

سیرت رحمتِ عالم

صلى الله عليه وسلم

ڈاکٹر اکرم ضیاء العمری

مترجم: خدا بخش کلیار

یہ کتاب عالم عرب میں سیرت نبوی ﷺ کے عظیم استاد اور ممتاز محقق ڈاکٹر اکرم ضیاء العمری کی تیس سالہ محنت و ریاضت کا ثمرہ ہے، جو اپنے منج سیرت، اسلوب تحقیق، واقعاتی صحت و استناد، حدیث و تاریخ میں تطبیق، مستشرقین کے اعتراضات کی مدلل تردید اور محدثانہ سیرت نگار کا ایک جامع شاہکار ہے۔

نشریات

سیرتِ رحمتِ عالم ﷺ

اُردو ترجمہ السیرة النبویة الصحیحة

ڈاکٹر اکرم ضیاء العمری

مترجم

خدا بخش کلیار

نشریات

۴۰ اردو بازار، لاہور۔ فون: ۳۵۸۹۴۱۹-۳۴۱۰

۲۹۷۶۳ عمری، اکرم ضیاء، ڈاکٹر، (مصنف)

ع م ر س کلیار، خدا بخش (مترجم)

سیرت رحمت عالم ﷺ

لاہور: نشریات

۲۰۰۷ء : ص ۸۵۶

۱۔ سیرت، اصول سیرت

ISBN 978-969-8983-16-1

جملہ حقوق محفوظ

۲۰۱۲ء

۱۳۷۱۵۳
۲

"السيرة النبوية الصحيحة" میں مصنف کی کتاب "المجتمع في عهد النبوة" کا ایک نظر ثانی شدہ حصہ بھی شامل ہے۔ آخر الذکر کے انگریزی ترجمے کا اردو ترجمہ عذرا نسیم فاروقی (م ۱۴ اگست ۲۰۰۳ء) نے کیا تھا، جس سے اس کتاب میں استفادہ کیا گیا ہے، جس کے لیے ہم محترم ڈاکٹر محمد یوسف فاروقی کی اجازت خاص کے لیے ممنون ہیں۔

نام کتاب : سیرت رحمت عالم ﷺ
اردو ترجمہ السيرة النبوية الصحيحة

مترجم : خدا بخش کلیار

اہتمام : نشریات، لاہور

مطبع : میٹر وہر نٹرز، لاہور

ڈسٹری بیوٹرز

فضلی


فضلی بک سٹور ہمارا کریڈٹ

اردو بازار، نزد ریڈیو پاکستان، کراچی۔

فون: 2212991-2629724

کتاب سرائے

پبلشرز، ڈسٹری بیوٹرز، شیران کتب خانہ جات



فرسٹ فلور، الحمد مارکیٹ، غزنی سٹریٹ

اردو بازار، لاہور فون: 7320318 لیس. 7239884

ای میل: hikmat100@hotmail.com

ترتیب

۱۳	مقدمہ
۲۹	آغازِ اسلام میں تاریخ نویسی کا اسلوب اور سیرت نبویہ کے مصادر
۳۴	☆ تاریخ کی وضاحت کے لیے اسلامی تصور کی خصوصیات
۳۴	قرآن کریم میں بیان کردہ آفاقی حقائق
۳۵	صدر اسلام میں مسلمانوں کے طرزِ عمل کے محرکات
۳۹	اللہ کے ساتھ تعلق کے معیار پر تہذیب کی جانچ پرکھ
۴۰	صدر اسلام کی تاریخ کی وضاحت میں جواز کی منطق کو بنیاد بنانے کی تردید
۴۱	تدوین تاریخ میں شرعی اصطلاحات کا استعمال
۴۹	مروجہ تاریخ اسلامی کے بیان میں محدثین کے قواعد میں لچک کی ضرورت
۵۱	سیرت النبی کے ماخذ
۷۰	سیرت ابن ہشام
۷۵	دیگر تکمیلی مصادر
	الفصل الاول:

رسول اللہ ﷺ مکہ میں

۷۹	☆ مکہ قبل بعثت
۸۵	☆ مکہ کی ذہنی حالت
۹۲	☆ رسول اللہ کے ظاہری اوصاف
۹۴	☆ نبی..... اللہ کا انتخاب
۹۵	☆ زمزم کی کھدائی
۹۷	☆ جناب عبدالمطلب کی نذر
۹۸	☆ جناب عبد اللہ کا بی بی آمنہ سے نکاح

- ☆ وفاتِ عبداللہ ----- ۹۹
- ☆ آنحضور ﷺ کی عام الفیل میں پیدائش ----- ۱۰۱
- ☆ آنحضور ﷺ کی کیفیت بطنِ مادر میں ----- ۱۰۳
- ☆ آنحضور ﷺ کی مرضعات ----- ۱۰۷
- ☆ معجزہ شقِ صدر ----- ۱۰۸
- ☆ قصہ بجزیرِ اہب ----- ۱۱۲
- ☆ حلفِ المطہین میں آپ ﷺ کی شمولیت ----- ۱۱۷
- ☆ آنحضور ﷺ کا حضرت خدیجہؓ سے نکاح ----- ۱۱۹
- ☆ آنحضور ﷺ بعثت سے قبل اللہ کی نگہبانی میں (علاماتِ بعثت) ----- ۱۲۱
- ☆ محمد ﷺ کے متعلق انبیاء علیہ السلام کی بشارتیں ----- ۱۲۴
- ☆ آپ ﷺ کی نبوت سے متعلق علمائے اہل کتاب کی بشارتیں ----- ۱۲۹
- ☆ آپ ﷺ کی نبوت کی علامات ----- ۱۳۱
- ☆ آپ ﷺ کی بعثت ----- ۱۳۲
- ☆ وحی ----- ۱۳۳
- ☆ خفیہ دعوت کا مرحلہ ----- ۱۴۲
- ☆ اولین مسلمان ----- ۱۴۳
- ☆ جنوں کا اسلام ----- ۱۵۱
- ☆ علانیہ دعوت کا آغاز ----- ۱۵۲
- ☆ مشرکین کی ایذا رسانیاں ----- ۱۵۹
- ☆ قریش کے مسلمانوں پر مظالم ----- ۱۶۸
- ☆ مذاکرت کے ذریعے دعوت کو روکنے کے اسلوب ----- ۱۷۴
- ☆ مشرکین کا اثباتِ نبوت کے لیے معجزات کا مطالبہ ----- ۱۷۵
- ☆ قریش کا مباحثہ و مناظرہ ----- ۱۷۸
- ☆ ہجرتِ حبشہ ----- ۱۸۷
- ☆ حبشہ کی طرف دوسری ہجرت ----- ۱۹۰
- ☆ عمر بن خطاب کا اسلام ----- ۱۹۵

- ۱۹۹ * مسلمانوں کا شعب ابی طالب میں محصور ہونا
- ۲۰۲ * جناب ابوطالب اور حضرت خدیجہؓ کی وفات
- ۲۰۳ * آپ ﷺ کا سفر طائف
- ۲۰۶ * اسراء اور معراج
- ۲۱۲ * مدد کے لیے آنحضور ﷺ کے مختلف قبائل سے رابطے
- ۲۱۳ * انصار سے روابط اور ان کو دعوت
- ۲۱۷ * بیعت عقبہ اولیٰ
- ۲۱۸ * بیعت عقبہ ثانیہ
- ۲۲۲ * مدینہ منورہ کی طرف ہجرت
- ۲۲۲ * اولین مہاجر
- الفصل الثانی:

رسول اللہ ﷺ مدینہ میں

- ۲۲۷ مدنی معاشرے کی خصوصیات، اس کے ابتدائی انتظامات اور یہود کی جلا وطنی
- ۲۳۹ * ہجرت سے قبل مدنی معاشرہ
- ۲۳۹ یہود
- ۲۵۱ عرب
- ۲۵۳ * مدنی معاشرے پر اسلام کا اثر
- ۲۵۷ * اہل مدینہ کی اجتماعیت کی تشکیل میں ہجرت کا اثر
- ۲۶۳ * عہد نبوت میں نظام مواخات
- ۲۶۶ مواخات مدینہ
- ۲۶۷ نظام مواخات کے لیے قانون سازی
- ۲۷۰ وراثت مواخات کا خاتمہ
- ۲۷۱ توارث کے بغیر مواخات کا تسلسل
- ۲۷۳ * باہمی تعلقات کی بنیاد عقیدہ ہے

- ۲۷۸ ----- ☆ مدنی معاشرے کی تعمیر کی بنیاد..... محبت
- ۲۸۱ ----- ☆ اغنیاء و فقراء ایک ہی صف کے مجاہد
- ۲۸۲ ----- ☆ اہل صفہ
- ۲۸۲ ----- غریب مہاجر
- ۲۸۳ ----- صفہ
- ۲۸۴ ----- ساکنان صفہ
- ۲۸۵ ----- اہل صفہ کی تعداد اور ان کے نام
- ۲۸۹ ----- علم، عبادت اور جہاد کے لیے اہل صفہ کی یکسوئی
- ۲۸۹ ----- اہل صفہ کے لباس
- ۲۹۰ ----- اہل صفہ کا کھانا
- ۲۹۱ ----- نبی ﷺ اور صحابہ کی طرف سے اہل صفہ کی دیکھ بھال
- ۲۹۴ ----- اصحاب صفہ کے حق میں نازل ہونے والی آیات
- ۲۹۴ ----- اہل صفہ کے مورخ
- ۲۹۸ ----- ☆ اعلان دستور مدینہ (میثاق مدینہ)
- ۲۹۸ ----- وثیقہ (صحیفہ) کے پیش کرنے والے ذرائع
- ۳۰۰ ----- وثیقہ کی صحت کا معیار
- ۳۰۳ ----- تحریر میثاق کی تاریخی حقیقت
- ۳۰۹ ----- ☆ مہاجرین، انصار اور یہود کے مابین رسول اللہ ﷺ کی تحریر
- ۳۰۹ ----- وثیقہ کا متن
- ۳۱۳ ----- وثیقہ کا تجزیہ
- ۳۱۳ ----- یہود کے ساتھ معاہدہ سے متعلق وثیقہ
- ۳۲۰ ----- مہاجرین اور انصار کے درمیان حلف کی دستاویز
- ۳۲۷ ----- ☆ یہود مدینہ کی معاہدہ شکنی اور ان کی جلا وطنی
- ۳۲۷ ----- بنو قینقاع کی جلا وطنی
- ۳۲۷ ----- غزوہ کی تاریخ
- ۳۲۸ ----- غزوہ کا سبب

- ۳۲۹ ----- محاصرہ
- ۳۳۲ ----- * کعب بن اشرف کا قتل
- ۳۳۳ ----- * بنو نضیر کی جلا وطنی
- ۳۳۴ ----- غزوہ بنو نضیر کی تاریخ
- ۳۳۶ ----- غزوہ بنی نضیر کا سبب
- ۳۳۷ ----- نبی ﷺ کا بنی نضیر کو جلا وطنی کا نوٹس
- ۳۳۹ ----- بنو نضیر کا محاصرہ اور ان کی جلا وطنی کا معاہدہ
- ۳۴۱ ----- بنو نضیر کا مشرکین کو اشتعال دلانا
- ۳۴۲ ----- * غزوہ بنی قریظہ
- ۳۴۲ ----- تاریخ غزوہ
- ۳۴۳ ----- غزوہ کا سبب
- ۳۴۶ ----- محاصرے کی کامیابی اور بنو قریظہ کا انجام
- ۳۴۹ ----- * فتح خیبر اور حجاز میں یہودیوں کے بقیہ گڑھ
- ۳۵۲ ----- تاریخ غزوہ
- ۳۵۳ ----- خیبر کی طرف روانگی
- ۳۵۳ ----- فتح خیبر کا بیان
- ۳۶۰ ----- عہد نبوی میں یہود خیبر کو جلا وطن نہ کیا جانا
- ۳۶۲ ----- فتح خیبر کا اثر
- ۳۶۳ ----- غنائم کی تقسیم کی کیفیت
- ۳۶۴ ----- مجاہدین کی مثالیں

الفصل الثالث:

مشرکین کے خلاف جہاد

- ۳۶۹ ----- * احکام جہاد
- ۳۷۹ ----- * جہاد کا آغاز
- ۳۸۵ ----- * تحویل قبلہ

- ۳۹۲ ----- ☆ بدر کا عظیم الشان معرکہ
- ۴۲۶ ----- ☆ بدر کے بعد کی مہمات
- ۴۲۶ ----- غزوة قرقرۃ الکدر
- ۴۲۶ ----- غزوة سؤیق
- ۴۲۷ ----- غزوة ذؤامر
- ۴۲۷ ----- غزوة بحران
- ۴۲۸ ----- غزوة القردہ
- ۴۲۹ ----- ☆ غزوة أحد
- ۴۶۳ ----- ☆ غزوة أحد کے بعد پیش آنے والی مہمات
- ۴۶۹ ----- ☆ غزوة بدر الموعد
- ۴۷۱ ----- ☆ غزوة بنو مصطلق (المربیع)
- ۴۹۱ ----- ☆ غزوة خندق (أحزاب)
- ۵۱۳ ----- ☆ غزوة خندق کے بعد پیش آنے والی مہمات
- ۵۱۳ ----- خطبہ یا سیف البحر کی مہم
- ۵۱۵ ----- ☆ صلح حدیبیہ
- ۵۲۷ ----- ☆ حکمرانوں کے نام رسول اللہ ﷺ کے خطوط
- ۵۵۷ ----- ☆ بدوؤں کی اصلاح و تادیب
- ۵۵۷ ----- ☆ غزوة ذات القرد
- ۵۵۷ ----- ☆ عکک اور عرینہ نامی قبائل کے افراد کا واقعہ
- ۵۵۸ ----- ☆ غزوة ذات الرقاع
- ۵۶۱ ----- ☆ عمرة القضا
- ۵۶۳ ----- ☆ غزوة موتہ
- ۵۷۰ ----- ☆ غزوة ذات السلاسل
- ۵۷۲ ----- ☆ فتح مکہ
- ۵۹۶ ----- ☆ غزوة حنین
- ۶۱۱ ----- جنگ کا آغاز

- ۶۱۹ ----- نخلہ اور اوطاس کی جانب بھاگتے ہوئے دشمن کا تعاقب
- ۶۲۲ ----- ✪ غزوہ طائف
- ۶۳۲ ----- حنین اور طائف کی مہمات اور شرعی احکام
- ۶۳۵ ----- ✪ غزوہ تبوک
- ۶۳۹ ----- ✪ غزوہ تبوک میں مالی ایثار کرنے والے صحابہ رضی اللہ عنہم
- ۶۵۱ ----- تبوک کی مہم اور منافقین کا رویہ
- ۶۵۶ ----- مسلمانوں نے جہاد کی دعوت پر جوش و خروش سے لبیک کہا
- ۶۶۰ ----- فوج کی تعداد
- ۶۶۱ ----- غزوہ میں شرکت سے محروم افراد
- ۶۶۳ ----- تبوک میں آمد
- ۶۶۶ ----- تبوک سے واپسی
- ۶۶۹ ----- غزوہ تبوک کے دوران جاری شدہ احکام
- ۶۷۲ ----- ✪ اس کے بعد پیش آنے والے اہم واقعات
- ۶۷۸ ----- ✪ حضرت ابو بکر صدیق رضی اللہ عنہ کی قیادت میں حج کی ادائیگی
- ۶۸۳ ----- ✪ حجۃ الوداع
- ۶۸۷ ----- ✪ لشکرِ اسامہ رضی اللہ عنہ کی تیاری
- ۶۸۸ ----- ✪ رسول اللہ ﷺ کی وفات
- الفصل الرابع:

رسالت اور رسول ﷺ

- ۶۹۷ ----- رسالت اور رسول ﷺ (عالم الغیب)
- ۷۰۸ ----- الوہیت اور ربوبیت
- ۷۱۳ ----- ✪ نبوت و رسالت
- ۷۲۲ ----- ✪ بشریت رسول
- ۷۳۲ ----- ختم نبوت اور رسالت اسلامی کا عموم
- ۷۳۹ ----- قرآن حکیم..... رسول اللہ ﷺ کا دائمی معجزہ

- ۷۴۴ ----- قرآن کی حفاظت..... اللہ کی ضمانت
- ۷۴۸ ----- انسان کی بصیرت میں قرآن کا اثر
- ۷۵۴ ----- قرآن تعارض سے پاک ہے
- ۷۵۵ ----- کیا اعجازِ قرآن ریاضی کا مرہونِ منت ہے؟ ☆
- ۷۶۰ ----- رسول اللہ ﷺ کے حسی معجزات ☆
- ۷۷۷ ----- رسول اللہ ﷺ کا اسلوبِ عبادت ☆
- ۷۹۱ ----- نبی رحمت ☆
- ۷۹۶ ----- محبت رسول اللہ صلی اللہ علیہ وسلم: لازمہ ایمان ☆
- ۸۰۱ ----- اہمات المؤمنین ☆
- ۸۲۲ ----- عہد سیرت کی نسل ☆
- ۸۲۲ ----- صحابہؓ کی فضیلت، ان سے محبت اور موالات کا وجوب
- ۸۲۲ ----- قرآن و سنت میں صحابہ کا تعارف
- ۸۲۸ ----- اللہ تعالیٰ کی اطاعت میں صحابہ کرام کی مسابقت
- ۸۳۳ ----- صحابہ کا دعوتِ اسلامی کے لیے وقف ہو جانا
- ۸۵۰ ----- ہجرت کی فضیلت



مُكَلِّمَاتُ

الحمد لله والصلاة والسلام على رسول الله و على آله واصحابه اجمعين .
نبی ﷺ کی سیرت مبارکہ کو حیطہ تحریر میں لانے کا اہتمام تاریخ اسلام کے آغاز میں ہی ہو گیا تھا اور مؤرخین اور محدثین نے قرون اولیٰ میں ہی اسے لکھنا شروع کر دیا تھا۔

واقدی اور بلاذری جیسے مؤرخین واقعات کو زمانے اور موضوعات کے لحاظ سے مرتب کرنے والوں میں ممتاز ہیں۔ جب کہ ان محدثین کی تصانیف میں واقعات کا تجزیہ ظاہر ہوتا ہے جنہوں نے اصول روایت اور اسناد کی علیحدہ علیحدہ حیثیت کو پیش نظر رکھا۔ اور بسا اوقات ایک روایت کو مختلف اجزاء میں تقسیم کیا اور اس کے ایک حصے کو اپنی تالیفات کے موضوعات کے لحاظ سے ایک جگہ رکھا اور باقی حصے کو دوسری جگہ جیسا کہ یہ اسلوب صحیح بخاری کے باب المغازی میں بصراحت ظاہر ہوتا ہے اور صحیح مسلم میں اس سے کم تر صورت میں۔ کیونکہ امام مسلم نے طویل متون اور ان کے الفاظ کی ترتیب پر خصوصی توجہ دی ہے۔ وہ امام بخاری کی نسبت اپنی کتاب کی توضیحات کے مطابق روایت کو تقسیم کرنے کی طرف دھیان کم دیتے ہیں۔

بعض مؤلفین مثلاً محمد بن اسحاق، خلیفہ بن خیاط، یعقوب بن سفیان الفسوی اور محمد بن جریر طبری نے محدث اور مؤرخ ہر دو کے اسلوب کو جمع کیا ہے اور انہوں نے بعض اوقات اسناد کی ترتیب اور واقعہ کی کیفیت کی تکمیل کی کوشش میں اسناد کو جمع کرنے یا محدثین کے طریقہ کار کے مطابق ایسی تمام روایات کو یکجا کیا ہے جن کا تعلق ایک ہی موضوع سے ہو۔

لیکن جملہ سیرت نگاروں نے تمام ممکنہ روایات کو جمع کرنے کی کوشش کی اور صحت کی شرط کے بغیر ہی انہیں مدون کر دیا۔ انہوں نے اسانید کی جانچ پڑتال قاری پر چھوڑ دی کہ وہ خود صحیح وضعیف روایات میں فرق کرے۔ مگر امام بخاری و مسلم اس سے مستثنیٰ ہیں، اس لیے کہ انہوں نے صحیحین میں سیرت کی روایات کی صحت کو پیش نظر رکھا۔

قرون اولیٰ کے سیرت نگار راویوں، ان کے احوال، اسناد اور ان کی صحت کی شرائط سے واقف تھے۔ وہ روایات پر حکم لگانے اور ان میں فرق کرنے کی صلاحیت رکھتے تھے، مگر بعد کی

صدیوں میں رجال و اسناد کی معرفت کو علم و ہنر کی بنیاد شمار نہیں کیا گیا۔ لہذا معاصر مصنفین و مؤرخین کی تصانیف میں روایات کو حدیث کے اصطلاحی اصولوں کے مطابق مرتب کرنے کا اہتمام نہیں کیا گیا۔ لیکن دورِ حاضر کے معروف مؤرخین تاریخی تنقید کے ان اصولوں کی پیروی کرنے لگے ہیں جو گزشتہ دو صدیوں کے دوران مغرب میں ظاہر ہوئے اور انھیں نمونہ۔ وہ سیرت کی روایات کے ساتھ ساتھ مغربی تاریخی کتابوں کے مطالعہ کے بعد وضع کردہ تنقید کے مناہج کے مطابق معاملہ کرنے لگے اور انھوں نے اسلامی تاریخی روایات کی پیروی کا رخ اختیار نہیں کیا، جن کی اپنی خصوصیات ہیں، جن کا زیادہ تر زور اس سند کے تسلسل پر ہوتا ہے جو عام طور پر روایت میں بہتری لاتی ہے اور جس کے درست یا غلط ہونے پر فیصلہ کرنے میں محدثین کے اسلوب کا بدرجہ اولیٰ انحصار ہوتا ہے۔

یوں ایک مخصوص مکتبہ فکر معرض وجود میں آیا جس نے اپنے پیش نظر یہ رکھا کہ راویوں کے سوانح حیات، ان کے احوال کے بیان اور ان کی باہم ملاقات ہونے یا نہ ہونے کے امکانات کا جائزہ لیں اور ان کی مرویات کی تحقیق سے ان کے بارے میں رائے قائم کریں۔ نیز یہ کہ ان کے ہم عصروں کی نظروں میں ان کا مقام کیا تھا؟ یہ معلومات کا ایک بڑا خزانہ اور قیمتی مکتبہ ہے جس سے استفادہ نہیں کیا گیا۔ ان میں سے کچھ تاریخ اسلام سے متعلق تاریخی تحقیقات ہیں اور کچھ سیرت کے مطالعہ پر مشتمل ہیں۔ اور یہ کتنا بڑا خسارہ ہے کہ ہم ان سیکڑوں کبار علماء کی مساعی کو اس کی اہمیت سے بے خبر ہونے کے باعث اور مغربی تاریخی اسلوب کو حرف بحرف اپنا کر دین، جنھوں نے ہمیں یہ مخصوص خدمت ”اسلامی تاریخی روایات“ کے نتیجے میں پیش کی ہے۔

اس مرحلہ پر یہ نشاندہی ضروری ہے کہ اسلامی تاریخ کی روایت میں اسناد کی تنقید میں غفلت اور متون کی تنقید پر اکتفا ہمیں بہت سی باہم متعارض روایات کے سامنے شک میں مبتلا کر سکتا ہے، جب کہ اس کے جملہ متون عقل اور تنقید کے قواعد اور معیار سے موافق ہوتے ہیں، اور ایسا بہت سے تاریخی واقعات خصوصاً آغاز اسلام کی تاریخ سے متعلق واقعات کی تفصیلات کے ساتھ ہوتا ہے۔ اسناد کی تنقید میں ایک محقق کو حتمی طور پر محدثین کے طریقہ کار کو اختیار کرنا چاہیے ورنہ اسے بہت سی پیچیدگیوں کا سامنا کرنا ہوگا، جو حل ہو سکیں گی اور نہ ہی ان میں ترجیح قائم ہو

سکے گی۔

اس کا مطلب یہ نہیں کہ مغربی تنقید کے منہج کی حق تلفی اور اس کے ساتھ نا انصافی کی جا رہی ہے۔ بلاشبہ وہ بڑے مفکرین کی تحقیقات کا ثمرہ ہے جسے انھوں نے تجربہ و تحقیق کے ساتھ بالترتیب بہتر بنایا ہے اور ہر نئے آنے والے نے اپنے پیش رو کی تحقیقات کو مزید ترقی دی ہے۔ حتیٰ کہ اسے تکمیل اور جامعیت پر کافی رسائی حاصل ہو گئی اور یہ اسلوب اپنی جزئیات، قواعد اور اصول کے لحاظ سے مغربی علماء سے صدیوں قبل کے مسلمان علماء کے اسلوب سے ہم آہنگ ہے جو یورپی فکر کی جڑوں میں اسلامی تاثیر کی نشاندہی کرتا ہے، اس وقت سے جب یورپ کے قرون وسطیٰ اور اسلامی تہذیب کا باہم ملاپ ہوا اور بالخصوص جب اس نظر سے دیکھا جائے کہ مسلمانوں کی علمی تحقیق کا طریق کار محدثین کی معلومات تک محدود نہیں، علماء اصول فقہ کی دیگر معلومات بھی ہیں جنہیں انھوں نے اپنے عقلی و منطقی اسلوب میں اصول فقہ کی کتابوں میں بصراحت بیان کیا ہے، نیز ایسی معلومات بھی ہیں جو مسلمان علمائے طب، فلکیات اور ریاضیات نے مہیا کی ہیں۔ وہ تجرباتی تحقیق کے اسلوب میں نمایاں ہیں اور یہ وہی اسلوب ہے جو مغربی فکر کی تاریخ میں ”راجر بیکن“ کے نام سے منسوب ہے جس کی تحقیق کا اعتماد صرف اور صرف عربوں کی کتابوں پر ہے، جیسا کہ اس بارے میں گوسٹف لو بن^① نے صراحت کی ہے۔ یہ وہ اسلوب ہے جو مغربی مادی تہذیب کو حیرت انگیز فنی معیار تک لے جانے کا سبب ہے۔ لیکن جو اسلوب اس مقدمے کا تعلق محدثین کے اسلوب سے قائم کرتا ہے وہ اس کا حدیث کی روایت کے ساتھ تعامل ہے۔ اور نتیجتاً اسے تاریخی روایت کے ساتھ تعامل کے لیے ممکن بنا دیتا ہے۔ اور وہی زیادہ تر تاریخی تحقیقی منہج سے ہم آہنگ ہے۔

بلاشبہ محدثین کا اسلوب تحقیق اصطلاحات حدیث کی کتابوں میں پانچویں صدی ہجری میں خطیب بغدادی کے ہاتھ سے قائم ہوا اور اس کے ساتھ کوئی بنیادی اضافے نہیں ہوئے تاہم تدریسی مقاصد کے لیے تشکیل و ترتیب کا سہرا ابن صلاح اور قاضی عیاض کے سر ہے۔ اور حافظ ذہبی اور حافظ ابن کثیر اور ان کے بعد حافظ ابن حجر کی تالیفات میں اس اسلوب پر عمل کے نتیجے میں دقیق اضافے ہوئے، لیکن اس منہج میں کوئی جوہری تبدیلی نہیں ہوئی بلکہ ذہبی، ابن کثیر اور

① گوسٹف لو بن: حضارة العرب، ص: ۲۶۔

ابن حجر کے اضافے عمومی قواعد کی جزئیات میں شمار ہوتے ہیں۔ اور وہ بہت اہم اضافے ہیں جن سے ظاہر ہوتا ہے کہ اگر عالم اسلام میں فکری تحریک فعال رہتی اور ایک لمبے عرصے کے لیے اس کے تخلیقی قوانین اور ارتقائی صلاحیتیں رکی نہ رہ جاتیں تو شاید یہ اسلوب مکمل ہو چکا ہوتا۔

محدثین کے منہج اور مغربی تنقیدی منہج کے باہمی ملاپ سے مثالی نتائج حاصل ہو سکتے ہیں بشرطیکہ مؤخر الذکر اسلامی نظریہ کی خصوصیات کو اپنالے۔ بلاشبہ جدید اسلامی تاریخی تحقیقات اور خاص طور پر سیرت نبویہ ﷺ کے موضوع پر تحقیقات اس راہ کی سنگ میل رہیں گی۔ اور انہیں عالمی تاریخی تحقیقات کے معیار تک ترقی دینا زبردست مساعی کا تقاضا کرتا ہے۔ اور اتنا کافی ہے کہ سیرت کی جدید تحقیق کا قاری اس کے اور سیرت ابن ہشام یا زاد المعاد کے باہمی اسلوب میں اختلاف کے باوجود فرق محسوس نہ کرے خواہ وہ کتنا ہی ہو اگرچہ جدید دور کے معاشرتی علوم میں زبردست ترقی ہی کیوں نہ ہو گئی ہو۔ جدید علوم جو عظیم معلومات پیش کریں وہ معاشرتی علوم کی خدمت ہوگی، لیکن قابل افسوس امر یہ ہے کہ ہم جدید دنیا کے کنارے پر رہے ہیں اور اس میں داخل ہونے کی جرات نہیں کرتے تاکہ اس کی قیمتی متنوع معلومات سے فائدہ حاصل کریں۔ حالانکہ ہم نے تاریخ کے میدان میں اپنے اسلاف سے وہ کچھ ورثے میں پایا ہے جو مغربی مؤرخین کو اپنے اسلاف سے نہیں ملا۔

چونکہ ہماری تحقیقات میں تاریخی نقد و نظر کمزور ہے اس لیے روایات کا تجزیہ اور ان کے ساتھ ہمارا سلوک کم تر نظر آتا ہے۔ اس کی وجوہات یہ ہیں:

- ۱۔ واقعات پر تجزیاتی نقطہ نظر۔
- ۲۔ روایات کو اختیار کرنے میں سطحیت۔
- ۳۔ تاریخ کے نشیب و فراز، انفرادی اور اجتماعی کردار، قدر و حریت کے مابین منطقی تعلق، قانون سببیت اور آغاز و نتائج کے درمیان ربط کے بارے میں اسلامی فکر کی عدم وضاحت۔ علاوہ ازیں قدیم تاریخی کتب سے ہمیں تجزیہ و تحلیل نیز واقعہ کی مکمل تصویر سے متعلق کوئی مدد نہیں ملتی، اس لیے کہ ان کتابوں کا انحصار سراسر روایات کے بیان پر ہے۔ جب کہ بہت کم ایسا ہوا ہے کہ کسی قدیم اسلامی مؤرخ نے سنن، شرعی و معاشرتی قوانین جو تاریخ کے مختلف مراحل میں فیصلہ کن مقام

رکھتے ہیں کی طرف اشارہ کیا ہو۔ حالانکہ قرآن حکیم نے مسلمانوں کو اس کی طرف بصراحت توجہ دلائی ہے، بلکہ مؤرخین اسلام میں سے کسی نے بھی واقعات کی تاریخ اور ان پر تاریخی شواہد اور اطلاق کے بارے میں مکمل نظریات کی شکل میں قرآن کے نظریہ تعبیر کے مطابق عمل کی کوشش نہیں کی بلکہ مشہور ماہر عمرانیات ابن خلدون کے زمانے تک یہی حال رہا۔ اس کے باوجود کہ مسلم مفکرین کا قرون اولیٰ سے ہی فلسفہ و منطق کے ساتھ تعلق رہا ہے، حالانکہ علوم لغت اور اصول فقہ کی بنیاد پر انھوں نے اس سے بھرپور فائدہ اٹھایا اور اپنی بیدار مغزی کے ساتھ ہر اس چیز کو ختم کیا جو اعتقاد ایمانی اور تصور اسلامی کے خلاف تھی۔ اور اس میں بڑی کامیابی حاصل کی ہے۔ نیز ان کی کامیابی تجربہ سے آگے بڑھ کر ان کی عقلوں میں بڑی حد تک عقیدہ کی پاکیزگی اور صفائی کے ساتھ مربوط تھی۔

اور متعدد محققین — بالخصوص مستشرقین — کا خیال ہے کہ مسلمان علماء نے روایات کی اسناد کی طرف توجہ دی ہے اور متون کی تنقید میں سہل انگاری سے کام لیا ہے، اور بعض کی رائے ہے کہ تنقیدی ذہن کا فقدان متن کے سنجیدہ جائزے سے غفلت کا سبب ہے۔ اس مرحلے پر یہ توجہ دلانا ضروری ہے کہ یہ بات علی الاطلاق درست نہیں کہ مسلمان علماء نے اسانید کی وسیع تنقید کے ساتھ ساتھ متون کے نقد و جائزہ سے کام نہیں لیا، لیکن ان کی کثرت کے باعث ان پر شواہد کا احاطہ بڑا مشکل ہے۔ لیکن بعض تاریخی تجزیات کی طرف اشارہ کرنے میں کوئی حرج نہیں، جن پر متن کی تنقید کی بنیاد رکھی جاسکتی ہے۔

غزوہ احد میں لشکر کی تعداد جو بکثرت ذرائع نے بیان کی ہے، اس کو محض عقلی قیاس کے مطابق متن کے تنقیدی جائزے کی بنیاد پر ابن حزم نے مسترد کیا ہے۔

✓ موسیٰ بن عقبہ نے غزوہ بنی المصطلق کو چوتھے سال میں قرار دے کر سیرت کی بڑی کتابوں سے اختلاف کیا ہے، جسے وہ چھٹے سال میں بیان کرتے ہیں، اور متن کی تحقیق میں ابن قیّم اور ذہبی کے ساتھ اتفاق کیا ہے۔ جب کہ حضرت سعد بن معاذ کو اس غزوہ میں شریک کیا گیا جنھوں نے غزوہ بنی قریظہ کے بعد شہادت پائی۔

✓ غزوہ ذات الرقاع کی تاریخ میں قدیم مؤرخین میں متن کے تجزیہ کی بنیاد پر اختلاف واقع ہوا ہے، چنانچہ بخاری کی رائے میں یہ غزوہ خیبر کے بعد واقع ہوا اور ابن قیّم،

ابن کثیر اور ابن حجر نے ابن سعد اور واقدی کی آراء کے برعکس امام بخاری سے اتفاق کیا ہے، اس بنیاد پر کہ اس میں ابو موسیٰ اشعری اور ابو ہریرہ شریک ہوئے جب کہ وہ فتح خیبر کے فوراً بعد نبی ﷺ کی خدمت میں حاضر ہو کر مسلمان ہوئے تھے۔

اور نماز خوف کے طریقے کی تعیین کی تاریخ سے متعلق متن کے محاکمہ کی بنیاد پر طویل بحثیں چلتی رہیں۔ خطابی نے اسی بنیاد پر طائف کے ساتھ وادی دج کی تحریم کی منسوخی کا اظہار کیا ہے۔

یہ وہ موضوعات ہیں جن کا بیان اس کتاب میں متعلقہ مقامات پر ہوگا۔ یہ چند مثالیں ہیں جو پیش کی گئی ہیں۔ ان کے علاوہ دیگر بھی کئی حوالے ہیں جن کے بیان کا یہ موقع نہیں۔ لیکن تاریخی حقیقت کا اعتراف ناگزیر ہے اور وہ یہ کہ ابتدائی تین صدیوں میں مؤرخین کی مساعی روایات کو جمع کرنے اور کتابوں میں ان کی تدوین و تصنیف پر مرکوز رہی ہیں۔ استفادے کے ساتھ ساتھ متاخر مؤرخین اور ان کے قدیم مہمادرا کے مابین مقابلہ اس صورت کو واضح کر دیتا ہے جیسا کہ بعد والا پہلے والے کے ایک مجموعہ روایات کو ساقط کر دیتا ہے جس طرح ابن ہشام نے ابن اسحاق کے ساتھ کیا اور طبری نے اپنے ابتدائی مصادر کے ساتھ کیا۔

حالانکہ درست واقعہ کا انتخاب بذات خود تنقید کی کسوٹی پر پورا اترتا ہے۔ قدیم مؤرخین نے روایات کے ثبوت اور انہیں کتابوں میں محفوظ کرنے پر تمام تر قوت صرف کر دی اور بعد کے مؤرخین پہلے حضرات کے کاموں کی تلخیص کرنے اور ان پر حاشیہ لگانے میں مشغول ہو گئے۔

اس طرح متاخر کتب میں متون پر بڑی عمیق بحث اور حاشیے ظاہر ہوتے ہیں جو کوئی ابن کثیر کی البدایہ والنہایہ اور صحیح بخاری کی کتاب المغازی کی شرح میں حافظ ابن حجر کی فتح الباری کا مطالعہ کرے تو اس پر یہ بات روز روشن کی طرح عیاں ہو جائے گی۔ لیکن اس کا مطلب یہ نہیں ہے کہ متن کی تنقید اپنی وسعت کے پہلو سے مکمل ہو گئی جس سے انیسویں اور بیسویں دو صدیوں میں یورپ کی تاریخ کے متون نے ایک بڑا مقام حاصل کیا، اس کے بعد کہ اس نے تاریخی تنقید کے مناہج کی تکمیل کر لی۔ لیکن کیا یہ انصاف ہوگا کہ قدامت کی مساعی کو جدید معیاروں پر تولا جائے جو کہ صدیوں سے علمی ترقی میں اپنا ثانی نہیں رکھتیں۔

تاہم قدیم مسلمانوں کا عقلی تنقیدی جائزہ محض تاریخی کتابوں کی بنا پر مکمل نہیں ہوتا۔ بلکہ فقہ اور احادیث الاحکام کی کتب سے اس کے فکری نتائج سامنے آئیں گے۔ بلاشبہ فقہی کتابوں، عظیم تفسیروں، توضیحات، اعراب اور استنباط کا بھرپورا اہتمام کیا گیا ہے۔ اس سے یہ بات واضح ہے کہ محدثین اور فقہاء کا کام ایک دوسرے کی تکمیل کرتا ہے اور کسی بھی انصاف پسند مصنف کی طرف سے یہ اعتراف ناگزیر ہے کہ مسلم علماء کے ہاں سنت نبویہ ﷺ کو عظیم اور مسلسل توجہ حاصل رہی ہے۔

اصول فقہ کی کتابوں میں عقلی تنقید پر مبنی بے مثال دقیق مقدمات واضح ہوتے ہیں، جب کہ بہت سے قدیم مؤرخین دیگر اسلامی علوم کے میدان میں اپنی مساعی کو بروئے کار لاتے رہے تو ان کے جملہ تکمیل کردہ فکری کاموں کو سامنے رکھ کر ان کی قدر و قیمت پر حکم لگانا چاہیے اور ساتھ ہی ان کے زمانوں کا عنصر بھی پیش نظر رہنا چاہیے تاکہ ان کے کام کا اندازہ کرتے ہوئے ان کی حق تلفی نہ ہو۔

یہ وضاحت بھی ضروری ہے کہ حدیث کی اصطلاحات کی کتابوں میں متن پر تنقید کا پہلو قرون اولیٰ سے ہی بڑی حد تک بہت واضح نظر آتا ہے مثلاً وہ مدرج، معلل، مضطرب، شاذ، منکر اور موضوع وغیرہ میں ظاہر ہوتا ہے جن سے متعلق گفتگو ان کی اسانید اور متون کے گرد باہم گردش میں رہتی ہے۔ لیکن عملی طور پر اس کی تطبیق میں کوتاہی اس وقت ہوئی جب کہ تاریخی روایات کے ساتھ تعامل کا سلسلہ شروع ہوا جس نے تنقید و تبصرہ کا وہ مقام نہیں پایا جس سے احادیث نبویہ بہرہ ور ہوئی تھیں۔

معجزات نبویٰ اور ان کے اثبات کے سلسلے میں یہ اشارہ کرنا بھی ضروری ہے کہ رسول اللہ ﷺ کے بہت سے معجزات ہیں جبکہ قرآن کریم آپ کا دائمی معجزہ ہے۔

اس لازوال معجزے (قرآن کریم) کا اثبات اور باقی صحیح روایت کے ساتھ ثابت شدہ معجزات کی لٹنی درحقیقت مادہ پرستانہ افکار اور خود ساختہ فلسفوں (Positivism) کے آگے سرنگوں ہونے کے مترادف ہے۔ اور مسلمان ایسی سر بلندی اور شان و شوکت سے رہتا ہے جو اس کے لیے علمی بحث و نظر میں مکمل آزادی کو یقینی بنا دے۔ لہذا اس تحقیق میں صحیح روایات کی بنیاد پر ثابت شدہ جملہ معجزات کے اثبات پر توجہ مرکوز کی گئی ہے۔

فقہی احکام اور ان کی قانون سازی کی تاریخ کی طرف اشارے کے ساتھ تحقیق کا اہتمام کیا گیا ہے کیونکہ تاریخ سیرت کا تقاضا ہے کہ ایسے شرعی پہلو کو ہدف بنایا جائے جس کی معاشرے پر حکمرانی ہو اور جو اخلاقی و قانونی ضابطوں کی وضاحت کرتا ہو، جو افراد اور جماعتوں کی نقل و حرکت کو باضابطہ بناتا ہو، نیز سیاسی و عسکری پہلو اور اخلاقی و قانونی پہلو میں علیحدگی ممکن نہیں، اور بالخصوص تاریخ اسلام کی پہلی صدیوں میں جب کہ اجتماعی، اقتصادی، سیاسی اور عسکری روابط، عقیدہ اور شریعت کے ساتھ بڑی مضبوطی سے جڑے ہوئے تھے۔ کیوں کہ اس مرحلہ میں تاریخ کی حرکت کا فہم، روح اسلام اور اس کے اصولوں کے سمجھے بغیر جاننا بہت مشکل ہے۔

تحقیق ہذا میں فرد کی حرکت کو جماعتی تحریک کے ساتھ ساتھ مناسب مقام دیا گیا ہے کیونکہ بعض شخصیات کے واقعات، ان کے کام اور قوت تاثیر سے تاریخ کو ہمیں ملتی ہے اور ان واقعات سے تاریخ کی خصوصیات اور اس کی وسعتیں ظاہر ہوتی ہیں۔ عظیم لوگوں کے کارناموں سے چشم پوشی کرنا اس حجت کے ساتھ کہ معاشرہ کی وسیع حرکت میں وہ محض خونریزی کرنے والے تھے، درست نہیں۔ لیکن یہ افراد محض اپنے تفوق اور امتیاز کی بلندیوں اور اپنی استعداد کی بنیاد پر نمایاں نہیں ہوئے بلکہ یہ امتیازی بلندیاں ظاہر نہ ہو پاتیں اگر نظر یہ اور فکر نے ان کے دلوں پر حکومت نہ قائم کی ہوتی، ان کی عقلوں میں ایک چراغ روشن نہ کر دیا ہوتا اور ان کی روحوں میں گہری بصیرت کو واضح نہ کر دیا ہوتا۔

نظر یہ اور عقیدہ نے عرب شخصیت اور اس کے لوازم کی تعمیر میں بڑا انقلاب برپا کر دیا، یہ نظر یہ اور عقیدہ انفرادی عظمت کو زوال پذیر ہونے اور اس میں فخر و غرور کے میلان کے بیج بونے سے روکتا ہے۔ وضاحت کی خاطر یہ بتا دینا کافی ہے کہ رسول اللہ ﷺ جو سرداروں کے سردار تھے، اللہ تعالیٰ کے حضور میں جھکے رہتے اور دعا میں عجز و نیاز مندی اختیار کرتے اور ہر فتح و نصرت میں اول و آخر ساری فضیلت (Credit) اللہ تعالیٰ کی طرف لوٹاتے۔

بالعموم سیرت النبیؐ کے موضوعات میں بعض جدید اور بالخصوص مستشرقین کی تحقیقات کے اٹھائے ہوئے شبہات کی تردید اور جواب میں قاری کو کوئی کوشش نظر نہیں آتی، خواہ وہ نصوص و واقعات کی من مانی تاویل کا نتیجہ ہوں، جس کا سبب ان کی دینی اور قومی عصبیت ہو، یا

عربی زبان اور اسلام اور اس کے احکام اور اس کے نظام اور اس کے مقاصد سے عدم واقفیت ہو۔ لہذا اس تالیف کے پیش نظر سیرت کے نقوش کی صحیح تصویر کشی ہے اور وہ مثبت پہلو ہے اور مخصوص تصنیف کا مستحق۔ اس کا مطلب یہ نہیں کہ غلطیوں کی تصحیح نہ کی جائے، خواہ وہ بلا ارادہ ہوں یا بلا ارادہ۔ چنانچہ میں نے اس ذمہ داری کے ساتھ اس موضوع پر تحقیقات کا آغاز کیا ہے۔ اور میں جانتا ہوں کہ تاریخ اسلامی کا تقاضا ہے کہ شبہات پر گفتگو کرنے سے پہلے بنیاد پر از سر نو محنت صرف کی جائے۔

یہ مطالعہ جسے میں پیش کر رہا ہوں محض خواہشات اور آرزوؤں کا مظہر نہیں بلکہ یہ تاریخی روایات کی تنقید میں محدثین کے طریق کار سے فائدہ حاصل کرنے کی سعی ہے اور اس تحقیق میں سلسلہ ہائے روایت نیز راویوں پر نقد و نظر کی طرف اسانید اور راویوں پر تنقید کے ساتھ ساتھ متن پر بھی ناقدانہ نظر ڈالی گئی ہے۔ خاص طور پر ان روایات کے عظیم مجموعے سے چھان پھٹک کے دوران جنہیں سیرت کے موضوع پر قدیم مؤرخین نے مدون کیا ہے۔ کیونکہ ان روایات پر اعتماد کرنا جنہیں بعض مواقع پر قدیم ناقدین فن نے صحیح قرار دیا ہے یا ان روایات کی تصحیح یا تضعیف میں ان کے طریق کار سے استفادہ کرنا جن پر انہوں نے کوئی حکم صادر نہیں کیا، اس تحقیقی مقالے کا اہم ترین ہدف ہے، تاکہ ہماری یہ بحث قاری کے اندر اعتماد پیدا کر سکے اور سیرت کے بارے میں درست ترین تصور پیش کر سکے۔

وہ روایات جنہیں میں نے نظر انداز کیا ہے، ان میں اخلاقی اور دینی مؤثر معنی، ظاہر ہوتے ہیں لیکن چونکہ وہ پایہ ثبوت کو نہیں پہنچیں لہذا میں ان کی طرف متوجہ نہیں ہوا۔ اور یہ بات بالکل واضح ہے کہ صحیح اور حسن روایات پر اعتماد سیرت نبوی کی تاریخی وسعتوں کی وضاحت کے لیے کافی ہے اور ضعیف روایات کی ضرورت باقی نہیں رہتی۔

قاری یہ ملاحظہ کرے گا کہ فن حدیث کی رو سے ضعیف روایات اپنے مقصد سے دور نہیں ہوتیں بلکہ ان سے ان موضوعات میں فائدہ حاصل ہوتا ہے جن کا تعلق عقیدہ یا شریعت سے نہیں ہوتا۔ جہاں کہیں ہم صحیح روایات کو محدثین کے معیار پر نہیں پاتے، وہاں پر ان کا جائزہ تاریخی تنقید کے اسلوب کے معیار پر ممکن ہے۔

اس تحقیق میں روایت کو نقل کرنے میں واقعہ میں شریک عینی شاہد کو اہمیت دی جاتی

ہے اور دورِ حاضر میں تاریخی تحقیقات میں وہ ایک قابل اعتماد طریق کار ہے جس طرح کہ وہ اولین ہجری صدیوں کے علم حدیث کی تحقیقات میں معتبر تھا۔ ہم دیکھتے ہیں کہ امام بخاریؒ اپنی صحیح میں زیادہ تر واقعہ میں شریک صحابیؓ کے طریق روایت کو اختیار کرتے ہیں جیسا کہ انھوں نے افک کا قصہ حضرت عائشہؓ سے نقل کیا ہے۔ اور سورہ المنافقون کے نزول کے سبب کو حضرت زید بن ارقم سے، سورہ الجمعہ کے نزول کے پس منظر کو حضرت جابر بن عبد اللہ انصاری سے، اور قصہ تحریم کی شان نزول کو حضرت عائشہؓ سے نقل کیا ہے۔ اور ان کے علاوہ اس بارے میں دیگر کئی مثالیں ہیں۔^① لہذا عینی شاہد کی روایت زیادہ دقیق ہوتی ہے کیونکہ خبر کے ضبط میں متعدد حواس، آنکھ، کان اور لمس شریک ہوتے ہیں..... یہ محض سماعت کے ذریعے خبر کی نقل سے قوی تر ہے اور یہ صورت اس وقت پیش آتی ہے جب عینی شاہد روایت سے غائب ہوتا ہے۔

یہ تحقیقی مقالہ روایات کے تنقیدی جائزہ پر مبنی نہیں ہے کہ ایک معین فکری خدمت کے ساتھ مربوط ہو اور ایک نظریہ (Ideology) کی تحقیق کا ہدف اپنے پیش نظر رکھتا ہو، بلکہ یہ محض قوی روایات کو چن لینے کی ایک کوشش ہے خواہ اس میں محدثین کے معیار پیش نظر ہوں یا تاریخی تنقید کے۔

نتیجتاً وہ صورت جو روایات پیش کرتی ہیں وہ تاریخی حقیقت کے قریب تر ہوتی ہے۔ بالخصوص جب ان کا فہم اور ان سے استنباط، عربی زبان کے اصولوں اور اس کے قواعد کے مطابق ہو بغیر اس کے کہ ان کا غلط استعمال کیا جائے یا تفسیر میں ڈنڈی ماری جائے۔

بلاشبہ جب انتخاب مضبوط قواعد کے تحت ہوگا تو وہ ان تاریخی نصوص کو چھوڑ دے گا جن کا جائزہ لینا کم تر معیاروں کے ساتھ ممکن ہوگا۔ اس لیے تاریخی تنقید کے طریق کار کے مطابق واقدی کی نصوص کا مطالعہ سیرت کے مواد میں مزید اضافوں کا موقع فراہم کرتا ہے اور یہ ابن اسحاق کی ان روایات پر منطبق ہوتا ہے جو ان اسناد کے بغیر ہیں، جیسا کہ وہ ابن الکلبی سے، ابن سعد کی منقولہ روایت پر چسپاں ہوتا ہے۔

فن سیرت میں یہ متخصصین بڑے تاریخی ذخیرہ سے استفادہ کرنے میں تساہل سے کام لینے میں پہلے ناقدین کے ہاں تنقید کا ہدف بنے۔

① عصام عبدالمحسن الحمیدان: اسباب النزول و اثرها فی التفسیر: ۳۷، ۳۹ (جامعہ اسلامیہ محمد بن سعود کے کلیہ اصول الدین میں نائپ رائٹر کے ذریعے طبع شدہ "قسم القرآن و علومہ" بطور مقدمہ کے ایم اے کارسالہ)

ممکن ہے کہ یہ سیرت نگار باہمی متفق علیہ اور تاریخی علوم میں اعلیٰ مقام حاصل کر لیں
اگر ان کا تعلق عقیدہ اور شریعت سے نہ ہو۔

لیکن وہ خصوصی آیات جن سے میں نے اس مقالے میں استشہاد کیا ہے، ان کے
اسباب نزول سے متعلق روایات کا حوالہ دیا ہے اور دلیل دی ہے جو واضح کرتی ہے کہ وہ تاریخی
واقعات کے بارے میں یا ان پر تبصرہ کرتے ہوئے نازل ہوئیں۔

حافظ ابن حجر کہتے ہیں: ”کتب مغازی میں اسباب نزول بکثرت پائے جاتے ہیں جو
معتز بن سلیمان نے اپنے باپ --- یعنی صاحب سیرت سلیمان بن فرحان التیمی --- سے یا
اسماعیل بن ابراہیم بن عقبہ کی اپنے چچا موسیٰ بن عقبہ سے روایت ہے۔ وہ محمد بن اسحاق کی کتاب
میں موجود روایت سے زیادہ صحیح ہے اور جو روایت ابن اسحاق سے ہے وہ واقدی کی روایت سے
بہتر ہے۔“^۱

اسباب نزول کی حقیقت ان واقعات اور مسائل کا بیان ہے جو ان کے وقوعہ کے
وقت^۲ یا وقوعہ کے کچھ عرصہ بعد^۳ ان کی صورت حال کے جائزہ میں نازل ہوئیں۔ لیکن اسباب
نزول کی روایات کی تحقیق سے تاریخی فائدہ اٹھانے کے لیے متعدد رکاوٹوں کا سامنا کرنا پڑتا ہے۔
جن میں سے اہم تر آیات کے اسباب نزول کے متعلق قدماء کا اختلاف ہے۔ بالخصوص جب اس
ضمن میں صحیح روایات باہم متعارض ہوں، جیسا کہ صحیح بخاری کی کتاب التفسیر میں وارد ہے۔ جب
ایک ہی آیت کے کئی مرتبہ نازل ہونے کی بات یکجا کرنے کی کوشش کی جاتی ہے تو قصے متعدد ہو
جاتے ہیں^۴ اور ایک ہی طرح کے واقعات کا قریبی اوقات میں ایک سلسلہ سامنے آتا ہے جو
جواب یارائے کا محتاج ہوتا ہے تو اس وقت کوئی آیت نازل ہو جاتی تاکہ واقعات کے فریقوں
کے مابین فیصلہ کر دے۔ اس لیے ابن حجر نے کہا ہے: ”قصوں کے متعدد ہونے اور نزول کے

۱ ابن حجر: العجائب فی بیان اسباب النزول ق، السیوطی: الدر المنثور: ۷۰۲/۸۔

۲ مثلاً سورۃ الاسراء کی آیت: ۸۵ ﴿وَيَسْأَلُونَكَ عَنِ الرُّوحِ﴾ کا سبب نزول جیسا کہ بخاری نے ۴۰۱/۸،
حدیث نمبر: ۴۷۲۱ اور مسلم نے حدیث نمبر: ۹۳/۲ میں روایت کیا ہے۔

۳ مثلاً واقعہ فک۔ یہ واقعہ سورۃ نور کی آیات کے نزول کا سبب تھا جو اس واقعہ کے کچھ عرصہ بعد نازل ہوئیں۔ (صحیح
بخاری، حدیث نمبر: ۴۷۵۰۔ صحیح مسلم، حدیث نمبر: ۱۷۹۲۔)

۴ ابن حجر، فتح الباری: ۲۳۳/۸، ۲۸۲، ۴۵۰۔

تعدد میں کوئی رکاوٹ نہیں۔“ ❶

مناسب ہے کہ یہ نشاندہی کر دی جائے کہ صحیح بخاری اسباب نزول کی روایات کو اپنے اندر سمونے والی سنت کی سب سے وسیع کتاب ہے اور یہ بھی کہ وہ صحت کے اعلیٰ درجہ پر فائز ہے۔ ❷ صحابہ کرامؓ میں سے اسباب نزول کے سب سے بڑے راوی ابن عباسؓ ہیں۔ ❸ صحیح بخاری کے بعد اسباب نزول میں کثرت کے لحاظ سے مستدرک الحاکم کا درجہ ہے۔ ❹ حاکمؒ نے ابن عباسؓ کی انتیس روایات کا ذکر کیا ہے اور ان سے کم حضرت عائشہؓ کی سات روایات ہیں۔

اسباب نزول سے متعلقہ سنن میں سب سے زیادہ وسیع مسند احمد ہے جو اٹھائیس روایات پر مشتمل ہے جن میں سے اکثر صحیح اور بہت کم ضعیف ہیں اور یہ زیادہ تر بخاریؒ کی وارد کردہ روایات ہیں اور پھر ان پر امام صاحب نے اضافہ کیا ہے۔ ❺ ان کے علاوہ کتب تفسیر ہیں جن میں زیادہ تر اسباب نزول بیان ہوئے ہیں خواہ وہ روایت مرفوع ہو یا صحابہؓ میں سے عینی شاہد پر موقوف ہو یا ان کے بعد تابعینؒ پر۔ بالخصوص تفسیر طبری میں جو تکرار کے بغیر پانچ صد اسباب نزول پر مشتمل ہے، ❻ وہ ایک ہی آیت کے پانچ اسباب کا حوالہ بھی دیتی ہے لیکن روایات کی درستی کا خیال نہیں کرتی۔ ان میں اکثر موقوف ہیں یا مقطوع۔ ❷ اسباب نزول سے متعلق صحیح سند کے ساتھ وارد شدہ صحیح روایات تین سو سے زیادہ نہیں جو قرآن کریم کی چھ ہزار دو سو آیات میں سے ہیں۔ ❸ (ہمارے ہاں عموماً آیات کی تعداد ۶۶۶۶ بیان کی جاتی ہے)

البتہ بعض کتابیں صرف اسباب نزول سے متعلق ہیں جیسے الواحدی کی ”اسباب نزول“، سیوطیؒ کی ”لباب النقول“ اور ابن حجر عسقلانیؒ کی ”العجاب فی الاسباب“۔ یہ اس فن کی عمدہ کتابیں ہیں اور واحدیؒ کی نسبت سیوطیؒ کی تین سو تر روایات زیادہ ہیں۔ ❹

❶ فتح الباری: ۴۵۰/۱۸ اور دیکھیے: عصام عبدالمحسن الحمیدان کی کتاب اسباب النزول و اثرها فی التفسیر: ۴۵۔ جیسا کہ اس نے اسباب نزول کے متعلق بخاریؒ کی تمام روایات بیان کی ہیں، جن میں باہم بظاہر تعارض ہے۔

❷ تا ❹ عصام عبدالمحسن: اسباب النزول: ۷۲، ۷۴، ۷۹۔
❸ تا ❹ عصام عبدالمحسن: اسباب النزول: ۸۲، ۹۷، ۹۸، ۹۹، ۱۶۲، ۱۹۲، حاشیہ: ۲۔

میں اولاً بیس سال تک ”جامعہ بغداد“ کے آرٹس کالج میں نبی ﷺ کی سیرت کی تدریس کی خدمات سرانجام دیتا رہا، پھر جامعہ اسلامیہ مدینہ منورہ میں ایم اے اور پی ایچ ڈی کی کلاسوں میں تدریسی فرائض انجام دیتا رہا۔ میں نے ہر دو جامعات کے طلبہ کے لیے لیکچرز تیار کیے اور متعدد بار ان کی تنقیح کی اور ان میں سے بعض موضوعات کو شائع بھی کیا ۵ اور مستقبل میں نظر ثانی کے بعد دوبارہ شروع کرنے کا پروگرام بھی بنایا۔ پھر مجھے جامعہ اسلامیہ مدینہ منورہ میں ماسٹر اور پی ایچ ڈی کے طلبہ کے متعدد مقالہ جات کی نظر ثانی کے بعد ان موضوعات میں سے سیرت کے متعلقہ حصے کی تحریر کو دہرانے کا موقع ملا۔

میں نے ان مقالہ جات میں سیرت نبویؐ کے متعلق روایات میں محدثین کے تنقیدی طریق کار کو پیش نظر رکھا۔ چنانچہ یہ بڑا کٹھن کام تھا جس میں جملہ روایات پر ان قواعد کا نفاذ ہوتا تھا جو سیرت سے متعلق حدیث، تاریخ، تراجم (رجال کے سوانح حیات) اور لٹریچر میں موجود تھے۔ یہ مقالہ جات چھ ہزار (۶۰۰۰) فل اسکیپ صفحات پر مشتمل تھے۔

چنانچہ اس پروجیکٹ کی تکمیل میں دس سال سے زیادہ عرصہ (۱۹۸۸-۱۹۷۶ء) صرف ہو گیا۔ اور وہ سیرت نبویہ سے متعلق روایات کی توثیق میں بڑی کامیابی شمار کی جاسکتی ہے۔ جب کہ پہلے تجربات عموماً اس قدر مکمل نہیں ہیں۔ ۶ مجھے امید ہے کہ محققین اس کوشش کو آگے بڑھانے اور فوائد کو

۱ ان میں پہلا مضمون ہے: ”اول دستور اعلیٰ الاسلام“ یہ مضمون مدینہ میں مہاجرین و انصار اور یہود کے درمیان تحریری معاہدہ کی تحقیق پر مشتمل ہے۔ یہ ۱۹۷۲ء میں کلیہ امام اعظم کے مجلہ میں شائع ہوا۔ اور ”اہل الصفة“ ۱۹۶۸ء میں مجلہ دراسات اسلامیہ میں شائع ہوا۔ اور ”موسیٰ بن عقبہ مغازی کے اولین بیان کرنے والوں میں سے ایک“ ۱۹۶۷ء میں کلیہ دراسات اسلامیہ کے مجلہ میں چھپا۔ اور ”نظرة فی مصادر السیرة النبویة“ ۱۹۷۰ء میں کلیہ دراسات اسلامیہ کے مجلہ میں بغداد سے شائع ہوا۔

۲ ان رسائل میں درج ذیل کی خوب چھان پھٹک کی گئی: (۱) ”مرویات غزوة بنی المصطلق“ (ایم اے کا مضمون) یہ مضمون ڈاکٹر ابراہیم قرہبی کا ہے۔ انہوں نے یہ مقالہ میری نگرانی میں تیار کیا۔ جامعہ اسلامیہ کی مجلس علمی نے اسے مدینہ منورہ سے شائع کیا۔ (۲) ”مرویات غزوة حنین وفتح الطائف“ (پی۔ ایچ۔ ڈی کا مقالہ) یہ بھی ڈاکٹر ابراہیم قرہبی نے میری نگرانی میں تیار کیا اور جامعہ اسلامیہ کی مجلس علمی نے حال میں شائع کیا ہے۔ (۳) ”مرویات غزوة أحد“ (ایم اے کا رسالہ) اسے میری ہی نگرانی میں ڈاکٹر حسین باکری نے تیار کیا۔

عام کرنے میں کامیاب ہو جائیں گے تاکہ سیرت پر تنقیدی نظر ثانی ہو سکے اور اسے اس کے مختلف پہلوؤں سے پیش کیا جاسکے۔ اس سلسلے میں قابل اعتماد روایات پر، نیز احوال، واقعات، جذبات اور عوارض کے تحت صحیح اسلامی تصور کے مطابق اس کا بیان ہو جائے۔

جامعہ کے ان مقالہ جات سے میرے سیرت نگاری کے تجربے میں گہرائی اور بالیدگی آئی اور ان جملہ روایات سیرت، ان کے باہمی موازنے اور ان کے پورے دس سال کے غور و فکر نے نئے سرے سے مجھے جامع تحقیقات کے قابل بنایا۔ میری نگرانی میں سیرت پر متعدد مقالہ جات لکھے جاتے رہے ہیں۔ مجھے امید ہے کہ سیرت نبویؐ کی تصانیف سے دلچسپی رکھنے والے مفید تحقیقات کی پیش رفت میں جامعہ کے ان مقالہ جات سے استفادہ کریں گے۔ یہ وہ پہلو ہے جو ہمیشہ تجربہ کار مصنفین، راسخ اہل قلم اور عظیم مفکرین کی توجہ کا محتاج رہے گا۔ وہ سیرت النبیؐ اور اس کے پوشیدہ حقائق پر گہری نظر سے ایسی تحقیقی خدمت

﴿﴿﴿ (۳) ”مرویات فتح مکہ“ (ایم اے کارسالہ) سے میری نگرانی میں محسن دوم مرحوم نے تیار کیا۔ (۵) ”مرویات السیرة فی العهد المکی الی نہایة حادث الاسراء والمعراج“ (ایم اے کارسالہ) سے بھی میری نگرانی میں ہمدان عبدالغفور نے تیار کیا۔ (۶) ”امہات المؤمنین“ (مقالہ ڈاکٹریٹ) سے میری نگرانی میں ڈاکٹر عبدالعزیز آل عبداللطیف نے تیار کیا۔ (۷) ”مغازی موسیٰ بن عقبہ“ (ایم اے کارسالہ) سے محمد باقشیش نے میری نگرانی میں تیار کیا۔ (۸) ”مرویات تاریخ یہود المدینة“ (ایم اے کارسالہ) سے ڈاکٹر اکرم حسین علی نے میری نگرانی میں تیار کیا۔ (۹) ”السرایا والبعوث فی عصر السیرة النبویة“ (ایم اے کارسالہ) سے بریک محمد میری نگرانی میں تیار کر رہے ہیں۔ (۱۰) ”مرویات صلح الحدیبیة“ (ایم اے کارسالہ) سے ڈاکٹر حافظ محمد حکیمی نے شیخ عبدالحسن بن حمد العباد کی نگرانی میں تیار کیا۔ (۱۱) ”مرویات غزوة بدر“ (ایم اے کارسالہ) سے ڈاکٹر احمد علیسی نے ڈاکٹر سید حکیم کی نگرانی میں تیار کیا۔ (۱۲) ”مرویات غزوة خیبر“ (ایم اے کا مضمون) سے ڈاکٹر عوض شہری نے زیر نگرانی ڈاکٹر سید حکیم تیار کیا۔ (۱۳) ”احادیث الهجرة“ (ایم اے کے لیے مضمون) سے ڈاکٹر سلیمان سعود نے زیر نگرانی ڈاکٹر سید حکیم تیار کیا۔ (۱۴) ”مرویات غزوة تبوک“ (ایم اے کے لیے مضمون) سے ڈاکٹر عبدالقادر سندھی نے جامعہ ام المقتدیٰ مکہ مکرمہ میں ڈاکٹر محمد خلیل ہر اس کی نگرانی میں تیار کیا۔ (۱۵) ”السیرة النبویة فی الصحیحین وعند ابن اسحاق فی العهد المکی“ (پی ایچ ڈی کا مقالہ) سے ڈاکٹر سلیمان عودہ نے جامعہ اسلامیہ محمد بن سعود میں ڈاکٹر عبداللہ بن یوسف شبل کی نگرانی میں تیار کیا۔ (۱۶) ”مرویات غزوة الخندق“ سے ڈاکٹر ابراہیم محمد عمیر نے زیر نگرانی شیخ عبدالحسن بن حمد العباد تیار کیا۔

بجلائیں گے، آنے والی نسلیں جس کی محتاج ہوں گی اور اس کی اہمیت وسائل معاش سے کم تر نہیں ہوگی، کیونکہ ان وسائل کے حصول کی کوشش میں ٹیکنالوجی انسان کی مدد میں مصروف کار ہے۔ جب کہ انسان کو دیگر جانوروں میں امتیازی حیثیت صرف اس کی روح اور اس کی عقل کی بنا پر حاصل ہے۔ اور یہ دونوں چیزیں خوراک کے ذریعے نشوونما پاتی ہیں اور ان دونوں کو یکساں طور پر خوراک فراہم کرنے کی ضرورت ہے جس طرح جسم کو خوراک غذا فراہم کرتی ہے اسی طرح روح اور عقل کو سیرت غذا مہیا کرتی ہے ورنہ مستقبل کا انسان ایک بے جان جسد کی شکل میں بدل کر رہ جائے گا۔

اسلامی فکر سے دوری انسانیت کو بالآخر اس مغربی سوچ سے ہم کنار کرتی ہے جو طویل صدیوں کے دوران زہریلی، بے فیض مادہ پرستی، اللہ تعالیٰ سے بُعد، روحانی قدروں سے بغاوت اور پراگندہ وضعی فکر کے ساتھ پروان چڑھی ہے۔ اور آج مغربی معاشرے جس ہلاکت کے کنارے پہنچے ہوئے ہیں وہ اس زہریلے درخت کا ثمر ہے جسے لادینی (Secular) افکار نے پروان چڑھایا ہے۔ لہذا مسلم مفکرین اور علماء کا فرض ہے کہ امت کو مغربی طور طریقوں پر چلنے سے بچانے کی کوشش کریں جس کا بہترین ذریعہ یہ ہے کہ دور حاضر کی نسلوں کو اسلامی نظریہ اور فکر سے پروان چڑھایا جائے۔ یہی زہریلی مادہ پرستانہ سوچ سے بچنے کی احسن تدبیر ہے۔ اس تجربہ کی تنقید اور اس کی اصلاح میں سیرت اور اسلامی تاریخ کے محققین کی تحقیقات سے دلچسپی رکھنے والے علما کی آراء سے اس معاملے میں استفادہ کی بڑی امید رکھتا ہوں جب کہ ہم پہلے ہی مرحلے سے تاریخی روایات کی تنقید میں قرون اولیٰ کے محدثین کے طریق کار کی تطبیق کے قریب رہے ہیں جب کہ وہ مشکل کام ہے اور حدیث کی اصطلاحات میں دقیق ادراک، تعامل میں نرمی اور تاریخی روایت سے واقفیت کا محتاج ہے۔ یہ بات پہلے آچکی ہے کہ میں ”المجتمع المدنی“ (مدنی معاشرہ) کے عنوان سے السیرة الصحیحة کا مقدمہ اور اس کے پہلے دو باب شائع کر چکا ہوں۔ لیکن اس جامع اشاعت پر میں نے نظر ثانی اور اس کی تہذیب و تنقیح کی ہے اور اس میں مزید مفید چیزوں کا اضافہ کیا ہے۔

میں اللہ تعالیٰ سے دعا کرتا ہوں کہ وہ میرے اس عمل کو قبول فرمائے اور میرے لیے اسے
دنیا و آخرت میں کامیابی کا باعث بنادے۔ اسی سے اچھی امیدیں وابستہ ہیں اور وہی سب سے
بڑی ہستی ہے جس کی جناب میں دست سوال دراز کیا جاسکتا ہے۔ آمین!

وآخر دعوانا ان الحمد لله رب العالمین .

ڈاکٹر اکرم ضیاء العمری


المدينه المنوره .



آغاز اسلام میں تاریخ نویسی کا اسلوب

اور

سیرت نبویہ کے مصادر



آغاز اسلام میں تاریخ نویسی کا اسلوب

مسلمان مفکرین کو اس صدی کے چھٹے عشرے کے آغاز میں جس کمی کا احساس ہوا وہ حرکت تاریخ کی تاریخی وضاحت کے پہلو سے اور اسلامی تاریخ کی محورین کے اسلوب کے ساتھ اسلامی تصور کے مطابق تشکیل نو کا مسئلہ ہے۔ اس میں کوئی شک نہیں کہ چودہ صدیوں کے دوران تاریخ اسلامی کی تدوین جدید کے متعلق نئی تجاویز، سفارشات، تعلیقات اور تبصروں کی پیش رفت سخت مشکل کام ہے جس کی ایک وجہ طویل زمانے پر محیط موضوع ہے اور مصادر کی کثرت کے ساتھ ساتھ طریقہ کار کا اختلاف ہے نیز مختلف النوع پہلو جنہیں ہر زمانے میں توجہ کا مرکز بنانا چاہیے، اور دور آغاز سے ہی سیاسی زندگی میں اسلام سے انحراف، اور بعد کے ادوار میں معاشرتی، اقتصادی اور تعلیمی انحرافات ہیں۔ نیز بیسویں صدی میں سب سے بڑا انحراف جو واقع ہوا وہ عقیدہ اور شریعت کا انحراف ہے جس نے تاریخ اسلامی کے واقعات کی تفصیلات اور جزئیات کو متاثر کیا ہے۔

اسی لیے میں اپنی بات کو صدر اسلام کی تاریخ کی تدوین نو تک محدود کرتا ہوں، اور وہ نبی ﷺ کی سیرت مطہرہ اور راشدین کے عہد پر مشتمل ہے جو مسلمانوں کے طرز عمل میں عقیدہ کی تاثیر اور قوت پر دلالت کرتی ہے۔ نیز مصادر روایات کے سیاق میں زیادہ تر محدثین کے طریقہ کے مطابق تمام مصادر روایات پیش کرنے کے لحاظ سے متشابہ ہیں۔ ایسے ہی صدر اسلام کی تاریخ کی اہمیت ہے جو اسلام کی کامل اور جامع تعلیمات پر صحیح تطبیق پیش کرتی ہے۔ پس وہ ایک نمونہ ہے اور مثالی صورت، جس تک ہماری کوشش ہے کہ معاصر اسلامی معاشرے رسائی حاصل کر لیں۔ اور میں عنقریب تصور اسلامی کی بعض خصوصیات تاریخ کی وضاحت کے لیے پیش کروں گا، پھر تاریخی تحقیق کے طریق کار کو پیش کروں گا جو حدیث کی اصطلاحات کے مطابق مع اس تمہید کے ہے کہ ہماری تاریخ کی تدوین اسلامی اسلوب تحریر کے ساتھ پیش کیے جانے کی محتاج ہے۔

دوسری قوموں کی تاریخ ان قوموں کی آئندہ نسلوں نے خود لکھی ہے، اگرچہ اس میں غیروں کا بھی کچھ حصہ ہے۔ اور اصولی بات یہ ہے کہ --- ہم مسلمان --- اپنی تاریخ اپنے ہاتھوں

مدون کرنے کی ذمہ داری قبول کریں۔ اور یہ کہ ہم اپنی تہذیب، اصولوں اور قدروں کو اپنے مفہوم کے مطابق متعارف کرائیں۔ اگرچہ اس کی تدوین میں ہمارے ساتھ دوسروں نے بھی کسی حد تک حصہ لیا ہے مگر ہمارے خیال میں اس کی کوئی خاص اہمیت نہیں اس لیے کہ اس نے ہمیں دنیا کی نظروں کے سامنے جس طرح پیش کیا ہے وہ مبنی برحقیقت نہیں۔

جو کچھ ہوا ہے وہ اس کے برعکس ہے جو ہونا چاہیے۔ جب کہ عالم اسلام کی تہذیبی پسماندگی اس کی تاریخ کی صحیح تدوین پر اثر انداز ہو رہی ہے۔ اسلام سے منحرف بعض تاریخ سے دلچسپی رکھنے والے افراد تاریخ اسلام کو ناپسند کرتے ہوئے سمجھتے ہیں کہ دنیائے اسلام میں تہذیبی پسماندگی کا سبب وہی ہیں اور یہودیوں کے بالمقابل شکستوں کا ذمہ دار بھی انہیں کو ٹھہراتے ہیں۔ اور حال کو ماضی سے جدا کرنے پر یقین رکھتے ہیں اور جدید مسلمان نسلوں کو اسلام اور اس کی ادبی اور تاریخی وراثت سے دور رکھنا چاہتے ہیں۔ نام نہاد کابل تاریخ دانوں نے تاریخ کی کتابت کو اپنا پیشہ بنا لیا ہے اور مستشرقین کی کتابوں کے ترجموں کے ساتھ بلا تحقیق صفحات کے صفحے سیاہ کر رہے ہیں اور اس کی تدریس و کتابت کرتے ہوئے تحقیق، تدقیق اور تالیف کی مشقت برداشت کرنا بھی پسند نہیں کرتے اور انھیں اس زہر کی کوئی پروا نہیں جو وہ اسلامی معاشرے میں پھیلا رہے ہیں۔

جو چیز اس صورت حال میں اضافہ کر رہی ہے وہ عالم اسلام میں فکری تحریک کی پسماندگی اور عالمی فکری تحریک کے مقابلے میں سست روی ہے اور اس کا تعلق مشرق اور مغرب کے مابین بعد اور یورپ کی حیران کن ترقی سے ہے۔ انیسویں صدی اور بیسویں صدی کی ابتدائی دہائیوں میں مسلمانوں سے پہلے کوئی عمدہ تاریخی تحقیق کم ہی پائی جاتی ہے۔ لہذا اس میں کوئی تعجب کی بات نہیں ہے کہ اس وقفے میں مسلمانوں کی زیادہ تر تاریخی تحقیقات تشنہ ہیں اور وہ مستشرقین کی آراء اور افکار کا عکس ہیں۔

لیکن اسلام پر یقین رکھنے والے اور جدید نسلوں کا اس کے ساتھ گہرا تعلق پیدا کرنے والے اس میدان میں بڑی مشقت اور عظیم ذمہ داری کے حامل ہیں کیونکہ صرف وہی تاریخ اسلامی اور اسلامی معاشرے کا صحیح تصور دلانے کی صلاحیت رکھتے ہیں اور انھیں ذوق ایمان حاصل ہے اور انہیں روزمرہ زندگی پر اس کا اثر محسوس کرتے ہیں جس سے ان کے لیے مسلمانوں کی انفرادی اور اجتماعی ارتقاء کے محرکات کا فہم ممکن ہے اور نتیجتاً اسلامی تاریخ کا شعور بھی۔

بلاشبہ اسلام کی حقانیت کائنات، حیات اور انسان سے متعلق اسلام کے تصور سے واضح ہوتی ہے اور وہ اللہ تعالیٰ، اس کی کتابوں، اس کے رسولوں، یوم آخر اور اسی کی طرف سے خیر و شر پر ایمان پر مشتمل ہے اور وہ اسلامی عقائد کے دائرے سے باہر نہیں نکلتا اور وہ اولین اسلامی معاشرے کے طرز عمل کے عوامل کے فہم پر مبنی ہے جس سے تاریخ اسلامی کی تحریک اپنے اندرونی الہی کی تاثیر کے ساتھ مطالعہ تاریخ کی عالمی تحریک سے متمیز ہے۔ وہ کوئی معذرت خواہانہ تاریخی تجزیہ نہیں ہے بلکہ اس میں اپنے ماسوا پر غالب آنے والے ایمان کی خصوصیات ظاہر ہوتی ہیں۔ اسی طرح سے وہ مادی تفسیر بھی نہیں ہے کہ بشری تاریخ کو مادی عوامل مثلاً وسائل پیداوار کے تغیر کے نتائج تک محدود کر دے جیسا کہ مارکس کی فکر ہے یا وہ حقائق ہیں جن کا انحصار مغربی مادی فکر کی طرح خارجی ماحول (آب و ہوا، جغرافیہ اور اقتصادیات) کے نتائج پر ہو۔ بلکہ وہ اللہ تعالیٰ کی منشا کے دائرہ کار میں اجتماعی اور تاریخی تغیر کے ساتھ انسان کے مقصد حیات اور اس کی ذمہ داری کو واضح کرتی ہے۔ اسی طرح نہ ہی وہ نسلی ہے کہ ایک ہی قوم کے دور پر مرکوز رہے بلکہ اسلامی قبائل کا دور، ان کے حجم اور ان کی خدمات کے مطابق قائم ہے۔ اسی طرح سے وہ فرقہ وارانہ بھی نہیں ہوتی کہ تاریخ کے رخ کو کسی مخصوص مسلک کی طرف یا تاریخی حقائق کی قیمت پر کسی گروہ کی طرف کر لے۔ اور یہ جملہ خصوصیات بڑی تفصیل کی متقاضی ہیں جن کی اس کتاب میں گنجائش نہیں۔ لیکن میں صرف بعض خصوصیات کی وضاحت کروں گا اور باقی ماندہ خصوصیات کی تفصیل کو کسی دوسرے وقت پر اٹھارکھوں گا۔ (ان شاء اللہ تعالیٰ)



تاریخ کی وضاحت کے لیے

اسلامی تصور کی خصوصیات

۱۔ قرآن کریم میں بیان کردہ آفاقی حقائق

مثلاً (انسان کے عقائد کی بنیاد توحید ہے، شرک نہیں) انسانی عقیدہ کی بنیاد آدم علیہ السلام کے ہاں توحید تھی۔ پھر لوگوں میں شرک نے نفوذ کر لیا۔

﴿كَانَ النَّاسُ أُمَّةً وَاحِدَةً ۗ فَبَعَثَ اللَّهُ النَّبِينَ مُبَشِّرِينَ وَ مُنذِرِينَ﴾

[البقرة: ۲۱۳]

ابتدا میں سب لوگ ایک ہی طریقہ پر تھے، (پھر یہ حالت باقی نہ رہی اور اختلافات رونما ہوئے) تب اللہ نے نبی بھیجے جو راست روی پر بشارت دینے والے اور کج روی کے نتائج سے ڈرانے والے تھے

یعنی توحید پر قائم امت واحدہ تھے پھر جب انہوں نے اس عقیدہ توحید کو ترک کر دیا اور اس سے منحرف ہو گئے تو اللہ تعالیٰ نے ان کی طرف انبیاء علیہم السلام بھیجے تاکہ وہ انہیں توحید کی طرف واپس لوٹائیں۔

جب ہم قدیم تاریخی کتابوں کی طرف رجوع کرتے ہیں تو ہم اسلام سے منسوب مؤرخ کو قرآن کریم کے خلاف فیصلہ دیتے ہوئے پاتے ہیں قدیم مورخین کا نظریہ ہے کہ عبادت کی بنیاد حیوان، کواکب اور فطری قوتیں ہیں، پھر عقل بشری ارتقاء کے ساتھ توحید تک پہنچی۔ وہ ”اخناتون“ فرعون کو پہلا موحد شمار کرتے ہیں۔ اس لیے کہ اس نے مصریوں کی دیگر عبادت کے مقابلے میں تنہا سورج کی پوجا کی طرف دعوت دی تھی۔

یہ دعویٰ دو محرکات پر مشتمل ہے۔

اول: وحی اور نبوت کا انکار جب کہ اس نے دینی عقائد اور ان کے ارتقاء کو انسانی کوشش کی بنیاد پر عقلی اور تہذیبی ارتقاء کے نتیجے میں متعدد الہوں سے توحید تک رسائی کو معتبر سمجھ لیا۔

دوم: ڈارون کے نظریہ ارتقا سے متاثر ہونا، اس کا تاثر اور نظریہ نشو و ارتقاء کی دینی عقیدے کے میدان میں تطبیق۔

جب کہ حق بات یہ ہے کہ ہم انسانی نسلوں کے ماہر (Ethnologist) ایفار لیسنر کی جامع فکر کو بیان کریں جو قرآن کے نظریہ کے مطابق ہے جسے وہ اپنی کتاب ”الانسان واللہ والسحر“ میں بیان کرتے ہیں: ”ہمارے اولین اسلاف الہ واحد کے وجود پر یقین رکھتے تھے۔ پھر بتدریج قبائل کے جادو گروں اور جادو گر نیوں کے شر کے نفوذ کے سبب انحطاط کا شکار ہوتے گئے اور متعدد الہوں کے پجاریوں میں بدل گئے۔“^۱

مسلمان مؤرخ کے لیے ضروری ہے کہ وہ انسانی تاریخ لکھنے سے پہلے تصور قرآن کے کلیات کا ادراک حاصل کرے۔ پھر تاریخ کے رقم کرنے میں ان سے منسلک رہے اور اگر کچھ نظریات ان کلیات میں سے کسی کی مخالفت کرتے نظر آئیں تو انہی نظریات کو قابل اعتراض سمجھے جو کلیات سے مطابقت نہ رکھتے ہوں جب تک کہ وہ قطعی حقائق نہ بن جائیں۔ قدیم تاریخ کے اخذ کیے ہوئے نتائج آثار قدیمہ کے علم پر مبنی ہیں، جو غیر مربوط معلومات مہیا کرتے ہیں اور قدیم انسانی تاریخ کے شگافوں کو پر نہیں کرتے۔ اور پھر خصوصاً جب مؤرخ بھی غیر مسلم ہو جو مادی آثار سے ہی معلومات حاصل کرتا ہو... لیکن مسلمان مؤرخ کا پایہ استناد قرآن کریم ہے جس پر باطل نہ آگے سے آسکتا ہے اور نہ پیچھے سے۔ اور وہ واحد کتاب الہی ہے جس میں کوئی تحریف و تبدیلی نہیں ہوئی، اور وہ عظیم نعمت ہے جو اللہ تعالیٰ نے اپنی حفاظت کے ساتھ مسلمانوں کو عطا فرمائی ہے۔ وہ ہر زمانے میں اس کی تلاوت اسی طرح کرتے ہیں جس طرح وہ نازل ہوئی اور ان کے دل مطمئن ہوتے ہیں کہ وہ ”کلام اللہ“ ہے جس سے ان کی روح، عقل، ان کے سلوک، ان کی شخصیت، ان کے معاشرے کے مزاج اور ان کی تہذیب میں گہری تاثیر پیدا ہوتی ہے۔ اور یہ وہ فضیلت ہے جو امت مسلمہ کے سوا کسی اور کو نصیب نہیں ہوئی۔

۲۔ صدر اسلام میں مسلمانوں کے طرز عمل کے محرکات

اسلامی معاشرے میں طرز عمل کے محرکات جو عقیدہ کی بنیاد پر قائم ہوتے ہیں وہ اللہ کے انعامات، جزائے اخروی کے شوق اور امید سے متاثر ہوتے ہیں اور مخلص مومن اپنے طرز عمل

^۱ یہ اقتباس کولن ولسن کا ہے۔ الانسان وقواہ الخفیة: ۱۵۷۔

میں دیگر محرکات کو شریک نہیں کرتے۔ لہذا مسلمان کے جملہ اعمال میں نیت اللہ تعالیٰ سے اخلاص پڑنی ہوتی ہے خواہ معاملہ جہاد بالنفس کا ہو یا اجتماعی، اقتصادی یا سیاسی سرگرمی ہو۔ مسلمان زندگی کے جملہ میدانوں میں اللہ تعالیٰ کی رضا کے محور کے گرد گردش کے لیے مستعد رہتا ہے۔ اور وہ اس سے بخوبی واقف ہوتا ہے کہ اگر اس نے اپنی نیت میں کسی اور کو شریک کیا تو اس کا عمل زائل ہو جائے گا، جیسا کہ حدیث شریف میں وارد ہے:

(ان الله لا يقبل من العمل الا ما كان خالصا له وابتغى به وجهه.)

ترجمہ: اللہ تعالیٰ کسی ایسے عمل کو قبول نہیں فرماتا جو خالصتاً اسی کے لیے نہ ہو اور جس میں صرف اسی کی رضا مطلوب نہ ہو۔

اور جب یہ تصور آج کے ہوش مند مسلمانوں کی اکثریت میں کارفرما ہے تو صحابہؓ، تابعینؓ اور تبع تابعینؓ کی نسلوں میں کیسا رہا ہوگا جب کہ وہ خیر القرون کے لوگ تھے؟

صدر اسلام میں اسلام کے پیروکاروں کی تربیت میں اسلام کی تاثیر، ان کے ارواح کا تزکیہ، ان کے ذہنوں کی تہذیب، ان کا اخلاص، ان کی عبادت اور ان کے مجاہدہ میں تنہا اللہ کی طرف توجہ سے واضح طور پر تسلیم کرنا پڑتا ہے کہ فتوحات میں، اشاعت اسلام میں، اس کے غلبہ میں، مفتوحہ علاقوں کے نظم و نسق میں، مشکلات کے حل کے اجتہاد میں اور نئے نئے مسائل میں ان کے محرکات تعلیمات اسلامیہ کے موافق ہوا کرتے۔ ان کے لیے کوئی دنیوی محرک نہ تھا، نہ وہ تسلط اور قبضہ کرنے کے راغب تھے، نہ انھیں مفتوحہ علاقوں سے مفادات کا کوئی لالچ تھا اور نہ صحرائی زندگی کی سختیوں سے فرار تھا، جیسا کہ کایٹانی^① وغیرہ مستشرقین کہتے ہیں۔

طبریؒ نے حضرت ربیع بن عامر اور حضرت مغیرہ بن شعبہ کی رستم کے ساتھ گفتگو بیان کی ہے جب وہ ایرانی سپہ سالار رستم کے پاس گئے۔ انھوں نے مسلمانوں کے قتال کے لیے نکلنے کے بارے میں مادہ پرستانہ سوال کے جواب میں فرمایا: ”ہم اپنے رب کے حکم سے اس کی راہ میں جہاد کرنے، اس کے حکم کو نافذ کرنے اور اس کے ساتھ کیے ہوئے وعدہ کو وفا کرنے آئے ہیں تاکہ تم لوگوں کو اسلام اور اس کے حکم کی طرف دعوت دیں۔ اگر تم ہماری دعوت کو قبول کر لو گے تو ہم تمہیں چھوڑ کر واپس ہو جائیں گے اور اللہ کی کتاب تمہارے درمیان چھوڑ جائیں گے، اور اگر تم

① کایٹانی (Caetani ۱۸۷۶-۱۹۲۶) اٹلی، کتاب: ”حولیات الاسلام“

انکار کرو گے تو ہمارے لیے تمہیں دعوت مبارزت دینے کے سوا کوئی چارہ کار نہ ہوگا الا یہ کہ تم اپنے آپ کو جزیہ دینے کی شرط پر بچالو۔ اگر تم لوگوں نے ایسا کر لیا تو ٹھیک ورنہ اللہ تعالیٰ ہمیں تمہاری زمین، تمہاری اولادوں اور تمہارے مالوں کا وارث بنائے گا۔ پس ہماری نصیحت قبول کرو اور بخدا! ہمیں تمہارا اسلام قبول کرنا، تمہارے غنائم سے محبوب تر ہے۔“^①

اور طبری نے ہی روایت کیا ہے کہ ربیع بن عامر فارس کے قائد رستم کی مجلس میں پہنچے تو رستم نے ان سے پوچھا: تمہیں کیا چیز یہاں لائی ہے؟ انہوں نے فرمایا: ”اللہ تعالیٰ نے ہمیں بھیجا ہے اور وہ ہمارے ساتھ ہے تاکہ جو چاہے ہم اسے بندوں کی بندگی سے نکال کر اللہ کی بندگی کی طرف لائیں اور دنیا کی تنگی سے نکال کر وسعت میں لائیں اور مذاہب کے ظلم و ستم سے نکال کر اسلام کے عدل کی طرف لے آئیں۔ اس نے ہمیں اپنا دین دے کر اپنی مخلوق کی طرف بھیجا ہے تاکہ ہم انہیں اس کی طرف دعوت دیں۔“

یہ ربیع بن عامر اور مغیرہ بن شعبہ نے جو کچھ اہل فارس سے کہا، وہ کوئی ان کے انفرادی شعور کی تعبیر نہیں تھی۔ وہ مسلمانوں کی قیادت اور ان کے مجاہدین کے بڑے لشکر کی نگران فکر کی تصویر تھی۔ یہ قول جہاد میں شریک ہونے والے اعرابیوں کی جہاد میں شرکت کے لیے مادی محرکات کے تحت رغبت میں مانع نہیں ہے۔ لیکن ایسے لوگ تحریک اسلامی کی قیادت کی تصویر پیش نہیں کرتے اور نہ ہی ان کے مقصد کی روح کی۔ اور میں یہ بات تسلیم کرتا ہوں کہ اسلامی معاشرہ انسانوں ہی کا معاشرہ ہوتا ہے جس میں وہ منتخب زمانہ لوگ ہوتے ہیں جو اعلیٰ نمونہ پیش کرتے ہیں، جن کی نیت خالصتاً اللہ کے لیے ہوتی ہے اور ان کی جملہ مساعی کا محور اللہ کی رضا کا حصول ہوتا ہے۔ اور اس میں کچھ دیگر طبقات بھی ہوتے ہیں جو اپنے آپ کو اسلام کے مطلوبہ معیار تک پہنچاتے ہیں۔

پورے وثوق سے یہ بات کہی جاسکتی ہے کہ صدر اسلام میں تحریک اسلامی کی تاریخ کی تفسیر ممکن نہیں الا یہ کہ وہ مسلمان اس کی ذمہ داری لے جو ہر روز اللہ تعالیٰ کے اس قول کو دہراتا رہے جو اللہ کے رسول ﷺ کے لیے تھا۔

﴿قُلْ إِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ﴾

① تاریخ طبری: ۱۳ / ۵۲۰، ۵۲۸.

وَبِذَلِكَ أُمِرْتُ ﴿ [الانعام: ۱۶۲، ۱۶۳]

ترجمہ: کہو، میری نماز، میرے تمام مراسم عبودیت، میرا جینا اور میرا مرنا، سب کچھ اللہ رب العالمین کے لیے ہے جس کا کوئی شریک نہیں۔ اسی کا مجھے حکم دیا گیا ہے۔

اور وہ جس کا قلب و شعور قرآن و سنت سے ہم آہنگ ہو اور ان کا اثر اس کی شخصیت کی تشکیل اور اس کے طرز عمل کی تحدید کے محرکات میں محسوس ہوتا ہو، اگرچہ مغربی مستشرق ماہرین تاریخ، صدر اسلام کے مسلمانوں کے طرز عمل کے محرکات کے فہم سے قاصر ہیں۔ مثلاً مستشرق فادر (لامانس) ❶ کو سقیفہ بنو ساعدہ کا واقعہ بیان کرتے ہوئے --- جو اسلامی مشاورت کی تطبیق کی شاہکار نظیر ہے، اس حوالے سے کہ اکثریت نے اقلیت کی رائے سے اتفاق کر لیا تھا۔۔۔ پندرہویں اور سولہویں صدی میں فرانس کی محلاتی سازشوں کی شکلیں سقیفہ کے واقعات میں نظر آتی ہیں اور وہ اس منظر کو قبیح صورت بنا کر پیش کرتا ہے۔ وہ ہمیں اس کی ایک بگڑی ہوئی صورت دکھاتا ہے جب وہ اس واقعہ کو حضرات ابو بکر، عمر اور عثمان رضی اللہ عنہم کی ملی بھگت قرار دیتا ہے اور ان کے خلافت کے ہتھیانے اور اسے یکے بعد دیگرے حاصل کرنے پر ان کا اتفاق قرار دیتا ہے۔

استشراتی تحقیقات اگرچہ بہت زیادہ ہیں اور وہ علمی معیار اور اس کی گہرائی اور دینی اور قومی تعصب کے لحاظ سے بھی مختلف نوعیت رکھتی ہیں لیکن اغلاط سے بھی مبرا نہیں بلکہ بالعموم وہ ایسے مفکرین کی تحقیقات ہیں جنہوں نے ایسی فضا میں زندگی گزاری جو اسلام سے بہت دور تھی، جس کی اپنی تہذیب، اپنا فلسفہ، اپنے معیار اور اپنے ذوق ہیں، لہذا ان پر اسلام کی پرکھ بہت مشکل ہے۔ نتیجتاً ان کے لیے مسلمان کے انفرادی اور اجتماعی سرگرمیوں میں طرز عمل کے محرکات کو سمجھنا ناممکن ہے اور وہ اسلامی تاریخ کی زیروہم کی وضاحت میں یورپی تاریخ کو مد نظر رکھتے ہیں۔ حالانکہ دونوں تاریخوں کے مزاج میں اختلاف ہے اور ہم اہل یورپ سے غافل نہیں ہیں کہ کس طرح وہ پوری دنیا کو اپنی عسکری اور تکنیکی برتری کی نظر سے دیکھتے ہیں، وہ تمام شاندار کارنامے اپنے ساتھ اور تمام نواقص اپنے ماسوا کے ساتھ منسوب کرتے ہیں۔ اور جب ٹائن بی نے عالمی تہذیبوں کی تاریخ رقم کی تو تہذیب اسلامی کو بہت کم جگہ دی جو اس کے حجم اور تاریخ عالم میں اس کے حقیقی دور سے ہرگز مناسبت نہیں رکھتی۔

❶ Lammens ۱۸۶۲-۱۹۳۷: کتاب "مہد الاسلام"

استثنائی تحقیقات کو سب سے بڑے جس نقص کا سامنا ہے، وہ اسلام کے کامل تصور، اس کی روح، اسلامی معاشرے میں اس کے اثرات اور اس کی تاریخی حرکت سے اس کا عجز ہے، اور وہ بہت بڑا نقص ہے جو ان تحقیقات پر اعتماد میں رکاوٹ ہے، بالخصوص سیرت نبویؐ اور خلفائے راشدینؓ کے زمانے سے متعلقہ تحقیقات کیونکہ اس زمانے میں اسلامی نظریہ اور عقیدہ کو سو فیصد عملی شکل دے دی گئی تھی۔

۳۔ اللہ کے ساتھ تعلق کے معیار پر تہذیب کی جانچ پرکھ

مسلمان فقط مادی کامیابیوں کی رو سے فیصلہ نہیں کرتا، خواہ وہ کسی بھی تہذیب کے معیار تک رسائی حاصل کر لے۔ وہ اس کی تحقیق کی وسعت میں اس کے اساسی ہدف کو پیش نظر رکھتا ہے جسے ”الخالق عزوجل“ نے اپنی (مخلوق) کے لیے وضع فرمایا۔

اللہ تعالیٰ کا ارشاد ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الذاریات: ۵۶]

ترجمہ: میں نے جن اور انسانوں کو اس کے سوا کسی کام کے لیے پیدا نہیں کیا ہے کہ وہ میری بندگی کریں۔

مسلم مؤرخ کی نظر میں اعلیٰ و ارفع تہذیب وہ ہے جو سیاسی، اجتماعی، اقتصادی، ثقافتی اور مادی طور پر ایسا مناسب ماحول مہیا کرے جو انسان کے رخ کو اللہ کی توحید، تنہا اسی کی عبادت اور انسانی سرگرمیوں کے ہر رنگ میں جسے وہ اختیار کرے، اسی کی تعلیمات کے التزام کی طرف متوجہ رکھے، بغیر اس کے کہ معاشرے میں قائم مختلف ادارے اس میں مزاحم ہوں، یا یہ کہ اس کے ”عقیدے“ اور اس کے ”طرز عمل“ میں اسے تناقض سے دوچار کریں۔ نیز اس کے بغیر کہ اس پر دباؤ ڈالا جائے تاکہ اسے رب العالمین کی عائد کردہ ذمہ داری سے منحرف کر دیں۔

اس لیے علوم و معارف اور آداب و فنون میں تہذیب جس قدر بھی ترقی یافتہ ہو جائے اور آثار قدیمہ کی تحقیق و تفتیش محلات، سامان تعیش، لباس اور سامان خورد و نوش کے تنوعات میں جس قدر مہارت حاصل کر لے، اور انسانی مادی زندگی، آسائشات اور تعیشات میں جس قدر ترقی کر لے اور مادی تہذیب اپنے ارتقاء کے جس مقام کو بھی حاصل کر لے، وہ مسلمان مؤرخ کی نظر

میں پسماندہ ہی رہے گی، جب تک کہ وہ اللہ تعالیٰ کی عبادت اور اس کی شریعت کے تقاضوں کو پورا کرنے کے لیے خود مناسب فضا نہ تیار کرے۔

اسلامی تہذیب نے مختلف تاریخی مراحل طے کیے ہیں... اس میں شک نہیں کہ بڑی مادی کامیابیاں صدر اسلام میں نہ تھیں لیکن تیسری اور چوتھی صدی ہجری میں ایسا ہوا۔ اسی لیے مغربی مؤرخ آدم سمٹھ نے یہ رائے قائم کی کہ چوتھی صدی ہجری اسلامی تہذیب کی رفعت کا اعلیٰ نمونہ پیش کرتی ہے۔ جب کہ مسلمان مؤرخ کا نظریہ ہے کہ صدر اسلام کا زمانہ اسلامی تہذیب کی ترقی کا اعلیٰ نمونہ پیش کرتا ہے اس لیے کہ وہ اللہ تعالیٰ کی عبادت اور اس کی توحید اور شریعت پر زیادہ گامزن تھا اور صدر اسلام میں مسلمانوں کا طرز عمل ان کے چوتھی صدی ہجری کے طرز عمل کی بہ نسبت شرعی تعلیمات کے زیادہ مطابق تھا۔ رسول اکرم ﷺ نے اپنے ارشاد مبارک میں اسی کی نشاندہی فرمائی ہے:

(خیر القرون قرنی ثم الذین یلونہم ثم الذین یلونہم)

ترجمہ: بہترین زمانہ میرا زمانہ ہے اور پھر جو اس کے قریب ہے اور پھر جو اس کے قریب ہے۔

یہ منطق اور یہ تصور غیر مسلم مؤرخین کی سمجھ میں نہیں آتا ہے کیونکہ وہ اپنے جانچ پڑتال کے معیار میں مغربی تہذیب کی قدروں کے آگے سرنگوں ہیں لیکن جہاں تک مسلم مؤرخ کا تعلق ہے تو معاملہ بصراحت اس کے سامنے واضح ہوتا ہے کہ مغربی مادی تہذیب سے پھوٹنے والی قدروں کے طوق، معیار اور تصورات توڑ دینے کے قابل ہیں اور اس کی تکمیل اسلام کے صحیح ادراک کے ساتھ ہی ممکن ہے جس کے آثار دور حاضر کے عالم اسلام میں ظاہر ہو رہے ہیں... اور اس کے آثار میں سے مغربی تہذیب سے بسرعت تمام آزادی، اس پر اسلام اور ایمان کے ساتھ غلبہ، اپنی ذات کا شعور اور روحانی و فکری آزادی ہے اور یہ وہ صورت ہے جو تہذیب کی راہ پر صحیح قدم ہوگا۔ (ان شاء اللہ)

۴۔ صدر اسلام کی تاریخ کی وضاحت میں جواز کی منطق کو بنیاد بنانے کی تردید یہ منطق اس نفسیاتی اور فکری مرعوبیت کا نتیجہ ہے جسے مغرب کی فکری غلامی نے ہماری عقلوں پر سوار کر دیا ہے اور اسی ضمن میں وہ معذرت خواہانہ اسلوب ہے جس کے ساتھ بعض

معاصر مسلم مؤرخین نے اسلام میں جہاد، اسلامی فتوحات کی تحریک اور فارس و روم کی تحریکات کے آگے جزیرہ نمائے عرب کی حدود کی تاریخ بیان کرتے ہوئے معذرت خواہانہ اسلوب سے گفتگو کی ہے بلکہ رسول اللہ ﷺ کے غزوات بھی اس معذرت خواہانہ اسلوب سے محفوظ نہیں رہے۔ اور انہیں ریاست مدینہ منورہ کا دفاع بنا ڈالا ہے۔ مثلاً (علامہ محمد شبلی نعمانی کی سیرت سے متعلق تحقیق، وہ اپنی فضیلت کے باوجود اس غلطی میں مبتلا ہوئے ہیں) بلکہ بعض مسلمان مؤرخین جب مطلوبہ جواز پیش کرنے میں ناکام ہوئے تو صحیح روایات کا ہی انکار کر بیٹھے۔ چنانچہ ایک مصنف^۱ نے بنی قریظہ کے ساتھ جنگ میں ان کے قتل سے متعلقہ ابن اسحاق کی روایات کا انکار کر دیا جب کہ وہ حدیث، سیرت اور تاریخ کی کتابوں میں ثابت شدہ ہے۔ گویا کہ اس کی نظر میں بنی قریظہ کے قتل کا فیصلہ مبنی برانصاف ہونا مشکوک ہے۔ پس اسلام کی حقیقت دفاعی ہے نہ معذرت خواہانہ، بلکہ اس کا انحصار اس اعتقاد پر ہے کہ اسلام ہی حق ہے اور اس کے ماسوا باطل۔ اور اسلام نے جہاد و قتال کا جو حکم دیا ہے وہ حق ہے اور کسی معذرت یا کسی جواز کا محتاج نہیں، اگرچہ وہ بیسویں صدی میں حکمانہ ذہنیت کے باعث لوگوں کو اجنبی لگے۔ اس لیے کہ ہم ”اسلام اور اس کی تاریخ“ کا اتباع زمانے میں لوگوں کے اذواق اور ان کے فکری نظریات کی خاطر نہیں کرتے جنہیں لوگ ایک زمانے میں پسند کرتے ہیں اور دوسرے زمانے میں اسے ناپسند کرتے ہیں، ایک علاقے کے لوگ ایک چیز کو اچھا سمجھتے ہیں جب کہ دوسرے اس کو برا سمجھتے ہیں حالانکہ فیصلے کا حق تو اللہ تعالیٰ اور اس کی شریعت کو حاصل ہے، نہ کہ لوگوں کے ذوق اور ان کی خواہشات کو۔ اور اللہ تعالیٰ اپنا فیصلہ نافذ کرنے پر قادر ہے۔

۵۔ تدوین تاریخ میں شرعی اصطلاحات کا استعمال:

تاریخ اسلامی کی تدوین کے سلسلے میں قرآن کریم اور سنت مطہرہ سے ماخوذ اصطلاحات کا استعمال ضروری ہے، کیونکہ یہ اصطلاحات معین اور واضح ثبوت رکھتی ہیں، اور شریعت کے معیار کے مطابق ہیں۔ نیز تاریخی واقعات کی جانچ پڑتال میں ان کا ایک وزن ہوتا ہے۔ قرآن کریم نے انسانوں کو ”مومن“، ”کافر“ اور ”منافق“ میں تقسیم کیا ہے۔ اور ان تینوں

۱ ڈاکٹر ولید عرفات: قطر میں منعقدہ ایک سنت و سیرت کانفرنس میں یہ تحقیق پیش کی اور اس سے پہلے بغداد میں ”تاریخ کے لیے بین الاقوامی کانفرنس“ میں بھی اسے پیش کیا۔

میں سے ہر ایک کی مخصوص نشانیاں ہیں جو ثابت شدہ اور واضح ہیں اور ان کو خلط ملط کرنا ممکن نہیں اور یہ بات نامناسب ہے کہ ہم ان اصطلاحات کی بجائے ان اصلاحات کو قبول کریں جو غیر اسلامی واسطوں سے آئی ہیں جیسا کہ انسان سے متعلق دائیں بازو (Rightist) یا بائیں بازو (Leftist) والے اور اس کی دیگر غیر شرعی تعریفیں (Definitions) ہیں جو دقیق اور ثابت شدہ صورت میں معین نہیں ہیں۔ اور اسی طرح سے اعمال اور تہذیبی کامیابیوں پر شریعت کی مقرر کردہ اصطلاحات مثلاً ”الخير“، ”الشر“، اور ”الحق“ و ”الباطل“ اور ”العدل“ و ”الظلم“ کو استعمال کریں اور مغربی فکر کی اصطلاحات مثلاً ”ترقی پسند“ اور ”رجعت پسند“ کو استعمال نہ کریں۔ بعض مسلمان مصنفین ان غیر اسلامی اصطلاحات اور الفاظ کے استعمال کی طرف کھینچتے چلے گئے جن سے جاہلی فکر میں تحلیل ہونے کا خطرہ مضمحل ہے نیز اس قسم کی بہت سی اصطلاحات میں اجنبیت پائی جاتی ہے جو ہمیں اپنے حقیقی تشخص سے محروم کر دیتی ہے۔

تاریخ اسلامی کی تشکیل نو میں اسلامی تصور و منہج کے محافظین کے لیے شرعی اصطلاحات کا استعمال بہت ضروری ہے اور ان کی شناخت کا اظہار اس نسبت کے ساتھ کہ شرعی اصطلاحات مغربی اصطلاحات سے واضح تر اور دقیق تر ہیں۔

اور اب دیکھنا یہ ہے کہ محدثین کے طریقہ ہائے کار کے مطابق تاریخ اسلامی کی تحقیق سے مقصود کیا ہے؟

مقصود یہ ہے کہ محدثین کے ہاں احادیث پر تنقید اور صحیح اور ضعیف کی معرفت کے طرق و مناہج ہیں اور صدر اسلام کی تاریخ سے متعلق روایات کی تنقید میں ان مناہج کی تطبیق پیش نظر ہے کیونکہ یہ تاریخی روایات اسانید کے ساتھ احادیث کی مثل ہیں جو متون سے پہلے وارد ہوتی ہیں جس سے ناقد کو یکے بعد دیگرے ان راویوں کی معرفت حاصل ہوتی ہے جنہوں نے روایت کو اپنے سے پہلے والے سے نقل کیا ہوتا ہے اور راویوں سے متعلق معلومات علم رجال کی کتابوں سے لی جاتی ہیں جو راویوں کے احوال کے بیان کے ساتھ مختص ہوتی ہیں۔ مثلاً صحیح حدیث کی شرط یہ ہے کہ اسے عادل و ضابط راوی نے عادل و ضابط سے روایت کیا ہو اور یہ سلسلہ آخر تک چلے اور اس میں کوئی روایت شاذ ہونہ معلل۔

صحیح تاریخی روایت کی شرط یہ ہے کہ اس کے جملہ راویوں کا سلسلہ یکے بعد دیگرے

یعنی شاہدوں تک پہنچتا ہو جو صحیح دین کے پیروکار اور متقی ہوں اور انھیں حفظ کا ملکہ حاصل ہو جو انھیں اوہام اور تخیل سے بچانے والا ہو اور ان کی روایت کے ضبط پر منتج ہوتا ہو، اس کا تعلق ان کے سینوں سے ہو یا ان کی کتابوں سے اور مزید یہ کہ یہ روایت ان دیگر روایات سے متفق ہو جنہیں زیادہ ثقہ راوی بیان کرتے ہوں۔ لیکن جب ان سے مختلف ہو تو وہ شاذ ہے اور مرجوح۔ اور اسی طرح سے تاریخی روایت میں کوئی خفیہ علت نہ ہو جو اس کی صحت کو معیوب بنا دے۔ جیسے تدلیس خفی یا ارسال خفی یا متن کی معلومات میں اضطراب۔

اگر تاریخی روایات درجہ بالا شرائط کے مطابق صحیح حدیث کے درجہ تک نہ پہنچتی ہوں تو ان کے طرق کی تعداد، مع جو کچھ اس واحد تاریخی مسئلہ سے متعلق ہو، کو دیکھا جائے گا، نیز اس کے ساتھ موافقت اور مخالفت کو نگاہ میں رکھا جائے گا۔ اگر خبر واحد کے مصادر متعدد ہوں تو وہ راویوں کے جھوٹ پر اتفاق کو ناممکن بنا دیتے ہیں۔

لیکن تاریخی روایت کے ساتھ تعادل کے وقت محدثین کے منہج کو پیش نظر رکھنا چاہیے۔ تاریخی معلومات کی روایت میں تساہل سے کام لیتے ہیں جیسا کہ ہم محمد بن اسحاق خلیفہ بن خیاط اور طبری جیسے ثقہ مؤرخین کو ملاحظہ کرتے ہیں کہ اکثر مرسلہ و منقطع روایت کر دیتے ہیں۔ نیز طبری، ہشام بن الکلمی، سیف بن عمر تمیمی اور نصر بن مزاحم وغیرہ نہایت ضعیف راویوں سے نقل کرتے ہیں۔

بلاشبہ مؤرخین محدثین کے منہج سے ہٹ کر خبر کی صداقت کو پرکھنے کے لیے زیادہ تحقیق سے کام نہیں لیتے ہیں اور اپنی اس ذمہ داری کو اسانید کی روایات میں مذکور راویوں پر ڈال دینے پر اکتفا کر لینا اور اسے آج کے مسلمان مؤرخ پر ڈال دینا بڑا بوجھ ہے کیونکہ صحیح روایات کے فہم کے بعد اور محدثین کے منہج کی تطبیق تک رسائی بڑی محنت کی محتاج ہے آج کل کے مؤرخین کے لیے یہ کام اتنا سہل نہیں جتنا اپنے تبحر علمی کی وجہ سے خلیفہ بن خیاط یا طبری جیسے لوگوں کے لیے آسان تھا کیونکہ وہ محدثین کے منہج کی روایات اور ان کے باہمی امتیاز کے طریقوں کو سمجھتے تھے۔ بہر حال ہم پہلے مؤرخین کے حق اور ان کی فضیلت کو نہیں گھٹاتے، انہوں نے ہمارے لیے اسانید کا اولین مواد جمع کر دیا تھا جو ہمیں اس قابل بناتا ہے کہ ہم ان پر کوئی حکم لگا سکیں خواہ جہد و مشقت کے بعد ہی ہو۔

اور اب روایات کی تحقیق، صحیح اور ضعیف میں امتیاز کے بعد مطلوب، صحیح روایات پر اعتماد اور ان کو اولیت دینا ہے، اس کے بعد حسن، پھر صدر اسلام کے زمانے میں اسلامی معاشرے کے واقعات کو تاریخ کی صورت سازی کے لیے ضعیف سے کام لینا... اور تعارض کے موقع پر ہمیشہ قوی تر کو مقدم رکھنا۔ لیکن ضعیف روایات جن کی کسی ذریعے سے تقویت ہوتی ہو اور نہ تائید تو ان سے اس رخ کو پُر کرنے میں فائدہ حاصل کیا جاسکتا ہے جسے نہ صحیح روایات پر کرتی ہوں اور نہ حسن، بشرطیکہ ان کا تعلق عقیدے اور شریعت سے نہ ہو۔ کیونکہ اصول یہ ہے کہ: ”جس بات کا تعلق عقیدے اور شریعت سے ہو وہاں ضعیف روایت کو نہیں لیا جائے گا۔“ اور یہ بات کوئی راز نہیں کہ سیرت نبویہ اور خلافت راشدہ فقہی نظیروں (Precedents) سے پر ہیں کیونکہ خلفائے راشدینؓ زندگی کے پہلے کو گھمانے کے لیے اسلامی تعلیمات کے مطابق اجتہاد کرتے تھے۔ انہوں نے فتوحات کے نتیجے میں اسلامی ریاست کی وسعت کے بعد نئے مسائل کے لیے احکام و تنظیم میں جو استنباط کیے، ان میں وہ اقتداء اور متابعت کا محل و مرکز ہیں۔

لیکن شہروں کی حدود کی تعیین اور نہروں کی کھدائی میں آباد کاری سے متعلقہ تاریخی روایات، میدان جنگ اور مجاہدین کی شجاعت اور ان کی قربانیوں پر دلالت کرتی ہوئی داستانوں سے متعلق تساہل میں کوئی حرج نہیں۔

ابن حجر عسقلانی نے غریب روایت سے بعض نقاد کے انکار پر تبصرہ کرتے ہوئے کہا ہے: ”اس قصہ کے طرق میں قوی بھی ہیں اور ضعیف بھی، اور ان سب کو رد کرنے کا کوئی جواز نہیں ہے کیونکہ ان سے اس پر مدد لی جاسکتی ہے جسے راوی نے اپنی قلت آگاہی اور ان کی تردید کا اقدام کر کے چھوڑ دیا ہو جسے وہ نہ جانتا ہو۔ لیکن بہتر یہ ہے کہ جس چیز میں اختلاف کیا گیا ہے، وہ زیادتی ہے یا کمی تو جس پر اتفاق ہو جائے اسے لے لیا جائے اور اختلاف کی صورت میں سے جو قوی ہو اسے لے لیا جائے اور جس میں ضعف یا اضطراب ہو اسے چھوڑ دیا جائے۔ کیونکہ جب اضطراب کو دور کر دیا جائے تو مختلف کے مابین وصل ہے اور ضعیف مردود کے ساتھ ملنے والی کوئی چیز راجح نہیں ہوتی۔“^①

① ”العجاب فی بیان الاسباب“ قلمی نسخہ ہے۔ اسی کی ایک فوٹو کاپی مدینہ منورہ میں جامعہ اسلامیہ کے مکتبہ میں موجود ہے۔

اور اس ”اصول“ کو ہم نے ہمیشہ سے قبول کر رکھا ہے کیونکہ حدیث کی کتابوں سے وسیع صورت میں استفادہ سیرت النبیؐ اور خلافت راشدہ کے زمانے کی تحقیق کو ممکن بنا دیتا ہے کیونکہ نقاد کی نظر میں حدیث کی کتابوں سے سیرت و تاریخ کی نسبت زیادہ کام لیا گیا ہے۔ مثلاً بخاری و مسلم کی صحیحین کو ممتاز قرار دیا گیا ہے اور تنقیدی تحقیقات کے بعد جنہیں قدیم کبار علمائے حدیث نے اور دور جدید کے محققین نے اختیار کیا ہے، اعتراف کیا گیا کہ جو کچھ ان دونوں میں ہے وہ صحیح ہے حتیٰ کہ ان دونوں میں پائے جانے والے قابل اعتراض سادہ حروف بھی تنقید کے سامنے درست قرار پائے کیونکہ ان کے اصول معروف ہیں جبکہ بخاری و مسلم ان میں منفرد نہیں۔ اور معاملہ جب تک ایسا رہے گا تب تک وہ روایات جو بخاری و مسلم نے سیرت النبیؐ اور سیرت راشدین سے متعلق وارد کی ہیں، پر اعتماد ممکن رہے گا۔ پھر چاروں سنن اور موطا امام مالک، جن کی بھی چھان پھٹک کی گئی ہے، اس کے باوجود کہ وہ صحیحین کے درجہ تک نہیں پہنچتیں اور نہ ہی ضعف سے خالی ہیں، کو پیش نظر رکھنا چاہیے۔

بلاشبہ احادیث کی کتابیں سیرت کی روایات کی بڑی مقدار پر مشتمل ہیں تاہم وہ تمام واقعات کا احاطہ نہیں کر پاتیں۔ لہذا سیرت و تاریخ کی کتابوں میں درج روایات کے لیے حدیث کی طرح کی تنقید کی اہمیت دو چند ہو جاتی ہے...

چنانچہ بڑے محدثین مثلاً حافظ ابن سید الناس اپنی کتاب ”عیون الاثر فی المغازی والشمال والیسیر“ میں اور حافظ ذہبی اپنی کتاب ”تاریخ الاسلام“ میں جب انہوں نے سیرت النبیؐ کو لکھا تو چھ کتابوں: بخاری، مسلم، ابوداؤد، ترمذی، نسائی اور ابن ماجہ پر انحصار کیا۔ لیکن یہ دونوں حضرات سیرت و تاریخ کی کتابوں سے بے نیاز نہیں ہو سکے۔

اس بڑی حقیقت کی وضاحت ناگزیر ہے کہ ان سے صرف نظر سیرت النبیؐ اور خلفائے راشدین کی سیرت سے متعلقہ معلومات کی صحت کو ہماری نگاہوں میں مشکوک بنا دیتی ہے۔ اور یہ وہ حقیقت ہے کہ حدیث کی کتابیں سیرت و تاریخ میں وارد شدہ معلومات سیرت سے متعلقہ اہم پہلوؤں کے بڑے حصے کی معاونت کرتی ہیں اور بالخصوص محمد بن اسحاق بن یسار (م ۱۵۱ھ) اور موسیٰ بن عقبہ (م ۱۴۰ھ) کی سیرت کی کتابیں اور پہلی کتاب ہمیں سیرت ابن ہشام کے عنوان سے موصول ہوئی جس نے اس کی تہذیب کی.. اور میں نے سیرت ابن اسحاق کو مخصوص کیا ہے

کیونکہ جس کتاب سیرت کے مقابلے میں اسے لکھا گیا وہ واقدی کی ”مغازی“ ہے، جسے محدثین نے موضوع ہونے کا طعنہ دیا اور اسے ضعیف قرار دیا ہے، باوجودیکہ سیرت میں اس کے مواد کی کثرت کو انہوں نے بصراحت بیان کیا ہے۔ اور حق بات یہ ہے کہ ”مغازی الواقدی“ کی تحقیق اس صحت کا انکشاف کرتی ہے جو محدثین کا قول ہے، اور بکثرت وہ راوی جن کے واسطے سے واقدی روایات کو بیان کرتا ہے ہم علم الرجال کی کتابوں میں ان کے سوانح نہیں پاتے۔

بعض مستشرقین کا رجحان غلط ہے جس کی پیروی ہمارے بعض مؤرخین نے کی ہے۔ وہ یہ کہ واقدی کے مغازی کو اعلیٰ مقام دیتے ہیں اور اسے سیرت ابن اسحاق پر مقدم رکھتے ہیں جب کہ حق یہ ہے کہ سیرت ابن اسحاق زیادہ دقیق اور زیادہ قابل اعتماد ہے۔ اور اس کی معلومات بہت سے پہلوؤں سے حدیث کی کتابوں کی معلومات سے مطابقت رکھتی ہیں۔ کتب حدیث اور کتب سیرت کے مابین فرق یہ ہوتا ہے کہ سیرت کی کتابوں میں روایات زیادہ تر مرسل اور منقطع ہوتی ہیں جب کہ تم ان روایات کو حدیث کی کتابوں میں متصل سند کے ساتھ پاتے ہو جس سے سیرت کی کتابوں کی معلومات ثابت ہوتی ہیں۔ اس میں کوئی شک نہیں کہ اضافے اور تبدیلیوں کی تکمیل اس وقت ہوگی جب ہم سیرت و تاریخ کی کتابوں کا انحصار حدیث کی کتابوں پر کریں گے۔ اور جب ہم ”تاریخی روایت“ پر تنقید منہج حدیث کے قواعد کے مطابق کریں گے اور بعض نتائج جو ہمیں اس منہج کی تطبیق سے حاصل ہوں گے اور وہ جو مجھے اس موضوع پر اپنی خاص تحقیق سے واضح ہوئے، درج ذیل ہیں:

- ۱۔ سیرت النبیؐ سے متعلق معلومات کی صحت پر زیادہ تر یقین قابل اعتماد سیرت کی کتابوں سے ہوتا ہے اور بالخصوص سیرت ابن اسحاق سے۔ اور یہ اللہ تعالیٰ کی اپنے بندوں پر رحمت ہے کہ اس نے اپنے نبیؐ کی سیرت کی حفاظت فرمائی تاکہ وہ اس کی پیروی کر سکیں۔
- ۲۔ ان معلومات میں اضافہ جو رسول اللہ ﷺ کی دین و دنیا کے امور سے متعلق جامع زندگی کے پہلوؤں کی تکمیل کرتی ہیں اور اضافے جو حدیث کی کتابیں پیش کرتی ہیں، اہم ہیں۔ کیونکہ تاریخ و سیرت کی مختص کتابیں سیرت کے دائرہ میں اجتماعی، اقتصادی اور تنظیمی پہلوؤں کی تفصیل کے بغیر صرف مغازی تک محدود ہیں۔

۳۔ ان بعض پہلوؤں کی توضیح جن میں مؤرخین اور محدثین کے اختلاف ہیں: مثلاً ”غزوہ بنی“

المصطلق۔“ امام بخاریؒ اپنی صحیح میں ذکر کرتے ہیں کہ رسول اللہ ﷺ نے بنی مصطلق پر ان کی بے خبری میں حملہ کیا لیکن سیرت کی کتابوں کا بیان ہے کہ آپؐ نے ان کو متنبہ کر دیا تھا اور انہوں نے جنگ کی تیاری کر رکھی تھی اور آپؐ کے خلاف مریسیج کے کنوئیں پر قتال کیا۔ اس صورت حال میں ہم دشمن کو خبردار کرنے کے بارے میں اسلام کے موقف سے واقفیت کے محتاج ہیں۔ چنانچہ حملہ کرنے سے پہلے دشمن کو خبردار کرنے کے بارے میں ہم علماء کی تین آرا کا مطالعہ کرتے ہیں:

اول: المازریؒ اور قاضی عیاضؒ کی رائے میں اطلاع کرنا ضروری نہیں۔

دوم: امام مالکؒ اور بعض دوسرے علماء کی رائے ہے کہ یہ مطلقاً واجب ہے۔

سوم: یہ واجب ہے ان لوگوں کے بارے میں جن کو دعوتِ دین نہ پہنچی ہو اور ان کے لیے جنہیں دعوت پہنچ گئی ہو ضروری نہیں۔ اس رائے کے حامل امام ابوحنیفہؒ، امام شافعیؒ، امام احمدؒ اور ان کے پیروکار ہیں اور یہی رائج ہے۔^۱

اور اس کے ساتھ کہ بنی المصطلق کو دعوت پہنچ چکی تھی تو امام بخاری کی روایت بنی مصطلق پر آنحضرتؐ کا ان کی بے خبری میں حملہ اس رائج رائے کے مطابق ہے اور ابن اسحاق اور دیگر سیرت نگاروں کی رائے کو ترجیح حاصل نہیں کیونکہ حجت تمام ہو چکی تھی اور ان کی اس رائے کو بھی ترجیح حاصل نہیں کہ امام بخاریؒ کی روایت قرآن کی اس نص کے خلاف ہے:

﴿وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ إِلَى سِوَاءِ...﴾ [الانفال: ۵۸]

(اور اگر کبھی تمہیں کسی قوم سے خیانت کا اندیشہ ہو تو اس کے معاہدے کو اعلانیہ اس کے

آگے پھینک دو)

۴۔ سیرت سے متعلقہ بعض موضوعات جن کے ساتھ دورِ حاضر کی تحقیقات نے جو فقط سیرت و تواریخ کی کتابوں پر منحصر ہیں، انصاف نہیں کیا مثلاً ”نظام المواخات“ اور ”وثیقہ“ جو نبی ﷺ نے ہجرت کے آغاز میں دستورِ مدینہ کے طور پر تیار فرمایا، میں ترمیم، مگر ہمیں ترمیم میں اتنابالغہ نہیں کرنا چاہیے کہ وہ سیرت کی اس شکل کو بدل دے جو کہ قدیم سیرت کی کتابوں سے ظاہر ہوتی ہے۔ اور جیسا کہ مسلمانوں میں گزشتہ چودہ صدیوں سے رائج

۱ نیل الاوطار للشوکانی کی طرف رجوع کریں: ۲۶۲/۷۔

ہے، بلاشبہ حدیث اور سیرت کی کتابوں کے مطالعہ اور ان کے باہمی موازنہ سے اصولوں اور تفصیل میں بکثرت یکسانیت نظر آتی ہے۔ اور یہ اللہ تعالیٰ کی طرف سے اپنے نبی ﷺ کی سیرت کی حفاظت ہے تاکہ وہ مینارہ نور بنا رہے اور مسلمان ہر زمانے اور ہر دیس میں اس کی اقتداء کرتے رہیں۔ اللہ تعالیٰ نے آغاز ہی میں تابعین اور ان کے شاگردوں میں سے ماہر محدثین کا ایک طبقہ پیدا فرمادیا تھا جو اپنی روایات کو ان صحابہؓ سے یقین کے ساتھ لیتے تھے جو عینی شاہد تھے اور واقعات میں شریک تھے، چنانچہ واقعات اور ان کی تدوین میں کوئی انقطاع واقع نہیں ہوا جو ان کے ضیاع یا ان میں تحریف و تعدیل کا باعث بنتا۔ اور جب ہم سیرت کی کتابوں کے مصنفین کا جائزہ لیتے ہیں تو ان میں سے بیشتر کو محدثین پاتے ہیں۔ وہ ادیب یا قصہ گو نہیں ہیں اس لیے ان کی اہمیت ہے۔ اور ثقاہت ان کی پہچان ہے اور وہ تنقید پر پورے اترتے ہیں اور ان کے اسلوب سنجیدہ ہیں اور مبالغے، فضول باتوں اور تخیلات سے بہت دور ہیں۔

۵۔ ظاہر ہے کہ مسلمان علماء رسول اللہ ﷺ کی سیرت سے متعلقہ وارد شدہ احادیث اور اخبار کو جمع کرنے کے شائق تھے جو ان کی رائے میں صحیح تھیں یا موضوع۔ اور بعض اوقات دو قسم کی روایات کو ایک ہی کتاب میں جمع کر دیا گیا اس صراحت کے ساتھ کہ متعلقہ روایت صحیح ہے یا ضعیف یا اس کی سند کے بیان کے ضمن میں کہ وہ مہتمم راوی سے منسوب ہے۔

اور کبھی کتاب فقط صحیح روایات پر مشتمل ہوتی ہے جیسا کہ بخاری اور مسلم کی صحیحین کا مقام ہے۔ اور کسی وقت بعض تالیفات محض کمزور اور موضوع روایات پر مشتمل ہوتی ہیں مثلاً دارقطنی کی 'العلل المتناہیة' اور سیوطی کی 'اللالی' اور ابن عراق کی 'تنزیہ الشریعہ'۔

صحیح اور موضوع کے جمع کرنے کی رغبت اس بات کے منافی ہے کہ مسلمان سیرت النبیؐ کی بعض روایات کو چھپانے والے ہوں بلکہ قرآن نے رسول اللہ ﷺ کے خلاف مشرکین کے الزامات کی نشاندہی کی ہے اور اس کی بعض اوقات وہ مثالیں دی ہیں جو اسلام کے دشمنوں کے نقطہ نظر سے متعارف ہونے کا واحد ذریعہ ہیں۔

① النحل: ۱۰۳۔ الفرقان: ۴، ۷، ۸، ۴۱، المؤمنون: ۶۸، ۷۰۔ الزخرف: ۳۱۔

مروجہ تاریخ اسلامی کے بیان میں محدثین کے

قواعد میں لچک کی ضرورت

بلاشبہ ہر تاریخی روایت کی قبولیت کے لیے اسے حدیث کی سی صحت کے ساتھ مشروط کرنا تشدد پسندانہ پالیسی ہے کیونکہ اس شرط پر پورا اترنے والی روایات تاریخ اسلامی کے مختلف ادوار کا احاطہ کرنے کے لیے ناکافی ہیں۔ اس سے ہماری تاریخ میں رخنے پیدا ہوں گے، اور جب ہم اس کا دیگر قومیوں کی تاریخوں سے مقابلہ کریں تو ہمیں معلوم ہوتا ہے کہ ان کا انحصار بہت حد تک مفرد روایات یا مجہول مؤرخین پر ہے اور مزید یہ کہ ان میں لا تعداد رخنے پائے جاتے ہیں... لہذا بعد کے ادوار میں مؤرخ کی عدالت اور اس کے ضبط پر اعتماد کر لینا کافی ہے کہ اس نے جو کچھ مؤرخین کے تعارض کے موقع پر حدیث کی تنقید کے قواعد سے کام لیتے ہوئے ترجیح دے کر لکھا ہے، قابل قبول ہے۔

شخصیات، اقوام اور ان کے دور کی تاریخی جانچ پڑتال سے متعلق مؤرخ کی شہادت کی قبولیت کے لیے اس کی امانت، ثقاہت اور اس کے دین کا پیروکار ہونے کی شرط ضروری ہے۔ اسلامی تاریخ کے جملہ مراحل کی تحقیق، اسلامی نقطہ نظر سے اعادے کی محتاج ہے۔ جب انصاف پسند مسلمان اپنی تاریخ کے کسی دور کی تحقیق کو اپنے ہاتھ میں لیں گے تو اس میں تاریخ کی بڑی تبدیلی کی صورت سامنے آئے گی جیسا کہ خلافت عثمانیہ کی دوبارہ تحقیق اور اس کے دفتر کو از سر نو کھولنے سے ہوا۔ اور میرا اندازہ ہے کہ اس سے اموی اور عباسی تاریخ سے متعلق اور ان دونوں کے بعد کے حلقوں میں حتیٰ کہ ہماری معاصر تاریخ میں ہمارے تصور میں بڑا تغیر واقع ہوگا اور بہت بڑے جھوٹ اور تحریفات جن سے ہماری تاریخ دوچار ہوئی، کا انکشاف ہوگا۔

اس بات کی شدید ضرورت ہے کہ مسلمان مؤرخین مفصل تحقیقات پیش کریں جو تاریخ کی اسلامی خصوصیات اور منہج تنقید کی ان جہتوں کی وضاحت کریں جن کے مطابق تاریخ اسلامی کی روایات کا تعامل ہونا چاہیے۔ نیز میں اپنے نوجوانوں کو تاریخ اسلامی کے واقعات کے فہم میں

اور اس کی عظیم شخصیات کو سمجھنے کے لیے ان روایات و اخبار پر انحصار سے خبردار کرتا ہوں جنہیں تاریخ کی کتابیں تحقیق و تفتیش کے بغیر پیش کرتی ہیں جس سے تاریخ اسلامی کے واقعات کی بگڑی ہوئی صورت سامنے آتی ہے۔ ان راویوں سے متاثر ہونے کے باعث جن روایات نے مختلف محرکات کے تحت وہ مذہبی اور سیاسی رخ متعین کیے جو خلفائے راشدین اور اموی اور عباسی ادوار کے برعکس ہیں اور جن پر طبری وغیرہ مؤرخین نے اعتماد کیا ہے۔ چنانچہ اسلامی تاریخ کی تشکیل نو کے لیے ان تحریروں کے ساتھ سنجیدہ کوشش ناگزیر ہے جو اللہ اور اس کے رسول ﷺ پر ایمان رکھنے والی ہوں۔ اور جن میں ہماری موجودہ اور مستقبل کی تاریخ میں اسلام کا کردار اور اس کا اثر محسوس ہوتا ہو۔



سیرت النبیؐ کے ماخذ

نبی ﷺ کی سیرت کی تحقیق کا انحصار مختلف ذرائع پر ہے۔ ان میں سے کچھ تو بنیادی ہیں اور کچھ تکمیلی۔

بنیادی ذرائع: قرآن کریم، حدیث شریف، کتب دلائل و شمائل، سیرت کی مختص کتابیں اور عمومی تواریخ ہیں اور **تکمیلی ذرائع:** سیرت یا تاریخ سے مختص نہیں بلکہ وہ دوسرے موضوعات سے متعلق ہیں، لیکن سیرت کی تحقیق کے لیے مفید ہیں۔ مثلاً ادبی کتابیں، شاعری کے دیوان، رجال و سوانح، جغرافیہ اور تاریخ، فقہ اور انساب کی کتابیں اور لغت کے معاجم... الخ۔

بلاشبہ سیرت کی تحقیق میں ان ذرائع کا گہرا ادراک (امکانی حد تک سیرت کی کامل ترین صورت) پیش کرتا ہے اور وہ کثیر تفصیلات کے ساتھ واضح صورت ہے۔

میں ان ذرائع، ان کی قدر و قیمت اور ان کے استعمال کی کیفیت کا تصور پیش کرنے کی کوشش کرتا ہوں۔ پہلی چیز جس کی طرف ایک محقق کو توجہ کرنی چاہیے وہ یہ ہے کہ یہ ذرائع قوت، ضعف، اصالت اور وضع کے لحاظ سے ایک دوسرے سے مختلف ہیں، اس لیے انھیں ایک ہی صف میں رکھنا اور ان سے برابر کا معاملہ مناسب نہیں۔ قرآن کی آیت یا صحیح حدیث کے مقابلے میں تاریخ و ادب کی کتابوں کی روایت کو لانا درست نہیں۔^① لہذا ان مصادر کی قدر و قیمت (Evaluation) اور انھیں ان کے استحقاق کے مطابق متعلقہ مقام پر رکھنا ناگزیر ہے۔

سیرت کے مصادر میں اولین مقام قرآن کریم کا ہے،^② جب کہ قرآن اللہ تعالیٰ کا

① اس بارے میں غلطی کا شکار ہونے والوں میں سے ایک ابوریہ بھی ہے جو اس نے اپنی کتاب "اضواء علی السنة المحمدية" میں کی ہے۔ مصطفیٰ سباعی نے اپنی کتاب "السنة ومكانتها في التشريع الاسلامي" ص: ۲۹۳، ۲۹۴ میں اس پر گرفت کی ہے۔ جو اد علی نے دو مستشرق علماء اشپرنگر اور کائمانی پر تنقید کی ہے کیونکہ وہ دونوں شاذ، غریب، ضعیف اور متاخر روایات پر اعتماد کرتے ہیں اور سیرۃ النبی کی اپنی تحقیق میں انھیں معتبر روایات پر محض شکوک و شبہات پیدا کرنے کے لیے مقدم رکھتے ہیں۔ (جو اد علی: تاریخ العرب فی الاسلام، السیرۃ النبویہ، ص: ۹-۱۱)

② محمد عزت دروزہ نے اپنی کتاب "سیرۃ الرسول" میں ان قرآنی آیات کا تجزیہ پیش کیا ہے جو سیرت سے متعلق ہیں۔

کلام ہے جو اس کے نبی محمد ﷺ پر بذریعہ وحی لفظاً و معناً نازل ہوا، جو اسلامی عقیدہ اور اسلامی شریعت پر مشتمل ہے۔ اس میں اسلامی نظام اور اس کے قیام کے بارے میں بہت احکام بیان ہوئے ہیں اور وہ ان اجتماعی، اقتصادی اور سیاسی قوانین پر روشنی ڈالتے ہیں جن کے تقاضوں کے مطابق نبی ﷺ نے پہلی اسلامی ریاست کا نظم قائم فرمایا۔

قرآن کریم نے سیرت کے زمانے میں بدر، احد، خندق اور حنین جیسے تاریخی واقعات کا ذکر کیا ہے ❶ جو عمومی حالات اور ماحول کا تصور دلاتا ہے جن میں وہ غزوات اور دیگر اہم واقعات رونما ہوئے اور بالخصوص وہ متضاد کردار جو قرآن کریم میں وارد ہیں ان تک دیگر ذرائع سے ٹھیک ٹھیک سچائی کے ساتھ رسائی نہیں ہو سکتی۔

اسی طرح سے قرآن کریم نے حجاز میں مسلمانوں اور یہودیوں کے مابین فکری اور مادی کشمکش کی دقیق تصویر پیش کی ہے۔ ❷ نیز قرآن کریم کی فراہم کردہ معلومات کے ساتھ ماضی کی قوموں کے بارے میں مسلمانوں میں تاریخی پہلو سے وسعت نظر پیدا ہوئی۔ چنانچہ ان کی تاریخی تحقیقات نے سابق انبیاء اور پہلے گزری ہوئی قوموں کو اپنے اندر سمولیا، اور جزیرہ نمائے عرب کے باہر کے واقعات مثلاً روم و فارس کی باہمی کشمکش کا احاطہ کرنے سے مسلمانوں میں عالمی تاریخ کے ساتھ دلچسپی پیدا ہوئی۔ چنانچہ انھوں نے روم و فارس، ترک اور اہل حبشہ اور دیگر اقوام سے متعلق معلومات کو رقم کیا۔ ❸

لیکن ہمیں قرآن کریم سے تاریخی واقعات کی تفصیلات کی توقع نہ رکھنی چاہیے کیونکہ یہ تاریخ کی کتاب نہیں ہے بلکہ دستور حیات ہے۔ نیز بہت سی آیات کے اسباب نزول اور ان کے زمانہ نزول کی معرفت، روایات کے عدم ورود یا وارد شدہ روایات میں تعارض کے باعث ایک مشکل کام ہے، ❹ جس سے پہلے تو صحیح روایات کو الگ کرنے کی ضرورت ہے۔ پھر بھی اگر ان

❶ غزوہ بدر کی تفصیل سورہ انفال میں، غزوہ احد کی سورہ آل عمران میں، غزوہ خندق کی تفصیل سورہ احزاب میں اور غزوہ حنین کی تفصیل سورہ توبہ میں پائی جاتی ہے۔ جیسا کہ دوسری سورتوں میں موجود آیات ان غزوات کی طرف اشارہ کرتی ہیں۔

❷ فکری کشمکش سورہ بقرہ میں ملاحظہ کریں اور مادی کشمکش سورہ حشر اور سورہ احزاب میں ملاحظہ کی جاسکتی ہے۔

❸ الدوری کی "نشأة علم التاريخ عند العرب" ص: ۱۸، ۵۱۔

❹ صالح العلی کی "محاضرات فی تاریخ العرب قبل الاسلام" (فصل المصادر)

میں اختلاف پایا جاتا ہو تو اس کا ازالہ کیا جانا چاہیے۔

اور یہ ذہن نشین کر لینا چاہیے کہ قرآن کریم سے کامل افادہ تفسیر کی ثقہ کتابوں، بالخصوص تفسیر طبری اور تفسیر ابن کثیر جیسی بالماثور تفسیر کی طرف رجوع کیے بغیر نہیں ہو سکتا۔ نیز نسخ و منسوخ اور اسباب نزول وغیرہ سے متعلقہ کتابوں کی طرف بھی رجوع ہونا چاہیے جس سے قرآن اور اس کے علوم تک رسائی ہوتی ہے۔

بعض معاصر مؤرخین ان مؤلفات کی طرف مراجعت پر ناک بھوں چڑھاتے ہیں اور اپنے ذوق کے مطابق لغت اور اس کے معانی کے فہم پر انحصار کرتے ہیں جس سے وہ بڑی غلطیوں میں مبتلا ہو جاتے ہیں جیسا کہ اللہ تعالیٰ کے اس قول:

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ﴾ [الجمعة: ۲] (وہی ہے جس نے امیوں کے اندر ایک رسول انہی میں سے اٹھایا۔) سے متعلق مستشرقین نے مطلب یہ لیا ہے کہ اس مقام پر امیت یعنی ناخواندگی سے مراد دین سے بے خبری ہے، نہ کہ لکھنے پڑھنے سے جب کہ قرآن کریم نے نبی ﷺ کی صفت ﴿النبي الامي﴾ [الاعراف: ۱۵۷] بیان فرمائی ہے یعنی وہ نبی جس نے لکھنا پڑھنا نہیں سیکھا۔ اس سے یہ نہیں سمجھا جاسکتا کہ نبی ﷺ دین سے ناواقف ہوں گے۔^۱ علمی دیانت کا تقاضا یہ ہے کہ تفسیر کی ثقہ کتابوں سے تفصیلی معلومات لی جائیں اور نصوص قرآنی سے صحیح المراد معانی لیے جائیں نہ کہ کسی کی رائے یا کسی مسلک کی معاونت میں خواہشات نفس کے ساتھ ان کی تاویل کی جائے۔ نبی ﷺ نے اپنے اس ارشاد میں اس سے احتراز کا حکم دیا ہے۔ ”جس نے قرآن کو اپنی رائے کے معنی پہنائے یا قرآن کے بارے میں وہ کچھ کہا جس کا اسے علم نہیں تو وہ اپنا ٹھکانہ جہنم میں بنالے۔“^۲

جہاں تک سیرت مطہرہ کی تحقیق میں حدیث کی اہمیت کا تعلق ہے تو احادیث اسلامی عقائد و آداب کی وضاحت کرتی ہیں اور احکام سے متعلقہ احادیث عبادت، نماز، روزہ، حج، زکوٰۃ، سیاسی، مالیاتی اور ملکی نظم سے متعلقہ قوانین کو واضح کرتی ہیں۔ علم حدیث اور ان جملہ پہلوؤں کی معرفت کے بغیر کہ جن کا ذکر ان احادیث میں آیا ہے جو نبی ﷺ اور آپ کے ملاحقہ زمانے کی ثقافتی، معاشرتی، معاشی اور انتظامی زندگی سے متعلق ہیں، اسلام کے تصور کی تکمیل ناممکن ہے، اس

۲ مقدمہ تفسیر ابن کثیر۔

۱ صحیح الصالح ”علوم الحدیث“ ص: ۱۵-۱۶۔

لیے کہ مسلمان اپنی زندگی میں سنت پر بڑی حد تک عمل کرتے ہیں۔ اور ایسے ہی حدیث کی بعض کتب میں، مغازی اور سیر کے الگ الگ باب باندھے گئے ہیں مثلاً صحیح بخاری۔^①

بلاشبہ حدیث کی ثقہ کتابوں پر اعتماد واجب ہے، اور انھیں مغازی اور تاریخ کی مروجہ کتابوں کی روایات پر فوقیت حاصل ہے اور بالخصوص جب صحیح حدیث کی کتابیں انھیں بیان کریں کیونکہ وہ بڑی محنت کا نتیجہ ہیں جسے محدثین نے حدیث کی سند اور متن کی چھان پھٹک اور اس کی تنقید میں صرف کیا۔ اور وہ باریک بینی اور تنقید جو حدیث کا حصہ ہے، تاریخی کتابوں کو حاصل نہیں ہے جو مغازی اور واقعات سیرت کی تفصیلات بیان نہیں کرتیں بلکہ واقعات کی جزئیات تک محدود ہوتی ہیں جو مؤلف کی شرط کو پورا کرتی ہوں یا ان پر کوئی روایت واقع ہوتی ہو، لہذا وہ واقعہ کی کامل صورت کو پیش نہیں کرتیں، اور صورت کی تکمیل سیرت کی مختص کتابوں سے ہونی چاہیے ورنہ بڑا الجھاؤ پیدا ہوتا ہے۔^②

حدیث کی کتابوں میں احادیث کی ترتیب کے سلسلہ میں صحابہؓ سے روایت کرنے والی مسانید کی کتابوں کی طرح جن میں مسند امام احمد بن حنبلؒ زیادہ ممتاز ہے، یا کتب صحاح ستہ کی طرح عنوانات پر، دونوں اسالیب میں زمانے کے عنصر کو پیش نظر نہیں رکھا گیا۔ اس لیے محقق کے لیے زمانے کے لحاظ سے احادیث کی تحدید مشکل پیدا کرتی ہے جب کہ سیرت و تاریخ کی کتابیں سالوں کے حساب سے مرتب ہوتی ہیں جس سے اکثر حالات میں اس نقص کا ازالہ ہو جاتا ہے۔ حدیث کی قدیم جامع کتابیں جو ہم تک پہنچی ہیں وہ موطا امام مالکؒ، بخاریؒ و مسلمؒ کی صحیحین، سنن ابی داؤد، ترمذی، نسائی، ابن ماجہ، مسند الدارمی اور مسند احمد بن حنبلؒ ہیں۔^③ جہاں تک دلائل پر مبنی

① دیکھیے: بخاری کے الجزء الخامس میں کتاب المغازی۔

② صحیحین میں وارد ہوا ہے کہ نبی اکرمؐ نے بنو مصطلق پر اس حال میں حملہ کیا کہ وہ غارت گری کر رہے تھے یعنی آپ نے بغیر اعلان کے اچانک حملہ کیا۔ یہ چیز نبیؐ کے اس منہج و طریقہ کے خلاف ہے جو اس آیت سے معلوم ہوتا ہے: ﴿وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ﴾ (الانفال: ۵۸) اور اگر کبھی تمہیں کسی قوم سے خیانت کا اندیشہ ہو تو اس کے معاہدے کو علانیہ اس کے آگے پھینک دو۔ سیرت کی کتابیں واضح کرتی ہیں کہ آپؐ نے بنو مصطلق کو خبردار کیا تھا۔ اب اگر ہم دشمن کو خبردار کرنے کے متعلق اسلام کا واضح حکم سمجھے بغیر صحیحین کی روایت پر ہی اکتفا کر لیں تو یقیناً ہم غلطی اور الجھن میں پڑ جائیں گے۔ دیکھیے: محمد غزالی کی فقہ السیرة، ط ۲، ص ۱۰، ۳۰۸۔

③ فسک کی کتاب ”مفتاح كنوز السنة“ سیرت کے موضوعات کے متعلق اہم احادیث کی مقدار و کیفیت کا

کتابوں کا تعلق ہے وہ ان معجزات اور دلائل کو پیش نظر رکھتی ہیں جو نبی ﷺ کی صداقت کو واضح کرتی ہیں۔

احادیث کی کتابیں نبوت کی علامات، اس کی نشانیاں، اس کے دلائل ۵ اور رسول اللہ ﷺ کی خصوصیات کے ابواب پر مشتمل ہیں۔ چنانچہ سیرت النبی کے موضوع پر تالیفات مرتب کرنے والے محدثین درج ذیل ہیں:

ان میں سے پہلے ثقہ محدث محمد بن یوسف الفریابی (ت ۲۱۲ھ) ہیں، جنہوں نے اپنی کتاب ”دلائل النبوة“ میں ان علامات و خصوصیات کو ثبت کیا ہے۔ ۶

پھر علی ابن محمد المدائنی (ت ۲۲۵ھ) نے اپنی کتاب ”آیات النبی“ ۷ میں، داؤد بن علی اصہبانی (م ۲۷۰ھ) نے اپنی کتاب ”اعلام النبوة“ میں، ابن قتیبہ (م ۲۷۶ھ) نے اپنی تالیف ”اعلام رسول اللہ ﷺ“ میں، ابن ابی حاتم (م ۳۲۷ھ) نے اپنی کتاب ”اعلام النبوة“ میں، ابوبکر بن ابی الدنیا (م ۲۸۱ھ) نے، ابو عبد اللہ بن مندۃ (م ۳۹۵ھ) نے اور ابو نعیم احمد بن عبد اللہ اصہبانی (م ۴۳۰ھ) نے انھیں تحریر کیا ہے۔ مؤخر الذکر کی کتب مختصر طور پر شائع ہوئی ہیں جن میں بہت سی ضعیف روایات ہیں اور قاضی عبد الجبار معتزلی (ت ۴۱۵ھ) نے اپنی کتاب ”تثبیت دلائل النبوة“ اسی موضوع پر تالیف کی ہے اور وہ شائع شدہ ہے۔ ابوالعباس جعفر بن محمد المستغفری (ت ۴۳۲ھ) اور ابوبکر احمد الحسین البیہقی (ت ۴۵۸ھ) کی کتب طبع شدہ ہیں، جن میں صحیح اور حسن احادیث بھی ہیں اور ضعیف اور موضوع بھی، حافظ ذہبی نے ان کی تعریف کی ہے۔ ۸

ابوالحسن علی بن محمد الماوردی (م ۴۵۰ھ) کی کتاب طبع شدہ ہے۔ ابوالقاسم اسماعیل الاصفہانی (م ۵۳۵ھ)، عمر بن علی الملقن (م ۸۰۴ھ) اپنی کتاب ”خصائص افضل المخلوقین“ اور

تصور دلاتی ہے جیسا کہ ونسک اور مستشرقین کی کتاب ”المعجم المفہرس فی الفاظ الحدیث النبوی“ احادیث سیرت کی تخریج میں مدد بہم پہنچاتی ہے۔

① صحیح البخاری: ۱۲ / ۱۴۰ مطبوعہ بولاق۔ صحیح مسلم اور ان کے علاوہ دوسری کتب حدیث۔

② البانی کی فہرست مخطوطات طاہریہ: ۳۷۳۔

③ ابن الندیم کی الفہرست: ۱۱۳۔

④ سیر اعلام النبلاء: ۱۱۶/۶۔

آخر میں جلال الدین السيوطي (م ۹۱۱ھ) نے اپنی کتاب ”الخصائص الكبرى“ میں بیان کیے ہیں۔ یہ کتابیں بھی طبع شدہ ہیں اور دلائل اور شمائل پر مشتمل ہے۔

اور خصائص کی کتابیں بہت سی ہیں اور میں نے ان میں سے چند ایک کو لیا ہے اور یہ فہرست اس سب کچھ پر مشتمل نہیں ہے جو اس بارے میں تالیف کیا گیا ہے اور اس موضوع پر دیگر تالیفات بھی ہیں۔

البتہ شمائل کی کتابوں کا موضوع نبی ﷺ کے اخلاق، آداب اور صفات ہیں اور ان کتابوں کے مصنفین میں سے قدیم ترین افراد یہ ہیں:

ابو البختري و هب بن وهب الاسدي (ت ۲۰۰ھ) نے اپنی تالیف ”صفة النبي“ میں ابو الحسن علی بن محمد المدائني (م ۲۲۵ھ) نے اپنی کتاب ”صفة النبي“ میں، داود بن علی الاصبهاني (م ۲۷۰ھ) نے اپنی کتاب ”صفة اخلاق النبي“ میں جیسا کہ ابن الندیم نے ذکر کیا ہے اور حافظ ترمذی (م ۲۷۹ھ) نے اپنی کتاب ”شمائل نبویہ و خصائص المصطفویہ“ میں، اور وہ مطبوعہ ہے۔ پھر ابو البشیر عبد اللہ بن محمد بن حیان الاصبهاني (م ۳۶۹ھ) نے اپنی کتاب ”اخلاق النبي و آدابه“ میں ہے، پھر ابو سعید عبد الملک بن محمد النیسابوری (م ۴۰۶ھ) نے اپنی کتاب ”شرف المصطفى“ میں، ابو العباس المستنفری (م ۴۳۲ھ) نے اپنی کتاب ”شمائل نبوی“ میں، قاضی عیاض (ت ۵۴۴ھ) نے ”الشفاء بتعريف حقوق مصطفى“ میں شمائل کا ذکر کیا ہے جو جامع کتاب ہے۔

حافظ سيوطي (ت ۹۱۱ھ) نے اپنی کتاب ”مناهل الصفا في تخریج احادیث شفاء“ میں، جو طبع شدہ ہے اور قاضی عیاض کی تالیف، مذکورہ تالیف کی احادیث کی تخریج کی ہے اور اس کی شرح متعدد علماء نے کی ہے اور ان میں سے علی القاری (م ۱۰۱۴ھ) نے اپنی کتاب ”فی شرح الشفاء“ میں اور الخفاجی (م ۱۰۶۹ھ) نے اپنی کتاب ”نسیم الریاض فی شرح الشفاء للقاضی عیاض“ میں، حافظ ابن کثیر (م ۷۷۴ھ) نے اپنی کتاب ”شمائل الرسول“ کے موضوع پر تصنیف کی جو مطبوعہ ہے۔

لیکن سیرت کی کچھ مخصوص کتابیں ایسی ہیں جو معیار صحت کی رو سے قرآن مجید اور

حدیث شریف کے بعد دوسرے درجے پر آتی ہیں۔ چونکہ سیرت کی اولین کتابیں بہت پہلے لکھی گئی تھیں، لہذا وہ اعلیٰ علمی اہمیت کی حامل ہیں۔ نیز تابعین کی نسل میں محدود ہونے کی وجہ سے، جب کہ صحابہؓ موجود تھے اور انہوں نے سیرت لکھنے والوں کو منع نہیں کیا، ان کی تحریروں کو تائید ملتی ہے۔ اور صحابہؓ کو سیرت کا دقیق اور وسیع علم تھا کیونکہ وہ ان واقعات میں موجود اور شریک تھے اور رسول اللہ ﷺ کے لیے ان کی محبت اور آپ سے ان کا تعلق اور آپ کی اتباع کی رغبت اور احکام میں آپ کی سنت کا اختیار کرنا سیرت کی معلومات کے عظیم خزانے کا ایک سبب تھا۔ اس بارے میں ان کی یادداشت اور ان کا اسے حفظ کرنا، یہ تعلیمات اسلام کی عملی تطبیق ہے۔ اور سیرت کے موضوع پر بڑے اہتمام کے حامل صحابہؓ کی ایک تعداد معروف تھی جن میں سے عبداللہ بن عباسؓ، عبداللہ بن عمرو بن العاصؓ اور البراء بن عازبؓ نمایاں تھے۔^①

آغاز میں سیرت نگاری بڑی حد تک تحریف، مبالغے، تھوہیل اور ضیاع کے خوف سے بہت کم تھی۔ متعدد جدید تحقیقات تابعین اور تبع تابعین کی سیرت کی کتابوں کے راویوں سے لی گئی ہیں^② لیکن انہوں نے جرح اور تعدیل سے ان کا حال بیان نہیں کیا اور نہ ہی اپنی تالیفات کو فن حدیث کے اصول اور حدیث کے قواعد کے مطابق درست کیا، اور وہ یہ ہیں:

① ابن سعد: ۲۹۲/۵۔ مسند احمد: ۱۷۹/۲، ۱۸۰، ۱۸۴، ۲۰۴، ۲۰۷، ۲۲۲۔

② کتابت سیرت کی تاریخ کے متعلق وسیع پیمانہ پر ریسرچ و تحقیقات میں سے درج ذیل مؤلفین کی تالیفات ہیں:

ہوروفتس: "المغازی الاولى و مؤلفوها۔"

مارگیولوس: "دراسات عن المؤرخین العرب"

عبدالعزیز ذوری: "نشأة علم التاريخ عند العرب"

صالح علی: "محاضرات فی تاریخ العرب قبل الاسلام" کئی ایک فصل۔

جوواد علی: اس کی کتاب "تاریخ العرب فی الاسلام" کے شروع میں السیرة النبویة کا ایک باب۔

سیدہ اسماعیل کاشف کی کتاب "دراسة فی مصادر التاريخ الاسلامی"

مارسدن جونس: کتاب "مغازی الواقدی" پر اس کا مقدمہ۔

حسین نصار کی کتاب "نشأة التدوین التاريخی عند العرب"

مغازی کی تحقیق و جستجو کرنے والے مؤلفین میں سے چند ایک کے متعلق خاص مباحث لکھے گئے ہیں۔ مثلاً عبدالعزیز

ذوری کا مقالہ "دراسة فی سیرة النبی و مؤلفها ابن اسحق"، انگریزی میں Fueck کا محمد بن اسحق کے متعلق

مقالہ۔ علی مدائنی کے بارے میں خالد عسلی کا مقالہ اور موسیٰ بن عقبہ کے متعلق اکرم عمری کا مقالہ۔ مغازی کی جستجو و

تحقیق کرنے والے دوسرے مؤلفین کے بارے میں بھی گہرائی کے ساتھ مباحث قائم کرنے کی اشد ضرورت ہے۔

ابان بن عثمانؓ (م ۱۰۱-۱۰۵ھ) تابعین میں سے ثقہ محدث ہیں۔

عروہ بن زبیر بن العوام (م ۹۴ھ) اور وہ ثقہ تابعی محدث ہیں اور وہ مدینہ کے مشہور سات فقہاء میں شمار ہوتے ہیں۔^①

عامر بن شراحیل الشعمیؓ (م ۱۰۳ھ) ثقہ محدث ہیں اور مغازی میں ان کی ایک کتاب ہے۔^② عاصم بن عمر بن قتادہ (م ۱۱۹ھ) ثقہ محدث ہیں۔ محمد بن مسلم بن شہاب الزہریؓ (م ۱۲۴ھ) اپنے زمانے کے کبار محدثین اور ماہر علماء جرح و تعدیل میں سے تھے،^③ اور وہ پہلے محدث ہیں جنہوں نے اسانید کو جمع کرنے کا طریقہ استعمال کیا تاکہ واقعات کا گزشتہ اور پیوستہ سے ربط مکمل ہو، اس کے بغیر کہ اسانید اسے منقطع کرتی ہوں۔ زہریؓ پر یہ تنقید کی گئی ہے کہ وہ بعض اوقات اپنے اساتذہ سے منسوب کردہ حدیث کو بیان کرتے ہیں لیکن یہ نشاندہی نہیں کرتے کہ کس شیخ سے کون سی حدیث روایت کی گئی ہے۔ لیکن یہ تنقید جس کو قاضی عیاضؒ نے قدیم محدثین کے

① الطبقات ابن سعد: ۱۵۶/۵ کی روایت صراحت کرتی ہے کہ ابان بن عثمان بن عفان نے مغازی کی کتاب لکھی تھی۔ ایک دوسری روایت بتاتی ہے کہ وہ ایک بڑی کتاب تھی اور اس سے انصار کے فضائل نمایاں ہوئے تھے اور انہوں نے یہ کتاب ۲ ہجری سے قبل لکھی تھی۔ السوفقیات: ۲۲۲، ۱۲۳۔ تفصیل کے لیے دیکھیں: ڈاکٹر محمد مصطفیٰ اعظمی کا تحقیقی مضمون مغازی عروہ بن زبیر ۲۹، ۲۷۔

ڈاکٹر بشار عواد معروف (تہذیب الکمال للمزی: ۱۹/۱، حاشیہ: ۱) کا خیال ہے کہ ابان بن عثمان کی طرف کتاب المغازی کی نسبت محض وہم ہے درست یہ ہے کہ یہ ابان بن عثمان بجلی کی کتاب ہے جو احمر کے نام سے معروف تھے اور اس خاندان کے آزاد کردہ غلام تھے۔ جیسا کہ الصفدی اسی ابان بن عثمان بجلی کی طرف کتاب ”المبتداء والمبعث والمغازی والوفاء والسقیفة والردة“ کی نسبت کرتا ہے۔ مگر فاضل ڈاکٹر بشار کی رائے کو ابن سعد اور زبیر بن بکار کی روایتیں رد کرتی ہیں۔

مغیرہ بن عبدالرحمن مخزومی مدنی نے ابان بن عثمان بن عفان سے ”المغازی“ لکھ کر حاصل کی تھی۔ یہ کتاب اکثر اوقات ان کے سامنے پڑھی جاتی تھی اور اپنی وفات سے قبل انہوں نے اپنی اولاد کو اس کی تعلیم کا حکم دیا تھا۔ (ابن عساکر: تاریخ دمشق ۷/۱۷۲ ترجمہ المغیرہ بن عبدالرحمن)

② الاستاذ ڈاکٹر محمد مصطفیٰ اعظمی نے عروہ کی وہ مرویات جمع کی ہیں جو فقط ابوالاسود عن عروہ کی سند سے ہیں۔ یہ کتاب مکتب الغربیۃ العربیۃ لدول الخلیف نے اس سے قبل چھاپی ہے۔ مغازی میں عروہ کی اس تالیف کا درجہ ذیل تمام علمائے ذکر کیا ہے: ابن الندیم (الفہرست ۱۲۳)، الذہبی: (سیر اعلام النبلاء: ۱۵۰/۶)، ابن حجر: (فتح الباری: ۳۳۳/۵)، السخاوی: (الاعلان بالتونج: ۸۸)، حاجی خلیفہ: (کشف الظنون: ۱۷۷/۲)

③ الخطیب: تاریخ بغداد ۱۲/۲۳۰۔

حوالے سے بیان کیا ہے، نووی اور العراقی جیسے کبار علماء نے اس کی تردید کی ہے، ان دونوں نے وضاحت کی ہے کہ ان کا عمل جائز ہے، اس لیے کہ انھوں نے واضح کیا ہے، نیز ان کے جملہ اساتذہ ثقہ تھے۔^①

شرحبیل بن سعد المدنی (م ۱۲۳ھ) گو قابل اعتماد ہیں لیکن آخر عمر میں ان کا ذہنی توازن قائم نہ رہا، سو سال کے قریب عمر میں فوت ہوئے۔^② خزیمہ اور ابن حبان نے اپنی اپنی کتب میں ان کی احادیث کی تخریج کی ہے اور ابن عیینہ نے کہا ہے کہ مغازی اور بدری صحابہ کے بارے میں ان سے زیادہ جاننے والا کوئی نہ تھا۔^③

یزید بن ہارون الاسدی، المدنی (م ۱۳۰ھ) ثقہ تابعی تھے، عروہ اور زہری کی روایات پر انحصار کرتے ہوئے مغازی پر انھوں نے کتاب لکھی، ابن اسحاق نے ان سے روایت کی ہے۔^④

عبداللہ بن ابی بکر بن عمرو بن حزم (م ۱۳۵ھ) ثقہ تابعی محدث تھے۔ موسیٰ بن عقبہ (م ۱۴۰ھ) زہری کے تلامذہ میں سے ثقہ محدث تھے، امام مالک نے المغازی میں اس کتاب کی تعریف کی ہے اور کہا ہے کہ وہ صحیح ترین مغازی ہے۔^⑤ یحییٰ ابن معین نے کہا ہے: ”موسیٰ بن عقبہ کی زہری سے کتاب ان کتابوں میں سے صحیح ترین ہے۔“^⑥ امام شافعی نے کہا ہے: ”مغازی میں موسیٰ بن عقبہ کی کتاب سے زیادہ صحیح کوئی کتاب نہیں، اور وہ مختصر بھی ہے۔ نیز دیگر کتابوں میں مذکور اکثر زائد چیزوں سے خالی ہے۔“^⑦ ذہبی نے کہا ہے کہ موسیٰ بن عقبہ کی مغازی ایک ہی جلد میں ہے اور ضخیم نہیں۔ ہم نے اسے سنا ہے اس کا بڑا حصہ صحیح اور عمدہ مرسل ہے۔ لیکن وہ مختصر ہے، مزید وضاحت اور تتمہ کی محتاج ہے۔^⑧

① دیکھیے: النووی شرح صحیح مسلم: ۶۲۸/۵۔ العراقی: طرح الشریب: ۴۷/۸۔

② تقریب التہذیب: ۲۶۵

③ تہذیب التہذیب: ۳۲۱/۴، ۳۲۲۔

④ ابن حجر کی تہذیب التہذیب: ۲۵۵/۹

⑤ الذہبی کی سیر اعلام النبلاء: ۱۱۵/۶۔

⑥ الذہبی: سیر اعلام النبلاء: ۱۱۷/۶۔

⑦ الخطیب: الجامع لاخلاق الراوی وآداب الجامع: ۲۲۵۔

⑧ الذہبی: سیر اعلام النبلاء: ۱۱۵/۶-۱۱۶۔

حافظ ابن حجر موسیٰ بن عقبہ کے مغازی سے متعارف ہوئے اور اپنے شیخ سے روایت کا حق حاصل کیا۔ ❶ ایسے ہی علی بن عثمان بن الصیرفی (م ۸۴۴ھ) نے حسن بن محمد بن قریشہ سے اسے سنا۔ ❷ سلیمان بن طرخان التیمی (م ۱۲۳ھ) تابعین میں سے ثقہ محدث ہیں اور علماء جرح و تعدیل میں شمار ہوتے ہیں۔ حافظ ابن حجر نے ان کی سیرت کا مطالعہ کیا، ❸ ان کی کتاب ”السیرة الصحیحہ“ ہے، جو ایک حصے کے علاوہ نایاب ہے۔ ❹

معمر بن راشد (م ۱۵۳ھ) بھی زہری کے تلامذہ میں سے ثقہ محدث ہیں۔ وہ صدق، تحقیق، تقویٰ، جلالت اور حسن تصنیف کے ساتھ علم کا خزانہ تھے۔ ❺

محمد بن اسحاق (م ۱۵۱ھ) زہری کے تلامذہ میں سے اور مغازی میں امام تھے، لیکن ان کی مرویات صحیح کے درجہ کو نہیں پہنچتیں بلکہ حسن ہیں، اس شرط کے ساتھ کہ وہ صراحت کر دیتے ہیں کہ وہ مدلس ہیں۔ ان کی سیرت کا انحصار حسن اور ضعیف دونوں روایات کے ساتھ ہے۔ ابن عدی نے کہا: ”میں نے ان کی احادیث کا جائزہ لیا ہے، مجھے کسی چیز نے ان کی احادیث پر بالقطع ضعف کا فیصلہ کرنے کے لیے آمادہ نہیں کیا، ہو سکتا ہے کہ غلطی کرتے ہوں، یا وہم میں بہہ جاتے ہوں، جیسا کہ دوسرے بھی غلطی کرتے ہیں۔ ثقہ حضرات اور ائمہ ان سے روایت لینے میں تامل نہیں کرتے اور وہ مجروح نہیں ہے۔“

یہ عظیم اہمیت کی حامل شہادت ہے، فقط ابن عدی کے اونچے مقام کے باعث نہیں بلکہ دقیق نظروں سے معائنہ کی ہوئی روایات پر مبنی ہے اور یہ محض پہلے ناقدین کے اقوال کی نقل نہیں جنہوں نے ابن اسحاق پر قدری، شیعہ اور مدلس اور تضحیف کی تہمت لگائی تھی۔ ❻ یحییٰ بن سعید اموی نے اپنے اس قول کے ساتھ تنقید کی ہے: ”ابن اسحاق فرضی ناموں کا حوالہ دیتا ہے اس لیے کہ اس نے انھیں شعری مجموعہ (الدیوان) سے اخذ کیا ہے۔ ❼ اور ایک مرتبہ وہ فاطمہ زوجہ ہشام

❶ المعجم الفہرس: ۱۸۴/۱، ۲۷/۲ ب۔

❷ فتح الباری: ۲۳/۱، ۴۹۷/۷، ۷۱۱/۸۔ حافظ کہتے ہیں کہ اسے محمد بن عبدالاعلیٰ نے معمر بن سلیمان عن ابیہ کے طریق سے روایت کیا ہے۔ اور ان سے پہلے ابن خیر شیبلی اس کتاب سے مطلع ہوئے اور اس نے اس کا حق روایت حاصل کیا۔ (فہرست: ۲۳۱) اور شیبلی نے اسی کتاب سے نقل کیا ہے۔ (الروض الانف: ۱/۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹)۔

❸ اسے ہندوستان میں فون کریر نے واقدی کی مغازی کے آخر میں شائع کیا اور یہ ۷۷ صفحات پر مشتمل ہے۔

❹ سیر اعلام النبلاء: ۶/۷۔

❺ سیر اعلام النبلاء: ۱۳۹/۷۔

❻ العسکری کی تصحیفات المحدثین: ۲۶/۱۔

بنت عروہ بن زبیر کی روایت میں جھوٹ سے متہم ہوا، حالانکہ اس کا جھوٹ ثابت نہیں ہوا۔ امام احمد بن حنبل "سمیت نقادائمه کی ایک تعداد نے اس اتہام کی تردید کی ہے۔ حافظ ذہبی نے کہا: "بلاشبہ ابن اسحاق نے کثیر اور طویل انساب کو بے فائدہ اشعار کے ساتھ جمع کیا ہے جنہیں حذف کیا جانا چاہیے اور ان کا اختصار بہتر ہے نیز ان کے روایت کردہ اقوال صحابہ "غیر صحیح ہیں اور ساتھ ہی بہت سی صحیح چیزیں ان سے چھوٹ گئی ہیں جو ان کے پاس نہیں تھیں۔ لہذا ان کی کتاب تنقیح، تصحیح اور چھوٹی ہوئی روایات کے ازالے کی محتاج ہے۔" ❶

ذہبی نے مزید کہا: "ابن اسحاق مغازی میں حجت ہے، اس کے ہاں منکر روایات بھی ہیں اور عجائب بھی۔" ❷ نیز انہوں نے ان کی حدیث کے مرتبے کے بارے میں کہا: "اس کو اپنے انداز سے بلندی حاصل ہے اور بالخصوص سیرت نگاری میں، لیکن احادیث احکام میں اس کی روایت صحت کے رتبے سے گر جاتی ہے، اور جس میں وہ منفرد ہو وہ منکر شمار ہوتی ہے۔" ❸ حافظ عراقی نے کہا ہے: "ابن اسحاق کی حدیث کا قبول ہونا مشہور ہے، الا یہ کہ وہ مدلس ہے، لیکن جب وہ تخریث (سماعت کی صراحت) کے ساتھ بیان کرتا ہے تو اس کی حدیث مقبول ہو جاتی ہے۔" ❹

حافظ ذہبی نے کہا ہے: "جو کچھ مجھے نظر آتا ہے وہ یہ کہ ابن اسحاق بہت سچا، حدیث کو اچھی طرح بیان کرنے کی صلاحیت رکھتا ہے لیکن صرف ان کی روایت کردہ احادیث کو پسند نہیں کیا گیا کیونکہ ان کے حفظ میں کمی ہے حالانکہ ائمہ نے اس سے روایت کی ہے۔" ❺ اور یہ بھی کہا: "وہ علم کے خزانوں میں سے ایک تھا، مغازی اور سیر کا بڑا عالم تھا لیکن وہ حدیث میں ماہر نہیں تھا۔ اور اس کی حدیث صحت کے رتبے سے گری ہوئی ہے۔ اور بذات خود وہ بہت سچا اور اچھا شخص ہے۔" ❻

❶ العسکری کی تصحیفات المحدثین: ۱۱۶/۶۔

❷ العلو للعلی الغفار: ۳۹۔

❸ الذہبی کی سیر اعلام النبلاء: ۱۴۱/۷۔

❹ العراقی کی طرح التشریح شرح التقریب: ۷۲/۸۔

❺ الذہبی کی میزان الاعتدال: ۴۷۵/۳۔

❻ الذہبی کی تذکرۃ الحفاظ: ۱۷۳/۱۔

حافظ ابن حجر عسقلانی نے کہا: ”جس روایت میں وہ منفرد ہوتا ہے اگر وہ صحیح کے درجے کو نہ پہنچے تو وہ حسن کے درجے میں ہوتی ہے جب کہ وہ تحدیث کے ساتھ اس کی صراحت کر دیتا ہے... اور جس صحیح اور حسن میں تفریق نہ کی جاسکتی ہو اسے وہ صحیح شمار کرتا ہے۔ اور جس سے حجت قائم ہوتی ہو اسے وہ صحیح بنا لیتا ہے اور یہ ابن حبان اور اس کے ساتھ بعض دوسروں کا طریقہ ہے۔“^① اس کا یہ مطلب نہیں کہ سیرت میں ان کی ساری روایات ثقہ ہیں۔ انہوں نے اس میں منکر اور منقطع روایات بیان کی ہیں، جیسا کہ حافظ ذہبی نے ان کے بارے میں کہا ہے: ”وہ حدیث بیان کرنے کی صلاحیت رکھتا ہے۔ میرے نزدیک اس کا کوئی گناہ نہیں سوائے اس کے کہ سیرت میں اس نے منکر اور منقطع چیزیں بھر رکھی ہیں۔“^②

حافظ ابن حجر نے سیرت ابن ہشام میں ایک مستقل تصنیف میں منقطع احادیث تخریج کی ہیں لیکن افسوس ہے کہ وہ تصنیف نایاب ہے۔^③

ابن اسحاق سے سیرت میں روایت کرنے والے زیاد بن عبد اللہ البرکائی۔۔ اور ان کے طریقے سے ابن ہشام نے روایت کی ہے۔۔۔ اور بکر بن سلیمان۔۔۔ اور ان کے طریقے سے خلیفہ بن خیاط ”التاریخ“ میں روایت کرتے ہیں۔۔۔ اور سلمہ بن الفضل الابری۔۔۔ اور ان کے بارے میں طبری کہتے ہیں: ”(اہل) بغداد کی استطاعت نہیں کہ وہ خراسان پہنچیں اور سلمہ بن الفضل سے ابن اسحاق کے بارے میں ثبوت حاصل کرے۔“^④

یونس بن بکر (ت ۱۹۵ھ)۔۔۔ اور ابن حجر کی رائے ہے کہ وہ بہت سچے ہیں مگر غلطی کر جاتے ہیں۔^⑤ اور ذہبی کی رائے ہے کہ وہ حدیث کے اچھے ہیں اور مسلم نے شواہد میں ان سے روایت کی ہے مگر اصول میں نہیں۔ اور بخاری نے شواہد میں ان کا ذکر کیا ہے^⑥ اور ایک زمانے

① ابن حجر کی فتح الباری: ۱۱ / ۱۶۳۔

② الذہبی کی میزان الاعتدال: ۱۱ / ۴۶۹۔

③ عنوان المجد: ۱ / ق ۵۱۔

④ ابن حجر کی تہذیب التہذیب: ۴ / ۱۰۴۔

⑤ ابن حجر کی تقریب التہذیب: ۱۲ / ۳۸۴، اس کتاب سے لفظ ”صدوق“ ساقط ہو گیا ہے مگر وہ پاکستانی مطبوعہ نسخہ، صفحہ ۳۳۰ میں موجود ہے اور الذہبی کی سیر اعلام النبلاء: ۲۳۵ / ۹۔

⑥ ابن حجر کی تہذیب التہذیب: ۱۱ / ۳۳۳-۳۳۵۔

میں قدیمی ناقد ابوداؤد سجستانی "صراحت کیا کرتے کہ وہ حجت نہیں ہیں، اور یہ کہ وہ ابن اسحاق کے کلام سے اخذ کرتے اور احادیث کے ساتھ اسے ملا دیتے ہیں۔^① اور ابراہیم بن سعد الزہری (ت ۱۵۸ھ) اور ان کے طریقے سے احمد بن محمد بن ایوب صاحب المغازی روایت کرتے ہیں۔ اور یہ وہ روایت ہے جس کے واسطے سے الحاکم نیشاپوری نے المستدرک میں حوالہ دیا ہے۔^② اور ہارون بن ابی عیسیٰ نے --- جیسا کہ ابن سعد نے ان کی روایت پر اعتماد کیا ہے --- اور عبد اللہ بن ادریس الاودی --- ان کے طریق سے بھی ابن سعد نے اخذ کیا ہے۔ اور یحییٰ بن سعد الاموی نے ابن اسحاق سے المغازی کو سن کر حاصل کیا اور اس پر اضافہ کیا۔^③ اور سیرت کی ان روایات میں بعض اختلافات پائے جاتے ہیں جو اس بات کی دلیل ہے کہ ابن اسحاق اپنی سیرت کی کتاب پر وقتاً فوقتاً نظر ثانی کرتے رہتے تھے۔

اور ایسا ظاہر ہوتا ہے کہ یونس بن بکیر کی روایت ان روایات میں سے اولین ہے۔ اور البکائی کے پاس ایک نسخہ تھا جس پر ابن اسحاق نے نظر ثانی کی تھی چنانچہ البکائی کی روایت میں ابن اسحاق نے حضرت عبداللہ بن مسعود کا ذکر دوسری ہجرت حبشہ میں کیا ہے^④ جب کہ یونس بن بکیر کی روایت میں انہیں اولین مہاجرین میں شمار کیا گیا ہے۔^⑤ اسی طرح البکائی کی روایت میں وارد ہے کہ نجاشی سے مسلمانوں کی طرف سے جعفر بن ابی طالب نے کلام کیا لیکن یونس بن بکیر کی روایت میں وہ حضرت عثمان بن عفان ہیں جنہوں نے نجاشی سے کلام کیا اور جعفر بن ابی طالب صرف بطور مترجم وہاں موجود تھے۔ لیکن ابن اسحاق نے اس روایت پر اس کی صحت کی نفی کے ساتھ تبصرہ کیا ہے۔^⑥

سیرت ابن اسحاق میں متعدد روایات میں اختلافات میں سے جن کا ذکر یونس بن بکیر کی روایت میں ہے یہ کہ نبی ﷺ نے نجاشی الاصحم کو اس وقت اپنا مکتوب گرامی ارسال فرمایا جس وقت دیگر بادشاہوں کو اسلام کی طرف دعوت دیتے ہوئے اپنے نامہ ہائے گرامی ارسال

② الحاکم: المستدرک: ۱۲۸/۳۔

① الذہبی: میزان الاعتدال: ۴/۴۷۸۔

③ الخطیب: تاریخ بغداد: ۱۳۳/۱۴۔

④ سیرت ابن ہشام: ۱/۳۵۸۔

⑤ ابن اسحاق: السیر والمغازی، سہیل زکار کی تحقیق: ۱۷۶، ۲۲۸۔

⑥ ابن اسحاق: السیر والمغازی: ۲۱۸ بتحقیق سہیل زکار۔

فرمائے، ❶ لیکن البرکائی کی روایت کے موقع پر ”الاصحح“ کا ذکر نہیں کیا۔ ❷

اس سے ابن اسحاق کی اپنی کتاب سیرت پر نظر ثانی ثابت ہوتی ہے، اس لیے کہ نجاشی اصححہ اسلام لائے تھے تو دعوت اس کے بعد دوسرے نجاشی کو پیش کی گئی ہوگی جیسا کہ اس بارے میں امام مسلم نے ذکر کیا ہے۔ ❸

ابومعشر سندی (ت ۱۷۱ھ) جو مغازی میں صاحب نظر ہیں مگر حدیث میں ضعیف ہیں، جب کہ ان کا ضعف نسبتی ہے، جس کے ساتھ ان کی حدیث کو لکھا جاتا ہے، اور بالخصوص جب ان کی محمد بن کعب اور محمد بن قیس سے حدیث متوسط طبقہ نقاد کی رائے کے مطابق ہو، کیونکہ محدثین کا طریقہ کار متوسط طبقہ کے قول کو جرح کے ساتھ اخذ کرنا ہے، جب کہ وہ متشدد طبقہ کے قول سے متعارض ہو۔ ❹

عبدالملک بن محمد بن ابی بکر بن حزم المدنی (م ۱۷۶ھ) ثقہ محدث ہیں۔ ان کی کتاب المغازی ہے۔ ❺

یحییٰ بن سعید الاموی (م ۱۵۴ھ) ثقہ محدث ہیں۔ انھوں نے المغازی تالیف کی ہے۔

الولید بن مسلم الدمشقی (م ۱۹۶ھ) ثقہ محدث ہیں۔

یونس بن بکیر (م ۱۹۹ھ) سیرت ابن اسحاق کے راویوں میں سے ایک ہیں۔ المغازی پر ان کے اضافے ہیں، جیسا کہ حافظ ابن حجر نے ذکر کیا ہے۔ ❻

محمد بن عمر الواقدی (م ۲۰۷ھ) محدثین کی نظر میں وافر علمی مواد کے ساتھ ضعیف ہیں۔ ❼ بعض اوقات وہ سیرت ابن اسحاق پر اضافے کرتے ہیں اور روایات میں اپنی رائے

❶ سیرة ابن اسحاق بتحقیق محمد حمید اللہ: ۲۱۰۔

❷ سیرة ابن ہشام: ۲۷۹/۴۔

❸ صحیح مسلم: ۱۳۹۷/۳۔

❹ ابن حبان کی طرف رجوع کریں۔ المجروحین: ۶۰/۳۔ التاريخ الكبير للبخاری: ۱۱۴/۸۔ تاریخ بغداد للخطیب: ۴۲۷/۱۳۔ الذہبی: سیر اعلام النبلاء: ۴۳۵/۷۔ ابن حجر: تہذیب التہذیب: ۴۲۰/۱۰۔ ۴۲۱۔

❺ ابن النديم: الفهرست: ۲۸۲۔

❻ الاصابة: ۲۴۲/۱۔

❼ الخطیب: تاریخ بغداد: ۲۱/۳۔

کا اظہار کرتے ہیں اور ان میں باہم ترجیح دیتے ہیں۔^① وہ ایک بڑے مکتبے کے مالک تھے جس میں کتابوں کی چھ سوالماریاں تھیں (جن کی الکرخ سے الرصافہ تک منتقلی کے لیے ۱۲۰ سواریوں پر لادنے کی ضرورت تھی۔)^② انھوں نے کتابوں میں موجود نوشتوں پر اکتفا نہیں کیا بلکہ تاریخی واقعات کے مواقع کا خود معائنہ کیا، پھر انھیں بیان کیا۔ عقیدہ اور شریعت کے باب میں ان کی مرویات پر اعتماد درست نہیں، لیکن ان سے واقعات کی تفصیل میں اس حد تک فائدہ حاصل کیا جا سکتا ہے جہاں تک وہ شریعت اور عقیدے سے متصادم نہ ہوں، بالخصوص جب وہ صحیح روایات سے نہ ٹکرائیں۔ حافظ ابن حجر نے واقدی کے متروک ہونے کا فیصلہ دیتے ہوئے کہا: ”واقدی جب تک صحیح روایات اور دیگر اہل مغازی کی مخالفت نہیں کرتا تو وہ ہمارے اصحاب کے ہاں مقبول ہے۔“^③ حافظ ابن حجر نے واقدی کے مغازی میں سے انتخاب کیا ہے اور کہا ہے: ”وہ بذات خود اہل علم اور مغازی کے مصنف ارکان کے نزدیک منبع ہے جس میں اس نے کسی دوسرے کی مخالفت نہیں کی۔“^④

ان کے مغازی کے مطالعہ سے معلوم ہوتا ہے کہ انھوں نے کثرت سے روایات کا حوالہ دیا ہے، اور ان کے راویوں میں ایسے رجال (راوی) ہیں جن کے حالات زندگی رجال کی کتابوں میں نہیں پائے جاتے، لیکن وہ روایات جن کو ابن سعد نے واقدی سے نقل کیا ہے، معلوم ہوتا ہے کہ وہ ان کی منتخب کردہ ہیں جب کہ ہم رجال اسناد کے سوانح حیات کو علم الرجال کی کتابوں میں پاتے ہیں۔ اس کا مطلب یہ ہے کہ واقدی کی اسانید کے رجال کی حدیث میں کوئی روایت نہیں۔ اسی لیے علم الرجال کی کتابوں میں ان کے حالات زندگی کا اندراج نہیں ہے، یا وہ واقدی یا اس کے شیوخ کے گھڑے ہوئے نام ہیں۔ امام احمد نے کہا: ”واقدی اسانید کو جعل سازی سے گھڑ لیتا ہے“^⑤ چنانچہ اس سے نقاد محدثین کا انھیں جھوٹ اور وضع کے ساتھ متہم کیے جانے کا سبب ظاہر ہوتا ہے، نیز ان کا اس بارے میں یہ فیصلہ کہ ”وہ متروک ہے۔“ اور اس میں کوئی

① عبدالعزیز الدوری: نشأة علم التاريخ عند العرب: ۳۱، مارسدن جونسن کا مقدمہ مغازی الواقدی ۳۳۔

② الخطیب: تاریخ بغداد: ۳ / ۵۔ ۶۔

③ ابن حجر: التلخیص الحبیر: ۲ / ۲۹۱۔

④ ابن حجر: منتقی من مغازی الواقدی، ق ۸۲ ب۔

⑤ الخطیب: تاریخ بغداد: ۳ / ۱۳۔

شک نہیں کہ راوی کی جملہ مرویات، ان کی تحقیق اور ان کی بنیاد پر ان کے راوی پر حکم لگانا اکثر نقادانہ کا کثیر الروایات راویوں پر حکم لگانے کا منہج رہا ہے۔

حافظ ذہبی نے اس پر دقیق مہارت کے ساتھ مختصر فیصلہ دیا اور کہا ہے کہ: ”اس نے جمع کیا اور محفوظ کیا، دبلے کو موٹے کے ساتھ اور سنگریزوں کو قیمتی موتیوں کے ساتھ ملا دیا ہے۔“ لہذا انہوں نے اسے ترک کر دیا۔ اس کے باوجود مغازی میں صحابہؓ کے زمانے اور ان کے حالات کے بارے میں اس سے مستثنیٰ نہیں ہوا جاسکتا۔“ پھر کہا: ”یہ فیصلہ ہو چکا ہے کہ واقدی ضعیف ہے لیکن غزوات اور تاریخ میں اس کی ضرورت پڑتی ہے۔ اس کے آثار بلا حجت نقل کیے جاتے ہیں، لیکن فرائض میں اس کا ذکر مناسب نہیں، اور صحاح ستہ، مسند احمد اور عام لوگ جنہوں نے احکام کے مجموعے تیار کیے تم انہیں ضعیفاء بلکہ متر و کین سے احادیث کے اخراج میں رخصت سے فائدہ اٹھاتے ہوئے پاؤ گے، اس کے باوجود وہ محمد بن عمر (الواقدی) سے کچھ بھی نہیں لیں گے۔ تاہم میرے نزدیک ان کا وزن یہ ہے کہ وہ ضعیف ہیں مگر ان سے حدیث لکھی اور روایت کی جاتی ہے اس لیے میں ان پر حدیث گھڑنے کا الزام نہیں لگاتا۔ اور یہ بات کہ جس نے انہیں باطل یا رایگاں گردانا اس رائے میں بعض وجوہ سے بے احتیاطی ہے۔ نیز یزید، ابو عبید، حربی اور معن کی طرح جس کسی نے انہیں ثقہ قرار دیا ہے اس کی بات بھی قابل اعتماد نہیں، جب کہ آج اس پر اجماع ہو چکا ہے کہ وہ حجت نہیں اور یہ کہ ان کی حدیث ضعیف کے زمرے میں ہے۔“^①

ابوداؤد البجستانی کا رجحان اس طرف ہے کہ واقدی حدیث گھڑا کرتا تھا اور اضافہ کرتا تھا۔ ”جب ہم کسی بھی کتاب میں واقدی کی طرف سے کچھ دیکھتے ہیں تو اس سے اس کا معاملہ واضح ہو جاتا ہے اور ”فتح الیمین“ اور ”خبر العنسی“ میں اس نے زہری سے احادیث روایت کی ہیں حالانکہ وہ زہری کی حدیثیں نہیں ہیں۔“^②

اور یحییٰ بن معین نے کہا ہے: ”ہم نے واقدی کی حدیث کی تحقیق کی تو ہم نے اس کی حدیث کو غیر معروف حضرات سے روایت کردہ منکر حدیثوں میں پایا، پس ہم نے کہا کہ احتمال ہے کہ یہ منکر احادیث اس کی ہوں اور یہ بھی کہ وہ ان لوگوں کی ہوں۔ پھر ہم نے ابن ابی

① الذہبی: سیر اعلام النبلاء: ۴۵۴/۹-۴۶۹.

② الخطیب: تاریخ بغداد: ۱۵/۳-۱۶.

ذنب اور معترض سے روایت کردہ اس کی احادیث کا جائزہ لیا کیونکہ وہ ان کی حدیث کو لیتا ہے تو ہم نے اسے ان سے منکر احادیث کی روایت کرتا ہوا پایا۔ لہذا ہم نے جان لیا کہ وہ انہی میں سے ہے لہذا ہم نے اس کی حدیث کو ترک کر دیا۔“ ❶

ابن حبان نے کہا ہے کہ: ”وہ ثقہ راویوں سے منقول بات اور معصلات روایت کیا کرتا تھا حتیٰ کہ بعض اوقات دل میں یہ بات آئی کہ وہ اس بارے میں قابل اعتماد ہے۔“ ❷ ابن عدی نے کہا: ”واقدی کی روایات کے متون غیر محفوظ ہیں، اس سے ضعف اور رنج کا ہی اظہار ہوتا ہے۔“ ❸

ابن سید الناس نے واقدی کا دفاع کیا ہے اور کہا ہے: ”علم کی وسعت، انوکھے پن کی کثرت کا گمان دلاتی ہے اور اغراب (انوکھے پن) کی کثرت تہمت کا گمان پیدا کرتی ہے۔ اور واقدی وسعت علم کے باعث مردود نہیں اور اس کے غرائب بکثرت ہیں۔“ ❹

حافظ ابن کثیر ان کے صدق کی طرف راغب ہیں اور کہتے ہیں: ”واقدی کے ہاں عمدہ روایات کی بہتات اور بکثرت تحریر شدہ تاریخ ہے کیونکہ وہ اس شان کے بڑے ائمہ میں سے ہے اور وہ بذات خود بہت سچا اور کثیر الکلام ہے۔“ ❺

محمد بن عائد دمشقی (م ۲۳۳ھ) ثقہ محدث ہیں۔ حافظ ذہبی نے مغازی پر ان کی کتاب کے بڑے حصے کی سماعت کی ❻ اور حافظ ابن حجر نے ان کے مغازی میں سے ایک منتخب حصے کا جائزہ لیا ہے۔ ❼

علی بن محمد المدائنی (م ۲۲۵ھ)، ابن عدی نے بیان کیا ہے کہ وہ حدیث میں مضبوط نہیں، العسقلانی نے لسان المیزان میں ان کے سوانح حیات بیان کیے ہیں۔۔۔ اور وہ کتاب ضعفاء کے حالات زندگی پر مشتمل ہے۔۔۔ جس سے ثابت ہوتا ہے کہ انھوں نے حدیث میں ان

❷ ابن حبان: المجروحین ۲ / ۲۹۰.

❶ الجرح والتعديل لابن ابی حاتم: ۲۰ / ۱۸.

❸ ابن عدی: الكامل: ۲۲۴۵ / ۶.

❹ ابن سید الناس: عیون الاثر: ۲۶ / ۱۔ ابن مدینی اور ابن معین نے کہا ہے کہ واقدی نے رسول اللہ صلی اللہ علیہ وسلم کے متعلق ۲۰ ہزار غریب (انوکھی) احادیث بیان کی ہیں۔ (الخطیب: تاریخ بغداد: ۱۳ / ۳)

❺ الذہبی: سیر اعلام النبلاء: ۶ / ۱۱.

❶ ابن کثیر: البداية والنهاية: ۲۳۴ / ۳.

❼ ابن حجر: المعجم المفہرس، ق ۲۷ ب.

کے ضعف پر کلام کیا ہے،^① لیکن جو ان کے سوانح میں وارد ہے وہ روایات میں ان کے صدق کی طرف اشارہ کرتا ہے۔ اس کے بارے میں طبری نے کہا ہے: ”وہ لوگوں کی سرگزشت سے متعلق صحیح معلومات رکھتا تھا۔“^② اور اس کے بارے میں حافظ ذہبی نے کہا ہے: ”بڑا صاحب علم، حافظ اور سچا تھا... عالی اسناد میں اس کی تصدیق کی گئی ہے۔“^③

المدائنی اپنی تالیف میں سیرت پر منفرد موضوعات کو اختیار کرتے ہیں اور سیرت کے اجتماعی اور اقتصادی پہلوؤں کی تحقیق میں وہ بڑی اہم تالیف ہے جب کہ علم تاریخ اسلامی میں اس کا فقدان بڑا خسارہ شمار ہوتا ہے۔

صالح بن اسحاق الجرمی النخوی (م ۲۲۵ھ) حدیث و اخبار میں ممتاز تھا۔ سیرت کے موضوع پر ان کی ایک عمدہ کتاب ہے۔^④

اسماعیل بن جمیح (م ۲۷۷ھ) کی کتاب (اخبار النبی و مغازیہ و سراياہ) ہے۔^⑤

سعید بن یحییٰ بن سعید الاموی (م ۲۲۹ھ) ثقہ محدث ہیں۔ ان کی کتاب ”المغازی“ ہے۔^⑥

احمد بن الحارث بن الخراز (م ۲۵۸ھ) کی کتاب (مغازی النبی و سراياہ وازواجه) ہے۔

عبد الملک بن محمد الرقاشی البصری (م ۲۷۶ھ) بڑے سچے ہیں لیکن غلطی کر جاتے ہیں۔ ان کی کتاب ”المغازی“ ہے۔

ابراہیم بن اسماعیل العنبری الطوسی (م ۲۸۰ھ) کی کتاب ”المغازی“ ہے۔

اسماعیل بن اسحاق القاضی (م ۲۸۲ھ) کی کتاب ”المغازی“ ہے۔

سوانح حیات کی کتابوں نے متعدد تابعین، ان کے تبعین اور بعد والوں کے ناموں کا ذکر کیا ہے اور ان کو سیرت کے علم اور اس کے لیے اہتمام کے ساتھ موصوف کیا ہے مثلاً عکرمہ مولیٰ

① ابن حجر لسان المیزان ۲۵۳ / ۴ .

② ابن حجر: لسان المیزان: ۲۵۳ / ۴ .

③ الذہبی: سیر اعلام النبلاء: ۴۰۰ / ۱۰ - ۴۰۱ .

④ الفہرست لابن الندیم: ۱۱۲ .

⑤ الخطیب: تاریخ بغداد: ۳۱۴ / ۹ .

⑥ الذہبی: سیر اعلام النبلاء: ۱۳۹ / ۹ .

ابن عباسؓ جن کے بارے میں طحاویؒ نے کہا ہے: ”عکرمہ مولیٰ ابن عباس اور زہری، ان دونوں کے گرد مغازی کے واقعات بکثرت گردش کرتے ہیں۔“ ❶ ابواسحاق عمرو بن عبداللہ السبعی (م ۱۲۷ھ)، یعقوب بن عقیلی بن المغیرہ المدنی (م ۱۲۸ھ)، داؤد بن الحسین الاموی (م ۱۳۵ھ)، عبدالرحمن بن عبدالعزیز الحنفی (ت ۱۶۲ھ)۔ محمد بن صالح بن دینار (م ۱۶۸ھ)، عبداللہ بن جعفر الحمزی المدنی (م ۱۷۰ھ)۔

یہ حضرات ہیں جن کی سیرت نگاری میں تالیفات کی صراحت مصادر نے نہیں کی ہے بلکہ سیرت کی طرف ان کی توجہ اور اس بارے میں ان کی تحدیث کے اہتمام کی طرف اشارہ کیا ہے۔ ❷ لہذا سیرت کے مؤلفین میں ان کو درج نہیں کیا گیا اور ان سے متعلق اس اشارہ پر اکتفا کیا گیا ہے۔

سیرت نگاری میں یہ حضرات اولین روایت کرنے والے ہیں اور حدیث کے ناقدین کی توثیق سے وضاحت ہوتی ہے کہ ان میں سے بیشتر عدالت اور ضبط جیسی صفات سے متصف ہیں، راویوں کی توثیق کے لیے علماء کی یہی دو شرطیں ہیں۔ اور اگر وہ محدثین کے ہاں ان کی دقیق شرائط کے باوجود ثقہ قرار پائے اور باوجود ان کے اس نظریہ کے کہ وہ محدث ہیں ان کا مواد احادیث ہے اور مؤرخ نہیں کہ ان کا مواد خبریں ہوں جب کہ نقاد حدیث کے مواد میں بہت تشدد سے کام لیتے ہیں اور اخبار کے قبول کرنے میں تساہل برت لیتے ہیں۔ ❸ یہ توثیق ان کی سیرت نگاری میں بڑی علمی اہمیت کی حامل ہے۔

اللہ تعالیٰ نے اپنے نبی ﷺ کی سیرت کی ضیاع، تحریف اور مبالغہ سے حفاظت فرمائی ہے چنانچہ اس عظیم کام کے لیے جہاں دیدہ محدثین کو پیدا کیا انہوں نے سیرت کو اپنا مقصد قرار دیا، اور اس کے اولین اصول بدون کیے قبل اس کے کہ مؤرخین اور قصہ نویسوں کے افلام اسے اختیار کریں۔ آپؐ کی سیرت کے مصادر کا یہ وہ طرہ امتیاز ہے جو تاریخ یا روایات کی کتابوں میں سے

❶ الطحاوی: شرح معانی الآثار: ۳ / ۳۱۲۔

❷ ان کے تراجم و تعارف دیکھے: الجرح والتعديل لابن ابی حاتم: ۲ / ۲۶۰۔ تاریخ بغداد: ۱۲ / ۲۳۰۔ تہذیب التہذیب: ۸ / ۶۳، ۶۷، ۱۷۲ / ۵، ۳۸۸ / ۶، ۱۱ / ۲۹۳۔ تاریخ الثراث العربی: ۲ / ۴۵۶۔

❸ اکرم العمری: مقدمہ تاریخ خلیفہ بن خیاط، ص ۲۴، ۲۵۔

کسی دوسرے کے حصے میں نہیں آیا۔

یہ محدثین ثقہ ہیں اور قصہ گوئی نہیں کرتے، اور امتیاز اس لیے بھی کہ علماء حدیث روایات کی چھان پھٹک میں سند اور متن کے لحاظ سے واضح مناجح و اصول رکھتے ہیں اور ان کا اسلوب انتہائی سنجیدہ اور اعلیٰ ہے جس کا تنقیص و ترجیح سے کوئی تعلق نہیں۔

اور یہ حقیقت ہے کہ ان اکابر کی تصنیفات، جن کا میں نے سیرت سے متعلق ذکر کیا ہے ان کا بڑا حصہ مفقود ہے۔ لیکن درج ذیل مصادر جو ہم تک پہنچے ہیں میں نے ان کی تصنیفات پر اعتماد کیا ہے، لہذا میں نے ان سے اسانید کے ساتھ بہت کچھ نقل کیا ہے اور اولین تصنیفات کا مواد بعد والی کتب کے لیے بنیاد فراہم کرتا رہا، صرف مواد میں ہی نہیں بلکہ پیش کرنے کے طریق کار میں بھی۔ اور واضح ترین مصادر جو سیرت میں ہم تک پہنچے ہیں، درج ذیل ہیں:

۱۔ سیرت ابن ہشام

یہ سیرت ابن اسحاق کی تہذیب ہے۔ ابن ہشام نے اس میں سے بہت سی اسرائیلیات اور مسروقہ اشعار کو حذف کر دیا اور اس میں لغت اور انساب کی معلومات کا اضافہ کیا جس نے اسے --- تدوین کے بعد --- جمہور علماء کے ہاں مقبول کتاب بنا دیا۔ بعد میں آنے والے ہر مؤلف نے اسی پر انحصار کیا۔ اور حقیقت یہ ہے کہ اس کے مغازی رسول اللہ ﷺ کی حیات مبارکہ کی جو صورت پیش کرتے ہیں وہ بڑی حد تک اس صورت کے ساتھ ملتی ہے جسے صحیح حدیث کی کتابوں نے بیان کیا ہے، جن سے آنحضور ﷺ کی سیرت میں بڑا اثوق حاصل ہوتا ہے۔ حافظ السہیلی (م ۵۸۱ھ) نے اپنی کتاب ”الروض الالنف“ میں سیرت ابن ہشام کی تشریح کی ہے اور وہ طبع شدہ ہے۔

ان میں سے ایک محمد بن سعد (ت ۲۳۰ھ) کی ”الطبقات الکبریٰ“ ہے، انہوں نے سیرت کے لیے اپنی کتاب کی پہلی دو جلدیں مخصوص کی ہیں۔ ابن سعد ثقہ ہیں، وہ اپنی بہت سی روایات کی تحقیق کرتے ہیں جیسا کہ خطیب بغدادی اور عسقلانی کہتے ہیں، لیکن وہ واقدی کی طرح ضعفاء سے نقل کرتے ہیں جو اس سے زیادہ نقل کرنے والے ہیں، حتیٰ کہ ابن الندیم نے انہیں اپنی تصنیفات میں سرقہ سے متہم کیا ہے، لیکن تحقیق سے ثابت ہوتا ہے کہ ابن سعد ایسے مؤلف ہیں جن کا اپنا ایک منہج ہے اور وہ واقدی سے ایسے ہی بکثرت نقل کرتے ہیں جیسا کہ وہ دیگر

شیوخ سے کرتے ہیں جن میں سے عفان بن مسلم، عبید اللہ بن موسیٰ اور فضل بن دکین تین ثقہ محدثین ممتاز ہیں۔ ① حافظ ذہبی نے کہا ہے: ”کہتے ہیں کہ اس نے واقدی سے جو کچھ روایت کیا ہے اور اسے طبقات میں لکھا ہے وہ بہت قلیل ہے بہ نسبت اس کے جو اس نے دوسروں سے لیا ہے۔“ ②

ان میں سے خلیفہ بن خیاط (م ۲۳۰ھ) کی تاریخ ہے۔ وہ امام بخاری کی صحیح کے شیوخ میں سے ثقہ محدث ہیں۔ ان کی کتاب عمومی تاریخ ہے جس کی ابتداء اختصار کے ساتھ سیرت کے واقعات سے ہوتی ہے جس کا اختصار بدرجہ اولیٰ ابن اسحاق پر ہے۔ ③

ان میں سے احمد بن یحییٰ بن جابر البلاذری (م ۲۷۹ھ) کی ”انساب الاشراف“ ہے۔ وہ نسب پر مرتب عمومی تاریخ ہے۔ بلاذری نے اس کے پہلے حصے کو سیرت کے لیے مخصوص کیا ہے۔ محدثین کی نظر میں بلاذری ضعیف ہیں۔ عسقلانی نے ان کے سوانح حیات کو ضعفاء سے متعلقہ اپنی کتاب ”لسان المیزان“ میں وارد کیا ہے۔

ان میں سے محمد بن جریر طبری (م ۳۱۰ھ) کی ”تاریخ الرسل والملوک“ ہے۔ انہوں نے اپنی تاریخ کا ایک حصہ سیرت کے لیے مخصوص کیا ہے۔ طبری ثقہ ہیں۔ انہوں نے بدرجہ اولیٰ ابن اسحاق پر اعتماد کیا ہے۔ ان کا منہج روایات کی تنقید سے متعارض نہیں ہے، جنہیں وہ صحت اور ضعف بلکہ اسانید کے ساتھ وارد کرتے ہیں اور تحقیق اور ترجیح کے مسئلے کو قاری پر چھوڑ دیتے ہیں۔ ④

ان میں سے ابن عبدالبر قرطبی (م ۴۶۳ھ) کی ”الدرر فی اختصار المغازی والسیر“ ہے۔ وہ اپنے زمانے کے کبار محدثین میں سے ہیں۔ انہوں نے کتب حدیث کے ساتھ ساتھ سیرت ابن اسحاق اور موسیٰ بن عقبہ اور تاریخ ابن ابی خیشمہ پر بھی اعتماد کیا ہے۔ ⑤ انہوں نے واقدی سے سوائے ایک موقع کے روایت نہیں کی ⑥ لیکن انہوں نے واقدی کی مغازی سے استفادہ کا اشارہ دیا ہے۔ ⑦ انہوں نے ابن اسحاق کے اسلوب کتابت کو اپنایا ہے، ⑧ وہ اسناد کی کثرت کے ذکر کے پابند نہیں ہیں۔

① اکرم العمری: بحوث فی تاریخ لسنة المشرفه، ص ۵۶-۵۷. ② سیر اعلام النبلاء: ۴۶۴/۹.

③ اکرم العمری: مقدمہ تاریخ خلیفہ بن خیاط، ص ۲۶، ۲۷.

④ الطبری: تاریخ الرسل والملوک (ط ابوالفضل ابراہیم) ۸/۱.

⑤ شوقی ضیف: مقدمہ کتاب الدر، ص: ۸. ⑥ ابن عبدالبر: الدرر، ص: ۳۹.

⑦ ابن عبدالبر: الدرر، ص: ۲۷۶. ⑧ ابن عبدالبر، ص: ۲۹، مزید دیکھیے: شوقی ضیف کا مقدمہ الدرر پر ص ۱۲.

ان میں سے ابن حزم الظاہری (م ۴۵۶ھ) کی ”جوامع السیرة“ ہے۔ انہوں نے اسانید کو بیان نہیں کیا اور نہ ہی اپنے مصادر کی نشاندہی کی ہے۔ ① انہوں نے بعض روایات کو بعض پر ترجیح دی ہے اور اپنی کتاب میں اپنی رائے کا اظہار بھی کیا ہے اور واقعات کی تواریخ میں تحقیق کی ہے۔ ② ان پر تلخیص کا طریقہ غالب آ گیا، چنانچہ انہوں نے سیرت کو اشعار اور قصوں سے پاک رکھا ہے۔ ③

ان میں سے ابن الاثیر الجذری (م ۶۳۲ھ) کی ”الکامل فی التاریخ“ ہے۔ وہ ثقہ مؤرخ ہیں، ان کی کتاب عمومی تاریخ ہے، جس کا ایک حصہ سیرت کے لیے مختص ہے۔

ان میں سے ابن سید الناس (م ۷۳۴ھ) کی ”عیون الاثر فی فنون المغازی والشمائل والسیور“ ہیں۔ وہ ثقہ محدث ہے۔ ذہبی اور ابن کثیر نے ان کی توثیق کی ہے۔ اس میں سابقہ مغازی کی کتابوں کے ساتھ ساتھ حدیث کی کتابوں سے بہت کچھ نقل کر دیا ہے۔ انہوں نے اپنی کتاب کے مقدمے میں مصادر کا ذکر کیا ہے۔

ان میں ابن قیم الجوزیہ (م ۷۵۱ھ) کی ”زاد المعاد فی ہدی خیر العباد“ ہے۔ وہ اپنے زمانے کے بہت بڑے علما میں سے تھے۔ ان کی کتاب شمائل، آداب، فقہ اور مغازی میں ایک نفیس کتاب ہے اور وہ اس سب کچھ کا مجموعہ ہے۔

ان میں حافظ الذہبی (م ۷۴۸ھ) کی ”السیرة النبویہ“ ہے۔ وہ ثقہ مؤلف ہیں۔ وہ عمدہ ناقدانہ عقل کے مالک تھے۔ انہوں نے اپنی کتاب میں محدثین کے قواعد جو اہل استقرار کے ہاں معتبر شمار ہوتے ہیں سے مکمل طور پر کام لیا ہے۔

ان میں حافظ ابن کثیر (م ۷۷۴ھ) کی ”البدایہ والنہایہ“ ہے۔ وہ عمومی تاریخ ہے، اس میں سیرت کے لیے ایک حصہ مختص ہے۔ ابن کثیر محقق اور ثقہ ائمہ میں سے ہیں۔ ذہبی،

① لیکن ابن حزم نے تین مقامات پر خلیفہ بن خباط سے نقل کرنے کی صراحت کی ہے اور تین ہی جگہوں پر تاریخ ابو حسان زیاد سے نقل کرنے کی صراحت کی ہے اور ایک جگہ پر ابن عبدالبر کی الدرر فی اختصار المغازی والسیور سے نقل کرنے کا لکھا ہے۔ ابن حزم کی اس کتاب کے محققین کا خیال ہے کہ انہوں نے کچھ تصرف کے ساتھ الدرر سے کثیر مقدار میں مواد نقل کیا ہے۔ شوقی ضیف نے اس بات کو قطعی کہا ہے۔ دیکھیے: جوامع السیرة، المقدمة، ص: ۸ اور الدرر، المقدمة، ص: ۱۵۔

② جوامع السیرة، مقدمہ، ص: ۱۰۔ ③ جوامع السیرة، مقدمہ، ص: ۱۳۔

عسقلانی اور ابن الحماد حنبلی نے انھیں ثقہ کہا ہے۔

ان میں مقریزی کی ”امتاع الاسماء“ ہے۔ وہ ثقہ ہیں۔ انھوں نے اختصار کو پیش نظر رکھا اور اسناد کا ذکر نہیں کیا۔ السنخاوی نے ”الامتاع“ کے متعلق کہا ہے: ”اس میں بہت کچھ قابل تنقید ہے۔“^①

ان میں سے احمد بن محمد القسطلانی (م ۹۲۳ھ) کی ”المواہب اللدنیة بالمنح المحمدیة“ ہے اور ان میں سے محمد بن عبدالباقی الزرقانی (ت ۱۱۲۲ھ) کی ”شرح المواہب اللدنیة“ ہے۔

المواہب اور اس کی شرح شمائل اور سیرت میں جامع کتابوں میں سے ہیں۔ ان میں سے برہان الدین النکھلی (م ۸۴۱ھ) کی ”السیرة الحلبیة“ ہے۔ اس میں کہانیاں اور اسرائیلی قصے ہیں۔^② انھوں نے روایات کی اسانید کو عذف کر دیا ہے اور خبر کے راوی کے ذکر اور بعض غریب روایات کی شرح اور دیگر تعلیقات کے اضافے پر اکتفا کیا ہے۔

ان میں سے محمد یوسف دمشقی الشامی (م ۹۴۲ھ) کی ”سبل الہدی والرشاد فی سیرة خیر العباد“ ہے۔ انھوں نے اس میں تین سو سے زائد کتابوں سے انتخاب کیا ہے۔ سیرت کے مصادر جن تک ہماری رسائی ہوئی ہے ان میں سے اہم مصادر کا ذکر ہو چکا، اور جیسا کہ میں نے بیان کیا ہے صحت و درستی کے لحاظ سے یہ قرآن کریم اور حدیث شریف کے بعد آتے ہیں، مگر اس کا یہ مطلب نہیں کہ جو کچھ سیرت کی کتابوں میں وارد ہوا ہے صحت کی رو سے صرف اسی کی اہمیت ہے۔ لیکن اس کی یہ کوئی شرط نہیں ہے کہ اس میں پورے کا پورا صحیح ہے بلکہ اس میں صحیح بھی ہے اور ضعیف بھی۔ چنانچہ سیرت کے مطالعہ کے دوران اعتماداً اولاً صحیح پر ہونا چاہیے پھر تصویر کی تکمیل حسن کے ساتھ ہو یا جو حسن کے قریب ہو۔ اور ضعیف کے اختیار کرنے میں اگر عقائد اور شریعت متاثر ہوتے ہوں تو اسے نہ لیا جائے۔۔۔ اور جب ہم اس کے علاوہ روایت نہ پاتے ہوں۔۔۔ دیگر روایات جن کا تعلق اخلاقی خوبیوں، تہذیب کی عمدگی، صنعتوں، زراعت یا اس طرح کی صورتوں سے متعلق ہو اسے اختیار کرنے میں کوئی حرج نہیں۔

① السنخاوی: الأعلان بالتوبیخ (روزنثال کی علم التاریخ عند المسلمین سے ملحق) ص: ۳۰.

② جواد علی: تاریخ العرب قبل الاسلام، السیرة النبویہ، ص: ۱۰.

یہ وہ طریق کار ہے جس کا اتباع خود محدثین نے کیا ہے۔ عبدالرحمن بن مہدی (م ۱۹۷ھ) نے کہا ہے: ”جب نبی ﷺ سے ہمیں حلال و حرام و احکام کے بارے میں روایت کیا گیا تو ہم نے اسانید میں شدت اختیار کی اور رجال پر تنقید کا رویہ اختیار کیا۔ اور جب ہمیں فضائل اور سزا و جزاء کے بارے میں روایت کیا گیا تو ہم نے اسانید میں نرمی اور رجال میں چشم پوشی سے کام لیا۔“ ①

سیرت میں بلاشبہ اسانید و متون کی جانچ پڑتال محدثین کے طریقہ تنقید و قواعد کے مطابق کرنے کی ضرورت ہے اور اس بارے میں سارے مصادر سے مدد لینی چاہیے کیونکہ وہ سارے اہم ہیں جنہیں روایات نے وارد کیا ہے اور اسانید نے ان کی تصدیق کی ہے۔ نیز محدثین میں سے بڑے بڑے راوی وہ ہیں جن کے حالات زندگی کتب رجال نے وضاحت سے بیان کیے ہیں اور ان کے بارے میں جو کچھ کہا گیا ہے اس کی جرح و تعدیل کے ساتھ وضاحت کی گئی ہے۔

اس منہج کا بعض کے ہاتھوں عدم استعمال رجال کی معرفت، ان کے احوال اور ان سے متعلق تفتیش، نیز علوم حدیث میں مہارت اور تاریخ کی تنقید اور اس کی تطبیق کے تجربے کے لیے جہد و سعوت کی وجہ سے ہے۔ لیکن دوسرے اس منہج سے غافل رہتے ہیں اور اس کی عمدگی کو گھٹا کر، اس کی قدر و قیمت کو مشکوک بنا کر اور اس پر بعض اعتراضات کو وسعت دے کر اس کی حق تلفی کرتے ہیں۔

یہ لوگ -- بلاشبہ -- اس کی حقیقت سے ناواقف ہیں۔ اسدرستم ایک غیر متعصب عیسائی ہیں انہوں نے واضح کیا ہے کہ تنقید میں محدثین کے منہج کی اہمیت ہے، کہ انہوں نے ہی اس میں سبقت حاصل کی اور اس کی ابتداء کی --- اور یہ ان کی کتاب ”مصطلح التاريخ“ میں ہے --- چنانچہ سیرت کی تحقیق کرتے وقت تنقید میں اس منہج کا اتباع ناگزیر ہے، بلکہ عمومی اسلامی تاریخ کی تحقیق میں بھی۔ اور اگر سیرت کے میدان میں گہری تحقیق اس کے عقیدہ، شریعت اور اسلامی شخصیت کی تشکیل کے ساتھ تعلق کے باعث اہم و اولیٰ ہے، تو خلفائے راشدین، امویوں اور عباسیوں کی تاریخ کی تحقیق میں اس منہج کے استعمال کی ضرورت شدید تر ہے۔ اس لیے کہ اس تاریخ میں راویوں کی خواہشات کا اثر ہے اور اختلاط حق و باطل ہے، حق و باطل میں سے حق

① فتح المغیث: ۲۸۴ / ۱۱

کو واضح کرنے کے لیے ان محققین کے سوا، جو رجال، ان کی جرح و تعدیل، ان کے رجحانات اور
دلائل سے بخوبی واقف ہوں، مشکل امر ہے۔

تاریخ کی کتابیں ایسے منتخب واقعات کا امتزاج ہیں جو ان راویوں کی وارد کردہ ہیں جو
مہتمم سیاسی اور مذہبی رجحان رکھتے ہیں مثلاً اموی زمانے کی صورت کشی کو محض ابو مخنف کی
سرروایت کے ذریعے دیکھیں تو اس صورت سے بہت مختلف ہوگی جسے عوانہ بن الحکم یا ابو یقظان
انساب روایت کرتے ہیں۔

تکمیلی مصادر

قرآن کریم، حدیث شریف اور اہمیت کے لحاظ سے سیرت کی مختص کتابوں کے بعد
تکمیلی مصادر آتے ہیں اور وہ سیرت کی جامع تصویر کے خدو خال کی تکمیل کرتے ہیں۔ وہ مصادر
اصلیہ کے اتمام کے بعد باقی رہنے والے بعض رخنوں کو پر کرتے ہیں۔

چنانچہ ادب کی کتابیں سیرت کے زمانے میں ثقافتی زندگی، معاشی معیار، لباسوں اور
کھانوں کی قسموں اور عادات وغیرہ زندگی کے مختلف پہلوؤں پر روشنی ڈالتی ہیں، اور بالخصوص
شاعری اہم تاریخی دستاویز شمار ہوتی ہے جو علمی اور اجتماعی زندگی کا عکس، معرکوں کی تصویر کشی کا
تصور اور بہادری کے واقعات بیان کرتی ہے۔ سیرت کے بعض واقعات میں حسان بن ثابتؓ،
کعب بن مالکؓ اور عبداللہ بن رواحہؓ کے کردار کی طرف اشارہ کر دینا کافی ہے، لیکن متنبہ رہنا
چاہیے کہ ادب کی کتابوں کے پیش نظر شاذ، غریب اور نادر واقعات ہوتے ہیں اور وہ روزمرہ کے
واقعات کی نسبت زیادہ تر انھیں ہی مدون کرتی ہیں۔ لہذا ان واقعات کو عمومیت
(generalization) کا درجہ نہیں دیا جاسکتا۔

اور صحابہؓ کے حالات پر مشتمل کتابیں سیرت کے واقعات کے دوران موجود نسل کی
سوانح بیان کرتی ہیں، لہذا وہ تاریخ کی مصدقہ معلومات مہیا کرتی ہیں، اگرچہ وہ منتشر اور قلیل ہی
ہوں۔ ان میں سے بعض صحابہؓ کے انساب اور بعض ان کے حالات کا پتہ دیتی ہیں۔ سوانح و رجال
کی باقی ماندہ کتابیں (صحابہؓ کے حالات پر اضافے کے طور پر) سیرت کی کتابوں کی اسانید کے
رجال کا تعارف بھی کراتی ہیں، جس سے ان کتابوں میں وارد شدہ تحقیق اور ان اسانید کی تنقید کی
صلاحیت میں بڑی تاثیر ہے۔

تاریخ و جغرافیہ کی کتابیں جزیرہ نمائے عرب کی ناہمواری سطح پر روشنی ڈالتی ہیں جہاں سیرت کے واقعات رونما ہوئے اور معیشت کے معیار، ان کی زرعی پیداوار، مقامات کے مابین مسافتوں اور ٹیکسوں کی وصولی اور تقسیم کی وضاحت کرتی ہیں۔

چنانچہ اس طرح سے تکمیلی مصادر سیرت کے مختلف پہلوؤں کے مطالعہ کی تکمیل میں معاونت اور ان کی تفصیل اور جزئیات پر روشنی ڈالنے کا کام دیتے ہیں۔

یہ مصادر سیرت پر ایک طائرانہ نظر ہے اور آخر میں میرے لیے اس کے سوا کوئی چارہ کار نہیں کہ میں تاریخ تنقید اور تاریخ تفسیر میں جامع مناہج کی طرف آج کی ضرورت کی نشاندہی کروں۔ جب تک مؤرخین کی تنقید و تفسیر کے مناہج کی تکمیل نہیں ہو جاتی ہماری امت کی تاریخ اور اسلامی تاریخی علوم۔۔۔ بلحاظ صدق و علم۔۔۔ بیان حقائق سے قاصر و عاجز ہی رہیں گی۔


یورپ کی فکر نے تاریخ کی ترکیب اور اس کی تنقید و تفسیر کے مناہج کی تحقیقات پر کام کیا ہے جس کا کچھ حصہ عربی میں منتقل ہوا ہے ① لیکن یہ تحقیقات مغربی نقطہ نظر کا تصور دلاتی ہیں کیونکہ یہ تحقیقات یورپی فلسفہ حیات کی کوکھ سے پیدا ہوئی ہیں، اور وہ یورپی تاریخ کے اصول اور اس کی تحقیق کی شکلیں ہیں اور اس کی تطبیقات اسی سے اخذ کردہ ہیں، لیکن ہم اس کے معیار پر جن تحقیقات کے محتاج ہیں ان کا سرچشمہ ہمارا عقیدہ ہونا چاہیے نیز وہ ہماری تاریخ سے ہم آہنگ ہوں۔ اور ان میں مغربی نقطہ نظر کو بنیاد نہ بنایا جائے۔

یہاں یہ اشارہ کر دینا مناسب ہے کہ بعض عرب مسلمانوں نے اولین تحقیقات تحریر کی ② ہیں اور انہوں نے اس موضوع پر مفید تصورات پیش کیے ہیں۔ بلاشبہ صحیح اسلامی اقدامات کے ساتھ مسلسل و منظم مساعی، تحقیق کے کامل منہج اور اسلامی تاریخ کی جامع تفسیر کے نظریے تک رسائی حاصل کر لیں گی۔

- ① جیسا کہ کولنود کی تالیف فکرۃ التاریخ۔
 ا۔ ل۔ راوس کی کتاب التاریخ اثرہ و فائدتہ۔
 لاجلو او سینیبوس کی کتاب التقد التاریخی۔
 جوزف ہورس کی کتاب قیمتہ التاریخ۔
 ② سید قطب کی کتاب فی التاریخ فکرۃ و منہاج۔
 عبدالرحمن حنی کی کتاب نظرات فی دراستہ التاریخ الاسلامی۔
 عبدالحمید صدیقی کی کتاب تفسیر التاریخ۔
- ادورد کار کی تالیف ماہوالتاریخ؟
 فریڈرک انجلز کی کتاب التفسیر الاشتراکی للتاریخ۔
 آرنسٹ کاسیرر کی تالیف فی المعرفۃ التاریخیہ۔
 المیری نف کی کتاب المورخون و روح الشعر۔
 فتحی عثمانی کی کتاب اضواء علی التاریخ الاسلامی۔
 عماد الدین خلیل کی کتاب التفسیر الاسلامی للتاریخ۔

الفصل الاول

رسول اللہ ﷺ مکہ میں



Faint, illegible text is visible along the left margin of the page, possibly representing a list or index.

رسول اللہ ﷺ مکہ میں

(قبل بعثت)

مکہ

مکہ وادی میں واقع ہے، پہاڑ ہر طرف سے اس پر سایہ فگن ہیں۔ مشرق کی طرف کوہ ابوقبیس پھیلا ہوا ہے اور مغرب کی طرف کوہ قعیقعاں نے اسے گھیر رکھا ہے۔ دونوں ہلال کی شکل بنائے مکہ کی آبادی کو گھیرے ہوئے ہیں۔ وادی کا نشیبی علاقہ بطحا کے نام سے معروف ہے اور اس میں بیت عتیق (کعبہ شریف) واقع ہے۔ اس کے اردگرد قریش کے گھرتھے اور بالائی علاقہ معلآة کے طور پر معروف تھا، لیکن ہلال کے دونوں طرف ظواہر قریش کے سادہ سے گھرتھے۔ وہ مفلس دیہاتی اور جنگجو لوگ تھے۔ ان کے علاوہ البطاح متمدن، غنی اور مقام و منزلت رکھنے والے قریش تھے۔ قریش کنانہ کی نسل سے تھے جو مکہ کے قریب رہتے تھے، جس سے مکہ کی بڑی سٹریٹیجیکل (جنگی مصلحت کی رو سے) اہمیت تھی اور یہ نسبی تعلق معاہدات سے مزید گہرا ہو گیا تھا۔ مکہ کے قریب رہنے والے حبشی بھی قریش کے حلیف تھے، وہ مکہ کے قافلوں کی حفاظت کا کام دیتے تھے۔ مکہ سے شام، عراق اور یمن تک تجارتی راستوں پر واقع قبائل کی شمولیت نے معاہدات میں وسعت پیدا کر دی تھی، قریش ان قبائل کو معین معاوضہ دیتے اور ان کے بڑے لوگ قریش کے ساتھ تجارت میں شریک ہوتے اور اس شرکت کو ”ایلاف“ کہا جاتا جس کے موجد ہاشم بن عبدمناف تھے۔ انھوں نے روم و فارس کے حکام سے باہمی اتفاق، ان کے ساتھ معاہدات اور دونوں بڑی طاقتوں کے مابین غیر جانبدارانہ مسلک اختیار کر کے ان کے علاقوں میں تجارت کا حق حاصل کر لیا تھا۔

① یہ اقتباس ڈاکٹر جواد علی کی تالیف ”المفصل فی تاریخ العرب“ کے الجزء الرابع اور سید احمد ابوالفضل عوض اللہ کی کتاب ”مکہ فی عصر ما قبل الاسلام“ مطبوعات دارۃ الملک عبدالعزیز ۱۳۰۱ھ (۱۹۸۱م) سے ملخص طور پر لیا گیا ہے۔

مکہ کی معیشت کی بنیاد تجارت تھی اور قلیل مقدار میں صنعت بھی، جس میں نیزوں، تلواریں، زرہوں، تیروں اور چھریوں پر مشتمل اسلحہ سازی کی صنعت نمایاں تھی۔ نیز مٹی کے برتن اور لکڑی کے کام کی صنعت بھی تھی۔ مویشیوں کی پرورش اور شکار کی طرح کے دیگر اقتصادی ذرائع بھی معروف تھے، لیکن مکہ کی اقتصادیات کی بنیاد تجارت ہی رہی۔ ایلاف و معاہدات کی حکمت عملی سے مکہ میں خوشحالی آئی اور مقامی تجارت کے بین الاقوامی تجارت میں بدلنے سے بنیادی سرمایہ میں کثرت پیدا ہوئی، نیز روم و فارس کے باہمی نزاع کے باعث عراق و شام کے درمیان کا بری تجارتی راستہ بحری راستوں کی تجارتی گرم بازاری میں معاون ثابت ہوا۔ چنانچہ اموال تجارت ہند سے یمن، پھر مکہ اور پھر شام منتقل ہوتے رہتے، اور بڑے قافلے مکہ والوں سے بڑی تعداد میں کم و بیش حصوں کی صورت میں اپنی مالی مقداروں کے مطابق دولت کماتے۔ اس طرح سے تجارت کی معاشرے کے روابط کو گہرا کرنے میں مددگار بنی، جب کہ اس نے اقربا کے جھگڑوں کو مصلحتوں کے ساتھ مربوط کر دیا۔ لیکن اس شراکت نے بڑے مالدار اور اشرافیہ طبقے کو ہی ترقی دی جب کہ دوسرا طبقہ متوسط رہا اور تیسرا نادار۔ بڑا سرمایہ اغنیاء کے ہاتھ میں تھا اور وہ تجارت، محتاجوں کو سودی قرضوں سے اور پڑوس میں طائف کی زراعت میں سرمایہ کاری کرنے سے بڑھ رہے تھے۔ یوں مکہ کے اغنیاء سونے چاندی کے برتنوں میں کھا رہے تھے جب کہ اکثریت مفلس تھی۔

مکی تجارت بعض اوقات بری راستوں کے علاوہ بحری راستے بھی اختیار کر لیتی، مگر اس کے لیے ان کا کوئی بیڑا نہ تھا بلکہ حبشہ کی طرف جانے کے لیے اہل حبشہ کی کشتیوں سے کام لیا جاتا جب کہ رومی کشتیاں حضرت عثمانؓ کی خلافت میں اپنا پڑاؤ جدہ میں کرنے سے پہلے شعبیہ کی بندرگاہ تک جایا کرتیں۔ حبشہ سے قریش عطر، خوشبوئیں، مور کے پر، ہاتھی دانت، کھالیں، گرم مسالے، اور سیاہ فام غلام اور شام سے گندم، آٹا، تیل اور شراب اور ہند سے سونا، ٹین (tin)، موتی، ہاتھی دانت، صندل کی لکڑی، کالی مرچ اور گرم مسالے وغیرہ، ریشمی، سوتی، ارغوانی رنگ کے لباس، پٹ سن، خوشبودار گوند، زعفران، چاندی، تانبے اور لوہے کے برتن حاصل کرتے۔ اور عرب کی پیداوار از قسَم تیل، کچی کھجور، اون، بال، کھالیں اور چربی ساتھ لے جاتے۔

تجارتی ترقی امن کی محتاج ہوتی ہیں۔ قریش بردباری کا رویہ اختیار کرتے کیونکہ تجارتی مقاصد اور بیرون ملک کے راستوں کے امن و امان کے لیے قوت کا استعمال کام نہیں دیتا۔ قریش اسلام سے قبل جنگوں میں شریک نہیں ہوئے ماسوائے فجار کی چار جنگوں کے، جو ہلکی جنگیں اور جھگڑے تھے۔

رسول اللہ ﷺ نے فجار کی چوتھی (آخری) لڑائی میں شرکت فرمائی جب کہ آپ کی عمر شریف بیس برس تھی۔ قریش نے ان جھگڑوں میں اعرابیوں پر فتح نہیں پائی۔ کعبہ کے وجود نے، جس کی زیارت کے لیے عرب مختلف اطراف سے آتے، امن کو یقینی بنانے میں معاونت کی۔ اس وقت کعبہ کو ان کے تین سوساٹھ بتوں نے گھیر رکھا تھا جن میں سے بعض مثلاً ہبل کو عمرو بن لُحی الخزاعی شام سے لے کر آیا تھا۔ وہ پہلا شخص ہے جس نے ابراہیم علیہ السلام کے دین کو تبدیل کیا۔ بتوں میں سے بعض کو مقامی طور پر بنایا گیا تھا اور بعض اساف اور نائلہ کی طرح کے پتھر تھے۔ مکہ چونکہ عرب کی عبادت کا مرکز تھا لہذا اس نے قریش کو احترام بخشا، قبائل کے ساتھ ان کے انس کو یقینی بنایا، چنانچہ انھیں قبائل کی حمایت حاصل ہوئی اور نتیجتاً ان کی تجارت کو فروغ ملا۔

مکہ کی دیرینہ حرمت حضرت ابراہیم علیہ السلام کی طرف لوٹتی ہے۔ اس کی حیثیت ارض مقدس اور امن والے حرم کی رہی تا آنکہ اسلام کا ظہور ہوا۔ اسلام نے اس کی حرمت و قدسیت کی تائید کی اور کعبہ کی تقدیس صرف مکہ والوں تک ہی محدود نہ رہی بلکہ پورے جزیرۃ العرب میں پھیل گئی اور اس کے مقابلے میں بیت الاقصیٰ، بیت ذی الخلصہ، بیت صنعاء، بیت رضاء اور بیت نجران جیسے بت خانوں کے چراغ گل ہو گئے۔ اور ابراہیم نے کعبہ کی طرز کا بت خانہ قلیس صنعا میں بنایا تا کہ لوگ وہاں حج کے لیے جایا کریں لیکن اس کی کوشش بھی غارت ہوئی جب وہ ۵۷۰ء میں مکہ پر فوجی حملہ کرنے میں خائب و خاسر ہوا۔

مکہ کے پہلے مقیم جرہم پھر خزاعہ، پھر قریش تھے۔ تاہم تاریخی معلومات کے برعکس اہم روایات قریش کے لیے مخصوص ہیں۔ ان سے متعلق بیشتر معلومات تاریخی تحقیقات کے قابل ہیں، اور وہ قصے کہانیاں نہیں ہیں۔ خصوصاً جب قصی بن کلاب نے قریش کے خاندانوں کو جمع کیا اور ان کے ساتھ مل کر مکہ کے معاملات کی باگ ڈور اپنے ہاتھ میں لے لی جب کہ وہ پہلے خزاعہ کے ہاتھ

میں تھی۔ چنانچہ قصی نے مکہ کو چار حصوں میں تقسیم کر کے اس کی حدود قریش کے درمیان معین کر دیں، یہ واقعہ پانچ صدی عیسوی کے نصف اول کا ہے، اس کے ساتھ سیاسی اور ادبی تاریخ کی باہم مطابقت ہوتی ہے کیونکہ جاہلی ادب کی تاریخ اسلام سے ۱۵۰ سال پہلے سے زیادہ نہیں۔ چنانچہ حرم میں پتھر سے تعمیر کا دور شروع ہو گیا جب کہ یہ علاقہ اس سے پہلے عمارات سے خالی تھا اور یہاں درخت ہی درخت تھے۔ یہ درخت مقدس خیال کیے جاتے۔ انھیں کاٹنا نہ جاتا تا آنکہ قصی نے انھیں کاٹا۔ پھر دوسرے لوگوں کو بھی انھیں کاٹنے کی جرأت ہوئی۔

قصی نے مکہ کی تنظیم قائم کی اور اپنی اولاد کے درمیان حجابت، سقایہ، رفاہ، لواء اور ندوہ کے فرائض تقسیم کیے۔

دارالندوہ کو قصی نے اپنے پاس رکھا اور اس کا دروازہ کعبہ کی طرف کھولا، قریش اس میں امن و سلامتی اور جنگی امور کے بارے میں مشورے کرتے، وہیں نکاح کی تقریبات ہوتیں اور ان سے متعلقہ معاملات کو طے کیا جاتا اور وہ مشورے اور حکمرانی کا مقام تھا جسے مکہ کے زعماء جو خاندانوں کے بڑے اور اصحاب الرائے ہوتے، چلاتے اور ان میں شاید ہی کوئی چالیس سال سے کم عمر کا ہوتا۔ لوگ ندوہ کے احکام کی عادت اور روایتاً پابندی کرتے۔ وہاں پر کوئی تحریری دستور نہ تھا اور نہ ہی مکہ میں کوئی رئیس، حاکم یا مالک تھا۔ ندوہ کے ارکان کا انتخاب قرعہ اندازی سے نہیں ہوتا تھا بلکہ ان کی تقرری روایتی ہوتی تھی اور ہر سربراہ اپنی صلاحیتوں کو اپنے خاندان کی بھلائی کے لیے استعمال کرتا۔ قصی نے مکہ کے علاوہ باہر سے آنے والے تاجروں پر آمدنی کا ۱۰ حصہ مقرر کر رکھا تھا جو مکہ کی مالیات کا ایک ذریعہ تھا۔ قریش میں قصی کے حکم کی تعمیل اسکے فضل و شرف اور سعادت مندی کے اعتراف کے طور پر دین کی پیروی کی طرح کی جاتی۔

سرداران مکہ عقائد، رسم و رواج اور مروجہ روایات پر شدت کے ساتھ قائم تھے تاکہ اپنے موروثی حقوق، اجتماعی مقام اور اقتصادی مصلحتوں کو یقینی بنائے رکھیں اور یہ سب کچھ مروجہ حالات اور اہل مکہ کی وحدت کی محافظت کے ضامن تھے۔ یہی وجہ تھی کہ جب اسلام کا اعلان ہوا تو انھوں نے اس کی مخالفت کی۔ اسلام کو انھوں نے وحدت قریش کے لیے خطرہ محسوس کیا اور مسلمانوں کی جہشہ اور پھر مدینہ کی طرف ہجرت نے انھیں غضب ناک کر دیا۔

قصی کے بیٹوں اور پوتوں نے مکہ کی خوشحالی کے لیے جدوجہد کو اپنا شعار بنا لیا۔ اس طرح ان کے مقام و مرتبے کا اظہار ہوا اور ان کی سیادت کی راہ ہموار ہو گئی۔ جب ہم یہ جائزہ لیتے ہیں کہ وہ کیسے کامیاب ہوئے، تو معلوم ہوتا ہے کہ وہ قصی ہی تھا جس نے قریش کو جمع کیا، مکہ میں انھیں بحال کیا اور مکہ کے امور کو منظم کیا۔ اس کے بعد اس کے بیٹے، سقایہ، رقادہ، حجابہ، لواء اور ندوہ کے فرائض کی ادائیگی میں مستعد رہے۔ ہاشم بن عبد مناف بن قصی نے ایلاف کے معاہدوں اور مکہ کی تجارت کے میدان میں وسعت پیدا کر کے اسے مقامی حدود سے نکال کر بین الاقوامی میدان میں لے جانے میں کامیابی حاصل کر لی۔ انھوں نے قریش اور حاجیوں کی خدمت کے لیے متعدد کنوئیں کھدوائیں۔

ہاشم کے بھائی مطلب عبادت، نیکی اور اخلاقی خوبیوں کو اپنانے کی ترغیب دینے اور ظلم و سرکشی کو ترک کرنے کی تلقین کرنے کے لیے معروف تھے۔ ہاشم کے بیٹے عبدالمطلب اپنی سخاوت کے باعث فیاضی اور لوگوں کی طرف سے کثرت تعریف کے باعث شیعۃ الحمد کے نام سے مشہور تھے۔ چاہ زمزم کھودنے سے ان کی شہرت کو چار چاند لگ گئے تھے، جس کے پانی نے اپنی بہتات، اپنے دوام اور اپنے عمدہ ذائقہ کے باعث باقی تمام کنوؤں کے پانیوں پر فوقیت حاصل کر لی۔ چاہ زمزم کے کھودے جانے سے پہلے قصی کے بیٹے مکہ سے باہر واقع کنوؤں سے پانی لایا کرتے تھے۔

عبدالمطلب قریش میں سے کوئی بڑے غنی شخص نہ تھے اور نہ وہ مکہ کے واحد سردار تھے، لیکن کعبہ معظمہ کے معاملات سے تعلق اور حاجیوں کی خدمت نے انھیں مکہ کے عالی مقام لوگوں میں سے بنا دیا۔ اور وہی تھے جنھوں نے ابرہہ کا سامنا کیا جب اس نے آخری بار مکہ پر حملہ کیا۔ ظہور اسلام سے تھوڑی مدت قبل ابوطالب بن عبدالمطلب نے رقادہ اور سقایہ کو اپنے ہاتھ میں لیا، لیکن ان کے پاس اس کام میں خرچ کرنے کے لیے مال نہیں تھا، لہذا انھوں نے اپنے بھائی عباس بن عبدالمطلب سے دس ہزار درہم ادھار لیے اور انھیں خرچ کیا اور جب رقم واپس نہ کر سکے تو رقادہ اور سقایہ سے سبک دوش ہو گئے اور انھیں عباس بن عبدالمطلب کے سپرد کر دیا۔

چنانچہ اس طرح سے رسول اللہ ﷺ کا خاندان ظہور اسلام کے وقت مکہ میں خصوصی معاشرتی مقام و مرتبہ کا حامل تھا باوجودیکہ وہ مالی لحاظ سے اوسط درجے کے لوگ تھے اور غالباً مکہ

کے تاجروں کی نسبت کم صاحب ثروت تھے، جب کہ ظہور اسلام سے ذرا پہلے مال و دولت بنی عبد شمس، بنی نوفل اور بنی مخزوم کے پاس تھے، دیگر قریشی خاندانوں نے مکہ کی سیادت پر ان کے ساتھ جھگڑا کیا، جس کی ابتدا قصی کے بیٹوں کے مابین جھگڑے سے ہوئی اور وہ خاندانوں کی تقسیم پر منتج ہوا جو دو حصوں میں بٹ گئے:

ایک مطیبون: (بنو عبد مناف اور ان کے حلیف بنو اسد بن عبد العزی، بنو زہرہ، بنو تمیم اور بنو حارث بن فہر)،

اور دوسرا حلاف: (بنو عبد الدار اور ان کے حلیف، سہم، جح، مخزوم اور عدی)۔

کبھی ایک ہی خاندان میں نفرتیں اور جھگڑے واقع ہو جاتے جیسے امیہ بن عبد شمس اور اس کے ماموں ہاشم بن عبد مناف اور ان کے بعد ان دونوں کے بیٹوں حرب بن امیہ اور عبد المطلب بن ہاشم کے مابین۔ اور امن و سلامتی جو اسلام سے ذرا پہلے مکہ میں رائج ہوئی وہ مکہ کے معززین کے باقی رہنے میں معاون ہوئی، مدینہ کے معززین کے برعکس جنہیں داخلی جنگوں نے فنا کے گھاٹ اتار دیا تھا۔ چنانچہ قریش کی طرف سے دعوت اسلام کی شدید مخالفت کے اسباب میں سے یہ ایک سبب تھا: (وہ سمجھتے تھے کہ اس دعوت کے باعث ان کی وحدت اور امن و سلامتی کو خطرہ ہے۔۔ مترجم)

عہد رسالت میں نمایاں ترین رجال میں سے الاسود بن المطلب، الاسود بن عبد یغوث الزہری تھے۔ وہ دونوں جاہلیت میں معززین قریش میں سے تھے اور رسول اللہ ﷺ اور آپ کے اصحاب کا مذاق اڑایا کرتے تھے۔ ان دنوں مکہ کے زعماء میں سے ابو جہل اور مغیرہ بن ہشام مخزومی کے دو بیٹے حارث اور عمرو تھے۔ ابو جہل اور عمرو اسلام کے دشمن تھے۔ ان دونوں کا لوگوں کو رسول اللہ ﷺ کے قریب جانے سے روکنا اور ابو جہل کا کمزور مسلمانوں کو تکلیف پہنچانا مشہور تھا۔

انہی میں سے حکیم بن حزام بن خویلد، حکم بن العاص بن امیہ تھے اور ولید بن مغیرہ مخزومی جو بڑا دولت مند تھا، بڑا بننے والا، خود پسند، اسلام کا تمسخر اڑانے والا، مغرور اور متکبر تھا۔ انھی میں سے ابو امیہ سعید بن العاص، بن امیہ بن عبد شمس مسلمانوں کا دشمن اور ان کے خلاف اکسانے والا تھا۔

ان زعماء میں سے عمرو بن عبدود العامری تھا جو مشہور شہسوار تھا۔
 سہیل بن عمرو تھا جس نے صلح حدیبیہ کے معاہدہ میں قریش کی نمائندگی کی تھی۔
 اور حارث بن قیس بن عدی السہمی تھا جو اسلام اور اہل اسلام کا تمسخر اڑانے والوں میں
 سے تھا۔ ان میں سے عتبہ بن ربیعہ بن عبد شمس تھا۔

ان میں ابوسفیان صحر بن حرب تھا جو قریش کی بیرون ملک تجارت کا سربراہ تھا اور
 جنگی معاملات میں مکہ کا لیڈر تھا، اسلام کا مخالف تھا اور زعماء میں سے سب سے زیادہ اسلام
 سے ٹکر لینے والا تھا تا آنکہ اس نے فتح مکہ کے موقع پر اسلام قبول کیا۔
 اور اسی گروہ سے رسول اللہ ﷺ کا چچا عبدالعزیٰ بن عبدالمطلب (ابولہب) مکہ کے
 اغنیاء میں سے تھا۔ اسلام کے خلاف اس کا رویہ سخت جارحانہ تھا۔

بلاشبہ یہ طاقتور زعماء کی ایک بڑی تعداد تھی جو دعوت اسلامی کے بالمقابل کھڑے ہوئے
 اور اسلام کے علانیہ دشمن تھے۔ انہوں نے اسلام قبول کرنے والوں کو مصائب میں مبتلا کیا جس کا
 اظہار ان مشکل حالات سے ہوتا ہے جن کا مکہ میں رسول اللہ ﷺ کو سامنا تھا۔

لیکن وہ زعماء جنہوں نے اسلام قبول کیا یا مکی دور میں اہل اسلام کو نقصان نہ پہنچایا وہ
 عبدالمطلب کے بیٹے ابوطالب، حمزہ اور عباسؓ تھے۔ ان کے علاوہ ابوبکرؓ صدیق اور عمرؓ بن
 خطاب تھے۔

مکہ کی دینی حالت ①

حضرت ہاجرہؓ اور ان کا شیرخوار بیٹا مکہ کے پہلے رہائشی تھے۔ ان کے بعد جرہم آئے
 اور انہوں نے زمزم کے جوار میں اپنا ٹھکانا بنا لیا۔ پھر حضرت ابراہیم علیہ السلام نے کعبہ کی تعمیر کی
 جو اللہ تعالیٰ کی عبادت کا پہلا گھر ہے۔ ابراہیم علیہ السلام اللہ کے رسول تھے اور عقیدہ توحید کے
 داعی۔ جرہم نے دین ابراہیم کی پیروی کی تاکہ مکہ میں تعمیر کعبہ کے بعد ابتدائی نسلوں میں

① یہ اقتباس مختصر طور پر امام محمد بن عبد الوہاب کی تالیف ”مسائل الجاہلیۃ الّتی خالف فیہا رسول اللہ اہل
 الجاہلیۃ مع شرح محمود شکرّی آلوسی“ اور ڈاکٹر جواد علی کی کتاب ”المفصل فی تاریخ العرب قبل
 الاسلام“ کے چھٹے جزء اور محمود سلیم الحوت کی کتاب ”المیثولوجیا عند العرب“ سے لیا گیا ہے۔ آخری دونوں مصادر عقیدہ
 اسلامی سے متناقض ہیں کیونکہ یہ دونوں مؤلفین وحی و نبوت کے بارے میں استثنائی تحقیقات سے متاثر ہیں۔

توحید بتام وکمال محفوظ ہو جائے۔

ایسا لگتا ہے کہ بعد میں لوگوں کے دلوں میں عقیدہ توحید میں انحراف واقع ہونا شروع ہوا اور ان کا میلان بتوں کی پرستش کی طرف ہو گیا۔ اخبار و تاریخ کی کتابیں نشانہ ہی کرتی ہیں کہ عمرو بن لُحی الخزاعی ان بتوں کو شام سے مکہ لایا اور اس نے ان کی عبادت کی طرف دعوت دی۔ معلوم ہوتا ہے کہ عمرو بن لُحی کے زمانے میں لوگوں کے دلوں میں ابراہیمی تعلیمات کا اثر کمزور پڑ چکا تھا اور غالباً دین کی تفضیلات ضائع ہو چکی تھیں جس سے لوگ شرک اور دیگر متعلقہ عقائد باطلہ کو قبول کرنے پر آمادہ ہو گئے۔ جب اس صورت حال کو مؤرخین کے اقوال سے اخذ کیا جائے تو اس میں بکثرت تضاد و تعارض نظر آتا ہے۔ تاہم یہ تو ثابت ہے کہ عمرو بن لُحی الخزاعی نے مکہ میں دین حق کے خلاف عادات و عقائد کو متعارف کروایا اور نبی ﷺ نے بصراحت فرمایا کہ آپ نے اسے خواب میں اپنی انتزیوں کو آگ میں کھینچتے ہوئے دیکھا ہے۔ وہ پہلا شخص ہے جس نے جانوروں کو بتوں کے نام پر مخصوص کیا ۱ اور ان پر بار برداری کو حرام قرار دیا، ان کو چراگا ہوں سے روکا جاتا اور نہ پانی کے چشموں سے اور نہ ہی ان پر کوئی سوار ہوتا۔ یہ ایسی تحریم ہے جس کا اللہ تعالیٰ نے اذن نہیں دیا، اگرچہ اسے بتوں کی نذر کے ساتھ نہ بھی جوڑا جائے، اور اگر ایسا کیا جائے تو وہ شرک ہے۔

یہ مؤرخین کی عمرو بن لُحی کے اقدام کی تصدیق ہے۔ یہ یقیناً تاریخی بنیاد کی شہادت پر ہے جس سے ثابت ہوتا ہے کہ دین ابراہیمی میں تحریف، اور اہل مکہ اور بیرون مکہ میں شرک کی اشاعت میں اس کا اثر ہے۔

جاہلیت کے عقائد اور مشرکین کے ساتھ دینی کشمکش اور ان کے عقائد کی بصراحت تردید کرنے والا سب سے زیادہ قابل اعتماد ذریعہ قرآن کریم ہے۔ اللہ تعالیٰ نے قرآن کریم میں وضاحت فرمائی ہے کہ عرب کے مشرکین اللہ کے تقرب کے لیے مزمومہ خداؤں کی پرستش کرتے تھے تا کہ وہ اللہ تعالیٰ کے ہاں ان کی سفارش کریں۔

﴿ وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ

شَفَاءٌ وَنَا عِنْدَ اللَّهِ ﴾ [یونس: ۱۸]

۱ اسے بخاری نے بیان کیا ہے، جیسا کہ فتح الباری میں ہے: ۵۴۷/۶ - ۲۸۳/۸

(یہ لوگ اللہ کے سوا ان کی پرستش کر رہے ہیں جو ان کو نہ نقصان پہنچا سکتے ہیں نہ نفع،

اور کہتے یہ ہیں کہ یہ اللہ کے ہاں ہمارے سفارشی ہیں)

وہ اللہ تعالیٰ کو پہچانتے تھے لیکن وہ اپنے مزعومہ خداؤں سے اس کی جناب میں سفارش

کے طالب ہوتے تھے۔

﴿إِنَّكُمْ لَتَشْهَدُونَ أَنَّ مَعَ اللَّهِ إِلَهَةً أُخْرَى﴾ [الانعام: ۱۹]

(کیا واقعی تم لوگ یہ شہادت دے سکتے ہو کہ اللہ کے ساتھ دوسرے خدا بھی

ہیں؟)

وہ بتوں کی پرستش کرتے اس اعتقاد کے ساتھ کہ روحوں ان پر نازل ہوتی ہیں جیسا کہ

مؤرخین نے بیان کیا ہے۔ یہ بت پرستی ان کے شعائر، عادات اور اعتقادات کے ساتھ مسلسل

ایک زمانے سے تقلید کے سبب مربوط چلی آ رہی تھی۔ چنانچہ ہر نسل اپنے اسلاف سے اس بت

پرستی کو ورثے میں پاتی اور اس نے مرور ایام کے ساتھ اسلاف کی تعظیم میں رسوخ حاصل کر لیا

تھا۔

﴿إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّهْتَدُونَ﴾ [الزخرف: ۲۲]

(ہم نے اپنے باپ دادا کو ایک طریقے پر پایا ہے اور ہم انھی کے نقش قدم پر چل

رہے ہیں)

تقلید نے انھیں اپنی صدیوں کی میراث کی چھان بین، عقل کے فیصلے اور صحیح دلیل کی

قبولیت سے اندھا کر رکھا تھا۔ ان کے عقیدہ کا انحراف ان کی عبادت، مسلک، شعائر اور شرائع میں

انحراف کا باعث بنا۔ جو نہی حج کے مناسک کا موقع آتا، وثنیت (بت پرستی) ان میں داخل ہو جاتی

جب کہ کعبہ کے گرد بت رکھ دیئے جاتے اور بعض اوقات ان کے گرد ننگے ہو کر طواف کرتے اور

نوبت یہاں تک پہنچی کہ قریش عرفات تک نہ جاتے بلکہ دوسرے لوگوں سے الگ مزدلفہ میں رک

جاتے۔ وہ حرمت والے مہینوں میں مکھن اور پییر استعمال نہ کرتے، بھیڑ بکری اور گائے کو نہ

باندھتے، اون اور اونٹ کے بالوں کو نہ کاٹتے، بالوں کے خیموں میں داخل ہوتے اور نہ اینٹوں

سے بنے ہوئے مکان میں، بلکہ وہ سرخ قبوں میں پناہ لیتے۔ پھر انھوں نے عربوں پر بلا استثنا

لازم کر دیا تھا کہ وہ جب الحل (میقات) میں داخل ہوں تو اپنے زادراہ پھینک دیں اور الحل کے

لباس اتار دیں اور حرم کے لباس پہن لیں، خواہ وہ انھیں خریدنے پڑیں، یا مستعار لینے پڑیں اور خواہ انھیں کوئی ہبہ کر دے، اور اگر وہ یہ لباس نہ پاتے تو عریاں ہو کر طواف کرتے۔ یہی کچھ انھوں نے عرب کی عورتوں پر لازم کر رکھا تھا مگر وہ پچھلے حصے میں ستونوں کے درمیان والے راستہ میں طواف کیا کرتیں۔ اس طرح سے انھوں نے ایسی بدعات اور طریقے جن کا اللہ نے حکم نہیں دیا تھا، اس دعوے کے ساتھ اپنا لیے کہ وہ اپنے باپ ابراہیم علیہ السلام کی شریعت پر ہیں۔

اللہ تعالیٰ کے بارے میں ان کا تصور ناقص تھا۔ وہ اللہ تعالیٰ کے اسماء و صفات کے

بارے میں حق سے منحرف تھے۔ ﴿وَذُرُوا الَّذِينَ يُلْحِدُونَ فِي أَسْمَائِهِ﴾ [الاعراف: ۱۸۰]

(اور ان لوگوں کو چھوڑ دو جو اس (اللہ تعالیٰ) کے نام رکھنے میں راستی سے منحرف ہو جاتے ہیں)۔

وہ اس کی بعض صفات کے منکر تھے اور اس کے ایسے نام رکھتے جو تو قیفی نہ تھے یا جن سے غلط معنی کا تاثر ملتا۔ اس کی ذات میں اولاد و احتیاج جیسے نقائص منسوب کرتے۔ فرشتوں کو اللہ تعالیٰ کی

بیٹیاں خیال کرتے نیز انھوں نے اللہ سبحانہ و تعالیٰ کے ساتھ جنوں کو شریک بنا رکھا تھا۔ ﴿وَ

جَعَلُوا لِلَّهِ شُرَكَاءَ الْجِنَّ﴾ [الانعام: ۱۰۰] (اس پر بھی لوگوں نے جنوں کو اللہ کا شریک ٹھہرا

دیا) ﴿وَيَجْعَلُونَ لِلَّهِ الْبَنَاتِ سُبْحَانَہٗ وَلَهُمْ مَّا يَشْتَهُونَ﴾ [النحل: ۵۷] (یہ خدا کے لیے

بیٹیاں تجویز کرتے ہیں۔ سبحان اللہ! اور ان کے لیے جو یہ خود چاہیں؟) وہ تقدیر کے منکر تھے اور

اس کے ساتھ اللہ تعالیٰ کے خلاف دلیل لیتے تھے۔ ﴿لَوْ شَاءَ اللَّهُ مَا أَشْرَكْنَا وَلَا آبَاءُ وَلَا

وَلَا حَرَمٌ مِّنْ شَيْءٍ﴾ [الانعام: ۱۲۸]

(اگر اللہ چاہتا تو نہ ہم شرک کرتے اور نہ ہمارے باپ دادا اور نہ ہم کسی چیز کو حرام

ٹھہراتے)

وہ حیات بعد ممات سے انکار کرتے تھے۔

﴿وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ اللَّهُ مَنْ يَمُوتُ﴾ [النحل: ۳۸]

(یہ لوگ اللہ کے نام سے کڑی کڑی قسمیں کھا کر کہتے ہیں کہ ”اللہ کسی مرنے والے کو

پھر سے زندہ کر کے نہ اٹھائے گا۔“)

پس کسی الہ کے لیے ان کی عبادتیں اور بتوں کے لیے قربانیوں اور نذروں کے ساتھ

ان کا تقرب آخرت کے لیے نہ تھا بلکہ اس دنیا کے مفادات کے حصول کے لیے تھا مثلاً مال و

دولت میں اضافہ اور شر و ضرر سے بچاؤ، کیونکہ وہ آخرت سے بے خبر تھے۔ اور حیات بعد ممات کے عام منکرین میں سے بعث کی بات کرنے والے چند جاہلی شعراء وغیرہ مستثنیٰ تھے۔ تاہم مؤرخین نے ان کا کوئی ایسا نظریہ نقل نہیں کیا کہ موت کے بعد کیا ہوگا؟ وہ مصائب کے نزول کو۔۔۔ جن میں سے ایک موت بھی تھی۔۔۔ زمانے سے منسوب کرتے تھے:

﴿ وَقَالُوا إِن هِيَ إِلَّا حَيَاتُنَا الدُّنْيَا نَمُوتُ وَ نَحْيَا وَ مَا يُهْلِكُنَا إِلَّا الدَّهْرُ ﴾ [الباقیہ: ۲۴]

(یہ لوگ کہتے ہیں کہ: ”زندگی بس یہی ہماری دنیا کی زندگی ہے، یہیں ہمارا مرنا اور جینا ہے اور گردش ایام کے سوا کوئی چیز نہیں جو ہمیں ہلاک کرتی ہو)

وہ عبادات میں کمی بیشی اپنی خواہشات کے تحت کر لیتے، حج سے عرفہ کا وقوف چھوڑ دیتے۔ حضرت عائشہ رضی اللہ عنہا فرماتی ہیں: ”قریش اور ان کے دین کو اپنانے والے مزدلفہ میں ٹھہر جاتے اور وہ اٹھس کہلاتے جب کہ سارے اہل عرب کا وقوف عرفات تھا۔ جب اسلام آیا تو اللہ تعالیٰ نے اپنے نبی ﷺ کو عرفات پہنچنے کا حکم دیا کہ وہاں وقوف کریں، پھر وہاں سے لوٹیں۔ اللہ سبحانہ و تعالیٰ کا قول ہے:

﴿ ثُمَّ أَفِيضُوا مِنْ حَيْثُ أَفَاضَ النَّاسُ ﴾ [البقرہ: ۱۹۹]

(پھر جہاں سے اور سب لوگ پلٹتے ہیں وہیں سے تم بھی پلٹو)

ان کے انحراف کا ایک پہلو یہ بھی تھا کہ وہ سمجھتے تھے کہ حج کے مہینوں میں عمرہ زمین پر سب سے بڑا گناہ ہے۔ اور جس چیز کا انھوں نے عبادت میں اضافہ کیا وہ مسجد حرام میں المکاء و تصدیہ تھا، یعنی سیٹیاں اور تالیاں۔ اللہ تعالیٰ کا ارشاد ہے:

﴿ وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَ تَصَدِيَةً ﴾ [الانفال: ۳۵]

(اور بیت اللہ کے پاس ان لوگوں کی نماز کیا ہوتی ہے؟ بس سیٹیاں بجاتے اور تالیاں پیتے ہیں)

وہ لات اور عزیٰ کی قسمیں کھاتے اور ستاروں سے بارش کی دعا کرتے۔ بالآخر ان

① اسے مسلم نے روایت کیا ہے: ۸۹۳۲-۸۹۳۳، حدیث نمبر: ۱۲۱۹۔ اور یہ آیت سورۃ بقرہ کی آیت ۱۹۹ ہے۔

کے اخلاق، رسوم اور عادات کی اکثر برائیاں اسلام کے ذریعے منہدم ہوئیں۔ جیسا کہ اپنے حسب و نسب کے ساتھ فخر اور دوسروں پر طعن۔ چنانچہ نبی ﷺ نے فرمایا:

”جاہلیت کے چار امور میری امت میں پائے جائیں گے جنہیں وہ ہرگز نہ چھوڑیں گے: حسب کے ساتھ فخر، نسب میں طعن، نجوم سے بارش کی دعا، اور نوحہ۔“ (بخاری) ۱

جاہلیت کی خصلتوں میں سے ایک یہ تھی کہ دوسروں کو ان کی ماؤں اور باپوں کے کسی فعل پر عار دلاتے، اور مسجد حرام کی ولایت پر فخر کرتے۔ اللہ تعالیٰ کا ارشاد ہے:

﴿مُسْتَكْبِرِينَ بِهِ سِمِرًا تَهْجُرُونَ﴾ [المؤمنون: ۶۷]

(اپنے گھمنڈ میں (کلام الہی کو) خاطر ہی میں نہ لاتے تھے، اپنی چوپالوں میں اس پر باتیں چھانٹتے اور بکو اس کیا کرتے تھے)

اور ان کی ایک جاہلانہ صفت یہ تھی کہ ان کی نظروں میں دنیا، مال و دولت اور اہل ثروت کی عظمت کا احساس تھا جس پر دلالت یہ آیت قرآن کرتی ہے:

﴿وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ﴾

[الزخرف: ۳۱]

(منکرین) کہتے ہیں، ”یہ قرآن دونوں شہروں کے بڑے آدمیوں میں سے کسی پر کیوں نہ نازل کیا گیا؟“

وہ فقراء و ضعفاء کو بنظر حقارت دیکھتے۔ پیش گوئی کے لیے کنکریاں پھینکتے، پرندوں کی آوازوں اور گزرگاہوں سے اچھایا براشگون لینے کا پیشہ اپناتے، فال بد لیتے اور کہانت کو اختیار کرتے، وہ جنوں کے ڈر سے ان سے پناہ مانگا کرتے۔ ﴿وَ أَنَّهُ كَانَ رِجَالٌ مِّنَ الْإِنْسِ يَعُوذُونَ بِرِجَالٍ مِّنَ الْجِنِّ فَزَادُوهُمْ رَهَقًا﴾ [الجن: ۶]

(جنوں نے کہا) یہ کہ ”انسانوں میں سے کچھ لوگ جنوں میں سے کچھ لوگوں کی پناہ مانگا

کرتے تھے، اس طرح انھوں نے جنوں کا غرور اور زیادہ بڑھا دیا۔“

اور بعض لوگوں نے جاہلیت اور اسلام میں مناسک حج اور دیگر عبادات کے شعائر کی مشابہت سے فائدہ اٹھاتے ہوئے یہ شبہات پیدا کرنے کی کوشش کی ہے کہ اسلامی تعلیمات

① اسے بخاری نے روایت کیا ہے۔ فتح الباری: ۱۵۶/۷۔ یہ الفاظ مسلم کے ہیں۔ صحیح مسلم: ۶۴۴/۲، حدیث نمبر: ۹۳۴۔

طریقہ کار کے جزوی تغیر کے ساتھ زمانہ جاہلیت کی ہی کھینچ تان ہے۔ کیونکہ زمانہ جاہلیت کے بعض شعراء نے عقیدہ توحید کا دعویٰ کیا تھا۔ کعبہ کا حج پہلے سے موجود تھا، حرمت والے مہینوں کو بھی مقدس سمجھا جاتا تھا، قضا و قدر مع قوت نافذہ کے افکار کی قبولیت بھی پائی جاتی تھی اور اس کے علاوہ مرؤت، صدق، سخاوت اور شجاعت کی طرف دعوت میں بھی مشابہت پائی جاتی تھی۔ لیکن اس باہم مشابہت کا صحیح ادراک وحی و نبوت کے فہم کے بغیر ممکن نہیں۔ دین ابراہیم علیہ السلام نے مکہ اور اس کے گرد و نواح میں اپنی تعلیمات، عبادات اور دینی اقدار کے اثرات چھوڑے تھے۔ نیز بعد میں آنے والے انبیاء علیہم السلام نے جزیرۃ العرب کے ساحلوں تک ایک طویل عرصہ مذاہب کی صحیح تعلیمات پہنچائی تھیں۔ (چنانچہ وحی و نبوت کی وہ باقیات تھیں جو اسلام نے اپنے اندر سمولی تھیں)۔

اسلام کا کامل شعور اس بات کی تائید کرتا ہے کہ یہ دین اس زمانے کی مروجہ فکری و اجتماعی روایات کو ختم کرنے کے لیے آیا تھا نہ کہ سابقہ صورت حال کے تسلسل کے لیے۔ اور اس نے جاہلی روایات کو جس قدر برقرار رکھا اس سے کہیں زیادہ انہیں منہدم کیا۔

وہ لوگ جو یہ کہتے ہیں کہ اسلام مکہ کی فکری و اجتماعی فضا کا تسلسل، ارتقاء اور انعکاس ہے، اس سے ان کی مراد قرآن کو کلام بشر ثابت کرنا اور وحی و نبوت سے انکار ہے۔^①

اور اس میں کوئی شک نہیں کہ اسلام کو مکہ میں بالخصوص اور جزیرۃ العرب کے گرد و نواح میں بالعموم جس شدید مخالفت کا سامنا کرنا پڑا، اس سے اندازہ ہوتا ہے کہ یہ تصورات غلط ہیں کہ اسلام کے پیش نظر عرب کی آرزوؤں کی تسکین، اس کے اتحاد اور اس کی عدالت اجتماعیہ کی حفاظت تھی۔

① حسین مروۃ متونی ۱۹۸۷ء اپنی کتاب "النزعات الحادیة فی الفلسفة العربیة الاسلامیة" ۸۰/۱ میں قرار دیتا ہے کہ اس وقت جاہلی معاشرہ پیش آنے والے شدید مادی اختلافات کی وجہ سے جس تاریخی تبدیلی کا تقاضا کر رہا تھا اسلام اس کا اصول پسندانہ جواب تھا۔ میکسم رودنسون کی تالیف "حیاء النبی والمشکلة الاجتماعیة لاصول الاسلام" جو پیرس میں ۱۹۵۷ء کو مجلہ دیوچین میں شائع ہوئی۔ دیکھیے: اس کا ترجمہ و تعلق از ڈاکٹر زینب رضوان، مجلہ الفکر العربی، عدد ۳۲، سال پنجم، جزیران ۱۹۸۳ء، ص ۱۷، ۱۸، ۱۹۔ وہ اسلام کے بارے گفتگو کرتے ہوئے کہتا ہے: "کیسا بھی نظریاتی انقلاب ہو، جسے کوئی فرد لانا چاہے یا کوئی گروہ، تاریخی تجربہ بتاتا ہے کہ اس کی کامیابی اسی وقت ممکن ہے جب وہ معاشرے کی فی الجملہ ضروریات کا مکمل اور پورا جواب دے۔"

حقیقت یہ ہے کہ اتحاد اور معاشرتی عدل تقاضوں کا شعور عالم انسانیت کے بکثرت آباد گوشوں میں آج تک کمزور چلا آ رہا ہے۔ اقتدار پر اجارہ، اجتماعی ظلم و زیادتی، شرافت کی تذلیل، انسانی حقوق کی عدم پاسداری ایک مشکل اور لاعلاج مرض کی تصویر ہے جو مسلسل نظر آرہی ہے، اور عربوں کا تو ذکر ہی کیا کہ جن پر اسلام سے ذرا پہلے تک بدویت چھائی ہوئی تھی اور وہ انتشار میں مبتلا تھے... وہ حقوق جو انسان نے حاصل کیے ہیں، مثلاً زندگی و ملکیت کا حق، مشورے کا حق، عقیدہ کی آزادی کا حق، حقوق عامہ میں برابر کے مواقع، قانون اور عدالت کی نظر میں برابری اور حقوق نسواں کسی اجتماعی جدوجہد کا نتیجہ نہ تھے، جیسا کہ مغربی تہذیب کے زمانے میں واقع ہوا۔ بلکہ انسان نے انہیں غیر محدود اقتدار کی مالک ہستی سے بواسطہ شریعت حاصل کیا ہے۔ اور اگر خلفائے راشدین کے زمانے کے بعد اسلامی معاشرے ان کے معیار کو قائم نہیں رکھ سکے بلکہ انسانی حقوق میں کمی اور ظلم و زیادتی واقع ہوئی تو اس کی ذمہ داری ان لوگوں پر عائد ہوتی ہے جنہوں نے شعور کے اس معیار کو قائم نہیں رکھا جو انہیں سیاسی، معاشرتی اور اقتصادی حقوق حاصل کرنے کے قابل بناتا ہے، نہ کہ اس کی ذمہ داری خود اسلام پر عائد ہوتی ہے۔

رسول اللہ ﷺ کے ظاہری اوصاف

رسول اللہ ﷺ سب سے زیادہ خوبزوان انسان تھے، آپ سرخی مائل گورے رنگ کے تھے۔ چہرہ گولائی لیے ہوئے نہایت حسین و جمیل تھا، دہن مبارک فراخ تھا۔ آنکھیں فراخ، بال قدرے خمدار۔۔۔۔۔ نہ بالکل سیدھے اور نہ زیادہ پیچدار، کبھی کانوں کی لوتک پہنچتے، کبھی کانوں اور شانے کے درمیان تک اور کبھی دونوں شانوں تک دراز ہوتے۔ آپ کے سیاہ بالوں میں بہت کم سفیدی آئی۔ آخری عمر میں صرف بیس بال سفید تھے، کچھ سر میں، کچھ دہن کے اور کچھ کنپٹیوں کے نیچے۔ خوشبو کے استعمال کے اثر سے بعض بال سرخی مائل تھے۔

آپ کا قدمیانہ اور وزن متوسط تھا۔ آپ نہ نحیف و نزار تھے اور نہ جسیم، سینہ چوڑا، ہتھیلیاں اور پاؤں پر گوشت تھے۔ ہتھیلیاں فراخ تھیں اور نرم و گداز۔ ایڑیوں پر گوشت بہت کم تھا، آپ کے بائیں کندھے کے بالائی حصے پر بالوں نے غنچے کی طرح مجتمع ہو کر مہر نبوت کی

صورت اختیار کر رکھی تھی۔ ۵

یہ وہ صفات ہیں جو ظاہری حسن و جمال، جسمانی کمال اور ان عظیم ذمہ داریوں سے عہدہ برآ ہونے کی قدرت پر جو آپ کے سپرد تھیں، دلالت کرتی ہیں۔ آپ کے سراپا میں آپ کے دشمنوں کو کوئی ایسی چیز نظر نہیں آئی جس سے آپ کو معیوب کرتے یا جس کے ساتھ بطور اہانت کسی لقب سے موسوم کرتے۔ آپ اپنی جبلی ساخت کے حسن میں اضافے اور اپنے حواس و اعضا کی سلامتی کے لیے اپنے سراپا کو صفائی، خوبصورتی اور خوشبو سے معطر رکھنے کا اہتمام فرماتے۔

جہاں تک آپ کی اخلاقی صفات کا تعلق ہے تو ان کی قرآن کریم نے تو صیغہ فرمائی ہے: ﴿وَإِنَّكَ لَعَلَىٰ خُلُقٍ عَظِيمٍ﴾ [القلم: ۴]

(اور بے شک تم اخلاق کے بڑے مرتبے پر ہو۔)

عائشہ رضی اللہ عنہا نے فرمایا:

(کان خلقه القرآن) (مسلم) ۶

قرآن کریم ہی آپ کا اخلاق تھا۔

آنحضور ﷺ کی سیرت اور متعلقہ احادیث کے مطالعہ سے آپ کی اخلاقی صفات کی یہ صورتیں نظر آتی ہیں:

تواضع عظمت کے ساتھ، حیا شجاعت کے ساتھ، جو دِ صادق شوق شہرت کے بغیر، لوگوں کے مابین امانت کی شہرت، قول و فعل میں سچائی، دنیا پاس آنے پر اس سے بے نیازی، اس کے چلے جانے پر اس سے بے رغبتی، ہر عمل میں اللہ کے لیے اخلاص، زبان کی فصاحت،

① سلیمان عودہ کی تالیف "السيرة النبوية في الصحيحين وعند ابن اسحق" ص ۱۲۳، ۱۲۵۔ یہ مکی دور سے متعلق جامعہ اسلامیہ محمد بن سعود کے کلیہ علوم اجتماعیہ کا ۱۴۰۶ھ/۱۴۰۷ھ سال کے لیے پی۔ ایچ۔ ڈی کا ایک مقالہ ہے۔ مقالہ نگار نے اس میں نبی کی تمام صفات بخاری و مسلم سے لکھی ہیں۔ میں نے اس وصف کے متعلق تمام روایات کو آپس میں جوڑ دیا ہے۔ میں نے ان روایات کا احاطہ کرنے کے لیے ایم۔ اے کے اس مقالہ سے استفادہ کیا ہے جیسے میری نگرانی میں عادل عبدالغفور نے تیار کیا ہے اور یہ مکی دور کی مرویات سیرت پر مشتمل ہے۔ اسراء و معراج کے واقعہ کے ساتھ ہی موقوف ہو جاتا ہے۔

② مسلم الصحيح: ۷۴۶/۱

احساسات، گنہگار سے عفو و درگزر، شدت کے مواقع پر صبر اور حق بات کہنے کی جرأت اور سختی سے عدم تعلق تھا۔

نبی ﷺ --- اللہ کا انتخاب

اللہ تعالیٰ کا ارشاد ہے: ﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ [الانعام: ۱۲۴]
 (اللہ زیادہ بہتر جانتا ہے کہ اپنی پیغامبری کا کام کس سے لے اور کس طرح لے)
 یہ نبوت کا چناؤ ہے اور صحیح حدیث میں ہے:

”اللہ تعالیٰ نے اسماعیل علیہ السلام کی اولاد میں سے کنانہ کو چنا اور قریش کو کنانہ میں سے چنا اور قریش میں سے بنی ہاشم کو چنا اور بنی ہاشم میں سے مجھے چنا۔“^① یہ نسبی چناؤ ہے دوسری صحیح حدیث میں ہے:

”بنی آدم کے بہترین زمانے میں میری بعثت ہوئی، چنانچہ زمانے گزرتے رہے حتیٰ کہ وہ زمانہ آ گیا جس میں کہ میں ہوں۔“^② یہ زمانے کا چناؤ ہے۔

انساب کے ماہرین عدنان تک آنحضور ﷺ کے نسب پر متفق ہیں۔ اگرچہ کوئی صحیح حدیث آپ کے نسب کو نقل نہیں کرتی لیکن اس کے بعض سے متعلق صحیح احادیث وارد ہوئی ہیں۔ علاوہ ازیں جو شخص زمانہ نبوت اور اس سے پہلے انساب کے بارے میں عربوں کے بڑے اہتمام سے واقف ہے، وہ اس بات کا ادراک رکھتا ہے کہ آپ کے نسب کا عدنان تک کا سلسلہ کسی بڑی توثیق کا محتاج نہیں ہے۔ علمائے نسب اور مؤرخین ہمیشہ اس پر متفق رہے ہیں، جب کہ اس کا علم اس زمانے میں ایک ضرورت تھی۔

! آپ کا نسب جسے علما نقل کرتے چلے آ رہے ہیں، یوں ہے:

① مسلم الصحيح: شرح النووی: ۲۶/۱۵۔

② صحیح بخاری: ۵۶۶/۶۔ اس زمانہ کے متعلق معلومات کے لیے فتح الباری: ۵۷۴/۶۔ دیکھیے: آپ کی طہارت نسب کے متعلق بہت ساری احادیث وارد ہوئی ہیں اور اس بارے میں بھی کہ آدم علیہ السلام سے لے کر آپ تک کے سلسلہ نسب میں کسی مقام پر بھی زنا و بدکاری داخل نہیں ہوئے۔ مگر یہ تمام احادیث نہایت کمزور اور سخت ضعیف ہیں اور ہمیں ان احادیث کی کوئی ضرورت بھی نہیں کیونکہ مبالغہ آرائی سے خالی صحیح احادیث ہی کافی ہیں۔ ان میں سے کچھ بیہقی کی دلائل البدوۃ ۱/۱۷۵، ۱/۱۷۵، ۱/۱۷۵ میں دیکھیں۔ موضوعات ابن جوزی: ۲۸۱/۱، ۲۸۲۔ تاریخ دمشق (السیرة) ۲/۴۰۲، ۲/۴۰۳ اور طبرانی کی المعجم الکبیر: ۱۶۵/۸، ۱۶۶/۱ میں بھی ایسی احادیث دیکھی جاسکتی ہیں۔

”محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوئی بن غالب بن فہر بن مالک بن النضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان۔“^①

اور آپ کی والدہ محترمہ بنت وہب، بنی زہرہ سے تھیں۔

ابوسفیان نے ہرقل کے سامنے نبی ﷺ کی عالی نسب کی اقرار کیا جب کہ اس نے ان سے پوچھا: ”تمہارے درمیان اس کا نسب کیسا ہے؟“ تو ابوسفیان نے جواب دیا: ”وہ ہم میں عالی نسب ہے۔“ اس پر ہرقل نے کہا: ”اسی طرح رسول ﷺ اپنی قوم کے اعلیٰ نسب میں مبعوث کیے جاتے ہیں۔“^②

زمزم کی کھدائی

مکہ میں نبی ﷺ کے خاندان کی عمدہ شہرت تھی۔ قصی ہاشم کے جدا مجد تھے اور ہاشم نبی ﷺ کے والد جناب عبد اللہ کے جدا مجد تھے جو اپنے زمانے کے قریش میں سے نمایاں ترین فرد تھے۔ وہی تھے جنہوں نے مکہ کے نظم و نسق کو دارالندوہ کے قیام کے ساتھ منظم کیا جس میں سرداران قریش اپنے اجتماعات منعقد کیا کرتے۔ نیز انہوں نے حاجیوں کو کھانا کھلانا (رفادہ) اور انہیں پانی پلانا (سقایہ) حج کے مناسک انتظامات اور حربی معاملات (لواء) کو قریش کے خاندانوں میں تقسیم کیا۔

آپ کے خاندان نے عبد المطلب کے زمانے میں اپنے مقام و مرتبہ کو بحال رکھا جنہوں نے چاہ زمزم کی کھدائی کی بنا پر شہرت حاصل کی جو کئی صدیوں سے مکہ کے آبی چشموں میں سے سب سے زیادہ اہمیت کے ساتھ باقی ہے۔

چاہ زمزم کی کھدائی کے قصے سے متعلق ہماری معلومات کا مستند ذریعہ صحابی جلیل علی بن ابی طالب ہیں۔ ظاہر ہوتا ہے کہ چاہ زمزم کے ظہور کے قریبی زمانے میں اس سے متعلق روایات مشہور و معروف تھیں اور غالباً حضرت علیؑ نے اپنے والد سے اور انہوں نے اپنے زمانے میں اپنے

① صحیح بخاری ۲۳۸/۴ کے کتاب مناقب الانصار کے باب مبعث النبی میں سند کے بغیر اور خلیفہ بن خیاط کی تالیف الطبقات ۳۔

② صحیح بخاری (فتح الباری: ۱/۳۲، ۳۱) کتاب بدء الوحی۔

والد عبدالمطلب سے اسے سنا۔ نقل روایت کا طریقہ سند حسن کے ساتھ حضرت علیؓ تک، ابن اسحاق کی روایت سے سماع کی صراحت کے ساتھ ہے۔

جناب عبدالمطلب کی بیان کردہ حکایت کا خلاصہ یوں ہے: انھوں نے چار راتوں میں خواب دیکھا کہ ایک آنے والا انھیں کنواں کھودنے کا حکم دے رہا ہے، بغیر اس کے کہ اس کی جائے وقوع کی نشاندہی کرے، چوتھی مرتبہ خواب میں آنے والے نے انھیں کنوئیں کے موقع کی تعیین کی اور بصراحت بتایا کہ اس کا نام زمزم ہے۔ چنانچہ جناب عبدالمطلب نے اسی جگہ کی کھدائی کی اور پانی ظاہر ہو گیا۔ اس پر قریش نے ان کے ساتھ جھگڑا کیا اور پانی میں ان کے ساتھ شراکت کا مطالبہ کیا مگر انھوں نے قبول نہ کیا، تاہم فریقین نے (شام میں) ایک کاہنہ سے ثالثی کرانا طے کر لیا، لیکن اس تک رسائی سے پہلے جناب عبدالمطلب اور ان کے ساتھیوں کا پانی ختم ہو گیا اور صحرا میں اپنے پانی کو محفوظ رکھنے کی خاطر قریش کے دیگر خاندانوں نے انھیں اپنے ساتھ شریک کرنے سے انکار کر دیا۔ جب عبدالمطلب اور ان کے ساتھی ہلاکت کے کنارے پہنچ گئے اور اپنی قبریں کھود لیں تو اس وقت اچانک عبدالمطلب کی اونٹنی کے پاؤں کے نیچے سے پانی پھوٹ پڑا۔ چنانچہ سب لوگوں نے پانی پیا، اس کو قریش نے زمزم کے پانی پر عبدالمطلب کے زیادہ حق دار ہونے کی علامت سمجھا۔ لہذا انھوں نے زمزم کو ان کے سپرد کر دیا۔

اس واقعہ اور پانی پر قبضہ دونوں چیزوں نے بلاشبہ مکہ میں بنی ہاشم کے مقام و مرتبہ کو بلند کر دیا،^① لیکن وہ آثار جن کے بارے میں خیال کیا جاتا ہے کہ کنوئیں میں ظاہر ہوئے مثلاً سونے کا ہرن اور چاندی کی تلواریں، ان کے بارے میں روایت صحیح نہیں۔^②

① ابن ہشام کی سیرت: ۱۳۱/۱، ۱۳۴۔ ابن اسحاق کی السیر والمغازی: ۲۴، ۲۵۔ بیہقی کی دلائل النبوة: ۹۳۱-۹۵، ازرقی کی اخبار مکہ: ۴۳۲، ۴۳۶ اور یہ تمام لوگ ابن اسحاق کے طریق سے بیان کرتے ہیں۔
② محمد بن حبیب کی المنہق ۳۳۳ میں عبد الاعلیٰ بن ابوالمساور کے طریق سے اور یہ متروک راوی ہے جیسا کہ تقریباً ۳۳۲ میں ہے۔ عبدالرزاق کی المصنف ۳۱۴/۵ میں زہری کے طریق سے مرسل بیان ہوا ہے اور اس کی مرسل روایات ضعیف ہیں۔ ابن سعد کی الطبقات ۸۵/۱ میں ایسی سند سے ہے جو ابوجبلز سدوسی متونی ۱۰۹ھ تک ضعیف ہے، کیونکہ اس میں خالد بن خدش ہے یہ اگرچہ صدوق ہے مگر مرسل روایات میں خطا کرتا ہے۔ اسی طبقات میں ہشام کلبی کے طریق سے روایت ہے اور یہ راوی متروک ہے۔ ابن ہشام کی السیر ۱۳۲/۱، ۱۳۶ میں ابن اسحاق کی روایت سے بغیر سند کے ہے۔ ابوعبید کی غریب الحدیث ۲۶/۳ میں حاشیہ پر ہے جو سعید بن مسیب تک اگرچہ حسن سند کے ساتھ ہے مگر وہ عبدالمطلب تک اس کی کوئی شناخت نہیں بتاتے۔

تاہم خبر کے متعدد ذرائع (مثلاً سعید بن مسیب اور زہری) اس تاریخی واقعے کی تائید کرتے ہیں جب کہ شریعت اور عقیدہ سے اس کا کوئی تعلق نہیں۔

جناب عبدالمطلب کی نذر

حضرت عبد اللہ بن عباسؓ سے صحیح نقل ہوا ہے کہ انھوں نے کہا: ”عبدالمطلب بن ہاشم نے نذر مانی کہ اگر ان کے دس بیٹے ہوں تو ان میں سے ایک کی قربانی دیں گے۔ جب ان کے دس بیٹے پورے ہو گئے تو انھوں نے قرعہ اندازی کی کہ ان میں سے کس کو ذبح کریں۔ قرعہ عبد اللہ بن عبدالمطلب کے نام نکلا جب کہ وہ انھیں سب لوگوں سے زیادہ پیارے تھے۔ تو عبدالمطلب نے کہا: اے اللہ! عبد اللہ ہی یا سواونٹ؟ پھر جناب عبد اللہ اور سواونٹوں کے درمیان قرعہ ڈالا گیا تو قرعہ سواونٹوں پر نکلا۔^① اور روایت ظاہر کرتی ہے کہ یہ (نذر) خاندان کے رسم و رواج میں چلی آرہی تھی۔ اور زہری اور ابو مجلز کی مرسلہ روایات نے واضح کیا ہے کہ نذر اس وقت مانی گئی جب عبدالمطلب نے کنواں کھودا اور انھیں اپنی قوم کی طرف سے اذیت پہنچی۔^② اور نذر کے موقع کی روایت دوسرے کئی طریقوں سے بھی وارد ہوئی ہے لیکن وہ نہایت ضعیف ہیں جن کو واقدی اور ابن ابی سبرہ اور ان جیسوں نے روایت کیا ہے۔^③ کسی صحیح روایت نے عبدالمطلب کے اس ارادہ کی تاریخ کی تعیین نہیں کی کہ وہ اپنے بیٹے عبد اللہ کو ذبح کرنے کی نذر کو کب پورا کریں گے۔ لیکن واقدی سے ایک ضعیف روایت کا ذکر ہے کہ یہ نبی ﷺ کی ولادت سے پانچ سال قبل واقع ہوا^④ اور غالباً یہ حضرت خدیجہؓ کے بھتیجے

① ابن جریر طبری کی تاریخ ۲۳۹/۲، ۲۴۰ میں صحیح سند سے ہے اس کے رجال ثقہ ہیں۔ ابن ابی شیبہ کی المصنف ۵۵/۱۴ میں ابن عباس سے ایک دوسری صحیح سند کے ساتھ۔ امام مالک نے مؤطا میں نذر مشابہ کے بارے میں ابن عباس کے فتویٰ سے متعلق ایک روایت کے اتمام کے لیے ابن عباس سے ہی ایک دوسری سند کے ساتھ ایک حدیث کا ٹکڑا بیان کیا ہے جو طبری کی روایت کو تقویت پہنچاتا ہے۔ (مؤطا: ۴۷۶/۲)

② مصنف عبد الرزاق: ۳۱۶/۵، ۳۱۷۔ دلائل النبوة بیہقی: ۸۷/۱۔ ان دونوں نے زہری سے اور طبقات ابن سعد: ۱/۸۵، ۸۴ میں ابو مجلز تک سند حسن کے ساتھ، مگر یہ روایت مرسل ہے۔

③ ابن سعد نے طبقات (۸۹، ۸۸/۱) میں بیان کی ہے۔

④ امام حاکم کی کتاب المستدرک: ۴۸۲/۳، ۴۸۳۔ امام طبری کی تفسیر: ۸۵/۲۳۔ ابن کثیر کی تفسیر: ۱۸/۴۔ مزید دیکھیے: البانی: سلسلۃ الاحادیث الضعیفہ: ۳۳۷/۱۔

حکیم بن حزام بن خویلد الاسدی صحابی سے موسیٰ بن عقبہؓ کی روایت کے مطابق ہے۔ انہوں نے کہا: ”میں عام الفیل سے تیرہ سال قبل پیدا ہوا اور مجھے یاد ہے جب عبدالمطلب نے عبد اللہ کو ذبح کرنے کا ارادہ کیا تھا۔“ ❶

یہ واقعہ اس طرف اشارہ کرتا ہے جو تقدیر الہی نے فیصلہ کر رکھا تھا کہ رسول اللہ ﷺ کی ولادت عبد اللہ بن عبدالمطلب سے ہوگی، لہذا اللہ تعالیٰ نے حیات عبد اللہ کی حفاظت فرمائی اور عبدالمطلب کو عبد اللہ کے ذبح کرنے سے روک دیا۔

جناب عبد اللہ کا بی بی آمنہ سے نکاح

تاریخ سے یہ ثابت ہے کہ جناب عبد اللہ بن عبدالمطلب نے بی بی آمنہ بنت وہب بن عبدمناف بن زہرہ بن کلاب سے نکاح کیا اور بنوزہرہ قریش کا قبیلہ ہے۔ عبدالمطلب نے ہالہ بنت وہیب سے نکاح کیا تھا اور وہیب بی بی آمنہ کے چچا تھے اور انہوں نے اس کے گھر میں پرورش پائی تھی۔ نکاح کی تفصیلات صحیح روایتوں سے نہیں آئیں کیونکہ ان کا انحصار ہشامؓ، کلبیؓ، عبدالعزیزؓ بن عمران اور واقدی پر ہے، اور محدثین کے ہاں یہ سب متروک ہیں۔ ❷ لیکن نکاح کا موضوع اور سسرالی تعلقات بالذات تفصیل مکمل ہیں۔ کسی ثقہ سند کے محتاج نہیں۔

افتر پردازوں نے جناب عبد اللہ کی شخصیت کے گرد ایک کہانی کا جال بن دیا ہے جس سے نبی ﷺ کی ولادت سے متعلق مبالغہ آرائی کے ساتھ ایک افسانوی قصے کو منسوب کیا گیا ہے۔ ان کا دعویٰ ہے کہ ایک رسوا عورت --- پھر کہا کہ ایک عصمت فروش عورت، پھر کہا کہ ایک کاہنہ، اور چوتھی مرتبہ کہا کہ عبد اللہ کی دوسری بیوی --- نے عبد اللہ کو خواہش نفس کے لیے اپنی طرف بلایا، کیونکہ اس نے ان کی آنکھوں میں نور دیکھ رکھا تھا۔ لیکن انہوں نے اپنی بیوی بی بی

❶ حافظ ابن حجر عسقلانی کی کتاب الاصابة: ۱۱۲/۲۔

❷ طبرانی کی المعجم الكبير ۱۳/۱۴۹۔ امام حاکم کی مستدرک: ۲/۶۰۱۔ ابو نعیم کی الدلائل: ۱۱/۱۶۱۔ عبدالعزیز بن عمران کی سند سے۔ ابن سعد کی طبقات کبریٰ: ۱۱/۸۶، ہشام کلبی کے طریق سے اور طبقات: ۱۱/۹۴، ۹۵ میں کلبی اور واقدی کے طریق سے۔ ابن عساکر کی السیرة ق: ۱/۳۳۸، ۳۳۹ میں محمد بن عبدالعزیز بن عمر کے طریق سے اور یہ منکر الحدیث ہے، یعنی اس کی بیان کردہ حدیث قبول کرنے سے انکار کیا گیا ہے جیسا کہ لسان المیزان: ۱۵/۲۵۹، ۶۰ میں ہے۔

آمنہ کے مقابلے میں اسے رد کر دیا، اور جب پھر اس کی طرف لوٹے تو وہ اس دلیل کے ساتھ ہٹ گئی کہ ان کی آمنہ سے ملاقات کے بعد ان کی آنکھوں سے وہ نور چھپ گیا ہے! ❶

یہ سند اور متن کے لحاظ سے منکر روایت ہے اور ہر قاری اس کے بارے میں مختلف روایات پڑھتا ہے اور اس کی سند میں بڑا اختلاف اور اضطراب دیکھتا ہے اور ساتھ ہی اس عورت کی تعین کے بارے میں بھی اختلاف ہے، جب کہ وہ ایک مرتبہ ختمیہ ہے، پھر اسد یہ قریشیہ جس کا نام قتیلہ ہے، پھر تیسری مرتبہ لیلیٰ نام کی عدویہ ہے اور یہی صورت جناب عبداللہ کی کیفیت کے بارے میں ہے۔ کہا گیا کہ جب وہ عورت ان سے ملی تو اس وقت ان کے کپڑے میلے تھے، پھر کہا گیا کہ عبداللہ اس وقت عمدہ لباس میں تھے۔ ❷ اس طرح کی گھڑی ہوئی کہانیوں کو سیرت کے سنجیدہ مطالعہ سے نکال دینا چاہیے۔

وفات عبداللہ

رسول اللہ ﷺ نے اپنے والد ماجد کو نہیں دیکھا، وہ مدینہ میں اپنے ماموؤں بنی عدی

❶ طبرانی کی معجم کبیر: ۱۳۹/۳ اور حاکم کی مستدرک: ۶۰۱/۲ اور ابونعیم کی الدلائل: ۱۶۱/۱ میں عبدالعزیز بن عمران کے طریق سے یہ واقعہ بیان ہوا ہے۔ ابن سعد کی طبقات کبریٰ ۸۶/۱ میں ہشام کلبی کے واسطے سے اور طبقات ۹۵، ۹۴/۱ میں کلبی اور واقدی کے واسطے سے یہ بیان ہوا ہے۔ ابن عساکر کی السیرة ۳۳۸، ۳۳۹/۱ میں محمد بن عبدالعزیز بن عمر زہری کے طریق سے یہ حدیث بیان ہوئی ہے۔ لسان المیزان ۲۵۹/۵، ۲۶۰ کے مطابق اس راوی کی حدیث قبول کرنے سے محدثین نے انکار کیا ہے۔

❷ ابن اسحاق کی السیر والمغازی ۴۴ میں مرسل ہے اور ان سے بیہقی نے دلائل النبوة ۱۰۵، ۱۰۶/۱ میں بیان کیا، ابن سعد نے طبقات ۹۵، ۹۶/۱ میں واقدی اور ہشام کلبی سے روایت کی ہے اور یہ دونوں متروک ہیں۔ طبقات ۹۷/۱ میں ابویزید مدنی کے واسطے سے مرسل بیان کیا ہے، اگرچہ سند صحیح ہے۔ طبری نے اپنی تاریخ ۲۳۳، ۲۳۴/۲ میں ضعیف سند سے بیان کیا ہے اور اس میں ابن جریج نے تدلیس کی ہے اور اس کی تدلیس بڑی معیوب ہے۔ اس میں ایک راوی محمد بن غمارہ قرشی ہے، اس کے تعارف سے میں آگاہ نہیں ہو سکا۔ اس میں ایک راوی مسلم زنجی ہے جو اگرچہ صدوق ہے مگر کثیر الاوہام ہے۔

ابونعیم نے الدلائل ۱۰۷، ۱۰۸ میں ضعیف سند سے بیان کیا ہے۔ اس سند میں مسلمة بن علقمہ عن داؤد بن ابی ہند ہے جو کہ ضعیف ہے اور اس لیے بھی کہ اس میں عبدالباقی بن قانع کثیر الوہم ہے اور بار بار غلطی کرتا ہے۔ الدلائل ۱۶۲، ۱۶۳ میں دو سندوں سے یہ روایت آتی ہے مگر ان دونوں کا دارودار محمد بن عبدالعزیز عن ابیہ پر ہے، جبکہ محمد کی حدیث قبول کرنے سے انکار کیا گیا ہے اور اس کا والد ایک مجہول الحال راوی ہے۔

بن النجار کے ہاں وفات پا گئے۔ ان دنوں وہ تجارتی مہم پر تھے۔ یثرب واپسی پر بیمار ہو کر فوت ہوئے اور وہیں دفن کیے گئے۔ ان کی وفات کے واقعہ سے متعلق کوئی صحیح روایت نہیں ہے۔ جو کچھ بھی اس بارے میں وارد ہوا ہے وہ شدید ضعیف ہے یا مرسل ضعیف۔ اور زہریؒ کا ایک مرسل قول قوی تر ہے کہ: ”عبدالمطلب نے عبد اللہ کو کھجوروں کی خریداری کے لیے یثرب بھیجا مگر عبد اللہ وہاں فوت ہو گئے اور بی بی آمنہ نے رسول اللہ ﷺ کو جنم دیا۔ چنانچہ عبدالمطلب نے آپ کی پرورش کی۔“ ①

زہریؒ کے قول کے ساتھ قیس بن مخرمہ صحابیؒ کی حدیث متفق ہے جنہوں نے رسول اللہ ﷺ کی ولادت کا ذکر کرتے ہوئے فرمایا ”آنحضور ﷺ کے والد ماجد رحلت فرما گئے جب کہ آپ ابھی لطن مادر میں تھے۔“ ②

یہ روایت مشہور ہے جسے ابن اسحاق، واقدی اور ابن سعد نے ترجیح دی ہے ③ لیکن کلبیؒ اور عوانہ بن الحکمؒ نے اس کی مخالفت کی ہے۔ ان کی رائے ہے کہ جب جناب عبد اللہ فوت ہوئے تو نبی ﷺ اٹھائیس مہینوں کے تھے، یا یہ بھی کہا جاتا ہے کہ سات ماہ کے تھے۔ ④ جناب عبد اللہ کی وفات کے وقت ان کی عمر کی تعین صرف واقدی نے کی ہے کہ وہ اس وقت پچیس سال کے تھے۔ ⑤

مشہور و معروف یہ ہے کہ نبی ﷺ سایہ پدری سے محروم پیدا ہوئے۔ ابن کثیرؒ نے کہا ہے: ”یہ اعلیٰ و ارفع مرتبہ کی یتیمی ہے۔“ ⑥

اس بارے میں روایت صحیح ہے۔ ⑦ مؤرخ واقدی اور ابن سعد کا یہی خیال ہے۔ ابن کثیرؒ اور دیگر مؤرخین نے اس سے اتفاق کیا ہے تاہم سہیلیؒ نے کہا ہے: ”اکثر علماء اس بات کے قائل ہیں کہ آپ ﷺ اس وقت گود میں تھے۔“ ⑧

① مصنف عبدالرزاق ۵/۳۱۷ میں زہری تک صحیح اسناد کے ساتھ مروی ہے لیکن یہ مرسل ہے۔

② مستدرک حاکم ۲/۶۰۵ حاکم نے مسلم کی شرط پر صحیح کہا ہے۔ ذہبی نے ان سے موافقت کی ہے حالانکہ اس کی سند میں صدقہ بن سابق اور مطلب بن عبد اللہ بن قیس بن مخرمہ ہیں، امام مسلم نے ان کے واسطے سے کوئی حدیث بیان نہیں کی اور ابن حبان کے سوا کسی نے ان کی توثیق نہیں کی اور ابن حبان توثیق کے معاملہ میں بہت متساہل ہیں۔

③ ابن اسحاق کی السیر والمغازی ۴۵۔ ابن سعد کی طبقات کبریٰ: ۱/۹۹، ۱۰۰۔

④ طبقات ابن سعد: ۱/۱۰۰۔ ⑤ طبقات ابن سعد: ۱/۹۹۔ ⑥ ابن کثیر کی السیرة: ۱/۲۶۰۔

⑦ صحیح مسلم: ۳/۱۳۹۲۔ ⑧ الروض الانف: ۲/۱۶۰۔

صحیح روایت یہی رہی ہے کہ آپ کا سایہ پدری سے محروم پیدا ہونا ثابت ہے۔ اسی کو اختیار کرنا ناگزیر ہے اگرچہ بہت ساروں نے اس کی مخالفت کی ہے۔ اور آپ کی یتیمی کا تو قرآن مجید میں بھی ذکر کیا گیا ہے:

﴿الْمُ يَجِدُكَ يَتِيمًا فَآوَى﴾ [النحی: ۶]

(اے نبی! کیا اس (اللہ تعالیٰ) نے تم کو یتیم نہیں پایا اور پھر ٹھکانا فراہم کیا؟)

آنحضور ﷺ کی عام الفیل میں پیدائش

یہ ثابت ہے کہ نبی ﷺ کی پیدائش بروز پیر تھی ① اور قوی تر روایات جو ہمیں پہنچی ہیں، کے مطابق آپ کی پیدائش عام الفیل میں ہوئی۔ ②

خلیفہ نے بیان کیا ہے: ”اس پر اجماع ہے۔“ ③ گویا اس کے خلاف روایات پر اعتماد نہیں کیا جاتا۔ اور حق یہ ہے کہ اس کی مخالف روایات کی جملہ اسانید ناقص ہیں۔ وہ خبر دیتی ہیں کہ آپ کی پیدائش عام الفیل کے دس یا تیرہ یا چالیس سال بعد ہوئی، ④ جب کہ بڑے علماء نے یہ قول اختیار کیا ہے کہ آپ عام الفیل میں پیدا ہوئے۔ اس کی تائید دور حاضر کی تحقیقات سے ہوتی ہے، جن کے ساتھ مسلم اور مستشرق محققین نے عام الفیل کو ۵۷۰ء یا ۵۷۱ء سمجھا ہے۔ ⑤ فیل والا واقعہ قرآن مجید کی نص سے ثابت ہے۔

﴿الْمُ تَرَ كَيْفَ فَعَلَ رَبُّكَ بِأَصْحَابِ الْفِيلِ ۗ أَلَمْ يَجْعَلْ كَيْدَهُمْ فِي تَضْلِيلٍ ۗ وَأَرْسَلَ عَلَيْهِمْ طَيْرًا أَبَابِيلَ ۗ تَرْمِيهِمْ بِحِجَارَةٍ مِّن سِجِّيلٍ ۗ فَجَعَلَهُمْ كَعَصْفٍ مَّا كُوِّلٍ﴾ [الفیل]

① مسلم کی الصحیح: ۵۲/۸۔ سنن ابو داؤد: ۸۰۸/۲، ۸۰۹۔ مسند احمد: ۲۹۷/۵، ۲۹۹۔
 ② امام حاکم نے مستدرک ۲/۶۰۳ میں ابن عباس تک اپنی سند سے بیان کیا ہے، مگر اس میں ابوالحسن سبعی کی تالیس کی علت ہے۔ اس نے یہ روایت بھی عن کے لفظ سے روایت کی ہے۔ ابن ہشام نے اپنی السیرة ۲/۱۵۵ میں قیس بن مخرمہ تک اپنی سند سے روایت کی ہے۔ اس سند میں مطلب بن عبد اللہ بن قیس بن مخرمہ ہے جو مقبول تو ہے مگر مضبوط متابعت کا محتاج ہے، چنانچہ اس کی متابعت موجود ہے، یوں دونوں روایات ایک دوسرے کو تقویت دے کر حسن لغیرہ کے درجہ کو پہنچ گئی ہیں۔ ③ تاریخ خلیفہ: ۵۳۔

④ دلائل بیہقی: ۷۸/۱، ۷۹۔ تاریخ دمشق لابن عساکر (السیرة ق: ۱/۵۴، ۶۱)۔

⑤ جواد علی کی تالیف المفصل فی تاریخ العرب قبل الاسلام: ۴۴۳/۹، ۴۷۸۔

چنانچہ نص قرآن دقیق ترین تصویر پیش کرتی ہے کہ ابرہہ کے لشکر کو کیا پیش آیا، اور تاریخی روایات قرآن کے بیان سے الگ نہیں ہوتیں۔ تاہم جزئیات اور تفصیلات کی تعیین میں ان کا باہم قدرے اختلاف ہے۔ اور ان روایات کو صحابہؓ میں سے ابن عباسؓ اور عبید بن عمیرؓ نے بیان کیا ہے۔ یا قتادہؓ (م ۱۱۷ھ)، اور ابن اسحاق جیسے مؤرخین نے (م ۱۵۱ھ) ذکر کیا ہے۔^①

اس میں کوئی شک نہیں کہ ان کے اور ان واقعات کے مابین صغار صحابہؓ کی نسبت سے کم از کم نصف صدی کا عرصہ ہے، اور ہو سکتا ہے کہ انہوں نے معلومات کو واقعہ دیکھنے والے باقی عمر رسیدہ صحابہؓ سے نقل کیا ہو، کیونکہ ان حضرات میں سے بعض نے لمبی عمر پائی۔ حضرت عائشہؓ نے ہاتھی بان اور اس کے سائیس دونوں کو اندھے ہو کر مکہ میں لوگوں سے بھیک مانگتے ہوئے دیکھا۔^② ایسا ہی قبائش بن اشیم صحابی نے بیان کیا ہے کہ ان کی والدہ نے ابرہہ کے ہاتھی کی لید کو بچا کر رکھا ہوا تھا اور اس کا رنگ تبدیل ہو گیا تھا اور ان کو یاد تھا کیونکہ کہ وہ عام الفیل سے چند سال قبل پیدا ہوئے تھے۔^③

① ابرہہ کی آمد کی تفصیل کا منبع عبید بن عمیر ہے جو نبی کے عہد میں پیدا ہوا۔ ہم تک پہنچنے والی معلومات میں سے یہ سب سے قدیم ہیں۔ ان کی سند ضعیف ہے، اس میں ابوسفیان طلحہ بن نافع ہے جو کہ مدلس ہے اور اس نے یہ واقعات لفظ عن کے ساتھ بیان کیے ہیں۔ (مصنف ابن ابی شیبہ: ۲۸۴/۱۴-۲۸۵) یہ تفصیل اعمش نے طلحہ سے روایت کی ہیں اور محدثین کے ہاں یہ بات مشہور و معلوم ہے کہ اعمش کی طلحہ سے روایت اس کتاب سے ہے جس کا کچھ حصہ اس نے سنا ہے۔ پوری کتاب نہیں سنی۔ اس روایت میں یہ صراحت نہیں کی کہ واقعتاً اس نے اس کا سماع کیا ہے۔ (میزان الاعتدال للذہبی:

۲۲۴/۲۔ تہذیب التہذیب لابن حجر: ۲۲۴/۴۔ تعریف اہل التقدیس: ۳۳)

طبری کی سند قتادہ تک حسن ہے کیونکہ یزید بن زریج کا سعید بن ابوعروبہ سے سماع قدیم ہے یعنی سعید کے حافظہ کی خرابی سے پہلے کا ہے لیکن یہ روایت مرسل ضعیف ہے۔ (تفسیر طبری: ۳۰۳، ۳۰۴، ۳۰۵) قتادہ کا قول محمد بن ثور عن معمر بن قتادہ کی صحیح سند کے ساتھ طبری تک پہنچا ہے۔ (الطبری: ۲۹۹، ۲۹۷، ۳۰۰)

اس کے علاوہ بقیہ تمام روایات جو ابن مسعود، ابن عباس اور سعید بن جبیر اور دوسرے لوگوں کی سند سے بیان ہوئی ہیں وہ صرف سورہ فیل کے الفاظ کی تفسیر کی حد تک ہیں۔ وہ اس واقعہ کی کوئی تفصیلی صورت کشی نہیں کرتیں۔ (تفسیر طبری: ۲۹۶/۳۰)

② سیرۃ ابن ہشام: ۵۷/۱۔ تاریخ خلیفہ ۵۳ میں سند حسن کے ساتھ۔

③ سنن ترمذی: ۵۸۹/۵۔ وہ کہتے ہیں کہ یہ حدیث حسن غریب ہے، اسے ہم صرف محمد بن اسحاق کی حدیث سے ہی جانتے ہیں۔ مستدرک حاکم: ۶۰۳/۲، ۶۰۳/۳، ۶۰۳/۴ اور وہ کہتے ہیں کہ یہ حدیث صحیح ہے اور مسلم کی شرط پر ہے مگر شیخین نے اس کی تخریج نہیں کی۔ امام ذہبی نے حاکم سے موافقت کی ہے، حالانکہ اس کی سند میں صرف مطلب بن عبد اللہ "مقبول" ہے۔

بلاشبہ تاریخی قرائن ان روایات پر مشتمل ہیں جو نبی ﷺ کی پیدائش کی قوی خبر عام الفیل میں دیتی ہیں۔ ابن قیم اور ان کے بعد قسطلانی کی رائے ہے کہ نبی ﷺ کی پیدائش فیل والے سال واقعہ فیل کے بعد ہوئی، اس لیے کہ فیل کا قصہ آنحضور ﷺ کے ظہور کی تمہید و علامت تھا، جب اللہ تعالیٰ نے حبشہ کے نصاریٰ کو مشرکین عرب کی قوت کے بغیر اپنے گھر کی عظمت کی خاطر مکہ سے دفع کر دیا۔^①

آنحضور ﷺ کی پیدائش کی تاریخ، دن اور مہینے کے بارے میں مؤرخین میں اختلاف ہوا ہے۔ ابن اسحاق نے کہا ہے کہ آنحضور ﷺ ۱۲ ربیع الاول کو پیدا ہوئے۔^② واقدی نے کہا ہے کہ آنحضور ﷺ ماہ ربیع الاول کی دسویں تاریخ کو پیدا ہوئے،^③ ابو معشر سندھی نے کہا ہے کہ آنحضور ﷺ ربیع الاول کے دو دن گزرنے کے بعد پیدا ہوئے۔^④ (جب کہ ابن اسحاق تینوں میں سے زیادہ ثقہ ہیں)۔

آنحضور ﷺ کی کیفیت بطن مادر میں

آنحضور ﷺ جب اپنی والدہ محترمہ آمنہ کے بطن میں تھے تو اس دوران کی کیفیت کے بارے میں کئی قصے اور کئی روایات بیان کی جاتی ہیں مثلاً بی بی آمنہ نے آنحضور ﷺ کے جنین کو انتہائی ہلکا اور آسان پایا۔ انھوں نے لوہے کی تعویذیں پہن رکھی تھیں جو ٹکڑے ٹکڑے ہو گئیں۔ نیز یہ کہ انھوں نے خواب میں آپ کے عظیم الشان مرتبہ کی خبریں پائیں اور انھیں آپ کا ”محمد“ (ﷺ) نام رکھنے کی ہدایت کی گئی اور جب وہ بیدار ہوئیں تو انھیں سونے کا ایک ورق ملا، اس میں اشعار تھے جن کے ساتھ آپ کو پکارا گیا تھا۔ حالانکہ ان حکایات میں سے کوئی چیز ثابت نہیں۔^⑤

① زاد المعاد: ۷۶/۱۔ شرح المواہب اللدنیہ: ۱۳۰/۱۔

② السیرة لابن ہشام: ۱۷۱/۱۔ یہ روایت بغیر سند کے ہے۔

③ طبقات ابن سعد: ۱۰۰/۱۔ ابن سعد نے ابو جعفر محمد بن علی باقر تک اپنی سند بیان کی ہے۔ واقدی مغازی کا عالم تو ہے مگر روایت حدیث میں متروک ہے۔

④ طبقات ابن سعد: ۱۰۱/۱۔ اور دیکھیے: ”حول الاختلاف شرح مواہب لدنیہ“ ۱۳۰/۱، ۱۳۱۔ ابو معشر گو مغازی میں بڑی بصیرت رکھتا ہے، مگر حدیث کی روایت میں ضعیف ہے، جیسا کہ نقاد محدثین کا کہنا ہے۔

⑤ طبقات ابن سعد: ۹۸، ۹۹۔ واقدی کے واسطے سے۔ السیرة النبویة للذہبی: ۲۱۔ ذہبی نے اس کی سند عمدہ بتائی ہے مگر اس میں جہم بن ابوجہم ہے، جسے خود ذہبی نے مجہول بتایا ہے۔ (میزان: ۴۲۶/۱) سیوطی کی خصائص کبریٰ (۳۲/۱) اور دیکھیں: شرح مواہب لدنیہ: ۱۰۶، ۱۰۷۔

اسی طرح اور بہت ساری کمزور روایات پائی گئی ہیں جو یہ بتاتی ہیں ”بطن مادر سے پیدائش کے موقع پر آپ اس طرح زمین پر گرے جس طرح ایک نومولود اپنا سر آسمان کی طرف بلند کیے ہوئے دونوں ہاتھوں کے سہارے زمین پر گرتا ہے۔“^① ”اور یہ کہ آپ کو پتھر کی ایک ہنڈیا کے نیچے رکھا گیا تو وہ پھٹ گئی تاکہ آپ کی آنکھیں آسمان کی طرف کھلی رہیں۔“^② اور یہ کہ آپ مختون پیدا ہوئے،^③ یا جبرائیل علیہ السلام نے آپ کا ختنہ کیا۔^④ یا جناب عبدالمطلب نے ساتویں دن

① رضاعت کے قصہ میں حلیمہ سعدیہ کی طویل حدیث جسے ابن اسحاق روایت کرتے ہیں۔ اس کی سند ضعیف ہے اور بعض علماء نے قوی بتائی ہے۔ واقدی کی روایات اسے تقویت نہیں دیتیں کیونکہ وہ متروک الحدیث ہے۔ (طبقات ابن سعد: ۱۰۱، ۱۰۲) جیسا کہ طبقہ رابعہ کے تابعین سے مروی مرسل اسے تقویت نہیں پہنچاتیں، کیونکہ اس بات کا احتمال ہے کہ ان سب کا مصدر ایک ہی ہے۔ یہ تابعین حسان بن عطیہ، اسحاق بن عبد اللہ اور بعد کے لوگ داؤد بن ابو ہند وغیرہ ہیں۔ (طبقات ابن سعد: ۱۰۲، ۱۰۳۔ ابونعیم کی دلائل النبوة: ۱۷۲)

② یہ احادیث عکرمہ تک سند حسن کے ساتھ مرسل ہیں، جیسا کہ طبقات ابن سعد: ۱۰۲ میں ہے اور جیسا کہ دلائل بیہقی: ۱۱۳ کے مطابق ابوالحکم تنوخی کی مرسل روایت ہے اور یہ ایک مجہول تابعی ہے۔ (الجرح والتعدیل: ۳۰۸/۹) اس کی سند میں لیث کا کاتب عبد اللہ بن صالح گو صدوق ہے مگر کثیر الغلط ہے۔ اور جیسا کہ دلائل ابونعیم ۱۷۲ میں ہے یہ معصل سند کے ساتھ مروی ہے۔

③ اس بارے میں تمام احادیث نہایت ہی معلول ہیں کہ تمام اکٹھی ہو کر بھی حجت کے قابل نہیں، کیونکہ ان میں سے ایک بڑی تعداد یا تو موضوع ہے یا سخت تہمت کا شکار اور وہ مندرجہ ذیل ہیں: (۱) طبقات ابن سعد: ۱۰۳ میں عباس کی حدیث، اس کی سند میں یونس بن عطاء کی ہے جو موضوع حدیثیں بیان کرتا ہے، اس کی حدیث حجت یعنی دلیل نہیں بن سکتی۔ (المیزان: ۴/۲۲۸) (۲) الکامل لابن عدی: ۵۷۶/۲ میں ابن عباس کی حدیث، اس کی سند میں جعفر بن عبد الواحد ہے، جس پر جھوٹی حدیثیں گھڑنے کی تہمت ہے۔ (المیزان: ۴/۲۱۲) (۳) طبرانی کی معجم صغیر: ۲/۱۲۵، ۱۳۶ میں انس بن مالک کی حدیث، اس کی سند میں سفیان بن محمد فزاری بالکل واہی ہے، اس حدیث کے طرق میں حسن بن عرفہ سے روایت کرنے والا مجہول راوی ابوالفضل محمد بن عبد اللہ برہانی یا نوح بن محمد ہے۔ امام ذہبی نے اس کے متعلق کہا ہے کہ ابن عرفہ سے اس کی روایت موضوع کے مشابہ ہے۔ میزان الاعتدال: ۲۷۹/۳۔ (۴) ابن عساکر کی تاریخ دمشق (السیرة) ق ۲۱۰ میں ابو ہریرہ کی حدیث، اس کی سند میں محمد بن کثیر قرشی ناقابل بھروسہ ہے اور اسماعیل بن مسلم کی ضعیف ہے اور اس کے ساتھ ہی ساتھ حسن بصری اور ابو ہریرہ کے درمیان انقطاع کی علت بھی موجود ہے۔ (۵) ابن عساکر کی السیرة ۲۱۲ میں ابن عمر کی حدیث، اس کی سند میں عبدالرحمن بن ایوب حمصی اور موسیٰ بن ابوموسیٰ مقدسی ہیں، مگر ان کی کوئی پہچان نہیں ہے۔ الا یہ کہ یہ عبدالرحمن بن ایوب سکونی اور موسیٰ بن عطا مقدسی ہوں۔ اگر ایسا ہے تو پہلے کے بارے میں شدید قسم کی جرح ہے اور دوسرا متروک الحدیث ہے۔ (میزان الاعتدال: ۲/۵۳۹، ۳/۲۱۹، ۲۲۰۔ لسان المیزان: ۶/۱۲۷، ۱۲۹)

④ الطبرانی کی المعجم الاوسط: ۲/۵۷ ب میں ایسی سند سے ہے جس میں عبدالرحمن بن عتیبہ بصری اور مسلمہ بن محارب زیادہ ہیں جو کہ مجہول ہیں۔ اگر ابن حبان نے ان کی توثیق کی ہے تو وہ تو مجہول راویوں کی عام طور پر توثیق کر دیا کرتے ہیں۔ (ثقات ابن حبان: ۵/۲۵۲ اور ۷/۲۹۰، مجمع الزوائد پیشی: ۸/۲۲۳) امام ابن کثیر نے فرمایا ہے کہ یہ حدیث نہایت غریب ہے۔ (السیرة النبویة: ۱/۲۱۰) امام ذہبی نے فرمایا ہے کہ یہ حدیث منکر ہے۔ (السیرة النبویة: ۸)

آپ کا ختنہ کیا ۵ اور آپ کی ولادت کی خوشی میں دعوت عام کا اہتمام کیا اور آپ کا نام محمد ﷺ رکھا۔ باوجود اس کے کہ دیگر روایات کی اسناد میں شدید ضعف ہے تاہم حافظ ذہبی نے کہا ہے: ”یہ روایت حضرت عباسؓ کی حدیث کہ آپ ممتحن پیدا ہوئے، سے زیادہ صحیح ہے۔“ ۵

زینہ اولاد کی پیدائش، ختنہ اور عقیقہ کی رسم اپنی قوم کی روایت کے مطابق ادا کرنے پر جو خوشی عبدالمطلب کو ہوئی وہ کسی دلیل کی محتاج نہیں اور اس سلسلے میں بہت سی کمزور روایات وارد ہیں۔ ۵

اسی طرح سے آپ کی پیدائش کی رات جنات کی آوازیں اور ان کی طرف سے بشارت کی روایات نیز مکہ میں بعض بت خانوں میں بتوں کا اوندھے منہ گرنا، ۵ کسریٰ کے محل پر لرزہ اور اس کے کنگروں کا گر جانا، مجوسیوں کی آگ کا بجھ جانا اور بجیرہ ساوا کا خشک ہو جانا، نیز موبدان کا خواب میں عربی گھوڑوں کا دجلہ کو عبور کر کے بلاد فارس میں داخل ہوتے دیکھنا، ۵ کے بارے میں موضوع روایات وارد ہوئی ہیں۔

۱ استیعاب ابن عبدالبر (حاشیہ اصابہ) ۲۲، ۲۱/۱۔ حافظ عراقی نے کہا ہے کہ اس کی سند صحیح نہیں۔ (سبل الہدیٰ والارشاد شامی: ۴۲۰/۱) اور ابن عبدالبر کی سند میں محمد بن ابوالسری ہے جو بہت زیادہ وہمی روایتیں بیان کرتا ہے۔ (التقریب: ۵۰۴) اور ولید بن مسلم ہے جو بہت زیادہ تالیس و تسویہ کرتا ہے اور یہاں اس نے عن کے لفظ سے روایت کی ہے۔

۲ السیرۃ النبویۃ ۸، اور دیکھیے: بیہقی کی الدلائل ۱۱۳/۱ جب کہ اس نے اس معنی کی روایت ابوالحکم تنوخی سے روایت کی ہے جو مرسل اور ضعیف ہے۔

۳ طبقات ابن سعد: ۱۰۳/۱ میں واقدی کے طریق سے جو کہ متروک الحدیث ہے۔ دلائل النبوة بیہقی ۱۱۳/۱ کی روایت مرسل ضعیف ہے۔ اور دلائل النبوة ابو نعیم ۱۷۲، ۱۷۳ میں بالکل کمزور سند کے ساتھ ہے۔ اس میں راوی محمد بن زکریا غلابی ضعیف ہے اور اس کا شیخ حمدری مجہول ہے۔ دیکھیے: تہذیب التہذیب ۳۱۳/۷۔

۴ حوائف الجان ابو بکر خرائطی، رقم: ۷، ۷۔ ان دونوں روایات میں دو جھوٹی حدیثیں گھڑنے والے عبداللہ بن محمد بلوی اور عمارہ بن زید ہیں۔ (میزان الاعتدال: ۴۹۱/۲ اور ۳/۷)۔

۵ السیرۃ النبویۃ للذہبی، ص: ۱۱، ۱۲۔ ابن ابی الدنیا کی سند سے ہے۔ اس روایت کا دارودمدار ابو یوب یعلمی بن عمران مکی اور مخزوم بن حانی مخزومی پر ہے مگر ان کا ترجمہ و تعارف مجھے نہیں مل سکا۔ امام ذہبی کہتے ہیں کہ یہ حدیث منکر اور غریب ہے۔ اور الصالحی نے سبل الہدیٰ والارشاد: ۴۲۹، ۴۳۲ میں حوائف الجان للخرائطی، تاریخ طبری، دلائل ابو نعیم اور دلائل بیہقی سے نقل کر کے لکھا ہے۔

اسی طرح سے آپ کی پیدائش والی رات کے بارے میں یہودیوں سے متعلق، نیز آپ کی پیدائش کے بارے میں عیصار راہب کا مرالظہران میں خبر دینا اور آپ کے چچا عباس کا قول کہ انہوں نے آپ کو پنگھوڑے میں چاند سے باتیں کرتے دیکھا، کے بارے میں ضعیف روایات وارد شدہ ہیں۔

لیکن آپ کی پیدائش پر مشتمل ایسی بھی روایات ہیں جو حسن کے درجے تک قوی ہیں۔ ان میں سے ایک یہ کہ کہا جاتا ہے کہ بی بی آمنہ نے آپ کی پیدائش کے وقت اپنے جسم سے نکلتا ہوا نور دیکھا جس سے سر زمین شام میں بھری کے محلات روشن ہو گئے۔

یہ روایت امام حاکم نے مستدرک ۶۰۲، ۶۰۱/۲ میں نکالی ہے اور اسے صحیح کہا ہے مگر امام ذہبی نے ان کی مخالفت کی ہے۔ حافظ ابن حجر نے فتح الباری ۶/۵۸۳ میں کہا ہے کہ اس کی سند حسن ہے لیکن اس کی سند میں ابن اسحاق مدلس ہے اور اس نے اپنے شیخ سے سماع کی تصریح نہیں کی۔ (تعریف اہل التقدیس ۵۱) ابن سعد کی طبقات ۱/۱۶۲، ۱۶۳ میں اس کی ایک متابع روایت ہے اور اس کی سند میں ابو عبیدہ بن عبد اللہ ہے جس کا تعارف و ترجمہ مجھے نہیں مل سکا۔ پھر ایک دوسری روایت حسان بن ثابت سے مدینہ میں ہے۔ سیرۃ ابن ہشام ۱/۱۲۷ اس میں وہ کہتے ہیں: "حدثنی مَنْ شئتُ مِنْ رِجالِ قومی" اپنی قوم کے مردوں میں سے جس سے میں چاہوں میں کہہ سکتا ہوں کہ مجھے اس نے حدیث بیان کی ہے۔ یہ الفاظ مبہم ہیں گو انہوں نے کثرتِ رواۃ کا اشارہ کیا ہے۔ حسان کی روایت کے کچھ اور طرق بھی ہیں۔ (دلائل النبوة ابو نعیم ۱/۸۶، ۸۹) جو واقدی کے واسطے سے ہیں جبکہ وہ متروک الحدیث ہے۔ واقدی ہی کی سند سے ابن عباس کی ایک حدیث اس کی شاہد بھی ہے۔ (الطبقات الکبریٰ: ۱/۱۵۹، ۱۶۰)

ابن عساکر کی تاریخ دمشق (السیرة) ۱/۳۳۴، ۳۳۶۔ ابن کثیر نے السیرة النبویة ۱/۲۲۳ میں کہا ہے کہ اس میں غرابت و انوکھا پن ہے۔ امام ذہبی کہتے ہیں کہ یہ ایک گری ہوئی سند ہے۔ (السیرة النبویة ۱/۶) اس سند کو مسیب بن شریک کی آفت پڑی ہے کیونکہ وہ متروک ہے۔

دلائل نبوت بیہقی ۲/۴۱۔ امام بیہقی فرماتے ہیں کہ اسے صرف احمد بن ابراہیم حلبی روایت کرتا ہے اور وہ مجہول ہے۔ امام ابن ابی حاتم نے حلبی کے بارے میں کہا کہ میں اسے نہیں جانتا اور اس کی روایات باطل جھوٹی ہیں تمام کی تمام کی کوئی بنیاد نہیں، یہ بات اس کے کذاب ہونے کی دلیل ہے۔ (الجرح والتعدیل ۲/۴۰) حافظ ابن حجر نے فرمایا ہے کہ اس کی سند بہت زیادہ واسعی بکواس ہے۔ (اصابہ: ۳/۲۳)

اس حدیث کو ابن اسحاق نے یوں بیان کیا ہے: "حدثنی ثور بن یزید عن خالد بن معدان عن اصحاب رسول اللہ قالوا" یہ سند حسن ہے۔ ابن اسحاق نے لفظ حدیث کی تصریح کی ہے اور وہ صدوق ہے۔ روایت کے صحابہ کا ذکر جمع کے صیغہ سے کرنا اس بات کی دلیل ہے کہ یہ حدیث صحابہ کے زمانہ میں عام مشہور تھی۔ صحابہ تمام کے تمام عادل ہیں ان کے ناموں کی صراحت نہ ہونا قابل اعتراض نہیں ہے۔ امام ابن کثیر نے اس روایت کے متعلق کہا ہے کہ یہ سند عمدہ قوی ہے۔ (السیرة النبویة: ۱/۲۲۹) حاکم نے اسے صحیح کہا ہے اور ذہبی نے ان سے موافقت کی ہے۔ (مستدرک: ۲/۶۰۰) ☞☞☞

آنحضور ﷺ کی مرضعات

یہ صحیح ہے کہ ابو لہب کی لونڈی ثویبہ نے آپ کو دودھ پلایا ❶ اور یہ ثابت ہے کہ آپ کے چچا حضرت حمزہ بن عبدالمطلب آپ کے رضاعی بھائی ہیں۔ ❷ نبی ﷺ کے علاقہ بنی سعد میں حلیمہ سعدیہ کے آپ کو دودھ پلانے اور اس میں جو برکات ظاہر ہوئیں وہ سیرت کی قدیم و جدید کتابوں میں بالتفصیل درج ہیں۔

سب سے پہلے جس نے سیرت کی کتاب میں ان کا ذکر کیا وہ ابن اسحاق ہیں ❸ چونکہ آپ کی رضاعت کے بارے میں حلیمہ کی خبر بہت مشہور تھی لہذا اس کے اسناد کی محدثین نے کوئی زیادہ چھان پھٹک نہیں کی اور آپ کی رضاعت بنی سعد میں حلیمہ سعدیہ سے قبل دوسرے طرق

◀◀◀ خالد بن معدان کا کچھ صحابہ مثلاً معاذ، ابو عبیدہ، ابو ذر اور عائشہ سے روایت کو مرسل بیان کرنا کوئی قابل اعتراض نہیں۔ انھوں نے ستر صحابہ سے ملاقات کی ہے۔ جیسا کہ وہ خود اپنے متعلق بتاتے ہیں۔ وہ ایک ثقہ آدمی ہیں۔ (تہذیب التہذیب ۱۱۹/۳) عرباض بن ساریہ کی حدیث جسے امام احمد نے مسند ۱۲۷/۴ میں نکالا ہے۔ اس کی شاہد ہے۔ مستدرک حاکم: ۲/۱۸ اور اس نے اسے صحیح قرار دیا ہے اور امام ذہبی نے ان سے موافقت کی ہے۔ معجم کبیر طبرانی ۱۸/۲۵۲ اور الدلائل ابو نعیم ۵۴/۱، تفسیر طبری ۱/۵۵۶ میں یہ روایت ضعیف ہے کیونکہ اس کا دارودار عبد اللہ بن حلال سلمی پر ہے جو کہ مجہول ہے۔ (الاکمال ۶۴ اور دیکھیے: سلسلہ احادیث ضعیفہ، رقم: ۲۰۵۸) اسی طرح اس کا شاہد ابو امامہ کی حدیث بھی ہے، اس کی سند میں فرج بن فضالہ کی طرف سے ضعف ہے، لیکن یہ شامی اسناد ہے اور وہ فرج کی مرویات میں سے سب سے عمدہ سند ہے۔ (مسند طیالسی، رقم: ۲۳۱۵ اور مسند احمد ۵/۲۶۲) فرج بن فضالہ کے متعلق مزید دیکھیے: التقریب: ۴۴۴ اور التہذیب: ۸/۲۶۰، ۲۶۲۔ بہت ساری مرسل اور منقطع روایات ہیں جو اس حدیث کی تائید کرتی ہیں مگر وہ اتنی سکت نہیں رکھتیں کہ اسے صحیح کے درجہ تک اٹھالے جائیں کیونکہ اس بات کا احتمال ہے کہ ان سب کا مصدر ایک ہی ہے۔ (طبقات ابن سعد: ۱۰۲/۱)

❶ صحیح البخاری (فتح الباری: ۱۴۳/۹)

❷ صحیح بخاری (فتح الباری: ۱۴۰/۹)، صحیح مسلم مع شرح نووی ۱۰/۲۳، ۲۴۔

❸ سیرة ابن ہشام: ۱/۱۴۹، ۱۵۳۔ مسند ابو نعیم، موارد الظمآن ابن حبان: ۵۱۲، ۵۱۳۔ معجم

کبیر طبرانی: ۲۴/۲۱۲، ۲۱۵۔ دلائل النبوة ابو نعیم: ۱/۱۹۳-۱۹۶۔ اتحاف الخیرہ بوصیری: ۴/

۳۶۸، ۳۷۰۔ اور اس کی سند میں جہم بن ابوالجہم عن عبد اللہ بن جعفر أو عن حدثہ عن عبد اللہ بن جعفر کے

شک کے الفاظ ہیں اور جہم کا کچھ پتہ نہیں کہ کون ہے۔ (میزان الاعتدال ذہبی: ۱/۴۲۶) اور اسے ابن حبان کے سوا

کسی نے ثقہ نہیں کہا اور پھر اس نے اس کا نام بھی جہم بن عبد الرحمن بتایا ہے۔ ابن حبان مجہولین کی توثیق میں مشہور ہے۔

(الثقات: ۱۱۴/۴) ◀◀◀

سے ثابت ہے۔^①

معجزہ شق صدر

نبی ﷺ کے سینہ مبارک کا چاک ہونا، دھویا جانا اور سیا جانا دوبار واقع ہوا۔^②

عبد اللہ بن جعفر کے حلیمہ سے سماع کی صراحت صرف طبرانی کے ہاں ہے، بہر حال وہ ایک صحابی ہیں، اس لیے ان کا مرسل بیان کرنا بھی کوئی نقصان دہ نہیں۔ لیکن خاص طور پر جہم اور عبد اللہ بن جعفر کے درمیان کا شک سند کو کمزور کرتا ہے اور تمام مصادر کے مطابق جہم نے اپنے سماع کی کہیں بھی صراحت نہیں کی۔ اس حدیث میں بے شمار علتوں کے باوجود نقاد محدثین نے اس کی تحسین کر کے تساہل سے کام لیا ہے۔ چنانچہ ذہبی کہتے ہیں کہ یہ حدیث جید اسناد والی ہے۔ (السیرۃ النبویۃ: ۸) حافظ ابن کثیر فرماتے ہیں کہ یہ حدیث کچھ دوسرے طرق سے بھی مروی ہے اور یہ اہل سیر و مغازی کے ہاں مشہور و متداول احادیث میں سے ہے۔ (السیرۃ: ۱/۲۲۸) ابن عبد البر نے بھی اس حدیث کی شہرت کا ذکر کیا ہے۔ (استیعاب مع اصحابہ ۱۲/۲۶۱)

دلائل البیہقی: ۱/۱۳۹، ۱۴۵ میں ابن عباس کی حدیث سے اس حدیث کے حق میں چند کمزور ترین شواہد بھی وارد ہوئے ہیں اور السیرۃ لابن عساکر: ۱/۳۸۲، ۳۸۸ میں بھی۔ اس حدیث میں ایک راوی محمد بن زکریا غلابی متہم ہے اور سند میں اور بھی مجہول راوی ہیں۔ ابن عساکر نے کہا کہ یہ حدیث بہت زیادہ غریب ہے، اس میں رکیک الفاظ ہیں جو درست معلوم نہیں ہوتے۔ روایت میں ایک راوی یعقوب بن جعفر غیر مشہور ہے۔ حلیمہ کی روایت وہی محفوظ ہے جو اس سے پہلے گذری ہے اور عبد اللہ بن جعفر سے مروی ہے۔ اسلم عدوی کی حدیث اس کی شاہد ہے۔ (طبقات ابن سعد: ۱/۱۵۱، ۱۵۲) لیکن وہ واقعی کے طریق سے ہے اور واقعی متروک الحدیث ہے۔

① مسند احمد: ۱/۱۸۴، ۱۸۵ میں عقبہ بن عبد المیسر کی حدیث اور سنن دارمی ۱/۸، ۹ اور مستدرک حاکم ۱/۶۱۶، ۶۱۷ اور تاریخ دمشق ابن عساکر (السیرۃ ق: ۱/۳۷۶، ۳۷۷) امام حاکم نے اسے صحیح کہا ہے اور ذہبی نے اس کی تائید کی ہے، جیسا کہ اس نے اپنی تاریخ اسلام (السیرۃ: ۱/۲۱) میں اسے صحیح کہا ہے۔ علامہ بیہقی نے احمد کی سند (مجمع الزوائد: ۱/۲۲۲) کو حسن کہا ہے اور بوسیری نے اس کی سند کو حسن قرار دیتے ہوئے کہا کہ بقیہ ثقہ ہے اگرچہ یہ مدلس ہے مگر بعض سندوں میں تحدیث کی صراحت کرتا ہے، جیسا کہ امام احمد نے روایت کی ہے۔ (اتحاف الخبیرۃ: ۱/۳۷۰، ۳۷۱) اور شیخ البانی نے الصحیحۃ، رقم ۲۷۳ میں بوسیری کے مطابق ہی کہا ہے اور یہ اضافہ کیا ہے کہ اس حدیث کے کثیر شواہد ہیں۔ (الصحیحۃ: ۱/۵۹) مگر حق بات یہ ہے کہ بقیہ کے طریق سے یہ سند فقط اپنے شیخ سے تحدیث کی تصریح کے ساتھ قوی نہیں ہو سکتی بلکہ ضروری ہے کہ وہ سند کے رجال کے تمام طبقات میں سماع کی تصریح کرے کیونکہ یہ شخص تالیس سو بیس میں مشہور ہے اور بقیہ نے تمام طرق میں خالد بن معدان سے بحیر بن سعد کے سماع کی تصریح نہیں کی ہے۔

② ایسی روایات بھی وارد ہوئی ہیں جو بعثت سے کچھ عرصہ پہلے شق صدر کے تیسری مرتبہ وقوع پذیر ہونے کو ظاہر کرتی ہیں۔ ابو نعیم اصبہانی نے انہیں دلائل النبوت، ص ۶۹ میں درج کیا ہے اور طیالسی نے اپنی تالیف ”منحۃ المعبود“

پہلا واقعہ اس وقت ہوا جب آپ چار سال کے طفل تھے ❶ اور بنی سعد کے صحرا میں کھیلا کرتے تھے اور دوسری دفعہ معراج کی رات ہوا۔

امام مسلم نے اپنی صحیح میں چاک اول کا واقعہ حضرت انس بن مالک سے روایت کیا، یہ کہ ”رسول اللہ ﷺ کے پاس جبرائیل علیہ السلام آئے جب کہ آپ بچوں کے ساتھ کھیل رہے تھے، انہوں نے آپ کو پکڑا، لٹا دیا اور آپ کے سینہ مبارک کو چاک کیا۔ آپ کا دل نکالا اور اس میں سے ایک لوتھڑا نکالا اور کہا: ”یہ شیطان کا حصہ تھا۔ پھر سونے کے ایک تھال میں آب زمزم سے اسے دھویا اور اسے سی دیا، ❷ پھر اس کو اس کی جگہ پر لوٹا دیا۔ بچے دوڑتے ہوئے آپ کی (رضاعی) ماں کے پاس آئے اور کہا: محمد ﷺ قتل کر دیے گئے۔ پس سارے گھر والے آپ کی طرف دوڑے جب کہ آپ کا رنگ متغیر تھا۔ انس فرماتے ہیں: ”میں آپ کے سینہ مبارک میں سلانی کا نشان دیکھتا تھا۔“ ❸

بلاشبہ شیطان کے حصے سے تطہیر نبوت کی ابتدائی علامت تھی اور شر اور غیر اللہ کی عبادت سے حفاظت کی تیاری تھی۔ لہذا آپ کے قلب مبارک میں توحید کے علاوہ کسی چیز کا گزرنہ

❶ فی ترتیب مسند الطیالسی ابی داؤد “ ۸۶/۲ میں۔ (ط ۱۔ ۱۲۷۲ ھ مطبع منیرہ ازہر) اسے بیان کیا ہے۔ اس کی سند میں داؤد بن محمد ہے مگر یہ متروک الحدیث ہے اس لیے اس کی روایت پایہ ثبوت سے گری ہوئی ہے اور اس پر بھروسہ نہیں کیا جاسکتا۔ اسی طرح علامہ سیوطی نے بھی دو روایتیں بیان کی ہیں جو بعثت سے قبل خواب کی حالت میں شق صدر کی خبر دیتی ہیں۔ (الخصائص الكبرى: ۱/۲۳۲)

❷ آپ کی عمر کا ذکر ابن سعد نے طبقات ۱۱۲/۱ میں کیا ہے۔ اور اس کے لیے دیکھیے: ابو نعیم کی دلائل النبوت، ص ۴۹۔ اموی اور ان کے بعد ابن عبدالبر اس طرف گئے ہیں کہ آپ کی عمر اس وقت پانچ سال تھی اور یہی بات ابن عباس سے بھی روایت ہوئی ہے۔ (شرح زرقانی علی مواہب لدنیہ: ۱/۱۵۰) مگر عبداللہ بن امام احمد بن حنبل اور ابو نعیم نے ایک دوسری روایت بیان کی ہے جو بتاتی ہے کہ آپ کی عمر دس سال اور کچھ مہینے تھی۔ (مسند احمد: ۱/۱۲۹) اس حدیث کی سند میں معاذ بن محمد بن معاذ عن ابیہ ہے اور یہ دونوں باپ بیٹا مجہول الحال ہیں جیسا کہ ابن مدینی نے بتایا ہے۔ (ذہبی کی میزان الاعتدال: ۴۴/۴)

❸ یعنی چیرے ہوئے حصہ کو اکٹھا کیا اور ایک دوسرے کے ساتھ ملا دیا۔ (شرح مسلم امام نووی ۲/۲۱۶)

❹ صحیح مسلم: ۱/۱۴۷، کتاب الایمان، باب: ۷۴، الاسراء برسول اللہ الی السموات۔ السیرة النبویة ابن ہشام: ۱/۱۶۶ میں قوی عمدہ سند کے ساتھ جیسا کہ حافظ ابن کثیر نے اپنی ”السیرة النبویة“ ۱/۲۲۹ متحقق مصطفیٰ عبدالواحد میں فرمایا ہے۔

ہو پاتا، ❶ اور آپ کے لڑکپن اور جوانی کے واقعات اس کے حق ہونے کی دلیل ہیں۔ چنانچہ آپ سے نہ کبھی گناہ کا ارتکاب ہوا اور نہ ہی آپ کبھی کسی بت کے سامنے جھکے ❷ باجوہ دیکھ یہ سب کچھ آپ کی قوم میں مروج تھا۔

دوسری مرتبہ جب آپ علیہ الصلوٰۃ والسلام کے ساتھ شق صدر کا واقعہ پیش آیا تو وہ معراج کی رات تھی۔ ❸

اس واقعہ سے حلیمہ سعدیہ آپ کے بارے میں ڈر گئیں، ❹ انھیں اپنی ذمہ داری کا

❶ دیکھیے: اجتہاد العلماء فی استجلاء الحکمة من الحادثة الروض الانف للسهیلی: ۱۷۳/۲ اور فتح الباری لابن حجر: ۲۰۵/۷۔

❷ مستشرق نیکلسون (Nicholson) کا گمان ہے کہ نبی کے شق صدر کا واقعہ ایک افسانہ ہے جو قرآنی آیت: ﴿الْم نَشْرَحُ لَكَ صَدْرَكَ﴾ سے پیدا ہوا ہے۔ اگر اس کی کوئی اصل ہے تو ہمارے خیال کے مطابق اس سے مرگی کی ایک قسم کی طرف اشارہ ہے۔

"Nicholson R.A. A literary History of the Arabs. (Cambridge 1966)."

یہ گمان باطل نیکلسون کے دماغ کی ہی اختراع نہیں بلکہ اس سے پہلے مشرکین قریش نے بھی یہی کچھ کیا تھا جب انھوں نے رسول اللہ صلی اللہ علیہ وسلم پر جنون کا اتہام باندھا تو اللہ تعالیٰ نے ﴿وَمَا صَاحِبُكُمْ بِمَجْنُونٍ﴾ کہہ کر اس تہمت کی نفی کر دی۔

یہ بات تو معلوم و معین ہے کہ مرگی کا مریض..... بولتا ہے، منہ سے جھاگ نکلتے ہیں اور اس کا حافظہ مفقود ہو جاتا ہے، مگر یہاں تو صورت حال ہی اور ہے کہ رسول اللہ صلی اللہ علیہ وسلم کا ذہنی ارتکاز وحی کی حالت میں عام حالات سے زیادہ شدید ہوا کرتا تھا یہاں تک کہ اللہ تعالیٰ نے انھیں اپنے آپ پر زمی کرنے کا حکم دیا: ﴿لَا تُحَرِّكْ بِهِ لِسَانَكَ لِتَعْجَلَ بِهِ ۚ إِنَّ عَلَيْنَا جَمْعَهُ وَقُرْآنَهُ ۚ﴾..... پھر آپ بالکل واضح کلام کی شکل میں نازل کردہ قرآن کو پڑھ لیا کرتے تھے۔ یہ آیت بلاغت میں شمار کی گئی ہے تو پھر کہاں مصروع کا ہڈیاں اور کہاں اللہ کا نازل کردہ کلام نبی صلی اللہ علیہ وسلم کی صاف زبان پر؟

❸ صحیح البخاری: کتاب الصلوٰۃ: باب کیف فرضت الصلوٰۃ فی الاسراء (الفتح: ۴۵۸/۱) صحیح مسلم: کتاب الایمان: باب ۷۴ الاسراء رسول اللہ صلی اللہ علیہ وسلم الی السموات: ۱۴۸/۱ (ط محمد فواد عبدالباقی)

❹ مسند احمد: ۱۸۴/۴، ۱۸۵۔ سنن دارمی: ۹۰۸/۱۔ مستدرک حاکم: ۶۱۶/۲ ان تینوں مؤلفین کے ہاں یہ حدیث عتبہ بن عبدالمسلمی کی ہے۔ اس کا دارو مدار بقیہ بن ولید پر ہے اور وہ مدلس ہے۔ سند کے کسی بھی حصے میں اس نے سماعت کی تصریح نہیں کی، بلکہ تمام طبقات میں عنعنہ سے بیان کیا ہے۔ بحیر بن سعد اور خالد بن معدان کے درمیان بھی سماعت کی صراحت نہیں ہے۔ اگر وہ ایسا کر دیتا تو یقیناً یہ روایات حسن الاسناد ہوتیں۔ زہری کی مرسل بھی اس کی تائید کرتی ہے۔ (المصنف لعبدالرزاق: ۳۱۷/۵، ۳۱۸)

احساس ہوا جو آپ سے محبت اور تعلق خاطر کے باوجود آپ کو آپ کی والدہ بی بی آمنہ اور دادا عبدالمطلب کی طرف لوٹانے کا باعث بنا۔

واقدی نے ابن عباس سے روایت کی ہے کہ آپ کی عمر اس وقت پانچ سال تھی جب حلیمہ سعدیہ نے آپ کو لوٹایا،^① اور بعض دوسروں کا بیان ہے کہ آپ کو والدہ ماجدہ کی طرف لوٹایا گیا جبکہ آپ چار سال کے تھے۔ آپ چھ سال کی عمر تک ان کے پاس رہے،^② پھر بی بی آمنہ آنحضرت ﷺ کو ساتھ لے کر آپ کے ماموں بنی عدی بن النجار کے ہاں گئیں اور واپسی پر مکہ اور مدینہ کے مابین ابواء کے مقام پر وفات پا گئیں۔^③

یہ خبریں صحیح روایت کے ساتھ ثابت نہیں ہوتیں مگر اس طرح کی خبروں میں عموماً تساہل سے کام لیا جاتا ہے۔

نبی ﷺ کے دل و دماغ پر یتیمی نے گہرا اثر چھوڑا، وہ اپنے بچپن میں اپنی مامتا سے محروم ہو گئے، جب کہ اپنی پیدائش سے ہی شفقت پدری سے محروم تھے۔

زہری نے وضاحت کی ہے کہ آپ کے دادا جناب عبدالمطلب نے آپ کی کفالت اور پرورش کی۔^④ واقدی نے بیان کیا ہے کہ آپ کے دادا جان نے اپنی وفات کے وقت --- جب کہ وہ ۸۲ سال کے تھے --- آپ کے چچا ابوطالب کو آپ کے بارے میں وصیت کی،^⑤ اس وقت رسول اللہ ﷺ کی عمر آٹھ سال تھی۔^⑥ بلاشبہ آنحضرت ﷺ نے اپنے دادا جان کی محرومی کو محسوس فرمایا۔ انھیں آپ سے بڑی محبت و ہمدردی تھی اور وہ آپ کا بہت خیال

① طبقات ابن سعد: ۱/۱۱۲۔

② دلائل النبوة ابو نعیم ۱/۱۱۸۔ السیرة الحلبيہ ۱/۱۲۳۔ (اپنی والدہ کے پاس ٹھہرنے کے بعد کی عمر پر محیط۔) اس نے یہ اموی سے نقل کیا ہے۔

③ یہ ابن اسحاق کا قول ہے جو اس نے عبد اللہ بن ابوبکر بن محمد بن عمرو بن حزم سے مرسل سنا ہے اور یہی قول واقدی کا بھی ہے۔ (سیرة ابن ہشام: ۱/۱۵۵ و طبقات ابن سعد: ۱/۱۱۶، ۱۱۷)۔

④ مصنف عبدالرزاق ۵/۳۱۸۔ یہ زہری کی مرسل روایت ہے۔

⑤ طبقات ابن سعد ۱/۱۱۷، ۱۱۹۔ اور واقدی متروک الحدیث ہے۔

⑥ السیر والمغازی ابن اسحاق ۶۵، ۶۶ منقطع سند کے ساتھ، دلائل بیہقی: ۲/۲۱، ۲۲۔ السیرة النبویة ذہبی ۲۵، ۲۶۔ ابن عباس تک نہایت ضعیف سند کے ساتھ کیونکہ عبد اللہ بن شیبہ ربیع ضعیف ہے۔ (میزان ذہبی: ۲/۲۳۸، ۲۳۹)۔

رکھتے تھے۔ ❶

ایسی روایات وارد ہوئی ہیں جو آپ کے ساتھ جناب ابوطالب کی ہمدردی اور تعلق کو ظاہر کرتی ہیں۔ ❷ اور جس سے جناب ابوطالب کی آپ کے ساتھ شدید محبت کا ثبوت ملتا ہے، وہ سفر شام میں آپ کو اپنے ہمراہ رکھنا ہے۔ اور ظاہر ہوتا ہے کہ جب آپ ابوطالب کی زیر پرورش تھے تو آپ ان کی بکریوں کو چرانے میں ان کے ساتھ تعاون فرماتے اور یہ بھی ثابت ہے کہ آپ نے اہل مکہ کی بکریاں قراریط (اشرفیوں) کے عوض میں چرائی ہیں۔ ❸ غالباً ابوطالب کی تنگدستی میں ان کی معاونت کے لیے آپ نے یہ کام کیے ہیں۔ بکریوں کے چرانے میں رسول اللہ ﷺ کے لیے بعد کے حالات میں انسانوں کی تربیت کی مشق کا ایک پہلو تھا۔ چنانچہ آپ نے لڑکپن ہی سے عمل و جہد و مشقت کو اپنالیا تھا، نیز آپ اپنے ماحول میں دلچسپی لینے اور دوسروں کی مدد کرنے کے بھی عادی ہو گئے۔ بعض اوقات ہمیں آپ کا بکریاں چرانا ان احادیث کو یاد دلاتا ہے جن میں آپ نے حیوانوں کے ساتھ حسن سلوک کی ترغیب فرمائی ہے۔

قصہ بکیرا راہب

جناب ابوطالب نے نبی ﷺ کو شام کی طرف تجارتی سفر میں ساتھ لیا، اس وقت مختلف روایات کی رو سے آپ اپنی عمر کے نویں، دسویں یا بارہویں سال میں تھے۔ ❹ اس سفر میں قریش کے قافلے کو بگیری راہب نے بصری شہر میں کھانے کی دعوت دی۔ اس نے نبی ﷺ

❶ ضعیف روایات اس بات کی طرف اشارہ کرتی ہیں، جیسا کہ طبقات ابن سعد ۱۱۲/۱۱۳۔ مستدرک حاکم ۲/۶۰۳، ۶۰۴ میں ہے۔ حاکم نے اس روایت کو صحیح کہا ہے اور ذہبی نے اس کی موافقت کی ہے۔ لیکن سند میں عباس بن عبد الرحمن مولیٰ بنی ہاشم ہے جس کے حالات پردہ میں ہیں۔ تقریب العہد یب: ۲۹۳۔

❷ طبقات ابن سعد ۱۲۰/۱۲۱ مرسل اسناد کے ساتھ۔ یہ روایات مرسل بیان کرنے والوں عبد اللہ بن قبطیہ اور عمرو بن سعید قرشی تک صحیح الاسناد ہیں۔ البتہ ابن سعد نے جو یہ بیان کیا ہے کہ ”جب محمد آل ابوطالب کے طعام میں حاضر ہوتے تو اس میں برکت اترتی۔“ یہ بات کسی صحیح طریق سے ثابت نہیں بلکہ ان کا بڑا حصہ واقدی کے ذریعہ سے آیا ہے۔ (واقدی کے بارے میں اقتباسات کے لیے دیکھیے: تاریخ دمشق (السیرة) لابن عساکر: ۱/ ۷۱، ۷۲ اور الخصائص الکبریٰ للسیوطی: ۸۳/۱)

❸ صحیح البخاری (فتح الباری: ۱/۴ اور ۴۳۸/۶) صحیح مسلم مع شرح نووی ۱/۴ (۶۰۵/۱)

❹ عیون الاثر لابن سید الناس ۴۰۔

کی صفات و احوال سے آپ کو پہچان لیا اور جان لیا کہ آپ یتیم ہیں اور یہ کہ آپ اپنے کندھوں کے درمیان مہر نبوت کے حامل ہیں۔ نیز اس نے دیکھا کہ بادل دھوپ سے بچانے کے لیے آپ کے اوپر سایہ کیے ہوئے ہے اور یہ کہ آپ درخت کے نیچے سوتے تو وہ جھک کر آپ پر سایہ کرتا۔ اس قصہ کی روایت کا اختتام اس تشبیہ پر ہوتا ہے جو راہب نے نبی ﷺ کے چچا ابوطالب کو کی، کہ وہ آپ کو یہودیوں اور رومیوں سے بچا کر رکھیں۔

اس قصے کے قوی تر طرق جامع ترمذی میں وارد ہیں ① اور اس بارے میں امام ترمذی نے کہا ہے: یہ حدیث حسن غریب ہے۔ ہم اسے صرف اسی سند سے جانتے ہیں۔ "حاکم نے اسے صحیح کہا ہے۔ ② ذہبی نے اس پر یوں تبصرہ کیا ہے: "میں اسے موضوع سمجھتا ہوں اور اس کا کچھ حصہ باطل ہے۔" ③ اور انھوں نے اس کی روایت کی سند اور متن پر اعتراضات کیے ہیں اور اسے منکر سے متصف کیا ہے، بلکہ ان کے اس تبصرہ سے اندازہ ہوتا ہے کہ ان کو پوری روایت میں شک ہے۔ ④

اس کی سند پر تنقید کرتے ہوئے عبدالرحمن بن غزوانؒ --- اس کے راوی --- کے بارے میں کہا ہے: "لہ منا کبیر" یعنی اس کی روایات منکر ہیں۔ پھر کہا: "میں اس کی اس حدیث کا انکار کرتا ہوں جو اس نے یونس بن ابی اسحاق سے ابوطالب کے ساتھ نبی ﷺ کے سفر شام کے بارے میں روایت کی ہے، ⑤ جب کہ آپ کی عمر تیرہ سال تھی۔" اور جہاں تک متن پر اس کی تنقید کا تعلق ہے تو کہا: "حدیث شدید منکر ہے، اور کہاں

① سنن الترمذی: ۵۹۱، ۵۹۰/۵ میں قراد تک اپنی سند کے ساتھ بیان کیا ہے اور قراد ہی کی سند سے ابن ابی شیبہ نے اپنی تالیف المصنف ۲۸۶/۱۳ میں، اور ابن ابوالدنیانے ہوائف الجان ۱۹۴ میں، اور حاکم نے المستدرک ۶۱۵/۲ میں اور طبری نے اپنی تاریخ ۲۷۸، ۲۷۷/۲ میں اور بیہقی نے اپنی دلائل النبوة ۲۴۲/۲ میں اور خطیب بغدادی نے تاریخ بغداد ۲۵۲/۱۰ میں اس حدیث کو بیان کیا ہے۔ ابن سعد نے طبقات کبریٰ ۱۲۰/۱، ۱۵۳ میں ایسے طرق سے نکالا ہے جو معضل ہیں۔ ابن اسحاق کے ہاں یہ عبداللہ بن ابوبکر کی مرسل روایت سے ہے۔ (تاریخ طبری: ۲۷۸/۲) اور سیرت ابن اسحاق میں یہ حدیث بغیر سند کے واقع ہوئی ہے۔ (سیرت ابن ہشام: ۱۸۰/۱)

② مستدرک حاکم: ۶۱۵، ۶۱۶/۲۔

③ ذہبی کی تلخیص المستدرک: ۶۱۵، ۶۱۶/۲۔

④ ذہبی کی السیرة النبویة: ۲۸۔

⑤ ذہبی کی میزان الاعتدال: ۵۸۱/۲۔

تھے ابو بکر؟ وہ دس سال کے لڑکے تھے اور رسول اللہ ﷺ سے اڑھائی سال چھوٹے تھے۔ اور کہاں تھے اس وقت بلال؟ ان کو تو ابو بکرؓ نے آپؐ کی بعثت کے بعد ہی خریدا تھا، حالانکہ وہ اس وقت پیدا بھی نہیں ہوئے تھے۔ اور یہ بھی کہ جب بادل آپؐ پر سایہ کرتا تھا تو کیسے تصور کیا جاسکتا ہے کہ درخت کا سایہ آپؐ پر مائل ہوتا تھا، کیونکہ بادل کا سایہ درخت کے سایے کو معدوم کر دیتا ہے جس کے نیچے آپؐ کا آرام کرنا بیان ہوا ہے۔ ہم نے نہیں دیکھا کہ نبی ﷺ نے کبھی ابوطالب سے راہب کی بات کا ذکر کیا ہو اور نہ کبھی قریش نے اس کا تذکرہ کیا ہے اور نہ ہی ان بزرگوں نے اس کا ذکر کیا ہے، جو اس طرح کی حکایتوں میں دلچسپی رکھنے اور ان کی وسیع اشاعت کرنے والے ہیں۔ لہذا اگر وہ واقعہ ہوا ہوتا تو بڑی شہرت حاصل کر لیتا۔ اور آپؐ کے ہاں نبوت کا ایک احساس ہوتا جو باقی رہتا اور آپؐ کے لیے وحی کا بار اول غار حرا میں آنا اجنبیت کا باعث نہ ہوتا اور نہ آپؐ خوفزدہ ہو کر حضرت خدیجہؓ کے پاس آتے اور نہ ہی خود کو گرا دینے کے لیے آپؐ پہاڑوں کی چوٹیوں پر جاتے۔ ❶ اور اگر ابوطالب کو ایسا کوئی خوف اور اسے دور کرنے کا احساس ہوتا تو وہ کیسے راضی ہوتے کہ آنحضرت ﷺ حضرت خدیجہؓ کی طرف سے تجارت کے لیے شام کی طرف سفر پر جائیں!

حدیث میں الطریقۃ سے مشابہ منکر الفاظ ہیں۔ ابن عائدؒ نے اپنے مغازی میں اپنے اس قول ”ابو بکرؓ نے بلالؓ کو آپؐ کے ہمراہ بھیجا۔۔۔ الخ۔“ کے ساتھ اس کے معنی بیان کیے اور کہا کہ ہمیں ولید بن مسلمؓ نے بتایا کہ اسے ابو داؤد سلیمان بن موسیٰ نے خبر دی، پھر اس کی حقیقت سے ہمیں آگاہ کیا۔ ❷

ذہبیؒ نے اپنے کلام میں اسے پورا پورا بیان کیا ہے کیونکہ وہ اس روایت پر تنقید کرنے والوں میں سب سے بڑے عالم ہیں۔ اس کا کلام اس حدیث کے بارے میں متون کی تنقید کے ساتھ اور محض اسانید کی تنقید پر انحصار کے ساتھ --- جیسا کہ بعض محدثین ان پر اعتراض کرتے ہیں --- پوری توجہ کے ساتھ جو انکشاف کرتا ہے وہ اس کے علاوہ ہے۔ ابن سید الناس نے ترمذیؒ کی روایت پر تبصرہ کیا اور اسے اس کے متن میں موجود منکر سے آگاہ کیا، لیکن اسے ابو بکرؓ کے بلال

❶ اس مسئلہ کے لیے کتاب ہذا کا صفحہ ۱۰۱، ۱۰۲ ”محمدؐ کے متعلق انبیاء کی بشارتیں“ دیکھیں۔

❷ السیرۃ النبویۃ للذہبی: ۲۸۔

کو نبی ﷺ کے ہمراہ بھیجنے والی بات تک محدود رکھا، جو دوسری روایت میں وارد ہوا ہے۔^① شاید حافظ ذہبی نے روایت کے متن پر تنقید میں اس سے استفادہ کیا ہے۔ اور اسی طرح سے معلوم ہوتا ہے کہ ابن قیم نے یہ وضاحت کرتے وقت کہ روایت میں بلال کا ذکر فاش غلطی ہے^② اس سے استفادہ کیا ہے۔ بلکہ ممکن ہے کہ پہلی رائے ابن اسحاق کی ہو جنہوں نے (یزعمون) کے مریضانہ صیغہ کے تین بار استعمال کے ساتھ اس روایت پر شک کیا ہے۔

حافظ ابن حجر نے قراد پر تنقید کرنے والے کی توثیق کو نقل کرنے کے بعد کہا: ”ترمذی کے ہاں ابو موسیٰ اشعری کی روایت سے اس کی ایک حدیث ہے جس میں منکر الفاظ ہیں۔“^③ ابو بکر اور بلال کے ذکر پر تبصرہ کرتے ہوئے کہا: ”اس لیے کہ اس حدیث میں ان الفاظ کا داخلہ کسی دوسری حدیث کا جزو لے کر کیا گیا ہے۔۔۔ اور فی الجملہ اس کی ایک روایت کی رو سے یہ واقعہ صرف ایک تخیل ہے۔“^④ اس اظہار سے واضح ہوتا ہے کہ اس روایت پر ائمہ کی تنقید کا ہدف اس کا متن ہے، بالخصوص روایت کا آخری فقرہ جس میں ابو بکر اور بلال کا ذکر ہے۔ البانی نے واضح کیا ہے کہ جزردی نے اسناد کو درست قرار دیا ہے اور کہا ہے: ابو بکر اور بلال کے اس میں ذکر کا دفاع نہیں کیا جاسکتا۔“ البزار کی روایت میں وارد شدہ بیان پر البانی کا تبصرہ ہے کہ ”و ادسل معہ عمہ رجلا“ جو ترمذی کی حدیث کی عبارت میں ”رجلا“ و ”بلالا“ کے مابین تصحیف (تبدیلی نام) کا قوی احتمال ہے۔^⑤ لیکن ”ابو بکر“ کی ”عمہ“ کی طرف تصحیف کی مشکل باقی رہتی ہے۔ بہر حال آخری فقرہ میں نکارت کے ہونے کا مطلب یہ نہیں ہے کہ ساری روایت ضعیف ہے جب تک کہ سند درست ہے۔ اور قراد سے متعلق ذہبی کا قول ”لہ منا کبیر“ اس کی ثقاہت کو متاثر نہیں کرتا کیونکہ اس کی ثقاہت صرف اس کی منکر روایات میں متاثر ہوتی ہے۔ اس صورت میں اس کا احتمال ہے کہ جب تک کہ وہ اس سے آگے نہ بڑھے۔ ذہبی کا اس روایت کو محض متنازعہ ہونے کے احتمالات کی بنیاد پر پورا پورا رد کر دینا پوری روایت میں طعن کی کوئی دلیل نہیں اور نہ اس کا کوئی جواز ہے۔

① عیون الاثر لابن سید الناس: ۴۳ / ۱۔
 ② ابن قیم کی زاد المعاد: ۱۷ / ۱۔
 ③ ہدی الساری ۴۱۸۔
 ④ ابن حجر کی الاصابة ۱۷۷۔
 ⑤ شیخ البانی کی دفاع عن الحدیث النبوی والسیرة، ص ۶۶، ۶۷۔

اور اس بات کا امکان ہے کہ ترمذی کی روایت پر اور دیگر ضعیف روایات مثلاً ابن اسحاق عن عبداللہ بن ابی بکر بن محمد بن عمرو بن حزم الانصاری کی روایت ① جب کہ وہ، سیرت سے منسوب تابعین میں سے ہے، کے ساتھ آنحضور ﷺ کا اپنے چچا کے ساتھ بصری کی طرف سفر کے اثبات پر دل مطمئن ہو جائے، لیکن ابن اسحاق کی یہ اسناد قصہ بحیرا میں بڑے مؤلفین کے اس روایت پر اعتماد کے باوجود مشکوک اور ضعیف ہیں۔ ② اسی طرح سے ابوجلز لاحق بن حمید (ت ۱۰۶ھ) کی صحیح اسناد کے ساتھ روایت ہے لیکن وہ مرسل ہے۔ ③ اسی طرح سے زہری کی روایت مرسل ہے۔ ④ واقدی کے طرق سے بھی دور روایات ہیں جنہیں ابن سعد اور ابو نعیم اصفہانی نے بیان کیا ہے۔ ⑤ واقدی کی حکایت کو اس کی مرویات کے ساتھ ملایا جاتا ہے جب تک وہ متضاد نہ ہوں۔ اور اگرچہ اس کی مرویات حجت کا کام نہ دیتی ہوں، بلکہ علمائے حدیث کے ہاں ضعیف کی تقویت کے لیے بھی وہ غیر معتبر ہوں۔

بعض مستشرقین نے کوشش کی ہے کہ اس قصہ کی بنیاد پر سیرت کے حوالے سے کمزور پہلو اجاگر کریں۔ وہ ایک ناروا علمی مہم ہے جب کہ ان کا زعم ہے کہ نبی ﷺ نے بحیرئ سے تورات کا علم حاصل کیا ⑥ اور یہ عقل میں آنے والی بات نہیں ہے کہ نبی ﷺ نے بارہ سال کی عمر میں کھانے کے وقت میں جس کے دوران وہ بحیرئ سے ملے، تورات کا علم سیکھ لیا، جب کہ آپ امی ہیں اور لکھنا پڑھنا نہیں جانتے؟! علاوہ ازیں زبان بھی اس میں حائل تھی کیونکہ اس وقت تک تورات اور انجیل عربی زبان میں ناپید تھیں۔ ⑦ اور جب اسلام کی بنیاد کو تورات کی طرف

① تاریخ طبری: ۲۷۷/۲، مزید دیکھیے: مغازی ابن اسحاق ۵۲۔ اس میں یہ روایت بغیر سند کے ہے۔

② تاریخ طبری: ۲۷۸ / ۲۔ البدایہ والنہایہ ابن کثیر: ۲ / ۲۶۶۔ دلائل نبوت ابو نعیم: ۱۲۶۔ دلائل نبوت بینقی: ۲ / ۲۴۔ الکامل ابن اثیر: ۲ / ۲۳۔

③ السیرة النبویة للذہبی: ۲۹۔

④ امام ذہبی نے السیرة النبویة ۲۹ میں اس کی طرف اشارہ کیا ہے۔

⑤ طبقات ابن سعد: ۱ / ۱۲۰ اور ابن جوزی نے صفة الصفوة ۱ / ۲۲، ۲۳ میں اور سیوطی نے خصائص کبریٰ ۱ / ۱۳۱ میں اسی پر اعتماد کیا ہے۔

⑥ غوستاف لوبون نے حضارة العرب ۱۰۲ میں اور منتکری واط نے اپنی کتاب ”محمد فی مکة“ ص ۷۵ میں یہ بات کہی ہے۔

⑦ دراز کی کتاب مدخل الی القرآن الکریم: ۱۳۵۔

لوٹانا مقصود ہوا تو کہاں ہے تورات کی تعلیمات کا اثر رسول اللہ ﷺ کی حیات طیبہ میں، حالانکہ آپ کی بعثت اور بحیرئ کے ساتھ آپ کی ملاقات کے دوران اٹھائیس سالوں کا عرصہ ہے!!

جہاں تک بحیرئ کی نسبت سے ہماری معلومات ہیں تو مصادر اس کے معاملے میں بالکل متفق ہوتے ہوئے نظر نہیں آتے، بلکہ اس کے نام تک میں اختلاف ہے۔ ایک مرتبہ اس کا نام جر جیس بتایا گیا ہے دوسری مرتبہ جر جس، تیسری بار سر جیس اور چوتھی بار سر جس۔^① کہا گیا ہے کہ یہ آرای لفظ ہے جس کا معنی ہے ”منتخب“، دوسری رائے تھی ”سریانی“ ہے جس کے معنی عالم ببحر کے ہیں۔^② ایک دفعہ قبیلہ عبدالقیس سے منسوب عقبسی کہا گیا۔^③ ایک بار کہا گیا وہ نصرانی^④ ہے اور دوسری بار یہودی۔^⑤

حلف المظہیین میں آپ ﷺ کی شمولیت

اسناد کے بغیر واقدی اور ابن اسحاق کی روایت ہے کہ حرب الفجار جس میں ایک طرف قریش و کنانہ تھے اور دوسری طرف قیس عیلان تھے، اسی جنگ میں رسول اللہ ﷺ نے شمولیت فرمائی تھی۔ یہ جنگ دور جاہلیت کی روایات اور معاہدات میں اختلاف کی بنا پر ہوئی تھی۔ حالانکہ اس میں رسول اللہ ﷺ کی شمولیت ثابت نہیں، لیکن یہ ثابت ہے کہ آپ نے حلف المظہیین میں شمولیت کی خبر دی۔ اور یہ فرماتے ہوئے اس کی تعریف کی ہے: ”میں نے اپنے چچاؤں کے ساتھ، جب کہ میں لڑکا تھا، حلف المظہیین میں شمولیت کی تھی اور مجھے پسند نہیں کہ میں سرخ اونٹوں کے بدلے میں اسے توڑوں۔“^⑥

① شرح مواہب لدنیہ زرقانی: ۱۹۴ / ۱۔ روض انف سہیلی: ۱۱۸ / ۱۔ مروج الذهب مسعودی:

۷۵ / ۲ اور دائرہ المعارف الاسلامیہ: ۳۹۷ / ۲۔

② دائرہ معارف اسلامیہ: ۳۹۷ / ۲۔ دائرہ معارف بستانی: ۲۱۸ / ۵۔

③ مروج الذهب مسعودی: ۷۵ / ۱۔

④ سیرت ابن اسحاق: ۵۲۔

⑤ البدایہ والنہایہ ابن کثیر: ۳۱ / ۲، اور اس نے اسے زہری کی طرف منسوب کیا ہے۔

⑥ اسے احمد نے اپنی مسند ۱۹۰-۱۹۳ میں اور امام بخاری نے الادب المفرد، رقم: ۵۶۷، طبع الحوت میں اور

ابن مقرئ نے المعجم ۲۳ میں اسناد حسن سے روایت کیا ہے۔ امام حاکم نے مستدرک: ۲۱۹ / ۲، ۲۲۰ میں درج کیا اور کہا ہے کہ

یہ حدیث صحیح الاسناد ہے۔ شیخین نے اس کی تخریج نہیں کی۔ ذہبی نے اس کی تائید کی ہے۔ پھر معاصرین

حلف المظہبین بنی ہاشم، بنی امیہ، بنی زہرہ اور بنی مخزوم کے مابین یہ معاہدہ تھا ❶ اور یہ عبداللہ بن جدعان کے گھر میں ہوا تھا۔ اس میں طے ہوا کہ ایک دوسرے کی مدد کی جائے گی اور ظالم سے مظلوم کا حق دلانے، نیز جو کچھ زائد ہو وہ اس کے اہل کو لوٹانے کا عہد تھا۔

اس حلف کو حلف الفضول کا نام دیا گیا اور حدیث میں حلف المظہبین کے نام سے موسوم ہے۔ اس لیے کہ جن خاندانوں نے حلف المظہبین کا معاہدہ کیا وہی تھے جنہوں نے حلف الفضول کا معاہدہ کیا تھا۔ حلف المظہبین قصی کی وفات کے بعد پرانے وقتوں میں قائم رہا تا آنکہ بنی عبدمناف بنی عبدالدار کے ساتھ مکہ میں رفاہ اور سقایہ کے متعلق جھگڑ پڑے۔ ❷ اس سے جو چیز ثابت ہوتی ہے وہ یہ ہے کہ نبی ﷺ نے بعض نصوص میں صراحت فرمائی ہے کہ آپ نے مشرکین کے لیے صرف ایک حلف میں ہی شرکت فرمائی۔

پھر یہ کہ قدیمی حلف المظہبین، حلف الفضول جس میں رسول اللہ ﷺ نے شرکت فرمائی، کی طرح عدل کی خاطر معاونت کے معنی کا حامل نہیں تھا۔ اور ابن اسحاق نے بیان کیا ہے کہ آنحضور ﷺ اس وقت بیس سال کے تھے۔ ❸

بلاشبہ عدل ایک بنیادی وصف ہے نہ کہ اضافی۔ اور رسول اللہ ﷺ کا یہ اعزاز ہے کہ

❶ میں سے البانی نے حاشیہ فقہ السیرة ۷۵ میں اسے صحیح قرار دیا ہے۔ ابو ہریرہ کی حدیث میں سے اس کا ایک شاہد حسن بھی ہے۔ موارد الظمان ۵۰۴، رقم: ۲۰۶۳، دلائل نبوت بیہقی: ۱۲ / ۳۸ اور دیکھیے: البانی کی السلسلة الصحيحة: ۱۴ / ۵۲۴۔ اس کا ایک اور قابل بھروسہ شاہد ابن عباس کی حدیث ہے۔ الطبرانی کی معجم کبیر: ۱۱ / ۲۹۳۔ اس کا ایک اور شاہد بھی ہے، سند حسن کے ساتھ ہے مگر وہ طلحہ بن عبداللہ بن عوف کی مرسل روایت ہے۔ سیرت ابن ہشام: ۱۳۳ / ۱۔ اور مزید دیکھیے: سنن کبریٰ بیہقی: ۶ / ۳۶۷۔

❷ سنن کبریٰ بیہقی: ۶ / ۳۶۷ اور ساتھ ہی بیہقی نے کہا ہے کہ میرے علم میں یہ بات نہیں کہ یہ ناموں کی تفصیل ابو ہریرہ کے الفاظ ہیں یا ان سے نیچے کسی اور راوی کے البتہ ابن اسحاق ذکر کرتا ہے کہ وہ بنو ہاشم، بنو مطلب، بنو اسد، بنو زہرہ اور بنو تمیم تھے۔ (سیرت ابن ہشام: ۱۳۳ / ۱) حلف المظہبین کی تفصیل جاننے کے لیے دیکھیے: "المفصل فی تاریخ العرب قبل الاسلام" ۶۳، ۶۲ / ۳۔

❸ سنن کبریٰ بیہقی: ۱۶ / ۳۶۷ اور دیکھیے: معارف لابن قتیبة: ۶۰۴۔

❹ ابن اسحاق نے آپ کی عمر کی تاریخ کے سلسلے میں اس وقت کا ذکر کیا ہے، جب حرب بن جبار کنانہ (اور قریش اس کے ساتھ تھے) اور قیس عیلان خاندانوں کے درمیان ہوئی تھی۔ حلف الفضول کا معاہدہ قریش کو جبار کی جنگ سے پھیرنے والا تھا۔ (سیرة ابن ہشام: ۱۸۶ / ۱) اور دیکھیے: سیرت نبوی ذہبی: ۳۰۔

اپنی بعثت سے بیس برس قبل میں شمولیت فرمائی جن کی بنیاد عدل کا قیام تھا، اور مثبت قدریں تحسین کی مستحق ہیں اگرچہ ان کا صدور اہل جاہلیت سے ہو۔

آنحضور ﷺ کا حضرت خدیجہؓ سے نکاح

رسول اللہ ﷺ کے ام المومنین حضرت خدیجہؓ بنت خویلد سے نکاح کی تفصیلات کا ذریعہ بہت کمزور روایات ہیں، جن سے آپؐ کے ام المومنین حضرت خدیجہؓ سے تعارف کی تعیین ان کے لیے تجارت کے عمل سے ہوتی ہے، جو اپنی تجارت کے باوصف دولت مند ہو گئی تھیں۔ آپؐ ان کی تجارت کے لیے دو مرتبہ خمیس مشیط ① کے قریب جرش ② میں جو یمن کے ماتحت تھا۔۔۔ یا حباشہ میں جو مکہ کے نواح میں تہامہ کا بازار تھا ③۔۔۔ یا شام ④ تشریف لے گئے۔ چنانچہ آپؐ نے حضرت خدیجہؓ کی تجارت سے نفع کمایا۔ ان کے غلام میسرہ نے جو آپؐ کے ساتھ تھا، انھیں آپؐ کے اخلاق اور عادات بتائے۔ چنانچہ حضرت خدیجہؓ متاثر ہوئیں۔ آپؐ نے حضرت خدیجہؓ کے والد خویلد بن اسد ⑤ کو حضرت خدیجہؓ سے اپنے نکاح کا پیغام بھجوایا تو

① معجم المعالم الجغرافية فی السيرة: ۸۱-۸۲.

② مستدرک حاکم: ۱۸۲/۱۳۔ حاکم نے اسے صحیح کہا اور ذہبی نے تائید کی ہے۔ مگر اس میں ابوزبیر کی تالیس ہے اور اس نے روایت ”عن“ کے الفاظ سے بیان کی ہے، لہذا سند ضعیف و کمزور ہے۔

③ مصنف عبدالرزاق: ۳۱۹/۱۵، ۳۲۱۔ یہ زہری کی مراسیل میں سے ہے۔ مزید دیکھیے: بکری کی معجم ما استعجم: ۴۱۸/۲.

④ سیرة ابن اسحق ۵۹ بغیر سند کے۔ طبقات ابن سعد: ۱۵۵/۱، ۱۵۷۔ واقدی کی روایت ہے اور یہ متروک الحدیث ہے۔ حقیقت یہ ہے کہ سقوط سند کے بعد متن میں موجود مبالغہ آمیز باتوں پر بحث کرنے کی ضرورت ہی نہیں۔ مثلاً بحیرئ راہب کا کہنا: ”اس درخت کے نیچے کسی نبی کے سوا کوئی نہیں اُترا۔“ اور جیسے اس کا یہ کہنا: ”یہ آخرا لانبیاء ہے!“ اور یہ بات کہ جب آپؐ مکہ میں داخل ہوئے تو خدیجہؓ نے دیکھا کہ: ”وہ اپنے اونٹ پر سوار ہیں اور دو فرشتوں نے آپؐ پر سایہ کر رکھا ہے تو انھوں نے اپنی عورتوں کو بھی یہ منظر دکھایا اور انھوں نے اس بات پر بہت تعجب کیا۔“ وغیرہ وغیرہ۔

ان روایات کے متون و اسانید کی بحث کے لیے ڈاکٹر عبدالعزیز بن محمد عبداللطیف کی تالیف ”امہات المؤمنین“ کا مطالعہ کریں۔ یہ ڈاکٹر موصوف کی نئی تحقیق ہے جو پی ایچ ڈی کے تحقیقی مقالہ کے طور پر میری نگرانی میں لکھی گئی ہے۔ کیا ہی اچھا ہوا اگر یہ چھپ جائے۔

⑤ یہ قول زہری کا ہے۔ (المغازی النبویة: ۴۲) اور یہی قول ابن اسحق کا ہے۔ (سیرة ابن ہشام: ۲۰۳/۱) مگر واقدی کا خیال ہے کہ خدیجہؓ کے چچا عمرو بن اسد نے ان کا نکاح دیا تھا کیونکہ خویلد بن اسد حرب فجار ۴۴ ۴۴

انہوں نے حضرت خدیجہؓ کا نکاح آپؐ سے کر دیا۔ ابن اسحاق کی رائے ہے کہ حضرت خدیجہؓ اس وقت اٹھائیس سال کی تھیں ❶ جب کہ واقدی کی روایت ہے کہ وہ چالیس سال کی تھیں۔ ❷ ابن اسحاق کی روایت ہے کہ حضرت خدیجہؓ سے رسول اللہ ﷺ کے ہاں دو بیٹے اور چار بیٹیاں پیدا ہوئیں، اور غالب یہ ہے کہ ایک عورت پچاس سال کی عمر سے قبل بانجھ ہو جاتی ہے۔ اس سے ابن اسحاق کی روایت کو تقویت ملتی ہے۔

یہ معلومات حدیث کی رو سے ثابت نہیں ہوتیں، البتہ یہ مؤرخین کے ہاں مشہور ہیں۔ رسول اللہ ﷺ نے حضرت خدیجہؓ کے گھر میں سکونت اختیار فرمائی۔ وہیں شادی ہوئی، اسی گھر میں حضرت خدیجہؓ کے ہاں ساری اولاد پیدا ہوئی۔ اسی میں ان کی وفات ہوئی، رضی اللہ تعالیٰ عنہا۔ اور رسول اللہ ﷺ اسی میں رہائش پذیر رہے تا آنکہ آپؐ ہجرت کے وقت وہاں سے نکلے۔ آپؐ کے بعد عقیل بن ابی طالب نے اسے اپنے تصرف میں لے لیا۔ ❸ ان واقعات کی وضاحت کے لیے صحیح احادیث نہیں پائی جاتیں۔ لیکن صحیح روایات سے آنحضرت ﷺ کا حضرت خدیجہؓ سے نکاح ثابت ہے۔ نیز نبی ﷺ کی ان کے ساتھ محبت، ان کی مدح اور ان کی وفات کے بعد ان کے ذکر کے وقت آپؐ کے دلی احساسات کا اظہار ثابت ہے۔ آغاز نزول وحی کے وقت حضرت خدیجہؓ کا آپؐ کو اطمینان دلانا، آپؐ کے ساتھ دعوت ایمان کی مساعی میں شریک رہنا یہ وہ معروف انداز ہیں جو حضرت خدیجہؓ کے اسلام میں اونچے مقام و مرتبہ کی دلیل ہیں۔ ❹ اور اہل علم کا اس پر اتفاق ہے کہ حضرت خدیجہؓ آنحضرت ﷺ کی پہلی زوجہ مطہرہ ہیں۔ ❺ ان سے آنحضرت ﷺ کے دو بیٹے قاسمؓ اور عبداللہؓ جن کے لقب طیب اور طاہر

◀◀◀ سے قبل ہی فوت ہو گئے تھے۔ (طبقات ابن سعد: ۱۳۲/۱، ۱۳۳) دوسرے مؤرخین بیان کرتے ہیں کہ خویلد بن اسد حرب نجار میں اپنی قوم کے پیشوا تھے۔ (بلاذری کی انساب الاشراف: ۱۰۲/۱، محمد بن حبیب کی المحبر: ۱۷) حافظ ابن حجر نے اس بات کی تائید کی ہے کہ ان کے والد نے ہی ان کا نکاح دیا تھا۔ (فتح الباری: ۱۳۷/۷)

❶ مستدرک حاکم: ۱۸۲/۳ میں ابن اسحاق کا یہ قول بغیر سند کے۔

❷ طبقات ابن سعد: ۱۷۸/۸۔ ❸ اخبار مکہ الفاکہی: ۷۳/۷۔

❹ ان کی فضیلت کے لیے دیکھیے: صحیح البخاری: ۳/۱۔ بدء الوحی: ۱۴/۲۳۰، ۲۳۱، ۱۶/۱۰۸۔ صحیح مسلم:

۱/۱۴۱، کتاب الایمان، باب بدء الوحی: ۱۴/۱۸۸۶، ۱۸۸۸، ۱۸۸۹۔

❺ انساب القریبیین ابن قدامہ: ۵۱۔ فتح الباری ابن حجر: ۱۳۷/۷۔

ہوئے اور چار بیٹیاں: زینبؓ، ام کلثومؓ، فاطمہؓ اور پھر رقیہؓ پیدا ہوئیں۔ ❶ قاسمؓ اور عبداللہؓ اسلام کے ظہور سے قبل فوت ہو گئے۔ بیٹیوں نے اسلام کا زمانہ پایا اور ایمان لائیں۔ حضرت خدیجہؓ آنحضرت کی ہجرت مدینہ سے تین سال قبل فوت ہو گئیں۔ ❷ رضی اللہ عنہا۔! اور یہ واقعہ اسراء (معراج) سے پہلے کا ہے۔ ❸

آنحضورؐ بعثت سے قبل اللہ کی نگہبانی میں (علاماتِ بعثت)

علماء کا اس پر اجماع ہے کہ نبی ﷺ وحی سے پہلے بھی اور اس کے بعد بھی کفر سے پاک اور مبرا ہیں اور کبار کے ارادے سے وحی کے بعد معصوم ہیں۔ اور جہاں تک صغائر کا تعلق ہے تو وحی کے بعد جمہور کے نزدیک ان کا ترک ارادے سے ہے اور علما کے کلام سے نتیجہ نکلتا ہے کہ وحی سے قبل آنحضور ﷺ کے لیے کبیرہ گناہ کا ہونا ناممکن نہیں تھا ❶ (اس کے باوجود آنحضور ﷺ ہر قسم کے صغیرہ اور کبیرہ گناہوں سے معصوم تھے) اور تاریخی روایات کی تحقیق جو وحی سے قبل کفر اور کبار سے آنحضور ﷺ کی عصمت کی معاتصدیق کرتی ہے۔ کچھ ضعیف روایات وارد ہوئی ہیں جن سے اظہار ہوتا ہے کہ اللہ تعالیٰ نے لڑکپن (جب کہ آپؐ بکریاں چرایا کرتے تھے) میں آپؐ کو گانا سننے اور ناشائستہ مجلسوں میں شریک ہونے سے بچائے رکھا۔ ❷ نیز یہ کہ اللہ تعالیٰ نے آپؐ کو

❶ معجم کبیر طبرانی: ۲۲/۳۹۷۔ نسب قریش مصعب زبیری: ۲۳۱۔

❷ صحیح البخاری: ۱۷/۲۲۴، کتاب مناقب الانصار، باب تزویج النبی عائشہ۔ یہ عروہ کی روایت ہے۔ بظاہر یہ مرسل معلوم ہوتی ہے، مگر اس سے یہ سمجھا جائے گا کہ انھوں نے یہ روایت عائشہ سے لی ہے۔ (فتح الباری: ۱۷/۲۲۴)۔

❸ المعرفة والتاریخ للفسوی ۳/۲۰۰ عروہ کی مرسل روایت سے۔

❹ علامہ سفارینی کی لوامع الانوار البہیہ: ۱۲/۳۰۰۔

❺ السیر والمغازی ابن اسحاق: ۷۹، ۸۰۔ اس سند میں محمد بن عبداللہ بن قیس بن مخرمہ ہے۔ صرف ابن حبان نے اس کی توثیق کی ہے۔ حافظ ابن حجر نے اس راوی کو مقبول قرار دیا ہے۔ اس لیے یہ متابعت کا محتاج ہے۔ دیکھیے: حاشیہ فقہ السیرة للغزالی: ۷۲، ۷۳ از تعلیقات البانی۔

ایک اور روایت دیکھیے، جس کی اسناد میں مجہول راوی ہیں اور طبرانی نے اپنی معاجم میں بیان کی ہے۔ المعجم الصغیر: ۱۲/۱۳۸، رقم: ۹۲۱ اور مجمع البحرین: ۱۲/۱۲۵۔

برہنہ ہونے سے محفوظ رکھا جب کہ آپ کا لڑکپن تھا اور آپ اپنے ساتھیوں کے ساتھ پتھروں کے ساتھ کھیل رہے تھے جب کہ انہوں نے اپنے تہہ بند اٹھارکھے تھے تو آپ کو کہا گیا کہ آپ اپنی چادر باندھے رکھیں۔^۱ یہ بھی ثابت ہے کہ آپ کو تہہ بند اٹھانے سے منع کر دیا گیا تھا جب کہ آپ جوان تھے اور قریش نے کعبہ کی از سر نو تعمیر کی تھی۔ آنحضرت ﷺ اپنے چچا عباس کے ساتھ پتھر ڈھونے میں شریک تھے تو حضرت عباس نے آپ کو مشورہ دیا جب تک آپ لوگوں سے دور رہیں اپنا تہہ بند اتار کر اپنی گردن پر رکھ لیا کریں تاکہ وہ پتھروں کے اثر سے محفوظ رہے۔ جونہی آپ نے ایسا کیا تو آپ بے ہوش ہو کر گر پڑے۔ افاقہ ہوا تو آپ کو تہہ بند باندھنے کا کہا گیا۔^۲ کعبہ کی تعمیر کی تجدید کے وقت آپ کی عمر ۳۵ سال تھی^۳ اور عربوں کے ہاں جاہلیت میں برہنگی معیوب نہ تھی۔ وہ بیت عتیق کے گرد ننگے ہو کر طواف کرتے ماسوائے خمس (قریش) کے۔ چنانچہ برہنہ حالت میں طواف جاری رہا حتیٰ کہ رسول اللہ ﷺ نے اپنے اس حکم کے ساتھ منع کر دیا جس کو حضرت ابو بکر صدیق نے ۹ ہجری میں حج کے موقع پر پہنچایا، اعلان کیا گیا کہ ”اس سال کے بعد کوئی مشرک حج نہیں کرے گا اور بیت اللہ کے گرد برہنگی کی حالت میں طواف نہیں کیا جائے گا۔“^۴

۱ السیر والمغازی ابن اسحاق ۷۸۔ اس کی سند میں کوئی مبہم راوی ہے۔

۲ اسے شیخان نے روایت کیا ہے۔ جابر بن عبد اللہ کی حدیث سے۔ (فتح الباری: ۴/۱۷۱ اور صحیح مسلم مع شرح نووی: ۴/۳۳۳) خود عباس کی روایت جو السیر والمغازی ۷۹ لابن اسحاق ہے، اس میں یونس بن بکر کے اضافے ہیں۔ اور اس کی سند میں سماک بن حرب عن عکرمہ ہے۔ اس کی اس روایت میں اضطراب ہے اور اس کے ساتھ ہی سماک کی آخر عمر میں تغیر ہو گیا تھا، لیکن بقول ابن حجر حکیم بن ابان نے اس کی متابعت کی ہے۔ (الفتح: ۳/۴۴۱) اس طرح سند حسن لغیرہ بن جاتی ہے۔ یہ روایت واضح کرتی ہے کہ عباس اور رسول اللہ کی برہنگی لوگوں سے دور تھی۔ مسند احمد ۵/۴۵۴ کی روایت نے سند صحیح سے نام لے کر کہا ہے کہ نبی اجداد سے پتھر ڈھورہ تھے اور انہوں نے اپنے کندھے پر چادر (اوڑھنے والی) رکھی ہوئی تھی کیونکہ پتھر تکلیف دیتے تھے۔ اس روایت کی تصحیح ملاحظہ کریں۔ مستدرک حاکم: ۴/۱۷۹۔ السیرۃ النبویۃ ذہبی: ۴۰۔ لیکن ابن حجر کا خیال ہے کہ عبد اللہ بن عثمان بن حنیم صرف ایک ہی آدمی پوری سند میں صدوق ہے۔ تقریب: ۳۱۳۔ اور یہ خود بخاری کے رواۃ میں سے ہے اور مسلم کے بھی۔

۳ عبد الرزق نے مصنف ۱۰۲/۵، ۱۰۴ میں صحیح سند کے ساتھ بیان کیا، جیسے کہ اس پر ذہبی نے حکم لگایا ہے۔ (السیرۃ النبویۃ: ۳۹) اور سیرت ابن ہشام: ۲۰۹/۱، ۲۱۴ میں سند کے بغیر ابن اسحاق سے ہے۔

۴ صحیح البخاری: ۱۲/۱۶۴، کتاب الحج، باب لا یطوف بالبيت العربیان: ۱۲/۱۷۵، کتاب الحج: باب الوقوف بعرفة.

اسی لیے ابن حجرؒ نے سابقہ حدیث پر تبصرہ کرتے ہوئے کہا ہے: حدیث میں ہے کہ آنحضرتؐ بعثت سے قبل اور اس کے بعد نازیبا چیزوں سے محفوظ تھے۔” ① تجدید عمارت کعبہ کے واقعات سے قریش کے ہاں نبی ﷺ کی حکیمانہ شان کا انکشاف ہوا۔ قریش کے درمیان حجر اسود کو اس کی جگہ پر رکھنے کے بارے میں شدید اختلاف ہوا۔ بالآخر انھوں نے اس پر اتفاق کر لیا کہ جو شخص سب سے پہلے باب بنی شیبہ سے داخل ہوا سے حکم بنا لیا جائے۔ سب سے پہلے رسول اللہ ﷺ ہی داخل ہوئے۔ چنانچہ آنحضرتؐ نے ایک چادر منگوائی، حجر اسود کو اٹھایا اور اس کے درمیان میں رکھ کر ان سے کہا کہ مل کر اسے اٹھائیں۔ پھر آپ نے اسے اٹھا کر اس کے مقام پر نصب کر دیا۔ ② عبداللہ بن سائب المخزومی۔۔۔ اور وہ اس دن تعمیر کعبہ میں شریک ہونے کے باعث عینی شاہد ہے۔۔۔ نے کہا کہ جب نبی ﷺ باب بنی شیبہ سے داخل ہوئے تو قریش نے کہا: ”امین آگئے“ ③ اس سے بعثت سے قبل اپنی قوم میں آپ کے بلند مقام کا اظہار ہوتا ہے۔

وقوفِ عرفہ سے متعلق رسول اللہ ﷺ نے قریش سے اختلاف کیا۔ قریش مزدلفہ سے واپس ہو جایا کرتے جب کہ دوسرے لوگ عرفہ سے لوٹتے۔ قریش نے اس کا بہانہ یہ بنا رکھا تھا کہ وہ اہل حرم ہیں اور ان کے لیے ضروری نہیں کہ وہ حرمت سے باہر نکلیں اور یہ کہ جس تعظیم کے مستحق

① فتح الباری: ۱/۷۰۔

② احمد نے مسند: ۳/۴۲۵ میں اور حاکم نے مستدرک: ۳/۴۵۸ میں عبداللہ بن سائب مخزومی سے یہ حدیث بیان کی ہے۔ حاکم نے اسے صحیح کہا ہے اور ذہبی نے اس کی تائید کی ہے۔

مگر اس کا تمام ترداد و مدار ہنال بن خیاب پر ہے۔ یہ صدوق تو ہے لیکن آخر عمر میں حافظے میں تغیر واقع ہو گیا تھا۔ اس بات کا علم نہیں ہو سکا کہ اس جگہ اس سے روایت کرنے والے دونوں آدمیوں عباد اور ابو زید نے حافظے میں خرابی سے پہلے سنایا بعد میں۔ (تہذیب التہذیب: ۱/۷۸۔ الکواکب النیرات: ۴/۴۳۴) اس کا ایک شاہد حضرت علی کی حدیث سے ہے۔ (مسند طیلانی: ۱۸۔ مستدرک حاکم: ۱/۴۵۸، ۴۵۹) حاکم نے اسے مسلم کی شرط پر صحیح کہا ہے اور ذہبی نے تائید کی ہے۔ لیکن اس کی سند میں موجود خالد بن عرعہ مسلم کے رجال میں سے نہیں ہے بلکہ اس کی توثیق عجلی اور ابن حبان نے کی ہے اور یہ دونوں نقاد محدث اس معاملہ میں بڑے متساہل ہیں۔ پھر اس کی سند میں ایک علت اور بھی ہے وہ یہ کہ اس میں ایک راوی سماک بن حرب ہے جس کا آخری عمر میں حافظہ متغیر ہو گیا تھا۔ اس سے راویوں کی ایک بڑی تعداد کے باوجود سب کے سب کا ان لوگوں میں ذکر نہیں ہوا، جنہوں نے اس سے اختلاط سے قبل روایت کی ہے۔

یہ حدیث عبداللہ بن سائب اور علی کی روایت کی بنا پر حسن لغیرہ ہو جاتی ہے اور کئی مرسل شواہد بھی اس کو تقویت دیتے ہیں۔ (مصنف عبدالرزاق: ۵/۹۸، ۱۰۰، ۱۰۱، ۱۰۰، ازہری سے)

③ مسند امام احمد: ۳/۴۲۵ اور مستدرک امام حاکم: ۳/۴۵۸۔

وہ ہیں کوئی دوسرا نہیں، ❶ لیکن رسول اللہ ﷺ عرفہ میں وقوف فرماتے۔ جبیر بن مطعم نے آپ کو عرفہ میں وقوف کرتے دیکھا تو کہا: ”واللہ! یہ ہیں الخمس اور یہاں یہ کیوں آئے ہیں!“ ❷

یہ رسول صلی اللہ علیہ وسلم کو بعثت سے قبل اللہ تعالیٰ کی عطا کردہ توفیق تھی۔ آپ ابراہیم علیہ السلام اور اسماعیل علیہ السلام کی میراث کوچ میں، مناکحت میں، اور بیع و شری میں تھامے ہوئے تھے۔ ❸ آپ علیہ السلام بیت اللہ کا طواف کیا کرتے، ایک مرتبہ آنحضرت ﷺ کے ساتھ آپ کے غلام زید بن حارثہ طواف کر رہے تھے جب زید نے بعض بتوں کو چھوا تو رسول اللہ ﷺ نے ان کو اس سے منع فرمایا۔ زید نے یقین حاصل کرنے کی غرض سے پھر چھوا تو آپ نے انہیں دوبارہ منع فرمایا۔ چنانچہ وہ باز آگئے۔ زید بن حارثہ نے قسم اٹھا کر کہا کہ رسول اللہ ﷺ نے بتوں میں سے کبھی کسی کو مس نہیں کیا تا آنکہ اللہ تعالیٰ نے آپ کو وحی سے نوازا۔ ❹

نبی ﷺ بعثت سے قبل زید بن عمرو بن نفیل سے ”بلدح“ کے نشیبی علاقے میں ملے تو آپ کے لیے دسترخوان بچھایا گیا مگر آپ نے زید کے ساتھ کھانے سے انکار کر دیا۔ آپ کو خدشہ تھا کہ کھانا آستانے کے ذبیحے سے تیار کیا گیا ہو گا یا اس پر اللہ کا نام نہ لیا گیا ہو گا۔ ❺

شارحین نے اس مناسبت سے وضاحت کی ہے کہ نبی گسی آستانے کے مذبووحہ کو نہیں کھایا کرتے تھے۔

محمد ﷺ کے متعلق انبیاء علیہم السلام کی بشارتیں

حضرت عیسیٰ علیہ السلام نے اپنی قوم کو حضرت محمد ﷺ کی واضح خوش خبری دی:

- ❶ سیرة ابن ہشام: ۲۱۶/۱.
- ❷ صحیح البخاری: ۱۵۷/۷ اور صحیح مسلم: ۸۹۴/۲.
- ❸ دلائل النبوة بیہقی: ۳۷/۲.
- ❹ معجم کبیر طبرانی: ۸۸/۵۔ دلائل النبوت بیہقی: ۳۴/۲۔ مستدرک حاکم: ۲۱۶/۳، ۲۱۷۔ اور حاکم نے اسے صحیح کہا اور ذہبی نے اس کی تائید کی، لیکن پھر ذہبی نے مزید تحقیق کے بعد اسے اپنی تالیف تاریخ الاسلام (السیرة النبویة ۴۲) میں صرف حسن قرار دیا ہے اور یہ بات درست ہے کیونکہ اس کی اسناد میں محمد بن عمرو بن علقمہ ہے، جو ہے تو صدوق لیکن اس کے بہت سارے ادہام بھی ہیں۔ (التقریب: ۴۹۹)
- ❺ صحیح البخاری (فتح الباری: ۱۴۲/۷، ۶۳۰/۹)

اللہ تعالیٰ کا ارشاد ہے:

﴿وَإِذْ قَالَ عِيسَىٰ بَنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَ مُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ ۖ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ﴾

[القصف: ۶]

(اور یاد کرو عیسیٰ ابن مریم کی وہ بات جو اس نے کہی تھی: ”اے بنی اسرائیل، میں تمہاری طرف اللہ کا بھیجا ہوا رسول ہوں، تصدیق کرنے والا ہوں اس تورات کی جو مجھ سے پہلے آئی ہوئی موجود ہے، اور بشارت دینے والا ہوں ایک رسول کی جو میرے بعد آئے گا جس کا نام احمد ہوگا۔“ مگر جب وہ ان کے پاس کھلی کھلی نشانیاں لے کر آیا تو انہوں نے کہا: یہ تو صریح جادو ہے)

تورات و انجیل کی کتابوں میں تحریف واقع ہوئی ہے اور ان میں سے اسم محمد ﷺ کی تصریح کو حذف کر دیا گیا ماسوائے تورات السامرہ اور انجیل برناباس کے جن میں اسلام سے قبل آنحضور ﷺ کا اسم گرامی موجود تھا۔ کلیسا نے پانچویں صدی عیسوی میں ان کا مطالعہ ممنوع قرار دے دیا۔ اس کی تائید وہ قلمی نسخے کرتے ہیں جو حال ہی میں مردار کے علاقے میں دریافت ہوئے ہیں۔ انجیل برناباس میں واضح الفاظ میں النبی محمد ﷺ کا نام آیا ہے۔ ایسے ہی اس کتاب مقدس کے اکتالیسویں باب میں وارد ہے اور عبارت کا متن ہے (۲۹: اللہ تعالیٰ نے اپنے آپ کو چھپالیا اور میخائیل نے ان دونوں کو فردوس سے نکال دیا۔ ۳۰: جب آدم مڑا تو اس نے دروازے کے اوپر لکھا ہوادیکھا: لا الہ الا اللہ محمد رسول اللہ) اور اس کی دوسری جگہ پر یہ عبارت ہے: (۱۶۳: شاگردوں نے جواب دیا: اے استاد وہ کون ہو سکتا ہے جس کے بارے میں آپ بتا رہے ہیں کہ وہ دنیا میں آنے والا ہے؟ یسوع نے مسرت آمیز لہجے میں کہا: وہ محمد اللہ کے رسول ہیں۔)

اور انجیل برناباس میں اس طرح کی بتکرار بشارتیں کئی مواقع پر آئی ہیں اور یہ کتاب چھپ چکی ہے۔ لوقا کی انجیل میں آیا ہے (۲: ۱۴) بلندیوں میں الحمد للہ، زمین پر اسلام اور لوگوں کے لیے احمد) لیکن سریانی زبان سے عربی زبان میں ترجمہ کرنے والے صحیح ترجمہ کرنے میں

کامیاب نہیں ہوئے البتہ عبدالاحد داؤد نے موزوں ترجمہ کیا ہے۔

یوحنا کی انجیل باب ۱۶ میں آیا ہے: (اگر میں نہ گیا تو تمہارے پاس فارقلیط نہیں آئے

گا) اور فارقلیط حامد ہے یا حماد ہے یا احمد ہے یا اسی طرح کے معنی کے ساتھ۔^①

تورات و انجیل کے حوالے سے محمد صلی اللہ علیہ وسلم کی صفات و علامات کی بشارت کو

قرآن کریم نے اپنے اس قول کے ساتھ بیان کیا ہے:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ﴾ [الاعراف: ۱۵۷]

(پس آج یہ رحمت ان لوگوں کا حصہ ہے) جو اس پیغمبر، نبی امی (ﷺ) کی پیروی اختیار کریں جس کا ذکر انجیل میں لکھا ہوا ملتا ہے۔ وہ انہیں نیکی کا حکم دیتا ہے، بدی سے روکتا ہے، ان کے لیے پاک چیزیں حلال اور ناپاک چیزیں حرام کرتا ہے، اور ان پر سے وہ بوجھ اتارتا ہے جو ان پر لدے ہوئے تھے اور وہ بندشیں کھولتا ہے جن میں وہ جکڑے ہوئے تھے)

ابن تیمیہ نے کہا ہے: ”اہل کتاب کی محمد ﷺ کے اوصاف سے واقفیت کی خبریں ان کی ابتدائی کتابوں میں ان کے ہاں تو اتر کے ساتھ ملتی ہیں۔“^② پھر کہا: ”یہ علم کہ آپ سے قبل انبیاء نے آپ کے بارے میں خوشخبری دی ہے کئی وجوہ سے معروف ہے:

۱۔ اہل کتاب کے پاس آج موجود کتابوں میں جو کچھ پایا جاتا ہے، اس سے حاصل شدہ معلومات۔

۲۔ ان لوگوں کی خبریں جو ان کتابوں کے مندرجات سے واقف ہیں، مسلمان ہوئے یا نہیں ہوئے۔ انہوں نے ان کتابوں میں آپ کا ذکر پایا ہے اور یہ انصار سے تو اتر کی مانند ہے کہ اہل کتاب میں سے ان کے پڑوسی آپ کی بعثت کی خبر دے رہے تھے اور یہ کہ وہ اللہ

① دیکھیے: حجازی کی ”التوراة السامریة“ اور فاضل صالح سامرائی کی ”نبوة محمد بين الشك واليقين“۔

② ابن تیمیہ کی تالیف الجواب الصحیح: ۱/ ۳۴۰۔

کے رسول ہیں اور وہ ان کے ہاں (کتابوں میں) موجود ہیں۔ اور یہ کہ وہ آپ کا انتظار کر رہے تھے۔ یہ سب سے بڑا سبب تھا جس نے انصار کو آپ پر ایمان کی دعوت دی جب آپ نے انھیں اسلام کی طرف بلایا تا آنکہ انصار آپ پر ایمان لائے اور انھوں نے آپ کے ہاتھ پر بیعت کی۔

اللہ تعالیٰ نے اس بارے میں اہل کتاب کے حوالے سے قرآن حکیم میں خبر دی ہے کہ:

﴿ فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكٰفِرِينَ ﴾

[البقرة: ۸۹]

(جب وہ چیز آگئی جسے وہ پہچان بھی گئے تو انھوں نے اسے ماننے سے انکار کر دیا۔ خدا کی لعنت ہے منکرین حق پر)

انصار کی کتابوں میں آپ کی بعثت کی خبروں کو اسی طرح کا تواتر حاصل ہے جس طرح شاہ روم ہرقل، شاہ مصر مقوقس اور شاہ حبشہ نجاشی کی خبروں کو حاصل ہے۔

۳۔ قرآن کریم کا بار بار یہ اظہار کہ ان کی کتابوں میں آپ کا ذکر ہے، اور آپ سے متعلق اہل کتاب کے حوالوں اور آپ کا یہ فرمانا کہ آپ ان کی کتابوں میں مذکور ہیں، سے ایک عقل مند انسان کو یہ ثبوت ملتا ہے کہ آپ کا ذکر ان کی کتابوں میں موجود تھا۔ اور اگر رسول اللہ ﷺ کو یہ علم نہ ہوتا کہ آپ کا ذکر ان کے ہاں لکھا ہوا موجود ہے بلکہ اگر آپ کو اس کے فقدان کا علم ہوتا تو ممکن نہ تھا کہ آپ اس بارے میں بار بار خبر دیتے اور اپنے موافق، مخالف دوست اور دشمن کے سامنے اس کا اظہار فرماتے۔^۱

تاریخ سے یہ ثابت ہے کہ اہل کتاب اللہ تعالیٰ سے اپنے دشمنوں پر مبعوث ہونے والے نبی کے ذریعے فتح کی دعائیں مانگا کرتے تھے جس کا ذکر ان کے ہاں تورات میں موجود تھا۔

اور راجح تورات [طبع راجرڈ واٹس: لندن] نے مکہ میں نبی ﷺ کے ظہور کا ذکر ان الفاظ میں کیا ہے: ”ہمارا رب کوہ سینا سے اتر آیا اور ساعیر کے پہاڑ کو ہمارے لیے روشن کر دیا اور جبل فاران سے ظاہر ہوا جب کہ آپ کے ساتھ ہزاروں پاک روہیں تھیں اور آپ کے

۱ ابن تیمیہ کی الجواب الصحیح: ۱/ ۳۴۰.

دائیں طرف آپ کی ایک روشنی تھی۔“

اس کا مطلب ہے کہ اللہ تعالیٰ نے جبل فاران (مکہ سے) جو کہ جبل حرا ہے، سے آپ کا ظہور فرمایا۔ جب کہ آپ کے صحابہ ہزاروں پاک بازاہل و فاجر مشتمل تھے۔

﴿ فِيهِ رِجَالٌ يُحِبُّونَ أَنْ يَتَّطَهَّرُوا ﴾ [التوبة: ۱۰۸] (اس میں ایسے لوگ ہیں جو پاک رہنا پسند کرتے ہیں)

ابن تیمیہ نے بیان کیا ہے: میں نے زبور میں صراحت کے ساتھ محمد ﷺ کی نبوت کو آپ کے نام کے ساتھ لکھا ہوا دیکھا ہے اور میں نے زبور کا دوسرا نسخہ دیکھا تو اس میں نہیں پایا۔ ایسی صورت میں یہ ناممکن نہیں ہے کہ زبور کے بعض نسخوں میں تو رسول اللہ ﷺ کا تذکرہ ہو اور بعض میں نہ ہو۔^①

اور یہ حقیقت ہے کہ آسمانی کتابوں کے نسخے جو آٹھ صدیوں کے دوران علماء اہل کتاب کے ہاں مزوج رہے، انھیں نبی ﷺ کے اسم گرامی کے حذف کا ہدف بنایا گیا اور آپ کی صفات پر دلالت کرنے والی واضح نصوص کو حذف کر دیا گیا جیسا کہ ماوردی، قرانی، ابن تیمیہ اور ابن قیم جیسے مسلم علماء کی ان نقول سے واضح ہوتا ہے جو انھوں نے اہل کتاب کی کتابوں سے کی ہیں جس سے معلوم ہوتا ہے کہ اہل کتاب نے اپنی کتابوں سے مذہبی جھگڑوں اور مسلمانوں کا ان کتابوں سے ان کے خلاف حجت لینے کے باعث انھیں مٹا دیا ہے تاہم صریح نشاندہی کرنے والی مزید عبارات موجود ہیں جیسا کہ اشعیاء کی کتاب کے اکیسویں باب میں درج ہے، جس کی عبارت ہے: [۱۳:۱] اے کھیل کود میں مصروف خوش و خرم قافلہ! بلاد عرب کی جانب سے بلاد عرب کے نشیب و فراز میں وحی کی روشنی کا اظہار ہوگا۔ ۱۴:۱ اے ارض تینا کے باسیو! پیاسے کی ملاقات کے لیے پانی لاؤ، دوڑ کر آنے والا خبر لا رہا ہے ۱۵: چنانچہ وہ تلواروں کے مقابلے سے بھاگ گئے۔ سوتی ہوئی تلوار، کھینچی ہوئی کمان، اور شدید لڑائی کے آگے سے ۱۶: کیونکہ آقا نے مجھے ایسا ہی بتایا ہے، اجیر کے سال کی طرح ایک سال میں بنی قیدار اور قسی کے باقی ماندہ سو ماؤں کی تعداد گھٹ جائے گی۔]

اور اس میں بلاد عرب میں وحی کے ظہور اور رسول اللہ ﷺ کے قتل کے لیے مشرکین کے

① الجواب الصحيح لابن تیمیہ: ۲۷/۲.

اجتماع کے بعد مدینہ منورہ کی طرف ہجرت نبویہ کی صراحت ہے۔ پھر بنی قیدار کے سورماؤں پر بدر کے موقع پر آنحضور ﷺ کی فتح کی خبر ہے جب کہ بنی قیدار عرب ہیں کیونکہ قیدار عربوں کے جد امجد حضرت اسماعیل علیہ السلام کے بیٹے تھے۔

بلاشبہ محمد ﷺ کی نبوت کے دلائل کا سلسلہ انہی بشارتوں پر بس نہیں ہو جاتا، قرآن حکیم کے ارشادات کی بلاغت کا اعجاز اور اس کی حیرت انگیز قانون سازی، معجزات حسی کے وقوع اور ہزاروں مسلمانوں کا انھیں مشاہدہ کرنا اور ان پر صحیح سنت نبویہ کے اشارے اور سیرت مصطفیٰ ﷺ، آپ کے ایمان و یقین، آپ کی عبادت اور مجاہدہ، آپ کی دعوت اور جہاد، آپ کا ادب اور صدق، اور آپ کی زوجہ مطہرہ حضرت خدیجہؓ، آپ کے دوست حضرت ابو بکرؓ اور آپ کے غلام زید بن حارثہؓ، آپ کے مقررین العارفین کا ایمان، آپ کی بعثت کی سچائی کی قطعی دلیل ہے۔ اور انبیاء علیہم السلام کی رسالتوں کے تسلسل اور محمد ﷺ کی رسالت کے ساتھ اس کی تکمیل پر قرآن کریم کا بصورت معجزہ و دلالت ہونا کافی ہے، اور اہل کتاب کے لیے ایمان کا باعث بن سکتا ہے جب کہ وہ اپنی مقدس کتابوں میں آپ کی بعثت کی خوشخبری آپ کے اسم گرامی کی تصریح کے ساتھ یا آپ کے حالات و صفات کی تصویر کو الفاظ میں پڑھتے ہیں جو آپ کے سوا کسی دوسرے پر منطبق نہیں ہوتی۔

آپ ﷺ کی نبوت سے متعلق علمائے اہل کتاب کی بشارتیں

حضرت سلمان فارسیؓ اپنے اسلام لانے کا طویل قصہ بیان کرتے ہیں کہ عموریہ میں عیسائی راہب سے اس کی وفات کے وقت انھوں نے اس سے وصیت کی درخواست کی تو راہب نے کہا: ”اے بیٹے، بخدا! میں نہیں جانتا کہ کوئی ایک بھی ایسا باقی ہو جو ہمارے مذہب پر ہو، جس کی طرف میں تمہاری رہنمائی کروں لیکن مقدس سرزمین سے سیاہ پتھروں کے درمیان سے کھجوروں والی دلدلی زمین کی طرف ہجرت کرنے والے نبی کی بعثت کا زمانہ قریب آگیا ہے اور اس کی علامات ہیں جو تجھ سے چھپی نہیں رہیں گی۔ اس کے شانوں کے درمیان مہر نبوت ہے، ہدیہ کو کھا لیتا ہے اور صدقہ کو قبول نہیں کرتا۔ اگر تو اس سرزمین تک پہنچنے کی ہمت رکھتا ہے تو ایسا ہی کر، تو اس کا زمانہ پالے گا۔“

پھر حضرت سلمانؓ مدینہ کی طرف اپنی پیش قدمی اور اپنی غلامی اور رسول اللہ ﷺ کی ہجرت کے موقع پر آپ سے ملاقات کا واقعہ بیان کرتے ہیں، نیز بتاتے ہیں کہ انھوں نے صدقہ کا کھانا پیش کیا تو آپ نے اسے نہ کھایا، پھر کھانا بطور ہدیہ پیش کیا تو آپ نے اس میں سے تناول فرمایا۔ پھر آپ کے شانوں کے درمیان انھوں نے مہر نبوت کو دیکھا جس کے نتیجے میں وہ ایمان لے آئے۔^①

اسی طرح سے مدینہ کے یہودی جانتے تھے کہ نبی آخر الزمان کی بعثت کا زمانہ قریب آ لگا ہے اور ان کا خیال تھا کہ وہ انہی میں سے ہوگا۔ چنانچہ وہ اس کے ساتھ عربوں کو ڈراتے تھے، اور اللہ تعالیٰ نے واضح فرمایا ہے کہ یہودی آپ کی صفات کو جو ان کی کتابوں میں مذکور تھیں اس طرح جانتے تھے جس طرح کہ وہ اپنے بیٹوں کو پہچانتے تھے مگر انھوں نے آپ کے ظاہر ہونے پر آپ کی نبوت کا انکار کر دیا جب انھیں معلوم ہوا کہ آپ عربوں میں سے ہیں۔ اللہ تعالیٰ کا ارشاد ہے: ﴿فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكٰفِرِينَ﴾ [البقرة: ۸۹] (جب وہ چیز آگئی جسے وہ پہچان بھی گئے تو انھوں نے اسے ماننے سے انکار کر دیا۔ خدا کی لعنت ہے منکرین حق پر)^②

انصار میں سے بعض کا کہنا ہے: ”ہمیں اللہ تعالیٰ کی رحمت اور اس کی ہدایت کے ساتھ اسلام کی طرف بلانے والی وہ چیز تھی جو ہم یہودیوں سے سنا کرتے۔ وہ اہل کتاب تھے اور

① اس کی اسناد حسن ہے۔ (ابن اسحاق: السیر والمغازی: ۸۷، ۹۱) مسند احمد: ۴۳۱/۵، ۴۳۲، طبقات ابن سعد: ۴/۵۷، ۸۰۔ مستدرک حاکم: ۱۶/۲ اور حاکم نے اسے صحیح کہا اور کہا کہ یہ مسلم کی شرط کے مطابق ہے اور ذہبی نے ان سے موافقت کی ہے۔ ساتھ ہی یہ بات بھی ہے کہ امام مسلم نے ابن اسحاق کی کسی بھی روایت کو نہیں لیا، البتہ متابعات میں لے لیتے ہیں۔ (ابن حجر: تہذیب التہذیب: ۲۵/۹)

② اس آیت کے سبب نزول کے لیے دیکھیے: سیرۃ ابن ہشام: ۱۹۵/۱، ابن اسحاق کی السیر والمغازی: ۸۳۔ تفسیر طبری: ۲/۷۶، ۷۵۔ ابن اسحاق کی اسناد متصل ہے اس میں وہ تحدیث کی صراحت کرتے ہیں۔ عاصم بن عمر نے بھی یونس بن بکیر کی روایت سے تحدیث کی تصریح کی ہے۔ احمد شاہ کرنے اس پر مرفوع کا حکم لگایا ہے، کیونکہ یہ عہد نبوت کے واقعات کے متعلق آیت کا سبب نزول بیان کرتی ہے۔ عاصم ایک ثقہ تابعی ہیں، لہذا راجح یہی ہے کہ وہ اپنی قوم انصار کے صحابہ سے ہی روایت کرتے ہیں۔ (تفسیر طبری تحقیق احمد شاہ ۳۳۳/۲ بر حاشیہ)۔ امام طبری نے تفسیر میں اس کے ضعیف مرسل شواہد بھی بیان کیے ہیں۔ ۳۱۱/۱۔

علم رکھتے تھے اور ہم مشرک و بت پرست۔ ہمارے اور ان کے مابین مسلسل نزاع رہتا تھا اور جب ہم ان سے کچھ حاصل کر لیتے جو انہیں ناپسند ہوتا تو وہ ہمیں کہتے: ”نبی کی بعثت کا زمانہ آن پہنچا ہے۔۔۔ الخ۔ ہم اس کے ساتھ مل کر تمہیں عادیوارم کی طرح قتل کریں گے۔“^①

اور شاہ روم ہرقل کو جب نبی ﷺ کی رسالت کا پیغام پہنچا تو اس نے کہا: میں جانتا تھا کہ وہ آنے والے ہیں، مگر میرا یہ خیال نہ تھا کہ وہ تم میں سے ہوں گے۔“^②

آپ ﷺ کی نبوت کی علامات

آپ کی نبوت کی علامات میں سے ہے کہ نبوت سے قبل پتھر آپ کو سلام کہتا جیسا کہ آپ نے خبر دی^③ ہے: آپ کو سچے خواب آتے اور وہ وحی کا آغاز تھا۔ جو خواب آپ دیکھتے اس کی تعبیر روز روشن کی طرح سامنے آتی۔^④

خلوت و عبادت آپ کو عزیز تھی۔ چنانچہ آپ غار حرا میں اپنی قوم سے علیحدہ ہو کر خلوت نشینی اختیار فرما لیتے، وہ غار جبل حرا میں تھا اور وہاں سے خانہ کعبہ نظر آتا تھا۔^⑤ اس پر

① اسناد حسن کے ساتھ سیرت ابن ہشام: ۲۳۱/۱۔ تبع کے قصہ اور سفر باطا کے بارے میں واقدی کی روایات بالکل بودی ہیں۔ (طبقات ابن سعد: ۱۵۸/۱، ۱۵۹) اسی طرح کوکب احمد کے طلوع والی روایت بھی نہایت ہی کمزور ہے۔ (دلائل ابن نعیم: ۸۸/۱)

② صحیح البخاری: ۶/۱۱ بدء الوحي۔ صحیح مسلم: ۱۳۹۵/۳، کتاب الجهاد والسير: باب کتاب النبی الی ہرقل۔

③ صحیح مسلم: ۸۲۳/۳، مگر سنن ترمذی: ۵۹۳/۵ میں پہاڑ اور درختوں کے سلام کہنے کی حدیث کمزور ہے کیونکہ اس کی اسناد میں عباد بن ابویزید ایک مجہول الحال راوی ہے۔ (تقریب: ۲۹۱) اور ایک دوسرا راوی ولید بن عبد اللہ بن ابوثور بھی ضعیف ہے۔ (تقریب: ۵۸۲)

④ صحیح بخاری: ۳/۱۱۔ صحیح مسلم: ۱۳۹/۱۔

⑤ ابن ابی حمزہ کہتے ہیں کہ غار حراء کو خلوت کے لیے مخصوص کر لینے کی حکمت یہ ہے کہ اس میں مقیم آدمی کے لیے کعبہ کی زیارت کرتے رہنا ممکن تھا۔ اس میں خلوت گزینی کرنے والے کے لیے تین عبادت اکٹھی ہو جاتی تھیں۔ خلوت، عبادت اور بیت اللہ کی طرف دیکھنا۔ حافظ ابن حجر فرماتے ہیں: ”ایسا لگتا ہے کہ امور شریعت میں ان کے ہاں اعتکاف کے طریقوں میں سے یہ (خلوت کا) طریقہ ایک بچا کھچا طریقہ تھا۔ فتح الباری: ۳۵۵/۱۲۔ ابن اسحاق نے ذکر کیا ہے کہ یہ خلوت نشینی زمانہ جاہلیت میں قریش کا ایک طریقہ عبادت تھا۔ سیرت ابن ہشام: ۲۵۳/۱۔ حافظ ابن حجر نے بھی کوئی حوالہ دیے بغیر بیان کیا ہے کہ عبدالمطلب غار حراء میں خلوت نشینی اختیار کیا کرتے تھے۔ فتح الباری: ۳۵۵/۱۲۔ ع۔ یہ طریقہ دراصل ابراہیمیت کے بقایا میں سے تھا۔“

چڑھائی مشقت آمیز تھی جب کہ وہ نصف گھنٹہ کی مسافت پر تھا۔ آپ وہاں کئی راتیں قیام فرماتے پھر اپنے اہل خانہ کی طرف مراجعت فرماتے اور غار حرا کے لیے زاد لیتے حتیٰ کہ پہلی وحی الہی آپ پر غار حرا میں نازل ہوئی۔^①

آپ ﷺ کی بعثت

چالیس برس کی عمر میں آپ منصب نبوت پر سرفراز ہوئے۔^② ایک شاذ روایت کی رو سے آپ کی عمر ۴۳ سال تھی۔^③ شعبی کی مرسل روایت کی بنیاد پر بیہقی نے دونوں اقوال کے درمیان موافقت پیدا کرنے کی کوشش کی ہے۔ کہتے ہیں: ”آپ پر نبوت کا نزول چالیس سال کی عمر میں ہوا، پھر اسرائیل علیہ السلام تین سال آپ کے رفیق رہے۔ وہ آپ کو علم و حکمت سکھاتے رہے۔ پھر بیس سال تک قرآن آپ پر نازل ہوتا رہا۔“^④ یہ قول مرسل ہونے کی وجہ سے دلیل نہیں بن سکتا اور یہ بات صحابہ کے زمانے میں مشہور بھی نہیں تھی۔ حالانکہ اس طرح کی خبر لازماً مشہور ہوتی اور صحابہ کی نسل میں معروف ہوتی۔ پھر نبی ﷺ پر وحی کا اچانک نازل ہونا اس کے خلاف دلیل ہے جس سے صحیحین کی روایت کی تائید ہوتی ہے کہ بعثت محمدی کا آغاز چالیس سال کی عمر میں ہوا۔

① صحیح بخاری: ۳/۱ - صحیح مسلم: ۱/۱۴۰۔

② صحیح بخاری (فتح الباری: ۶/۵۶۴، ۷/۱۶۲، ۱۰/۲۲۷، ۱۰/۳۵۶) صحیح مسلم: ۴/۱۸۲۴، ۱۸۲۷ - سیرت ابن ہشام: ۱/۲۵۱، ۲۵۲

③ طبری تاریخ الامم والملوک: ۲/۲۹۲، ۳۸۴۔ اسے نووی اور ابن حجر نے بھی شاذ قرار دیا ہے حالانکہ سند کے راوی ثقات ہیں اور ایک راوی ہشام بن حسان تو صحیحین کی روایت کا بیان کرنے والا ہے۔ (نووی شرح صحیح مسلم: ۱۵/۱۰۳۔ ابن حجر فتح الباری: ۷/۲۳۰) سعید بن مسیب اس طرف گئے ہیں کہ آپ پر نزول قرآن ۴۳ سال کی عمر میں ہوا۔ (مصنف ابن ابوشیبہ ۱۴/۲۹۰) گو یہ روایت مرسل قوی ہے مگر صحیح روایت کے مخالف ہے جیسا کہ ابن عبدالبر نے سعید سے بیان کی ہے کہ وہ (سعید) ان لوگوں میں سے ہیں جو کہتے ہیں کہ نبوت چالیس سال کی عمر میں ملی۔ (استیعاب بحاشیہ اصابہ ۱۴/۱)

④ دلائل النبوت بیہقی: ۲/۱۳۲۔ اس روایت میں ”سنۃ“ (سال) کا لفظ نہیں ہے۔ میں نے توضیح کے لیے اس کا اضافہ کیا ہے۔ ابن حجر کی گفتگو لفتح ۱/۲۷ میں اور ابوشامہ کی روایت سے ابن کثیر کی گفتگو السیرۃ النبویۃ ۱/۳۸۸، ۳۸۹ میں ملاحظہ کریں۔

اور یہ ثابت ہے کہ آپؐ پر پہلی وحی بروز پیر نازل ہوئی۔^①

اور یہ بات مشہور ہے کہ نزول قرآن کا آغاز ماہ رمضان میں ہوا۔^② آپؐ پر وحی انبیاء سابقین کی وحی کی طرح تھی۔ ارشاد باری ہے: ﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّنَ مِنْ بَعْدِهِ﴾ [النساء: ۱۶۳] ((اے نبی!)) ہم نے تمہاری طرف اسی طرح وحی بھیجی ہے جس طرح نوح علیہ السلام اور اس کے بعد کے پیغمبروں کی طرف بھیجی تھی)

وحی

رسول اللہ ﷺ غار حرا میں خلوت نشین ہوا کرتے۔ ہمارے علم میں نہیں کہ بعثت سے قبل حرا میں آپؐ کیسے اللہ کی عبادت کیا کرتے تھے اور یہ بھی ہمیں معلوم نہیں کہ آپؐ کو متعین طور پر کب غار حرا میں خلوت نشینی مرغوب ہوئی تاہم ایسا بعثت سے تھوڑا عرصہ قبل اور سچے خوابوں کے آغاز کے بعد ہوا جو کہ وحی کی تمہید تھے۔ ذرائع یہ بیان نہیں کرتے کہ خوابوں کے موضوعات کیا تھے، لیکن وہ عمدہ خواب تھے جیسا کہ صحیح روایات سے واضح ہے۔ غار میں آپؐ کی کئی راتوں کی عبادت ہوا کرتی تا آنکہ سامان خورد و نوش ختم ہو جاتا تو اہل خانہ کے پاس واپس تشریف لاتے اور آئندہ کئی راتوں کے لیے زاد لیتے۔ ماہ رمضان کے ایک پیر کے دن جبرائیل علیہ السلام اچانک پہلی دفعہ غار حرا میں داخل ہوئے۔ حضرت عائشہؓ نے فرمایا: ”فرشتہ غار میں آیا اور کہا: ”پڑھو!“ نبی ﷺ نے کہا: ”میں تو پڑھا ہوا نہیں ہوں، اس پر فرشتے نے مجھے پکڑ کر بھینچا یہاں تک کہ میری قوت برداشت جواب دینے لگی، پھر اس نے مجھے چھوڑ دیا اور کہا: پڑھو، میں نے کہا: ”میں تو پڑھا ہوا نہیں ہوں۔ اس نے دوبارہ مجھے بھینچا“^③ تو میری قوت برداشت جواب دینے لگی۔ پھر اس نے مجھے چھوڑ دیا: ”میں نے پھر کہا کہ میں پڑھا ہوا نہیں ہوں۔ اس نے تیسری مرتبہ مجھے بھینچا یہاں تک کہ میری قوت برداشت جواب دینے لگی۔ پھر اس نے مجھے چھوڑ دیا اور کہا: ﴿اقْرَأْ بِاسْمِ رَبِّكَ الَّذِي خَلَقَ... مَا لَمْ يَعْلَمْ﴾ (پڑھو اپنے رب کے نام سے جس نے پیدا کیا۔ جسے

① مسلم: الصحيح: ۵۲، ۵۱/۸۔ ابو داؤد: سنن: ۸۰۹، ۸۰۸/۲۔

② البقرة: ۱۸۵۔ سیرت ابن ہشام: ۱/۲۵۸، ۲۵۴۔ سیرت نبوی ابن کثیر: ۱/۳۹۲۔

③ یعنی مجھے اتنا بھینچا جیسے کسی چیز کو نچوڑنے کے لیے بھینچا جاتا ہے۔ (فتح الباری: ۲۳/۱)

وہ نہ جانتا تھا)۔ آپ اس حال میں لوٹے کہ آپ پر کپکپی طاری تھی ❶ تا آنکہ آپ حضرت خدیجہؓ کے پاس پہنچے اور کہا: ”مجھے اوڑھاؤ، مجھے اوڑھاؤ۔“ چنانچہ آپ کو چادر سے لپیٹا گیا۔ حتیٰ کہ آپ سے خوف زائل ہو گیا، تو آپ نے فرمایا: ”خدیجہؓ یہ مجھے کیا ہو گیا ہے؟ پھر آپ نے ان کو پورا قصہ بنایا اور فرمایا کہ مجھے اپنی جان کا خوف ہے۔“ حضرت خدیجہؓ نے کہا: ”ہرگز نہیں! آپ خوش ہو جائیے، بخدا!، اللہ آپ کو ہرگز رسوا نہ کرے گا۔ آپ صلہ رحمی کرتے ہیں، سچ بولتے ہیں، بے سہارا لوگوں کا بوجھ برداشت کرتے ہیں، مہمان نوازی کرتے ہیں اور نیک کاموں میں مددگار بنتے ہیں۔“

حضرت خدیجہؓ آپ کو لے کر اپنے چچا زاد ورقہ بن نوفل بن اسد بن عبدالعزیٰ بن قصی کے پاس گئیں۔۔۔ جنھوں نے جاہلیت میں عیسائیت اختیار کر لی تھی، اور انجیل کو عربی زبان میں لکھا کرتے تھے اور بہت بوڑھے اور نابینا ہو گئے تھے۔۔۔ چنانچہ حضرت خدیجہؓ نے ان سے کہا: ”اپنے برادر زادے کی بات سنو۔“ ورقہ نے کہا: ”بھتیجے تمہارا کیا معاملہ ہے؟“ تو نبی ﷺ نے جو کچھ دیکھا تھا بیان فرمایا۔ یہ سن کر ورقہ نے کہا: ”یہ وہی ناموس ہے جو حضرت موسیٰ علیہ السلام پر اترا تھا۔ کاش! میں آپ کے زمانہ نبوت میں طاقتور ہوتا، کاش! میں اس وقت زندہ ہوتا جب قوم آپ کو مکہ بدر کرے گی۔“ تو رسول اللہ ﷺ نے پوچھا: ”کیا وہ مجھے نکال دیں گے؟“ ورقہ نے کہا: ”ہاں، جو کوئی بھی وہ چیز لے کر آیا جو آپ لائے ہیں تو اس کی دشمنی ہی کی گئی، اور اگر میں نے آپ کا وہ زمانہ پایا تو میں آپ کی پرزور مدد کروں گا۔“ مگر زیادہ وقت نہ گزرا تھا کہ ورقہ کا انتقال ہو گیا۔

وحی ایک عرصہ کے لیے رک گئی حتیٰ کہ نبی ﷺ بہت غمگین ہو گئے۔۔۔ جیسا کہ یہ بات ہمیں پہنچی ہے۔۔۔ اور اس غم کے ساتھ کئی مرتبہ آپ اپنے آپ کو پہاڑوں کی چوٹیوں سے گرانے کے لیے گئے اور جونہی پہاڑ کی چوٹی پر پہنچتے تاکہ خود کو نیچے گرا دیں تو جبرائیل علیہ السلام ظاہر ہو جاتے اور آپ سے کہتے: ”اے محمد ﷺ! آپ بلاشبہ اللہ کے رسول ہیں۔“ اس سے آپ کا اضطراب ختم جاتا، اور آپ کا دل مطمئن ہو جاتا اور آپ پلٹ آتے۔ پھر جب وحی کا وقفہ طویل ہو

❶ عربی کا لفظ بَوَادِر ہے یہ بَادِرَة کی جمع ہے۔ کندھے اور گردن کے درمیان والے جسم کے گوشت کو کہتے ہیں۔ کپکپی اور لرزے کی حالت میں جسم کا یہ حصہ زیادہ متاثر ہوتا ہے۔

گیا تو آپ نے اسی طرح کیا اور جب پہاڑ کی چوٹی پر پہنچے تو جبرائیل علیہ السلام ظاہر ہوئے اور آپ سے اسی طرح کہا۔^①

یہ حدیث واضح کرتی ہے کہ سب سے پہلے جو قرآن نازل ہوا وہ اقرا ہے اور رسول اللہ ﷺ پر وحی اچانک نازل ہوئی جب کہ آپ کو اس کی کوئی توقع نہ تھی، چنانچہ اس انداز نے آپ کو خوف زدہ کر دیا۔ نیز حدیث واضح کرتی ہے کہ حضرت خدیجہؓ کو واقعہ کی حقیقت کی معرفت حاصل تھی اور اس سے آنحضور ﷺ کے ساتھ تعاون اور آپ کو اطمینان دلانے کا موقف بھی واضح ہوتا ہے۔ اس حدیث سے یہ وضاحت بھی ہوتی ہے کہ ورقہ کو انبیاء علیہم السلام سے متعلق کتنی ہی معلومات حاصل تھیں اور یہ کہ نبی ﷺ کو آئندہ کن خطرات کا سامنا تھا۔ ورقہ نزول وحی کے تسلسل سے قبل ہی فوت ہو گئے اور وحی ایک مدت کے لیے منقطع ہو گئی۔ زہریؒ کے بیان سے اس بحران کی وضاحت ہوتی ہے جس کا نبی ﷺ کو وحی کے رکنے کے باعث سامنا تھا۔ یہ کہ قریب ہوتا کہ آپ اپنے آپ کو پہاڑ کی چوٹی سے گرا دیں اور یہ کہ جبرائیل علیہ السلام ہر دفعہ آپ کے سامنے آجاتے اور آپ کو بشارت دیتے کہ آپ اللہ کے رسول ﷺ ہیں۔ لیکن زہریؒ کا بیان عصمت نبویؐ سے متعارض ہونے کے باعث واقعہ کے اثبات کے لیے صحت کے درجے میں نہیں،^② مزید یہ کہ وہ ضعیف مرسل ہے اور متعین طور پر معلوم نہیں ہوتا کہ وحی کتنی دیر تک منقطع

① صحیح بخاری، کتاب الحیل، باب التعبير: ۶۸ / ۸۔ دوسرے مقامات کے لیے دیکھیے: فتح الباری:

۱۱۲ / ۳۵۱، ۳۵۲، ۲۲ / ۱، ۷۱۵ / ۸، ۷۲۲۔ مسلم، کتاب الایمان، باب بدء الوحی: ۱ / ۱۳۹۔

② امام بخاری نے یہ حدیث..... اس عبارت کے بعد جیسا کہ یہ بات ہمیں پہنچی ہے..... اس حدیث بدء الوحی کے درمیان میں لکھی ہے جو انہوں نے اپنی سند کے ساتھ معمر کے طریق سے روایت کی ہے کہ زہری نے کہا کہ مجھے عروہ نے عائشہ سے خبر دی۔ اگر یہ الفاظ..... جیسا کہ یہ بات ہمیں پہنچی ہے..... نہ ہوتے تو پہاڑ کی چوٹی سے خود کو گرا دینے کا ارادہ کرنے والی حدیث صحیح ہوتی۔ لیکن حافظ ابن حجر اس طرف گئے ہیں کہ ”یہ پہنچنے والی بات“ مرسل ہے۔ عروہ عن عائشہ سے موصول روایت نہیں ہے۔ (فتح الباری: ۳۵۹ / ۱۲، ۳۶۰) اور یہ معلوم ہے کہ مرا سیل زہری ضعیف ہیں۔ امام طبری نے یہ حدیث زہری کی مرسل کے طور پر وارد کی ہے۔ (تاریخ طبری: ۳۰۵ / ۲) البتہ امام ذہبی کا ”حدیث بدء الوحی“ کی سند بیان کرنے میں پہاڑ کی چوٹیوں سے خود کو گرا دینے کا ارادہ کرنے والے متن پر اقتصار سے معلوم ہوتا ہے کہ وہ اسے موصول حدیث سمجھتے ہیں۔ (السیرة النبویة ذہبی: ۶۳) اسی طرح امام طبری نے بھی اپنی تاریخ ۲ / ۲۹۸، ۲۹۹ میں نعمان بن راشد جزری عن زہری کی روایت سے موصول ذکر کیا ہے۔ نعمان صدوق ضرور ہے مگر حافظہ بہت برا ہے جیسا کہ تقریباً ۵۶۳ میں ہے۔ اور وہ اس روایت میں ضعیف اضافوں میں بھی متفرد ہے، خصوصاً (اقراء) ﴿﴾ ﴿﴾ ﴿﴾

رہی، ایسا لگتا ہے کہ یہ عرصہ طویل نہیں تھا ❶ نیز رسول اللہ ﷺ کا دل مطمئن ہو گیا اور آپ وحی کے استقبال کے لیے تیار ہو گئے۔ چنانچہ وحی کا سلسلہ شروع ہو گیا اور بڑھتا رہا۔ وقفہ کے بعد اولین نزول ﴿يَا أَيُّهَا الْمُدَّثِّرُ﴾ سے ﴿وَالرُّجْزَ فَاهْجُرْ﴾ تک ہے۔ ❷ اور ایک دوسرے موقع پر وحی دو یا تین راتوں تک مؤخر رہی تو مشرکین نے کہنا شروع کر دیا: محمد (ﷺ) کے رب نے انہیں چھوڑ دیا ہے۔ اس پر اللہ تعالیٰ نے ﴿وَالضُّحَىٰ ۝ وَاللَّيْلِ إِذَا سَجَىٰ ۝ مَا وَدَّعَكَ رَبُّكَ وَمَا قَلَىٰ﴾ (قسم ہے روز روشن کی اور رات کی جب کہ وہ سکون کے ساتھ طاری ہو جائے، (اے نبی) تمہارے رب نے تم کو ہرگز نہیں چھوڑا اور نہ وہ ناراض ہوا)۔ نازل فرمایا۔ ❸ بعض راویوں کے ہاں یہ معاملہ خلط ملط ہو گیا ہے۔ انہوں نے سمجھا ہے کہ یہ آیات وحی کے طویل وقفہ کے بعد (اقراء) کے عقب میں نازل ہوئیں۔ ❹

ابن اسحاق نے وحی کے تیسرے وقفے کا ذکر کیا ہے لیکن وہ صحیح نہیں۔ ❺ ضعیف وارد

کے بعد سب سے پہلے نازل ہونے والے قرآن کے بارے میں۔

شیخ البانی نے ذکر کیا ہے کہ اس اضافے میں دو علتیں پائی جاتی ہیں۔ پہلی یہ ہے کہ اس میں معمر اکیلا ہے یونس اور عقیل نے یہ اضافہ بیان نہیں کیا، اس لیے یہ شاذ ہے۔ دوسری یہ ہے کہ یہ روایت مرسل مفصل سے موصول نہیں کہ قابل حجت ہو۔ اور یہ اضافہ معنی کے لحاظ سے بھی منکر ہے کیونکہ نبی معصوم کی شان کے خلاف ہے کہ وہ خودکشی کے ارادے سے خود کو پہاڑ کی چوٹی سے نیچے گرا دے، اگرچہ حالات اس کے لیے آپ کو مجبور ہی کیوں نہ کر دیں۔ (البانی: دفاع عن الحدیث النبوی والسیرة ۴۱۔ نیز دیکھیے: سلسلۃ الاحادیث الضعیفۃ، رقم: ۴۸۵۸)

❶ یہ بات وارد ہوئی ہے کہ یہ وقفہ اڑھائی سال تھا۔ (الروض الانف سہلی: ۲/۴۳۳، ۴۳۴) ابن عباس سے روایت آئی ہے کہ یہ عرصہ صرف چالیس دن کا تھا۔ (شرح مواہب لدنیہ: ۲۳۶/۱)

❷ متفق علیہ (فتح الباری: ۱۸/۶۷۸، ۶۷۹، ۷۱۵، ۲۷/۱، ۳۱/۶) صحیح مسلم: ۱/۱۴۳۔

❸ صحیح مسلم! ۱/۳۱۲۔ عرصہ کی تحدید صحیح بخاری میں دیکھیں۔ (فتح الباری: ۳/۸، ۷۰۱، ۳/۱۹)

❹ السیرة النبویة ابن کثیر: ۲/۴۱۳، ۴۱۴۔ فتح الباری ابن حجر: ۱۱/۸۔ تفسیر طبری میں چند ضعیف روایات دیکھیں:

۲۳۲، ۲۳۱/۳۰۔ سیرت ابن ہشام: ۲۲۱/۱ط۔ السقا۔ تاریخ طبری: ۲/۲۹۹، ۳۰۰۔ سند حسن کے ساتھ لیکن یہ عبد اللہ

بن شداد بن ہاد جو نبی کے زمانہ میں پیدا ہوئے، کی مرسل روایت ہے انہوں نے نبی سے حدیث سنی نہیں اس کا متن صحیح روایات کے خلاف ہے۔

❺ سیرت ابن ہشام: ۳۲۱/۱، ۳۲۲ ابن عباس کی اطلاع کے مطابق۔ تفسیر طبری: ۱۵/۱۲۷، ۱۲۸ میں ابن اسحاق کے

طریق سے لیکن اس میں ایک راوی مبہم ہے۔ اور اس میں ہے کہ آپ نے مشرکین سے ان کے اصحاب کہف، مہم جو

آدمی اور لوح کے بارے میں سوالات کا جواب دینے کا وعدہ کیا تھا۔ مگر آپ نے ان شاء اللہ نہ فرمایا تو پندرہ دن

تک وحی متاخر ہو گئی۔

شدہ روایات یا کمزور سند اور منکر متن سے معلوم ہوتا ہے کہ جبرائیل علیہ السلام نے نبی ﷺ کو وضو سکھایا، یا یہ کہ حضرت خدیجہؓ نے تصدیق کی کہ رسول اللہ ﷺ نے فرشتے کو دیکھا، شیطان کو نہیں، ⑤ یا یہ کہ شق صدر کا واقعہ آغاز وحی کے وقت آپ کے ساتھ دہرایا گیا، ⑥ یا یہ کہ آپ کے پاس جبرائیل علیہ السلام کا پہلی بار آنا ایسی صورت میں ہوا کہ آپ غار حرا میں سو رہے تھے ⑦ یا یہ کہ وہ ابو بکرؓ تھے جو آپ کو ورقہ کے پاس لے کر گئے۔ ⑧ اس سب کچھ کا کوئی ثبوت نہیں۔

نزول وحی کا معاملہ نبی ﷺ پر بڑا شدید گزرتا، ⑨ شدید سردی کے موسم میں آپ کی جبین مبارک پر پسینہ پھوٹ نکلتا، آپ کا چہرہ اقدس متغیر ہو جاتا، ⑩ آپ کرب محسوس فرماتے اور جسم بھاری ہو جاتا۔ زید بن ثابت کہتے ہیں: ”رسول اللہ ﷺ پر وحی نازل ہوئی جب کہ آپ کی ران میری ران پر تھی، میری ران پر اتنا بوجھ پڑا کہ مجھے اس کے ٹوٹ جانے کا خوف محسوس ہوا۔“ ⑪ آپ قرآن کو یاد رکھنے کے لیے ذہن کو بشدت مرکوز فرماتے، اور اس کے ساتھ اپنی زبان اور لبوں کو حرکت دیتے، چنانچہ آپ سے شدت کو ہلکا کرنے کی خاطر آیت کریمہ نازل ہوئی: ﴿لَا تُحَرِّكْ بِهِ لِسَانَكَ لِتُجِبَلَ بِهِ ۚ إِنَّ عَلَيْنَا جَمْعَهُ ۚ وَقُرْآنَهُ﴾ [القیامۃ: ۱۶، ۱۷] (اے نبی!) اس وحی کو جلدی جلدی یاد کرنے کے لیے اپنی زبان کو حرکت نہ دو، اس کو یاد کر ادینا اور پڑھو ادینا ہمارے ذمے ہے۔

① سیرت ابن ہشام: ۲۳۸/۱، ۲۳۹ میں ابن اسحاق کی دو روایتیں دیکھیں جو مختلف دو سندوں سے ہیں۔ ان میں سے ایک معطل ہے اور دوسری مرسل۔ دلائل النبوت ابو نعیم: ۲۸۳/۱، ۲۸۴ کی ایک روایت ایسی سند کے ساتھ ہے جس میں نصر بن سلمہ ہے، جس کے بے شمار جھوٹ ہیں۔ (میزان الاعتدال ذہبی: ۲۵۶/۳، ۲۵۷)

② مسند طیالیسی: ۲۱۵، ۲۱۶ میں ضعیف سند کے ساتھ ہے۔ اس میں ایک مبہم راوی ہے اور اس کا متن منکر ہے۔ بیہقی کی دلائل نبوت: ۱۴۲/۲، ۱۴۳ میں زہری کی مرسل اور ضعیف روایت ہے۔ سیوطی کی خصائص کبریٰ ۱/۹۳ میں مرسل سند سے ہے اور اس میں ایک راوی ابن لھیعہ ضعیف ہے۔

③ ابن اسحاق جیسا کہ سیرۃ ابن ہشام: ۲۳۶/۱، ۲۳۸ میں اور تاریخ طبری ۲/۳۰۰، ۳۰۱ میں عبید بن عمیر بن قتادہ لیشی سے مرسل روایت ہے۔

④ مصنف ابن ابوشیبہ: ۲۹۲/۱۳، ۲۹۳ میں ایسی سند کے ساتھ جس میں ابو اسحاق سبعی مشہور مدلس کا عنعنہ ہے۔ اس میں انقطاع بھی ہے اور ابو میسرہ عمرو بن شرحبیل ہمدانی صحابی نہیں ہے۔

⑤ صحیح مسلم: ۱/۳۲۰۔ ⑥ صحیح مسلم: ۴/۱۸۱۷۔

⑦ صحیح البخاری: ۱۵/۱۸۲۔ ⑧ صحیح بخاری: ۶/۷۶۔ صحیح مسلم: ۱/۳۲۰۔

قرآن کے لیے شوق اور اسے حاصل کرنے کی شدید رغبت سے آپ جلدی کرتے جیسا کہ اس آیت نے واضح کیا ہے: ﴿وَلَا تَعْجَلْ بِالْقُرْآنِ مِنْ قَبْلِ أَنْ يُقْضَى إِلَيْكَ وَحْيُهُ ۗ ط وَ قُلْ رَبِّ زِدْنِي عِلْمًا﴾ [طہ: ۱۱۴] (اے نبی!) قرآن پڑھنے میں جلدی نہ کیا کرو جب تک کہ تمہاری طرف اس کی وحی تکمیل کو نہ پہنچ جائے، اور دعا کرو: ”اے پروردگار! مجھے مزید علم عطا فرما۔“

آنحضور ﷺ سے سوال کیا گیا: ”آپ پر وحی کس انداز سے آتی ہے؟“ آپ نے جواب دیا: ”کبھی تو گھنٹی جیسی آواز آتی ہے۔۔۔ وہ مجھ پر بہت دشوار ہوتی ہے۔۔۔ پھر یہ کیفیت مجھ سے ہٹالی جاتی ہے اور جو کچھ اس میں کہا ہوتا ہے وہ میں یاد کر چکا ہوتا ہوں، اور کبھی فرشتہ آدمی کی شکل میں آتا ہے اور مجھے خطاب کرتا ہے اور میں یاد کر لیتا ہوں جو وہ مجھے کہتا ہے۔“ ①

آپ کے ہاں وحی بیداری کی حالت میں آتی جیسا کہ صحیح احادیث سے معلوم ہوتا ہے۔ ② نزول وحی میں ۲۳ سال صرف ہوئے۔ مشہور روایت کے مطابق ان میں سے ۱۳ سال مکہ میں، ③ اور متفق علیہ روایت کے مطابق ۱۰ سال مدینہ میں ہے۔ ④

① صحیح بخاری: ۳۰۲ / ۱ - صحیح مسلم: ۱۸۱۶، ۱۸۱۷ / ۴

② صحیح بخاری: ۳۰۲ / ۱ - صحیح مسلم: ۱۸۱۶، ۱۸۱۷ / ۴ - عبید بن عمیر اور زہری کی مرسل روایت میں یہ آیا ہے کہ پہلے وحی نیند کی حالت میں آئی پھر بیداری کی حالت میں۔ (السیرة النبویة ابن کثیر: ۳۸۷ / ۱ - عیون الاثر ابن سید الناس: ۸۹ / ۱) یہ مرسل روایات بہت بودی ہیں ان سے بات ثابت نہیں ہوتی۔

③ صحیح بخاری: ۲۳۸ / ۴ - صحیح مسلم: ۱۸۲۵، ۱۸۲۶ / ۴ - دونوں نے ابن عباس سے روایت کی ہے۔ مستدرک: ۱۲۳ / ۳ امام حاکم نے اپنی سند سے حضرت علیؓ تک روایت کی ہے اور اسے صحیح قرار دیا ہے، امام ذہبی نے ان کی موافقت کی ہے۔ ابن عباس سے کچھ دوسری صحیح روایات وارد ہوئی ہیں کہ آپ نے بعثت سے پہلے مکہ میں دس سال قیام فرمایا۔ آپ پر قرآن اترتا تھا، اور پندرہ سال بھی آیا ہے۔ (صحیح بخاری: ۱۶۴ / ۳، ۱۶۵، اور صحیح مسلم ۱۸۲۴ / ۳، ۱۸۲۵) ہم دیکھتے ہیں کہ وحی کا سلسلہ تین سال کے قریب رک رک کر جاری رہا، یہی وجہ ہے کہ ابن عباس بسا اوقات انھیں حذف کر دیتے اور دس سال شمار کرتے۔

حافظ ابن حجر نے ابن عباس کی تیرہ سال والی روایت کو پندرہ سال والی روایت پر ترجیح دی ہے اور کہا ہے کہ آپ کی مکہ میں اقامت تیرہ سال ہی ہے۔ یہی جمہور کا قول ہے اور مشہور بھی ہے۔ جن لوگوں سے اس کے مخالف روایت آتی ہے انہی سے مشہور بھی آئی ہے۔ یہ ابن عباس، عائشہ اور انس ہیں۔ پھر معاویہ سے بھی مشہور روایت نقل ہوئی ہے اور ابن مسیب، شعبی اور مجاہد نے اسی بات کو یقین کے ساتھ بیان کیا ہے اور امام احمد فرماتے ہیں کہ یہی تیرہ سال والی روایت ہی ہمارے ہاں ثابت ہے۔ (فتح الباری: ۱۵۱ / ۸)

④ عیون الاثر ابن سید الناس: ۸۹ / ۱

وحی وہ معجزہ تھا جو قوانین فطرت کے خلاف واقع ہوا۔ چنانچہ نبی ﷺ اللہ تعالیٰ کا کلام (القرآن) فرشتہ جبرائیل علیہ السلام کے واسطے سے حاصل کرتے۔ لہذا وحی کے معاملے کا الہام، باطنی تخیل یا ذاتی جذبات و شعور سے کوئی تعلق نہیں تھا، بلکہ وحی محمد ﷺ کی ذات گرامی پر ان کی ذاتی کاوش یا کوشش کے بغیر نازل ہوتی۔ رسول اللہ ﷺ کی طرف سے الفاظ و معانی میں کوئی دخل نہ ہوتا، بلکہ آپ کی ذمہ داری محض حفظ وحی اور اس کی تبلیغ ہے۔ اور جہاں تک اس کی وضاحت اور تفسیر کا تعلق ہے تو اس کا اتمام نبی ﷺ کے تعامل سے ہوتا۔ جیسا کہ اس کا اظہار آپ کی محفوظ احادیث میں ہے۔ حدیث اور قرآن کے اسلوب مکمل طور پر مختلف ہیں۔ بعض لوگوں کا اسلوب قرآن کے اسلوب حدیث سے مختلف ہونے کا جواز علم نفسیات کے تجزیاتی طریقے سے پیش کرنے کی کوشش کرنا اس دعویٰ کے ساتھ کہ قرآن کا صدور لا شعوری طور سے خارجی بیداری کے ضعف اور باطنی عقل کی بیداری کے ساتھ ہوا ہے، اور حدیث ظاہری عقل کے ساتھ صادر ہوئی ہے،^۱ غیر اہم اور سطحی بات ہے۔ جب ہم حکماء، شعراء اور بلغاء سے ادبی نگارشات کے صدور پر غور کرتے ہیں تو ان کے غور و فکر اور گہری سوچ والی مشقوں کے طریقوں کے باوجود ان میں اسلوبی وحدت ظاہر ہوتی ہے، اور اسلوبی اصول، ادبی سرقوں کی تحدید کی اساس کے ساتھ ساتھ معانی کا سرقہ بن گیا ہے، اور بلاشبہ وحی کے اعتراف سے گریز وحی کے بارے میں متعدد متضاد معانی کا باعث بنا ہے، اور وہ جو مستشرقین اور ان کے متبعین نے انیسویں اور بیسویں دو صدیوں میں پیش کی ہیں۔

وحی کا مظہر (Phenomenon) مستشرقین کی توجہ کا مرکز بنا رہا ہے، مگر وہ اس کی کوئی تعبیر لانے میں کامیاب نہیں ہوئے بلکہ حیرت اور تناقض ہی میں مبتلا رہے اور انہی سابقہ دقیانوسی اتہامات کا سہارا لیتے رہے ہیں جو عرب کے جاہل مکہ میں نزول قرآن کے وقت وحی سے متعلق لگایا کرتے، جنہیں قرآن نے رد کر دیا تھا۔ اللہ تعالیٰ نے اپنے ارشاد میں ان اتہامات کو بیان فرمایا ہے: ﴿إِنَّمَا يُعَلِّمُهُ بَشَرٌ﴾ [النحل: ۱۰۳] (یہ لوگ تمہارے متعلق کہتے ہیں) کہ اس شخص کو ایک آدمی سکھاتا پڑھاتا ہے۔

۱ دیکھیے: بنگلہ دیش کی کتاب ”محمد فی مکہ“ ص ۹۳۔

نیز فرمایا: ﴿إِنْ هَذَا إِلَّا إِفْكَ بِإِفْتِرَاءِ وَأَعَانَهُ عَلَيْهِ قَوْمٌ آخَرُونَ﴾

[الفرقان: ۴] (انکار کرنے والے کہتے ہیں) کہ ”یہ فرقان ایک من گھڑت چیز ہے جسے اس شخص نے آپ ہی گھڑ لیا ہے اور کچھ دوسرے لوگوں نے اس کام میں اس کی مدد کی ہے۔“

بیسویں صدی میں مستشرقین کہتے ہیں: رسول اللہ (ﷺ) نے ورقہ بن نوفل سے تعلیم

حاصل کی، ❶ پھر کہتے ہیں: بچیرا راہب سے سیکھا، اور کبھی کہتے ہیں: آپ نے یہود مکہ سے علم

حاصل کیا!! جب کہ ہمیں معلوم ہے کہ مکہ میں یہودی تھے ہی نہیں۔ اور بچیرا کے

ساتھ --- اگر آپ کی ملاقات ثابت بھی ہو جائے --- تو گھنٹہ یاد و گھنٹوں سے زیادہ نہیں جب کہ

آپ کی عمر اس وقت بارہ سال تھی اور تورات و انجیل کا عربی میں ترجمہ عہد رسالت سے صدیوں

بعد ہوا، اور اگر وہ عربی میں مترجم بھی ہوتیں تو بھی آپ کا امی ہونا ان سے استفادہ میں حائل

ہوتا۔ ❷ ہاں، قرآن کے بیان کردہ، اور تورات (اور اس کی شرح التلمود) اور انجیل میں وارد شدہ

دینی قصوں میں مشابہت پائی جاتی ہے اور یہ باہمی مشابہت ان کتابوں کے ایک ہی مرجع اور

مصدر الہی کی بنیاد پر ہے۔ ❸ البتہ قرآن اور سابقہ نازل شدہ کتابوں کے مابین انبیاء کے

اہداف، ان کے اعمال میں معصومیت اور ان کی خصوصیات کے بارے میں جوہری اختلاف

پایا جاتا ہے، اور وہ اختلاف اس تحریف و تبدل کا شاخسانہ ہے جس کا ہدف تورات و انجیل کو بنا

گیا جس سے ان میں صدق (کلام اللہ ہونے) کا اظہار نہیں ہوتا لیکن بعض محققین نے اپنی

خواہش سے مجبور ہو کر یہ قول اختیار کیا ہے کہ قرآن نے متعلقہ قصوں کا اقتباس تورات و انجیل

سے کیا ہے۔

یہ ان محققین کا اس جوہری اختلاف کی حقیقت سے عمداً صرف نظر ہے، جو قرآن اور

❶ منگمری واٹ اپنی کتاب ”محمد فی مکة“ ص ۹۳ پر کہتا ہے: ”بہتر یہ ہے کہ تسلیم کر لیا جائے کہ ”محمد“

تھوڑے ہی وقت میں ورقہ کے ساتھ مسلسل تعلقات قائم کر لیے اور اس سے بہت سی چیزوں کی تعلیم حاصل کر لی۔ آئندہ

کی اسلامی تعلیمات بڑی حد تک ورقہ کے افکار سے متاثر ہیں۔ اس طرح ہمارے لیے ممکن ہو جاتا ہے کہ محمد پر نازل

ہونے والی وحی اور اس سے پہلے آنے والی وحی کے درمیان تعلق کے اشکال کو دور پھینک دیں۔“ موصوف نے یہ بات اس

علم کے باوجود کہی ہے کہ سیرت کی کتابوں سے ورقہ کے ساتھ ایک مرتبہ سے زائد ملاقات ثابت ہی نہیں ہوتی۔“

❷ محمد عبداللہ درازی کی کتاب ”مدخل الی القرآن الکریم“ ص ۱۳۱ و حاشیہ، رقم (۱)۔

❸ دیکھیے: مالک بن نبی کی کتاب ”الظاہرة القرآنیة“

س کے ماسوا کے مابین ہے۔

سال (Sale) اور تالیور دو عیسائی مصنفین نے بیان کیا ہے کہ رسول ﷺ نے سابقہ ادیان میں ان کے پیروؤں کے انحراف اور ان کے تصورات کے زوال بلکہ دین کے اصولوں میں تحریف کے سبب سے کوئی اخلاقی اور دینی نمونہ نہیں پایا تھا کہ جس کی وہ نقل کرتے یا اسلام میں اس کا اتباع کرتے۔

سال کہتے ہیں: ① ”جب ہم کلیسا کی تاریخ کا بغور مطالعہ کرتے ہیں تو دیکھتے ہیں کہ ان کے مذہبی طبقہ کے حرص و طمع، ان کے باہمی بُعد اور چھوٹے چھوٹے مسائل پر اختلافات، نہ ختم ہونے والے جھگڑوں کے سبب سے ایسے معاملات جن کے باعث باہمی اختلافات میں اضافہ ہوتا گیا، مسیحی دنیا تیسری صدی عیسوی سے اپنی اصل حیثیت کھو چکی تھی۔ مسیحیوں نے اپنی خواہشات کی تکمیل کے لیے ہر قسم کے خبث، بدنیتی، سختی اور سنگدلی سے کام لیتے ہوئے خود مسیحیت کو صفحہ ہستی سے مٹانے کے قریب پہنچا دیا۔ اس کا سبب اس کا طریقہ اور شریعت کو سمجھنے میں ان کا باہمی شدید ترین اختلاف تھا۔ اور ان تاریک زمانوں میں زیادہ تر خرافات اور بگاڑ کی قسمیں نہ صرف ظاہر ہوئیں، بلکہ مضبوط اور راسخ ہو گئیں۔“ ②

تالیور کہتے ہیں: ③ ”محمد اور آپ کے تابعین کو ہر طرف جس صورت کا سامنا تھا وہ مخالفانہ، بت پرستانہ، گھٹیا اور شرمناک خرافات تھیں اور مذاہب کلیسا تھے جو فریب خوردہ، منتشر اور پچگانہ رسومات کے مظہر تھے۔“ ④

پھر قرآن حکیم نے یہودیت اور نصرانیت کے بہت سے عقائد و تقالید کا ابطال کیا، لہذا قرآن مجید کیوں اپنے اختیار کردہ اسلوب کو ان کے خیالات کے مطابق ترک کر دیتا۔ ⑤

① (ملاحظات تاریخیہ و نقدیہ عن الاسلام) ص ۶۸-۷۱ از سال (Sale)

② محمد عبداللہ دراز کی کتاب ”مدخل الی القرآن الکریم“ ص ۱۳۶۔ مؤلف نے یہ اقتباس Sale کی تالیف ”ملاحظات تاریخیہ و نقدیہ عن الاسلام“ ص ۷۱، ۶۸ سے لیا ہے۔

③ المسیحیة القديمة ج ۱ ص ۲۶۶ از تالیور (بحوالہ محمد عبداللہ دراز: مدخل الی القرآن الکریم ص ۱۳۶)

④ محمد عبداللہ دراز نے اپنی کتاب ”مدخل الی القرآن الکریم“ ص ۱۳۷ میں تالیف تالیور (المسیحیة القديمة ۱/ ۲۶۶) سے نقل کیا ہے۔

⑤ دیکھیے: محمد عبداللہ دراز کی کتاب ”مدخل الی القرآن الکریم“ کی الفصل النقیس (البحث عن مصدر القرآن فی الفترة المکیة)

خفیہ دعوت کا مرحلہ

مکہ میں دعوت کا آغاز خفیہ طور پر ہوا۔ ابن اسحاق اور واقدی نے اس مرحلہ کی تعیین تین سال کی ہے ① اور بلاذری نے چار سال کی ②۔۔۔ پورے جزیرہ عرب کی طرح۔۔۔ مکی معاشرہ کی تنظیم کا انحصار بھی قبیلے پر تھا، وہ سیاسی و اجتماعی وحدت تھی جو اپنے اتحاد و اتفاق کا انحصار قبائلی عصبیت پر رکھتی تھی اور یہی اپنے بیٹوں کو باہم مربوط رکھتی تھی اور اس وقت مکہ میں جس واحد قبیلہ کی فرمانبرداری کی جاتی تھی، وہ قریش تھے، جن کی چودہ شاخیں تھیں جو خصوصی شخصیت کی حامل اکائیوں کے طور پر ظاہر ہوئیں، لیکن وہ قریش کی عمومی ساخت میں حلیفانہ داخل تھے اور متوقع یہ تھا کہ اسلام اس خاندان میں پھیلے گا جس سے رسول اللہ ﷺ کی نسبت تھی، پھر ان قریش میں جو آپ کے رشتہ دار تھے، لیکن دکھائی دیتا ہے کہ اسلام کا پھیلاؤ قبائلی عصبیت کے ساتھ مربوط نہیں ہوا اور نہ خاندانی عصبیت کے ساتھ، اور بنی ہاشم کے خاندان میں سے اس حصہ باقی ماندہ خاندانوں سے بڑھ کر نہ تھا، اگرچہ بنو ہاشم دوسروں سے بڑھ کر آپ سے ہمدردی رکھتے تھے لیکن آپ کے ساتھ ان کا میلان طبع انھیں اسلام کی طرف نہ لاسکا، بلکہ ان کے بزرگ اور رسول اللہ ﷺ کے سب سے بڑے حامی جناب ابوطالب اسلام میں داخل ہوئے بغیر فوت ہوئے۔

مکہ میں اسلام قریش کی تمام شاخوں میں متوازن صورت میں پھیلا ورنہ کسی ایک خاندان کے لیے جدید دعوت بڑا بوجھ بنتی اور ان وقتوں میں یہ معاملہ قبائلی زندگی کے مزاج کے مخالف ہوتا۔ اور تب اسلام نے قبیلے اور قبائلی عصبیت سے استفادہ کرنے سے اپنی جدید دعوت کی حمایت اور اس کی اشاعت کو مکمل طور پر محروم کر لیا بصورت دیگر اس وقت دیگر خاندان اس کی آواز پر لبیک نہ کہتے۔ اس دلیل کے ساتھ دعوت تو صرف دیگر خاندانوں کی قیمت اپنے متعلقہ خاندان کے مفادات کو یقینی اور نسبتاً زیادہ بنانے کے لیے ہوتی۔

① سیرت ابن ہشام ۲۶۲/۱ بغیر اسناد کے۔ طبقات ابن سعد ۱۹۹/۱ واقدی کے طریق سے واقدی متروک الحدیث

اور اس کا شیخ بھی مجہول الحال ہے۔

② انساب الاشراف: ۱۱۶/۱۔

یہ متوازن ابتدا متعدد قریشی خاندانوں میں عصبیت سے جڑے ہوئے تحفظات کے بغیر اسلام کی اشاعت میں معاون بنی۔ چنانچہ ابو بکر صدیقؓ "تیم سے عثمان بن عفان بنی امیہ سے، زبیر بن العوامؓ بنی اسد سے، مصعب بن عمیرؓ بنی عبدالدار سے، علی بن ابی طالب بنی ہاشم سے، عمر بن الخطاب بنی عدی سے، عبدالرحمن بن عوف بنی زہرہ سے، عثمان بن مظعون بنی جمح سے اسلام میں داخل ہوئے۔ بلکہ اس مرحلہ پر مسلمانوں کی ایک تعداد غیر قریش میں سے بھی تھی۔ چنانچہ عبداللہ بن مسعودؓ ہذیل سے، عتبہ بن غزو ان مازن سے، عبداللہ بن قیسؓ الاشعریین سے، عمار بن یاسرؓ مذحج سے، عنس، زید بن حارثہؓ کلب سے، طفیل بن عمروؓ دوس سے، ابوذرؓ غفار سے، عمرو بن عبسہؓ سلیم سے، عامر بن ربیعہؓ عنز بن وائل سے اور صہیبؓ النمری بنی النمر بن قاسط سے تھے۔ چنانچہ پہلے ہی مرحلے سے واضح ہو گیا کہ اسلام مکہ اور قریش کے ساتھ مخصوص نہیں۔

اولین مسلمان

آغاز وحی کی حدیث نشان دہی کرتی ہے کہ حضرت خدیجہؓ نے سب سے پہلے نبوت اور وحی کی خبر سنی اور یہ کہ انھوں نے رسول ﷺ کی تصدیق کی، آپ کی معاونت کی، ڈھارس بندھائی اور آپ کا بوجھ ہلکا کیا۔ لہذا اس میں کوئی تعجب نہیں کہ ایمان لانے میں اولین وہی ہوں جیسا کہ زہریؒ اور ابن اسحاق کہتے ہیں۔^①

حضرت خدیجہؓ کے بعد علی بن ابوطالب نے آغاز میں ہی اسلام کو قبول کر لیا۔ وہ حضور ﷺ کی بعثت سے قبل آپ کے زیر پرورش تھے،^② رسول اللہ ﷺ کی طرف سے ابوطالب کی معاونت کے طور پر اور ان سے حسن سلوک کی خاطر، کیونکہ وہ کثیر العیال اور قلیل المال تھے۔

① سیرت ابن ہشام: ۲۲۳/۱ میں بغیر سند کے ہے۔ مصنف ابن ابی شیبہ ۴/۱۳ میں زہری کی مرسل روایت ہے اور مستدرک حاکم ۱۸۴/۳ میں حذیفہ بن یمان کی حدیث ضعیف سند کے ساتھ ہے۔

② مسند احمد ۱/۲۳۰، ۲۳۱، ۲۳۲، ۲۳۳ ابن عباس کی حدیث سند حسن کے ساتھ۔ طبقات ابن سعد ۲/۳۱۳۔ مستدرک حاکم ۱۳۲/۳۔ سیرت ابن ہشام: ۲۲۸/۱، ۲۲۹۔ بغیر اسناد کے اور نبی علیہ السلام کے علیؓ کی کفالت کرنے کی حدیث سند کے ساتھ مجاہد بن جبر تک ہے، لہذا یہ مرسل ہے اور اس کے ساتھ ہی عبداللہ بن ابوشحیح جو کہ مدلس ہے، مجاہد سے عن کے الفاظ سے بیان کرتا ہے۔ (تعریف اهل التقدیس ۳۹)

چنانچہ لڑکوں میں اول اسلام لانے والے حضرت علیؑ تھے۔ ① حافظ ابن حجرؒ کی قوی روایت ہے کہ حضرت علیؑ بعثت نبوی کے وقت دس سال کے تھے۔ ②

حضرت علیؑ کے اسلام لانے اور نماز پڑھنے کے دن کی تعیین سے متعلق بہت سی لغو اور موضوع روایات ہیں اور وہ یہ کہ انھوں نے اسلام قبول کیا اور منگل کو نماز ادا کی یعنی حضرت خدیجہؓ کے اسلام لانے کے ایک دن بعد، یہ کہ انھوں نے دوسرے مسلمانوں سے سات سال پہلے نماز پڑھی!! ③ حضرت علیؑ کے بہت سے فضائل ثابت ہیں لہذا وہ اس قسم کے جھوٹ اور مبالغے کے محتاج نہیں۔

ابن کثیرؒ نے حضرت ابو بکرؓ کے بارے میں صحیح حدیث بیان کی کہ رسول اللہ ﷺ نے فرمایا: ”اللہ تعالیٰ نے مجھے تمھاری طرف مبعوث فرمایا تو تم (اہل مکہ) نے کہا: تو نے جھوٹ بولا۔ اور ابو بکرؓ نے کہا: کہ اس (ﷺ) نے سچ کہا، اور اس نے جان و مال سے میری مدد کی۔“ ابن کثیر نے اسی حدیث سے استدلال کیا ہے کہ وہ لوگوں میں سب سے پہلے اسلام لانے والے تھے۔ ④ ابو بکرؓ کے گھر والوں نے بھی اسلام کو قبول کر لیا تھا۔

حضرت عائشہؓ نے کہا: ”میں نے اپنے والدین کو شعوری طور پر دین (اسلام) کی ہی حالت میں دیکھا ہے۔“ ⑤

① جامع ترمذی: ۶۳۲/۵، صحیح اسناد کے ساتھ۔ حاکم نے اسے صحیح قرار دیا اور ذہبی نے ان کی موافقت کی۔ (مستدرک حاکم: ۱۳۶/۳) اس کی سند میں ابو حمزہ انصاری ہیں، ان کا نام طلحہ بن یزید ایلی تھا۔ (تقریب التہذیب: ۲۸۳)

② فتح الباری: ۱۷/۱۷۴۔

③ مسند احمد: ۹۹/۱۔ کشف الاستار: ۱۸۲/۳، اس کی سند میں یحییٰ بن سلمہ بن کہیل شیعہ ہے اور یہ متروک الحدیث ہے۔ (تقریب التہذیب: ۵۹۱) سنن ترمذی: ۶۳۰/۵ اور اس کی سند میں مسلم بن کیسان ہے جو با تفاق محدثین ضعیف ہے۔ مسند ابو یعلیٰ: ۱۳۳۸/۱ میں بھی مسلم بن کیسان ہے اور جبہ بن جوین اور سلیمان بن قرم اور یہ سب ضعیف ہیں۔ امام احمد نے ایک روایت بیان کی ہے کہ ایک صحابی عفیف کنڈی نے نبیؐ، خدیجہ اور علیؑ کو ایک ہی جگہ نماز پڑھتے ہوئے دیکھا۔ اور یہ کہ یہ دونوں اولین مسلمان ہیں۔ (مسند احمد: ۲۱۰، ۲۰۹/۱۔ مستدرک حاکم: ۱۸۳/۳، حاکم نے اسے صحیح کہا اور ذہبی نے تائید کی) مگر اس کی سند میں اسماعیل بن ایاس ہے کہ اسے اور اس کے باپ کو امام بخاری نے بالکل ضعیف قرار دیا ہے۔ (التاریخ الکبیر: ۳۳۵/۱، ۳۳۱)

④ صحیح بخاری (فتح الباری: ۱۸/۷) دیکھیے: السیرۃ النبویۃ لابن کثیر: ۴۳۴/۱۔

⑤ صحیح بخاری (فتح الباری: ۴۷۵/۴)۔

اور زہریؒ کی رائے ہے کہ دیگر لوگوں میں سب سے پہلے اسلام لانے والے --- رسول اللہ ﷺ کے غلام --- حضرت زید بن حارثہ ہیں۔^① اور زہریؒ کے اقوال کے پیش نظر کہ سب سے پہلے حضرت خدیجہؓ نے اسلام قبول کیا، شاید اس کے ہاں اس کا مطلب یہ ہو کہ مردوں میں سب سے پہلے حضرت زید بن حارثہ نے اسلام قبول کیا۔ ظاہر ہوتا ہے کہ سب سے پہلے واقدی نے زہری کے ان دونوں اقوال میں تطبیق کی کوشش کی ہے۔^②

اور اس کے بعد پہلے ایمان لانے والوں کی تعین سے متعلق روایات کے مابین جمع و مطابقت کی مساعی مسلسل رہیں۔

صحیح روایت کے ذریعے حضرت سعد بن ابی وقاص رضی اللہ عنہ کے اسلام کی نشان دہی ہوتی ہے۔ ایک ہفتہ تک تیسرے مسلمان وہی تھے۔^③ پھر دوسرے لوگ ایمان لائے۔^④

اور ان کے اسلام لانے کی خبر قرآن میں نازل ہوئی۔ جیسا کہ انھوں نے اپنے بارے میں بیان کیا ہے: ”ام سعد نے قسم کھالی کہ وہ ان سے کبھی کلام نہ کرے گی، نہ کھائے گی، نہ پئے گی تا آنکہ وہ اس نئے دین کا انکار کر دے۔ چنانچہ اس نے کہا: ”تیرا خیال ہے کہ اللہ تعالیٰ نے تجھے تیرے والدین کے بارے میں (حسن سلوک کی) ہدایت کی ہے اور میں تجھے یہ حکم دیتی ہوں۔“

① مصنف عبدالرزاق: ۳۲۵/۵ یہ زہری کی مرسل روایت ہے۔ ابو فزارہ راشد بن کیسان عسی جو کہ ثقہ ہے کی مرسل روایت اس طرف اشارہ کرتی ہے کہ زید کو رسول اللہ صلی اللہ علیہ وسلم نے خدیجہ کے پیسے سے خریدا۔ پھر خدیجہ نے وہ آپ کو ہبہ کر دیا اور آپ نے اسے آزادی دے دی۔ یہ روایت ابن اسحاق کی روایت کے مخالف ہے جس میں یہ ہے کہ زید کو حکیم بن حزام نے خریدا پھر اسے خدیجہ کو عطا کر دیا اور خدیجہ نے نبی علیہ السلام کو ہبہ کر دیا۔ (مصنف ابن ابوشیبہ ۳۲۱/۱۴)

ایک ضعیف روایت اس طرف اشارہ کرتی ہے کہ زید کے بھائی جبلہ بن حارثہ نے انھیں واپس اپنے گھر لے جانا چاہا لیکن زید نے انکار کر دیا۔ (سنن ترمذی: ۶۷۶/۵) اس حدیث کی سند میں محمد بن عمر رومی بہت نرم راوی ہے، ویسے مستدرک حاکم: ۲۱۴/۳ کے مطابق عبدالغفار بن عبداللہ بن زبیر موصلی نے اس کی متابعت کی ہے۔ عبدالغفار کی توثیق صرف ابن حبان نے کی ہے۔ (الفتوح: ۸۳/۷، ۱۷۰) اور دیکھئے: فضائل الصحابة لاحمد: ۷۴۹/۲۔

② تاریخ الامم والملوک طبری: ۳۱۶/۲۔

③ وہ اولین مسلمانوں میں سے تھے مگر یہ کہ وہ تیسرے مسلمان تھے، متنازعہ روایت ہے

④ صحیح بخاری (الفتح: ۸۳/۷، ۱۷۰) اور دیکھئے: فضائل الصحابة لاحمد: ۷۴۹/۲۔

حضرت سعدؓ کہتے ہیں: وہ تین دن تک ایسے ہی رہی حتیٰ کہ تیسرے دن بھوک اور پیاس کے باعث بے ہوش ہو گئی۔ اس وقت عمارہ نامی بیٹے نے اسے پانی پلایا، وہ سعدؓ کو بددعائیں دینے لگی تو اللہ عزوجل نے قرآن میں یہ آیت نازل فرمائی:

﴿وَوَصَّيْنَا الْإِنْسَانَ بِوَالِدَيْهِ حُسْنًا ۖ وَإِنْ جَاهَدَاكَ لِتُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا﴾ [العنكبوت: ۸]

(ہم نے انسان کو ہدایت کی کہ اپنے والدین کے ساتھ نیک سلوک کرے لیکن اگر وہ تجھ پر زور ڈالیں کہ تو میرے ساتھ کسی ایسے (معبود) کو شریک ٹھہرائے جسے تو (میرے شریک کی حیثیت سے) نہیں جانتا تو ان کی اطاعت نہ کر)

نیز فرمایا: ﴿وَصَاحِبُهُمَا فِي الدُّنْيَا مَعْرُوفًا﴾ [لقمان: ۱۵]
(دنیا میں ان کے ساتھ نیک برتاؤ کرتا رہ۔)

انہوں نے کہا: جب وہ اسے کھانا کھلانا چاہتے تو لکڑی سے اس کا منہ کھولتے۔

اور یہ واقعہ گونا گوں فتنوں کے سامنے اولین مسلمانوں کے موقف کی طرف اشارہ کرتا ہے نیز وہ فریقین کے تقابلی انداز کی نشاندہی کرتا ہے، جو ایک وقت میں احساس ہمدردی کی تاثیر اور نفسیاتی دباؤ، اور دوسرے وقت میں قہر و قوت کے استعمال کے مابین جمع ہو جاتے۔ حضرت عثمانؓ بن عفان نے آغاز ہی میں اسلام قبول کر لیا تھا لیکن وہ روایت جس کی رو سے وہ اسلام میں داخل ہونے والے چوتھے فرد تھے صحیح نہیں۔ طلحہ بن عبید اللہ ایمان لائے مگر ان کے اسلام لانے کی تفصیلات صحیح نہیں۔

زبیر بن عوامؓ نے اسلام قبول کیا، ان کے چھوٹے بیٹے عروہؓ کے مطابق قبول اسلام

① صحیح مسلم مع شرح النووی: ۱۱۵ / ۱۸۵، ۱۸۷۔ واحدی نے اسباب النزول ۳۹۵ میں اس معنی کی روایت ضعیف سند سے بیان کی ہے۔ اس میں احمد بن ایوب بن راشد مقبول راوی ہے اس کی توثیق صرف ابن حبان نے کی ہے۔ (تہذیب: ۱۷/۱۱۔ تقریب: ۷۷)

واقدی نے بھی اس معنی کی روایت بیان کی ہے جیسا کہ طبقات ابن سعد ۴/۱۲۳، ۱۲۴ میں ہے۔

② مصنف ابن ابوشیبہ میں ابن لہیعہ کے طریق سے ہے مگر یہ اپنی کتابیں جل جانے کے بعد اختلاط کا شکار ہو گئے تھے۔ یہ ابن لہیعہ کی روایت عبادلہ میں سے نہیں ہے جو کہ عادل الروایات ہے۔

③ طبقات ابن سعد: ۳/۲۱۴، ۲۱۵ میں واقدی کے طریق سے ہے اور وہ متروک الحدیث ہے۔

کے وقت ان کی عمر آٹھ سال تھی ❶ لیکن حضرت زبیرؓ کے پوتے ہشام بن عروہ کہتے ہیں کہ اس وقت وہ سولہ سال کے تھے۔ ❷

ابوالاسود کی مرسل روایت کے مطابق حضرت زبیرؓ کو ان کے اسلام کے سبب ان کا چچا آگ کے ساتھ سزا دیتا۔ ❸ شاید اس خبر کا مصدر خاندانی ہو کیونکہ ابوالاسود عروہؓ سے ان کے مغازی کے راویوں میں سے ہیں اور واقدی کی روایت نے ان کی عمر کی تعیین کی ہے۔۔۔ جب وہ ایمان لائے۔۔۔ تو وہ سترہ سال کے تھے۔ ❹

اسلام میں جلد داخل ہونے والوں میں سعید بن العاص ہیں، لیکن ان کے اسلام کے قصے کی تفصیلات ثابت نہیں ہوتیں اس لیے کہ واقدی اس کے تہاراوی ہیں۔ ❺

حضرت عبداللہ بن مسعودؓ نے اپنے اسلام لانے کا ذکر کرتے ہوئے بتایا کہ: ”میں کم عمر نوجوان تھا اور مکہ میں عقبہ بن ابی معیط کی بکریاں چرایا کرتا تھا۔ رسول اللہ ﷺ اور حضرت ابوبکرؓ مشرکین سے بچ کر میرے پاس آئے تو انھوں نے کہا: اے نوجوان، تیرے پاس دودھ ہے جو ہمیں پلائے؟ میں نے کہا: ”میرے پاس امانت ہے اور میں آپ کو نہیں پلا سکتا۔ انھوں نے کہا: کیا تمہارے پاس آٹھ نو ماہ کا بکری کا (مادہ) بچہ ہے جس کے ساتھ زبیر نے ابھی تک جفتی نہ کی ہو؟ میں نے کہا: ”ہاں“۔ چنانچہ میں اسے ان کے پاس لے آیا۔ حضرت ابوبکرؓ نے اس کی ٹانگوں کو باندھا، رسول اللہ ﷺ نے اس کے تھن کو پکڑ کر دعا فرمائی اور تھن میں دودھ جمع ہو گیا۔ حضرت ابوبکرؓ ایک پیالہ نما پتھر لائے، آپ نے دودھ دوہا۔ آپ اور ابوبکرؓ نے دودھ پیا پھر مجھے پلایا۔ پھر تھن سے کہا: ”سمٹ جا اور وہ سمٹ گیا۔“ کچھ عرصہ بعد میں رسول اللہ ﷺ کے پاس آیا اور عرض کیا: ”مجھے قول طیب۔۔۔ القرآن۔۔۔

❶ معجم کبیر طبرانی: ۸۲، ۸۱/۱۔ مجمع الزوائد ہیثمی: ۱۹/۱۰۲ یہ مرسل روایت ہے اور اس کے تمام راوی صحیح کے راوی ہیں۔

❷ طبقات ابن سعد: ۱۰۲/۳۔ یہ مرسل روایت ہے اس کے رواۃ صحیح کے رجال ہیں۔

❸ مجمع الزوائد ہیثمی: ۱۰۱/۹۔

❹ طبقات ابن سعد: ۱۳۹/۳۔ واقدی متروک ہے مگر اس قسم کی بات میں تساہل قبول ہے۔

❺ طبقات ابن سعد: ۹۴، ۹۵ اور دیکھیے: مستدرک حاکم: ۳/۲۴۹۔ اس کی سند میں انقطاع ہے۔ سعید بن عمرو بن سعید نے اپنے چچا خالد بن سعید سے حدیث نہیں سنی۔

سکھائیے۔ رسول اللہ ﷺ نے فرمایا: ”تم خداداد صلاحیت کے مالک لڑکے ہو۔“ چنانچہ میں نے ستر سورتیں سیکھ لیں اور اس میں کوئی مجھ سے نہ بڑھ سکا۔ ❶

واقعی کی ایک روایت ذکر کی گئی ہے کہ عبداللہ بن مسعودؓ رسول اللہ ﷺ کے دارا رقم میں داخل ہونے سے قبل مسلمان ہوئے، ❷ اور دوسری ضعیف روایت بیان کی گئی ہے کہ وہ چھٹے مسلمان تھے۔ ❸

خبابؓ بن ارت کی اسلام میں سبقت پر کوئی شک نہیں لیکن اس کا کوئی ثبوت نہیں کہ وہ چھ مسلمانوں میں سے چھٹے تھے۔ ❹ اسی طرح حضرت بلالؓ کی اسلام میں سبقت ہے ❺ جب کہ وہ غلام تھے، پھر حضرت ابو بکرؓ نے ان کو خرید اور انھیں آزاد کر دیا۔ ❻

یہ ثابت ہے کہ حضرت عمارؓ بن یاسر جلد ہی مسلمان ہو گئے تھے۔ انھوں نے اپنے بارے میں کہا: ”میں نے رسول اللہ ﷺ کو دیکھا تو آپ کے ساتھ پانچ غلام، دو خواتین اور ابو بکرؓ

❶ مسند احمد: ۳۷۹/۱۔ ابن ابوشیبہ کی مصنف: ۵۱۰/۱۱۔ طبقات ابن سعد: ۱۵۰/۳، ۱۵۱۔ المعرفة والتاریخ فسوی: ۲/۵۳۷۔ اس کی اسناد حسن ہے۔ ذہبی نے سیر اعلام النبلاء: ۱۱۳/۱۲ میں اس سند کو صحیح کہا ہے اور اسی طرح عیثی نے مجمع الزوائد: ۶/۱۷۱ میں کہا ہے لیکن اس سند میں عاصم بن ابوالخجد ہے۔ ابن حجر نے اس کے بارے میں کہا ہے کہ یہ صدوق تو ہے مگر اس کے بہت سارے اوہام ہیں۔ اس کی حدیث صحیحین میں مقرون ہے۔ (تقریب: ۲۸۵) اور ذہبی نے اس کے متعلق کہا ہے کہ یہ حسن الحدیث ہے۔ (میزان الاعتدال: ۲/۳۵۷)

❷ طبقات ابن سعد: ۱۰۱/۱۔

❸ مصنف ابن ابوشیبہ: ۱۱۳/۱۲، ۱۱۵۔ کشف الاستار عیثی: ۲۳۸/۳۔ معجم کبیر طبرانی: ۵۸/۹۔ مستدرک حاکم: ۳/۳۱۳ اور امام حاکم نے اسے صحیح قرار دیا اور ذہبی نے تائید کی ہے مگر اس میں بے شمار علتیں ہیں۔ اعمش کی تدلیس ہے اور اس نے یہ روایت لفظ ”عن“ سے بیان کی ہے۔ اس کے راوی عبدالرحمن بن عبداللہ نے اپنے باپ سے بہت ہی کم سماع کیا ہے اور وہ مدلس بھی ہے اور اس نے یہاں پر تحدیث کی صراحت بھی نہیں کی۔

❹ مصنف ابن ابوشیبہ: ۱۳۹/۱۲۔ مجاہد تک صحیح سند کے ساتھ مرسل ہے۔ اور ۳۹/۱۳ کے مطابق مرسل ہے، اس کا راوی کر دوس مقبول ہے، بشرطیکہ اس کی متابعت موجود ہو۔ (تقریب التہذیب: ۲۶۱) صرف ابن حبان نے کر دوس کی توثیق کی ہے۔ (الثقات: ۳۳۲/۵) اور یہ روایت مرسل ہے، صرف اسی میں یہ بات ہے کہ وہ چھٹے مسلمان تھے۔

❺ فضائل الصحابة امام احمد: ۱۸۲/۱، ۲۳۱۔ صحیح اسناد کے ساتھ۔ طبقات ابن سعد: ۱۳/۲۳۳۔ مستدرک حاکم: ۲۸۴/۱۳۔ حاکم نے اسے صحیح کہا اور ذہبی نے اس کی موافقت کی ہے۔

❻ صحیح البخاری (فتح الباری: ۹۹/۱۷)۔

تھے۔ ❶ حضرت عبداللہ بن مسعودؓ نے کہا: ”اولاً جن کا اسلام ظاہر ہوا وہ سات ہیں۔

رسول اللہ ﷺ، ابوبکرؓ، عمارؓ، ان کی والدہ سمیہؓ، صہیبؓ، بلالؓ اور مقدادؓ۔ ❷

اور عمرو بن عبسہ سلمیؓ کی رائے تھی کہ وہ اولین چار مسلمانوں میں سے چوتھے تھے۔ ❸

انہوں نے کہا: ”اس وقت میں اپنے آپ کو اسلام میں چوتھا سمجھتا تھا۔“ جہاں تک ان کے اسلام لانے کے محرکات کا تعلق ہے تو کہا: ”جاہلیت میں میرا خیال تھا کہ لوگ گمراہ ہیں، ان کے پاس کوئی مسلمہ اصول نہیں ہے، کیونکہ وہ بتوں کی پوجا کرتے ہیں۔ میں نے سنا کہ مکہ میں ایک شخص ہیں جو خبریں دیتے ہیں۔ چنانچہ میں اپنی سواری پر روانہ ہوا، اس وقت رسول اللہ ﷺ اپنی دعوت کو چھپاتے تھے اور آپؐ کی قوم کا آپؐ کے ساتھ رویہ گستاخانہ تھا۔ چنانچہ میں نے احتیاط کے ساتھ بھید معلوم کرنے کی کوشش کی حتیٰ کہ میں مکہ میں آپؐ کے پاس پہنچ گیا۔ میں نے عرض کیا: آپؐ کیا ہیں؟ آپؐ نے فرمایا: ”میں نبی ہوں۔“ میں نے کہا: ”نبی کون ہوتا ہے؟“ آپؐ نے فرمایا: ”مجھے اللہ تعالیٰ نے بھیجا ہے۔“ میں نے پوچھا: ”اللہ تعالیٰ نے آپؐ کو کس چیز کے ساتھ بھیجا ہے؟“ آپؐ نے فرمایا: ”اللہ نے مجھے صلہ رحمی اور بتوں کو توڑنے کے لیے بھیجا ہے اور یہ کہ میں اللہ تعالیٰ کی وحدانیت کا علمبردار بنوں، کہ اس کے ساتھ کسی شے کو شریک نہ کیا جائے۔“ میں نے کہا: ”اس کام میں آپؐ کے ساتھ کون ہے؟“ آپؐ نے فرمایا: ”ایک آزاد اور ایک غلام۔“ (راوی کہتے ہیں کہ وہ ابوبکرؓ و بلالؓ تھے)۔

میں نے کہا: ”میں آپؐ کی اتباع اختیار کرتا ہوں۔“ آپؐ نے فرمایا: ”تو فی الحال اس کی استطاعت نہیں رکھتا، کیا تو میرا حال اور لوگوں کا حال نہیں دیکھتا؟ تو اپنے گھر والوں کی طرف پلٹ جا۔ جب تجھے میرے غلبے کی خبر پہنچے تو میرے پاس آنا۔“

اس نے کہا: ”میں اپنے گھر والوں کے پاس چلا گیا۔ رسول اللہ ﷺ مدینہ تشریف

❶ صحیح البخاری (فتح الباری: ۱۸/۷، ۱۷۰) ابن حجر کہتے ہیں کہ غلام تو بلال، زید بن حارثہ، عامر بن فہیرہ، ابو نکیبہ اور پانچویں شاید شقران ہوں۔ دو عورتیں جناب خدیجہ اور ام ایمن یا سمیہ تھیں۔

❷ مسند احمد: ۴۰۴/۱۔ اسناد حسن کے ساتھ۔

❸ مسند احمد: ۱۱۲/۴۔ طبقات ابن سعد: ۲۱۵/۴۔ تاریخ طبری: ۳۱۵/۲۔ اسناد حسن کے ساتھ۔

مستدرک حاکم: ۱۳/۶۵، ۶۶ اور حاکم نے اس کی اسناد کو صحیح قرار دیا ہے۔ ۲۸۵۔

لے گئے تو میں اپنے اہل و عیال میں تھا۔ میں رسول اللہ ﷺ کے بارے میں لوگوں سے پوچھتا رہتا اور معلومات حاصل کرتا رہتا۔ حتیٰ کہ اہل مدینہ میں سے کچھ لوگ میرے پاس آئے تو میں نے پوچھا: ”جو صاحب مدینہ آئے تھے ان کا کیا حال ہے؟“ انھوں نے کہا: ”لوگ بڑی تیزی کے ساتھ ان کی طرف آ رہے ہیں۔ قوم نے ان کے قتل کا ارادہ کیا لیکن وہ ایسا نہ کر سکے۔“ چنانچہ میں مدینہ گیا اور آپ کی خدمت میں حاضر ہوا۔ ۵

ایسا معلوم ہوتا ہے کہ رسول اللہ ﷺ نے اسے سب اسلام لانے والوں کے نام نہیں بتائے۔ آپ نے مسلمانوں کو ایذا سے بچانے کی خاطر صرف ابو بکرؓ اور بلالؓ کے نام بتائے اور غالباً اس وقت اسلام لانے والوں کے بارے میں وہ اپنے سوال کے جواب کے بعد مسلمان ہو گئے تھے۔ چنانچہ عمرو بن عبسہ کا یہ تاثر کہ وہ چوتھے مسلمان تھے، اس کے مطابق تھا جو انھیں پتا چلا حالانکہ اس مرحلہ پر مسلمانوں کی تعداد اس سے زیادہ تھی۔ جب قریش نے اسلام کے خلاف ظالمانہ رویہ اختیار کر رکھا تھا، اور مسلمانوں کو ایذا نہیں دے رہے تھے جیسا کہ رسول اللہ ﷺ کا یہ قول نشانہ ہی کرتا ہے: ”الأتري حالي و حال الناس“

مسلمان اپنے اسلام کو چھپا کر رکھتے۔ اس لیے حضرت ابوذر غفاریؓ بھی اپنے آپ کو چوتھا مسلمان سمجھتے تھے ۶ اور بعض راویوں نے ابوذرؓ اور عمرو بن عبسہ کے کلام کے مابین تعارض

۵ صحیح مسلم: ۱/۵۹۶۔ اس کا الشریعة آجری: ۴۴۵، ۴۴۶ کی روایت کے ساتھ موازنہ کریں۔ آجری کی روایت اسناد حسن کے ساتھ ہے، اس میں اسماعیل بن عیاش اپنی شامی روایت میں صدوق ہے، جیسے کہ اس سند میں ہے۔ اور اس میں عمرو بن عبد اللہ سببانی مقبول ہے کیونکہ اس کی یہاں پر ابو سلام دمشقی کی طرف سے متابعت کی گئی ہے۔ یہ روایت دلالت کرتی ہے کہ زمانہ جاہلیت میں کسی اہل کتاب نے اسے اس نبی کے اتباع کی طرف راہنمائی کی تھی جو عنقریب مکہ میں ظاہر ہونے والا تھا۔

۶ معجم کبیر طبرانی: ۱۲/۱۰۰۔ مستدرک حاکم: ۳/۲۴۲۔ حاکم نے اس کے بارے میں سکوت اختیار کیا ہے۔ شاید حاکم کی گفتگو طباعت میں نہیں آسکی ورنہ ذہبی نے ان کی تصحیح کا ذکر کیا ہے کہ یہ مسلم کی شرط کے مطابق ہے، مگر ان کی یہ بات تسلیم نہیں کی گئی کیونکہ امام مسلم نے مالک بن مرشد کی کوئی روایت بیان نہیں کی اور نہ ہی ان کے والد سے۔ مرشد کے حالات نامعلوم ہیں جیسا کہ ذہبی نے میزان الاعتدال: ۳/۸۷ میں کہا ہے۔ حافظ ابن حجر اس کے بارے میں کہتے ہیں کہ یہ مقبول ہے یعنی اس وقت جب اس کی متابعت کی جائے اور جبیر بن نفیر نے ابوذر غفاری سے روایت میں اس کی متابعت کی ہے۔ (تاریخ الامم والملوک طبری: ۲/۳۱۵) ایسی سند کے ساتھ جس میں صدقہ بن عبد اللہ سمین ہے جو کہ ضعیف ہے۔ (تقریب: ۲۷۵) امام حاکم نے تساہل کیا اور اس کی سند کو صحیح قرار دے دیا اور ذہبی نے بھی اس کی تائید کی۔ (مستدرک: ۳/۳۲۱) یہ سند حسن لغیرہ ہے۔ ایسا معلوم ہوتا ہے کہ ذہبی نے مستدرک حاکم کی تلخیص اپنی جوانی میں کی ہے۔ یہ اس وقت کی بات ہے جب انھیں ابھی تنقید کے جدید بیج پر دسترس حاصل نہ تھی۔

کی وجہ یہ بیان کی ہے: ”دونوں میں سے کوئی نہیں جانتا تھا کہ دوسرے نے کب اسلام قبول کیا“ ❶ جس سے اشارہ ملتا ہے کہ خفیہ دعوت کے اصول کو بعض حالات میں پیش نظر رکھا جاتا ہے بلکہ اگر حالات کا تقاضا ہو تو سر عام دعوت میں بھی اس اصول کو پیش نظر رکھنا چاہیے۔

جنوں کا اسلام

حضرت محمد ﷺ انسانوں اور جنوں ہر دو انواع کی طرف رسول بنا کر بھیجے گئے تھے۔ جن اپنی اصل میں انسان کی نظر سے پوشیدہ مخلوق ہیں اگرچہ انھیں مختلف شکلیں اختیار کر کے ظاہر ہونے کی قدرت حاصل ہے۔ قرآن و سنت سے معلوم ہوتا ہے کہ جنوں کے ایک گروہ نے رسول اللہ ﷺ کو عکاظ سے واپس آتے ہوئے نخلہ کے مقام پر دیکھا جب کہ جنوں کو آسمان سے سن گن لینے سے روک دیا گیا تھا اور وہ پورے خطہ ارضی میں اس کا سبب تلاش کرتے پھرتے تھے۔ انھوں نے آپ کو پایا اور آپ کی طرف کان لگائے جب کہ آپ اپنے اصحاب کے ساتھ نماز فجر پڑھ رہے تھے۔ چنانچہ قرآن سن کر وہ ایمان لے آئے اور اپنی قوم کی طرف لوٹے اور کہا: ﴿إِنَّا سَمِعْنَا قُرْآنًا عَجَبًا ۖ يَهْدِي إِلَى الرُّشْدِ فَآمَنَّا بِهِ ۖ وَلَنْ نُشْرِكَ بِرَبِّنَا أَحَدًا﴾ [الجن: ۱-۲] (ہم نے ایک بڑا عجیب قرآن سنا ہے، جو راہ راست کی طرف رہنمائی کرتا ہے۔ اس لیے ہم اس پر ایمان لے آئے ہیں اور اب ہم ہرگز اپنے رب کے ساتھ کسی کو شریک نہیں کریں گے) نیز اللہ تعالیٰ نے اپنے نبی ﷺ پر وحی کی:

﴿قُلْ أَوْحَىٰ إِلَيَّ﴾ [الجن: ۱] اے نبی، کہو: ”میری طرف وحی بھیجی گئی ہے“

اور آپ کی طرف جنوں کا قول وحی کیا گیا۔ ❷ رسول اللہ ﷺ نے اس مرتبہ جنوں کو نہیں

دیکھا اور نہ آپ نے انھیں قرآن سنایا۔ نبی کو ان کی اطلاع ایک درخت نے دی۔ ❸

❶ تاریخ طبری: ۳۱۵/۲ میں ضعیف سند کے ساتھ جبیر بن نفیر تک۔ ابن کثیر اور ابن حجر بھی تائید کرتے ہیں کہ اسلام میں

سبقت کے دعوؤں میں تعارض کا سبب صرف خفیہ دعوت تھی۔ اس طرح کہ اسلام قبول کرنے میں سبقت کرنے والے لوگ

ان پر اوجھل رہتے تھے۔ (السيرة النبوية ابن كثير: ۴۴۳/۱ - فتح الباری ابن حجر: ۸۴/۷)

❷ صحیح البخاری (فتح الباری: ۲/۲۵۳، ۸/۶۶۹-۶۷۰) صحیح مسلم شرح نووی: ۴/۱۶۷،

۱۶۸ - سنن ترمذی: ۵/۴۲۶، ۴۲۷ - اور ترمذی نے فرمایا ہے کہ یہ حدیث حسن صحیح ہے۔

❸ صحیح البخاری (فتح الباری: ۷/۱۷۱) صحیح مسلم بشرح نووی: ۴/۱۷۱۔

پھر آپؐ کی طرف ان کے بارے میں وحی کی گئی۔ ❶ ایک مرسل روایت نے جنوں کی تعداد کی تعیین کی ہے کہ وہ نو تھے، ❷ اس سے یہ ثابت نہیں ہوتا کہ وہ نصیبین کے جنات میں سے تھے۔ ❸ اس واقعہ کے بعد جنوں نے رسول اللہ ﷺ کو دعوت دی جب کہ آپ مکہ سے باہر اپنے اصحاب کے ساتھ خیمہ زن تھے۔ چنانچہ آپ ان کے پاس تشریف لے گئے اور ان پر قرآن پڑھا۔ پھر آپ نے اپنے اصحاب کو ان کے اور ان کی آگ کے آثار دکھائے۔ ❹ شعبی نے بیان کیا ہے کہ وہ نصیبین کے جنات کا وفد تھا۔ ❺

علانیہ دعوت کا آغاز

خفیہ دعوت کا مرحلہ اس آیت کریمہ: ﴿وَإِنذِرْ عَشِيرَتَكَ الْأَقْرَبِينَ﴾ [الشعراء: ۲۱۳] (اے نبیؐ، اپنے قریب ترین رشتہ داروں کو ڈراؤ۔) کے نزول کے ساتھ ختم ہو گیا۔ لہذا رسول اللہ ﷺ نکل کر کوہ صفا پر آئے اور باواز بلند پکارا۔ یا صباحاہ!! جب قریش آپ کے پاس جمع ہو گئے تو آپ نے فرمایا: ”اے بنی فلاں، اے بنی عبدمناف، اے

❶ صحیح بخاری (الفتح: ۲/۲۵۳) صحیح مسلم مع شرح نووی: ۱۶۶۷/۱۴، ۱۶۶۸ اور مسند احمد: ۱۶۶۷/۱۱ میں جو یہ آیا ہے کہ انہوں نے عشاء کی نماز میں قرآن سنا تو اس حدیث کی سند میں انقطاع ہے کیونکہ عکرمہ نے زبیر بن عوام سے نہیں سنا جیسا کہ احمد شاہ نے اپنی مسند کی تحقیق میں کہا ہے۔ (۲۲، ۲۱/۳) اور اگر یہ ثابت ہو جائے تو اس روایت اور صحیح کی روایت میں تطبیق ممکن ہے یعنی جنوں نے آپ سے دو مرتبہ قرآن سنا ہے۔

❷ یہ روایت طبری نے محمد بن بشار سے اور بزار نے احمد بن اسحاق اھوازی سے اور ان دونوں نے ابو احمد زبیری سے مرسل بیان کی ہے۔ صرف ابو بکر بن ابوشیبہ نے المصنف میں عبد اللہ بن مسعود سے موصول بیان کی ہے جیسا کہ اصابہ مع استیعاب: ۵۳۸/۱ میں ہے۔ یحییٰ قطان، کعب اور یحییٰ بن یمان ہر ایک نے ابو احمد زبیری کی متابعت کی ہے اور اس روایت کو مرسل بیان کیا ہے۔ (تفسیر طبری: ۲۶/۳۱، ۳۳۔ دلائل النبوة: ۱۲/۴۶۴)

❸ اس پر قابل بھروسہ سب سے قوی حدیث جابر جعفی کی ہے اور وہ ضعیف ہے۔ (جامع البیان طبری: ۲۶/۳۳۔ مجمع الزوائد: ۱۰۶/۷) اور باقی تمام روایات نہایت کمزور اور بودی ہیں۔ (جامع البیان طبری: ۲۶/۳۰، ۳۱، ۳۳۔ مجمع کبیر طبرانی: ۱۱/۲۵۶) اور ان دونوں کی سند میں نظر ابو عمر ہے جو متروک الحدیث ہے۔ (مجمع الزوائد: ۱۰۶/۷) مجمع اوسط: ۱۲/۱ اور اس کی سند میں عفیر بن معدان متروک الحدیث ہے۔ (مجمع الزوائد: ۱۰۶/۷)

❹ صحیح مسلم مع شرح نووی: ۱۶۸۱/۴، ۱۷۰۔

❺ صحیح مسلم مع شرح نووی، شعبی کی مرسل ہے۔ اور صحیح بخاری کی روایت (فتح الباری: ۱۷۱/۷) جو ابو ہریرہ نے بیان کی ہے اس کی تائید کرتی ہے۔

بنی عبدالمطلب! اگر میں تمہیں خبر دوں کہ اس پہاڑ کے دامن سے گھڑسواروں کا ایک لشکر برآمد ہونے والا ہے تو کیا تم میری تصدیق کرو گے؟“ انہوں نے کہا: ”ہمیں کبھی آپ کے جھوٹ کا تجربہ نہیں ہوا۔“ آپ نے فرمایا: ”میں تمہیں شدید عذاب کے آجانے سے پہلے ڈراتا ہوں۔“ اس پر ابوہب نے کہا: ”غارت ہو جاؤ تم، کیا اس لیے ہم سب کو اکٹھا کیا تھا؟“ چنانچہ یہ سورت ﴿تَبَّتْ يَدَا أَبِي لَهَبٍ..﴾ نازل ہوئی۔^①

بعض کمزور روایات کی رو سے آنحضرت ﷺ نے ﴿وَإَنْذِرْ عَشِيرَتَكَ الْأَقْرَبِينَ﴾ نازل ہونے پر تیس اقربا کو جمع کیا۔ انہوں نے کھایا پیا۔۔۔ بعض مؤرخین نے قلیل طعام کو بڑی تعداد کے لیے کافی ہو رہنے کے معجزے کی طرف اشارہ کیا ہے۔۔۔ پھر آپ نے ان سے کہا: ”کون میرا قرض اتارے گا، کون میرے معاہدے نباہے گا، کون میرے اہل و عیال کا نگہبان ہوگا؟ اور وہ میرے ساتھ جنت میں ہوگا۔“ تو علیؑ نے کہا: ”میں۔۔۔“ حضرت علیؑ کے فضائل

① متفق علیہ (فتح الباری: ۷۳۷/۸) صحیح مسلم: ۱۹۴/۱۔ ابن عباس کی حدیث اس حدیث کو ابو ہریرہ اور عائشہ کی حدیثوں کے ساتھ ملائیں۔ اور یہ تینوں حدیثیں صحابہ کی مرسل ہیں کیونکہ یہ تینوں ہی واقعہ میں موجود نہ تھے۔ (فتح الباری: ۵۰۲/۸) ابو ہریرہ کی حدیث ابن عباس کی حدیث کے خطاب کو مکمل کرتی ہے، جبکہ ابن عباس نے خطاب کو مختصر بیان کیا ہے اور اس میں آپ کا یہ فرمان کہ ”اپنے آپ کو آگ سے بچاؤ“ کے الفاظ مکرر آئے ہیں۔ اسی طرح ابو ہریرہ نے بھی اس خطاب کے کچھ اور حصہ پر اقتصار کیا ہے۔ (فتح الباری: ۳۸۲/۵۔ صحیح مسلم بشرح نووی: ۸۱/۳) اسی طرح یہ روایت سنن ترمذی: ۳۳۹/۵، ۳۴۰ میں ابو موسیٰ اشعری کی روایت سے ملائیں۔ ترمذی نے اسے ابو موسیٰ کی غریب اور مرسل قرار دیا ہے۔ اسی طرح اسے طبری نے جامع البیان ۱۲۰/۱۹ میں مرسل نکالا ہے۔ اور اسے ابو یعلیٰ موصلی کی مسند ۴۰/۲، ۴۱ میں روایت کے ساتھ ملائیں جو ضعیف سند کے ساتھ ہے۔ اس میں عبد الجبار بن عمراہلی اور عبد اللہ بن عطاء دونوں ضعیف ہیں۔ دیکھیے: ان دونوں روایتوں کے لیے: (تقریب التہذیب: ۳۳۲ و تہذیب التہذیب: ۱۰۳/۶، ۱۰۴)

② مسند احمد: ۱۱۱/۱۔ کشف الاستار: ۱۸۳/۳ میں ضعیف سند کے ساتھ روایت کیا ان دونوں کی اسناد میں عباد بن عبد اللہ اسدی ضعیف ہے اور اس میں ایک راوی شریک نہایت برے حافظے والا ہے اور اس میں اعمشی مدلس کا عنعنہ ہے۔ اس کے کمزور سے شواہد ابن اسحاق کے ہاں السیر والمغازی ۱۳۵، ۱۳۶ میں دیکھیں۔ اس کی سند میں عبد الغفار بن قاسم ابو مریم متروک الحدیث، سخت جھوٹا اور شیعہ ہے۔ (تفسیر طبری: ۷۴/۱۹، ۷۵۔ ابن کثیر کی تفسیر: ۳۵۱/۳) اس کے تعارف کے لیے دیکھیں: ضعفاء عقیلی: ۱۰۱/۳۰۔ ابن اسحاق نے اپنی سند میں اسے مبہم رکھا ہے اور احمد بن عبد الجبار عطاری نے اس کا پول کھولا ہے۔ (دلائل النبوة بہتیمی: ۱۸۰، ۱۷۸/۲) طبقات ابن سعد: ۱۸۷/۱ کی سند میں واقدی اور یزید بن عیاض دونوں متروک الحدیث ہیں۔

ابن ابی حاتم نے اپنی تفسیر میں ایسی سند سے روایت کیا ہے، جس میں عبد اللہ بن عبد القدوس رافضی ضعیف ہے

بہت سارے ہیں لیکن یہ روایت منکر ہے اور اس کے سارے شواہد کمزور ہیں، جھوٹ گھڑنے والوں کی کارستانی ہے اور روایت خواہش کے بندے، قصہ گو لوگوں کا تخیل ہے۔ طبری نے آیت ﴿فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ﴾ [الحجر: ۹۴] (پس اے نبی، جس چیز کا تمہیں حکم دیا جا رہا ہے، اسے ہانکے پکارے کہہ دو اور شرک کرنے والوں کی ذرا پروا نہ کرو) کے نزول کو خفیہ دعوت کے مرحلہ کے اختتام کا اذن قرار دیا ہے۔ یہ آیت مکی ہے اور اس میں جس امر کا ذکر ہے وہ الجہر بالقرآن ہے اور اس میں خفیہ دعوت کے مرحلہ کے اختتام کا احتمال ہے۔ لیکن روایت کی اسناد کے ضعف کے باعث اس پر یقین مشکل ہو جاتا ہے۔^①

”اور یہ فطری بات ہے کہ رسول اللہ ﷺ اپنی علانیہ دعوت کی ابتدا اپنے خاندان کے اقربا سے کرتے، چونکہ مکہ ایسا شہر تھا جس نے گہری قبائلی روح اپنے اندر سمو رکھی تھی، چنانچہ اپنے خاندان سے دعوت کی ابتداء آپ کی نصرت، تائید اور حمایت کی معاونت میں تھی۔ نیز شہر مکہ چونکہ بڑا دینی مرکز تھا اس لیے وہاں سے دعوت کی اٹھان میں خصوصی تاثیر ناگزیر تھی۔ لہذا اسے زمرہ اسلام میں لانا بہت ضروری تھا، اور اس لیے بھی کہ ایسا ہونا دیگر قبائل کے لیے بڑا مؤثر تھا۔ تاہم اس کا یہ مطلب نہیں کہ رسالت اسلامی اپنے ابتدائی ادوار میں قریش تک محدود تھی۔ قرآن حکیم سے ظاہر ہوتا ہے کہ اسلام کا قریش سے اپنی دعوت کا آغاز اپنی عالمی رسالت کو بروئے کار لانے کے لیے پہلا قدم تھا اور یہ حقیقت ہے کہ بکثرت مکی آیات بیان کر رہی تھیں کہ ﴿مَا هُوَ إِلَّا ذِكْرٌ لِّلْعَالَمِينَ﴾ [القلم: ۵۲] (حالانکہ یہ) (قرآن) تو سارے جہان والوں کے لیے ایک نصیحت ہے) یہ وہ امر ہے جو اس بات کی دلیل ہے کہ شروع دن سے ہی عالمی دعوت اسلام کے پیش نظر تھی۔“^②

① ہے۔ (تفسیر ابن کثیر: ۳۵۱/۳، ۳۵۲۔ منہاج السنۃ ابن تیمیہ: ۸۱/۴) النسائی کی خصائص علی، رقم: ۶۶، تاریخ طبری: ۳۲۱/۲ دونوں نے ضعیف سند سے روایت کیا۔ اس میں ربیعہ بن ناجد ازدی کوئی ہے جس کے بارے میں ذہبی نے کہا ہے کہ اس کی پہچان کی توقع ہی نہیں اور اس راوی سے ابوصادق نے ایک منکر حدیث نقل کی ہے کہ آپ نے فرمایا: علی میرا بھائی اور میرا وارث ہے۔ (میزان الاعتدال: ۴۵/۲) باقی رہی یہ بات کہ ابن حجر نے تقریب ۲۰۸ میں اس کی توثیق کی ہے تو دراصل اس معاملہ میں انھوں نے ابن حبان اور عجل کی متابعت کی ہے اور یہ دونوں اس معاملہ میں تساہل برت جاتے ہیں۔ (تہذیب التہذیب: ۲۶۳/۳)

② تاریخ طبری: ۳۱۸/۲۔ تفسیر طبری: ۶۸/۱۴ اور اس کی سند میں موسیٰ بن عبیدہ ضعیف ہے، جیسا کہ تقریب میں ہے۔

③ عماد الدین خلیل کی دراستہ فی السیرة: ۶۶۔

اسلام کی علانیہ دعوت کے مرحلہ پر ابوذرؓ غفاری نے اسلام قبول کیا۔ ابن حجرؒ نے ابوذرؓ کے قصہ اسلام اور حضرت علیؓ سے ان کی ملاقات سے استدلال کیا ہے کہ وہ بعثت نبوی سے دو سال سے زائد عرصہ بعد کا واقعہ ہے جب حضرت علیؓ کے لیے ممکن ہوا کہ وہ ایک اجنبی سے گفتگو کرنے اور اس کی میزبانی کے قابل ہوئے۔^①

حضرت ابوذرؓ کے اسلام کا قصہ دو صحابیوں سے وارد ہوا ہے۔ عبد اللہ بن عباسؓ سے بخاری و مسلم میں اور عبد اللہ بن صامتؓ سے صحیح مسلم میں اور ان کے مابین تعارض ہے۔ قرطبیؒ کی رائے ہے کہ ان دونوں کو جمع کرنا بہت مشکل ہے جب کہ ابن حجرؒ کی رائے ہے کہ دونوں کے مابین بڑا عدم تناسب ہے لیکن انھیں جمع کرنا ممکن ہے۔^② بہر حال اصول یہ ہے کہ سب سے صحیح وہ ہے جس سے بخاری و مسلم متفق ہوں، لہذا تعارض کی صورت میں ابن عباسؓ کی روایت پر اعتماد لازم ہے۔ اور صحیح روایات سے معلوم ہوتا ہے کہ ابوذرؓ جاہلی حالت کو ناپسند کرتے تھے، بتوں کی عبادت سے دور رہتے اور شرک کرنے والوں کو منع کرتے۔ اسلام لانے سے تین سال قبل اللہ کے لیے نماز پڑھتے بغیر اس کے کہ ان کا چہرہ بعینہ قبلہ کی طرف ہوتا، اور ظاہر ہوتا ہے کہ وہ راسخ العقیدہ لوگوں سے متاثر تھے۔

جب انھوں نے نبی ﷺ کے بارے میں سنا تو مکہ گئے، اور رات سے پہلے آپ کے بارے میں دریافت کرنا مناسب نہ سمجھا، چنانچہ لیٹ گئے۔ حضرت علیؓ نے انھیں دیکھا تو سمجھ گئے کہ وہ اجنبی مسافر ہیں، لہذا ان کی مہمان نوازی کی نگرانی سے کچھ پوچھا نہیں۔ پھر صبح مسجد حرام میں لا کر چھوڑا۔ شام تک وہ وہاں ٹھہرے رہے۔ حضرت علیؓ نے انھیں پھر دیکھا تو دوسری رات بھی انھیں اپنے ہاں ٹھہرایا اور یہی واقعہ تیسری رات بھی ہوا تو پھر ان سے وہاں آنے کا سبب پوچھا۔ جب ابوذرؓ کو ان پر پورا اعتماد ہو گیا تو بتایا کہ وہ رسول اللہ ﷺ سے ملاقات چاہتے ہیں۔ حضرت علیؓ نے ان سے کہا: ”وہ برحق ہیں اور وہ اللہ کے رسول ہیں، صبح کے وقت میرے پیچھے پیچھے آئے، اگر میں کوئی چیز دیکھوں گا جس سے مجھے تمہارے بارے میں خوف ہو تو میں پیشاب کے بہانے رک جاؤں گا۔ اور جب میں چل پڑوں تو میرے پیچھے چل پڑنا۔“ چنانچہ

① فتح الباری: ۱۷/۱۷۴۔

② فتح الباری: ۱۷۴/۱۷۵۔

ابوذرؓ حضرت علیؓ کے پیچھے چلتے رہے اور رسول اللہ ﷺ کی خدمت میں حاضر ہو گئے۔ رسول اللہ ﷺ کا ارشاد سنا اور اسلام قبول کر لیا۔

رسول اللہ ﷺ نے ان سے کہا: ”واپس جاؤ اپنی قوم کے پاس، انہیں اس دعوت سے آگاہ کرو حتیٰ کہ تمہیں میرے غلبے کی خبر پہنچے۔ انہوں نے کہا: ”اس ذات کی قسم! جس کے ہاتھ میں میری جان ہے، میں ان (قریش) کے مجمع میں اس دعوت کے ساتھ آوازہ لگاؤں گا۔“ چنانچہ وہ نکلے، بیت اللہ آئے اور باواز بلند پکارا: اشهد ان لا اله الا الله و ان محمد رسول الله۔ اس پر وہ لوگ (قریش) اٹھے اور انہیں مارنے لگے حتیٰ کہ انہیں گرا لیا۔ اس دوران عباس بن عبدالمطلب آئے اور انہوں نے قبیلہ غفار کے انتقام اور اس تجارت کو درپیش خطرات سے انہیں ڈرایا جس کی راہ گزر شام کی طرف ان کا علاقہ تھا۔ اور انہیں ان سے چھڑایا۔“ ① اس روایت سے علاقہ میں بعض موحدین کی موجودگی کا اظہار ہوتا ہے۔ حضرت علیؓ کا ابوذرؓ کے ڈرانے اور قریش کے انہیں مارنے اور ان کے بھائی جو ان سے کچھ پہلے مکہ میں داخل ہوا تھا، کے انہیں متنبہ کرنے کہ اہل مکہ سے بچ کے رہیں کیونکہ وہ آپؐ کی تاڑ میں رہتے ہیں اور غصے سے بھرے رہتے ہیں۔“ ② سے ظاہر ہوتا ہے کہ حضرت ابوذرؓ نے خفیہ دعوت کے اختتام اور علانیہ دعوت کے مرحلہ پر اسلام قبول کیا۔ چنانچہ حضرت ابوذرؓ قبیلہ غفار کی طرف لوٹے اور ان کا آدھا قبیلہ مسلمان ہو گیا جب کہ باقی نصف قبیلہ ہجرت نبوی کے بعد مسلمان ہوا۔

اسی طرح ضنَاد (ازدشنوۃ) کے اسلام لانے کا قصہ ہے۔ اس کے سیاق سے ظاہر ہوتا

① صحیح البخاری (فتح الباری: ۱۷۳/۷) صحیح مسلم: ۱۹۲۳/۴، ۱۹۲۵۔ عبداللہ بن صامت کی روایت مسلم میں ہے۔ ۱۹۱۹/۴، ۱۹۲۳۔ ابن صامت کی روایت اس طرف جاتی ہے کہ پہلی ملاقات ابوذر اور رسول اللہ صلی اللہ علیہ وسلم کے درمیان کعبہ کے نزدیک ابو بکر کی موجودگی میں مکمل ہوئی تھی، اس میں علی کا ذکر ہی نہیں ہے۔

② صحیح مسلم: ۱۹۲۳/۴۔ اس روایت کا مجتم اوسط طبرانی: ۱۵۶/۱ کی روایت سے تقابل کریں۔ طبرانی کی روایت ضعیف سند سے ہے اس میں ابو طاہر مولیٰ حسن بن علی ایک مجہول راوی ہے۔ (الکنی للبخاری: ۴۶۔ الحرح والتعديل لابن ابی حاتم: ۳۹۷/۹۔ الثقات ابن حبان: ۵۷۵/۱۵، ۵۷۶) مشترک حاکم: ۳۳۹/۳، ۳۴۱۔ اس کی سند میں عباد بن ریان مجہول الحال راوی ہے۔ (الاسماء والکنی للدولابی: ۱۸/۲) مگر واقدی نے صحیح روایات کی مخالفت کی ہے۔ اس کی روایت سے اشارہ ملتا ہے کہ ابوذر ایک راہزن تھا اور وہ ابو بکر کے بعد ایک دن یا دو دن کے بعد اسلام لائے۔ پھر اسی کی مخالف روایت لاتے ہیں کہ ابوذر بڑا اللہ والا تھا۔ واقدی کی روایات بھی کیا عجیب ہیں!! (طبقات ابن سعد: ۲۲۲/۳، ۲۲۳)

ہے کہ وہ علانیہ دعوت کے مرحلے کی ابتدا میں مکمل ہوا، اور اس کے بعد کہ رسول اللہ ﷺ نے مشرکین کے عقائد کی علانیہ غلطیاں بیان کیں اور انہوں نے آپ کے خلاف جھوٹا پروپیگنڈہ شروع کر دیا اور آپ کو دیوانہ کہا، جب ضاد مکہ پہنچے اور مکہ کے احمقوں کو آنحضرت ﷺ کو دیوانہ کہتے سنا، جب کہ ضاد جنون زدگی پر جھاڑ پھونک کیا کرتے تھے، وہ رسول اللہ ﷺ کے پاس گئے اور آپ کو جھاڑ پھونک کرنے کو کہا تو رسول اللہ ﷺ نے فرمایا: ”ان الحمد لله، نحمدہ و نستعینہ، و من ینہدہ اللہ فلا مضل لہ، و من یضلل فلا ہادی لہ، و اشہد ان لا الہ الا اللہ وحدہ لا شریک لہ، و ان محمدًا عبده و رسولہ، اما بعد۔“

یہ سن کر ضاد نے کہا: اپنے ان کلمات کو دہرائیے تو رسول اللہ ﷺ نے تین مرتبہ دہرایا۔ اس پر ضاد نے کہا: ”میں نے کاہنوں، جادوگروں اور شاعروں کی باتیں سنی ہیں، آپ کے ان کلمات جیسے کلمات میں نے نہیں سنے۔“ پھر اسلام قبول کیا اور اپنی اور اپنی قوم کی طرف سے بیعت کی۔^①

بلاشبہ نبی ﷺ کے کلمات انسانوں کے دلوں کے غلافوں کو مس کرتے ہیں اور ان کے اور توحید الوہیت کی حقیقت کے مابین حائل پردوں کو ہٹاتے ہیں جو حقیقت ان سے طویل عرصہ سے مخفی تھی۔ چنانچہ یہ سلیم الفطرت اخلاص بھرے کلمات براہ راست دلوں کو عالم اسلام کی طرف منتقل کر دیتے ہیں۔^②

ایک قصہ طفیل بن عمرو دوسی کے اسلام اور ان کی بزرگی کا ہے، لیکن اس قصے سے صرف اتنا ثابت ہوتا ہے کہ انہوں نے رسول اللہ ﷺ کو دعوت دی کہ آپ حفاظت کی خاطر قبیلہ دوس کے قلعے میں پناہ لیں لیکن رسول اللہ ﷺ نے ایسا کرنے سے انکار کر دیا۔^③ یہ دعوت لازماً قریش کی مخالفت کی شدت کے بعد ہی دی گئی۔

① صحیح مسلم: ۵۹۳/۲۔

② استیعاب ابن عبدالبر: ۲۱۶/۲، ۲۱۷۔ ایسی سند کے ساتھ جو غیر محفوظ ہے اور اس میں انقطاع ہے کیونکہ صالح بن کیسان نے طفیل بن عمرو کو نہیں پایا۔ ابن اسحاق کی محفوظ روایت بغیر اسناد کے ہے۔ (سیرت ابن ہشام: ۲۲/۲، ۲۳) حافظ ابن حجر کا کہنا ہے کہ اسے ابن اسحاق نے تمام نسخوں میں بغیر سند کے ذکر کیا ہے۔ (الاصابہ مع استیعاب: ۲۱۶/۲، ۲۱۷)

③ صحیح مسلم: ۱۰۹/۱، اسے احمد نے بیان کیا، جیسا کہ البدایہ و النہایہ ابن کثیر: ۹۸/۳ میں ہے اور ابو یعلیٰ نے اپنی مسند ۱۲۶ میں روایت کیا ہے۔

اور صحیح روایت سے اشارہ ملتا ہے کہ طفیلؓ نے اپنی قوم کو اسلام کی طرف دعوت دی مگر انھوں نے گریز کی راہ اختیار کی حتیٰ کہ طفیلؓ نے رسول اللہ ﷺ کو ان پر بددعا کرنے کو کہا، لیکن آپؐ نے ان کے لیے ہدایت کی دعا کی۔ ① آپ ان دنوں مدینہ منورہ میں تھے۔ ②

حضرت عثمانؓ بن مظعون جلد ہی مسلمان ہو گئے تھے لیکن ان کے قبول اسلام کے قصے میں ضعف ہے۔ ③

حضرت حمزہؓ رسول اللہ ﷺ کے خلاف قریش کی شدید مخالفت کے دوران ایمان لائے، لیکن ان کے اسلام قبول کرنے کا قصہ صحیح طریق سے ثابت نہیں۔ ④

مقدادؓ بن الاسود ان حضرات میں سے تھے جنہوں نے اپنے ایمان کو مکہ میں خفیہ رکھا ہوا تھا۔ ⑤

① صحیح البخاری (فتح الباری: ۱۰۷/۶) مسند احمد: ۲/۲۴۳، ۴۴۸، ۵۰۲۔

② السیرة النبویة ابن کثیر: ۷۶/۲۔

③ مسند احمد: ۳۱۸/۱۔ طبقات ابن سعد: ۱/۲۷۱، ۱/۲۷۵، ۱/۲۷۷۔ ایسی سند سے بیان کیا ہے جس کے بارے میں ابن کثیر نے کہا ہے کہ یہ سند جید متصل حسن ہے اس میں سماع متصل واضح ہے۔ (تفسیر القرآن العظیم: ۲/۵۸۳) لیکن اس میں شہر بن حوشب ہے جو صدوق تو ہے مگر اکثر مرسل روایت بیان کرتا ہے اور کثیر الوہم بھی ہے۔ (تقریب التہذیب: ۲۶۹) اگر اس کی ارسال کی علت ختم بھی ہو جائے تو وہم کی علت باقی رہتی ہے، لہذا یہ سند لامحالہ ضعیف ہے۔

④ طبرانی کے ہاں یہ روایت محمد بن کعب قرظی کی مرسل روایت کے طور پر آئی ہے۔ اس کی سند میں اسماعیل خفاف ہے اس کا تعارف مجھے نہیں مل سکا۔ اس روایت سے معلوم یہ ہوتا ہے کہ حمزہ کو جب ابو جہل کے رسول اللہ صلی اللہ علیہ وسلم کو سب و شتم کی اطلاع ملی تو وہ رسول اللہ کی خاطر غیرت و حمیت کی بنا پر مسلمان ہو گئے۔ کعبہ میں گئے، ابو جہل کو اپنی کمان دے ماری اور اس کا سر پھاڑ دیا اور ساتھ ہی اپنے اسلام کا اعلان کر دیا۔ (معجم کبیر: ۳/۱۵۲، ۱۵۳)

واقدی نے اپنی سند سے محمد بن کعب قرظی کی مرسل روایت بیان کی ہے اور واقدی متروک الحدیث ہے۔ (طبقات

ابن سعد: ۹/۳)

ابن اسحاق نے اس کا ایک شاہد بیان کیا ہے مگر اس کی سند میں مرسل ہونے کے ساتھ راوی کے بہم ہونے کی علت بھی ہے۔ (السیر والمغازی: ۱/۲۶۰، ۲۶۱) طبرانی نے اس کا ایک شاہد بیان کیا ہے مگر وہ روایت معطل ہے اور ساتھ ہی ابن اسحاق کی تالیس بھی ہے اور اس نے اسے ”عَنْ“ کے ساتھ روایت کیا ہے۔ (معجم کبیر: ۳/۱۵۳، ۱۵۴) اس طرح یہ حدیث اپنے تمام طرق کے ساتھ بھی حجت و دلیل کے لائق نہیں ہے۔

⑤ صحیح البخاری (فتح الباری: ۱۸۷/۱۲) میں معلق بیان ہوئی۔ دوسرے لوگوں نے اسے موصول بیان کیا

ہے۔ (تعلیق التعلیق: ۵/۲۴۲)

مشرکین کی ایذا رسانیاں

بلاشبہ اللہ کے دین کی طرف دعوت کے اعلان پر لبیک کہنے کا تقاضا تھا کہ مسلمان توحید کے حقائق بیان کریں اور شرک کے نقصانات سے پردہ اٹھائیں۔ یہ صورت مشرکین کی طرف سے آپ اور آپ کے صحابہ کو ایذا رسانی کی محرک بنی، علاوہ ازیں باطل عقائد اور آباؤ اجداد کی اندھی تقلید نے ان کی عقلوں پر پردہ ڈال رکھا تھا۔ وہ اپنے اقتصادی و معاشرتی مفادات کے لیے انھیں ہی مفید سمجھتے تھے جبکہ اس وقت کعبہ کے گرد اگر وہ ۳۶۰ بت رکھے ہوئے تھے جو عرب قبائل کی معاشیات میں اہم کردار ادا کرتے تھے۔ عرب کے قبائل جب مکہ کی طرف سفر کرتے تو خرید و فروخت میں حرکت شروع ہو جاتی جس سے سرداران مکہ کے لیے وافر نفع یقینی ہو جاتا۔ نیز قریش کے معاہدات اور دینی احترام کے باعث یمن و شام کی طرف ان کی تجارت محفوظ رہتی۔

علائیہ گالیوں سے لے کر مادی نقصانات تک مختلف صورتیں تھیں جو قریش نے ایذا رسانی کے لیے مسلمانوں کے خلاف اختیار کر رکھی تھیں۔ بعض طریقوں سے ایک روایت وارد ہوئی ہے جس کی تائید دیگر ذرائع سے بھی ہوتی ہے جو اس تاریخی واقعہ کو ثابت کرتی ہے کہ جب سورہ ﴿تَبَّتْ يَدِي أَبِي لَهَبٍ..﴾ نازل ہوئی تو ابولہب کی بیوی ام جمیل ت حرب گنگنائی ہوئی آئی: ”ہم نے مذمم کا انکار کیا ہے، اس کے دین سے ہمیں نفرت ہے اور ہم نے اس کے حکم کی نافرمانی کی ہے۔“ مسجد میں رسول اللہ ﷺ تشریف فرما تھے اور آپ کے ساتھ ابو بکرؓ تھے۔ ام جمیل نے حضرت ابو بکرؓ سے پوچھا کہ نبیؐ نے اس کی ہجو کی ہے؟ انھوں نے نفی میں جواب دیا۔ اور رسول اللہ ﷺ مطمئن تھے کہ مشرکین مذمم کو گالی دیتے ہیں اور فرمایا: ”کیا تم اس بات سے خوش نہیں ہوتے ہو کہ اللہ تعالیٰ نے کس طرح سے قریش کی گالیوں اور کوسنے کو مجھ سے پھیر دیا ہے، وہ مذمم کو گالیاں دیتے ہیں، مذمم کو برا بھلا کہتے ہیں اور میں محمد ﷺ ہوں۔“

① المسند: ۱۔

② اسے حمیدی نے اپنی مسند: ۱۵۳، ۱۵۴ میں نکالا ہے۔ مسند ابو یعلیٰ: ۱۵۳، ۱۵۴۔ متدرک حاکم: ۳۶۱/۲۔ ان سب کی اسناد میں ابو الزبیر محمد بن مسلم بن تدرس عن اسماء بنت ابی بکر ہے۔ یہ اسماء سے عن کے لفظ سے روایت کرتا ہے حالانکہ مدلس ہے، لیکن کثیر بن عبید نے اسماء سے روایت میں اس کی متابعت کی ہے، جب اس کی متابعت کی جائے

یعنی شاہد عبد اللہ بن مسعودؓ بیان کرتے ہیں: ”اس دوران جب رسول اللہ ﷺ کعبہ کے پاس نماز میں کھڑے تھے اور قریش اپنی مجالس میں اکٹھے تھے تو ان میں سے کسی نے کہا: کیا تم اس ریاکار کو نہیں دیکھتے ہو؟ کون ہے جو آل فلاں کے مذبحہ اونٹ کی طرف جائے اور لید اور خون سے بھری اوجھ لے آئے، پھر جب وہ (آنحضورؐ) سجدہ میں جائے تو اس کو اس کے شانوں کے درمیان رکھ دے؟ اس پر ان میں سے بدترین گستاخ اٹھا اور اوجھ لے کر آیا۔ جب رسول اللہ ﷺ نے سجدہ کیا تو اس نے اوجھ کو آپؐ کے دونوں شانوں کے درمیان رکھ دیا۔ نبی ﷺ سجدے میں رہے اور قریش ہنسی اڑاتے اور ہنس ہنس کر ایک دوسرے پر گرتے رہے۔ چنانچہ کوئی جانے والا دوڑ کر حضرت فاطمہؓ کی طرف گیا اور انھیں خبر کی۔۔۔ غالباً وہ جو یہ تھیں۔۔۔ وہ دوڑتی ہوئی آئیں اور نبی ﷺ ابھی سجدے میں ہی تھے کہ انھوں نے آپؐ کے سر سے اوجھ کو اتارا اور قریش کو سخت برا بھلا کہا۔ جب رسول اللہ ﷺ نماز سے فارغ ہوئے تو آپؐ نے اپنے رب جلیل سے عرض کیا: ”اللهم علیک بقریش، اللهم علیک بقریش، اللهم علیک بقریش“ پھر آپؐ نے ان کے نام لے کر کہا: اللهم علیک بعمر و بن ہشام و عتبہ بن ربیعہ، شیبہ بن ربیعہ و ولید بن عتبہ، امیہ بن خلف و عقبہ بن ابی معیط و عمارہ بن ولید“ عبد اللہ بن مسعودؓ نے کہا ہے: بخدا! میں نے بدر کے دن ان کے لاشے پڑے دیکھے۔“ پھر وہ (قریش)۔۔۔ قلب بدر۔۔۔ (ایک گڑھا) کی طرف گھسیٹے گئے۔ ⑤ اس پر رسول اللہ ﷺ نے فرمایا: ”اصحاب قلب پر لعنت۔“ ⑥

⑤ تو یہ مقبول ہے۔ (دلائل بیہقی: ۱۹۶/۲) لہذا حدیث حسن لغیرہ ہے۔ ابن عباس کی حدیث کے شواہد بھی اسے مضبوط کرتے ہیں۔ (مسند ابویعلیٰ: ۳۳۱، ۳۳۲۔ کشف الاستار: ۸۳/۳) ان دونوں کی اسناد میں عطاء ابن سائب ہے، جسے اختلاط لاحق ہو گیا تھا۔ اس سے روایت کرنے والا راوی عبد السلام بن خرب یہ صراحت نہیں کرتا کہ اس نے اختلاط سے پہلے روایت کیا تھا یا بعد میں۔ اس کا ایک اور شاہد زید بن ارقم کی حدیث سے بھی ہے۔ (مستدرک حاکم: ۵۲۶/۲، ۵۲۷) امام حاکم نے اس کی سند کو صحیح کہا ہے اور ساتھ ہی متنبہ بھی کیا ہے کہ زید بن زید کے طریق سے اس نے اسے مرسل بیان کیا ہے۔ اسحاق بن محمد ہاشمی حاکم کے استاد ہیں۔ حاکم نے اس سے روایت کی ہے اور اس پر تہمت بھی لگائی ہے۔ (میزان الاعتدال: ۱۹۹/۱۔ لسان المیزان: ۳۷۴، ۳۷۵) ⑥ صحیح بخاری (فتح الباری: ۵۵۴/۶۔ ۵۵۵)

⑦ قلب کا معنی ہے: کنواں بغیر منڈیر کے۔ پرانا کنواں۔

⑧ اسے بخاری نے روایت کیا ہے۔ (فتح الباری: ۱/۱۱، ۵۹۴) مسلم الصحیح: ۱۴۱۸/۳، ۱۴۲۰۔

دیگر صحیح روایات سے واضح ہوتا ہے کہ جس نے رسول اللہ ﷺ پر اوجھ میں بھرا ہوا گوبر پھینکا وہ عقبہ ابن ابی معیط تھا، اور جس نے اسے اس کام پر اکسایا وہ ابو جہل تھا۔ ❶ مشرکین اپنے خلاف رسول اللہ ﷺ کی (بد) دعا سے خوفزدہ ہو گئے اور یہ بات انہیں بڑی شاق گزری، کیونکہ وہ سمجھتے تھے کہ مکہ میں کی ہوئی دعا قبول کی جاتی ہے۔ ❷

اور یہ ثابت ہے کہ قریش نے جب نبی ﷺ کو جھٹلایا اور آپ کی مخالفت کی تو آپ نے یہ کہتے ہوئے ان کے خلاف دعا کی: ”اے اللہ! ان کے خلاف عہد یوسف کے قحط کی طرح کے سات سالوں کے ساتھ میری مدد فرما۔ چنانچہ قحط نے انہیں آ لیا اور ان کی ہر چیز گھٹ کر رہ گئی، حتیٰ کہ مردار اور سوکھی ہوئی کھالوں کو کھانے لگے اور بھوک کے باعث انہیں اپنے اور آسمان کے مابین دھواں نظر آتا۔ چنانچہ ابوسفیان رسول اللہ ﷺ کے پاس آیا اور کہا: ”آپ اللہ کی فرمانبرداری کا حکم دیتے اور صلہ رحمی کا پرچار کرتے ہیں اور آپ کی قوم قحط سے ہلاک ہو رہی ہے، ان کے لیے اللہ تعالیٰ سے دعا کریں۔“

قرآن کریم نے اس واقعہ کی تصدیق کی ہے۔ اس بارے میں اللہ تعالیٰ کا ارشاد ہے: ﴿فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ ۝ يَغشى النَّاسَ ط هَذَا عَذَابٌ أَلِيمٌ ۝ رَبَّنَا اكشِفْ عَنَّا الْعَذَابَ إِنَّا مُؤْمِنُونَ ۝ أَنَّى لَهُم الذِّكْرَى وَقَدْ جَاءَهُمْ رَسُولٌ مُّبِينٌ ۝ ثُمَّ تَوَلَّوْا عَنْهُ وَ قَالُوا مُعَلَّمٌ مَّجْنُونٌ ۝ إِنَّا كَاشِفُوا الْعَذَابَ قَلِيلًا إِنَّكُمْ

❶ صحیح البخاری (فتح الباری: ۲۸۳/۶، ۱۶۵/۷) صحیح مسلم: ۱۴۲۰/۳۔

❷ فتح الباری: ۳۳۹/۱۔ ح. بن عبد اللہ کندی نے کچھ اضافہ کیا ہے، جسے وہ ابوالخنیس سمیع سے بیان کرنے میں اکیلا ہے۔ ابوالخنیس کے تلامذہ میں سے بڑے حفاظ مثلاً شعبہ، سفیان ثوری اور اسرائیل وغیرہ جنہوں نے کہ اس کی حدیث کو خوب یاد رکھا ہے، اس اضافہ کو روایت نہیں کیا۔ ح. ابن حجر کے ہاں صدوق ہے۔ (تقریب ۹۶) نقاد محدثین ثقہ لوگوں کے اضافے قبول کرتے ہیں۔ تاریخی پہلو کے اعتبار سے اس روایت کے قبول کرنے میں تساہل ممکن ہے، جب تک وہ ثقات کی روایت کے خلاف نہ ہو، اور اس لیے بھی کہ مؤرخین اخبار کے معاملے میں ادنیٰ معیار پر بنیاد رکھتے ہیں۔ اس روایت کا خلاصہ یہ ہے کہ نبی صلی اللہ علیہ وسلم اس واقعہ کے بعد مسجد حرام سے نکلے تو ابوالخنیس نے آپ کی حالت دیکھ کر اصرار سے پوچھا کہ کیا بات ہوئی ہے۔ تو آپ نے ابو جہل کی حرکت کے متعلق بتایا۔ چنانچہ ابوالخنیس ابو جہل کے پاس گیا اور اس سے اس واقعہ کے بارے میں دریافت کیا تو اس نے اعتراف کیا۔ ابوالخنیس نے اس کے منہ پر کوڑے مارے اور مسجد میں لوگوں کے درمیان کافی تلخ کلامی ہوئی۔ (کشف الاستار: ۱۲۶، ۱۲۷۔ فتح الباری: ۱۵۳/۱ اور انہوں نے اسے ابن الخنیس کی مغازی کی طرف منسوب کیا)

(اچھا، انتظار کرو اس دن کا جب آسمان صریح دھواں لیے ہوئے آئے گا اور وہ لوگوں پر چھا جائے گا، یہ ہے دردناک سزا۔ (اب کہتے ہیں کہ) ”پروردگار، ہم پر سے یہ عذاب ٹال دے، ہم ایمان لاتے ہیں“ ان کی غفلت کہاں دور ہوتی ہے؟ ان کا حال تو یہ ہے کہ ان کے پاس رسول مبین آ گیا پھر بھی اس کی طرف ملتفت نہ ہوئے اور کہا کہ یہ تو سکھایا پڑھایا باؤلا ہے۔ ہم ذرا عذاب ہٹائے دیتے ہیں، تم لوگ پھر وہی کچھ کرو گے جو پہلے کر رہے تھے)

آپ نے ان کی توبہ کی امید پر اپنے رب کریم کے حضور دعا کی، لیکن (خوشحالی آنے پر) وہ پھر اپنے کفر کی طرف لوٹ گئے اور وہ بھول گئے جس کا ذکر قرآن نے ان کی زبان میں کیا ہے: ﴿رَبَّنَا اكْشِفْ عَنَّا الْعَذَابَ إِنَّا مُؤْمِنُونَ﴾ ②

حافظ الدمیاطی کی رائے ہے کہ قریش کے خلاف نبی ﷺ کی دعا کی ابتدا آنحضور ﷺ کی پیٹھ پر اونٹ کی اوجھ ڈالنے کے باعث تھی۔ ③ لیکن اس سے اہم تر بات جو ہمیں نظر آتی ہے وہ یہ کہ قریش کے خلاف آپ کی دعا آپ کی تکذیب اور ایمان کی مخالفت کے سبب سے تھی نہ کہ اس کا سبب وہ ایذا تھی جو آپ کو ان کی طرف سے پہنچ رہی تھی۔ بسا اوقات آپ نے ان کی طرف سے ایذا کو برداشت کیا اور ان کے لیے بددعا نہیں کی، بلکہ ان کی ہدایت کے لیے دعا فرمائی، جس سے اصلاح ہوتی ہو۔ وہ دعوت کے سلسلے میں صبر کی اعلیٰ مثال ہے، نیز مدعوئین کو برداشت کرنا بھی۔۔۔ اگرچہ وہ اصحاب دعوت کو، ان کے مالوں کو ان کے مفادات اور ان کی جانوں کو نقصان ہی پہنچاتے ہوں۔

اور مشرک نبی ﷺ کا باواز بلند قرآن پڑھنا سنتے جب کہ آپ کچھپ کر اپنے اصحاب کے ساتھ نماز پڑھ رہے ہوتے تو وہ قرآن، اس کے نازل کرنے والے اور اسے لانے والے کو گالیاں دیا کرتے، چنانچہ اللہ تعالیٰ نے آپ کو ہدایت فرمائی کہ آپ قرآن کو میانہ آواز سے

① صحیح البخاری: ۱۵ / ۲، ۱۹ / ۶، ۳۲ / ۱۹، ۳۹ / ۴۰، ۴۱ / ۴۔ صحیح مسلم: ۲۱۵۵ / ۴

② صحیح البخاری: ۳۹ / ۶، ۴۰ / ۴۔ صحیح مسلم: ۲۱۵۷ / ۴

③ فتح الباری ابن حجر: ۵۱۱ / ۲

پڑھیں تاکہ اس کا اتباع کرنے والے اسے سنیں اور مشرک نہ سن پائیں۔ اللہ تعالیٰ کا ارشاد ہے:

﴿وَلَا تَجْهَرُ بِصَلَاتِكَ وَلَا تُخَافِتُ بِهَا وَابْتَغِ بَيْنَ ذَلِكَ سَبِيلًا﴾ [بنی اسرائیل: ۱۱۰]

(اور اپنی نماز نہ بہت زیادہ بلند آواز سے پڑھو اور نہ بہت پست آواز سے، ان دونوں کے درمیان اوسط درجے کا لہجہ اختیار کرو) ❶

رسول اللہ ﷺ کا مسجد حرام میں نماز کی ادائیگی کا شوق بارہا مشرکین کے ساتھ ٹڈ بھیس پر منج ہوا۔ اور شاید وہ آپؐ کا شعائرِ اسلام اور احترامِ کعبہ کے اظہار کا شوق تھا۔ نیز آپؐ لوگوں کو دعوت دینے کی غرض سے مسجد حرام تشریف لے جاتے۔

مشرکین نے آپؐ کو تنگی اور ایذا میں مبتلا کر کے ان اغراض کو معدوم کرنے کی کوشش کی۔ وہ آپؐ کو تنگ کرنے اور تکلیف پہنچانے سے باز نہ آتے اس حال میں بھی جب کہ آپؐ نماز میں اللہ کے حضور سر بسجود ہوتے۔

علائیہ دعوت کے مرحلے میں مشرکین کے زعماء کی زبانوں پر آنحضرت ﷺ کی ایذا رسانی اور قتل کی دھمکیاں تھمنے پر نہ آتی تھیں، بلکہ دن بدن بڑھ رہی تھیں اور ان میں شدت آرہی تھی۔ چنانچہ ایک مرتبہ ابو جہل نے (اپنے ساتھیوں سے) کہا: ”کیا محمد (ﷺ) تمہارے درمیان اپنا چہرہ خاک (سجدہ کر کے) آلود کرتا ہے؟ کہا گیا: ”ہاں۔“ تب اس نے کہا: ”لات وعزیٰ کی قسم! اگر میں نے اسے ایسا کرتے دیکھ لیا تو اس کی گردن کو پاؤں سے روند ڈالوں گا یا اس کا چہرہ خاک آلود کر دوں گا۔“

جب رسول اللہ ﷺ تشریف لائے اور آپؐ نماز میں مصروف ہوئے تو ابو جہل نے ارادہ کیا کہ آپؐ کی گردن کو لتاڑے۔ وہ آپؐ کے قریب ہوا ہی تھا کہ کیا دیکھتے ہیں کہ وہ اپنی ایڑیوں پر واپس مڑ رہا ہے اور دونوں ہاتھوں سے اپنے چہرے کو بچا رہا ہے۔ اس سے کہا گیا: ”تمہیں کیا ہو گیا؟“ تو اس نے جواب دیا: ”میرے اور اس (محمد ﷺ) کے مابین آگ سے بھری ہوئی خندق تھی، دہشت تھی اور پرتھے۔“ رسول اللہ ﷺ نے فرمایا: ”اگر وہ میرے قریب آتا تو ملائکہ اس کے چہرے اڑا دیتے۔“ ❷

❶ اسے بخاری نے روایت کیا ہے۔ (فتح الباری: ۱۹/۱۰) صحیح مسلم: ۳۲۹/۱۔

❷ صحیح مسلم: ۲۱۵۴/۳۔ ابو ہریرہ کی حدیث ہے اور ابن عباس کی مختصر حدیث اس کی شاہد ہے، جسے بخاری نے روایت کیا۔ (الفتح: ۲۳۸/۸) پوری حدیث مستدرک حاکم: ۳/۳۲۵ اور مسند بزار (کشف الاستار: ۱۳۰/۳) میں ہے۔ اس کی سند میں عبد اللہ بن ابوفرد ہے جو متروک الحدیث ہے۔

قرآن نے اس واقعہ کو دوام بخشا ہے۔ اللہ تعالیٰ کا فرمان ہے: ﴿كَلَّا إِنَّ الْإِنْسَانَ لِرَبِّهِ لَكَنُفٍ ۚ لِيَطْفَىٰ ۚ أَنْ رَآهُ اسْتَغْنَىٰ ۚ إِنَّ إِلَىٰ رَبِّكَ الرُّجْعَىٰ ۚ أَرَأَيْتَ الَّذِي يُنْهَىٰ ۚ عِبْدًا إِذَا صَلَّىٰ ۚ أَرَأَيْتَ إِنْ كَانَ عَلَىٰ الْهُدَىٰ ۚ أَوْ أَمَرَ بِالْتَّقْوَىٰ ۚ أَرَأَيْتَ إِنْ كَذَّبَ وَتَوَلَّىٰ ۚ﴾ [العلق: ۶ تا ۱۳] (ہرگز نہیں، انسان سرکشی کرتا ہے، اس بنا پر کہ وہ اپنے آپ کو بے نیاز دیکھتا ہے (حالانکہ) پلٹنا یقیناً تیرے رب ہی کی طرف ہے۔ تم نے دیکھا اس شخص کو جو ایک بندے کو منع کرتا ہے جب کہ وہ نماز پڑھتا ہو؟ تمہارا کیا خیال ہے اگر (وہ بندہ) راہ راست پر ہو یا پرہیزگاری کی تلقین کرتا ہو، تمہارا کیا خیال ہے اگر (یہ منع کرنے والا شخص حق کو) جھٹلاتا اور منہ موڑتا ہو؟) ❶

اور شاید یہی موقع تھا کہ ابو جہل آپ کی طرف آیا اور اس نے کہا: ”کیا میں نے تجھے اس سے منع نہیں کیا تھا؟ کیا میں نے تجھے اس سے منع نہیں کیا تھا؟ اس پر نبی ﷺ نے ابو جہل کو سخت الفاظ میں جھڑک دیا اور مڑے تو ابو جہل نے کہا: تجھے معلوم ہی ہے کہ میرے پاس سب سے زیادہ ساتھی ہیں۔ اس پر اللہ تعالیٰ نے نازل فرمایا:

﴿فَلْيَدْعُ نَادِيَهُ ۚ سَنَدْعُ الزَّبَانِيَةَ﴾ [العلق: ۱۷، ۱۸]

(وہ بلا لے اپنے حامیوں کی ٹولی کو، ہم بھی عذاب کے فرشتوں کو بلا لیں گے) ❷

عروہ بن زبیرؓ نے حضرت عبداللہ بن عمرو بن عاصؓ سے کہا: ”مجھے بتاؤ کہ رسول اللہ ﷺ کے ساتھ مشرکین نے کون سی شدید ترین بدسلوکی کی تھی؟“ انھوں نے کہا: ”اس دوران کہ رسول اللہ ﷺ کعبہ میں نماز پڑھ رہے تھے تو عقبہ بن ابی معیط آگے بڑھا اور رسول اللہ ﷺ کے کندھوں کو پکڑا اور آپ کی گردن میں چادر سے بل دیا اور بڑے زور سے آپ کا گلا گھونٹا، اس اثنا میں ابو بکرؓ آگے بڑھے اور اس کو کندھے سے پکڑ کر رسول اللہ ﷺ سے پیچھے دھکیل دیا اور کہا:

❶ یہاں احتمال یہ ہے کہ ابو ہریرہ کی یہ متصل حدیث اس آیت کے سبب نزول کے بارے میں ہو۔ (صحیح مسلم: ۴۲، ۲۱۵۴۔ مسند احمد: ۲/۳۷۰) یہ حدیث اپنے شواہد کے ساتھ قوی ہو جاتی ہے جیسا کہ سنن ترمذی: ۵/۴۳۳، ۴۳۴ اور تفسیر طبری: ۳/۲۵۶ میں ہے۔

❷ سنن الترمذی: ۵/۴۳۳، ۴۳۴ اور ترمذی نے کہا کہ یہ حدیث حسن غریب صحیح ہے۔ اور دیکھیے: البانی کی السلسلة الصحيحة، رقم: ۲۷۵۔ انھوں نے کہا اس کی سند مسلم کی شرط کے مطابق صحیح ہے۔

﴿ اَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بَيِّنَاتٍ مِّنْ رَبِّكُمْ ﴾ [المؤمن: ۲۸]
 (کیا تم ایک شخص کو صرف اس بنا پر قتل کر رہے ہو کہ وہ کہتا ہے کہ میرا رب اللہ ہے؟ حالانکہ وہ تمہارے رب کی طرف سے تمہارے پاس واضح نشانیاں لے کر آیا ہے) ❶ عبد اللہ کے والد عمرو بن عاص اس واقعہ کے عینی شاہد تھے اور عبد اللہ نے یہ واقعہ غالباً انہی سے سنا۔ ❷

ایک ضعیف روایت سے معلوم ہوتا ہے کہ مشرکین نے رسول اللہ ﷺ کو مارا حتیٰ کہ آپ کو خون سے رنگ دیا اور جبرائیل علیہ السلام نے آپ کو اس معجزے کے بیان کے ساتھ دلا سہ دیا کہ جب آپ نے درخت کو بلایا تھا تو وہ چل کر آیا اور آپ کے سامنے کھڑا ہو گیا۔ ❸ رسول اللہ ﷺ اور آپ کی دعوت کے ساتھ استہزا اور تمسخر ایک اسلوب تھا جو مشرکین نے آپ کی دعوت سے لوگوں کو باز رکھنے کے لیے آپ کے خلاف الفاظ کی جنگ چھیڑ کر اپنا رکھا تھا۔

ابو جہل مذاقاً کہا کرتا: اے اللہ! اگر یہ تیرے ہاں سے حق ہے تو ہمارے اوپر آسمان سے پتھر برسایا ہمارے لیے دردناک عذاب بھیج۔!! چنانچہ آیت نازل ہوئی:

﴿ وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ط وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ ۝ وَمَا لَهُمْ أَنْ لَا يُعَذِّبَهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ ﴾ [الانفال: ۳۳، ۳۴]

(اس وقت تو اللہ ان پر عذاب کرنے والا نہ تھا۔ جب کہ تو ان کے درمیان موجود تھا، اور نہ اللہ کا یہ قاعدہ ہے کہ لوگ استغفار کر رہے ہوں اور وہ ان کو عذاب دے

❶ صحیح البخاری (فتح الباری: ۵۵۴/۸، ۲۲/۷، ۱۶۵) السیر والمغازی ابن اسحاق: ۲۲۹، ۳۳۰ کی حسن سند کے ساتھ ایک طویل حدیث ہے۔

❷ ابن ابوشیبہ نے مصنف ۲۹۷/۱۲ میں حسن سند کے ساتھ روایت کیا ہے۔ تفسیر النسائی، رقم ۷۷۷ اور تغلیق التعلیق ۴۸ اور یہ مسند ابویعلیٰ ۵۲/۱ میں انس بن مالک کی روایت جیسی ہے جو ایسی سند سے مروی ہے جس میں اعمش کا عنعنہ ہے جو کہ مدلس ہے۔ اور مسند ابویعلیٰ ۵۲/۱ میں اسماء بنت ابوبکر کی روایت کے مشابہ ہے جس کی سند میں ابوالزبیر محمد بن مسلم بن مدرس مدلس ہے اور اس نے یہ روایت عن کے لفظ سے بیان کی ہے۔ حافظ ابن حجر نے اس کی سند کو حسن بتایا ہے۔ (فتح الباری: ۱۶۹/۷)

❸ سنن ابن ماجہ: ۱۳۳۶/۲۔ مسند احمد: ۱۱۳/۳۔ مصنف ابن ابوشیبہ: ۴۷۸/۱۱، ۴۷۹۔ سنن داری: ۱۲/۱، ۱۳۔ ایسی سند کے ساتھ جس میں اعمش نے عن لفظ سے روایت کی ہے۔ اور وہ مدلس بھی ہے۔

دے۔ لیکن اب کیوں نہ وہ ان پر عذاب نازل کرے جب کہ وہ مسجد حرام کا راستہ روک رہے ہیں۔) ❶

نیز آیت ﴿ اِنَّا كَفَيْنَاكَ الْمُسْتَهْزِءِ يْنَ ﴾ [الحجر: ۹۵]

([اے نبی] تمہاری طرف سے ہم ان مذاق اڑانے والوں کی خبر لینے کے لیے کافی ہیں) کے سبب نزول میں ایک روایت وارد ہے، جس سے واضح ہوتا ہے کہ ولید بن مغیرہ، اسود بن عبد یغوث الزہری، اسود بن مطلب ابوزمعه۔ بنی اسد بن عبد العزیٰ میں سے۔ حارث بن عیطل السہمی، عاص بن وائل رسول اللہ ﷺ کا مذاق اڑایا کرتے تو آپ نے جبرائیل علیہ السلام سے اس کی شکایت کی۔ چنانچہ اللہ تعالیٰ نے ان کو شدید بدنی سزا دی۔ لیکن یہ روایت صحیح طریق سے ثابت نہیں۔ ❷

بعض دیگر ضعیف روایات سے اشارہ ملتا ہے کہ رسول اللہ ﷺ نے مشرکین کو چہروں کے بگڑ جانے جیسے سخت الفاظ کے ساتھ خطاب کیا جب کہ وہ مسجد حرام میں جمع تھے ❸ یا انہوں نے آپ کو ایذا پہنچانے کی کوشش کی تو اللہ تعالیٰ نے انہیں اندھا کر کے ایسا کرنے سے روک دیا۔ پھر آپ کی دعا سے ان کا اندھا پن زائل ہوا، ❹ یا یہ کہ اللہ تعالیٰ نے آپ کو ان کی ایذا سے اس طرح روکا کہ وہ آپ کو دیکھ نہ پائے۔ ❺

❶ صحیح البخاری: ۱۹۹/۵، کتاب التفسیر، باب قوله: واذا قالوا اللهم..... و باب قوله وما كان الله ليعذبهم.....، صحیح مسلم: ۲۱۵/۴.

❷ ہاں ذہبی نے السیرۃ النبویۃ ۱۴۳ میں اس حدیث کو صحیح بتایا ہے لیکن اس نے سند کا سب سے اوپر کا حصہ بیان کیا ہے اور وہ صحیح ہے جیسا کہ انہوں نے کہا ہے۔ ہم اس کی کامل اسناد میں سے صرف وہی جانتے ہیں جنہیں بیہقی نے دلائل ۳۱۶/۲، ۳۱۸ میں بیان کیا ہے۔ اس کی سند میں احمد بن یوسف سلمی ہے، میں اس کے تعارف سے واقف نہیں ہو سکا۔ اگر یہ نہ ہو تو سند میں کوئی حرج نہیں۔ طبرانی نے اوسط میں روایت کو بیان کیا ہے۔ (مجمع البحرین: ۱۸/۲) اس کی سند میں محمد بن عبد الحکیم نسیسا پوری ہے۔ پیشی کہتے ہیں کہ میں اسے نہیں جانتا۔ (مجمع الزوائد: ۴۷/۷) اور میں بھی اس کے تعارف سے آگاہ نہیں ہو سکا۔

❸ کشف الاستار ۳/۱۳۰، ۱۳۱ میں ایسی سند کے ساتھ ہے جس میں علی بن شیبہ مجہول الحال ہے اور ایک اور راوی محمد بن ضحاک بن عثمان ہے جس کی توثیق صرف ابن حبان کی ہے۔ (ثقات ابن حبان: ۵۹/۹)

❹ دلائل النبوة ابو نعیم: ۲۵۶/۱، ۲۵۷ اور اس کی سند میں نصر بن عبد الرحمن خزاعی متروک الحدیث ہے۔

❺ مجمع کبیر طبرانی: ۲۳۹/۳، ۲۴۰۔ اس کی سند میں حکم بن ابوالحکم اموی ہے جس کے بارے میں ابن عبد البر کہتے ہیں کہ مجہول الحال ہے۔ (استیعاب مع اصاہبہ: ۳۱۶/۱) اور ایک راویہ بنت الحکم ہیں جس کے متعلق پیشی کہتے ہیں کہ میں اسے نہیں جانتا کہ کون ہے۔ (مجمع الزوائد: ۲۲۷/۸)

مشرکین آپ کو ایذا پہنچانے سے اس وقت رنکے جب آپ کو مکہ کے آخری مرحلہ میں شہید کرنے کی کوشش کی جو معا بعد آپ کی ہجرت کا سبب بنی۔ ابن عباسؓ نے کہا: سردارانِ قریش الحجر میں جمع ہوئے، انھوں نے لات، عزیٰ اور تیسری دیوی منات کی قسمیں کھا کر باہم معاہدہ کیا کہ اگر ہم نے محمد (ﷺ) کو دیکھا تو ہم سب آن واحد میں انھیں قتل کر کے چھوڑیں گے۔“

اس پر حضرت فاطمہؓ روتی ہوئی اپنے ابا جان کے پاس آئیں اور کہا: ”آپ کی قوم کے سرداروں نے الحجر میں باہم معاہدہ کیا ہے کہ اگر انھوں نے آپ کو دیکھا تو اٹھ کر آپ کو قتل کر دیں گے۔ ان میں سے ایک بھی ایسا نہیں ہے جس نے آپ کے خون میں اپنا حصہ نہ لگایا ہو۔“ آپ نے فرمایا: ”میری پیاری بیٹی، میرے لیے وضو کا پانی لاؤ۔“ چنانچہ آپ نے وضو فرمایا، پھر آپ مسجد میں ان (قریش) کی جانب داخل ہوئے۔ جب انھوں نے آپ کو دیکھا تو کہا: ”یہ رہا وہ۔“ پھر آنکھیں نیچی کر لیں اور اپنی مجالس میں بیٹھے رہ گئے اور انھیں آپ کی طرف نگاہیں بلند کرنے کی بھی ہمت نہ ہوئی۔ اور ان میں سے کوئی سو مانہ اٹھ پایا۔

رسول اللہ ﷺ آگے بڑھے حتیٰ کہ آپ ان کے سروں پر جا کھڑے ہوئے۔ پھر مٹھی کی ایک مٹھی لی اور ان کی طرف پھینکی اور فرمایا: ”شاہت الوجوہ“ (بگڑ گئے چہرے) ابن عباسؓ نے فرمایا: ”ان میں سے جس کو بھی کنکریاں لگیں وہ بدر کے دن قتل ہوا۔“ یہی واقعہ ہجرت کی رات دہرایا گیا اور رسول اللہ ﷺ کو جو ایذا قریش سے پہنچی اس سے پہلے کہ آپ کے تبعین کو پہنچتی، آپ اس کا ذکر فرمایا کرتے: ”مجھے اللہ عزوجل کی راہ میں اتنا ستایا گیا جتنا کسی اور کو اذیت نہیں دی گئی اور مجھے اللہ عزوجل کی راہ میں اتنی اذیت دی گئی جتنی کسی دوسرے کو نہیں دی گئی اور مجھ پر تیس دن اور راتیں گزر جاتیں اور میرے اور بلال کے لیے کوئی کھانا نہ ہوتا جسے کوئی انسان کھاتا ہو، سوائے اس چیز کے جسے بلال اپنی بغل میں دبائے رکھتے۔“

① مسند احمد: ۳۰۳/۱، ۳۶۸ میں دو صحیح اسناد سے بیان کیا ہے جیسا کہ احمد شاہ نے مسند احمد کے حاشیہ ۲۶۹/۴، ۲۶۳/۵ میں کہا ہے۔ نیز دیکھیے: مستدرک حاکم: ۱۵۷/۳۔

② مسند احمد: ۲۸۶/۳، سنن الترمذی: ۶۳۵/۴ اور ترمذی نے کہا ہے کہ یہ حدیث حسن غریب ہے۔ تحفۃ الاشراف: ۱۲۳/۱ اور تحفۃ الاحوذی: ۳۰۹/۳ میں کہا ہے کہ یہ حسن صحیح ہے۔ شیخ البانی نے اسے صحیح قرار دیا ہے۔ صحیح الجامع: ۵۰۰/۱۔ مشکوٰۃ المصابیح: ۱۲۳/۳۔ مسند احمد: ۳۲۳/۴ کی روایت کے مطابق نبی صلی اللہ علیہ وسلم کا قریش کی اذیت رسائی سے

قریش کے مسلمانوں پر مظالم

قریش نے جھوٹے الزامات، برملا تکذیب، تلخ استہزاء، اور رسول اللہ ﷺ کو ایذا رسانی پر بس نہیں کی بلکہ انھوں نے تشدد کی انتہا کر دی اور بالخصوص کمزور مسلمانوں کے ساتھ ان کا سلوک انتہائی ظالمانہ تھا۔ وہ انھیں دین سے منحرف کرنے کے لیے سخت سزائیں دیتے تاکہ انھیں دوسروں کے لیے عبرت بنائیں، نیز ان کے دیئے ہوئے عذاب میں مبتلا ہونے کے باعث ان کے سانس پھولے رہیں۔ عبد اللہ بن مسعودؓ جو عینی شاہد ہیں کہتے ہیں: ”سب سے پہلے جن کا اسلام ظاہر ہوا وہ سات ہیں: رسول اللہ ﷺ، ابوبکرؓ، عمارؓ، ان کی والدہ سمیہؓ، صہیبؓ، بلالؓ اور مقدادؓ۔“

اللہ تعالیٰ نے رسول اللہ ﷺ کو آپ کے چچا ابوطالب کے ذریعے اور حضرت ابوبکرؓ کو ان کی قوم کے ذریعے قریش کی ایذا رسانی سے بچایا، لیکن باقی ماندہ حضرات پر قریش نے ہاتھ ڈالا۔ وہ انھیں لوہے کی زرہیں پہناتے اور انھیں دھوپ میں جھلساتے۔ ان میں سے کوئی انسان بھی ایسا نہیں تھا جس نے وہ کچھ نہ کر دیا ہو جو اسے قریش نے کہا۔ سوائے بلالؓ کے، انھوں نے اپنی جان کی پروا کی نہ لوگوں کی۔ قریش انھیں لڑکوں کے حوالے کر دیتے اور وہ انھیں مکہ کی گھاٹیوں میں گھسیٹتے رہتے اور وہ ”احد، احد“ پکارتے رہتے۔^① پھر ابوبکرؓ نے بلالؓ کو خریدا اور آزاد کر دیا۔^②

① کے بارے میں ثقیف کے وفد سے بات چیت کرنا، تو یہ روایت ضعیف ہے کیونکہ اس میں عثمان بن عبد اللہ بن اوس ہے جس کی توثیق صرف ابن حبان نے کی ہے۔ ابن حجر کہتے ہیں کہ یہ مقبول ہے۔ (تقریب: ۳۸۴) اور اس سند میں عبد اللہ بن عبد الرحمن طاہمی ہے جس میں ضعف ہے ویسے اس کی حدیث معتبر ہے۔ (تہذیب التہذیب: ۲۹۹/۵)

② مسند احمد ۴/۴۰۴ میں سند حسن کے ساتھ۔ اسے امام حاکم نے صحیح قرار دیا ہے اور ذہبی نے ان کی موافقت کی ہے۔ (متدرک: ۲۸۴/۳) ذہبی نے اسے السیرۃ النبویۃ ۱۳۷ میں صحیح کہا ہے۔ اس کی سند میں عاصم بن ابو نجود ہے جو صدوق تو ہے مگر کثیر الوہم ہے۔ (تقریب: ۲۸۵) مجاہد کی مرسل صحیح السند روایت اس کی شاہد ہے۔ (مصنف ابن ابوشیبہ: ۴۷/۱۳، ۴۹)

③ صحیح البخاری (فتح الباری: ۹۹/۷) ابن ابوشیبہ کی مصنف ۳۱۲/۱۳ صحیح سند کے ساتھ، لیکن قیس بن ابو حازم کی مرسل روایت ہے۔ اس میں وہ کہتے ہیں کہ ابوبکر نے بلال کو پانچ اوقیہ چاندی کے بدلے خریدا اس حال میں کہ بلال پتھروں میں دبے ہوتے تھے۔ کفار نے کہا اگر تمہیں چاندی دینے پر ہی اصرار ہے تو ہم اسے بیچ دیتے ہیں تو ابوبکر نے کہا اگر تم سو اوقیہ چاندی سے کم پر انکار کر دیتے تو بھی میں اسے خرید لیتا۔

عروہ بن زبیرؓ -- امام اہل مغازی -- کہتے ہیں کہ حضرت ابو بکرؓ نے عامر بن فہیرہؓ، بلالؓ، زبیرہؓ، ام عیسٰیؓ، نہدیہؓ اور ان کی بہن، اور بنی عمرو بن مؤمل کی ایک لونڈی، ❶ ان سات افراد کو آزاد کروایا جو ایمان باللہ کے سبب عذاب میں مبتلا تھے۔ عروہؓ نے کمزوروں پر دیئے جانے والے عذاب کا ذکر کیا ہے کہ حضرت ابو بکرؓ نہدیہؓ کے پاس سے گزرے جب کہ اس کی مالکہ اسے عذاب دے رہی تھی اور کہہ رہی تھی: ”بخدا! میں تجھے نہیں چھوڑوں گی حتیٰ کہ زندگی تجھے چھوڑ دے۔“ اس پر ابو بکرؓ نے اس سے کہا: ”کتنے میں بیچو گی؟“ اس نے کہا: ”اتنے اور اتنے میں۔“ چنانچہ اس نے وہ رقم لے لی اور اسے آزاد کر دیا۔ پھر ابو بکرؓ نے نہدیہؓ سے فرمایا: ”اس کا غلہ اس کو واپس کر دو۔“ اس نے کہا: ”رہنے دیجیے، میں اس سے (اس کی پسوائی کے) پیسے لے کر پیسوں گی۔“ ❷

عروہ بن زبیر یہ بھی بیان کرتے ہیں کہ: زبیرہؓ کی بصارت جاتی رہی۔ وہ اسلام لانے کے باعث اللہ عزوجل کی خاطر ستائی جاتی رہی تھیں، مگر اس نے اسلام کے ماسوا سے انکار کر رکھا تھا۔ چنانچہ مشرکین نے کہا: ”اس کی بصارت پر لات و عزی کی مار پڑی ہے۔“ اس پر اس نے کہا: ”ایسا ہوا ہے؟ بخدا یہ بالکل غلط ہے۔“ چنانچہ اللہ تعالیٰ نے اس کی بصارت کو لوٹا دیا۔ ❸ حضرت ابو بکرؓ کمزور غلام مسلمانوں کو آزاد کرایا کرتے تو ان کے والد ابو قحافہ نے انھیں کہا: ”اگر تم قوی آدمیوں کو رہا کروا تے تو وہ تمھاری قوت کا باعث بنتے۔!“ تو ابو بکرؓ نے اپنے والد پر واضح کیا کہ ان کے پیش نظر اللہ تعالیٰ کی خوشنودی ہے نہ کہ قوت کا حصول۔ چنانچہ آیت کریمہ نازل ہوئی:

﴿وَمَا لِأَحَدٍ عِنْدَهُ مِنْ نِعْمَةٍ تُجْزَىٰ إِلَّا ابْتِغَاءَ وَجْهِ رَبِّهِ الْأَعْلَىٰ ۝ وَلَسَوْفَ يَرْضَىٰ﴾ [البلع ۱۹، ۲۱] ❹ (اس پر کسی کا کوئی احسان نہیں ہے جس کا بدلہ اسے دینا ہو، وہ تو

❶ مصنف ابن ابوشیبہ ۱۰/۱۲ میں عروہ تک صحیح اسناد کے ساتھ لیکن یہ مرسل ہے۔ معجم کبیر طبرانی: ۱/۳۱۸، ۳۱۹، صرف حاکم نے عائشہ سے موصول بیان کیا ہے۔ (متدرک: ۲۸۴/۳) اور امام ذہبی نے بھی اسے صحیح کہا اور حاکم سے موافقت کی ہے۔

❷ السیر والمغازی ابن اسحاق ۱۹۱ میں عروہ کی مرسل ہے۔ غالباً ابو بکر کے متعلق باتیں عروہ نے اپنی خالہ حضرت ام المؤمنین عائشہ سے لی ہیں۔

❸ السیر والمغازی ابن اسحاق ۱۹۱ میں مرسل عروہ ہے۔

❹ متدرک حاکم: ۲/۵۲۵، ۵۲۶ اسناد حسن کے ساتھ کیونکہ محمد بن عبد اللہ بن عتیق مقبول ہے اور مصعب بن ثابت نے عامر سے روایت کرنے میں اس کی متابعت کی ہے۔ (تفسیر طبری: ۳۰/۲۲۸) مصعب متابعت میں مقبول ہے۔ (تقریب التہذیب: ۴۹۰، ۵۳۳)

صرف اپنے رب برتر کی رضا جوئی کے لیے یہ کام کرتا ہے، اور ضرور وہ اس سے خوش ہوگا) عمار بن یاسرؓ اور ان کے گھر والوں کو جو مختلف قسم کی تکلیفیں دی جاتیں، اس بارے میں بہت سی روایات وارد ہوئی ہیں جو تاریخی واقعات کے ثبوت کے لیے کافی ہیں ❶ اور مفسرین نے بیان کیا ہے کہ یہ آیت کریمہ حضرت عمارؓ کے بارے میں نازل ہوئی: ❷

﴿إِلَّا مَنْ أْكْرَهُ وَقَلْبُهُ مُطْمَئِنٌّ بِالْإِيمَانِ﴾ [النحل: ۱۰۶]

(جو شخص مجبور کیا گیا ہو اور دل اس ایمان پر مطمئن ہو، (تب تو خیر)۔

حضرت خبابؓ بن ارت کو اللہ کی راہ میں شدید مصائب کا سامنا کرنا پڑا حتیٰ کہ انھوں نے رسول اللہ ﷺ سے درخواست کی کہ آپ اللہ تعالیٰ کے حضور کمزوروں سے تخفیف نکالنے کی دعا فرمائیں۔

وہ بیان کرتے ہیں کہ: ”میں نبی ﷺ کی خدمت میں حاضر ہوا، آپ کعبہ کے سایے میں ایک چادر کو سرہانہ بنائے لیٹے ہوئے تھے۔ اس دور میں ہمیں مشرکین کی طرف سے شدید

❶ حدیث: ((البشر ما آل یاسر! فان موعدکم الجنة.)) ”اے آل یاسر! تمہیں بشارت ہو یقیناً تمہارا وعدہ جنت ہے۔“ اس حدیث کو ابن سعد نے طبقات ۳/۲۳۹ میں ابوالزبیر تک صحیح سند کے ساتھ نکالا ہے لیکن یہ مرسل روایت ہے۔ امام حاکم نے اسے جابر سے موصول بیان کیا ہے مگر اس کا وصل درست نہیں، کیونکہ حاکم کے شیخ ضعیف آدمی ہیں۔ ویسے اگر اس کی سند صحیح بھی ہوتی تو پھر بھی سند میں ابوالزبیر کی تدلیس کی وجہ سے ضعف باقی رہتا کیونکہ یہ روایت لیث عن ابی الزبیر کے طریق سے نہیں ہے۔ (مستدرک: ۳/۳۸۸، ۳۸۹) اسے حارث بن ابواسامہ نے منقطع سند کے ساتھ روایت کیا ہے، کیونکہ سالم بن ابوالجعد متوفی ۹۷ھ نے عثمان بن عفان سے سماع نہیں کیا اور اس کی سند میں عبدالعزیز بن ابان ضعیف ہے۔ (بغیۃ الباحث فی زوائد مسند الحارث، رقم: ۹۹۴) عبدالصمد بن عبدالوارث نے اس کی مسند احمد ۶۲/۱ میں متابعت کی ہے۔ ابوالاحمد حاکم نے اسے عقیل عن الزہری عن اسماعیل بن عبداللہ بن جعفر عن ابیہ کے طریق سے نکالا ہے۔ (اصابہ: ۶/۶۳۹) اس کے نزدیک حدیث کی تصحیح عقیل تک کی سند کی حالت پر موقوف ہے لیکن یہ ان روایات کی بنیاد پر تقویت حاصل کر لیتی ہے جو آیت کے سبب نزول کی خبر دیتی ہیں۔

❷ تفسیر طبری: ۱۳/۱۸۲ سند حسن کے ساتھ ابو عبیدہ بن محمد بن عمار بن یاسر متوفی ۹۷ھ کی مرسل ہے۔ امام حاکم نے اسے اس کے والد محمد بن عمار سے موصول بیان کیا ہے مگر یہ صحیح نہیں (مستدرک: ۳/۳۸۸) کیونکہ حاکم کے شیخ علاء ابن ہلال میں کمزوری ہے۔ (تقریب: ۶/۴۳۶) اور اسی طرح طبرانی نے بھی اسے موصول روایت کیا ہے، ایسی سند کے ساتھ جس میں ابراہیم بن عبدالعزیز مقوم ہے جس کی توثیق صرف ابن حبان نے کی ہے۔ (معجم اوسط: ۴/۳۰۴، ۳۰۵) اور محفوظ بات یہی ہے کہ یہ مرسل ہے۔ آیت کا سبب نزول قتادہ اور ابوما لک نصر بن انس بن مالک بصری نے بیان کیا ہے۔ وہ ثقہ ہے ایک سو کچھ اوپر ہجری میں فوت ہوئے۔ (تقریب: ۱۱/۵۶)

تکلیفیں پہنچ رہی تھیں۔ میں نے کہا: ”اے اللہ کے رسول! کیا آپ ہمارے لیے دعائے فرمائیں گے؟“ اس پر آپ اٹھ کر بیٹھ گئے، آپ کا چہرہ سرخ ہو گیا اور فرمایا: ”تم سے پہلے لوگوں کی ہڈیوں سے گوشت اور اعصاب لوہے کی کنگھیوں سے الگ کیے جاتے لیکن اس پر بھی وہ دین سے نہ پھرتے۔ آرا ان کے سروں کے درمیان رکھا جاتا اور انھیں دو ٹکڑے کر دیا جاتا لیکن اس ظلم نے بھی ان کو دین سے نہ پھیرا۔ اللہ تعالیٰ اس دین کے معاملے کو ضرور پایہ تکمیل تک پہنچائے گا حتیٰ کہ ایک سوار صنعا سے حضر موت تک سفر کرے گا اور اسے اللہ کے سوا کسی کا خوف نہ ہوگا۔“ ❶

حضرت خبابؓ لوہار کا کام کرتے تھے۔ انھوں نے عاص بن وائل کے لیے تلوار تیار کی، پھر اس کی قیمت کا حساب لگایا اور اس کے پاس جا کر مانگا تو عاص نے کہا: ”جب تک تم محمد (ﷺ) کا انکار نہیں کرو گے میں حساب نہیں چکاؤں گا۔“ حضرت خبابؓ نے اس کے جواب میں کہا: ”میں مطالبہ کرتا رہوں گا حتیٰ کہ فوت ہو جاؤں گے، پھر اٹھائے جاؤں گے۔“ تو عاص نے استہزاء کہا کہ قیامت کے دن وہ اپنے مال سے چکا دے گا، تو یہ آیت کریمہ نازل ہوئی:

﴿أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِينَ مَالًا وَّوَلَدًا﴾ [مریم: ۷۷] (پھر تو نے دیکھا اس شخص کو جو ہماری آیات کو ماننے سے انکار کرتا ہے اور کہتا ہے کہ میں تو مال اور اولاد سے نوازا ہی جاتا رہوں گا) ❷

جس سے پتا چلتا ہے کہ کمزوروں پر بدنی ایذا کے علاوہ ان کے مال بھی ظلم کے ساتھ ہتھیالے جاتے اور اس سے یہ بھی نشاندہی ہوتی ہے کہ قریش نے حلف الفضول کی خلاف ورزی کی جب کہ یہ معاہدہ بعثت اسلام سے محض دو عشرے پہلے ہوا تھا۔

بلاشبہ مسلمان۔۔ اپنے ضعف۔۔ کے باوجود اپنا دفاع کرنا چاہتے تھے اور ایسا لگتا ہے کہ پر امن رہنے کا موقع بعض مسلمانوں اور بالخصوص جوانوں کو غصہ دلاتا۔ چنانچہ حضرت عبدالرحمن بن عوفؓ اور ان کے ساتھی مکہ میں نبیؐ کے پاس آئے اور کہا: ”اے نبی اللہ ﷺ جب ہم مشرک تھے تو طاقتور تھے۔ جب سے ہم مسلمان ہوئے ہیں کمزور پڑ گئے ہیں!“ آپ نے فرمایا: ”مجھے

❶ صحیح البخاری (فتح الباری: ۷/۱۶۵، ۶/۶۱۹)

❷ صحیح البخاری (فتح الباری: ۴/۴۵۲، ۵/۷۷، ۸/۴۳۰، ۴۳۱) صحیح مسلم: ۴/۲۱۵۳.

درگزر کا حکم دیا گیا ہے، لہذا قوم سے نہ لڑو۔“ پھر جب اللہ تعالیٰ نے نبی ﷺ کو مدینہ منتقل فرما دیا تو آپ کو قتال کا حکم دیا جس پر بعض مسلمانوں نے ہاتھ روک لیے۔ چنانچہ اللہ تعالیٰ نے نازل فرمایا: ﴿الَّذِينَ تَرَوُا إِلَى الَّذِينَ قِيلَ لَهُمْ كُفُّوا أَيْدِيَكُمْ﴾ [النساء: ۷۷] (تم نے ان لوگوں کو بھی دیکھا جن سے کہا گیا تھا کہ اپنے ہاتھ روکے رکھو) ①

حضرت عائشہؓ اور حضرت عبداللہ بن عمرؓ کے الفاظ اس حال پر روشنی ڈالتے ہیں، جس میں اس مرحلہ پر مکہ کے مسلمان تھے۔ حضرت عائشہؓ سے ہجرت کے بارے میں سوال کیا گیا تو انھوں نے فرمایا: ”آج کوئی ہجرت نہیں۔ ایک وقت تھا کہ اہل ایمان میں سے کوئی اپنے دین کے ساتھ اللہ تعالیٰ اور رسول اللہ ﷺ کی طرف فرار اختیار کرتا اس خوف سے کہ مبادا کسی آزمائش کی بھٹی میں ڈالا جائے مگر اب اللہ تعالیٰ نے اسلام کو غالب کر دیا ہے۔ آج وہ جہاں چاہے رب کی عبادت کرے۔“ ②

حضرت عبداللہ بن عمرؓ فرماتے ہیں: ”اسلام کمزور تھا لہذا ایک مسلمان اپنے دین کے بارے میں آزمائش میں مبتلا کیا جاتا تو اسے قتل کر دیا جاتا یا اسے عذاب دیا جاتا۔ حتیٰ کہ اسلام کو قوت حاصل ہو گئی پھر آزمائش نہ رہی۔“ ③ تاہم وہ تکلیف دہ صورت حال رسول اللہ ﷺ کو کبھی نہ بھولی جس میں کمزور مسلمان مکہ میں زندگی گزار چکے تھے۔ چنانچہ آپ مدینہ کی طرف ہجرت کرنے کے بعد مکہ میں باقی رہ جانے والے مسلمانوں کے لیے مشرکین سے نجات کی دعا فرمایا کرتے تھے۔ ④

رسول اللہ ﷺ نے اپنے اصحاب کو ان کی زندگی کی حفاظت اور دعوت کے مستقبل کے پیش نظر ضبط نفس اور صبر سے مزین رہنے کی ہدایت کر رکھی تھی اور قوت کے خلاف قوت اور زیادتی

① یہ آیت مدنی ہے اور مکہ میں لڑائی سے ہاتھ روک لینے کے واقعہ کی طرف اشارہ کر رہی ہے۔

② تفسیر طبری: ۱۷۵/۵، ۱۷۵/۵۔ مستدرک حاکم: ۱۳۰/۲۔ امام حاکم نے کہا کہ یہ حدیث بخاری کی شرط پر صحیح ہے اور ذہبی نے اس کی تائید کی ہے۔ اور صحیح یہ بات ہے کہ یہ صرف مسلم کی شرط کے مطابق ہے کیونکہ امام بخاری نے حسین بن واقد کی حدیث فقط تعلیقاً بیان کی ہے۔ مزید دیکھیے: تفسیر ابن کثیر: ۲۵۱/۱۔

③ صحیح البخاری: ۲۵۳/۴، کتاب مناقب الانصار، باب ہجرة النبي واصحابه الى المدينة.

④ صحیح البخاری: ۱۷۵/۵، ۲۰۰، کتاب التفسیر.

⑤ صحیح البخاری: ۱۵/۲۔ صحیح مسلم: ۴۶۶/۱.

کے خلاف زیادتی کے ساتھ ٹکرانے سے منع کر رکھا تھا۔ نیز آپؐ نے نوزائیدہ دعوت کی زمام کو مضبوطی سے تھامنے کا حکم دے رکھا تھا، مبادا کہ شر سے دفن کر دے، جب کہ مشرکین دعوت کے ساتھ فیصلہ کن ٹکراؤ چاہتے تھے، تاکہ اس کا قصہ تمام کر دیں، لیکن اسلام کی حکیمانہ پالیسی نے انہیں یہ موقع نہ دیا۔

رسول اللہ ﷺ اپنے اصحاب کی تربیت اپنی آنکھوں کے سامنے کرتے اور انہیں اللہ تعالیٰ کے ساتھ مضبوط تعلق اور اس کی عبادت کے ذریعے اس کے تقرب کی طرف توجہ دلاتے رہتے۔ چنانچہ یہ آیات مکہ میں نازل ہوئیں: ﴿يَا أَيُّهَا الْمُزَّمِّلُ ۝ قُمِ اللَّيْلَ إِلَّا قَلِيلًا ۝ أَوْ زِدْ عَلَيْهِ وَرَتِّلِ الْقُرْآنَ تَرْتِيلًا ۝ إِنَّا سَنُلْقِي عَلَيْكَ قَوْلًا ثَقِيلًا ۝ إِنَّ نَاشِئَةَ اللَّيْلِ هِيَ أَشَدُّ وَطْأً وَأَقْوَمُ قِيلًا﴾ [المزمل: ۱ تا ۶]

(اے اوڑھ لپیٹ کر سونے والے رات کو نماز میں کھڑے رہا کرو مگر کم، آدھی رات، یا اس سے کچھ کم کر لو، یا اس سے کچھ زیادہ بڑھا دو، اور قرآن کو خوب ٹھہر ٹھہر کر پڑھو۔ ہم تم پر ایک بھاری کلام نازل کرنے والے ہیں۔ درحقیقت رات کا اٹھنا نفس پر قابو پانے کے لیے بہت کارگر اور قرآن ٹھیک پڑھنے کے لیے زیادہ موزوں ہے)

ان آیات کے ساتھ اللہ تعالیٰ نے نبی ﷺ کو ہدایت فرمائی کہ آپ رات کا ایک حصہ نماز کے لیے مخصوص کریں اور اللہ تعالیٰ نے آپ کے لیے رات کا نصف یا اس سے کم و بیش نماز کے لیے کھڑے رہنے کو ترجیح دی۔ چنانچہ نبی ﷺ مع اپنے اصحاب، تقریباً ایک سال رات کی نماز میں قیام فرماتے رہے حتیٰ کہ ان کے پاؤں سوج گئے۔ پھر اس کے بعد کہ اللہ تعالیٰ نے اپنی رضا کی طلب میں مشقت برداشت کرنے اور اپنے حکم کے نفاذ کو ہدف بنا کر اس کے لیے کمر بستہ ہونے کو دیکھ لیا تو ان پر رحم فرمایا اور ان کے لیے تخفیف فرمادی۔ چنانچہ فرمایا: ﴿فَاقْرَأْ وَ اِذَا مَا تيسَّرَ مِنَ الْقُرْآنِ﴾ [المزل: ۲۰]

(اب جتنا قرآن آسانی سے پڑھ سکتے ہو پڑھ لیا کرو) ❶

بلاشبہ ان کے بستر چھوڑنے، بے خوابی انگیز کرنے اور مرغوبات نفس کو ترک کرنے میں ان کا امتحان مجاہدہ کے لیے تھا اور وہ خواہشات نفس کے آگے جھکنے سے آزادی کی تربیت تھی، جو

❶ مزید دیکھیے: سنن ابو داؤد: ۷۲/۲ و حدیث نمبر: ۱۳۰۵۔ تفسیر طبری: ۲۹/۷۹۔

قیادت اور اختیارات کی زمام کار اپنے ہاتھ میں لینے کی تمہید تھی۔ لہذا ان کے لیے اعلیٰ درجے کی روحانی تربیت ناگزیر تھی، کیوں کہ اللہ تعالیٰ نے انہیں اپنی رسالت کے حاملین اور اپنی دعوت کا امین بنایا تھا، اور انہیں فریضہ شہادتِ حق ادا کرنا تھا۔ تاریخ کے اس مرحلے میں بیسیوں اہل ایمان تھے جن کے سامنے انسانی روش کی درستی اور اسے بڑے بڑے انحرافات سے بچا کر اللہ تعالیٰ کی توحید اور اس کی راہ پر لگانے جیسی عظیم ذمہ داریاں تھیں۔

وہ ایک عظیم کام تھا جسے وہی لوگ اپنے ذمے لے سکتے تھے جو ﴿تَتَجَافَىٰ جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَ طَمَعًا﴾ [السجدة: ۱۶] (ان کی پٹھیں بستروں سے الگ رہتی ہیں، اپنے رب کو خوف اور طمع کے ساتھ پکارتے ہیں)۔ اور قرآن کریم نے رات کے قیام، اس میں نماز اور ترتیل یعنی بیان اور غور و خوض کے ساتھ قراءت قرآن پر ان الفاظ میں تبصرہ کیا ہے۔ اور یہ کہ ﴿أَشَدُّ وَطْأً وَ أَقْوَمُ قِيْلًا﴾ (نفس پر قابو پانے کے لیے بہت کارگر اور قرآن ٹھیک پڑھنے کے لیے زیادہ موزوں ہے)۔ وہ رات کے سکون اور ستائے کے عالم میں روح میں تاثیر پیدا کرتا ہے جب کہ اس وقت روح مشاغل سے خالی، علائق دنیا اور دن کی مصروفیات سے دور ذکر و مناجات کے لیے یکسو ہوتی ہے۔ اس کیفیت کے ساتھ وحی کو وصول کرنے کے لیے استعداد یقینی ہو جاتی ہے۔ ﴿إِنَّا سَنُلْقِي عَلَيْكَ قَوْلًا ثَقِيْلًا﴾ (ہم تم پر ایک بھاری کلام نازل کرنے والے ہیں) اور قول ثقیل قرآن حکیم ہے۔ اس دقیق تربیت کا اولین مسلمانوں پر اثر یہ ہوا کہ ان پر جہاد اور مدینہ کی ریاست کی اٹھان کی تکلیفوں کو برداشت کرنے کی قوت پیدا ہو گئی۔ اور ان میں اسلام کے لیے گہرا اخلاص، زندگی کے واقعات میں اس کا عملی نفاذ اور جہان والوں میں اس کی اشاعت کے لیے قربانی دینے کا داعیہ پیدا ہوا۔

مذاکرات کے ذریعے دعوت کو روکنے کا اسلوب

قریش نے رسول اللہ ﷺ کے چچا ابوطالب کی طرف رجوع کیا تا کہ وہ ان کے ساتھ آپ کو دعوت سے روکنے کے لیے گفت و شنید کریں۔ عقیل بن ابی طالب نے بتایا جب کہ وہ عینی شاہد کے طور پر واقعہ میں شریک تھے: ”قریش ابوطالب کے پاس آئے اور کہا: تمہارے

برادر زادے نے ہماری مجالس اور ہماری مسجد میں ہمیں دکھ دے رکھا ہے، اس کو روکیں، تو ابوطالب نے کہا: عقیل تم جاؤ اور محمد (ﷺ) کو لے آؤ، لہذا میں آپ کی طرف گیا اور آپ کو کبھی --- چھوٹے گھر --- سے ساتھ لیا۔ "چنانچہ آپ پینہ بہانے والی شدید گرمی میں سایے میں چلنے کی کوشش کر رہے تھے۔ جب آپ ان کے پاس پہنچے تو ابوطالب نے آپ سے کہا: "آپ کے ان عم زادگان کا خیال ہے کہ آپ ان کو ان کی مجالس میں اور ان کی مسجد میں تکلیف پہنچاتے ہیں۔ آپ ان کو ایذا دینے سے باز رہیں۔" (یہ سن کر) رسول اللہ ﷺ نے اپنی نظروں کو آسمان کی طرف بلند کیا اور پھر قریش کو مخاطب کیا: "کیا تم اس سورج کو دیکھتے ہو؟" انھوں نے کہا: "ہاں۔" آپ نے فرمایا: "میرے بس میں یہ نہیں ہے کہ میں تمہیں دعوت دینا ترک کر دوں خواہ تم اس (سورج) میں سے ایک شعلہ ہی لے آؤ۔" اس پر ابوطالب نے کہا: "بخدا! میرے بھتیجے نے غلط نہیں کہا، لہذا تم جا سکتے ہو۔" ①

ان مذاکرات کے ناکام ہونے پر رسول اللہ ﷺ اور آپ کے تابعین پر مشرکین کا دباؤ شدید تر ہو گیا۔

مشرکین کا اثبات نبوت کے لیے معجزات کا مطالبہ

مشرکین کا عناد بڑھتا گیا اور ان کا دباؤ شدت اختیار کرتا گیا۔ انھوں نے رسول اللہ ﷺ کو نکلنے کا ارادہ کر لیا اور ثبوت نبوت کے لیے معجزات لانے کا چیلنج دیا۔

حضرت عبداللہ بن عباسؓ نے فرمایا: "قریش نے نبی ﷺ سے کہا: اپنے رب سے دعا کیجیے کہ وہ کوہ صفا کو ہمارے لیے سونا بنا دے تو ہم آپ پر ایمان لائیں گے۔" آپ نے فرمایا: کیا تم ایسا کرو گے؟ انھوں نے کہا: ہاں۔ ابن عباسؓ نے کہا: آپ نے دعا کی تو جبرائیل آپ کے پاس آئے اور کہا: اللہ عزوجل نے آپ کو سلام کہا ہے اور فرمایا ہے کہ: "اگر آپ چاہیں تو میں صفا

① السیر والمغازی ابن اسحاق ۱۵۵ نے اس روایت پر اضا نے یونس بن بکر سے دیے ہیں۔ حاکم کے نزدیک یونس کا ایک ثقہ تابع عبدالواحد بن زیاد ہے۔ مستدرک: ۵۷۷/۳ اور البانی نے اس حدیث کو صحیح قرار دیا ہے۔ (سلسلہ صحیحہ: ۱۴۷/۱) یہ روایت سیر ومغازی ابن اسحاق ۱۵۴ کی روایت سے ملائیں جو کہ معتزل اسناد والی ہے۔ (البانی کی سلسلہ ضعیفہ ۳۱۱/۲ کیونکہ یعقوب بن عتبہ تابع تابعین میں سے ہے اور اس نے اسے مرسل بیان کیا ہے۔)

کو سونا بنائے دیتا ہوں لیکن اس کے بعد اگر کوئی ان میں سے کفر کا رویہ اختیار کرے گا تو میں اسے ایسا عذاب دوں گا جو جہان والوں میں سے کسی کو نہیں دیا۔ اور اگر آپ چاہیں تو ان کے لیے توبہ و رحمت کا دروازہ کھولے دیتا ہوں۔“ آپ نے کہا: بلکہ توبہ و رحمت کا باب۔“ ابن عباسؓ نے کہا: تو اللہ تعالیٰ نے یہ آیت نازل فرمائی:

﴿ وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ، وَآتَيْنَا ثَمُودَ النَّاقَةَ مُبْصِرَةً ﴾ [الاسراء: ۶۵] (اور ہم کو نشانیاں بھیجنے سے نہیں روکا مگر اس بات نے کہ ان سے پہلے کے لوگ ان کو جھٹلا چکے ہیں (چنانچہ دیکھ لو) ثمود کو ہم نے علانیہ اونٹنی لا کر دی) ﴿﴾ جس طرح سے حضرت ہود علیہ السلام کا معجزہ ثمود کو ایمان کی طرف نہ کھینچ سکا اسی طرح

سابقہ تاریخ کے دوران ہونے والے واقعات پر قیاس کرتے ہوئے مشرکین قریش کو بھی معجزات کوئی فائدہ نہ دیں گے۔ لیکن مشرکین کے اصرار اور ان کی ضد کے آگے آپ نے ان کی بات مانی۔۔۔ جب کہ انھوں نے کوئی نشانی مانگی۔۔۔ تو چاند کو دو ٹکڑے کر دکھایا حتیٰ کہ انھوں نے جبل حرا کو ان دو ٹکڑوں کے درمیان دیکھا۔ ﴿﴾ صحابی رسول عبد اللہ بن مسعود نے مکہ میں چاند کے پھٹنے کا واقعہ دیکھا ﴿﴾ اور قرآن حکیم نے اس واقعہ کو دوام بخش دیا جب کہ اللہ تعالیٰ نے فرمایا ﴿﴾ اقْتَرَبَتِ السَّاعَةُ وَانْشَقَّ الْقَمَرُ ﴿﴾ وَ إِنْ يَرَوْا آيَةً يُعْرِضُوا وَ يَقُولُوا سِحْرٌ مُّسْتَمِرٌّ ﴿﴾ [القمر: ۲۰، ۲۱] (قیامت کی گھڑی قریب آگئی اور چاند پھٹ گیا، مگر ان لوگوں کا حال یہ ہے کہ خواہ

﴿﴾ مسند احمد: ۲۳۲/۱، ۲۳۵۔ کشف الاستار: ۵۵/۳۔ متدرک حاکم: ۵۳/۱، ۵۴۔ اور امام حاکم نے کہا ہے کہ یہ حدیث ثوری عن سلمہ بن کہیل کے طریق سے صحیح و محفوظ حدیث ہے۔ معجم کبیر طبرانی: ۱۵۲/۱۲۔ پیشی نے کہا کہ اس کے رجال صحیح کے رجال ہیں۔ (مجمع الزوائد: ۵۰/۷) ابن کثیر نے کہا ہے کہ اس کی سند جید ہے۔ (السیرة النبویة: ۳۶۲/۱) اور اس حدیث کی ایک سند ابن عباس سے بھی ہے۔ (مسند احمد: ۲۵۸/۱) اور اس میں اعمش کی تالیس ہے مگر پہلے طریق سے تقویت پاجاتی ہے، اسی لیے حاکم اور ذہبی نے اسے صحیح قرار دیا ہے۔ (متدرک: ۳۶۲/۲۔ السیرة النبویة للذہبی: ۱۳۵) اور ابن کثیر نے اسے نسائی کی طرف منسوب کرتے ہوئے کہا ہے کہ اس کی سند عمدہ ہے۔ (السیرة النبویة ابن کثیر: ۱/۲۸۳)

﴿﴾ مسند احمد: ۲۵۸/۱ عمدہ سند کے ساتھ۔

﴿﴾ صحیح البخاری (فتح الباری: ۱۷/۱۸۲، ۱۸/۶۱۸) صحیح مسلم: ۲۱۵۸، ۲۱۵۹۔

﴿﴾ الدر المنثور سیوطی: ۱۷/۶۷۰۔ اس حدیث کا اصل ابن مسعود سے اختصار کے ساتھ صحیحین میں ہے۔ (فتح الباری: ۶/۶۳۱) صحیح مسلم مع شرح نووی: ۱۳۳/۱۳۳۔

کوئی نشانی دیکھ لیں، منہ موڑ جاتے ہیں اور کہتے ہیں: یہ تو چلتا ہوا جادو ہے) ❶

مشرکین نے اسی طرح سے چاند کے ٹکڑے ہونے کا معجزہ دیکھا اور کہا کہ یہ تو جادو ہے۔ وہ رسول اللہ ﷺ پر جادوگری کا الزام لگاتے اور سابقہ قوموں کا رد یہ کہ حسی معجزات کو دیکھ لینے کے باوجود ایمان نہ لانا ان کے بارے میں ثابت ہو گیا۔ جیسا کہ قرآن نے بیان فرمایا ہے۔ اور صحیح طریق سے ثابت نہیں ہوتا کہ عتبہ بن ربیعہ یا ولید بن مغیرہ نے رسول اللہ ﷺ کے سامنے ریاست، مال، خاندانی خوبصورت عورت سے شادی اور علاج کی پیش کش کی تھی، ❷ ورنہ یہ بات لوگوں میں مشہور ہوتی۔ لیکن اس کا مطلب یہ نہیں کہ محض عدم ثبوت کے باعث اس تاریخی واقعہ کی نفی کی جائے۔ اور کتنے ہی تاریخی واقعات ہیں جو وجود میں آئے، لیکن ان کی صحت پر کوئی صحیح دلیل قائم کرنا ممکن نہ ہوا۔

نیز حدیث سے کبھی یہ ثابت نہیں ہوتا کہ قریش نے آپؐ کو یہ پیش کش کی ہو کہ ایک

❶ اس کے سبب نزول کے لیے رجوع فرمائیں: سنن ترمذی: ۳۹۷/۵، ۳۹۸۔ ترمذی نے کہا ہے کہ یہ حدیث حسن صحیح ہے۔ کچھ کمزور بے اصل روایات اس واقعہ کی تفصیل میں آئی ہیں۔ دیکھیے: دلائل النبوت ابو نعیم: ۳۶۸/۱۔ اس کی سند میں موسیٰ بن عبدالرحمن ثقفی بالکل لغو آدمی ہے۔ میزان الاعتدال: ۲۱۱/۳، ۲۱۲۔ ایک اور سند سے ۳۶۹/۱ میں ہے، اس میں بشر بن زبیر اصہبانی نہایت واہی آدمی ہے۔ (میزان الاعتدال: ۳۱۵، ۳۱۶)

❷ مصنف ابن ابوشیبہ ۲۹۵/۱۴، ۲۹۷، مسند عبد بن حمید من طریق بن ابی شیبہ (تفسیر ابن کثیر ۸۲/۴) مسند ابویعلیٰ: ۳/۳۲۹۔ دلائل النبوت بیہقی: ۲۰۲/۲، ۲۰۴۔ ایسی سند کے ساتھ جس میں ذیال بن حرمہ مجہول الحال ہے اور اس کی توثیق صرف ابن حبان نے کی ہے۔ (الثقات: ۲۲۲/۴، ۲۲۳) اور اس میں ارجح ہے جو بعض باتوں کی وجہ سے ضعیف قرار دیا گیا ہے۔ (ابن کثیر تفسیر: ۹۱، ۹۰/۴) معتبر مسند روایات کا دار و مدار انہی دونوں پر ہے۔ دلائل النبوت ابو نعیم: ۳۰۴/۱، ۳۰۵۔ اس کی سند میں شعی بن زرعہ مجہول ہے۔ (جرح و تعدیل ابن ابی حاتم ۳۲۷/۸) ابن کثیر نے کہا ہے کہ یہ حدیث اس سند سے نہایت ہی غریب ہے۔ (السیرۃ النبویہ ابن کثیر: ۵۰۵/۱) سیر و مغازی ابن اسحاق: ۱۸۲، ۱۳۱ طحطاوی حمید اللہ۔ اس کی سند میں محمد بن ابومحمد مجہول الحال ہے۔ (تقریب: ۵۰۵) سیرت ابن ہشام ۲۹۳/۱ حسن اور مرسل سند کے ساتھ ہے۔ ابن کثیر کہتے ہیں کہ اس کا سیاق دوسری کسی اور حدیث سے زیادہ شبہ والا ہے۔ (تفسیر ابن کثیر: ۸۳/۴) یہاں کچھ اور قابل تلف روایات بھی ہیں۔ (معجم کبیر طبرانی: ۱۱/۱۲۵) ایسی سند کے ساتھ جس میں ابراہیم خوزی متروک الحدیث ہے۔ مجمع الزوائد پیشگی: ۱۳۱/۷ اور بزار اور طبرانی کی سند میں معالیٰ بن عبدالرحمن کذاب ہے۔ (مجمع الزوائد: ۱۳۰/۷) مزید رجوع فرمائیے: کشف الاستار: ۷۳/۳۔

سال آپ ان کے خداؤں کی عبادت کریں اور ایک سال وہ آپ کے الہ کی عبادت کریں۔^①
 نیز (بذریعہ حدیث) ثبوت نہیں ملا کہ ابو جہل نے اعتراف کیا ہو کہ اس کے خاندان اور بنی
 عبد مناف میں مقابلہ تھا، جو بنی عبد مناف کے لیے اس کے خاندان پر فضیلت حاصل کرنے کے
 لیے نبوت کے دعویٰ کی محرک بنی ہو۔^②

قریش کا مباحثہ و مناظرہ

مشرکین نے حق کو نیچا دکھانے کے لیے جھگڑوں کا راستہ اختیار کر لیا تو رسول اللہ ﷺ
 نے انہیں کہا: ”اے گروہ قریش! اگر اللہ کے سوا کسی کی عبادت کی جائے تو اس میں کوئی خیر نہیں۔“
 اور قریش کے علم میں تھا کہ نصاریٰ عیسیٰ ابن مریم علیہا السلام کی عبادت کرتے ہیں اور یہ بھی جانتے
 تھے کہ محمدؐ کیا کہتے ہیں۔^③ چنانچہ انہوں نے کہا: ”اے محمد (ﷺ)! کیا تمہارا خیال یہ نہیں ہے کہ
 عیسیٰ علیہ السلام نبی اور اللہ کے صالح بندوں میں سے ایک تھے! اگر تم سچے ہو تو پھر ان کے معبود ایسے
 ہیں جیسا کہ تم کہتے ہو۔“ (ان کا مطلب یہ تھا کہ رسول اللہ ﷺ کے کہنے کا نتیجہ تو یہ ہوا کہ چونکہ
 عیسیٰ علیہ السلام کی عبادت کی جاتی ہے لہذا ان میں کوئی خیر نہیں) تو اللہ عزوجل نے نازل
 فرمایا: ﴿وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ﴾ [الزخرف: ۵۷] (اور
 جو نبی کہ ابن مریم کی مثال دی گئی، تمہاری قوم کے لوگوں نے اس پر غل مچا دیا)^④

① تاریخ طبری: ۲/۳۳۷- تفسیر طبری: ۳۰/۳۳۱- سعید بن مینا کی مرسل ہے۔ اس کی علت ارسال ہے۔ ایک اور سند
 کے ساتھ موصول بیان کیا ہے جس میں محمد بن موسیٰ حرشی ضعیف ہے اور اس میں عبد اللہ بن عیسیٰ بن خالد بھی ہے جو داؤد بن
 ابو ہند سے ایسی باتیں روایت کرتا ہے جس میں ثقہ اس کی موافقت نہیں کرتے۔ (تہذیب التہذیب: ۵/۳۵۳)

② سیر ومغازی ابن اسحاق: ۱۸۹، ۱۹۰، ۲۱۰۔ دو منقطع اسناد کے ساتھ۔

③ مجمع الزوائد: ۷/۱۰۴۔ یعنی قریش عیسیٰ علیہ السلام کے بارے میں جانتے تھے کہ عیسائی ان کی پرستش کرتے ہیں اور
 یہ بھی جانتے تھے کہ محمدؐ ان کی پرستش کو غلط سمجھتے ہیں۔

④ یعنی وہ رسول اللہ صلی اللہ علیہ وسلم کے کلام کا یہ نتیجہ نکالتے تھے کہ عیسیٰ علیہ السلام کی بھی چونکہ پرستش کی جاتی ہے لہذا
 تمہارے کہنے کے مطابق اس میں بھی کوئی خیر نہیں ہے۔

⑤ یہ روایت مسند احمد ۱/۳۱۷، ۳۱۸ اور مجمع کبیر طبرانی ۱۲/۱۵۳، ۱۵۴ میں ہے۔ ان دونوں نے ابن عباس کی حدیث سے
 سند حسن کے ساتھ روایت کیا۔ عاصم بن بھدلہ کی حدیث کو ذہبی نے حسن کہا ہے۔ (میزان الاعتدال: ۲/۳۵۷) یہاں
 ایک اور ضعیف روایت بھی ہے جو ملائکہ، عزیر اور عیسیٰ کے بارے میں جھگڑے پر مشتمل ہے اور وہ ایک ہے

قریش کا یہ قیاس غلط تھا، انبیاء کرام کی غیر عاقلہ معبود بتوں کے ساتھ تشبیہ کی تردید کا تقاضا تھا کہ اللہ تعالیٰ نے عیسیٰ علیہ السلام کی عبادت کی وضاحت فرمائی کہ وہ اللہ تعالیٰ کی بندگی کرتے تھے۔ چنانچہ فرمایا: ﴿إِنْ هُوَ إِلَّا عَبْدٌ أَنْعَمْنَا عَلَيْهِ﴾ [الزخرف: ۵۹] (ابن مریم اس کے سوا کچھ نہ تھا کہ ایک بندہ تھا جس پر ہم نے انعام کیا)۔

اور یہ کہ اس نے کبھی اپنی عبادت کی دعوت نہیں دی، بلکہ صرف اور صرف اللہ کی عبادت کی دعوت دی۔ ﴿إِنَّ اللَّهَ هُوَ رَبِّي وَرَبُّكُمْ فَاعْبُدُوهُ﴾ [الزخرف: ۶۴] (حقیقت یہ ہے کہ اللہ ہی میرا رب بھی ہے اور تمہارا رب بھی۔ اسی کی تم عبادت کرو)

اور قرآن کریم نے قریش کی حجت کو جدل (کج بحثی) کا نام دیا: ﴿مَا ضَرَبُوهُ لَكَ إِلَّا جَدَلًا﴾ [الزخرف: ۵۸] (یہ مثال وہ تمہارے سامنے محض کج بحثی کے لیے لائے ہیں) اور وہ جھوٹی دلیل ہے جب کہ وہ فصیح اللسان عرب تھے اور ان پر مخفی نہیں تھا کہ آیت ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصْبُ جَهَنَّمَ﴾ [الانبیاء: ۹۸] (بے شک تم اور تمہارے وہ معبود جنہیں تم اللہ کو چھوڑ کر پوجتے ہو جہنم کا ایندھن ہیں) یہ خطاب قریش سے ہے جب کہ وہ غیر عاقلہ بتوں کو پوجا کرتے تھے اور نصاریٰ اس کے مخاطب نہیں تھے۔ ان کا اعتراض اس آیت پر ہرگز وارد نہیں ہوتا کیونکہ بتوں کو حضرت عیسیٰ علیہ السلام کے ساتھ شامل کرنا عقل میں آنے والی بات نہیں۔ اور بحث و تکرار جن کی دھول قریش نے اڑا رکھی تھی، میں سے ایک سوال 'روح' کے بارے میں تھا۔ قریش نے یہود سے کہا: "کوئی چیز ہمیں بتاؤ جس کا سوال ہم اس شخص (آنحضور) سے کریں۔" تو انھوں نے جواب دیا: "اس سے روح کے بارے میں سوال کرو۔" لہذا آیت

دوسری آیت کے نزول کا ذکر کرتی ہے۔ متدرک حاکم: ۳۸۴/۲، ۳۸۵ اور حاکم نے اس کی سند کو صحیح بتایا ہے اور ذہبی نے اس کی تائید کی ہے۔ حالانکہ اس کی سند میں محمد بن موسیٰ قاشانی ضعیف ہے۔ مزید دیکھیے: تفسیر ابن کثیر: ۱۹۸/۳ ابن مردویہ کی روایت اس کا شیخ محمد بن علی بن سہل ضعیف ہے۔ (میزان الاعتدال: ۶۵۲، ۶۵۳) تفسیر طبری: ۱۲/۹۷ ایسی سند کے ساتھ جس میں عطاء بن سائب ہے جسے اختلاط لاحق ہو گیا تھا اور اس میں یہ ذکر نہیں ہے کہ ان کے شاگرد یحییٰ بن مہلب نے ان سے اختلاط کا عارضہ لاحق ہونے سے قبل روایت کی ہے۔ مزید دیکھیے: بزار کی روایت ضعیف سند کے ساتھ (کشف الاستار: ۵۹/۳) کیونکہ اس میں شریحیل بن سعد ہے جس کی توثیق صرف ابن حبان نے کی ہے۔ اور ابن ابی حاتم کی روایت اس کی اپنی تفسیر میں ایسی سند کے ساتھ ہے جس میں ایک راوی مبہم ہے۔ (تفسیر ابن کثیر: ۱۹۸/۳)

① تفسیر ابن کثیر: ۱۱۷/۴، ۱۱۸ ط خلیل المیس۔

نازل ہوئی: ﴿وَيَسْأَلُونَكَ عَنِ الرُّوحِ ط قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا﴾ [الاسراء: ۸۵]

(یہ لوگ تم سے روح کے متعلق پوچھتے ہیں۔ کہو: ”یہ روح میرے رب کے حکم سے آتی ہے، مگر تم لوگوں نے علم سے کم ہی بہرہ پایا ہے) تو انھوں نے کہا: ”ہمیں قلیل علم نہیں دیا گیا، ہمیں تورات دی گئی ہے اور جسے تورات دی گئی اسے خیر کثیر دی گئی۔“ چنانچہ قرآن میں نازل ہوا: ﴿قُلْ لَوْ كَانِ الْبَحْرُ مِدادًا لِكَلِمَاتِ رَبِّي لَنَفِدَ الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مِدادًا﴾ [الکہف: ۱۰۹] (اے نبی، کہو کہ اگر سمندر میرے رب کی باتیں لکھنے کے لیے روشنائی بن جائے تو وہ ختم ہو جائے مگر میرے رب کی باتیں ختم نہ ہوں، بلکہ اگر اتنی ہی روشنائی ہم اور لے آئیں تو وہ بھی کفایت نہ کرے) ❶

سورہ الاسراء پوری کی پوری مکی سورت ہے ❷ اور مدینہ میں اس کے نزول کے اعادے کا احتمال ہے، جب کہ یہودیوں نے روح کے بارے میں بار دیگر سوال اٹھایا۔ ❸
قرآن میں وارد ہوا ہے کہ مشرکین قریش نے رسول اللہ ﷺ پر الزام لگایا کہ آپ نے عجمی ذرائع سے علم حاصل کیا ہے۔ چنانچہ اللہ تعالیٰ کا فرمان ہے: ﴿وَلَقَدْ نَعَلْمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِسَانُ الَّذِي يُلْحِدُونَ إِلَيْهِ أَعْجَمِيٌّ وَهَذَا لِسَانٌ عَرَبِيٌّ مُبِينٌ﴾ [النحل: ۱۰۳] (ہمیں معلوم ہے یہ لوگ تمہارے متعلق کہتے ہیں کہ اس شخص کو ایک آدمی سکھاتا پڑھاتا ہے، حالانکہ ان کا اشارہ جس آدمی کی طرف ہے اس کی زبان عجمی ہے اور یہ صاف عربی زبان ہے)

صحابی عبداللہ بن مسلم الحضرمی نے بیان کیا ہے کہ ان کے ہاں دو غلام لڑکے: یسار اور

❶ یہ روایت سنن الترمذی ۳۰۴/۵ میں ہے۔ امام ترمذی نے کہا ہے یہ حدیث حسن صحیح غریب ہے۔ مسند احمد ۱/۲۵۵، مستدرک حاکم ۲/۵۳۱ اور حاکم نے اس کی سند کو صحیح اور ذہبی نے اس کی تائید کی اور اس نے السیرۃ النبویہ ۱۳۴ میں بھی صحیح قرار دیا ہے۔ حافظ ابن حجر نے الفتح ۸/۴۰۱ میں مسلم کی شرط پر صحیح بتایا ہے اور سند میں عکرمہ ہے۔ امام مسلم نے اس کی روایت سے مقرون روایت بھی درج کی ہے۔ (تہذیب التہذیب: ۲۷۲/۷)

❷ تفسیر ابن کثیر: ۶۰/۱۳۔ علامہ زکشی نے اس پر اتفاق بیان کیا ہے۔ (البرہان: ۳۰/۱۱)

❸ صحیح البخاری (فتح الباری: ۱۵/۱۰، ۴۰۱/۸) صحیح مسلم: ۲۱۵۲/۴۔ سنن ترمذی: ۳۰۴/۵۔ روایات کے درمیان یہ تطبیق مدینہ میں نزول آیت کی ترجیح سے اولیٰ ہے۔

خیر تھے جو تلواروں کو صیقل کیا کرتے تھے، وہ تورات پڑھا کرتے۔ رسول اللہ ﷺ ان کے پاس سے گزرے اور وہ اپنی کتاب پڑھ رہے تھے، اس پر مشرکین نے کہا کہ آپ ان دو لڑکوں سے تعلیم حاصل کرتے ہیں۔ چنانچہ اللہ تعالیٰ نے درج بالا آیت نازل فرمائی۔ ❶

وہ دونوں لڑکے تورات کو اپنی زبان میں پڑھا کرتے تھے اور اصلاً نجران سے تھے۔ ❷ جب کہ یہ روایت بھی کی جاتی ہے کہ وہ 'عین التمر' سے تھے ❸ اور بعض دیگر ضعیف روایات بھی ہیں کہ ان کے نام بلعام ❹ اور یعیش تھے۔ ❺ صحیح روایت سے ثابت ہوتا ہے کہ رسول اللہ ﷺ ان لڑکوں کے پاس سے ایک ہی مرتبہ گزرے اور وہ اپنی زبان میں تورات پڑھ رہے تھے۔ یعنی عربی میں نہیں اور غالباً وہ عبرانی زبان تھی جیسا کہ حجاز کے یہودیوں کے ذریعے معروف ہے۔ اگر ہم فرض کر لیں کہ آپ ان کے پاس کئی مرتبہ بیٹھے تھے جیسا کہ بعض ضعیف روایات میں ہے تو ان کی تلواریں صیقل کرنے والے دو غلاموں میں کہاں سے وہ صلاحیت آگئی تھی کہ وہ اللہ کے رسول ﷺ کو نصرانیت سے متضاد عقیدہ سے نکلنے والے جامع نظام زندگی کی تعلیم دیتے؟ پھر تنہا رسول نے ہی کیوں ان سے اس علم کی معرفت حاصل کی، جو ان کے پاس تھا؟ ان

❶ تاریخ واسطہ کشف ۴۹ صحیح اسناد کے ساتھ۔ خالد طحان کا حصین سے سماع اختلاط سے پہلے کا ہے۔ (الکواکب النیرات ۱۴۰) اور حصین کا سماع عبد اللہ بن مسلم سے صحیح ہے۔ (اصابہ ۴/۲۱۹) اس روایت کا تفسیر طبری کی روایت ۱۲/۱۷۹ سے تقابل کریں اور اس میں یہ ہے کہ رسول اللہ صلی اللہ علیہ وسلم بسا اوقات ان کے پاس بیٹھ جایا کرتے تھے۔ اور اس میں "خیر" کے بدلے "جبر" ہے۔ اور اس روایت کا ابن ابی حاتم کی روایت سے بھی تقابل کریں۔ (لباب النقول سیوطی: ۱۳۳) اور یہ روایت حاکم کی روایت سے بھی مقرون ہے۔ (مستدرک: ۲/۳۵۷) مگر یہ حاکم کے شیخ عبدالرحمن بن حسن اسدی کے ضعف کی وجہ سے ضعیف الاسناد ہے۔

❷ اصابہ ابن حجر ۴/۲۱۸، ۲۱۹ بغوی سے نقل کرتے ہوئے اور حافظ نے اس کی سند کو صحیح قرار دیا ہے۔ اسباب النزول واحدی: ۱۶۱، ۱۶۲ (ط۔ دارالکتب العلمیہ)

❸ تاریخ واسطہ کشف ۱۹۹ اس کی سند میں محمد بن خالد طحان ضعیف ہے۔ اسباب النزول واحدی ۱۶۱، ۱۶۲ بن فضیل کے طریق سے جس سے بغوی نے روایت کی ہے اور اس میں ہے کہ وہ دونوں نجران سے تھے۔

❹ تفسیر طبری ۴/۱۷۷ اس کی سند کو سیوطی نے ضعیف کہا ہے۔ (لباب النقول ۱۳۳) اس میں مسلم بن عبد اللہ ملائی ہے جو کہ ضعیف ہے۔ (تقریب: ۵۳۰) اس نے اسے ابن عباس کی طرف مرفوع کیا ہے اور محفوظ یہ ہے کہ یہ مجاہد کی مرسل ہے جیسا کہ تفسیر طبری: ۱۴/۱۷۹ میں ہے۔

❺ تفسیر الطبری: ۱۴/۱۷۸۔

کے مالک ابن الحضرمی نے اس علم سے کیوں استفادہ نہ کیا جب کہ وہ خود محمد ﷺ کی رسالت پر ایمان لائے اور انہی سے اپنے ان دونصرانی غلاموں کی صحیح خبر نقل ہوئی؟ اور یہ کہنے کی کوئی ضرورت نہیں کہ قرآن مجز کی بلاغت کے ساتھ ان عجمی غلاموں کا کوئی واسطہ نہ تھا جب کہ وہ قیامت کے دن تک فصیح اللسان عربوں اور جوان کی زبان کے اسرار سے واقف ہوئے اور انہوں نے اس کی حلاوت کا ذائقہ چکھ لیا پر حجت ہے۔ پھر بھلا اس کا مصدر وہ دو عجمی کیسے ہو سکتے ہیں؟ اسی طرح سے مشرکین قرآن کے تھوڑا تھوڑا کر کے نازل ہونے کے خلاف یہ کہتے ہوئے دلیل لائے کہ ﴿لَوْ لَا نَزَلَ عَلَيْهِ الْقُرْآنُ جُمْلَةً وَاحِدَةً﴾ [الفرقان: ۳۲] (منکرین کہتے ہیں) اس شخص پر سارا قرآن ایک ہی وقت میں کیوں نہ اتا ر دیا گیا؟

اللہ تعالیٰ نے اس کی علت کو اپنے اس قول میں بیان فرمایا: ﴿كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا﴾ [الفرقان: ۳۲] (ہاں، ایسا اس لیے کیا گیا ہے کہ اس کو اچھی طرح ہم تمہارے ذہن نشین کرتے رہیں اور (اسی غرض کے لیے) ہم نے اس کو ایک خاص ترتیب کے ساتھ الگ الگ اجزاء کی شکل دی ہے)

مشرکین نے رسول اللہ ﷺ سے تقدیر کے بارے میں بحث کی۔۔۔ اور وہ جو کچھ اللہ تعالیٰ نے مقدر فرمایا ہے اور جس کا اس نے اپنے بندوں کے بارے میں فیصلہ کیا ہے اور وہ تمام کچھ جو ان پر واقع ہوتا ہے وہ ازل سے مقدر ہے اور اللہ کو اس کی مراد معلوم ہے اور وہ پہلے ہی اس کے علم اور اس کی کتاب میں موجود ہونے کی دلیل ہے۔ چنانچہ آیت نازل ہوئی: ﴿يَوْمَ يُسْحَبُونَ فِي النَّارِ عَلَىٰ وُجُوهِهِمْ ۖ ذُوقُوا مَسَّ سَقَرَ ۗ اِنَّا كُلَّ شَيْءٍ خَلَقْنَاهُ بِقَدَرٍ﴾ [القمر: ۴۸، ۴۹] (جس روز یہ (مجرم لوگ) منہ کے بل آگ میں گھسیٹے جائیں گے، اس روز ان سے کہا جائے گا کہ اب چکھو جہنم کی لپٹ کا مزا۔ ہم نے ہر چیز ایک تقدیر کے ساتھ پیدا کی ہے۔)

① دیکھیے: مستدرک حاکم کی روایت ۲۲۲/۲۔ امام حاکم نے کہا ہے کہ یہ حدیث صحیح بخاری و مسلم کی شرائط پر ہے مگر انہوں نے روایت نہیں کی اور امام ذہبی نے حاکم سے موافقت کی ہے۔ مزید دیکھیے: فتح القدیر شوکانی ۱/۴ ۷۵ ط۔ دار المعرفة۔

② صحیح مسلم: ۲۰۴۶/۴۔ سنن ترمذی: ۴۰۹/۴ اور کہا یہ حدیث صحیح ہے۔

مشرکین کو ان کی ناک اور ان کے تکبر نے عبداللہ بن مسعود اور بلال حبشیؓ جیسے مفلس و کمزور اہل ایمان کی موجودگی میں رسولؐ سے (قرآن) سننا روک دیا اور انہوں نے آپؐ سے مطالبہ کیا کہ آپ انہیں دھتکار دیں۔ چنانچہ اس بارے میں قرآن نازل ہوا:

﴿وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ﴾
 [الانعام: ۵۲] ((اے نبیؐ) جو لوگ اپنے رب کو رات دن پکارتے ہیں، اور اس کی خوشنودی کی طلب میں لگے ہوئے ہیں انہیں اپنے سے دور نہ پھینکو)۔^۱ بلکہ اللہ تعالیٰ نے اپنے رسولؐ پر عتاب فرمایا جب آپؐ نے ابن ام مکتومؓ سے صرف نظر کیا جب کہ وہ کسی چیز کے بارے میں آپؐ سے سوال کر رہے تھے اس حال میں کہ آپؐ ابی بن خلف کے ساتھ گفتگو میں مصروف تھے۔ چنانچہ قرآن نازل ہوا: ﴿عَبَسَ وَتَوَلَّى ۚ اَنْ جَاءَهُ الْاَعْمَى﴾ [عبس: ۲۱] (ترش رو ہوا اور بے رخی برتی اس بات پر کہ وہ اندھا اس کے پاس آ گیا)۔^۲

بلاشبہ دعوتِ حق کے سلسلہ میں حسب و نسب اور مال و جاہ کی بنیاد پر امتیازات کا کوئی دخل نہیں ہے۔ وہ تو انسانیت کے نقطہ نظر اور اس کی بنیادی وحدت کے اعلان کے لیے آئی ہے اور مساوات اور برابری اس کا تقاضا ہے۔ اس سے اس عتاب کے اسلوب کی شدت کی وجہ معلوم ہوتی ہے جس کی اللہ تعالیٰ نے اپنے رسولؐ کو توجہ دلائی اس بڑے اہتمام پر جو آپؐ نے ابی بن خلف کے لیے ظاہر فرمایا جب کہ آپؐ نے ابن ام مکتوم نابینا کی آمد کو نظر انداز فرما دیا۔ کیونکہ ابن ام مکتوم میزانِ حق میں ابی بن خلف جیسے سیکڑوں افراد سے زیادہ وزنی ہیں۔

مشرکین نے حیات بعد موت کے عقیدہ پر بڑی بحث چھیڑ رکھی تھی کیونکہ ان کی عقلیں حیات بعد موت کے لیے کھلتی ہی نہ تھیں جیسا کہ قرآن کریم میں ان کی حکایت بیان ہوئی ہے لیکن یہ ان میں سے امیہ بن ابی الصلت جیسے بعض پر منطبق نہیں ہوتا کیونکہ اس کی شاعری حیات بعد

① حدیث صحیح مسلم ۱۸۷۸/۴ میں ہے۔ حدیث نمبر ۲۴۱۳۔ ایک ضعیف روایت میں ان لوگوں کے نام ذکر ہوئے ہیں جنہیں رؤسائے قریش نے نبی صلی اللہ علیہ وسلم سے دور پھینکنا چاہا اور وہ ہیں سعد، عبداللہ بن مسعود، صہیب، عمار، مقداد اور بلال رضی اللہ عنہم (سنن ابن ماجہ ۱۳۸۳/۲) ایسی سند کے ساتھ جس میں قیس بن ربیع ہے وہ صدوق ہے مگر بڑھاپے میں اختلاط کا شکار ہو گئے تھے۔ (تقریب التہذیب: ۲۵۷)

② یہ حدیث سنن ترمذی: ۲۰۹/۴ میں ہے۔ اس کی سند کے راوی صحیح کے راوی ہیں۔ اسے امام حاکم نے شیخین کی شرائط کے مطابق صحیح قرار دیا ہے، لیکن امام ذہبی نے اس میں ارسال کو ترجیح دی ہے۔ (مستدرک: ۵۱۴/۲)

الموت اور آخرت پر ایمان کی نشاندہی کرتی ہے: ﴿ إِذْ أَنْتُمْ رُكْبَاتٌ وَعِظَامٌ ۚ إِنَّا لَمَبْعُوثُونَ ﴾ [الصف: ۱۶] (یہ منکرین کہتے ہیں:) بھلا کہیں ایسا ہو سکتا ہے کہ جب ہم مر چکے ہوں اور مٹی بن جائیں اور ہڈیوں کا پنجرہ جائیں، اس وقت ہم پھر زندہ کر کے اٹھا کھڑے کیے جائیں؟) ❶

حتیٰ کہ عاص بن وائل ایک بوسیدہ ہڈی لیے ہوئے رسول اللہ ﷺ کے پاس آیا اور تمسخر کے ساتھ سوال کیا: ”آیا اللہ تعالیٰ اس بوسیدہ ہڈی کو زندہ کر کے اٹھائے گا!“ تو رسول اللہ ﷺ نے اس سے کہا: ”ہاں، اللہ اس کو زندہ کر کے اٹھائے گا، وہ تجھے موت دے گا، پھر تجھے زندہ کرے گا، پھر تجھے جہنم کی آگ میں جھونک دے گا۔“

چنانچہ آیات نازل ہوئیں:

﴿ أَوَلَمْ يَرَ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ ۝
 وَضَرَبَ لَنَا مَثَلًا وَ نَسِيَ خَلْقَهُ ۖ قَالَ مَنْ يُحْيِي الْعِظَامَ وَهِيَ رَمِيمٌ ۝
 قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ۝
 الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنْتُمْ مِنْهُ تُوقَدُونَ ۝ أَوَلَيْسَ
 الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُمْ ۖ بَلَىٰ
 وَهُوَ الْخَلَّاقُ الْعَلِيمُ ۝ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ
 فَيَكُونُ ۝ فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ ﴾

[یس: ۷۷ تا ۸۳] ❷

(کیا انسان دیکھتا نہیں ہے کہ ہم نے اسے نطفہ سے پیدا کیا پھر وہ صریح جھگڑا لو بن کر کھڑا ہو گیا؟ اب وہ ہم پر مثالیں چسپاں کرتا ہے اور اپنی پیدائش کو بھول جاتا

❶ سنن ابن ماجہ ۲/۳۸۳ ایسی سند کے ساتھ جس میں قیس بن ربیع ہے وہ ایک صدوق ہے مگر کبرنی میں دماغ میں اختلاط کا عارضہ لاحق ہو گیا تھا۔ (تقریب التہذیب: ۲۵۷)

❷ متدرک حاکم ۲/۴۲۹۔ امام حاکم نے اسے صحیح قرار دیا اور ذہبی نے اس کی موافقت کی۔ مگر طبری کی وہ روایت جو بتاتی ہے کہ سائل عبد اللہ بن ابی بن سلول تھا وہ عطیہ عوفی کے طریق سے ضعیف الاسناد ہے اور اس لیے بھی کہ یہ سورہ مکیہ ہے۔ تفسیر ابن کثیر ۳/۵۸۱ ط دار الشعب نے ابن ابی حاتم سے نقل کیا ہے۔

ہے۔ کہتا ہے: ”کون ان ہڈیوں کو زندہ کرے گا جب کہ یہ بوسیدہ ہو چکی ہوں؟“ اس سے کہو، انھیں وہی زندہ کرے گا جس نے پہلے انھیں پیدا کیا تھا، اور وہ تخلیق کا ہر کام جانتا ہے۔ وہی جس نے تمہارے لیے ہرے بھرے درخت سے آگ پیدا کر دی اور تم اس سے اپنے چولہے روشن کرتے ہو۔ کیا وہ جس نے آسمانوں اور زمین کو پیدا کیا اس پر قادر نہیں ہے کہ ان جیسوں کو پیدا کر سکے؟ کیوں نہیں، جب کہ وہ ماہر خلاق ہے۔ وہ تو جب کسی چیز کا ارادہ کرتا ہے تو اس کا کام بس یہ ہے کہ اسے حکم دے کہ ہو جا اور وہ ہو جاتی ہے۔ پاک ہے وہ جس کے ہاتھ میں ہر چیز کا مکمل اقتدار ہے، اور اسی کی طرف تم پلٹائے جانے والے ہو)

موحدین کی ایک قلیل تعداد کے سوا اہل مکہ نبوت کی حقیقت کو تسلیم نہیں کرتے تھے۔ لہذا محمد ﷺ کی نبوت کا مذاق اڑاتے اور اس میں شک کرتے تھے جیسا کہ آیت کریمہ میں وارد ہوا ہے: ﴿وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا﴾ [الاسراء: ۹۳] (لوگوں کے سامنے جب کبھی ہدایت آئی تو اس پر ایمان لانے سے ان کو کسی چیز نے نہیں روکا مگر ان کے اسی قول نے کہ ”کیا اللہ نے بشر کو پیغمبر بنا کر بھیج دیا؟“)

تین مشرک بیت اللہ شریف کے قریب اللہ تعالیٰ کی صفت سماعت کے بارے میں بحث کر رہے تھے۔ ان میں سے کوئی اسے مان رہا تھا اور کوئی انکار کر رہا تھا تو آیت نازل ہوئی: ﴿وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ﴾ [حم السجدہ: ۲۲] (تم دنیا میں جرائم کرتے وقت جب چھپتے تھے تو تمہیں یہ خیال نہ تھا کہ کبھی تمہارے اپنے کان اور تمہاری آنکھیں اور تمہارے جسم کی کھالیں تم پر گواہی دیں گی)

یعنی وہ اپنے حواس و اعضاء سے ان معاصی کو نہ چھپاتے جن کا وہ اس اعتقاد کے ساتھ ارتکاب کرتے تھے کہ اللہ تعالیٰ وہ سب کچھ نہیں جانتا جو وہ کرتے ہیں۔

اور جب یہ آیات نازل ہوئیں: ﴿الْمَ ۝ غَلِبَتِ الرُّومُ ۝ فِي أَدْنَى الْأَرْضِ وَهُمْ مِّنْ بَعْدِ غَلِبِهِمْ سَيَغْلِبُونَ ۝ فِي بَضْعِ سِنِينَ﴾ [الروم: ۳۱-۳۳]

① روایت صحیحین میں ہے۔ (فتح الباری: ۸ / ۵۶۲) صحیح مسلم مع شرح نووی: ۱۷ / ۱۲۲۔ اور دیکھیے: تفسیر ابن کثیر ۴ / ۸۷ ط۔ خلیل المیس۔

(التم۔ رومی قریب کی سرزمین میں مغلوب ہو گئے ہیں اور اپنی اس مغلوبیت کے بعد چند سال کے اندر وہ غالب ہو جائیں گے)

تو حضرت ابو بکرؓ اور مشرکین کے درمیان روم و فارس کے مابین جنگ کے بارے میں تکرار واقع ہوئی۔ مسلمانوں کو یہ بات عزیز تھی کہ رومی فتح یاب ہو جائیں، اس لیے کہ وہ نصاریٰ ہیں۔ اور مشرکین کے جذبات اہل فارس کے ساتھ تھے اس لیے کہ وہ مجوسی اور بت پرست تھے۔ حضرت ابو بکرؓ نے مشرکین کے ساتھ پانچ سالوں کے دوران رومیوں کی فتح پر شرط پد لی۔ یہ اسلام میں شرط لگانے کی ممانعت سے پہلے کا واقعہ ہے^① اور سالوں کے حساب سے اس بات کی تائید ہوتی ہے کہ شرط کا اجراء علانیہ دعوت کے مرحلہ کی ابتدا میں ہوا۔

بلاشبہ رومیوں کی فتح اہل ایمان کے لیے بڑی مسرت کا باعث تھی کیونکہ اس میں قرآن کی تائید اور مشرکین کی رسوائی تھی۔ علاوہ ازیں اہل کتاب کی مجوس پر فتح تھی۔ نیز اس سے متاثر ہو کر بہت سے لوگ مسلمان ہو گئے۔^②

مکہ جیسے تجارتی شہر کے لیے جزیرہ عرب سے باہر کے حالات بالخصوص اس زمانے کی طاقتور ریاستوں، روم و فارس کے درمیان کشمکش سے باخبر رہنا ضروری تھا۔ نیز قرآن حکیم کی پیشین گوئی اہل ایمان کو اپنے ملک سے باہر کی سیاسی تبدیلیوں کے مشاہدے کی اہمیت کا شعور دلا رہی تھی، بلکہ اس وقت سے ہی جب کہ مسلمان مکہ میں قلیل اور کمزور تھے، بت پرستی اور الحاد کے مقابلے میں ان کے موقف کی وحدت کا اشارہ ملتا ہے۔

① یہ روایت سنن ترمذی ۳۳۳/۵، ۳۳۴ میں ہے۔ امام ترمذی نے فرمایا کہ یہ حدیث حسن صحیح غریب ہے۔ اسے حاکم نے صحیح کہا۔ (مستدرک حاکم ۲/۴۱۰) اور ذہبی نے ان سے موافقت کی ہے۔ مزید دیکھیے: الفتح الربانی ۱۱۸ / ۲۲۸۔

معجم کبیر طبرانی: ۲۹ / ۱۱۲۔ تفسیر طبری: ۱۲ / ۱۲۱۔ دلائل النبوة بیہقی: ۳۳۰ / ۱۲۔

② سنن الترمذی ۳۳۳/۵، ۳۳۵۔ امام ترمذی نے کہا کہ یہ حدیث صحیح حسن اور غریب ہے۔ البانی نے اسے حسن قرار دیا ہے۔ (الصحیحة: ۱۴ /) اس کا ابن ابی حاتم کی روایت سے تقابل کریں۔ (تفسیر ابن کثیر: ۱۶ / ۳۰۵، ۳۰۶، ط۔ الشعب اور ط۔ بیروت ۱۳ / ۴۲۳) اس کی سند میں مؤمل بن اسماعیل صدوق ضرور ہے مگر بڑے حافظے کا مالک ہے۔ (تقریب: ۵۵۵) اس میں ابوالخلیف سبعی کا عنعنہ ہے اور وہ مدلس ہے۔ اس کا طبری کی روایت سے بھی تقابل کریں۔ تفسیر طبری: ۱۹۱۔ اس کی سند منقطع ہے کیونکہ عامر شععی نے ابن مسعود سے سماع نہیں کیا۔ ابن کثیر نے اس میں ارسال کو ہی ترجیح دی ہے۔ (تفسیر ابن کثیر: ۳۳۳/۳)

تند و تیز بحث و مباحثہ سے مسلمانوں اور مشرکین کے مابین تعلقات کے ایک دوسرے رخ کی وضاحت ہوتی ہے کہ مرور ایام کے ساتھ ان کی باہمی دشمنی بڑھتی گئی حتیٰ کہ مسلمان کی معاشرے سے بالکل کٹ کر رہ گئے، جنہیں غضب آلود آنکھیں، گالیاں دینے والی زبانیں اور نوع بہ نوع تکلیف پہنچانے والے ہاتھ گھیرے میں لیے رہتے۔ لہذا مسلمانوں کا مکہ میں قیام ان کے لیے انتہائی تکلیف دہ تھا۔ چنانچہ اس مرحلہ پر مکہ سے ہجرت کر جانے کے لیے پرامن جگہ کی فکر پیدا ہوئی اور ان کا پہلا رخ حبشہ کی طرف تھا۔

ہجرت حبشہ

یہ ثابت شدہ حقیقت ہے کہ مسلمانوں نے دو مرتبہ حبشہ کی طرف ہجرت کی، ① پہلی ہجرت بعثت کے پانچویں سال رجب کے مہینے میں ہوئی، گیارہ مرد اور چار خواتین تھیں جو پیدل سمندر کی طرف نکلے اور انہوں نے ایک کشتی نصف دینار پر کرایہ پر لی۔ ② حضرت ام سلمہؓ (بعد میں نبی ﷺ کی زوجہ مطہرہ) حبشہ کی طرف پہلی ہجرت کرنے والوں میں سے ایک تھیں۔۔۔ ان حالات کی تصویر کشی کرتی ہیں جو ہجرت کے وقت ان کو درپیش تھے، فرماتی ہیں: ”جس وقت سرزمین مکہ پر تنگ ہو گئی۔۔۔ جب کہ رسول اللہ ﷺ کے صحابہؓ کو ایذا پہنچائی جا رہی تھی اور وہ آزمائش میں مبتلا تھے اور دیکھ رہے تھے کہ انہیں اپنے دین کے بارے میں آزمائش و فتنہ کا سامنا ہے اور یہ کہ رسول اللہ ﷺ انہیں اس سے نجات نہیں دلا سکتے درآں حالیکہ آنحضور ﷺ اپنی قوم اور اپنے چچا کی حفاظت میں تھے اور آپؐ تک کوئی ایسی خطرناک چیز نہیں پہنچ رہی تھی جس میں آپؐ کے اصحابؓ مبتلا تھے تو آپؐ نے ان سے فرمایا: ”سرزمین حبشہ میں ایسا بادشاہ ہے جس کے ہاں کسی پر ظلم نہیں کیا جاتا، اس کے ملک میں چلے جاؤ حتیٰ کہ اللہ تعالیٰ تمہارے لیے آسانی اور اس تکلیف سے نکلنے کا راستہ پیدا فرمادے جس میں کہ تم ہو۔“ چنانچہ ہم حبشہ کی طرف نکلے حتیٰ کہ ہم وہاں جمع ہو گئے اور ہم اپنے دین کی سلامتی اور کسی ظلم کے خوف کے بغیر اچھے گھر اور اچھی ہمسائیگی میں

① صحیح البخاری (فتح الباری: ۱۸۷/۷)

② فتح الباری: ۱۸۷/۷، ۱۸۸۔ (یہ واقعہ کا قول ہے اگرچہ حافظ ابن حجر نے اس کے نام کی صراحت نہیں کی ہے جیسا کہ طبقات ابن سعد ۲۰۴ میں ہے) ابن اسحاق ذکر کرتے ہیں کہ وہ دس مرد اور چار عورتیں تھیں۔ (سیرت ابن ہشام: ۱/۲۳۳)

جیشہ کی طرف ہجرت کرنے والوں میں حضرت ابو بکر صدیق بھی نکلے۔ جب وہ ”برک الغماذ“ ❷ پہنچے تو انھیں ابن دغنے ملا۔۔۔ اور وہ قبیلہ قارہ کا سردار تھا۔ ❸ اس نے کہا: اے ابو بکرؓ کہاں کا ارادہ ہے؟ ابو بکرؓ نے جواب دیا: ”میری قوم نے مجھے نکال دیا ہے، میں چاہتا ہوں کہ زمین میں چلوں پھروں اور اپنے رب کی بندگی کروں۔“ ابن دغنے نے کہا: ”تم جیسا آدمی نہ نکلتا ہے، نہ نکالا جاتا ہے کیونکہ تم نادار کو رزق پہنچاتے ہو، صلہ رحمی کرتے ہو، تھکے ماندے مسافر کا بوجھ اٹھاتے ہو، مہمان نوازی کرتے ہو، اور اچھے کاموں میں تعاون کرتے ہو۔“ ❹ چنانچہ میں تمہیں پناہ دیتا ہوں، پس واپس چلو اور اپنے دیس میں اپنے رب کی عبادت کرو۔“ لہذا ابو بکرؓ ابن دغنے کے ساتھ مکہ واپس آئے اور اس نے ان کو پناہ دینے کا اعلان کیا۔ چنانچہ قریش نے اس پر اتفاق کر لیا کہ ابو بکرؓ اپنے رب کی عبادت اپنے گھر میں کریں مگر علانیہ نہ کریں۔ اس حالت پر کچھ وقت گزرا کہ حضرت ابو بکرؓ نے اپنے گھر کے صحن میں قرآن کی قراءت باواز بلند شروع کر دی۔ مشرکین کی عورتیں اور بچے جمع ہو جاتے اور تعجب انگیز نظروں کے ساتھ انھیں دیکھتے رہتے۔

حضرت ابو بکرؓ بڑی گریہ وزاری کرنے والے شخص تھے۔ جب قرآن پڑھتے تو ان کے آنسو تھے کہ تھمتے نہ تھے۔ قریش اس سے ڈر گئے اور انھوں نے ابن دغنے سے مطالبہ کیا کہ انھیں روکے۔ چنانچہ ابن دغنے نے حضرت ابو بکرؓ کو خفیہ عبادت اور اپنی پناہ لوٹانے کے درمیان انتخاب کا اختیار دیا۔ آپ نے اس کی پناہ کو لوٹا دیا اور کہا: ”میں تمہاری پناہ تمہیں لوٹاتا ہوں اور اللہ کی پناہ پر راضی ہوتا ہوں۔“ ❺ اس طرح سے ابو بکرؓ مکہ میں رسول اللہ ﷺ کے جوار میں رہے اور مشرکین

❶ فتح الباری: ۱۸۹/۷۔ سیرت ابن اسحاق: ۱۹۳۔ سیرت ابن ہشام: ۳۳۴/۱ حسن سند کے ساتھ۔ یونس بن بکر کی روایت کی البکائی کی روایت سے متابعت کی گئی ہے اور ابن اسحاق نے تحدیث کی صراحت کی ہے۔

❷ ایک جگہ کا نام ہے جو مکہ سے یمن کی طرف پانچ رات کی مسافت پر ہے۔ (فتح الباری ۲۳۲/۷)

❸ یہ قبیلہ قریش میں سے ایک خاندان بنو زہرہ کا حلیف تھا۔ (الفتح ۲۳۳/۷)

❹ ایسا معلوم ہوتا ہے کہ یہ الفاظ لوگوں کو از بر تھے، کسی صاحب مرثیہ شخص کی خوبی بیان کرتے ہوئے یا اس کی تعریف کرتے ہوئے اس کے بارے میں کہتے تھے۔ یہی وجہ ہے کہ یہ کلمات ابتدائے وحی میں رسول اللہ صلی اللہ علیہ وسلم کی تعریف کرتے ہوئے حضرت خدیجہ رضی اللہ عنہا کی زبان سے نکلے۔

❺ صحیح البخاری (فتح الباری: ۴/۷۵، ۴۷۶)

کی دی ہوئی اذیت کو برداشت کرتے رہے جب کہ رسول اللہ ﷺ نے ان کو حبشہ کی طرف ہجرت کی اجازت دے دی تھی۔^①

حبشہ کی طرف پہلی ہجرت کے بعد ایسا واقعہ ہوا کہ رسول اللہ ﷺ نے مسجد حرام میں نماز پڑھی جس میں سورہ النجم کی تلاوت کی اور آیت سجدہ کے موقع پر سجدہ کیا تو وہاں پر موجود سب لوگوں نے سجدہ کیا ماسوائے دو بزرگم خولیش بڑوں کے، چنانچہ مشہور ہو گیا کہ قریش نے اسلام کو قبول کر لیا۔^②

سعید بن جبیر، ابو بکر بن عبدالرحمن اور ابوالعالیہ کی صحیح سند کے ساتھ مرسل روایات وارد ہوئی ہیں کہ شیطان نے رسول اللہ ﷺ کی زبان پر آپ کی نماز کی قراءت میں یہ عبارت ڈال دی: تلک الغرائق العلا وان شفاعتھن لترتجی (یہ بلند مرتبہ دیویاں ہیں اور ان کی شفاعت ضرور متوقع ہے)۔ نیز کچھ دوسری ضعیف الاسناد مرسل روایات میں یہ وارد ہے کہ وہ عبارت شیطان نے کہی اور مشرکین نے سنی لیکن مسلمانوں نے نہیں سنی۔ لہذا مشرکین نے مسلمانوں کے سجدے کے ساتھ سجدہ کیا۔^③ معتبر مرسل روایات میں ہے کہ یہ قصہ وحی کے معاملے میں اور توحید کی رو سے جب کہ وہ اسلامی عقیدہ کی بنیاد ہے، کے بارے میں عصمت نبوت سے ٹکراتا ہے کیونکہ یہ متن کے لحاظ سے مردود ہے اگرچہ اس کی متعدد اسناد ہوں اور تینوں تابعین نے کسی ایک بزرگ سے بھی اسے نہیں لیا۔ فوک (Fueck) نے واضح کیا ہے کہ بعض مستشرقین نے اس قصے کی تصدیق کی ہے اور ان میں سے بعض نے اپنی خواہش کے تحت اس کی تکذیب کی۔^④ لیکن واٹ (Watt) کا خیال ہے کہ قصہ صحیح ہے کیونکہ وہ انتہائی تعجب انگیز ہے اور ناگزیر ہے کہ وہ اپنی اصل میں حقیقی ہو، کیونکہ یہ تصور نہیں کیا جاسکتا کہ کسی نے اس طرح کا قصہ گھڑ لیا ہو اور مسلمانوں کی ایک بڑی جماعت نے اسے قبول کر لیا ہو۔^⑤

① السیرة النبویة ابن ہشام: ۲ / ۲، ۳۷۲، ۳۷۴۔ اسناد حسن کے ساتھ۔

② صحیح البخاری جیسا کہ فتح الباری: ۲ / ۲، ۵۵۱، ۵۵۳، ۵۵۷، ۵۶۰، ۵۶۵، ۸ / ۱۴ میں ہے۔ صحیح

مسلم: ۱ / ۴۰۵۔ مزید دیکھیے: البانی کی تالیف ”نصب المجانیق نسف قصة الغرائق“ ③ سابقہ مصادر۔

④ Fueck. j. The role of traditionalism in Islam in Swarts, M. (ed & Transl), Studies on Islam. Oxford, 1983. p: 112.

⑤ Watt, M Mohammad, Prophet and statesman. P: 61.

حقیقت یہ ہے کہ واٹ کا اس قصے کو صحیح کہنا اس کی خواہش نفس پر دلالت کرتا ہے۔
روایات کے صحیح ہونے کے لیے تعجب پیمانہ کب تھا؟ اور مسلمان علماء کی ایک کثیر تعداد کی تردید کو
اس نے کیوں بیان نہیں کیا؟

ہو سکتا ہے کہ رسول اللہ ﷺ کے ساتھ مشرکین کا سجدہ اس خوف اور دہشت کی وجہ سے
ہو جب کہ وہ پہلی قوموں کی ہلاکت کی خبریں سن رہے تھے۔^①

حبشہ کی طرف دوسری ہجرت

سرزمین حبشہ میں مسلمانوں کو یہ خبر پہنچی کہ اہل مکہ مسلمان ہو گئے ہیں لہذا کچھ لوگ مکہ
واپس آ گئے، جن میں عثمان بن مظعون بھی تھے، تو انہوں نے اس خبر کو صحیح نہ پایا جو ان کو پہنچی تھی۔
چنانچہ وہ واپس چلے گئے اور ایک جماعت بھی ان کے ساتھ ہو گئی اور وہ ہجرت ثانیہ تھی۔ ابن
اسحاق نے دوسری ہجرت کرنے والوں کے نام لکھے ہیں جن کی تعداد ۸۰ سے زیادہ ہے اور ابن
جریر نے کہا ہے کہ عورتوں اور بچوں کے علاوہ وہ بیاسی افراد تھے اور کہا جاتا ہے کہ عورتوں کی تعداد
۱۸ تھی۔^②

ابن اسحاق نے ہجرت ثانیہ کے محرکات بیان کرتے ہوئے کہا ہے: جب مصیبتیں
شدت اختیار کر گئیں اور آزمائشیں بہت بڑھ گئیں جو رسول اللہ ﷺ کے اصحاب پر آ پڑی تھیں اور
وہ دوسری ابتلاء تھی جس نے حبشہ کی طرف پہلے مہاجرین کے بعد ہجرت کرنے والے مسلمانوں
کو نکالا۔^③

قریش نے عمرو بن العاص اور عبداللہ بن ابی ربیعہ کو تحائف دے کر نجاشی اور اس کے
درباریوں کی طرف بھیجا۔ وہ نجاشی کے روبرو پیش ہوئے اور انہوں نے مہاجر مسلمانوں کی واپسی
کا مطالبہ کیا۔ چنانچہ نجاشی نے مسلمانوں کو بلایا اور ان کے دین کے بارے میں ان سے سوال کیا
تو جعفر بن ابی طالب نے کہا: ”اے بادشاہ! ہم ایک مشرک قوم تھے، بتوں کی پوجا کرتے اور

① روح المعانی آلوسی ۱۷۸/۱۷ ط المنیرية.

② فتح الباری: ۱۸۹/۷.

③ السیر والمغازی ابن اسحاق، ص: ۲۱۳۔ بتحقیق سہیل زکار.

مردار کھاتے تھے، پڑوسی سے بدسلوکی کرتے، محارم کو حلال کر لیتے اور ایک دوسرے کا اور غیروں کا خون بہاتے تھے۔ حلال و حرام میں کوئی تمیز نہ کرتے۔ چنانچہ اللہ تعالیٰ نے ہمیں میں سے ایک نبی مبعوث کیا جس کی وفا، سچائی اور امانت کو ہم جانتے ہیں۔ اس نے ہمیں اللہ وحدہ لا شریک کی عبادت کی طرف بلایا اور صلہ رحمی، پڑوسیوں سے حسن سلوک، نماز اور روزہ کی طرف دعوت دی اور یہ کہ ہم اللہ کے علاوہ کسی اور کی عبادت نہ کریں۔“

بادشاہ نے کہا: ”کیا تمہارے پاس کوئی چیز ہے جو وہ لایا؟“۔۔۔ اس نے پادریوں کو بلا لیا اور انہیں حکم دیا: چنانچہ انہوں نے اس کے گرد اپنے مصاحف کھول لیے۔

جعفرؓ نے کہا: ”ہاں۔“ نجاشی نے کہا: ”آؤ اور ہمیں سناؤ جو وہ لے کر آیا ہے۔“

جعفرؓ نے کھنص کے آغاز سے (سورہ مریم کو) پڑھا۔ بخدا! نجاشی رویا حتی کہ آنسو اس کی داڑھی سے بہہ نکلے اور اس کے پادری بھی روئے یہاں تک کہ ان کے مصاحف بھیگ گئے۔ پھر اس نے کہا: ”یہ کلام اسی طاق سے نکل رہا ہے جسے حضرت موسیٰ علیہ السلام لے کر آئے تھے، جاؤ، امن سے رہو۔“

جب قریش کا وفد مہاجرین کو واپس لے جانے میں ناکام ہو گیا تو عمرو بن العاص نے اگلے دن حضرت عیسیٰؑ کے بارے میں مسلمانوں کے موقف کا مسئلہ اٹھایا۔ اس نے نجاشی سے کہا: اے بادشاہ سلامت! یہ لوگ عیسیٰؑ کے بارے میں بڑی بات کہتے ہیں۔

چنانچہ نجاشی نے انہیں بلا بھیجا اور ان سے پوچھا تو حضرت جعفرؓ نے کہا: ”ہم کہتے ہیں کہ وہ اللہ کے بندے اور اللہ کے رسول، اس کا کلمہ اور اس کی روح ہیں جسے اس نے کنواری مریم کی طرف القاء کیا۔“ نجاشی نے کہا: ”عیسیٰ ابن مریم اس سے ایک تنگے کے برابر بھی زیادہ نہ تھے اور اس نے مسلمانوں کو امان دے دی۔ لہذا وہ اچھے پڑوسی کے ساتھ قیام پذیر ہوئے اور اچھے گھر میں گئے۔۔۔ جیسا کہ حضرت ام سلمہؓ فرماتی ہیں..... ❶

❶ سیر ومغازی ابن اسحاق: ۲۱۳، ۲۱۷۔ سیرت ابن ہشام: ۲۸۹، ۲۹۳۔ ام سلمہ تک حسن سند کے ساتھ۔ حضرت عائشہؓ نے نجاشی کا قصہ شاید ام سلمہ سے سن کر بیان کیا ہو۔ (سیرت ابن اسحاق: ۱۹۷، ۱۹۹) امام احمد کی مسند ۳۶۱ میں ابن مسعود کی حدیث کی سند ضعیف ہے۔ اس میں خدیج بن معاویہ ہے۔ اس کی حدیث اعتبار کے لائق ہے۔ اس میں ابو اسحاق مدلس عن کے لفظ سے حدیث بیان کرتا ہے۔ اس کے متن میں اضطراب ہے کیونکہ اس میں ایسی باتیں ہیں جو ہجرت حبشہ ثانیہ سے تعلق رکھتی ہیں لیکن انہیں پہلی ہجرت میں درج کر دیا ہے۔ اس سے ظاہر ہوتا ہے کہ ابو موسیٰ نے مکہ سے

ہم ایک صحیح روایت کو بیان کرتے ہیں کہ علماء اور راہب جو نجاشی کی مجلس میں موجود تھے، انہوں نے قرآن سنا اس لیے کہ انہوں نے حق کو پہچان لیا تو ان کے آنسو بہہ نکلے۔ چنانچہ اللہ تعالیٰ کا ارشاد ہے: ﴿وَلَتَجِدَنَّ أَقْرَبَهُمْ مَّوَدَّةَ الَّذِينَ آمَنُوا الَّذِينَ قَالُوا أَنَا نَصَارَىٰ ط ذَلِكَ بَانَ مِنْهُمْ قِيسِيَيْنَ وَرَهْبَانًا وَآنَهُمْ لَا يَسْتَكْبِرُونَ ۝ وَإِذَا سَمِعُوا مَا أُنزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ ۚ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ﴾ [المائدہ: ۸۲، ۸۳] ❶

(تم اہل ایمان کی عداوت میں سب سے زیادہ سخت یہود اور مشرکین کو پاؤ گے، اور ایمان لانے والوں کے لیے دوستی میں قریب تر ان لوگوں کو پاؤ گے جنہوں نے کہا تھا کہ ہم نصاریٰ ہیں۔ یہ اس وجہ سے کہ ان میں عبادت گزار عالم اور تارک الدنیا فقیر پائے جاتے ہیں اور ان میں غرور نفس نہیں ہے۔ جب وہ اس کلام کو سنتے ہیں جو رسول پر اترا ہے تو تم دیکھتے ہو کہ حق شناسی کے اثر سے ان کی آنکھیں آنسوؤں سے تر ہو جاتی ہیں۔ وہ بول اٹھتے ہیں: ”پروردگار، ہم ایمان لائے، ہمارا نام گواہی دینے والوں میں لکھ لے۔“)

بلاشبہ قریش کا مہاجر مسلمانوں کی واپسی کے لیے حبشہ کی طرف وفد بھیجنے کا اقدام اس بات کی دلیل ہے کہ انہیں مسلمانوں کی اس پناہ گاہ کی اہمیت کا ادراک تھا جہاں مسلمان امن کے ساتھ رہ سکتے تھے، جب کہ حبشہ عیسائیوں کا ملک تھا اور وہ مکہ کے قریب تھا نیز اس کے بادشاہ کا

◀◀◀ حبشہ کی طرف ہجرت کی۔ یہ صحیحین کے مخالف ہے۔ ابن کثیر اور ابن حجر نے اس حدیث کی سند کی تحسین کی ہے۔ (سیرت نبوی ابن کثیر: ۱۱/۲۔ فتح الباری: ۱۸۹/۷) اسی طرح ابو موسیٰ اشعری کی حدیث کا سیاق مصنف ابن ابی شیبہ ۳۳۶/۱۳، ۳۳۸ میں ہے۔ اس کی سند ابو اسحاق سہمی کے عنعنہ کی وجہ سے ضعیف ہے اگرچہ حاکم نے اسے صحیح کہا ہے اور ذہبی و بیہقی نے بھی (مستدرک حاکم: ۳۰۹/۲، ۳۱۰۔ دلائل بیہقی: ۳/۲۹۹، ۳۰۰) یہ صحیحین کے خلاف ہے، اس سے ظاہر ہوتا ہے کہ ابو موسیٰ کی ہجرت مکہ سے حبشہ کی طرف ہجرت اولیٰ ہے۔ ابن کثیر نے واضح کیا ہے کہ ابن اسحاق کے کلام میں غرابت ہے اور یہ کہ وہ قابل التفات نہیں۔ (سیرت نبوی ابن کثیر: ۹/۲، ۲۳۸/۱) ان سے پہلے ابن حزم بھی یہ بات کہہ چکے ہیں۔ (جوامع السیرة ۸۵) اور ابن سید الناس (عیون الاثر: ۱۱۸/۱) بھی۔ شاید واقدی ہی پہلا شخص ہے جس نے اس بات پر متنبہ کیا۔ (زاد المعاد: ۲۸/۳۔ الدرر لابن عبدالبر: ۵۲۔ ط۔ شوقی)

❶ دیکھیے: تفسیر طبری: ۳/۷ میں صحیح اسناد کے ساتھ۔ اس کا کشف الاستار ۲/۲۹۷ میں بزار کی روایت سے تقابل کریں۔ اس کی سند ضعیف ہے، اس میں عمیر بن اسحاق مقبول ہے اور اس میں عمرو بن عاص کے حبشہ میں جلد ہی اسلام قبول کر لینے کا ذکر ہے، حالانکہ یہ محفوظ روایت کے خلاف ہے۔

عادل ہونا معروف تھا۔ یہ صورت حال قریش کی نظروں میں ان کے لیے مستقبل کا ایک خطرہ تھی۔
 حبشہ میں غالب نصرانیت کی مخالفت کے باوجود عیسیٰ علیہ السلام سے متعلقہ عقیدہ کے بارے
 میں مہاجرین کے صریح اور واضح بیان پر مبنی موقف تعجب اور عظمت کا احساس دلاتا ہے۔ وہ قریش
 کے سپرد کیے جانے کے خوف سے وہاں پر موجود پادریوں کی خوشامد کی طرف مائل نہیں ہوئے۔
 چنانچہ اللہ تعالیٰ نے ان کا انجام بہتر بنا دیا اور دار ہجرت میں انھیں امن عطا فرمایا۔^۱ لیکن یہ کوئی
 راز نہیں ہے کہ وطن کو چھوڑنا آدمی پر کتنا بھاری ہوتا ہے، وہ بحالتِ مجبوری ہی ایسا کرتا ہے۔
 مسلمان مہاجرین عرب تھے۔ وہ ایسے اجنبی ماحول میں رہ رہے تھے جو خون کی رشتہ داریوں کی
 بنیاد پر ان سے مربوط تھا نہ زبان کی بنیاد پر۔ وہ نصرانیت کے درمیان تھے جس کے عقائد ان کے
 عقائد سے متضاد تھے، ایک نجاشی تھا جس نے اسلام قبول کر لیا تھا لیکن اس نے اپنی قوم سے
 اسے چھپا رکھا تھا۔^۲ اس کی وضاحت اس مباحثہ سے ہوتی ہے جو مہاجرین خواتین میں سے
 ایک، حضرت اسماء بنت عمیسؓ کا حضرت عمرؓ سے ہوا جب کہ وہ حضرت جعفرؓ کے ساتھ مدینہ
 پہنچیں۔ حضرت عمرؓ نے ان سے کہا: ”ہم نے ہجرت میں تم سے سبقت کی اور ہم تمہاری نسبت
 رسول اللہ ﷺ کے زیادہ حق دار ہیں۔“ تو انھوں نے کہا: ”ہرگز نہیں، بخدا! تم رسول اللہ ﷺ کے
 ساتھ اس حالت میں تھے کہ اپنے بھوکوں کو کھلاتے اور اپنے جاہلوں کو سکھاتے تھے۔ جب کہ ہم
 اللہ اور اس کے رسولؐ کی خاطر، دُور حبشہ میں دشمنوں کے دیس میں تھے، اور ایذا اور خوف میں مبتلا
 تھے۔“ ان دونوں کے درمیان اس معاملے کا فیصلہ رسول اللہ ﷺ نے اپنے اس قول کے ساتھ
 فرمایا: ”تم میں سے کوئی دوسرے سے بڑھ کر میرا حق دار نہیں ہے۔ عمرؓ اور اس کے ساتھیوں کے

^۱ طبرانی نے معجم کبیر: ۱۰۹/۲، ۱۱۱ میں اور ذہبی نے سیرت نبوی ۲۲۲، ۱۲۱ میں جعفر بن ابوطالب کی حدیث ذکر کی ہے کہ
 نجاشی نے مسلمانوں سے پوچھا: کیا تمہیں کوئی تکلیف پہنچاتا ہے؟ انھوں نے کہا: ہاں۔ تو اس نے منادی کو حکم دیا کہ وہ
 منادی کر دے کہ جو شخص ان مسلمانوں کو کوئی تکلیف دے گا تو اسے چار درہم جرمانہ ہوگا۔ پھر نجاشی نے پوچھا کہ کیا تمہیں
 یہ کافی ہے؟ تو ہم نے کہا کہ نہیں۔ تو اس نے وہ جرمانہ دگنا کر دیا۔ اس کی سند ضعیف ہے کیونکہ اس کا دار و مدار اسد بن عمرو
 کوئی عن مجالہ بن سعید پر ہے اور یہ دونوں ضعیف ہیں اور انھیں ثقہ بھی کہا گیا ہے۔ (مجمع الزوائد: ۳۰۶)

^۲ جس سال نبی اکرم صلی اللہ علیہ وسلم نے مختلف ملکوں کے بادشاہوں کو دعوتِ اسلام کے خطوط لکھے، آپؐ نے نجاشی کو
 بھی خط ارسال فرمایا۔ حدیث سے واضح ہوتا ہے کہ وہ اسلام قبول کرنے والے نجاشی اصمہ کے علاوہ کوئی اور تھا۔ صحیح مسلم:

۱۳۹۷/۳

لیے ایک ہجرت ہے اور تم کشتی والوں کے لیے دو ہجرتیں ہیں۔“ اس پر مہاجرین حبشہ کو بہت زیادہ مسرت ہوئی۔^①

ام حبیبہ بنت ابوسفیان حبشہ میں تھیں کہ ان کا شوہر عبید اللہ بن جحش فوت ہو گیا^② تو رسول اللہ نے ان کو پیغام نکاح بھیجا، چنانچہ حبشہ میں ہی نجاشی نے آپؐ کا نکاح ان سے کیا اور چار ہزار درہم ان کے مہر میں ادا کیے، پھر اپنی طرف سے ان کی تیاری کرائی اور انھیں شریحیل بن حسنہ کے ساتھ روانہ کیا نیز ان کا پورے کا پورا سامان نجاشی کی طرف سے تھا جب کہ رسول اللہ ﷺ نے ان کی طرف کوئی چیز نہ بھیجی تھی۔ حالانکہ نبی ﷺ کی دیگر ازواج مطہرات کے مہر چار سو درہم تھے۔^③

بہت سے مہاجرین حبشہ نے مدینہ کی طرف اس وقت ہجرت کی جب اسلام وہاں مستحکم ہو گیا۔ جعفر بن ابی طالب اور ان کے ساتھیوں نے فتح خیبر کے وقت ہجرت مدینہ کو مؤخر رکھا۔^④ حضرت ابو موسیٰ اشعریؓ کو جب مدینہ میں پر امن اسلام کے استحکام کی خبر پہنچی تو وہ اپنی قوم کے ۵۳ افراد پر مشتمل ایک جماعت کے ساتھ ہجرت مدینہ کے لیے کشتی میں سوار ہوئے لیکن ہواؤں نے انھیں ساحل حبشہ پر جا پھینکا۔ چنانچہ وہ مسلمانوں سے مل گئے اور وہ ان کے ساتھ رہے، تا آنکہ فتح خیبر کے وقت وہ سب مدینہ کی طرف لوٹے۔^⑤

① صحیح البخاری (فتح الباری: ۱۶ / ۲۳۷، ۱۸۸ / ۷، ۴۸۴، ۴۸۷) صحیح مسلم مع شرح نووی: ۱۱۶ / ۶۴، ۶۶.

② اہل مغازی کے ہاں مشہور ہے کہ وہ وفات سے پہلے نصرانی ہو گیا تھا۔ (سیر و مغازی ابن اسحاق، ۲۵۹، واقدی جیسا کہ طبقات ابن سعد ۲۰۸ میں ہے۔) ایک روایت میں آیا ہے کہ اس نے وفات کے وقت رسول اللہ صلی اللہ علیہ وسلم کو وصیت کی تھی۔ (موارد الظمآن ۳۱۲) اسناد حسن کے ساتھ۔ لیکن عبدالرحمن بن خالد بن مسافر فہمی جو کہ صدوق ہے (تقریب ۳۳۹) اپنے اس اضافے کے باعث معمر اور یونس عن الزہری جو کہ اس سے ثقہ ہیں، کی مخالفت کرتا ہے۔ امام نسائی کا خیال ہے کہ ابن مسافر عن الزہری کی روایت ابن ابی ذئب عن الزہری کے اس طبقہ روایت میں سے ہے جس کے بارے میں کہا گیا ہے کہ اس نے سماع نہیں کیا صرف مناوہ کیا ہے یعنی استاد نے شاگرد کو کتاب دے دی ہے یا ان لوگوں نے علم حدیث صرف ”عرض“ کی صورت میں حاصل کیا ہے۔ اس لیے حدیث کی بنیاد پر وصیت کا مسئلہ ثابت نہیں ہوتا۔ (تہذیب التہذیب: ۳۰۵/۹)

③ مسند احمد: ۱۶ / ۴۲۷۔ سنن ابو داؤد: ۱۲ / ۵۳۸، ۵۶۹۔ صحیح سند کے ساتھ۔ سنن نسائی: ۱۶ / ۱۱۹۔ مستدرک حاکم: ۱۲ / ۱۸۱۔ اس نے صحیح کہا اور ذہبی نے تائید کی۔ ④ فتح الباری: ۱۷ / ۲۳۴۔

⑤ صحیح البخاری (فتح الباری: ۱۶ / ۲۳۷، ۱۸۸ / ۷، ۴۸۴، ۴۸۵، ۴۸۷) صحیح مسلم مع شرح النووی: ۱۱۶ / ۶۴، ۶۶.

عمر بن خطاب کا اسلام

عمر بن خطاب کے اسلام لانے کا قطعی وقت کسی صحیح روایت سے متعین نہیں ہوتا البتہ ابن اسحاق نے حضرت عمرؓ کے اسلام کو ہجرت حبشہ کے بعد بیان کیا ہے اور ایک دوسری روایت یہ ہے کہ ہجرت حبشہ اولیٰ کے بعد ایمان لائے۔^①

واقدی نے ان کے اسلام لانے کا بعثت کے چھٹے سال ذی الحج میں ذکر کیا ہے جب کہ وہ ۲۶ سال کے تھے۔ ان کی روایات یہ بھی تعین کرتی ہیں کہ اس وقت مسلمانوں کی تعداد چالیس یا پچاس یا چھپن تھی جن میں سے ۱۰ ایسا خواتین تھیں۔^②

حضرت عمرؓ قوی اور رعب دار شخصیت کے مالک تھے۔ وہ مسلمانوں کو ایذا پہنچاتے اور ان پر سختی کیا کرتے۔ حضرت سعید بن زید بن عمرو بن نفیل جو حضرت عمرؓ کے چچا زاد اور ان کی بہن فاطمہ بنت خطاب کے شوہر تھے، بیان کرتے ہیں: ”بخدا میں اپنے آپ کو اس حال میں دیکھتا کہ عمر مجھے اسلام قبول کرنے کی پاداش میں باندھ دیا کرتے۔“^③ وہ انھیں اسلام کے سبب باندھ رکھتے تھے تاکہ انھیں ان کے دین سے روک دیں لیکن ان کی شدت کے پیچھے رحم و ہمدردی چھپی ہوتی۔ ام عبد اللہ بنت ابی حثمہ --- جو مہاجرین حبشہ میں سے تھیں --- نے بیان کیا: ”بخدا! ہم حبشہ کی طرف ہجرت کرنے والے تھے اور عامرؓ اپنے کسی کام کی خاطر گھر سے باہر تھے۔ اچانک عمر بن خطاب آگئے، حتیٰ کہ وہ میرے سر پر آکھڑے ہوئے --- جب کہ وہ شرک پر قائم تھے --- وہ ہمیں اذیت دیتے اور ہمارے ساتھ سختی کا سلوک کیا کرتے تھے۔ عمرؓ نے مجھ سے کہا: اے ام عبد اللہ کیا روانگی ہے؟ میں نے کہا: ہاں۔ اللہ کی قسم ہم زمین میں کہیں نکل جائیں گے تاکہ اللہ تعالیٰ ہماری نجات کا کوئی راستہ بنا دے۔ تم لوگوں نے ہمیں بہت ستا رکھا ہے۔“

① فتح الباری: ۱۷/۱۸۳۔ مزید دیکھیے: سیرت ابن ہشام: ۱/۳۴۲۔

② طبقات ابن سعد: ۲۶۹/۳، ۲۷۰۔ واقدی متروک ہے اور وہی اس حدیث کا راوی ہے۔ اس کی تائید اس بات سے ہوتی ہے کہ عبد اللہ بن عمر جو اپنے والد کے اسلام کے واقعہ کو سمجھتے تھے اور اسے روایت بھی کیا ہے اس وقت پانچ سال کے تھے۔ غزوہ احد کے دن وہ چودہ سال کے تھے۔ یہ غزوہ بعثت کے سولہ سال بعد پیش آیا تو ان کی ولادت بعثت سے دو سال بعد ہوئی، لہذا حضرت عمرؓ کا اسلام بعثت کے بعد چھ سال یا سات سال سے پہلے نہیں ہو سکتا۔ (فتح الباری: ۱۷/۱۷۸)

③ صحیح البخاری (فتح الباری: ۱۷/۱۷۶)

عمرؓ نے کہا: ”اللہ تمہارا ساتھی ہو۔“ وہ کہتی ہیں: ”میں نے ان سے وہ ہمدردی دیکھی جو پہلے نہ دیکھا کرتی۔ وہ چلے گئے اور ہمارے خروج کے بارے میں جو انہوں نے دیکھا اس پر رنجیدہ تھے۔“

ام عبد اللہ نے کہا: ”عامرؓ اپنی ضرورت پوری کر کے آئے۔ میں نے ان سے کہا: ”اے ابو عبد اللہ، کاش! آپ ابھی ابھی عمرؓ کی رقت اور اس کا غم دیکھتے۔“

عامرؓ نے کہا: ”کیا تمہیں اس کے اسلام لانے کی امید ہے؟ میں نے کہا: ”ہاں۔“ عامرؓ نے کہا: ”جس شخص کو ابھی تم نے دیکھا ہے وہ اسلام نہیں لائے گا تا آنکہ خطاب کا گدھا مسلمان ہو جائے۔“ ام عبد اللہ نے کہا: ”عامرؓ نے یہ بات مایوسی کے عالم میں کہی کیونکہ وہ عمرؓ سے اسلام سے متعلق سنگدلی کا مظاہرہ دیکھا کرتے تھے۔“

معلوم ہوتا ہے کہ اس خاتون کا ادراک زیادہ قوی تھا۔ رسول اللہ ﷺ اللہ تعالیٰ سے دعا کیا کرتے کہ وہ عمرؓ کے ذریعے اپنے دین کی نصرت فرمائے۔ اللہ تعالیٰ نے آپؐ کی دعا کو قبول فرمایا اور عمرؓ مسلمان ہو گئے۔ ان کے ذریعے اسلام کو قوت حاصل ہوئی اور مسلمانوں نے بیت اللہ شریف میں مشرکین کی محاذ آرائی کے بغیر نماز ادا کی۔

سیرت ابن ہشام: ۱۳۲۲/۱۔ ایسی سند کے ساتھ جس میں عبد الرحمن بن حارث صدوق ہے مگر وہی ہے اور اس میں عبد العزیز بن عبد اللہ بن عامر تابعی کبیر ہیں۔ بخاری اور ابن ابی حاتم نے ان کا ترجمہ لکھا ہے اور اس کے متعلق نہ جرح کی ہے نہ تعدیل۔ (تاریخ کبیر، ۱۳/۱۶، جرح و تعدیل ۱۵/۳۸۵، تعجیل المنفعة ۲۶۱ اور صرف ابن حبان نے اس کی توثیق کی ہے۔ (الثقات: ۱۱۰/۷) وہ اپنی ماں سے حدیث بیان کرتے ہیں اور وہ واقع کی عینی شاہد ہیں۔

سنن ترمذی: ۵/۶۱ اور انہوں نے کہا ہے کہ یہ حدیث حسن صحیح غریب ہے اور ابن عمر کی حدیث میں سے ہے۔ اس کی سند میں خارجہ بن عبد اللہ صدوق ہے اور اس کے بارے میں اعتراضات ہیں۔ (فتح الباری: ۴۸/۷) ابن عباس کی حدیث میں سے اس کے شواہد بھی ہیں۔ (معجم اوسط طبرانی: ۳۳۴/۱) اس کی سند میں مبارک بن فضالہ صدوق، مدلس ہے اور تالیس تسویہ بھی کرتا ہے۔ فقط اسی نے اپنے شیخ سے سماع کی صراحت کی ہے۔ (دیکھیے: تقریب التہذیب: ۵۱۹) ابن مسعود کی حدیث سے بھی اس کے شواہد ہیں۔ (معجم کبیر طبرانی: ۱۰/۱۹۶، ۱۹۷) اس کی سند میں مجالہ بن سعید ہے جو آخر عمر میں حافظے کے لحاظ سے متغیر ہو گئے تھے۔ اس میں ایک راوی محمد بن حسن اسدی صدوق ہے، نرم ہے۔ (تقریب: ۴۱۷، ۵۲۰) عائشہ کی حدیث بھی شاہد ہے۔ (سنن ابن ماجہ: ۳۹/۱) اس کی سند میں محمد بن عبید، عبد الملک بن ماجشون اور مسلم بن خالد زنجی کی روایت کے سبب سے ضعف ہے۔ حدیث حسن لغیرہ ہے۔

ابن مسعودؓ نے کہا: ”عمرؓ کے اسلام لانے کے وقت سے ہمیں قوت حاصل ہے۔“^① نیز کہا: ہم سمجھتے تھے کہ ہم بیت اللہ میں نماز نہیں پڑھ سکتے جب تک کہ عمرؓ مسلمان نہ ہو جائے۔ پھر جب عمرؓ مسلمان ہو گئے تو وہ مشرکین سے لڑے تا آنکہ انھوں نے ہماری نمازوں میں مزاحم ہونا ترک کر دیا۔^② مزید کہا: ”ان کا ایمان لانا نصرت کا مظہر تھا۔“^③

جب حضرت عمرؓ کو نیزہ مارا گیا، حضرت عبداللہ بن عباسؓ نے حضرت عمرؓ کو مخاطب کر کے کہا: ”آپؓ ایمان لائے، آپؓ کا ایمان لانا اسلام کی قوت کا باعث بنا۔ اللہ تعالیٰ نے آپؓ کے ذریعے اسلام، رسول اللہ ﷺ اور آپؓ کے اصحابؓ کو غلبہ عطا فرمایا۔“^④ عبداللہ بن عمرؓ نے ذکر کیا ہے اور وہ عینی شاہد ہیں: ”عمرؓ بن خطاب جب اسلام لائے تو قریش کی طرف سے کوئی رد عمل سامنے نہ آیا۔“ انھوں نے کہا: ”جب میرے ابا عمرؓ اسلام میں داخل ہوئے تو پوچھا: قریش میں سب سے زیادہ بات کو پھیلانے والا کون ہے؟ بتایا گیا: جمیل بن معمر الجمحی۔ عبداللہ کہتے ہیں: عمرؓ صبح صبح اس کے پاس پہنچے، میں بھی ان کے پیچھے ہولیا تا کہ دیکھوں کیا کرتے ہیں۔ میں اس وقت لڑکا تھا اور جو کچھ دیکھتا اسے سمجھتا تھا۔“

عمرؓ جمیل کے پاس جا پہنچے، انھوں نے اسے کہا: اے جمیل! کیا تمہیں پتا چل گیا ہے کہ میں مسلمان ہو گیا ہوں اور دین محمدؐ میں داخل ہو گیا ہوں؟ عبداللہ نے کہا: بخدا! عمرؓ اس سے مڑے بھی نہیں کہ وہ اپنی چادر کھینچتا ہوا اٹھ کھڑا ہوا۔ عمرؓ اس کے پیچھے تھے اور میں ان کے پیچھے تھا۔ جمیل مسجد کے دروازے پر آکا اور باواز بلند چیخا: ”اے گروہ قریش! اور وہ کعبہ کے اردگرد اپنی مجالس میں بیٹھے تھے۔۔ سن لو، عمرؓ بے دین ہو گیا ہے۔“

عمرؓ اس کے پیچھے کہہ رہے تھے: ”یہ جھوٹا ہے، میں مسلمان ہوا ہوں اور شہادت دیتا ہوں: اَنْ لَا اِلَهَ اِلَّا اللهُ وَاَنَّ مُحَمَّدًا عَبْدُهٗ وَّرَسُوْلُهٗ۔“

چنانچہ قریش ان پر پل پڑے اور عمرؓ ان سے لڑتے اور وہ عمرؓ سے لڑتے رہے، حتیٰ کہ

① صحیح البخاری (فتح الباری: ۴۱/۷، ۱۷۷)

② طبقات ابن سعد ۱۳/ ۲۷۰ صحیح سند کے ساتھ اور محمد بن عبید اللہ ہے۔ اس کا الفاظ میں اضافہ صحیح ہے۔

③ معجم کبیر طبرانی: ۱۸۱/۹ حسن سند کے ساتھ۔

④ معجم اوسط طبرانی: ۳۳۴/۱ حسن سند کے ساتھ۔

سورج ان کے سروں پر آ گیا۔ اس وقت عمرؓ تھک گئے اور بیٹھ گئے۔ ❶ قریش ان کے سر پر کھڑے تھے اور وہ کہہ رہے تھے: ”کر لو جو کچھ کرنا چاہو۔ میں اللہ کی قسم کھاتا ہوں کہ اگر ہم تین سو ہو گئے تو یا ہم تمہارے لیے کعبہ کو چھوڑ دیں گے یا تم اسے ہمارے لیے چھوڑ دو گے۔“ عبد اللہ کہتے ہیں: اس دوران میں قریش کے ایک شیخ آئے، وہ ایک مزین چادر اور کاڑھی ہوئی قمیض میں ملبوس تھے۔ وہ ان کے پاس آ کر کھڑے ہوئے اور کہا: کیا معاملہ ہے؟ انہوں نے کہا: کہ عمرؓ بے دین ہو گیا ہے۔ تو شیخ نے کہا: واہ! ایک آدمی نے اپنے لیے ایک امر پسند کر لیا ہے تو تم کیا چاہتے ہو؟ کیا تمہارا خیال ہے کہ بنی عدی بن کعب اپنا آدمی اس طرح تمہارے سپرد کر دیں گے؟ چھوڑو اسے۔“ عبد اللہ کہتے ہیں بخدا! گویا کہ (قریش) ایک کپڑا تھے جسے عمرؓ نے جھاڑ دیا۔“ ابن عمرؓ کو -- بعد میں -- اپنے ابا سے معلوم ہوا کہ جس نے حضرت عمرؓ کو پناہ دی تھی وہ عاص بن وائل سہمی تھا۔ ❷

حضرت عمرؓ کے اسلام لانے کے واقعے پر قریش میں شدید رد عمل ہوا حتیٰ کہ وادی ان سے کھچا کھچ بھر گئی۔ وہ انہیں قتل کرنا چاہتے تھے لیکن عاص کی پناہ آڑے آئی۔ ❸ جہاں تک رسول اللہ ﷺ کا کعبہ کے پاس قرآن کی تلاوت فرمانا اور حضرت عمرؓ کا اس کے پردے میں چھپ کر سننا، ❹ نیز ان کا اپنی بہن فاطمہؓ کو اسلام لانے کی پاداش میں

❶ النہایۃ لابن اثیر: ۱۳۱/۳

❷ سیرت ابن ہشام: ۲۹۸/۱، ۲۹۹۔ سیرت ابن الحلق: ۱۸۳، ۱۸۵۔ سند حسن کے ساتھ اور حافظ ابن کثیر نے کہا ہے کہ یہ اسناد جید قوی ہے۔ (السیرۃ النبویہ ابن کثیر: ۱۲/۳۸، ۳۹) امام بخاری نے عاص بن وائل کے عمر کو پناہ دینے کا قصہ اپنی صحیح میں روایت کیا ہے۔ (فتح الباری: ۱۷۷/۷)

❸ صحیح البخاری (فتح الباری: ۱۷۷/۷)

❹ مسند احمد: ۱۷۱/۱۸، میں شریح بن عبید تک صحیح سند کے ساتھ روایت کیا ہے لیکن یہ ضعیف مرسل ہے کیونکہ شریح نے عمر رضی اللہ عنہ کو نہیں پایا۔ (مجمع الزوائد: ۶۲۹) مصنف ابن ابی شیبہ ۱۳/۱۰۳ اس کی سند میں ابوالزبیر مدلس کا عنعنہ ہے۔ سیاق میں اختلاف ہے۔ اگر یہ بات نہ ہوتی تو دونوں مرسل روایتیں اپنے اختلاف بخارج کی وجہ سے مضبوط ہو جاتیں۔ ابوالزبیر اپنی جن احادیث میں سماع کی صراحت کر لے وہ صحیح ہیں اور ان میں سے وہ احادیث جن کے تمام طرق میں اس سے عن کے ساتھ روایت ہوئی ہیں تو اگر یہ اس سے لیٹ کی روایت ہے تو وہ صحیح ہے اور اگر لیٹ کے علاوہ کسی اور کی روایت ہے تو وہ ضعیف ہے کیونکہ ابوالزبیر مدلس ہے اور اس بات کا احتمال ہے کہ اس کا واسطہ ضعیف ہو۔

تھپڑ مارنا اور ان کے شوہر سعید بن زید کو بھی زد و کوب کرنا، تب ان کا صحیفہ سے مطلع ہونا جس میں قرآن کی آیات تھیں اور پھر ان کا اسلام میں داخل ہونا، ❶ ان قصوں کی کوئی چیز صحیح طریق سے ثابت نہیں۔ لیکن حافظ ابن حجر نے بیان کیا ہے کہ ان کا اسلام میں داخلہ اپنی بہن کے گھر قرآن سننے کے سبب سے ہے۔ ❷

بلاشبہ قرآن کے سحر انگیز بیان، قیامت، جنت اور جہنم کے مناظر کی مرعوب کن تصویر کشی میں عمر پر مسلمانوں کی صف میں کھینچ لانے کے لیے بلا کی تاثیر تھی۔ وہ قرآن کا کلام بلوغ سنا کرتے اور اس پر تعجب کا اظہار کیا کرتے۔ حدیث کی رو سے روایات کے عدم ثبوت سے حتمی طور پر یہ مطلب نہیں لیا جاسکتا کہ واقعہ تاریخی طور پر ہوا ہی نہیں۔

مسلمانوں کا شعب ابی طالب میں محصور ہونا

رسول اللہ ﷺ نے اس جگہ کی تعیین فرمادی جس کا تعلق قریش کی اس قسم سے تھا جو انھوں نے کفر پر کھائی۔۔۔ یعنی بنو ہاشم کے مقاطعہ پر ان کا باہم معاہدہ۔۔۔ کہا گیا ہے کہ وہ خیف بنی کنانہ تھی، ❸ یہ خبر ابوالاسود اور زہری کی مرسل میں بالتفصیل ہے ❹ اور ان کے استاد عروہ بن زبیر کی مرسل میں بھی ہے۔ ❺ اور قوی احتمال ہے کہ ابوالاسود اور زہری عروہ بن زبیر سے یہ خبر

❶ طبقات ابن سعد: ۳/۲۶۷، ۲۶۹۔ دلائل البیوت بیہقی: ۲/۲۱۹۔ دونوں نے ایسی سند سے بیان کیا ہے جس میں قاسم بن عثمان بصری ضعیف ہے اور اس کا متن نہایت منکر ہے۔ (میزان الاعتدال: ۳/۳۷۵) فضائل صحابہ لاجمہ: ۱/۲۸۵، ۲۸۸ عبد اللہ کی زیادت سے ایسی سند کے ساتھ جس میں اسحق بن ابراہیم حینی اور اسامہ بن زید بن اسلم ہے اور دونوں ضعیف ہیں۔ (تقریب التہذیب: ۸۹، ۹۹) ان دونوں کے متن آپس میں متعارض ہیں۔ ابن سعد کی روایت میں ہے کہ اس نے صحیفہ سے سورہ طہ کی آیات پڑھیں، مگر عبد اللہ بن احمد کی روایت میں ہے کہ سورہ حدید کی آیات تھیں۔

❷ فتح الباری ابن حجر: ۱۷۶/۷۔

❸ صحیح البخاری (فتح الباری: ۱۹۲/۷، ۱۸/۱۴) نووی نے کہا ہے کہ محصب، بطح، بطحاء اور خیف بنی کنانہ ایک ہی چیز کا نام ہے۔ (شرح صحیح مسلم نووی: ۵۹/۹)

❹ ابوالاسود اور زہری تک حسن سند کے ساتھ۔ (دلائل البیہقی: ۲/۳۱۱، ۳۱۴۔ الدرر فی اختصار المغازی والسير لابن عبد البر: ۲۷، ۳۰)

❺ عروہ تک ضعیف سند کے ساتھ۔ اس میں محمد بن عمرو بن خالد حرانی ہے، اس کے ترجمہ پر میں آگاہ نہیں ہو سکا اور ابن کثیر ضعیف ہے۔ (الدلائل لابی نعیم: ۱/۳۵۷، ۳۶۲۔ دلائل بیہقی: ۲/۳۱۴)

روایت کرتے ہوں جب کہ ایک ہی مخرج سے نکلی ہوئی مرسل روایت، ❶ راویوں کے متعدد ہونے کے سبب قوی نہیں ہو جاتی۔

اگرچہ شعب ابی طالب میں مسلمانوں کے داخلے کی تفصیلات کی روایت پایہ ثبوت کو نہیں پہنچتی تاہم واقعہ کی حقیقت اپنی جگہ ثابت شدہ ہے۔ ❷ نیز اس کا مطلب یہ بھی نہیں ہے کہ واقعہ کی تاریخی تفصیلات ثابت نہیں، کیونکہ عروہ بن زبیر مغازی کے امام ہیں اور زیادہ تر صحابہؓ سے ہی روایت کرتے ہیں۔ ان کی روایت کا خلاصہ یہ ہے کہ گھائی (شعب) میں آپؐ اور آپؐ کے ساتھیوں کے محصور ہونے کا واقعہ قریش کی اس ناکامی کے بعد کا ہے جو انھیں مسلمان مہاجرین کو حبشہ سے واپس لانے میں ہوئی۔ جس نے مخالفت کو مزید ابھارا، آزمائش نے مسلمانوں پر شدت اختیار کر لی اور قریش نے رسول اللہ ﷺ کو قتل کرنے کا پختہ ارادہ کر لیا۔ چنانچہ بنو عبدالمطلب نے فیصلہ کر لیا کہ وہ رسول اللہ ﷺ کو اپنی گھائی (شعب ابی طالب) میں داخل کر کے ان کی حفاظت کریں۔ یوں سب کے سب مسلمان اور کافر بھی شعب میں داخل ہو گئے۔ دوسری طرف مشرکین نے فیصلہ کر لیا کہ وہ ان کے ساتھ نہ بیٹھیں گے، نہ ان کے ساتھ میل جول رکھیں گے، نہ ان کے ساتھ خرید و فروخت کریں گے اور نہ ان کے گھروں میں داخل ہوں گے حتیٰ کہ وہ رسول اللہ ﷺ کو قتل کرنے کے لیے ان کے سپرد کر دیں۔ اس بارے میں انھوں نے ایک تحریر تیار کر لی۔ بنو ہاشم گھائی میں تین سال رہے، آزمائش، سختی اور بھوک کی شدت کا انھیں سامنا تھا۔ جب اس حال میں تین سال پورے ہو گئے تو قریش کے بعض افراد نے اس واقعہ پر ایک دوسرے کو ملامت کی اور انھوں نے اس عہد نامہ کو پھاڑ دینے پر اتفاق کر لیا۔ نیز رسول اللہ ﷺ نے خبر دی کہ اس ورق میں شرک اور ظلم کے کلمات کے سوا کچھ باقی نہیں رہا۔ اس طرح مقاطعہ اپنے انجام کو پہنچا۔ ❸

❶ یعنی ابوالاسود اور زہری کی دو مرسل روایتیں، جبکہ یہ دونوں ان تک سند کے لحاظ سے عروہ کی اس مرسل روایت سے قوی ہیں، جو اس سے صحیح طریق سے ثابت نہیں ہے۔

❷ ابن حجر کہتے ہیں کہ چونکہ اس قصہ کے بارے میں بخاری کے ہاں کوئی بات صحیح ثابت نہیں ہے اس لیے اس نے ابو ہریرہ کی حدیث لانے پر ہی اکتفا کیا کیونکہ اس میں اصل قصہ دلالت پر ہے اور اس لیے بھی کہ اہل مغازی نے اسی حدیث کو نبی کے فرمان ”تفاسموا علی الکفر“ کی شرح کے طور پر وارد کیا ہے۔ (فتح الباری: ۱۹۳/۷)

❸ ابن ہشام نے ذکر کیا ہے کہ کفار نے دیکھا کہ اس عہد نامہ کے تمام الفاظ کو اللہ تعالیٰ کے نام کے سوا ۛ ۛ ۛ

موسیٰ بن عقبہؓ کی روایت ہے کہ مشرکین نے بنی ہاشم کو شعب کی طرف نکالا تو رسول اللہ ﷺ نے مسلمانوں کو سرزمین حبشہ کی طرف نکل جانے کی ہدایت فرمائی۔ لہذا شعب کا حصار اور حبشہ کی طرف ہجرت دونوں ایک ہی وقت میں وقوع پذیر ہوئے۔

زہریؒ نے بیان کیا ہے کہ شعب سے خروج کے وقت نبی ﷺ کی عمر ۳۹ سال تھی۔ آپؐ اور بنو ہاشم کا گھائی سے نکلنا (بعثت سے) دسویں سال تھا اور یہ کہ آپؐ شعب میں دو سال رہے۔^۱ اور کہا جاتا ہے کہ مہاجرین کی حبشہ سے مکہ کی طرف واپسی شعب سے نکلنے کے بعد ہوئی۔^۲ اس طرح سے شعب میں ان کی قید بعثت سے ساتویں سال کے آخر میں شروع ہوئی۔

رسول اللہ ﷺ نے قریش کے لیے بددعا کی چنانچہ وہ قحط میں مبتلا ہو گئے حتیٰ کہ انھوں نے مردار اور سوکھی کھالیں کھائیں۔ چنانچہ ابوسفیان رسول اللہ ﷺ کے پاس آیا اور آپؐ سے رحم کی اپیل کی، نیز اہل مکہ کے لیے دعا کی درخواست کی۔ رسول اللہ ﷺ نے آیت:

﴿فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ ۝ يَغشى النَّاسَ ط هَذَا عَذَابٌ أَلِيمٌ ۝ رَبَّنَا اكشِفْ عَنَّا الْعَذَابَ إِنَّا مُؤْمِنُونَ ۝ اِنِّى لَهُمُ الدَّكْرِىٰ وَقَدْ جَاءَهُمْ رَسُوْلٌ مُّبِيْنٌ ۝ ثُمَّ تَوَلَّوْا عَنْهُ وَ قَالُوْا مُعَلَّمٌ مَّجْنُوْنٌ ۝ اِنَّا كَاَشِفُوْا الْعَذَابَ قَلِيْلًا اِنْ كُمْ عَاثِدُوْنَ﴾

[الدخان: ۱۵-۱۰]

(اچھا، انتظار کرو اس دن کا جب آسمان صریح دھواں لیے ہوئے آئے گا اور وہ لوگوں پر چھا جائے گا، یہ ہے دردناک سزا۔) (اب کہتے ہیں کہ) ”پروردگار، ہم پر سے یہ عذاب ٹال دے، ہم ایمان لاتے ہیں“ ان کی غفلت کہاں دور ہوتی ہے؟ ان کا حال تو یہ ہے کہ ان کے پاس رسول مبین آ گیا پھر بھی اس کی طرف بلتفت نہ ہوئے اور کہا کہ یہ تو سکھایا پڑھایا باؤلا ہے۔ ہم ذرا عذاب ہٹائے دیتے ہیں، تم لوگ پھر وہی کچھ کرو گے جو پہلے کر رہے تھے) اور دیکھنے والے کو

۱ مٹی نے کھالیا ہے۔ ابن اسحاق، موسیٰ بن عقبہ اور عروہ نے اس کے برعکس کہا ہے کہ مٹی نے جہاں جہاں اللہ کا نام آیا تھا، اُسے کھالیا اور اس میں جو کچھ ظلم اور قطع رحمی کے متعلق عبارت تھی، وہ باقی بچی (فتح الباری: ۱۹۲/۷) مزید دیکھیے: محمد باقیش کی جمع کی ہوئی مغازی موسیٰ بن عقبہ ۱۲۶، ۱۲۷، ۱۲۸، سیرت ابن ہشام: ۳۷۷-۳۷۸۔

۲ کہا گیا ہے کہ ان کا محاصرہ بعثت کے ساتویں سال محرم میں شروع ہوا۔ ابن اسحاق کا کہنا ہے کہ وہ دو سال یا تین سال اسی حالت پر قائم رہے۔ موسیٰ بن عقبہ نے تین سال یقینی طور پر بتائے ہیں۔ (فتح الباری: ۱۹۲/۷)

۳ مقریزی کی امتاع الاسماع ۲۶، موسیٰ بن عقبہ عن ابن شہاب کے طریق سے مرسل ہے۔

آسمان وزمین کے درمیان دھوئیں کی کیفیت نظر آتی تھی۔ چنانچہ رسول اللہ ﷺ نے اپنے رب سے دعا کی اور اللہ تعالیٰ نے ان سے عذاب کو ہٹا دیا، مگر وہ پھر کفر کی طرف پلٹ گئے۔ ❶

جناب ابوطالب اور حضرت خدیجہؓ کی وفات

بنو ہاشم نے شعب ابی طالب کو چھوڑا ہی تھا کہ رسول اللہ ﷺ کو آپ کے چچا ابوطالب -- جن کا نام عبد مناف تھا -- کی وفات کا صدمہ پیش آیا اور یہ بعثت کے دسویں سال کے آخری دنوں کا واقعہ ہے۔ ❷ جناب ابوطالب آپ کا خیال رکھتے، آپ کا دفاع کرتے ❸ اور آپ کی مدد کرتے تھے۔ ❹ قریش ان کا احترام کیا کرتے، ان کی وفات کے وقت قریش کے زعماء ان کے پاس آئے اور انھوں نے ابوطالب کو اپنے دین سے منسلک رہنے اور اسلام میں داخل نہ ہونے کی یہ کہتے ہوئے ترغیب دی: کیا آپ عبدالمطلب کے دین سے پھر جائیں گے؟ جب کہ رسول اللہ ﷺ نے انھیں یہ کہتے ہوئے راغب کیا: لا الہ الا اللہ کہیے، میں روز قیامت اسکے ساتھ آپ کے حق میں گواہی دوں گا۔ تو ابوطالب نے کہا: اگر قریش مجھے اس کے سبب عار نہ دلاتے کہ موت کے خوف نے مجھے ایسا کرنے پر آمادہ کیا تو میں یہ کہہ کر آپ کی آنکھوں کو ٹھنڈا کر دیتا۔ اس پر اللہ تعالیٰ نے نازل فرمایا: ﴿إِنَّكَ لَا تَهْدِي مَنْ أَحْبَبْتَ وَ لَكِنَّ اللَّهَ يَهْدِي مَنْ يَشَاءُ﴾ ❺ [القصاص: ۵۶] (اے نبی، تم جسے چاہو اسے ہدایت نہیں دے سکتے، مگر اللہ جسے چاہتا ہے ہدایت دیتا ہے)

ابوطالب کے ذہن میں جاہلیت کے افکار راسخ تھے اور وہ ان میں کوئی تبدیلی نہ

❶ صحیح البخاری (فتح الباری: ۵۱۱/۸، ۵۴۷، ۵۷۱، ۵۷۲، ۵۷۳، ۵۷۴، ۲/۵۱۰، ۴۹۳)

صحیح مسلم مع شرح نووی: ۱۷/۱۴۰، ۱۴۲۔

❷ فتح الباری: ۱۷/۱۹۴۔

❸ صحیح البخاری (فتح الباری: ۱۷/۱۹۳)

❹ صحیح مسلم: ۱۱/۱۹۵۔

❺ صحیح البخاری (فتح الباری: ۵۰۶/۸)، صحیح مسلم مع شرح نووی: ۲۱۶، ۲۱۳ میں نے دونوں صحیح روایتوں کو باہم

ملا دیا ہے۔ مگر ابن اسحاق کی روایت جس سے معلوم ہوتا ہے کہ ابوطالب مسلمان ہو گئے تھے اس کی سند میں ایک مبہم

راوی ہے اس لیے ضعیف ہے۔ (سیرت ابن ہشام: ۳۶۲، ۳۷۷) اور دیکھیے: ابوطالب سے عذاب کی تخفیف کی

حدیث صحیح البخاری میں (فتح الباری: ۵۹۲/۱۰) صحیح مسلم مع شرح نووی: ۳/۸۴، ۸۵۔

لا سکے۔ بوڑھے ہو چکے تھے، انھیں اپنے خیالات جو اپنے آبا و اجداد سے ملے تھے، میں تبدیلی مشکل نظر آئی۔ ان کی وفات کے وقت ان کے ہم پایہ قریش موجود تھے، وہ ان پر اس خوف سے اثر انداز ہوئے کہ ان کے اسلام لانے کی خبر پھیل جائے گی اور ان کی قوم پر اس کا اثر ہوگا۔

ابن اسحاق نے بیان کیا ہے کہ حضرت عباسؓ نے ابوطالب کو اپنے ہونٹ ہلاتے ہوئے دیکھا تو انھوں نے رسول اللہ ﷺ سے کہا: ”برادر زادے بخدا! میرے بھائی نے وہ کلمہ کہہ دیا تھا جسے کہنے کے لیے آپؐ نے انھیں کہا تھا۔“ تو رسول اللہ ﷺ نے فرمایا: ”میں نے نہیں سنا۔“ اور وہ ایسی خبر ہے جو صحیح نہیں۔^① بہر حال ابوطالب کی موت نے رسول اللہ ﷺ سے بڑا سہارا چھین لیا۔ ابوطالب کے بعد بنو ہاشم آپؐ کی حمایت میں پہلے کی طرح مستعد نہ رہ سکے، اس خوف سے کہ مبادا انھیں مالی و جانی نقصان پہنچے جس طرح کہ مقاطعہ کے واقعہ سے انھیں پہنچا تھا۔^②

نبی ﷺ کا نصرت کی طلب میں طائف کا سفر اور اس میں ناکامی کے بعد اسی مقصد کے لیے دیگر قبائل کی طرف آپؐ کا بتکرار جانا اس صورت حال کی وضاحت کرتا ہے۔

نبی ﷺ نے ابوطالب سے وعدہ کر رکھا تھا کہ آپؐ ان کے لیے اللہ سے مغفرت کی دعا کرتے رہیں گے جب تک کہ آپؐ اس سے منع نہ کر دیئے گئے۔ چنانچہ اللہ تعالیٰ نے مدنی دور کے آخر میں مشرکین کے لیے استغفار سے روک دیا اور فرمایا:

﴿مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلِيَا قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ﴾ [التوبة: ۱۱۳] ^③

① سیرت ابن ہشام: ۱/۱۴۱ ایک ضعیف سند کے ساتھ جس میں ایک مبہم راوی ہے چہ جائیکہ یہ صحیحین کی حدیث کا مقابلہ کرے، اس کے ساتھ یہ بھی ہے کہ عباس اس وقت تک اسلام بھی نہیں لائے تھے، لہذا ان کی یہ روایت قبول نہیں ہو سکتی۔ اور انھوں نے رسول اللہ صلی اللہ علیہ وسلم سے خود پوچھا تھا کہ کیا آپؐ نے ابوطالب کو کوئی فائدہ پہنچایا؟ اگر انھیں ابوطالب کے اسلام کا علم ہوتا تو وہ ان کے بارے میں سوال نہ کرتے۔ (فتح الباری: ۱۹۴/۷)

② محاضرات صالح العلی: ۱/۳۷۵، ۳۷۶۔

③ صحیح البخاری (فتح الباری: ۱۷/۱۹۳، ۱۸/۳۴۱، حدیث نمبر: ۴۶۷۵، امام مسلم نے اسے اپنی صحیح میں بیان کیا ہے۔ ۱/۵۴۔ احمد نے مسند میں جیسا کہ الفتح الربانی ۱۸/۱۶۵ میں ہے۔ رسول اللہ صلی اللہ علیہ وسلم نے اُحد میں مشرکین کے لیے مغفرت کی دعا مانگی تھی۔ اللهم اغفر لقومی فانهم لا یعلمون۔ جیسا کہ صحیح مسلم ۳/۱۴۱ میں حدیث نمبر: ۱۷۹۲ میں ہے۔ اور آپؐ نے عبد اللہ بن ابی بن سلول منافق کے لیے اس کی موت کے لئے دعا کی۔

(نبیؐ کو اور ان لوگوں کو جو ایمان لائے ہیں، زیبا نہیں ہے کہ مشرکوں کے لیے مغفرت کی دعا کریں چاہے وہ ان کے رشتہ دار ہی کیوں نہ ہوں، جب کہ ان پر یہ بات کھل چکی ہے کہ وہ جہنم کے مستحق ہیں)

ام المؤمنین حضرت خدیجہ بنت خویلد نبیؐ کی مدینہ کی ہجرت سے تین سال قبل ابوطالب کے سال وفات میں ہی رحلت فرمائیں۔^①

آپؐ کا سفر طائف

آپؐ کا طائف کی طرف سفر جناب ابوطالب کی وفات کے بعد قریش کی مخالفت میں شدت آ جانے کے نتیجے میں تھا۔ نبیؐ نے دعوت کے لیے نئے مرکز کے حصول کی کوشش فرمائی اور قبیلہ ثقیف سے مدد مانگی۔ لیکن ثقیف نے آپؐ کی دعوت کو قبول نہ کیا اور لڑکوں کو آپؐ پر پتھراؤ کرنے پر لگا دیا۔ طائف سے واپسی پر آپؐ کی عدا سے ملاقات ہوئی جو نصرانی تھا اور مسلمان ہو گیا۔ واقدی نے اس سفر کی تاریخ کا تعین بعثت کے دسویں سال شوال میں جناب ابوطالب اور حضرت خدیجہؓ کی وفات کے بعد کیا ہے اور بتایا ہے کہ طائف میں آپؐ دس دن ٹھہرے۔^②

یہ جملہ تفصیلات مغازی کے مصنفین نے بیان کی ہیں^③ لیکن کوئی صحیح روایت نہیں آئی سوائے حضرت عائشہؓ کی روایت کے کہ انہوں نے نبیؐ سے پوچھا: کیا آپؐ پر کوئی ایسا دن بھی آیا جو احد کے دن سے شدید تر تھا؟ آپؐ نے فرمایا: ”یقیناً میں نے تیری قوم سے ایسا دن پایا ہے اور وہ یوم عقبہ (طائف کا دن) تھا جو یوم احد سے شدید تر تھا۔^④ جب میں عبدیالیل بن

وقت دعا کی جیسا کہ صحیح البخاری (الفتح: ۳۳۳/۸) میں ہے اور صحیح مسلم: ۴/۸۶۵ اور مسند احمد (الفتح الربانی: ۵۰۶/۸) میں ہے۔

① صحیح البخاری (فتح الباری: ۲۲۴/۷)

② طبقات ابن سعد: ۱/۲۲۱ اور واقدی متروک الحدیث ہے۔

③ سیرت ابن ہشام: ۴۲۲، ۴۱۹/۱ صحیح سند کے ساتھ لیکن یہ محمد بن کعب قرظی کی مرسل روایت ہے اور ابن ہشام کے ہاں طائف کے سفر کی معلومات کا سب سے بڑا ذریعہ یہی ہے۔

④ اس سے مراد طائف کی عقبہ نامی جگہ ہے اس سے مراد معنی میں عقبہ کی گھاٹی نہیں جس میں انصار مدینہ اکٹھے ہوتے تھے۔ (زرقانی کی شرح مواہب: ۲۹۸/۱)

عبدالکلال ❶ کے پاس گیا تو اس کا جواب میری منشا کے خلاف تھا۔ میں رنجیدہ خاطر واپس ہوا اور قرن ثعالب کے قریب مجھے افاقہ ہوا۔ ❷ میں نے اپنا سراٹھایا تو دیکھا کہ بادل مجھ پر سایہ کیے ہوئے ہے، اس میں جبرائیل علیہ السلام نظر آیا، اس نے مجھے آواز دی اور کہا: اللہ عزوجل نے آپ کی قوم کی آپ کے ساتھ گفتگو کو سن لیا ہے۔ اللہ تعالیٰ نے پہاڑوں کے فرشتے کو آپ کے پاس بھیجا ہے کہ آپ اسے ان لوگوں کے بارے میں جو چاہیں حکم کریں۔“ آپ نے فرمایا: چنانچہ پہاڑوں کے فرشتے نے آواز دی اور مجھے سلام کیا اور کہا: ”اے محمد ﷺ اللہ تعالیٰ نے آپ کی قوم کی بات سن لی ہے۔ میں پہاڑوں کا فرشتہ ہوں، آپ کے رب نے مجھے بھیجا ہے کہ آپ جو چاہیں مجھے کرنے کا حکم دیں۔ آپ چاہیں تو دو پہاڑوں کے درمیان انھیں پیس دوں؟“ ❸

رسول اللہ ﷺ نے اسے کہا: ”نہیں، بلکہ مجھے امید ہے کہ اللہ تعالیٰ ان کی پشتوں سے ایسی اولاد پیدا فرمائے گا جو اللہ واحد کی عبادت کرے گی اور اس کے ساتھ کسی کو ذرہ برابر شریک نہ ٹھہرائے گی۔“ ❹ یہ روایت طائف کے سفر، اہل طائف کی آپ کے ساتھ شدید بدسلوکی اور ان کی سزا کے لیے آپ کو کی گئی پیش کش، آپ کا ان پر رحم اور انھیں باقی رکھنے کی رغبت نیز آخر میں میں کئی برس کے گزر جانے کے باوجود آپ کے دل میں اس المناک سفر کی یاد کے ثبوت کے لیے کافی ہے۔

لیکن ثقیف کے متعلق اس قول کے ساتھ دعا (اللهم اليك اشكو ضعف قوتی... الخ) اور آپ کی عدا اس کے ساتھ ملاقات صحیح طریق سے ثابت نہیں ہوتی۔ ❺

❶ اہل طائف میں سے بنو ثقیف کا ایک بڑا سردار تھا۔ (فتح الباری: ۶/۳۱۵)

❷ قرن الثعالب ہی قرن المنازل ہے۔ یہ اہل نجد کا مکہ جاتے ہوئے مکہ سے فاصلے پر میقات ہے۔ (معجم البلدان لیاقوت: ۳/۳۳۲)

❸ مکہ کے دو پہاڑ مراد ہیں۔

❹ صحیح البخاری (فتح الباری: ۶/۳۱۲، ۳۱۳) صحیح مسلم: ۱۳/۴۲۰ اور حدیث کے الفاظ امام مسلم کے ہیں۔

❺ اسے ابن اسحاق نے صحیح سند کے ساتھ روایت کیا ہے لیکن یہ محمد بن کعب قرظی کی مرسل روایت ہے۔ مرسل روایت ضعیف حدیث کی ایک قسم ہے، جسے صرف چند قرآن کے ساتھ ہی دلیل و حجت بنایا جاسکتا ہے۔ اور اللهم اليك اشکو..... کی دعا والی حدیث کو بغیر سند کے بیان کیا ہے اسی طرح عدا اس کا قصہ بھی بغیر اسناد کے بیان ہوا ہے۔ زہری اور موسیٰ بن عقبہ نے عدا اس کا قصہ مرسل طریق سے بیان کیا ہے۔ (خصائص کبریٰ سیوطی: ۱/۳۰۰) مرسل روایات ایک ≡ ≡ ≡

اسانید قصہ عداہن

البیہقی

الزہری (مرسلاً)

موسیٰ بن عقبہ (مرسلاً)

محمد بن اسحاق (مرسلاً)

یہ مراہیل ایک دوسرے کو تقویت نہیں دیتیں کیونکہ ان کا مخرج ایک ہی ہے۔ اس لیے کہ ابن اسحاق اور موسیٰ بن عقبہ دونوں زہری کے شاگرد ہیں۔

اسراء اور معراج

طائف کے المناک سفر کے بعد اسراء اور معراج کا واقعہ پیش آیا، جو رسول اللہ ﷺ کی دلجوئی کے لیے تھا۔ زہری نے اس کی تاریخ مدینہ کی طرف ہجرت سے ایک سال پہلے بیان کی ہے۔^① اسراء اور معراج کا واقعہ نص قرآن سے ثابت ہے۔ اللہ تعالیٰ نے فرمایا: ﴿سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ الْاَقْصٰی الَّذِیْ بَارَكْنَا حَوْلَہٗ لِنُرِیْہٖ مِنْ اٰیٰتِنَا ط اِنَّہٗ ہُوَ السَّمِیْعُ الْبَصِیْرُ﴾ [بنی اسرائیل: 1]

دوسری کے ساتھ مل کر اس حال میں تقویت پاتی ہیں جب کہ ان کے مخرج الگ الگ اور متعدد ہوں۔ یہاں متعدد مخرج نہیں ہیں۔ ابن اسحاق اور موسیٰ بن عقبہ دونوں زہری کے شاگرد ہیں۔ یہ صرف اس لحاظ سے قوی ہے کہ دونوں نے زہری سے یہ روایت لی ہے۔ (سیرۃ ابن ہشام: ۴۱۹/۱، ۴۲۱، تاریخ طبری: ۳۴۴/۲، ۳۴۶) طبرانی نے حدیث ”اللہم الیک اشکو.....“ عبد اللہ بن جعفر سے روایت کی ہے۔ لیکن اس کی سند میں ابن اسحاق مدلس ہے۔ یہ ثقہ ہے اور اس کے باقی رجال بھی ثقہ ہیں۔ (پیشگی کی مجمع الزوائد: ۳۵۶/۶) مگر میں معجم طبرانی کبیر میں اس روایت سے آگاہ نہیں ہو سکا، کیونکہ وہ ناقص ہے۔

① دلائل نبوت بیہقی: ۳۵۴/۲۔ تاریخ اسلام ذہبی: ۱۴۱/۱۔ یہی قول عروہ کا بھی ہے۔ (البدایہ والنہایہ ابن کثیر: ۱۰۷/۳) ابن اسحاق نے اس کی تاریخ بعثت سے دس سال بعد کی بیان کی ہے ابوطالب اور خدیجہ کی وفات سے پہلے (سیرت ابن ہشام: ۳۹۶/۱، البدایہ والنہایہ ابن کثیر: ۱۰۷/۳) اسماعیل سدی نے ذکر کیا ہے کہ اسراء ہجرت سے سولہ ماہ پہلے ہوا ہے، مگر بخاری نے اسراء کا تذکرہ ابوطالب کی وفات کے بعد کیا ہے۔ (فتح الباری: ۱۹۶/۷)

(پاک ہے وہ جو لے گیا اپنے بندے کو مسجد حرام سے دور کی اس مسجد تک جس کے ماحول کو اس نے برکت دی ہے تاکہ اسے اپنی کچھ نشانیوں کا مشاہدہ کرائے۔ حقیقت میں وہی ہے سب کچھ سننے والا اور دیکھنے والا)

جبرائیل علیہ السلام کا رسول اللہ ﷺ کا سینہ چاک کرنا، اسے آب زمزم سے دھونا اور اسے حکمت و ایمان سے پر کرنا اس موضوع سے متعلقہ روایات صحیح ہیں۔

صحیحین میں حضرت انسؓ سے روایت ہے کہ ابو ذرؓ بتایا کرتے کہ رسول اللہ ﷺ نے فرمایا: ”مکہ میں میرے قیام کے دوران میرے گھر کی چھت کو کھولا گیا اور جبرائیل علیہ السلام نازل ہوا، اس نے میرا سینہ چاک کیا اور اسے آب زمزم سے دھویا۔ پھر سونے کا ایک تھال لایا جو حکمت و ایمان سے بھرا ہوا تھا اور اسے میرے سینے میں انڈیل دیا، پھر سینے کو درست کر دیا، پھر مجھے ہاتھ سے پکڑا اور آسمان دنیا پر لے گیا...“

دیگر صحیح روایات میں ہے کہ رسول اللہ ﷺ مسجد حرام میں تھے، حطیم یا مسجد حرام کے شمالی گوشے میں تھے جب آپؐ کا سینہ مبارک چاک کیا گیا اور اسے دھویا گیا۔ ان روایات کو جمع کیا جاسکتا ہے اس طرح کہ آپؐ اپنے گھر میں تھے، پھر جبرائیل علیہ السلام آپؐ کو مسجد حرام میں لے آئے اور روایت کا آخری حصہ ظاہر کرتا ہے کہ غسل آب زمزم سے ہوا جب کہ وہ مسجد حرام میں ہے۔ شارحین نے وضاحت کی ہے کہ شق صدر اور اس میں ایمان و حکمت کا بھرا جانا اسراء کی تیاری

① صحیح البخاری، کتاب الصلوٰۃ، باب (۱) کیف فرضت الصلوات فی الاسراء (الفتح: ۱ / ۴۵۸) اور کتاب الحج، باب (۷۶) ماجاء فی زمزم (الفتح: ۳ / ۴۹۲) اور کتاب الانبیاء، باب ۵ ذکر ادريس عليه السلام (الفتح: ۳۷۴ / ۶) صحیح مسلم، کتاب الايمان، باب (۷۴) الاسراء برسول الله صلى الله عليه وسلم الى السموات: ۱ / ۱۴۸ (ط۔ محمد فؤاد عبدالباقي) مگر ابو ذر کی روایت بزار کے ہاں (كشف الاستار: ۳ / ۱۱۵، ۱۱۶) اس میں ہے ”میں بطحاء مکہ کے کسی علاقے میں تھا“ تو یہ شاذ ہے اس کی سند ضعیف و منقطع ہے، کیونکہ عروہ نے ابو ذر سے یہ حدیث نہیں سنی اور بزار کی تصریح کے مطابق عروہ اسے بیان کرنے میں اکیلا ہے۔

② صحیح مسلم: ۱ / ۱۵۰، کتاب الايمان، باب ۷۴ الاسراء برسول الله الى السموات۔ البخاری، کتاب بدء الخلق، باب (۶) ذکر الملائكة (الفتح: ۳۰۲ / ۶) اور کتاب مناقب الانصار، باب (۴۲) المعراج (الفتح الباری: ۷ / ۲۰۱) اور کتاب التوحيد، باب (۳۷) ماجاء فی قوله عزوجل و کلم الله موسى تکلیماً (فتح الباری: ۱۳ / ۴۷۸)

③ فتح الباری ابن حجر: ۲۰۳/۷

کے لیے تھا اور اسی سے ظاہر ہوتا ہے کہ آپؐ کا جسم شق صدر اور اخراج قلب سے متاثر نہیں ہوا، جس سے آپؐ معمول کے دیگر خونوں سے مامون رہے۔ اللہ تعالیٰ کی قدرت سے واقع ہونے والے اس قسم کے خرق عادت امور، جنہیں کوئی شے ٹالنے والی نہیں ہوتی، ان کی حقیقت کو تاویل کیے بغیر تسلیم کرنا واجب ہے۔^①

ابن حزم الظاہریؒ اور قاضی عیاضؒ نے اسراء کی رات شق صدر کے واقع ہونے سے انکار کیا ہے۔ ان کا خیال ہے کہ وہ بخاریؒ کی اسناد میں 'شریک' کی ملاوٹ ہے حالانکہ ایسا نہیں ہے۔ صحیحین میں اسراء اور معراج کے موقع پر شق صدر شریک کے طریق کے بغیر ثابت ہے۔^② اس کے بعد کہ دو فرشتے آپؐ کے شق صدر، اسے دھونے اور اسے درست کرنے سے فارغ ہو گئے تو آپؐ کو براق پر بیت المقدس لے جایا گیا^③ جہاں آپؐ نے انبیاء کے ساتھ نماز پڑھی، اور ان کی کیفیات بیان فرمائیں۔^④ پھر آپؐ کو چھ آسمانوں سے گزرتے ہوئے اور آدم، یوسف اور یس، عیسیٰ، یحییٰ بن زکریا، ہارون و موسیٰ اور ابراہیم علیہم السلام سے ملاقات کرتے ہوئے ساتویں آسمان تک لے جایا گیا۔

آپؐ نے ملائکہ کے قلموں کی سرسراہٹ کی آواز سنی اور آپؐ پر پچاس نمازیں فرض ہوئیں، پھر انھیں پانچ تک کم کر دیا گیا۔^⑤

آپؐ نے سدرۃ المنتہیٰ کی تعریف کی ہے کہ اس کے پیر مشکوں جیسے اور اس کے پتے ہاتھی کے کانوں جیسے تھے۔^⑥ آپؐ نے ساتویں آسمان میں "بیت المعمور" اور اس میں ملائکہ کے

① فتح الباری: ۲۰۰ / ۷.

② صحیح البخاری، باب کیف فرضت الصلوٰۃ فی الاسراء: ۱ / ۹۱ اور باب ماجاء فی زمزم: ۱۲ / ۱۶۷ اور باب المعراج: ۴ / ۲۸۴۔ صحیح مسلم: ۱ / ۱۴۹، ۱۰۰۔ اور ابن حزم اور قاضی عیاض کے انکار کے حوالے سے دیکھیے: شرح الشفا ملا علی قاری: ۱ / ۴۱۴ اور شرح زرقانی علی مواہب: ۶ / ۲۳.

③ براق ایک جانور تھا، خچر سے کچھ چھوٹا اور گدھے سے کچھ بڑا، سفید رنگ کا۔ (صحیح البخاری، فتح الباری: ۱۷ / ۲۰۲، ۲۰۱)

④ صحیح البخاری (فتح الباری: ۶ / ۴۷۷۔ صحیح مسلم: ۱ / ۱۵۱، ۱۵۷)

⑤ صحیح البخاری (فتح الباری: ۱ / ۴۵۸، ۳ / ۴۹۲، ۶ / ۳۷۴، ۷ / ۲۰۱، ۲۰۲) صحیح مسلم: ۱ / ۱۴۸۔ میں نے روایات صحیحہ کو باہم جوڑ دیا ہے۔

⑥ مسند احمد: ۳ / ۱۲۸ اسناد صحیح کے ساتھ۔ حمید طویل کی احادیث جو انس بن مالک سے ہیں یا تو انھوں نے ان سے خود سنی ہیں یا ثابت بنانی کے ذریعہ سے ہیں اور یہ ثقہ ہے۔ (تعریف اہل التقدیس ۳۸)

داخلے کا ذکر فرمایا۔ ① آپ نے جنت میں کوثر نہر کی ہیئت بیان کی اور یہ کہ اس کے دونوں کنارے موتیوں کے جو مدارقے ہیں اور اس کی مٹی کستوری جیسی ہے۔ ②

رسول اللہ ﷺ سے سوال کیا گیا کہ آیا آپ نے اپنے رب کو دیکھا ہے؟ تو آپ نے

فرمایا: ”نور ہے، میں کیسے دیکھ سکتا ہوں!“ ③

اور آپ نے جنت میں چار نہریں دیکھیں، جن کے بارے میں فرمایا: کہ دو پوشیدہ ہیں

اور دو ظاہر ہیں جو نیل اور فرات ہیں۔ ④

آپ نے جبریل علیہ السلام کو دیکھنے کا ذکر فرمایا جب کہ وہ آپ کے قریب آئے۔ ان کے

۶۰۰ پر تھے۔ اور یہ آیت کریمہ اسی کی طرف اشارہ کرتی ہے:

﴿ فَكَانَ قَابَ قَوْسَيْنِ أَوْ أَدْنَىٰ ۖ فَأَوْحَىٰ إِلَىٰ عَبْدِهِ مَا أَوْحَىٰ ۚ مَا كَذَبَ

الْفُؤَادُ مَا رَأَىٰ ۚ أَفَتُمَرُّونَهُ عَلَىٰ مَا يُرَىٰ ۚ وَلَقَدْ رَأَاهُ نَزْلَةً أُخْرَىٰ ۚ عِنْدَ سِدْرَةِ

الْمُنْتَهَىٰ ۚ عِنْدَهَا جَنَّةُ الْمَأْوَىٰ ۚ إِذْ يَغْشَى السِّدْرَةَ مَا يَغْشَىٰ ۚ مَا زَاغَ الْبَصَرُ وَ

مَا طَفَىٰ ۚ لَقَدْ رَأَىٰ مِنْ آيَاتِ رَبِّهِ الْكُبْرَىٰ ﴿ [النجم: ۹ تا ۱۸] ⑤

(پھر قریب آیا اور اوپر معلق ہو گیا، یہاں تک کہ دو کمانوں کے برابر یا اس سے کچھ کم

فاصلہ رہ گیا۔ تب اس نے اللہ کے بندے کو وحی پہنچائی جو وحی بھی اسے پہنچانی تھی۔ نظر نے جو کچھ

دیکھا، دل نے اس میں جھوٹ نہ ملایا۔ اب کیا تم اس چیز پر اس سے جھگڑتے ہو جسے وہ آنکھوں

سے دیکھتا ہے؟

اور ایک مرتبہ پھر اس نے سدرۃ المنتہیٰ کے پاس اس کو اترتے دیکھا جہاں پاس ہی

جنت الماویٰ ہے۔ اس وقت سدرہ پر چھارہ ہاتھ جو کچھ کہ چھارہ ہاتھ تھے۔ نگاہ نہ چندھیائی، نہ حد سے

متجاوز ہوئی، اور اس نے اپنے رب کی بڑی بڑی نشانیاں دیکھیں۔)

آپ نے معراج کے موقع پر ان لوگوں کو عذاب میں مبتلا دیکھا جو لوگوں کی غیبت کیا

① صحیح مسلم: ۱/۱۴۶۔

② صحیح البخاری (فتح الباری: ۸/۷۳۱)۔

③ صحیح مسلم: ۱/۱۶۱۔ اور دیکھیے: صحیح البخاری (فتح الباری: ۶/۳۱۳)۔

④ صحیح البخاری (فتح الباری: ۷/۲۰۲، ۲۰۱)۔

⑤ صحیح البخاری (فتح الباری: ۸/۶۱۰، ۶۱۱، ۶/۳۱۳) صحیح مسلم: ۱/۱۵۸، ۱۶۰۔

کرتے تھے، ان کے تانے کے ناخن تھے جن کے ساتھ وہ اپنے چہروں اور سینوں کو نوچ رہے تھے۔^①

جبرائیل آپ کے لیے ایک برتن میں دودھ، ایک میں شراب اور ایک میں شہد لے کر آئے۔ آپ نے دودھ کو منتخب فرمایا۔ جبریل نے کہا: ”یہی فطرت ہے۔“^②

اسراء و معراج کے بارے میں طویل اور مفصل قصہ وارد ہوا ہے جس کے متن کمزور ہیں اور جو قصہ گو کی معلومات سے مشابہ ہیں۔^③

جب رسول اللہ ﷺ نے اپنی قوم کو اسراء و معراج کے بارے میں بتایا تو اہل ایمان نے اس کی تصدیق کی اور مشرکین نے اسے جھٹلا دیا۔ رسول اللہ ﷺ نے فرمایا: ”میں مسجد حرام کے شمالی کونے میں تھا اور قریش مجھ سے رات کے سفر سے متعلق سوال کر رہے تھے۔ انھوں نے بیت المقدس کے بارے میں ایسی چیزیں پوچھیں جن کو میں بتانا نہ سکا تو مجھے اس قدر ذہنی کرب محسوس ہوا جس کا مجھے پہلے کبھی تجربہ نہ ہوا تھا۔“

فرمایا: پھر اللہ تعالیٰ نے بیت المقدس کو اٹھا کر میری نظروں کے سامنے کر دیا، تو انھوں نے جو کچھ پوچھا میں نے انھیں بتا دیا۔“^④

① مسند احمد: ۲۲۴/۳۔ سنن ابو داؤد: ۱۹۴/۵۔ صحیح سند کے ساتھ جیسا کہ البانی کی سلسلہ احادیث صحیحہ ۶۰۲ میں ہے۔

② صحیح البخاری (فتح الباری: ۲۰۱/۷، ۲۰۲) بخاری و مسلم کی روایت بتاتی ہے کہ آپ کا برتن کا انتخاب کرنا معراج آسمانی سے قبل بیت المقدس میں تھا۔ (فتح الباری: ۳۹۱/۸۔ صحیح مسلم: ۱۴۵/۱، ۱۵۰/۱۰)

③ تفسیر طبری: ۱۴، ۱۱/۱۵۔ مستدرک حاکم: ۵۷۱/۲ میں ایسی سند سے ہے جس میں ابو ہارون عبدی ہے جو کہ متروک الحدیث ہے۔ (تقریب: ۴۰۸) ذہبی فرماتے ہیں کہ یہ حدیث عجیب غریب ہے۔ (السیرۃ النبویہ: ۱۸۱، ۱۷۸) تفسیر طبری میں ایک اور روایت بھی ہے: ۱۱، ۶/۱۵، اس کی اسناد میں ابو جعفر رازی ہے، ان کا نام عیسیٰ بن ابو عیسیٰ ہے، یہ صدوق ہے مگر حافظہ برا ہے۔ (تقریب: ۶۲۹) امام بیہقی نے اس حدیث کو ضعیف قرار دیا ہے۔ (دلائل: ۳۹۶/۲، ۴۰۳) ذہبی نے کہا ہے کہ یہ حدیث اکیلے ابو جعفر رازی نے بیان کی ہے اور وہ قوی نہیں۔ یہ حدیث قصہ گو کے کلام سے مشابہ ہے۔ میں نے اسے محض معلومات کے طور پر نقل کیا ہے ورنہ یہ حدیث حجت و دلیل نہیں بن سکتی۔ (سیرت نبوی ذہبی: ۱۸۲) حافظ ابن کثیر فرماتے ہیں کہ اس حدیث کے الفاظ میں شدید قسم کی غرابت و نکارت پائی جاتی ہے۔ (تفسیر ابن کثیر: ۲۱/۳)

④ صحیح البخاری (فتح الباری: ۳۹۱/۸) صحیح مسلم: ۱۰۶/۱، ۱۰۷۔ اس حدیث کے الفاظ امام مسلم کے ہیں۔

چنانچہ مشرک آزمائش میں پڑ گئے، ان میں سے کوئی تالی بجانے لگا، کسی نے اپنا ہاتھ سر پر رکھ لیا اور تعجب کرنے لگا، لیکن آپ نے جو کچھ بیت المقدس کے متعلق بتایا وہ اس کی صحت کے اعتراف پر مجبور تھے۔^①

یہ درست ہے کہ بعض مسلمان مرتد ہو گئے۔ لیکن جب مشرکین نے ابوبکرؓ کو اسراء و معراج کی خبر دی تو انھوں نے مشرکین سے کہا: ”اگر آپ نے یہ فرمایا ہے تو درست ہے۔“ قریش نے کہا: ”کیا تم تصدیق کرتے ہو کہ محمد ﷺ رات کو بیت المقدس گئے اور پھر صبح سے پہلے واپس آ گئے؟“ تو ابوبکرؓ نے کہا: ”ہاں، میں تو ان کی اس سے بھی بعید تر چیز کی تصدیق کرتا ہوں۔ میں تو ان کی صبح و شام آسمان سے لائی ہوئی خبروں کی تصدیق کرتا ہوں۔“ اس وجہ سے انھیں ابوبکرؓ الصدیق کا نام دیا گیا۔^②

ہو سکتا ہے کہ اسراء کا واقعہ رسول اللہ ﷺ کے اطمینان اور دلجوئی کے لیے ہو اور کفار کے لیے آزمائش ہو جس نے ان کے عناد و کفر میں اضافہ کر دیا اور بعض ضعیف ایمان والوں کے لیے بھی، جن کے ایمان کو اس واقعہ نے متزلزل کر دیا، وہ کافر ہو گئے اور پھر لوٹ کر دائرہ ایمان میں نہیں آئے حتیٰ کہ قتل کر دیئے گئے۔^③

بعض نے واقعہ اسراء کی تعبیر کی اور سمجھا ہے کہ یہ آپؐ کا خواب تھا۔ بعض نے خیال کیا کہ وہ جسم کے بغیر روح کے ساتھ تھا، لیکن صحیح وہ ہے جو ابن عباسؓ سے ثابت ہے کہ وہ روح اور جسم دونوں کے ساتھ آپؐ کا چشم دید واقعہ تھا۔ اللہ تعالیٰ کا ارشاد ہے:

﴿وَمَا جَعَلْنَا الرُّءْيَا الَّتِي أَرَيْنَاكَ إِلَّا فِتْنَةً لِلنَّاسِ﴾ [اسراء: ۶۰]^④

① مسند احمد: ۱/۳۰۹ صحیح سند کے ساتھ۔ اسے سیوطی و بیہقی نے بھی صحیح قرار دیا ہے۔ (الدرر المنثور: ۱۵۵/۴۔ مجمع الزوائد: ۱/۶۴، ۶۵)

② مستدرک حاکم: ۳/۶۲، ۶۳، ۶۶، ۷۷۔ حاکم نے اسے صحیح قرار دیا ہے اور ذہبی نے ان سے موافقت کی۔ اس کی سند میں محمد بن کثیر صنعانی ہے جو صدوق ہے مگر غلطیاں بھی بہت کرتا ہے۔ (التقریب: ۵۰۴) اس کی متابعت کی گئی ہے۔ دیکھیے: البانی کی الصحیحۃ: ۱/۵۲۲۔

③ مسند احمد: ۱/۳۴۹ صحیح سند کے ساتھ۔ ابن کثیر نے اسے صحیح قرار دیا ہے۔ (تفسیر ابن کثیر: ۱۵/۳) اس کی سند میں ہلال بن خیاب صدوق ہے، جیسا کہ حافظ ابن حجر نے کہا ہے۔ (تقریب: ۵۷۵)

④ صحیح البخاری (فتح الباری: ۷/۲۰۲، ۲۰۳) دیکھیے: تفسیر طبری: ۱۱۰/۱۵۔ سفیان بن عیینہ کے خواب میں معراج کی نشی کے حوالے سے۔

(اور یہ جو کچھ ابھی ہم نے تمہیں دکھایا ہے، اس کو ہم نے ان لوگوں کے لیے بس ایک
فتنہ بنا کر رکھ دیا)

اور یہی جمہور علماء کی رائے ہے کہ اسراء بیداری کی حالت میں آپ کی روح اور
جسم کے ساتھ ایک ہی دفعہ تھا، ① اور اسراء و معراج دونوں ایک ہی رات میں تھے۔ ②

مدد کے لیے آنحضور ﷺ کے مختلف قبائل سے رابطے

رسول اللہ ﷺ لوگوں کے پاس جا جا کر دعوت الی اللہ کے پہنچانے کا کوئی موقع ہاتھ
سے جانے نہ دیتے اور بالخصوص حج کے موسم میں جب کہ قبائل مکہ کا رخ کرتے۔ ربیعہ بن
عباد الدؤلیٰ --- جو عینی شاہد ہیں --- نے کہا: ”میں نے رسول اللہ ﷺ کو ذوالحجاز (میلے) میں
دیکھا، آپ لوگوں کی قیام گاہوں میں تشریف لے جاتے اور انہیں اللہ عزوجل کی طرف بلا تے،
اور آپ کے پیچھے خوبصورت آنکھوں اور سرخ و سفید چمکدار رخساروں والا شخص تھا جو کہہ رہا ہوتا: ”
اے لوگو! کہیں یہ شخص تمہیں تمہارے آباؤ اجداد کے دین کے بارے میں دھوکے میں نہ ڈال
دے۔“ میں نے کہا: ”یہ کون ہے؟“ کہا گیا: ”یہ ابوہب ہے۔“ ③ آپ ذوالحجاز کے میلے میں
لوگوں سے خطاب فرما رہے تھے: ”اے لوگو! لا الہ الا اللہ کہو، فلاح پا جاؤ گے۔“ آپ کے گرد
لوگوں کا ہجوم تھا جو بالکل خاموش تھے جب کہ آپ اپنی دعوت کو دہرائے چلے جا رہے تھے اور

① تفسیر طبری: ۱۵/۱۳، ۱۴۔ زاد المعاد ابن قیم: ۱/۹۹، ۱۳/۳۴، ۴۰۔

② فتح الباری: ۱۹۷/۷۔

③ مسند احمد: ۳/۴۹۲۔ عبد اللہ کی زوائد میں دو حسن اسناد کے ساتھ یہ ایک دوسرے کو تقویت دے کر حسن لغیرہ
کے درجہ کو پہنچ جاتی ہیں، معجم کبیر طبرانی ۵/۵۶۔ مستدرک حاکم: ۱/۱۵۱، حاکم نے منیٰ کے بجائے ذوالحجاز کا ذکر کیا ہے۔
ذہبی نے بھی اسے صحیح قرار دیا ہے مگر سعید بن سلمہ ان دونوں کے مطابق بخاری کی شرط پر پورا نہیں اترتا بلکہ امام بخاری
نے اس سے صرف بطور شاہد کے روایت لی ہے۔ مسند احمد میں ایک اور روایت ہے: ۳/۴۹۲۔ یہ بھی صحیح سند کے
ساتھ عبد اللہ کی زوائد میں سے ہے۔ اس میں جگہ کا نام عکاظ ہے اور یہ عرفات کے قریب ہے اور ذوالحجاز بھی عرفہ میں
ہے اس لیے اس میں کوئی تعارض نہیں ہے۔ مزید اتحاف الخیرة المہرة بزوائد المسانید العشرة قسم ۱ م ۱۴
ق ۹۲۔ ا۔ ب میں طارق بن عبد اللہ بخاری کی روایت بھی دیکھیں۔ جو مسند ابن ابی شیبہ ۵۱ ب (جامعہ کی فوٹو کاپی) سے
اور ابو یعلیٰ موسلی کی مسند کبیر سے صحیح اسناد کے ساتھ نقل کی گئی ہے۔ جیسا کہ مصباح الرجاجة ۱۲/۳۴۷ طوفیق عفیفی
قاہرہ میں ہے۔

ابولہب چیخے جا رہا تھا: ”یہ بے دین، جھوٹا ہے“ اور چاہتا ہے کہ تم اپنے معبودوں کو ترک کر دو اور لات و عزیٰ کو چھوڑ دو۔“^①

رسول اللہ ﷺ لوگوں کو ان کے پڑاؤ پر خطاب فرماتے: ”کیا کوئی ایسا شخص ہے جو مجھے اپنی قوم کے پاس لے جائے، کیونکہ قریش نے تو مجھے اپنے رب عزوجل کا کلام پہنچانے سے روک دیا ہے۔؟ ہمدان میں سے ایک آدمی آیا تو آپ نے اس سے پوچھا: ”تم کون ہو؟“ اس نے کہا: ”میں ہمدان میں سے ہوں۔“

آپ نے فرمایا: ”کیا تمہاری قوم طاقتور ہے؟“ اس نے کہا: ”ہاں۔“ پھر وہ اپنی قوم کی تعریف کرنے سے جھینپ گیا اور رسول اللہ ﷺ کے پاس آیا اور کہا: ”آپ میری قوم کے پاس آئیں اور اپنی دعوت سے انہیں متعارف کروائیں۔ پھر میں آپ کے پاس آئیں وہ سال آؤں گا۔“ آپ نے فرمایا: ”ہاں۔“

وہ چلا گیا اور ماہ رجب میں انصار کا وفد آیا۔^②

اس سے معلوم ہوتا ہے کہ انصار کے وفد سے متعلق واقعہ بعثت سے گیارہویں سال میں ہوا، کیونکہ انصار اسی سال آئے جب پہلی بیعت عقبہ واقع ہوئی۔ پھر بارہویں سال بیعت عقبہ ثانیہ واقع ہوئی اس کے بعد مدینہ کی طرف ہجرت ہوئی۔

انصار سے روابط اور ان کو دعوت

حضرت جابر بن عبد اللہ انصاری بیان کرتے ہیں کہ رسول اللہ ﷺ مکہ میں دس سال تک لوگوں کی فرودگاہوں، عکاظ اور مجنہ کے میلوں، اور منیٰ میں مخصوص مہینوں میں لوگوں کے پاس جاتے

① مسند احمد: ۴ / ۳۴۱، ۳۴۲۔ مستدرک حاکم: ۱ / ۱۰۔ معجم کبیر طبرانی: ۵ / ۵۰۰، ۵۰۱۔ اسناد حسن کے ساتھ کیونکہ یہ عبدالرحمن ابوالزناد کی اس روایت سے ہے جو اس نے مدینہ میں کی مگر جب وہ بغداد آگئے تھے تو ان کے حافظے میں تغیر ہو گیا تھا۔ (تہذیب التہذیب: ۶ / ۱۷۱، ۱۷۲)

② مسند احمد: ۴ / ۶۳۔ صحیح اسناد کے ساتھ۔

③ مسند احمد: ۳ / ۳۹۰، صحیح سند کے ساتھ۔ ذہبی کہتے ہیں کہ اس حدیث کو ابو داؤد نے محمد بن کثیر عن اسرائیل کے طریق سے روایت کیا ہے اور یہ بخاری کی شرط کے مطابق ہے۔ (السیرۃ النبویۃ: ۱۸۵) سنن ترمذی: ۵ / ۱۸۲ اور امام ترمذی نے کہا ہے کہ یہ حدیث غریب صحیح ہے۔ مستدرک حاکم: ۲ / ۶۱۳، ۶۱۴ اور اسے شیخین کی شرط کے مطابق صحیح قرار دیا اور ذہبی نے ان سے موافقت کی۔ مگر عثمان بن مغیرہ سے صرف امام بخاری نے روایت کی ہے۔ امام مسلم نے نہیں۔

اور فرماتے: ”کون مجھے پناہ دیتا ہے؟ کون میرا مددگار بنتا ہے تاکہ میں اپنے رب کا پیغام پہنچاؤں اور اس کے لیے جنت ہے۔؟“ چنانچہ کوئی آدمی یمن سے یا مضر سے مکہ کے لیے نکلنے لگتا تو اس کی قوم کے لوگ اس کے پاس آتے اور اسے کہتے: ”قریش کے جوان سے دور رہنا، مبادا وہ تمہیں فتنہ میں ڈال دے۔“ آپ لوگوں کے درمیان دعوت دیتے ہوئے چلتے اور وہ اپنی انگلیوں کے ساتھ آپ کی طرف اشارے کر رہے ہوتے حتیٰ کہ اللہ تعالیٰ کی مشیت سے یثرب سے ہم آپ کی طرف پہنچے، ہم نے آپ کی تصدیق کی، ہم نے آپ کو پناہ دی، ہمارا کوئی آدمی نکلتا، آپ پر ایمان لاتا، آپ سے قرآن سناتے اور وہ اپنے گھر والوں کی طرف لوٹتا تو وہ اس کے اسلام کو قبول کر لیتے تا آنکہ انصار کا کوئی ایسا محلہ نہ رہا کہ جس میں کوئی مسلمان خاندان نہ ہو اور وہ اسلام کا اظہار نہ کر رہا ہو۔“^①

انصار کے ساتھ آپ کی ملاقاتیں حج اور عمرہ کے زمانوں میں ہوئیں۔ چنانچہ سوید بن سامت انصاری حج یا عمرہ کے لیے مکہ گیا۔ جب رسول اللہ ﷺ کو اس کا پتا چلا تو آپ اس کے پاس تشریف لے گئے، اسے اسلام کی دعوت دی تو اس نے کہا: ”شاید آپ کے پاس بھی وہی کچھ ہے جو میرے پاس ہے۔!“

رسول اللہ ﷺ نے فرمایا: ”تمہارے پاس کیا ہے؟“

اس نے کہا: ”مجلہ لقمان۔۔۔ یعنی لقمان کی حکمت۔“

رسول اللہ ﷺ نے اسے کہا: ”وہ مجھے پیش کرو۔“ چنانچہ اس نے اسے آپ کے سامنے پیش کیا تو آپ نے فرمایا: ”یہ عمدہ بات ہے۔ لیکن جو میرے پاس ہے وہ اس سے افضل ہے۔ قرآن ہے جو اللہ تعالیٰ نے مجھ پر نازل فرمایا ہے، وہ ہدایت ہے اور نور ہے۔“ پھر رسول اللہ ﷺ نے اسے قرآن سنایا، اسے اسلام کی دعوت دی۔ تو اس نے کہا: ”یہ عمدہ کلام ہے۔“

① مسند احمد: ۳/۳۲۲، ۳۲۳، ۳۲۹، ۳۳۰۔ اسناد حسن کے ساتھ جب کہ حافظ ابن حجر نے کہا ہے۔ (فتح الباری: ۱/۲۲۲) مستدرک حاکم: ۲/۶۲۳، ۶۲۵) اس نے اسے صحیح کہا اور ذہبی نے تائید کی۔ سیرت نبوی ابن کثیر: ۲/۱۹۶ اور انہوں نے کہا ہے کہ یہ عمدہ سند ہے۔ مسلم کی شرط پر ہے مگر انہوں نے اس کو روایت نہیں کیا۔

② رفاع بن زرق اور معاذ بن عفراء کے مکہ میں اسلام کا قصہ چھ انصار کے آنے سے پہلے کا ہے۔ اس کی سند میں یحییٰ بن محمد شجری ضعیف ہے، وہ نابینا تھا، اس کے سامنے حدیث پیش کی جاتی تھی۔ (مستدرک حاکم: ۳/۱۳۹۔ خصائص کبریٰ سیوطی: ۱/۳۰۰)

وہ آپ کے ہاں سے ہٹ کر اپنی قوم کے پاس مدینہ چلا گیا۔ تھوڑے ہی عرصہ کے بعد خزر ج نے اسے قتل کر دیا، اگرچہ اس کی قوم کے بعض لوگ کہا کرتے تھے: ”جب وہ قتل ہوا تو مسلمان تھا، جب کہ اس کا قتل بعاث کے دن ہوا۔“^① بہر حال اس کا کوئی ثبوت نہیں کہ سوید بن صامت نے اپنی قوم کو اسلام کی دعوت دی ہو۔

یوم بعاث سے تھوڑا عرصہ قبل -- اور وہ دن تھا جب اوس و خزر ج کے مابین جنگ ہوئی -- طرفین میں سے بہت سے افراد کے قتل کے بعد اوس فتح یاب ہوئے، جنگ میں دونوں طرف کے اکابر بھی قتل ہوئے۔ یہ واقعہ ہجرت سے پانچ برس قبل رونما ہوا۔^② اوس نے خزر ج کے مقابلے میں جو تعداد میں ان سے زیادہ تھے قریش کے حلیف بننے کی کوشش کی۔ چنانچہ اس غرض کے لیے ابوالخسیر انس بن رافع جو بنی عبدالاشہل سے تھا، قریش کی طرف آنے والے وفد میں شامل ہو کر آیا، رسول اللہ ﷺ کو ان کی آمد کا علم ہوا۔ آپ ان کے پاس تشریف لائے، انھیں اسلام کی دعوت دی اور انھیں قرآن سنایا۔ ان میں سے ایک فرد ایاس بن معاذ نے کہا: -- اور وہ نوجوان تھا -- ”اے میری قوم! یہ چیز اس سے بہتر ہے جس کے لیے تم آئے ہو۔“ اس پر ابوالخسیر نے اسے جھڑکا اور وہ خاموش ہو گیا۔ رسول اللہ ﷺ ان کے پاس سے اٹھ آئے اور وہ مدینہ واپس ہو گئے۔

یوم بعاث اوس و خزر ج کے مابین جنگ چھڑ گئی۔ پھر ایاس بن معاذ فوت ہو گیا، اس کی قوم اس سے اللہ تعالیٰ کی تسبیح، تہمید، تکبیر اور تحلیل اس کی موت تک سنتی رہی اور انھیں اس میں کوئی شک نہیں تھا کہ وہ مسلمان تھا جب اسے موت آئی۔ اس نے رسول اللہ ﷺ سے اسلام کا شعور اور فہم اس مجلس میں حاصل کر لیا تھا۔^③

اگر قبیلہ اوس کے دو مردوں نے اسلام کا فہم حاصل کر لیا تھا تو ذرا غم سے معلوم نہیں ہوتا

① سیرۃ ابن ہشام: ۱۲ / ۳۴۔ اسناد حسن کے ساتھ عاصم بن عمر بن قتادہ متوفی ۱۲۰ھ ثقہ کی روایت سے۔ وہ اپنی قوم انصار کے بزرگوں سے روایت کرتا ہے۔

② فتح الباری: ۱۱۱/۷۔ ابن سعد نے اس واقعہ کی تاریخ ہجرت سے تین سال قبل بتائی ہے۔ (طبقات: ۲۱۹/۱)

③ سیرت ابن ہشام: ۳۶/۲، ۳۷۔ اسناد حسن کے ساتھ۔ ابن حجر نے کہا ہے کہ یہ ابن اسحاق کی صحیح حدیث میں سے ہے۔ (اصابہ: ۱۳۶/۱) مسند احمد: ۵/۲۲۷ میں بھی ابن اسحاق کے طریق سے۔

کہ انھوں نے اپنی قوم میں دعوت کا فریضہ ادا کیا ہو۔ انصار کے ساتھ رسول اللہ ﷺ کی با مقصد ملاقاتوں کا آغاز قبیلہ خزرج کے وفد کے ساتھ عقبہ منیٰ میں حج کے موسم میں ہوا۔

رسول اللہ ﷺ نے ان سے پوچھا: ”تم کون ہو؟“

انھوں نے کہا: ”خزرج کے لوگ ہیں۔“

آپؐ نے فرمایا: ”کیا یہود کے حمایتی ہو؟“

انھوں نے کہا: ”ہاں۔“

آپؐ نے فرمایا: ”کیا تم بیٹھو گے کہ تمہارے ساتھ بات کروں۔؟“

انھوں نے کہا: ”کیوں نہیں۔“

چنانچہ وہ آپؐ کے ساتھ بیٹھ گئے۔ آپؐ نے انھیں اللہ عزوجل کی طرف دعوت دی،

ان پر اسلام پیش کیا، اور ان کے سامنے قرآن کی تلاوت فرمائی۔^①

ابن اسحاق نے ان کے اسلام اور مدینہ میں دعوت اسلام کے لیے ان کا مستعد ہونا

بیان کیا ہے^② اور غالباً انصار نے اس عقیدے کی ضرورت محسوس کر لی تھی جو انھیں باہم مربوط

کردے، اس پھوٹ اور دشمنی کے بعد جو آنحضرت ﷺ سے ملاقات سے صرف دو سال قبل

بعثت کے واقعہ کا نتیجہ تھی اور شاید وہی سبب تھا جو اللہ تعالیٰ نے ان کو اسلام قبول کرنے کے

لیے مہیا فرما دیا۔ نیز بعثت میں ان کے بڑوں کے قتل نے ان کا تکبر، قیادت کے لیے باہمی

تصادم اور اقتدار سے محرومی کا احساس گھٹا دیا۔ لہذا اسلام میں ان کا داخلہ آسان ہو گیا۔

اس کے علاوہ انصار اہل کتاب یہودیوں کے پڑوسی تھے۔ وہ وحی، نبوت، زندگی بعد

موت اور جنت و دوزخ کو جانتے تھے۔ تو بلاشبہ ان کے ذہن اسلام کو دوسروں کی بہ نسبت سمجھنے

کے لیے زیادہ تیار تھے۔

① سیرت ابن ہشام: ۲/۳۷۲، ۳۹، اسناد حسن کے ساتھ۔ مصادر کی کتب نے ان لوگوں سے بیعت کا ذکر نہیں کیا، اس کے باوجود جن لوگوں نے عقبہ منیٰ کی تین بیعتوں کا ذکر کیا ہے، انھوں نے اس واقعہ کو بیعت شمار کیا ہے اور وہ یہ ہیں: ابن عبد البر (الدرر: ۶۷) ابن سید الناس (عیون الاثر: ۱۵۶/۱) اور صالحی (۲۶۷/۳) مگر ابن اسحاق، ابن سعد اور طبری نے اسے بیعت شمار نہیں کیا۔

② سیرت ابن ہشام نے ۲/۳۷۲، ۳۹ بغیر سند کے ذکر کیا ہے۔

بیعت عقبہ اولیٰ

بیعت عقبہ اولیٰ خزرج کے وفد سے ملاقات کے اگلے سال واقع ہوئی اس مرتبہ وفد میں بارہ افراد شامل تھے جن میں سے دس خزرج اور دو اوس میں سے تھے۔ اس سے اشارہ ملتا ہے کہ خزرج کے وفد (جو گزشتہ سال ایمان لایا) کی سرگرمی بدرجہ اولیٰ اپنے قبیلے پر مرکوز رہی، لیکن اس موقع پر وہ اوس کے دو افراد کو کھینچ لانے میں کامیاب ہو گئے۔ یہ دونوں قبیلوں کا اسلام کے جھنڈے تلے جمع ہونے کا آغاز تھا۔

پہلی بیعت کی معلومات کا بڑا ماخذ عبادہ بن صامت خزرجی ہیں۔۔۔ وہ شریک بیعت تھے اور عینی شاہد ہیں۔۔۔ یہ صحیحین کی روایت ہے۔ اور سیرت ابن اسحاق کے ہاں ان کی نص زیادہ واضح اور کامل تر ہے، جیسا کہ درج ذیل ہے:

عبادہ بن صامتؓ نے کہا: ”میں عقبہ اولیٰ میں حاضر ہونے والوں میں سے تھا، ہم بارہ آدمی تھے۔ ہم نے رسول اللہ ﷺ سے عورتوں والی شرائط پر بیعت کی۔۔۔ کہ ہم اللہ کے ساتھ کسی کو شریک نہ بنائیں گے، چوری نہیں کریں گے، زنا نہیں کریں گے، اپنی اولاد کو قتل نہ کریں گے، اپنے پاس سے بہتان گھڑ کر نہیں لائیں گے اور نہ معروف میں نافرمانی کریں گے۔“ آپؐ نے فرمایا: ”اگر تم نے وفا کی تو تمہارے لیے جنت ہے اور اس بارے میں کچھ بھی دھوکا دیا تو تمہارا معاملہ اللہ عزوجل کے سپرد ہے، چاہے گا تو معاف فرما دے گا، چاہے گا تو عذاب دے گا۔“^① اور یہ بیعت ہم پر جنگ کا حکم آنے سے پہلے کا معاملہ ہے۔

مقصود یہ ہے کہ انہوں نے عورتوں کی بیعت کی طرح بیعت کی جس سے متعلق آیت صلح حدیبیہ کے بعد نازل ہوئی: ﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ﴾

① سیرت ابن ہشام: ۱۲ / ۴۱، ۴۲۔ اسناد حسن لغیرہ کے ساتھ۔ صحیح بخاری میں عبادہ بن صامت کی حدیث میں سے جو ابن اسحاق کے سیاق کے قریب ہے۔ (فتح الباری: ۱ / ۶۶۔ صحیح مسلم: ۱۳ / ۱۳۳۳)۔
 ② فتح الباری ابن حجر: ۱۲ / ۱۹۷۔ یہاں پر حافظ ابن حجر رحمہ اللہ سے ایک فرد گزاشت ہو گئی ہے، انہوں نے بیعت عقبہ اولیٰ اور بیعت عقبہ ثانیہ کو باہم خلط ملط کر دیا ہے اور یوں دونوں بیعتوں کے بارے میں گفتگو ایک دوسرے میں گھس گئی ہے اور پیچیدگی پیدا ہو گئی ہے۔ آپ اس کو ۲۲۲ / ۷ میں دیکھ سکتے ہیں۔ (دیکھیے: سلیمان عودہ کی السیرة النبویة فی الصحیحین وعند ابن اسحاق: ۳۴۶) اور یہ بات حافظ ابن حجر کے لیے کوئی عیب نہیں کیونکہ اکثر انہوں نے سیرت میں پیچیدہ مشکلات کی گتھیوں کو سلجھایا بھی ہے۔

[الممتحنة: ۱۲] کیونکہ اس میں جنگ اور لڑائی لڑنے کا معاہدہ نہ تھا۔

اس کے معنی یہ ہیں کہ نزول آیت کے بعد عبارت جو اس نص میں آئی، نے پہلی بیعت عقبہ کو بیعت النساء کے مشابہ کر دیا اور نظر آتا ہے کہ بیعت کی نص نے اسلامی حدود کے بارے قانون سازی کی عدم موجودگی میں جرائم کی سزا کو آخرت میں اللہ تعالیٰ کے سپرد کر دیا جس سے نص کا مقدم ہونا واضح ہوتا ہے نیز یہ کہ وہ بیعت عقبہ اولیٰ کے ساتھ مخصوص ہے۔

جب یہ بیعت مکمل ہو گئی اور انصار مدینہ میں لوٹ آئے تو رسول اللہ ﷺ نے حضرت مصعب بن عمیرؓ کو ان کے ساتھ بھیج دیا اور انھیں ہدایت کی کہ وہ انھیں قرآن پڑھ کر سنائیں، اسلام کی تعلیم دیں اور دین سمجھائیں۔ چنانچہ انھوں نے اس ذمہ داری کو بخوبی انجام دیا۔ ان کے ذریعے اسلام کی خوب اشاعت ہوئی اور وہ بیعت عقبہ ثانیہ سے پہلے مکہ لوٹ آئے۔^۱

بیعت عقبہ ثانیہ

مدینہ میں جب اسلام پھیل گیا اور مہاجر مسلمانوں کو اپنے انصار بھائیوں کے درمیان اطمینان نصیب ہو گیا اور رسول اللہ ﷺ خود قریش کی تکلیف و ایذا جو مردِ ایام کے ساتھ شدید تر ہوتی جا رہی تھی، سہتے ہوئے مکہ میں رہے، اس وقت حج کے موسم میں انصار کا وفد آیا اور انھوں نے آپ کے ہاتھ پر عقبہ میں بیعت کی۔

جابر بن عبد اللہ انصاری نے کہا: ”ہم نے باہم مشورہ کیا کہ کب تک ہم رسول اللہ ﷺ کو مکہ کے پہاڑوں میں بے یار و مددگار چھوڑے رکھیں گے اور آپ کو خوف میں مبتلا رکھا جائے گا۔ چنانچہ ہمارے ستر افراد حج کے موسم میں آپ کی خدمت میں حاضر ہوئے، اور ہم نے آپ کے ساتھ عقبہ کی گھاٹی میں عہد و پیمان باندھا۔ ہم ایک ایک دودو کر کے آپ کے پاس جمع ہوتے گئے حتیٰ کہ پورے ہو گئے، تو ہم نے کہا: ”اے اللہ کے رسول! ہم آپ کے ہاتھ پر بیعت کرتے ہیں۔“ آپ نے فرمایا: ”تم میرے ساتھ بیعت کرو اس پر کہ خوشی اور ناخوشی میں میری بات سنو گے اور اس پر عمل کرو گے۔ تنگ دستی اور خوشحالی میں خرچ کرو گے۔ نیکی کا حکم دو گے، برائی سے روکو گے اور اللہ کے معاملے میں حق بات کہو گے اور کسی ملامت کرنے والے کی ملامت سے نہ ڈرو“

۱ سیرت ابن ہشام: ۱/ ۴۳۸۔

گے۔ نیز اس بات پر کہ جب میں تمہارے ہاں آؤں تو تم ہر اس چیز سے میری حفاظت کرو گے جس سے اپنی جانوں، اپنی بیویوں اور اپنی اولادوں کی حفاظت کرتے ہو اور اس کا صلہ تمہارے لیے جنت ہے۔“

حضرت جابرؓ کہتے ہیں: ”جب ہم اٹھے کہ آپؐ سے بیعت کریں تو اسدؓ بن زرارہ نے -- جو وفد میں سب سے چھوٹے تھے -- میرا ہاتھ پکڑ لیا اور کہا: ”ٹھہرو اے اہل یثرب! ہم اپنے اونٹ دوڑاتے ہوئے آپؐ کے پاس اس کے سوا کسی اور وجہ سے نہیں آئے کہ ہمیں معلوم ہے کہ آپؐ اللہ کے رسولؐ ہیں اور آج آپؐ کو نکال کر ساتھ لے جانا تمام عرب کی دشمنی مول لینا ہے۔ اس کے نتیجے میں تمہارے شرفاء قتل ہوں گے اور تلواریں تمہارا خون چاٹیں گی۔ لہذا اگر تم اس کو برداشت کرنے کی طاقت اپنے اندر پاتے ہو تو آپؐ کا ہاتھ تھام لو اور تمہارا اجر اللہ کے ذمے ہے اور اگر تمہیں بزدلی کے سبب اپنی جانوں کا خوف ہو تو صاف صاف بیان کر دو، وہ اللہ کے ہاں تمہارا عذر شمار ہوگا۔“

اس پر انہوں نے کہا: ”اسدؓ! ہمارے راستے سے ہٹ جاؤ، خدا کی قسم، ہم اس بیعت کو ہرگز نہ چھوڑیں گے اور نہ اس سے ہاتھ کھینچیں گے۔ اس کے بعد ہم نے آپؐ کی شرائط پر بیعت کی اور اس پر ہمیں جنت کا وعدہ ہے۔“ حضرت عباسؓ نے انصار کے وفد کے چہروں پر نظر ڈالی اور کہا: ”ان سے میری جان پہچان نہیں، یہ نئے لوگ ہیں۔“ جس سے یہ اشارہ ملتا ہے کہ وفد میں اکثریت نوجوانوں کی تھی۔^①

اس طرح سے انصار نے رسول اللہ ﷺ کے ہاتھ پر اطاعت، نصرت اور جنگ پر بیعت کی۔ اسی لیے عبادہ بن صامت نے اس کو بیعتِ حرب کا نام دیا۔^②

صحابی رسولؐ کعب بن مالک انصاری --- جو کہ عقبہ ثانیہ میں بیعت کرنے والوں میں

① مسند احمد: ۳/ ۳۲۲، ۳۲۳، ۳۳۹، ۳۴۰۔ اسنادِ حسن کے ساتھ مستدرک حاکم: ۲/ ۶۲۴، ۶۲۵ اور حاکم نے اسے صحیح کہا اور ذہبی نے تائید کی۔ السیرة النبویة ابن کثیر: ۲/ ۹۶ اور اسے مسلم کی شرط کے مطابق صحیح کہا ہے، ابن حجر کا خیال ہے کہ اس میں ابوالزبیر کی تدلیس کی علت ہے اور اس نے عنہ کے لفظ سے روایت کیا ہے۔ حافظ فرماتے ہیں کہ ابن کثیر کی تصحیح یا تحسین شاید اس کے شواہد کی بنا پر ہے۔ (فتح الباری: ۷/ ۲۲۲، ۲۲۳)

② سیرت ابن ہشام: ۲/ ۶۳۔ مسند احمد: ۵/ ۳۱۶۔ اسنادِ حسن لغیرہ کے ساتھ۔

سے ایک تھے۔۔۔ کی روایت اہم تفصیلات میں اضافہ کرتی ہے، انہوں نے کہا: ”ہم اپنی قوم کے مشرک حاجیوں کے ساتھ نکلے۔ ہم نے نماز پڑھ لی اور معالے کو سمجھ لیا... پھر ہم حج کے لیے نکلے اور رسول اللہ ﷺ کے ساتھ ایام تشریق کے دوران عقبہ میں ہماری ملاقات قرار پائی... جب کہ ہم اپنے معالے کو اپنے ساتھ آئے ہوئے مشرکین سے چھپا رہے تھے... چنانچہ ہم رات کو اپنی قوم کے ساتھ اپنی فرودگاہ میں سوئے حتیٰ کہ جب رات کا تیسرا حصہ گزر گیا تو رسول اللہ ﷺ سے ملاقات کے لیے نکلے۔ ہم چھپتے چھپاتے ایک دوسرے کے پیچھے چل رہے تھے یہاں تک کہ عقبہ کے قریب گھاٹی میں جمع ہو گئے۔ ہم ۷۳ مرد تھے اور ۲ عورتیں: نسیبہ بنت کعب اور اسماء بنت عمرو ہمارے ساتھ تھیں۔ ہم رسول اللہ ﷺ کا انتظار کرنے لگے حتیٰ کہ آپ حضرت عباس بن عبدالمطلب کے ساتھ تشریف لائے۔ وہ ان دنوں اپنی قوم کے دین پر تھے، البتہ اپنے برادر زادے کے معالے میں حاضر ہونا اور آپ کے بارے میں درست معلومات حاصل کرنا چاہتے تھے۔ جب آپ بیٹھ گئے تو سب سے پہلے عباس نے گفتگو کا آغاز کیا۔ انہوں نے وضاحت کی: ”رسول اللہ ﷺ اپنی قوم بنی ہاشم کی حفاظت میں ہیں مگر اب مدینہ ہجرت کرنا چاہتے ہیں۔“ اس بات کے ساتھ وہ انصار سے آپ کی حمایت کی تصدیق چاہتے تھے اور اگر وہ ایسا نہ کر سکیں تو آپ کو چھوڑ دیں۔

اس پر انصار نے رسول اللہ ﷺ کو بات کرنے کی دعوت دی کہ آپ اپنی ذات اور اپنے رب کے لیے جو شرائط پسند کرتے ہیں پیش فرمائیں۔

چنانچہ رسول اللہ ﷺ نے قرآن کی تلاوت فرمائی اور انھیں اللہ کی طرف دعوت دی اور اسلام کی طرف رغبت دلائی۔ پھر فرمایا: ”میں تم سے اس بات پر بیعت لیتا ہوں کہ تم میری اسی طرح سے حفاظت کرو گے جس طرح کہ اپنی عورتوں اور اولادوں کی حفاظت کرتے ہو۔“

اس پر براء بن معرور نے آپ کے ہاتھ کو اپنے ہاتھ میں لیا اور کہا: ”ہاں اس ذات کی قسم جس نے آپ کو حق کے ساتھ بھیجا ہے، ہم ضرور بضرور اس چیز کے ساتھ آپ کی حفاظت کریں گے جس کے ساتھ ہم اپنے اہل و عیال کی حفاظت کرتے ہیں۔ اے اللہ کے رسول! ہماری بیعت قبول کیجیے۔ بخدا! ہم جنگجو لوگ ہیں، ہمارا ایک حلقہ ہے جسے ہم نے اپنے آباؤ اجداد میں نسلًا بعد نسل پایا ہے۔“ اس پر ابوالہیثم بن تیہان نے اس کی بات کاٹتے ہوئے سوال کے طور پر کہا:

”اے اللہ کے رسول! ہمارے اور قوم (یہود) کے درمیان حلیفانہ تعلقات ہیں جنہیں ہم قطع کر رہے ہیں۔ کہیں ایسا تو نہیں کہ ہم یہ کچھ کریں، پھر اللہ آپ کو غلبہ دے اور آپ ہمیں چھوڑ کر اپنی قوم کی طرف واپس چلے جائیں۔“

جناب رسول اللہ ﷺ مسکرائے اور فرمایا: ”بلکہ خون کے ساتھ خون، قبر کے ساتھ قبر۔ میں تمہارا ہوں اور تم میرے ہو۔ جس کے ساتھ تمہاری لڑائی اس کے ساتھ میری لڑائی۔ جس کے ساتھ تمہاری صلح اس کے ساتھ میری صلح۔“

پھر فرمایا: ”اپنے میں سے بارہ نقیب چن لو تا کہ وہ اپنی قوم کے نگران ہوں۔ چنانچہ انہوں نے بارہ نقیب مقرر کر دیے۔ نو خزرج میں سے، تین اوس میں سے۔“

پھر رسول اللہ ﷺ نے انہیں اپنے پڑاؤ کی طرف جانے کے لیے کہا۔ انہوں نے شیطان کی آواز سنی جو چیخ چیخ کر قریش کو ڈرارہا تھا۔ چنانچہ عباس بن عبدہ بن نصلہ نے کہا: ”اس اللہ کی قسم، جس نے آپ کو حق کے ساتھ بھیجا ہے، اگر آپ چاہیں تو منیٰ میں جو لوگ ہیں ہم کل ہی ان پر تلواروں کے ساتھ حملہ کر دیں۔“

رسول اللہ ﷺ نے فرمایا: ”ہمیں اس کا حکم نہیں دیا گیا۔ لیکن اپنے خیموں کی جانب لوٹ جاؤ۔“ چنانچہ وہ اپنی فرودگاہوں کی طرف چلے گئے۔ صبح کے وقت قریش کے بڑوں کا ایک گروہ اس غرض کے لیے آیا کہ وہ اس خبر کے بارے میں معلومات حاصل کرے جو انہیں اہل یشرب کی نبی ﷺ کی بیعت اور آپ کو ہجرت کی دعوت کے بارے میں پہنچی تھی۔ خزرج اور اوس کے مشرکین نے حلفاً کہا کہ انہوں نے ایسا نہیں کیا جب کہ مسلمان ایک دوسرے کی طرف دیکھ رہے تھے۔^① اس طرح سے بیعت کا مرحلہ بسلامت طے ہوا اور انصار مدینے کی طرف لوٹ گئے۔ وہ رسول اللہ ﷺ کی ہجرت کا بڑی بے چینی سے انتظار کرنے لگے۔

① سیرت ابن ہشام: ۱/ ۴۳۹، ۴۴۳، ۴۴۷، ۴۴۸۔ اسناد حسن کے ساتھ۔ اسے ابن حبان نے صحیح قرار دیا ہے جیسا کہ فتح الباری: ۲۲۱/۷ میں ہے۔ احمد نے اسے اپنی مسند ۳۶۰۳ میں ابن اسحاق کے طریق سے درج کیا ہے اور فضائل الصحابہ ۲/ ۹۲۳ میں مختصراً ذکر کیا ہے۔ ابن اسحاق کی ایک سند میں معبد بن کعب سے بطور واسطے کے زہری کا ذکر ہوا ہے اور یہ الجاؤ راوی کا وہم ہے۔ (سیرت ابن ہشام تحقیق محمد محی الدین عبد الحمید: ۲/ ۴۷۲) اور طبع القامی زہری کے ذکر کے بغیر دونوں اصلوں تک سند کا ذکر ہے۔ (سیرت ابن ہشام: ۱/ ۴۳۷) اسی طرح فتح الباری ۲۲۱/۷ میں ہے اور ابن اسحاق براہ راست معبد بن کعب سے روایت کرتا ہے۔ وہ کسی واسطے کا محتاج نہیں ہے۔

مدینہ منورہ کی طرف ہجرت

صحیح روایات یہی ہیں کہ رسول اللہ ﷺ کی مدینہ کی طرف ہجرت کا انتخاب وحی الہی سے ہوا، جیسا کہ حدیث میں ہے: ”میں نے خواب میں دیکھا کہ میں مکہ سے سرزمین نخلستان کی طرف ہجرت کر رہا ہوں۔ میرا خیال تھا کہ وہ یمامہ یا حجر ہوگا، تو اچانک میرے سامنے یثرب کا شہر تھا۔“^① نیز حدیث ہے: ”مجھے تمھاری ہجرت دو لافوں کے مابین کھجوروں والے گھر میں دکھائی گئی ہے۔“^② گویا نبی ﷺ نے دار ہجرت کو مدینہ اور اس کے علاوہ کسی دوسرے مقام کو مجموعی صورت میں دیکھا۔ پھر آپ کو مدینہ اس کی مخصوص صورت میں دکھایا گیا، چنانچہ وہ متعین ہو گیا۔^③

اولین مہاجر

موسیٰ بن عقبہ اور ابن اسحاق اس بات پر متفق ہیں کہ حضرت ابوسلمہ بن عبدالاسد پہلے شخص ہیں جنہوں نے مکہ سے مدینہ کی طرف ہجرت کی، جب کہ قریش نے انھیں ہجرت حبشہ سے واپسی پر ایذا دی۔ چنانچہ انھوں نے بیعت عقبہ سے ایک سال قبل مدینے کا رخ کیا۔^④ اسی طرح سے حضرت مصعب بن عمیر اور حضرت عبداللہ ابن ام مکتوم اولین مہاجرین میں سے تھے جو لوگوں کو قرآن سنایا کرتے۔^⑤ پھر ان کے بعد مدینہ کی طرف جانے والے بیس

① صحیح البخاری (فتح الباری: ۲۲۶/۷ - صحیح مسلم: ۱۷۷۹/۴) اور یہ حدیث کہ ”اللہ نے مجھے وحی فرمائی کہ تین شہروں میں سے جس شہر میں بھی آپ اتر پڑیں گے وہی آپ کا دار الہجرۃ ہوگا، مدینہ یا بحرین یا قنسرین (سنن ترمذی: ۷۲۱/۵ وقال غریب) تو یہ منکر روایت ہے جیسا کہ ابن حبان نے الثقات ۳۱۱/۷ میں اور ذہبی نے المیزان ۳۳۸/۱۳ میں کہا ہے۔ حافظ ابن حجر فرماتے ہیں کہ اس کا ثبوت محل نظر ہے کیونکہ یہ صحیح حدیث کے مخالف ہے۔ (فتح الباری: ۲۲۸/۷)

② صحیح البخاری (فتح الباری: ۲۳۱/۷) اور زہری نے وضاحت کی ہے کہ لابتین سے مراد آتش فشانی سے جلی ہوئی دو پہاڑیاں ہیں۔ (فتح الباری: ۲۳۴/۷)

③ فتح الباری: ۲۳۴/۷ میں ابن حجر نے ایک شارح بخاری ابن التین سے نقل کیا ہے۔

④ سیرۃ ابن ہشام: ۴۶۸/۱، ابن اسحاق کے طریق سے بغیر سند کے۔ فتح الباری: ۲۶۱/۷۔ اسی لیے ام سلمہ نے فرمایا تھا کہ ابوسلمہ کا پہلا گھرانہ ہے جس نے رسول اللہ صلی اللہ علیہ وسلم کی طرف ہجرت کی۔ (صحیح مسلم: ۶۳۲/۲)

⑤ صحیح البخاری (فتح الباری: ۲۶۰/۷) براء بن عاذب کی حدیث سے۔

صحابہؓ میں سے حضرت بلالؓ بن رباح، سعدؓ بن ابی وقاص، عمارؓ بن یاسرؓ اور پھر عمرؓ بن خطاب تھے۔ ❶ قریش نے مختلف طریقوں سے مدینے کی طرف ہجرت میں رکاوٹیں کھڑی کر دیں۔ بعض اوقات ان کو اموال لے جانے سے روک لیتے، کبھی ان کی بیویوں اور بچوں کو روک لیتے اور کبھی انہیں مکہ واپس لانے کے لیے دھوکا دہی سے کام لیتے۔ اس طرح انہوں نے مہاجرین کے لیے مشکلات پیدا کر دیں۔ لیکن اس سب کچھ میں سے کوئی چیز بھی ہجرت کو نہ روک سکی، کیونکہ مہاجرین عقیدہ پر لبیک کہتے ہوئے اپنے مال، اہل و عیال اور پوری دنیا کو تاج دینے پر مکمل طور پر تیار ہو چکے تھے۔

ام المؤمنین حضرت ام سلمہؓ نے کہا: ❷ ”جب ابو سلمہؓ نے مدینہ کی طرف نکلنے کا فیصلہ کر لیا تو میرے پاس اپنا اونٹ لے آئے اور مجھے اس پر سوار کرایا۔ میری گود میں میرا بیٹا سلمہ تھا۔ پھر وہ اونٹ کی مہار پکڑ کر مجھے لے کر نکلے۔ جب ان کو بنی مغیرہ بن عبداللہ بن عمرو بن مخزوم کے لوگوں نے دیکھا تو ان کی طرف اٹھ کھڑے ہوئے اور کہا: ”تم اپنے بارے میں جو چاہو کرو، لیکن اپنی خاتون ام سلمہؓ کے ہم زیادہ حق دار ہیں، اسے دوسرے شہروں میں نہیں لے جانے دیں گے۔“ چنانچہ انہوں نے اونٹ کی مہار ابو سلمہؓ کے ہاتھ سے چھین لی اور مجھے اس سے لے لیا۔ اس مرحلہ پر ابو سلمہؓ کا خاندان بنو عبدالاسد بھی مشتعل ہو گیا، انہوں نے کہا: ”خدا کی قسم! جب تم نے اس (ام سلمہؓ) کو شوہر سے چھین لیا ہے تو ہم اپنے بیٹے (سلمہ) کو اس کے پاس نہ رہنے دیں گے۔“ پس انہوں نے میرے بیٹے سلمہ کو باہم دگر کھینچنا شروع کر دیا، حتیٰ کہ اسے بنی مغیرہ نے چھوڑ دیا اور بنو عبدالاسد اس کو لے کر چلے گئے۔ بنو مغیرہ نے مجھے اپنے ہاں محبوس کر لیا۔ میرے شوہر حضرت ابو سلمہؓ مدینے کی طرف روانہ ہو گئے۔ یوں میرے، میرے شوہر اور میرے بیٹے

❶ حوالہ سابق۔

❷ ان کا نام ہند بنت ابوامیہ ہے۔ انہوں نے حبشہ کی طرف ہجرت کی پھر مدینہ کی طرف۔ جب ان کے خاندان ابو سلمہ بن عبدالاسد فوت ہو گئے تو رسول اللہ صلی اللہ علیہ وسلم نے اپنی زوجیت میں لے لیا۔ (اصابہ ابن حجر: ۸/۱۵۰) واندی ذکر کرتے ہیں کہ وفات کے وقت ان کی عمر ۸۴ سال تھی۔ صحیح روایات بتاتی ہیں کہ وہ یزید بن معاویہ کے دور میں عبداللہ بن زبیر کی تحریک کے دنوں میں بقید حیات تھیں۔ شاید ان کی وفات ۶۱ھ میں ہوئی جیسا کہ محمد بن حبیب نے (المحرم ۸۵) میں کہا ہے۔ تو اس حساب سے ان کی عمر ہجرت کے وقت ۲۳ سال تھی اور رسول اللہ صلی اللہ علیہ وسلم سے نکاح کے وقت ۲۷ سال تھی۔

کے درمیان جدائی ڈال دی گئی۔

میں ہر صبح کو نکلتی اور ابلح کے مقام پر آ کر بیٹھ جاتی اور شام تک رویا کرتی۔ تقریباً ایک سال اسی کیفیت میں گزرا۔ چنانچہ بنو مغیرہ میں سے میرا ایک چچا زاد میرے پاس سے گزرا اور اس نے میری حالت زار کو دیکھا تو اسے مجھ پر ترس آیا۔ اس نے بنی مغیرہ سے کہا: ”کیا تم اس بے چاری مسکین کو جانے نہ دو گے؟ تم نے اسے شوہر اور بیٹے سے جدا کر رکھا ہے، اس پر انھوں نے مجھے کہا: ”اگر تم چاہو تو اپنے شوہر کے پاس چلی جاؤ۔ اس موقع پر بنو عبدالاسد نے میرا بیٹا مجھے لوٹا دیا۔ چنانچہ میں اونٹ پر سوار ہوئی، اپنے بیٹے کو لے کر اپنی گود میں رکھ لیا اور اپنے شوہر کی طرف مدینہ جانے کے لیے نکل کھڑی ہوئی۔

اللہ کی مخلوق میں سے میرے ساتھ کوئی نہ تھا۔ میں نے اپنے دل میں کہا: مجھے اطمینان ہو جائے اگر کوئی مجھے میرے شوہر تک پہنچانے والا مل جائے۔ جب میں تنعمیم پہنچی تو (بنی عبدالدار میں سے) عثمان بن طلحہ بن ابی طلحہ ملا۔ اس نے مجھ سے کہا: ”کہاں کا ارادہ ہے؟ اے ابوامیہ کی بیٹی!“

میں نے کہا: ”مدینہ میں اپنے شوہر کے پاس جانا چاہتی ہوں۔“

اس نے کہا: ”کیا تمہارے ساتھ کوئی بھی نہیں؟“

میں نے کہا: ”نہیں، بخدا! اللہ اور اس بیٹے کے سوا کوئی نہیں۔“

اس نے کہا: ”واللہ! میں تجھے تنہا نہیں چھوڑ سکتا۔“

چنانچہ اس نے میرے اونٹ کی مہار پکڑ لی اور میرے ساتھ احسان کرتے ہوئے چل پڑا۔ بخدا! میں نے عرب بھر میں اس سے بہتر کوئی ساتھی نہیں دیکھا جب وہ منزل پر پہنچتا تو اونٹ کو بٹھا دیتا، پھر مجھ سے دور ہو جاتا حتیٰ کہ میں اونٹ سے اتر جاتی۔ پھر وہ پالان اتار دیتا اور اونٹ کو درخت کے ساتھ باندھ دیتا۔ خود کسی درخت کے سایے کے نیچے جا کر لیٹ جاتا۔ جب روانگی کا وقت آتا تو اونٹ کے پاس آ جاتا، اس پر پالان کستا اور پیچھے ہٹ کر کہتا: ”سوار ہو جاؤ۔“ جب میں ٹھیک سے اونٹ پر بیٹھ جاتی، آتا اور اونٹ کی مہار پکڑ کر مجھے لے کر چلنا شروع ہو جاتا۔ پھر اگلی منزل پر جا کر پڑاؤ کرتا اور اس کا میرے ساتھ ایسا ہی سلوک رہا، حتیٰ کہ مجھے مدینہ میں پہنچا دیا۔

جب اس نے قبا میں بنی عمرو بن عوف کی بستی کو دیکھا تو کہا: ”تمہارے شوہر اس بستی میں ہیں، پس اللہ کی برکت کے ساتھ اس میں داخل ہو جا۔“ پھر وہ مکہ کی طرف لوٹ آیا۔
 حضرت ام سلمہؓ فرمایا کرتیں: ”میرے علم میں کوئی ایسا مسلمان گھرانہ نہیں ہے جس پر وہ مصیبت ٹوٹی ہو جیسی کہ آل سلمہؓ پر اور میں نے کبھی کوئی عثمان بن طلحہ سے بڑھ کر شریف النفس ساتھی ہرگز نہیں دیکھا۔“^①

اس طویل روداد سے ان صعوبتوں کی نشاندہی ہوتی ہے جس کا سامنا مہاجرین کو تھا اور یہ وہ واقعات ہیں جو قریش کی خاندانی عصبیت کے اثر کی طرف اشارہ کرتے ہیں۔ حضرت ابو سلمہؓ کے خاندان نے اپنے عقیدہ کی مخالفت کے باوجود ان کی طرف داری کی۔ پھر یہ روایت مروت کی اس صورت کا اظہار کرتی ہے جو اسلام سے قبل قریش کے معاشرے میں معروف تھی، جس کا نمونہ عثمان بن طلحہ کے موقف اور ایک خاتون کی مصاحبت اور اس سے خیر خواہی اور نیکی کا معاملہ ہے، جس سے عثمانؓ بن طلحہ کی فطرت میں سلامتی کا اشارہ ملتا ہے جو بالآخر صلح حدیبیہ کے بعد اس کو اسلام کی طرف کھینچ کر لے گئی۔ اور شاید ان کے دل میں روشنی کا آغاز اس مسلمان عورت کے ساتھ سفر کے دوران ہو گیا تھا۔

اور ایک دوسرے واقعہ کی تاریخی صورت ہے اور وہ عمرؓ بن خطاب کی ہجرت ہے جیسا کہ انھوں نے اسے خود بیان کیا ہے۔ فرمایا: ”میں، عیاش بن ابی ربیعہ اور ہشام بن العاص بن وائل السہمی نے جب مدینہ کی طرف ہجرت کرنے کا ارادہ کیا تو ہم نے وادی سرف سے اوپر بنی غفار کے علاقے تناضب میں اکٹھے ہونے کا فیصلہ کیا^② اور یہ کہ ہم میں سے جو صبح کے وقت وہاں

① سیرت ابن ہشام: ۱/ ۴۶۹، ۴۷۰۔ ابن اسحاق کی روایت سے ایک اچھی سند کے ساتھ جس میں سلمہ بن عبد اللہ بن عمر بن ابو سلمہ ایک مقبول راوی ہے۔ مجھے اس کی کوئی متابع روایت نہیں ملی۔ صرف ابن حبان نے اس کی توثیق کی ہے۔ (تاریخ کبیر بخاری: ۱/ ۴۸۰۔ ابن ابی حاتم کی الجرح والتعديل: ۴/ ۱۶۶۔ ابن حبان کی الثقات: ۱/ ۳۹۹۔ تہذیب التہذیب ابن حجر: ۴/ ۱۴۸، ۱۴۹۔ تقریب التہذیب: ۲۴۸) جو کچھ بھی ہو یہ ایک تاریخی خبر ہے اس کا عقیدہ یا شریعت سے تعلق نہیں اور ایک واقعہ کے تاریخی طور پر ثبوت کے لیے ایک اچھے طریق سے وارد ہوا ہے اس لیے قابل قبول ہے۔

② تناضب ایک قسم کا درخت ہے۔ ان کے جمع ہونے کی جگہ مکہ سے دس میل کے فاصلے پر تھی۔ (روض الانف سہلی: ۳۴، ۱۸۸، ۱۹۰) سرف بھی مکہ کی وادیوں میں سے ایک ہے پہلے بے آباد تھی، مگر اب آباد ہو چکی ہے۔

نہ پہنچے تو سمجھ لیا جائے کہ اس پر قابو پالیا گیا۔ پھر اس کے باقی دو ساتھی روانہ ہو جائیں۔ چنانچہ میں اور عیاش وقت مقررہ پر پہنچ گئے جب کہ ہشام پر اس سے پہلے قابو پالیا گیا اور اسے شدید آزمائش میں ڈال دیا گیا۔ جب ہم مدینہ پہنچے تو قبا میں عمرو بن عوف کے ہاں اترے۔ وہاں پر ابو جہل بن ہشام اور حارث بن ہشام، عیاش کے پاس آئے۔۔۔ وہ ان کا چچا زاد اور ماں کی طرف سے بھائی تھا۔۔۔ وہ دونوں ہمارے ساتھ مدینہ پہنچے جب کہ رسول اللہ ﷺ مکہ ہی میں تھے۔ ان دونوں نے عیاش سے گفتگو کی اور کہا: ”تیری ماں نے نذرمانی ہے کہ وہ اس وقت تک اپنے سر میں کنگھی نہیں کرے گی جب تک کہ تجھے دیکھ نہ لے۔“ چنانچہ اس کا دل ماں کے لیے پسچ گیا۔

میں نے اس سے کہا: ”اے عیاش بخدا! یہ لوگ تجھے تیرے دین کے بارے میں آزمائش میں ہی مبتلا کرنا چاہتے ہیں، ان سے بچو۔۔۔“ اس نے کہا: ”میں اپنی ماں کی قسم پوری کراؤں گا، وہاں پر میرا مال ہے وہ بھی لے آؤں گا۔“

میں نے کہا: ”بخدا! تمہیں معلوم ہے کہ میرے پاس قریش میں سے سب سے زیادہ مال ہے۔ اس میں سے آدھا مال تیرا ہوا، لہذا تو ان دونوں کے ساتھ نہ جا۔“ اس نے ان دونوں کے ساتھ جانے کے لیے میری بات نہ مانی۔ جب اس نے جانے کی ہی ٹھان لی تو میں نے کہا:

”جب تم نے جانا ہی ہے تو میری یہ اونٹنی لے جا، کیونکہ یہ بڑی تیز رفتار اور سدھائی ہوئی ہے۔ اس کی پیٹھ سے نہ اترنا۔ جب تمہیں ان لوگوں پر کوئی شبہ ہو تو اس کے ذریعے ان سے نجات حاصل کر لینا۔“ چنانچہ وہ ان دونوں کے ساتھ نکل کھڑا ہوا۔

ابھی وہ راستے میں ہی تھے کہ ابو جہل نے اس سے کہا: ”بخدا! اے بھائی، میں نے اپنی اس اونٹنی کو تھکا دیا ہے۔ کیا تو اپنی اس اونٹنی پر اپنے پیچھے مجھے نہیں بٹھالیتا؟“ اس نے کہا: ”کیوں نہیں؟“

چنانچہ اس نے اپنی اونٹنی کو بٹھایا اور اس نے بھی اپنی اونٹنی کو بٹھایا تاکہ وہ اس پر سوار ہو جائے۔ جب عیاش زمین پر اترتا تو ابو جہل اور حارث اس پر چڑھ دوڑے اور اس پر قابو پا کر اسے

باندھ لیا۔ پھر اسے لے کر مکہ میں داخل ہو گئے اور اسے شدید تکلیف میں مبتلا کر دیا۔

حضرت عمرؓ نے فرمایا: ”ہم کہا کرتے تھے کہ اللہ تعالیٰ ان لوگوں کا لوٹنا اور توبہ کرنا قبول نہیں فرمائے گا جو فتنہ میں مبتلا ہوئے یعنی وہ لوگ جنہوں نے اللہ کو پہچانا، پھر وہ کفر کی طرف لوٹ گئے اس آزمائش کے باعث جو ان پر آن پڑی۔

حضرت عمرؓ نے کہا: ”اور وہ لوگ بھی وہی کچھ اپنے بارے میں کہا کرتے تھے، پھر جب رسول اللہ ﷺ مدینہ تشریف لے آئے تو اللہ تعالیٰ نے ان کے حق میں اور ہمارے قول اور ان لوگوں کے اپنے بارے میں قول کے حوالے سے اپنا یہ ارشاد نازل فرمایا:

﴿قُلْ يَعْبَادِي الَّذِينَ اسْرِفُوا عَلَىٰ انْفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ۝ وَأَنِيبُوا إِلَىٰ رَبِّكُمْ وَأَسْلِمُوا لَهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا تُنصَرُونَ ۝ وَاتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ مِّن قَبْلِ أَنْ يَأْتِيَكُمُ الْعَذَابُ بَغْتَةً وَأَنْتُمْ لَا تَشْعُرُونَ﴾ [الزمر: ۵۳-۵۵]

(اے نبی!) کہہ دو کہ اے میرے بندو، جنہوں نے اپنی جانوں پر زیادتی کی ہے، اللہ کی رحمت سے مایوس نہ ہو جاؤ، یقیناً اللہ سارے گناہ معاف کر دیتا ہے۔ وہ تو غفور رحیم ہے۔ پلٹ آؤ اپنے رب کی طرف اور مطیع بن جاؤ اس کے، قبل اس کے کہ تم پر عذاب آجائے اور پھر کہیں سے تمہیں مدد نہ مل سکے اور پیروی اختیار کر لو اپنے رب کی بھیجی ہوئی کتاب کے بہترین پہلو کی قبل اس کے کہ تم پر اچانک عذاب آجائے اور تم کو خبر بھی نہ ہو)

حضرت عمرؓ نے فرمایا: ”میں نے ایک ورق کے اندر ان آیات کریمہ کو اپنے ہاتھ سے لکھا اور انھیں ہشام ابن العاص کی طرف بھیج دیا۔“

فرماتے ہیں: ”ہشام نے بتایا ”جب وہ آیات مجھے پہنچیں تو میں نے انھیں ذی طویٰ (وادی مکہ) پر چڑھتے اترتے پڑھنا شروع کیا لیکن میں ان کو سمجھ نہ پاتا، حتیٰ کہ میں نے دعا کی: اے میرے اللہ! مجھے یہ بچھا دے۔“ کہتے ہیں: چنانچہ میرے دل میں اللہ تعالیٰ نے یہ بات ڈال دی کہ یہ آیات ہمارے بارے میں نازل ہوئی ہیں اور اس بارے میں جو ہم اپنے بارے میں کہا

کرتے، نیز جو ہمارے بارے میں کہا جاتا۔ کہتے ہیں: چنانچہ میں اپنے اونٹ کی طرف آیا، اس پر سوار ہوا اور رسول اللہ ﷺ سے جا ملا۔^①

حضرت عمرؓ کے اعلان ہجرت اور ان کا وہ چیلنج ”کہ جو کوئی ان کی راہ میں روڑے اٹکائے گا تو اس کی ماں اسے گم کرے گی۔“ کے بارے میں روایت صحیح نہیں۔^②

رسول اللہ ﷺ کی تشریف آوری سے قبل بہت سارے مہاجرین قبایں (العصبہ) نامی مکان میں موجود تھے اور سالم بن معقل -- ابو حذیفہؓ کے غلام -- زیادہ قرآن جاننے کے باعث مسجد قبایں ان کی امامت کیا کرتے تھے۔^③

زہریؒ نے رسول اللہ ﷺ کی ہجرت کی تاریخ لکھی ہے۔ اس نے کہا: ”رسول اللہ ﷺ ذی الحجہ محرم اور صفر مکہ میں رہے۔ پھر مشرکین قریش نے مشورہ کیا۔۔ یعنی آپؐ کے قتل کا۔۔ اور حاکم نے کہا ہے: یہ خبر متواتر ہے کہ رسول اللہ ﷺ کا مکہ سے خروج اور مدینے میں داخلہ پیر کے دن تھا۔^④ اللہ تعالیٰ نے رسول اللہ ﷺ کو مدینے کی طرف ہجرت کا اذن دے رکھا تھا۔ آپؐ ابو بکرؓ کے گھر میں روزانہ صبح و شام تشریف لے جایا کرتے اور اس معمول میں فرق نہیں آتا تھا۔^⑤ جب آپؐ کو ہجرت کا اذن دیا گیا تو آپؐ خلاف معمول ظہر کے وقت حضرت ابو بکرؓ کے گھر تشریف لے گئے جب کہ آپؐ نے اپنا چہرہ ڈھانپ رکھا تھا۔ آپؐ نے ابو بکرؓ کو ہجرت کے ارادے سے مطلع فرمایا۔ چنانچہ اس کے لیے ظہر کا وقت منتخب فرمایا کیونکہ اس وقت لوگ گرمی سے بچنے کے لیے

① سیرت ابن ہشام: ۴۷۴/۱۔ حسن لذاتہ کی سند کے ساتھ کیونکہ ابن اسحاق نے تحدیث کی صراحت کی ہے۔ ابن اسحاق کے طریق سے حاکم نے مستدرک: ۴۳۵/۲ میں بیان کی ہے اور کہا ہے کہ یہ مسلم کی شرط کے مطابق صحیح ہے۔ شیخین نے اس کی تخریج نہیں کی۔ ذہبی نے حاکم کی تائید کی ہے۔ پیشی فرماتے ہیں کہ اسے بزار نے روایت کیا ہے اور اس کے تمام رجال ثقہ ہیں۔ (مجمع الزوائد: ۶/۶۱۶) طبقات کبریٰ لابن سعد میں واقدی کی دوسری روایات بھی دیکھیں گویا کہ وہ ابن اسحاق کے متن کا اختصار ہیں۔ ان روایات میں ہے کہ ”ہم لوگ چھپ چھپ کر نکلا کرتے تھے۔“

② ابن الاثیر کی اسد الغابہ: ۵۲/۳ میں ایسی سند کے ساتھ ہے جس میں تین مجہول راوی ہیں۔ (دفاع عن الحدیث النبوی والسیرة البانی: ۱۴۳) اور دیکھیے: شرح مواہب الدنیہ: ۱/۳۱۹۔ صاکی کی سیرت شامیہ: ۱۳/۳۱۵ اور ان دونوں کی اسناد میں بھی تین تین مجہول الحال راوی ہیں۔

③ صحیح البخاری (فتح الباری: ۱۲/۱۸۴، ۱۳/۱۶۷)

④ فتح الباری: ۲۳۶/۷.

⑤ صحیح البخاری (فتح الباری: ۲۳۰/۷).

اپنے گھروں میں رہتے ہیں اور قیلولہ کرتے ہیں۔ آپ کا چہرے کو ڈھانپنا اس خطرے کی نشاندہی کرتا ہے جو آپ کے آس پاس تھا۔ چونکہ قریش آپ کے قتل کا ارادہ کیے ہوئے تھے لہذا ان کا آپ کی نقل و حرکت کی تاک میں ہونا لازم تھا۔ اسی بارے میں اللہ تعالیٰ کا ارشاد ہے:

﴿وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ ۗ
وَيَمْكُرُونَ وَيَمْكُرُ اللَّهُ ۗ وَاللَّهُ خَيْرُ الْمَاكِرِينَ﴾

[الانفال: ۳۰]

(وہ وقت بھی یاد کرنے کے قابل ہے جب کہ منکرین حق تیرے خلاف تدبیریں سوچ رہے تھے کہ تجھے قید کر دیں یا قتل کر ڈالیں یا جلاوطن کر دیں۔ وہ اپنی چالیں چل رہے تھے اور اللہ اپنی چال چل رہا تھا اور اللہ سب سے بہتر چال چلنے والا ہے)

اور ایک ضعیف روایت -- ارسال کے باعث -- رسول اللہ ﷺ کے دروازے پر مشرکین کے اجتماع اور آپ کا ان کے سروں پر خاک ڈالنے کا قصہ بیان کرتی ہے،^① جیسا کہ ابن عباسؓ نے مشرکین کی طرف سے قتل کی غرض سے آپ کے گھر کو حصار میں لینا، حضرت علیؓ کا آپ کے بستر پر رات گزارنا اور آپ کا غار میں داخل ہونا بیان کیا ہے۔ اور یہ کہ جب مشرکین کو صبح کے وقت اس کا علم ہوا تو وہ آپ کے نشانات پاتلاش کرتے ہوئے غار تک پہنچے، مگر اس کے دروازے پر انھوں نے مکڑی کا جالادیکھا تو اسے چھوڑ کر چلے گئے۔ لیکن اس روایت سے حجت قائم نہیں ہوتی۔ ”جب کہ وہ غار کے منہ پر مکڑی کے جالے سے متعلق سب سے اچھی روایت ہے۔“^② اور ایک بہت ہی ضعیف حدیث وارد ہوئی ہے جس میں بیان ہے کہ جب رسول اللہ ﷺ نے غار ثور میں رات گزاری تو اللہ تعالیٰ نے ایک درخت کو حکم دیا جو غار کے منہ پر

① سیرت ابن ہشام: ۲۸۳/۱۔ محمد بن کعب قرظی تک صحیح سند کے ساتھ مگر یہ مرسل ہے۔

② مسند احمد: ۳۲۸/۱۔ ضعیف سند کے ساتھ مگر معتبر ہے۔ ابن کثیر نے البدایہ والنہایہ ۱۷۹/۳ میں اس کی تحسین کی ہے اور فرمایا ہے کہ غار کے منہ پر مکڑی کے جال بننے کی روایات میں سب سے زیادہ اچھی روایت ہے۔ ابن حجر نے بھی اسے حسن قرار دیا ہے۔ (الفتح: ۲۳۶/۷) زر قانی نے شرح مواہب: ۳۲۳/۱ میں اس کی تحسین کی ہے۔ اس کی سند میں عثمان بن عمرو بن ساج جزری ہے، جس میں ضعف ہے۔ (تقریب ابن حجر: ۳۸۶) اس کی توثیق صرف ابن حبان نے کی ہے۔ تہذیب التہذیب: ۱۲۵/۷ میں ہے کہ اس کی حدیث قابل اعتبار ہے۔ شیخ البانی فرماتے ہیں کہ معلوم ہونا چاہیے کہ مکڑی اور کبوتروں کے جوڑوں کے بارے میں کوئی حدیث بھی پایہ ثبوت کو نہیں پہنچتی۔ (سلسلہ احادیث ضعیفہ: ۳۹/۳)

اگ آیا اور جنگلی کبوتروں کے جوڑے کو حکم دیا، وہ آ کر غار کے منہ پر بیٹھ گئے۔ اور یہ ہے مشرکین کا غار سے ہٹ جانے کا سبب۔ اس طرح کے فرضی قصے ہیں جو حدیث و سیرت کے بہت سے مآخذ میں در آئے ہیں۔^① بہر حال آیت کی عبارت سے ثابت ہوتا ہے کہ مشرکین نے آپ کے قتل کی سازش کی اور یہ بھی بعید نہیں کہ انہوں نے گھر کا محاصرہ بھی کیا ہوگا۔

حضرت عائشہؓ فرماتی ہیں: ”ہم ایک دن ابو بکرؓ کے گھر میں سخت دوپہر کے وقت بیٹھے ہوئے تھے تو ایک کہنے والے نے آ کر حضرت ابو بکرؓ سے کہا: وہ ہیں اللہ کے رسول ﷺ، اپنے چہرے کو ڈھانپنے ہوئے، ایک ایسی گھڑی میں تشریف لائے ہیں جس میں پہلے کبھی نہیں آئے۔“ حضرت ابو بکرؓ نے کہا: ”آپ پر میرے ماں باپ قربان، بخدا! آپ کسی اہم کام کے بغیر اس وقت تشریف نہیں لائے۔“

حضرت عائشہؓ نے کہا: ”رسول اللہ ﷺ تشریف لائے، اندر آنے کی اجازت چاہی، اجازت دے دی گئی تو آپ اندر تشریف لائے اور ابو بکرؓ سے فرمایا: ”اپنے پاس بیٹھے ہوئے افراد کو اٹھا دیجیے۔“

ابو بکرؓ نے کہا: ”یا رسول اللہ ﷺ میرے ماں باپ آپ پر قربان، یہ تو آپ کے اہل ہی ہیں۔“ رسول اللہ ﷺ نے فرمایا: ”مجھے ہجرت کا حکم دیا گیا ہے۔“ حضرت ابو بکرؓ نے عرض کیا: ”یا رسول اللہ ﷺ میں آپ کی رفاقت کا طلب گار ہوں۔“ آپ نے فرمایا: ”ٹھیک ہے۔“ حضرت ابو بکرؓ نے عرض کیا: ”اے اللہ کے رسول میرے ماں باپ آپ پر قربان، ان دو سواریوں میں سے ایک لے لیں۔“

① اسے ابن سعد نے طبقات ۲۲۹/۱ میں نکالا ہے۔ اس کی سند میں ابو مصعب مکی مجہول ہے اور عوین بن عمرو منکر الحدیث ہے اور ابن سعد نے اس کا نام عون بتایا ہے۔ بزار نے اسے اپنی مسند ۲/۲۳۲ میں نکالا ہے۔ اور دیکھیے: کشف الاستار: ۲۹۹/۲، ۳۰۰ اور اس کی سند میں عوین بن عمرو منکر الحدیث ہے اور وہ محدثین کے ہاں ”کچھ بھی نہیں“ ہے۔ اس اکیلے نے یہ روایت بیان کی ہے۔ اس کا شیخ ابو مصعب بھی مجہول الحال ہے۔ یہ حدیث مجتم کبیر طبرانی: ۲۰/۴۳۳، دلائل نبوت ابو نعیم: ۲۶۹/۶، ۲۷۰۔ دلائل النبوة بیہقی: ۲/۲۱۳، ۲۱۴ اور البدایہ والنہایہ ابن کثیر: ۳/۱۸۱ میں ہے۔ ابن کثیر فرماتے ہیں کہ اس طریق سے نہایت غریب حدیث ہے۔ شرح مواہب لدنیہ زرقانی: ۱/۳۳۱۔ سل الہدی والرشاد: ۳/۳۳۹، ۳۴۰۔

② حضرت ابو بکر رضی اللہ عنہ نبی اکرم صلی اللہ علیہ وسلم سے اپنی بیٹی عائشہ کو بیاہ چکے تھے۔

آپؐ نے فرمایا: ”قیمٹا لوں گا۔“ حضرت عائشہؓ کہتی ہیں کہ ہم نے جلدی میں ان کا سامان تیار کر دیا اور اسے بطور زادراہ ایک تھیلے میں رکھ دیا۔ اسماء بنت ابی بکرؓ نے اپنے کمر بند سے ایک ٹکڑا پھاڑا اور تھیلے کے منہ پر باندھ دیا۔ اس وجہ سے انہیں ”ذات النطاقین“ کا لقب دیا گیا۔“

فرماتی ہیں: ”پھر رسول اللہ ﷺ اور حضرت ابو بکرؓ غارِ ثور میں پہنچے اور وہاں تین راتیں چھپے رہے۔ عبد اللہ بن ابی بکرؓ -- ذہین اور چست نوجوان -- رات وہاں گزارتا اور سحری کے وقت اندھیرے میں ہی وہاں سے لوٹ جاتا اور مکہ میں قریش کے ساتھ صبح اس طرح کرتا گویا کہ اس نے رات مکہ میں گزاری ہو۔ اس معاملے میں جو بھی باتیں ہوتیں وہ انہیں اپنے ذہن میں بٹھالیتا اور ان کو رات کے اندھیرے میں دونوں حضرات تک پہنچا دیتا۔ حضرت ابو بکرؓ کا غلام عامر بن فہیرہؓ بکریاں چراتا ہوا عشاء سے کچھ دیر بعد پران کے پاس پہنچتا اور تازہ دودھ دوہتا، جسے دونوں حضرات پی کر رات آرام سے گزار لیتے۔ یہ ان کے لیے اللہ تعالیٰ کی طرف سے ایک نعمت اور گویا کہ بھنا ہوا گوشت تھا۔ وہ رات کے اندھیرے ہی میں بکریوں کو ہانک کر واپس لے جاتا۔ اس نے تین راتیں ایسا ہی کیا۔“

رسول اللہ ﷺ اور ابو بکرؓ نے بنی الدیل میں سے ایک آدمی کو اجرت پر لیا جو بنی عدی بن عدی میں سے ایک ماہر رہنما تھا۔^① وہ عاص بن وائل السہمی کا حلیف تھا، جب کہ وہ کفار کے دین پر تھا۔ دونوں سواریاں اس کے سپرد کر دی گئیں جنہیں تیسری رات کی صبح کو غارِ ثور پر لانے کا طے تھا۔^②

دوسری صحیح روایت سے ثابت ہوتا ہے کہ رسول اللہ ﷺ و ابو بکرؓ دونوں سوار ہو کر چلے حتیٰ کہ وہ غارِ ثور پر پہنچے۔^③ نیز ایک روایت حسن ہے جو بیان کرتی ہے کہ رسول اللہ ﷺ اپنے گھر سے غارتک گئے جب کہ مشرکین نے قتل کے ارادے سے آپؐ کا محاصرہ کر رکھا تھا اور حضرت علیؓ نے آپؐ کی چادر اوڑھ لی اور آپؐ کی جگہ سو گئے۔

① فتح الباری: ۲۳۸ / ۷۔ ابن اسحاق نے اس کا نام عبد اللہ بن ارقط بتایا ہے۔

② صحیح البخاری (فتح الباری: ۲۳۱ / ۷، ۲۳۲)

③ صحیح البخاری (فتح الباری: ۲۸۹ / ۷)

رسول اللہ ﷺ نے مشرکین کے حصار کو توڑا اور وہ آپ کو دیکھ نہ پائے۔ آپ نے حضرت علیؓ کو ہدایت کر رکھی تھی کہ وہ ابوبکرؓ کو اطلاع کریں کہ وہ آپ سے آکر ملیں۔ چنانچہ وہ آئے، جب کہ علیؓ سو رہے تھے۔ ابوبکرؓ نے خیال کیا کہ وہ اللہ کے نبیؐ ہیں اور کہا: ”اے نبی اللہ!“ حضرت علیؓ نے کہا: ”وہ تو بیسرمیمونؑ کی طرف تشریف لے گئے ہیں، آپ ان سے جا کر ملیں۔“ راوی نے کہا: ”چنانچہ ابوبکرؓ چلے گئے اور آپ کے ساتھ غار میں داخل ہو گئے۔ حضرت علیؓ کو پتھر مارنے شروع کیے گئے جیسا کہ وہ اللہ کے نبیؐ کو مارے جاتے تھے، اور وہ کرا رہے تھے۔ انھوں نے اپنے سر کو کپڑے سے لپیٹ رکھا تھا اور پھر صبح تک نہیں کھولا۔^② جب انھوں نے اپنے سر سے کپڑا ہٹایا تو کفار نے کہا: ”تو خسیس ہے، ہم تیرے صاحب کو مارا کرتے تھے، وہ کراہتا نہیں تھا اور تو کراہتا ہے اور یہ ہمیں اچھا نہیں لگا۔“^③

غار ثور ہجرت کے لیے واضح طور پر متعین تھی اور رہنما کے ساتھ اس جگہ پر پہنچنے کا وقت مقرر کر دیا گیا تھا، چنانچہ مصطفیٰ ﷺ اور صدیقؓ کا غار کی طرف نکلنا رات میں ہوا۔^④

① یہ منیٰ کے راستے میں واقع تھا۔

② ایک ضعیف روایت اس طرف اشارہ کرتی ہے کہ جو رات حضرت علیؓ نے نبیؐ کے بستر پر گزاری تھی، اس رات رسول اللہ صلی اللہ علیہ وسلم اور علیؓ نے ایک پیتل کابٹ توڑا تھا جو کعبہ کے اوپر والے حصہ میں تھا۔ اس روایت کا انحصار نعیم بن حکیم پر ہے۔ یہ ہے تو صدوق مگر اسے وہم ہو جاتا ہے۔ اس جیسا راوی جس روایت کو اکیلا بیان کرے وہ قابل حجت نہیں ہوتی۔ اور اس روایت کو اسی اکیلے نے روایت کیا ہے۔ (مصنف ابن ابی شیبہ: ۴۸۸/۱۴-۴۸۹-مسند احمد: ۸۴/۱-نسائی کی خصائص: ۱۳۴، ۱۳۵-تہذیب الآثار: ۲۳۷/۳-مستدرک حاکم: ۵/۳) یہاں حاکم کے استاد ابوبکر بن محمد بن اسحاق قطعی ہیں۔ ۳۶۶/۲-۳۶۷-امام ذہبی نے کہا ہے کہ اس کی سند صاف ستھری ہے مگر متن منکر ہے۔ تاریخ بغداد: ۳۰۲/۱۳-موضع اوہام الجمع والتفریق: ۴۳۲/۱۲-بوصیری کی اتحاف المہرۃ الخیرۃ ۹۳-۱۔

③ مسند احمد: ۲۶/۵، ۲۷ (ط: احمد محمد شاہ) ابن عباس کی حدیث سند حسن کے ساتھ۔ اس میں ابوبلیج صدوق ہے۔ شیخ احمد شاہ نے اس کی سند کو صحیح بتایا ہے۔ علامہ پٹنمی کہتے ہیں کہ احمد کے رجال صحیح کے رجال ہیں، سوائے ابوبلیج فزاری کے، یہ ثقہ ہے اور کچھ نرم ہے۔ (مجمع الزوائد: ۱۱۹/۹، ۱۲۰) حافظ ابن حجر نے کہا کہ ابوبلیج صدوق ہے کبھی کبھار خطا کرتا ہے۔ (تقریب: ۶۲۵) اس حدیث کو صرف اسی نے روایت کیا ہے۔ ابن حبان نے کہا ہے کہ جس روایت میں یہ اکیلا ہو وہ قابل حجت نہیں ہوتی۔ (مجموعین: ۱۱۲/۳)

④ اس کی تائید مغازی عروہ، ص ۱۲۸، ۱۲۹ اور مغازی موسیٰ بن عقبہ سے ہوتی ہے۔ طبقات ابن سعد: ۲۲۷/۱ میں واقدی کی بھی یہی روایت ہے۔

یہ روایت الصحیح میں وارد شدہ ہے متعارض ہونے کے باعث قوی نہیں، لیکن دونوں کے مابین موافقت ممکن ہے۔ کیونکہ الصحیح کی روایت صدیقؐ کے گھر سے سوار ہونے کی صراحت نہیں کرتی اور جب ہم فرض کریں کہ ان کی مصاحبت برمیمون سے شروع ہوئی تو ان دونوں روایتوں کے مابین موافقت ممکن ہے۔

حضرت ابو بکرؓ اپنا مال اٹھا کر لے گئے تاکہ اسے رسول اللہ ﷺ کے تصرف میں دے دیں اور ان کی بیٹی اسماءؓ نے بتایا کہ وہ پانچ یا چھ ہزار درہم تھے۔^①

چنانچہ دونوں حضرات غار میں تین رات ٹھہرے۔ مشرکین ان کے نشانات پا پر چل کر غار تک پہنچنے میں کامیاب ہو گئے۔ جب صدیقؐ نے ان کے پاؤں دیکھے تو عرض کیا: اے اللہ کے نبیؐ! اگر ان میں سے کسی نے اپنی نظر کوچے کیا تو ہمیں دیکھ لے گا۔

آپؐ نے فرمایا: ”ابو بکرؓ خاموش رہیے، ہم دو ہیں اور ہمارے ساتھ تیسرا اللہ ہے۔“^② اسی کامل یقین اور توکل کی طرف آیت کریمہ کا اشارہ ہے۔

﴿ثَانِي اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا﴾ [التوبة: ۴۰] (جب وہ (نبیؐ) صرف دو میں کا دوسرا تھا، جب وہ دونوں غار میں تھے، جب وہ اپنے ساتھی سے کہہ رہا تھا: ”غم نہ کر، اللہ ہمارے ساتھ ہے“)

جب قریش ان دونوں حضرات کا کھوج لگانے میں ناکام ہو گئے تو انھوں نے ان کو قتل کرنے والے یا قید کرنے والے کے لیے انعام کا اعلان کیا۔^③

ایک کمزور روایت نے نبی ﷺ کے غار سے نکلنے کی ماہ ربیع الاول کی چار راتیں گزرنے پر پیر کی رات کی تعیین کی ہے۔ جب کہ قدید میں تیسرے دن کی دوپہر انھوں نے قیلولہ فرمایا۔ یہ تعیین روایت کی اسناد کے ضعف کے علاوہ روایت کی صحت میں شک پیدا کرتا

① مستدرک حاکم: ۵/۳۔ دلائل بیہقی: ۲/۲۸۰ ایسی سند کے ساتھ جس میں یحییٰ بن عباد بن عبد اللہ بن زبیر اور اسماء کے درمیان انقطاع ہے۔ لیکن یحییٰ نے یہ روایت اپنے باپ عباد سے لی ہے جیسا کہ سیرت ابن ہشام: ۱/۲۸۸ میں ہے اور وہ اپنی دادی اسماء سے روایت کرتا ہے۔ اس لیے یہ سند حسن ہے، پھر یہ ایسی بات ہے جو عام طور پر خاندان میں مشہور ہوتی ہے۔

② صحیح البخاری (فتح الباری: ۲۵۷/۷)

③ صحیح البخاری (فتح الباری: ۲۳۸/۷)

ہے۔^①

چنانچہ دونوں حضرات مدینے کے راستے پر تھے اور انھیں احساس تھا کہ مشرکین ان کی تاک میں ہیں۔ حضرت ابو بکرؓ نے فرمایا: ”قریش ہماری تاک میں تھے مگر ہم راتوں رات نکل گئے۔“^② وہ ایک معجزہ تھا جو راہ ہجرت میں نبی ﷺ کے لیے رونما ہوا۔ آغاز سفر سے متعلق حضرت ابو بکرؓ کی تحریر ہم پڑھتے ہیں۔ فرماتے ہیں: ”ہم رات بھر چلتے رہے حتیٰ کہ (اگلے دن) دوپہر کا وقت ہو گیا۔ راستہ خالی تھا اور اس پر چلنے والا کوئی نہ تھا۔ اس دوران ہماری نظر ایک لمبی سایہ دار چٹان پر پڑی جس پر ابھی تک دھوپ نہیں آئی تھی۔ ہم اس کے پاس ٹھہر گئے۔ میں نے چٹان کے سائے میں جگہ ہموار کر کے اس پر چادر بچھا دی تاکہ نبی ﷺ نیند فرمائیں۔ پھر میں نے کہا: ”اے اللہ کے رسول ﷺ، آپ نیند فرمائیے اور میں آپ کے گرد ونواح میں پہرہ دیتا ہوں۔“ چنانچہ آپ سو گئے۔

حضرت ابو بکرؓ نے بتایا کہ اس دوران ان کے پاس سے ایک گڈریا گزرا جس سے انھوں نے دودھ حاصل کیا۔ پھر رسول اللہ ﷺ کی آنکھ کھل گئی، آپ نے دودھ نوش فرمایا اور پوچھا: ”کیا ابھی چلنے کا وقت نہیں ہوا؟“ میں نے عرض کیا: ”کیوں نہیں، اے اللہ کے رسولؐ۔“ حضرت ابو بکرؓ نے بتایا: ”چنانچہ سورج ڈھلنے پر ہم روانہ ہو پڑے۔ ہم ایک ہموار زمین میں تھے کہ سراقہ بن جعشم ہمارا تعاقب کر رہا تھا۔“^③

رسول اللہ ﷺ اور آپ کے ساتھیوں کی قدید کے مقام پر ام معبد کے خیمے میں اترنے

① طبقات ابن سعد: ۲۳۲/۱۔ ایک نہایت ہی واہمی سند کے ساتھ۔ اس میں عبد الملک بن وہب مذکور ہے، جس کا اصل نام سلیمان بن عمرو نخعی ہے۔ امام بخاری فرماتے ہیں کہ جھوٹ میں مشہور ہے۔ (تاریخ کبیر: ۲۸/۲۲) نیز ابن ابی حاتم کی جرح و تعدیل ۳۷۳/۵ پر معلیٰ یمانی کا حاشیہ دیکھیں۔ اس کی توثیق میں ابن حبان منفرد ہیں۔ (الثقات ۱۰۸/۷) اور سند میں محمد بن بشر بن محمد واسطی ابو احمد عسکری ہے، مگر صحیح بشر بن محمد بن ابان سکری بصری ہے۔ امام بخاری نے اس کا تعارف دیا ہے لیکن جرح یا تعدیل کا کوئی ذکر نہیں کیا ہے۔ (تاریخ کبیر: ۸۳/۲۱) ابو زرہ رازی نے کہا کہ وہ شیخ ہے۔ (الجرح والتعدیل: ۳۶۳/۲) ابن عدی نے اس کے متعلق سخت جرح کا ذکر کیا ہے۔ (الکامل: ۱۰۹۶/۳، ۱۱۰۰) پھر اس سند کے اعلیٰ حصہ میں بخاری کو اس کے ارسال میں شک ہے، وہ کہتے ہیں کہ میں نہیں جانتا آیا کہ حرنے ابو معبد کو پالیا تھا یا نہیں۔ (تاریخ کبیر: ۸۳/۲۱)

② صحیح البخاری (فتح الباری: ۲۵۵/۷)۔

③ صحیح مسلم: ۲۳۰۹/۱۴۔ براء بن عازب کی حدیث سے۔

کی خبر بہت مشہور ہے۔ انھوں نے اس سے ضیافت طلب کی مگر اس نے اپنے ہاں کھانا نہ ہونے کے باعث معذرت کی کیونکہ اس کے پاس صرف ایک کمزور بکری تھی جو دودھ نہ دیتی تھی۔ آپ نے بکری کو پکڑا، اس کے نشوں کو چھو اور اللہ تعالیٰ سے دعا کی۔ پھر ایک برتن میں دودھ دوہا حتیٰ کہ جھاگ اس کے اوپر آ گیا۔ چنانچہ سب نے دودھ پیا۔

یہ روایت ہے جس کے کچھ طرق ضعیف اور کمزور ہیں ① سوائے ایک طریق کے جسے

① اسے ابن اسحاق نے اسناد معتدل کے ساتھ نکالا ہے، جیسا کہ دلائل نبوت بہتھی ۴۹۳/۲ میں یونس بن بکر کی روایت سے ہے۔ ابن خزیمہ نے جیسا کہ ابن حجر نے اصابہ میں ذکر کیا ہے مگر میں اس کی سند نہیں جان سکا۔ طبرانی نے معجم کبیر ۵۶/۴ میں ایسی سند سے بیان کیا ہے جس میں مکرم بن محرز ہے، جس کی توثیق صرف ابن حبان نے کی ہے۔ (الثقات ۲۰۷/۹) ابن ابی حاتم نے اس کے متعلق کوئی جرح تعدیل ذکر نہیں کی۔ (الجرح والتعدیل: ۴۴۳/۸) اور اس میں محرز بن مہدی مجہول الحال ہے۔ ہشام بن حمیس مجہول الحال ہے۔ پیشی کہتے ہیں کہ اس کی سند میں ایسا گروہ ہے جسے میں نہیں جانتا۔ (مجمع الزوائد: ۵۸/۶) طبرانی نے اسے ایک اور طریق سے بیان کیا ہے، جس میں عبدالعزیز بن یحییٰ مدینی ہے، جسے امام بخاری وغیرہ نے کذب کی طرف منسوب کیا ہے۔ اس میں مجہول لوگ بھی ہیں، جیسا کہ پیشی نے کہا ہے۔ (مجمع الزوائد: ۲۷۹/۸ اور دیکھیے: میزان الاعتدال: ۵۷۳/۳ اور الضعفاء عقیلی: ۷۴/۴) ابن سعد نے طبقات: ۲۳۰/۱ میں بالکل داہمی سند کے ساتھ بیان کیا ہے۔ اس میں سلیمان بن عمرو نخعی ہے، اس نے اپنے آپ کو عبدالملک بن وہب مذحجی کے نام میں چھپایا ہے۔ یہ کذاب ہے۔ (الکامل لابن عدی: ۱۰۹۶/۳) امام بخاری نے یہ روایت تاریخ کبیر ۸۴/۱/۲ میں بیان کی ہے اس کی سند میں عبدالملک بن وہب مذحجی کذاب ہے۔ (تاریخ کبیر: ۲۸/۲/۲) امام بخاری کو اس کی سند کے انقطاع میں شک ہے۔ اسے بزار نے دو سندوں کے ساتھ بیان کیا ہے۔ ایک سند میں عبدالرحمن بن عقبہ مجہول الحال ہے اور یعقوب بن محمد زہری صدوق ہے مگر کثیر الوہم اور ضعفاء سے اکثر روایت کرتا ہے۔ (کشف الاستار: ۳۰۰/۲) اور دوسری سند حسن ہے اور اس کا متن بھی۔ اس کے بارے میں بزار فرماتے ہیں کہ یہ اُمّ معبد کے قصہ کے بارے میں تمام احادیث کی مخالفت کرتی ہے۔ (کشف الاستار: ۳۰۱/۲) اس کے اختلاف متن میں سے یہ بات ہے کہ ”وہ دونوں ابو معبد کے پاس اترے“ اور وہیں پر ابو معبد کے اسلام لانے کا ذکر کیا ہے۔ یہ روایت قیس بن نعمان کی حدیث میں ہے جسے طبرانی نے سند صحیح کے ساتھ بیان کیا ہے اور اس کا سیاق مکمل ہے، جیسا کہ ابن حجر نے اصابہ ۵۰۶/۵ میں ذکر کیا ہے۔ امام حاکم نے اسے مستدرک ۹/۳ میں ہشام بن حمیش مجہول الحال کی حدیث سے بیان کیا ہے۔ اسے قیس بن نعمان ۹، ۸/۳ کے طریق سے بیان کیا ہے اور چرواہے کے نام کی تصریح نہیں کی۔

اسے امام بغوی، ابن شاہین اور ابن مندہ نے حزام بن ہشام بن حمیش بن خالد عن ابیہ کے طریق سے بیان کیا ہے۔ (خصائص کبریٰ سیوطی: ۳۰۹/۱) اسے ابو نعیم اصبہانی نے اپنی سند کے ساتھ ہشام بن حمیش کی حدیث سے بیان کیا ہے۔ (دلائل: ۲۸۲/۲) اسے ابن سید الناس نے ابو بکر شافعی کے طریق سے ایسی سند کے ساتھ بیان کیا ہے، جسے ۶۶۶

سحابی قیس بن نعمان نے روایت کیا ہے: ”جب رسول اللہ ﷺ اور ابو بکرؓ چھپتے ہوئے ابو معبد کے ہاں ٹھہرے تو اس نے کہا: ”واللہ! ہمارے پاس کوئی بکری نہیں۔ ہماری بکریاں حاملہ ہیں، لہذا ہمارے پاس کوئی دودھ نہیں۔“

تو رسول اللہ ﷺ نے فرمایا: ”میں سمجھتا ہوں۔۔۔ وہ بکری کیسی ہے؟ وہ اسے آپ کے پاس لے آیا تو رسول اللہ ﷺ نے اس پر برکت کی دعا فرمائی، پھر اسے ایک بڑے برتن میں دوہا اور اسے پلایا، پھر سب نے پیا اور ابو معبد نے کہا: ”کیا آپ وہ ہیں جس کے بارے میں قریش کا

سند میں کدی اور عبدالعزیز بن یحییٰ جیسے متہم بالکذب لوگ ہیں۔ (عیون الاثر: ۱۸۸/۱) اور ایک ایسی سند کے ساتھ بیان کیا ہے جس میں ابن اسحاق عن ابیہ بنت ابو بکر ہے، اس لیے یہ سند معتدل ہے۔ اور ایک ایسی سند سے بیان کیا ہے جس میں ہشام بن جمیل الحال ہے۔ ابن سید الناس نے ابو بکر شافعی کی اسناد کے ساتھ ایک اور سند کا اضافہ کیا ہے، جس میں سیف بن عمر تمیمی متروک الحدیث ہے۔ ابن کثیر نے یہ خبر ابن ابولیلیٰ کے طریق سے بیان کی ہے۔ اس میں نہ تو ام معبد کی تصریح ہے اور نہ ہی ابو معبد کی، لہذا اس کی سند منقطع ہے۔ جیسا کہ ابن کثیر نے بزار کی روایت کے ساتھ اسے ایسی سند سے بیان کیا ہے جس میں عبدالرحمن بن عقبہ ہے۔ (البدایہ والنہایہ: ۱۸۹/۳) پھر حافظ ابن کثیر نے یہ روایت بیہقی کے واسطے سے بیان کی ہے اور اس کی سند میں عبدالملک بن وہب مذحجی کذاب ہے۔ (البدایہ والنہایہ: ۱۹۰/۳) حافظ ابن کثیر کا خیال ہے کہ ام معبد کا قصہ کئی طرق سے مروی ہے جو کہ ایک دوسرے کو تقویت دیتے ہیں۔ (البدایہ والنہایہ: ۱۸۸/۳) پھر حافظ ابن حجر نے ذکر فرمایا ہے کہ ابن مندہ نے اس روایت کو عبدالرحمن بن عقبہ کے طریق سے بیان کیا ہے۔ (اصابہ: ۱۶۹/۶) اور پہلے گزر چکا ہے کہ یہ مجہول الحال ہے۔ حافظ ابن حجر نے اصابہ ۳۰۶/۸، ۳۰۷/۱ میں یہ ذکر بھی کیا ہے کہ ابن السکن نے اس روایت کو دو طریق سے بیان کیا ہے۔ ایک ابن اشعث حفص بن یحییٰ تمیمی کا ہے اور میں اس سے واقف نہیں ہوں اور دوسرے طریق سے ایسی سند سے بیان کیا ہے جس کے تمام رجال کا ابن حجر نے ذکر نہیں کیا، لیکن ابن السکن کی دونوں روایتوں کا متن دوسری روایات کے متن سے مخالف ہے۔ اسی طرح اس قصہ کو ابن عبدالبر نے استیعاب ۱۹۵۸ میں ایسی سند سے بیان کیا ہے جس میں حکم بن ایوب خزاعی ہے جس کی توثیق صرف ابن حبان نے کی ہے۔ (لسان المیزان: ۴۷۸/۱) اور ابن ابی حاتم نے الجرح والتعدیل ۲۲۵/۲ میں اس کا تذکرہ کیا ہے مگر اس کے بارے میں نہ جرح کی ہے اور نہ ہی تعدیل۔ اور اس میں محمد بن سلیمان بن حکم خزاعی ہے۔ ابن ابی حاتم نے اس کا ذکر بھی الجرح والتعدیل ۲۶۹/۷ میں کیا ہے مگر نہ جرح کی ہے اور نہ ہی تعدیل۔ لیکن اس سے حدیث لکھنا کم از کم یہ ظاہر کرتا ہے کہ اس کی حدیث معتبر ہے۔ اس میں ایک راوی عبداللہ بن محمد بن عیسیٰ بن حکیم ہے مگر اس کے ترجمہ و تعارف سے میں آگاہ نہیں ہو سکا۔ اس طرح اس کے تمام طرق میں کوئی بھی طریق سخت داغدار علتوں سے خالی نہیں۔ اور یہ اپنے تمام طرق کے باوجود معجزات کے موضوع میں حجت و دلیل کے قابل نہیں ہے۔ لیکن تابعی کبیر عبدالرحمن بن ابولیلیٰ اور صحابی جلیل جابر بن عبداللہ کی دو حدیثیں ام معبد کے قصہ کے طرق میں مثالی اور شاندار ہیں۔ یہ دونوں مل جل کر روایت کو حسن لغیرہ بنا دیتی ہیں۔ لیکن یہ دونوں قیس بن نعمان کی حدیث کے مقابلہ میں قوی نہیں جو طیالسی کے طریق سے مروی ہے کیونکہ وہ حسن لذاتہ ہے بلکہ حافظ ابن حجر کے خیال میں وہ صحیح ہے۔

خیال ہے کہ آپ گمراہ ہیں؟“ آپ نے فرمایا: ”وہ ایسا ہی کہتے ہیں۔“ اس نے کہا: ”میں گواہی دیتا ہوں کہ آپ جو کچھ لائے ہیں وہ حق ہے۔“ پھر کہا: ”کیا میں آپ کے ساتھ آ جاؤں؟“ آپ نے فرمایا: ”نہیں، حتیٰ کہ تو یہ سن لے کہ ہمیں غلبہ حاصل ہو گیا ہے۔“ چنانچہ بعد میں اس نے آپ کی اتباع اختیار کی۔ اس روایت میں رسول اللہ ﷺ کے حسی معجزے کی خبر ہے جسے ابو سعید نے دیکھا اور مسلمان ہو گیا۔ ①

اب ہم سراقہ بن جشم کی روایت کو لیتے ہیں جو اس تاریخی واقعہ کی تکمیل کرتی ہے اور جس میں نبی ﷺ کے معجزے کی تفصیل سامنے آتی ہیں۔ سراقہ نے کہا: ”جب رسول اللہ ﷺ مکہ سے مدینہ کی طرف ہجرت کی غرض سے نکلے تو قریش نے اس شخص کو سواونٹنیاں دینے کا اعلان کیا جو آنحضرت ﷺ کو ان کے ہاں لوٹا دے۔ اس دوران میں جب کہ میں اپنی قوم کی مجلس میں بیٹھا ہوا تھا تو ہمارا ہی ایک شخص آ کر ہم پر کھڑا ہوا اور کہا: ”بخدا! میں نے ابھی ابھی تین افراد کا ایک قافلہ جاتے ہوئے دیکھا ہے۔ میں سمجھتا ہوں کہ وہ محمد (ﷺ) اور ان کے ساتھی ہیں۔“ سراقہ نے بتایا: ”میں نے اسے آنکھ کا اشارہ کیا کہ چپ رہ۔“ تب میں نے کہا: ”یہ تو بنو فلاں ہیں، اپنی گمشدہ چیز کو تلاش کرتے پھرتے ہیں۔“ تو اس نے کہا: ”شاید کہ وہی ہوں...“ پھر وہ خاموش ہو گیا۔

سراقہ نے کہا: ”میں تھوڑی دیر ٹھہرا رہا، پھر اٹھا اور اپنے گھر داخل ہوا۔ تب میں نے اپنے گھوڑے کے بارے حکم دیا کہ وہ بطن وادی میں میرے سپرد کیا جائے اور اپنے اسلحہ سے متعلق حکم دیا کہ وہ گھر کے عقب سے میرے حوالے کیا جائے۔ پھر میں نے اپنا ترکش لیا، جس سے میں فال نکالا کرتا تھا۔ ② میں نے تیر پر لگایا اور اس کے ساتھ فال نکالی۔ فال وہ نکلی جو

① اسے بزار نے اسناد حسن کے ساتھ بیان کیا ہے۔ اور اس کے بعد کہا ہے کہ اس حدیث کے علاوہ قیس کی کوئی حدیث نبی صلی اللہ علیہ وسلم سے ہمارے علم میں نہیں ہے۔ اور ان الفاظ کے ساتھ بھی صرف انہی سے یہ حدیث آتی ہے اور یہ حدیث ام معبد کے قصہ میں تمام احادیث کے خلاف ہے۔ (کشف الاستار: ۳۰۱/۲) ہیثمی کا کہنا ہے کہ اسے بزار نے روایت کیا اور اس کے تمام راوی صحیح کے راوی ہیں۔ (۵۸/۶) اور حافظ ابن حجر نے فرمایا ہے کہ اس حدیث کو طبرانی نے قیس بن نعمان کی حدیث سے سند صحیح کے ساتھ نکالا ہے اور اس کا سیاق بھی مکمل ہے۔ (اصابہ: ۵۰۶/۵)

② عربی کے الفاظ قداح، ازناد، سهام، اقلام اور ازلام ان سب کا ایک ہی معنی ہے۔ یہ کچھ لکڑی کی چھڑیاں ہوتی تھیں جو قسمت اور نصیب آزمانے کے لیے بنائی جاتی تھیں۔ یہ جسامت میں ایک جیسی ہوتیں، صرف نشان و علامت میں الگ الگ ہوتیں۔ ان کے ذریعے سے مشرک اپنے معبودوں سے مشورہ لیتا تھا۔ (محمود سلیم حوت کی تالیف فی طریق المیشولوجیا عند العرب، ص: ۱۳۲، ۱۳۶)

مجھے ناپسند تھی، یعنی ”اسے کوئی ضرر نہیں پہنچا سکے گا“۔ مجھے امید تھی کہ میں آپ کو قریش کے پاس لوٹا دوں گا اور سواوٹنیاں حاصل کر لوں گا۔

چنانچہ میں آپ کے تعاقب میں سوار ہو گیا۔ اس دوران میں جب کہ میرا گھوڑا مجھے لے کر تیز دوڑ رہا تھا، پھسلا اور اوندھے منہ گرا اور میں اس سے گر پڑا۔ میں نے کہا: ”یہ کیا ہوا؟ پھر میں نے تیر سے فال نکالی، تو فال وہ نکلی جو مجھے ناپسند تھی مگر نقصان نہ دینے والی تھی۔ لیکن میں نے آپ کے تعاقب پر ہی اصرار کیا اور پھر سوار ہو گیا۔ اسی دوران میں جب کہ میرا گھوڑا مجھے لے کر تیز دوڑ رہا تھا، پھسلا اور اوندھے منہ گرا اور میں اس سے گر پڑا۔ میں نے کہا: ”یہ کیا ہوا؟ پھر میں نے تیر لیا اور فال نکالی۔ فال وہ نکلی جو ناپسندیدہ مگر بے ضرر تھی۔ اس کے باوجود میں آپ کے تعاقب میں سوار ہوا۔ جب مجھے وہ لوگ نظر آئے تو میرا گھوڑا پھسلا، منہ کے بل گرا اور اس کے اگلے دونوں پاؤں زمین میں دھنس گئے اور میں اس سے گر پڑا۔ جب اس نے اپنے پاؤں زمین سے کھینچے تو بگولے کی طرح دھواں اٹھا۔ یہ دیکھ کر میں سمجھ گیا کہ میں آپ کو نہیں پاسکتا اور یہ کہ وہ غالب آنے والے ہیں۔

میں نے ان حضرات کو پکارا اور کہا: ”میں سراقہ بن جعشم ہوں۔ مجھے مہلت دیجیے کہ میں آپ سے بات کروں۔ بخدا! آپ کو دھوکا نہیں دوں گا اور نہ میری طرف سے آپ کو ناپسندیدہ چیز پہنچے گی۔“ رسول اللہ ﷺ نے ابو بکرؓ سے کہا: ”اس سے پوچھو کیا چاہتا ہے؟“ ابو بکرؓ نے مجھ سے یہی پوچھا تو میں نے کہا: ”مجھے ایک تحریر دیجیے، وہ آپ کے اور میرے درمیان ایک نشانی ہوگی۔“ رسول اللہ ﷺ نے ابو بکرؓ سے فرمایا: ”اسے تحریر کر دو۔“ انھوں نے ایک ہڈی یا چمڑے کی ٹکڑے یا ٹھیکری پر لکھا اور اسے میری طرف پھینک دیا۔ میں نے اسے لے لیا اور اپنے تھیلے میں رکھ لیا اور لوٹ آیا، خاموشی اختیار کر لی اور اس واقعہ کا کوئی ذکر نہ کیا۔“ پھر اس نے فتح مکہ کے بعد رسول اللہ ﷺ سے ملاقات اور اپنے اسلام لانے کا قصہ بیان کیا۔^①

سراقہ نے ایک صحیح روایت میں بیان کیا کہ وہ ان دونوں حضرات کے قریب پہنچا حتیٰ کہ

① سیرت ابن ہشام: ۱۰۴، ۱۰۲، ۱۰۱۔ اسناد صحیح لغیرہ کے ساتھ۔ کیونکہ ابن اسحاق کی بخاری میں متابعت کی گئی ہے۔ عقیل نے ان کی متابعت کی۔ (صحیح البخاری جیسا کہ فتح الباری: ۲۳۰، ۲۳۸ میں ہے) ابن حجر نے زہری کی حدیث کا موصول ہونا واضح کیا ہے۔ ۲۳۰/۷۔

اس نے رسول اللہ ﷺ کی قراءت کو سنا جب کہ آپؐ کسی طرف متوجہ نہیں تھے اور ابو بکرؓ بار بار مڑ کر دیکھ رہے تھے۔ یہ بھی ذکر کیا گیا ہے کہ سراقہ نے ان دونوں حضرات کو زاد اور کچھ دوسرا سامان پیش کیا لیکن انھوں نے کوئی چیز قبول نہ کی۔ صرف یہ ہدایت کی کہ ہمیں اخفا میں رہنے دو۔^① اور صحیح روایت سے معلوم ہوتا ہے کہ وہ دن کے آخر پر نبی ﷺ پر ایمان لانے والا ہو گیا جب کہ آغاز میں وہ آپؐ کا منکر تھا اور یہ کہ رسول اللہ ﷺ نے بد دعا کی تو اس کو گھوڑے نے گرا دیا۔^② دونوں حضرات راستے میں ملنے والے لوگوں سے بات کرنے میں احتیاط فرماتے۔ جب ابو بکرؓ سے رسول اللہ ﷺ کے بارے پوچھا جاتا تو وہ کہتے: ”یہ شخص مجھے راہ دکھانے والا ہے۔“ سننے والا خیال کرتا کہ اس سے مراد راستہ ہے، حالانکہ اس سے مراد اسلام کی راہ تھی۔^③ اس بات کو صحت کا درجہ حاصل ہے کہ وہ واقف راہ انھیں ساحلی راستے سے لے کر گیا۔^④ ابن اسحاق نے اس راستے کا تفصیل سے ذکر کیا ہے جسے انھوں نے اختیار کیا۔

ابن اسحاق نے کہا: ”جب عبد اللہ بن اریقظ انھیں لے کر نکلا تو اس نے مکہ کا نشیبی راستہ اختیار کیا، پھر انھیں ساحل پر لے کر چلا حتیٰ کہ اس نے عسفان کے زیریں راستے کو عبور کیا۔ پھر ان کو امج کے زیریں راستے سے استجاز، خرار، سنیۃ المرۃ، لقفاء، مدج لقف، مدج، محاج، پھر مرنج، محاج، پھر تبطن، مرنج ذی الغضوین، ذی کشر، پھر جداجد، پھر اجرد، پھر ذاسلم، پھر مدج، تعھن، عبا بید، پھر اجاز، پھر فاجہ لے گیا۔“

ابن ہشام نے کہا: پھر ان کو عرج لے گیا وہاں انھوں نے بعد دو پہر آرام فرمایا۔ تب رسول اللہ ﷺ کو ایک شخص اسلم اوسن بن حجر نے ایک اونٹ جسے ابن الرداء کہا جاتا تھا پر سوار کر کے مدینہ کی طرف روانہ کیا اور اپنا ایک غلام۔۔ مسعود بن ہنیدہ۔۔ آپؐ کے ساتھ کیا۔ پھر ایک واقف راہ نے ان کے ساتھ عرج اور رکوہ کی داہنی جانب سے ثنیۃ العائر کا راستہ اختیار کیا حتیٰ کہ انھیں بطن ریم اتارا۔ چنانچہ ربیع الاول کی بارہ راتیں گزرنے پر پیر کے دن سخت دھوپ میں جب کہ سورج

① صحیح البخاری (فتح الباری: ۲۳۸/۷، ۲۳۹)۔

② صحیح البخاری (فتح الباری: ۲۴۹/۷، ۲۵۰)۔

③ صحیح البخاری (فتح الباری: ۲۴۹/۷)۔

④ صحیح البخاری (فتح الباری: ۲۳۲/۷)۔

ڈھلنے والا تھا وہ انھیں قبائیں بنی عمرو بن عوف کے ہاں لے کر پہنچا۔^①

مدینہ کے مسلمان مکہ سے رسول اللہ ﷺ کا نکلنا سن چکے تھے۔ وہ ہر صبح مدینہ سے باہر نکل کر آنحضرت ﷺ کا انتظار کیا کرتے، حتیٰ کہ جب دھوپ زیادہ تیز ہو جاتی اور کوئی سایہ نہ رہتا تو وہ اپنے گھروں کو پلٹ جاتے، تا آنکہ وہ دن جب آپ کے قدم مبارک وہاں پہنچے اور وہ آپ کا انتظار کر کے گھروں کو جا چکے تھے۔ ایک یہودی نے آپ کو دیکھا تو اس نے ان کو پکار کر بتایا۔ پس وہ اپنا اسلحہ اٹھائے سخت دھوپ میں آپ کے استقبال کے لیے نکلے اور آپ کو دیکھا، اور ان کی فرحت کی کوئی حد نہ تھی۔

رسول اللہ ﷺ نے قبائیں چودہ راتیں قیام فرمایا اور مسجد قبا کی بنیاد رکھی۔^②

جب رسول اللہ ﷺ نے مدینہ میں داخل ہونے کا ارادہ فرمایا تو آپ نے بنی نجار کے

زعماء کو بلا بھیجا اور وہ تلواروں کو گلے میں لٹکائے ہوئے آئے۔^③

روایت سے ظاہر ہوتا ہے کہ آپ کا استقبال کرنے والے انصار پانچ سو کی تعداد میں

تھے۔^④ انھوں نے رسول اللہ ﷺ اور ابو بکرؓ کا احاطہ کر رکھا تھا جب کہ وہ سوار تھے۔ اور وہ مبارک

کارواں مدینہ میں داخل ہوا۔ وہاں شور مچ گیا: ”نبی اللہ آئے۔“ ”نبی اللہ آئے۔“^⑤ مرد اور

عورتیں گھروں کی چھتوں پر چڑھ گئے اور لڑکے بالے راستوں میں پھیل گئے۔ وہ آوازیں دیتے

پھرتے تھے: ”اے محمد، اے اللہ کے رسول!، اے محمد، اے اللہ کے رسول!“^⑥ براء بن عازب صحابیؓ

① مستدرک حاکم: ۱۳ / ۸۔ اسناد حسن کے ساتھ۔ اس روایت میں ابن اسحاق نے تحدیث کی صراحت کی ہے۔ حاکم

فرماتے ہیں کہ یہ حدیث مسلم کی شرط پر صحیح ہے اور شیخین نے اسے روایت نہیں کیا۔ ابن حجر نے اسے صحیح قرار دیا ہے اور اس

کے دو اور طرق کی طرف بھی اشارہ فرمایا ہے۔ (فتح الباری: ۲۳۸ / ۷) دیکھیے: سیرۃ ابن ہشام: ۴۹۱ / ۱، ۴۹۲، بغیر سند کے۔

اور صحیح مسلم ۲۳۱۱ / ۴ میں ہے کہ ان کا مدینہ میں آنارات کے وقت تھا۔ ان دونوں باتوں کے درمیان تطبیق یہ ہے کہ وہاں

رات کو پہنچے اور داخلہ دن کے وقت ہوا۔ (الفتح: ۲۳۴ / ۷)

② صحیح البخاری (فتح الباری: ۲۳۹ / ۷، ۲۶۵) سیرت ابن ہشام: ۴۹۲ / ۱۔ سند حسن کے ساتھ۔ یہ

حدیث حسن لغیرہ ہے۔

③ صحیح البخاری (فتح الباری: ۲۶۵ / ۷)۔

④ اسے امام بخاری نے اپنی تالیف تاریخ الصغیر میں بیان کیا ہے، جیسا کہ فتح الباری: ۲۵۱ / ۷ میں ہے۔ مگر یہ حدیث

مطبوعہ کتاب میں نہیں ملی اور اس کی سند صحیح ہے۔

⑤ صحیح مسلم: ۲۳۱۱ / ۴۔

⑥ صحیح البخاری (فتح الباری: ۲۵۰ / ۷)۔

-- یعنی شاہد-- نے کہا: ”میں نے اہل مدینہ کو کسی چیز سے اتنا خوش ہوتے ہوئے نہیں دیکھا جتنا رسول اللہ ﷺ کے ساتھ خوش ہوتے دیکھا۔“ ❶

جہاں تک اس روایت کا تعلق ہے جو استقبال کے وقت اس گیت کا اظہار کرتی ہے: (طلع البدر علينا من ثنيات الوداع)، کسی صحیح روایت سے اس کا ثبوت نہیں۔ ❷

رسول اللہ ﷺ چلتے ہوئے آگے بڑھے حتیٰ کہ ابو ایوبؓ انصاری کے گھر کے پاس ٹھہرے۔ آپؐ نے پوچھا: ”گھروں میں سے کس کا گھر زیادہ قریب ہے؟ تو ابو ایوبؓ نے کہا: ”میں ہوں اے اللہ کے رسول ﷺ، یہ میرا گھر ہے اور یہ میرا دروازہ ہے۔“ چنانچہ آپؐ ان کے گھر پہ اتر پڑے۔ ❸

سیرت کی کتابوں میں وارد ہے کہ انصار کے زعماء رسول اللہ ﷺ کی میزبانی کا شوق رکھتے تھے۔ ان میں سے جو بھی آتا وہ رسول اللہ ﷺ کو اپنے ہاں قیام کی درخواست کرتا۔ آپؐ ان سے فرمادیتے: ”اونٹنی کا راستہ چھوڑ دو، وہ حکم کی پابند ہے۔“

چنانچہ اس نے ابو ایوبؓ کے دروازے پر گھٹنے ٹیک دیے۔ ❹ حضرت ابو ایوبؓ کے گھر

❶ صحیح البخاری (فتح الباری: ۱۷ / ۲۶۰)۔

❷ فتح الباری ابن حجر ۱۷ / ۲۶۱، ۲۶۲۔ زاد المعاد ابن قیم: ۱۳ / ۵۵۱۔ زرقانی کی شرح مواہب لدنیہ: ۱ / ۳۵۹، ۳۶۰۔

❸ صحیح البخاری (فتح الباری: ۱۷ / ۲۵۰، ۲۶۰)۔

❹ سیرت ابن ہشام: ۱ / ۴۹۴ بغیر سند کے۔ مغازی موسیٰ بن عقبہ: ۱۸۳ / ۱ بغیر سند کے۔ ابن عائد اور سعید بن منصور دونوں نے عطف بن خالد کے طریق سے اسے بیان کیا ہے۔ یہ صدوق ہے مگر وہ بھی۔ اس نے صدیق سے روایت کیا ہے۔ (فتح الباری: ۱۷ / ۲۴۶۔ تقریب: ۳۹۳) عطف اسے صدیق بن موسیٰ عن عبد اللہ بن زبیر کے طریق سے روایت کرتا ہے۔ (البدایہ والنہایہ: ۱۳ / ۲۰۰) حافظ ابن حجر نے اشارہ فرمایا ہے کہ حاکم نے اسے اسحاق بن ابوظحرف عن انس کے طریق سے روایت کیا ہے۔ (فتح الباری: ۱۷ / ۲۳۵) میں نے اسے مطبوعہ مستدرک میں نہیں پایا۔ (اسحاق ثقہ ہے جیسا کہ تقریب میں ہے) حاکم کی اسناد البدایہ والنہایہ ۱۹۷۳ میں ہے اور یہ ایک ضعیف سند ہے اس میں ابراہیم بن صرمہ حدیث میں قابل اعتبار بزرگ ہیں اور محمد بن سلیمان اس کا حال معلوم نہیں۔ اسے ابن سعد نے جس سند سے بیان کیا ہے اس میں واقدی ہے۔ (طبقات: ۱ / ۲۳۶، ۲۳۷) اور ایک سند معضل سے روایت کیا ہے۔ (۱ / ۲۳۷) جیسا کہ البدایہ والنہایہ ۲۰۰۳ میں ہے اسے بیہقی نے سعید بن منصور سے روایت کیا ہے، اس میں عطف ابن خالد ہے۔ عبد اللہ بن زبیر کی حدیث انس کی حدیث سے تقویت حاصل کر لیتی ہے اور حسن لغیرہ کی طرف ترقی کر جاتی ہے۔

کی دو منزلیں تھیں۔ ابوایوب انصاریؓ نے کہا: ”جب رسول اللہ ﷺ ہمارے گھر پہ اترے تو آپ نے نچلی منزل میں قیام فرمایا جب کہ میں اور ام ایوبؓ بالائی منزل میں تھے۔ میں نے عرض کیا: ”اے اللہ کے رسول! میرے ماں باپ آپ پر قربان، مجھے یہ ناپسند ہے اور میں اسے غلط سمجھتا ہوں کہ میں اوپر رہوں اور آپ نیچے ہوں۔ آپ اوپر تشریف لے چلیے اور ہم اتر کر نیچے آجاتے ہیں۔“ آپ نے فرمایا: ”اے ابوایوب! ہمارے لیے اور ہمارے ملاقاتیوں کے لیے یہ زیادہ باعث آرام ہے کہ ہم نچلے حصے میں رہیں۔“

ابوایوبؓ کہتے ہیں کہ ہمارا پانی والا برتن ٹوٹ گیا، میں اور ام ایوبؓ نے اسے منحل کے ساتھ جس کے علاوہ ہمارے پاس کوئی دیگر لحاف نہ تھا پانی کو جذب کرنا شروع کر دیا مبادا اس کے قطرے رسول اللہ ﷺ پر پڑیں اور آپ کو تکلیف پہنچے۔^①

ابن سعد کی روایت سے معلوم ہوتا ہے کہ ابوایوبؓ کے گھر میں آپ کا قیام سات

ماہ رہا۔^②

مہاجرین کی رہائش کے لیے انصار نے قرعہ اندازی کی^③ اور انہیں اپنی ذات پر ترجیح دی تو انہوں نے بہت بڑی مدح حاصل کی، جس نے ان کے ذکر کو آئندہ زمانوں اور آئندہ نسلوں میں ہمیشگی عطا کر دی۔ اللہ تعالیٰ نے ان کے اس ایثار کو قرآن حکیم میں ذکر فرما دیا جسے لوگ پڑھتے ہیں:

① سیرت ابن ہشام: ۱/ ۴۹۸، ۴۹۹۔ اسناد صحیح کے ساتھ۔ مستدرک حاکم: ۱۳/ ۴۶۰، ۴۶۱۔ اسناد صحیح کے ساتھ۔ حاکم نے فرمایا ہے کہ یہ اسناد امام مسلم کی شرط پر صحیح ہے اور امام ذہبی نے ان سے موافقت کی ہے۔ حافظ ابن حجر نے اشارہ کیا ہے کہ ابوسعید خدری نے اپنی کتاب شرف المصطفیٰ میں عبدالعزیز بن صہیب عن انس کے طریق سے اس حدیث کو بیان کیا ہے۔ (فتح الباری: ۱۷/ ۲۵۲) خدری کی شرف المصطفیٰ پر برطانیہ کی جامعہ اکستر میں تحقیق کی گئی ہے مگر میں اس سے آگاہ نہیں ہوں۔ ابن کثیر کی البدایہ والنہایہ ۱۹۹/۳ میں اس کا ایک اور طریق ملاحظہ کریں۔ یہ طریق ہے افلح مولیٰ ابی ایوب عنہ اور اس کی سند صحیح ہے۔

② الطبقات الکبریٰ: ۱/ ۲۳۷۔ ضعیف اسناد کے ساتھ۔

③ صحیح البخاری (فتح الباری: ۱۷/ ۲۶۴)۔

﴿ وَالَّذِينَ تَبَوَّؤُ الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا
يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ
كَانَ بِهِمْ خَصَاصَةٌ ﴾ [الحشر: ٩]

(جو ان مہاجرین کی آمد سے پہلے ہی ایمان لا کر دارالہجرت میں مقیم تھے، وہ ان
لوگوں سے محبت کرتے ہیں جو ہجرت کر کے ان کے پاس آئے ہیں اور جو کچھ بھی
ان کو دے دیا جائے اس کی کوئی حاجت تک یہ اپنے دلوں میں محسوس نہیں کرتے اور
اپنی ذات پر دوسروں کو ترجیح دیتے ہیں خواہ اپنی جگہ خود محتاج ہوں)

رسول اللہ ﷺ نے انصار کی بڑی تعریف فرماتے ہوئے کہا ہے: ”اگر ہجرت نہ ہوتی تو
میں انصار ہی کا ایک فرد ہوتا۔“^① مزید فرمایا: ”انصار جس وادی یا گھاٹی میں داخل ہوں گے، میں
ان کے ہمراہ ہی ہوں گا۔“^②

جب نماز کا وقت ہوتا تو رسول اللہ ﷺ جہاں ہوتے وہیں نماز ادا فرمایا کرتے۔
پھر آپ نے بنی نجار کے دو یتیم بچوں کی زمین خریدی^③ اور اس میں مسجد کی تعمیر کا حکم
دیا۔ چنانچہ مسلمانوں نے اسے ہموار کیا، اس میں موجود کھجوروں کے درخت کاٹے اور مسجد
کے قبلہ کی جانب کنکریاں بچھائیں۔ دید کے قابل تھا ان کا وہ سرور جب کہ وہ مسجد کی
تعمیر میں لگے ہوئے تھے۔ رسول اللہ ﷺ اس کام میں ان کے ساتھ تھے اور ان کی زبانوں
پر یہ رجز تھی:

اللهم انه لا خير الا خير الاخرة

فانصر الانصار والمهاجرة^④

① صحیح البخاری (فتح الباری: ۱۱۲/۷)۔

② صحیح البخاری (فتح الباری: ۱۱۰/۷)۔

③ صحیح البخاری (فتح الباری: ۲۶۵/۷)۔

④ صحیح البخاری (فتح الباری: ۲۶۵/۷)۔

اے اللہ! حقیقی خیر تو آخرت ہی کی ہے۔ تو انصار اور مہاجرین کی نصرت فرما۔
مسجد کی پہلی تعمیر کھجور کی شاخوں سے تھی، پھر ہجرت کے چار سال بعد اس کی تعمیر اینٹوں
سے کی گئی۔ ❶

ہجرت مہاجرین کے لیے شدید واقعہ تھا۔ رسول اللہ ﷺ نے بوقت ہجرت مکہ کے
بازار حزورہ میں کھڑے ہو کر فرمایا: ”اے مکہ! بے شک تو اللہ کی زمین پر سب سے بہتر ہے
اور تو اس میں سے مجھے سب سے زیادہ محبوب ہے۔ اگر مجھے نکالنا جاتا تو میں تجھے چھوڑ کر
ہرگز نہ جاتا۔“ ❷

مکہ سے آنے والے مہاجرین کو آب و ہوا کی ناموافقیت کی شدت کا سامنا تھا۔ مدینہ
زرعی علاقہ تھا۔ اس کی زمینیں نخلستانوں سے پر تھیں اور اس کی فضا مکہ کی نسبت زیادہ مرطوب تھی۔
چنانچہ متعدد مہاجرین کو بخار نے آیا۔ ابوبکرؓ و بلالؓ انہی میں سے تھے۔ حضرت ابوبکرؓ جب بخار
میں مبتلا ہوئے تو کہہ رہے تھے:

کل امریء مصبح فی اہلہ

والموت ادنی من شرک نعلہ

ہر شخص اپنے گھر والوں میں دن گزار رہا ہے (اور ہم اپنے وطن سے دور پڑے ہیں)

حالانکہ موت ہر شخص کے جوتے کے تسمے سے بھی زیادہ قریب ہے۔

حضرت بلالؓ کا بخار جب اتر جاتا تو بلند آواز سے یہ کہتے:

الا لیث شعری هل أبتن لیلۃ

بوادٍ و حولی إذخرٌ و جلیلٌ

❶ فتح الباری ابن حجر: ۲۴۶ / ۷۔ انھوں نے زبیر بن بکار سے نقل کیا ہے۔

❷ اسے ترمذی نے روایت کیا ہے۔ (سنن: ۷۲۲ / ۱۵) اور کہا ہے کہ یہ حدیث حسن غریب صحیح ہے۔ اور ابن
ماجہ نے اپنی سنن ۱۰۳۷ / ۲ میں حدیث نمبر ۳۱۰۸ کے تحت اسے روایت کیا ہے اور دارمی نے اپنی سنن ۲۳۹ / ۲ میں
بیان کیا ہے۔

وہل اَرْدَنْ یوماً مِیَاةً مِجَنَّةً

و ہل یَبْدُونَ لِی شَامَةً و طَفِیلُ

کاش کہ مجھے معلوم ہو جاتا کہ میں کوئی رات وادی میں بسر کر سکوں گا اور میرے گرد
اذخر اور جلیل (نامی بوٹیاں) ہوں۔ اور کیا میں کسی روز مجنہ کے چشموں پر بھی جا سکوں گا اور کیا
کوہ شامہ و طفیل بھی مجھے نظر آئیں گے؟

(ابن ہشام نے کہا ہے کہ شامہ و طفیل دو پہاڑیوں کے نام ہیں)

چنانچہ حضرت عائشہؓ نے آنحضرتؐ کو اس بارے میں خبر دی تو آپؐ نے دعا کی:

”اے اللہ! مدینہ ہمیں اسی طرح سے محبوب بنا دے جس طرح کہ تو نے مکہ کو ہمارے

لیے بنایا تھا یا اس سے بھی زیادہ اور اس کو درست فرما دے۔ اس کے صاع اور مد میں ہمارے لیے

برکت فرما۔ اس کے بخار کو حجفہ میں منتقل کر دے۔^① میرے اصحاب کی ہجرت کو پایہ تکمیل تک

پہنچا اور انھیں ان کی ایڑیوں پر واپس نہ پھیر۔“^②

مہاجرین نے متعدد مشکلات پر قابو پایا اور وہ اجنبی سرزمین میں عقیدہ کی خاطر

دعوت کے تقاضوں کو پورا کرنے میں لگ گئے، بلکہ ہجرت نبی ﷺ کی نصرت اور ذاتی خیر خواہی

کے لیے ہر مسلمان پر واجب ہو گئی۔ حتیٰ کہ مکہ فتح ہوا اور ہجرت تمام ہوئی کیونکہ ہجرت کا سبب اور

اس کی مشروعیت، دین کی نصرت اور کفار کے فتنہ کے خوف سے تھی۔

حکم کا انحصار اس کی علت پر ہے اور اس کا تقاضا یہ ہے کہ جو شخص کسی جگہ پر اللہ کی

عبادت کرنے پر قادر ہو تو با تفاق اہل علم اس پر ہجرت واجب نہیں ہے، ورنہ واجب ہے۔

اسی لیے ماوردیؒ نے کہا ہے: ”اگر کوئی مسلمان کفار کے علاقے میں دین کو غالب

کرنے پر قادر ہے تو وہ علاقہ اس کے لیے دارالاسلام بن جاتا ہے اور اس میں اقامت اختیار کرنا

اس سے ہجرت کر جانے سے افضل ہے جب کہ وہاں اس کے علاوہ دوسروں کے اسلام میں داخل

① صحیح البخاری (فتح الباری: ۲۶۲/۷)۔

② صحیح البخاری (فتح الباری: ۲۶۹/۷)۔

ہونے کی امید کی جاسکتی ہو۔“ ❶

جب حضرت عمرؓ کی خلافت کے زمانے میں تاریخ مدون کی جا رہی تھی تو اسلامی تاریخ کی ابتداء ہجرت کی مناسبت سے کی گئی لیکن انہوں نے اس کا آغاز ربیع الاول کے بجائے محرم سے کیا، کیونکہ ہجرت کے ارادہ کی ابتدا محرم سے ہوئی تھی جب کہ بیعت عقبہ ثانیہ ذی الحجہ کے وسط میں واقع ہوئی، اور وہ ہجرت کی تمہید تھی۔ بیعت اور ہجرت کے ارادے کے بعد پہلا طلوع ہونے والا چاند ہلال محرم تھا، لہذا مناسب ہوا کہ اسے تاریخ اسلامی کا آغاز قرار دیا جائے۔ ❷




❶ فتح الباری ابن حجر: ۲۲۹/۷.

❷ فتح الباری: ۲۶۸/۷.

الفصل الثانی

رسول اللہ ﷺ مدینہ میں

مدنی معاشرے کی خصوصیات
اس کے ابتدائی انتظامات
اور یہود کی جلا وطنی



Handwritten text in Urdu script, partially visible on the left margin.

ہجرت سے قبل مدنی معاشرہ

”یثرب“ مدینہ منورہ کا پرانا نام تھا۔ اہل بیت چشموں والی سرسبز و زرخیز نخلستانی زمین جسے چاروں طرف سے جلی ہوئی کالی چٹانوں (الحرات) نے گھیر رکھا ہے اور ان میں سے اہم حرۃ واقم، مشرق میں اور حرۃ الوبرۃ مغرب میں ہے۔ واقم اللوبرہ کی نسبت زیادہ زرخیز اور آباد ہے۔ جبل احد اس کے شمال میں اور جبل عیر اس کے جنوب مغرب میں واقع ہے۔ نیز اس میں بہت سی وادیاں ہیں جن میں سے مشہور بطحان، مذیبیب، مہزور اور عقیق ہیں اور وہ جنوب سے شمال کی طرف ڈھلوان میں ہیں جب کہ وہ رومہ کی طرف سے آنے والے سیلابوں کے مقام اتصال پر باہم مل جاتی ہیں۔

یثرب نام ابتدائی کتابوں میں وارد ہوا ہے جس سے اس کے قدیم ہونے کا اشارہ ملتا ہے^۱ لیکن اس کی تاریخ کے بارے میں ہماری معلومات اسلام سے تھوڑا عرصہ پہلے کی ہیں اور وہ بھی منتشر ہیں۔ ان کی وضاحت کا آغاز زیادہ تر اس وقت ہوتا ہے جب ہم اسلامی دور کے قریب ہوتے ہیں۔

یہود

مدینہ منورہ کے یہود اور بالعموم حجاز کے یہودیوں کی اصل -- وہ مقام جہاں سے انہوں نے ہجرت کی اور زمانہ جس میں وہ حجاز میں آئے -- کے بارے میں مختلف آراء ہیں لیکن قوی تر میلان اس طرف ہے کہ ان کی شام سے ہجرت کی ابتدا پہلی اور دوسری صدی عیسوی کے بعد ہوئی جب روم شام اور مصر پر پہلی صدی عیسوی اور یہودیوں اور ان کی ریاست انباط پر دوسری صدی (ق م) میں غلبہ پا چکا تھا۔ جس کے نتیجے میں یہودی ہجرت کر کے جزیرہ نما عرب میں آ گئے جو کہ رومیوں -- جن سے وہ خوفزدہ تھے -- کے تسلط سے دور تھا۔

اس کے علاوہ ۷۰ء میں رومیوں کے خلاف یہودیوں کی بغاوت کی ناکامی کے بعد، جسے بادشاہ تیتوس نے فرو کیا تھا، ان کی حجاز کی طرف ہجرت شدت اختیار کر گئی اور بعض یہودی پناہ گزین یثرب میں پہنچے جب کہ ان کا ایک گروہ دوسری بغاوت کی ناکامی کے بعد بادشاہ ہادریان

^۱ تاریخ العرب قبل الاسلام جواد علی: ۲۹۵ / ۳۔

کے زمانے میں ۱۳۲-۱۳۵ء کے درمیان یثرب میں آیا اور انھوں نے مدینہ اور حجاز میں یہودی کالونی کی صورت اختیار کر لی۔^①

بنو نضیر اور بنو قریظہ یثرب کے علاقے میں اس کی زرخیزی اور شام کی طرف قافلوں کی آمد و رفت کے راستوں پر تجارتی مقام کی اہمیت کے باعث بکثرت آنے جانے لگے اور یثرب کے مشرق میں واقم حرۃ میں بس گئے جو سب سے زیادہ زرخیز علاقہ تھا۔^②

ہجرت سے قبل یہودی قبائل میں بنو قینقاع بھی مشہور تھے جن کے بارے میں مختلف آراء ہیں کہ آیا وہ عرب تھے اور یہودی ہو گئے یا یہ کہ وہ حجاز کی طرف نکلنے والے یہودیوں میں سے تھے۔ اس اختلاف کا اطلاق یہودیوں کے دوسرے خاندانوں پر بھی ہوتا ہے جن کو قدیم مصادر نے عربی نام دیا ہے اور ان میں سے بنو عکرمہ، بنو محمر، بنو زعورا، بنو شطیبہ، بنو چشم، بنو بہدل، بنو عوف، بنو معاویہ، بنو مرید، بنو قسیمیہ اور بنو ثعلبہ ہیں۔^③

تاریخ نے یہودیوں کی مکمل تعداد کا تذکرہ نہیں کیا لیکن سیرت کی کتابوں نے ہر قبیلہ میں سے جنگجو افراد کی تعداد کا ذکر کیا ہے جو عموماً بالغ مردوں پر مشتمل ہوتے وہ بنو قینقاع میں سے ۷۰۰، بنو نضیر میں سے تقریباً اتنے ہی اور بنو قریظہ میں سے ۷۰۰ اور ۹۰۰ کے درمیان تھے^④ تاہم تینوں یہودی قبیلوں کے جنگجو ۲۰۰۰ سے کچھ زیادہ تھے۔ یہ کم اہمیت کے حامل دیگر یہودی خاندانوں کے علاوہ تھے اور ان سے بھی جو یثرب سے متفرق مقامات میں سکونت پذیر تھے، جن کے بارے میں سمہودی بیان کرتا ہے کہ وہ ۲۰۰ خاندانوں سے زائد تھے۔^⑤

بلاشبہ مدنی معاشرہ یہودی گرفت میں آ گیا اس سے قبل کہ پورا عربی ڈھانچہ اقتصادی،

① ڈاکٹر جواد علی کی تالیف "المفصل فی تاریخ العرب قبل الاسلام: ۵۱۳/۶، ۵۱۴" (بیروت ۱۹۶۸-۱۹۷۱)۔ ڈاکٹر محمد بیوی مہران کی تالیف "دراسات فی تاریخ العرب القدیم" (جامعہ اسلامیہ امام محمد بن سعود ریاض نے ۱۳۹۷ھ/۱۹۷۷ء کو شائع کی) ص ۴۴۸، ۵۵۰۔

② احمد ابراہیم الشریف کی تصنیف "مکة والمدینة فی الجاهلیة وعهد الرسول" ص: ۲۸۸۔

③ سمہودی کی وفاء الوفا: ۱۱۲/۱، ۱۱۶۔ ابن ہشام کی سیرت: ۲۵۹/۲۔

④ سیرت ابن ہشام: ۴۲۸/۲-۲۵۹/۳ (تحقیق محی الدین عبد الحمید) مزید دیکھیے: احمد ابراہیم الشریف کی

کتاب "مکة والمدینة فی الجاهلیة وعهد الرسول"، ص: ۲۹۴۔

⑤ سمہودی کی وفاء الوفا: ۱۱۲/۱۔

سیاسی اور فکری لحاظ سے مکمل طور پر اس کے سامنے سرنگوں ہو جاتا جب کہ یہودیوں نے اس پر اپنے بعض اثرات قائم کیے نیز وہ خود بھی مدینہ کے گرد و نواح میں موجود عرب قبائل سے متاثر ہوئے۔ یہودیوں نے شام سے یثرب کی طرف پتھر سے تعمیر کا نظریہ منتقل کیا جب کہ اس میں ان کے محلات اور قلعوں کی تعداد ۵۹ تک پہنچ گئی۔^۱ اسی طرح سے وہ زرعی اور صنعتی معلومات اپنے ساتھ لائے جو یثرب کے کھجور، انگور اور انار کے باغات اور غلوں کی پیداوار میں اضافے کا باعث ہوئیں۔ نیز پولٹری اور مویشیوں کی پرورش میں اہتمام ظاہر ہوا اور گھریلو دستکاری کی صنعتیں وجود میں آئیں جنہیں عورتیں گھریلو سامان کی صورت میں تیار کرتیں اور بعض دیگر آلات جو زرعی معاشرے کے لیے ضروری تھے، مہیا کیے گئے۔ چنانچہ یہودی مدینے کے معاشرے پر اثر انداز ہوئے اور خود ان پر بھی ارد گرد کے عربوں کے اثرات پڑے، جو عصبیت، سخاوت، شاعری اور اسلحہ کے استعمال کی صورت میں تھے۔ سرکش قبائلی جھگڑوں نے یہودیوں کو واحد دینی گروہ بن کر نہیں رہنے دیا، بلکہ وہ باہم جھگڑتے ہوئے متعدد قبائل بن گئے اور ہجرت مدینہ کے بعد بھی واحد صف بننے میں کامیاب نہ ہو سکے جب انھوں نے جلا وطنی کے واقعات کا سامنا کیا۔

فطری طور پر ان کی معیشت میں سب سے بڑا عمل دخل سود کا لین دین تھا جس کی مہارت یہودیوں نے ہر جگہ حاصل کر لی تھی، اگرچہ مکہ کے تجارتی معاشرے میں بھی سود کار و اج تھا۔

عرب

اوس اور خزرج کے قبیلے یثرب میں آ کر آباد ہوئے۔ لیکن یہودیوں نے پہلے کی تھی اور وہ زیادہ زر خیز علاقوں اور بیٹھے پانیوں کے مالک بن گئے جس سے اوس اور خزرج یثرب کی چھوڑی ہوئی سکنی زمینوں کی طرف رہنے پر مجبور ہو گئے۔ یہ دونوں یمن کے بڑے قبیلے ازد سے منسوب تھے جو وہاں سے شمال کی طرف مختلف ادوار میں نکلا اور غالباً ان کی آمد ۲۰۷ء کے دوران تھی جب کہ خزاعہ نے مکہ کی طرف ہجرت کی تھی۔

قبیلہ ازد کی ہجرت کے سبب کے بارے میں مؤرخین کا اختلاف ہے۔ بعض اسے مارب بند کے ٹوٹنے اور سیل عرم کے واقعہ کی طرف منسوب کرتے ہیں۔ قرآن حکیم نے واضح کیا

^۱ السمنودی کی وفاء الوفا: ۱۱۶/۱۔

ہے کہ وہ قوم سبا کے لیے سزا تھی جو حق سے روگردانی کے سبب اسے دی گئی، جس کے نتیجے میں وہ مختلف شہروں میں منتشر ہو گئی۔ اس بند کا آخری شگاف ۵۴۴ء میں ابرہہ کے زمانے میں ہوا۔^① بعض مؤرخین بند کے ٹوٹنے کو کم اہمیت دیتے ہیں اور اس کو سیاسی اور اقتصادی انحطاط کے اضطراب کی طرف منسوب کرتے ہیں جو روم کے بحر احمر پر قبضہ کرنے اور اس سے ہندوستان کی تجارت کے منتقل ہونے کے باعث ظاہر ہوا۔ اور مؤرخین کا اس میں کوئی اختلاف نہیں کہ اس سے وہاں کے سارے باشندے متاثر ہوئے، جب کہ ان میں سے سب سے بڑا قبیلہ ازد تھا جو سدّ مآرب کے علاقہ سے باہر سکونت پذیر تھا^② اور یہ کوئی پوشیدہ بات نہیں ہے کہ بند کا ٹوٹ جانا مذکورہ انحطاط کے اسباب میں سے تھا، نیز اس کے نتیجے میں وہ انتشار جو اس کے گرد قوم سبا میں واقع ہوا۔ اور قبیلہ ازد میں سے ہجرت کرنے والے اوس اور خزرج تھے جو یثرب میں جا کر یہود کے پڑوس میں مقیم ہوئے۔ چنانچہ اوس نے بلند علاقہ میں قریظہ اور نصیر کے پڑوس میں سکونت اختیار کی اور خزرج نے مدینہ کے نشیب میں بنو قینقاع کی ہمسائیگی اختیار کی۔ اوس کا علاقہ خزرج کے علاقے سے زیادہ زرخیز تھا جس کی وجہ سے فریقین میں باہم مسابقت اور کشمکش تھی۔^③

سدیونے ان کی ہجرت کی تاریخ ۳۰۰ء مقرر کی ہے اور یثرب میں ان کا تسلط ۴۹۲ء میں متعین کیا ہے۔^④ اور اس میں کوئی شک نہیں کہ وہاں اقتصادیات اور آبادی سے متعلق تغیرات واقع ہوئے جو عربوں کے لیے مناسب تھے اور وہ ان کی تعداد اور ان کی خوشحالی میں اضافے کے طور پر ظاہر ہوئے۔^⑤

اوس و خزرج کی تعداد کا اندازہ نہیں لگایا جاسکتا لیکن دونوں قبیلوں کے ۴۰۰۰ مجاہد ۸ھ میں فتح مکہ میں اسلامی لشکر میں شامل ہوئے۔^⑥ اور اس میں کوئی شبہ نہیں کہ ان تغیرات نے

① ڈاکٹر جوادی کی تالیف المفصل فی تاریخ العرب: ۲/ ۲۸۵۔

② مکة والمدینة فی الجاهلیة وعہد الرسول (احمد ابراہیم) ص ۳۱۵۔ محمد بیومی مہران کی تالیف "دراسات فی تاریخ العرب القدیم" ص: ۴۵۸، ۴۵۹۔

③ مکة والمدینة فی الجاهلیة وعہد الرسول (احمد ابراہیم) ص ۳۳۷، ۳۴۰۔

④ پروفیسر سیڈیو کی تالیف "تاریخ العرب العام" ترجمہ عادل زعمیر، ص ۵۱۔

⑤ وفاء الوفا سمہودی: ۱/ ۱۲۵، ۱۲۶۔ مکة والمدینة فی الجاهلیة وعہد الرسول، ص: ۳۲۵۔

⑥ مکة والمدینة فی الجاهلیة وعہد الرسول (احمد ابراہیم) ص ۳۴۸۔

یثرب میں ان کے غلبہ کے لیے زمین ہموار کی جب کہ وہاں پر یہود کی سیادت قائم تھی۔ یہود نے اپنے تسلط کو قائم رکھنے کے لیے اوس و خزرج کے عربوں کی وحدت کو ٹکڑے ٹکڑے کیا اور ان کے درمیان دشمنی پیدا کی اور جنگیں بھڑکانے میں کامیاب ہو گئے۔ اس سلسلے کا آخری معرکہ ہجرت سے پانچ سال قبل یوم بعاث تھا،^① جس میں اوس نے خزرج کو شکست دی جنہوں نے اپنی قوتوں کی فوقیت کی بنیاد پر ان پر لمبے عرصے سے غلبہ حاصل کر رکھا تھا۔ حتیٰ کہ اوس نے بنو نضیر اور بنو قریظہ یہودیوں کو اپنا حلیف بنایا اور انہوں نے اسے بعاث میں غلبہ دلایا۔ لیکن انہوں نے اپنی بربادی کا بڑا خطرہ محسوس کر لیا جو یہودیوں کے لیے یثرب پر تسلط جمانے کی تیاری کی صورت میں تھا۔ لہذا انہوں نے باہم مصالحت کی کوشش کی بلکہ فریقین نے خزرج کے ایک شخص عبداللہ بن ابی بن سلول کی بادشاہت کی نامزدگی پر اتفاق بھی کر لیا جو بعاث کے دوران مع اپنے اہل کے غیر جانبدار رہا۔ تاکہ وہ یثرب کا بادشاہ بن جائے، جس سے یوم بعاث کے بعد عربوں کی یہودیوں کے خلاف اپنے دفاع اور ان پر اپنی فوقیت حاصل کرنے کی طرف اشارہ ملتا ہے۔

بلاشبہ اوس اور خزرج کے مابین ایام عرب کے واقعات نے کئی بار امن و سلامتی کے ساتھ زندہ رہنے کا شعور اور قوی رغبت پیدا کی۔ اور یہ شعور اپنے ساتھ بھائی چارے اور سلامتی کے احساسات لیے ہوئے یثرب کے اسلام کی طرف پیش قدمی کرنے میں مدد و معاون ثابت ہو رہا تھا۔ اور ام المومنین حضرت عائشہؓ نے جنگوں اور تنازعات کے اثر سے اہل مدینہ کی اسلام کی طرف پیش قدمی کو اپنے ان الفاظ کے ساتھ تعبیر فرمایا: ”یوم بعاث وہ دن تھا جسے اللہ تعالیٰ نے رسول اللہ ﷺ کے لیے پیدا فرمایا اور آپ نے ہاتھ بڑھا کر اسے تھام لیا، جب کہ ان کے سر کردہ لوگوں کے درمیان افتراق پیدا ہوا اور ان کے بڑے قتل اور زخمی ہو گئے تو اللہ تعالیٰ نے رسول اللہ ﷺ کے لیے انہیں اسلام میں داخل ہونے کا پیش خیمہ بنا دیا۔“^②

مدنی معاشرے پر اسلام کا اثر

بلاشبہ ہر تہذیب فکر اور دین کے لیے ایک چھاپ ہوتی ہے جو اس پر لگی ہوتی ہے اور

① الکامل ابن اثیر: ۱ / ۶۶۰، ۶۶۶، ۶۶۸، ۶۷۱، ۶۷۶، ۶۷۸، ۶۸۰۔

② صحیح البخاری: ۵ / ۴۴، ۵ / ۶۷۔ سیرۃ ابن ہشام: ۱ / ۱۸۳۔

رنگ ہوتا ہے جو اس پر چڑھا ہوتا ہے جو اسے میز کر دیتا ہے۔ اور تہذیب جس کے دائرہ کار میں انسان بستے ہیں وہ اس کی امتیازی حیثیت، دوررسی اور جامعیت کی حد تک اس سے متاثر ہوتے ہیں۔

اور کچھ افکار و اعتقادات اس سے باہم متشابہ ہوتے ہیں اور وہ ماسوائے متعین پہلوؤں کے ایک دوسرے سے الگ نہیں ہوتے جیسا کہ موجودہ دنیا میں غالب فلسفوں کا حال ہے۔ اور ایک سے دوسرے کی طرف تغیر انسان کی زندگی میں کامل تبدیلی اور جامع انقلاب نہیں چاہتا، بلکہ وہ اس کے بنیادی عقیدے میں کچھ تغیر پر اکتفا کر لیتا ہے اور دوسرے میں اضافہ کرتا ہے تاکہ جدید اصول کی طرف فکری تغیر مکمل ہو جائے...

یہ تغیر بڑی کوشش کا محتاج نہیں ہوتا کیونکہ روزمرہ کے رویہ و عادات پر اس کا کوئی اثر نہیں ہوتا۔ لہذا زندگی کی واقعیت اس سے متاثر نہیں ہوتی۔

لیکن تغیرات کا یہ اصول اسلامی نظریہ حیات پر اثر انداز نہیں ہوتا کیونکہ اس دین نے روز اول ہی سے فرد و جماعت کی زندگی میں بنیادی انقلاب پیدا کر دیا تھا کہ اس نے افراد کے روزمرہ کے رویہ اور ان کی عادات کو مکمل طور پر بدل دیا تھا۔ نیز کائنات، زندگی اور انسان کے بارے میں ان کے پیمانے، احکام اور نظریات بدل گئے۔ اسی طرح سے معاشرے کی بنیاد بھی واضح صورت کے ساتھ تبدیل ہو گئی، پہلے مظاہر اور صورتیں ناپید ہو گئیں اور جدید نشانات راہ اور مظاہر (Phenomena) واضح ہو گئے۔

وہ تبدیلی جو اسلام نے کی دور رس اور جامع ہے۔ چنانچہ اس نے عقیدہ کے میدان میں محسوس اشیاء مثلاً اصنام و اوثان اور کواکب جنھیں لوگ دیکھتے اور چھوتے ہیں، کی عبادت کو اس اللہ واحد کی عبادت میں بدل دیا ہے جس کی کوئی مثال نہیں اور جسے نگاہیں نہیں پاسکتیں اور وہ نگاہوں کو پا لیتا ہے۔ اس کا تصور نہیں کیا جاسکتا، اس کی تمثیل ممکن ہے اور نہ ہی اس کی حقیقت کی معرفت۔ بلکہ وہ ویسا ہی ہے جیسا کہ اس نے اپنی ذات کی توصیف اپنی کتاب کریم اور اپنے رسول امین ﷺ کی زبان پر تمثیل و تشبیہ اور نفی و تعطیل کے بغیر کی ہے۔

اور یہ تبدیلی ”بنیادی عقل“ سے جس کا تعامل محسوسات کے ذریعے ”تہذیبی عقل“ کے ساتھ ہے۔ اللہ رب العالمین کے لیے توحید اور تنزیہ کے فہم سے حاصل ہوتی ہے۔ اسلام نے

انسان کے روزمرہ کے رویے کو سرے سے ہی بدل دیا۔ چنانچہ اس کا جاہلیت کی حالت سے نکل کر اسلام میں آ جانا ایک بہت بڑا انقلاب ہے۔

عرب اب اپنے معاملات اور اجتماعی تعلقات میں قانونی ضابطوں سے آزاد نہ رہے، بلکہ اپنی زندگی کی جزئیات مثلاً اخلاق و عادات، نیند و بیداری، کھانا اور پینا، نکاح و طلاق، خرید و فروخت وغیرہ میں شریعت کے ضابطوں کے پابند ہو گئے... بلاشبہ عادات انسان پر مسلط رہتی ہیں اور ان سے خلاصی، اور نئی عادات و خصائل قبول کرنا مشکل ہوتا ہے لیکن اسلام جب اس میں گہرا ایمان پیدا کر دیتا ہے تو اسے جاہلی شخصیت سے، اس کی مکمل علامات سمیت نکال باہر کرتا ہے اور اسلامی شخصیت کو اس کی جملہ خصوصیات کے ساتھ اپنانے پر اسے قادر بنا دیتا ہے، لہذا وہ اللہ تعالیٰ کی عبادت کا عادی ہو جاتا ہے اور اس کی جملہ معاشی و معاشرتی سرگرمیوں کا رخ اسی کی طرف ہو جاتا ہے کیونکہ اسلام میں ہر سرگرمی اور ہر حرکت جس کا مقصد اللہ تعالیٰ کی رضا ہو، عبادت ہے۔ چنانچہ وہ نماز جو دین کا ستون ہے، کی متعین اوقات کے ساتھ دن میں پانچ مرتبہ ادائیگی کا التزام کرتا ہے۔

بلاشبہ نفس انسانی کسل مندی کا شکار ہو جاتا ہے اور وہ واجبات و التزامات سے گریز کی کوشش کرتا ہے لیکن مسلمان جب اپنا سر اللہ تعالیٰ کے حضور میں جھکا دیتا ہے تو وہ اس کا عادی ہو جاتا ہے۔ اللہ تعالیٰ نے نماز کی پابندی کی ضرورت کی وضاحت فرمائی ہے:

﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ [طہ: ۱۳۲]

(اپنے اہل و عیال کو نماز کی تلقین کرو اور خود بھی اس کے پابند رہو)

اور یہی روزے کا معاملہ ہے جس میں انسان کی کھانے پینے کی روزمرہ کی عادات کا توڑ ہے جو قوی ارادے اور عزیمت ایمانی کا محتاج ہوتا ہے...

اور انسان کا اپنے ملکیتی مال سے ایک حصہ ہر سال زکوٰۃ میں ادا کرنا حرص و بخل سے خلاصی کا متقاضی ہے۔ لہذا ناگزیر ہے کہ مسلمان کی اللہ کے ساتھ محبت مال کی محبت سے عظیم تر ہو، تاکہ وہ زکوٰۃ نکالے۔ وہ مال کی محبت ہی تھی جس کی وجہ سے حضرت صدیقؓ کی خلافت کے زمانے میں اکثر مرتدین نے اعلان کیا کہ وہ اسلام میں رہنے کے لیے اس صورت میں تیار ہیں جب کہ انھیں زکوٰۃ سے مستثنیٰ کر دیا جائے۔ اور جدید امور کا عادی ہونا اور نفس کو اس پر آمادہ کرنے

کے لیے ایک مسلمان کے لیے ناگزیر تھا کہ وہ بہت ساری پختہ عادات مثلاً شراب نوشی، جاہلی مناکحت جسے اسلام نے باطل کر دیا تھا اور سود جس پر کہ مکہ وغیرہ کی اقتصادیات کا انحصار تھا، سے خلاصی حاصل کرے۔ مسلمانوں نے اسی طرح کی دیگر عادات سے بھی اللہ کے حکم پر لبیک کہتے ہوئے نجات حاصل کر لی تھی... ارشاد ربانی نازل ہوا:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ۝ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ﴾ [المائدہ: ۹۰، ۹۱]

(اے لوگو! جو ایمان لائے ہو، یہ شراب اور جو اور یہ آستانے اور پانسے، سب گندے شیطانی کام ہیں، ان سے پرہیز کرو، امید ہے کہ تمہیں فلاح نصیب ہوگی۔ شیطان تو یہ چاہتا ہے کہ شراب اور جوئے کے ذریعہ سے تمہارے درمیان عداوت اور بغض ڈال دے اور تمہیں خدا کی یاد سے اور نماز سے روک دے۔ پھر کیا تم ان چیزوں سے باز رہو گے؟)

جب یہ حکم نازل ہوا تو انصار شراب کے مٹکے لے کر گلیوں میں نکلے اور اسے بہا دیا اور کہا: انتھینا ربنا، انتھینا ربنا اے ہمارے رب! ہم باز آئے، اے ہمارے رب! ہم باز آئے، اور شراب نوشی جس کو انہوں نے ترک کر دیا وہ فرد اور معاشرے کی زندگی میں دور رس نتائج پیدا کرنے والی عادت تھی، اور شراب جو انہوں نے بہا دی وہ مال تھا جس کو انہوں نے رب العالمین کے آگے سر تسلیم کرتے ہوئے قربان کر دیا۔

عرب ریاست کے سامنے جھکنے والے نہیں تھے اور سیاسی اور معاشرتی وحدت محض قبیلہ تھا۔ نیز چھوٹی چھوٹی ریاستیں جزیرہ نمائے عرب کے کونے کونے میں اسلام سے قبل بے عرصے سے قائم تھیں، وہ مٹ گئیں اور بدویت اور قبائلیت ابھر آئی جس سے عصبيت، تنازعات، کشمکش اور انتشار پورے جزیرہ نما میں پھیل چکا تھا۔

جب اسلام آیا تو ریاست کا مفہوم راسخ ہو گیا اور سارے قبائل اور افراد اس کے ساتھ مربوط ہو گئے۔ چنانچہ مدینہ منورہ کی ریاست محض نظریہ کی بنیاد پر قائم ہوئی اور اس نے تاریخ میں

پہلی مرتبہ اسلام کے پرچم تلے جزیرہ نمائے عرب کی وحدت کے ساتھ وسعت پائی۔ اور یہ اس کی تاریخ میں سیاسی انقلاب تھا۔

اس طرح سے اسلام نے مدینہ منورہ میں فرد اور معاشرے کی زندگی میں کامل تبدیلی پیدا کی جب وہ اپنی دوررسی، جامعیت اور اثر انگیزی کی قدرت کے ساتھ ظاہر ہوا حتیٰ کہ زندگی ہر پہلو سے اس کے رنگ میں رنگی گئی۔

﴿صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً﴾ [البقرة: ۱۳۸]

(کہو: ”اللہ کا رنگ اختیار کرو۔ اس کے رنگ سے اچھا اور کس کا رنگ ہوگا؟“)

آئندہ مباحث میں ہم اس جامع تغیر کے محرکات تحریر کریں گے۔

اہل مدینہ کی اجتماعیت کی تشکیل میں ہجرت کا اثر

مہاجرین نے مدینہ منورہ کی راہ اختیار کی جبکہ وہاں اسلام کا آغاز ہو چکا تھا..... مسلمانوں کا تعلق آغاز میں قریش کے مختلف خاندانوں سے تھا، پھر ہجرت کا چل چلاؤ ہوا اور جزیرہ کے کونے کونے سے ہر مسلمان پر فرض ہو گیا کہ وہ مدینہ کی طرف ہجرت کر جائیں۔ اور یہ معاملہ اسی طرح سے رہا حتیٰ کہ فتح مکہ ۸ھ کے بعد ہجرت بطور فریضہ رک گئی۔

ہجرت ایک عظیم واقعہ ہے اور مسلمانوں کے ہاں ہجری سال کے آغاز کی بڑی وجہ یہ اہم واقعہ ہو سکتا تھا۔ اس لیے امیر المؤمنین حضرت عمرؓ نے ہجری تقویم وضع کی۔ چنانچہ ہجرت عقیدہ کی خاطر اخلاص و ایثار کی دلیل تھی۔ مہاجرین نے اپنا وطن، اپنا مال، اپنے اہل و عیال اور اپنے تعلقات کو اللہ تعالیٰ اور اس کے رسول ﷺ کی آواز پر لبیک کہتے ہوئے چھوڑ دیا۔ جب قریش صہیب رومی کے راستے میں اس دلیل کے ساتھ رکاوٹ بنے کہ انہوں نے اپنے اموال مکہ میں کاروبار کے ذریعے جمع کیے ہیں اور وہ مکہ میں آنے سے قبل صاحب مال نہ تھے تو انہوں نے اپنا مال ان کے حوالے کیا اور خود ہجرت کی راہ لی۔ رسول اللہ ﷺ کو جب یہ بات پہنچی تو آپ نے فرمایا: ”صہیب نفع میں رہے۔“^① مشرکین نے ابو سلمہؓ کو اپنی بیوی اور بیٹے کے ساتھ ہجرت کرنے سے روک دیا۔ لیکن یہ صورت انہیں اپنی بیوی اور بچے کو چھوڑ کر تنہا ہجرت کرنے میں

① مستدرک حاکم: ۳/۳۹۸۔ امام حاکم نے فرمایا کہ یہ مسلم کی شرط پر صحیح ہے۔

رکاوٹ نہ بنی۔ ان کی بیوی حضرت ام سلمہؓ ہر روز صبح کے وقت ابح کی طرف نکلا کرتیں اور شام تک رویا کرتیں۔ وہ تقریباً سال بھر اسی حال میں رہیں تا آنکہ انھوں نے اپنے بیٹے کے ساتھ ہجرت کی اور اپنے شوہر سے جا ملیں۔^① چنانچہ ہجرت نہایت مشکل حالات میں ہوئی اور مومنین کے ایمان کی جانچ پرکھ اور ان کے عقیدے کی قوت کا امتحان بھی ہوئی اور نیز ان کی مصلحتوں اور دنیاوی علاقوں و اغراض پر ایمان کے غلبے کی آزمائش تھی۔ ہجرت کے واقعات صحابہؓ کے لیے رسول اللہ ﷺ کی عمدہ تربیت کا ثبوت تھے۔ چنانچہ اہل ایمان زمین میں اللہ کی نیابت اور اس کی شریعت کے نفاذ اور اس کے حکم کے نفاذ اور اس کی راہ میں جہاد کے اہل بن گئے۔ ان کے سامنے مدینہ منورہ کی ریاست کی تعمیر تھی جب کہ قبل ازیں وہ زمین میں کمزور تھے اور اس خوف میں مبتلا تھے کہ مبادا وہ اچک لیے جائیں۔

اللہ تعالیٰ نے مسلمانوں کی ہجرت کے لیے مدینہ کو منتخب فرمایا جیسا کہ رسول اللہ ﷺ سے صحیح روایت میں ثابت ہے۔ آپؐ نے فرمایا: ”مجھے (خواب میں) تمہارا دارالہجرت دکھایا گیا ہے، مجھے دو آتش فشاں پہاڑوں کے درمیان کھجوروں والی دلدل دکھائی گئی ہے۔“ (متفق علیہ)^②

رسول اللہ ﷺ اور آپؐ کے ساتھ ابو بکرؓ نے اللہ تعالیٰ کی طرف سے ہجرت کا اذن ملنے تک اسے مؤخر رکھا۔ حضرت عائشہؓ فرماتی ہیں: ابو بکرؓ مدینہ کی طرف جانے کی تیاری کیے رکھتے تھے، رسول اللہ ﷺ نے انھیں فرمایا تھا: ”تیار رہیے، امید ہے کہ مجھے اس کا حکم ملے گا۔“ جب اللہ تعالیٰ نے اپنے رسولؐ کو نکلنے کا حکم دیا تو حضرت علیؓ، حضرت ابو بکرؓ اور ان کے اہل کے سوا کسی کو خبر نہ تھی۔ اور مشرکین کو مسلمانوں کی ہجرت نے غضبناک کر رکھا تھا۔ چنانچہ انھوں نے رسول اللہ ﷺ کے قتل کی سازش کی۔ اللہ تعالیٰ کا ارشاد ہے:

﴿وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ ط وَيَمْكُرُونَ وَيَمْكُرُ اللَّهُ ط وَاللَّهُ خَيْرُ الْمَاكِرِينَ﴾

[الانفال: ۳۰]

① دیکھیے: الاصابة: ۲۲۲/۸۔

② صحیح البخاری: ۱۸۶/۷۔ صحیح مسلم: ۵۷/۷۔

(وہ وقت بھی یاد کرنے کے قابل ہے جب کہ منکرین حق تیرے خلاف تدبیریں سوچ رہے تھے کہ تجھے قید کر دیں یا قتل کر ڈالیں یا جلا وطن کر دیں۔ وہ اپنی چالیں چل رہے تھے اور اللہ اپنی چال چل رہا تھا اور اللہ سب سے بہتر چال چلنے والا ہے)

چنانچہ وہ دونوں حضرات جبل ثور کی طرف نکلے اور غار میں پناہ لی جب کہ مشرکین نے اس جگہ تک ان کا تعاقب کیا، حتیٰ کہ غار کے دھانے پر ان کے قدم نظر آئے تو صدیقؑ نے کہا: اگر ان میں سے کوئی اپنے قدموں کے نیچے جھانکے تو ہمیں دیکھ لے گا۔ رسول اللہ ﷺ نے فرمایا: ”اے ابوبکرؓ ان دو کے بارے میں تیرا کیا خیال ہے جن کے ساتھ تیسرا اللہ ہو۔“ (متفق علیہ) ①

چنانچہ اللہ تعالیٰ نے مشرکین کو ان سے پلٹا دیا اور وہ آپؐ کی ٹوہ نہ لگا سکے۔ تین روز کے بعد دونوں حضرات (صحرا کو عبور کرتے ہوئے) مدینہ کی طرف نکلے۔ ② اس وقت رسول اللہ ﷺ کی عمر مبارک ۵۳ سال اور حضرت ابوبکرؓ کی ۵۱ سال تھی۔ لیکن ان کے اللہ تعالیٰ کے ساتھ جڑے ہوئے دلوں میں مقصد کے حصول اور رسالت کے اہداف کو حقیقت میں بدلنے کے سوا کوئی دوسرا ہدف نہ تھا۔ پیغامِ اسلام، عبادات اور معاملات کے امور کو منظم کرنے کے لیے نظامِ زندگی کے طور پر عملاً نافذ کرنا تھا۔ لہذا ایک خطہ زمین اور ایک امت ناگزیر تھے جس میں اللہ تعالیٰ کے احکام نافذ کیے جائیں اور جس نے نازل شدہ قرآن اور رسول اللہ ﷺ کی قوی، فعلی اور تقریری سنت کے مطابق مدینہ منورہ میں قانون سازی کی تکمیل کی... اور وہ ایک مثالی ریاست کی صورت پیش کرتی ہے۔۔۔ جو بڑے مثالی معاشرے پر مشتمل تھی۔۔۔ جب ایسی مثالی ریاست تاریخ انسانی میں ظہور پذیر ہوئی تو ایسی مشعل راہ بن گئی کہ ہر زمانے میں اور ہر مقام پر مسلمانوں کو چاہیے کہ اس کی اقتدا کریں تاکہ اپنے لیے دونوں جہانوں میں سعادت کا حصول یقینی بنائیں۔ نیز جاہلیت کے ماحول جس نے انھیں ہر جگہ چاروں طرف سے گھیر رکھا ہے، میں ذلت و رسوائی اور زندگی کی تنگیوں سے دور ہو سکیں۔ جن سے نجات کی کوئی صورت نہیں، سوائے اس کے کہ وہ اللہ تعالیٰ کی طرف لوٹ آئیں اور رسول اللہ ﷺ کی ہدایت کی پیروی کریں۔

رسول اللہ ﷺ کی مدینہ کی طرف ہجرت متاخر رہی تا آنکہ ہجرت کی استطاعت رکھنے

① صحیح البخاری: ۲۱۷/۷۔ صحیح مسلم: ۱۰۹/۷۔

② مسند احمد، رقم: ۳۵۱۔ اور دیکھیے: البدایہ والنہایہ ابن کثیر: ۱۸۷/۳، ۱۸۸۔

والے صحابہؓ کی بڑی تعداد جنہوں نے اللہ کے حکم پر لبیک کہا، ہجرت کر گئے اور ہجرت کی ترغیب جاری رہی اور مہاجرین کی فضیلت کا اظہار قرآن حکیم کی آیات کے نزول سے ہوتا رہا۔ نیز ہر جگہ سے نئے مسلمانوں کا ہجرت کے لیے نکلنا جاری رہا۔

مدینہ منورہ میں قائم ہونے والی اسلامی ریاست اہل ایمان مہاجرین کی ضرورت مند تھی تاکہ مسلمانوں کی تعداد میں اضافہ سے اس کی قوت میں اضافہ ہو جب کہ یہود، مشرکین اور منافقین کو اسلامی ریاست ایک آنکھ نہ بھاتی تھی اور دوسری جانب اس کے گرد و نواح کے علاقے مشرکین عرب کے تسلط میں تھے۔ قریش اس کی تاک میں لگے ہوئے تھے جن کی نیندیں ہجرت نے اچاٹ کر رکھی تھیں۔ وہ اسلام اور اس کی نوزائیدہ ریاست کے وجود پر کاری ضرب لگانے کے لیے منصوبہ بندی اور تیاری کرتے رہتے تھے۔ اس لیے ہجرت کے بارے میں آیات کا مسلسل نزول جاری تھا اور اس کی فضیلت اور اس کے عظیم اجر کو بیان کیا جا رہا تھا حتیٰ کہ اللہ تعالیٰ نے مہاجرین کو ان کے دشمنوں کی طرف سے پریشان کیے جانے سے حفاظت کا اقتدار کا اور رزق میں وسعت کا وعدہ فرمایا۔ چنانچہ ارشاد ہوا:

﴿وَمَنْ يُّهَاجِرْ فِي سَبِيلِ اللَّهِ يَجِدْ فِي الْأَرْضِ مُرَآغِمًا كَثِيرًا وَسَعَةً ط وَ مَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ...﴾ [النساء: ۱۰۰]

(جو کوئی اللہ کی راہ میں ہجرت کرے گا وہ زمین میں پناہ لینے کے لیے بہت جگہ اور بسراوقات کے لیے بڑی گنجائش پائے گا، اور جو اپنے گھر سے اللہ اور رسولؐ کی طرف ہجرت کے لیے نکلے، پھر راستہ ہی میں اسے موت آجائے، اس کا اجر اللہ کے ذمے واجب ہو گیا)

یعنی جو ہجرت کی نیت سے نکلے اور راستے میں ہی فوت ہو جائے تو اس کے لیے اللہ کے ہاں ہجرت ہی کا ثواب ہے۔ چنانچہ فرمایا:

﴿وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا لَيَرْزُقَنَّهُمُ اللَّهُ رِزْقًا حَسَنًا ط وَإِنَّ اللَّهَ لَهُوَ خَيْرُ الرَّازِقِينَ﴾ [الحج: ۵۸]

(اور جن لوگوں نے اللہ کی راہ میں ہجرت کی، پھر قتل کر دیے گئے یا مر گئے، اللہ ان کو

اچھا رزق دے گا۔ اور یقیناً اللہ ہی بہترین رازق ہے۔)

اس مرحلہ پر اللہ تعالیٰ نے قسم کھائی ہے کہ وہ کریم اپنی راہ میں ہجرت کرنے والوں کو عمدہ رزق عطا فرمائے گا، خواہ وہ جہاد میں قتل کیے جائیں یا جہاد کے بغیر اپنے بستروں پر ہی فوت ہو جائیں۔

قرآن کریم نے ہجرت کی استطاعت رکھنے والے مسلمانوں کو مشرکین میں رہنے سے منع فرمایا ہے، اللہ تعالیٰ کا ارشاد ہے:

﴿ إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنفُسِهِمْ قَالُوا فِيمَ كُنْتُمْ ط قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا فَأُولَئِكَ مَأْوَاهُمْ جَهَنَّمُ ط وَسَاءَتْ مَصِيرًا ۝ إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ۝ فَأُولَئِكَ عَسَى اللَّهُ أَنْ يَعْفُوَ عَنْهُمْ ط وَكَانَ اللَّهُ عَفُورًا غَفُورًا ۝﴾

[النساء: ۹۷-۹۹]

(جو لوگ اپنے نفس پر ظلم کر رہے تھے ان کی رو میں جب فرشتوں نے قبض کیس تو ان سے پوچھا کہ یہ تم کس حال میں مبتلا تھے؟ انھوں نے جواب دیا کہ ہم زمین میں کمزور و مجبور تھے۔ فرشتوں نے کہا، کیا خدا کی زمین وسیع نہ تھی کہ تم اس میں ہجرت کرتے؟ یہ وہ لوگ ہیں جن کا ٹھکانا جہنم ہے اور وہ بڑا ہی برا ٹھکانا ہے۔ ہاں جو مرد، عورتیں اور بچے واقعی بے بس ہیں اور نکلنے کا کوئی راستہ اور ذریعہ نہیں پاتے، بعید نہیں کہ اللہ انھیں معاف کر دے۔ اللہ بڑا معاف کرنے والا اور درگزر فرمانے والا ہے)

اور یہ اس لیے ہے کہ ان کا مشرکین کے ساتھ رہنا، ان کی کثرت میں اضافے کا باعث اور مسلمانوں سے ان کا اپنی صنعتوں اور زراعتوں میں فائدہ اٹھانا ہے، بلکہ بعض اوقات مشرکین نے ان کو اپنے ہمراہ مسلمانوں کے خلاف لڑنے کے لیے مجبور کیا، جیسا کہ جنگ بدر میں واقع ہوا۔ اس کے علاوہ انھیں دین سے پھیرنے کے لیے کفار کی طرف سے آزمائش کا سامنا کرنا پڑتا ہے۔ اور ان کے اسلامی ریاست سے دور رہنے میں مسلمانوں کو جنگ، مصالح اور کثرت

تعداد سے متعلق استفادہ کرنے میں ان سے جو محرومی ہوئی وہ مخفی نہیں۔ اسی لیے رسول اللہ ﷺ نے فرمایا:

(من جامع المشرک و سکن معه فانه مثلہ) [رواہ ابو داؤد]

جو مشرک کے ساتھ اکٹھا ہوا اور اس نے اس کے ساتھ سکونت اختیار کر لی تو وہ اسی کی مانند ہے۔

بعض مسلمان اپنی بیویوں اور اولاد کے دباؤ کے تحت مکہ سے ہجرت کرنے میں تاخیر کے مرتکب ہوئے، بعد میں جب ہجرت کی اور ان لوگوں کو دیکھا جنہوں نے ہجرت میں پہل کی تھی کہ انہوں نے دین میں سمجھ بوجھ حاصل کر لی ہے تو انہوں نے اپنے بیوی بچوں کو سزا دینے کا ارادہ کیا جو اس آیت کریمہ کے نازل ہونے کا سبب تھا:

﴿يَا أَيُّهَا الَّذِينَ آمَنُوا إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَكُمْ فَاحْذَرُوهُمْ﴾ [التغابن: ۱۳]

(اے لوگو جو ایمان لائے ہو، تمہاری بیویوں اور تمہاری اولادوں میں سے بعض تمہارے دشمن ہیں، ان سے ہوشیار رہو) ❶

اس سے واضح ہوتا ہے کہ ہجرت اسلام کے اولین زمانے میں اسلام قبول کرنے والے ہر شخص پر فرض تھی۔ تا آنکہ ۵ھ میں غزوہ احزاب واقع ہوا اور اسلامی ریاست کی طاقت کا اظہار ہو گیا کہ وہ جمع شدہ لشکروں کی قوت کے مقابلے میں اپنا دفاع کرنے اور اپنے وجود کی حفاظت پر قادر ہے۔ پھر نئے مہاجرین کی ضرورت نہ رہی۔ چنانچہ اسلامی ریاست کا اقدام دفاع سے حملہ آور ہونے میں بدل گیا اور وہ اسی حقیقت کی تعبیر ہے جو رسول اللہ ﷺ کے اس ارشاد میں ہے کہ آپ نے فرمایا: ((الآن نَغْزُوهُمْ وَلَا يَغْزُونَنَا))۔ اب ہم ان پر حملہ آور ہوں گے اور وہ ہم پر حملہ نہ کر پائیں گے۔

اس طرح سے مدینہ اپنے اندر زیادہ تعداد میں بسنے والوں اور غذا اور ہائش کے ضرورت مندوں کے باعث تنگ ہو گیا۔ لہذا رسول اللہ ﷺ نے غزوہ خندق کے بعد بعض مہاجرین کو اپنے

❶ یہ حدیث سنن ترمذی ۲۰۲۲ میں ہے۔ امام ترمذی نے فرمایا کہ یہ حدیث حسن صحیح ہے۔ مستدرک حاکم: ۲/۳۹۶ اور امام حاکم نے کہا کہ یہ صحیح سند والی حدیث ہے۔ امام ذہبی نے ان کی تائید کی۔ شیخین نے یہ حدیث بیان نہیں کی۔

دیس میں جانے کی یہ کہہ کر اجازت فرمائی: (ہجرتکم فی حالکم) تمہاری ہجرت تمہارے گھروں کی طرف ہے۔ جب مدینہ میں ان کی اقامت کی ضرورت نہیں سمجھی گئی تو ان کا اپنے قبیلوں میں رہنا زیادہ موزوں سمجھا گیا تا کہ وہ مدینہ سے باہر اسلام کی دعوت دیں اور اس کی وسعت و اشاعت کا باعث بنیں۔

لیکن اسے ہجرت سے رک جانے سے متعلق پالیسی اعلان سے تعبیر نہیں کیا جاسکتا۔ بلکہ ہجرت سے رکنا فتح مکہ کے بعد تھا، جیسا کہ رسول اللہ ﷺ نے فرمایا:

((لا ہجرة بعد الفتح ولكن جهاد و نية و اذا استنفرتم فانفروا))

(متفق علیہ) ①

”فتح مکہ کے بعد ہجرت نہیں، لیکن جہاد اور اس کی نیت باقی ہے۔ لہذا جب تمہیں نکلنے کے لیے کہا جائے تو نکلو۔“

چنانچہ اس کے ساتھ مدینہ کی طرف ہجرت کا فریضہ ساقط ہو گیا البتہ جہاد اور اس کی نیت کا فریضہ مدینہ میں مقیم پر یا کسی دشمن کے اس پر حملہ آور ہونے کی صورت میں بدستور قائم رہا۔ لیکن دارالکفر میں اسلام لانے والے اور اپنے دین کے بارے میں فتنہ سے محفوظ نہ ہونے والے کے لیے ہجرت کا حکم باقی ہے، بشرطیکہ وہ اس کی استطاعت بھی رکھتا ہو۔

ہجرت کے تسلسل نے مدینہ منورہ میں رہنے والوں میں تنوع پیدا کیا اور وہ اوس و خزرج اور یہود تک محدود نہیں رہے بلکہ ان کے ساتھ قریش اور دیگر قبائل کے مہاجرین بھی آئے۔ ② اور جدید مدنی معاشرہ نے اپنی بنیادوں کو راسخ کر لیا اور اپنی تعمیر کو عقیدے کی بنیاد پر مضبوط کیا، جس نے قبائلی عصبیتوں اور دیگر جملہ روابط پر فوقیت حاصل کر لی اور امت واحدہ کا نظریہ ابھر آیا جس کی وضاحت مدینہ منورہ کے دستور کے عنوان کے تحت کی جائے گی۔ مدینہ کے رہنے والوں کی تقسیم عقیدے کی بنیاد پر ہو گئی اور وہ تین جماعتوں میں بٹ

① صحیح البخاری: ۲۰۰ / ۳ - صحیح مسلم: ۱۴۸۷ / ۳

② مہاجرین کی پوری پوری تعداد کا علم ہمارے پاس نہیں ہے لیکن ابن ہشام نے سیرت ۲ / ۱۱۵، ۱۴۴، ۳۳۲، ۳۳۶ میں اور ابن سعد نے طبقات ۱۲ / ۱۲ میں ان کی تعداد کا نام لیا ہے۔ بدر میں تراسی آدمی شریک ہوئے۔ غزوہ بدر تک مہاجرین کی تعداد اپنے عیال سمیت چار سو سے متجاوز نہیں ہوئی۔

گئے۔ مؤمنین، منافقین اور یہود۔ اور اس میں کوئی شک نہیں کہ مدینے میں مہاجرین کی آمد کے باعث معاشی و معاشرتی مشکلات پیدا ہوئیں۔ لہذا ان کا سامنا کرنے کے لیے ایک فیصلہ کن اقدام کی ضرورت تھی۔ چنانچہ مواخات کا نظام نافذ کیا گیا۔

عہد نبوت میں نظام مواخات

اسلام نے تمام مسلمانوں کو باہم بھائی قرار دیا ہے: ﴿إِنَّمَا الْمُؤْمِنُونَ إِخْوَةٌ﴾ اور ایک دوسرے کی مدد اور حق میں ایک دوسرے کی نصرت واجب قرار دی لیکن اس بحث کا موضوع وہ خاص بھائی چارہ ہے جس نے امت مسلمہ کے باہمی حقوق اور فرائض کے مقابلے میں مخصوص حقوق و فرائض بنائے۔

اور بلاذری [ت ۲۷۶ھ] اشارہ کرتے ہیں کہ نبی ﷺ نے مسلمانوں کے مابین ہجرت سے قبل حق اور خیر خواہی کی بنیاد پر بھائی چارہ قائم کر دیا تھا۔ چنانچہ آپ نے حمزہ اور زید بن حارثہ، ابوبکرؓ اور عمرؓ، عثمانؓ بن عفان اور عبدالرحمنؓ بن عوف، زبیرؓ بن العوام اور عبداللہ بن مسعود، عبید اللہ بن الحارث اور بلالؓ حبشی، مصعبؓ بن عمیر اور سعدؓ بن ابی وقاص، ابو عبید اللہ بن الجراح اور سالمؓ مولیٰ ابو حذیفہ، سعیدؓ بن عمرو بن نفیل اور طلحہؓ بن عبید اللہ اور اپنے اور علیؓ بن ابی طالب کے مابین رشتہء مواخات قائم کیا۔^①

بلاذری پہلے شخص ہیں جنہوں نے مکی نظام اخوت کی طرف اشارہ دیا ہے اور ابن عبدالبرؒ [ت ۴۶۳ھ] نے ان سے نقل کرنے کی صراحت کے بغیر،^② نیز ابن سید الناس نے ان دونوں سے نقل کرنے کی صراحت کے بغیر ان دونوں کی متابعت کی۔^③ اور حاکم نے اپنی مستدرک میں جمیع بن عمیرؓ کے طریق سے ابن عمرؓ سے روایت کیا ہے۔ ”رسول اللہ ﷺ نے ابوبکرؓ اور عمرؓ، طلحہؓ و زبیرؓ، عبدالرحمنؓ بن عوف اور عثمانؓ بن عفان کے مابین مواخات قائم کی۔“
حاکمؒ اور ابن عبدالبرؒ نے بسند حسن ابو شعشاء سے، انہوں نے ابن عباس سے روایت کی

① انساب الاشراف بلاذری: ۱/ ۲۷۰.

② الدرر فی اختصار المغازی والسير: ۱۰۰.

③ عيون الاثر: ۱/ ۱۹۹.

ہے کہ نبی ﷺ نے زبیر اور ابن مسعود کے مابین بھائی چارہ قائم کیا تھا۔^①

ابن قیم اور ابن کثیر کی رائے ہے کہ مکہ میں مواخات کا کوئی واقعہ نہیں ہوا۔ چنانچہ ابن قیم کہتے ہیں: کہا جاتا ہے کہ نبی ﷺ نے مہاجرین کا ایک دوسرے کے ساتھ نظام مواخات قائم کر دیا تھا اور حضرت علیؓ کو اس بارے میں اپنے ساتھ لیا حالانکہ پہلی بات ہی ثابت ہے۔^② کیونکہ اسلام، وطن اور نسلی قرابت کی اخوت کے ہوتے ہوئے مہاجرین کے مابین عقد مواخات کی ضرورت نہ تھی جب کہ مہاجرین اور انصار کے درمیان مواخات کی ضرورت تھی۔^③ لیکن ابن کثیر نے ذکر کیا ہے کہ بعض علماء ایسے ہیں جو اس مواخات کا اس علت کی بنیاد پر انکار کرتے ہیں جس کا ذکر ابن قیم نے کیا ہے۔^④

ابن قیم اور ابن کثیر کی آرا راجح ہیں کہ پہلی سیرت کی مختص کتابیں مکہ کی مواخات کے واقعہ کی طرف کوئی نشاندہی نہیں کرتیں، نیز بلاذری وہ واحد قدیمی مصدر ہیں جنہوں نے اس کی طرف اشارہ کیا ہے اور خبر کو ”قالوا“ لفظ کے ساتھ سند کے بغیر بیان کیا ہے جس سے روایت کی کمزوری ظاہر ہے۔ نیز خود بلاذری کو ناقدین نے ضعیف قرار دیا ہے۔ اور اگر مکہ میں

① فتح الباری ابن حجر: ۲۷۱ / ۷.

② یعنی مواخات مدینہ۔

③ زاد المعاد ابن قیم: ۷۹ / ۱۲۔ ان سے پہلے ان کے شیخ ابن تیمیہ بھی یہ بات کہہ چکے ہیں۔ انہوں نے مہاجرین کے درمیان مواخات واقع ہونے کی نفی کی ہے اور خصوصاً نبی صلی اللہ علیہ وسلم کی حضرت علیؓ کے ساتھ مواخات کی۔ ان کا کہنا ہے کہ مواخات بعض کی بعض کے ساتھ رفاقت اور ایک دوسرے کی تالیف قلبی کے لیے مشروع کی گئی ہے، لہذا نبی صلی اللہ علیہ وسلم کی کسی کے لیے رفاقت و تالیف قلبی کا کوئی معنی نہیں اور نہ ہی کسی مہاجر کی کسی مہاجر کے ساتھ مواخات قائم کرنے کا کوئی مطلب ہے۔ (منہاج السنة النبویة ابن تیمیہ: ۹۶، ۹۷ / ۴) حافظ ابن حجر نے ابن تیمیہ کا تعاقب کیا ہے اور کہا ہے کہ نص پر غور و فکر کرنے سے یہ بات رد ہو جاتی ہے۔ یہ مواخات کی حکمت و فلسفہ سے بے خبری ہے۔ کیونکہ بعض کے مقابلہ میں بعض مہاجرین مال و دولت، خاندان اور قوت و طاقت کے لحاظ سے زیادہ قوی و طاقتور تھے، اسی لیے اعلیٰ و ادنیٰ میں مواخات قائم فرمائی، تاکہ ادنیٰ درجے کا آدمی اعلیٰ درجے والے کی رفاقت حاصل کر لے، اور تاکہ اعلیٰ ادنیٰ سے مدد حاصل کر لے۔ اسی معنی میں رسول اللہ صلی اللہ علیہ وسلم کی علیؓ کے ساتھ مواخات قائم ہوئی، کیونکہ وہ حضرت علیؓ ہی ہیں جو بعثت سے بھی پہلے بچپن سے لے کر آپ کے ساتھ لگے رہے، زندگی بھر۔ اسی طرح حمزہ اور زید بن حارثہ کی مواخات تھی، کیونکہ انہیں کا آزاد کردہ غلام تھا، ان کی اخوت بھی ثابت ہے، حالانکہ وہ دونوں مہاجرین میں سے تھے۔ (الفتح: ۲۷۱ / ۷).

④ السیرة النبویة ابن کثیر: ۳۲۴ / ۱۲.

اس مواخات کے وقوع کی صحت کو فرض کر لیا جائے تو وہ بھائی چارہ فریقین کے مابین محض باہمی مدد اور خیر خواہی تک محدود تھا، بغیر اس کے کہ اس کے ذریعے وراثت کے حقوق مرتب ہوتے ہوں۔

مواخات مدینہ

مکہ سے مدینہ کی طرف ہجرت کرنے والوں کو کئی قسم کی معاشی، معاشرتی اور صحت سے متعلقہ مشکلات کا سامنا تھا۔ بلاشبہ مہاجرین نے اپنے اہل و عیال اور اپنے مال و منال کا بڑا حصہ مکہ میں چھوڑا تھا۔ نیز ان کی مہارت تجارت میں تھی جس کے قریش عادی تھے جبکہ انھیں زراعت و صنعت میں ملکہ حاصل نہ تھا۔ زراعت و صنعت ہی مدینہ کی اقتصادیات کی بڑی بنیادیں تھیں۔ نیز یہ کہ تجارت سرمایہ کی محتاج ہوتی ہے جب کہ مہاجرین اس جدید معاشرے میں ہونے کے باعث بسہولت ایسا نہ کر سکتے تھے۔ پھر ان کے روزگار اور ان کی رہائش کا بندوبست کرنا ایک مسئلہ تھا جس کا اس نوزائیدہ ریاست کو سامنا تھا۔ نیز جدید معاشرے کے ساتھ مہاجرین کے تعلقات نئے نہیں تھے۔ مہاجرین اپنے اہل و عیال اور احباب کو مکہ چھوڑ آئے تھے ان کی یاد نے انھیں اجنبیت کا احساس دلایا اور ان میں شہر مکہ کے ساتھ انس و محبت کے جذبات ابھر آئے۔ علاوہ ازیں مکہ کی آب و ہوا مدینہ سے مختلف تھی اور مہاجرین کو بخار نے آلیا تھا۔ اس طرح سے مہاجرین کی حالت فوری علاج، وقتی اور استثنائی حل کی محتاج تھی، جب کہ انصار نے ان کی مدد کرنے میں ذرا بھی بخل سے کام نہ لیا بلکہ انھوں نے قربانی اور ایثار کی ایسی مثالیں قائم کیں جن پر اللہ نے آیات نازل کیں جو تا قیامت پڑھی جاتی رہیں گی۔

﴿يُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ [الحشر: 9]

(اور وہ (انصاری) اپنی ذات پر دوسروں کو ترجیح دیتے ہیں خواہ اپنی جگہ خود محتاج

(ہوں)

انصار کی جو دوستی کی انتہا نہ رہی جب انھوں نے رسول اللہ ﷺ کو پیش کش کی کہ آپ ان کے کھجوروں کے باغات کو ان کے اور مہاجرین کے مابین تقسیم فرمادیں کیونکہ ان کی اکثریت کی معیشت کا ذریعہ کھجور ہی تھی۔ تاہم آپ نے انصار سے کہا کہ وہ اپنے نخلستانوں کا انتظام سنبھالے

رہیں اور انھیں اپنے لیے محفوظ رکھیں البتہ مہاجرین کو کھجوروں میں شریک کر لیں۔ ① ہمیں معلوم نہیں کہ کھجوروں میں شرکت نصف نصف والے نظام کے مطابق تھی یا یہ کہ اس مرحلہ پر مقصود یہ تھا کہ انصار مہاجرین کی خوراک کا انتظام کریں۔ ظاہر ہوتا ہے کہ آپؐ نہیں چاہتے تھے کہ مہاجرین کھیتی باڑی میں مصروف ہو جائیں کیونکہ دعوت و جہاد کی مہمات میں ان کی ضرورت تھی... (نیز مہاجرین زراعت کا کام کرنا جانتے نہ تھے) جیسا کہ آپؐ نے تائیر کی ہدایت فرمائی جس کے نتیجے میں زرعی پیداوار اس حد سے کم ہو گئی جس کا مدینہ ضرورت مند تھا۔ ②

انصار نے اپنی حدود میں جس قدر خدمت ممکن تھی، آنحضور ﷺ کو پیش کر دی اور آپؐ سے عرض کیا: ”اگر آپؐ چاہیں تو ہمارے گھر ہم سے لے لیں۔“ اس پر آپؐ نے انھیں دعائے خیر دی۔ انصار نے جو زمینیں ان کے لیے دیں اور جو زمینیں کسی کی ملکیت نہ تھیں آپؐ نے ان پر مہاجرین کو گھر بنانے کا حکم دیا۔ ③

اس کریمانہ طرز عمل نے مہاجرین کے دلوں کو جیت لیا چنانچہ وہ انصار کے جو دوستی کی تعریف میں رطب اللسان رہتے۔ حضرت انسؓ سے روایت ہے کہ مہاجرین نے کہا: ”اے اللہ کے رسولؐ! ہم جن لوگوں کے پاس آئے ہیں ہم نے ایسے لوگ نہیں دیکھے جو قلیل مال میں بھی خیر خواہی کرنے والے ہیں اور کثرت مال میں فراخ دلی سے خرچ کرنے والے ہیں۔ انھوں نے ہمیں محنت سے روک دیا اور پیداوار میں شریک بنا لیا ہے۔ حتیٰ کہ ہمیں خوف ہے کہ سارے کا سارا اجر وہی لے جائیں گے۔“ تو آپؐ نے فرمایا: ”نہیں جب تک تم ان کی تعریف کرتے رہو گے اور ان کے لیے اللہ تعالیٰ سے دعا کرتے رہو گے، ایسا نہیں ہوگا۔“ ④

نظام مواخات کے لیے قانون سازی

انصار کے مال خرچ کرنے اور ان کی سخاوت کے باوجود مہاجرین کی کفالت کے لیے

① صحیح بخاری: ۳۹/۵.

② صحیح بخاری: ۳۲۹/۲.

③ انساب الاشراف بلاذری: ۲۷۰/۱.

④ سنن ترمذی: ۶۵۳/۴، حدیث نمبر: ۲۴۸۷۔ امام ترمذی نے کہا کہ یہ حدیث حسن غریب ہے۔ مسند

احمد: ۲۰۰/۳، ۲۰۴۔ عیون الاثر ابن سید الناس: ۲۰۰/۱۔ السیرة النبویة ابن کثیر: ۳۲۸/۲.

باعزت معیشت کا نظام قائم کرنا باقی تھا۔ بالخصوص مہاجرین کی عزت نفس اور ان کی منزلت کا تقاضا تھا کہ ان کے مسائل کا حل کس ضابطے اور قانون کے ذریعے ہو تاکہ ان میں یہ احساس نہ پیدا ہو کہ وہ انصار پر بوجھ ہیں۔ چنانچہ نظام مواخات کا قانون بنایا گیا۔ روایات میں اس کی قانون سازی کی تاریخ کے متعلق ہلکا سا اختلاف ہے اور سب اس پر متفق ہیں کہ مواخات ہجرت کے پہلے سال واقع ہوئی جب کہ اختلاف یہ ہے کہ آیا وہ مدینہ میں مسجد کی تعمیر کے بعد واقع ہوئی یا اس کی تعمیر کے دوران۔ ❶ ابن عبدالبرؒ اس کی قانون سازی کی تاریخ ہجرت کے پانچ ماہ بعد بیان کرتے ہیں۔ ❷ ابن سعد کا بیان ہے کہ مواخات ہجرت کے بعد اور غزوہ بدر الکبریٰ سے پہلے وجود میں آئی، ❸ لیکن انھوں نے اس کی حتمی تاریخ متعین نہیں کی۔

روایات کی رو سے اس قانون سازی کا اعلان انس بن مالک کے گھر میں ہوا۔ ❹ اور مواخات مہاجرین و انصار کے مابین ہوئی۔ چنانچہ رسول اللہ ﷺ نے مہاجرین و انصار میں دو دو کے مابین مواخات قائم کی۔ یہ ۴۵ مرد مہاجرین اور ۴۵ مرد انصار پر مشتمل تھی۔ کہا گیا ہے کہ مہاجرین میں سے کوئی ایک بھی باقی نہ رہا کہ اس کی کسی انصاری کے ساتھ مواخات نہ قائم کی گئی ہو۔ ❺ ذرائع اس بات پر متفق ہیں جو مواخات مدینہ میں قائم ہوئی وہ مہاجرین اور انصار کے مابین تھی۔ لیکن ابن سعد کا بیان ہے کہ مدینہ میں انصار کے ساتھ خود مہاجرین کے درمیان بھی باہم مواخات قائم ہوئی۔ مگر انھوں نے دوسری تفصیلات کا ذکر نہیں کیا جو مہاجرین کے اپنے مابین مواخات کی وضاحت کرتی ہوں۔ اور دیگر کتب مصادر نے اس کی طرف کوئی توجہ دی ہے اور نہ اس پر کوئی تبصرہ کیا ہے۔ ❻

اور مواخات کے نظام پر قانون سازی سے بننے والے ہر دو بھائیوں کے مابین

❶ الدرر فی اختصار المغازی والسير ابن عبدالبر ۹۶۔ عیون الاثر: ۱ / ۲۰۰۔

❷ الدرر ابن عبدالبر: ۹۶۔

❸ طبقات ابن سعد، ج: ۱، قسم: ۲ / ۹۔

❹ طبقات ابن سعد، ج: ۱، قسم: ۲ / ۹۔ زاد المعاد ابن قیم: ۲ / ۷۹۔ عیون الاثر ابن سید الناس: ۱ / ۲۰۰۔

❺ السیرة النبویة ابن کثیر: ۲ / ۳۲۴۔

❻ انساب الاشراف بلاذری: ۱ / ۲۷۰۔ طبقات ابن سعد، ج: ۱۔ قسم: ۲ / ۹۔

❼ طبقات ابن سعد، ج: ۱، قسم: ۲ / ۹۔

خیر خواہی و دلجوئی کے لیے خاص حقوق مرتب ہوئے اور دلجوئی معین امور تک محدود نہ تھی بلکہ مطلق تھی اور اس سے مراد زندگی کی تکالیف کے مقابلے میں ہر طرح کی معاونت تھی، خواہ وہ مادی امداد یا حمایت تھی، خیر خواہی تھی یا باہمی ملاقاتیں اور محبت تھی۔ نیز نظام مواخات کے تحت دو بھائیوں کے درمیان خونی رشتے کے بغیر توارث قائم کر دیا گیا جس سے ان کے مابین تعلقات خونی اخوت کے معیار سے کہیں زیادہ گہرے اور ارفع و اعلیٰ ہو گئے۔^①

انصار کی رو میں اپنے مہاجر بھائیوں کی امداد پر خرچ کرنے سے فرحان و شاداں تھیں اور بعض روایات نظام مواخات اور اس پر مکمل عمل اور اعلیٰ ایثار کا تصور دلاتی ہیں۔ اس مواخات کے نادر نمونوں میں سے ایک سعد بن ربیع انصاری اور عبدالرحمن بن عوف مہاجر کا واقعہ ہے جب کہ سعد نے ان سے کہا: میرے پاس مال ہے وہ آپ کا اور میرا آدھا آدھا ہو اور میری دو بیویاں ہیں، ان میں سے جو آپ کو پسند ہو میں اسے طلاق دیتا ہوں، عدت پوری ہو جانے کے بعد آپ اس سے نکاح کر لیں۔ انھوں نے کہا: اللہ آپ کے اہل اور مال میں برکت دے، مجھے بازار کا راستہ بچھا دیجیے۔ چنانچہ وہ بازار سے منافع میں مکھن اور پیڑ لے کر لوٹے۔^②

وہ بیان کرتے ہیں کہ ”رسول اللہ ﷺ نے مجھ پر زردی کا نشان دیکھا تو فرمایا: ”یہ میں کیا دیکھ رہا ہوں؟“ میں نے عرض کیا: ”میں نے انصار کی ایک عورت سے نکاح کیا ہے تو آپ نے فرمایا: ”ولیمہ کرو خواہ ایک بکری کے ساتھ۔“^③

اس میں کوئی شک نہیں کہ اس مضبوط بھائی چارے اور باہمی ایثار کی ان لازوال و بے مثال تصویروں کے سامنے انسان حیرت زدہ کھڑا رہ جاتا ہے جس کی کوئی مثال ہمیں کسی دوسری قوم کی تاریخ میں نظر نہیں آتی۔

اور عبدالرحمن بن عوف کا یہ موقف اپنی عزت نفس، بلند اخلاقی اور اپنے بھائی سے عدم استفادہ نیز ابن ربیعہ کے ایثار سے بے پروائی کا نتیجہ نہیں تھا۔۔ بلکہ ماہر تاجر ہونے کے باعث

① صحیح بخاری: ۳/۱۱۹، ۶/۵۵، ۸/۱۹۰، ۱۹۱۔ صحیح مسلم: ۴/۱۹۶۰۔ طبقات ابن سعد، ج: ۱، قسم: ۲/۹۔ انساب الاشراف بلاذری: ۱/۲۷۰۔ الدرر ابن عبدالبر: ۹۶۔ زاد المعاد ابن قیم: ۲/۷۹۔ عیون الاثر ابن سید الناس: ۱/۲۰۰۔
② سنن نسائی: ۶/۱۳۷۔

--- وہ اپنی جدید زندگی میں اپنی راہ بنا کر تھوڑی مدت میں کامیاب ہو گئے۔ اور شادی اور مہر میں کٹھلی کے برابر سونا دینے کے قابل ہو گئے۔ پھر ان کے کام میں برکت دی گئی، ان کی دولت میں اضافہ ہوا اور مسلمانوں کے بڑے اغنیاء میں سے ہو گئے۔ چنانچہ وہ اس ہاتھ والے ہی بن گئے جو دیتا ہے، لیتا نہیں۔

وراثت مواخات کا خاتمہ

انصار اور مہاجرین کے درمیان توارث استثنائی حالات میں معاملے کا ایک وقتی حل تھا جن سے نوزائیدہ ریاست دو چار تھی۔ پھر جب مہاجرین مدینہ کی آب و ہوا کے عادی ہو گئے اور وہاں پر انہوں نے روزگار کے طریقے معلوم کر لیے نیز انہیں غزوہ بدر کبریٰ کا مال غنیمت بھی حاصل ہو گیا، جو ان کے لیے کافی تھا تو توارث انسان کی فطرت کے مطابق خونی رشتے کی بنیاد پر اپنے طبعی مقام پر لوٹ گیا اور متاخرین کے مابین قرآن کریم کی ہدایت کے تحت ختم کر دیا گیا۔^①

اللہ تعالیٰ کا ارشاد ہے: ﴿وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ﴾ [الانفال: ۷۵]

(مگر اللہ کی کتاب میں خون کے رشتہ دار ایک دوسرے کے زیادہ حق دار ہیں)^②

اس آیت کریمہ نے نظام مواخات کے باعث قانون توارث کو منسوخ کر دیا۔ ابن عباسؓ کی رائے میں آیت: ﴿وَلِكُلِّ جَعَلْنَا مَوَالِيَ مِمَّا تَرَكَ الْوَالِدَانِ وَالْأَقْرَبُونَ﴾ (اور ہم نے ہر اس ترکے کے حق دار مقرر کر دیئے ہیں جو والدین اور قریبی رشتہ دار چھوڑیں۔) [النساء: ۳۳] نے مواخات کے ساتھ توارث کو منسوخ کر دیا۔ ان کی رائے میں موالی وہ ورثاء ہیں جو خونی رشتہ دار ہیں، جب کہ ﴿وَالَّذِينَ عَقَدَتْ أَيْمَانُكُمْ﴾ (جن سے تمہارے عہد و پیمان ہوں) سے مراد وہ مہاجرین تھے جو مواخات کے ذریعے ورثہ پارہے تھے۔ ان ہی کا بیان ہے کہ نظام مواخات سے صرف وراثت ختم ہوئی ہے لیکن جہاں تک نصرت، مدد اور خیر خواہی کا تعلق

① صحیح بخاری: ۳۹ / ۵.

② طبقات ابن سعد، ج: ۱، قسم: ۹ / ۲۔ انساب الاشراف بلاذری: ۱ / ۲۷۰، ۲۷۱۔ زاد المعاد ابن قیم: ۷۹ / ۲۔ عیون الاثر ابن سید الناس: ۲۰۰ / ۱.

③ اس کی تفسیر کے لیے دیکھیے: فتح القدیر شوکانی: ۲ / ۳۳۰، ۳۳۱۔ اس آیت کا سبب نزول معلوم کرنے کے لیے دیکھیں: مسند الطیالسی: ۱۹ / ۲۔ مجمع الزوائد ہیثمی: ۷ / ۸ اور پیشی نے کہا ہے کہ اس کے رواۃ صحیح کے رجال ہیں۔

ہے وہ باقی ہے اور یہ ممکن ہے کہ متآخین کے مابین وراثت کے کسی حصے کے بارے میں وصیت کی جائے ❶ جب کہ وصیت کے بغیر وراثت نہیں۔ اور امام نوویؒ کی رائے بھی یہی ہے۔ انہوں نے کہا ہے: ”جہاں تک وراثت کا تعلق ہے نظام مواخات کی بنیاد پر جمہور علماء کے نزدیک اس کی تفسیح ہونی چاہیے، لیکن اسلامی بھائی چارہ اور اللہ کی اطاعت پر ایک دوسرے کی معاونت اور دین میں باہم نصرت، نیکی و تقویٰ اور اقامت دین پر تعاون باقی ہے، وہ منسوخ نہیں ہوا۔“ ❷

محض ابن سعد عروہ بن زبیرؒ سے روایت کرتے ہیں کہ متآخین کے مابین توارث اور آیت ﴿اولو الارحام﴾ کا نزول غزوہ احد کے بعد ہوا، جو شوال ۳ھ میں واقع ہوا۔ ❸

یہ عجیب بات ہے کہ ابن حجر ❹ نے الحتات التیمیٰ اور معاویہؓ بن ابی سفیان کے مابین مواخات کا ذکر کیا ہے اور یہ کہ الحتات خلافت معاویہؓ میں فوت ہوئے تو مؤخر الذکر نے اخوت کی بنیاد پر ان کی وراثت حاصل کی، ابن حجرؒ نے اس خبر کی تعلیق پر اکتفا کرتے ہوئے اپنے تعجب کے اظہار کے ساتھ کہ ورثہ پانے والے الحتات کے اپنے بیٹے موجود تھے ❺ جب کہ ابن حجرؒ نے مواخات کی بنیاد پر وراثت کے خاتمے کا ذکر نہیں کیا جو کہ ۳ھ میں ختم ہو گیا تھا۔ اس قسم کی روایت درست نہیں ہوتی الا یہ کہ الحتات نے جناب معاویہؓ کے لیے اپنی میراث میں سے کوئی وصیت کی ہوتا کہ وہ اسے حاصل کریں۔

توارث کے بغیر مواخات کا تسلسل

ظاہر ہوتا ہے کہ نبی ﷺ نے اپنے اصحاب کے درمیان بھائی چارے اور دلجوئی، تعاون اور باہمی خیر خواہی کا نظام جاری رکھا بغیر اس کے کہ اس کے ساتھ متآخین کے درمیان توارث کا

❶ صحیح بخاری: ۱۱۹۱/۳، ۱۱۹۱/۶، ۵۶، ۵۵/۸، ۱۹۰، ۱۹۱۔

❷ صحیح مسلم: ۱۹۶۰/۱۴ (حاشیہ)

❸ لباب النقول فی اسباب النزول سیوطی، ص ۲۶۰۔ انہوں نے یہ ابن سعد سے نقل کیا ہے۔ فتح القدير شوکانی: ۳۳۰، ۳۳۱ اور انہوں نے کہا کہ اسے ابن سعد، ابن ابوحاتم اور حاکم نے بیان کیا ہے اور اس نے صحیح قرار دیا ہے اور اسے ابن مردویہ نے روایت کیا۔

❹ ابن حجر نے یہ بات ابن عبدالبر سے نقل کی ہے جو ابن اسحاق، ابن ہشام اور ابن کلبی پر اعتماد کرتا ہے۔

❺ الاصابہ ابن حجر، قسم: ۲، ص: ۳۰۔

حق قائم ہوتا ہو، نیز روایات وارد ہوئی ہیں جن سے واضح ہوتا ہے کہ آپ نے ابوالدرداء اور سلمان فارسی کے درمیان رشتہ اخوت قائم کیا ① اس کے باوجود کہ سلمان غزوہ احد اور خندق کے درمیان مسلمان ہوئے۔ جس کا مؤید بلاذری نے انکار کیا ہے۔ اسی طرح سے ابن کثیر نے جعفر بن ابی طالب کی معاذ بن جبل کے ساتھ مواخات کا انکار کیا ہے ② کیونکہ حضرت جعفر فتح خیبر کے اوائل میں آئے۔ ③ اور اسی طرح الحثات اور معاویہ بن ابوسفیان کے درمیان مواخات ہے ④ کیونکہ معاویہ فتح مکہ کے بعد ۸ھ میں مسلمان ہوئے اور الحثات مدینہ میں ۹ھ میں تمیم کے وفد میں مدینہ آئے تھے۔ ⑤ اگر ہم حق توارث، جو غزوہ بدر کے بعد ختم ہو گیا تھا، کے بغیر مواخات کے تسلسل کا اعتبار کر لیں تو وہ اعتراض اور وہ انکار جس کا مؤرخین نے ان روایات کے بارے میں اظہار کیا ہے، کا جواز باقی نہیں رہتا۔

اور اسی طرح سے جب ہم نے انصار اور مہاجرین کے درمیان مواخات کے واقعہ کو اس کی قانون سازی سے پہلے یا بعد وراثت کے بغیر مان لیا تو یہ اس شبہ کی وضاحت کر دے گا جو ابن اسحاق نے اس میں پیدا کیا ہے۔ جب کہ اس نے متآخین کی فہرست میں نبی ﷺ اور حضرت علیؓ، حضرت حمزہؓ اور حضرت زید بن حارثہ کے درمیان مواخات کی خبر وارد کی ہے حالانکہ وہ سارے کے سارے مہاجر ہیں۔ جب کہ باقی سارے کے سارے نام جو اس کی فہرست میں وارد ہوئے واضح کر رہے ہیں کہ مواخات مہاجرین اور انصار کے درمیان تھی۔ ⑥ اور ابن کثیر نے نبی ﷺ کی حضرت علیؓ کے ساتھ اور حضرت حمزہؓ کی حضرت زیدؓ کے ساتھ مواخات پر یہ تبصرہ کیا ہے کہ اس مواخات کی کوئی حقیقت نہیں ہے سوائے اس کے کہ نبی ﷺ نے حضرت علیؓ کی کسی دوسرے کے ساتھ مواخات کی مصلحت کے خلاف سمجھا کیونکہ رسول اللہ ﷺ ان کے بچپن سے ہی ان پر خرچ کرتے آئے تھے۔ اور یہ کہ حضرت حمزہؓ کی زید بن حارثہ کے ساتھ مواخات اس

① صحیح بخاری: ۴۷/۳، ۸۸/۵

② انساب الاشراف بلاذری: ۲۷۱/۱

③ السیرة النبویة ابن کثیر: ۳۲۶/۲

④ اصابہ ابن حجر، قسم: ۲، ص: ۳۰

⑤ سیرت ابن ہشام: ۲۲۲/۴

⑥ سیرة ابن ہشام: ۵۰۷، ۵۰۴/۱

مصلحت کے ساتھ ہوئی کہ وہ آپ کے آزاد کردہ غلام تھے۔ لیکن یہ سبب جو ابن کثیر نے بیان کیا ہے قابل قبول نہیں ہے۔ دیگر حوالہ جات نے حمزہ بن عبدالمطلب کی مواخات کلثوم بن الہدم یا کسی اور سے ذکر کی ہے۔ نیز زید بن حارثہ کی مواخات اسید بن حضیر کے ساتھ ذکر کی ہے۔^①

اور جہاں تک نبی ﷺ کی حضرت علیؑ کے ساتھ مواخات کے توارث کا مسئلہ ہے تو نبی ﷺ کا کوئی وارث نہیں ہوتا، جیسا کہ حدیث میں آیا ہے، نیز یہ کہ بلاذری نے حضرت علیؑ کی سہل بن حنیف کے ساتھ مواخات کا ذکر کیا ہے^② اور اسی طرح سے انھوں نے نبی ﷺ اور حضرت علیؑ کے درمیان نیز حمزہ اور زید کے درمیان مکہ میں مواخات کا ذکر کیا ہے۔^③

اس کے ساتھ ہماری رسائی یہاں تک ہوتی ہے کہ نبی ﷺ اور حضرت علیؑ کے مابین، حضرت حمزہ اور حضرت زید کے مابین مواخات واقع ہوئی تھی۔۔۔ تو اس مواخات کا تقاضا باہمی امداد، رحم دلی اور محبت تھا، توارث کے حقوق کے بغیر، اور یہ بھائی چارہ اس وقت وجود میں نہیں آیا جب حضرت انس بن مالک کے گھر میں نظام مواخات کا اعلان کیا گیا تھا۔

اور آخری بات یہ ہے کہ مواخات جو مومنین کے درمیان ہوئی، باقی ہے اور منسوخ نہیں ہوئی، سوائے اس کے کہ اس کے ساتھ حقوق و وراثت منسوخ ہیں۔ ہر زمانے میں اہل ایمان کے اختیار میں ہے کہ وہ باہمی ہمدردی، باہمی استفادہ اور خیر خواہی کے ساتھ بھائی چارہ قائم کریں اور یہ مواخات اہل ایمان کے مابین عمومی اخوت سے زیادہ خصوصی حقوق مرتب کرتی ہے۔

مسلمانوں کی طرف سے اللہ تعالیٰ کے احکامات کی اطاعت کا اظہار ان کے اجتماعی اور مکانی تعلقات کو نچ دینے پر ہوتا ہے، جب کہ وہ عقیدہ کی مصلحت کا تقاضا ہو۔

باہمی تعلقات کی بنیاد عقیدہ ہے

اس میں کوئی شک نہیں کہ تعلقات جو لوگوں کو آپس میں جمع کرتے ہیں، مختلف ہیں اور لوگ قبائل، خاندانوں، وطنوں اور قومیتوں کی شکلوں میں جمع ہوتے ہیں اور مختلف قوموں سے تعلق

① سیرۃ ابن ہشام: ۱/ ۵۰۴، ۵۰۷۔

② انساب الاشراف بلاذری: ۱/ ۲۷۰۔

③ انساب الاشراف بلاذری: ۱/ ۲۷۰۔ نیز حمزہ کی زید کے ساتھ مواخات کی حدیث مسند احمد: ۱/ ۲۳۰ میں ہے۔

رکھنے والے ایک جھنڈے تلے مذہب یا مشترکہ مفادات کے باعث جمع ہوتے ہیں اور قرابت، خون اور نسلی رشتہ داری انسانی معاشروں کو تشکیل کرنے والے اولین روابط شمار ہوتے ہیں۔ ظہور اسلام کے وقت انسانی گروہ جزیرہ نمائے عرب اور دیگر مقامات پر قبائل، بلاد فارس میں قومیتوں اور بازنطینی بادشاہت میں مذہبی معاشروں کی صورت میں نظر آ رہے تھے۔ اسلام نے انسانوں کے باہم مربوط و متحد ہونے کے لیے اولین محرک عقیدے کو بنایا ہے اگرچہ اس بنیاد کے تحت لوگوں کے باہم ملنے کے لیے بعض دیگر رشتے بھی مقرر کیے ہیں مثلاً صلہ رحمی، جس کی اسلام نے بہت تاکید کی ہے اور پھر اس پر اجتماعی کفالت اور وراثت کے متعلقہ احکام مرتب کیے ہیں۔ نیز تعلق ہمسائیگی، جس سے پڑوس کے حقوق مرتب ہوتے ہیں اور خاندان کے افراد کے مابین رابطہ جس سے دیتوں کی مشترکہ ذمہ داری عائد ہوتی ہے، اور ایک شہر کے باسیوں کے مابین صلہ جن کو اسلام نے ان کے اغنیاء کی زکوٰۃ کا دوسروں کی نسبت زیادہ حق دار بنایا ہے۔ لیکن یہ سارے کے سارے رابطے، رشتے اور تعلقات عقیدہ کے تعلق کے تحت ہونے چاہئیں۔ اور جب یہ روابط عقیدہ کے مخالف ہوں اور اسے ان سے نقصان پہنچتا ہو تو پھر ان کی کوئی اہمیت نہیں۔ لہذا اسلام میں رابطے کی بنیاد عقیدہ ہے جس کی مصلحت کے لیے آدمی اور اس کے باپ، یا اس کے بیٹے یا اس کی بیوی یا اس کے خاندان کے درمیان تفریق بھی ایک تقاضا بن جاتی ہے... چنانچہ حضرت ابو عبیدہؓ نے اپنے باپ --- جو بتوں کی تعظیم کا قائل تھا --- کو معرکہ بدر میں قتل کر دیا تھا۔ اور ابو حذیفہؓ نے اپنے مشرک باپ کو جو قلب بدر میں پھینکے جانے کے لیے کھینچا جا رہا تھا، دیکھا لیکن اس سے ان کے دل کو کوئی تکلیف نہیں پہنچی۔^①

ابن اسحاق نے کہا: ^② ”مجھے بنی عبدالدار کے برادر ابن وہبؓ نے بتایا کہ رسول اللہ ﷺ کے سامنے جب قیدیوں کو لایا گیا تو آپؐ نے انہیں اپنے اصحاب میں تقسیم کر دیا اور فرمایا کہ ان کے ساتھ حسن سلوک سے پیش آؤ۔“ ابو عزیر بن عمیر بن ہاشم مصعبؓ بن عمیر کا بھائی قیدیوں میں تھا۔ ابو عزیر نے کہا: ”مصعب بن عمیرؓ میرا بھائی میرے پاس سے گزرا جب کہ انصار

① سیرۃ ابن ہشام: ۷۵ / ۲۔

② دیکھیے: البدایہ والنہایہ ابن کثیر: ۳ / ۳۰۶، ۳۰۷۔

کا ایک شخص مجھے باندھ رہا تھا تو انھوں نے کہا: ”اس کو خوب اچھی طرح سے باندھو اس کی ماں بڑی مالدار ہے، وہ اس کے بدلے میں تمہیں فدیہ دے گی۔“

ابن ہشام نے کہا: ”ابوعزیر بدر میں نصر بن حارث کے بعد مشرکین کا علمبردار تھا اور جب اس کے بھائی مصعب نے ابولیر جو اسے قید کر رہا تھا، سے یہ بات کہی تو ابوعزیر نے کہا: ”اے بھائی! یہ ہے میرے ساتھ تمہاری خیر خواہی؟ تو مصعب نے اسے کہا: میرا بھائی تو یہ ہے، تو نہیں۔“

ترمذی نے حسن صحیح اسناد کے ساتھ روایت کی ہے کہ: ❶ ”ابن ابوعمر نے ہمیں بتایا ہے کہ سفیان نے عمرو بن دینار سے خبر دی کہ انھوں نے جابر بن عبد اللہ کو کہتے ہوئے سنا: ”ہم ایک غزوے میں تھے۔۔ سفیان نے کہا کہ وہ غزوہ بنی المصطلق سمجھا جاتا ہے۔۔ مہاجرین کے ایک آدمی نے انصار کے ایک آدمی کی پیٹھ پر تھپڑ مارا... عبد اللہ بن ابی بن سلول نے یہ واقعہ سنا اور کہا: ”کیا انھوں نے ایسا کیا ہے؟ بخدا! جب ہم مدینہ واپس ہوں گے تو معزز لوگ ذلیل لوگوں کو ضرور اس سے نکال دیں گے۔“ اور عمرو کے علاوہ کسی نے کہا ہے: ”تو اس کے بیٹے عبد اللہ بن عبد اللہ بن ابی نے اس سے کہا: ”بخدا! تو پلٹ نہیں سکتا حتیٰ کہ تو اقرار کرے کہ تو ذلیل ہے اور رسول اللہ ﷺ معزز ہیں۔ چنانچہ اس نے ایسا کیا۔“

عبد اللہ بن عبد اللہ بن ابی اپنے باپ کا وفادار اور اس سے بہت ڈرنے والا بیٹا تھا ❷ لیکن اس کے نزدیک عقیدہ کی مصلحت کو ترجیح حاصل تھی۔ لہذا جب اس نے اپنے باپ کو مسلمانوں کو تکلیف پہنچاتے ہوئے دیکھا تو نبی ﷺ کو پیش کش کی کہ وہ اس کو قتل کر دے اور اس کے سر کو آپ کے پاس لے آئے؟ ❸ قرآن کریم نے اس حقیقت کی حضرت نوح علیہ السلام اور ان کے بیٹے کے قصے میں وضاحت کی ہے:

﴿ وَ نَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَاكِمِينَ ۝ قَالَ يُنوحُ إِنَّهُ لَيْسَ مِنْ أَهْلِكَ ۝ إِنَّهُ

❶ سنن ترمذی: ۹۰ / ۵، کتاب التفسیر.

❷ مسند حمیدی: ۵۲۰ / ۲.

❸ مجمع الزوائد ہیثمی: ۳۱۸ / ۹.

عَمَلٌ غَيْرٌ صَالِحٍ ط فَلَا تَسْأَلْنِي مَا لَيْسَ لَكَ بِهِ عِلْمٌ ط إِنِّي أَعِظُكَ أَنْ
تَكُونَ مِنَ الْجَاهِلِينَ ﴿﴾ [ہود: ۴۵، ۴۶]

(نوح نے اپنے رب کو پکارا۔ کہا: ”اے رب، میرا بیٹا میرے گھر والوں میں سے ہے اور تیرا وعدہ سچا ہے اور تو سب حاکموں سے بڑا حاکم ہے۔“ جواب میں ارشاد ہوا: ”اے نوح، وہ تیرے گھر والوں میں سے نہیں ہے، وہ تو ایک بگڑا ہوا کام ہے۔ لہذا تو اس بات کی مجھ سے درخواست نہ کر جس کی حقیقت تو نہیں جانتا، میں تجھے نصیحت کرتا ہوں کہ اپنے آپ کو جاہلوں کی طرح نہ بنا لے)

اس طرح حق سبحانہ و تعالیٰ نے واضح فرمایا ہے کہ نوح علیہ السلام کا بیٹا اگرچہ رشتہ کے لحاظ سے ان کا بیٹا اور ان کے اہل میں سے تھا لیکن جب اس نے حق کو چھوڑ دیا اور اللہ تعالیٰ سے کفر کیا اور اللہ کے نبی ﷺ حضرت نوح علیہ السلام کی پیروی نہیں کی تو وہ ان کے اہل میں شمار نہیں کیا گیا۔ اور قرآن کریم نے حضرت نوح علیہ السلام اور ان کے بیٹے کے مابین رشتہ کو منقطع کرنے کی علت کو اپنے اس قول میں بیان کیا ہے ﴿إِنَّهُ عَمَلٌ غَيْرٌ صَالِحٍ﴾ جب قریب ترین رشتے کو عقیدے کے ساتھ متصادم ہونے کے باعث قطع کر دیا گیا تو خون، نسل، وطن اور رنگ کے رشتے تو بدرجہ اولیٰ منقطع کیے جانے کے مستحق ہیں جب وہ عقیدے کی مصلحت سے متصادم ہوں۔ اسلام نے اخوت اور موالات کو صرف مومنین میں مخصوص کیا ہے۔ ارشاد ربانی ہے: ﴿إِنَّمَا الْمُؤْمِنُونَ إِخْوَةٌ﴾ [الحجرات: ۱۰] مومن آپس میں بھائی بھائی ہیں۔ اور مومنین کا کفار و مشرکین اور یہود و نصاریٰ سے تعلق منقطع کر دیا گیا خواہ وہ ان کے باپ ہوں، بھائی ہوں یا بیٹے۔ اور مومنین میں سے جو ایسا کرے اس کو ظلم کے ساتھ منسوب کیا گیا ہے جس سے معلوم ہوتا ہے کہ مومنوں اور کافروں کے درمیان دوست داری کبیرہ گناہوں میں سے ہے۔ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا
الْكُفْرَ عَلَى الْإِيمَانِ ط وَ مَنْ يَتَوَلَّهُمْ مِنْكُمْ فَأُولَئِكَ هُمُ الظَّالِمُونَ﴾

[التوبة: ۲۳]

(اے لوگو جو ایمان لائے ہو، اپنے باپوں اور بھائیوں کو بھی اپنا رفیق نہ بناؤ اگر وہ

ایمان پر کفر کو ترجیح دیں۔ تم میں سے جو ان کو رفیق بنائیں گے وہی ظالم ہوں گے

قرآن کریم نے مسلمان کی ساری دنیوی مصلحتیں اور مفادات اور اس کے تعلقات کو ترازو کے ایک پلڑے میں رکھا ہے اور اللہ اور اس کے رسول کے ساتھ محبت اور عقیدہ کی راہ میں جہاد کو دوسرے پلڑے میں، اور اہل ایمان کو منع کیا ہے، ڈرایا اور دھمکایا ہے اس سے کہ وہ اپنی مصلحتوں اور اجتماعی تعلقات کو عقیدہ کی مصلحت پر ترجیح دیں۔ ارشاد ہوا ہے:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نَّاقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ ۗ وَاللَّهُ لَا يَهْدِي الْقَوْمَ الْفَاسِقِينَ﴾ [التوبة: ۲۴]

(اے نبی، کہہ دو کہ اگر تمہارے باپ، اور تمہارے بیٹے اور تمہارے بھائی، اور تمہاری بیویاں، اور تمہارے عزیز واقارب، اور تمہارے وہ مال جو تم نے کمائے ہیں، اور تمہارے وہ کاروبار جن کے ماند پڑ جانے کا تم کو خوف ہے، اور تمہارے وہ گھر جو تم کو پسند ہیں، تم کو اللہ اور اس کے رسول اور اس کی راہ میں جہاد سے عزیز تر ہیں تو انتظار کرو یہاں تک کہ اللہ اپنا فیصلہ تمہارے سامنے لے آئے، اور اللہ فاسق لوگوں کی رہنمائی نہیں کیا کرتا)

اور سورہ توبہ کی یہ آیات مدینہ منورہ کی نوخیز اسلامی ریاست کے دفاع کے لیے ہجرت پر ابھارتے ہوئے نازل ہوئیں۔۔ اور صحابہ کرام عقیدہ کے امتحان میں کامیاب ہوئے۔۔ انھوں نے اپنے اہل و عیال، اموال اور اپنی پسندیدہ رہائش گاہوں کو چھوڑا اور اللہ اور اس کے رسول اور اس کی راہ میں جہاد کے لیے ہجرت کی۔

گفتگو کا خلاصہ یہ ہے کہ مدنی معاشرہ جسے اسلام نے قائم کیا، اسلام کے ساتھ جوڑنے والے عقیدہ پر مبنی معاشرہ تھا، اور تعلقات کی پہچان صرف اللہ اور اس کے رسول اور مومنین تھے اور یہ تعلقات کی اعلیٰ و ارفع قسم ہے جب کہ وہ عقیدے، فکر اور روح کی وحدت کے ساتھ مربوط ہو۔ لہذا مومنین ایک دوسرے کے دوست ہیں، ان کے خون یکساں ہیں،

اور وہ اپنے اقربا کی ذمہ داریوں میں ان کے معاون ہوتے ہیں اور وہ غیروں کے مقابلے میں اکٹھے ہوتے ہیں۔ اور یہ وہ معاشرہ ہے جس کے دروازے ہر شخص کے لیے کھلے ہوتے ہیں جو اس سے تعلق قائم کرنا چاہے، خواہ اس کا کوئی رنگ ہو اور خواہ وہ کسی نسل سے ہو بشرطیکہ وہ اپنے جاہلانہ کردار کو ترک کر دے اور اسلامی تشخص کو اپنالے تو وہ مسلمانوں کے جملہ حقوق کو حاصل کر لیتا ہے۔

مدنی معاشرے کی تعمیر کی بنیاد -- محبت

اسلام نے مدنی معاشرے کو محبت اور مشترک ذمہ داری کی بنیاد پر قائم کیا تھا، جیسا کہ حدیث شریف میں ہے:

(مثل المؤمنین فی توادهم و تراحمهم و توصلهم مثل الجسد الواحد اذا اشتكى منه عضو تداعى له سائر الجسد بالسهر والحمى)

”اہل ایمان کی مثال باہمی محبت، رحمدلی اور تعلق خاطر کے لحاظ سے ایک ہی جسم کی مانند ہے کہ جب اس کے کسی ایک عضو کو کوئی تکلیف پہنچے تو اس کا سارا جسم بے خوابی اور بخار میں مبتلا ہو جاتا ہے۔“ لہذا معاشرے کے افراد بڑے ہوں یا چھوٹے، غنی ہوں یا فقیر، حاکم ہوں یا محکوم، کے مابین تعلق کی بنیاد باہمی محبت، ایک دوسرے کے ساتھ رحیمانہ سلوک اور میل جول ہے۔

اسلامی تعلیمات معاشرے میں باہمی محبت پیدا کرنے اور اس کے پھلنے پھولنے میں مددگار ہوتی ہیں۔ حدیث نبوی ہے: (لا یؤمن احدکم حتی یحب لایحیہ ما یحب لنفسه) ”تم میں سے کوئی اس وقت تک مومن نہیں ہو سکتا جب تک کہ وہ اپنے (مسلم) بھائی کے لیے وہی کچھ پسند نہ کرے جو وہ اپنے لیے پسند کرتا ہے۔“ اہل ایمان خود غرضی اور استحصال سے دور رہتے ہیں اور زندگی کی مشکلات کا سامنا کرنے میں ایک دوسرے سے تعاون کرتے ہیں۔ چنانچہ جو کوئی اپنے بھائی کی حاجت روائی کے لیے کوشاں ہو تو اللہ تعالیٰ اسکی حاجت روائی فرماتا ہے۔ جیسا کہ ترمذی اور امام احمد نے روایت کیا ہے: (واللہ فی عون العبد ما کان

العبد في عون اخيه) ”اللہ تعالیٰ اس بندے کا مددگار ہوتا ہے جب تک کہ بندہ اپنے بھائی کی مدد میں لگا ہوتا ہے۔“

اور اہل ایمان کے تعلقات باہمی احترام پر قائم ہوتے ہیں۔ غنی فقیر کے، حاکم محکوم کے اور طاقتور ضعیف کے مقابلے میں بڑا نہیں بنتا۔ (بحسب امریء من الشر ان يحقر اخاه المسلم) [رواہ امام مسلم] ”کسی شخص کے بُرا ہونے کے لیے یہ کافی ہے کہ وہ اپنے مسلمان بھائی کو حقیر جانے۔“ کسی مسلمان اور اس کے بھائی کے درمیان تعلق ختم ہو سکتا ہے یا انہیں ایک گھڑی کا غصہ ایک دوسرے سے الگ کر سکتا ہے لیکن ان کا باہمی انقطاع تین راتوں سے زیادہ جاری نہیں رہتا۔

(لا يحل لمسلم ان يهجر اخاه فوق ثلاثة ايام) [متفق علیہ]

کسی مسلمان کے لیے یہ حلال نہیں ہے کہ وہ اپنے بھائی سے تین دن سے زیادہ ترک تعلق کرے۔

محبت کی بنیادیں میل جول اور احسان سے مضبوط ہوتی ہیں۔ (تهادوا تحابوا) ”ایک دوسرے کو تحفے دو تا کہ ایک دوسرے سے محبت ہو۔“ اور غنی اپنے اموال کو معاشرے کی خدمت اور ان رخنوں کو پر کرنے کے لیے پیش کرتا ہے جو دولت کی تقسیم کے تفاوت کے سبب اس کی اقتصادی تعمیر میں ظاہر ہوتے ہیں۔ لہذا وہ زکوٰۃ کو اللہ کی طرف سے عائد کردہ فریضہ کے طور پر نکالتا ہے اور محتاجوں کی اپنے اموال کے ساتھ پرورش کرتا ہے۔ حتیٰ کہ وہ اس کے مال کی کثرت پر خوش ہوتے ہیں جب وہ ان کے ساتھ بھلائی، خیر خواہی اور دلجوئی کرتا رہتا ہے۔

امام بخاریؒ نے (کتاب التفسیر ۶: ۳۱ میں) حضرت انسؓ بن مالک سے روایت کی ہے ”ابو طلحہؓ کے مدینے میں دیگر انصار کی نسبت سب سے زیادہ کھجوروں کے باغ تھے۔ اور بیرحاء ان کا سب سے زیادہ پسندیدہ باغ تھا۔ وہ مسجد نبوی کے سامنے تھا اور رسول اللہ ﷺ اس میں تشریف لے جاتے اور اس کا عمدہ پانی نوش فرمایا کرتے تھے۔ پھر جب آیت کریمہ نازل ہوئی:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ [آل عمران: ۹۲]

(تم نیکی کو نہیں پہنچ سکتے جب تک کہ اپنی وہ چیزیں (خدا کی راہ میں) خرچ نہ کرو جنہیں تم عزیز رکھتے ہو۔)

تو ابو طلحہؓ اٹھے اور عرض کیا: اے اللہ کے رسول! اللہ تعالیٰ فرماتا ہے: ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾۔ میرا سب سے زیادہ پسندیدہ مال (بیرحاء) ہے۔ میں اسے اللہ کی راہ میں صدقہ کرتا ہوں میں اس کے اجر کا امیدوار ہوں اور اسے اللہ کے ہاں جمع کراتا ہوں۔ تو اے اللہ کے رسول! جس طرح اللہ آپ کو سجھائے آپ اس کو استعمال فرمائیں۔ رسول اللہ ﷺ نے فرمایا: (ذلت مال رايح) ❶ ”یہ صبح و شام اجر دینے والا مال ہے۔“ اور میں نے سن لیا ہے جو تو نے کہا ہے، میری رائے ہے کہ تو اسے اپنے اقربا میں تقسیم کر دے۔ تو ابو طلحہؓ نے کہا: اے اللہ کے رسول! میں ایسا ہی کرتا ہوں۔ چنانچہ انھوں نے اسے اپنے اقربا اور عم زادگان میں تقسیم کر دیا۔ مالدار صحابہؓ سمجھتے تھے کہ جو مال انھوں نے کمایا ہے وہ اس کے امانت دار ہیں (یعنی وہ اسے احکام الہی کے مطابق خرچ کرنے کے ذمہ دار ہیں)۔ تو جب کبھی وہ ایسا رخند دیکھتے جس کو پُر کرنے سے ریاست عاجز ہو جاتی تو اس کو پُر کرنے میں وہ اپنے اموال خرچ کرتے۔ اور تاریخ میں یہ بات ثابت ہے کہ حضرت عثمانؓ نے اپنے ایک بہت بڑے قافلے کو جو ہزار اونٹوں پر مشتمل تھا جن پر گندم، تیل اور کشمش لدے ہوئے تھے، مسلمان فقراء میں تقسیم کر دیا، یہ اس دور کی بات ہے جب حضرت ابو بکرؓ صدیق کی خلافت کے زمانے میں مدینہ منورہ کو معاشی بد حالی نے آ لیا تھا حالانکہ مدینہ کے مقامی تاجروں نے اصل قیمت پر پانچ گنا منافع کی پیش کش کی تھی مگر انھوں نے کہا: ”مجھے اس سے زیادہ کی پیش کش کی گئی ہے۔“ تو تاجروں نے کہا: ”کس نے آپ کو پیش کش کی ہے، ہم سے پہلے تو آپ کے پاس کوئی بھی نہیں آیا مدینہ کے تاجر ہم ہیں۔“ تو آپ نے فرمایا: ”مجھے اس پر اللہ نے دس گنا کی پیش کش فرمائی ہے۔“ چنانچہ آپ نے یہ سارا مال مدینہ کے مساکین میں تقسیم کر دیا۔

ہمارے سلف صالحین کی سیرتوں میں ایسی بہت سی مثالیں ہیں۔ لہذا کسی طبقاتی احساس اور طبقاتی کشمکش کا اظہار نہیں ہوا اور نہ ہی لوگوں میں اپنی معاشی مفادات کے تحت اپنے اوپر یا نیچے والوں کے خلاف جنگ کے لیے گروہ بندی ہوئی... اسلامی معاشرہ نہ تو کسی طبقاتی کشمکش میں مبتلا ہوا اور نہ اس میں غنی کا فقیر، حاکم کا محکوم اور طاقتور کا ضعیف پر بڑائی کا

❶ یعنی اس کا اجر صبح اور شام اس کو پہنچے گا۔ (فتح الباری: ۳۲۶/۳)

اظہار تھا اور نہ ہی اس میں رنگ، نسل اور خون کی بنا پر کسی اختلاف کی بنیاد پڑی۔ پس مسلمان کنگھی کے دندانوں کی طرح برابر ہیں، کسی کو کسی پر ماسوائے تقویٰ کے کوئی فضیلت نہیں... اسلامی معاشرے کے دروازے ہر ایک کے لیے کھلے ہوتے ہیں، لہذا ترقی و روزگار کے مواقع اس کے افراد کے سامنے یکساں ہوتے ہیں اور اجتماعی تعلقات بھی برابر ہوتے ہیں۔ ایسا نہیں ہوتا کہ کسی فقیر کو کسی دولت مند عورت سے نکاح کرنے سے روکا جائے یا کسی کمزور کے سامنے ریاست کے اعلیٰ ترین مناصب اور قیادت کے اونچے مراکز تک پہنچنے میں کوئی رکاوٹ ڈالی جاتی ہو۔ اور اسلامی معاشرہ میں کوئی ایسی طبقاتی کشمکش نہیں ہوتی جو فرد کی ترقی اور اس کے عروج تک پہنچنے میں متصادم ہو۔ اگر اسلامی معاشرہ علمی و تہذیبی میدان میں ترقی کرے اور موجودہ انسانیت کی باگ ڈور کو اپنے ہاتھ میں لے لے تو محبت اور باہمی ہمدردی کی بنیاد پر ایسا اسلامی معاشرہ قائم ہو سکتا ہے جس میں اسلام کے زریں اصولوں کے ثمرات نمایاں ہوں اور اس سے بغض، نفرت اور کشمکش کا خاتمہ ہو جائے جس کا نتیجہ بالآخر تباہی ہوتا ہے۔ اور جب مدنی سوسائٹی میں مسلمان اغنیاء کا یہ موقف تھا تو ضعفاء اور فقراء کا موقف کیا ہوگا؟

اغنیاء و فقراء ایک ہی صف کے مجاہد

اغنیاء و فقراء ایک ہی صف میں کھڑے جہاد کرتے تھے، اسلامی عقیدہ نے اپنے معاشرے میں طبقاتی کشمکش کے ظہور کو روک دیا تھا اور اس نے اغنیاء اور فقراء کو بھائی بھائی بنا دیا تھا اور جہاد کے اہداف کے حصول کے لیے انھیں ایک ہی صف میں کھڑا کر دیا تھا۔ مدنی سوسائٹی کی یہ صورت واضح کرتی ہے کہ سیرت کے زمانے میں مفلوک الحال مسلمان کس حال میں زندگی گزار رہے تھے۔ اللہ تعالیٰ کا فرمان ہے:

﴿لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ﴾

[البقرہ: ۲۷۳]

(خاص طور پر مدد کے مستحق وہ تنگ دست لوگ ہیں جو اللہ کے کام میں ایسے گھر گئے

ہیں کہ اپنی ذاتی کسب معاش کے لیے زمین میں کوئی دوڑ دھوپ نہیں کر سکتے۔ ان کی خودداری دیکھ کر ناواقف آدمی گمان کرتا ہے کہ یہ خوشحال ہیں۔ تم ان کے چہروں سے ان کی اندرونی حالت پہچان سکتے ہو۔ مگر وہ ایسے لوگ نہیں ہیں کہ لوگوں کے پیچھے پڑ کر کچھ مانگیں۔ ان کی اعانت میں جو کچھ مال تم خرچ کرو گے وہ اللہ سے پوشیدہ نہ رہے گا)

ابن سعد نے طبقات^① میں اپنی اسناد کے ساتھ محمد بن کعب القرظی کے حوالے سے لکھا ہے کہ یہ آیت کریمہ اصحاب صفہ کے بارے میں، جب کہ طبری نے اپنی تفسیر میں اسناد کے ساتھ مجاہد اور سدی سے روایت کیا ہے^② کہ وہ نادار مہاجرین کے بارے میں نازل ہوئی۔ اور اب اس کے بعد میں اولین اسلامی معاشرہ میں فقراء کی صورت حال کو پیش کروں گا اور وہ ہیں اصحاب صفہ۔

اہل صفہ

غریب مہاجر

مہاجرین جنہوں نے مشرکین کی زیادتیوں کے باعث اپنے دین کو بچانے کے لیے مکہ سے مدینہ منورہ کی طرف ہجرت کی، اس کے نتیجے میں انہیں مدینہ منورہ میں اپنی معیشت سے متعلق مشکلات کا سامنا کرنا پڑا۔

بعض مہاجرین مدینہ میں اپنی آمد پر زراعت کا کام نہیں کر سکتے تھے جب کہ مدینہ کی اقتصادیات میں زراعت کی چھاپ غالب تھی، جس میں مہاجرین کو کوئی مہارت حاصل نہ تھی، کیونکہ مکہ تجارتی مرکز تھا۔ نیز ان کے پاس مدینہ میں زرعی زمینیں تھیں اور نہ ہی ان کے پاس مال تھا، وہ اپنے اموال مکہ میں چھوڑ آئے تھے۔ اگرچہ انصار نے اپنی ممکنہ خدمات مہاجرین کو پیش کر دی تھیں لیکن بعض مہاجرین پھر بھی پناہ گاہ کے ضرورت مند تھے۔ مہاجرین کا مدینہ کی طرف تانتا بندھا رہا، خاص کر غزوہ خندق سے قبل، ان میں سے بہت سے مدینہ میں مقیم ہونا چاہتے تھے نیز

① الطبقات الكبرى: ۲۵۵ / ۱

② تفسیر طبری: ۲۹۱ / ۵ (ط۔ محمود محمد شاہ)

بہت سے وفود باہر سے مدینہ میں آئے، ان میں سے کچھ ایسے بھی تھے جنہیں اہل مدینہ میں سے کوئی نہ جانتا تھا۔ چنانچہ یہ اجنبی دائمی پناہ گاہ یا اپنی مدت اقامت تک کے لیے رہائش کے ضرورت مند تھے۔ بلاشبہ نبی ﷺ مقیم فخر اور آنے والے وفود کی رہائش کے بارے میں فکر مند رہتے تھے۔

صفہ

جب بیت المقدس کے بجائے کعبہ مشرفہ کو مسلمانوں کا قبلہ بنا دیا گیا تو یہ موقع آنحضور صلی اللہ علیہ وسلم کی مدینہ کی طرف ہجرت سے سولہ مہینے بعد فراہم ہوا، ① جبکہ پہلے قبلہ کی دیوار مسجد نبوی کے آخر میں موجود تھی۔ چنانچہ نبی ﷺ نے ہدایت کی کہ اس پر سایہ کر دیا جائے یا چھت بنا دی جائے۔ لہذا اس پر صفہ یا ظلہ کے نام کا اطلاق کیا گیا۔ ② البتہ اس کی اطراف کو ڈھانپنے والی کوئی چیز نہ تھی۔ ③

ابن جبیر اپنے سفر میں ذکر کرتے ہیں کہ الصفہ قبا کے آخر میں ایک گھر ہے جو اہل صفہ کا مسکن ہے اور السمہودی نے اس کی تاویل کی ہے کہ اہل صفہ نے بعد میں اس گھر کو اپنا مسکن بنا لیا تھا اس لیے وہ اس طرح سے مشہور ہو گیا۔ یعنی وہ مکان جس کا ابن جبیر نے ذکر کیا کہ اہل صفہ کی وجہ سے اس کا نام صفہ پڑ گیا تھا، اور صفہ کی وجہ سے ان لوگوں کا نام اہل صفہ نہیں پڑا تھا، حالانکہ اہل صفہ اس کے ساتھ منسوب نہیں ہیں کیونکہ ان کی نسبت مدینہ منورہ میں مسجد نبوی کے صفہ سے ہے۔

صفہ کا رقبہ معلوم نہیں لیکن ظاہر ہوتا ہے کہ اس میں ایک بڑی تعداد سما سکتی تھی

① التاریخ خلیفہ، ج ۱، ص: ۲۳۔ خلیفہ نے کچھ دوسری روایات نقل کی ہیں جو بتاتی ہیں کہ یہ واقعہ نومبر کے بعد یا دس ماہ کے بعد یا سترہ ماہ یا دو سال کے بعد پیش آیا۔ اور صحیح بخاری، کتاب الصلوٰۃ، باب التوجہ نحو القبلة: ۱۰۴/۱ میں ہے کہ تحویل قبلہ کا واقعہ سولہ یا سترہ ماہ کے بعد پیش آیا۔

② وفاء الوفا سمہودی: ۱/۳۲۱۔ صفہ کا استعمال صرف صفہ مسجد کے لیے ہی نہیں ہوتا، بلکہ مسقف جگہ کو صفہ کہتے ہیں۔ مدینہ میں مسجد نبوی کے اندر صفۃ النساء بھی تھا۔ (سنن نسائی: ۷۷/۸۔ سنن ابو داؤد: ۴۴۸/۲) مکہ مکرمہ میں صفہ مزم بھی تھا۔ (صحیح البخاری: ۴۴/۲۔ سنن نسائی: ۱۳۵/۳) سی طرح عام گھروں میں سایہ دار جگہ پر بھی صفہ کا اطلاق ہوتا ہے۔ (صحیح بخاری: ۲۱۵/۱)۔

③ ایکندورف کی دائرۃ المعارف الاسلامیہ، ص: ۱۰۵۔

حتیٰ کہ نبی ﷺ نے اسے ایسے ولیمہ کے لیے استعمال فرمایا جس میں تین سواشخاص شامل تھے اگرچہ ان میں سے کچھ مسجد سے ملحقہ ازواج مطہرات کے حجروں میں سے کسی حجرے میں بیٹھے۔^①

ساکنانِ صفہ

صفہ میں سب سے پہلے داخل ہونے والے مہاجرین تھے۔^② اس لیے وہ ان سے منسوب ہے، لہذا اسے صفۃ المہاجرین کہا جاتا۔^③ اور اسی طرح سے اس میں وہ اجنبی و فود بھی آ رہے تھے جو نبی ﷺ کی خدمت میں اپنے اسلام اور آپ کی اطاعت کا اعلان کرتے ہوئے آتے۔^④ جو شخص آپ کی خدمت میں حاضر ہونے کے لیے آتا اور اس کا کوئی جاننے والا ہوتا تو وہ اس کے ساتھ چلا جاتا اور اگر اس کا کوئی عریف نہ ہوتا تو وہ اصحاب صفہ کے پاس ٹھہر جاتا۔^⑤ حضرت ابو ہریرہؓ صفہ میں رہائش پذیر ہم وطنوں اور باہر سے آنے والوں کے ذمہ دار تھے۔ چنانچہ نبی ﷺ جب انھیں دعوت دینے کا ارادہ فرماتے تو ابو ہریرہؓ کے ذمے لگاتے اور وہ ان کو آپ کے ساتھ تعارف کرانے کے لیے بلا تے تاکہ آپ کے علم میں آجائے کہ وہ عبادت و مجاہدے کی رو سے کس منزل و مرتبہ کے لوگ ہیں۔^⑥ مہاجرین اور باہر سے آنے والوں کے ساتھ بعض انصار بھی زہد و فقر کی زندگی کے شوق میں صفہ میں داخل ہو گئے باوجودیکہ وہ اس سے مستغنی تھے اور مدینے میں اپنے گھر بھی رکھتے تھے۔ کعب بن مالک انصاریؓ،^⑦ حنظلہ بن ابی عامر انصاری

① صحیح مسلم، کتاب النکاح، حدیث نمبر: ۹۴۔ ② وفاء الوفا سمہودی: ۱ / ۳۲۳۔

③ سنن ابو داؤد، کتاب الحروف: ۲ / ۳۶۱۔

④ صحیح بخاری، کتاب الصلوٰۃ، باب نوم الرجال فی المساجد۔ سنن ابن ماجہ، کتاب الصيد، باب الضب۔

⑤ مسند احمد: ۳ / ۴۸۷۔ حلیہ ابو نعیم: ۱ / ۳۳۹، ۳۷۴۔ وفاء الوفا سمہودی: ۱ / ۳۲۳۔ عریف سے مراد

نقیب یا امور قبیلہ کا قیم یا جماعت کا ذمہ دار ہے۔ (لسان العرب مادہ ”عرف“)

⑥ حلیہ ابو نعیم: ۱ / ۳۷۶۔

⑦ ابن ابی حاتم، ج ۳، ق ۲، ص ۱۶۰۔ اور دیکھیے: سامی مکی العانی کی تالیف دیوان کعب بن مالک انصاری، ص ۷۷۔ جبکہ مؤلف نے ان کی اہل صفہ کی طرف نسبت کی نفی کی ہے کیونکہ وہ انصاری تھے اور اہل صفہ ہجرت کر کے آنے والے فقراء لوگ تھے۔ لیکن شاید کعب نے فقر و زہد کی زندگی پسند کی ہو اور مدینہ میں اپنا گھر ہونے کے باوجود اہل صفہ کے ساتھ رہنے لگے ہوں۔ ابو نعیم نے حلیہ: ۱ / ۳۵۵، ۳۵۶ میں اہل صفہ میں سے کچھ انصار کے نام لکھے ہیں۔

(غسیل الملائکہ) اور حارثہ بن نعمان انصاریؓ وغیرہم ان میں سے تھے۔

چونکہ اہل صفہ مختلف قبائل سے تعلق رکھتے تھے لہذا نبی ﷺ نے انھیں (الافاض) کا نام دیا۔ اس نام کے بارے میں یہ سبب بھی بتایا جاتا ہے کہ ان میں سے ہر ایک کے پاس ”وفضہ“ تھا اور وہ چھوٹے سے ترکش کی طرح کا ہوتا جس میں کھانا رکھا جاتا۔ لیکن پہلا قول معتبر ہے۔^①

اہل صفہ کی تعداد اور ان کے نام

وقت کے ساتھ ساتھ اہل صفہ کی تعداد بھی بدلتی رہتی تھی۔ جب مدینہ منورہ کی طرف وفود آتے تو ان کی تعداد بڑھ جاتی، اور وہ گھٹ جاتی جب باہر سے آنے والے مسافر کم ہو جاتے۔ تاہم ان میں عام طور پر مقیم حضرات ۷۰ کے لگ بھگ ہوتے۔^② بعض اوقات ان کی تعداد بڑھ جاتی حتیٰ کہ حضرت سعد بن عبادہؓ تنہا ان میں ۱۸۰ افراد کی مہمان نوازی کرتے، علاوہ ان دیگر افراد کے جنہیں صحابہؓ آپس میں تقسیم کر لیتے۔^③

السہودیؒ بیان کرتے ہیں کہ ابو نعیمؒ نے ان کے نام ”الحلیہ“ میں لکھے ہیں جو ۱۰۰ سے زائد ہیں۔^④ لیکن جن ناموں کا السہودی نے ذکر کیا ہے وہ تعداد میں صرف ۵۸ ہیں جن میں پانچ کے نام انھوں نے نکال دیے کہ وہ اہل صفہ میں سے نہیں۔ صرف ابو نعیم نے ہی مشہور اہل صفہ کی طویل فہرست مہیا کی ہے اور انھوں نے جس قدیم حوالہ سے یہ نام حاصل کیے ہیں اس کی وضاحت نہیں کی۔ شاید وہ کتاب ہو جسے ابو عبد الرحمن السلمی متوفی ۴۱۲ھ نے اہل صفہ کے بارے میں تصنیف کیا۔^⑤ ابو نعیمؒ اور دیگر حوالہ جات سے بیان کردہ اہل صفہ کے نام یہ ہیں:^⑥

۱۔ ابو ہریرہؓ (انھوں نے اپنے آپ کو اہل صفہ سے منسوب کیا)^⑦

① مسند احمد: ۶ / ۳۹۱۔ الحلیہ ابو نعیم: ۱ / ۳۳۹۔ ابن منظور کی لسان العرب مادہ (وفض)

② الحلیہ ابو نعیم: ۱ / ۳۳۹، ۳۴۱۔

③ الحلیہ ابو نعیم: ۱ / ۳۴۱۔

④ وفاء الوفا سمہودی: ۱ / ۳۲۱۔

⑤ کشف الظنون حاجی خلیفہ: ۱ / ۲۸۶۔ اصابہ ابن حجر، قسم: ۱ / ۶۰۱۔ اور اس نے اس کا نام اصحاب الصفہ رکھا ہے اور قسم: ۶ / ۵۵۰۔

⑥ الحلیہ ابو نعیم: ۱ / ۳۴۸۔ جیسا کہ بعد میں آ رہا ہے۔

⑦ صحیح بخاری، کتاب البیوع، باب (۱)۔ طبقات کبریٰ ابن سعد: ۱ / ۲۵۶۔ عیون الاثر ابن سید الناس: ۲ / ۳۱۷۔ اصابہ ابن حجر، ترجمہ نمبر: ۵۵۰۵۔

- ۲۔ ابوذر غفاریؓ (انھوں نے اپنے آپ کو اہل صفہ سے منسوب کیا) ❶
- ۳۔ واثلہ بن الاسقع ❷
- ۴۔ قیس بن طہیفۃ الغفاری (انھوں نے اپنے آپ کو اہل صفہ سے منسوب کیا) ❸
- ۵۔ کعب بن مالک انصاری ❹
- ۶۔ سعید بن عامر بن حذیم الحنظلی
- ۷۔ سلمان فارسی
- ۸۔ اسماء بن حارثہ بن سعید سلمی
- ۹۔ حنظلہ بن ابی عامر انصاری (غسیل الملائکہ)
- ۱۰۔ حازم بن حرملة
- ۱۱۔ حارثہ بن نعمان انصاری نجاری
- ۱۲۔ حذیفہ بن اسید ابوسریحہ انصاری
- ۱۳۔ حذیفہ بن یمان مہاجرین میں سے انصار کے حلیف، خود کو ان میں شمار کیا۔
- ۱۴۔ جاریہ بن جمیل بن شبہ بن قرط
- ۱۵۔ جعیل بن سراقہ الضمری
- ۱۶۔ جرہد بن خویلد (یا ابن رزاخ) سلمی ❺
- ۱۷۔ رفاعہ ابولبابہ انصاری (بشیر بن عبدالمنز ربیع بن عمرو بن عوف میں سے)
- ۱۸۔ عبد اللہ ذوالبجادین
- ۱۹۔ دکین بن سعید مزنی (خثعمی) ❻

❶ عیون الاثر ابن سید الناس: ۳۱۷/۲۔ طبقات ابن سعد: ۲۵۶/۱۔

❷ عیون الاثر ابن سید الناس: ۳۱۷/۲۔

❸ طبقات کبریٰ ابن سعد: ۲۵۶/۱۔ عیون الاثر: ۳۱۷/۲۔ اصابہ ابن حجر، ترجمہ نمبر: ۴۳۰۰۔

❹ الجرح والتعديل ابن ابی حاتم، ج: ۳، ق: ۲، ص: ۱۶۰۔

❺ سنن ابو داؤد، کتاب الحمام، باب النهی عن التعری: ۳۶۳/۲۔ مسند احمد: ۴۷۹/۳۔

❻ ابو نعیم نے اہلیۃ ۳۶۵/۱ میں کہا ہے کہ ان کے صفہ میں آنے اور رہنے کے متعلق کوئی صحیح حدیث میرے علم میں نہیں

ہے۔ اور نہ ہی موصوف نے جزم کے ساتھ ان کی اہل صفہ کی طرف نسبت کی نفی کی ہے۔

- ۲۰۔ خبیبؓ بن یساف بن عبہ
- ۲۱۔ خریمؓ بن اوس طائی
- ۲۲۔ خریمؓ بن فاتک اسدی
- ۲۳۔ خنیسؓ بن حذافہ سہمی
- ۲۴۔ خبابؓ بن ارت
- ۲۵۔ حکمؓ بن عمیر ثمالی
- ۲۶۔ حرمہؓ بن ایاس (حرمہ بن عبد اللہ عنبری)
- ۲۷۔ زیدؓ بن خطاب
- ۲۸۔ عبد اللہ بن مسعود
- ۲۹۔ طفاویؓ دوسی
- ۳۰۔ طلحہؓ بن عمرو نضری
- ۳۱۔ صفوانؓ بن بیضاء فہری
- ۳۲۔ صہیبؓ بن سنان رومی
- ۳۳۔ شدادؓ بن اسید
- ۳۴۔ شقرانؓ (نبیؐ کے آزاد کردہ غلام)
- ۳۵۔ سائبؓ بن خلاد
- ۳۶۔ سالمؓ بن عمیر (اوس بنی ثعلبہ بن عمرو بن عوف سے)
- ۳۷۔ سالمؓ بن عبید اشجعی
- ۳۸۔ سفینہؓ (نبیؐ کے آزاد کردہ غلام)
- ۳۹۔ سالمؓ (ابو حذیفہؓ کے آزاد کردہ غلام)
- ۴۰۔ ابو رزینؓ
- ۴۱۔ اغرؓ مزنی
- ۴۲۔ بلالؓ بن رباح

❶ امام نسائی نے بھی ان کا تذکرہ اصحاب صفہ میں کیا ہے۔ (فضائل الصحابہ ۵، حدیث نمبر ۸)

- ۲۳۔ براء بن مالک انصاری
 ۲۴۔ ثوبان (نبی کے آزاد کردہ غلام)
 ۲۵۔ ثابت بن ودیعہ انصاری
 ۲۶۔ ثقیف بن عمرو بن شمیط اسدی
 ۲۷۔ سعد بن مالک ابوسعید خدری
 ۲۸۔ عرباض بن ساریہ
 ۲۹۔ عرفہ ازدی
 ۵۰۔ عبدالرحمن بن قرط
 ۵۱۔ عباد بن خالد غفاری

ابونعیم نے ان حضرات کے نام بیان کیے ہیں جن کا اہل صفہ میں ذکر کیا جاتا ہے، اور ان کے اہل صفہ ہونے کی نفی کی ہے۔ اور وہ یہ ہیں:

- ۱۔ سعد بن ابی وقاص (جس نے حضرت سعد بن ابی وقاص کو صفہ سے منسوب کیا ہے اس نے ان کے اس قول پر انحصار کیا ہے کہ انہوں نے کہا کہ آیت ﴿وَلَا تَطْرُدِ الَّذِينَ...﴾
 وجہہ ہمارے بارے نازل ہوئی حالانکہ یہ آیت مکی ہے جیسا کہ ابن کثیر نے کہا ہے۔
 وہ اہل صفہ کے بارے میں نازل نہیں ہوئی)
- ۲۔ حبیب بن زید بن عاصم انصاری نجاری۔ وہ اہل (عقبہ) سے ہیں تصحیف کے باعث (الصفہ) ہو گیا۔
- ۳۔ ابویوب انصاری۔ وہ بھی اہل عقبہ میں سے ہیں۔
- ۴۔ حجاج بن عمرو مازنی انصاری
- ۵۔ ثابت بن ضحاک انصاری

① السراج کی حدیث، حدیث نمبر: ۷۸۔ اصابہ ابن حجر، ترجمہ: ۵۵۰۵.
 ② اصابہ، ترجمہ نمبر: ۶۹۱۳.
 ③ اصابہ، ترجمہ نمبر: ۵۱۹۰.
 ④ اصابہ، ترجمہ نمبر: ۴۴۶۳.
 ⑤ ان کے لیے بالترتیب جلیہ دیکھیے: ۱/۳۶۸، ۳۵۰، ۳۶۱، ۳۵۷، ۳۵۱.

علم، عبادت اور جہاد کے لیے اہل صفہ کی یکسوئی

اہل صفہ نے حصول علم کے لیے خود کو وقف کر رکھا تھا۔ وہ مسجد میں ہی بیٹھے رہتے تھے اور فقر و زہد کو اپنا لیا تھا۔ وہ خلوت میں نماز پڑھتے، قرآن کی تلاوت کرتے، اس کی آیات کا ایک دوسرے کو درس دیتے اور اللہ تعالیٰ کا ذکر کرتے رہتے۔ ان میں سے بعض لکھنا سیکھتے تھے حتیٰ کہ ان میں سے ایک نے عبادہ بن صامت کو اپنی کمان تحفہ میں دے دی تھی کیونکہ وہ ان کو قرآن کی تعلیم دیتے اور لکھنا سکھاتے تھے۔^① ان میں سے بعض مثلاً حضرت ابو ہریرہ جو حدیث کو بکثرت بیان کرنے میں معروف ہیں اور حضرت حذیفہ بن یمان جنہوں نے احادیثِ فتن کا اہتمام کیا، نبی ﷺ سے حدیث کا علم حاصل کرنے اور اسے حفظ کرنے میں مشہور ہو گئے۔ اہل صفہ کے علم و عبادت کے لیے تخلیہ نے انہیں معاشرے میں وقوع پذیر ہونے والے واقعات اور جہاد میں حصہ لینے سے لاتعلقی نہیں رکھا، بلکہ صفوان بن بیضاء، خرمیم بن فاتک اسدی، خبیب بن ییاف، سالم بن عمیر اور حارثہ بن نعمان جیسے بعض حضرات جنگ بدر میں شہید ہوئے۔^② حضرت حنظلہ (غسیل الملائکہ) جیسے جنگ احد میں شہید ہوئے^③ اور جرہد بن خویلد اور ابو سریحہ غفاری حدیبیہ کے موقع پر موجود تھے۔^④ ثقف بن عمرو نے خیبر میں شہادت پائی^⑤، عبداللہ ذوالجبارین^⑥ نے تبوک میں، سالم مولیٰ ابی حذیفہ اور زید بن خطاب^⑦ جنگ یمامہ میں شہید ہوئے۔ جی ہاں، اسی طرح سے وہ راتوں میں تارک الدنیا درویش تھے اور دن کے وقت میدانوں کے شہسوار۔

اہل صفہ کے لباس

اہل صفہ کے پاس ایسے لباس نہیں تھے جو انہیں سردی سے بچاتے یا وہ مکمل طور پر ساتر ہوتے اور نہ ہی ان کے پاس اوڑھنے کے لیے چادریں تھیں^⑧ اور کسی ایک کے پاس بھی

① السنن ابو داؤد: ۲/۲۳۷۔ السنن ابن ماجہ: ۲/۷۳۰۔

② ان کے متعلق دیکھیے ابو نعیم کی حلیہ: ۳۶۳، ۳۶۴، ۳۶۵، ۳۶۶، ۳۶۷، ۳۶۸۔ ③ الحلیہ: ۱/۳۷۵۔

④ الحلیہ: ۱/۳۵۰، ۳۵۳۔ ⑤ الحلیہ: ۱/۳۵۲۔ ⑥ الحلیہ: ۱/۳۶۵۔

⑦ الحلیہ: ۱/۳۶۷، ۳۷۰۔ ⑧ طبقات کبریٰ ابن سعد ۱/۲۵۵۔ الحلیہ ابو نعیم ۱/۳۷۷۔

عیون الاثر ابن سید الناس ۲/۳۱۷۔

مکمل لباس نہیں تھا۔ ❶ وہ چادر کو گردن میں باندھ لیتے ❷ یا کمر پر ڈال لیتے ❸ یا پہن لیتے۔ ان میں سے کسی کے پاس نصف پنڈلیوں تک ڈھانپنے کے لیے کپڑا ہوتا اور کئی دفعہ وہ گھٹنوں تک بھی نہ پہنچتا۔ بعض کتب میں مذکور ہے کہ وہ ہف تکیہ (عمامہ) ❹ پہنتے اور بعض حنفیہ پہنتے جو یمنی چادر جیسی موٹی روئی سے تیار کردہ ہوا کرتی۔ ❺ لباس مکمل طور پر ساتر نہ ہونے کے باعث کبھی ان کے ستر کھل جاتے اور وہ اس پر شرمندہ ہوتے۔ ❻ ان کے لباس جلدی ہی میلے ہو جاتے کیونکہ صفہ چاروں طرف سے کھلاتھا اور ہوا اور مٹی بلا روک ٹوک آتی حتیٰ کہ ان کی جلدوں کے پسینے میل کچیل اور گرد و غبار کے ساتھ مل کر ان کے جسموں پر تہہ جمادیتے۔ ❼

اہل صفہ کا کھانا

ان کی بڑی خوراک تو کھجور تھی۔ نبی ﷺ ہر دو افراد کے لیے روزانہ کھجور کی ایک مد مہیا فرماتے۔ کھجور کے کھانے سے انھیں شکایت تھی۔ ان کا کہنا تھا کہ اس نے ان کے پیٹوں کو جلا دیا ہے۔ مگر نبی ﷺ کی استطاعت نہ تھی کہ ان کے کھانے میں اس کے علاوہ کوئی اضافہ فرماتے۔ لہذا صبر کی تلقین کرتے اور انھیں دلا سہ دیتے۔ ❶ آپؐ اکثر انھیں اپنے گھر میں کھانا کھلانے کے لیے بلا تے لیکن عمدہ کھانا پیش نہ کر سکتے۔ آپؐ اپنی ذات اور اپنے اہل کے لیے خرچ کو وسعت نہ دے سکتے تھے۔ بعض دفعہ انھیں دودھ پلا دیتے، کبھی جیشہ (آٹا، گوشت اور کھجور کا پکا ہوا آمیزہ) کھلا دیتے اور کبھی حیسہ (کھجور، آٹے اور گھی کا کھانا) کھلاتے اور کبھی بھنے ہوئے جو کھلاتے۔ ایک دفعہ انھیں شریذ بھی کھانے کو ملا۔ ❷ جب اچھا کھانا میسر نہ آتا تو آپؐ ان سے معذرت

❶ الحلیۃ: ۱/۳۴۱۔

❷ الحلیۃ: ۱/۳۷۷۔

❸ صحیح بخاری: ۱/۱۱۴۔ طبقات ابن سعد: ۱/۲۵۵۔

❹ مسند احمد: ۴/۱۲۸۔

❺ مسند احمد: ۳/۴۸۷۔ الحلیۃ ابو نعیم: ۱/۳۳۹، ۳۷۴۔ وفاء الوفا: ۱/۳۲۳۔

❻ الحلیۃ: ۱/۳۴۲۔ ❼ الحلیۃ: ۱/۳۴۱۔

❽ مسند احمد: ۳/۴۸۷۔ الحلیۃ ابو نعیم: ۱/۳۳۹، ۳۷۴۔ وفاء الوفا سمہودی: ۱/۳۲۳۔

❾ صحیح بخاری: ۸/۶۸، ۱۱۹۔ مسند احمد: ۲/۵۱۵، ۳/۴۹۰۔ طبقات ابن سعد: ۱/۲۵۶۔

الحلیۃ: ۱/۳۷۳، ۳۷۴۔ وفاء الوفا سمہودی: ۱/۳۲۳۔

کرتے۔ ایک مرتبہ آپ نے ان کو جو سے بنا ہوا کھانا پیش کیا اور فرمایا: ”اس ذات کی قسم! جس کے ہاتھ میں محمد (ﷺ) کی جان ہے، محمد کے خاندان پر کبھی کوئی ایسی شام نہیں آئی کہ ان کے پاس ایسا کھانا بھی ہو جو تم دیکھ رہے ہو۔“ ❶

ہاں جب ان کی مہمان نوازی غنی صحابہؓ میں سے کسی کے ہاں ہوتی تو انہیں عمدہ کھانا ملتا، اور وہ اکثر ایسا کھلاتے رہتے تھے۔ ❷ لیکن کئی دفعہ انہیں اتنا بھی میسر نہ آتا کہ جس سے جسم و جان کا رشتہ قائم رکھ سکتے۔ اس سے ان کے جسم متاثر ہوتے اور وہ نماز میں بھوک کے باعث گر جاتے حتیٰ کہ اعرابی انہیں مجنون کہتے۔ حضرت ابو ہریرہؓ اور حضرت عائشہؓ کے حجرہ کے مابین گر جایا کرتے، ❸ لیکن طعام کی قلت انہیں لالچی نہ بناتی اور نہ وہ اس پر چھینا جھپٹی کرتے۔

اخوت کے حقوق اور اس کے آداب ایک دوسرے کے ساتھ تعلقات میں فیصلہ کن ہوتے ہیں۔ حضرت ابو ہریرہؓ بیان کرتے ہیں کہ جب وہ کھجور کھانے کے لیے جمع ہوتے اور ان میں سے کوئی دو کھجوریں اکٹھی کھا لیتا تو اپنے ساتھیوں سے کہتا: ”میں نے دو کھجوریں اکٹھی کھائی ہیں، آپ بھی دو اکٹھی کھالیں۔“ تاکہ وہ دوسروں کی نسبت زیادہ نہ کھالے۔ ❹ وہ تھوڑے کھانے اور موٹے کھدر کے کپڑے پر اکتفا کرتے تھے۔ ان کی ارواح علم اور مجاہدہ میں محو ہو کر کمی کا ازالہ کر دیتیں۔ وہ زہد میں اور دنیا کی مرغوبات سے دور رہنے میں اپنی مثال آپ تھے۔

نبی ﷺ اور صحابہؓ کی طرف سے اہل صفہ کی دیکھ بھال

نبی ﷺ خود اہل صفہ کا خیال رکھتے، ان سے ملاقات کرتے، ان کے حال احوال معلوم کرتے، مریضوں کی عیادت فرماتے، ❺ ان کے ساتھ اکثر بیٹھتے، ان کی رہنمائی فرماتے، انہیں دلا سے دیتے، یا نصیحت کرتے اور واقعات سناتے۔ انہیں قرآن کریم پڑھنے، پھر پڑھانے، اللہ کے ذکر اور آخرت کے شوق کی طرف توجہ دلاتے۔ دنیا کو بنظر حقارت دیکھنے، اس

❶ طبقات ابن سعد: ۲۵۶/۱۔

❷ صحیح بخاری، کتاب المواقیب، باب السمر مع الضیف والاهل۔ الحلبة: ۳۴۱/۱۔

❸ الحلبة: ۳۸۷، ۳۳۹/۱۔

❹ الحلبة: ۳۴۰، ۳۳۹/۱۔

❺ الحلبة: ۳۷۵/۱۔

کے ساز و سامان کے حصول کی خواہش نہ کرنے کی حوصلہ افزائی فرماتے۔^① صدقہ میں جب کوئی چیز آتی تو انہیں بھجوادیتے اور خود اس میں سے کچھ نہ لیتے۔ اگر ہدیہ آتا تو انہیں بھجوادیتے اور اس میں سے کچھ حصہ خود قبول فرمالیتے۔^② انہیں اکثر اپنی ازواج مطہرات کے گھروں میں سے کسی گھر میں کھانے پر بلا لیتے۔^③ ان کے بارے میں ہرگز بے خبر نہ رہتے، ان کی حالت آپ کی آنکھوں کے سامنے رہتی۔

حضرت حسنؓ کی پیدائش پر اپنی بیٹی حضرت فاطمہؓ سے فرمایا کہ حسنؓ کے بالوں کے وزن کے برابر چاندی ان کی طرف صدقہ میں بھیجیں۔^④ آپ کے پاس کچھ خواتین قید ہو کر آئیں، تو آپ کی پیاری بیٹی فاطمہؓ نے آپ سے خادمہ مانگی کیونکہ وہ بہت سے کاموں کی مشقت کے باعث تھک جاتی تھیں تو آپ نے انہیں جواب دیا: ”تم دونوں (حضرت فاطمہؓ و علیؓ) کو تو خدمتگار دوں اور اہل صفہ کو بھوکا رہنے دوں؟“ اور آپ نے وضاحت فرمائی کہ آپ قیدیوں کو فروخت کریں گے اور حاصل شدہ رقم کو اہل صفہ پر خرچ کریں گے۔ ظاہر ہوتا ہے کہ حضرت فاطمہؓ نے آپ سے مال بھی مانگا ہوگا۔ آپ حضرت علیؓ سے ملاقات کے لیے تشریف لے گئے تو دیکھا کہ ان کا بستر چھوٹا ہے اور ان کے لیے ناکافی ہے تو آپ نے انہیں دعائیہ کلمات سکھائے اور دونوں پر اہل صفہ کو ترجیح دی اور فرمایا: ”میں اہل صفہ کو چھوڑ کر تمہیں نہیں دوں گا جب کہ ان کے پیٹ بھوک سے سکڑ گئے ہیں۔“^⑤

نبی ﷺ نے صحابہؓ کو اہل صفہ کے لیے صدقہ دینے کی ہدایت فرما رکھی تھی۔^⑥ چنانچہ وہ حسب استطاعت انہیں مال دیتے۔^⑦ غنی لوگ انہیں کھانا بھیجا کرتے،^⑧ نیز نبی ﷺ نماز

① مسند احمد: ۸ / ۴۔ الحلیۃ ابو نعیم: ۱ / ۳۴۰، ۳۴۱۔ وفاء الوفا سمہودی: ۱ / ۳۲۲۔

② صحیح بخاری، الرقاق، باب (۱۴)۔ مسند احمد: ۲ / ۵۱۵۔ الحلیۃ ابو نعیم: ۱ / ۳۷۷، ۳۳۹۔ وفاء الوفا سمہودی: ۱ / ۳۲۲۔

③ صحیح البخاری، الرقاق، باب (۱۴) و استیذان باب (۱۴)۔ مسند احمد: ۲ / ۵۱۵، ۴۲۹ / ۳، ۴۹۰۔ سنن ابن ماجہ، کتاب المساجد والجماعات، باب النوم فی المسجد۔ الحلیۃ ابو نعیم: ۱ /

۳۳۸، ۳۳۹۔ وفاء الوفا سمہودی: ۱ / ۳۲۲، ۳۲۳۔

④ سنن بیہقی: ۳۰۴ / ۹۔ مسند احمد: ۱ / ۷۹، ۱۰۶۔

⑤ مسند احمد: ۶ / ۳۹۱۔ الحلیۃ ابو نعیم: ۱ / ۳۹۹۔

⑥ الحلیۃ: ۱ / ۳۴۰۔ الحلیۃ: ۱ / ۳۷۸۔

عشاء کے بعد اہل صفہ کو صحابہؓ میں تقسیم فرماتے تاکہ وہ ان کے ہاں رات کا کھانا کھالیں۔ آپؐ کا فرمان تھا: ”جس کے پاس دو آدمیوں کا کھانا ہو تو تیسرے کو اپنے ساتھ لے جائے اور اگر چار کا ہو تو پانچویں یا چھٹے کو لے جائے۔“^① اس طرح سے بعض اہل صفہ کو صحابہؓ لے جاتے اور جو باقی رہ جاتے انھیں آپؐ اپنے گھر لے آتے اور اپنے ساتھ کھانا کھلاتے۔“^②

معلوم ہوتا ہے کہ یہ صورت ہجرت کی ابتداء میں تھی۔ پھر جب اللہ تعالیٰ نے مال و دولت عطا فرمائی تو انھیں صحابہؓ کے درمیان تقسیم کرنے کی ضرورت باقی نہ رہی۔^③

اہل صفہ کی حالت نے انصار کو متحرک کیا جنھیں قراء کہا جاتا۔۔ اور یہ وہ تھے جو بئر معونہ کے دن شہید کر دیئے گئے۔۔ وہ رات کو قرآن پڑھتے، اس پر غور و فکر کرتے اور اسے سیکھتے تھے۔ وہ دن کے وقت پانی لا کر مسجد میں رکھتے، ایندھن جمع کرتے، پھر فروخت کرتے اور اس سے اہل صفہ اور دیگر فقراء کے لیے کھانا خرید لیتے۔^④ محمد بن مسلمہؓ انصاری اور انصار کے بعض دیگر حضرات نے نبی ﷺ کو تجویز دی کہ ان میں سے جس کے باغ کی کھجوریں پک جائیں تو اس کے گچھے اہل صفہ کے فقراء کے لیے نکالے۔^⑤ آپؐ نے اس سے اتفاق فرمایا اور دوستوں کے درمیان ایک رسی لٹکا دی گئی۔ چنانچہ لوگ تازہ کھجوروں کے گچھے اس پر لٹکا دیتے۔ بعض اوقات بیس یا اس سے بھی زیادہ گچھے جمع ہو جاتے۔ حضرت معاذ بن جبلؓ ان کچھوں کی حفاظت پر مامور تھے۔ ایک دوسری روایت سے ظاہر ہوتا ہے کہ نبی ﷺ نے لوگوں کو ہدایت فرمائی کہ وہ اپنے باغوں کی کھجوروں کا صدقہ کریں تاکہ اللہ تعالیٰ ان کے پھلوں کو پہنچنے والی بیماری سے بچائے۔ انھوں نے ایسا ہی کیا۔^⑥

① صحیح بخاری، کتاب المواقیب، باب السهر مع الضیف والاهل.

② حوالہ سابقہ۔ طبقات ابن سعد: ۱ / ۲۵۵۔ الحلیة: ۱ / ۳۳۸، ۳۴۱، ۳۷۳.

③ طبقات ابن سعد: ۱ / ۲۵۵.

④ صحیح مسلم، کتاب الامارۃ، حدیث نمبر: ۱۴۷۔ مسند احمد: ۴ / ۲۷۰۔ طبقات ابن سعد: ۱۳ / ۵۱۴.

⑤ عربی کا لفظ قنو آیا ہے۔ اس سے مراد وہ گچھا ہے جس میں عمدہ تر کھجوریں ہوں۔ اس کی جمع اثناء آتی ہے۔ (لسان العرب۔ مادہ ”قنا“)

⑥ وفاء الوفا سمہودی: ۱ / ۳۲۴، ۳۲۵.

نبی ﷺ نے اس شخص کی سرزنش فرمائی جس نے گھٹیا کھجوروں کا گچھا لٹکایا اور فرمایا کہ اس سے بہتر کا صدقہ ہونا چاہیے۔^① سمہودی کی روایت سے معلوم ہوتا ہے کہ مدینہ منورہ میں مسجد نبوی میں تقریباً دوسری صدی ہجری تک ان کچھوں کے لٹکانے کا معمول جاری رہا۔^②

اصحابِ صفہ کے حق میں نازل ہونے والی آیات

۱۔ اللہ تعالیٰ کا ارشاد ہے:

﴿وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ نُنزِّلُ بِقَدَرٍ مَّا يَشَاءُ ۗ إِنَّهُ بِعِبَادِهِ خَبِيرٌ بَصِيرٌ﴾ [الشوری: ۲۷]

(اگر اللہ اپنے سب بندوں کو کھلا رزق دے دیتا تو وہ زمین میں سرکشی کا طوفان برپا کر دیتے، مگر وہ ایک حساب سے جتنا چاہتا ہے نازل کرتا ہے، یقیناً وہ اپنے بندوں سے باخبر ہے اور ان پر نگاہ رکھتا ہے)

طبری اور ابو نعیم نے عمرو بن حریث سے روایت کیا ہے کہ یہ آیت اصحابِ صفہ کے بارے میں نازل ہوئی۔ لیکن یہ آیت مکی ہے اس لیے ان کے بارے میں نازل ہونا محال ہے۔^③

۲۔ ﴿لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ ۚ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا ۚ وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ﴾

[البقرة: ۲۷۳]

(خاص طور پر مدد کے مستحق وہ تنگ دست لوگ ہیں جو اللہ کے کام میں ایسے گھر گئے ہیں کہ اپنی ذاتی کسب معاش کے لیے زمین میں کوئی دوڑ دھوپ نہیں کر سکتے، ان کی

① وفاء الوفا: ۱ / ۳۲۵.

② وفاء الوفا: ۱ / ۳۲۴.

③ تفسیر طبری (ط۔ مصطفیٰ البابی الحلبي) ج ۲۵، ص ۳۰، الحلیة: ۱ / ۳۳۸.

خودداری دیکھ کر ناواقف آدمی گمان کرتا ہے کہ یہ خوشحال ہیں۔ تم ان کے چہروں سے ان کی اندرونی حالت پہچان سکتے ہو۔ مگر وہ ایسے لوگ نہیں ہیں کہ لوگوں کے پیچھے پڑ کر کچھ مانگیں۔ ان کی اعانت میں جو کچھ مال تم خرچ کرو گے وہ اللہ سے پوشیدہ نہ رہے گا)

ابن سعد نے اپنی سند کے ساتھ ابن کعب القرظیؓ سے منسوب کیا ہے کہ انہوں نے کہا: ”یہ لوگ اصحاب صفہ تھے۔“^① اور طبریؒ نے اپنی اسناد کے ساتھ مجاہدؒ اور سدییؒ سے بیان کیا ہے کہ ”وہ مہاجر فقراء کے بارے میں نازل ہوئی۔“^②

۳۔ ﴿وَلَا تَطْرُدِ الَّذِينَ يَدْعُونَ رَبَّهُمْ بِالْغَدْوَةِ وَالْعِشِيِّ يُرِيدُونَ وَجْهَهُ﴾

[الانعام: ۵۲]

((اے نبیؐ) جو لوگ اپنے رب کو رات دن پکارتے ہیں، اور اس کی خوشنودی کی طلب میں لگے ہوئے ہیں انہیں اپنے سے دور نہ پھینکو)

ابن کثیرؒ نے کہا ہے کہ یہ آیت مکی ہے اور اہل صفہ کے بارے میں نازل ہونا ممکن نہیں۔^③ طبریؒ کی بعض روایات بھی اس کی تائید کرتی ہیں۔^④

۴۔ ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعِشِيِّ يُرِيدُونَ وَجْهَهُ﴾ [الکہف: ۲۸]

(اور اپنے دل کو ان لوگوں کی معیت پر مطمئن کرو جو اپنے رب کی رضا کے طلبگار بن کر صبح و شام اسے پکارتے ہیں)

لیکن یہ مکی آیت ہے اور اس کا نزول اہل صفہ کے بارے میں ہونا ممکن نہیں۔

۵۔ ﴿وَلَا عَلَى الَّذِينَ إِذَا مَا اتَّوَكَّلُوا لِيْتَخِمْلَهُمْ قُلْتُ لَا أَجِدُ مَا أَحْمِلُكُمْ عَلَيْهِ صَتَوَلَّوْا وَأَعْيُنُهُمْ تَفِيضُ مِنَ الدَّمْعِ﴾ [التوبہ: ۹۲]

(اسی طرح ان لوگوں پر بھی کوئی اعتراض کا موقع نہیں ہے جنہوں نے خود آ کر تم سے

① الطبقات الكبرى: ۲۵۵ / ۱

② تفسیر الطبری: ۵۹۱ / ۱۵ (ط۔ محمود محمد شاگر)

③ تفسیر ابن کثیر: ۱۳۵ / ۲

④ تفسیر الطبری: ۲۷۶ / ۱۱ (ط: محمود محمد شاگر)

درخواست کی تھی کہ ہمارے لیے سواریاں بہم پہنچائی جائیں، اور جب تم نے کہا: کہ میں تمہارے لیے سواریوں کا انتظام نہیں کر سکتا تو مجبوراً واپس ہو گئے اور حال یہ تھا کہ ان کی آنکھوں سے آنسو جاری تھے)

ابن نعیم نے کہا کہ یہ آیت اہل صفہ کے بارے میں نازل ہوئی،^① لیکن وہ جملہ روایات جو طبری اور ابن کثیر نے بیان کی ہیں ان سے اس کا عدم ثبوت ظاہر ہوتا ہے اور اغلب یہ ہے کہ یہ آیت بنی مزینہ کے سات رونے والے افراد کے بارے میں نازل ہوئی۔^②

اہل صفہ کے مورخ

اہل صفہ کے بارے میں سب سے پہلے لکھنے والے محمد بن سعد (م ۲۳۰ھ) ہیں انھوں نے جو کچھ بیان کیا ہے وہ واقدی سے لیا ہے۔ اس کے باوجود ہم واقدی کی کتاب مغازی میں ان نصوص کو نہیں پاتے۔ شاید وہ ان کی دوسری کتاب (طبقات) سے لی گئی ہیں جب کہ وہ نایاب ہے^③ اور ابن سعد نے الطبقات الکبریٰ میں اس سے بہت کچھ نقل کیا ہے۔^④

لیکن اصحاب صفہ کے بارے میں میرے علم کے مطابق سب سے پہلے ابو عبد الرحمن محمد بن الحسین سلمی نیشاپوری [ت ۴۱۲ھ] نے اپنی کتاب (تاریخ اہل صفہ) میں الگ سے ایک باب باندھا ہے،^⑤ وہ کتاب نایاب ہے اور شاید یہ وہی مصدر ہو جس سے ابو نعیم نے اپنی کتاب حلیۃ الاولیاء میں اہل صفہ کے بارے میں ایک باب باندھا۔ بہت کچھ نقل کیا ہے، مگر اس کے نام کی وضاحت نہیں کی۔ تاہم ایک دوسری جگہ پر اس سے نقل کرنے کی وضاحت کی ہے۔^⑥ انھوں نے بیان کیا ہے کہ وہ معجم کے حروف پر مرتب ہے اور اس میں چند لوگوں کے نام ہیں جنہیں

① النحلیۃ: ۱ / ۳۷۱، ۳۷۲.

② دیکھیے: تفسیر طبری: ۱۴ / ۴۲۱، ۴۲۳ (ط: محمود محمد شاکی، ابن کثیر کی تفسیر: ۲ / ۳۸۱،

۳۸۲.

③ اکرم عمری کئی تالیف "بحوث فی تاریخ السنۃ المشرفۃ"، ص: ۵۳. ④ مصدر سابق ص: ۵۶.

⑤ کشف الظنون حاجی خلیفہ: ۱ / ۲۸۶۔ لیکن اس نے اس کا نام "تاریخ اہل الصفہ" بتایا ہے۔

اور شاید یہ تحریف ہے۔ (دیکھیے: طبقات الصوفیۃ للسلمیٰ پر نور الدین شریبہ کے قلم سے مقدمہ، ج: ۱،

ص: ۳۴).

⑥ الحلیۃ ابو نعیم: ۱۸ / ۲۵.

اہل قبلہ کہا جاتا ہے اور اہل صفہ سے ان کی نسبت کسی تحریر کے غلط پڑھنے کا نتیجہ ہے۔^①
 متاخرین میں سے تقی الدین السبکی [م ۵۳ھ] نے ان کے بارے میں ایک کتاب
 تالیف کی جس کا نام (التحفة فی الکلام علی اهل الصفة) رکھا۔^② اور شمس الدین
 سخاوی نے ایک رسالہ (رجحان الکفة فی اخبار اهل الصفة) کے عنوان سے لکھا۔^③
 نیز السہودی نے ایک مقالہ میں مختلف روایات جمع کیں جو انہوں نے حدیث، تاریخ، جغرافیہ
 اور لغت کی کتب سے لیں۔



اللہ تبارک و تعالیٰ رحم فرمائے راست باز، روزے دار، مجاہدین اور عبادت گزار اصحاب
 صفہ پر۔ اور سچ فرمایا اللہ تعالیٰ نے:

﴿لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي
 الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا
 يَسْأَلُونَ النَّاسَ إِلْحَافًا﴾ [البقرة: ۲۷۳]

(خاص طور پر مدد کے مستحق وہ تنگ دست لوگ ہیں جو اللہ کے کام میں ایسے گھر گئے
 ہیں کہ اپنی ذاتی کسب معاش کے لیے زمین میں کوئی دوڑ دھوپ نہیں کر سکتے، ان کی
 خودداری دیکھ کر ناواقف آدمی گمان کرتا ہے کہ یہ خوشحال ہیں۔ تم ان کے چہروں سے
 ان کی اندرونی حالت پہچان سکتے ہو۔ مگر وہ ایسے لوگ نہیں ہیں کہ لوگوں کے پیچھے پڑ
 کر کچھ مانگیں)

یہ نمونہ کہاں ہے؟ جس میں جاہلی معاشروں کے حقیر و ذلیل فقراء ایسے گروہ بن جاتے
 ہیں جو کہ چوری، قتل اور مختلف قسم کے جرائم کا ارتکاب کرتے ہیں جس سے ان معاشروں کا امن و
 سکون برباد ہو جاتا ہے... غور کیجیے۔ یہ ہے فرق محمد ﷺ کی تربیت اور جاہلیت کی تربیت کے مابین اور

① الحلبة ابو نعیم: ۱/۲۴۷.

② ریکندورف کی دائرة المعارف الاسلامیہ، ص: ۱۰۶.

③ یہ بتیس (۳۲) اوراق ہیں۔ ۲۱ سطریں ۱۸x۱۶ سم۔ اس کی ایک جلد جمعیت آسیویہ کلکتہ ہند کی لائبریری میں ہے۔

۱۳۲۱-ف ۳۱۴، اس کی ایک فوٹو کاپی ملک عبدالعزیز جدہ کی کلیہ آداب کی لائبریری میں ہے۔

اللہ کے نظام اور بندوں کے بنائے ہوئے نظام کے درمیان۔

اور اب میں اس مضبوط تعلق کی صورت پیش کرتا ہوں جسے اسلام نے عملی طور پر مدینہ منورہ میں پیدا کر دیا تھا، جس سے اسلامی معاشرے کے روشن ترین اور مکمل ترین پہلو کا اظہار ہوتا ہے۔ اس ضمن میں ہم یہ واضح کریں گے کہ اسلامی معاشرے میں طبقاتی کشمکش کیوں پیدا نہیں ہوتی اور کیوں غنی اور فقیر ایک ہی صف میں کھڑے ہو کر اسلامی دعوت کے مددگار بنتے ہیں۔۔۔ وہ اہل ایمان کے درمیان اخوت اور باہمی کفالت ہے۔ جیسا کہ مدینہ منورہ کی ریاست کے دستور کی قانون سازی میں ظاہر ہوتی ہے۔

اعلان دستور مدینہ (میثاق مدینہ)

نبی ﷺ نے مدینہ کے رہنے والوں کے مابین تعلقات کو منظم فرمایا اور اس بارے میں ایک تحریر مرتب فرمائی، جسے تاریخی کتب بیان کرتی ہیں اور اس تحریر یا صحیفہ کا ہدف مدینہ میں مختلف جملہ گروہوں کے انتظامات کی وضاحت اور ان کے حقوق اور فرائض کا تعین ہے۔ قدیم حوالہ جات میں اسے کتاب اور صحیفہ کا نام دیا گیا ہے جب کہ جدید تحقیقات میں اسے دستور یا میثاق کا نام دیا جاتا ہے۔

وثیقہ (صحیفہ) کے پیش کرنے والے ذرائع

جدید محققین نے مدینہ منورہ میں رسول اللہ ﷺ کے انتظامات کے مطالعہ میں اس وثیقہ پر اعتماد کیا ہے^① لیکن اس پر تحقیقات کی بنیاد رکھنے سے پہلے بہت ضروری ہے کہ معلوم کیا جائے کہ وہ کس حد تک صحیح ہے؟ بالخصوص جب کہ محققین میں سے ایک کی یہ رائے ہے کہ وہ وثیقہ موضوعہ (من گھڑت) ہے۔^② اس کی تاریخی اور قانونی اہمیت کے پیش نظر ناگزیر ہے کہ اس کی قوت اور

① اس وثیقہ کے بارے میں ہر دو فضلاء ڈاکٹر صالح احمد علی اور ڈاکٹر عبدالعزیز دوری نے بالترتیب اپنی تالیفات "تنظیمات الرسول الاداریة فی المدینة" اور "النظم الاسلامیة" میں لکھا ہے۔ Sargeant The Constitution of Medina. in Islamic Quarterly. V II, P: 12. کچھ اور لوگوں نے بھی اسی

وثیقہ پر اعتماد کیا ہے جن کا تذکرہ استاذ محمد حمید اللہ نے اپنی کتاب "مجموعۃ الوثائق السیاسیة" ص ۳۹، ۴۱ میں کہا ہے۔

② اس بات کی طرف استاذ یوسف العیش گئے ہیں۔ انھوں نے فلھوزن کی کتاب "الدولة العربیة وسقوطها" کے ترجمہ العیش میں اپنے حواشی میں سے ایک میں یہ بات کہی ہے۔ (دیکھیے: ص: ۲۰، حاشیہ نمبر: ۹)

ضعف کے درجے کی وضاحت کے لیے محدثین کے اسلوب و معیار کے مطابق فیصلہ کیا جائے اور اس میں تساہل مناسب نہیں ہے، جیسا کہ قصوں اور دیگر تاریخی خبروں کے ساتھ معاملہ کیا جاتا ہے۔ سب سے پہلے جس نے کلی طور پر وثیقہ کے الفاظ کو بیان کیا ہے وہ محمد بن اسحاق ہیں لیکن انھوں نے بغیر اسناد کے ذکر کیا ہے ❶ اور ابن سید الناس ❷ اور ابن کثیر ❸ نے ان سے بصراحت بیان کیا ہے۔ لیکن ان دونوں کے ہاں بھی وہ بغیر اسناد کے وارد ہوئے ہیں۔ بیہقی نے ابن اسحاق کے ذکر کردہ وثیقہ کے بارے میں اسناد بیان کی ہیں ❹ جس سے مہاجرین و انصار کے مابین تعلقات کا تعین ہوتا ہے جبکہ یہودیوں کے متعلق شرائط کا ذکر نہیں ہے اس لیے یہ یقین کرنا ممکن نہیں ہے کہ انھوں نے بھی اسی طریق سے اسے اخذ کیا ہو۔ اور ابن سید نے بیان کیا ہے کہ ابن ابی خیشمہ ❺ نے (الوثیقہ) کے عنوان سے ایک تحریر ان اسناد کے ساتھ وارد کی ہے (ہمیں احمد بن حنبلہ نے ابوالولید نے، انہوں نے عیسیٰ بن یوسف سے اور انہوں نے کثیر بن عبد اللہ بن عمرو المزنی سے اور انہوں نے اپنے باپ اور انہوں نے اپنے دادا سے بیان کیا ہے کہ رسول اللہ ﷺ نے مہاجرین اور انصار کے مابین ایک تحریر لکھوائی اور اس نے بتایا ہے کہ وہ ابن اسحاق کی بیان کردہ تحریر کے مطابق ہے)۔ ❻ لیکن ظاہر ہوتا ہے کہ وثیقہ مذکورہ تاریخ ابن ابی خیشمہ کی تحریر سے مفقود ہے کیونکہ جو کچھ ہم تک پہنچا ہے اس میں اس کا کوئی ذکر نہیں۔ اسی طرح سے ابو عبید القاسم بن سلام کی کتاب الأموال میں دوسری اسناد کے ساتھ وارد ہوا ہے اور وہ اسناد ہیں (مجھ سے یحییٰ بن عبد اللہ بن بکیر اور عبد اللہ بن سالم نے بیان کیا ہے کہ ان دونوں نے کہا کہ ہمیں لیث بن سعد نے اور اس کو عقیل بن خالد نے اور اس کو ابن شہاب نے بتایا کہ مجھے یہ بات پہنچی ہے کہ رسول اللہ ﷺ نے یہ تحریر لکھوائی تھی) ❷ اور اس نے اسے لکھ لیا۔

❶ سیرۃ نبوی ابن ہشام: ۱/۱، ۵۰۱، ۵۰۴۔

❷ عیون الاثر ابن سید الناس: ۱/۱۹۷، ۱۹۸۔

❸ البدایہ والنہایہ ابن کثیر: ۳/۲۲۴، ۲۲۶۔

❹ السنن الکبریٰ: ۱۰۶/۸ "کتاب الدیات"

❺ یہ حافظ حجت الاسلام امام احمد بن ابی خیشمہ زہیر بن حرب نسائی، متوفی ۲۷۹ھ ہیں۔ ان کی تاریخ سے "السفر الثالث" ہم تک پہنچی ہے۔ (دیکھیے: اکرم عمری کی "بحوث فی تاریخ السنۃ المشرفۃ" ص ۸۷، ۹۰)

❻ عیون الاثر ابن سید الناس: ۱/۱۹۸۔

❼ ابو عبید کی الاموال: ۵۱۷۔

اللہ کے نظام اور بندوں کے بنائے ہوئے نظام کے درمیان۔

اور اب میں اس مضبوط تعلق کی صورت پیش کرتا ہوں جسے اسلام نے عملی طور پر مدینہ منورہ میں پیدا کر دیا تھا، جس سے اسلامی معاشرے کے روشن ترین اور مکمل ترین پہلو کا اظہار ہوتا ہے۔ اس ضمن میں ہم یہ واضح کریں گے کہ اسلامی معاشرے میں طبقاتی کشمکش کیوں پیدا نہیں ہوتی اور کیوں غنی اور فقیر ایک ہی صف میں کھڑے ہو کر اسلامی دعوت کے مددگار بنتے ہیں۔۔۔ وہ اہل ایمان کے درمیان اخوت اور باہمی کفالت ہے۔ جیسا کہ مدینہ منورہ کی ریاست کے دستور کی قانون سازی میں ظاہر ہوتی ہے۔

اعلان دستور مدینہ (میثاق مدینہ)

نبی ﷺ نے مدینہ کے رہنے والوں کے مابین تعلقات کو منظم فرمایا اور اس بارے میں ایک تحریر مرتب فرمائی، جسے تاریخی کتب بیان کرتی ہیں اور اس تحریر یا صحیفہ کا ہدف مدینہ میں مختلف جملہ گروہوں کے انتظامات کی وضاحت اور ان کے حقوق اور فرائض کا تعین ہے۔ قدیم حوالہ جات میں اسے کتاب اور صحیفہ کا نام دیا گیا ہے جب کہ جدید تحقیقات میں اسے دستور یا میثاق کا نام دیا جاتا ہے۔

وثیقہ (صحیفہ) کے پیش کرنے والے ذرائع

جدید محققین نے مدینہ منورہ میں رسول اللہ ﷺ کے انتظامات کے مطالعہ میں اس وثیقہ پر اعتماد کیا ہے^① لیکن اس پر تحقیقات کی بنیاد رکھنے سے پہلے بہت ضروری ہے کہ معلوم کیا جائے کہ وہ کس حد تک صحیح ہے؟ بالخصوص جب کہ محققین میں سے ایک کی یہ رائے ہے کہ وہ وثیقہ موضوعہ (من گھڑت) ہے۔^② اس کی تاریخی اور قانونی اہمیت کے پیش نظر ناگزیر ہے کہ اس کی قوت اور

① اس وثیقہ کے بارے میں ہر دو فضلاء ڈاکٹر صالح احمد علی اور ڈاکٹر عبدالعزیز دوری نے بالترتیب اپنی تالیفات "تنظیمات الرسول الاداریة فی المدینة" اور "النظم الاسلامیة" میں لکھا ہے۔ Sargeant The Constitution of Medina. in Islamic Quarterly. V II, P: 12. کچھ اور لوگوں نے بھی اسی

وثیقہ پر اعتماد کیا ہے جن کا تذکرہ استاذ محمد حمید اللہ نے اپنی کتاب "مجموعۃ الوثائق السیاسیة" ص ۳۹، ۴۱ میں کہا ہے۔

② اس بات کی طرف استاذ یوسف العیش گئے ہیں۔ انھوں نے فلہوزن کی کتاب "الدولة العربیة وسقوطها" کے ترجمہ العیش میں اپنے حواشی میں سے ایک میں یہ بات کہی ہے۔ (دیکھیے: ص: ۲۰، حاشیہ نمبر: ۹)

ضعف کے درجے کی وضاحت کے لیے محدثین کے اسلوب و معیار کے مطابق فیصلہ کیا جائے اور اس میں تساہل مناسب نہیں ہے، جیسا کہ قصوں اور دیگر تاریخی خبروں کے ساتھ معاملہ کیا جاتا ہے۔ سب سے پہلے جس نے کلی طور پر وثیقہ کے الفاظ کو بیان کیا ہے وہ محمد بن اسحاق ہیں لیکن انھوں نے بغیر اسناد کے ذکر کیا ہے ❶ اور ابن سید الناس ❷ اور ابن کثیر ❸ نے ان سے بصراحت بیان کیا ہے۔ لیکن ان دونوں کے ہاں بھی وہ بغیر اسناد کے وارد ہوئے ہیں۔ بیہی ❹ نے ابن اسحاق کے ذکر کردہ وثیقہ کے بارے میں اسناد بیان کی ہیں ❺ جس سے مہاجرین و انصار کے مابین تعلقات کا تعین ہوتا ہے جبکہ یہودیوں کے متعلق شرائط کا ذکر نہیں ہے اس لیے یہ یقین کرنا ممکن نہیں ہے کہ انھوں نے بھی اسی طریق سے اسے اخذ کیا ہو۔ اور ابن سید نے بیان کیا ہے کہ ابن ابی خیشمہ ❻ نے (الوثیقہ) کے عنوان سے ایک تحریر ان اسناد کے ساتھ وارد کی ہے (ہمیں احمد بن حنبلہ نے ابو الولید نے، انہوں نے عیسیٰ بن یوسف سے اور انہوں نے کثیر بن عبد اللہ بن عمرو المزنی سے اور انہوں نے اپنے باپ اور انہوں نے اپنے دادا سے بیان کیا ہے کہ رسول اللہ ﷺ نے مہاجرین اور انصار کے مابین ایک تحریر لکھوائی اور اس نے بتایا ہے کہ وہ ابن اسحاق کی بیان کردہ تحریر کے مطابق ہے)۔ ❷ لیکن ظاہر ہوتا ہے کہ وثیقہ مذکورہ تاریخ ابن ابی خیشمہ کی تحریر سے مفقود ہے کیونکہ جو کچھ ہم تک پہنچا ہے اس میں اس کا کوئی ذکر نہیں۔ اسی طرح سے ابو عبید القاسم بن سلام کی کتاب الأموال میں دوسری اسناد کے ساتھ وارد ہوا ہے اور وہ اسناد ہیں (مجھ سے یحییٰ بن عبد اللہ بن بکیر اور عبد اللہ بن سالم نے بیان کیا ہے کہ ان دونوں نے کہا کہ ہمیں لیث بن سعد نے اور اس کو عقیل بن خالد نے اور اس کو ابن شہاب نے بتایا کہ مجھے یہ بات پہنچی ہے کہ رسول اللہ ﷺ نے یہ تحریر لکھوائی تھی) ❶ اور اس نے اسے لکھ لیا۔

❶ سیرۃ نبوی ابن ہشام: ۱/۱، ۵۰۴۔

❷ عیون الاثر ابن سید الناس: ۱/۱۹۷، ۱۹۸۔

❸ البدایہ والنہایہ ابن کثیر: ۳/۲۲۴، ۲۲۶۔

❹ السنن الکبریٰ: ۱۰۶/۸ "کتاب الديات"

❺ یہ حافظ حجت الاسلام امام احمد بن ابو خیشمہ زہیر بن حرب نسائی، متوفی ۲۷۹ھ ہیں۔ ان کی تاریخ سے "السفر

الثالث" ہم تک پہنچی ہے۔ (دیکھیے: اکرم عمری کی "بحوث فی تاریخ السنۃ المشرفۃ" ص ۸۷، ۹۰)

❻ عیون الاثر ابن سید الناس: ۱/۱۹۸۔

❼ ابو عبید کی الاموال: ۵۱۷۔

نیز ابن زنجویہ کی کتاب اموال میں زہری کے واسطے سے بھی اس وثیقہ کا ذکر ہوا ہے۔^① یہ وہ اسناد ہیں جن کے ذریعے وثیقہ مذکور اپنی مکمل تاریخ کے ساتھ وارد ہوا ہے اور عبارتوں میں تقدیم و تاخیر یا بعض مفردات یا قلیل شقوں کی کمی بیشی کے اختلاف کے سوا ان ساری روایات میں بڑی مطابقت پائی جاتی ہے۔ اور یہ اختلاف اس کے عمومی مضمون پر اثر انداز نہیں ہوتا۔

وثیقہ کی صحت کا معیار

متعدد جدید محققین نے وثیقہ پر اعتماد کرتے ہوئے اس پر اپنی تحقیقات کی بنیاد رکھی ہے جب کہ استاذ یوسف العیش کی رائے ہے کہ وثیقہ مذکورہ موضوع ہے اور وہ کہتے ہیں کہ اس کی قانونی اہمیت کے باوجود وہ فقہ کی کتابوں اور کسی صحیح حدیث کی کتاب میں وارد نہیں ہے۔ بلکہ ابن اسحاق نے اسے بغیر اسناد کے روایت کیا ہے اور ان سے ابن سید الناس نے نقل کیا ہے اور اس میں یہ اضافہ کیا ہے کہ کثیر بن عبد اللہ بن عمرو المزنی نے اس تحریر کو اپنے باپ اور انھوں نے اپنے دادا سے روایت کیا ہے۔ اور ابن حبان البستی نے بیان کیا: کہ کثیر المزنی نے اپنے باپ اور اس نے اپنے دادا سے موضوع تحریر روایت کی ہے، اور کتابوں میں اس کا ذکر تعجب کے ساتھ ہوتا ہے۔^② اور العیش کی رائے ہے کہ ابن اسحاق نے ابن کثیر کی روایات پر اعتماد کیا ہے لیکن اسناد کو حذف کر دیا ہے۔^③

استاذ العیش کا خیال ہے کہ وثیقہ کو ابن اسحاق کے علاوہ کسی نے روایت نہیں کیا۔ اور اس کی اسناد ناپید ہیں سوائے اس کے جو ابن سید الناس نے ابن ابی خیشمہ سے کثیر المزنی کے طریق سے روایت کیا ہے۔ لیکن ابو عبید القاسم بن سلام نے وثیقہ کو زہری کی سند کے ساتھ بیان کیا ہے اور وہ آزاد سند ہے جس کا کثیر المزنی سے کوئی تعلق نہیں۔ اور اس چیز کے پیش نظر کہ ابن

① ابو عبید کی اسناد کی طرح حمید بن زنجویہ، متوفی ۲۴۷ھ بھی عبد اللہ بن صالح کے طریق سے روایت کرتے ہیں۔ (دیکھو:

کتاب الاموال لابن زنجویہ تحقیق ڈاکٹر شاگردیب فیاض، رقم: ۷۵۰)

② ابن حبان کی عبارت دیکھیں۔ ابن حجر کی تہذیب التہذیب: ۲۲۲/۸ میں۔

③ یوسف العیش کا حاشیہ نمبر ۹، ص ۲۰ بر کتاب "الدولة العربية وسقوطها" ترجمۃ العیش۔

اسحاق زہری کے سرکردہ تلامیذ میں سے ہیں۔ اس بات کا احتمال ہے کہ انھوں نے وثیقہ کوزہری کے طریق پر وارد کیا ہو اگرچہ بیہتی نے وثیقہ جو مہاجرین اور انصار کے مابین تعلقات کی تعیین کرتا ہے، کا ذکر ابن سعد کی اسناد کے ساتھ کیا ہے جس میں یہود سے متعلق شقیں شامل نہیں۔ اور بالیقین نہیں کہا جاسکتا کہ ابن اسحاق نے یہود سے متعلقہ شقیں اس طریق سے اخذ کیں یا کسی دوسرے طریق سے۔ بیہتی کا کہنا ہے کہ: ”مجھے ابو عبد اللہ الحافظ نے خبر دی ہے کہ اس نے ابو العباس محمد بن یعقوب سے اور اس نے احمد بن عبد الجبار سے اور اس نے یونس بن بکر سے اور اس نے ابن اسحاق سے سنا کہ اس نے کہا کہ مجھے عثمان بن محمد بن مغیرہ بن احنس بن شریق نے بیان کیا ہے کہ میں نے یہ تحریر عمر بن خطاب کی آل سے حاصل کی ہے جو ان کی کتاب صدقہ کے ساتھ منسلک تھی۔“ جب کہ ان اسناد کے ساتھ حدیث کمزور ہے کیونکہ عثمان جذبات میں اسے قبول کرتے ہیں۔

اور اس کی اسناد میں عثمان کی طرح کے دیگر راوی بھی ہیں جن میں ضعف ہے حالانکہ وہ سچا ہے مگر وہم کا شکار ہے۔ یونس بن بکر غلطی کر جاتا ہے اور عطار ضعیف ہے مگر سیرت کے لیے اسے صحیح سمجھا جاتا ہے۔ لہذا ضعف کے باوجود ان کی روایات پر اعتماد کرنا صحیح ہے۔ یہ نص اس بنیاد کو ڈھادتی ہے جس پر استاد العیش نے اپنی رائے استوار کی ہے۔ نیز یہ کہ وثیقہ پر موضوع ہونے کا اس لیے حکم نہیں لگایا جاسکتا کہ حدیث کی کتابیں مکمل طور پر اسے بیان نہیں کرتیں۔ حدیث کی کتابوں میں بہت سے منتخب حصے وارد ہیں جن کی ایک بڑی تعداد اس کی دفعات پر مشتمل ہے۔ جیسا کہ تحقیق کے دوران اسے بیان کیا جائے گا۔ اس سے ظاہر ہوتا ہے کہ دستاویز یعنی وثیقہ پر موضوع ہونے کا حکم لگانا ایک مفروضہ ہے تاہم یہ دستاویزات مجموعی طور پر صحیح احادیث کے درجے کو نہیں پہنچتیں کیونکہ ابن اسحاق نے اس روایت کو اپنی سیرت کی کتاب میں اسناد کے بغیر روایت کیا ہے جو اسے کمزور بنا دیتی ہے۔ اور بیہتی نے بھی ابن اسحاق کی سند سے اسے روایت کیا ہے جس کی اسناد میں سعد بن منذر ہے۔ اور وہ مقبول ہیں۔ لہذا اسے قبول کیا جاتا ہے۔ اور ابن ابی خیشمہ نے اسے، کثیر بن عبد اللہ بن عمرو مزنی کے طریق سے بیان کیا ہے جبکہ وہ موضوعات کے راوی ہیں اور ابو عبید القاسم نے منقطع اسناد سے روایت کیا ہے جو زہری تک رک جاتی ہیں۔ اور وہ صغارتا بعین میں سے ہیں، اس لیے ان کی مراسیل کو دلیل نہیں بنایا جاسکتا۔

لیکن اس دستاویز کی بعض نصوص احادیث کی کتابوں میں متصلہ اسانید کے ساتھ وارد ہوئی ہیں اور ان میں سے بعض کو بخاری و مسلم نے ذکر کیا ہے۔ لہذا یہ نصوص صحیح احادیث ہیں۔ فقہاء نے ان سے دلیل لی ہے اور انھیں احکام کی بنیاد بنایا ہے۔ نیز ان میں سے بعض مسند احمد، سنن ابی داؤد، ابن ماجہ، اور ترمذی میں وارد ہوئی ہیں اور یہ نصوص دستاویز کی روایات کے علاوہ دیگر اسانید کے طور پر وارد ہوئی ہیں۔ اگرچہ مجموعی طور پر دستاویز احکام شریعت میں بطور ثبوت نہیں لائی جاسکتی سوائے اس کے جو اس میں سے صحیح احادیث کی کتابوں میں وارد ہوا ہے تاہم یہ دستاویز تاریخی تحقیق کی صحیح بنیاد بنتی ہے جسے اس درجے کی صحت کی ضرورت نہیں ہوتی ہے، جس کا احکام شریعت تقاضا کرتے ہیں بالخصوص جب کہ دستاویز متعدد طرق سے وارد ہوئی ہے جس سے وہ زیادہ مضبوط ہو جاتی ہے۔ نیز زہری سیرت نبوی کی کتابت میں اولین راویوں میں سے بڑے عالم ہیں۔ پھر یہ کہ سیرت کی عام کتابیں اور تاریخ کے مصادر نبی ﷺ کی یہود کے ساتھ امن پسندی اور آنحضور ﷺ اور ان کے درمیان ایک دستاویز کی تحریر کا ثبوت ہیں۔^① جیسا کہ وہ مہاجرین و انصار کے درمیان دستاویز کی تحریر کا ثبوت ہیں۔

نیز دستاویز کا اسلوب اس کی اصالت کی غمازی کرتا ہے، اس کی نصوص سادہ اور چھوٹے چھوٹے جملے ہیں اور ترکیب میں غیر واضح ہیں۔ اور اس میں تکرار کی کثرت ہے اور ایسے کلمات اور جملے استعمال کیے گئے ہیں جو رسول اللہ ﷺ کے زمانے میں معروف تھے۔ پھر بعد میں ان کا استعمال گھٹ گیا۔ حتیٰ کہ اس دور کے مطالعہ میں گہری نظر نہ رکھنے والوں کے لیے وہ دھندلا گئیں۔ اس دستاویز میں ایسی نصوص نہیں ہیں جو کسی جماعت یا فرد کی تعریف یا تنقید کرتی ہوں یا کسی کی عزت افزائی یا مذمت کرتی ہوں۔ لہذا کہا جاسکتا ہے کہ دستاویز اصلی ہے اور جھوٹ پر مبنی نہیں۔^② پھر نبی ﷺ کی دیگر تحریروں کے اسلوب کے ساتھ اس کی بڑی مشابہت بھی اس کی توثیق کرتی ہے۔^③

① انساب الاشراف بلاذری: ۱ / ۲۸۶، ۳۰۸۔ تاریخ طبری: ۱۲ / ۴۷۹، کتاب البدء والتاریخ مقدسی: ۱۷۹ / ۴۔ ابن حزم کی جوامع السیرة، ص: ۹۵۔ مقریزی کی امتاع الاسماع: ۱۱ / ۴۹۔ البدایہ والنہایہ ابن کثیر: ۱۰۳ / ۴، ۱۰۴۔ موسیٰ بن عقبہ سے نقل کرتے ہوئے اور اس میں سے کہ بنو قریظہ نے وہ صحیفہ پھاڑ دیا تھا، جس میں معاہدہ لکھا ہوا تھا۔ یہ اثر اسناد کے بغیر موسیٰ بن عقبہ پر ہی موقوف ہے۔ لیکن تمام آثار و روایات ایک دوسرے کو تقویت دیتی ہیں اور حسن لغیرہ کے درجہ تک جا پہنچتی ہے۔

② تنظیمات الرسول الددارية فی المدینة صالح علی: ۱۴ / ۵۔

③ کتاب "مجموعۃ الوثائق السیاسیة" سے موازنہ کیا جائے۔

تحریر میثاق کی تاریخی حقیقت

رانج یہ ہے کہ معاہدہ دراصل دو وثیقے تھے، پھر مؤرخین نے انہیں جمع کر دیا۔ ایک رسول اللہ ﷺ کا یہود کے ساتھ معاہدہ سے متعلق تھا اور دوسرا مہاجرین و انصار مسلمانوں کے حقوق و فرائض کی وضاحت کرتا تھا۔ میرے نزدیک رانج یہ ہے کہ یہود کے ساتھ معاہدہ بدر الکبریٰ کے واقعات سے قبل،^① اور مہاجرین و انصار کے مابین بدر کے بعد لکھا گیا حوالہ جات سے صراحت ہوتی ہے کہ یہود کے ساتھ معاہدہ آنحضور ﷺ کی مدینہ میں تشریف آوری کے آغاز میں لکھا گیا۔ ابو عبید القاسم بن سلام نے کہا: ”وثیقہ نے رسول اللہ ﷺ کا اسلام کے غلبے اور اس کے طاقتور ہونے اور اہل کتاب پر جزیہ عائد ہونے سے قبل مدینہ منورہ میں تشریف آوری کا ذکر کیا ہے^② اور یہ کہ اسلام بدر الکبریٰ کے معرکہ کے بعد غالب اور طاقت ور ہوا اور بلاذری کا کہنا ہے: ”رسول اللہ ﷺ نے مدینہ آنے پر یہودیوں کے ساتھ معاہدہ کیا اور اپنے اور ان کے مابین ایک دستاویز تیار کروائی جس میں یہ شرط رکھی کہ یہود آپ کے دشمن کے ساتھ تعلقات استوار نہ کریں گے اور آپ پر حملہ کرنے والوں کے خلاف آپ کی مدد کریں گے، اور اہل ذمہ سے نہ لڑا جائے گا۔ چنانچہ نہ تو آپ سے کوئی لڑا اور نہ کسی نے آپ سے جھگڑا کیا اور نہ ہی آپ نے کوئی سریہ ارسال فرمایا حتیٰ کہ اللہ عزوجل نے حکم نازل فرمایا:

﴿ اٰذِنَ لِلَّذِيْنَ يُقَاتِلُوْنَ بِاَنَّهُمْ ظَلَمُوْا ۗ وَاِنَّ اللّٰهَ عَلٰى نَصْرِهِمْ لَقَدِيْرٌ ﴾

[الحج: ۳۹]

(اجازت دے دی گئی ان لوگوں کو جن کے خلاف جنگ کی جا رہی ہے، کیونکہ وہ

مظلوم ہیں اور اللہ یقیناً ان کی مدد پر قادر ہے)

چنانچہ پہلا سریہ جس کا آپ نے آغاز فرمایا وہ حمزہ بن عبدالمطلب کا سریہ تھا۔^③

بلاذری وضاحت کرتے ہیں کہ یہود کے ساتھ معاہدہ کی دستاویز پہلے سریہ کے ارسال

① ڈاکٹر صالح علی اس طرف گئے ہیں کہ وہ بدر کے واقعہ کے بعد تحریر کیا گیا۔ (تنظیمات الرسول الاداریۃ فی

المدینۃ، ص: ۶)

② الاموال، رقم: ۵۱۸.

③ انساب الاشراف بلاذری: ۲۸۶/۱.

سے پہلے لکھی گئی، اور یہ تو معلوم شدہ حقیقت ہے کہ حضرت حمزہؓ کا سر یہ رمضان یکم ہجری میں یعنی غزوہ بدر سے ایک سال اور کچھ دن پہلے بھیجا گیا۔^① بلاذری ایک دوسری جگہ کہتے ہیں جب کہ وہ غزوہ بنوقینقاع کے بارے میں گفتگو کرتے ہیں: ”اس کا سبب یہ تھا کہ جب رسول اللہ ﷺ مدینہ تشریف لے گئے تو تمام یہودیوں نے آپ کے ساتھ امن پسندی کا مظاہرہ کیا اور آپ کے اور ان کے مابین ایک دستاویز مرتب کی گئی۔ پھر جب آپ نے بدر میں قریش کو ضرب لگائی اور بڑی غنیمت لے کر مدینہ پہنچے تو یہودیوں نے بغاوت کر دی اور عہد کو توڑ دیا۔“^② اس طرح سے بلاذری کو یقین ہو گیا کہ یہودیوں کے ساتھ معاہدہ بدر سے پہلے ہوا تھا۔

طبریؒ کہتے ہیں: ”رسول اللہ ﷺ نے بدر سے واپس آ کر مدینہ میں قیام فرمایا۔ آپ نے اپنی مدینہ آمد پر یہودیوں کے ساتھ معاہدہ کر رکھا تھا کہ وہ آپ کے خلاف کسی کی مدد نہیں کریں گے۔ اور اگر دشمن آپ پر حملہ آور ہو تو وہ آپ کی مدد کریں گے۔ جب رسول اللہ ﷺ نے بدر میں مشرکین قریش میں سے بعض قتل کیے تو انہوں نے آپ کے خلاف حسد اور سرکشی شروع کر دی اور معاہدہ توڑ ڈالا۔“^③ اس طرح سے طبریؒ کا بیان تائید کرتا ہے کہ یہودیوں سے مصالحت (معاہدہ) کی دستاویز آپ کی مدینہ میں آمد پر غزوہ بدر سے پہلے لکھی گئی تھی۔

جو کچھ سنن ابی داؤد میں وارد ہوا ہے^④ اور وہ ان کا قول ہے --- کعب بن اشرف کے قتل اور یہود و مشرکین کا اس بارے میں آپ سے شکوہ کے بعد نبیؐ نے انہیں دعوت دی کہ آپ کے، عامۃ المسلمین کے، اور ان کے مابین معاہدہ لکھ لیا جائے تاکہ اس کے مطابق اس میں منع کردہ چیزوں سے باز رہا جائے۔ چنانچہ نبیؐ نے اپنے، مسلمان عوام اور ان کے مابین ایک دستاویز لکھی اور جیسا کہ یہ معلوم ہے کہ کعب بن اشرف کا قتل بدر الکبریٰ کے بعد ہوا تو اس صورت

① دیکھیے: تاریخ طبری: ۲/۴۰۲۔ واقدی سے منقول ہے مگر ابن اسحاق کا خیال ہے کہ عبیدہ بن حارث کا سر یہ حمزہ کے سر سے مقدم ہے۔ وہ ان دونوں کے اوقات کے قریب قریب ہونے کی وضاحت کرتے ہیں۔ یہ ہجرت کے بعد دوسرے سال ربیع الاول میں ہے۔ یہ دونوں (واقدی اور ابن اسحاق) پہلے سریوں کے بدر سے قبل بھیجنے پر متفق ہیں اور اس بحث میں یہ بہت اہم چیز ہے۔ (دیکھیے: سیرت نبوی ابن ہشام: ۱/۵۹۵)۔

② انساب الاشراف بلاذری: ۱/۳۰۸۔

③ تاریخ الرسل والملوک طبری: ۴۷۹۔

④ سنن ابو داؤد: ۲/۳۔

حال میں ضروری ہے کہ ہم اس کے اور دیگر تاریخی روایات کے مابین مطابقت پیدا کریں۔ کیونکہ یہ مؤرخین کی بیان کردہ روایات کی نسبت محدثین کی شرائط کے زیادہ قریب ہے۔ تاہم ان کے مابین موافقت ہمارے لیے ممکن ہے اور جملہ تاریخی روایات کو ساقط کرنے کا کوئی سبب نہیں جب کہ کعب بن اشرف کے قتل کے بعد دستاویز کو تائید ہرائے جانے یا اس کی تجدید کیے جانے میں کوئی چیز مانع نہیں تاکہ یہود و مشرکین کے دلوں میں اطمینان (طمأنیت) لوٹ آئے جو اس واقعہ سے خوفزدہ ہو گئے تھے۔

بیہقیؒ نے اس روایت کو ابو داؤدؒ کی اسناد کے علاوہ روایت کیا ہے اور اس میں یہ اضافہ ہے: ”رسول اللہ ﷺ نے اسے بنت الحارث کے گھر میں پھلدار کھجور کے درخت کے نیچے لکھوایا تھا اور یہ صحیفہ آپؐ کے بعد حضرت علیؑ کے پاس رہا۔“^①

جہاں تک مہاجرین و انصار کے درمیان وثیقہ کا تعلق ہے وہ یہود کے ساتھ معاہدہ کے وثیقہ کے بعد ۲ھ میں لکھا گیا۔ طبریؒ نے ۲ھ کے واقعات میں بیان کیا ہے کہ (کہا جاتا ہے کہ اس سن میں رسول اللہ ﷺ نے دیتوں کا وثیقہ (المعادل) لکھوایا اور وہ آپؐ کی تلوار کے ساتھ لٹکا رہتا،^② جس کا نام ذوالفقار تھا جو آپؐ کو غزوہ بدر میں غنیمت میں ملی تھی^③ اور یہ مہاجرین و انصار کے مابین وثیقہ کی نصوص تھیں جیسا کہ ابن سعد کی روایت واضح کرتی ہے: ”ہمیں عبداللہ بن موسیٰ نے اور ان کو اسرائیل نے اور اسرائیل کو جابر نے اور جابر کو عامر نے خبر دی ہے کہ انہوں نے کہا: میں نے رسول اللہ ﷺ کی تلوار ذوالفقار کی میان میں لکھا ہوا دیکھا: (مومنین پر دیت واجب ہے اور اسلام میں کسی کو محتاج نہیں چھوڑا جاتا۔ اور کافر کے بدلے میں مسلمانوں کو قتل نہیں کیا جاتا)۔“^④ حضرت علیؑ نے اس تلوار کو سنبھال کر رکھا جس میں وہ دستاویز تھی۔ ان سے اس صحیفہ کے بارے میں ایک مرتبہ ابو جحیفہؒ^⑤ اور دوسری مرتبہ اشترؒ^⑥ نے سوال کیا تو آپؐ نے ان

① سنن بیہقی: ۱۸۳/۹۔

② تاریخ الرسل والملوک طبری: ۴۸۶/۲۔ نیز دیکھیے: امتاع الاسماع مقریزی: ۱۰۷/۱۔

③ مسند احمد: ۲۱۷/۱۔ طبقات ابن سعد، ج: ۲، قسم: ۱۷/۱۔ طبری! ۴۷۸/۲۔ تاریخ اسلام

ذہبی! ۲۹۰/۱۔ ④ طبقات ابن سعد: ۱۷۲/۱۔

⑤ صحیح بخاری: ۱۴/۹۔ صحیح ترمذی: ۱۸۲/۶۔ سنن ابن ماجہ: ۸۸۷/۲۔ مسند احمد: ۷۶۱۔

⑥ مسند احمد: ۱۱۹/۱۔ ۱۲۲۔

دونوں پوچھنے والوں کو اس کے معنی یا اس کی عبارت کے بارے میں کچھ بتایا۔ نیز آپؐ نے اپنے ایک خطبہ میں مختصراً بیان کیا کہ اس میں کیا ہے؟^①

اسی بارے میں آپؐ کا قول ہے: ”ہم نے نبی ﷺ سے قرآن اور جو کچھ اس صحیفے میں ہے کے سوا کچھ نہیں لکھا۔“ نبی ﷺ نے فرمایا: ”مدینہ کی حرمت عائر سے لے کر فلاں جگہ تک ہے۔ جس کسی نے فتنہ پیا کیا اور کسی فتنہ جو کو پناہ دی تو اس پر اللہ، فرشتوں اور تمام انسانوں کی لعنت ہے۔ اس سے نہ تو بدلہ قبول کیا جائے گا اور نہ فدیہ۔ پس مسلمانوں کی ذمہ داری دیت کی ہے، اس کے لیے ان کے قریبی کوشش کریں گے، اور جو کسی مسلمان سے بے وفائی کرے اس پر اللہ، فرشتوں اور جملہ انسانوں کی لعنت ہے۔ اس سے نہ قبول کیا جائے گا کوئی فدیہ اور نہ کوئی بدلہ۔ اور جو مسلمانوں کی رضا مندی کے بغیر ان کا حکمران بنا اس پر اللہ، ملائکہ اور سب انسانوں کی لعنت ہے، قبول نہ کیا جائے گا اس سے فدیہ اور نہ بدلہ۔“^②

نیز فرمایا کہ اس صحیفہ میں زخموں کے قصاص کے لیے مطلوب اونٹوں کی عمروں کا ذکر ہے۔^③ اور ایک مرتبہ اضافہ فرمایا: ”خبردار کافر کے بدلے میں مومن کو قتل نہ کیا جائے اور نہ جس کو پناہ دی گئی ہے اسے پناہ کے دوران میں۔“^④ نیز فرمایا کہ اس میں دیت اور رہائی کا ذکر ہے۔^⑤ حضرت علیؓ کے اصحاب نے مذکورہ صحیفہ میں پڑھا: ابراہیم علیہ السلام نے مکہ کو حرم قرار دیا تھا اور میں مدینے کو دو حروں کے درمیان حرم قرار دیتا ہوں۔ اس میں بے چینی نہیں پیدا کی جائے گی اور نہ ہی اس کے شکار کو ڈرایا جائے گا۔ گری پڑی چیز کو اٹھایا نہ جائے گا، مگر جو اس کا اعلان کرے۔ یہاں سے کوئی درخت نہ کاٹا جائے گا سوائے اس کے جو اپنے اونٹ کو چارہ ڈالے۔ اور

① صحیح بخاری: ۲ / ۲۹۶۔

② صحیح بخاری (مطبوعہ لیدن) ۲ / ۲۹۸، ۲۹۸۹، ۲ / ۲۹۶۔ سنن ابو داؤد: ۲ / ۴۸۸۔ مسند

احمد: ۱ / ۱۱۹، ۱۲۲، ۳ / ۲۴۲۔ ③ صحیح بخاری ۲ / ۲۹۶۔ سنن ابن ماجہ ۲ / ۸۸۲۔

④ مسند احمد: ۱ / ۱۱۹۔ امام احمد نے اس حدیث کو عمرو بن شعیب عن ابیہ عن جدہ کے طریق سے روایت کیا ہے

کہ ”ان النبی قضی ان لا یقتل مسلم بکافر“ نبی صلی اللہ علیہ وسلم نے فیصلہ کیا کہ کسی مسلم کو کسی کافر کے بدلے قتل

نہیں کیا جائے گا۔ (مسند: ۲ / ۱۷۸) حدیث کے دوسرے طرق کے متعلق دیکھیے: سنن ابن ماجہ: ۲ / ۸۸۲۔

صحیح بخاری: ۱۴ / ۱۶، (ط: مصطفیٰ البابی الحلبي) صحیح ترمذی شرح ابن عربی: ۱۸۲ / ۶۔

⑤ صحیح بخاری ۱۴ / ۱۶ (ط: مصطفیٰ بابی حلبي) مسند احمد: ۱ / ۷۹۔ نیل الاوطار شوکانی: ۱ / ۷۔

نہ ہی اس میں جنگ کے لیے ہتھیار اٹھائے جائیں گے۔“ ❶

یہ بات واضح ہے کہ یہ منتخب حصے بڑی حد تک وثیقہ کی نص سے مطابقت رکھتے ہیں نیز اس میں مسلمان مہاجرین اور انصار سے متعلقہ ایک دوسرے کے بارے میں جملہ ذمہ داریوں کا ذکر ہے۔ لیکن ان میں یہود کے معاہدہ سے متعلقہ دفعات کا کوئی اشارہ نہیں ہے، جس سے یہ واضح ہے کہ وثیقہ ایک نہیں بلکہ دو ہیں اور جو صحیفہ نبی کریم ﷺ کی تلوار کے ساتھ لٹکا رہتا تھا اور پھر وہ حضرت علیؑ کے پاس آ گیا وہ محض مہاجرین و انصار سے متعلقہ تحریر تھی۔

یہ ذکر کر دینا مناسب ہے کہ کچھ ایسی نصوص ہیں جو ”مہاجرین و انصار کے مابین دستاویز“ سے مطابقت رکھتی ہیں۔ لیکن دوسری دستاویز کے ساتھ منسوب ہیں جنہیں نبی ﷺ نے تحریر کروایا تھا جس طرح کہ عمرو بن حزمؓ نے روایت کیا ہے کہ رسول اللہ ﷺ نے اہل یمن کی طرف ایک مکتوب ارسال فرمایا جس میں یہ تحریر تھا: ”جس نے واضح طور پر کسی مومن کو ظماً قتل کیا اسے اس کے بدلے میں قتل کیا جائے گا الا یہ کہ مقتول کے ورثاء کو راضی کر لیا جائے“ ❷ اور یہ تحریر وثیقہ کے لکھے جانے کے بعد بھیجی گئی۔

بعض روایات سے وضاحت ہوتی ہے کہ نبی ﷺ نے فتح مکہ کے روز فرمایا: ”کافر کے بدلے میں مومن کو قتل نہیں کیا جائے گا“ ❸ لیکن یہ نصوص جو مذکورہ وثیقہ کے لکھے جانے کے بعد کے وقتوں کا تعین کرتی ہیں اس بات کا ثبوت نہیں ہے کہ وثیقہ مذکورہ ان تحریروں کا مجموعہ ہے جو مختلف وقتوں میں لکھی گئیں پھر انھیں الوثیقہ میں مدغم کر دیا گیا، ❹ ہاں یہ کہا جاسکتا ہے

❶ مسند احمد: ۱/۱۱۹، ۴/۱۴۱ اور صحیح مسلم مع شرح نووی: ۱۹/۱۳۶ میں جابرؓ کی حدیث ہے کہ نبیؐ نے فرمایا: ((انی احرم بین لابتی المدینة ان یقطع اعضاها او یقتل صیدھا)) ”میں مدینہ کی دو چٹانوں کے درمیان کا حصہ محترم ٹھہراتا ہوں نہ اس کا درخت کاٹا جائے گا اور نہ ہی اس کا شکار مارا جائے گا۔“ دولت اموی کے صدر میں اہل مدینہ کے ہاں ایک چڑے کی دستاویز میں یہ تحریر محفوظ تھی جس میں نبیؐ نے مدینہ کی حرمت کا ہنص صریح حکم دیا تھا۔ (مسند احمد: ۴/۱۴۱۔ تفسیر العلم خطیب بغدادی، ص: ۷۲)۔

❷ نیل الاوطار شوکانی: ۷/۶۱۔ اور دیکھیے: مجموعة الوثائق السياسية: ۱۸۶۔ ان سے واضح ہوتا ہے کہ یہ حکم نبیؐ کی اس تحریر سے معلوم ہوتا ہے جو آپؐ نے اپنے حاکم یمن عمرو بن حزم کے لیے لکھوائی تھی۔

❸ نیل الاوطار شوکانی: ۷/۱۰۔

❹ Sarjant نے اپنے مقالہ The Constitution of Madina میں یہی رائے اختیار کی ہے۔

کہ رسول اللہ ﷺ نے وثیقہ کی بعض دفعات کا بعد والی تحریروں میں ذکر فرمایا ہو۔ اور دیتوں پر مشتمل صحیفہ میں یہودیوں سے متعلق نصوص کا نہ ہونا ظاہر کرتا ہے کہ یہودیوں سے متعلقہ وثیقہ مہاجرین و انصار کے مابین دیتوں کے متعلقہ وثیقہ سے الگ ایک مستقل وثیقہ ہے۔ اور حضرت انسؓ بن مالک کی حدیث اس کی تائید کرتی ہے کہ: ”رسول اللہ ﷺ نے مہاجرین و انصار کے مابین دوستانہ معاہدہ انسؓ بن مالک کے گھر میں کروایا۔“^① جب کہ حضرت انسؓ نے یہودیوں کی وہاں حلف میں موجودگی کا کوئی ذکر نہیں کیا۔

ابن عباسؓ کی حدیث ہے کہ ”رسول اللہ ﷺ نے مہاجرین و انصار کے مابین دستاویز لکھوائی تاکہ وہ اپنی دیتوں کو سمجھ لیں اور لوگوں کے مابین اچھے اور مروج طریقے کے مطابق اپنے قیدی کا فدیہ دیں۔“^② اور اسی طرح سے عمرو بن شعیبؓ کی اپنے والد اور ان کی اپنے دادا سے روایت ہے: ”نبی ﷺ نے مہاجرین اور انصار کے مابین دستاویز لکھوائی۔ تاکہ وہ اپنی دیتوں کو سمجھ لیں اور مسلمانوں کے مابین روایت اور مروج طریقے کے مطابق اپنے قیدی کا فدیہ دیں۔“^③ اور اس میں یہودیوں کا کوئی ذکر نہیں کیا گیا۔ اس سے جس چیز کی تائید ہوتی ہے وہ یہ کہ بیہقیؒ نے مہاجرین و انصار کے متعلق جن دفعات کا ذکر ابن اسحاق کی سند کی بنیاد پر کیا ہے اور اس میں یہودیوں سے متعلق کوئی اشارہ نہیں ہے اور یہ اسی کے مطابق ہے جس کی ابن ہشام نے ابن اسحاق سے روایت کی ہے۔

اس طرح سے جن روایات کا میں نے ذکر کیا ہے، ان سے واضح ہوتا ہے کہ دراصل دو وثیقے ہیں جن میں سے ایک یہودیوں کے ساتھ معاہدہ سے متعلق ہے جو واقعہ بدر اولیٰ سے پہلے نبی ﷺ کے مدینہ تشریف آوری کے وقت لکھا گیا اور دوسرا مہاجرین و انصار کے مابین معاہدے اور ان سے متعلقہ ذمہ داریوں کے تعین کے ساتھ بدر کے بعد لکھا گیا لیکن مؤرخین نے دونوں وثیقوں کو اکٹھا کر لیا۔

① البدایہ والنہایہ ابن کثیر: ۱۳ / ۲۲۴ اور ابن کثیر نے کہا ہے کہ اسے امام احمد، بخاری، مسلم اور ابوداؤد نے روایت کیا ہے۔

② مسائل من الایصال ابن حزم (محلّی کے آخر میں مطبوع) ۱۱۲ / ۴۰۷۔

③ مسند احمد: ۱۳ / ۳۷۱، ۱۲ / ۲۰۴ اور انہی سے ابن کثیر نے البدایہ والنہایہ: ۱۳ / ۲۲۴ میں بیان کیا۔

مہاجرین، انصار اور یہود کے مابین رسول اللہ ﷺ کی تحریر بسم اللہ الرحمن الرحیم

وثیقہ کا متن ①

- ۱- یہ تحریر محمد النبیؐ (رسول اللہ) کی قریش اور اہل یثرب کے مومنین و مسلمین، ان کی پیروی کرنے والوں، ان کے ساتھ آ کر ملنے والوں اور ان کے ساتھ مل کر جہاد کرنے والوں کے مابین ہے:
- ۲- یہ دوسرے لوگوں سے الگ امت واحدہ ہیں۔
- ۳- قریش مہاجرین اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۴- بنی عوف اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۵- بنو حارث (بن خزرج) اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۶- بنو ساعدہ اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۷- بنو جشم اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۸- بنو نجار اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۹- بنو عمرو بن عوف اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔

① میں نے اسے ”مجموعۃ الوثائق السیاسیة“ سے نقل کیا ہے۔ کیوں کہ اس نے تمام روایات کا باہم موازنہ کیا ہے اور حاشیہ میں تمام اختلافات کو بیان کیا ہے۔ (ص: ۴۱، ۴۲)

- ۱۰۔ بنو نبیت اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۱۱۔ بنو اوس اپنے دستور کے مطابق باہمی دیتیں ادا کریں گے اور اہل ایمان کے درمیان نیکی و انصاف کے طریق سے قیدی کا فدیہ ادا کریں گے۔
- ۱۲۔ (الف) یہ کہ مومنین آپس میں کسی محتاج کو بے سہارا نہ چھوڑیں گے۔ اس کا فدیہ اور دیت معروف طریقے سے ادا کریں گے۔
- (ب) کوئی مسلمان کسی دوسرے مسلمان کے آزاد کردہ شخص کو اور اس کی مرضی کے خلاف حلیف کے طور پر استعمال نہیں کرے گا۔
- ۱۳۔ تمام متقی مسلمان ہر سرکش، ظلم و زیادتی اور گناہ و عصیان اور فساد کرنے والے کے خلاف محاذ قائم کریں گے خواہ وہ ان میں سے کسی کا بیٹا ہی کیوں نہ ہو۔
- ۱۴۔ اور کوئی مومن کسی کافر کے بدلے میں قتل نہیں کیا جائے گا اور نہ کسی کافر کو مسلمان کے مقابلے میں مدد دی جائے گی۔
- ۱۵۔ اللہ تعالیٰ کا عہد اور پناہ ایک ہی ہے، کوئی ادنیٰ مسلمان بھی پناہ دے سکتا ہے اور مومن کافروں کے مقابلے میں ایک دوسرے کے بھائی ہیں۔
- ۱۶۔ جو یہودی ہمارے تابع ہیں انھیں ہماری مدد اور خیر خواہی حاصل ہوگی، ان پر کوئی ظلم نہ ہوگا اور نہ ان کے خلاف کسی کی مدد کی جائے گی۔
- ۱۷۔ تمام مومنوں کی صلح ایک ہی ہوگی، جنگ میں کوئی مسلمان دوسرے مسلمان کو نظر انداز کر کے صلح نہ کرے گا جب تک کہ وہ سب کے لیے یکساں عدل و انصاف پر مبنی نہ ہو۔
- ۱۸۔ مدینہ پر حملہ ہوگا تو دونوں فریق ایک دوسرے کے ساتھ شریک ہوں گے۔
- ۱۹۔ مسلمان شہداء کے خاندانوں کی خیر خواہی اور کفالت کریں گے۔
- ۲۰۔ (الف) بلاشبہ مومنین عمدہ ہدایت اور صراط مستقیم پر قائم ہیں۔
- (ب) کوئی معاہدہ مشرک قریش کے جان و مال کو پناہ نہ دے گا اور نہ وہ مومن کے خلاف حائل ہوگا۔
- ۲۱۔ جو شخص کسی مسلمان کو ناحق مار ڈالے تو اس پر قصاص لازم ہے سوائے اس صورت کے کہ

مقتول کے وارث (دیت یا معاف کرنے پر) راضی ہو جائیں۔ اور تمام مسلمان اس قاتل کے خلاف ہوں گے اور سب کے لیے اس پر عمل درآمد کرانا لازم ہوگا۔

۲۲۔ کسی مسلمان کو جو اللہ اور آخرت کے دن پر ایمان رکھتا ہو اور اس صحیفہ کے مندرجات کا اقرار کرتا ہو، جائز نہیں کہ وہ کسی فتنہ جو کی مدد کرے یا اس کو پناہ دے۔ جو اس کی مدد کرے گا یا اس کو پناہ دے گا اس پر قیامت کے دن اللہ کی لعنت اور اس کا غضب ہوگا۔ نہ اس کی توبہ قبول ہوگی اور نہ اس سے فدیہ قبول کیا جائے گا۔

۲۳۔ صحیفہ کے مندرجات کے بارے میں جو بھی اختلاف تم کرو گے اس کے فیصلے کے لیے اللہ اور اس کے رسول ﷺ کی طرف رجوع کیا جائے گا۔

۲۴۔ یہود جب تک محارب رہیں گے، مسلمانوں کے ساتھ جنگی اخراجات برداشت کریں گے۔

۲۵۔ بنو عوف کے یہودی بھی مسلمانوں کے ہمراہ ایک جماعت ہوں گے۔ یہود کو مذہبی آزادی ہوگی اور مسلمان اپنے دین کے پابند ہوں گے۔ ان کے حمایتی ہوں یا وہ خود۔ البتہ ظالم اور گناہ کا ارتکاب کرنے والے اپنی ذات اور اپنے گھر والوں کی ہلاکت کا ہی موجب ہوں گے۔

۲۶۔ بنو نجار کے یہود کے بھی وہی حقوق ہوں گے جو بنو عوف کے یہود کے ہیں۔

۲۷۔ بنو حارث کے یہود کے بھی وہی حقوق ہوں گے جو بنو عوف کے یہود کے ہیں۔

۲۸۔ بنو ساعدہ کے یہود کے بھی وہی حقوق ہوں گے جو بنو عوف کے یہود کے ہیں۔

۲۹۔ بنو ششم کے یہود کے بھی وہی حقوق ہوں گے جو بنو عوف کے یہود کے ہیں۔

۳۰۔ بنو اوس کے یہود کے بھی وہی حقوق ہوں گے جو بنو عوف کے یہود کے ہیں۔

۳۱۔ بنو ثعلبہ کے یہود کے بھی وہی حقوق ہوں گے جو بنو عوف کے یہود کے ہیں، ظلم و گناہ کے

مرتکب کے سوا کیونکہ وہ اپنے آپ کو اور اپنے اہل و عیال کو ہی ہلاک کرے گا۔

۳۲۔ جفنه بنو ثعلبہ کی شاخ کو بھی وہی حقوق حاصل ہوں گے جو خود انھیں حاصل ہیں۔

۳۳۔ بنو شطیبہ کو بھی وہی حقوق حاصل ہوں گے، جو بنو عوف کے یہودیوں کو۔ وفا شعاری ہونہ کہ

عہد شکنی۔

۳۴۔ ثعلبہ کے آزاد کردہ کو بھی وہی حقوق حاصل ہوں گے جو خود انھیں حاصل ہیں۔

۳۵۔ یہود کے قبائل کی شاخوں کو بھی وہی حقوق حاصل ہوں گے جو خود انھیں حاصل ہیں۔

۳۶۔ (الف) ان میں سے کوئی بھی محمد ﷺ کی اجازت کے بغیر جنگ کے لیے نہ نکلے گا۔

(ب) زخم کا بدلہ لینے میں رکاوٹ نہ ڈالی جائے گی۔ جو شخص خونریزی کرے تو ذمہ داری

اس پر اور اس کے گھرانے پر ہوگی۔ بجز اس شخص کے جس پر ظلم کیا گیا، اور خدا اس کے ساتھ

ہے۔

۳۷۔ (الف) یہودی اپنے خرچ کے ذمہ دار ہوں گے اور مسلمان اپنے خرچ کے۔ جو کوئی اس صحیفہ

پر عمل کرنے والوں سے جنگ کرے گا اس کے خلاف وہ سب متحد ہوں گے۔ ان کے آپس

کے تعلقات خیر خواہی، نیکی اور وفاداری پر ہوں گے۔ اور وہ عہد شکنی نہ کریں گے۔

(ب) کوئی شخص اپنے حلیف کے جرم کی وجہ سے مجرم نہ ہوگا۔ مظلوم کی مدد اور نصرت کی

جائے گی۔

۳۸۔ یہودی اس وقت تک مسلمانوں کے ساتھ خرچ کرتے رہیں گے جب تک وہ جنگ میں

شریک رہیں گے۔

۳۹۔ اس صحیفہ کے فریقوں کے لیے یشرب اور اس کی وادی مقدس و محترم ہے۔

۴۰۔ پناہ گزین سے بھی پناہ دہندہ کی طرح برتاؤ ہوگا۔ نہ وہ ضرر رساں ہوگا اور نہ وہ گناہ کرے

گا۔

۴۱۔ کسی خاتون کو اس کے خاندان کی اجازت کے بغیر پناہ نہیں دی جائے گی۔

۴۲۔ اہل معاہدہ میں کوئی نیا معاملہ یا جھگڑا پیدا ہو، جس سے فساد برپا ہونے کا خوف ہو تو اس کا

فیصلہ اللہ اور اس کے رسول محمد ﷺ کی طرف لوٹایا جائے گا۔ اس دستاویز میں جو کچھ ہے اللہ تعالیٰ

کو اس پر زیادہ سے زیادہ احتیاط اور وفاداری پسند ہے۔

۴۳۔ قریش اور ان کے حامیوں کو پناہ نہیں دی جائے گی۔

۴۴۔ یشرب پر حملہ آور ہونے والوں کے خلاف دونوں (مسلمانوں اور یہودیوں) پر ایک

دوسرے کی امداد و نصرت لازم ہوگی۔

۴۵۔ (الف) مسلمان کسی دشمن سے صلح کریں گے تو یہود بھی اس کے پابند ہوں گے۔ اگر یہود

کسی سے مصالحت کریں گے تو مسلمان بھی اس کے پابند ہوں گے لیکن دین کے بارے

میں جنگ اس سے مستثنیٰ ہوگی۔

(ب) تمام لوگوں پر شہر کے اس حصے کی حفاظت ضروری ہوگی جو ان کی جانب ہوگا۔
۴۶۔ اوس کے یہودیوں کو اصل ہوں یا موالی، وہی حقوق حاصل ہوں گے جو اس نوشتے کے ماننے والوں کو حاصل ہیں (اچھا برتاؤ، احسان اور وفاداری ہوگی نہ کہ عہد شکنی) ہر شخص اپنے کیے کا خمیازہ بھگتے گا۔ اللہ اس کی حمایت فرمائے گا جو اس صحیفے کا وفادار ہوگا۔

۴۷۔ اس صحیفہ کی شرائط میں صرف ظالم اور گناہ گار ہی حائل ہوگا، جو شخص مدینہ سے باہر جائے گا وہ بھی امن میں ہوگا اور جو مدینے میں رہے گا اس کو بھی امن ملے گا، سوائے ظالم اور مجرم کے۔

اللہ تعالیٰ محافظ ہے اس شخص کا جو نیکو کار اور متقی ہو اور محمد ﷺ اللہ کے رسول ہیں۔

وثیقہ کا تجزیہ

میں نے وثیقہ کے تجزیہ سے یہ نتیجہ اخذ کیا ہے کہ وہ دو وثیقہ جات ہیں تو ان کی وضاحت اسی صورت میں ہوگی کہ یہود سے متعلق دفعات کو دیگر دفعات سے الگ کرتے ہوئے وضاحت کی جائے جو ان کے حقوق و واجبات کا تعین کرتی ہیں۔

میں اپنی بات کا یہود سے متعلقہ دفعات سے آغاز کرتا ہوں کیونکہ ان سے معاہدہ پہلے ہوا تھا باوجود اس کے کہ وہ وثیقہ کی مدت کے تسلسل کی نسبت سے بعد میں ذکر ہے، جب کہ مہاجرین و انصار کے متعلق وثیقہ ثانیہ کی دفعات پہلے وارد شدہ ہیں۔

یہود کے ساتھ معاہدہ سے متعلق وثیقہ

یہود کے ساتھ معاہدہ کی دستاویز دفعہ نمبر ۲۴ تا ۴۷ پر مشتمل ہے۔ جس سے یہ نشاندہی ہوتی ہے کہ ہر دو وثیقہ جات کی دفعات ایک دوسرے میں شامل نہیں ہیں۔ بلکہ ہر وثیقہ کی دفعات کا ذکر یکجا اور تسلسل سے کیا گیا ہے۔ اس قول کے ساتھ مہاجرین اور انصار کے وثیقہ میں دفعہ نمبر ۱۶ کا وارد ہونا کوئی تعارض پیدا نہیں کرتا جب کہ وہ یہود سے متعلق ہے جو مسلمانوں کو یہودی

معاهدین کے ساتھ عدل کی تاکید کرتی ہے اور وہ اس سے مشروط نہیں کہ وہ یہود کے ساتھ معاہدہ کے وثیقہ کی دفعات میں شامل ہوں۔

وثیقہ کی دفعہ ۲۴ دلالت کرتی ہے کہ مدینہ سے متعلق دفاعی جنگ کے اخراجات میں یہودیوں پر ان کی قسط کی ادائیگی واجب تھی اور یہ کہ یہودی مسلمانوں کے ساتھ مل کر جنگ میں شرکت تک خرچ کرتے رہیں گے۔

ابوعبید القاسم بن سلامؓ کی رائے ہے کہ یہودوں کی مالی ذمہ داریاں محض دفاعی جنگ تک محدود نہ تھیں بلکہ یہود مسلمانوں کے ساتھ مل کر جنگ بھی کرتے تھے۔ ابو عبید نے کہا: ”ہماری رائے ہے کہ یہود کا حصہ نکالا جاتا تھا جب وہ مسلمانوں کے ساتھ مل کر اس شرط پر جنگ کرتے تھے کہ وہ خرچ کی ادائیگی کریں گے ورنہ مسلمانوں کے غنائم میں ان کا کوئی حصہ نہ ہوتا۔“^۱ ابو عبید نے ذکر کیا ہے کہ ”ہمیں عبدالرحمن بن مہدی نے سفیان سے اور اس نے یزید بن جابر سے اور اس نے زہریؒ سے بیان کیا ہے: ”یہود رسول اللہ ﷺ کے ساتھ مل کر لڑتے تھے تو غنیمت میں سے انھیں حصہ دیا جاتا تھا۔“^۲ اور یہ حدیث زہریؒ کی مراسل میں سے ہے۔ اس کو ثبوت میں پیش نہیں کیا جاتا، اور دوسری احادیث میں نبی ﷺ کے ساتھ غزوات میں یہودیوں کی شرکت ثابت ہے اور یہ اضافہ ہے اس پر جو کچھ کہ پہلے گزر چکا ہے۔

۱۔ حدیث ہے کہ رسول اللہ ﷺ نے یہود بنو قینقاع سے مدد طلب کی تھی، جو حسن بن عمارہ کے طریق سے وارد ہوئی ہے اور ابو یوسفؒ^۳ اور بیہقیؒ نے اس کی تخریج کی ہے اور بیہقیؒ نے کہا ہے کہ حسن بن عمارہ متروک ہے۔“^۴ اور باوجود اس کے کہ حسن بن عمارہ کے ضعف پر اتفاق نہیں کیا گیا۔ لیکن اکثر ماہر محدثین اسے ضعیف قرار دیتے ہیں حتیٰ کہ سہبائیؒ نے اس پر اجماع کی بات کی ہے۔^۵

۲۔ حدیث: ”رسول اللہ ﷺ نے ان یہودیوں کو جو آپ کے ساتھ مل کر لڑے (غنیمت میں) حصے دار بنایا۔“ ترمذیؒ نے اسے زہریؒ کے طریق سے مرسل روایت کیا ہے^۶ اور کہا ہے

① الاموال ابو عبید، ص: ۲۹۶۔

② الاموال ابو عبید، ص: ۲۹۶۔

③ الرد علی سیر الاوزاعی ابو یوسف، ص: ۴۰۔

④ سنن بیہقی: ۵۳/۹۔

⑤ تہذیب التہذیب: ۳۰۸، ۳۰۴ / ۲۔

⑥ سنن ترمذی: ۴۹ / ۷۔

کہ یہ حدیث حسن غریب ہے اور قاعدہ یہ ہے کہ زہری کی مراسیل کو بطور حجت نہیں لیا جاتا۔
 ۳۔ حدیث: رسول اللہ ﷺ کے ساتھ مل کر جنگ کرتے تھے۔^① یہ زہری کی مراسیل میں سے ہے۔ اس کے ساتھ احتجاج نہیں کیا جاتا۔

۴۔ حدیث: ”رسول اللہ ﷺ نے یہودیوں سے مل کر جنگ کی۔“ اس کی بیہتی نے تخریج کی^② اور کہا ہے کہ یہ منقطع ہے اور یہ بھی زہری کی مراسیل میں سے ہے۔

۵۔ حدیث: رسول اللہ ﷺ مدینہ کے دس یہودیوں کے ساتھ نکلے اور ان کے ساتھ مل کر خیبر پر حملہ کیا۔“ واقدی نے اسے روایت کیا ہے^③ اور وہ متروک ہے۔ اس سے بیہتی^④ اور زیلعی نے روایت کی ہے۔^⑤

۶۔ حدیث: یہ کہ نبی ﷺ کے ساتھ مل کر بعض جنگوں میں یہودیوں نے قتال کیا اور وہ مسلمانوں کے ساتھ حصہ دار بنے۔ اسے خطیب بغدادی^⑥ نے حضرت ابو ہریرہ سے روایت کیا ہے لیکن اس کی اسناد ضعیف ہیں اور اس میں سے بعض راوی ساقط ہیں۔ اور اسی طرح سے واضح ہوتا ہے کہ رسول اللہ ﷺ کے ساتھ جنگوں میں یہود کے اشتراک سے متعلقہ روایت شدہ احادیث ضعیف ہیں۔

اور ایسی احادیث بھی وارد ہوئی ہیں جو نبی ﷺ کی مسلمانوں کے ساتھ جنگوں میں یہودیوں کی شرکت سے ممانعت پر دلالت کرتی ہیں اور وہ یہ ہیں:

۱۔ ابو عبد اللہ الحاکم^⑦ نے ابو حمید الساعدی سے ایک روایت کی ہے کہ اس نے کہا:

① نصب الراية زیلعی: ۴۲۲ / ۳۔ ② سنن بیہقی: ۵۳ / ۹۔

③ کتاب المغازی واقدی: ۲۸۴ / ۲۔

④ سنن بیہقی: ۵۳ / ۹ اور کہا ہے کہ یہ حدیث منقطع ہے اور اس کی سند ضعیف ہے۔

⑤ نصب الراية زیلعی: ۴۲۲ / ۳۔

⑥ تاریخ بغداد خطیب: ۱۶۰ / ۴۔ خطیب نے اس کی سند یوں بیان کی ہے۔ اخبرنی الحسن بن علی بن

عبد اللہ المقرئ حدثنا احمد بن الفرغ الوراق حدثنا ابوبکر احمد بن (الردین) قال: قرئ علی رزق اللہ

بن موسیٰ وانا اسمع قال حدثنا سفیان بن عیینة عن یزید بن یزید بن جابر عن ابی ہریرة۔ یہ بات بالکل

واضح ہے کہ یزید بن یزید بن جابر کی ابو ہریرہ سے ملاقات نہیں ہوئی۔ یزید ۷۷ھ کی حدود میں پیدا ہوا جبکہ ابو ہریرہ رضی

اللہ عنہ ۵۷ھ میں وفات پا گئے تھے۔

⑦ مستدرک علی الصحیحین للحاکم: ۱۲۲ / ۲۔

”رسول اللہ ﷺ ثنیۃ الوداع سے آگے نکلے تو ایک جماعت دیکھی، فرمایا: ”یہ کون ہیں؟“
 تو لوگوں نے بتایا: بنو قینقاع ہیں اور وہ عبد اللہ بن سلام کا خاندان ہے تو آپ نے فرمایا:
 کیا وہ مسلمان ہوئے ہیں؟ لوگوں نے کہا: نہیں بلکہ وہ اپنے دین پر ہیں۔ تو آپ نے
 فرمایا: ان سے کہو کہ واپس ہو جائیں، ہم مشرکین سے مدد حاصل نہیں کرتے۔“

حاکم نے ایک دوسری حدیث کے راوی سے روایت کی ہے جس کے الفاظ ہیں: ”ہم
 مشرکین کے خلاف مشرکین سے مدد حاصل نہیں کرتے۔“ اور حاکم نے کہا ہے: ”اس کی اسناد صحیح
 ہیں۔“ لیکن انھوں نے ان دونوں احادیث کی تخریج نہیں کی۔ حالانکہ انھوں نے حدیث کو بیان کیا
 ہے کہ وہ غزوہ احد تھا اور حاکم کی روایت ہے کہ وہ غزوات میں سے کوئی تھا مگر غزوہ کی تعیین نہیں
 کی۔^① اور اس میں کوئی شک نہیں ہے کہ غزوہ احد کی تعیین غلط ہے کیونکہ بنی قینقاع احد سے ایک
 سال قبل جلاوطن کر دیئے گئے تھے۔ اور بیہقی نے حاکم کے طریق سے بھی ابو حمید الساعدی سے
 اس کی روایت کی ہے،^② اور واقدی اور ابن سعد نے روایت کی ہے کہ وہ عبد اللہ بن ابی بن سلول
 کے حلیف تھے اور یہ کہ نبی ﷺ نے فرمایا: اہل شرک کے خلاف اہل شرک کی مدد نہ مانگو۔“^③

۲۔ ابن اسحاق^④ اور امام سخون^⑤ اور ابن قیم^⑥ سب نے زہری کے حوالے سے ذکر کیا ہے
 کہ ”احد کے دن انصار نے کہا: ہم کیوں نہ اپنے یہودی حلیفوں سے مدد لیں؟ جس پر
 رسول اللہ ﷺ نے فرمایا: ”ہمیں ان سے مدد لینے کی کوئی حاجت نہیں۔“

پہلی حدیث کی اسناد دیگر کے مقابلے میں صحیح تر ہے، لیکن اس میں سعد بن المنذر ہے
 اور وہ حافظ ابن حجر کے نزدیک مقبول ہے۔ مگر اس سے ملنے کے ساتھ ہی حجت قائم ہوتی ہے
 لیکن یہ رائے جس وجہ سے قابل ترجیح ہے وہ یہ ہے کہ وثیقہ کے متن میں یہود کے جنگی اخراجات
 میں شراکت سے متعلق جو کچھ درج ہے وہ مدینہ سے متعلق دفاعی جنگ کی حد تک محدود ہے۔ اور
 غالباً دفعہ ۴۴ اس کی وضاحت کرتی ہے ”یثرب پر حملہ کی صورت میں دونوں ایک دوسرے کی مدد
 کریں گے۔“

② سنن بیہقی: ۳۷/۹.

① نصب الراية زیلعی: ۴۲۳/۳.

③ کتاب المغازی واقدی: ۲۱۵، ۲۱۶۔ طبقات ابن سعد: ۲۷/۲.

④ سیرت ابن ہشام: ۶۴/۲.

⑤ المدونة الکبریٰ مالک بن انس: ۴۰/۱۳.

⑥ زاد المعاد ابن قیم: ۹۲/۲.

کعب بن مالک انصاریؓ نے کہا: ”جب نبی ﷺ مدینہ تشریف لائے تو مدینہ کے مشرکین اور یہود آپ اور آپ کے اصحاب کو شدید ایذا پہنچایا کرتے تھے۔ چنانچہ اللہ تعالیٰ نے اپنے نبی ﷺ کو اس پر صبر اور ان سے درگزر کی ہدایت فرمائی اور ان کے بارے میں آیت ﴿وَذَكَرْنَا مِنْ أَهْلِ الْكِتَابِ لَوْ يَرُّوْكُمْ مِنْ بَعْدِ اِيْمَانِكُمْ كُفَّارًا﴾ [البقرة: ۱۰۹] (اہل کتاب میں سے اکثر لوگ یہ چاہتے ہیں کہ کسی طرح تمہیں ایمان سے پھیر کر پھر کفر کی طرف پلٹالے جائیں۔) نازل فرمائی۔ ❶

حاکمؒ کی روایت میں ہے: آخر کس لیے بعض یہودی مسلمانوں کی نصرت کے لیے نکلے۔ یہ صورت تو اسلام کے آنے سے قبل اوس و خزرج اور یہودیوں کے مابین عہد و پیمان کی طرف لوٹتی ہے اور غالباً یہودیوں کا ارادہ تھا کہ وہ ان معاہدات کی تصدیق اور اپنے سابقہ حلیفوں کے ساتھ تعلقات کی تقویت چاہتے تھے تا کہ وہ اس تعلق سے مسلمانوں میں محاذ آرائی کی صورت پیدا کریں، انھیں نیچا دکھائیں اور ان کی صفوں میں نفاق پیدا کریں۔ لیکن نبی اکرم ﷺ نے ان کے تعاون کو رد فرما کر ان پر راہ مسدود کر دی جب تک کہ وہ کفر پر قائم رہیں۔ اوس و خزرج اور یہودیوں کے مابین قدیم معاہدات کے اثر کے باقی رہنے کی وضاحت احد کے دن نبی ﷺ کے ساتھ انصار کے قول (کیا ہم اپنے یہودی حلیفوں سے مدد نہ لیں؟) سے ہوتی ہے۔ نیز وہ رئیس المنافقین عبداللہ بن ابی کی بنوقینقاع جو اس کی قوم خزرج کے حلیف تھے کے حق میں سفارش سے واضح ہے۔ اور اس سے بھی کہ اوس کے بعض افراد کی اپنے حلیف یہودی بنی قریظہ کو قتل سے بچانے کی کوشش تھی۔ جب کہ وہ نبی ﷺ کے حکم پر قلعوں سے نیچے اتر آئے تھے۔ چنانچہ آپ نے سعد بن معاذ کو حکم بنایا اور انھوں نے ان کے قتل کا فیصلہ کیا۔ اس طرح سے حضرت سعد نے ان کے ساتھ اپنے حلف کی براءت کر لی جیسا کہ اس سے قبل عبادہ بن صامت (جو قبیلہ خزرج کے بنوعوف میں سے تھے) نے بنی قینقاع سے جب وہ رسول اللہ کے خلاف لڑے، براءت کا اظہار کر لیا تھا۔

وثیقہ کی دفعات ۲۵-۳۵ اوس و خزرج میں سے متھودین (یہودی بننے والوں) کے

❶ یہ روایت سنن ابوداؤد ۳۰۱/۳ میں ہے۔ اسباب النزول واحدی ۱۱۲۹ ایک ایسی سند کے ساتھ جسے ابن حجر نے حسن قرار دیا ہے۔ (العجاب ق ۳۸ ا)

تعلق کی تعیین کرتی ہیں اور دفعات نے انھیں عرب خاندانوں سے منسوب کیا ہے اور ان کا مسلمانوں کے ساتھ معاہدے کا اقرار کیا ہے ”یہود بنی عوف مؤمنین کے ساتھ ایک امت ہیں اور کتاب اموال میں (امة من المؤمنین) کی عبارت وارد ہوئی ہے جس بارے میں عبید یہ کہتا ہے: ”اس سے مراد ان (یہودیوں) کی طرف سے خرچے کی ادائیگی کے ساتھ مومنوں کی ان کے دشمنوں کے مقابلے میں نصرت و معاونت ہے جو ان پر بطور شرط عائد تھی، لیکن جہاں تک دین کا معاملہ ہے اس سے ان کا کوئی تعلق نہیں۔ کیا تم اس شق پر غور نہیں کرتے ہو جس نے واضح کر دیا تھا کہ یہودیوں کے لیے اپنا دین اور مؤمنین کے لیے اپنا دین۔“^① لیکن ابن اسحاق نے کہا ہے (مع المؤمنین) سے مراد وسیع الظرفی کا اظہار ہے اور کتاب الاموال میں وہ غالباً مصحف (Misread) ہے۔

ابن عباسؓ نے اوس اور خزرج کے بعض لوگوں کا یہودیوں کے قبائل میں شامل ہونے کا سبب واضح کیا ہے: ”انصار کی جس عورت کی اولاد زندہ نہ رہتی وہ نذرمان لیتی کہ اگر اس کا بیٹا زندہ رہا تو وہ اس کو یہودی بنائے گی۔ جب بنو نضیر کو مدینہ سے نکالا گیا تو ان میں انصار کے بیٹے بھی تھے جو یہودی تھے، لہذا انصار نے کہا ہم اپنے بیٹوں کو نہیں جانے دیں گے۔ چنانچہ اللہ تعالیٰ نے نازل فرمایا: ﴿لَا اٰكْرٰه فِی الدِّیْنِ﴾۔^②

دفعہ نمبر ۲۵ یہودیوں کی دینی آزادی کی ضامن ہے جب کہ جرائم کا مرتکب خود ہی اس کا جواب دہ ہے۔ لہذا مجرم اپنی سزا پائے گا اگرچہ وہ فریق معاہدہ میں سے ہو۔ یہ صحیفہ (لا یحول الکتاب دون ظالم ولا اثم)۔

وثیقہ کی دفعہ نمبر ۴۳ نے یہودیوں کو قریش کو پناہ دینے یا ان کی نصرت کرنے سے منع کیا ہے۔ نیز نبی ﷺ کا ہدف قریش کی تجارت میں رکاوٹ ڈالنا تھا جس کا راستہ مدینہ کی غربی جانب سے شام کی طرف جاتا تھا۔ اس معاہدے کے ذریعے ناگزیر تھا کہ قریش کی تجارت کو یہودیوں کا پناہ دینا ان کے اور مسلمانوں کے درمیان مخالفت پیدا کر دے گا۔ نیز دفعہ ۳۶ (الف)

① الاموال ابو عبید، ص: ۲۹۶۔

② سنن ابو داؤد ۱۳۲/۳، تفسیر طبری ۱۵/۳، اسباب النزول واحدی ۷۷ اس کی سند صحیح ہے۔

میں یہودیوں کو رسول اللہ ﷺ کی اجازت کے بغیر مدینہ سے نکلنے سے روک دیا تھا اور یہ ان کی سرگرمیوں پر پابندی تھی۔ غالباً اس کا مقصد بدرجہ اولیٰ یہ تھا کہ انھیں مدینہ سے باہر قبائل کی جنگوں میں شرکت جیسی فوجی سرگرمیوں سے روک رکھا جائے ❶ جن سے مدینہ کا امن اور اس کی اقتصادیات متاثر ہوتی ہوں۔ نیز یہودی مدینہ کی اسلامی ریاست کے شہری ہونے کی حیثیت سے نظام عام کے پابند رہیں۔ اسی طرح سے وثیقہ کی دفعہ ۴۲ کی رو سے یہودیوں کو اعتراف تھا کہ مدینہ کے یہودیوں سمیت تمام باشندوں پر مدینہ کی ریاست کو اعلیٰ عدالتی اختیارات حاصل ہوں گے، مگر یہودیوں کے لیے اسلامی عدالت کی طرف رجوع کو کبھی لازم نہ کیا، سوائے اس صورت میں جب کہ ان کے اور مسلمانوں کے مابین کوئی تنازع واقع ہو جاتا۔ ان کے خصوصی مقدمات اور ان کے ذاتی مسائل تورات کی طرف فیصلہ کے لیے پیش کیے جاتے اور ان کے علماء فیصلہ کرتے۔ اگر وہ اپنی مرضی کے ساتھ نبی ﷺ سے فیصلہ کرانا چاہتے تو قرآن کریم نے نبی ﷺ کو اختیار دے رکھا تھا کہ آپ ان کی ثالثی قبول فرمائیں یا اسے ان کے علماء کی طرف لوٹا دیں۔

﴿فَإِنْ جَاءُوكَ فَاحْكُم بَيْنَهُمْ أَوْ أَعْرِضْ عَنْهُمْ ط وَإِنْ تُعْرِضْ عَنْهُمْ فَلَنْ يَضُرُّوكَ شَيْئًا ط وَإِنْ حَكَمْتَ فَاحْكُم بَيْنَهُمْ بِالْقِسْطِ ط إِنَّ اللَّهَ يُحِبُّ الْمُقْسِطِينَ ﴿۴۲﴾﴾ (اگر یہ تمہارے پاس (اپنے مقدمات لے کر آئیں) تو تمہیں اختیار دیا جاتا ہے کہ چاہو ان کا فیصلہ کرو ورنہ انکار کر دو۔ انکار کر دو تو یہ تمہارا کچھ بگاڑ نہیں سکتے، اور فیصلہ کرو تو پھر ٹھیک ٹھیک انصاف کے ساتھ کرو کہ اللہ انصاف کرنے والوں کو پسند کرتا ہے۔) [المائدہ: ۴۲] بلاشبہ ان کا نبی ﷺ کی طرف فیصلے کے لیے آنا ان کے عاجز رہ جانے تک موخر رہا نیز یہ کہ سورہ المائدہ اسی دور میں نازل ہوئی۔

وہ مقدمات جن کا یہودی رسول اللہ ﷺ سے فیصلہ کروانا چاہتے وہ بنو نضیر اور بنو قریظہ کے درمیان مقتولوں کی دیت کا اختلاف تھا۔ بنی نضیر بنو قریظہ کی نسبت طاقت ور تھے لہذا ان کے مقتولوں کی دیت گنی عائد کی جاتی۔ پھر جب مدینہ میں اسلام کا غلبہ ہو گیا تو بنو قریظہ کو دینی دیت

❶ رسالات نبویہ میں عبدالمعتم خاں اسی طرف گئے ہیں جیسا کہ انھوں نے ڈاکٹر صالح علی کے ان محاضرات سے نقل کیا ہے جو قلمی ہیں اور ابھی تک شائع نہیں ہوئے۔ تنظیمات الرسول الاداریة فی المدینة، ڈاکٹر صالح احمد علی، ص ۱۶۔

❷ سیرة الرسول عزه دروزه: ۱۴۸/۲۔

دینے سے روک دیا گیا اور دیت میں مساوات قائم کی گئی۔ چنانچہ آیت نازل ہوئی۔ ﴿وَكُتِبْنَا عَلَيْهِمْ فِيهَا أَنْ النَّفْسَ بِالنَّفْسِ﴾ [المائدہ: ۴۵] ❶ (تورات میں ہم نے یہودیوں پر یہ حکم لکھ دیا تھا کہ (جان کے بدلے جان)۔

وثیقہ کی دفعہ ۴۵ کی رو سے مسلمانوں کے حلیف اور یہودیوں کے حلیف جو دیگر قبائل سے تھے، کو شامل کرنے کے لیے معاہدہ میں وسعت پیدا ہوئی جب کہ اس دفعہ نے ہر فریق پر دوسرے فریق کے حلیفوں سے مصالحت کی شرط عائد کر دی۔ لیکن مسلمانوں نے قریش کو اس سے مستثنیٰ رکھا کیونکہ وہ ان کے ساتھ حالت جنگ میں تھے۔

دفعہ ۳۹ کے بموجب مدینہ کو حرم قرار دیا گیا ”اس صحیفہ کے متعلقین کے لیے مدینہ محترم ہے“ اور حرم کی بے حرمتی نہیں کی جاتی، اس کا شکار نہیں مارا جاتا اس کا درخت نہیں کاٹا جاتا۔ مدینہ کا حرم شرقی حرہ سے غربی حرہ کے درمیان اور شمال میں جبل (ثور) اور جنوب میں جبل عیر کے درمیان ہے اور وادی عتیق حرم میں داخل ہے۔ ❷ اس طرح سے اس دفعہ نے اندرونی امن قائم کر دیا اور داخلی جنگوں کو اس نے روک دیا۔

مہاجرین اور انصار کے درمیان حلف کی دستاویز

اس دستاویز کا آغاز باہم حلیف بننے والے فریقوں کے تعارف سے یوں ہوتا ہے: ”قریش اور اہل یثرب کے مومنین و مسلمین کے درمیان اور جوان کے بعد ان سے آکر ملیں اور ان کے ساتھ مل کر جہاد کریں“ مومنین اور مسلمین کے درمیان امتیاز واضح ہے کیونکہ یہ معروف ہے کہ مومن وہ ہے جس نے زبان سے ایمان کا اقرار کیا اور دل سے تصدیق کی، اور مسلمان وہ ہے جو احکام اسلام کے آگے سرنگوں ہوا اور اس کے فرائض کی ادائیگی کی۔ ان دو قسموں میں امتیاز صرف یثرب میں غزوہ بدر کبریٰ کے بعد نفاق کے ظہور کے ساتھ ہوا جب کہ مہاجرین میں کوئی ایسا مسلمان نہ تھا جو اپنے دل کی تصدیق کے ساتھ مومن نہ ہو۔ دفعہ نمبر ۲ سے واضح ہوتا ہے کہ ”وہ دوسرے انسانوں سے الگ ایک امت واحدہ ہیں۔“ امت جو اپنے افراد کو عقیدہ کے ساتھ مضبوط

❶ اسے امام احمد نے اپنی مسند میں بیان کیا ہے، سند حسن کے ساتھ۔ (الفتح الربانی: ۱۱۸ / ۱۳۰)۔

❷ دیکھیے: الوثائق السياسية محمد حمید اللہ، ص: ۴۴۱، ۴۴۲۔ صحیح مسلم مع شرح نووی: ۱۳۶/۹۔

کرتی ہے نہ کہ خونی رشتے کے ساتھ۔ چنانچہ عقیدہ ان کے شعور، ان کے افکار، ان کے قبلہ اور ان کے رخ کو متحد کر دیتا ہے۔ ان کا باہمی تعلق اللہ کے لیے ہے نہ کہ قبیلہ کے لیے۔ ان کے مقدمات کے فیصلے شریعت کے مطابق ہوتے ہیں نہ کہ رسم و رواج کے تحت۔ وہ اس پہلو سے بقیہ انسانوں سے مکمل طور پر مختلف ہوتے ہیں۔ (من دون الناس) اور یہ مسلمانوں کے باہمی تعلقات کی تفصیل ہے جس میں یہودی یا دیگر حلیف شامل نہیں ہیں۔ بلاشبہ دینی جماعت کا امتیاز ایک امر مقصود ہے جس کا ہدف اپنی ذات میں زیادہ سے زیادہ تعلقات و اعتراز ہے، جس کی وضاحت قبلہ کے امتیاز اور کعبے کی طرف اس کے رخ سے ہوتی ہے، اس کے بعد کہ اس کا رخ سولہ یا سترہ مہینے بیت المقدس کی طرف تھا۔^①

نبی ﷺ نے اپنے پیروکاروں کو بہت سے معاملات میں دوسروں سے میٹرز کیا۔ آپ نے اس کی وضاحت فرمائی کہ اس سے آپ کا مقصد یہود کے طریقہ کار کی مخالفت ہے۔ اور اس کی ایک مثال یہ ہے کہ یہود خف (جو تے کا تسمہ باندھنا) کونہ ملاتے مگر نبی ﷺ نے اپنے اصحاب کو حکم دیا کہ وہ خف کو ملایا کریں۔ یہودی سفید بالوں کونہ رنگتے لہذا مسلمان اپنے سر کے بالوں کو مہندی اور خضاب سے رنگیں۔ یہودی عاشورے کا روزہ رکھتے، نبی ﷺ بھی یہ روزہ رکھتے لیکن آخری عمر میں آپ نے یہودیوں کے طریقہ کار کی مخالفت میں اس کے ساتھ ایک دن قبل یا بعد کا بھی روزہ رکھنے کا عزم فرمایا۔ پھر نبی ﷺ نے مسلمانوں کو دیگر غیر مسلموں کی مخالفت اور ان سے میٹرز کرنے کے لیے اصول وضع فرمادیا۔ ”من تشبه بقوم فهو منهم“ جس نے کسی قوم کی مشابہت اختیار کی وہ اسی میں شمار ہوگا۔

”لا تشبهوا بالیہود“ یہود کی مشابہت نہ اختیار کرو۔ اس سلسلے کی بہت سی احادیث ہیں جو مسلمانوں کو دوسروں سے میٹرز ہونے اور دوسروں پر ان کی بالاتری کے معانی دیتی ہیں۔ بلاشبہ دوسروں کے ساتھ مشابہت اور ان کی تقلید اپنی ذات کے اعتراز اور کفار پر تفوق کے منافی ہے۔^② لیکن یہ امتیاز اور تفوق مسلمانوں اور دوسروں کے درمیان قطع تعلق اور رکاوٹ کی شکل اختیار نہیں کرتا کیونکہ اسلامی اجتماعیت کے دروازے کھلے ہیں، وہ وسعت کو

① تاریخ خلیفہ: ۲۳، ۲۴۔ سیرۃ ابن ہشام: ۱/ ۵۵۰۔

② ابن تیمیہ نے اپنی کتاب اقتضاء الصراط المستقیم میں اس معنی کے متعلق واضح تصور دیا ہے۔

قبول کرتی ہے اور جو بھی اس کی آئیڈیالوجی کو قبول کر لے وہ اسے اپنے اندر سمو لیتی ہے۔
 وثیقہ کی دفعات ۳-۱۱ قبائلی ڈھانچوں کا ذکر کرتی ہیں اور مہاجرین کو ان کی تعداد کی قلت کے پیش نظر ایک ہی گروہ شمار کرتی ہیں۔ لیکن انھوں نے انصار کو ان کے قبیلوں کی طرف منسوب کیا ہے۔ اور خاندانوں کے ذکر سے مراد انسانوں کے درمیان ربط کی بنیاد اول نہیں ہے اور نہ ہی اس سے مراد قبائلی اور خاندانی عصبیت کی بقا ہے کیونکہ اسلام نے اسے حرام قرار دیا ہے۔ ”لیس منا من دعا الی عصبیة“^① (عصبیت کی طرف دعوت دینے والا ہم میں سے نہیں)۔ ان سے صرف معاشرتی تعاون میں استفادہ کیا جاتا ہے۔ اسلام نے اپنے متبعین کے مابین رابطے کی پہلی بنیاد عقیدے کو بنایا ہے۔ اگرچہ وہ دیگر رابطوں کا بھی اعتراف کرتا ہے مگر ان کا درجہ رابطہ عقیدہ کے تحت ہے۔ جو افراد معاشرہ کی خدمت کرتے ہیں اور اجتماعی کفالت کی تعمیر میں حصہ دار بنتے ہیں ان کی مثال ایک ہی خاندان کے افراد کے مابین خصوصی تعلقات کی ہے اور وہ حقوق و فرائض ہیں جو ان کے باپوں، ان کے بیٹوں اور ان کی ماؤں پر عائد ہوتے ہیں۔ نیز وہ حقوق و فرائض جو ان پر باہمی ضمانت دیتوں کی ادائیگی، اسیروں کی رہائی، ان کے محتاجوں کی اعانت اور ایک ہی محلہ کے افراد سے متعلق مرتب ہوتے ہیں: ”ما زال جبریل یوصینی بالجار حتی ظننت انه سیورثہ“ جبریل علیہ السلام ہمسایے کے بارے میں مجھے وصیت کرتے ہی رہے حتی کہ میں نے سمجھا کہ وہ اسے وارث بنا دیں گے۔ اور ایک ہی آبادی کے افراد کے بارے میں فرمایا:

”ایما اهل عرصة اصبح فیہم امرؤ جائعاً فقد برئت منہم ذمة اللہ تبارک و تعالیٰ“ (اہل اعاطہ جنھوں نے اس حال میں صبح کی کہ ان میں سے کوئی رات بھر بھوکا رہا تو ان سے اللہ تبارک و تعالیٰ کا ذمہ اٹھ گیا) ایک ہی شہر کے رہنے والوں کے مالوں کی زکوٰۃ اس شہر کے اہالیان کی حاجت براری کی تکمیل کے بعد ہی باہر جاسکتی ہے۔ اس طرح سے اسلام نے چھوٹی چھوٹی معاشرتی اکائیوں کو اجتماعی کفالت کے اہتمام کا ذمہ دار قرار دیا ہے اور اس کے ساتھ بڑے بڑے خلا پر کیے ہیں۔ پھر آخر میں ریاست آتی ہے جو ان خلاؤں کو پر کر دیتی ہے جن کو پر کرنے سے افراد عاجز رہ جاتے ہیں۔ بلاشبہ یہ صورت ریاست کے کندھوں سے ایک

① سنن ابو داؤد: ۵۱۲۱۔

ایسا بڑا بوجھ اتار دیتی ہے جدید ریاستیں جس کے زیر بار ہوتی ہیں۔

اس طرح سے خاندانی روابط کے قیام سے مقصود اجتماعی کفالت کا استفادہ ہے۔ لیکن ظلم میں نہ تو ایک دوسرے کی کوئی مدد ہے اور نہ عصیت۔ اس کے ساتھ اسلام نے قبائلی روابط اور ان سے استفادہ کے رخ کو عظیم تر مقاصد کی طرف موڑ دیا ہے۔

اجتماعی کفالت کے لیے خاندان پر لازم ہے کہ وہ مستحق افراد کا تعین کرے۔ اسی ضمن میں یہ بھی ہے کہ اگر خاندان کا کوئی فرد کسی کو سہواً قتل کر دے تو اس قتل کی دیت کی ادائیگی افراد خاندان کی باہمی ذمہ داری ہے اور یہ طریق کار جاہلیت میں متعارف تھا اور وثیقہ نے اسے برقرار رکھا کیونکہ اس میں باہمی تعاون ہے۔ ”علی ربعتہم یتعاقلون بینہم...“ یعنی دیتوں کے احکام میں مروجہ طریقہ قائم رہے گا^{۱۵} اور اسی طرح خاندان اپنے قیدی افراد کے فدیہ بالمال کے لیے ان کا تعین کرے گا۔ ”وہم یفدون عانیہم۔۔۔ ای الاسیر۔۔۔ بالمعروف“ (اور وہ معروف طریقے سے اپنے اسیر کا فدیہ ادا کریں گے)۔

نیز وثیقہ سے مشترکہ ذمہ داری کی تائید ہوتی ہے کہ مدینہ کے معاشرہ میں عدل و امن کو بروئے کار لانے کے لیے سارے باشندوں کو ذمہ دار قرار دیا۔ اس ذمہ داری کی بڑی اہمیت تھی کیونکہ نبی ﷺ نے مجرموں کے سراغ لگانے اور انہیں سزا دینے کے لیے کوئی منظم پولیس فورس تشکیل نہ دی تھی۔ جرائم کی سزا بطور حدود اللہ تعالیٰ نے خود بیان فرمائی ہے، لہذا ان کا نفاذ مومنین کا دینی فریضہ ہے۔ ان احکام کو تقدس حاصل ہے اور اس وجہ سے انسان کو فطری غلبہ بھی حاصل ہے اور وہ بعض لوگوں کے دلوں میں سرکشی کی رغبت کے پیدا ہونے اور اس کی خلاف ورزی سے روکتا ہے، جیسا کہ انسانوں کے بنائے ہوئے قوانین کے بارے میں ہوتا ہے۔ اہل ایمان کے کردار کا واضح اظہار دفعہ نمبر ۱۳ سے ہوتا ہے۔ جس کے الفاظ ہیں: ”متقی اہل ایمان سب مل کر اس باغی جو ان میں وسیعہ، ظالم، گناہ و سرکشی اختیار کرے اور مومنین میں بگاڑ پیدا کرنا چاہے، پر گرفت مضبوط کریں اگرچہ وہ ان میں سے کسی کا بیٹا ہو۔ دفعہ ۱۳ اہل ایمان پر بھروسہ کرتی ہے کہ وہ باغیوں، سرکشوں، مفسدوں اور ریشیوں کا ہاتھ پکڑیں گے۔ اور متعلقہ دفعہ میں وسیعہ سے مراد ہے

۱۵ الاموال ابو عبید، ص: ۲۹۴۔ النہایۃ فی غریب الحدیث والاثار ابن اثیر: ۲۷۹ / ۳۔ مزید دیکھیے: قسطلانی کی مواہب لدنیہ کی زرقانی مالکی کی شرح: ۱۶۸/۴۔

کہ جو ناحق عطیہ (رشوت) کا مطالبہ کرتا ہو ❶ اور اس ذمہ داری کا متقین کے ساتھ مختص ہونا اس لیے ہے کہ وہ دوسروں کے سوا اپنے کمال ایمان کی وجہ سے شریعت کے نفاذ کے زیادہ حریص ہوتے ہیں اور اس لیے کہ کوئی شخص اصلاً تو ایمان سے متصف ہوتا ہے لیکن بعض اوقات حرام اور سرکشی کا ارتکاب کرتا ہے اور حدود کی خلاف ورزی کر لیتا ہے تو اسے اس لیے روک دیا جاتا ہے۔ ❷

اور وثیقہ کی دفعہ ۲۱ کا متن یوں ہے ”ومن اعتبط مومناً قتلاً عن بینة فانه قود بہ“ یعنی جس نے بلا قصور و جرم کسی کو قتل کیا تو اس کا قتل واجب ہے کیونکہ قاتل سے بدلہ لیا جاتا ہے، اور وہ قتل کیا جاتا ہے سوائے اس صورت کے کہ مقتول کے ورثا قصاص کے بجائے دیت لینا اختیار کر لیں یا ان کی طرف سے اسے معاف کر دیا جائے۔ ❸ اور مقتول کے ورثا کا قتل یا دیت کا اختیار کر لینا برابر ہے کیونکہ مومنین سب کے سب -- قاتل کے ورثاء سمیت -- قاتل پر فیصلے کے نفاذ میں معاون ہوتے ہیں اور اس کی حمایت نہیں کرتے خواہ ان کی قرابت کسی بھی درجے میں ہو جب کہ ”لا یحل لمؤمن اقریما فی هذا الصحیفۃ وامن باللہ والیوم الآخر ان ینصر محدثا او یؤویہ، وإن من نصرہ، او آواہ فان علیہ لعنة اللہ وغضبه یوم القیامۃ، ولا یؤخذ منه صرف ولا عدل“ کسی مومن کے لیے جس نے اس صحیفے کے مندرجات کا اقرار کیا ہے اور وہ اللہ اور یوم آخرت پر ایمان رکھتا ہے حلال نہیں ہے کہ وہ کسی مجرم کی مدد کرے یا اسے پناہ دے اور اگر اس نے اس کی مدد کی یا اسے پناہ دی تو اس پر قیامت کے دن تک کے لیے اللہ کی لعنت اور اس کا غضب ہے۔ نہ تو اس سے فدیہ قبول کیا جائے گا اور نہ بدلہ۔ اور مجرم وہ ہے جس نے اللہ عزوجل کی حدود میں سے کسی حد کو توڑا، اور کسی کے لیے جائز نہیں ہے کہ اس پر حد کے نفاذ میں رکاوٹ بنے، اور جس نے اس کو پناہ دی اس پر اللہ کی لعنت اور اس کا غضب ہے۔ اور مجرمین کی نصرت پر اس کی توبہ قبول کی جائے گی اور نہ فدیہ۔ ❹

❶ النہایۃ فی غریب الحدیث والاثار ابن اثیر: ۱۱۷/۲۔ مواہب لدنیۃ کی شرح زرقانی: ۱۶۸/۴۔

❷ شرح زرقانی علی المواہب اللدنیۃ للقسطلانی: ۱۶۸/۴۔

❸ النہایۃ فی غریب الحدیث والاثار ابن اثیر: ۴۲۴/۳۔ مواہب لدنیۃ کی شرح زرقانی: ۱۶۸/۴۔

۱۶۹۔ نیل الاوطار شوکانی: ۶۱/۷۔

❹ الاموال ابو عبید، ص: ۲۹۶۔

اہل ایمان کے مابین اجتماعی کفالت کا تقاضا ہے کہ وہ اپنے میں سے محتاج کی مدد کریں ❶ (یعنی جو قرضے کے زیر بار ہو)۔ اگر وہ قیدی ہو تو اس کا فدیہ دیا جائے اگر اس نے کوئی سہواً جرم کیا ہو تو اس کی طرف سے دیت دی جائے جیسا کہ دفعہ نمبر ۱۱ یہ ذمہ داری عائد کرتی ہے۔ اور ابن سعد کی رائے میں محتاج وہ ہے جس کا لوگوں میں کوئی ولی معلوم نہ ہو ❷ اور ظاہر ہے کہ ولایت کا تعلق دیتوں وغیرہ میں تعاون مرتب کرتا ہے اور اگر وہ کسی خاندان سے نسلی طور پر یا ولایت کے تعلق سے منسوب نہ ہو تو جملہ مومنین اس کے اولیاء ہیں اور اس کی مدد ان پر واجب ہے۔ اور اگر اس نے کوئی جرم کیا تو اس کے جرم کا کفارہ بیت المال پر ہے کیونکہ اس کے جرم کا کفارہ ادا کرنے والا کوئی نہیں ہوتا۔

دفعہ ۱۲ (ب) نظریہ تحالف بیان کرتی ہے لیکن وہ کسی آقا کے ولایت کے حقوق جو اس کے غلاموں کو آزاد کرانے والوں پر عائد ہوتے ہیں، سے تجاوز کی اجازت نہیں دیتی۔ اور کسی بے لیے ان کے آقا کی اجازت کے بغیر غلاموں کو حلیف بنانا جائز نہیں۔ اور حدیث شریف سے واضح ہوتا ہے کہ اسلام نے پرانے حلیفوں کو برقرار رکھا اور نئے حلیف بنانے کی ممانعت کر دی اور حدیث کے الفاظ ہیں: ”جب رسول اللہ ﷺ فتح کے ساتھ مکہ میں داخل ہوئے تو آپ نے لوگوں کو مخاطب کر کے فرمایا: اے لوگو! جو حلف جاہلیت میں تھا، اسلام نے اس کو پختہ کرنے کے علاوہ اس میں کوئی اضافہ نہیں کیا اور اسلام میں کوئی حلف نہیں ہے۔“ ❸

وثیقہ کی دفعہ ۱۲ ظاہر کرتی ہے کہ مومنین کو کافروں پر فوقیت حاصل ہے: ”کافر کے بدلے میں مومن کو قتل نہیں کیا جائے گا اور نہ مومن کے برخلاف کافر کی مدد کی جائے گی۔“ یہ اس حقیقت پر دلیل ہے کہ کافر کا خون مومن کے خون کے برابر نہیں ہے اور مومنین کے درمیان باہمی ربط اور دوستانہ تعلقات کی پختگی ہے، جب کہ کفار کے ساتھ پرانی دوستی اور محبت کے تعلقات کے

❶ سیرت نبوی ابن ہشام: ۱/۲، ۵۰۲۔ الاموال ابو عبید، ص: ۲۹۴۔ النہایہ ابن اثیر: ۳/۴۲۴۔

❷ طبقات ابن سعد: ۱/۴۸۶۔

❸ اسے احمد نے مسند میں روایت کیا ہے: ۱/۱۸۰، ۲/۲۱۵۔ ترمذی نے بھی روایت کیا اور کہا کہ یہ حدیث حسن صحیح ہے۔

دیکھیے: صحیح الترمذی بشرح ابی العربی المالکی: ۱۷/۸۳۔

انقطاع کی تاکید ہے۔

وثیقہ کی دفعہ ۷ ا واضح کرتی ہے: ”تمام مسلمانوں کی صلح ایک ہوگی، جنگ میں کوئی مسلمان دوسرے مسلمان کو نظر انداز کر کے صلح نہ کرے سوائے اس کہ وہ سب کے لیے یکساں عدل و انصاف پر مبنی ہو۔“ پس جنگ اور صلح کے اعلان کی ذمہ داری افراد پر نہیں، بلکہ اس کے ذمہ دار نبی ﷺ ہیں۔ لہذا جب آپ جنگ کا اعلان کریں تو سارے مسلمان دشمن کے خلاف حالت جنگ میں ہو جائیں گے اور کسی فرد کے لیے ممکن نہیں ہے کہ اس کی خلاف ورزی کرے کیونکہ وہ اہل ایمان کی عمومی مصلحت کے ساتھ مربوط ہے۔^① اسی طرح سے جنگ کا بوجھ کسی ایک خاندان پر نہیں پڑے گا بلکہ جہاد تمام مومنوں پر فرض ہے اور وہ غزوات اور سرایا میں باری باری نکلیں گے۔^② (دفعہ ۱۸)

دفعہ ۱۵ اس پناہ کے اصول کا اقرار کرتی ہے جو اسلام سے قبل معروف تھا۔ اور ہر مسلمان کا یہ حق قرار دیا کہ وہ پناہ دے سکتا ہے نیز وہ اپنی پناہ کی حفاظت کرے گا۔ اس طرح سے ولایت صرف مومنین کے درمیان ہی ہوگی اور ولایت کا تقاضا محبت اور نصرت ہے۔ اور کسی مومن کے لیے جائز نہیں کہ وہ کسی کافر کو دوست بنائے: ﴿وَالْمُؤْمِنُونَ بَعْضُهُمْ أَوْلِيَاءُ بَعْضٍ﴾ (مومن ایک دوسرے کے ساتھی ہیں)، ﴿يَا أَيُّهَا الَّذِينَ آمَنُوا لَا تَتَّخِذُوا لِيَهُودَ وَالنَّصَارَىٰ أَوْلِيَاءَ ۚ بَعْضُهُمْ أَوْلِيَاءُ بَعْضٍ ۗ وَمَنْ يَتَوَلَّهُمْ مِنْكُمْ فإِنَّهُ مِنْهُمْ﴾ [المائدہ: ۵۱] (اے لوگو! جو ایمان لائے ہو، یہودیوں اور عیسائیوں کو اپنا رفیق نہ بناؤ، یہ آپس ہی میں ایک دوسرے کے رفیق ہیں۔ اگر تم میں سے کوئی ان کو اپنا رفیق بناتا ہے تو اس کا شمار بھی پھر انہی میں ہے) ﴿لَا يَتَّخِذِ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ...﴾ [آل عمران: ۲۸] (مومنین اہل ایمان کو چھوڑ کر کافروں کو اپنا رفیق اور یار و مددگار ہرگز نہ بنائیں) دفعہ ۲۱ اوس اور خزرج جو ابھی تک شرک پر باقی ہیں انہیں قریش کو پناہ دینے، ان کے ساتھ تجارت کرنے یا مسلمانوں کی قریش سے محاذ آرائی میں قریش کا ساتھ دینے سے منع کرتی ہے۔ نبی ﷺ قریش کی تجارت میں رکاوٹ ڈالنے کی حکمت عملی اختیار کرنے میں بہت پر عزم تھے، بلاشبہ اوس و خزرج کے خاندانوں میں مسلمان غالب اکثریت رکھتے تھے لہذا اپنے خاندان کے

① قسطلانی کی مواہب لدنیہ پر شرح زرقانی ۱۶۸/۴

② النہایۃ فی غریب الحدیث ابن اثیر ۲۶۷/۳، مواہب لدنیہ کی شرح زرقانی ۱۶۸/۴

مشرك افراد کی نسبت سے بھی وہی اس دفعہ پر عمل درآمد کے ذمہ دار ہوں گے۔ یہ التزام یہودیوں کے ساتھ معاہدہ کرنے سے بھی قبل ہو گیا تھا۔ وثیقہ میں اس نص کا تکرار اس بات کی تائید کرتا ہے کہ وہ دو الگ الگ وثیقہ تھے جنہیں ملا دیا گیا جیسا کہ پہلے بیان کیا جا چکا ہے۔ اور مہاجرین اور انصار کے مابین معاہدہ کے وثیقہ میں مسلمانوں کے حلیف یہودیوں کے کسی معاملہ کو معاہدہ کی تحریر کے موقع پر ان کی غیر حاضری کے باوجود معروف طریقے اور عدل کے ساتھ نیز انہیں اشتعال دلائے اور ایذا پہنچائے بغیر لکھے جانے میں کوئی چیز مانع نہ تھی۔ بلکہ یہ چیز اسلامی سیاست کی اخلاقی قدروں کے ثبوت کی دلیل ہے اس لیے کہ اسلامی سیاست منافقت کے ساتھ پیٹھ پیچھے خنجر گھونپنے سے واقف ہی نہیں۔ [دفعہ ۱۶]

مہاجرین اور انصار کے مابین حلف سے متعلقہ میثاق کی آخری دفعہ ۲۳ ہے وثیقہ کی دفعات کے اختتام پر دفعہ نمبر ۲۴ قرار دیتی ہے کہ نبی ﷺ ہی مدینہ میں مسلمانوں کے مابین واقع ہونے والے جملہ اختلافات میں واحد مرجع ہیں: ”اور یہ کہ جس چیز کے بارے میں تمہارے درمیان اختلاف ہو اسے اللہ تعالیٰ اور محمد ﷺ کی طرف لوٹایا جائے گا۔“

یہود مدینہ کی معاہدہ شکنی اور ان کی جلا وطنی

رسول اللہ ﷺ نے یہودیوں کے ساتھ جو معاہدہ کیا تھا، انہوں نے اس کا پاس نہ کیا بلکہ جلد ہی اسے توڑ دیا، اور جس چیز کو اس میں طے کیا گیا تھا اس کے تقاضوں کو پورا نہ کر کے بے وفائی کی اور اپنی ذمہ داری پوری نہ کی، بلکہ انہوں نے دشمنی کا رویہ اختیار کر لیا۔ ذیل میں مدینہ منورہ سے ان کی جلا وطنی کے واقعات اور اس کی راہ ہموار کرنے والے محرکات و اسباب کا ذکر ہے۔

بنو قینقاع کی جلا وطنی ۵

غزوہ کی تاریخ

مؤرخین کا اس پر اتفاق ہے کہ یہ واقعہ غزوہ بدر کبریٰ کے بعد واقع ہوا۔ البتہ زہری نے

۵ اس عنوان کے متعلق روایات کے دوران میں سے صحیح حدیث کے انتخاب کے لیے میں نے اس مقالہ سے استفادہ کیا ہے جو میری ہی نگرانی میں شیخ اکرم حسین علی نے ”مرویات یہود المدینہ“ کے عنوان سے جامعہ اسلامیہ سے اعلیٰ تعلیم میں ایم اے کی ڈگری حاصل کرنے کے لیے تیار کیا ہے۔ یہ رسالہ نہایت ہی مفید ہے۔ کیا ہی اچھا ہوا گرز پور طبع سے آراستہ ہو جائے۔ تاریخ طبری: ۲/ ۴۷۹، ۴۸۰۔ المغازی واقدی: ۱/ ۱۷۶۔ طبقات ابن سعد: ۲/ ۲۸، ۲۹۔

اس کی تاریخ کا ذکر کیا ہے کہ وہ شوال ۲ھ میں ہوا، اور واقدی نے اس پر اضافہ کیا ہے کہ وہ نصف شوال کو ہفتے کے دن ہوا۔^①

غزوہ کا سبب

سیرت کی کتابیں اس طرف اشارہ کرتی ہیں کہ بنو قینقاع کے یہودیوں نے مسلمانوں کی بدر میں فتح پر غصے اور حسد کا اظہار کیا اور وہ علی الاعلان دشمنی کی حد تک پہنچ گئے۔

اس دور میں رونما ہونے والے بعض واقعات ان کی جلاوطنی کے اسباب کی بہتر عکاسی کرتے ہیں اور ان میں سے ایک یہ تھا کہ نبی ﷺ نے فتح بدر کے بعد ارادہ فرمایا کہ ان کو جمع کریں اور نصیحت کریں۔ چنانچہ آپ نے انھیں بنو قینقاع کے بازار میں جمع کیا اور فرمایا: ”اے گروہ یہود! صلح کی طرف آؤ اس سے پہلے کہ تم پر وہی وقت آئے جو قریش پر آچکا۔“

انھوں نے کہا: ”اے محمد! آپ اس دھوکے میں نہ رہیے کہ آپ نے قریش کے کچھ افراد کو قتل کر دیا جو نا تجربہ کار تھے اور لڑائی سے نابلد تھے۔ اگر ہمارے ساتھ آپ کی جنگ ہوئی تو آپ کو پتا چل جائے گا کہ ہم کیسے لوگ ہیں اور ہم جیسوں سے آپ کو واسطہ نہیں پڑا۔“ اور یہ بات مخفی نہیں ہے کہ ان کے جواب میں کیا دھمکی تھی! باوجود اس کے کہ انھوں نے معاہدہ کی رو سے آنحضرت ﷺ کی حاکمیت کو تسلیم کر رکھا تھا۔

یہ روایت ابن اسحاق کے طریق سے وارد ہوئی ہے^② اور حافظ ابن حجر نے اسے حسن کہا ہے^③ لیکن اس کی سند میں محمد بن محمد بن زید بن ثابت کا غلام ہے جس پر خود حافظ نے مجہول ہونے کا حکم لگایا ہے۔^④

جب ہم نے ابن حجر کا اس روایت کا حسن ہونا قبول کر لیا تو اس کا یہ مطلب نہیں ہے کہ بنو قینقاع کی جلاوطنی ان کے قبول اسلام سے انکار کی بنا پر ہے اور اس مرحلہ میں مسلمانوں نے ان

① تاریخ طبری: ۲/ ۴۷۹، ۴۸۰۔ مغازی واقدی: ۱/ ۱۷۶۔ طبقات ابن سعد: ۲/ ۲۸، ۲۹۔

② سیرت ابن ہشام: ۲۹۴۔ سنن ابو داؤد: ۳/ ۴۰۲، ۴۰۳۔

③ فتح الباری: ۷/ ۳۳۲۔

④ التقریب: ۲/ ۲۰۵۔

کے ساتھ صلح سے رہنا قبول کر رکھا تھا اور نبی ﷺ کسی یہودی پر مدینہ منورہ میں رہنے کے لیے اسلام میں داخل ہونے کی شرط نہیں لگاتے تھے بلکہ معاہدے کی نصوص ① یہودیوں کو مدینہ منورہ میں مذہبی آزادی دینے کی تاکید کرتی ہیں۔ جلاوطنی کا سبب ان کے دشمنی کے اظہار سے ہوتا ہے جو مدینہ منورہ میں امن میں خلل تک جا پہنچی تھی۔ ایک روایت میں یہ بھی وارد ہے جس سے معلوم ہوتا ہے کہ ان میں سے کسی نے بنوقینقاع کے بازار میں ایک مسلمان عورت کے تہبند کے کونے کو گرہ دے دی جب وہ اٹھی تو برہنہ ہو گئی اور وہ چیخی۔ اس پر ایک مسلمان اٹھا اور اس نے اس یہودی کو قتل کر دیا، تو یہودی اس مسلمان پر پل پڑے اور اسے شہید کر دیا۔ چنانچہ مسلمانوں نے اہل اسلام کو یہودیوں کے خلاف مدد کے لیے پکارا، مسلمانوں کو بہت رنج پہنچا لہذا ان کے اور بنوقینقاع کے درمیان جھگڑا و فساد برپا ہو گیا۔

اس روایت کی اسناد ضعیف ہیں۔ ابن ہشام اور عبد اللہ بن جعفر المحرمی کے درمیان انقطاع ہے اور پھر یہ ایک چھوٹی عمر کے غیر معروف تابعی ابو عون پر موقوف ہے۔ لیکن تاریخی پہلو سے اسے اختیار کیا جاسکتا ہے اور سیرت کے بڑے ماخذ ② نے اسے بیان کیا ہے اور وہ ان واقعات کے سلسلے کا تصور دلاتی ہے جو بنوقینقاع کی جلاوطنی پر منتج ہوئے۔

ان کی جلاوطنی کا سبب ان کا اسلام میں داخل ہونے سے انکار نہیں بلکہ اس کا حقیقی سبب امن میں خلل اندازی اور ان کی علی الاعلان جارحیت تھی، جس سے نبی ﷺ کو یقین ہو گیا کہ ان کے ساتھ امن و سلامتی کے ساتھ رہنا ناممکن ہے۔

محاصرہ

بنوقینقاع کی جلاوطنی کی خبر درست ہے۔ ③ ابن اسحاق نے عاصم بن عمر بن قتادہ اور واقدی سے اسناد کے بغیر روایت کے ساتھ بنوقینقاع کے محاصرہ کی تفصیلات بیان کی ہیں۔ مؤرخین اور سیرت نگاروں نے ان سے اتفاق کیا ہے باوجودیکہ ان تفصیلات کی صحت فن حدیث

① "اعلان دستور المدينة" کی طرف رجوع کریں۔

② سیرة ابن ہشام: ۲ / ۵۶۱۔ المغازی واقدی: ۱ / ۱۷۶، ۱۷۷۔ البدایہ والنہایہ ابن کثیر: ۴ / ۳،

۴۔ عیون الاثر ابن سید الناس: ۱ / ۲۹۵۔

③ صحیح بخاری: ۳ / ۱۱۔

کی رو سے ثابت نہیں لیکن یہ وہ خبر ہے جس سے محدثین کے ہاں اس کی نقل میں نرمی اختیار کی جاتی ہے، نیز تاریخی تنقید کے مناجح کے مطابق اس پر اعتماد کیا جاتا ہے، جو اسے اسناد اور صحت کے ساتھ مشروط نہیں کرتے اور تاریخی تحقیقات میں ان روایات سے چشم پوشی عقل میں آنے والی بات نہیں سوائے اس کے کہ ان کا تعلق عقیدہ سے ہو یا شریعت سے۔ کیونکہ عقیدہ و شریعت کے بارے میں صرف ان صحیح اور حسن روایات پر اعتماد کیا جاتا ہے جو حجت ہوں۔ روایات میں بنوقینقاع کے محاصرہ کی تفصیلات بیان ہوئی ہیں کہ وہ عبداللہ بن ابی بن سلول کے حلیف تھے، وہ آہن گر تھے اور یہودیوں میں سے سب سے زیادہ دلیر تھے۔ جب انھوں نے واضح طور پر نفرت اور عداوت کا اظہار کرنا شروع کر دیا اور نبی ﷺ کو ان کی خیانت کا خدشہ ہوا تو آپ نے مدینہ پر ابولبابہ بن عبدالمذکر کو اپنا نائب مقرر فرمایا۔ سفید پرچم باندھا اور اسے حمزہ بن عبدالمطلب کے سپرد کیا اور پندرہ راتوں کے لیے ذیقعد کے پہلے چاند تک ان کا محاصرہ کیا۔ محاصرہ ان کے لیے ناقابل برداشت ہو گیا اور وہ رسول اللہ ﷺ کے اس فیصلے کے مطابق کہ ”ان کے اموال رسول اللہ ﷺ کے لیے اور ان کی عورتیں اور اولاد ان ہی کے لیے ہوں گے“ اپنے قلعوں سے اتر آئے۔ چنانچہ آپ کے حکم کے مطابق انھیں باندھ دیا گیا، پھر ان کے بارے میں ان کے حلیف عبداللہ بن ابی نے رسول اللہ ﷺ سے گفت و شنید کی اور اس بارے میں اصرار کرتے ہوئے کہا:

”۴۰۰ غیر مسلح اور ۳۰۰ مسلح افراد نے میری ہر طرح حفاظت کی اور آپ ان سب کو ایک ہی دن میں مار دینا چاہتے ہیں۔“ آپ نے جواب دیا: ”وہ تمہارے ہوئے۔“ اور انھیں حکم دیا کہ وہ مدینہ سے نکل جائیں۔ چنانچہ عبادہ بن صامت نے ان کی جلا وطنی کی نگرانی کی۔

وہ اذرعات چلے گئے، ان کے اموال کو قبضہ میں لینے کا انتظام محمد بن مسلمہ انصاری نے کیا اور رسول اللہ ﷺ کے لیے خمس نکال لینے کے بعد باقی مال تمام صحابہ میں تقسیم کر دیا گیا۔^①

بنوقینقاع کی جلا وطنی کے بارے میں اللہ تعالیٰ کا ارشاد نازل ہوا:

① عبداللہ بن ابی کے الفاظ ابن اسحاق نے عاصم بن عمر سے موقوف ذکر کیے ہیں۔ (ابن ہشام کی سیرت: ۵۶۲، ۵۶۳) عاصم صغارتا بعین سے ہیں۔ محدثین کی اصطلاح کے مطابق حدیث ضعیف ہے۔ اس قسم کی خبروں میں تساہل جائز ہے۔ اس کی اصل اہمیت یہ ہے کہ اس سے بنوقینقاع کے جنگجو افراد کی تعداد معلوم ہوتی ہے۔

② السغازی واقدی: ۱۷۶، ۱۷۷۔ طبقات ابن سعد: ۲۹ / ۲۔

﴿قُلْ لِلَّذِينَ كَفَرُوا سَتُغْلَبُونَ وَ تُحْشَرُونَ إِلَىٰ جَهَنَّمَ وَ بِئْسَ الْمِهَادُ ۝ قَدْ كَانَ لَكُمْ آيَةٌ فِي فِئَةِ تَقَاتِلِ فِي سَبِيلِ اللَّهِ وَأُخْرَىٰ كَافِرَةٌ﴾ [آل عمران: ۱۲، ۱۳] ۵

(پس اے نبی!) جن لوگوں نے تمہاری دعوت کو قبول کرنے سے انکار کر دیا ہے، ان سے کہہ دو کہ قریب ہے وہ وقت، جب تم مغلوب ہو جاؤ گے اور جہنم کی طرف ہانکے جاؤ گے اور جہنم بڑا ہی برا ٹھکانہ ہے۔ تمہارے لیے ان دو گروہوں میں ایک نشان عبرت ہے، جو (بدر میں) ایک دوسرے سے نبرد آزما ہوئے۔ ایک گروہ اللہ کی راہ میں لڑ رہا تھا اور دوسرا گروہ کافر تھا۔

اور اہل تفسیر نے بیان کیا ہے کہ اللہ تعالیٰ کا ارشاد عبد اللہ بن ابی کی بنو قینقاع یہودیوں کی نصرت کے بارے میں نازل ہوا:

﴿يَا أَيُّهَا الَّذِينَ آمَنُوا لَا تَتَّخِذُوا لِيَهُودَ وَالنَّصَارَىٰ أَوْلِيَاءُ ۚ بَعْضُهُمْ أَوْلِيَاءُ بَعْضٍ ۚ وَ مَنْ يَتَوَلَّهُمْ مِنْكُمْ فَإِنَّهُ مِنْهُمْ ۗ إِنَّ اللَّهَ لَا يَهْدِي الْقَوْمَ الظَّالِمِينَ﴾

[المائدہ: ۵۱] ۶

(اے لوگو! جو ایمان لائے ہو، یہودیوں اور عیسائیوں کو اپنا رفیق نہ بناؤ، یہ آپس ہی میں ایک دوسرے کے رفیق ہیں۔ اگر تم میں سے کوئی ان کو اپنا رفیق بناتا ہے تو اس کا شمار بھی پھر انہی میں ہے۔ یقیناً اللہ تعالیٰ ظالموں کو اپنی راہنمائی سے محروم کر دیتا ہے)

۵ سنن ابو داؤد: ۴۰۲ / ۱۳، ۴۰۳۔ فتح الباری ابن حجر: ۳۳۲ / ۱۷ حافظ نے ابن اسحاق کی سند پر حسن کا حکم لگایا ہے حالانکہ اس میں محمد بن ابو محمد مولیٰ زید بن ثابت ہے جسے خود حافظ نے تقریب میں مجہول قرار دیا ہے۔ صرف ابن حبان نے اس کی توثیق کی ہے۔ ابو داؤد کی سند بھی محمد بن ابو محمد کے طریق ہی سے ہے۔

۶ طبری نے تفسیر: ۲۷۴ / ۱۶، ۲۷۵ میں اس کا سبب نزول بیان کیا ہے۔ ابن کثیر نے اپنی تفسیر ۲ / ۶۷، ۶۸ میں اس کے نزول کا سبب بیان کیا ہے۔ روایت کی سند میں ضعف ہے کیونکہ عطیہ بن سعد اس کی سند کے رجال میں سے صدوق ہے مگر اکثر خطا کرتا ہے اور تدلیس کرتا ہے، سماع کی صراحت نہیں کرتا۔ لیکن ابن اسحاق نے اس بارے میں ایک مرسل روایت بھی وارد کی ہے، جیسا کہ ابن مردویہ نے روایت کی ہے۔ بسا اوقات ایسی روایات ایک دوسرے کے ذریعہ قوی ہو جاتی ہیں۔ واللہ اعلم۔

اور اسی موقع پر عبادہ بن صامت نے اپنے یہودی حلیفوں سے اللہ کے دین اور اس کے رسول کی نصرت کے طور پر براءت کا اظہار کیا۔

اور کہا: ”اے اللہ کے رسول ﷺ! یہودیوں کی بڑی تعداد کے ساتھ میری تعلق داری ہے، میں اللہ اور اس کے رسول کے لیے یہودیوں کے ساتھ تعلق سے براءت کا اظہار کرتا ہوں اور اللہ اور اس کے رسول کو اپنا دوست بناتا ہوں۔“ کتنا بڑا فرق ہے عبد اللہ بن ابی جس کے سینے میں نفاق رچ بس گیا تھا اور عبادہ بن صامت کے درمیان جنہیں نبی ﷺ کی تربیت نے کندن بنا دیا تھا اور انہیں جاہلی عصبیت، خواہشات نفس اور ذاتی مفادات سے بالا تر کر دیا تھا۔ انہوں نے عقیدہ کی مصلحت کو پیش نظر رکھا اور اسے اپنے مخصوص مفادات پر ترجیح دی چنانچہ وہ ایک ذمہ دار اور باشعور مومن کا نمونہ تھے۔

کعب بن اشرف کا قتل

جمہور علماء کی رائے ہے کہ کعب بن اشرف کا قتل غزوہ بدر کے بعد اور غزوہ بنی نضیر سے پہلے ہوا۔ واقدی نے اس کا تعین باریک بینی سے کیا ہے اور کہا ہے کہ وہ ہجرت نبویہ کے ۲۵ مہینے گزرنے پر ۳ ہجری میں ربیع الاول کی چودھویں رات واقع ہوا۔ ① کعب بن اشرف کا باپ عرب قبیلہ طے سے تھا اور اس کی ماں عقیلہ بنت ابی الحقیق بنی نضیر میں سے تھی جن کا اشرف اتحادی تھا اور اس نے انھی میں شادی کی۔ کعب شاعر تھا اور اسلام کے ساتھ دشمنی رکھتا تھا۔ ② بدر میں مسلمانوں کی فتح نے اسے غصہ دلایا اور اس سے وہ بہت سیخ پا ہو رہا تھا۔ چنانچہ وہ مکہ گیا، نبی ﷺ کی ہجو کرتا اور قریش کو آپ کے خلاف ابھارتا ③ نیز بدر میں مشرکین کے مقتولوں پر انہیں رلاتا۔ پھر وہ مدینہ واپس آیا اور مسلمانوں کی عورتوں کا عشقیہ شعروں میں ذکر کرتا، ④ لہذا نبی کریم ﷺ نے اس کے قتل کا حکم دیا۔

① مغازی واقدی: ۱۸۴ / ۱۔

② دیکھیے: سیرت ابن ہشام: ۵۶۴ / ۲۔ فتح الباری ابن حجر: ۳۳۷ / ۷۔

③ سنن ابو داؤد: ۴۰۲ / ۳۔ دلائل النبوة بیہقی: ۱۹۷ / ۳۔

④ سیرة ابن ہشام: ۵۶۴ / ۲، ۵۶۵ اس کی سند ضعیف ہے اور ایک چھوٹی عمر کے تابعی پر موقوف ہے لیکن ایسی روایات میں تساہل جائز ہے اور دوسری صحیح روایات اس کی تائید کرتی ہیں۔

امام بخاریؒ نے اس کے قتل کو تفصیل کے ساتھ بیان کیا ہے، جس کا خلاصہ یہ ہے کہ محمدؐ بن مسلمہ انصاری نے نبی ﷺ کے اس ارشاد کے نفاذ کی تیاری شروع کر دی اور نبی ﷺ سے اس بارے میں کعب کے خلاف چال چلنے کی اجازت مانگی جو آپؐ نے دے دی، کیونکہ کعب نے جنگجو یا نہ رویہ اختیار کر لیا تھا، اور اس کے خون کا کوئی قصاص تھا نہ فدیہ۔ چنانچہ محمدؐ بن مسلمہ کعب کے پاس گیا اور اس سے رسول اللہ ﷺ کو دینے کے لیے کھجوریں بطور قرض مانگیں، بظاہر آپؐ کے خلاف اس شکایت کے ساتھ کہ آپؐ نے انھیں اس کا مکلف بنا رکھا ہے۔ کعب نے ان سے رہن کے طور پر عورتوں یا بیٹوں کا مطالبہ کیا، مگر محمدؐ بن مسلمہ نے اس سے معذرت کی کہ وہ تو ان کے لیے عار کا باعث ہے اور پیش کش کی کہ وہ اس کے پاس اسلحہ رہن رکھ دیتے ہیں۔ کعب نے اس سے اتفاق کیا۔ چنانچہ محمدؐ بن مسلمہ رات کو اپنے ایک دوسرے ساتھی ابونا نلہ کے ساتھ جو کعب کا رضاعی بھائی تھا، کے ساتھ آئے۔ ان کے ساتھ تین دیگر صحابہؓ بھی تھے۔ انھوں نے کعب کو آواز دی، وہ ان کے پاس آیا اور ساتھ چل پڑا۔ انھوں نے اس کے بالوں کی خوشبو سونگھنے کی خواہش کا اظہار کیا کہ سر نیچے کرے تاکہ ہم خوشبو سونگھ سکیں اس طرح اپنی تلواروں کے ساتھ اس پر وار کر کے اسے قتل کر دیا۔ تاہم ان کی تلواروں سے ان کا اپنا ایک رفیق بھی زخمی ہو گیا۔^①

یہودیوں نے اس کے قتل کی شکایت کی تو رسول اللہ ﷺ نے ان پر کعب سے صادر ہونے والی عداوت اور ہجو کی وضاحت فرمائی۔ اس کے نتیجے میں یہودی اور باقی مشرکین اپنے بارے میں خوفزدہ ہو گئے۔ چنانچہ رسول اللہ ﷺ نے معاہدہ کرنے کی انھیں دعوت دی اور ایک عمومی صحیفہ لکھا گیا جس کو ابوداؤد کی ایسی روایت بیان کرتی ہے جس سے دلیل لی جاسکتی ہے۔ کیونکہ اس کے شواہد ہیں اور اس سے اتفاق کیا گیا ہے۔^②

لگتا ہے کہ صحیفہ کی یہ تحریر اس معاہدہ کی تاکید کے طور پر تھی جو بدر کے واقعہ سے پہلے مسلمانوں اور یہودیوں کے درمیان لکھا گیا تھا اس کے بعد کہ کعب بن اشرف کے قتل نے یہودیوں کے درمیان خوف پیدا کر دیا۔ ابن اشرف کے قتل کو بظاہر معاہدے کی خلاف ورزی سے

① صحیح بخاری: ۲۶، ۲۵ / ۵۔

② سنن ابو داؤد: ۴۰۲ / ۳۔ دلائل نبوت بیہقی: ۴۶۲ / ۲، ۴۶۴۔ مجمع الزوائد ہیثمی: ۱۹۵ / ۶، ۱۹۶۔ السیرة ابن اسحق: ۱۹۹، ۲۰۰۔ سند حسن سے۔

موسوم کیا جاسکتا ہے لیکن ہر صاحب نظر و بصیرت شخص سمجھتا ہے کہ ابن اشرف اس صحیفہ کی رو سے فریق معاہدہ تھا جس کے یہود بنی نضیر دوسروں کے ساتھ مکلف تھے، اور یہ کہ اس نے نبی ﷺ کی ہجو کی۔ حالانکہ آپ ابن اشرف کی نسبت سے ریاست کے سربراہ تھے اور اس کا مسلمانوں کے دشمنوں اور ان کے مقتولوں کے ورثاء کے ساتھ اظہار محبت اور انہیں مسلمانوں کے خلاف مشتعل کرنا نقض عہد تھا۔ اس نے جنگجویانہ رویہ اختیار کر لیا تھا۔ لہذا اس کے خون کا نہ کوئی قصاص تھا اور نہ دیت۔ اور جہاں تک اس کو درجہ بدرجہ اعتماد دلانے اور دھوکے کے ساتھ قتل کرنے کا تعلق ہے تو جنگی دشمن کے ساتھ ایسا کرنا جائز ہے اور اس کا اہتمام رسول اللہ ﷺ کے حکم سے کیا گیا تھا، ❶ لیکن رسول اللہ ﷺ نے بنی نضیر سے کعب بن اشرف کے جرم پر کوئی مواخذہ نہیں کیا اور اس کی غداری کی سزا میں اس کے قتل پر اکتفا کر لیا۔ پھر آپ نے ان کے ساتھ معاہدہ کی تجدید کی۔ لیکن ظاہر ہوتا ہے کہ کعب کے قتل کا ان کے دلوں پر گہرا اثر ہوا اور معاہدہ کی تجدید کے باوجود وہ اسلام کے خلاف چالیں چلتے رہے۔ کیونکہ خوف انہیں تجدید معاہدہ کی طرف کھینچ لایا تھا حالانکہ وہ اس بارے میں نیک نیت نہیں تھے جیسا کہ درج ذیل واقعات سے ظاہر ہوتا ہے۔

بنو نضیر کی جلا وطنی

غزوہ بنو نضیر کی تاریخ

صحیح اسناد کے ساتھ دور روایتیں وارد ہوئی ہیں جو واضح کرتی ہیں کہ غزوہ بنی نضیر غزوہ بدر الکبریٰ کے بعد تھا۔ پہلی حدیث امام زہریؒ نے روایت کی ہے اور کہا ہے کہ: ”مجھے عبدالرحمن بن عبد اللہ بن کعب بن مالک نے نبیؐ کے ایک صحابی سے خبر دی۔“ ❷ دوسری روایت جناب عروہؒ نے حضرت عائشہؓ سے بیان کی ہے۔ ❸ اس کے باوجود کہ بیہقی نے کہا ہے کہ حضرت عائشہؓ کا ذکر غیر محفوظ ہے لیکن ذہبیؒ نے اسے صحیح کہا ہے اور مجھے ظاہر ہوتا ہے کہ وہ زیادہ ثقہ اور مقبول روایات کی قسم میں سے ہے۔ اور بیہقی کے سوا کسی نے اس

❶ مشکل الآثار طحاوی: ۱/ ۷۸، ۷۹۔

❷ المصنف عبدالرزاق: ۱۵/ ۳۵۷۔ سنن ابو داؤد: ۱۲/ ۱۳۹، ۱۴۰، کتاب الخراج والفئی والامارة۔

❸ مستدرک حاکم: ۲/ ۴۸۳، کتاب التفسیر۔

میں علتِ ارسال کا ذکر نہیں کیا ہے، جیسا کہ عروہ کی مرسلہ روایت ہے کہ وہ بدر سے چھ ماہ گزرنے پر ہوا تھا۔^①

اور بیہقی نے حضرت عروہ سے ایک دوسری روایت نقل کی ہے کہ وہ محرم ۳ ہجری میں تھا^② اور یہ پہلی روایت کے مطابق ہے کیونکہ غزوہ بدر ۱۷ رمضان ۲ھ کو تھا۔ یہ موسیٰ بن عقبہ سے بھی نقل کیا جاتا ہے۔^③ جناب عروہ بڑے تابعی ہیں اور موسیٰ چھوٹے۔ ان دونوں حضرات تک جانے والے سلسلہ اسناد میں کچھ راویوں کے حالات معلوم نہیں ہو سکے۔ اگر ایسا نہ ہوتا تو وہ روایت حسن کے مرتبہ تک قوی ہوتی۔

لیکن ابن اسحاق نے بیان کیا ہے کہ وہ غزوہ ۲ ہجری میں ہوا۔^④ واقدی اور ابن سعد نے اسناد کے بغیر بیان کیا ہے کہ وہ ہجرت کے ۳۷ مہینے گزرنے پر ربیع الاول کے مہینے میں ہوا^⑤ اور ابن ہشام نے اس سے اتفاق کیا ہے۔^⑥ متعدد اصحاب سیرت نے غزوہ کی تاریخ کی تعیین میں ابن اسحاق سے اتفاق کیا ہے اور ابن قیم نے بالیقین یہ کہا ہے کہ زہری کا وہم ہے یا ان سے غلطی ہوئی کہ انھوں نے کہا کہ وہ بدر کے چھ ماہ بعد ہوا۔ انھیں اس میں کوئی شک نہیں ہے کہ وہ واقعہ احد کے بعد تھا اور اس کو جمہور اہل سیر و مغازی ترجیح دیتے ہیں۔^⑦ ابن حجر کی رائے ہے کہ عبدالرحمن بن عبداللہ بن کعب نے جو کہا ہے وہ فن حدیث کی صحت کی رو سے ابن اسحاق کی روایت سے زیادہ قوی ہے، لیکن اس کی یہ بھی رائے ہے کہ جب یہ ثابت ہو گیا کہ بنی نضیر کی جلا وطنی کا سبب قبیلہ بنو عامر کے دو مقتولوں کی دینت کے قحے سے متعلق ہے تو ہمیں ابن اسحاق کے قول کو لے لینا چاہیے کہ بر معونہ کا واقعہ احد کے بعد تھا اور اس پر اتفاق کیا گیا ہے۔^⑧ اللہ تعالیٰ کے اس ارشاد ﴿يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ هَمَّ

① مصنف عبدالرزاق: ۳۵۷ / ۱۰

② دلائل النبوت بیہقی: ۳ / ۴۴۶، ۴۵۰۔ دلائل النبوة ابو نعیم: ۳ / ۱۷۶، ۱۷۷

③ حوالہ سابق۔

④ سیرت ابن ہشام: ۳ / ۶۸۳۔ صحیح بخاری: ۳ / ۱۱۔ امام بخاری نے ابن اسحاق سے تعلقاً بیان کیا۔

⑤ مغازی واقدی: ۱ / ۳۶۳۔ طبقات ابن سعد: ۳ / ۵۷

⑥ سیرة ابن ہشام: ۳ / ۶۸۳

⑦ زاد المعاد ابن قیم: ۲ / ۱۱۰

⑧ فتح الباری: ۶ / ۳۸۸، ۳۸۹

قَوْمٌ أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ ج وَاتَّقُوا اللَّهَ ط وَعَلَى اللَّهِ فَلْيَتَوَكَّلِ الْمُؤْمِنُونَ ﴿[المائدہ: ۱۱]﴾ (اے لوگو! جو ایمان لائے ہو، اللہ کے اس احسان کو یاد کرو جو اس نے (ابھی حال میں) تم پر کیا ہے جب کہ ایک گروہ نے تم پر دست درازی کا ارادہ کر لیا تھا مگر اللہ نے ان کے ہاتھ تم پر اٹھنے سے روک دیے۔ اللہ سے ڈر کر کام کرتے رہو۔ ایمان رکھنے والوں کو اللہ ہی پر بھروسہ کرنا چاہیے) کی تفسیر میں صحابہؓ کے اقوال روایت کیے جاتے ہیں کہ وہ یہود بنی نضیر کے معاملے میں نازل ہوا: جب کہ انھوں نے نبی ﷺ کو شہید کرنے کی کوشش کی تو اللہ تعالیٰ نے آپؐ کو اپنے فضل سے بچا لیا۔ لیکن ان روایات میں ضعف ہے تاہم ان کو ملانے سے ان کے مجموعے کے ساتھ درست طور پر دلیل لانا ممکن ہو جاتا ہے،^① نیز یہ ابن اسحاق کی رائے کو تقویت دیتی ہے۔ لیکن یہ سوال لاینحل رہتا ہے کہ بنی نضیر کا غزوہ کب ہوا؟ اس کے باوجود ابن حجرؒ کے ہاں صحیح دلیل کار حجان ہے اور اس نے قبیلہ عامر کے دو مقتولوں کے قصے کو اس غزوہ سے تعلق کے ثبوت کے ساتھ ابن اسحاق کی روایت کو تسلیم کیا ہے۔ لیکن انھوں نے اس معاملے میں قطعی رائے کا بالجزم اظہار نہیں کیا۔ ان روایات کی وضاحت سے ان کے ضعف کے باوجود ابن اسحاق کے قول کی تائید ظاہر ہوتی ہے، اور وہی سبب ہے ابن حزم کی غیر یقینی کا یعنی وہ تاریخی روایات کے ساتھ حدیث کی اصطلاح کے قواعد کی تطبیق میں نرمی کا مسلک ہے اور وہ موضوع اور اصحاب مغازی کے اقوال کے مطابق ہے۔

غزوہ بنی نضیر کا سبب

ماخذ و مراجع اس غزوے کے دو اسباب بیان کرتے ہیں جو رسول اللہ ﷺ کے شہید کرنے کی دو کوششوں کی صورتوں میں سامنے آتے ہیں۔ پہلا سبب: غزوہ بدر الکبریٰ کے بعد بنو نضیر کی رسول اللہ ﷺ کو شہید کرنے کی کوشش، اور ماخذ نے دو کوششیں رقم کی ہیں۔

① ان کی اسانید دیکھیں۔ تفسیر طبری: ۶/۱۳۶، ۱۳۷۔ کچھ اسانید یزید بن رومان پر موقوف ہیں۔ کچھ میں محمد بن حمید رازی کا ضعف اور سلمہ بن فضل برقی کی کثرت خطا ہے۔ دلائل النبوة، ص ۶۷، ۷۷، ۷۸ ایسی اسانید کے ساتھ جن میں ضعف ہے اور وہ ابن عباس اور عروہ تک جاتی ہیں۔ دلائل النبوة بیہقی: ۳/۴۲۶، ۴۲۸ اس کی دونوں اسناد عروہ بن زبیر اور موسیٰ بن عقبہ تک موقوف ہیں۔ اور ابن کثیر نے اپنی تفسیر ۳/۳۱ میں ابن اسحاق، مجاہد اور عکرمہ سے نقل کیا ہے۔

پہلی کوشش: قریش کا ان کی طرف خط و کتابت اور انھیں دھمکی دینا کہ اگر وہ رسول اللہ ﷺ کے ساتھ جنگ نہ کریں گے، وہ ان کے ساتھ جنگ کریں گے۔ چنانچہ بنو نضیر نے ان کا مطالبہ تسلیم کر لیا اور عازم بغاوت ہو گئے۔ انھوں نے نبی ﷺ کی طرف پیغام بھیجا کہ آپ اپنے ۱۳۰ اصحاب کو مدینہ کے مرکزی مقام پر نکالیں اور قرار دیا کہ وہ اتنے ہی افراد اپنے علماء میں سے لائیں گے تاکہ وہ آپ کی بات کوسنیں۔ اگر وہ آپ کی تصدیق کر دیں تو یہودی آپ پر ایمان لے آئیں گے۔ جب وہ باہم نزدیک ہوئے تو یہودیوں نے تجویز دی کہ نبی اور آپ کے تین اصحاب ادھر سے اور ان کے تین علماء ادھر سے جمع ہوں، اگر آپ ان کو مطمئن کر دیں تو بنو نضیر ایمان لے آئیں گے۔ یہ تینوں یہودی خنجروں سے مسلح تھے اور ان کی ایک عورت نے اپنے ایک مسلمان بھائی کو اس سے مطلع کر دیا، جس نے نبی کو خبر کر دی۔ آپ ﷺ لوٹ آئے اور ان کا مقابلہ نہیں کیا۔ چنانچہ آپ نے اپنے لشکر کے ساتھ ان کا محاصرہ کر کے ان سے قتال کیا۔ نتیجتاً اس شرط کے ساتھ کہ وہ ماسوائے اسلحہ کے اپنا سارا سامان اونٹوں پر لاد کر لے جائیں گے، قلعوں سے اتر آئے۔ انھوں نے اپنا سامان لاد لیا حتیٰ کہ اپنے گھروں کے دروازے بھی۔ اس روایت کی اسناد ثقہ ہیں تاہم صحابی کا نام نامعلوم ہے۔ مگر اس سے کوئی نقص واقع نہیں ہوتا۔^①

دوسری کوشش کو ابن اسحاق نے روایت کیا ہے اور دیگر بڑے سیرت نگاروں نے اس سے اتفاق کیا ہے۔ اس کا خلاصہ یہ ہے کہ نبی ﷺ بنو نضیر کی طرف تشریف لے گئے تاکہ ان سے بر معونہ کے حادثہ کے بعد دو معاہدہ افراد جنھیں عمرو بن امیہ الضمیری نے سہواً قتل کر دیا تھا، کی دیت کے لیے مدد لیں۔ نبی ﷺ بنو نضیر کی ایک دیوار کی اوٹ میں تشریف فرما ہوئے تو انھوں نے آپ پر پتھر پھینک کر آپ کو شہید کرنے کا ارادہ کیا، مگر وحی الہی نے آپ کو اس سے مطلع کر دیا۔ لہذا آپ جلدی سے وہاں سے اٹھ کر مدینہ تشریف لے گئے اور آپ نے ان کے محاصرے کا حکم دیا، جس کے نتیجے میں وہ چھ راتوں کے محاصرے کے بعد صلح کی شرط پر اترے۔ شرط یہ تھی کہ وہ جو بوجھ اٹھالیں، ان کا ہوگا۔^② یہ روایت یزید بن رومان پر موقوف ہے اور وہ

① مصنف عبدالرزاق: ۳۵۹/۵، ۳۶۰۔ دیکھو: فتح الباری: ۳۳۱/۷۔ سنن ابو داؤد: ۱۳۹/۲،

۱۴۰، کتاب الخراج والفتی والامارة۔ مستدرک حاکم: ۴۸۳/۲، کتاب التفسیر۔

② السیرة ابن اسحق: ۱۹۱/۳۔

صغارتا بعین میں سے ہیں لیکن یہ روایت عمرو بن زبیر، موسیٰ بن عقبہ کی مغازی میں وارد شدہ روایت کی مطابقت سے تقویت حاصل کر لیتی ہے ❶ جب کہ موسیٰ بن عقبہ صاحب المغازی نے اس میں اضافہ کیا ہے، جس کا ذکر ابن اسحاق نے کیا ہے کہ بنو نضیر قریش کے جاسوس تھے اور انھیں رسول اللہ ﷺ کے خلاف جنگ پر ابھارتے اور انھیں خفیہ باتوں کی نشاندہی کرتے رہتے۔ ❷

باوجود اس کے کہ عبدالرزاق کی روایت سند کے لحاظ سے ابن اسحاق کی روایت سے قوی تر ہے لیکن مؤخر الذکر کو سیرت نگاروں نے قبول کیا ہے اور دونوں روایتیں مسلمانوں کے محاصرے کو بنی نضیر کے رسول اللہ ﷺ کو دھوکے کے ساتھ شہید کرنے کی کوشش کی اطلاع دیتی ہیں۔ لیکن موسیٰ کی روایت نے اس وقت کی تعیین نہیں کی جس میں یہودی مسلمانوں کے خلاف جاسوسی کرنے، قریش کو ابھارنے اور انھیں معلومات پہنچانے جیسی حرکتیں کرتے تھے۔ یہ بات مشہور ہے کہ انھوں نے مشرکین کو مسلمانوں کے خلاف لڑنے پر ابھارا جس کے نتیجے میں غزوہ احد واقع ہوا اور یہ کہ انھوں نے ابوسفیان کی مدینہ کے گرد نواح کی مہم جوئی میں مدد کی، جو احد کے بعد غزوہ سویق پر منتج ہوئی اور جس میں مسلمانوں نے ابوسفیان کو بھگا دیا۔ یہ بات بھی معلوم ہے کہ وہ اشعار جنھیں کعب بن اشرف نضیری نے قریش کو مسلمانوں کے خلاف جنگ پر ابھارنے کے لیے گائے، شاید موسیٰ کی روایت میں ان ہی کی طرف اشارہ ہے۔ ہو سکتا ہے جو اس نے بیان کیا ہے وہ مسلمانوں اور بنی نضیر کے مابین خرابی تعلقات کی طرف اشارہ ہو۔ اور وہ اشعار اس دھوکے کی کوشش پر اختتام پذیر ہوئے جو کہ جلد ہی ان کے محاصرے کا سبب بنا جس کے پیچھے معاندانہ سرگرمیوں کا ایک سلسلہ تھا۔

نبی ﷺ کا بنی نضیر کو جلا وطنی کا نوٹس

نبی ﷺ کے بنی نضیر کو جلا وطنی کے نوٹس کے بارے میں فن حدیث کی رو سے کوئی صحیح روایت نہیں، لیکن ان کی جلا وطنی عبداللہ بن عمر کی روایت کردہ صحیح حدیث سے ثابت ہے۔ ❸ جہاں تک نوٹس کا تعلق ہے اس کا ذکر واقدی اور ابن سعد نے بغیر اسناد کے کیا ہے، اور

❶ فتح الباری ابن حجر: ۲۳۲ / ۷

❷ فتح الباری ابن حجر: ۳۳۱ / ۷

❸ صحیح بخاری: ۱۱/۳ - صحیح مسلم: ۱۰۹ / ۵

اس میں یہودیوں سے دس دن کے اندر بدینہ سے نکل جانے کو کہا گیا ہے، اور یہ بھی کہ جو اس کے بعد وہاں دیکھا گیا اس کی گردن مار دی جائے گی۔ چنانچہ انھوں نے نکلنے کی تیاری شروع کر دی، لیکن عبداللہ بن ابی نے انھیں سرکشی اور مدینے سے نہ نکلنے کی ترغیب دی اور ان سے مدد کا وعدہ کیا۔ چنانچہ انھوں نے اپنی سرکشی کا اعلان کر دیا، جس پر مسلمانوں نے ان کا محاصرہ کر لیا۔^① جناب عروہ بن زبیرؓ اور موسیٰ بن عقبہ پر موقوف سندوں کے ساتھ دو روایتیں راویوں کے ذکر کے بغیر وارد ہیں جو بنی نضیر کی جلاوطنی کے حکم یا نوٹس کی خبر دیتی ہیں^② اور سیرت کی بڑی کتابوں نے اسناد کے بغیر حکم یا نوٹس کی خبر درج کی ہے^③ اور باوجود اس کے منافقین کے موقف کا اندراج صرف ضعیف روایات کے ساتھ ہے جن کی بنیاد پر حجت قائم نہیں ہوتی لیکن اس کے ثبوت کے لیے کافی ہے جو سورۃ الحشر میں وارد ہے اور یہ صحیح طریق سے ثابت ہے کہ وہ سورت بنی نضیر کے بارے میں نازل ہوئی۔^④

بنو نضیر کا محاصرہ اور ان کی جلاوطنی کا معاہدہ

یہ صحیح ہے کہ رسول اللہ ﷺ نے اپنے لشکر کے ساتھ ان کا محاصرہ کیا اور ان سے فرمایا: ”تم میرے ساتھ امن سے نہیں رہ سکتے سوائے اس معاہدے کے جو تم میرے ساتھ کرو۔ لیکن انھوں نے کوئی عہد دینے سے انکار کر دیا۔ چنانچہ اس دن آپؐ مسلمانوں کے ساتھ ان کے خلاف

① مغازی واقدی: ۱ / ۳۶۳، ۳۷۰۔ اور واقدی متروک الحدیث ہے۔ سیرت ابن ہشام ابن اسحق: ۱۳ / ۶۸۲۔ بغیر سند کے۔ طبقات ابن سعد: ۱۳ / ۵۷، ۵۸۔ بغیر سند کے۔ دلائل النبوة بیہقی: ۱۳ / ۴۴۶، ۴۵۰۔ ایسی دو اسناد کے ساتھ جن میں چار مجہول الحال راوی ہیں۔

② دلائل النبوة بیہقی: ۱۳ / ۴۴۸، ۴۴۶۔ دلائل النبوة ابو نعیم: ۱۳ / ۱۷۶، ۱۷۷۔ اور ان دونوں کی اسناد میں ابو جعفر محمد بن عبداللہ بغدادی اور ابو علاشہ محمد بن عمرو بن خالد اور محمد بن عبداللہ بن عتاب ہیں، ان کے تراجم مجھے نہیں مل سکے۔ دونوں اسناد کے باقی راوی قابل حجت لوگوں میں سے ہیں۔ خطیب نے قاسم بن عبداللہ بن مغیرہ پر بھروسہ کیا ہے۔ (تاریخ بغداد: ۱۱۲ / ۴۳۳)۔

③ تاریخ طبری: ۱۳ / ۳۳۴، ۳۳۵۔ عیون الاثر ابن سید الناس: ۱۳ / ۴۸۔ البدایہ والنہایہ ابن کثیر: ۱۳ / ۴۵۔

④ عیون الاثر ابن سید الناس: ۱۲ / ۴۹۔ تفسیر ابن کثیر: ۱۴ / ۳۳۰۔ لباب النقول فی اسباب النزول سیوطی: ۲۱۴۔

لڑے، پھر آپ نے سوار یوں اور لشکروں کے ساتھ اگلی صبح بنو قریظہ کے ہاں پڑاؤ کیا اور بنو
 نضیر کو پیچھے چھوڑ دیا۔ آپ نے بنو قریظہ کو معاہدے کی دعوت دی اور انہوں نے آپ کے
 ساتھ معاہدہ کر لیا تو آپ وہاں سے لوٹے اور اگلی صبح لشکر سمیت بنو نضیر پر حملہ کیا۔ آپ نے
 ان کے ساتھ جنگ کی حتیٰ کہ انہوں نے جلا وطنی کی شرط منظور کر لی، نیز اس شرط کے ساتھ کہ
 ہتھیاروں کے سوا وہ اپنے اونٹ اور جو مال و متاع اٹھا سکیں، لے جائیں۔ چنانچہ بنو نضیر نے
 اپنا مال و متاع اور گھروں کے دروازوں تک اونٹوں پر لاد لیے۔ وہ اپنے گھروں کو برباد
 کرتے اور انہیں گراتے رہے اور انہیں کوئی لکڑی بھی ملی تو اسے اٹھا لیا۔ ❶ قرآن
 ❷ و حدیث ❸ کی نص سے ثابت ہے کہ نبی ﷺ نے محاصرے کے دوران بنو نضیر کے کھجوروں
 کے بعض درخت جلائے اور انہیں کاٹا۔

جلا وطنی کے معاہدہ نے یہودیوں کے خون کی حفاظت اور ان کا اپنے گھروں سے نکلنا
 قرار دیا۔ نیز ان کو اجازت دی کہ اسلحہ مسلمانوں کے لیے چھوڑ دیں، اس کے سوا اپنے اونٹ جو
 مال و متاع اٹھالیں، لے جائیں۔ ان صحیح روایات کو جمع کیا جاسکتا ہے جو ان کا شام کی طرف
 جلا وطن ہونا بیان کرتی ہیں۔ ❶ ابن سعد کے بیان ❷ سے واضح ہوتا ہے کہ ان کا رخ خیبر کی
 طرف تھا۔ اس لیے کہ جی بن اخطب، سلام بن ابی الحقیق اور کنانہ بن ربیع وغیرہم جیسے ان کے علماء
 خیبر کی طرف گئے اور ان کا ایک بڑا حصہ شام کو چلا گیا۔ ابن سعد کی اسناد کے بغیر روایت ضعیف
 ہے لیکن قوی مرویات کے ساتھ ثابت شدہ ملحقہ واقعات اس کی تائید کرتے ہیں۔ مثلاً غزوہ خیبر
 میں ان کے ساتھ جنگ، کنانہ کا قتل، حضرت صفیہؓ کی اسیری اور سلام بن ابی الحقیق کی خبر۔ ان کو اس
 قول کے ساتھ جمع کیا جاسکتا ہے کہ ان میں سے بعض شام کی طرف نکل گئے اور کچھ خیبر میں

❶ مصنف عبدالرزاق: ۱۵ / ۳۵۸، ۳۶۱۔ سنن ابو داؤد: ۱۳ / ۴۰۴، ۴۰۷۔ دلائل النبوة بیہقی: ۱۳

۴۴۶، ۴۴۸ اور دیکھیے: فتح الباری: ۷ / ۳۳۱۔

❷ سورہ حشر کی آیت ۵: ﴿ مَا قَطَعْتُمْ مِنْ لَيْنَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ ﴾

❸ صحیح البخاری: ۳ / ۱۱، ۱۴۳۔ سنن ابو داؤد: ۳ / ۳۶۔ سنن ترمذی مع تحفة الاحوذی: ۱۵

۱۵۷، ۱۵۸۔ سنن ابن ماجہ: ۳ / ۹۴۸، ۹۴۹۔

❹ مصنف عبدالرزاق: ۱۵ / ۳۵۸، ۳۶۱۔

❺ طبقات ابن سعد: ۳ / ۵۸۔

ٹھہر گئے۔ ابن اسحاق نے یہی کہا ہے۔ ❶ بنو نضیر میں سے دو افراد نے اسلام قبول کر لیا تھا۔ وہ اپنے اموال پر قابض رہے، وہ یامین بن عمر بن کعب اور ابوسعید بن وہب تھے۔ ❷

بنو نضیر کے اموال اور ان کے کھجوروں کے باغ قرآن کی ہدایت کے مطابق رسول اللہ ﷺ کے لیے مخصوص تھے: ❸ ”آپ اس میں سے اپنے اہل کو سال بھر کا خرچ دیتے اور جو بیچ رہتا اسے آپ اللہ کی راہ میں جہاد کی تیاری کے لیے اسلحہ اور گھوڑوں پر خرچ فرماتے۔“ ❹ ان کی زمین کو نبی ﷺ نے مہاجرین میں تقسیم کر دیا اور انصار میں سے صرف دو افراد اہل بن حنیف اور ابودجانہ شہاک بن خرشہ کو اس میں سے ان کی تنگ دستی کے باعث عطا فرمایا۔ ❺

بنو نضیر کی جلا وطنی مدینہ میں یہود اور منافقین کی شکست و ریخت پر منتج ہوئی جب کہ بنو قریظہ نے بنو نضیر کے محاصرہ کے دوران مسلمانوں کے ساتھ معاہدہ کی تجدید کی اور یوں رغبت سے اس معاہدہ کا احترام کیا، تا آنکہ غزوہ احزاب کا موقع آ گیا۔ منافقین نے بنو نضیر کے ساتھ کیے ہوئے مدد کے وعدے کو پورا نہ کیا اور یہودیوں پر واضح ہو گیا کہ ان پر اعتماد ان کے کسی کام نہیں آئے گا۔ بنو نضیر سے خلاصی پانے کے بعد اسلام مضبوط ہو گیا۔ ان کی زمینوں کی تقسیم سے مہاجرین کو فائدہ پہنچا جن کی رہائش اور معاش کا انحصار انصار کی زمینوں اور گھروں پر تھا۔

بنو نضیر کا مشرکین کو اشتعال دلانا

یہود بنو نضیر کے دلوں میں مسلسل نفرت کے جذبات کام کر رہے تھے جن سے انھیں

❶ سیرت ابن ہشام: ۶۸۳ / ۳ بغیر سند کے اور دلائل النبوة ۳ / ۴۴۶، ۴۴۹ کی روایت اس کی تائید کرتی ہے۔ اس کی دو اسناد عروہ اور موسیٰ بن عقبہ تک ہیں۔ ان اسناد میں ایسے رواۃ ہیں جن کے حالات سے آگاہی نہیں ہو سکی۔

❷ سیرت ابن ہشام: ۶۸۳ / ۳۔ عبداللہ بن ابوبکر تک اپنی سند سے بیان کیا۔

❸ سورہ حشر کی آیت نمبر ۶: ﴿ وَمَا آفَاءَ اللَّهِ عَلَى رَسُولِهِ مِنْهُمْ فَمَا أُوجِفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رُسُلَهُ عَلَىٰ مَنْ يَشَاءُ وَاللَّهُ عَلَىٰ كُلِّ شَيْءٍ قَدِيرٌ ﴾ سورہ حشر بنو نضیر کے معاملہ میں نازل ہوئی۔ (صحیح البخاری: ۱۴۱ / ۳۔ صحیح مسلم: ۳۴۵ / ۱۸)۔

❹ صحیح بخاری: ۱۴۳ / ۳۔ شافعی نے سنن میں بیان کیا۔ (بدائع السنن ساعاتی: ۱۱۰ / ۳)

❺ مصنف عبدالرزاق: ۳۵۸ / ۵، ۳۶۱۔ سنن ابو داؤد: ۴۰۴، ۴۰۷۔ مزید دیکھیے: الفتح ابن حجر: ۳۳۱ / ۷۔ سیرت ابن ہشام: ۶۸۳ / ۳، ۶۸۴۔

قریش کے مشرکین اور دیگر لشکروں کو مسلمانوں کے خلاف ابھارنے کی تحریک ملی کہ وہ غزوہ خندق کے موقع پر مدینہ پر حملہ آور ہوں۔ کچھ روایات ارسال، انقطاع یا راویوں میں سے کسی ایک کے نام معلوم ہونے کے باعث ❶ ضعف کے ساتھ وارد ہوئی ہیں لیکن ان کے مجموعے کے ساتھ حجت قائم ہوتی ہے اور ایک دوسری کے ساتھ تقویت حاصل کرتی ہیں۔ وہ عروہ بن زبیر، عاصم بن عمر بن قتادہ، عبداللہ بن ابی بکر بن حزم، سعید بن مسیب اور موسیٰ بن عقبہ تک رسائی حاصل کر لیتی ہیں جب کہ ان میں سے بعض نے بنو نضیر میں سے ان افراد کے نام بیان کیے ہیں جو مسلمانوں کے خلاف ان کے دشمنوں کو برا نگیخت کرنے والے تھے۔ ابن اسحاق نے سلام بن ابی الحقیق نضری اور کنانہ بن ابی الحقیق نضری اور حیی بن اخطب نضری کا نام لیا ہے۔ ❷

غزوہ بنی قریظہ

تاریخ غزوہ

غزوہ بنی قریظہ ۵ ہجری میں ❶ ذیقعد کے آخر اور ذی الحجہ کے اوائل میں غزوہ خندق (جو قتادہ، عروہ بن زبیر، ابن اسحاق اور عبدالرزاق کے بقول ۵ھ کے شوال میں ہوا) کے بعد ہوا۔ ❷ امام مالک اور موسیٰ بن عقبہ کی رائے ہے کہ غزوہ خندق ۴ھ میں ہوا اور ایسا ہی ابن حزم نے کہا ہے اور ہر سہ حضرات نے عبداللہ بن عمر کی حدیث سے استدلال کیا ہے کہ انھوں نے خود کو نبی ﷺ کے سامنے احد کے دن پیش کیا جب کہ وہ ۱۴ سال کے تھے اور آپ نے انھیں اجازت نہیں دی اور خندق کے دن پیش کیا جب کہ وہ ۱۵ سال کے تھے تو آپ نے انھیں اجازت دے دی۔ ❸

❶ سیرت ابن ہشام: ۱۳ / ۷۰۰، ۷۰۱۔ مصنف عبدالرزاق: ۱۵ / ۳۶۸، ۳۷۳۔ ابن سعد کی طبقات: ۱۳

۶۶، ۶۵۔ فتح الباری ابن حجر: ۱۷ / ۴۱۲، ۴۱۳۔

❷ سیرت ابن ہشام: ۱۳ / ۷۰۰، ۷۰۱۔

❸ طبقات ابن سعد: ۳ / ۴۷۔ سیرت ابن ہشام: ۱۳ / ۷۱۵۔ تاریخ الرسل والملوک: ۳ / ۵۹۳۔ عیون

الانثر ابن سید الناس: ۳ / ۶۸۔

❹ مصنف عبدالرزاق: ۱۵ / ۳۶۷۔ سیرت ابن ہشام: ۱۳ / ۶۹۹۔ ہیثمی: ۱۶ / ۴۳ اور ہیثمی نے اسے

طبرانی کی طرف منسوب کیا ہے اور کہا ہے کہ اس کے رجال ثقہ ہیں۔

❺ صحیح بخاری: ۱۳ / ۳۳، ۷۳۔ نیز امام مالک کا قول بھی دیکھیں۔

بیہتی" نے ہر دو اقوال کے جمع کا امکان ظاہر کیا اور کہا: "حقیقت میں ان کے مابین کوئی تضاد نہیں، اس لیے کہ ان سے مراد ۴ سال گزرنے کے بعد اور پانچویں کی تکمیل سے پہلے۔" اور امام زہریؒ نے صراحت کی ہے کہ غزوہ خندق، غزوہ احد کے دو سال بعد تھا۔ اس میں کوئی تضاد نہیں کہ غزوہ احد شوال ۳ھ میں ہو سوائے ایک قول کے کہ وہ ہجرت کے سال کے بعد آنے والے سال میں یکم محرم کو ہوا۔ اور بیہتی" کے کہنے کے مطابق ربیع الاول سال ہجرت سے اس کے آخر تک باقی مہینوں کو متعین نہیں کیا جاسکتا اور یعقوب بن سفیان الفسوی نے یہی کہا ہے اور صراحت کی ہے کہ بدر پہلے، احد دوسرے سال، بدر موعود شعبان ۳ھ میں اور خندق شوال ۴ھ میں واقع ہوا جب کہ یہ قول جمہور کے خلاف ہے۔ اور مشہور یہ کہ حضرت عمرؓ نے محرم کی پہلی تاریخ کو سن ہجری مقرر فرمایا اور امام مالکؒ کی رائے ہے کہ سن ہجری ربیع الاول سے شروع ہوا۔

چنانچہ ہر سہ اقوال مذکور ہیں۔ جمہور کا قول صحیح ہے کہ غزوہ احد شوال ۳ھ میں ہوا اور غزوہ خندق شوال ۵ھ میں ہوا۔ لیکن جہاں تک ابن عمرؓ کی حدیث کا تعلق ہے اس کا جواب علماء کی ایک جماعت نے دیا ہے اور بیہتی بھی انہی میں سے ہیں، کہ انھوں نے خود کو احد کے دن پیش کیا جب کہ وہ چودہویں سال کے اوائل میں تھے اور یوم خندق وہ پندرہویں سال کے اخیر میں تھے۔ اور یہ بات معقول ہے کیونکہ جب مشرکین احد سے لوٹے تو انھوں نے مسلمانوں سے آنے والے سال میں بدر میں ٹکرانے کا فیصلہ کیا جو واقع نہ ہوا۔ چنانچہ کہا کہ یہ عقل میں آنے والی بات نہیں ہے کہ وہ دو مہینے بعد مدینے کے محاصرے کے لیے آئیں۔^①

غزوہ کا سبب

غزوہ کا سبب وہ عہد شکنی ہے جو بنو قریظہ نے کی جب کہ انھوں نے نبی ﷺ کے ساتھ معاہدہ کر رکھا تھا جیسا کہ بعد میں مذکور طرق کے مجموعے کے ساتھ بدلائل ثابت ہے۔ ان کی عہد شکنی جی بنی النضر کی برانگیخت سے تھی^② جب کہ مسلمانوں پر بڑا سخت اور خطرناک

① البدایہ والنہایہ ابن کثیر: ۱۴ / ۹۳، ۹۴۔ السیرۃ النبویۃ: ۳ / ۱۸۰، ۱۸۱۔ زاد المعاد ابن قیم: ۲۸۸، ۲۸۹۔ فتح الباری ابن حجر: ۱۷ / ۳۹۳۔

② عبدالرزاق نے اسے مراہیل سعید بن مسیب سے وارد کیا ہے اور یہ صحیح ترین مرسل روایت ہے۔ متابعت کی وجہ سے یہ ایک اچھی روایت ہے اور قابل حجت ہے۔ (مصنف: ۱۵ / ۳۶۸، ۳۷۳) بو نعیم نے بھی دلائل النبوة: ۱۳ / ۱۸۳ میں سعید کی مراہیل میں روایت کیا ہے۔

وقت آ پڑا تھا جن کا دس ہزار جنگجو لشکریوں نے محاصرہ کر رکھا تھا۔ اور یہ ثابت ہے کہ نبی ﷺ نے زبیر بن العوام ❶ کو بنو قریظہ کی صورت حال معلوم کرنے کے لیے بھیجا، ان کے بعد آپ نے سعد بن معاذ، سعد بن عبادہ اور ان کے ساتھ عبداللہ بن رواحہ اور خوات بن جبیر کو بھیجا ❷ کہ وہ اس خبر کی صحت معلوم کریں جو بنو قریظہ کی عہد شکنی کے بارے میں پھیل چکی تھی۔ ان حضرات نے آ کر اس خبر کی تصدیق کی اور یہ معاملہ مسلمانوں پر بہت گراں ہوا۔

ابن اسحاق نے بنو قریظہ کی غدار پی اور عہد شکنی کی تفصیل بیان کی ہے اور سیرت نگاروں نے بغیر اسناد کے اسے بصراحت بیان کیا ہے۔ ❸ موسیٰ بن عقبہ نے بھی بغیر اسناد کے ذکر کیا ہے کہ بنو قریظہ نے حیی بن اخطب سے مطالبہ کیا کہ اشراف قریش اور غطفان کے نوے افراد ان کے پاس بطور رہن بھجوائے تاکہ وہ مسلمانوں پر شکست طاری ہونے سے پہلے چلے نہ جائیں۔ حیی نے اس سے اتفاق کیا، اس پر انھوں نے نبی ﷺ کے ساتھ معاہدہ شکنی کا اعلان کر دیا۔ ❹

نبی ﷺ کی خندق سے واپسی اور اسلحہ اتار کر رکھنے کے بعد اللہ تعالیٰ نے آپ کو بنو قریظہ سے قتال کرنے کا حکم دیا۔ ❺ چنانچہ رسول اللہ ﷺ نے اپنے اصحاب کو قریظہ کی طرف رخ کرنے کی ہدایت فرمائی۔ آپ نے اپنے اصحاب کو بتا دیا کہ اللہ تعالیٰ نے حضرت جبرائیل کو ان کے قلعوں کو متزلزل کرنے اور ان کے دلوں میں رعب ڈالنے کے لیے بھیجا ہے۔ ❻ آنحضرت ﷺ نے صحابہ کو ہدایت فرمائی کہ ان میں سے ہر ایک نماز عصر بنو قریظہ کے ہاں ہی جا کر پڑھے جیسا کہ بخاری کی روایت میں ہے ❼ یا فرمایا کہ ظہر کی نماز جیسا کہ مسلم کی روایت میں ہے۔ ❽

❶ صحیح البخاری: ۳/۳۰۶۔ صحیح مسلم: ۷/۱۳۸۔

❷ سیرت ابن ہشام: ۳/۷۰۶ بغیر سند کے۔

❸ مغازی واقدی: ۳/۴۵۴، ۴۵۹۔ تاریخ الرسل والملوک: ۳/۵۷۰، ۵۷۳۔ جوامع السیرة ابن

حزم: ۱۸۷، ۱۸۸۔ الدرر ابن عبدالبر: ۱۸۱، ۱۸۳۔ عیون الاثر ابن سید الناس: ۳/۵۹، ۶۰۔

البدایہ والنہایہ ابن کثیر: ۴/۱۰۳، ۱۰۴۔

❹ البدایہ والنہایہ ابن کثیر: ۴/۱۰۳، ۱۰۴۔

❺ صحیح بخاری: ۳/۲۴۔ مسند احمد: ۶/۵۶، ۱۳۱، ۲۸۰۔

❻ صحیح بخاری: ۳/۲۴، ۱۴۴۔ ❼ صحیح بخاری: ۳/۲۴۔

❽ صحیح مسلم: ۵/۱۶۳۔

عصر کا وقت آن پہنچا جب کہ ان میں سے بعض راستے میں تھے، لہذا ان میں سے بعض نے نماز پڑھ لی اور بعض نے مؤخر کر لی۔ نبی ﷺ نے ہر دو فریق کے اجتہاد کو اپنے حکم کی مراد کے مطابق قرار دیا۔ جس نے مؤخر کیا اس نے اسے عشاء کے بعد پڑھا جیسا کہ ابن اسحاق نے وضاحت کی ہے۔^①

علماء نے بخاری و مسلم کی دونوں روایتوں کو اس احتمال کے ساتھ جمع کیا ہے کہ بعض صحابہؓ نے نبی ﷺ کے حکم سے پہلے ظہر پڑھ لی ہوگی اور بعض نے نہیں پڑھی ہوگی تو آپ نے حکم دیا کہ جس نے نہیں پڑھی وہ ظہر نہ پڑھے اور جس نے پڑھ لی ہے وہ عصر نہ پڑھے۔ اور یہ بھی احتمال ہے کہ یکے بعد دیگرے دو گروہ گئے ہوں اور پہلے گروہ کو ظہر کے بارے میں حکم دیا ہو اور دوسرے کو عصر کے بارے میں۔^②

نبی ﷺ خود بھی بنو قریظہ کی طرف نکلے اور مدینہ پر عبد اللہ ابن ام مکتوم کو نائب مقرر فرمایا،^③ اگرچہ یہ صحیح حدیث سے ثابت نہیں لیکن یہ ان روایات میں سے ہے جنہیں قبول کرنے میں نرمی اختیار کی جاتی ہے۔

مرسلہ آثار وارد ہوئے ہیں جو ایک دوسرے سے تقویت حاصل کرتے ہوئے حسن لغیرہ کے درجے تک پہنچ جاتے ہیں۔ ان سے معلوم ہوتا ہے کہ نبی ﷺ نے ہراول دستہ میں حضرت علیؓ کو اپنے پرچم کے ساتھ بھیجا۔^④

ابن سعد مجاہدین کی تعداد اور ان کی سواریوں کے بیان میں منفرد ہیں اور کہا ہے کہ وہ ۳۰۰۰ افراد تھے اور ان کے پاس ۳۶ گھوڑے تھے۔^⑤

بنو قریظہ کے محاصرہ کی مدت کے بارے میں روایات مختلف ہیں کہ آیا وہ ایک مہینہ

① سیرت ابن ہشام: ۳ / ۷۱۶، ۷۱۷۔ یہ روایت معبد بن کعب بن مالک کی مراسیل میں سے ہے۔ یہ مرسل مقبول ہے اور راوی تیسرے طبقہ میں سے ہیں۔

② فتح الباری ابن حجر: ۷ / ۴۰۸، ۴۰۹۔

③ السیرة ابن ہشام: ۳ / ۷۱۶۔ طبقات ابن سعد: ۳ / ۷۴۔ دونوں نے ہی بغیر سند کے بیان کیا۔

④ سیرة ابن ہشام: ۳ / ۷۱۶، ۷۱۷۔ فتح الباری: ۷ / ۴۱۳۔

⑤ طبقات ابن سعد: ۳ / ۷۴۔ عیون الاثر ابن سید الناس: ۳ / ۱۸ بغیر سند کے۔

تھی ① پچیس دن ② یا پندرہ دن ③ یا دس راتوں سے کچھ زیادہ، ④ اور قوی تر دلائل واضح کرتے ہیں کہ پچیس راتیں تھیں۔ مغازی کی بڑی کتابیں ابن سعد کی روایت سے اتفاق کرتے ہوئے یہی مدت بیان کرتی ہیں۔ ⑤

محاصرے کی کامیابی اور بنو قریظہ کا انجام

جب محاصرہ سخت ہو گیا اور بنو قریظہ عظیم آزمائش میں مبتلا ہو گئے تو انہوں نے ہتھیار ڈالنے اور قلعوں سے اترنے کا ارادہ کیا تاکہ رسول اللہ ﷺ ان کے بارے میں فیصلہ فرمائیں جب کہ ابولبابہ بن عبدالمنذر صحابی سے جو ان کے حلیف تھے، مشورہ کیا تو انہوں نے کہا کہ تمہیں قتل کر دیا جائے گا۔ لیکن وہ اس مشورہ پر نادم ہوئے اور اپنے آپ کو مسجد نبوی کے ایک ستون کے ساتھ باندھ لیا تاکہ ان کی توبہ قبول ہوئی۔ ⑥

تاہم بنو قریظہ نے سعد بن معاذ کے حکم پر اترنا شروع کر دیا اس لیے کہ وہ نبی ﷺ اور بنو قریظہ کے مابین حکم مقرر ہوئے تھے۔ بنو قریظہ کا خیال تھا کہ وہ ان کے ساتھ نرمی کا سلوک کریں گے کیونکہ بنو قریظہ اور ان کی قوم قبیلہ عوف باہم حلیف تھے۔

حضرت سعدؓ کو سوار کر کے لایا گیا کیونکہ وہ زخمی تھے۔ ان کے بازو میں خندق کے دن تیر لگا تھا۔ انہوں نے فیصلہ دیا کہ بنو قریظہ کے جنگجو قتل کر دیے جائیں، عورتوں اور بچوں کو قیدی بنا لیا جائے اور ان کے اموال تقسیم کر لیے جائیں۔ رسول اللہ ﷺ نے اس فیصلے کو قبول کر لیا اور فرمایا: ”سعد! تم نے اللہ کے حکم کے مطابق فیصلہ کیا ہے۔“ ⑦ اس طرح سے سعد بن معاذ نے

① تاریخ الرسل والملوک: ۵۸۳ / ۲۔ راوی کوشک ہے کہ ایک مہینہ تھا یا ۲۵ دن تھے۔

② فتح ربانی لترتیب مسند احمد: ۸۱ / ۲۱، ۸۳۔ اس کے تمام رواۃ قابل حجت ہیں۔ تاریخ الرسل والملوک: ۵۸۳ / ۲۔ مجمع الزوائد ہیثمی: ۱۳۶ / ۶، ۱۳۸۔

③ طبقات ابن سعد: ۷۴ / ۳ بغیر اسناد کے۔

④ البدایہ والنہایہ ابن کثیر: ۱۱۸، ۱۱۹۔ فتح الباری: ۱۳ / ۷ نے موسیٰ بن عقبہ عن زہری مرسل بیان کیا ہے۔

⑤ تاریخ الرسل والملوک ۵۸۳ / ۲۔ ابن حزم کی جوامع السیرة: ۱۹۳۔ الدرر ابن عبدالبر: ۱۸۹۔ عیون الاثر ابن سید الناس: ۶۹ / ۲۔

⑥ فتح ربانی لترتیب مسند احمد: ۸۱ / ۲۱، ۸۳۔ اسناد حسن کے ساتھ۔

⑦ صحیح بخاری ۱۲۰ / ۲، ۲۴ / ۳، ۲۵۔ صحیح مسلم ۱۶۰ / ۵، ۱۶۱۔

بنو قریظہ کے ساتھ حلف سے براءت کی۔ اور قبیلہ اوس کے دلوں میں اس سے کوئی میل نہ آئی باوجودیکہ کہ وہ بنو قریظہ کے حلیف تھے، اور انھوں نے اپنے عہد کو اسلام کے ساتھ کر لیا۔ ان کے سردار سعدؓ نے ہی تو بنو قریظہ کے بارے میں فیصلہ دیا۔ بنو قریظہ کے ۴۰۰ لڑنے والوں کے خلاف فیصلہ نافذ ہوا، ❶ البتہ ان کے ۱۳ افراد اسلام میں داخل ہونے کے باعث بچ گئے۔ ❷ انھوں نے اپنے آپ کو اور اپنے مالوں کو بچا لیا اور ان میں سے دیگر ۳ نے بھی نجات پالی کیونکہ ان کو بعض صحابہؓ نے امان دے دی تھی، یا یہ کہ انھوں نے محاصرے کے دوران معاہدے کے ساتھ اپنی وفا کا اظہار کیا۔ اس بارے میں بہت سی روایات وارد ہوئی ہیں لیکن وہ اس درجے تک نہیں پہنچ پاتیں کہ ان کو بطور حجت پیش کیا جائے۔ بنو قریظہ کے قیدیوں کو بنت الحارث کے گھر محبوس کیا گیا تھا۔ ❸ پھر مدینہ کے بازار میں قتل کے فیصلے پر عمل کیا گیا جہاں کھائیاں کھودی گئیں تھیں، انھیں وہاں گروہوں کی شکل میں لا کر قتل کیا گیا۔ ❹ ان کی عورتوں میں سے سوائے ایک کے کسی کو قتل نہیں کیا گیا۔ ❺ اس عورت نے خلاؤد بن سوید صحابی کو چکی کا پاٹ اوپر سے پھینک کر شہید کر دیا تھا۔ نابالغ لڑکوں کو رہا کر دیا گیا۔ ❻ بنو قریظہ پر قتل کا فیصلہ نافذ ہونے کے بعد ان کے اموال اور ان کے بچے مسلمانوں میں تقسیم کرنے کا اصول وضع کیا گیا۔ ❷ مغازی کی کتابوں میں ان کے اموال اور بچوں کو تقسیم کرنے کی کیفیت تفصیل سے بیان کی گئی ہے، لیکن جیسا کہ میں نے بیان کیا ہے وہ روایات اس درجہ تک نہیں پہنچ پاتیں کہ ان کے ساتھ حجت قائم

❶ مسند احمد ۳/۳۵۰، سنن حسن کے ساتھ۔ ابن حجر نے الفتح ۴/۲۱۴ میں تعداد کے بارے میں چار سو سے لے کر نو سو افراد کا ذکر کیا ہے۔ اور پھر ان میں باہم تطبیق یوں دی ہے کہ اضافے سے مراد بنو قریظہ کے اتباع و موالی ہیں۔

❷ صحیح البخاری: ۱۱/۳۔ صحیح مسلم: ۱۰۹/۵ اور وہ تین آدمی یہ تھے: ثعلبہ بن سعید، اسید بن سعید، اور اسد بن عبید۔

❸ یہ روایت ابن اسحاق کی ہے۔ (سیرت ابن ہشام: ۳/۷۲۱) مگر عروہ نے بیان کیا ہے کہ وہ اسامہ بن زید کا گھر تھا۔ ان دونوں باتوں کے درمیان تطبیق یہ ہے کہ قیدیوں کی کثرت کی وجہ سے دونوں گھروں میں رکھے گئے تھے۔

❹ مسند احمد: ۳/۳۵۰۔ ترمذی کی سنن: ۴/۱۴۴، ۱۴۵۔

❺ سیرت ابن ہشام: ۳/۷۲۲۔ مسند احمد: ۶/۲۷۷۔ سنن ابو داؤد: ۲/۲۵۰، مسند حسن ہے۔

❻ سیرت ابن ہشام: ۳/۷۲۴۔ طبقات ابن سعد: ۲/۷۶، ۷۷۔

❼ صحیح بخاری ۱۱/۳، صحیح مسلم ۱۰۹/۵

ہو سکے۔

رسول اللہ ﷺ نے ریحانہ بنت عمرو بن خنوفہ کو قیدیوں میں سے اپنے لیے منتخب فرمایا: یہ ابن اسحاق، ابن سعد اور ان کے علاوہ بہت سوں کا قول ہے۔ نیز واقدی اور ان کے ساتھ اتفاق کرنے والوں نے کہا ہے کہ آنحضور ﷺ نے انھیں اپنی زوجیت میں لے لیا تھا، لیکن پہلی روایت زیادہ راجح ہے۔

بعض معاصر مؤرخین کا بنو قریظہ کی سزا سے متعلقہ روایات کی نفی اور انھیں کمزور قرار دینے کی طرف میلان ہے،^① اس خیال کے ساتھ کہ ان کا اثبات انسانی احساسات کو مجروح کرتا ہے اور صیہونیت کے پروپیگنڈے کا کام دیتا ہے حالانکہ معاملہ ایسا نہیں ہے بڑے ثقہ اسلامی حوالہ جات اس واقعہ کو ثابت کرتے ہیں اور بنو قریظہ کی سزا کوئی سخت سزا نہیں تھی۔ وہ تو محض اس بڑی خیانت کا بدلہ تھا جس کا انھوں نے ارتکاب کیا تھا جب انھوں نے مسلمانوں کے ساتھ غداری کی اور ان کے ساتھ معاہدہ کی خلاف ورزی کی حالانکہ وہ اس معاہدہ کی رو سے جو انھوں نے نبی ﷺ کے ساتھ کر رکھا تھا مدینہ منورہ کے دفاع میں ان کے ساتھ شریک ہونے کے پابند تھے۔

دشمنوں کے ساتھ مل کر ہم وطنوں کی غداری کی پاداش میں ریاستیں ہمیشہ سے قتل کا فیصلہ کرتی آئی ہیں حتیٰ کہ موجودہ دور میں بھی ایسا ہی ہوتا ہے۔

بنو قریظہ کی سزا ان کے عمل کے مطابق ہی تھی جب انھوں نے اپنی خیانت کے ساتھ مسلمانوں کے قتل، ان کے اموال لوٹے جانے اور ان کی عورتوں اور بچوں کو قیدی بنا لیے جانے کا فیصلہ کیا تھا۔ اس کے بدلے میں انھیں پوری پوری سزا ملنی چاہیے تھی۔ اور کوئی وجہ نہیں کہ تاریخی حقائق سے نظر چرائی جائے اور صحیح روایات کی تکذیب کی جائے۔

① دیکھیے: قطر میں ہونے والی عالمی سیرت کانفرنس کے مباحث کے ضمن میں ڈاکٹر ولید عرفات کی بحث۔

فتح خیبر ۱ اور حجاز میں یہودیوں کے بقیہ گڑھ

خیبر ریگستان کے درمیان ایک زرعی خطہ ہے جو مدینہ منورہ کے شمال میں ۱۶۵ کلومیٹر ۲ کے فاصلے پر اور سطح سمندر سے قریباً ۸۵۰ میٹر بلندی پر ہے۔ وہ حرۃ بن سلیم ۳ کے بعد دنیائے عرب کا سب سے زیادہ ریشم پیدا کرنے والا علاقہ ہے۔ خیبر اپنی زمین کی زرخیزی اور پانیوں کی فراوانی کے باعث ممتاز اور نخلستانوں کی کثرت کے ساتھ مشہور ہے۔

غلہ اور پھلوں کی پیداوار اس کے علاوہ ہے۔ لہذا یہ اپنی زرخیزی، اپنے استحکام اور مردم خیزی سے متصف قریہ، حجاز تھا۔ وہاں ایک بازار تھا جو سوق النظاۃ کہلاتا اور جس کا نگران قبیلہ غطفان تھا، خیبر جن کی اراضیات پر مشتمل سمجھا جاتا تھا۔ ۴ اُس کی اس اقتصادی حیثیت کے پیش نظر اس میں متعدد تاجر اور صنعت کاروں نے سکونت اختیار کر لی۔ وہاں صرافہ کا خاصا کاروبار تھا۔ فتح سے پہلے اس میں عرب اور یہود ملے جلے رہتے تھے اور مدینہ سے یہودیوں کی جلاوطنی کے بعد وہاں یہودیوں کی تعداد بڑھ گئی تھی۔ ۵

بنی نضیر کے زعماء کے وہاں پہنچنے سے پہلے خیبر کے یہودیوں کی مسلمانوں کے ساتھ کوئی دشمنی نہ تھی۔ یہ اپنے گھروں سے نکالے جانے کے بعد شدید ذہنی کرب میں مبتلا تھے جب کہ جلاوطنی ان کی شکست و ریخت کے لیے کافی نہ تھی کیونکہ انہوں نے مدینہ کو اس حال میں چھوڑا تھا کہ ان کی عورتیں، ان کے بیٹے اور ان کے اموال ان کے ساتھ تھے اور ان کے ساتھ گویے تھے جو دف اور مزامیر، بجا رہے تھے۔ وہ اس زیب و زینت اور فخر و مباہات سے نکلے کہ اس زمانے

۱ میں نے اس بحث میں روایات کے حصر اور ان میں سے صحیح کے انتخاب کے لیے اس مقالہ سے استفادہ کیا ہے جو شیخ عوض احمد شہری نے جامعہ اسلامیہ مدینہ منورہ سے اعلیٰ تعلیم کے سلسلہ میں ایم۔ اے کی ڈگری حاصل کرنے کے لیے تیار کیا ہے۔ اس کا عنوان ہی ”مرویات غزوة خیبر“ ہے۔ اس کے لیے قائم تحقیق کمیٹی کا میں بھی ممبر تھا۔ یہ ایک نہایت مفید رسالہ ہے کاش کہ تنقیح کے بعد شائع ہو جائے۔

۲ مدینہ سے خیبر کا یہ فاصلہ مسفلت کے راستہ سے ہے۔ یہ اس راستے کے علاوہ ہے جو رسول اللہ صلی اللہ علیہ وسلم نے خیبر جانے کے لیے منتخب کیا تھا۔

۳ دیکھیے: موسوعہ عربیہ مبسرہ ۷۷۰، حمد الجاسر کی تالیف فی شمال غرب الجزیرہ: ۲۱۷۔

۴ فی شمال غرب الجزیرہ حمد جاسر: ۲۳۶، ۲۳۷۔

۵ فی شمال غرب الجزیرہ حمد جاسر: ۲۳۸، ۲۳۹۔

میں کسی قبیلے میں اس کی مثال نہ تھی۔ ❶ بنو نضیر کے زیادہ نمایاں زعماء میں سے جو خیبر میں پہنچے، سلام بن ابی الحقیق، کنانہ بن ربیع بن ابی الحقیق اور حمی بن اخطب تھے۔ جب وہ وہاں اترے تو اہل خیبر ان کے اطاعت گزار بن گئے۔ ❷

ان زعماء کا خیبر کے یہودیوں سے متعلق خیال تھا کہ مسلمانوں سے انتقام لینے کے لیے ان کے خلاف کشمکش اور محاذ آرائی کی طرف انھیں کھینچ لے جائیں گے۔ انھیں اپنے سینے میں مخفی عداوت اور مدینے میں اپنے گھروں میں واپسی کی قوی رغبت، بہت بے کل رکھتی تھی۔

اور پہلا مضبوط تحریک غزوہ احزاب کا واقعہ تھا جب کہ خیبر نے بنی نضیر کی سربراہی میں مسلمانوں کے خلاف بڑا کردار ادا کیا۔ بنو نضیر مسلمانوں کے خلاف قریش اور اعراب کا جم غفیر چڑھالائے، اس بارے میں اپنے اموال خرچ کیے اور انھوں نے بنو قریظہ کو نبی ﷺ کے ساتھ کیے ہوئے معاہدہ کو توڑنے اور دشمن اسلام گروہوں کے ساتھ تعاون پر ابھارنے کی کامیاب کوشش کی۔ ❸

جب اللہ تعالیٰ نے ان لشکروں کو مدینہ سے خائب و خاسر دفع کر دیا تو رسول اللہ ﷺ کو خیبر کے کردار کی درستی کی فکر پیدا ہوئی۔ جو مسلمانوں کے خلاف بڑے خطرات کا سرغنہ بن چکا تھا۔

ابن اسحاق نے اسناد کے ساتھ، جن میں مجہول راوی ہیں، بیان کیا ہے کہ رسول اللہ ﷺ نے ان کے پاس ایک خط ارسال فرمایا جس میں انھیں اسلام کی دعوت دی اور انھیں ان کی کتابوں میں آپ کی بعثت سے متعلق جو کچھ تھا، کی طرف توجہ دلائی۔ ❹ مگر یہودیوں نے

❶ سیرت ابن ہشام: ۲۷۲ / ۳۔

❷ سیرت ابن ہشام: ۲۷۲ / ۳۔

❸ سیرت ابن ہشام: ۲۵۳ / ۳۔ تمام ائمہ سیرت سے ان کی اپنی اپنی اسناد کے ساتھ یہ بات نقل کی گئی ہے۔ ان اسناد میں مجہول راوی ہیں اور علت ارسال کی بنا پر معلول بھی ہیں مگر اس قسم کی اخبار کے لیے تساہل برتنا درست ہے اور انھیں قبول کرنے کے لیے احادیث کے درجہ صحت تک پہنچنے کی شرط نہیں لگائی جاتی۔

❹ سیرت ابن ہشام: ۱۹۵ / ۲۔

آپؐ کی دعوت کو اپنی فطرت کے مطابق ٹھکرا دیا اور انھوں نے لشکروں کے جمع ہونے کی تائید میں جو کیا تھا اس پر کسی ندامت کا اظہار نہ کیا۔ چنانچہ رسول اللہ ﷺ نے عزم کر لیا کہ ان زعماء جنھوں نے آپؐ کے خلاف ان لشکروں کی تائید کی تھی، کا کام تمام کیا جائے۔ ان میں سے سلام بن ابی الحقیق تھا جس کا قتل رسول اللہ ﷺ نے عبد اللہ بن عتیک کے سپرد کیا تھا، جنھوں نے اپنے انصاری ساتھیوں کے ساتھ مل کر اسے قتل کیا۔

امام بخاریؒ نے اس کے قتل کے قصے کو تفصیل سے بیان کیا ہے جب کہ عبد اللہ بن عتیک نے اس کے گھر جو قلعے میں تھا، میں داخل ہونے کے لیے چال چلی کہ جب وہ اپنے پہرے داروں اور ساتھیوں کے ساتھ تھا، اس کے باوجود انھوں نے اسے اس کی خواب گاہ میں قتل کیا۔^① اس سے عبد اللہ کی دل جمعی، عالی ہمتی اور اپنے عقیدے کی خاطر بڑی سے بڑی قربانی دینے کی استعداد پر دلالت ہوتی ہے۔ لیکن صرف بعض زعماء کا قصہ تمام کرنا مسلمانوں سے خطرے کے ازالہ کے لیے کافی نہ تھا۔

حدیبیہ کا معاہدہ جو مسلمانوں اور قریش کے مابین ۶ھ کو ہوا تھا، نے مسلمانوں کو فتح خیبر کے لیے فارغ ہونے کا موقع فراہم کیا اور بہت سے مفسرین کی رائے ہے کہ اللہ تعالیٰ نے مسلمانوں سے خیبر کی فتح اور بہت سے غنائم پر قابض ہونے کا وعدہ سورہ الفتح میں فرمایا جو حدیبیہ سے واپسی پر راستے میں نازل ہوئی۔ اور وہ اللہ تعالیٰ کا یہ قول ہے:

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَصَابَهُمْ فِتْحًا قَرِيبًا ۝ وَمَغَانِمَ كَثِيرَةً يَأْخُذُونَهَا ۗ وَكَانَ اللَّهُ عَزِيزًا حَكِيمًا ۝ وَعَدَّكُمْ اللَّهُ مَغَانِمَ كَثِيرَةً تَأْخُذُونَهَا فَعَجَّلَ لَكُمْ هَذِهِ وَكَفَّ أَيْدِيَ النَّاسِ عَنْكُمْ ۗ وَلِتَكُونَ آيَةً لِّلْمُؤْمِنِينَ وَيَهْدِيَكُمْ صِرَاطًا مُّسْتَقِيمًا ۝ وَ أُخْرَى لَمْ تَقْدِرُوا عَلَيْهَا وَقَدْ أَحَاطَ اللَّهُ بِهَا ۗ وَ كَانَ اللَّهُ عَلَىٰ كُلِّ شَيْءٍ قَدِيرًا ۝﴾

[الفتح: ۱۸: ۲۱۳]

(اللہ مومنوں سے خوش ہو گیا جب وہ درخت کے نیچے تم سے بیعت کر رہے تھے۔

① فتح الباری، کتاب المغازی، باب قتل ابی رافع: ۱۷ / ۳۴۰.

ان کے دلوں کا حال اس کو معلوم تھا اس لیے اس نے ان پر سکینت نازل فرمائی، ان کو انعام میں قریبی فتح بخشی، اور بہت سا سامان غنیمت انھیں عطا کر دیا، جسے وہ (عنقریب) حاصل کریں گے۔ اللہ زبردست اور حکیم ہے۔ اللہ تم سے بکثرت اموال غنیمت کا وعدہ کرتا ہے جنھیں تم حاصل کرو گے۔ فوری طور پر تو یہ فتح اس نے تمھیں عطا کر دی اور لوگوں کے ہاتھ تمھارے خلاف اٹھنے سے روک دیئے، تاکہ یہ مومنوں کے لیے ایک نشانی بن جائے اور اللہ سیدھے راستے کی طرف تمھیں ہدایت بخشنے۔ اس کے علاوہ دوسری اور غنائم کا بھی وہ تم سے وعدہ کرتا ہے جن پر تم ابھی قادر نہیں ہوئے ہو اور اللہ نے ان کو گھیر رکھا ہے، اللہ ہر چیز پر قادر ہے)

تاریخِ غزوہ

ابن اسحاق کی رائے کہ غزوہ خیبر محرم ۷ھ میں اور واقدی کی رائے ہے کہ وہ صفر یا ربیع الاول ۷ھ میں حدیبیہ سے ذوالحجہ ۶ھ مدینہ واپس آنے کے بعد ہوا^① اور امام زہری اور امام مالک کی رائے ہے کہ وہ محرم ۶ھ میں ہوا۔^② مؤرخین نے تاریخ کی تعیین میں ان راویوں سے اتفاق کیا ہے۔ لہذا اس کے باعث ان کے اقوال میں اختلاف واقع ہوا ہے۔ ابن اسحاق اور واقدی کے درمیان کم از کم تین مہینوں کا اختلاف ہے۔ نیز ان دونوں اور امام زہری اور امام مالک کے درمیان اختلاف کا مرجع پہلے سن ہجری کی ابتدا کا اختلاف ہے۔ لہذا ان میں سے جس نے ربیع الاول سے پہلے گزرنے والے مہینوں کو شمار کر لیا جب کہ وہ ہجرت کا مہینہ ہے، تو اس نے سیرت کے زمانے کے واقعات کی تاریخوں میں ایک سال کا اضافہ کر لیا اور جس نے اسے نظر انداز کر دیا اور ربیع الاول کو تقویم کا آغاز شمار کر لیا تو اس نے واقعات کی تاریخوں سے ایک سال کو ساقط کر دیا۔ اور اس معاملے پر غور لازم ہے کہ سیرت نگاروں کے مابین کسی واقعہ کی تاریخ میں ایک سال کا فرق ہو۔ حافظ ابن حجر نے ابن اسحاق کے قول کو واقدی کے قول پر ترجیح دی ہے۔^③

① سیرت ابن ہشام: ۱۳۰ / ۲ - المغازی واقدی: ۲ / ۶۳۴.

② تاریخ مدینة دمشق ابن عساکر: ۱ / ۳۳.

③ الفتح: ۷ / ۴۶۴.

خیبر کی طرف روانگی

مسلمان جب نبی ﷺ کی قیادت میں خیبر کی طرف جا رہے تھے اور بلند آواز کے ساتھ تکبیر اور تہلیل کہہ رہے تھے تو آپ نے انھیں اپنی جانوں کے ساتھ نرمی کی ہدایت فرمائی: تم لوگ اس کو پکار رہے ہو جو سمیع ہے، جو قریب ہے اور وہ تمہارے ساتھ ہے۔^① یہ کیفیت لشکر اسلام پر غالب جذبہ جہاد، اس کی قوت ایمان اور اس کی اعلیٰ جنگی سپرٹ (Morale) اور جذبہ جہاد پر دلالت کرتی ہے جب کہ اس کا رخ ان قلعوں کی طرف تھا جو اسلحہ، سامان خورد و نوش اور دیگر ضروریات کے ساتھ جنگجوؤں سے پُر تھے۔ لیکن کیا یہ سب کچھ اہل ایمان کی راہ میں حائل ہو سکتا ہے جب کہ پیش نظر اعلیٰ وارفع اہداف ہوں؟

خیبر کی طرف راستہ جو رسول اللہ ﷺ نے اختیار فرمایا، اس کی تعیین میں واقدی کی وضاحت مفرد ہے کیوں کہ وہ ان راستوں اور مقامات سے جن میں سیرت کے زمانے میں واقعات ہوئے، سے واقف تھے۔ وہ ان راستوں پر چلتے اور ان مقامات پر جاتے اور ان کے بارے میں معلومات حاصل کیا کرتے اور ان پر بذات خود جا ٹھہرتے۔ انھوں نے واضح کیا ہے کہ نبی ﷺ مدینے سے نکلے اور آپ نے ثنیۃ الوداع کا راستہ لیا۔ پھر زغابہ پھر نقمی، پھر مستناخ، پھر وطہ، پھر عصر، پھر صہبا، پھر خرصہ، پھر شق اور نطاۃ کے درمیان راستہ اختیار کیا۔ پھر منزلہ اور پھر رجب پہنچے جہاں سے آپ فتح خیبر کے لیے روانہ ہوئے۔^② اور یہ چیز پیش نظر رہے کہ رجب خیبر کے شمال مشرق میں ہے اور ظاہر ہوتا ہے کہ نبی ﷺ کا اس سے ارادہ یہ تھا کہ آپ خیبر کو شام اور غطفان میں اس کے حلیفوں سے انھیں کاٹ دیں۔

فتح خیبر کا بیان

نبی ﷺ نے النطاۃ سے آغاز فرمایا اور اس کے دو قلعے ناعم اور صعب مسلمانوں کے ہاتھوں فتح ہوئے، پھر شق کے دو قلعے ابی اور نزار فتح ہوئے۔ نطاۃ اور شق کے علاقے خیبر سے شمال

① صحیح بخاری، کتاب المغازی، باب غزوة خیبر: ۷ / ۴۷۰.

② المغازی واقدی: ۲ / ۶۳۹.

مشرق میں ہیں۔ پھر کتبہ فتح کیا گیا اور اس کا بڑا مضبوط قلعہ القموص قبضے میں آیا وہ ابن ابی الحقیق کا قلعہ تھا، پھر الوطیح فتح ہوا، پھر منطقہ السلام اور اس کے دو قلعے فتح کیے گئے۔ واقدی نے خیبر کے علاقوں کی سلسلہ وار فتوحات کو بیان کیا ہے۔^①

ابن اسحاق کا بیان واقدی سے تقدیم و تاخیر میں مختلف ہے۔ وہ واقدی سے متفق ہیں کہ فتح کا آغاز قلعہ ناعم علاقہ نطاہ سے ہوا لیکن قلعہ القموص کی قلعہ الصعب پر فتح کی تقدیم سے اختلاف کرتے ہیں۔^②

اور صحیح احادیث سے ثابت ہوتا ہے کہ نبی ﷺ خیبر میں فجر کی پو پھوٹنے پر پہنچے اور نماز فجر اس کے قریب ادا فرمائی۔ پھر طلوع آفتاب کے بعد حملہ آور ہوئے۔ یہودی کسان جو اپنے کاموں کے لیے اپنے مویشیوں، کلہاڑیوں اور ٹوکریوں کے ساتھ نکل رہے تھے، مسلمانوں کو وہاں پا کر ڈر گئے اور کہنے لگے: محمدؐ ہیں اور لشکر!! چنانچہ رسول اللہ ﷺ نے اللہ اکبر کہا اور فرمایا: ”برباد ہوا خیبر۔ جب ہم کسی قوم کے ہاں اترتے ہیں تو وہ دن ان کے لیے بہت برا ہوتا ہے جنہیں متنہ کیا گیا تھا۔“^③

یہودیوں نے اپنے قلعوں میں پناہ لے لی اور مسلمانوں نے قلعہ ناعم کا محاصرہ کر لیا۔ قبیلہ غطفان نے خیبر کے یہودیوں کی مدد کی کوشش کی کیونکہ وہ ان کے حلیف تھے لیکن وہ جنگ میں شریک نہ ہوئے اور ڈر گئے کہ مبادا مسلمان ان کے علاقے پر حملہ آور ہو جائیں۔ واقدی نے غطفان کے خیبر کے قلعوں تک پہنچنا بتایا ہے۔ لیکن ابن اسحاق بالیقین کہتے ہیں کہ وہ خیبر تک پہنچنے سے پہلے ہی اپنے گھروں کو لوٹ گئے اور واقدی اس روایت میں منفرد ہیں کہ نبی ﷺ نے غطفان کو خیبر کی ایک سال کی کھجور ان کے واپس ہونے کے بدلے میں دینے کی پیش کش کی اور یہ کہ انھوں نے اس سے انکار کر دیا۔ لیکن یہ روایت واقدی کے ضعف اور تنہا انہی کی روایت کے باعث قابل اعتماد نہیں۔^④

① المغازی واقدی: ۲ / ۶۳۹.

② سیرۃ ابن ہشام: ۳ / ۴۳۸.

③ صحیح بخاری، کتاب الصلاة: ۱ / ۴۷۸، کتاب الاذان: ۲ / ۸۹۔ صحیح مسلم، کتاب الجہاد والسير، باب غزوة خیبر: ۳ / ۴۲۶.

④ مغازی واقدی: ۳ / ۶۵۰۔ سیرت ابن ہشام: ۳ / ۴۳۸.

پہلے دو دنوں میں ناعم کے محاصرے میں حضرت ابو بکرؓ پر چم بردار تھے، لیکن انھیں فتح حاصل نہیں ہوئی اور لوگوں کو شدت اور مشقت کا سامنا ہوا تو رسول اللہ ﷺ نے فرمایا: ”کل میں ایسے شخص کو پرچم دوں گا جس سے اللہ اور اس کا رسول محبت کرتے ہیں اور وہ اللہ اور اس کے رسول ﷺ سے محبت کرنا ہے“ فتح پا کر ہی لوٹے گا۔“ اس پر مسلمانوں کے دل خوش ہو گئے۔ جب اگلے روز رسول اللہ ﷺ نے نماز فجر پڑھ لی تو حضرت علیؓ کو بلایا اور پرچم ان کے سپرد کیا۔ چنانچہ حضرت علیؓ نے تیسرے دن پرچم کو ہاتھ میں لیا اور ان کے ہاتھوں فتح ہوئی ① اور ایک روایت میں ہے کہ حضرت علیؓ سے پہلے پرچم بردار حضرت ابو بکرؓ نہیں حضرت عمرؓ تھے اور یہ روایت ضعیف ہے جس کا مدار میمون بصریؓ پر ہے اور وہ ضعیف ہیں۔ ② ایک اور روایت ہے جس میں بیان ہوا ہے کہ ابو بکرؓ، عمرؓ اور علیؓ تین دن یکے بعد دیگرے پرچم کو اٹھاتے رہے۔ یہ ضعیف روایت ہے اس کے راوی بریدہ بن سفیان ہیں جو ضعیف راوی ہیں۔ ③

نبی ﷺ نے حضرت علیؓ کو ہدایت فرمائی کہ وہ یہود خیبر کو اسلام کی دعوت دیں اور انھیں بتائیں کہ اللہ تعالیٰ کا ان پر کیا حق ہے اور ان سے کہا کہ بخدا! اگر اللہ تعالیٰ تیرے ذریعے کسی ایک شخص کو بھی ہدایت دے دے تو وہ تیرے لیے سرخ اونٹوں سے بہتر ہے۔ ④ اس سے ثابت ہوتا ہے کہ نبی ﷺ کو خیبر کے غنائم کی کوئی طمع نہ تھی بلکہ آپؐ کا مقصد عقیدہ توحید کی اشاعت تھی اور اس کی راہ سے رکاوٹوں کا دور کرنا تھا۔

حضرت علیؓ نے آنحضور ﷺ سے دریافت کیا: ”اے اللہ کے رسول! میں ان لوگوں کے ساتھ کس چیز پر جنگ کروں؟“ آپؐ نے فرمایا: ”ان کے ساتھ جنگ کرو حتیٰ کہ وہ گواہی دیں

① مسند احمد: ۳۵۳ / ۵۔ مستدرک حاکم: ۳۷ / ۳۔ مجمع الزوائد: ۱۵۰ / ۶۔ امام حاکم نے اس کی اسناد کو صحیح قرار دیا ہے اور ذہبی دہشمی ہردو نے اس کی تائید کی ہے۔

② مسند احمد: ۳۵۸ / ۵۔ کشف الاستار عن زوائد مسند البزار ہشتمی: ۳۳۸ / ۲۔ طبری: ۱۱ / ۳، ۱۲۔ تقریب التہذیب: ۲۹۲ / ۴۔

③ سیرة ابن ہشام: ۴۴۵ / ۳۔ تاریخ طبری: ۳۰۰ / ۲۔ مستدرک حاکم: ۳۷ / ۲ اور دیکھیے: تہذیب التہذیب: ۴۳۳ / ۱۔ اسے طبرانی نے روایت کیا ہے۔ (مجمع الزوائد: ۲۲۴ / ۹) اور بزار نے بھی (سیرة ابن کثیر: ۳۵۵ / ۳) ایک اور طریق سے روایت کیا ہے، جس میں حکیم بن جبیر ہے جو کہ ضعیف ہے جیسا کہ تقریب التہذیب: ۱۹۲ / ۱ میں ہے۔

④ صحیح مسلم، کتاب فضائل الصحابة: ۱۸۷۲ / ۴۔

کہ اللہ کے سوا کوئی معبود نہیں ہے اور محمدؐ اس کے رسول ہیں۔ جب وہ ایسا کر لیں تو تم سے اپنی جانیں اور مال بچالیں گے سوائے اس کے کہ جو ان کا حق ہے اور ان کا حساب اللہ کے ذمہ ہے۔“ ❶

قلعہ ناعم کے محاصرے میں محمود بن مسلمہ انصاری شہید ہو گئے۔ جب مرحب نے ان پر چکی کا پاٹ قلعہ کے اوپر سے گرایا۔ ❷ پھر مرحب کا حضرت علیؑ نے تلوار سے مقابلہ کیا اور اسے قتل کر دیا۔ ❸ مرحب یہود کا بہادر آدمی تھا، اس کے قتل سے ان کے دلوں پر گہرا اثر ہوا اور متعدد روایات وارد ہوئی ہیں کہ حضرت علیؑ نے قلعہ ناعم کے بہت بڑے دروازے کو ڈھال بنا لیا، اس کے بعد کہ جب یہودی نے ان کے ہاتھ سے ان کی ڈھال کو گرا دیا۔ وہ سب روایات ضعیف ہیں، ❹ ان روایات کی تردید سے حضرت علیؑ اور ان کی شجاعت کی نفی نہیں ہوتی، اس بارے میں جو ثابت شدہ ہے وہی ان کے لیے بہت ہے۔

قلعہ ناعم کو فتح ہونے میں ۱۰ دن صرف ہوئے۔ ❶ اس کے بعد مسلمان نطاۃ میں صعب بن معاذ کے قلعے کی طرف متوجہ ہوئے۔ اس میں ۵۰۰ جنگجو تھے، خورد و نوش کا سامان اور دیگر مال و متاع تھا۔ مسلمان قلعے کے باغ تنگی میں تھے۔ اس کی فتح کے موقع پر حباب بن المنذر نے جھنڈا اٹھا رکھا تھا، وہ سخت آزمائش سے دوچار ہوئے، یہود نے سخت مقابلہ کیا اور فتح میں تین دن لگ گئے۔ پھر مسلمانوں نے قلعہ زبیر کی پناہ گاہ کو فتح کیا، وہ نطاۃ کے قلعوں میں سے آخری تھا۔ اس میں ناعم اور سعد کے قلعوں سے مفرور اور یہود کے دیگر قلعوں سے بچ جانے والے جمع ہو گئے تھے، وہ قلعہ بڑا مضبوط اور بلند و بالا تھا۔ مسلمانوں نے ان کی طرف جانے والی پانی کی ترسیل کاٹ دی تو وہ مجبور ہو کر لڑنے کے لیے اتر آئے۔ ان میں سے ۱۰ مارے گئے اور تین دن کے محاصرے کے بعد قلعہ فتح ہو گیا۔ اور مسلمان اہل نطاۃ جو یہودیوں میں سب سے زیادہ سخت

❶ شرح نووی علیٰ مسلم: ۱۷۷ / ۱۵۔

❷ سیرۃ ابن ہشام: ۴۳۸ / ۳۔ مغازی الواقدی: ۶۴۵ / ۲۔

❸ صحیح مسلم، کتاب الجہاد والسير، باب غزوة ذی قرد: ۱۴۳۳ / ۳۔

❹ الفتح الربانی ساعاتی: ۱۲۰ / ۲۱۔ سیرت ابن ہشام: ۴۴۶ / ۳۔ سیرۃ ابن کثیر: ۳۵۹ / ۳۔ اصابہ

لابن حجر: ۵۰۹ / ۲۔

❺ مغازی واقدی: ۶۵۷ / ۲۔

لوگ تھے، سے فارغ ہو کر جمع سے منزلہ کی طرف چل دیے۔

بلاشبہ کہ اہل نطاۃ کی شکست کے بعد ان کی خوراک اور سامان کے ہاتھ لگنے سے مسلمانوں کی پوزیشن بہت مضبوط ہو گئی اور نطاۃ کے مرعوب کن سقوط سے خیبر کے دیگر یہودیوں پر ہیبت طاری ہو گئی۔

پھر مسلمان علاقہ شق کی طرف متوجہ ہوئے، جب کہ وہ کئی قلعوں پر مشتمل تھا، جن میں سے ابی اور نزار کے قلعے تھے۔ مسلمانوں نے قلعہ ابی کی فتح سے آغاز کیا اور قلعہ کے آگے ایک ایک کر کے لڑائیاں جاری رہیں۔ اس میں کچھ جنگجو لوگ بھی کام آئے۔ پھر مسلمان قلعہ پر چڑھ گئے اور وہاں پر کھانے کی اشیاء اور دیگر سامان پر قبضہ کر لیا۔ بعض جنگجو یہودی قلعہ نزار کی طرف منتقل ہونے میں کامیاب ہو گئے اور اس میں قلعہ بند ہو گئے۔ مسلمانوں سے تیروں اور پتھروں کے ساتھ لڑے، پھر مسلمانوں کے محاصرہ کے سامنے ان کی مزاحمت کمزور پڑ گئی حتیٰ کہ قلعہ فتح ہو گیا۔ باقی ماندہ اہل شق اپنی پناہ گاہوں سے خیبر کے جنوب مغرب میں منطقہ کتیبہ کی طرف بھاگ کھڑے ہوئے اور مضبوط قلعہ القموص میں جا کر پناہ لی۔ ان میں سے بعض مع اپنے اہل کے الوطیع اور سلام کے قلعوں میں پناہ گزین ہوئے۔ مسلمانوں نے ان کا ۱۴ دن تک محاصرہ کیا۔ حتیٰ کہ وہ جنگ کے بغیر صلح کے طالب ہوئے۔ اس طرح سے نزار کا قلعہ آخری مقام تھا جہاں جنگ ہوئی۔ اس کے بعد یہودیوں کی مزاحمت ختم ہو گئی اور انھوں نے اپنے قلعوں میں پناہ لینے پر اکتفا کر لیا اور صلح کی درخواست کے ساتھ مستقلاً وہیں مقیم ہو گئے۔

صعب و زبیر دو قلعوں اور شق و کتیبہ کے دو علاقوں کی فتح کے قصوں کی روایت واقدی نے کی ہے ^۱ جو ان علاقوں کی فتح کے واقعات واضح طور پر پیش کرنے میں منفرد ہیں۔ اور وہ محدثین کے ہاں اپنے ضعف کے باوجود کثیر معلومات رکھنے والے راوی ہیں۔ لیکن اس قسم کی خبروں میں تساہل کیا جاتا ہے۔

مگر جہاں تک ابن اسحاق کی روایات کا تعلق ہے فتح خیبر کی صورت حال کے بیان میں وہ الجھی ہوئی ہیں۔ اور جب ان کی خیبر کے قلعوں کے محل وقوع کے ساتھ مطابقت کی جاتی ہے تو گہری نظر سے دیکھنے میں ناقص نظر آتی ہیں۔

۱ مغازی واقدی: ۲، ۲۵۹، ۶۷۰۔

صحیح روایات سے معلوم ہوتا ہے کہ نبی ﷺ نے اہل خیبر کے ساتھ جنگ کی تو آپ نے ان کے نخلستانوں اور اراضیات پر فتح پائی اور انھیں اپنے قلعوں پر پناہ لینے پر مجبور کر دیا۔ چنانچہ انھوں نے آپ کے ساتھ اس شرط پر صلح کر لی کہ سونا، چاندی و اسلحہ اور زرہیں آپ کی ہوں گی، اور ان کے لیے وہ جو ان کے اونٹ اٹھالیں اس شرط کے ساتھ کہ وہ کسی چیز کو چھپائیں گے اور نہ غائب کریں گے۔ اور اگر وہ ایسا کریں گے تو ان کے لیے کوئی عہد و پیمان باقی نہ رہے گا۔ لیکن انھوں نے حمی بن اخطب کی چڑے کی مشک غائب کر دی جب کہ وہ خیبر سے پہلے قتل ہو چکا تھا۔ وہ اسے بنی نضیر کی جلا وطنی کے وقت اٹھالایا تھا اور اس میں اس کی کمائی ہوئی دولت تھی۔ چنانچہ آپ نے سعیہ ^① (حمی کے چچا) سے پوچھا: ”حمی بن اخطب کی چرمی مشک کہاں ہے؟“ اس نے کہا: ”اسے جنگیں اور دوسرے اخراجات کھا گئے۔ لیکن مسلمانوں نے اس مشک کو پالیا۔ اس پر ابی الحقیق کے دونوں بیٹے قتل کر دیئے گئے اور ان کی عورتوں اور بچوں کو قید کر لیا گیا۔“ ^②

ابن اسحاق نے اسناد کے بغیر بیان کیا ہے کہ وہ خزانہ جس نے چھپایا اور جس سے پوچھا گیا وہ کنانہ بن ربیع ^③ تھا اور ابن سعد نے کہا ہے کہ وہ کنانہ اور اس کا بھائی ربیع تھا۔ ^④ ابن سعد کی سند میں محمد عبدالرحمن بن ابی لیلیٰ بہت سچے راوی ہیں لیکن حافظہ میں بہت کمزور۔ ^⑤

اور یہ ثابت ہے کہ قلعہ القموص کے یہودیوں نے نبی ﷺ سے صلح کی درخواست کی لیکن عہد شکنی کی تو آپ نے ان کے اموال قبضہ میں لے لیے۔

الوطیع اور سلم کے دونوں قلعوں والوں کو نطاۃ، شق اور قموص کے سقوط کے بعد جب یقین ہو گیا کہ مزاحمت بے سود ہے تو انھوں نے نبی ﷺ سے درخواست کی کہ آپ انھیں جلا وطن کر دیں اور قتل نہ کریں جسے آپ نے منظور فرمایا۔ ^⑥

اس طرح سے سارا خیبر مسلمانوں کے ہاتھوں فتح ہو گیا اور خیبر کے شمال میں اہل فدک

① سعیہ حمی بن اخطب کا چچا تھا۔ (عون المعبود: ۲۴۱/۸)۔

② سنن ابو داؤد، کتاب الخراج والامارة والفقہ، باب ماجاء فی حکم ارض خیبر: ۴۰۸/۳۔

③ سیرت ابن ہشام: ۴۴۹/۳۔

④ طبقات ابن سعد: ۱۱۲/۲۔

⑤ تقریب التہذیب: ۱۸۴/۲۔

⑥ سیرت ابن ہشام: ۴۴۹/۳۲۔

نے بلاتا خیر صلح کی درخواست کی کہ آپ انہیں جلاوطن کر دیں اور قتل نہ کریں۔ وہ آپ کے لیے اپنے اموال چھوڑ دیں گے۔ آپ نے ان کی درخواست سے اتفاق فرمایا ❶ چنانچہ فدک خالصتاً رسول اللہ ﷺ کے لیے ہو گیا کیونکہ اس پر گھوڑے دوڑائے گئے اور نہ اونٹ۔ اس کے بعد مسلمانوں نے وادی القرئی کا محاصرہ کیا۔ وہ خیبر اور تیماء لیبالی کے درمیان بستیوں کا مجموعہ تھا۔ ❷ انہوں نے ہتھیار ڈال دیے تو مسلمانوں کے ہاتھ بہت سامال آیا جب کہ زمینوں اور نخلستانوں کو انہوں نے یہودیوں کے پاس چھوڑ دیا اور انہیں ان پر خیبر کی طرح سے عامل بنایا نیز تیماء کی بستی والوں نے بھی خیبر اور وادی قرئی کی طرح مصالحت کر لی۔ ❸ اسی طرح سے یہودیوں کے سارے قلعے مسلمانوں کے آگے ڈھیر ہو گئے۔ الوطیع اور السلام قلعوں اور اہل فدک کی طرف سے صلح کی درخواست کو ابن اسحاق نے منقطع سند کے ساتھ بیان کیا ہے جو شرعی مقاصد کے لیے حجت کے طور پر پیش نہیں کی جاسکتی لیکن تاریخی واقعات کے بیان کے لیے درست ہے۔ جبکہ عبد اللہ بن ابی بکر بن عمرو بن حزم کی روایت مغازی کے علم کے لیے مشہور ہے۔

خیبر کے معرکوں میں ۹۳ یہودی مرد قتل ہوئے ❶ اور ان کی عورتوں اور بچوں کو قیدی بنا لیا گیا۔ ان قیدیوں میں ام المومنین صفیہ بنت حنی بن اخطب بھی تھیں۔ رسول اللہ ﷺ نے ان کو رہا فرما دیا اور ان کو اپنی زوجیت میں لے لیا۔ ❷

ابن اسحاق کے بیان کے مطابق ان معرکوں میں ۲۰ مسلمان شہید ہوئے۔ ❸ واقدی کا بیان ہے کہ وہ ۱۵ تھے۔ ❹ یہ اللہ تعالیٰ کی طرف سے یہودیوں کی ذلت کا سامان تھا کہ وہ بڑے بڑے مضبوط قلعوں میں اپنا دفاع کر رہے تھے لیکن ان کے مقتولوں کی تعداد مسلمان جو کھلے میدانوں میں ان پر حملہ آور تھے کے شہداء سے کہیں زیادہ تھی۔ اور یہ روایت درست ہے کہ ایک یہودی عورت نے بھنی ہوئی بکری آپ کو ہدیہ پیش کی جس میں زہر کی ملاوٹ تھی اور زہر کا زیادہ

❶ سیرۃ ابن ہشام: ۴۴۹ / ۳۲۔ ❷ تاریخ خلیفہ ۸۵ (ابن اسحاق سے نقل کرتے ہوئے)

❸ زاد المعاد ابن قیم: ۴۰۵ / ۱۔ ❹ مغازی واقدی: ۶۹۹ / ۲۔

❺ صحیح مسلم، کتاب النکاح: ۱۰۴۵ / ۲۔

❻ سیرۃ ابن ہشام: ۸۰۴ / ۲، ۸۰۵۔ ان کے ناموں کی فہرست دی ہے۔

❼ مغازی واقدی: ۷۰۰ / ۲۔

اثر بکری کی دستی میں تھا کیونکہ اس نے معلوم کر لیا تھا کہ آنحضرت ﷺ دستی کو پسند فرماتے ہیں۔ جب آپ نے دستی میں سے کھایا تو آپ کو احساس ہو گیا کہ وہ زہر آلود ہے تو آپ نے وہ لقمہ تھوک دیا۔ اس عورت نے اس جرم کا اعتراف کر لیا، لیکن اس وقت اسے سزا نہیں دی گئی ❶ مگر بعد میں جب بشر بن معرور اس زہر کے اثر سے فوت ہو گئے، جنہوں نے اسے کھانے کے ساتھ نکل لیا تھا تو اس عورت کو قتل کر دیا گیا۔ ❷

اور جو چیز خیبر کی فتح میں معاون بنی وہ مسلمانوں کا صلح حدیبیہ کے بعد یہود خیبر کی طرف جنگ کے لیے یکسوئی کے ساتھ متوجہ ہونا تھا، بغیر اس کے کہ قریش یہودیوں کی مدد کو آتے۔ نیز قبیلہ غطفان نے خیبر کے یہودیوں کو مایوس کیا، جب کہ وہ ان کے حلیف تھے۔ انہوں نے اپنے گھروں پر مسلمانوں کے حملے کے خوف سے ان کی کوئی مدد نہ کی۔ مسلمانوں کی یہود خیبر پر فتح کی خبر قریش کے لیے غم و غصہ لے کر آئی۔ ❸ وہ ایسا معاملہ تھا جس کی انہیں توقع نہ تھی کیونکہ خیبر میں یہودیوں کے مضبوط قلعے، گڑھیاں اور کثیر تعداد میں جنگجو تھے جو پوری طرح مسلح تھے۔ چنانچہ خیبر کی فتح کی خبر دیگر عرب قبیلوں میں پھیل گئی جس نے انہیں دہشت زدہ کر دیا اور فتح سے مایوس کر کے عداوت سے روک دیا۔ وہ امن و سلامتی اور مصالحت کی طرف جھک گئے۔ چنانچہ اشاعت اسلام کے نئے آفاق واہو گئے۔

عہد نبوی میں یہود خیبر کو جلا وطن نہ کیا جانا

یہ درست ہے کہ رسول اللہ ﷺ نے یہودیوں کو خیبر میں رہنے کی اجازت دے دی تاکہ وہ کھیتی باڑی کریں، اس پر اپنا مال خرچ کریں اور پیداوار میں ان کا نصف حصہ ہوگا اس شرط کے ساتھ کہ مسلمانوں کو حق حاصل رہے گا کہ جب چاہیں انہیں وہاں سے نکال دیں۔ جب کہ یہودیوں نے نبی ﷺ کو پیش کش کرنے میں پہل کی تھی کہ ہم آپ کی نسبت زمین کے امور میں زیادہ ماہر ہیں تو آنحضرت ﷺ نے ان سے اتفاق کیا حالانکہ آپ نے ان کے اخراج

❶ صحیح بخاری: ۱۷۶/۵۔ صحیح مسلم: ۱۴۱/۷۔

❷ مستدرک حاکم: ۲۲۰/۳۔ سیرۃ ابن ہشام: ۲۴۰/۲۔

❸ مسند احمد: ۱۳۸/۳۔ موارد الظمان: ۴۱۳۔

کافیصلہ کر لیا تھا۔^①

آپ کا انھیں جلاوطن کرنے کا ارادہ اس بات کی دلیل ہے کہ پورے کا پورا خیبر قوت کے ساتھ فتح ہوا۔ اس لیے جس نے ان میں سے صلح کی، اس نے اپنے خون کو اور اپنے آپ کو جلاوطنی سے بچانے کے لیے صلح کی۔

چنانچہ وہ خیبر میں مقیم رہے اور رسول اللہ ﷺ اپنی طرف سے پیداوار کا اندازہ لگانے اور مسلمانوں کا حصہ وصول کرنے کے لیے کسی صحابی کو بھیجتے۔ ایک مرتبہ آپ نے عبد اللہ بن رواحہ کو بھیجا۔ انھوں نے کھجوروں کا ۲۰،۰۰۰ سق کا تخمینہ لگایا اور یہودیوں کو اپنے اندازے کے مطابق اسے لینے یا اسے چھوڑ دینے کا اختیار دیا۔ چنانچہ انھوں نے ان کے انصاف سے حیرت زدہ ہو کر کہا: یہ حق ہے اور اسی کے ساتھ زمین و آسمان قائم ہیں اور ہم آپ کے کہنے کے مطابق اسے لینے پر رضامند ہیں۔^②

لیکن ایک اور صحیح روایت سے معلوم ہوتا ہے کہ انھوں نے ۲۰،۰۰۰ سق کھجوروں کا تخمینہ لگایا اور ۲۰،۰۰۰ سق کھجوریں یہودیوں نے لے لیں اور ۲۰،۰۰۰ سق کھجوریں مسلمانوں کے حوالے کر دیں۔^③ ان دونوں صحیح روایات کے درمیان تطبیق ممکن ہے۔ کیونکہ چالیس ہزار سق سے مراد یہود اور مسلمان دونوں کا حصہ ہے اور ۲۰ ہزار سے مراد دونوں میں سے ایک کا۔

① صحیح بخاری، کتاب المغازی، باب معاملة النبي اهل خيبر: ۴۹۶/۷۔ صحیح مسلم، کتاب المساقاة، باب المساقاة والمعاملة بجزء من التمر والزرع: ۱۱۸۶، ۱۱۸۷۔ سنن ابو داؤد، کتاب البيوع، باب في المساقاة: ۶۹۷/۳ اور یہ سنن ابو داؤد، کتاب الخراج، باب ما جاء في حكم ارض خيبر: ۴۱۲/۳ کی روایت سے متعارض نہیں ہے۔ جس میں یہ ہے کہ جب تمام اموال نبی اور مسلمانوں کے ہاتھ آگئے جبکہ ان پر کام کرنے والے عمال آپ کو میسر نہ تھے تو رسول اللہ صلی اللہ علیہ وسلم نے یہود کو بلایا اور ان سے معاملہ طے کیا۔ ان دونوں احادیث میں تطبیق یوں ممکن ہے کہ یہودیوں نے رسول اللہ صلی اللہ علیہ وسلم کے سامنے یہ عرض پیش کی اور آپ نے ان کی درخواست پر غور و فکر کیا اور آپ کو مسلمانوں کی مصلحت اسی بات میں نظر آئی، لہذا آپ نے انھیں بلایا اور ان سے یہ معاملہ طے فرمایا۔

② الفتح الرباني في ترتيب مسند احمد: ۱۲۵/۲۱۔ اور یہ صحیح حدیث ہے۔

③ سنن ابو داؤد، کتاب البيوع، باب الخرص: ۷۰۰/۳۔ الاموال ابو عبید: ۱۹۸۔ ایک سق: ۶۰ صاع اور ایک صاع چار ہزار ایک مد ۵۴۳۳ گرام۔

فتح خیبر کا اثر

بلاشبہ فتح خیبر مسلمانوں کے لیے خیر کثیر ثابت ہوئی اور اس نے ان کی اقتصادی حالت کو دائمی سالانہ قسط کے ملنے سے مضبوط کر دیا حتیٰ حضرت عائشہؓ نے فتح خیبر پر تبصرہ کرتے ہوئے فرمایا: ”اب ہم کھجوروں سے سیر ہوتے ہیں۔“ اور حضرت ابن عمرؓ نے فرمایا: ”ہمیں شکم سیری حاصل نہ تھی تا آنکہ ہم نے خیبر کو فتح کیا۔“^①

یہ اقوال بلاشبہ فتح خیبر سے مسلمانوں کی اقتصادی حالت کی مضبوطی کی وضاحت کے لیے کافی ہیں اور ان سے فتح خیبر سے قبل کی معاشی حالت کا اظہار بھی ہوتا ہے۔ نیز فتح خیبر سے پہلے ان کی ضروریات کی شدت کے باوجود رسول اللہ ﷺ کے ہاں ہر غنیمت کے مقابلے میں خیبر کے یہودیوں کے اسلام لانے کو ترجیح حاصل تھی جیسا کہ آنحضور ﷺ کی حضرت علیؓ کو کی ہوئی وصیت سے واضح ہے۔ اس لیے صلح سے قبل آپؐ یہودیوں کے خاتمے یا انھیں جلا وطن کرنے کی طرف راغب نہ تھے۔ اس لیے آپؐ نے صلح کو قبول فرمایا جب کہ القموص، الوطیح، اور السلام کے قلعوں کے یہودیوں نے آپؐ کے سامنے اس کی پیش کش کی۔ جیسا کہ آپؐ نے صلح، جس کے بموجب یہودیوں کی خیبر سے جلا وطنی طے ہو گئی تھی، کے بعد ان کی یہ درخواست قبول فرمائی کہ انھیں خیبر میں رہنے دیا جائے۔ یہ سب کچھ آپؐ کی فیاضی اور عدل و انصاف پر دلالت کرتا ہے۔ نیز اس صورت نے اسلامی ریاست کے لیے بڑے اقتصادی اور عسکری مفادات یقینی بنا دیے جب کہ مسلمانوں کی عسکری قوت محفوظ ہو گئی اور مسلمان جزیرۃ العرب کی وحدت کو اسلامی پرچم کے تحت لانے کے لیے جہاد مسلسل کی طرف متوجہ ہوئے اور محض کاشتکار بن کر نہ بیٹھ گئے کہ زمین کی اصلاح کے دائمی عمل کے محتاج ہوتے جس سے زراعت اور نخلستانوں کی نگرانی ان کی عسکری قوت کے خاتمے کا باعث بن جاتی ہے۔ اس طرح یہودی کسانوں کی مہارت اور ان کی قوت کاشت سے زرعی پیداوار کے معیار کو برقرار رکھنے کا فائدہ بھی حاصل ہو گیا۔ کیونکہ وہ زمین اور اس کی زراعت میں مہارت رکھتے تھے۔ اس سے مسلمانوں کو پیداوار کا خاصہ حصہ میسر آیا جسے فوجی مہموں کی تیاری اور دیگر اخراجات ریاست میں صرف کیا گیا۔

① صحیح بخاری، کتاب المغازی، باب غزوة خیبر: ۷ / ۴۹۵.

مسلمانوں نے منقولہ اموال کو قبضہ میں لے لیا جس سے کوئی مسلمان تقسیم اور خمس نکالنے سے پہلے اپنے طعام کی ضرورت کو پورا کر سکتا تھا کیونکہ اس کی قلت تھی۔^① واقدی کے بیان کے برخلاف جو اس کی کثرت کا ذکر کرتے ہیں اور کہتے ہیں کہ وہ ایک مہینے یا اس سے زائد عرصہ کے لیے ان کے کھانے اور چوپایوں کو چارہ ڈالنے کے لیے کافی تھا۔^②

غنائم کی تقسیم کی کیفیت

قرآن حکیم کی آیت کریمہ یہ وضاحت کرتی ہوئی نازل ہوئی کہ خیبر کے غنائم ان مسلمانوں کے ساتھ مخصوص ہیں جو حدیبیہ میں شریک تھے اور ان میں کوئی دوسرا ان کا شریک نہیں۔ اللہ تعالیٰ کا ارشاد ہے:

﴿سَيَقُولُ الْمُخَلَّفُونَ إِذَا انطَلَقْتُمْ إِلَى مَغَانِمٍ لِتَأْخُذُوهَا ذَرُونَا نَتَّبِعْكُمْ ج

يُرِيدُونَ أَنْ يُبَدِّلُوا كَلَامَ اللَّهِ ط قُلْ لَنْ تَتَّبِعُونَا كَذَلِكُمْ قَالَ اللَّهُ مِنْ قَبْلُ ط

فَسَيَقُولُونَ بَلْ تَحْسَدُونَنَا ط بَلْ كَانُوا لَا يَفْقَهُونَ إِلَّا قَلِيلًا ﴿ [الفتح: ١٥] ③

(جب تم مال غنیمت حاصل کرنے کے لیے جانے لگو گے تو یہ پیچھے چھوڑے جانے والے لوگ تم سے ضرور کہیں گے کہ ہمیں بھی اپنے ساتھ چلنے دو۔ یہ چاہتے ہیں کہ اللہ کے فرمان کو بدل دیں۔ ان سے صاف کہہ دینا کہ ”تم ہرگز ہمارے ساتھ نہیں چل سکتے۔ اللہ پہلے ہی یہ فرما چکا ہے۔“ یہ کہیں گے کہ ”نہیں، بلکہ تم لوگ ہم سے حسد کر رہے ہو۔“ (حالانکہ بات حسد کی نہیں ہے) بلکہ یہ لوگ صحیح بات کو کم ہی سمجھتے ہیں۔)

رسول اللہ ﷺ نے خیبر کی زمین کو دو حصوں میں تقسیم کیا۔ ایک حصہ قحط وغیرہ مصائب اور وفود کے لیے اور دوسرا حصہ اہل حدیبیہ کے لیے۔ چنانچہ جملہ حصوں کی تعداد ۳۶ تک پہنچ گئی ④

① الفتح الربانی بترتیب مسند امام احمد: ۱۲۵ / ۲۱۔ سنن ابو داؤد، کتاب الجہاد، باب النهی عن

النہی اذا كان فی الطعام قلة فی ارض العدو: ۱۵۱ / ۳۔ مستدرک حاکم: ۱۳۴ / ۲۔

② مغازی واقدی: ۶۶۵ / ۲۔

③ دیکھیے: تفسیر طبری: ۵۰ / ۲۶۔

④ مرویات غزوة خیبر عوض الشهری، ص: ۱۹۵۔

جن میں سے ۱۸ حصے اہل حدیبیہ پر تقسیم کیے۔ وہ لشکر ۱۵۰۰ افراد پر مشتمل تھا جن میں سے ۳۰۰ گھڑ سوار تھے۔ گھڑ سوار کو دو حصے دیے گئے اور پیدل کو ایک حصہ۔^①

حدیبیہ میں بیعت کرنے والے اصحاب میں سے خیبر میں کوئی بھی غیر حاضر نہ تھا سوائے جابر بن عبد اللہ کے۔ اس کے باوجود انھیں موجود صحابہ کے برابر حصہ دیا گیا۔ لیکن یہ روایت ضعیف ہے جو ابن اسحاق کے طریق سے اسناد کے بغیر وارد ہے۔^②

اور یہ ثابت ہے کہ نبی ﷺ نے حبشہ کی طرف ہجرت کرنے والے اہل سفینہ، جو فتح خیبر کے بعد مدینہ واپس آئے، کو خیبر کے غنائم میں سے دیا۔ وہ جعفر بن ابی طالب کی قیادت میں ۵۲ یا ۵۳ افراد تھے۔ ان کے علاوہ فتح خیبر میں شرکت نہ کرنے والوں میں سے کسی کو حصہ نہیں دیا گیا۔^③ اور غالباً ان کے استثناء کا باعث ان کے عذر کی بنیاد پر حدیبیہ میں عدم شرکت تھی۔ اگر ایسا نہ ہوتا تو وہ حدیبیہ میں شریک ہوتے اور غالباً غنائم کے مستحق حضرات نے انھیں حصہ دینے پر رضامندی کا اظہار کیا، جیسا کہ حضرت ابو ہریرہ اور دوس قبیلہ والوں کو غنیمت کے مستحقین کی رضامندی کے ساتھ حصہ دیا گیا جب کہ وہ فتح خیبر کے بعد آئے اور انھوں نے جنگ میں حصہ نہیں لیا۔^④

مجاہدین کی مثالیں

ایک اعرابی کے بارے میں صحیح روایت وارد ہے کہ فتح خیبر میں شریک تھا۔ معرکہ کے دوران نبی ﷺ نے ارادہ فرمایا کہ غنیمت میں سے اسے حصہ دیں اور وہ اس وقت موجود نہ تھا۔ جب وہ حاضر ہوا تو اسے اس کا حصہ دیا گیا۔ وہ اسے لے کر نبی ﷺ کے پاس آیا اور عرض کیا: ”میں نے آپ کا ساتھ اس لیے نہیں دیا تھا، بلکہ اس لیے کہ مجھے یہاں مارا جائے (اور اس نے اپنے حلق کی طرف تیر کے ساتھ اشارہ کیا) اور جنت میں داخل ہو جاؤں۔ آپ نے فرمایا: ”اگر تو نے

① سنن ابو داؤد، کتاب الخراج والفقہ والامارة، باب ماجاء فی حکم ارض خیبر: ۴۱۳ / ۳۔
مستدرک حاکم: ۱۳۱ / ۲۔ اسے حاکم نے صحیح کہا اور ذہبی نے تائید کی۔

② سیرة ابن ہشام ۴۶۷ / ۳۔

③ صحیح بخاری، کتاب فرض الخمس: ۲۳۷ / ۶۔ صحیح مسلم، کتاب فضائل الصحابة: ۱۹۴۶ / ۴۔

④ تاریخ المدینة عمر بن شہبہ: ۱۰۵۔

سچ کہا ہے اللہ تعالیٰ تجھے سچا بنا دے گا۔“

صحابہؓ نے کچھ دیر کے بعد دشمن سے قتال کیا تو اسے اٹھا کر لایا گیا۔ اسے اسی جگہ تیر لگا تھا جہاں اس نے اشارہ کیا تھا۔ چنانچہ رسول اللہ ﷺ نے اسے اپنے چپے کے ساتھ کفن دیا، اس پر نماز جنازہ پڑھی اور اس کے لیے دعا فرمائی۔ آپؐ کی دعا کے الفاظ تھے: اے اللہ! یہ تیرا بندہ تیری راہ میں گھریا چھوڑ کر نکلا، اسے شہید کیا گیا اور میں اس پر گواہ ہوں۔“^①

یہ روایت قوی شاہد ہے کہ ایمان نے اعرابی کو کیسی روحانی رفعت عطا کی کہ جو جاہلیت میں لڑنے جھگڑنے اور چھینا چھٹی کا عادی تھا، وہ اس مقام پر پہنچا کہ جنت کے سوا اپنے جہاد کی کوئی قیمت وصول کرنے کے لیے تیار نہیں تھا۔ اس سے اندازہ لگایا جاسکتا ہے کہ رسول اللہ ﷺ کے وہ اصحابؓ جو انتخاب زمانہ تھے، کے سینوں میں ایمان کا کیا مقام ہوگا؟ کیا یہ کہا جاسکتا ہے کہ انھوں نے یہودیوں کے علاقوں کو زمین اور مال کے لالچ میں فتح کیا؟ کیا یہ ان پر تہمت لگائی جاسکتی ہے کہ دینی تعصب نے انھیں یہودیوں کو جلاوطن کرنے پر راغب کیا، حالانکہ انھوں نے ان کو قتال سے قبل اسلام کی دعوت دی اور محاصرہ کے بعد انھیں امان دینا قبول کر لیا اور ان کے ہتھیار ڈال دینے کے بعد انھیں خیبر میں رہنے دیا۔ اور وہ عبد اللہ بن سہل انصاریؓ کے قتل کے باوجود وہاں رہے۔ جب انھوں نے قتل کے الزام کی تردید میں قسم اٹھالی۔ چنانچہ رسول اللہ ﷺ نے شہید صحابیؓ کی دیت ادا فرمادی اور ان کے قتل کے فیصلہ میں قسم کا قانون نافذ کیا۔ آنحضرت ﷺ نے یہودیوں کو خیبر میں رہنے کی اجازت دی اور وہ ٹھہر گئے تا آنکہ حضرت عمرؓ کے زمانہ خلافت میں ان کی طرف سے عداوت و بغض و عناد ظاہر ہوا اور انھوں نے مسلمانوں کے ساتھ غداری کی۔ انھوں نے حضرت عبد اللہ بن عمرؓ کے ہاتھ پاؤں توڑ دیے جب کہ وہ خیبر میں اپنے حصے کے باغ میں سوئے ہوئے تھے۔ چنانچہ حضرت عمرؓ نے انھیں جلاوطن کر دیا اور ان کی کھجوروں کی قیمت مال اونٹوں، بے سدھائی اونٹنیوں، پالانوں اور مہاروں کی صورت میں ادا فرمائی۔ مسلمانوں نے خیبر کے غنائم میں سے ان کی زمین پر بھی قبضہ کر لیا اور اسے آزادانہ استعمال کرنے لگے۔


① مصنف عبدالرزاق: ۲۷۶/۵

اس طرح سے حجاز میں یہود کا عسکری اور اقتصادی کردار ختم ہوا اور مسلمان مشرک عرب
قبائل کو زیر نگیں لانے اور جزیرہ عرب کو اسلامی پرچم کے تحت متحد کرنے کے عظیم کام کے لیے
فارغ ہو گئے۔



الفصل الثالث

مشرکین کے خلاف جہاد



بِسْمِ اللّٰهِ الرَّحْمٰنِ الرَّحِیْمِ
الحَمْدُ لِلّٰهِ الَّذِیْ
خَلَقَ السَّمٰوٰتِ وَالْاَرْضَ
وَجَعَلَ الرَّسُوْلَ مِنْ
خَلْقِہٖ لِنُبُوْلِہٖ
وَجَعَلَ الْاٰیٰتِ
لِقٰرِئِہٖ
وَجَعَلَ الْکِتٰبَ
لِلْحٰکِمِیْنِ
وَجَعَلَ الْوَحٰی
لِلْمُرْسَلِیْنِ
وَجَعَلَ الْوَحٰی
لِلْمُرْسَلِیْنِ
وَجَعَلَ الْوَحٰی
لِلْمُرْسَلِیْنِ

احکام جہاد

”جہاد“ اسلام کی ایک قانونی اصطلاح ہے جس کے معنی ہیں ایک عادلانہ نظام کے قیام کے لیے اللہ تعالیٰ کی راہ میں لڑنا، وہ عادلانہ نظام جو شریعت کے ضوابط کو سر بلند رکھے اور اس روئے زمین پر اسلام کے مقاصد کو پورا کرے۔ مکی عہد میں جہاد کو قانونی حیثیت نہیں دی گئی تھی۔ اُس مرحلے میں مسلمانوں کو یہ حکم دیا گیا تھا کہ وہ نہ تو مشرک اور بت پرست طاقتوں کے مد مقابل آئیں اور نہ ان کے خلاف ہتھیار اٹھائیں۔ اُس زمانے میں جس حکمت عملی کے ذریعے مسلمانوں کی رہنمائی کی گئی، وہ یہ تھی:

﴿ كُفُّوا أَيْدِيَكُمْ وَأَقِيمُوا الصَّلَاةَ ط ﴾

”اپنے ہاتھوں کو تھامے رکھو اور نمازوں کی پابندی کرو۔“ (النساء: ۷۷)

مسلمانوں نے اس رہنما اصول پر عمل کیا، جب کہ اسلام کی دعوت ابھی تازہ تھی۔ اس وقت دعوتِ اسلامی کی مثال اس ننھے پودے کی سی تھی جسے پانی کی ضرورت تھی اور جڑ پکڑنے اور تند و تیز ہواؤں کا مقابلہ کرنے کے لیے اسے غذا فراہم کرنے کی شدید احتیاج تھی۔ اگر اس وقت مسلمان مشرکوں کے مقابلے میں تلوار اٹھالیتے تو مشرکین مکہ اسلام کے اس پودے کو شروع ہی سے جڑ سے اکھاڑ پھینکتے اور تباہ و برباد کر دیتے۔ اس وقت حکمت کا تقاضا یہی تھا کہ مسلمان صبر و تحمل اور بردباری کے ساتھ مشرکین مکہ کے مظالم اور ایذا رسانی کو برداشت کریں اور اپنی تمام تر توجہ عقائد کی پختگی، عبادت و ریاضت، اصلاح باطن اور دوسروں کو اسلام کی دعوت دینے میں صرف کریں، تاکہ مسلمانوں کی تعداد میں اضافہ ہو۔ مسلمان اپنی روزمرہ زندگی میں مشرکوں کے ساتھ ملے جلے رہتے تھے، ان کا کوئی ایسا باقاعدہ مرکز نہیں تھا کہ وہ قبولِ اسلام کے بعد اس سے وابستہ ہوتے، لیکن دارالارقم اور چند

دیگر مقامات ایسے تھے، جہاں جمع ہو کر وہ اسلام کی تعلیمات حاصل کیا کرتے تھے۔ اگر اس زمانے میں جہاد کو ضروری قرار دے دیا جاتا تو ہر گھر میں جہاں کوئی نہ کوئی مسلمان ہوتا، ایک کشمکش برپا ہو جاتی۔ جب مسلمانوں نے مدینے کو ہجرت کی تو انصار نے مکمل مدد اور تعاون کا ہاتھ بڑھایا اور مسلمانوں کے ہاتھ ایک ایسا خطہ زمین آ گیا، جہاں مکمل طور پر ان کا حکم چلتا تھا تو اس وقت اللہ سبحانہ و تعالیٰ نے جہاد کے احکام جاری فرمائے اور (اس کی باقاعدہ تنظیم و تشکیل کی گئی۔) سب سے پہلے اپنے دفاع کی اجازت دی گئی:

﴿ اُذِنَ لِلَّذِينَ يُقْتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ۝ ﴾

” (اب لڑنے کی) ان لوگوں کو اجازت دی گئی جن سے (کافروں کی طرف

سے) لڑائی کی جاتی ہے، اس وجہ سے کہ ان پر (بہت) ظلم کیا گیا ہے اور

بلاشبہ اللہ تعالیٰ ان کو غالب کر دینے پر پوری قدرت رکھتا ہے۔“ (الحج: ۳۹) ۵

درج ذیل آیت میں مسلمانوں کو حکم دیا گیا کہ وہ اپنی جانوں اور عقیدہ کے دفاع کی

خاطر بھی ہتھیار اٹھا سکتے ہیں:

﴿ وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا

يُحِبُّ الْمُعْتَدِينَ ۝ ﴾

” اور (بے تکلف) تم لڑو اللہ کی راہ میں ان لوگوں کے ساتھ جو (نقض عہد

کر کے) تمہارے ساتھ لڑنے لگیں اور (از خود) حد (معاہدہ) سے مت نکلو۔

واقعی اللہ تعالیٰ حد (قانون شرعی) سے نکلنے والوں کو پسند نہیں کرتے۔“

(البقرہ: ۱۹۰)

احکام جہاد کا یہ دوسرا مرحلہ تھا۔ اس لحاظ سے جہاد تاریخ انسانی کی دیگر جنگوں کے

مقابلے میں ایک منفرد حیثیت کا حامل ہے۔ کیونکہ ان لڑائیوں کا مقصد ایسی جماعتوں اور

افراد کے سیاسی اور اقتصادی اہداف کا حصول ہے جو دنیا میں بڑا بننا چاہتے ہیں۔ (جہاد کا

۵ سب نزول کے لیے دیکھیے: احمد ابن حنبل، مسند احمد، ۷: ۱۲۲۔ مزید دیکھیے: ابن قیم، زاد المعاد، ۲: ۵۸۔

سلیح نظر ایسی جماعتوں اور افراد کے سیاسی اور اقتصادی اہداف کا حصول ہے۔ جو دنیا میں بڑا بننا چاہتے ہیں اور نہ فساد کرنا۔

جہاد کا واحد مقصد حق و انصاف اور نظامِ رحمت کا قیام ہے اور جہاد کو ان اعلیٰ مقاصد کے ساتھ مشروط کیا گیا ہے۔ (یہی وہ نصب العین ہے) جو جہاد کو دیگر اقسام کی تمام جنگوں سے ممتاز کر دیتا ہے۔ قرآن کریم کے مطابق:

﴿الَّذِينَ آمَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ ط﴾

”جو لوگ (یکے) ایمان دار ہیں وہ تو اللہ کی راہ میں جہاد کرتے ہیں اور جو

لوگ کافر ہیں، وہ شیطان کی راہ میں لڑتے ہیں۔“ (النساء: ۷۶)

اور رسول اللہ ﷺ کا فرمانِ مبارک ہے:

”اللہ کے نام کے ساتھ اللہ کے راستے میں جنگ کرو، ان سے لڑو جو اللہ سے کفر کرتے ہیں۔ اور جب جنگی مہمات پر روانہ ہوں تو نہ ڈا کے ڈالو، نہ عہد شکنی کرو، نہ مشلہ کرو اور نہ معصوم بچوں کو قتل ہی کرو۔“

اس کے بعد تیسرے مرحلے کا آغاز ہوا۔ اس مرحلے میں مسلمانوں کو مشرکوں کے ساتھ جنگ کرنے اور ابتدائی قدم اٹھانے کا حکم دیا گیا۔ اس حکم کا مقصد یہ تھا کہ اسلام کی توسیع و اشاعت میں آسانی اور سہولت پیدا ہو جائے اور اس کے راستے میں جو مشرک یا بت پرست طاقتیں رکاوٹیں ڈالنے کی کوشش کریں، ان کی رکاوٹوں کو دور کیا جائے اور دنیا میں مسلمانوں کو غلبہ حاصل ہو جائے۔ اس طرح کوئی یہ جرأت نہ کر سکے گا کہ کسی مومن پر ظلم کرے، یا اسے اپنے عقیدے سے دستبرداری پر مجبور کرے، خواہ وہ کہیں بھی رہتا ہو۔ قرآن کریم کی مندرجہ ذیل آیات سے اس حکم کا صاف پتہ چلتا ہے:

﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلُّهُ لِلَّهِ ط﴾

① امام مسلم نے اپنی صحیح میں حدیث روایت کی ہے۔ ۲: ۱۳۵۷۔

”اور تم ان (کفار عرب) سے اس حد تک لڑو کہ ان میں فسادِ عقیدہ (یعنی

شرک) نہ رہے اور دین (خالص) اللہ ہی کا ہو جائے۔“ (الانفال: ۳۹)

﴿ كُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَسَىٰ أَنْ تَكْرَهُوا شَيْئًا

وَهُوَ خَيْرٌ لَّكُمْ ط ۝﴾

”جہاد کرنا تم پر فرض کیا گیا ہے اور وہ تم کو (طبعاً) گراں (معلوم ہوتا) ہے اور

یہ بات ممکن ہے کہ تم کسی امر کو گراں سمجھو اور وہ تمہارے حق میں خیر ہو۔“

(البقرہ: ۲۱۶)

﴿ قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا

حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ

حَتَّىٰ يُعْطُوا الْجِزْيَةَ عَنْ يَدٍ وَهُمْ صَاغِرُونَ ۝﴾

”اہل کتاب جو نہ اللہ پر (پورا پورا) ایمان رکھتے ہیں اور نہ قیامت کے دن پر،

اور نہ ان چیزوں کو حرام سمجھتے ہیں جن کو اللہ تعالیٰ نے اور اس کے رسول نے

حرام بتلایا ہے، اور نہ سچے دین (اسلام) کو قبول کرتے ہیں، ان سے یہاں

تک لڑو کہ وہ ماتحت ہو کر اور رعیت بن کر جزیہ دینا منظور کر لیں۔“ (التوبہ: ۲۹)

جہاد اسلام کی اہم ترین ذمہ داریوں میں سے ایک ہے۔ یہ اس عظیم مقصد کی نشان

دہی کرتا ہے جس کے حصول کے لیے مسلمان جدوجہد کرتے ہیں، یعنی دنیا کے ہر حصے میں

لوگوں کو اسلام قبول کرنے کی آزادی حاصل ہو۔ اس آزادی کی مکمل حمایت اور نو مسلموں

کے تحفظ کے لیے سیاسی اور عسکری قوت حاصل کی جائے، البتہ انفرادی سطح پر اسلام کی نشرو

اشاعت میں طاقت اور جبر کے استعمال کی اجازت نہیں دی گئی:

﴿ لَا إِكْرَاهَ فِي الدِّينِ ط ۝﴾

”دین میں کوئی زبردستی نہیں۔“ (البقرہ: ۲۵۶)

اسلام کی توسیع، استحکام اور دنیا بھر میں اس کے ماننے والوں کی حفاظت کی خاطر یہ

ضروری ہے کہ اسلام کو دنیا کی تمام سیاسی اور عسکری قوتوں پر بالادستی حاصل ہو، بالخصوص اس دنیا میں جہاں ۱۴ سو برس پہلے اسلام کا ظہور ہوا تھا۔ اس زمانے کی حکومتیں اپنے باشندوں کو قبولِ اسلام سے باز رکھنے کی بھرپور کوشش کرتی تھیں۔ مکے میں قریش نے مسلمانوں پر مظالم کی انتہا کر دی تھی، اسی طرح ایران اور روم کی حکومتوں نے بھی جزیرہ نمائے عرب کی سرحدوں پر شام اور مصر میں تشدد کا رویہ اختیار کیا ہوا تھا۔ اسلامی نصوص سے یہ امر ثابت ہے کہ احکامِ جہاد کا قانونی اجراء کوئی عارضی امر نہیں ہے، بلکہ یہ ایک مستقل مذہبی فریضہ ہے۔ رسول اللہ ﷺ کا فرمان مقدس ہے:

”جہاد کی فریضیت قیامت تک برقرار رہے گی۔ اور جو شخص اس حال میں مرا کہ اس نے نہ تو راہِ خدا میں جنگ کی اور نہ جہاد کے لیے اپنی خواہش ہی ظاہر کی، تو وہ شخص ایک منافق کی موت مرا۔ اور جہاد فرض کفایہ ہے لیکن ایک مسلمان ملک پر حملہ کی صورت میں سب پر دفاع کرنا واجب ہے۔“^۱

کتب فقہ میں قوانینِ جہاد کے لیے اسی طرح ابوابِ مختص کیے گئے ہیں جس طرح نماز، روزے، حج اور زکوٰۃ کے لیے کیے گئے ہیں۔ اس طرح یہ بات بہ خوبی واضح ہو جاتی ہے کہ جہاد امتِ مسلمہ کے ذمے ایک مستقل فریضہ ہے، بالکل اسی طرح جس طرح اسلام کے دیگر فرائض اور ارکان ہیں۔ جہاد وہ چیز ہے جس نے امتِ مسلمہ کی متفرق جماعتوں کو باہم متحد کیا اور ان کی تمام تر صلاحیتوں اور قوتوں کو دشمن سے مقابلے پر مرکوز کیا۔ مسلم افواج دنیا کے جس علاقے میں بھی گئیں، انھوں نے انسان کو غیر اللہ کی غلامی سے نجات دلانے، انسانوں کے درمیان برابری اور مساوات پیدا کرنے اور رنگ و نسل سے بے نیاز ہو کر انسان کی عزت و تکریم کرنے کی دعوت دی۔ حقیقت یہ ہے کہ انسانوں کے دل تلوار کے ذریعے نہیں جیتے گئے، بلکہ جس چیز نے ان کے قلوب کو پگھلا کر رکھ دیا، وہ یہی اعلیٰ انسانی اصول اور اقدار ہیں۔ اسلام کی عظیم الشان توسیع اور بے مثال فتوحات کے پیچھے یہی راز

۱ مسلم بن حجاج، صحیح، ۳: ۱۵۱۷۔

کار فرما ہے۔

بعض محققین، جنہوں نے ان فتوحات (انسانوں کو آزادی دلانے کی مہمات جو اسلام کی توسیع کا سبب بنیں) کا مطالعہ کیا ہے، انہوں نے اسلام کی اس تیز رفتار اور کامیاب توسیع کی متعدد وجوہ پیش کی ہیں۔ کیتانی اور دیگر مستشرقین کا یہ خیال ہے کہ مسلمانوں کے کچھ معاشی مقاصد تھے جن کی بنا پر یہ توسیع عمل میں آئی۔ وہ اپنے خیال کی بنیاد اس دعوے پر رکھتے ہیں کہ جزیرہ نمائے عرب میں شدید خشک سالی کی وجہ سے قحط کی صورت پیدا ہو گئی تھی۔ اس وجہ سے جزیرہ نما کے اردگرد سے انسانوں کے سیلاب نے ”ہلالِ نصیب“ (Fertile Crescent) کی جانب نقل مکانی کی۔ اس میں لوگوں کو معاشی آسودگی نظر آتی تھی، اور یہ کہ فتوحات کی حیثیت بھی عام جنگوں ہی کی طرح تھی۔ اگر غیر جانبداری کے ساتھ تاریخی حقائق کا مطالعہ کیا جائے تو یہ بات بہ خوبی واضح ہو جاتی ہے کہ جزیرہ نمائے عرب میں نہ تو کوئی موسمی تبدیلیاں واقع ہوئی تھیں اور نہ اس کے معاشی حالات ہی میں کوئی بڑی تبدیلی رونما ہوئی تھی۔ عرب قبائل نے اس وقت تک ”ہلالِ نصیب“ کی طرف اتنی بڑی تعداد میں نقل مکانی نہیں کی تھی جب تک اسلام کا مکمل احیاء نہیں ہو گیا تھا، اور وہ اسلام کے جھنڈے تلے متحد نہیں ہوئے تھے، نیز ان میں اسلام کے اصولوں کا پوری طرح شعور اور احساس بیدار نہیں ہو گیا تھا۔

جب ہم ان مکتوبات کا مطالعہ کرتے ہیں جو خلفائے اسلام اور فاتحین نے ایک دوسرے کو لکھے تھے، اور ان فتوحات کے بارے میں جو روایات ہم تک پہنچی ہیں، ان کا جائزہ لیتے ہیں تو ہم یہ دیکھتے ہیں کہ مسلمان مجاہدین پر ان کے عقیدے اور نظریہ حیات کی مکمل گرفت تھی اور یہی وہ چیز تھی جس نے ان کی صفوں میں نظم و ضبط اور استحکام پیدا کر دیا تھا۔ مسلم افواج کے سپہ سالار سے ایک عام سپاہی تک ہر شخص اعلیٰ انسانی اصولوں سے سرشار ہو کر انسانیت کو سیدھی راہ دکھانے کے سچے اور پر خلوص جذبے سے معمور تھا، اگرچہ بعض سپاہیوں کے لیے غنیمت بھی رغبت کی وجہ تھی اور اس رغبت کی بنا پر جنگ میں حصہ لینے والوں

کی تعداد میں، خاص طور پر بدوؤں کا اضافہ ہو جاتا تھا، تاہم امرائے لشکر جو فتوحات کی منصوبہ بندی کرتے تھے، ان کا جذبہ چند بدو سپاہیوں کے انفرادی رویے سے متاثر نہیں ہو سکتا تھا۔ اس میں کسی شک و شبہ کی گنجائش نہیں ہے کہ سپہ سالاران لشکر اپنی ذمہ داریوں سے پوری طرح آگاہ تھے اور انھیں بجالانے کے شائق تھے، اور ان کا یہ جذبہ مال غنیمت کے حصول پر سبقت لے گیا تھا۔

مسلم فاتحین نے جن علاقوں کو آزاد کرایا، ان کے باشندوں پر عائد محاصل میں خاطر خواہ کمی کی، انھوں نے کسی کے ذاتی مال اور اسباب پر قبضہ نہیں کیا اور اقتصادی نظام کو جوں کا توں برقرار رکھا۔ ان کا رویہ اس بات کا ترجمان تھا کہ وہ ایک مثبت اور تعمیری رہنمائی کے جذبے سے سرشار ہیں۔

توسیع اسلام کے بارے میں ایک اور توجیہ یہ پیش کی جاتی ہے۔ اور اس کی بنیاد کچھ سیاسی عوامل پر رکھی گئی ہے۔ اس کے مطابق رسول اللہ ﷺ اور خلفائے راشدین ارتداد کی تحریک کا فوری قلع قمع کرنے کے خواہش مند تھے اور ہر اس سازش کا قلع قمع کر دینا چاہتے تھے جو ملت اسلامیہ کو پارہ پارہ کرنے کے لیے کی جائے۔ ان کی اس خواہش نے انھیں اس امر پر مجبور کیا کہ وہ اپنی طاقت کا رخ توسیع اسلام کی جانب موڑ دیں، اور امت کی صفوں میں داخلی اتحاد کو قائم رکھیں، بصورت دیگر زبردست مشکلات اور اختلافات جنم لیتے۔ اگرچہ اس توجیہ کے ذریعے ایک مثبت پہلو سامنے آتا ہے اور جہاد کو قانونی حیثیت دینے کی جو حکمت کار فرما ہے، وہ بھی کھل کر سامنے آ جاتی ہے، تاہم اس بات کی پوری طرح وضاحت نہیں ہوتی کہ وہ کون سی قوت تھی جو اسلام کی توسیع کا سبب بنی۔ ارتداد کے فتنے نے عرب کے بدوؤں میں جنم لیا اور اس کے بیشتر مسائل اور نزاعات حضرت ابو بکر صدیقؓ کے عہد خلافت میں پیش آئے۔ جب حضرت ابو بکر صدیق نے اس فتنے پر پوری طرح قابو پالیا اور آپ مرتدین کو مکمل طور پر ریاست کے زیر نگیں لے آئے تو آپ نے اس کی ممانعت کر دی کہ وہ کسی فوجی مہم میں حصہ لیں اور سزا کے طور پر ان کے ہتھیار بھی ان سے

اتر والیے۔ آپ نے یہ قدم اس لیے اٹھایا کہ ان کی وفاداری مشکوک ہو گئی تھی اور ان کا طرزِ عمل اسلامی شخصیت کی صحیح عکاسی نہیں کر رہا تھا۔ اس وجہ سے اب وہ اس قابل نہیں رہے تھے کہ آزاد کردہ علاقوں کے باشندوں کے سامنے اسلام کے صحیح نمونے کے طور پر آسکیں۔ حضرت ابوبکر صدیق نے فوج کی تیاری میں صرف شہر کے لوگوں (مکہ، مدینہ اور طائف) پر اکتفا کیا جن کے اندر اسلامی عقائد اور اصولوں کے اثرات پوری طرح راسخ تھے۔ اس کے علاوہ امارت کے منصب کے لیے حضرت ابوبکر صدیق رضی اللہ عنہ ان حضرات کا انتخاب فرماتے تھے جنہیں صحبت رسول ﷺ کا شرف حاصل تھا۔

فتوحات کے جواز کی ایک تیسری توجیہ یہ پیش کی جاتی ہے کہ یہ فتوحات اصلاً دفاعی نوعیت کی تھیں اور مسلم افواج نے طاقت کا استعمال محض دفاع کے طور پر اس وقت کیا، جب اسلامی ریاست اپنے زور آور دشمنوں کے زرعے میں تھی۔ زیادہ تر عرب اور دوسرے مسلمان مورخین نے یہ توجیہ اختیار کی ہے۔ اس طرح وہ عدم جنگ کے ان تصورات کو تسلیم کر لیتے ہیں جن کا بیسویں صدی میں زیادہ چرچا ہوا۔ یہ نظریات جنگ اور اس کے نتیجے میں تہذیبوں کی تباہی، قتل و غارت اور انسانوں کے گھر سے بے گھر ہو جانے جیسے واقعات سے انسانی نفرت کا نتیجہ ہیں۔ یہ مورخ دراصل ان بین الاقوامی تنظیموں سے شدید طور پر متاثر ہیں جو قوموں کے متنازعہ معاملات میں مصالحت کرانے، عالمی سطح پر امن قائم رکھنے، اور جنگ کے بجائے مذاکرات پر زور دے کر بین الاقوامی مسائل حل کرنے میں کوشاں ہیں۔

موجودہ دور کے حالات کے پیش نظر فتوحات کا ذکر کرنے والے بہت سے مصنفین نے ایک معذرت خواہانہ سوچ پیدا کر لی ہے، جس کا مقصد یہ ہے کہ اسلام کے تصورِ جہاد کو دورِ جدید کے خیالات سے ہم آہنگ کیا جائے۔ اس معذرت خواہانہ رویے کے کچھ نفسیاتی اور ذہنی اسباب ہیں جن میں سے ایک بڑا سبب یہ ہے کہ مسلمان اہل علم کی اکثریت پر مغربی ثقافتی افکار کا غلبہ ہے۔ اس غلبے کی وجہ مغرب کی وہ فکری یورش ہے جس نے مسلمانوں کے اندر مغرب کے مقابلے میں احساس کمتری کو جنم دیا ہے۔ اس سے ان کے اندر یہ رجحان پیدا

ہو گیا ہے کہ وہ ہر اس چیز کا جواز پیش کریں جو مغربی تہذیب کی روح اور اس کے فکری اور نفسیاتی تصورات سے متصادم ہے۔ اس افسوس ناک رویے کا ایک قوی سبب یہ بھی ہے کہ اس قسم کے لوگ جہاد اور اس کے اغراض و مقاصد کو پوری طرح سمجھنے سے قاصر ہیں۔ بہت سے مسلمان واضح طور پر یہ بات نہیں سمجھ سکے کہ جہاد کا ہرگز یہ مقصد نہیں ہے کہ لوگوں کو جبراً اسلامی عقائد کا پیرو کار بنایا جائے، بلکہ اس کا مقصد یہ ہے کہ اسلام کے راستے میں آنے والی ہر رکاوٹ کو دور کر کے اسلام کی نشر و اشاعت کے لیے میدان صاف کیا جائے، خواہ اس کے لیے دنیا میں موجود سیاسی طاقتوں کو کمزور یا نیست و نابود ہی کیوں نہ کرنا پڑے، تاکہ مسلمانوں کو دنیا میں بالادستی حاصل ہو اور وہ دنیا کے کسی بھی حصے میں ہونے والے مظالم کی روک تھام کر سکیں۔

سب سے پہلے مستشرقین نے اپنی تحریروں میں جہاد کے خلاف غلط بیانی سے کام لیا اور حقائق کو مسخ کرنے کی کوشش کی۔ انہوں نے ہی سب سے پہلے جہاد کا تعلق اس تصور کے ساتھ جوڑا کہ یہ لوگوں پر زبردستی عقائد ٹھونسنے کی ایک کوشش ہے۔ جہاد کی صحیح تصویر کشی کے لیے سب سے پہلے اس تعلق کو توڑنا پڑے گا۔ قرآن کریم میں، بغیر کسی شک و شبہ کے واضح طور پر یہ اعلان کیا گیا ہے کہ لوگوں کو مکمل طور پر یہ آزادی حاصل ہے کہ وہ اپنے لیے اسلام کا راستہ منتخب کریں، یا عیسائی اور یہودی رہنا پسند کریں، چاہے وہ اسلامی معاشرے میں رہتے ہوں، یا ان علاقوں میں جہاں اسلامی ریاست کا اقتدار قائم ہے۔ اس آزادی کی مثالیں قرآنی آیات سے ثابت ہونے کے ساتھ ساتھ مستند تاریخی واقعات میں بھی جا بجا نظر آتی ہیں۔ واقعہ یہ ہے کہ ماتحت قوموں نے اس آزادی پر خوشی کا اظہار کرتے ہوئے اس کا خیر مقدم کیا جو اسلام نے انہیں ایرانی اور بازنطینی تسلط سے دلائی تھی۔ مصر میں قبطیوں اور شام میں یعقوبیوں نے اس وقت اپنی بھرپور خوبی کا اظہار کیا، جب اسلام نے مذہبی آزادی کا اعلان کیا۔ اگر مذہبی آزادی کا یہ اعلان اخلاص پر مبنی نہ ہوتا تو تمام مذہبی اقلیتیں مسلم معاشرے میں جذب ہو کر اپنا وجود کھو بیٹھتیں، اور اس طرح زندہ نہ ہوتیں جیسے یہ

غیر مسلم اقلیتیں آج موجود ہیں، جب کہ اسلام کو ظہور پذیر ہوئے چودہ صدیوں سے زیادہ عرصہ گزر چکا ہے۔

توسیع اسلام کا اگر تاریخی اعتبار سے جائزہ لیا جائے۔ تو یہی بات حقیقت بن کر سامنے آتی ہے کہ عہد نبوی ﷺ سے ہی لوگ دائرہ اسلام میں داخل ہو رہے ہیں۔ اور یہی توسیع حالت امن میں نسبت حالت جنگ کے زیادہ ہے۔ یہی وجہ ہے کہ صلح حدیبیہ کے بعد مسلمان ہونے والوں کی تعداد، صلح سے قبل دائرہ اسلام میں داخل ہونے والوں کی تعداد سے زیادہ ہے۔ اور عہد رسول ﷺ میں تبلیغی اسفار کا سلسلہ دشوار گزار اور پرخطر علاقوں کی طرف جاری رہا۔ اور مسلمانوں کی فوجی و سیاسی انحطاط کے وقت سے لے کر آج تک توسیع اسلام کا سلسلہ جاری و ساری ہے۔ اسی وجہ سے یہ کہنا سراسر غلط ہے کہ اسلام تلوار کے زور سے پھیلا۔

فتوحات کو محض دفاعی حیثیت دینا ایک معذرت خواہانہ رویہ ہے جو اس قابل نہیں ہے کہ اس پر دلائل پیش کیے جائیں اور کوئی سنجیدہ بحث کی جائے۔ کیا اندلس اور ماوراء النہر کے لوگوں نے مسلمانوں پر فتح حاصل کرنے کے لیے مسلم سرحدیں عبور کی تھیں؟ کیا یہ سرحدوں کی محض حفاظت کا نتیجہ تھا کہ مسلمان تین براعظموں ایشیا، یورپ اور افریقہ کے وسط تک پہنچ گئے، جہاں جزیرہ نمائے عرب سے دور پر خطر واقعات اور فیصلہ کن جنگیں واقع ہوئیں۔ ان جنگوں میں فرانس کے جنوب میں پونٹیر کے مقام پر ٹورس کی جنگ، جزیرہ کریٹ اور جنوبی اٹلی کی فتح، ماوراء النہر میں دریائے تالاس پر تیراز کی جنگ اور ویانا کا محاصرہ شامل ہے۔

فتوحات کی صحیح توجیہ یہ ہے کہ جہاد مسلمانوں کا مذہبی فریضہ ہے جو انھوں نے ادا کیا، (اور جس میں شرکت کو) رسول اللہ ﷺ نے اسلام کا بلند ترین مرتبہ قرار دیا ہے۔



جہاد کا آغاز

جہاد کے سلسلے میں سب سے پہلے جو غزوات اور سرایا انجام پائے، وہ مدینے کے مغربی سمت میں واقع مقامات کے خلاف تھے۔ ان غزوات اور سرایا کے تین مقاصد تھے:

(۱) شام کی طرف جانے والے قریش کے تجارتی قافلوں کے راستوں کو روکنا۔ یہ مکے کی جہتی بر تجارت اقتصادی نظام پر ایک زبردست وار تھا۔

(۲) قریش و جواریہ کے دیگر قبائل کے ساتھ امن کے معاہدے کرنا، تاکہ مسلمانوں اور قریش کے درمیان لڑائی کی صورت میں ان قبائل کی حمایت، یا کم از کم غیر جانبداری کی ضمانت حاصل ہو جائے۔

یہ منصوبہ بندی بے حد اہمیت کی حامل تھی اور اس منصوبہ بندی کی تکمیل مسلمانوں کے لیے ایک بڑی کامیابی کی علامت تھی، کیوں کہ یہ قبائل ابتدا میں قریش کے ہمنوا تھے۔ اس کا سبب ان کے اور قریش کے درمیان قدیم حلیفانہ معاہدے تھے، جنہیں قرآن نے ”ایلاف“ (حفاظتی اقدامات اور تحفظ کے معاہدے) کا نام دیا ہے۔ ان معاہدوں کے ذریعے قریش نے شام اور یمن کے ساتھ اپنی تجارت محفوظ بنالی تھی۔ اس کے علاوہ ان قبائل کو قریش کے ساتھ ایک خاص تعلق اس لیے بھی تھا کہ قریش کعبے کے متولی تھے اور عرب کے تمام لوگ طواف کعبہ اور وہاں موجود اپنے بتوں کی عبادت کرنے کے لیے آیا کرتے تھے۔ قریش اور ان قبائل کے عقائد مشترک تھے، اس لیے وہ اسلام دشمنی میں متحد تھے۔ اس پس منظر میں مسلمانوں کے لیے اس مرحلے پر یقیناً یہ ایک بہت بڑی فتح تھی کہ وہ ان قبائل کے ساتھ امن کے معاہدے طے کرنے اور قریش کے ساتھ تصادم کی صورت میں ان کی غیر جانبداری کی یقین دہانی حاصل کرنے میں کامیاب ہو گئے تھے۔

(۳) یہودیوں اور مشرکوں پر یہ ثابت کرنا کہ مدینے میں مسلمانوں کو کتنی قوت حاصل ہے، نیز اس امر کا اظہار کہ مسلمانوں کی بالادستی صرف مدینے تک ہی محدود نہیں ہے، بلکہ اب مسلمان اپنے اطراف کے علاقوں پر بھی نہ صرف اپنا تسلط قائم کر رہے ہیں، بلکہ مختلف قبائل کے مفادات اور تعلقات پر بھی اثر انداز ہو رہے ہیں۔

پہلا غزوہ غزوة الأَبواء ❶ تھا جسے غزوة وُذَّان کے نام سے بھی یاد کیا جاتا ہے۔ یہ دو بلحقتہ علاقے ہیں جن کا درمیانی فاصلہ چھ یا سات میل ہے۔ الأَبواء مدینے سے تقریباً چودہ میل کے فاصلے پر ہے۔ اس غزوے کے دوران میں کوئی جنگ نہیں لڑی گئی، لیکن بنو ضمرہ (جن کا تعلق قبیلہ کنانہ سے تھا) کے ساتھ امن کا ایک معاہدہ کیا گیا۔ یہ غزوہ ہجرت کے دوسرے برس ۱۲ صفر کو پیش آیا۔ ❷ مدائنی کی روایت کے مطابق فوج نے ربیع الاول کا مہینہ شروع ہونے تک مدینے کے باہر پڑاؤ ڈالے رکھا، اس کے بعد مجاہدین واپس آئے۔ ❸

عروہ بن زبیر کا بیان ہے کہ رسول اللہ ﷺ نے الأَبواء سے ایک مہم (سریہ) روانہ فرمائی جو ساٹھ افراد پر مشتمل تھی اور حضرت عبیدہ رضی اللہ عنہ بن حارث کو اس مہم کا امیر مقرر کیا گیا تھا۔ ❹ ابن اسحاق کا بیان ہے کہ یہ سریہ مدینہ واپسی کے بعد سیف البحر کی طرف روانہ کیا گیا تھا، نیز ایک اور سریہ بھی جو تیس افراد پر مشتمل تھا اور اس کی امارت حضرت حمزہ رضی اللہ عنہ بن عبدالمطلب کو سپرد کی گئی تھی، مدینہ واپسی کے بعد، سیف البحر کی طرف بھیجا گیا تھا جس کا مقصد قریش کے قافلے کا راستہ روکنا تھا، لیکن یہ دونوں سرایا قریش کے ساتھ جنگ میں ملوث نہیں ہوئے۔ حضرت حمزہ رضی اللہ عنہ کے ساتھ تو یہ معاملہ پیش آیا کہ قبائل نے جن کے

❶ صحیح بخاری کی ایک حدیث میں، جو زید بن ارقم سے مروی ہے، یہ ذکر ملتا ہے کہ غزوہ عَشیرہ پہلا غزوہ ہے۔

حافظ ابن حجر نے اس روایت کو ابن اسحاق کی روایت کے ساتھ اس طرح تطبیق دی ہے کہ زید بن ارقم کی مراد یہ ہے

کہ پہلا غزوہ جس میں انہوں نے رسول اللہ ﷺ کے ساتھ شرکت کی، وہ عَشیرہ ہے۔ البدایہ والنہایہ، ۳: ۲۳۶

❷ خلیفہ بن خیاط، تاریخ، ص: ۵۶

❸ ابن حجر عسقلانی، فتح الباری، ۴: ۲۷۹۔ خلیفہ، تاریخ، ۵۶۔ ابن اسحاق کی روایت سے ماخوذ ہے، جو بغیر سند

کے ہے۔

❹ ابن حجر، فتح الباری، ۴: ۲۷۹۔

دونوں فریقوں کے ساتھ امن کے معاہدے تھے، فریقین کو جنگ کرنے سے باز رکھا اور حضرت عبیدہ رضی اللہ عنہ کے ساتھ یہ صورت پیش آئی کہ مسلمانوں اور قریش دونوں کے درمیان محض تیروں کا تبادلہ ہوا۔^①

بلاشبہ ان سرایا کا پہلا مقصد قریش کی تجارت کے لیے خطرہ پیدا کر دینا تھا، یہ پہلی دھمکی تھی جو قریش کو اس لیے دی گئی تھی کہ اگر وہ اسلام کے خلاف اپنے سخت مخالفانہ رویے سے باز نہ آئے تو ان کی تجارت سخت خطرے میں پڑ جائے گی۔ ربیع الثانی [۲ھ] کے مہینے میں بھی مسلمانوں نے تجارتی راستوں (کو پر خطر بنانے کے لیے) اپنی مہم جاری رکھی۔ ینبوع کے نزدیک رضوی کے مقام پر غزوہ بواط پیش آیا جس میں دو سو مجاہدین نے قریش کے ایک تجارتی قافلے کا راستہ روکا۔ اس کے بعد جمادی الاولیٰ میں (ینبوع کے مقام پر) غزوہ عثیرہ پیش آیا۔ ان دونوں غزوات یعنی رضوی اور عثیرہ میں کوئی جنگی کارروائی نہیں کی گئی، بلکہ عثیرہ کے مقام پر جمادی الاخریٰ کے مہینے میں بنو مدلج کے ساتھ امن کا ایک معاہدہ طے پا گیا۔ غزوہ عثیرہ کے فوراً بعد کرز بن جابر الفہری مدینے کے مضافات میں وارد ہوا اور کچھ اونٹ اور مویشی چرا کر لے گیا۔ رسول اللہ ﷺ نے بدر کے نواحی علاقے سفوان تک اس کا پیچھا کیا، اس لیے اس مہم کو پہلا غزوہ بدر قرار دیا جاتا ہے۔ کرز فرار ہونے میں کامیاب ہو گیا اور اپنا تعاقب کرنے والوں کے ہاتھ نہ لگ سکا،^② لیکن اس واقعے سے مسلمانوں میں اس ضرورت کا احساس مزید شدت اختیار کر گیا کہ انھیں اپنے ہمسایہ قبائل سے پر امن بنیادوں پر تعلقات استوار کرنے کی اشد ضرورت ہے، تاکہ یہ مہمات جاری رکھی جاسکیں۔ مسلمانوں نے قریش کے صرف انھی قافلوں کو روکنے پر اکتفا نہیں کیا جو شام کے ساتھ تجارت کرتے تھے، بلکہ مسلمان ان تجارتی راستوں میں بھی حائل ہوئے جو یمن کی

① خلیفہ، تاریخ، ص: ۶۱-۶۲۔ ابو محمد عبد الملک بن ہشام الحمیری، السیرة النبویة، ۱: ۵۹۱-۵۹۲۔ ابن اسحاق کی ایک روایت سے جو بغیر سند کے ہے۔ اموی، مغازی، یہ بھی بغیر سند کے ہے جیسا کہ فتح الباری میں ذکر ہے، ۷: ۷۶۔

② خلیفہ، تاریخ، ۵۷۔ ابن اسحاق سے بغیر سند کے منقول ہے۔ ③ ایضاً

طرف جاتے تھے۔ ماہ رجب کے اختتام پر، حضرت عبداللہ رضی اللہ عنہ بن حبش کی قیادت میں آٹھ مہاجرین پر مشتمل ایک سریہ نخلہ کے علاقے کی طرف روانہ کیا گیا جو مکہ کے جنوب میں واقع ہے۔ اس سریہ کا مقصد محض یہ تھا کہ قریش کی سرگرمیوں کے بارے میں تازہ ترین معلومات حاصل کی جائیں، لیکن ان مہاجرین نے قریش کے ایک تجارتی قافلے کو راستے میں روک لیا، قافلے کے سربراہ کو قتل کر دیا اور قافلے کے سامان پر قبضہ کر کے اور اس میں شامل دو افراد کو قیدی بنا کر مدینے ۱ لے آئے۔ چوں کہ یہ واقعہ مقدس مہینے کے دوران میں پیش آیا تھا، اس لیے مشرکین مکہ نے اس بارے میں بہت شور و غوغا کیا کہ مسلمانوں نے ایک مقدس مہینے کی حرمت کو پامال کیا ہے۔ اس واقعے کا دیہاتیوں اور شہریوں دونوں پر گہرا اثر ہوا۔ اس واقعے سے ایک ایسی روایت کو توڑ دیا گیا تھا جو عرب میں ظہور اسلام سے مدتوں پہلے سے رائج اور راسخ تھی۔ عبداللہ رضی اللہ عنہ بن حبش بھی اس حقیقت سے پوری طرح آگاہ تھے کہ اس قدیم روایت کی خلاف ورزی کس قدر تشویش ناک ہے، لیکن انھوں نے اپنے ساتھیوں سے مشورہ کرنے کے بعد ہی لڑنے کا فیصلہ کیا تھا۔ جب وہ مدینہ واپس آئے، اور مالِ غنیمت رسول اکرم ﷺ کے سپرد کرنا چاہا، تو آپ ﷺ نے اس غنیمت کو قبول کرنے سے انکار کر دیا اور فرمایا:

”میں نے تمہیں مقدس مہینے کے دوران میں لڑنے کا حکم نہیں دیا تھا، قریش نے ہر طرف یہ باتیں پھیلانی ہوئی ہیں کہ محمد (ﷺ) اور ان کے ساتھیوں نے مقدس مہینے کی حرمت پامال کی ہے، انھوں نے اس ماہ میں خون ریزی کی، مال و دولت پر قبضہ کیا اور لوگوں کو قیدی بنایا ہے۔“

اس واقعے کے بعد قرآنی آیات نازل ہوئیں جن میں یہ وضاحت کی گئی تھی کہ مسلمانوں کی کارروائی درست اور بجا تھی۔ ان آیات کے نزول کے بعد رسول اللہ ﷺ نے مالِ غنیمت بھی وصول فرمایا اور دونوں قیدیوں کا فدیہ قبول کر کے انھیں قریش کے

۱ ایضاً، ص: ۶۳۔ عروہ سے مروی ”حسن“ درجے کی ”مرسل“ روایت ہے۔

حوالے کر دیا۔

قرآن کریم کی متعلقہ آیت یہ ہے:

﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ
وَصَدٌّ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ
مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ وَلَا يَزَالُونَ يُقَاتِلُونَكُمْ
حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا وَمَنْ يَرْتَدِدْ مِنْكُمْ عَنْ دِينِهِ
فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ
وَأُولَئِكَ أَصْحَابُ النَّارِ هُمْ فِيهَا خَالِدُونَ ٥﴾ [البقرة: ٢١٧]

”لوگ آپ سے حرمت والے مہینوں میں قتال کرنے کے متعلق سوال کرتے ہیں۔ آپ فرمادیجئے کہ ان میں خاص طور پر قتال کرنا جرم عظیم ہے اور اللہ تعالیٰ کی راہ سے روک ٹوک کرنا اور اللہ تعالیٰ کے ساتھ کفر کرنا اور جو لوگ مسجد حرام کے اہل تھے، ان کو اس سے خارج کر دینا عظیم تر جرائم ہیں، اللہ تعالیٰ کے نزدیک فتنہ پردازی کرنا قتل سے بدرجہا بڑھ کر ہے۔“

اس آیت میں صاف طور پر یہ بتا دیا گیا ہے کہ مسلمانوں کے خلاف قریش کی ظالمانہ سرگرمیوں اور مسلمانوں کو مکے سے نکال باہر کرنے کا ظالمانہ عمل اس فعل سے کہیں زیادہ برا ہے جو مسلمانوں سے ایک محترم مہینے میں جنگ کرنے کی شکل میں سرزد ہوا،^① تاہم آیت کا ابتدائی حصہ ”محترم مہینے“ کے تقدس کی تصدیق کرتا ہے۔ یہاں سوال یہ پیدا ہوتا ہے کہ قریش نے مسلمانوں کے ساتھ معاملہ کرنے میں کیوں ان روایات اور اقدار کا خیال نہیں

① ابن ہشام، سریۃ، ۱: ۵۹-۶۰۔ عروہ کی ”مرسل“ احادیث سے۔ ابو بکر احمد بن حسین بن علی بیہقی، السنن الکبریٰ، ۱۲: ۹، ۵۸-۵۹۔ (ایک صحیح سند کے ساتھ جس کا سلسلہ عروہ سے جا کر ملتا ہے۔) اس قسم کی چند ملتی جلتی روایات طبرانی میں بھی پائی جاتی ہیں جن میں سے کچھ ”حسن“ درجے کی سند کے ساتھ ہیں اور کچھ دیگر اسناد کے ساتھ۔ (دیکھیے: الاصابۃ، ۳: ۲۷۸، ابن کثیر، ۳: ۲۵۱ اور بیہقی، مجمع الزوائد، ۶: ۶۶-۶۷)۔ جب راویوں کے تمام سلسلوں کو یک جا کیا جاتا ہے تو حدیث صحیح لغیرہ قرار پاتی ہے۔

رکھا، تاکہ ان کے اس دعوے میں کچھ وزن ہوتا جس کے تحت وہ خود کو محترم مقامات کے محافظ اور مقدس روایات کے امین کہتے تھے؟

ممکن ہے، بعض افراد کے دل میں غلطی سے یہ شک پیدا ہو کہ مسلمانوں کا مشرکین کے قافلوں کا راستہ روکنا قرآنی اور رہزنی کے مترادف تھا۔ ان کے اس شبہے کا جواب یہ ہے کہ مسلمان قریش کے ساتھ مسلسل حالت جنگ میں تھے اور انھوں نے قریش کو کمزور کرنے کے جتنے بھی اقدامات کیے، خواہ وہ کسی بھی میدان میں ہوں، وہ دراصل حالت جنگ کی ایک اشد اور اہم ضرورت تھے۔ ان کے اس اقدام کی ایک اور وجہ یہ تھی کہ جب انھوں نے بکے سے ہجرت کی تھی تو قریش نے ان کی تمام دولت پر قبضہ کر لیا تھا۔ دور جدید میں بھی اس عمل کو جائز سمجھا جاتا ہے کہ دوران جنگ دشمن کے انسانی اور اقتصادی وسائل پر کاری ضرب لگائی جائے۔

رجب کے مہینے میں ایک اور اہم واقعہ رونما ہوا، افادیت کے پیش نظر اس کا ذکر ضروری ہے۔ اس واقعے کی وجہ سے مسلمانوں کو ایک امتیازی مقام عطا ہوا، اور نماز میں انھیں مستقل طور پر ایک نئی سمت کی جانب موڑ دیا گیا۔ یہ تحویل قبلہ کا واقعہ ہے، یعنی بیت المقدس کی جگہ کعبہ شریف کو مسلمانوں کو قبلہ قرار دیا گیا۔



تحويل قبلہ

ہجرت سے پہلے، رسول اللہ ﷺ بیت المقدس کی جانب چہرہ کر کے اس طرح نماز ادا کیا کرتے تھے کہ کعبہ آپ ﷺ کے اور بیت المقدس کے درمیان رہتا تھا۔ اس بات کا ذکر ایک روایت میں ہے جس کی سند ”صحیح“ ہے اور اس سند کا سلسلہ حضرت عبداللہ رضی اللہ عنہ بن عباس ① سے جا کر مل جاتا ہے۔ چند اہل علم نے یہ خیال پیش کیا ہے کہ مکے میں آپ ﷺ کعبے کی طرف رخ کر کے نماز ادا کیا کرتے تھے اور جب آپ ﷺ ہجرت کر کے مدینہ تشریف لائے تو وہاں آپ ﷺ بیت المقدس کی جانب رخ کر کے نماز ادا کرنے لگے۔ حافظ ابو عمر بن عبدالبر قرطبی کا رجحان دوسری رائے کی جانب ہے۔ حافظ ابن حجر نے اس رائے پر تنقید کرتے ہوئے کہا ہے:

”یہ ایک کمزور اور ضعیف روایت ہے۔ اگر اسے درست مان لیا جائے تو پھر تنسیخ کی دو روایات ہونی چاہئیں۔“ ②

پہلی روایت اس لحاظ سے زیادہ مستند ہے کہ یہ اپنے اندر دونوں بیانات کا احاطہ کیے ہوئے ہے۔ حاکم اور دیگر محققین نے بھی اسے ”صحیح“ مانا ہے۔ ③

سعید بن مسیب نے واضح طور پر یہ بیان کیا ہے کہ ہجرت سے تین سال پہلے بھی انصار بیت المقدس کی طرف رخ کر کے نماز پڑھا کرتے تھے۔ ④

① محمد بن سعد، طبقات، ۱: ۲۲۳۔ حاکم اور چند دیگر حضرات نے ابن عباس رضی اللہ عنہ کی حدیث سے تصدیق کی ہے۔ بخاری نے اس موضوع سے متعلق اپنے باب میں اس طرف اشارہ کیا ہے کہ یہ بات زیادہ قرین قیاس ہے کہ جب مسلمان کعبے میں نماز ادا کرتے تھے تو بیت المقدس کی جانب رخ کرتے تھے۔ ابن حجر، فتح الباری: ۱: ۹۵-۹۶۔

② ابن حجر، فتح الباری، ۱: ۷۹۔

③ ایضاً، ۱: ۶۹۔

④ طبری ابو جعفر محمد بن جریر، تاریخ الرسل والملوک، ۲: ۴۔ ایک ”حسن“ سند کے ساتھ اگرچہ یہ قنادہ سے ۵۵۵

جب رسول اللہ ﷺ نے مدینے کی طرف ہجرت فرمائی تو آپ ۱۶ ماہ تک بیت المقدس ہی کی طرف منہ کر کے نماز پڑھتے رہے۔ ① ہجرت کے دوسرے سال، رجب کے وسط میں آپ ﷺ کو اللہ تعالیٰ کی جانب سے یہ حکم ہوا کہ نماز کے دوران میں آپ اپنا رخ کعبے کی طرف کر لیں، جو حضرت ابراہیم اور حضرت اسماعیل علیہما السلام کا قبلہ تھا۔ سعید بن مسیب تحویل قبلہ کا زمانہ معرکہ بدر سے دو ماہ قبل کا قرار دیتے ہیں۔ ② اس طرح ایک محتاط اندازے کے مطابق تحویل قبلہ کی صحیح تاریخ ۷ رجب ۲ھ ہے۔ محققین کی اکثریت کا خیال ہے کہ یہ واقعہ وسطِ رجب میں پیش آیا۔ اس طرح ان کے ہاں دو روز کم ہو جاتے ہیں۔ ③ ابن اسحاق کے مطابق تحویل قبلہ کی تاریخ رسول اللہ ﷺ کی مدینے تشریف آوری کے کوئی ۷ ماہ بعد رجب کی کوئی تاریخ ہے۔ ④ اس سلسلے میں وہ ایک غیر متواتر ”شاذ“ روایت بھی نقل کرتے ہیں جس کی رو سے تحویل قبلہ کا واقعہ ہجرت کے ۱۸ ماہ بعد شعبان میں پیش آیا تھا۔ ⑤

① ”معنعن“ ہے جو ”مدلس“ ہیں۔ ابن مدینی نے ان کی روایات کو جو سعید بن مسیب سے مروی ہیں، کمزور قرار دیا ہے، جب کہ انھیں زبانی بھی نقل نہ کیا گیا ہو، جیسا کہ قتادہ کی سوانح کے متعلق تہذیب التہذیب میں تذکرہ کیا گیا ہے۔ مفسرین میں سے طبری نے سعید بن مسیب سے ملتی جلتی رائے پیش کی ہے۔ (طبری، تفسیر، ۵:۲) پڑھنے والا دیکھ سکتا ہے کہ ابن مسیب نے بجائے ثلاث سنوات (تین سال) کے ثلاث حجج (تین سال) کے الفاظ استعمال کیے ہیں۔

② متعدد صحابہ نے اسے روایت کیا ہے۔ ان صحابہ کرام کے اسمائے گرامی یہ ہیں: معاذ بن جبل، انس بن مالک اور براء بن عازب۔ سعید بن مسیب نے اسے ”مرسل“ سند کے ساتھ روایت کیا ہے۔ وہ سندیں جو ان صحابہ کرام سے جا کر ملتی ہیں، ”صحیح“ ہیں۔ (صحیح مسلم: ۱/۳۷۴) اور مسلم نے اس کی تصدیق کی ہے، لیکن بخاری کی روایت میں ”۱۶ یا ۱۷ ماہ“ کا ذکر ہے۔ صحیح بخاری (ابن حجر، فتح الباری، ۱: ۹۵)۔ اس بارے میں وہ یقین سے کچھ نہیں کہہ سکتے۔

③ خلیفہ، تاریخ، ۶۴۔ ابن سعد، طبقات، ۱: ۲۴۲۔ اس کی سند ”صحیح“ ہے، لیکن ”مرسل“ ہے اور سعید بن مسیب کی ”مرسل“ قوی ہیں۔ مزید دیکھیے: طبری، تفسیر، ۳: ۲۔

④ ابن حجر، فتح الباری، ۱/۹۷ ان کا اعتماد اس بات پر ہے کہ ہجرت کا واقعہ ربیع الاول میں ہوا انھوں نے اس پر ۱۶ ماہ کا اضافہ کر لیا اس لحاظ سے تحویل قبلہ رجب کے وسط میں بنتا ہے، یہی رائے جمہور کی ہے۔

⑤ خلیفہ، تاریخ، ص ۶۴، (۶۴) بغیر سند کے۔ ابن ہشام، سریة، ص ۶۴۔ بغیر سند کے۔

واقعی نے جو تاریخ متعین کی ہے، وہ ہجرت کے ۱۷ ماہ بعد وسط رجب ہے۔ ① ان کے علاوہ کچھ غیر متواتر روایات اور بھی ہیں، مثال کے طور پر، موسیٰ بن عقبہ پورے وثوق کے ساتھ یہ بات کہتے ہیں کہ تحویل قبلہ جمادی الاخریٰ میں ہوئی۔ کچھ دوسرے مصنفین نے مختلف تاریخوں کا ذکر کیا ہے جن کے مطابق ہجرت کے ۱۳ ماہ بعد، ۱۹ ماہ بعد، ۲۰ ماہ بعد، ۲ ماہ بعد ② اور دو سال بعد قبلہ تبدیل ہوا۔ ③

اگر ہم غیر متواتر روایات کو نظر انداز کر دیں تو ۱۶ اور ۱۷ ماہ کی روایات میں جو تضاد پایا جاتا ہے، اسے ہم اس طرح رفع کر سکتے ہیں کہ دونوں آراء کو باہم ملا دیا جائے۔ وہ لوگ جن کی رائے یہ ہے کہ تحویل قبلہ ہجرت کے ۱۶ ماہ بعد ہوئی، وہ دراصل اس مہینے کو جس میں حضور ﷺ مدینے تشریف لائے اور اس مہینے کو جس میں تحویل قبلہ ہوئی، ملا کر ایک ہی شمار کرتے ہیں اور اضافی دنوں کو نظر انداز کر دیتے ہیں اور وہ لوگ جن کا خیال یہ ہے کہ تحویل قبلہ ۱۷ ماہ بعد ہوئی، وہ ان دونوں مہینوں کو شمار کرتے ہیں۔ [اس کے علاوہ] کچھ محققین نے تاریخ کے تعین میں تاثر کیا ہے۔ ④

واقعہ یہ ہے کہ یہودی جنھوں نے رسول اللہ ﷺ کے ساتھ ایک معاہدہ امن کیا تھا، اس بات سے بے حد خوش تھے کہ رسول اللہ ﷺ نے مدینہ میں تشریف آوری کے بعد بھی بیت المقدس ہی کی طرف رخ کر کے نماز پڑھنے کا سلسلہ جاری رکھا۔ مجاہد کہتے ہیں کہ انھوں نے اس بات سے فائدہ اٹھا کر یہ کہنا شروع کر دیا کہ: ”محمد ﷺ ہم سے اختلاف کرنے کے باوجود ہمارے ہی قبلے کی طرف رخ کر کے نماز ادا کرتے ہیں۔“ ⑤ اور غالباً یہ روایت

① ابن سعد، طبقات، ۱: ۲۲۲۔ ان کا کہنا ہے کہ واقعی ”متروک“ ہیں۔

② ابن حجر، فتح الباری، ۱: ۹۷؛ طبری، تفسیر، ۲: ۳-۴؛ خلیفہ، تاریخ، ص: ۶۴۔ ان کی سند میں عثمان بن سعد کا تب شامل ہیں جو ”ضعیف“ ہیں۔

③ حسن بصری کی ”مرسل“ احادیث سے، جو ”ضعیف“ ہیں۔ خلیفہ بن خیاط، تاریخ، ص: ۶۵۔

④ ابن حجر، فتح الباری، ۱: ۹۶۔

⑤ طبری، تفسیر، ۲: ۲۰۔

درست ہے۔ ان کا خیال تھا کہ یہ نیا مذہب سمتِ قبلہ میں ان کی پیروی کر رہا ہے اور یہ کہ اس مذہب نے ان کی کچھ روایات اور مذہبی رسوم کو بھی اختیار کر رکھا ہے۔ ان کی غالباً یہ خواہش ہوگی کہ نیا مذہب ان کے تابع فرمان ہو کر رہے۔ کچھ مصنفین نے یہ کہا ہے کہ ہجرت کے پہلے سال بیت المقدس کو اس لیے قبلہ قرار دیا گیا تا کہ یہودیوں کو اسلام کی طرف مائل کیا جاسکے۔^۵ لیکن ایسا بالکل درست نہیں ہے۔ حقیقت یہ ہے کہ ہجرت سے قبل مکے میں مسلمان بیت المقدس کی طرف منہ کر کے نماز پڑھا کرتے تھے اور ہجرت کے بعد بھی انہوں نے یہ عمل جاری رکھا۔

رسول اللہ ﷺ [اس سلسلے میں] وحی کے منتظر رہتے تھے اور آپ اپنا رخ کعبے کی طرف موڑنے کے آرزو مند تھے۔ آپ ﷺ چاہتے تھے کہ حضرت ابراہیم ﷺ کے قبلہ کی جانب مڑ جائیں، کیوں کہ یہی وہ پہلا گھر ہے جو خدائے وحدہ لا شریک کی عبادت کے لیے تعمیر کیا گیا تھا۔ آپ ﷺ کی خواہش تھی کہ مسلمان کا قبلہ علیحدہ ہو اور یہودی پروپیگنڈا دم توڑ دے۔ آپ کی دعا قبول ہوئی اور اللہ تعالیٰ نے آپ ﷺ کی خواہش پوری کر دی:

﴿ قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ط ﴾

”ہم آپ کے منہ کا بار بار آسمان کی طرف اٹھنا دیکھ رہے ہیں، اس لیے ہم آپ کو اس قبلہ کی طرف متوجہ کر دیں گے جس کے لیے آپ کی مرضی ہے۔ پھر اپنا چہرہ مسجد حرام کی طرف کیا کیجیے اور تم سب لوگ جہاں کہیں بھی موجود ہو، اپنے چہروں کو اسی کی طرف کیا کرو۔“ (البقرہ: ۱۴۴)

^۵ اس سے متعلق روایات طبری میں نقل کی گئی ہیں۔ تفسیر، ۲: ۴۔ یہ روایات محمد بن حمید رازی کے واسطے سے نقل کی گئی ہیں جو ”ضعیف“ ہیں اور ثنی بن ابراہیم آملی کے واسطے سے جو ”مجہول“ ہیں۔

پہلی نماز جو رسول اللہ ﷺ نے کعبے کی طرف چہرہ کر کے ادا کی، وہ ظہر کی نماز تھی جو بنو سلمہ کے محلے میں ادا کی گئی تھی، لیکن مسجد نبوی میں جو پہلی نماز کعبے کی طرف رخ کر کے ادا کی گئی، وہ عصر کی تھی اور اہل قبائے اس ضمن میں جو پہلی نماز پڑھی وہ فجر کی تھی کیوں کہ تحویل قبلہ کی خبر انھیں اس وقت ملی۔ جوں جوں لوگوں کو قبلہ تبدیل ہونے کی خبر ملتی گئی، اسی حساب سے نمازوں میں رخ تبدیل ہوتا گیا۔ ﴿ قبلے کی تبدیلی سے یہودی بے حد افسردہ اور پریشان ہوئے۔ غم و غصہ کی حالت میں انھوں نے مختلف قسم کی افواہیں پھیلانا شروع کر دیں۔ اللہ سبحانہ و تعالیٰ نے آیات نازل کیں جن میں ان کے تمام دعوؤں کی تردید کی گئی، مثال کے طور پر ان کے اس دعوے کے جواب میں کہ نیکی تو فقط یہ ہے کہ نماز میں بیت المقدس ہی کی جانب رخ کیا جائے، قرآن کریم کی درج ذیل آیت نازل ہوئی:

﴿ لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ ط ﴾

(البقرة: ۱۷۷)

”نیکی یہ نہیں ہے کہ تم نے اپنے چہرے مشرق کی طرف کر لیے یا مغرب کی طرف بلکہ نیکی یہ ہے کہ آدمی اس کو اور یومِ آخر اور ملائکہ کو اور اللہ کی نازل کی ہوئی کتاب اور اس کے پیغمبروں کو دل سے مانے۔“

اور جب انھوں نے تحویل قبلہ کے اسباب کے بارے میں طرح طرح کے سوالات شروع کیے تو اللہ نے اپنے نبی کو یہ جواب سکھایا:

﴿ سَيَقُولُ السُّفَهَاءُ مِنَ النَّاسِ مَا وَلَّهُمْ عَن قِبَلَتِهِمُ الَّتِي كَانُوا عَلَيْهَا قُلْ لِلَّهِ الْمَشْرِقُ وَالْمَغْرِبُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ۝ ﴾ (البقرة: ۱۴۲)

”اب تو بے وقوف لوگ ضرور ہی کہیں گے کہ ان [مسلمانوں] کو ان کے قبلہ

① ابن حجر، فتح الباری، ۱: ۹۷۔

سے جس طرف پہلے متوجہ ہوا کرتے تھے کس نے بدل دیا؟ آپ فرمادیجیے کہ مشرق اور مغرب سب اللہ ہی کی ملکیت ہیں جس کو اللہ ہی چاہیں سیدھا طریق بتلا دیتے ہیں۔“ ①

قرآن کریم میں اس امر کی وضاحت کی گئی ہے کہ قبلے کی تبدیلی، یعنی بیت المقدس کے بجائے کعبے کی طرف رخ کرنا، دراصل مومنوں کے لیے ایک امتحان تھا جس سے ان کے ایمان کا اندازہ لگایا گیا اور یہ بھی دیکھا گیا کہ وہ اللہ تعالیٰ کے احکام کو بجالانے میں کتنے مستعد ہیں:

﴿ وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَىٰ عَقِبَيْهِ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ وَمَا كَانَ اللَّهُ لِيُضِلَّ إِيْمَانَكُمْ إِنَّ اللَّهَ بِالنَّاسِ لَرءُوفٌ رَحِيمٌ ۝ ﴾

(البقرة: ۱۴۳)

”اور یہ قبلے کا بدلنا (منحرف لوگوں پر) بڑا ثقیل ہوا، (ہاں)، مگر جن لوگوں کو اللہ تعالیٰ نے ہدایت فرمائی ہے۔ اور اللہ تعالیٰ ایسے نہیں ہیں کہ تمہارے ایمان کو ضائع اور (ناقص) کر دیں۔ واقعی اللہ تعالیٰ تو لوگوں پر بہت ہی شفیق اور مہربان ہیں۔“

اس کا مطلب یہ ہوا کہ اللہ تعالیٰ نے حضور ﷺ کا رخ اگر قبلہ اول (بیت المقدس) سے پھیرا، تو یہ ایک آزمائش تھی۔ آزمائش کی یہ بات اس وقت زیادہ واضح ہو کر سامنے آجاتی ہے جب ہم ان روایات کا مطالعہ کرتے ہیں، جن سے تحویل قبلہ کے بعد سامنے آنے والے تاثرات کا اندازہ ہوتا ہے، مثال کے طور پر مشرکین نے یہ کہنا شروع کر دیا تھا کہ رسول اللہ ﷺ اپنے دین کے بارے میں سخت الجھن کا شکار ہیں، اسی لیے ان کے قبلے کی طرف پلٹ گئے ہیں۔ منافقین نے مسلمانوں کے درمیان یہ افواہیں پھیلانا شروع

① طبر، تفسیر: ۱/۱-۲۔

کر دیں کہ: ”آخر کیا وجہ ہے کہ محمد ﷺ ہمیں کبھی ایک جانب موڑتے ہیں اور کبھی دوسری جانب؟“ اور مومن اس منحصے کا شکار ہو گئے کہ جو نمازیں انھوں نے بیت المقدس کی جانب رخ کر کے ادا کی ہیں، وہ قیام نہیں ہوں گی۔ ﴿قرآن کریم کی یہ آیت اس امر کی وضاحت کرتی ہے کہ جس شخص نے بیت المقدس کی طرف رخ کر کے نماز پڑھی اور تحویل قبلہ سے پہلے ہی وفات پا گیا، اور اس نے ایک مرتبہ کسی کعبے کی طرف رخ کر کے نماز نہیں پڑھی، اس کی نمازیں اکارت نہیں گئیں۔ تقریباً دس صحابہ کرامؓ ایسے تھے جنہوں نے اس حالت میں وفات پائی کہ وہ بیت المقدس کی طرف رخ کر کے اللہ اور اس کے رسول کی اطاعت کرتے تھے، بالکل اسی طرح جس طرح وہ صحابہ کرامؓ جو حیات تھے، کعبے کی طرف رخ کر کے اللہ اور اس کے رسول کی فرماں برداری کر رہے تھے۔ ﴿



﴿ ایضاً، ۱۱/۲-۱۲۔

﴿ ابن سعد، طبقات، ۲۳۳/۱۔ ایک ”صحیح“ سند کے ساتھ۔ ابن حجر، فتح الباری: ۱/۹۸، طبری، تفسیر: ۱۷/۲۔

بدر کا عظیم الشان معرکہ

اگرچہ مسلمان شام کو جانے والے تجارتی راستوں کو [قریش کے لیے] پرخطر بنا دینے میں کامیاب ہو گئے تھے، لیکن ابھی تک انھوں نے قریش کے کسی تجارتی قافلے کے ساتھ کوئی فیصلہ کن جنگ نہیں کی تھی، اس لیے قریش ان راستوں پر مسلح دستوں کی حفاظت میں بدستور اپنے تجارتی قافلے روانہ کرتے رہے۔ مسلمان ان قافلوں کی آمد و رفت کا پوری طرح جائزہ لے رہے تھے، جب انھوں نے سنا کہ قریش کا ایک بڑا تجارتی قافلہ شام سے لوٹنے والا ہے، تو انھوں نے اس امر کی تصدیق کی غرض سے اپنے سپاہی روانہ کر دیے۔ معلوم ہوا کہ یہ قافلہ ابوسفیان صحز بن حرب کی کمان میں ہے اور بے پناہ مال و اسباب کے ساتھ قریش مکہ کی طرف جا رہا ہے۔ اس قافلے کی حفاظت پر کوئی تیس یا چالیس افراد مامور ہیں۔ ۱ رسول اللہ ﷺ نے مزید تحقیقات کے لیے حضرت بسبس ابن عمرو کو روانہ فرمایا اور ان کی واپسی کے بعد آپ صحابہ کرامؓ کو لے کر قافلے کا سامنا کرنے کے لیے روانہ ہوئے۔ رسول اللہ ﷺ نے اس مہم پر نکلنے میں نہایت عجلت سے کام لیا اور جو صحابہ کرامؓ آپ کے پاس موجود تھے، انھی کو ساتھ لے جانے پر اکتفا کیا۔ آپ نے ان صحابہ کرامؓ کے انتظار میں وقت ضائع کرنا مناسب نہ سمجھا جو شہر کے بالائی علاقوں میں مقیم تھے تاکہ ایسا نہ ہو کہ قافلہ ہاتھ سے نکل جائے۔ ۲

① علی بن احمد بن سعد بن حزم، جوامع السیرة، ص: ۱۰۷۔ اس مال کی قدر و قیمت کا اندازہ پچاس ہزار دینار لگایا گیا تھا اور وہ اپنی تجارت میں ہر دینار کے عوض ایک دینار کمایا کرتے تھے۔ واقدی، مغازی، ۱: ۲۰۰، بلاذری، انساب الاشراف: ۳۱۲۱۔

② مسلم، صحیح، حدیث: ۱۱۵۷۔ اس حدیث میں ”بسبس“ کے بجائے ”بسبہ“ نام کا ذکر کیا گیا ہے۔ ابن حجر کا کہنا ہے کہ صحیح نام ”بسبس“ ہے۔ اصابہ: ۱۵۱/۱۔

یہی وجہ کہ بدر کے مقام پر مسلمان آبادی کی بھرپور عسکری قوت کی نمائندگی نہ ہو سکی۔ مسلمان دراصل قافلہ روکنے کے ارادے سے نکلے تھے اور انھیں اس بات کا قطعاً علم نہ تھا کہ انھیں قریشی فوج کا سامنا کرنا پڑے گا حضرت عکرمہؓ کا بیان ہے کہ رسول اللہ ﷺ نے حضرت عدی بن زعباء اور حضرت بسبس بن عمرو کو اس غرض سے بدر کی طرف روانہ کیا تھا کہ قافلے کے بارے میں معلومات حاصل کی جاسکیں اور وہ دونوں قافلے کے بارے میں خبریں حاصل کر کے لوٹ آئے تھے۔ صحیح مسلم میں بھی اس روایت کی تائید کی گئی ہے کہ حضرت بسبسؓ کو اس مقصد کے لیے بھیجا گیا تھا۔ اس سے پتا چلتا ہے کہ کسی خاص مقصد کے لیے مسلمان دشمن کی جاسوسی اور اس کے بارے میں معلومات فراہم کرنے کے لیے مناسب طریقے اختیار کیے جاسکتے ہیں۔

جب مسلمان بدر کی جانب روانہ ہوئے تو ان کی کل تعداد ۳۱۹ تھی، جن میں ایک سو مہاجرین اور باقی انصار تھے یہ حضرت زبیر بن عوام کی روایت ہے اور وہ خود اس مہم میں شریک تھے، تاہم حضرت براء بن عازب، جنہیں رسول اللہ ﷺ نے کم عمری کی بناء پر جنگ میں شرکت کی اجازت نہیں دی تھی، کا کہنا ہے کہ مہاجرین کی تعداد ساٹھ سے زیادہ تھی اور انصار ۲۴۰ سے متجاوز تھے۔ متعلقہ مآخذ میں ۳۴۰ صحابہ کرامؓ کے نام ملتے ہیں جو غزوہ بدر میں شریک تھے۔ اس اختلاف کا سبب یہ ہے کہ مختلف روایات میں اس حوالے سے تضاد پایا جاتا ہے کہ کس نے اس مہم میں حصہ لیا تھا۔ اور رسول اللہ ﷺ نے حذیفہ بن یمان اور ان کے والد کو غزوہ بدر میں عدم شرکت کی اجازت دی تھی۔ کیوں کہ ان دونوں نے قریش کے ساتھ جنگ نہ کرنے کا عہد و پیمانہ کیا تھا۔

① ابن سعد، طبقات: ۴۲/۲۔ یہ روایت، ایک ”صحیح مرسل“ سند کے ساتھ حضرت عکرمہ رضی اللہ عنہ تک جاتی ہے۔

② شرح النووی علی صحیح مسلم: ۸/۱۲۔ بخاری نے اپنی روایت میں کہا ہے: ”۲۱۳ اور ۲۱۹ کے درمیان“۔ ابن حجر، فتح الباری: ۲۹۰/۷-۲۹۲۔

③ ایضاً: ۲۹۰/۷، ۲۹۷، ۳۲۳، ۳۲۶۔

④ ابن کثیر، البدایہ والنہایہ: ۱۴/۳۔ مزید دیکھیے: علیہ، مرویات غزوہ بدر، ص: ۳۶۵، ۴۱۹۔

مسلمانوں کا لشکر ابھی راستے ہی میں تھا کہ ایک مشرک آ کر ملا۔ اس نے یہ خواہش ظاہر کی کہ وہ مسلمانوں کے ساتھ مل کر جنگ کرنا چاہتا ہے، کیوں کہ اسلامی لشکر میں اس کے اپنے لوگ موجود ہیں جو مسلمان ہیں۔ رسول اللہ ﷺ نے اس شخص کو یہ کہہ کر واپس فرمادیا کہ: ”میں کبھی کسی مشرک سے مدد نہیں لوں گا۔“ اس شخص نے ایک بار پھر کوشش کی، مگر رسول اللہ ﷺ نے دوبارہ اس کی مدد لینے سے انکار فرمادیا۔ مشرک نے اسی موقع پر اسلام قبول کر لیا اور اسلامی لشکر میں شامل ہو گیا۔^① یہ واقعہ اس لحاظ سے بے حد اہمیت کا حامل ہے کہ اسلام کی پہلی جنگ نظریے کے ساتھ وابستگی اور نصب العین کی وفاداری کی بنیاد پر لڑی گئی تھی۔

مسلمان مجاہدین کے پاس صرف ۷۰ اونٹ تھے جن پر وہ باری باری سوار ہوتے تھے۔^② رسول اللہ ﷺ، حضرت ابولبابہؓ اور حضرت علیؓ بن ابی طالب ایک ہی اونٹ کی سواری میں باہم شریک تھے۔ حضرت ابولبابہؓ اور حضرت علیؓ چاہتے تھے کہ رسول اللہ ﷺ کو مسلسل سواری کا موقع دیں، لیکن آپ ﷺ نے فرمایا: ”تم مجھ سے زیادہ طاقتور نہیں ہو اور میں اللہ تعالیٰ کے اجر کا تم سے کم مستحق نہیں ہوں۔“^③ یہ طرز عمل اس حقیقت کو واضح کرتا ہے کہ سالارِ اعظم اور عام سپاہی دونوں جہاد میں مساوی سطح پر شریک ہیں، اخلاص کی دولت سے مالا مال، رضائے الہی اور اجرِ آخرت کے یکساں طلب گار ہیں۔ وہ سپاہی کیسے مشقت برداشت نہ کرتے جن کا سالارِ اعظم ایسا کرنے میں سب سے آگے ہو، اور اپنے سپاہیوں کو اپنے سے زیادہ مشقت میں نہ دیکھ سکتا ہو، حالانکہ وہ خود ۵۵ برس کی خوردگی میں ہو!

رسول اللہ ﷺ نے حضرت عبداللہ بن ام مکتوم کو اس کام پر مامور فرمایا کہ وہ آپ ﷺ

① ابوزکریا محی الدین یحییٰ بن شریف نووی، شرح صحیح مسلم: ۱۹۸/۱۲۔

② البدایۃ والنہایۃ: ۲/۲۶۰۔ ابن اسحاق سے بغیر سند کے مروی ہے۔ ابن حزم، جوامع السیرۃ، ص: ۱۰۸۔

③ احمد، مسند: ۳۱۱/۱۔ ایسی سند کے ساتھ جو حاکم کے قول کے مطابق مسلم کی شرائط پر ”صحیح“ اترتی ہے۔

(مستدرک: ۳۰/۲) پیشی کہتے ہیں: ”احمد اور بزار نے اسے روایت کیا ہے اور اس کی سند میں عاصم بن بہدلہ شامل ہیں جن کی احادیث ”حسن“ ہیں، لیکن احمد کی سند میں باقی ماندہ اصحاب ”صحیح“ ہیں۔“ (مجمع الزوائد: ۶/۶۹)

کی غیر حاضری میں مدینے میں امامت کے فرائض انجام دیں۔ بعد ازاں آپ ﷺ نے حضرت ابولبابہ رضی اللہ عنہ کو روحاء سے مدینے واپس بھیج دیا اور انھیں مدینے کا امیر مقرر کیا۔ روحاء، مدینے سے ۴۰ میل کے فاصلے پر ہے۔ رسول اللہ ﷺ کے اس عمل سے قیادت کی اہمیت کا اندازہ ہوتا ہے، جو سفر اور حضر، امن اور جنگ ہر حالت میں ضروری ہے۔

جب ابوسفیان نے یہ سنا کہ مسلمان قافلے پر قبضہ کرنے کی غرض سے مدینے سے باہر نکل آئے ہیں تو اس نے اپنے لیے ساحلی راستے کا انتخاب کیا اور ضمضم بن عمرو الغفاری کو مکہ روانہ کر دیا، تاکہ وہ اہل مکہ کو مسلمانوں پر حملہ کرنے کی دعوت دے۔ جب قریش کو یہ خبر ملی تو وہ فوری طور پر روانگی کے لیے تیار ہو گئے تاکہ اپنے قافلے کا دفاع کر سکیں۔

حضرت ابن عباس رضی اللہ عنہما اور عروہ بن زبیر رضی اللہ عنہما بیان کرتے ہیں کہ عاتکہ بنت عبدالمطلب نے یہ خواب دیکھا تھا کہ ایک شخص نے قریش کو جنگ کرنے کے لیے بلایا اور مکہ میں ابوقبیس پہاڑ کی چوٹی سے ایک پٹان نیچے پھینکی۔ چٹان ٹکڑے ٹکڑے ہو گئی اور یہ ٹکڑے قریش کے ہر گھر میں جا پڑے۔ یہ خواب ابو جہل اور عباس کے درمیان ایک مسئلہ بنا ہوا تھا جو اس وقت حل ہوا، جب ضمضم مکہ پہنچا اور قافلے کا پیغام پہنچایا۔^①

یہ خبر سن کر قریش کے ہوش اڑ گئے، کیوں کہ ماضی میں مسلمانوں نے قریش کو متنبہ کرنے کے لیے جتنے تجارتی قافلوں کا راستہ روکا تھا، ان سب کے ساتھ معمولی جھڑپیں ہوئی تھیں، لیکن اس مرتبہ مسلمانوں نے قافلے پر مکمل طور پر قبضہ کرنے کا تہیہ کیا ہوا تھا۔ اس

① البدایۃ والنہایۃ: ۲/۲۶۰۔ ابن اسحاق نے بغیر سند کے نقل کیا ہے۔ حاکم، المستدرک: ۳/۶۳۲۔ اس کی سند میں ابن لہیعہ شامل ہیں جو ”صدوق“ ہیں، لیکن وہ اپنی کتاب کے نذر آتش ہو جانے کے بعد حواس باختہ ہو گئے تھے۔ (ابن حجر، تقریب) مجھے ابو جعفر بغدادی اور ابو علاشہ محمد بن عمرو بن خالد کی سوانح دستیاب نہیں ہو سکیں۔ ذہبی نے ان کے بارے میں کچھ نہیں کہا۔

② حاکم نیشاپوری، مستدرک: ۳/۱۹۔ ایک کمزور سند کے ساتھ جو ابن عباسؓ تک جاتی ہے۔ البدایۃ والنہایۃ: ۳/۲۵۷۔ ابن اسحاق سے ایک ”حسن“ سند کے ساتھ جو عروہ تک جاتی ہے، لیکن ”مرسل“ ہے۔ اس کے علاوہ چند دیگر روایات ہیں جو مختلف کمزوریوں سے خالی نہیں ہیں، لیکن ایک دوسری کی تائید کرتی ہیں۔ اس سے یہ اشارہ ملتا ہے کہ یہ واقعہ ”صحیح“ ہے۔ (اصابۃ: ۳/۳۳۷، مجمع الزوائد: ۶/۷۲۶)

بات کی دلیل رسول اللہ ﷺ کا مسلمانوں سے یہ فرمان تھا:

”یہ قریش کے اونٹ ہیں جو سامان سے لدے پھندے آرہے ہیں، انھیں راستے ہی میں جالو، ممکن ہے کہ اللہ تعالیٰ غنیمت کے طور پر تمہیں یہ عطا کر دے۔“^①

قریش نے نہایت تیزی کے ساتھ اپنی تمام افواج کو جمع کر کے حرکت کی، حتیٰ کہ ان کا کوئی گھڑسوار یا پیدل ایسا نہیں بچا تھا جو پیچھے رہ گیا ہو، سوائے ابولہب کے، کہ اس نے اپنی جگہ کسی دوسرے شخص کو روانہ کر دیا تھا۔ قریش کے درمیان غیظ و غضب کی اس لیے ایک لہر دوڑی ہوئی تھی کہ پیش آمدہ صورت حال کو وہ اپنی توہین کے مترادف سمجھتے تھے۔ ان کا خیال تھا کہ عرب میں انھیں جو مقام حاصل ہے، اسے بری طرح لٹکا رہا گیا ہے۔ اس کے علاوہ وہ مسلمانوں کے اقدام کو اپنے اقتصادی مفادات پر ایک کاری ضرب گردانتے تھے۔ اس نازک صورت حال میں اگر ان کے کسی فرد نے جنگ میں شرکت سے ذرہ برابر بھی پس و پیش کی تو اسے اس قدر سخت لعنت ملامت کا نشانہ بنایا گیا کہ وہ مقابلے پر نکلنے کے لیے تیار ہو گیا۔^②

یہ ایک مستند روایت ہے کہ قریشی فوج کی تعداد ایک ہزار تک پہنچ گئی تھی۔^③ ابن اسحاق نے بغیر کسی سند کے یہ ذکر کیا ہے کہ قریشی فوج میں ۹۵۰ جنگجو تھے جن میں دو سو گھڑسوار تھے۔ فوج کے ساتھ گلوکاروں کی ایک جماعت بھی شریک تھی جو ڈھول پیٹتی جا رہی تھی اور مسلمانوں کے خلاف توہین آمیز گیتوں کا راگ الاپ رہی تھی۔^④

فوج کو خوراک مہیا کرنے کے سلسلے میں الاموی کسی سند کے بغیر یہ بات نقل کرتے ہیں کہ امراء قریش فوج کے کھانے کا بندوبست کرنے کے لیے کسی روز ۹ اور کسی روز ۱۰

① ابن ہشام، سیرة: ۶۱/۲۔ ابن اسحاق سے ایک ”صحیح“ سند کے ساتھ جو ابن عباس تک جاتی ہے۔

② ابن حجر، فتح الباری: ۲۸۳/۷۔

③ نووی، شرح صحیح مسلم: ۸۴/۱۲۔

④ ابن کثیر، البدایة والنہایة: ۲۶۰/۳۔

اونٹ ذبح کیا کرتے تھے۔^①

قریش کی فوج میں سے بنو زہرہ نے راستے ہی میں علیحدگی اختیار کر لی اور مکہ لوٹ گئے۔ اس کا سبب یہ تھا کہ اخنس بن شریق نے جب یہ سنا کہ ابوسفیان کا قافلہ بحفاظت فرار ہونے میں کامیاب ہو گیا ہے تو اس نے بنو زہرہ کو مکے واپس جانے کا مشورہ دیا۔ وہ لوگ اس وقت جحفہ کے مقام پر تھے جو رابغ کے مشرق میں واقع ہے اور اس جگہ سے وہ پلٹ گئے۔^② لیکن قریش کی فوج کے بڑے حصے نے پیش قدمی کی اور بدر کے مقام تک آ گئے۔ اب ان کا یہ مقصد نہیں تھا کہ وہ اپنے تجارتی قافلے کو مسلمانوں کی زد سے بچائیں، بلکہ اب ان کا یہ ^{مطمئن} نظر تھا کہ مسلمانوں کو تجارتی راستوں میں دخل اندازی سے روکیں اور انھیں اس کی سخت سزا دیں تاکہ عربوں پر قریش کی طاقت اور بالادستی کی دھاک بیٹھ جائے۔ مسلمانوں نے قریش کے کچھ کارندوں کو بدر کے چشمے پر گرفتار کر لیا اور انھیں قیدی بنا کر رسول اللہ ﷺ کی خدمت میں لے آئے۔ رسول اللہ ﷺ نے ان قیدیوں سے دشمن کے بارے میں مکمل معلومات حاصل کر لیں، یعنی فوج کی تعداد کتنی ہے، اس نے کہاں پڑاؤ ڈالا ہے اور ان کے سپہ سالار کون لوگ ہیں، یہاں تک کہ آپ ﷺ نے یہ بھی دریافت فرمایا کہ ہر روز کی خوراک کے لیے کل کتنے اونٹ ذبح کیے جاتے ہیں۔ اس کے بعد آپ نے یہ نتیجہ اخذ فرمایا کہ لوگوں کی تعداد ایک ہزار کے قریب ہے، کیوں کہ ایک اونٹنی اور اس کا بچہ ایک سو افراد کے لیے کافی ہوتا ہے۔^③

کچھ مسلمان ایسے تھے جو قافلے کے بچ کر نکل جانے پر خوش نہیں تھے اور ان کی یہ مرضی نہیں تھی کہ قریش کی فوج کا مقابلہ کیا جائے۔ ان کے خیال میں مسلمان جنگ کے لیے تیار ہو کر نہیں آئے تھے۔ قرآن کریم کی درج ذیل آیات سے ان کے اس رویے کی تصویر کشی

① ایضاً۔

② ابن ہشام، سیرة: ۳۰/۲، طبری، تاریخ الرسل والملوک: ۴۴۳/۲۔

③ احمد، مسند: ۱۹۳/۲-۹۴۸۔ مسند احمد بن حنبل کے شارح احمد شاہر کا کہنا ہے کہ: ”اس کی سند صحیح ہے۔“
یٹھی کا کہنا ہے کہ: ”احمد کے افراد صحیح“ ہیں، سوائے حارث بن مضرب کے جو ثقہ ہیں۔“ (مجمع الزوائد: ۷۶/۶)

ہوتی ہے:

﴿ كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِّنَ الْمُؤْمِنِينَ لَكَرِهُونَ ۝ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝ وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝ ﴾

”جیسا کہ آپ کے رب نے آپ کے گھر (اور بستی سے) مصلحت کے ساتھ

آپ کو (بدر کی طرف) روانہ کیا اور مسلمانوں کی ایک جماعت اس کو گراں سمجھتی تھی۔ وہ اس مصلحت میں بعد اس کے کہ اس کا ظہور ہو گیا تھا، آپ ﷺ

سے اس طرح جھگڑ رہے تھے کہ گویا کوئی ان کو موت کی طرف ہانکے لیے جاتا

ہے اور وہ دیکھ رہے ہیں اور تم لوگ اس وقت کو یاد کرو جب کہ اللہ تعالیٰ تم سے

ان دو جماعتوں میں سے ایک کا وعدہ کرتے تھے کہ وہ تمہارے ہاتھ آ جائے گی

اور تم اس تمنا میں تھے کہ غیر مسلح جماعت تمہارے ہاتھ آ جائے اور اللہ تعالیٰ کو یہ

منظور تھا کہ اپنے احکام سے حق کا حق ہونا ثابت کر دے اور ان کافروں کی بنیاد

کو قطع کر دے۔“ (الانفال، آیت: ۷۳۵)

بیعت عقبہ ثانیہ کے موقع پر انصار نے یہ عہد کیا تھا کہ وہ اپنے ملک میں ہر قیمت پر

رسول اللہ ﷺ کی حفاظت کریں گے، لیکن ان کے عہد میں یہ بات شامل نہیں تھی کہ وہ

آپ ﷺ کے ساتھ مدینے سے باہر جا کر بھی لڑیں گے۔ یہی سبب تھا کہ غزوہ بدر سے پہلے

جو مہم پیش آئی، اس میں صرف مہاجر مسلمان ہی شریک تھے۔

چوں کہ بدر کے موقع پر انصار نہ صرف موجود تھے، بلکہ ان کی تعداد مہاجرین سے تجاوز

کر گئی تھی، رسول اللہ ﷺ نے اس نئی صورت حال کے بارے میں ان کا عندیہ لینا چاہا۔

آپ ﷺ نے اس مقصد کے لیے اپنے صحابہ کرام رضی اللہ عنہم سے ایک عمومی مشورہ کیا، لیکن اصل

آپ ﷺ خصوصی طور پر انصار کی رائے معلوم کرنا چاہتے تھے۔ ابن اسحاق نے ”صحیح“ سند کے ساتھ اس مشاورت کے بارے میں روایت کیا ہے:

”جب رسول اللہ ﷺ تک یہ خبریں پہنچیں کہ قریش اپنے قافلے کی حفاظت کی خاطر مقابلے کے لیے نکل کھڑے ہوئے ہیں تو آپ ﷺ نے لوگوں کو اس بارے میں بتایا اور ان سے مشورہ طلب کیا۔ ابو بکر رضی اللہ عنہ اور آپ کے بعد عمر رضی اللہ عنہ کھڑے ہوئے اور بہت اچھی گفتگو کی۔ اس کے بعد مقداد رضی اللہ عنہ بن عمرو اپنی جگہ سے کھڑے ہوئے اور بولنا شروع کیا؛ ”یا رسول اللہ ﷺ! آپ جائے جہاں بھی اللہ تعالیٰ آپ ﷺ کو جانے کا حکم دیتا ہے اور ہم آپ ﷺ کے ساتھ ہیں۔ ہم اس طرح نہیں کہیں گے جس طرح بنی اسرائیل نے موسیٰ علیہ السلام سے کہا تھا کہ تم اور تمہارا خدا جا کر لڑو، ہم گھر میں بیٹھے ہیں، لیکن ہم یہ کہتے ہیں کہ آپ ﷺ اور آپ کا خدا لڑیں گے، اور ہم بھی آپ کے ساتھ ساتھ لڑیں گے۔ قسم ہے اس ذات کی! جس نے آپ ﷺ کو حق کے ساتھ بھیجا ہے، اگر آپ ﷺ ہمیں برک النعماد تک لے جائیں گے، تب بھی ہم آپ ﷺ کے ساتھ ساتھ پورے عزم اور جذبے سے مقابلہ کریں گے، تا وقت یہ کہ آپ ﷺ فتح پالیں۔“ رسول اللہ ﷺ نے یہ سن کر مقداد رضی اللہ عنہ کی تعریف کی اور ان کے حق میں دعائے خیر کی۔ اس کے بعد آپ ﷺ نے دوبارہ فرمایا: ”لوگو! مجھے مشورہ دو۔“ آپ ﷺ کا اشارہ انصار کی طرف تھا، کیوں کہ ایک تو ان کی اکثریت تھی، دوسرے یہ کہ جب انھوں نے عقبہ میں وفاداری کا عہد کیا تھا تو اس میں صاف طور پر یہ کہا تھا کہ جب تک حضور ﷺ ان کے علاقے سے باہر ہوں گے، ان پر حضور صلی اللہ علیہ وسلم کی حفاظت کا کوئی ذمہ نہیں ہوگا، لیکن جب آپ ﷺ ان کے علاقے میں موجود ہوں گے، اس وقت وہ آپ ﷺ کی اسی طرح حفاظت کریں گے جس طرح اپنے بیوی بچوں کی کرتے ہیں۔ اس

پس منظر میں رسول اللہ ﷺ کا خیال تھا کہ انصار آپ ﷺ کی مدد کے اسی وقت پابند ہیں جب مدینے کی حدود کے اندر دشمن آپ ﷺ کے مد مقابل آئے، اور اگر آپ ﷺ کو مدینے سے باہر جا کر دشمن کا مقابلہ کرنا پڑے تو پھر انصار کے لیے آپ ﷺ کا ساتھ دینا ضروری نہیں، مگر جب آپ ﷺ نے یہ الفاظ ارشاد فرمائے تو سعد رضی اللہ عنہ بن معاذ کھڑے ہوئے اور عرض کیا: ”ایسا معلوم ہوتا ہے کہ آپ ﷺ کا اشارہ ہماری طرف ہے۔“ رسول اللہ ﷺ نے اس بات کی تصدیق کر دی تو سعد رضی اللہ عنہ یوں گویا ہوئے: ”ہم آپ ﷺ پر ایمان لاتے ہیں اور ہم یہ گواہی دیتے ہیں کہ جو کچھ آپ ﷺ لے کر آئے ہیں، وہ حق ہے اور ہم نے آپ ﷺ سے یہ عہد کیا ہے کہ آپ ﷺ سے جو کچھ سنیں گے، اس کی فوری اطاعت کریں گے، اس لیے آپ ﷺ جہاں بھی جانا چاہتے ہیں، جائیں، ہم آپ ﷺ کا ساتھ دیں گے۔ خدا کی قسم! اگر آپ ﷺ ہمیں یہ حکم دیں کہ ہم سمندر کا سینہ چیر کر دوسری طرف نکل جائیں تو ہم ایسا ہی کریں گے، اور اگر آپ سمندر میں کود پڑیں تو ہم بھی آپ ﷺ کے ساتھ ہی چھلانگ لگا دیں گے اور ہم میں سے ایک شخص بھی پیچھے نہیں رہے گا۔ ہم آپ ﷺ کے دشمن سے مقابلہ کرنے کے لیے پوری طرح تیار ہیں۔ ہمیں جنگ کا تجربہ بھی ہے اور مقابلے کا اعتماد بھی حاصل ہے، بہت ممکن ہے کہ اللہ تعالیٰ ہمارے ذریعے سے آپ ﷺ کو وہ دکھا دے جس سے آپ مسرور ہوں، آپ اللہ تعالیٰ کے نام کی برکت سے ہمیں ساتھ لے کر چلیے۔“ سعد رضی اللہ عنہ کی یہ تقریر سن کر حضور ﷺ کا چہرہ خوشی سے دمک اٹھا اور آپ کو بہت زیادہ اطمینان کا احساس ہوا۔ پھر آپ ﷺ نے فرمایا: ”آگے بڑھو اور خوش ہو جاؤ، کیوں کہ اللہ تعالیٰ نے مجھ سے وعدہ فرمایا ہے کہ دشمن کے دونوں گروہوں میں سے کسی ایک پر مجھے قابو عطا فرمائے گا۔ خدا کی قسم! اس وقت مجھے ایسا محسوس ہو رہا ہے جیسے

میں دشمن کو زمین پر پڑا ہوا دیکھ رہا ہوں۔“ ❶ -

جب رسول اللہ ﷺ نے اپنے سپاہیوں کی اطاعت اور شجاعت کا اندازہ کر لیا کہ وہ سب کے سب لڑنے کے لیے کمر بستہ اور اسلام کی خاطر قربانی دینے کے جذبے سے سرشار ہیں تو آپ ﷺ نے فوج کو منظم کرنا شروع کیا۔ آپ ﷺ نے سفید رنگ کا ایک علم حضرت مصعب رضی اللہ عنہ بن عمیر کے سپرد کیا اور سیاہ رنگ کے دو علم حضرت علی رضی اللہ عنہ بن ابی طالب اور حضرت سعد رضی اللہ عنہ بن معاذ کے حوالے کیے اور حضرت قیس رضی اللہ عنہ بن ابی صعصعہ کو عقبی دستے پر مامور کیا۔ ❷

دوسری طرف قریش کی فوج میں اس وقت اختلافات پیدا ہو گئے، جب عتبہ بن ربیعہ نے مسلمانوں کے مقابل صف آرا ہونے سے انکار کرتے ہوئے واپس جانے کی خواہش ظاہر کی۔ وہ فریقین کے درمیان قتل و غارت گری سے احتراز کرنا چاہتا تھا۔ اس کی وجہ یہ تھی کہ مسلمانوں اور مشرکوں کے درمیان کچھ ایسے لوگ موجود تھے جن کی آپس میں رشتہ داری تھی اور خون کا رشتہ قائم تھا، تاہم ابو جہل لڑنے پر تلا ہوا تھا اور آخر کار اسی کی رائے غالب رہی۔ ❸ مشرکوں نے مسلمانوں کی صحیح تعداد معلوم کرنے کے لیے اپنا ایک جاسوس روانہ کیا۔ ❹ ابو جہل رسول اللہ ﷺ کے خلاف مسلسل الفاظ میں دہائی دیتا رہا:

❶ الفرید گیوم، ص: ۲۹۳-۲۹۴، ابن کثیر، البدایہ والنہایہ: ۲۶۲/۳-۲۶۳۔ ایک ”صحیح“ سند کے ساتھ ابن اسحاق کی روایت ہے۔ ابن کثیر کہتے ہیں: ”اس سے ملتی جلتی متعدد روایات موجود ہیں جن میں بخاری، نسائی اور احمد کی روایات بھی شامل ہیں۔“ ابن کثیر اس بارے میں بخاری اور امام احمد کی روایات کا حوالہ دیتے ہیں کہ مقداد بن اسود نے کیا کہا۔ (فتح الباری: ۲۸۷/۷)، مسند احمد: ۲۵۹/۵، حدیث: ۳۶۹۸ از احمد شاکر۔

❷ ایضاً، ۳: ۲۶۰۔ بغیر سند کے ابن اسحاق سے۔ ابن قیم، زاد المعاد فی ہدی خیر العباد: ۸۵/۲۔

❸ طبری، تاریخ: ۲/۲۲۴، ۲۲۵، ۴۴۳۔ ”حسن“ سند کے ساتھ مروی ہے۔

❹ البدایہ والنہایہ: ۲/۲۶۹۔ ابن اسحاق سے ”جید سند“ کے ساتھ مروی ہے۔ یہ بات زیادہ قرین قیاس ہے کہ اسحاق بن یسار کے شیوخ میں صحابہ شامل ہوں۔ اگر یہ بات درست ہو تو پھر یہ حدیث ”صحیح“ ہے، کیوں کہ کسی صحابی سے ناواقفیت کوئی مسئلہ نہیں ہے، بالخصوص اگر بہت سے صحابہ موجود ہوں۔

”اے خدا! ہم میں سے جو فریق بھی اپنے رشتہ داروں کے ساتھ نامہربان ہو، ہم میں سے اُس پر وہ مسلط کر دے جو ہمیں نہیں جانتے، تو کل اسے تباہ و برباد کر دے۔“

یہ اس کی التجا تھی جو وہ اپنی کامیابی کے لیے کر رہا تھا اور قرآن کریم نے اسے مندرجہ ذیل قرآنی آیت سے محفوظ کیا ہے:

﴿ اِنْ تَسْتَفْتِحُوا فَقَدْ جَاءَكُمْ الْفَتْحُ وَاِنْ تَنْتَهُوا فَهُوَ خَيْرٌ لَّكُمْ وَاِنْ تَعُوذُوا نَعُوذْ وَلَنْ تُغْنِيَ عَنْكُمْ فِئَتُكُمْ شَيْئًا وَّلَوْ كَثُرَتْ وَاِنَّ اللّٰهَ مَعَ الْمُؤْمِنِيْنَ ۝ ﴾

”اور اگر تم لوگ فیصلہ چاہتے ہو تو وہ فیصلہ تو تمہارے سامنے آ موجود ہوا۔ اور اگر باز آ جاؤ تو یہ تمہارے لیے نہایت خوب ہے اور اگر تم پھر وہی کام کرو گے تو ہم بھی پھر وہی کام کریں گے اور تمہاری جمعیت تمہارے ذرا بھی کام نہ آئے گی، گو گنتی زیادہ ہو۔ اور واقعی بات یہ ہے کہ اللہ تعالیٰ ایمان والوں کے ساتھ ہے۔“ (الانفال: ۱۹) ❶

مسلمانوں کی فوج بدر کے مقام پر پہنچی اور مشرکوں کے آنے سے قبل ہی اس نے اپنے لیے ایک موزوں جگہ کا انتخاب کر لیا۔ ایک ایسے سلسلہ سند سے جو ”حسن“ ہے اور جس کا سلسلہ عروہ سے جا کر ملتا ہے، ہم تک یہ روایت پہنچی ہے۔ اس کے برعکس ایک ”مرسل“ روایت کے مطابق حضرت حباب بن منذر رضی اللہ عنہ نے رسول اللہ ﷺ کو یہ مشورہ دیا تھا کہ بدر کے میدان میں اس طرح پڑاؤ ڈالیں کہ پانی کے چشمے پشت پر ہوں تاکہ مشرکین ان چشموں کو استعمال نہ کر سکیں اور رسول اللہ ﷺ نے ان کی تجویز قبول فرمائی تھی۔ ❷ اگرچہ یہ روایت

❶ حاکم، مستدرک: ۳۲۸/۲، طبری، تفسیر: ۴۵۴/۱۳۔ دونوں ”صحیح“ سند کے ساتھ ہیں اور عبداللہ بن ابی صعیر اذری جو صحابہ میں سے ہیں، کی حدیث ہے۔ یہ بات ثابت شدہ نہیں ہے کہ انہوں نے اسے رسول اللہ صلی اللہ علیہ وسلم سے سنا ہے، لیکن صحابہ کی ”مرسل“ علت قادحہ نہیں ہیں، کیوں کہ تمام صحابہ کرام عدول ہیں۔

❷ ابن حجر، الإصابة في معرفة الصحابة: ۳۰۲/۱۔ یہ روایت ابن اسحاق کی ہے جن کا کہنا ہے کہ انہوں نے

کمزور ہے، تاہم مشاورت کا اصول قرآن کریم کے متن اور سیرت کے واقعات سے ثابت شدہ ہے۔

رسول اللہ ﷺ اکثر و بیشتر ان معاملات میں اپنے صحابہ کرام رضی اللہ عنہم سے مشورہ کیا کرتے تھے جن میں نہ تو وحی کی رہنمائی حاصل تھی اور نہ سنت ہی میں اس کا کوئی طریق کار (بذریعہ وحی) واضح کیا گیا تھا۔ آپ ﷺ ایسا اس لیے کیا کرتے تھے کہ صحابہ کرام رضی اللہ عنہم عمومی مسائل پر غور و خوض کرنے کے بھی عادی ہوں۔ اس کے ساتھ ساتھ آپ انھیں یہ تعلیم بھی دیتے تھے کہ ان کے اندر احساس ذمہ داری زیادہ سے زیادہ اجاگر ہو جائے۔ اس طرز عمل سے آپ ﷺ کا مقصد یہ بھی تھا کہ اللہ تعالیٰ نے مشاورت کا دستور رائج کرنے کا جو حکم دیا ہے، وہ حکم بھی نافذ العمل ہو جائے اور اس بارے میں امت کی تعلیم و تربیت ہو جائے کہ وہ اس حکم پر کس طرح عمل در آد کیا کرے۔

ایک صحیح روایت کے مطابق حضرت علی رضی اللہ عنہ بیان کرتے ہیں کہ مسلمانوں نے بدر کے مقام پر، جب مشرک فوج ان کے بالمقابل تھی، رمضان کی سترھویں شب کس طرح گزاری: ”اس رات ہم سب سو رہے تھے سوائے رسول اللہ ﷺ کی ذات اقدس کے۔ آپ ﷺ ایک درخت کے قریب کھڑے ہو کر نماز اور دعا میں مشغول رہے، یہاں تک کہ صبح ہو گئی۔ اسی دوران میں تھوڑی سی بارش بھی ہوئی اور ہم لوگ درختوں کے نیچے پناہ لینے کے لیے دوڑے۔ کچھ لوگوں نے چمڑے کے ٹکڑوں سے اپنے کو ڈھانپا، لیکن رسول اللہ ﷺ پوری رات اپنے رب کے ساتھ راز و نیاز میں مصروف رہے۔ آپ ﷺ کی زبان مبارک سے بار بار یہ الفاظ نکلتے تھے؛ ”اے اللہ! اگر آج یہ مختصر جماعت نیست و نابود ہو گئی تو پھر

۴۴۴ انہوں نے اسے سنا ہے۔ مستدرک میں حاکم کی ایک روایت ہے۔ (۲: ۴۲۶، ۴۲۷) جس کی سند میں ایسے افراد شامل ہیں جن کے حالات ہمیں دستیاب نہ ہو سکے، تاہم ذہبی کا کہنا ہے کہ یہ ”منکر“ حدیث ہے۔ ابن ہشام نے ابن اسحاق کے حوالے سے ایسی سند کے ساتھ اس روایت کا ذکر کیا ہے جس میں ابہام ہے۔ اگر ”مبہم“ کے بارے میں معلوم ہوتا تو سند، ”حسن“ ہوتی۔

تیری عبادت کرنے والا کوئی نہ رہے گا۔“ جب صبح ہوئی تو آپ ﷺ نے اپنے ساتھیوں کو آواز دی: ”اللہ کے بندو! نماز کے لیے آؤ۔“ لوگ درختوں کے نیچے سے اٹھ کر اور چمڑے کی چادریں پھینک کر نماز کے لیے جمع ہو گئے۔ رسول اللہ ﷺ نے ہم سب کو نماز پڑھائی اور جنگ کے لیے ہمارے حوصلے بلند فرمائے۔^①

ایک ضعیف روایت سے یہ اشارہ ملتا ہے کہ جنگ کی تیاری اور سپاہیوں کو مختلف مقامات پر تعینات کرنے کا کام رات کو کیا گیا تھا۔^② قرآن کریم کی ایک آیت سے یہ بات ثابت ہوتی ہے کہ اس روز بدر کے مقام پر بارش ہوئی تھی:

﴿ اِذْ يُغَشِّيكُمُ النُّعَاسَ اَمْنَةً مِّنْهُ وَيُنزِلُ عَلَيْكُم مِّنَ السَّمَاءِ مَاءً لِّيَطَهِّرَ كُمْ بِهِ وَيُذْهِبَ عَنْكُم رِجْزَ الشَّيْطٰنِ وَلِيَرْبِطَ عَلٰی قُلُوْبِكُمْ وَيُثَبِّتَ بِهِ الْاَقْدَامَ ۝ ﴾

”اس وقت کو یاد کرو، جب اللہ تعالیٰ تم پر اونگھ طاری کر رہا تھا، اپنی طرف سے چین دینے کے لیے اور تم پر آسمان سے پانی برسار رہا تھا، تاکہ اس پانی کے ذریعے تم کو پاک کر دے اور تم سے شیطانی وسوسے کو دفع کر دے اور تمہارے دلوں کو مضبوط کر دے اور تمہارے پاؤں جمادے۔“ (الانفال: ۱۱)

ایسا معلوم ہوتا ہے کہ رسول اللہ ﷺ یہ چاہتے تھے کہ فوج رات بھر مکمل آرام کرے۔ یہی وجہ ہے کہ آپ ﷺ پوری رات ان کی حفاظت کی خاطر جاگتے رہے۔ ۷ ارمضان کی صبح رسول اللہ ﷺ نے اپنی فوج کو، جو لڑنے کے لیے بالکل تیار اور تازہ دم تھی، مختلف صفوں

① احمد، مسند، ”صحیح“ سند کے ساتھ۔ (الفتح الربانی: ۳۰۲-۳۲)

② تحفۃ الاحوذی: ۳۲۴/۵، ۳۲۵۔ ترمذی کی سند میں محمد بن حمید رازی شامل ہیں جو ”ضعیف“ ہے اور سلمہ بن فضل الابریش شامل ہے جو ”صدوق“ ہے، لیکن ابن حجر نے تقریب میں ذکر کیا ہے کہ کثرت سے غلطیاں کرتا ہے۔ یہ روایت اتنی مضبوط نہیں ہے کہ امام احمد کی روایت کا مقابلہ کر سکے۔

میں ترتیب دیا۔^① یہ جنگ کا ایک نیا طریقہ تھا جو عربوں کے اس عام طریقہ جنگ سے مختلف تھا، جس میں حملہ کر کے پیچھے ہٹنا ہوتا ہے۔ مشرکین نے اس موقع پر بھی وہی طریقہ اختیار کیا تھا۔ واقعہ یہ ہے کہ صفوں کی ترتیب کے اس طریقے کا ایک فائدہ یہ ہوا کہ مسلمانوں کے مقتولین کی تعداد بہت کم رہی۔ اس طرح مشرکین کے مقابلے میں مسلمانوں کو جس قلتِ تعداد کا سامنا تھا، اس کا کچھ نہ کچھ تدارک ہو گیا۔ اس جدید طرزِ جنگ میں ایک بڑا فائدہ یہ پوشیدہ تھا کہ پوری فوج ہمہ وقت سپہ سالار کے مکمل اختیار اور نگرانی میں رہی جس سے وہ فوج کے عقبی دستے کو محفوظ رکھنے میں کامیاب رہا، کیوں کہ سپہ سالار ناگہانی اور اتفاقی حالات میں کام آنے والی فوج کو ہمیشہ عقب میں رکھتا ہے۔^②

رسول اللہ ﷺ کے لیے ایک چبوترہ بنایا گیا تھا، جہاں سے آپ نے جنگ کی نگرانی فرمائی۔ حضرت سعد رضی اللہ عنہ بن معاذ^③ کی تجویز پر یہ محفوظ چبوترہ بنایا گیا تھا جو یہ بات ثابت کرتا ہے کہ دورانِ جنگ میں سپہ سالار کے لیے حفاظتی اقدامات کرنے کی کیا اہمیت ہے۔ جب مشرکوں کی فوج مسلمانوں کی جانب بڑھی تو رسول اللہ ﷺ نے اپنی فوج کو یہ ہدایت جاری فرمائی: ”جب تک میں حکم نہ دوں، تم میں سے کوئی حملہ نہ کرے۔“ مشرکوں نے پیش قدمی کی اور رسول اللہ ﷺ نے قرآنِ کریم کی یہ آیت تلاوت فرمائی:

﴿ وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ
وَالْأَرْضُ أُعِدَّتْ لِلْمُتَّقِينَ ۝ ﴾

”اور دوڑو مغفرت کی طرف جو تمہارے پروردگار کی جانب سے ہو اور جنت کی طرف جس کی وسعت ایسی ہے جیسے سب آسمان اور زمین وہ تیار کی گئی ہے اللہ سے ڈرنے والوں کے لیے۔“ (آل عمران: ۱۳۳)

① احمد، مسند، صحیح سند کے ساتھ۔ (۴۲۰: ۵) بیہمی، مجمع الزوائد: ۶/ ۵۷۔ ”صحیح“ سند کے ساتھ امام احمد کی روایت ہے۔

② محمود ششیت خطاب، الرسول القائد، ص: ۷۸، ۷۹۔

③ ابن حجر، فتح الباری: ۲۸۷/ ۷۔ بخاری کی روایت ہے۔

جب حضرت عمیر بن حمام رضی اللہ عنہ نے یہ آیت سنی تو دریافت کیا: ”یا رسول اللہ! کیا جنت کی چوڑائی آسمانوں اور زمین کے برابر ہے؟“ رسول اللہ ﷺ نے جواب دیا: ”ہاں“۔ حضرت عمیر رضی اللہ عنہ بے ساختہ بولے: ”کیا خوب ہے اور کیا عمدہ ہے۔“ رسول اللہ نے دریافت فرمایا: ”تم نے کس بناء پر ان تاثرات کا اظہار کیا ہے؟“ حضرت عمیر رضی اللہ عنہ نے جواب دیا: ”یا رسول اللہ ﷺ! صرف اس بنا پر کہ یہ میری شدید خواہش ہے کہ میں اہل جنت کے ساتھ شامل ہو جاؤں۔“ رسول اللہ ﷺ نے فرمایا: ”تمہارا شمار اہل جنت میں ہے۔“ حضرت عمیر رضی اللہ عنہ اپنے ترکش میں سے کچھ کھجوریں نکال کر کھانے لگے، پھر خود ہی بولے: ”اگر میں ان کھجوروں کے ختم ہونے تک بھی زندہ رہوں تو یقیناً یہ ایک لمبی مدت ہے۔“ یہ خیال آتے ہی ہاتھ سے کھجوریں پھینک دیں اور قریش کے خلاف لڑنا شروع کر دیا، یہاں تک کہ شہید ہو گئے۔^①

حضرت عمر بن خطاب رضی اللہ عنہ بیان کرتے ہیں کہ بدر کے روز رسول اللہ ﷺ مسلسل دعا اور مناجات میں مصروف رہے۔ عمر رضی اللہ عنہ کہتے ہیں؛ بدر کے روز رسول اللہ ﷺ نے مشرک فوج پر نظر ڈالی۔ وہ ایک ہزار لوگ تھے اور رسول اللہ ﷺ کے ساتھیوں کی تعداد محض ۳۱۹ تھی۔ رسول اللہ ﷺ قبلہ رخ ہو گئے، اپنے ہاتھ اللہ تعالیٰ کے آگے پھیلا دیے اور ان الفاظ میں اپنے رب کے حضور التجا کی:

”مالک! تو نے مجھ سے جو وعدہ فرمایا ہے، اسے پورا فرما اور مجھے وہ عطا کر جس

کا تو نے مجھ سے وعدہ فرمایا ہے۔ مالک! اگر آج تو نے مسلمانوں کے اس قلیل

گروہ کو ختم کر دیا تو پھر قیامت تک اس زمین پر تیری پرستش نہ ہوگی۔“

رسول اللہ ﷺ اس کیفیت میں اپنے رب کو پکارتے رہے، آپ ﷺ کا چہرہ قبلے کی

جانب تھا اور ہاتھ پھیلے ہوئے تھے، اسی حالت میں آپ ﷺ کی چادر مبارک بھی آپ ﷺ

کے کندھوں سے پھسل کر نیچے جا گری، پھر حضرت ابو بکر رضی اللہ عنہ آئے، آپ ﷺ کی چادر نیچے

① مسلم، صحیح (شرح از محمد فواد عبدالباقی)، ۳: ۱۵۰۹، ۱۵۱۰، حدیث نمبر: ۱۹۰۱۔

سے اٹھائی اور اسے دوبارہ آپ ﷺ کے شانوں پر پھیلا دیا۔ پھر حضرت ابو بکر رضی اللہ عنہ نے پشت کی طرف سے رسول اللہ ﷺ کو گلے لگایا اور عرض کیا:

”یا رسول اللہ ﷺ آپ نے اللہ تعالیٰ کے حضور بہت الحاح و زاری کی

ہے، اللہ تعالیٰ یقیناً وہ وعدہ پورا فرمائے گا جو اس نے آپ سے کیا ہے۔“

اس کے بعد قرآن کریم کی یہ آیت نازل ہوئی:

﴿ اِذْ تَسْتَغِيثُونَ رَبَّكُمْ فَاسْتَجَبَ لَكُمْ اِنِّي مُمَدِّدُكُمْ بِالْفِ مِّنَ

الْمَلٰٓئِكَةِ مُرَدِّفِيْنَ ۝ ﴿۹﴾

”اس وقت کو یاد کرو جب تم اپنے رب سے فریاد کر رہے تھے، پھر اللہ تعالیٰ نے

تمہاری سن لی کہ میں تم کو ایک ہزار فرشتوں سے مدد دوں گا جو سلسلہ وار چلے

آئیں گے۔“ (الانفال: ۹)

اور آپ کی مکہ کے لیے فرشتے بھیجے گئے۔ ۱ رسول اللہ ﷺ اپنے خیمے سے باہر

تشریف لائے اور فرمایا:

﴿ سَيُهْزَمُ الْجَمْعُ وَيُوَلُّونَ الدُّبُرَ ۝ ﴿۱۰﴾

”عنقریب یہ جماعت شکست کھائے گی اور پھر پیٹھ دکھا کر بھاگے گی۔“ ۲

(القمر: ۲۵)

رسول اللہ ﷺ نے بنفس نفیس لڑائی میں حصہ لیا۔ حضرت علی رضی اللہ عنہ کہتے ہیں:

”بدر کے روز ہم لوگ رسول اللہ ﷺ کے پیچھے پناہ لیتے تھے، وہ ہم میں سے

دشمن کے سب سے زیادہ قریب تھے اور اس روز آپ ﷺ ان لوگوں میں بہادر

ترین شخص تھے جو وہاں موجود تھے۔“ ۳

۱ نودی، شرح صحیح مسلم: ۸۳/۱۲، ۸۵۔

۲ صحیح بخاری کی روایت ہے۔ ابن حجر، فتح الباری: ۲۸۷/۷۔

۳ احمد، مسند: ۲۲۸/۲۔ احمد شا کر کا کہنا ہے کہ یہ ”صحیح“ ہے۔

لڑائی کا آغاز انفرادی مقابلے سے ہوا۔ سب سے پہلے عقبہ بن ربیعہ اپنے بیٹے ولید اور اپنے بھائی شیبہ کے ساتھ سامنے آیا اور اس نے مسلمان فوج کو لکارا۔ انصار کے چند نوجوان مقابلے کے لیے آئے۔ تو مشرکین نے یہ کہہ کر مقابلے سے انکار کر دیا کہ وہ اپنے ہم مرتبہ لوگوں سے لڑنا چاہتے ہیں۔ رسول اللہ ﷺ نے حضرت حمزہ رضی اللہ عنہ، حضرت علی رضی اللہ عنہ اور حضرت ابو عبیدہ رضی اللہ عنہ بن جراح کو حکم دیا کہ وہ مقابلے میں نکلیں۔ حضرت حمزہ رضی اللہ عنہ نے عقبہ کا کام تمام کیا، حضرت علی رضی اللہ عنہ نے شیبہ کو قتل کیا اور حضرت ابو عبیدہ رضی اللہ عنہ نے ولید کے ساتھ مقابلہ کیا جس کے نتیجے میں دونوں زخمی ہو گئے۔ حضرت علی رضی اللہ عنہ اور حضرت حمزہ رضی اللہ عنہ، حضرت ابو عبیدہ رضی اللہ عنہ کی مدد کے لیے آئے اور ولید کو قتل کیا اور حضرت ابو عبیدہ رضی اللہ عنہ کو واپس اپنے ٹھکانے پر لے گئے۔^①

اس انفرادی مقابلے نے قریش کو بری طرح متاثر کیا اور انہوں نے عام حملہ کر دیا۔ رسول اللہ ﷺ نے صحابہ کرام رضی اللہ عنہم کو حکم دیا کہ وہ تیروں سے مشرکین کا مقابلہ کریں۔ تیروں سے زیادہ سے زیادہ فائدہ اٹھانے کے لیے آپ ﷺ نے یہ ہدایت جاری فرمائی کہ: ”جب دشمن بالکل نزدیک آجائے، اس وقت اسے اپنے تیر کا نشانہ بناؤ اور اپنے تیروں کو کفایت شعاری کے ساتھ استعمال کرو۔“^② عروہ اور قتادہ بیان کرتے ہیں کہ رسول اللہ صلی اللہ علیہ وسلم نے مشرکین کی طرف کچھ کنکریاں پھینکیں اور اس قرآنی آیت سے معلوم ہوتا ہے کہ یہ روایت مستند ہے:^③

﴿ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً
حَسَنًا إِنَّ اللَّهَ سَمِيعٌ عَلِيمٌ ۝ ﴾

① ابوداؤد، سنن: ۴۹/۳۔ ابن حجر کہتے ہیں کہ یہ ”صحیح“ ہے۔ (فتح الباری: ۲۹۸/۷)

② ابن حجر، فتح الباری: ۳۰۶/۷۔ بخاری کی روایت ہے۔

③ طبری، تفسیر: ۴۴۲/۱۳، ۴۴۳۔ دو ”صحیح“ سندوں کے ساتھ روایت ہے جن کا سلسلہ عروہ اور قتادہ سے جا کر ملتا ہے، لیکن دونوں ”مرسل“ ہیں۔ دونوں ایک دوسری کو تقویت دیتی ہیں، کیوں کہ اگر ایک ”مرسل“ حدیث کی مختلف اسناد ہوں تو وہ زیادہ قوی ہو جاتی ہے۔

”اور آپ ﷺ نے خاک کی وہ مٹھی نہیں پھینکی، لیکن اللہ تعالیٰ نے وہ پھینکی تاکہ مسلمانوں کو اپنی طرف سے ان کی محنت کا خوب بدلہ دے۔ بلاشبہ اللہ تعالیٰ خوب سننے والے اور خوب جاننے والے ہیں۔“ (الانفال: ۱۷)

دونوں طرف سے فوجیں جنگ میں کود پڑیں اور مشرکوں کے بڑے بڑے سردار مارے گئے جن میں ابو جہل عمرو بن ہشام بھی شامل تھے، جسے رسول اللہ ﷺ نے ”اس قوم کا فرعون“ قرار دیا تھا۔ اسے حضرت معاذ بن عمرو بن جموح رضی اللہ عنہ اور حضرت معاذ بن عفران رضی اللہ عنہ نے قتل کیا۔ یہ دونوں جوان صحابی تھے جو ابو جہل کو نہ پہچانتے تھے۔ حضرت عبدالرحمن بن عوف رضی اللہ عنہ نے اس سلسلے میں ان کی راہ نمائی فرمائی اور ابو جہل کی طرف اشارہ کر کے بتایا۔ نو جوان صحابیوں نے یہ خواہش ظاہر کی کہ وہ ابو جہل کو قتل کرنا چاہتے ہیں، کیوں کہ اس نے رسول اللہ ﷺ کی شان میں گستاخی کی ہے۔ دونوں لڑکوں نے اسے زخمی کیا اور ابن مسعود رضی اللہ عنہ نے اس کا کام تمام کر دیا۔^①

ایک اور مشرک سردار جو اس لڑائی میں ماہا گیا، وہ اُمیہ بن خلف تھا۔ حضرت عبدالرحمن بن عوف رضی اللہ عنہ نے اسے اور اس کے بیٹے علی کو جنگ کے اختتام پر قیدی بنا لیا تھا، مگر حضرت بلال رضی اللہ عنہ نے اُمیہ کو جالیا۔ یہ وہی اُمیہ تھا جس نے مکہ میں حضرت بلال رضی اللہ عنہ کے اوپر ظلم و تشدد کی انتہا کر دی تھی۔ حضرت بلال رضی اللہ عنہ اسے دیکھتے ہی پکار اُٹھے: ”اُمیہ بن خلف، کافر اعظم! اب میں زندہ رہوں گا یا یہ رہے گا۔“ انھوں نے مدد کے لیے انصار کو پکارا اور ان سب نے مل کر اُمیہ اور اس کے بیٹے کو ٹھکانے لگا دیا۔^②

قرآن کریم اور حدیث کی رو سے یہ حقیقت مسلمہ ہے کہ اللہ تعالیٰ نے بدر کے معرکے

① بیہمی، مجمع الزوائد، طبرانی کے حوالے سے، جن کا کہنا ہے کہ: ”ان کے افراد صحیح ہیں سوائے محمد بن وہب بن ابو کریمہ کے جو تقریب کے بیان کے مطابق ”ثقة“ یا ”صدوق“ ہیں۔ ۲: ۲۱۶۔
 ② ابن حجر، فتح الباری: ۲۹۳، ۲۹۶، ۳۲۱، مسلم، شرح النووی: ۱۲/۱۵۹، ۱۶۰۔
 ③ ابن حجر، فتح الباری: ۴/۲۸۰۔ بخاری کی روایت ہے۔ ابن کثیر، البدایة والنہایة: ۳/۲۸۶۔ ”صحیح“ سند کے ساتھ ابن اسحاق کی روایت ہے۔

میں مسلمانوں کی مدد کے لیے فرشتے بھیجے اور ”صحیح“ روایات بھی اس امر کی تائید کرتی ہیں کہ بدر کے میدان میں فرشتوں نے مسلمانوں کے ساتھ مل کر جنگ کی۔ متعلقہ قرآنی آیات یہ ہیں:

﴿وَلَقَدْ نَصَرَكُمُ اللَّهُ بِبَدْرِ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ۝ إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمَدِّدَ رَبُّكُمْ بِثَلَاثَةِ آفٍ مِنَ الْمَلَائِكَةِ مُنَزَّلِينَ ۝ بَلَىٰ إِنْ تَصْبِرُوا وَتَتَّقُوا وَيَأْتُوكُم مِّنْ فَوْرِهِمْ هَذَا يُمَدِّدْكُمْ رَبُّكُمْ بِخَمْسَةِ آفٍ مِنَ الْمَلَائِكَةِ مُسَوِّمِينَ ۝ وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ ۝﴾

”اور یہ بات محقق ہے کہ حق تعالیٰ نے تم کو بدر میں منصور فرمایا، حالاں کہ تم بے سروسامان تھے۔ سو اللہ تعالیٰ سے ڈرتے رہا کرو تا کہ تم شکر گزار رہو، جب کہ آپ ﷺ مسلمانوں سے یوں فرما رہے تھے کہ کیا تم کو یہ امر کافی نہ ہوگا کہ تمہارا رب تمہاری امداد کرے تین ہزار فرشتوں کے ساتھ جو اتارے جائیں گے۔ ہاں، کیوں نہیں اگر مستقل رہو گے اور متقی رہو گے اور وہ لوگ تم پر ایک دم سے آ پہنچیں گے تو تمہارا رب تمہاری امداد فرمائے گا پانچ ہزار فرشتوں سے، جو ایک خاص وضع بنائے ہوئے ہوں گے اور اللہ تعالیٰ نے یہ امداد محض اس لیے کی کہ تمہارے لیے بشارت ہو اور تا کہ تمہارے دلوں کو قرار ہو جائے اور نصرت صرف اللہ کی طرف سے ہے جو کہ زبردست حکیم ہیں۔“

(آل عمران: ۱۲۳ تا ۱۲۶)

ایک دوسرے مقام پر کہا گیا ہے:

﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمَدِّدُكُمْ بِالْفِ مِّنَ الْمَلَائِكَةِ مُرَدِّفِينَ ۝ وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ

وَمَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ حَكِيمٌ ﴿١٠﴾

”اس وقت کو یاد کرو جب تم اپنے رب سے فریاد کر رہے تھے، پھر اللہ تعالیٰ نے تمہاری سنی کہ میں تم کو ایک ہزار فرشتوں سے مدد دوں گا جو سلسلہ وار چلے آئیں گے۔ اللہ تعالیٰ نے یہ امداد محض اس لیے کی کہ بشارت ہو اور تمہارے دلوں کو قرار آ جائے اور نصرت صرف اللہ ہی کی طرف سے ہے جو کہ زبردست حکمت والا ہے۔“ (الانفال: ۱۰، ۹)

اس سے پہلی آیت میں کہا گیا ہے:

﴿إِذْ يُوحِي رَبُّكَ إِلَى الْمَلَائِكَةِ أَنْي مَعَكُمْ فَثَبَّتُوا الَّذِينَ آمَنُوا
سَأَلْتِي فِي قُلُوبِ الَّذِينَ كَفَرُوا الرُّعْبَ فَأَضْرِبُوا فَوْقَ الْأَعْنَاقِ
وَاضْرِبُوا مِنْهُمْ كُلَّ بَنَانٍ ﴿١٠﴾﴾

”جب آپ ﷺ کا رب فرشتوں کو حکم دیتا تھا کہ میں تمہارا ساتھی ہوں، سو تم ایمان والوں کی ہمت بڑھاؤ۔ میں ابھی کفار کے قلوب میں رعب ڈالے دیتا ہوں، سو تم (کفار کی) گردنوں پر مارو اور ان کے پور پور کو مارو۔“

(الانفال: ۱۲)

آیت بالا میں لفظ ﴿اضربوا﴾ (کاری ضرب لگاؤ) فرشتوں کی طرف بھی منسوب کیا جاسکتا ہے، لیکن طبری نے اسے مومنوں کی طرف خطاب قرار دیا ہے اور یہ وضاحت کی ہے کہ اللہ تعالیٰ نے اس آیت کے ذریعے مومنوں کو تعلیم دی ہے کہ دشمن پر کیسے ضرب لگائی جائے۔^۱ حدیث درج ذیل ہے۔ ابن عباس کہتے ہیں:

”اس روز ایک مسلمان کسی کافر کا تعاقب کر رہا تھا۔ یکا ایک اس نے ایک ایسی آواز سنی جیسے کسی نے کافر کو کوڑے کے ذریعے زور سے مارا ہو پھر اسے کسی سوار کی آواز آئی: ”آگے بڑھو جیروم!“^۲ مسلمان نے جب کافر پر نظر ڈالی تو

^۱ فرشتے کے گھوڑے کا نام۔

^۲ طبری، تفسیر: ۲۳۰/۱۳۔

وہ پشت کے بل زمین پر بے حس و حرکت پڑا تھا۔ مسلمان نے جب اس پر غور سے نظر ڈالی تو دیکھا کہ اس کی ناک پر زخم کا نشان ہے اور چہرے کا گوشت اس بری طرح پھٹ گیا ہے جیسے کسی نے نہایت طاقت سے چہرے کے اوپر کوڑا رسید کیا ہو، اس کے چہرے کا رنگ مکمل طور پر سبزی مائل ہو چکا تھا۔ ایک انصاری صحابی رسول اللہ ﷺ کی خدمت میں حاضر ہوئے اور پورا واقعہ بیان کیا۔ رسول اللہ ﷺ نے فرمایا: ”تم سچ کہتے ہو، یہ ایک مدد تھی جو تیسرے آسمان سے آئی تھی۔“^①

ایک انصاری صحابی نے حضرت عباس رضی اللہ عنہ بن عبدالمطلب کو گرفتار کر لیا اور رسول اللہ کی خدمت میں لے کر آئے۔ قیدی نے کہا: ”یا رسول اللہ! خدا کی قسم! مجھے اس شخص نے گرفتار نہیں کیا، بلکہ مجھے ایک ایسے شخص نے گرفتار کیا ہے جو گنجا تھا،^② لیکن بے حد وجیہہ چہرے کا مالک تھا اور چتکبرے گھوڑے پر سوار تھا۔ وہ مجھے اس وقت یہاں لوگوں کے درمیان نظر نہیں آ رہا ہے۔“ انصاری صحابی نے عرض کیا: ”یا رسول اللہ ﷺ! اسے میں نے گرفتار کیا ہے۔“ رسول اللہ ﷺ نے جواباً فرمایا: ”خاموش رہو! اللہ تعالیٰ نے ایک معزز اور مکرم فرشتے کے ذریعے تمہاری مدد کی ہے۔“^③

اموی کی مغازی میں یہ حدیث ہے، جس کی سند ”حسن“ ہے:

”جب رسول اللہ ﷺ اپنے خیمے میں تشریف فرما تھے تو آپ ﷺ کو تھوڑی دیر کے لیے اونگھ آگئی۔ جب آپ ﷺ کی آنکھ کھلی تو آپ ﷺ نے فرمایا: ”ابوبکر! خوش ہو جاؤ، تمہارے لیے اللہ تعالیٰ کی طرف سے مدد آگئی ہے۔ یہ جبریل ہیں، عمامہ باندھے ہوئے ہیں اور اپنے گھوڑے کی لگا میں پکڑے ہوئے ہیں، گرد کا ایک بادل ان کے اوپر چھایا ہوا ہے، خدا کی مدد اور

① شرح النووی علی مسلم ۱۲/۸۵-۸۶۔

② النہایۃ ۱/۲۸۴۔ ③ احمد، مسند: ۱۹۴/۲۔ احمد شا کر کا کہنا ہے کہ ”اس کی سند صحیح ہے۔“ پیشی کہتے ہیں:

اس کے افراد صحیح ہیں سوائے حارث بن مضرب کے کہ وہ ثقہ ہیں۔“ (مجمع الزوائد: ۶/۷۵، ۷۶)۔

کمک تمھارے لیے آن پہنچی ہے۔“ ❶

صحیح بخاری کی حدیث ہے کہ جبریل علیہ السلام رسول اللہ ﷺ کے پاس آئے اور کہا:
”اہل بدر کے متعلق آپ کا کیا خیال ہے؟ رسول اللہ ﷺ نے فرمایا: ”ہم
انھیں تمام مسلمانوں میں بہترین سمجھتے ہیں (یا اس سے ملتا جلتا تاثر ظاہر کیا)۔“
جبریل علیہ السلام نے عرض کیا:

”اور اسی طرح ہم بھی ان فرشتوں کو بہترین گردانتے ہیں جنھوں نے بدر کے
موقع پر معاونت کی۔“ ❷

غزوہ بدر میں فرشتوں کی شرکت کے بارے میں یہ ”صحیح“ روایات ہیں۔ سبکی نے اس
امر کی وضاحت کی ہے کہ جبریل علیہ السلام، اگرچہ اللہ تعالیٰ کے حکم سے تن تنہا مشرکوں کو تباہ و
برباد کر سکتے تھے، لیکن اللہ تعالیٰ کی حکمت کا تقاضا تھا کہ بہت سے فرشتے آئیں۔ ان کے
خیال میں ایسا اس لیے کیا گیا کہ رسول اللہ ﷺ اور صحابہ کرام رضی اللہ عنہم کے ذریعے ہی جنگ کا
عمل پایہ تکمیل تک پہنچے۔ فرشتوں کو صرف ان کی مدد اور فوج کی کمک کے طور پر بھیجا گیا تھا،
اس طرح اللہ تعالیٰ نے مخلوق کے لیے اسباب کا جو سلسلہ رکھا ہے، اسے بھی برقرار رکھا۔ تمام
اسباب کے پیچھے اللہ ہی کی قوت کا فرما ہے اور وہی ہر کام بہتر جانتا ہے۔ ❸

بعض مسلمان مصنفین کی یہ کوشش ہوتی ہے کہ غزوہ بدر میں فرشتوں کی شرکت کا حوالہ
دینے سے گریز کریں۔ اس قسم کا گریز مادہ پرستانہ سوچ کی علامت ہے جو صرف محسوسات پر
یقین رکھتی ہے۔ رسول اللہ ﷺ کی ذات پر ایمان کا تقاضا یہ ہے کہ فرشتوں پر بھی یقین رکھا
جائے۔

❶ ابن کثیر، البدایہ والنہایہ: ۲۸۳/۳۔ البانی نے غزالی کی فقہ السیرۃ کی شرح میں اسے ”حسن“ قرار دیا ہے۔

❷ ابن حجر، فتح الباری: ۳۱۱، ۳۱۲۔

❸ ایضاً: ۳۱۳۔ سبکی کے تبصرے سے اسلام کے اس تصور کی وضاحت ہوتی ہے کہ حصول مقاصد کے لیے فطرت
کے اصولوں اور معاشرتی قوانین کے دائرے کے اندر رہتے ہوئے انسانی کوشش پر اعتماد کیا جاسکتا ہے۔ اس
تبصرے سے اسلام کا واضح تصور اور اس کی گہری بصیرت حاصل ہوتی ہے۔

غزوة بدر میں مشرک دھڑا دھڑا کرنے شروع ہو گئے یہاں تک کہ ۷۰ مشرک مارے گئے اور ۷۰ ہی گرفتار ہوئے۔^① کچھ لوگ ایسے بھی تھے جن کے بارے میں رسول اللہ صلی اللہ علیہ وسلم نے جنگ شروع ہونے سے قبل ہی صحابہ کرام رضی اللہ عنہم کو نام لے کر بتا دیا تھا کہ فلاں شخص اس مقام پر گرے گا، اور فلاں شخص اس مقام پر۔ ان سب کی موت اسی طرح واقع ہوئی جس طرح آپ ﷺ نے نشان دہی فرمادی تھی۔^② آہستہ آہستہ مشرکین نے میدان جنگ سے بھاگنا شروع کر دیا اور بڑی تعداد میں مالِ غنیمت چھوڑ گئے۔

رسول اللہ ﷺ نے یہ حکم جاری فرمایا کہ مشرکین کی لاشوں کو بدر کے گڑھوں میں ایک ساتھ دفن کر دیا جائے۔ آپ نے تین روز بدر میں قیام فرمایا اور مسلمان شہداء کی تدفین فرمائی۔ شہداء کی تعداد چودہ تھی جن کے نام متعلقہ مآخذ میں موجود ہیں۔^③ ابن حجر نے الإصابة^④ میں دو ناموں کا اضافہ کیا ہے۔ متعلقہ مآخذ میں یہ ذکر موجود نہیں ہے کہ رسول اللہ ﷺ نے ان شہداء کی نماز جنازہ ادا کی یا نہیں۔ آپ ﷺ کا طریقہ یہ تھا کہ شہداء کی نماز جنازہ نہیں پڑھتے تھے۔ تمام شہداء کو بدر کے میدان ہی میں دفن کر دیا گیا اور کسی ایک کو بھی اس غرض سے وہاں سے نہ لایا گیا کہ اسے مدینے میں دفن کیا جائے گا۔

بدر میں قیام کے تیسرے روز، رسول اللہ ﷺ ایک گڑھے کے کنارے کھڑے تھے جس میں قریش کے چوبیس سرداروں کی لاشیں ایک ساتھ دفن کی گئی تھیں۔ آپ ﷺ نے ان سرداروں میں سے ایک ایک کو ان کے اپنے ناموں اور ان کے باپوں کے ناموں کے ساتھ پکارا اور ان سے یوں مخاطب ہوئے: ”کیا تم اللہ اور اس کے رسول کے (اس طرح) فرماں بردار بن کر خوش ہو؟ یاد رکھو! اللہ تعالیٰ نے ہمارے ساتھ جتنے وعدے کیے تھے وہ سب پورے ہوئے!“ یہ خطاب سن کر حضرت عمر رضی اللہ عنہ نے عرض کیا: ”یا رسول اللہ! آپ ان

① نووی، شرح صحیح مسلم: ۸۶/۱۲، ۸۷۔

② احمد، مسند: ۲۳۲/۱۔ بہ سند صحیح۔

③ ابن ہشام، سیرة: ۲۲۸/۲، ابن کثیر، البدایة والنہایة: ۳۲۷/۳۔

④ ابن حجر، الاصابة: ۳۲۸/۳، ۶۰۸۔ وہ نام یہ ہیں: معاذ بن حارث، ہلال بن معلیٰ بن لوزان۔

سے کلام کرتے ہیں جن کے اندر جان ہی نہیں ہے؟“ رسول اللہ ﷺ نے فرمایا: ”قسم ہے اس ذات کی جس کے قبضے میں محمد کی جان ہے! جو کچھ میں کہہ رہا ہوں، اسے یہ اسی طرح سن رہے ہیں جس طرح تم سن رہے ہو!“

قنادہ رضی اللہ عنہ اس پر تبصرہ کرتے ہوئے کہتے ہیں: ”اللہ تعالیٰ نے انھیں دوبارہ زندگی دی تاکہ وہ رسول اللہ ﷺ کی سرزنش سن سکیں اور شرمندگی اور ندامت محسوس کر کے ذلت والے عذاب میں گرفتار ہوں۔“^①

غزوہ بدر کے بعد رسول اللہ ﷺ نے ابوسفیان کے قافلے کا پیچھا کرنے کا قصد نہیں کیا، کیوں کہ اللہ تعالیٰ نے آپ ﷺ سے یہ وعدہ فرمایا تھا کہ وہ دشمن کے دو گروہوں میں سے ایک پر آپ ﷺ کو غلبہ عطا فرمائے گا اور اللہ تعالیٰ نے مشرکوں کی فوج پر آپ ﷺ کو فتح دے کر اپنا وعدہ پورا فرما دیا تھا۔^②

رسول اللہ ﷺ نے صحابہ کرام رضی اللہ عنہم کو یہ مشورہ دیا کہ ان مشرکوں کی زندگیوں کا تحفظ کیا جائے جو معرکہ بدر میں بادل ناخواستہ شریک ہوئے اور اب انھیں قوم کی ملامت کا خوف تھا۔ ان میں سے کچھ وہ تھے جنہوں نے مکے میں مسلمانوں کی مدد کی تھی۔ ان میں سے جن لوگوں کے نام حضور ﷺ نے گنوائے، وہ عباس بن عبدالمطلب اور ابوالبختری بن ہشام تھے۔^③ آپ ﷺ نے مسلمانوں کو حکم دیا کہ ان دونوں افراد کو گرفتار کر لیا جائے، لیکن انھیں قتل نہ کیا جائے۔^④ عباس بن عبدالمطلب کو قیدی بنا لیا گیا، لیکن ابوالبختری نے لڑنے پر اصرار کیا تھا، اور وہ قتل ہو گیا۔^⑤

① ابن حجر، فتح الباری: ۳۰۰/۸۔ بخاری کی ایک روایت سے۔

② احمد، مسند: ۳۲۰/۳، ۳۱۳، ۵:۵۔ ایسی سند کے ساتھ جس کے بارے میں احمد شاکر کا کہنا ہے کہ وہ ”صحیح“ ہے۔ ابن کثیر اسے ”جید“ قرار دیتے ہیں اور ترمذی ”حسن“ بتاتے ہیں۔ (ابن کثیر، تفسیر: ۲۸۸/۲، تحفۃ الاحوزی: ۲۷۱/۸)۔

③ اس شخص کا شمار ان لوگوں میں ہوتا ہے جنہوں نے مکے میں مسلمانوں کے ساتھ معاشرتی مقاطعے کا معاہدہ توڑا تھا اور ان لوگوں نے مسلمانوں پر تشدد کرنے میں کوئی حصہ نہیں لیا تھا۔ (البدایۃ والنہایۃ: ۲۸۵/۳)۔

④ احمد، مسند: ۷۶/۲، ۷۷۔ یہ سند ”صحیح“ جیسا کہ احمد شاکر کا خیال ہے۔

⑤ ابن کثیر، البدایۃ والنہایۃ: ۲۸۵/۳، ابن ہشام، سیرۃ: ۶۹/۲، ۷۱۔

رسول اللہ ﷺ نے حضرت ابو بکر صدیق رضی اللہ عنہ اور حضرت عمر فاروق رضی اللہ عنہ سے اس بارے میں مشورہ کیا کہ قیدیوں کے ساتھ کیا معاملہ کرنا چاہیے؟ حضرت ابو بکر رضی اللہ عنہ نے یہ تجویز پیش کی کہ انھیں فدیہ لے کر چھوڑ دینا چاہیے اور اپنی رائے کی وضاحت کرتے ہوئے عرض کیا: ”فدیے کی جو رقم وصول ہوگی، وہ کفار کے مقابلے میں ہمارے کام آئے گی، اور جہاں تک ان قیدیوں کا تعلق ہے، ممکن ہے کہ اللہ تعالیٰ انھیں قبولِ اسلام کی توفیق عطا فرما دے۔“ حضرت عمر رضی اللہ عنہ نے ان قیدیوں کو قتل کرنے کا مشورہ دیا اور عرض کیا: ”یہ کفر کے سردار ہیں۔“ رسول اللہ ﷺ نے حضرت ابو بکر رضی اللہ عنہ کی اس رائے کو ترجیح دی کہ ان سے فدیہ لے لیا جائے، مگر اس کے بعد مندرجہ ذیل قرآنی آیات نازل ہوئیں جن میں حضرت عمر رضی اللہ عنہ کی رائے کی تائید کی گئی تھی:

﴿ مَا كَانَ لِنَبِيِّ أَنْ يَكُونَ لَهُ أَسْرَىٰ حَتَّىٰ يُشْحَنَ فِي الْأَرْضِ تُرِيدُونَ
عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ ۝ لَوْ لَا كِتَابٌ
مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ۝ فَكُلُوا مِمَّا
غَنِمْتُمْ حَلَالًا طَيِّبًا وَاتَّقُوا اللَّهَ إِنَّ اللَّهَ غَفُورٌ رَّحِيمٌ ۝ ﴾

”نبی کی شان کے لائق نہیں کہ ان کے قیدی باقی رہیں جب تک کہ وہ زمین میں اچھی طرح خون ریزی نہ کر لیں۔ تم تو دنیا کا اسباب چاہتے ہو اور اللہ تعالیٰ آخرت کو چاہتے ہیں اور اللہ تعالیٰ بڑا حکمت والا ہے۔ اگر اللہ تعالیٰ کا ایک نوشتہ مقدر نہ ہو چکا ہوتا تو جو امر تم نے اختیار کیا ہے، اس کے بارے میں تم پر کوئی بڑی سزا واقع ہوتی، سو جو کچھ تم نے لیا ہے، اس کو حلال پاک سمجھ کر کھاؤ۔“ (الانفال: ۶۷-۶۹)

ان آیات میں سردارانِ کفر کو قتل کرنے کے بجائے ان سے فدیہ لینے پر زجر و توبیخ کی گئی ہے، لیکن یہ وضاحت بھی کی گئی ہے کہ جو کچھ وصول کیا جا چکا ہے، وہ جائز اور حلال ہے،

① شرح نووی علی صحیح مسلم: ۸۶/۱۲، ۸۷-۸۸۔

لیکن یہ پابندی اسلام کے ابتدائی زمانے تک ہی محدود تھی، بعد میں امیر کو یہ اختیار دیا گیا کہ وہ قیدیوں کو قتل کر دے، یا ان سے فدیہ لے کر انہیں رہا کر دے، یا انہیں بغیر کسی فدیہ کے رہا کر دے، سوائے عورتوں اور بچوں کے، کیوں کہ انہیں قتل کرنا جائز نہیں ہے۔^①

مختلف قیدیوں کا فدیہ مختلف تھا۔ وہ قیدی جو صاحب ثروت تھے، انہوں نے چار ہزار درہم ادا کیے۔^② رسول اللہ ﷺ کی بیٹی حضرت زینب رضی اللہ عنہا نے اپنے شوہر ابو العاص بن ربیع کا فدیہ ایک ہار کی شکل میں ادا کیا۔ صحابہ کرام رضی اللہ عنہم نے حضرت زینب رضی اللہ عنہا کے قیدی شوہر کو رہا کر دیا اور رسول اللہ ﷺ کا احترام کرتے ہوئے وہ ہار بھی واپس کر دیا۔^③ اگر کسی قیدی کے پاس فدیہ ادا کرنے کے لیے رقم نہیں تھی تو اس کا یہ فدیہ قرار دیا گیا کہ وہ انصار کے دس بچوں کو لکھنا پڑھنا سکھائے گا۔^④ مسلمانوں کو مال و دولت کی زیادہ پروا نہیں تھی، بلکہ ان کی کوشش یہ تھی کہ دشمن کے حوصلے پست ہو جائیں۔ رسول اللہ ﷺ نے فرمایا: ”اگر مطعم بن عدی زندہ ہوتا اور ان قیدیوں کی رہائی کی بات کرتا تو میں ان تمام قیدیوں کو (بغیر کسی فدیہ کے) اس کے حوالے کر دیتا۔“^⑤

انصار چاہتے تھے کہ عباس بن عبدالمطلب کو فدیہ سے مستثنیٰ قرار دے دیں، کیوں کہ عباس رسول اللہ ﷺ کے چچا تھے اور ان کی دادی ان کے اپنے لوگوں میں سے تھیں، مگر رسول اللہ ﷺ نے یہ کہہ کر انکار فرما دیا کہ: ”ان کے فدیہ میں سے ایک درہم بھی کم نہیں کیا جائے گا۔“^⑥ اس معاشرے میں جانبداری کا کوئی تصور نہیں پایا جاتا تھا، حتیٰ کہ رسول اللہ ﷺ کے چچا کے معاملے میں بھی ایسا سوچنا محال تھا۔ اللہ اور اس کے رسول کے

① ابن قدامہ مقدسی، المغنی: ۳۷۲، ۳۷۳۔

② بیہقی، مجمع الزوائد: ۶/۹۰۔ وہ کہتے ہیں کہ ”طبرانی نے اسے بیان کیا ہے اور ان کی سند کے افراد ثقہ ہیں۔“

③ احمد، مسند، ایک ”جید“ سند کے ساتھ۔ (فتح الباری: ۱۴/۱۰۰)۔

④ ایضاً، ایسی سند کے ساتھ جس میں ابی بن عاصم شامل ہیں جو ”صدوق“ ہیں، لیکن غلطیاں بہت کرتے ہیں اور اصرار زیادہ کرتے ہیں۔ مسند: ۴/۲۸۔

⑤ ابن حجر، فتح الباری: ۳۲۱/۷۔ بخاری کی ایک روایت ہے۔

⑥ ایضاً، ۳۲۱/۷۔ بخاری کی ایک روایت ہے۔

فیصلے کے آگے سب برابر تھے، اس حقیقت کے باوجود کہ عباس نے رسول اللہ ﷺ کو یہ خبر دی کہ وہ اسلام پر یقین رکھتے ہیں اور بدر کے معرکے میں بادلِ ناخواستہ شریک ہوئے تھے۔ ❶ عباس نے اپنے فدیے کے طور پر ایک سو اوقیہ سونا ادا کیا تھا۔ عقیل بن ابی طالب نے اسی (۸۰) اوقیہ اور بعض قیدیوں نے صرف چالیس اوقیہ سونا ادا کیا۔ ❷

مالِ غنیمت کے معاملے میں اس لیے اختلافات پیدا ہوئے کہ اس وقت تک اس کی تقسیم قانونی طور پر منضبط نہیں ہوئی تھی۔ حضرت عبادہ رضی اللہ عنہ بن صامت روایت کرتے ہیں: ”ہم رسول اللہ ﷺ کے ساتھ جنگ کے ارادے سے نکلے اور میں بدر کے موقع پر آپ کے ہمراہ موجود تھا۔ جنگ شروع ہوئی اور اللہ تبارک و تعالیٰ نے دشمن کو شکست فاش سے دوچار کیا۔ کچھ مسلمانوں نے دشمن کا تعاقب کیا، کچھ نے غنیمت لوٹنے پر توجہ دی اور کچھ مسلمان ایسے تھے جو مسلسل رسول اللہ ﷺ کی حفاظت کے لیے پہرہ دے رہے تھے تاکہ دشمن کہیں موقع پا کر آپ ﷺ پر حملہ نہ کر دے۔ جب رات پڑنے پر تمام مسلمان ایک جگہ جمع ہوئے تو جن لوگوں نے مالِ غنیمت اکٹھا کیا تھا، انہوں نے کہا: ”غنیمت پر صرف ہمارا حق ہے، کیوں کہ اسے ہم ہی نے اکٹھا کیا ہے۔“ جن لوگوں نے دشمن کا تعاقب کیا تھا، وہ بولے: ”اس پر ہمارا حق زیادہ ہے، کیوں کہ ہم ہی نے دشمن کو دور تک مار بھگایا ہے۔“ اور وہ اصحاب جو رسول اللہ ﷺ کی حفاظت کر رہے تھے، کہنے لگے: ”غنیمت پر سب سے زیادہ ہمارا حق بنتا ہے۔ ہمیں یہ خدشہ تھا کہ دشمن پلٹ کر اچانک حملہ نہ کر دے، اس لیے ہم رسول اللہ ﷺ کا دفاع کرنے کے لیے مستعد کھڑے تھے۔“ اس کے بعد مندرجہ ذیل آیت نازل ہوئی:

﴿ يَسْأَلُونَكَ عَنِ الْأَنْفَالِ ط قُلِ الْأَنْفَالُ لِلَّهِ وَالرَّسُولِ فَاتَّقُوا اللَّهَ

وَأَصْلِحُوا ذَاتَ بَيْنِكُمْ ﴾ (الأنفال: ۱)

❶ طبری، تفسیر: ۱۴ / ۷۳۔ بہ سندِ ”حسن“۔

❷ ابن حجر، فتح الباری: ۷ / ۳۲۲۔ ابو نعیم کی کتاب الاوائل سے بہ سندِ ”حسن“ جیسا کہ حافظ ابن حجر کا

بیان ہے۔

”یہ لوگ آپ ﷺ سے اموالِ غنیمت کا حکم دریافت کرتے ہیں، آپ ﷺ فرمادیجئے کہ یہ اموالِ غنیمت اللہ اور رسول کے ہیں، سو تم اللہ سے ڈرو اور اپنے باہمی تعلقات کی اصلاح کرو۔“

رسول اللہ ﷺ نے غنیمت کو مسلمانوں کے درمیان برابر برابر تقسیم کر دیا۔ ① ”صحیح“ روایات سے پتہ چلتا ہے کہ رسول اللہ ﷺ نے غنیمت کا پانچواں حصہ (خمس) خود رکھا اور بقیہ فوج میں تقسیم کر دیا۔ ② پانچویں حصے یا خمس کے متعلق آیت بھی انھی آیات کے ساتھ نازل ہوئی جن کا تعلق غزوہ بدر سے ہے:

﴿وَأَعْلَمُوا أَنَّمَا غَنِمْتُمْ مِّنْ شَيْءٍ فَإِنَّ لِلَّهِ خُمُسَهُ وَلِلرَّسُولِ

وَلِلذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ۗ﴾

”اور اس بات کو جان لو کہ جو شے بطور غنیمت تم کو حاصل ہو تو اس کا حکم یہ ہے کہ کل کا پانچواں حصہ اللہ اور اس کے رسول کا ہے اور آپ ﷺ کے قرابت والوں کا ہے اور یتیموں، غریبوں اور مسافروں کا ہے.....“ ③

(الانفال: ۴۱)

کم و بیش نو صحابہ کرام رضی اللہ عنہم ایسے تھے جو غزوہ بدر میں شرکت نہیں کر سکے تھے، لیکن رسول اللہ ﷺ نے انھیں غنیمت میں سے کچھ حصہ عنایت فرمایا۔ ان میں سے چند ایک صحابہ وہ تھے جنھیں مدینے میں مختلف کاموں پر مامور کیا گیا تھا، کچھ وہ تھے جو بدر کی طرف جاتے ہوئے راستے میں زخمی ہو گئے تھے اور بقیہ لوگوں کو دیگر خصوصی اسباب کی بنا پر مالِ غنیمت میں شریک کیا گیا۔ انھی آخر الذکر لوگوں میں حضرت عثمان رضی اللہ عنہ بن عفان بھی شامل تھے۔ ان کی اہلیہ، سیدہ رقیہ رضی اللہ عنہا صاحب فراش تھیں اور حضور ﷺ نے حضرت عثمان رضی اللہ عنہ کو ان

① احمد نے اسے ”صحیح“ سند کے ساتھ بیان کیا۔ (الفتح الربانی: ۷۳/۱۴) نیز دیکھیے: (النبا کی شرح)

② ابن حجر، فتح الباری: ۳۱۶/۷۔ بخاری کی ایک روایت سے۔

③ دیکھیے: ابن کثیر، البدایہ والنہایہ: ۳۰۲/۳، ۳۰۳۔

کی دیکھ بھال کی خاطر مدینے ہی میں ٹھہرنے کا مشورہ دیا تھا۔^① جو نہی مالِ غنیمت کی تقسیم کے متعلق آسمانی فیصلہ صادر ہوا، لوگوں نے اللہ اور اس کے رسول ﷺ کی رضا کے آگے سر تسلیم خم کر دیا اور تمام اختلافات رفع ہو گئے۔ جب اللہ اور اس کے رسول ﷺ کا فیصلہ آ جاتا تھا تو ان لوگوں کا ہمیشہ یہی طرز عمل ہوتا تھا۔ مدینہ واپس آتے وقت، صفراء کے مقام پر مالِ غنیمت کی تقسیم عمل میں آئی۔ حضرت زید بن حارثہ رضی اللہ عنہما مسلم فوج سے پہلے ہی مدینہ پہنچ گئے اور انھوں نے اہل شہر کو فتح کی خوشخبری سنائی تھی۔ مسلمانوں کو اس خبر سے بے پناہ خوشی ہوئی، لیکن اس کے ساتھ ساتھ انھیں یہ خدشہ لاحق تھا کہ کہیں ایسا نہ ہو کہ یہ خبر غلط ہو۔ حضرت اسامہ رضی اللہ عنہ کہتے ہیں: ”اللہ کی قسم! میں نے اس خبر پر اس وقت تک یقین نہ کیا تھا، جب تک میں نے اپنی آنکھوں سے قیدی نہیں دیکھ لیے۔“^② ہر شخص پر حیرت اور خوشی کا غلبہ تھا۔ کیا واقعی قریش کو شکست ہو گئی ہے؟ ان کے سردار گرفتار ہو گئے ہیں؟ ان کے غرور کا بت ٹوٹ چکا ہے اور کیا واقعی ان کے خداؤں اور ان کے عقائد کا باطل ہونا روزِ روشن کی طرح عیاں ہو گیا ہے؟ یہ وہ سوالات تھے جو حیرت اور خوشی کے ملے جلے تاثرات کے ساتھ لوگوں کی زبان پر تھے۔ اسی حیرت کے عالم میں رسول اللہ ﷺ کی اہلیہ حضرت سودہ کی نظر ابو یزید سہیل بن عمرو پر پڑی جس کے ہاتھ ایک رسی سے اس کی گردن کے ساتھ بندھے ہوئے تھے۔ حضرت سودہ رضی اللہ عنہا نے بے ساختہ کہا: ”ابو یزید! تم نے اتنی جلدی ہتھیار ڈال دیے، تمہیں تو عزت کی موت مرنا چاہیے تھا۔“ یہ سن کر رسول اللہ ﷺ نے فرمایا: ”کیا تم اللہ اور اس کے رسول کے خلاف اضطراب پیدا کر رہی ہو؟“ حضرت سودہ رضی اللہ عنہا نے جواب دیا: ”یا رسول اللہ ﷺ! اس ذات کی قسم جس نے آپ کو حق کے ساتھ بھیجا ہے، جب میں نے ابو یزید کو اس حال میں دیکھا تو اپنے اوپر قابو نہ رکھ سکی اور وہ کچھ کہہ بیٹھی جو آپ نے سنا ہے۔“^③

مدینہ واپس جاتے ہوئے رسول اللہ ﷺ نے یہ حکم جاری فرمایا کہ دو قیدیوں کو قتل

② ابن کثیر، البدایۃ والنہایۃ: ۳/۳۰۵۔

① علیؓ، مردیات غزوة بدر، ص: ۲۲۰، ۲۲۳۔

③ ابن ہشام، سیرۃ: ۲/۳۳۵، بہ سند صحیح۔

کر دیا جائے۔ یہ دو قیدی نصر بن حارث اور عقبہ بن ابی معیط تھے۔^① ان دونوں نے مکہ میں مسلمانوں پر بے حد مظالم کیے تھے اور انھیں اللہ اور اس کے رسول سے دلی نفرت تھی۔ وہ کفر کے سرداروں میں سے تھے اور جنگ کے مجرم تھے۔ انھیں سزائے موت اس لیے دی گئی کہ ظالموں کو عبرت ناک سبق سکھایا جاسکے۔ عقبہ اپنا تمام غرور اور تکبر بھول کر چلا اٹھا: ”اے اللہ! کے رسول! کون میرے بچوں کی دیکھ بھال کرے گا؟“ رسول اللہ ﷺ نے جواب دیا: ”(جہنم کی) آگ۔“^② کیا عقبہ وہ دن بھول گیا تھا جب اس نے اونٹ کی اوجھڑی لا کر رسول اللہ ﷺ کے سر مبارک پر رکھ دی تھی، جب کہ آپ ﷺ سجدے کی حالت میں تھے اور حضرت فاطمہ رضی اللہ عنہا دوڑی ہوئی آئی تھیں اور آپ ﷺ کے اوپر سے اوجھڑی ہٹائی تھی۔^③

رسول اللہ ﷺ نے مسلمانوں کو یہ ہدایت فرمائی کہ قیدیوں کے ساتھ از حد حسن سلوک کے ساتھ پیش آئیں۔ لوگوں نے رسول اللہ ﷺ کی اس نصیحت پر اس شدت سے عمل کیا کہ ابو عزیز جو اپنے بھائی حضرت مصعب رضی اللہ عنہ بن عمیر اور ایک انصاری شخص کے پاس قید تھا، بیان کرتا ہے کہ جب کھانے کا وقت آتا تو وہ دونوں صاحب مجھے روٹی کھلایا کرتے تھے (جو کھانے کا ایک اہم اور قابل قدر حصہ ہوتا تھا)، اور خود کھجوروں پر گزارا کر لیتے تھے۔ گھر میں، اگر جو کی روٹی بھی میسر ہوتی تو وہ ابو عزیز کو پیش کر دی جاتی تھی۔ ابو عزیز نے مزید کہا: ”مجھے اس بات سے شرم آنے لگی کہ میں روزانہ روٹی کھا لیتا ہوں اور میرے مالک کھجور پر گزارا کرتے ہیں، چنانچہ میں نے روٹی واپس کرنے کی کوشش کی، مگر

① ابن کثیر، البدایۃ والنہایۃ: ۳۰۵/۳۔

② ہیثمی، مجمع الزوائد: ۸۹/۶۔ وہ کہتے ہیں کہ ”طبرانی نے اسے الکبیر اور الأوسط میں بیان کیا ہے۔ اس کی سند کے افراد صحیح ہیں۔“ ابوداؤد نے بھی یہ سند ”حسن“ سنن میں روایت کیا ہے۔ (۵۵:۲)۔

③ ابن کثیر، البدایۃ والنہایۃ: ۳۶۶/۳، یہ سند ”حسن“ جس کا سلسلہ شععی سے جا کر ملتا ہے، لیکن یہ ”مرسل“ ہے۔

انہوں نے لینے سے انکار کر دیا۔“ ① یہ طرزِ عمل اس حقیقت کی طرف اشارہ کرتا ہے کہ اسلام میں قیدیوں کے نگران کو چاہیے کہ اپنے قیدی کو اچھے سے اچھا کھلانے کی کوشش کرے۔ اس قسم کی مثالیں دنیا کی کسی قوم کی تاریخ میں ہمیں نظر نہیں آئیں گی۔

اگرچہ بدر ایک مختصر معرکہ تھا، تاہم اسلام کی تاریخ میں یہ ایک اہم موڑ تھا۔ یہی وجہ ہے کہ قرآن کریم میں اس معرکہ کو ”یومِ فرقان“ کا نام دیا گیا ہے، یعنی حق اور باطل کے درمیان امتیاز کرنے والا دن۔ اس معرکہ میں اسلام نے عظیم الشان کامیابی حاصل کی اور مومنوں کے دلوں میں دین نے تمام دنیاوی مفادات، جذبات اور تعلقات کے مقابلے میں برتری حاصل کر لی۔ جنگ شروع ہونے سے پہلے انصار نے اعلان کیا تھا کہ عقیدے کے ساتھ ان کی وابستگی محض اس تحریری معاہدے تک محدود نہیں ہے جو انہوں نے عقبہ کے مقام پر دوسری بیعت کرتے ہوئے کیا تھا۔ وہ تابع فرمان سپاہی ہیں اور بلا کسی حدود و قیود کے دین کی خاطر ہر قسم کی قربانی دینے کے لیے ہر وقت تیار اور مستعد ہیں۔ جنگ کا آغاز ہوا تو مہاجرین نے دیکھا کہ ان کا سامنا اپنے ہی عزیز واقارب سے ہے۔ بیٹا باپ کے مقابلے میں ہے تو بھائی بھائی کے خلاف صف آرا ہے، لیکن یہ خونی رشتے انہیں جہاد سے باز نہ رکھ سکے، کیوں کہ عقیدے کا مفاد دیگر تمام تر مفادات اور تعلقات پر بازی لے گیا تھا۔ وہ صحابہ کرام رضی اللہ عنہم جنہوں نے اس معرکہ میں حصہ لیا، انہیں عز و شرف کا اعلیٰ مقام عطا ہوا اور ”اصحابِ بدر“ کے نام سے پکارے گئے۔ یہاں تک کہ حضرت عمر رضی اللہ عنہ نے اپنے دورِ خلافت میں تمام صحابہ کرام رضی اللہ عنہم کے مقابلے میں، اصحابِ بدر کا مرتبہ سب سے اونچا قرار دیا اور ریاست کی طرف سے ان کے لیے سب سے زیادہ وظائف مقرر کیے۔ سوانح کی کتب میں سب سے پہلے انہی بدری صحابہ رضی اللہ عنہم کا تذکرہ لکھا جاتا ہے۔ انہیں زندگی میں بہترین بدلہ عطا ہوا اور بعد کے تمام ادوار میں ان کا اعزاز و اکرام مسلم رہا۔

رسول اللہ ﷺ کے مستند اقوال سے اصحابِ بدر کے فضائل اور جنت میں ان کے اعلیٰ

مقام کا پتہ چلتا ہے:

① ایضاً: ۳۰۶، ۳۰۷، ۳۰۸۔

” بدر کے روز حضرت حارثہ بن سراقہ انصاری رضی اللہ عنہ شہید ہو گئے، (اس وقت) وہ نوجوان تھے۔ ان کی والدہ رسول اللہ ﷺ کی خدمت میں حاضر ہوئیں اور عرض کیا: ”یا رسول اللہ ﷺ! آپ جانتے ہیں کہ حارثہ مجھے کتنا عزیز تھا۔ اگر وہ جنت میں ہے تو میں اس کی جدائی برداشت کر لوں گی اور اللہ تعالیٰ سے اپنے لیے اجر کی امید رکھوں گی، لیکن اگر اس کے علاوہ کوئی صورت ہے تو پھر آپ بتائیے کہ مجھے کیا کرنا چاہیے؟“ رسول اللہ ﷺ نے فرمایا: ”اللہ تعالیٰ تم پر رحم کرے! کیا تم اپنے حواس میں ہو؟ کیا تم سمجھتی ہو کہ جنت صرف ایک ہی ہے؟ یاد رکھو! جنت کے بے شمار درجات ہیں اور تمہارا بیٹا جنت کے سب سے بلند ترین مقام پر ہے۔“^①

حضرت حاطب بن ابی بلتعہ رضی اللہ عنہ کا واقعہ بھی اس لحاظ سے اہم ہے۔ انہوں نے قریش کو اطلاع دی تھی کہ مسلمان مکہ فتح کرنے کی غرض سے آرہے ہیں، لیکن رسول اللہ ﷺ نے انہیں یہ کہتے ہوئے معاف کر دیا: ”ہو سکتا ہے کہ اللہ تعالیٰ ان تمام لوگوں کی خطاؤں سے درگزر کر دے جنہوں نے غزوہ بدر میں حصہ لیا اور ان کے حق میں یہ فیصلہ فرمادے، جو چاہو سو کرو، جنت اب تمہاری ہے اور میں نے تمہارے تمام گناہ بخش دیے ہیں۔“^② جب حضرت حاطب رضی اللہ عنہ کے خادم نے حضور ﷺ سے عرض کیا: ”یا رسول اللہ! حاطب یقیناً دوزخ میں داخل ہوں گے۔“ رسول اللہ ﷺ نے اس کے جواب میں فرمایا: ”بالکل غلط! وہ کبھی دوزخ میں داخل نہیں ہوں گے، کیوں کہ وہ بدر اور حدیبیہ دونوں جگہ شریک رہے ہیں۔“^③ غزوہ بدر کے جونتائج برآمد ہوئے، انہوں نے مکہ و مدینہ اور جزیرہ نمائے عرب کے بقیہ علاقوں پر گہرے اثرات مرتب کیے۔ مدینے میں مسلمانوں کو یہودیوں اور دوسرے

① ابن حجر، فتح الباری: ۳۰۴/۷، حدیث نمبر: ۳۹۸۲۔

② ایضاً: ۳۰۴/۷، ۳۰۵۔

③ نووی، شرح صحیح مسلم: ۵۵/۱۶۔

مشرکوں پر برتری حاصل ہوگئی۔ یہودیوں پر سخت مایوسی طاری ہوئی، ان کی نفرت میں اضافہ ہوا اور ان کی نفرت بعد میں کھلی جارحیت کی شکل میں ظاہر ہوئی۔ مسلمانوں کی اس غیر متوقع کامیابی کو دیکھ کر یہودی غصے سے پتھ و تاب کھانے لگے، انھیں اپنے اقوال اور افعال پر قابو نہ رہا اور ان کا ہيجان انگیز اضطراب اور صدمہ وقتاً فوقتاً ظاہر ہونے لگا۔ ان کی سرکشی اور جارحیت اتنی بڑھ گئی کہ بالآخر وہ مدینے سے بنو قینقاع کی جلا وطنی کا سبب بنی۔

بہت سے لوگ ایسے تھے جو اس واقعے کے بعد دائرہ اسلام میں داخل ہوئے۔ ان میں وہ لوگ بھی شامل تھے جن کا مقصد محض اپنا مفاد حاصل کرنا تھا، کیوں کہ وہ یہ محسوس کرتے تھے کہ اب مسلمانوں کو بالادستی حاصل ہو رہی ہے۔ یہ منافق تھے جنہوں نے ظاہری طور پر تو قبولِ اسلام کا اعلان کر دیا تھا، لیکن دل سے کفر پر قائم تھے۔ ان منافقوں کا سردار عبداللہ بن ابی بن سلول تھا۔

قریش مکہ کے لیے اس صورتِ حال پر یقین کرنا بے حد مشکل تھا، ان کے تمام سردار اور چوٹی کے لوگ مارے گئے تھے۔ ایک ”مرسل“ روایت سے پتہ چلتا ہے کہ قریش نے صبر و تحمل کا مظاہرہ کرتے ہوئے یہ ممانعت کر دی تھی کہ کسی مرنے والے پر نہ تو روایا جائے اور نہ نوحہ ہی کیا جائے۔ یہ بندش اس لیے لگائی گئی تھی کہ مسلمان ان کے مصائب پر خوشی محسوس نہ کریں،^۱ لیکن وہ اپنے مرنے والوں کا انتقام لینے کا پوری طرح عزم کیے ہوئے تھے۔ انہوں نے عمیر بن وہب الجمحی کو یہ منصوبہ دے کر مدینے روانہ کیا کہ وہ رسول اللہ ﷺ کو شہید کر دے۔ صفوان بن امیہ نے اس سے وعدہ کیا تھا کہ اگر بدلے میں وہ مسلمانوں کے ہاتھوں مارا گیا تو اس کے اہل خانہ کی دیکھ بھال اور ذمہ داری صفوان کے سر ہوگی۔ عمیر ایک تلوار لے کر مدینہ جا پہنچا۔ جب وہ مسجد نبوی کے قریب جا کر اترتا تو حضرت عمر بن خطاب رضی اللہ عنہ اسے گرفتار کر کے رسول اللہ ﷺ کی خدمت میں لے آئے۔ آپ نے اس سے استفسار فرمایا: ”عمیر! کیسے آنا ہوا؟“ عمیر نے غلط بیانی سے کام لیتے ہوئے

① ابن ہشام، سیرة: ۲/۳۳۰۔

کہا کہ وہ قیدی چھڑانے کی غرض سے آیا ہے۔ رسول اللہ ﷺ نے اس کی آمد کا اصل مقصد بتاتے ہوئے اسے یہ بھی بتایا کہ اس کے اور صفوان کے درمیان کیا بات طے ہوئی تھی۔ یہ سن کر عمیر نے اسلام قبول کر لیا اور رسول اللہ ﷺ سے اجازت طلب کی کہ وہ مکہ جا کر وہاں کے لوگوں کو اسلام کی دعوت دیں۔ ① آپ نے اجازت عطا فرمادی۔ اپنے مرنے والوں کا انتقام لینے کے لیے قریش نے دو مسلمان قیدی خریدے جنھیں ربیع کے واقعے میں گرفتار کیا گیا تھا اور ان دونوں کو قتل کر دیا۔ یہ دو قیدی خبیب اور زید بن الدشنہ تھے۔ ②



① ابن حجر، الاصابہ: ۳۶/۳۔ ایک ”مرسل“ حدیث سے جسے عروہ بن زبیر اور زہری نے بیان کیا ہے۔ یہ بات زیادہ قرین قیاس ہے کہ زہری نے اسے عروہ سے بیان کیا ہو اور آغاز میں دونوں اسناد ایک ہی ہوں، لیکن اس سے ”مرسل“ کو تقویت نہیں ملتی۔

② ابن حجر، فتح الباری: ۳۰۸/۷۔ بخاری کی ایک روایت سے۔

بدر کے بعد کی مہمات

غزوة قرقرة الکدر

مسلمانوں نے قریش کا جو اقتصادی محاصرہ کیا تھا، اسے برقرار رکھنے پر مسلسل اپنی توجہ مرکوز رکھی۔ کچھ قبائل ایسے تھے جنہیں قریش کی تجارت سے متعدد فوائد حاصل ہوئے تھے، ان قبائل نے مسلمانوں کے خلاف فوج جمع کرنا شروع کر دی، مثال کے طور پر بنو سلیم اور غطفان قرقرة الکدر کے مقام پر جمع ہو گئے۔ یہ ایک چشمہ تھا جس کا تعلق بنو سلیم سے تھا۔ رسول اللہ ﷺ فوج لے کر روانہ ہوئے۔ انہوں نے جب یہ سنا کہ رسول اللہ ﷺ فوج لے کر آ رہے ہیں تو وہاں سے بھاگ کھڑے ہوئے، چنانچہ جب رسول اللہ ﷺ نے چشمے پر حملہ کیا تو وہاں صرف اونٹ تھے۔ آپ ﷺ تین روز وہاں مقیم رہے، اس کے بعد آپ ﷺ واپس مدینے تشریف لے آئے۔^① اور ابن سعد نے بغیر کسی سند کے روایت کیا ہے کہ مال غنیمت میں ۵۰۰ اونٹ شامل تھے اور ان کے جنگجوؤں کی تعداد ۲۰۰ تھی۔^②

غزوة سويق

ابوسفیان غزوة بدر کے بعد انتقامی کارروائی کے طور پر ۲۰۰ سوار لے کر مکہ سے نہایت خفیہ طور پر روانہ ہوا اور مدینے کے مضافات میں بنو نضیر کے علاقے میں جا کر پناہ گزین ہوا۔ اس کے بعد اس نے مدینہ کی العزریض نامی وادی پر حملہ کیا جو حرہ واقم کے کنارے واقع تھی۔ اس نے دو افراد کو قتل کیا، کھجور کے کچھ درخت جلائے اور واپس مکہ فرار ہو گیا۔ مسلمانوں نے قرقرة الکدر تک اس کا تعاقب کیا، لیکن اسے پکڑ نہ سکے، البتہ انہیں راستے میں سويق (ایک

① ابن اسحق، سیرة ابن ہشام: ۲/۲۲۱، بلا سند۔

② ابن سعد، طبقات: ۲/۳۱۔

قسم کا کھانا) پڑا ہوا ملا جسے وہ اپنے ساتھ لیتے آئے۔ مشرکوں نے جب دیکھا کہ مسلمان ان کا تعاقب کر رہے ہیں تو وہ اپنے ساتھ لائے ہوئے کھانے کو راستے میں گراتے ہوئے فرار ہوئے تاکہ ان کا بوجھ ہلکا ہو جائے اور جلدی فرار ہونا ممکن اور آسان ہو جائے۔ یہی سبب ہے کہ اس مہم کو غزوہ سولق کے نام سے یاد کیا جاتا ہے۔^①

غزوہ ذوامر

غزوہ سولق ہجرت کے تیسرے سال ذوالحجہ میں وقوع پذیر ہوا۔ اس کے ایک ماہ بعد رسول اللہ ﷺ نے نجد کی طرف قبیلہ غطفان کے افراد کے خلاف پیش قدمی کی جو ذوامر کے مقام پر جمع ہو گئے تھے، مگر وہ آپ ﷺ کے وہاں پہنچنے سے پہلے ہی فرار ہو گئے اور لڑائی کی نوبت ہی نہ آئی۔ آپ ﷺ نے صفر کے مہینے کے دوران میں ان کے علاقے میں قیام فرمایا اور پھر مدینہ واپس تشریف لائے۔ اسے غزوہ ذوامر کا نام دیا جاتا ہے۔^② واقدی اور ابن سعد مزید وضاحت کرتے ہوئے لکھتے ہیں کہ وہ لوگ جو ذوامر کے چشمے پر جمع ہوئے تھے، ان کا تعلق بنو ثعلبہ سے تھا جو غطفان کی ایک ذیلی شاخ ہے۔ اس غزوے میں مسلمان فوج ۴۵۰ جوانوں پر مشتمل تھی۔ اس غزوے کی تاریخ کے متعلق ابن اسحاق کی رائے مختلف ہے۔ ان کی روایت کے مطابق جمعرات ۱۲ ربیع الاول ۳ھ کو مسلمان فوج ذوامر کی طرف روانہ ہوئی تھی۔^③

غزوہ بجران

اس کے بعد رسول اللہ ﷺ بجران کی طرف فزاع نام کے ایک مقام پر مہم لے کر روانہ ہوئے جو مکہ اور شام کے درمیان تجارتی شاہراہ پر واقع تھا۔ اس غزوے میں بھی کوئی لڑائی عمل میں نہ آئی۔^④ واقدی کا بیان ہے کہ اس مہم کے دوران میں رسول اللہ ﷺ

① ابن اسحاق، سیرۃ ابن کعب بن مالک سے جا کر ملتا ہے، لیکن یہ ”مرسل“ ہے۔ (سیرۃ ابن ہشام: ۴۴۲/۲، ۴۴۳، ابن سعد، طبقات: ۳۰/۲، بلاسند)۔

② ابن اسحاق، سیرۃ ابن ہشام: ۴۲۵/۲، بلاسند۔

③ ابن کثیر، البدایۃ والنہایۃ: ۴/۲، ابن سعد، طبقات: ۳۴/۲۔ ④ ابن اسحاق، سیرۃ ابن ہشام: ۴۲۵/۲، بلاسند

دس روز مدینے سے باہر رہے۔^① ابن سعد کا بیان ہے کہ مسلمان فوج کی تعداد ۳۰۰ کے قریب تھی۔^②

غزوة القردہ

قریش نے مسلمانوں کے اقتصادی حصار سے بچ کر نجد کی طرف جانے والے تجارتی راستہ کو استعمال کرنے کی کوشش کی۔ ابوسفیان اور قریش کے دیگر تاجر ایک قافلہ لے کر اس نئے راستے پر نکلے۔ یہ قافلہ چاندی کا ایک بڑا ذخیرہ لے کر جا رہا تھا۔ رسول اللہ ﷺ نے حضرت زید بن حارثہ رضی اللہ عنہما کو اس مہم پر روانہ کیا۔ انھوں نے القردہ نامی ایک چشمے پر اس قافلے کو جالیا تھا۔ قریش انھیں دیکھتے ہی فرار ہو گئے اور پورا سامان مالی غنیمت کے طور پر چھوڑ گئے۔ یہ واقعہ بدر کے عظیم الشان معرکے کے چھ ماہ بعد پیش آیا تھا۔^③ ابن سعد نے روایت کیا ہے کہ حضرت زید بن حارثہ رضی اللہ عنہما کے ساتھ ایک سو سپاہی تھے۔ قریش کے قافلے کے ساتھ چاندی کا جو ذخیرہ تھا اس کا وزن تیس ہزار سکوں (درہم) کے مساوی تھا جس کی مقدار ایک ہزار درہم کے برابر تھی۔^④ اس مہم کا یہ اثر ہوا کہ قریش کی وہ منصوبہ بندی خاک میں مل گئی جو انھوں نے نئی تجارتی شاہراہ دریافت کرنے کے لیے کی تھی۔ اس طرح مسلمانوں نے قریش کا جو اقتصادی محاصرہ کیا ہوا تھا، وہ مزید مستحکم ہو گیا اور مکے کی اقتصادیات پر جو سراسر تجارتی بنیادوں پر استوار تھی، اس کے دور رس اثرات مرتب ہوئے۔ قریش کے پاس اس کے علاوہ کوئی دوسرا راستہ نہ تھا کہ وہ اپنی معاشی زندگی اور اپنی ساکھ بچانے کے لیے کوئی فیصلہ کن قدم اٹھائیں۔



① ابن کثیر، البدایة والنہایة: ۴۲۳۔

② ابن سعد، طبقات: ۳۵/۲، بلاسند۔

③ ابن اسحاق، سیرة ابن ہشام: ۲/۲۲۹، ۳۳۰، بلاسند، ابن کثیر، البدایة والنہایة: ۴۲۵۔

④ ابن سعد، طبقات: ۳۶/۲، بلاسند۔

غزوة اُحد

اُحد اس پہاڑ کا نام ہے جس کے دامن میں یہ غزوة پیش آیا، اس لیے اس غزوے کو غزوة اُحد کے نام سے یاد کیا جاتا ہے۔ اس کی بلندی ۱۲۸ میٹر تھی جب کہ مرور زمانہ کے ساتھ اب اس کی بلندی ۱۲۱ میٹر بتائی جاتی ہے، یہ پہاڑ مسجد نبوی کے بابِ مجیدی سے مدینے کے شمال کی جانب ساڑھے پانچ کلومیٹر کے فاصلے پر واقع ہے۔ یہ پہاڑ سرخ پتھر کا ہے اور اس کی متعدد چوٹیاں ہیں۔ اس کے جنوب میں ایک چھوٹا سا پہاڑ ہے جس کا نام عینین ہے۔ غزوة اُحد کے بعد اس پہاڑ کو جبل الرماة (تیر اندازوں کا پہاڑ) کا نام دے دیا گیا۔ دونوں پہاڑوں کے درمیان ایک وادی ہے جس کا نام وادی قناتہ ہے۔

غزوة بدر کو ابھی ایک سال اور ایک ماہ بھی نہیں گزرنے پائے تھے کہ قریش نے مدینے پر حملہ کرنے کی غرض سے مہم روانہ کر دی، جس کے نتیجے میں غزوة اُحد واقع ہوا۔ اُن کے پیش نظر اس مہم کا ایک مقصد تو مقتولین بدر کا انتقام لینا تھا، دوسرا مقصد یہ تھا کہ شام کو جانے والے تجارتی راستے پر سے مسلمانوں کا تسلط ختم کر دیا جائے، اور تیسرا مقصد یہ تھا کہ بدر کے موقع پر ذلت آمیز شکست کھانے سے قریش کے وقار کو جو ٹھیس پہنچی تھی اور عربوں میں ان کی جو کمزوری ظاہر ہوئی تھی، اس کا تدارک کیا جائے۔ سیرت نگار اس بات پر متفق ہیں کہ غزوة اُحد شوال ۳ھ میں واقع ہوا، لیکن وہ کوئی متعین تاریخ بتانے سے قاصر ہیں۔ اس بارے میں جو معروف ترین روایات پائی جاتی ہیں، ان کی رو سے یہ غزوة شوال کے وسط میں سپنجر کے روز میں پیش آیا تھا۔^①

① غزوة اُحد کی روایت خلیفہ بن خیاط سے زہری اور یزید بن رومان کے حوالے سے ایک ایسی سند کے ساتھ روایت کی ہے جس کے کچھ راوی ”مجهول“ ہیں۔ (خلیفہ، تاریخ: ۹۷) طبری نے عکرمہ کے حوالے سے ایک ایسی سند کے ساتھ روایت کی ہے جس میں حسین بن عبد اللہ ہاشمی شامل ہیں اور یہ ”ضعیف“ ہیں۔ (طبری، تفسیر: ۳۹۹/۷) یہ روایت اپنی کمزوریوں کے باوجود اپنے مضمون میں درست اور قوی ہے۔

ابن اسحاق اپنے چند اساتذہ کی سند پر روایت کرتے ہیں کہ غزوہ بدر میں شکست کھانے کے فوراً بعد ہی قریش مکہ نے اس معرکے کے لیے زور شور سے تیاریاں شروع کر دی تھیں۔ انہوں نے اس تجارتی قافلے کو جو مسلمانوں کے ہاتھ سے بچ کر نکل گیا تھا ❶ اور اس سے حاصل ہونے والے تمام منافع کو فوج کی تیاری کے لیے مختص کر دیا تھا۔ ❷ ابن اسحاق لکھتے ہیں کہ قریشی فوج میں آٹھ خواتین شامل تھیں (ابن اسحاق نے ان خواتین کے نام بھی دیے ہیں)، جب کہ واقدی کا خیال ہے کہ ان خواتین کی تعداد ۱۴ تھی اور واقدی نے ان تمام خواتین کے نام جمع کیے ہیں۔ ❸ قریشی فوج تین ہزار افراد پر مشتمل تھی جن میں دو سو گھوڑ سوار تھے۔ سواروں کے اس دستے پر دائیں جانب خالد بن ولید اور بائیں جانب عکرمہ بن ابی جہل متعین کیے گئے تھے۔ ❹ فوج کے ساتھ سات سو جوان زرہیں پہنے ہوئے تھے۔ ❺ مشرکوں کی فوج میں قبیلہ قریش کے علاوہ قبیلہ کنانہ اور قبیلہ تہامہ کے لوگ بھی شامل تھے۔ یہ وہ لوگ تھے جو قریش کے پیروکار تھے۔ ❻ مسلمانوں کو اس بات کا علم تھا کہ قریش مدینہ پر حملہ کرنے کی غرض سے آرہے ہیں۔ اسی دوران میں رسول اللہ ﷺ نے ایک خواب دیکھا۔ انبیاء کے خواب سچے ہوتے ہیں اور وحی کا ایک حصہ ہوتے ہیں۔ رسول اللہ ﷺ نے اپنا یہ خواب صحابہ کرام رضی اللہ عنہم کو سنایا:

❶ ابن ہشام، سیرة: ۱۳۔ ابن اسحاق کے شیوخ ایسے راویوں کو شامل کرتے ہیں جو ”ثقة“ ہیں اور اس کے ساتھ ہی ان راویوں کو بھی جگہ دیتے ہیں جو ”ضعیف“ ہیں۔ انہوں نے ان تمام روایات کو کسی امتیاز کے بغیر جمع کر دیا ہے۔ کچھ راوی ایسے ہیں جو کم تر درجے کے تابعی ہیں اور ان کی ”مرسل“ اور ”ضعیف“ دونوں قسم کی روایات ہیں لیکن اس قسم کی روایات کو عام طور پر قبول کر لیا جاتا ہے۔

❷ واقدی، محمد بن عمر، مغازی، ۱: ۲۰۰

❸ ابن ہشام، سیرة، ۶: ۳، (بلا سند): واقدی، مغازی، ۱۵۸۔ واقدی ”ضعیف“ ہیں۔

❹ ابن ہشام، سیرة، ۸: ۳، ۱۲۔ ابن اسحاق کی ایک روایت ہے بغیر سند کے۔ طبری، تاریخ، ۳: ۵۰۳، واقدی کی ایک روایت ہے۔ اس مسئلے کے متعلق کوئی ”صحیح“ روایت موجود نہیں ہے۔ یہ روایات اخباریوں کی ہیں جنہیں اس قسم کی تفصیلات سے دلچسپی ہوتی ہے۔

❺ طبری، تاریخ، ۳: ۵۰۳، واقدی کی ایک روایت ہے۔

❻ ابن اسحاق، (بلا سند): ابن ہشام، سیرة، ۳: ۳، واقدی، مغازی، ۱: ۱۰۱

”میں نے خواب میں دیکھا کہ میں نے ایک تلوار لہرائی اور وہ درمیان سے ٹوٹ گئی۔ یاد رکھو! یہ اس بات کی علامت ہے کہ غزوة اُحد کے روز مسلمانوں کو کچھ نقصان اٹھانا پڑے گا، پھر میں نے دوبارہ تلوار لہرائی تو پہلے سے کہیں زیادہ اچھی حالت میں ہو گئی۔ یاد رکھو! یہ فتح مکہ کی طرف اشارہ ہے جسے اللہ تعالیٰ بہت جلد سامنے لانے والا ہے اور میں نے موسیٰ دیکھے (جنہیں ذبح کیا جا رہا تھا)، لیکن اللہ تعالیٰ کے پاس سے جو اجر ملنے والا ہے، وہ دنیوی منافع سے بہت بہتر ہے۔ یاد رکھو! ان مویشیوں سے مراد غزوة اُحد کے مومن ہیں [جو شہید ہو گئے]۔“ ① رسول اللہ ﷺ نے اس خواب کی یہ تعبیر فرمائی کہ آپ ﷺ کے صحابہ کرام رضی اللہ عنہم کو شکست کا سامنا کرنا پڑے گا اور ان کی بڑی تعداد شہید ہوگی۔ ② ایک اور روایت میں آپ ﷺ نے فرمایا:

”میں نے خواب میں دیکھا کہ میں ایک مضبوط زرہ پہنے ہوئے ہوں، اس زرہ کو میں نے مدینے سے تعبیر کیا۔“ ③

رسول اللہ ﷺ نے صحابہ کرام رضی اللہ عنہم سے مشورہ فرمایا کہ آیا انھیں مدینے میں رہ کر اپنی پوزیشن مستحکم کرنا چاہیے یا مدینہ سے باہر نکل کر قریش کا مقابلہ کرنا چاہیے؟ مدینہ شہر اپنی عمارتوں کی کثرت کی وجہ سے ایک قلعے کی مانند تھا۔ آپ ﷺ نے فرمایا: ”میں ایک محفوظ پناہ گاہ میں ہوں۔“ ④ انصار کے کچھ لوگوں نے عرض کیا: ”یا رسول اللہ ﷺ! ہمیں تو یہ بات اچھی نہیں لگے گی کہ ہم مدینے کی گلیوں میں مارے جائیں۔ ہم نے تو زمانہ جاہلیت میں بھی کسی کو یہ اجازت نہیں دی کہ وہ مدینہ میں ہم پر حملہ کرے، اب جب کہ اللہ تعالیٰ نے

① امام بخاری کی روایت ہے (فتح الباری، ۷: ۲۷۴)۔

② امام احمد کی روایت ہے (الفتح الربانی، ۲۱: ۵۰۔ ساعاتی کا کہنا ہے کہ اس کی سند ”صحیح“ ہے)۔ مزید ملاحظہ کیجئے: الفتح الربانی میں دیگر روایات، ۲۱: ۵۰؛ ابن سعد، طبقات الکبریٰ، ۲: ۴۵۔ دونوں روایات ایک ایسی سند کے ساتھ ہیں جس میں ”ثقة“ افراد شامل ہیں اور ابوزبیر کا ”معنعنہ“ بھی شامل ہے، جو ”مدلس“ ہے۔

③ عبد الرزاق صنعانی، المصنف، ۵: ۳۶۳۔

ہمیں اسلام کی دولت سے نوازا ہے تو ہم کیسے اس بات کو پسند کر سکتے ہیں، اس لیے ہم آپ کو یہی مشورہ دیتے ہیں کہ مدینہ سے باہر جا کر قریشی افواج کا سامنا کریں۔ (اور ہم مدینے سے باہر نکل کر جنگ کریں گے۔)“ یہ سن کر رسول اللہ ﷺ اندر تشریف لے گئے اور جنگ کی تیاری کرنے لگے۔ اب لوگوں نے انصار کو ملامت کرنا شروع کر دیا۔ ان کا کہنا یہ تھا کہ رسول اللہ ﷺ نے ایک تجویز پیش کی اور تم ہو کہ اس سے مختلف رائے دے رہے ہو! لوگوں نے حضرت حمزہ رضی اللہ عنہ سے کہا: ”اے حمزہ! تم رسول اللہ ﷺ کی خدمت میں جاؤ اور عرض کرو کہ آپ ﷺ جیسے چاہیں ویسے کریں۔“ حضرت حمزہ رسول اللہ ﷺ کی خدمت میں حاضر ہوئے اور عرض کیا: ”یا رسول اللہ ﷺ! لوگ ایک دوسرے کو ملامت کر رہے ہیں اور سب نے مل کر اب یہ فیصلہ کیا ہے کہ یہ معاملہ آپ ﷺ پر چھوڑ دیا جائے۔“ رسول اللہ ﷺ نے فرمایا: ”جب ایک پیغمبر جنگی لباس زیب تن کر لیتا ہے تو اس وقت تک اسے وہ لباس نہیں اتارنا چاہیے، جب تک جنگ نہ کر لے۔“ ۱

اس واقعے سے یہ پتہ چلتا ہے کہ رسول اللہ ﷺ نے اپنے صحابہ کرام رضی اللہ عنہم کی ایسی تربیت فرمائی تھی کہ جب ان سے مشورہ کیا جاتا تو وہ اپنی رائے کا آزادانہ اظہار کرتے تھے، خواہ ان کی رائے رسول اللہ ﷺ کی ذاتی رائے سے کتنی ہی مختلف ہو۔ آپ ﷺ کی عادت شریفہ تھی کہ آپ ﷺ ان تمام معاملات میں اپنے صحابہ رضی اللہ عنہم سے کھل کر مشورہ کیا کرتے تھے جن کے بارے میں وحی کی رہنمائی حاصل نہیں ہوتی تھی۔ اس مشاورت سے رسول اللہ ﷺ کے پیش نظر یہ مقصد تھا کہ صحابہ کرام رضی اللہ عنہم امت کے عام مسائل پر غور و خوض کرنے اور ان سے کما حقہ عہدہ براء ہونے کی تربیت حاصل کریں۔ وہ مشورہ قطعاً سود مند نہیں ہوتا جس

۱ طبری، تفسیر، ۷: ۳۷۲، ایک ”حسن“ سند کے ساتھ روایت کا سلسلہ قتادہ سے ملتا ہے اور ”مرسل“ ہے۔ امام احمد نے سلسلہ سند کو جابر سے ابوزبیر کے واسطے سے مکمل کیا ہے، لیکن اس میں ابوزبیر کا ”عنعنہ“ شامل ہے جو ”مدلس“ ہیں۔ بیہقی کی روایت کو ابن عباس کی ایک ”حسن“ سند کے ذریعے سے تقویت ملتی ہے۔ جب تمام سلسلے آ کر ایک دوسرے کے ساتھ مل جاتے ہیں تو وہ حدیث ”صحیح“ ہو جاتی ہے۔ فقہ السیرۃ میں البانی کی بھی یہی رائے ہے۔

میں اظہار رائے کی آزادی حاصل نہ ہو۔ اگر کسی صحابی رضی اللہ عنہ نے کسی موقع پر مسئلے کے استنباط میں غلطی کی، یا وہ کسی درست نتیجے پر پہنچنے میں ناکام رہا تو رسول اللہ ﷺ نے اسے کبھی مورد الزام نہیں ٹھہرایا۔ ایک رہنما اس بات کا پابند ہوتا ہے کہ وہ دوسرے لوگوں کو مشورے میں شریک رکھے۔ قرآن کریم میں مشورے (شورئ) کے اصول کو اپنانے کا جو حکم دیا گیا ہے، اس کی روشنی میں رسول اللہ ﷺ پر یہ ذمہ داری عائد ہوتی تھی کہ آپ ﷺ اس حکم پر عمل درآمد کریں:

﴿..... وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ

يُحِبُّ الْمُتَوَكِّلِينَ ۝﴾

”..... اور ان سے خاص خاص باتوں میں مشورہ لیتے رہا کیجیے، پھر جب آپ

رائے پختہ کر لیں تو اللہ تعالیٰ پر اعتماد کیجیے۔“ (آل عمران ۳: ۱۵۹)

یہاں ہمیں صاف نظر آتا ہے کہ صحابہ کرام رضی اللہ عنہم کا سیاسی شعور کتنا بیدار تھا۔ اگرچہ انہیں اپنی رائے کے اظہار کا پورا پورا حق حاصل تھا، لیکن انہیں یہ حق نہیں تھا کہ وہ اپنے رہبر کے اوپر اپنی رائے مسلط کریں۔ ان کے لیے اتنا کافی تھا کہ وہ کھل کر اپنی رائے پیش کر دیں۔ اس کے بعد اپنے رہبر و رہنما کو مکمل آزادی دیں کہ وہ جس رائے کو بہتر سمجھے، اسی کو اختیار کر لے۔ جونہی انہوں نے محسوس کیا کہ انہوں نے رسول اللہ ﷺ پر باہر نکل کر جنگ کرنے کے لیے دباؤ ڈالا ہے اور یہ کہ ان کے زور دینے کی وجہ سے رسول اللہ ﷺ ایسا کرنے پر تیار ہو گئے ہیں تو وہ فوراً آپ ﷺ کے پاس پہنچے اور معذرت خواہ ہوئے، لیکن اس موقع پر رسول اللہ ﷺ نے انہیں کامیاب قیادت کے ایک زریں اصول کی تعلیم دی، اور وہ اصول یہ ہے کہ ایک قائد جب کوئی فیصلہ کر لے اور اس پر عمل درآمد شروع کر دے تو پھر اسے ڈمگانا نہیں چاہیے، کیوں کہ یہ طرز عمل لوگوں کے اعتماد کو متزلزل کر دیتا ہے اور اس کے ماننے والے الجھن میں مبتلا ہو جاتے ہیں۔

مختصر یہ کہ وہ لوگ جو شہر سے باہر جا کر جنگ کرنے کے حامی تھے، وہ دشمن کا سامنا

کر کے اپنی شجاعت کا مظاہرہ کرنے کے جذبے سے سرشار تھے۔ اس رائے کا دوسرا محرک یہ تھا کہ جن لوگوں کو غزوہ بدر میں شرکت کا موقع نہیں ملا تھا، ان کی شدید خواہش تھی کہ وہ بھی اسی قسم کی جنگ میں حصہ لیں۔

رسول اللہ ﷺ کی رائے یہ تھی کہ مدینے کے اندر رہ کر جنگ کیا جائے۔ آپ ﷺ کے ساتھ بے شمار صحابہ رضی اللہ عنہم ایسے تھے جو آپ ﷺ کی اس رائے سے متفق تھے۔ ان حضرات نے یہ رائے اس بنیاد پر پیش کی تھی کہ اس صورت میں مدینے کی قلعہ نما حیثیت سے پورا پورا فائدہ اٹھایا جاسکتا ہے، نیز اس صورت میں دفاع کرنے والوں کا نقصان کم سے کم ہوگا، جب کہ حملہ کرنے والوں کو زیادہ سے زیادہ نقصان پہنچانا ممکن ہوگا۔ دوسرا اہم فائدہ یہ تھا کہ مدینے کی پوری آبادی کی صلاحیتوں سے فائدہ اٹھایا جاسکتا تھا، حتیٰ کہ وہ لوگ بھی جو لڑنے کے قابل نہیں تھے، یعنی عورتیں اور بچے بھی کسی نہ کسی کام آسکتے تھے۔

[اس معرکے میں] ایک سیاہ علم^① اور تین جھنڈے بلند کیے گئے۔ پہلا جھنڈا مہاجرین کا تھا جسے حضرت مصعب رضی اللہ عنہ بن عمیر اٹھائے ہوئے تھے۔ جب وہ شہید ہو گئے تو اس جھنڈے کو حضرت علی رضی اللہ عنہ ابی طالب نے اٹھالیا۔ دوسرا جھنڈا قبیلہ اوس کا تھا اور حضرت اسید بن حضیر رضی اللہ عنہ کے ہاتھ میں تھا اور تیسرا جھنڈا قبیلہ خزرج کا تھا اور اسے حضرت حباب بن منذر رضی اللہ عنہ^② تھامے ہوئے تھے۔ ان جھنڈوں کے نیچے جو فوج جمع تھی وہ ایک ہزار افراد پر مشتمل تھی جن میں مسلمانوں کے ساتھ ساتھ وہ لوگ بھی شامل تھے جو مسلمان ہونے کا صرف زبانی دعویٰ کرتے تھے۔ فوج میں صرف دو گھوڑے اور ایک سو افراد زرہیں پہنے ہوئے تھے۔^③

① خلیفہ بن خیاط، تاریخ، ص ۶۷، ایک مرسل "حسن" سند کے ساتھ جو پیچھے جا کر سعید بن مسیب سے جا ملتی ہے اور سعید بن مسیب کی مرسل احادیث قوی ہیں۔

② واقدی، مغازی، ۱: ۳۳، مزید دیکھیے: ابن عبدالبر، الاستیعاب، ۳: ۳۵۰۔ جھنڈوں کے بارے میں کوئی "صحیح" روایت موجود نہیں ہے۔

③ طبری، تاریخ، ۳: ۵۰۳، ابن سعد، طبقات، ۳: ۳۳۲

رسول اللہ ﷺ نے اس روز دوزر ہیں زیب تن فرمائیں، ❶ اس کے باوجود کہ آپ ﷺ جانتے تھے کہ اللہ تبارک و تعالیٰ آپ ﷺ کی حفاظت فرمائیں گے اور دشمن آپ کو قتل نہیں کر سکے گا، لیکن اپنے اس عمل سے آپ ﷺ امت کو یہ تعلیم دینا چاہتے تھے کہ ہر قسم کی صورت حال میں مادی ذرائع اور اسباب کو اختیار کرنے کے بعد ہی اللہ تعالیٰ کی ذات پر بھروسا کرنا چاہیے۔

مسلمان افواج حرة الشریة ❷ کی مغربی جانب سے اُحد کی طرف روانہ ہوئیں۔ اس جگہ پر عبد اللہ بن ابی اپنے تین سوسا تھیوں سمیت جو سب کے سب منافق تھے، مسلمانوں سے علیحدہ ہو کر واپس ہو گیا۔ اس کا کہنا تھا کہ مشرکوں کے ساتھ قتال کی نوبت نہیں آئے گی۔ اس نے رسول اللہ ﷺ کے اس فیصلے پر بھی اعتراض کیا جو آپ ﷺ نے مدینہ سے باہر نکل کر جنگ کرنے کے سلسلے میں فرمایا تھا اور کہا: ”آپ ﷺ نے دوسروں کی بات مانی اور میری بات نہیں مانی۔“ ❸

واقعی لکھتے ہیں کہ منافقین شیخین کے مقام پر الگ ہوئے اور یہ علاقہ اُحد کے قریب ہی ہے۔ ❹ قرآن اس واقعے کے ذکر کرتے ہوئے کہتا ہے کہ منافقوں کی جماعت کے علیحدہ ہو جانے میں اللہ تعالیٰ کی یہ مصلحت پنہاں تھی کہ مسلم افواج میں سے کھوٹا اور کھرا الگ الگ ہو جائے، مسلمانوں کی صفیں منافقوں کے اثر سے بالکل پاک صاف ہو جائیں اور ان کی صفوں میں کوئی جھوٹ اور پست ہمتی پھیلانے کی کوشش نہ کرے:

﴿ مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ
مِنَ الطَّيِّبِ ط ﴾

❶ حاکم، المستدرک، ۳: ۲۵۔ ذہبی ان سے اتفاق کرتے ہیں کہ یہ بیان ”صحیح“ ہے۔

❷ یہ علاقہ آج کل ملعب التعليم کے نام سے پہچانا جاتا ہے۔ قدیم زمانے میں وہاں شہ سواری کے مقابلے منعقد کیے جاتے تھے (عیاشی، المدینة بین الماضي والحاضر، ص: ۳۹۶، بلاذی، معجم المعالم الجغرافیہ فی السیرة النبویة، ص: ۱۷۰)۔

❸ ابن اسحاق (سیرة، ابن ہشام، ۳: ۸-۱۲، بغیر سند کے) ❹ بخاری، صحیح، (فتح الباری، ۶: ۱۶۲)

”اللہ تعالیٰ مسلمانوں کو اس حالت پر رکھنا نہیں چاہتے جس پر تم اب ہو جب تک کہ ناپاک کو پاک سے ممتاز نہ فرمادیں۔“ (آل عمران ۳: ۱۷۹)

مزید فرمایا گیا:

﴿ وَمَا أَصَابَكُمْ يَوْمَ التَّقِي الْجَمْعِ فَبِإِذْنِ اللَّهِ وَلِيَعْلَمَ الْمُؤْمِنِينَ ۝
 وَلِيَعْلَمَ الَّذِينَ نَافَقُوا وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْ
 ادْفَعُوا قَالُوا لَوْ نَعْلَمُ قِتَالًا لَا اتَّبَعْنَاكُمْ هُمْ لِلْكَفْرِ يَوْمَئِذٍ أَقْرَبُ مِنْهُمْ
 لِلْإِيمَانِ يَقُولُونَ بِأَفْوَاهِهِمْ مَا لَيْسَ فِي قُلُوبِهِمْ وَاللَّهُ أَعْلَمُ بِمَا
 يَكْتُمُونَ ۝ ﴾

”اور جو مصیبت تم پر پڑی جس روز کہ وہ دونوں گروہ باہم مقابل ہوئے، سو اللہ تعالیٰ کی مشیت سے ہوئی اور تاکہ اللہ تعالیٰ مومنین کو بھی دیکھ لیں اور ان لوگوں کو بھی دیکھ لیں جنہوں نے نفاق کا برتاؤ کیا اور ان سے یوں کہا گیا کہ آؤ! اللہ کی راہ میں لڑنا یا دشمن کا دفعیہ بن جانا۔ وہ بولے کہ اگر ہم کوئی ڈھنگ کی لڑائی دیکھتے تو ضرور تمہارے ساتھ ہو لیتے۔ یہ منافقین اس روز کفر سے نزدیک تر ہو گئے بہ نسبت اس حالت کے کہ وہ ایمان سے نزدیک تھے۔ یہ لوگ اپنے منہ سے ایسی باتیں کرتے ہیں جو ان کے دل میں نہیں اور اللہ تعالیٰ خوب جانتے ہیں جو کچھ یہ اپنے دل میں رکھتے ہیں۔“ (آل عمران: ۱۶۶، ۱۶۷)

ابن اسحاق نے اپنے استاد کے حوالے سے ایک ”مرسل“ روایت میں یہ ذکر کیا ہے کہ حضرت عبداللہ رضی اللہ عنہ بن عمرو بن حزام نے منافقوں کو مسلمانوں سے علیحدہ ہونے اور واپس ہو جانے سے باز رکھنے کی بہت کوشش کی، لیکن انہوں نے وہی بات کہی جس کا ذکر اوپر کی آیت میں کیا گیا ہے۔ ان کی بات سن کر حضرت عبداللہ رضی اللہ عنہ بن عمرو بن حزام نے کہا:

”اللہ تعالیٰ تم پر لعنت کرے! تم اللہ کے دشمن ہو اور اللہ تعالیٰ اپنے نبی کو تم سے

بے نیاز کر دے گا۔“ ❶

مسلمانوں میں دو جماعتیں تھیں جو کچھ دیر کے لیے منافقین کے زیر اثر آگئیں اور ان کے دلوں میں بھی مدینے واپسی کا خیال پیدا ہوا، لیکن انہوں نے جلد ہی اللہ تعالیٰ کی مدد سے اپنی اس کمزوری پر قابو پالیا اور مسلمانوں کے ساتھ رہ کر جنگ میں حصہ لیا۔ یہ بنو سلمہ اور بنو حارثہ تھے جن کا تعلق بالترتیب خزرج اور اوس سے تھا۔ ❷ قرآن نے ان دونوں جماعتوں کے طرز عمل کی اس طرح نقشہ کشی کی ہے:

﴿ فَمَا لَكُمْ فِي الْمُنَافِقِينَ فِتْنِينَ وَاللَّهُ أَرَّكَسَهُمْ بِمَا كَسَبُوا ﴾

”پھر تم کیا ہوا کہ ان منافقوں کے باب میں تم دو گروہ ہو گئے۔ حالانکہ اللہ

تعالیٰ نے ان کو الٹا پھیر دیا ان کے (بد) عمل کے سبب۔“ (النساء: ۸۸)

اور منافقین کے طرز عمل کے حوالہ سے صحابہ کرام رضی اللہ عنہم کی دورائے تھیں۔ پہلی رائے کے مطابق جن منافقین نے واپس لوٹ کر مسلمانوں کو شرمندہ کیا ان کو قتل کرنا چاہیے۔ جب کہ دوسری رائے رکھنے والوں کا خیال تھا کہ ان کا قتل ٹھیک نہیں ہے اور دونوں گروہوں کی رائے کو قرآن کریم نے اسی آیت میں بیان فرمایا ہے:

﴿ إِذْ هَمَّتْ طَّائِفَتَيْنِ مِنْكُمْ أَنْ تَفْشَلَا وَاللَّهُ وَلِيُهُمَا وَعَلَى اللَّهِ

فَلْتَوَكَّلِ الْمُؤْمِنُونَ ۝ ﴾

”جب تم میں سے دو جماعتوں نے دل میں خیال کیا کہ ہمت ہار دیں اور اللہ

تعالیٰ تو ان دونوں جماعتوں کا مددگار تھا۔“ (آل عمران: ۱۲۲)

مسلم فوج نے شیخین میں پڑاؤ ڈالا۔ یہاں رسول اللہ ﷺ نے فوج کا معائنہ کیا اور ان تمام لڑکوں کو جو چودہ سال یا اس سے کم عمر کے تھے، مدینے واپس بھیج دیا۔ صرف دو لڑکوں کو جنگ میں حصہ لینے کی اجازت دی گئی، جن میں سے ایک حضرت رافع رضی اللہ عنہ بن

❶ ابن ہشام، سیرة: ۳۷۹۔

❷ صحیح بخاری، ابن حجر، فتح الباری: ۳۵۷/۸، ۳۲۵/۸، مسلم، صحیح: ۴۰۲/۲، ابن ہشام، سیرة: ۶۷/۳۔

خدیج تھے اور دوسرے حضرت سمرہ رضی اللہ عنہا بن جندب۔ حضرت رافع رضی اللہ عنہ کے بارے میں رسول اللہ ﷺ کو بتایا گیا کہ وہ بہترین تیر انداز ہیں اور حضرت سمرہ رضی اللہ عنہ کے بارے میں آپ ﷺ کو یہ پتا چلا کہ وہ رافع رضی اللہ عنہ سے زیادہ طاقت ور ہیں۔^① جن لڑکوں کو مدینے واپس بھیجا گیا، ان کی تعداد ۱۴ تھی اور ابن سید الناس نے ان سب کے نام لکھے ہیں۔^② ایک اور مستند روایت کے مطابق حضرت عمر رضی اللہ عنہ کے صاحبزادے بھی انہی لڑکوں میں شامل تھے۔^③ یہ نوعمر لڑکے جس جذبے اور ولولے کے ساتھ موت کی آنکھوں میں آنکھیں ڈالنے چلے تھے، وہ ایران کن ہے۔ وہ اللہ تعالیٰ کی راہ میں شہادت حاصل کرنے میں ایک دوسرے سے بازی لے جانا چاہتے تھے، کسی آمرانہ قیادت نے انہیں اس فوج میں جبراً بھرتی نہیں کیا تھا۔ یہ تھے رسول اللہ ﷺ کے طریقہ تعلیم و تربیت کے نمایاں خدو خال اور آپ کے پیدا کردہ جذبہ ایمانی کی دلکش تصویریں!

اب مسلم فوج نے میدان جنگ کی طرف پیش قدمی کی اور رسول اللہ ﷺ نے ایک محاط اور موزوں منصوبہ بندی کے مطابق اپنی فوج کو اُحد کے میدان میں اتارا۔ آپ ﷺ نے فوج کی صفوں کو اس طرح ترتیب دیا کہ جبل اُحد ان کی پشت پر اور مدینہ ان کے سامنے تھا۔ اس کے بعد آپ ﷺ نے حضرت عبداللہ بن جبیر رضی اللہ عنہ کو پچاس تیر اندازوں کے ایک دستے کے ساتھ عینین نامی پہاڑ کی چوٹی پر متعین کیا۔ یہ پہاڑ جبل اُحد کے بالکل مخالف سمت پر واقع تھا۔ اس پہاڑی درے پر دستہ متعین کرنے کا مقصد یہ تھا کہ مسلمان فوج کو مشرکوں کے کسی اچانک اور غیر متوقع حملے سے بچایا جائے۔ آپ ﷺ نے اس دستے کو پر زور الفاظ میں یہ تاکید کی کہ وہ اس جگہ کو مستقل سنبھالے رکھیں اور یہاں سے بالکل نہ ہلیں۔ آپ ﷺ نے فرمایا: ”اگر تم یہ دیکھو کہ ہمارے اوپر گدھ اتر آئے ہیں، پھر بھی تم اپنی جگہ ہرگز

① ابن اسحاق، سیرة ابن ہشام: ۱۱/۳، واقدی، مغازی: ۱۰۹/۱، ابن حزم، جوامع السیرة، ص: ۱۵۹۔ اس مسئلے کے متعلق کوئی ”صحیح“ روایات نہیں ملتیں۔ اس میں بہت بڑا فرق ہے کہ کسی روایت کو حدیث کے نقطہ نظر سے ”صحیح“ قرار دیا جائے، یا اسے مسترد کیا جائے۔

② عیون الأثر: ۷۲۔

③ بخاری نے بیان کیا۔ ابن حجر، فتح الباری: ۲۷۶/۵، مسلم، صحیح: ۱۴۲/۲۔

نہ چھوڑنا اور اگر تم یہ دیکھو کہ ہم نے دشمن پر قابو پا لیا ہے، پھر بھی اس جگہ کو مت چھوڑنا۔“^① اس طرح مسلمانوں نے اونچے مقامات پر قبضہ کر لیا، اور وادی قریشی فوج کے لیے چھوڑ دی۔ قریشی فوج نے اس طرح پیش قدمی کی تھی کہ مدینہ اس کی پشت پر اور جبل احد اس کے سامنے تھا۔

کچھ روایات جو حدیث کے نقطہ نگاہ سے کمزور سمجھی جاتی ہیں، اس بات کی طرف اشارہ کرتی ہیں کہ دونوں فوجوں کے مقابلے میں اترنے سے پہلے ایک انفرادی مقابلہ ہوا جو حضرت علی رضی اللہ عنہ بن ابی طالب اور طلحہ بن عثمان کے درمیان تھا۔ طلحہ مشرکوں کا علم بردار تھا جو حضرت علی رضی اللہ عنہ کے ہاتھوں مارا گیا۔^② ان روایات سے یہ بھی پتہ چلتا ہے کہ ابو عامر الفاسق (راہب) جو اوس کا ایک سردار تھا اور مشرکوں کے ساتھ شریک ہونے کی خاطر مدینہ چھوڑ کر چلا گیا تھا، اس نے قبیلہ اوس پر زور ڈالا کہ وہ بھی اس کے ساتھ مشرکوں کی فوج میں شامل ہو جائے، لیکن قبیلے والوں نے ایسا کرنے سے سختی سے انکار کر دیا۔^③

دونوں فوجوں کے درمیان لڑائی شدت اختیار کر گئی۔ مسلمانوں نے عظیم الشان شجاعت اور جواں مردی کا مظاہرہ کیا۔ مشرک اپنے مقامات کی طرف پسپا ہونے لگے۔ رسول اللہ ﷺ نے ایک تلوار بلند کی اور دریافت فرمایا: ”تم میں سے کون اس تلوار کو لینا پسند کرے گا؟“ بہت سے مسلمانوں نے بیک وقت آپ ﷺ کی طرف ہاتھ بڑھاتے ہوئے تلوار لینے کی خواہش ظاہر کی۔ رسول اللہ ﷺ نے دوبارہ دریافت فرمایا: ”تم میں سے کون ایسا ہے جو اس تلوار کو اس کے حق کے ساتھ لے؟“ اب لوگوں کے ہاتھ پیچھے ہٹ گئے اور وہ سوچنے لگے۔ حضرت ابو دجانہ رضی اللہ عنہ نے عرض کیا: ”میں اس تلوار کو اس کے حق کے ساتھ

① بخاری، صحیح (فتح الباری: ۱۶۲/۶)

② طبری، ایسی سند کے ساتھ جو ”صحیح“ ہے، لیکن سدی کی ”مرسل“ احادیث میں سے ایک ہے۔ (تفسیر:

(۲۸۱/۶)

③ ابن ہشام، سیرة: ۱۳/۳، واقدہ، مغازی: ۲۲۳/۱۔ عاصم بن عمر بن قتادہ کی ایک روایت سے جنہوں نے سند شامل نہیں کی۔

لوں گا۔“ پھر انھوں نے یہ تلوار لی اور اس سے مشرکوں پر کامیاب حملے کیے۔^①

سبا بن عبدالعزیٰ نے حضرت حمزہ رضی اللہ عنہ بن عبدالمطلب کو مقابلے کی دعوت دی۔ حضرت حمزہ رضی اللہ عنہ نے دلیرانہ مقابلہ کرتے ہوئے سبا بن عبدالعزیٰ کو موت کے گھاٹ اتار دیا۔ جبیر بن مطعم نے اپنے غلام وحشی سے یہ وعدہ کیا تھا کہ اگر وہ حضرت حمزہ رضی اللہ عنہ کو قتل کرنے میں کامیاب ہو جائے تو جبیر اسے آزاد کر دے گا۔ حضرت حمزہ رضی اللہ عنہ نے جبیر کے ماموں طعیمہ بن عدی کو بدر کے موقع پر ہلاک کیا تھا۔ وحشی ایک چٹان کی اوٹ میں ہو کر حضرت حمزہ رضی اللہ عنہ کی طرف گھات لگائے ہوئے بیٹھا تھا اور جو نبی حضرت حمزہ رضی اللہ عنہ اس کے نیزے کی زد میں آئے، اس نے تاک کر نیزہ مارا اور حضرت حمزہ رضی اللہ عنہ کو شہید کر دیا۔^② کیا وحشی یا اس جیسے کتنے ہی لوگ اس بات کی جرأت کر سکتے تھے کہ حضرت حمزہ رضی اللہ عنہ کے سامنے آئیں اور مردوں کی طرح مقابلہ کریں!

لڑائی کے پہلے ہی مرحلے میں حضرت حمزہ رضی اللہ عنہ کے علاوہ اور بھی بہت سے صحابہ کرام نے جامِ شہادت نوش فرمایا۔ ان میں سے ایک حضرت مصعب رضی اللہ عنہ بن عمیر تھے جو ایک داعی بھی تھے اور اسلامی فوج کے علم بردار بھی تھے۔ حضرت خباب رضی اللہ عنہ بیان کرتے ہیں:

”ہم نے رسول اللہ ﷺ کی معیت میں ہجرت کی اور ہم اللہ کی رضا کے طلبگار تھے۔ اللہ کے ہاں ہمارا اجر طے شدہ اور یقینی ہے، لیکن ہم میں سے کچھ لوگ اس حالت میں دنیا سے چلے گئے کہ وہ اپنی دنیاوی زندگی میں ہجرت کے ثمرات سے کوئی فائدہ نہ اٹھا سکے۔ مصعب رضی اللہ عنہ بن عمیر کا تعلق بھی انہی لوگوں میں سے ہے۔ انھیں اُحد کے روز شہید کیا گیا اور انھوں نے پیچھے کچھ نہیں چھوڑا، سوائے ایک چادر کے جس میں انھیں کفن دیا گیا۔ چادر اتنی چھوٹی تھی کہ اگر ہم ان کا سر ڈھانپتے تو پاؤں کھل جاتے اور اگر پاؤں ڈھانکنے کی کوشش

① مسلم، صحیح: ۳۸۴/۲۔

② بخاری نے وحشی ہی کی ایک حدیث سے روایت کیا۔ (ابن حجر، فتح الباری: ۳۷۵/۷)

کرتے تو سر کھل جاتا تھا۔ یہ دیکھ کر رسول اللہ ﷺ نے فرمایا: ”ان کا سر چادر سے ڈھک دو اور پیروں کے اوپر اذخر (ایک پودا) کے پتے رکھ دو، یا (یہ فرمایا کہ) پیروں کے اوپر اذخر ڈال دو۔“^①

جب حضرت مصعب رضی اللہ عنہ بن عمیر شہید ہو گئے تو حضرت علی رضی اللہ عنہ بن ابی طالب نے علم تھا۔^②

اس قرآنی آیت سے پتہ چلتا ہے کہ جنگ کے اس مرحلے میں اللہ تعالیٰ کے حکم سے مشرکین پر مسلمانوں کا پلہ بھاری ہو رہا تھا:

﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُمْ بِإِذْنِهِ﴾

”اور یقیناً اللہ تعالیٰ نے تو تم سے اپنے وعدے کو سچا کر دکھایا تھا، جس وقت کہ تم ان کفار کو بحکم خداوندی قتل کر رہے تھے۔“ (آل عمران: ۱۵۲)

دڑے پر متعین تیر اندازوں نے جب یہ دیکھا کہ مسلمان فوج نے دشمن پر قابو پا لیا ہے تو انھوں نے حضرت عبداللہ رضی اللہ عنہ بن جبیر سے کہا: ”ہمارے ساتھی جیت گئے ہیں، اب یہاں کس لیے کھڑے ہو! آؤ ہم بھی چل کر مالِ غنیمت سمیٹیں!“ حضرت عبداللہ رضی اللہ عنہ بن جبیر نے کہا: ”کیا تم بھول گئے ہو کہ رسول اللہ ﷺ نے ہمیں کیا تاکید کی تھی؟“ لیکن انھوں نے ایک نہ سنی اور بولے: ”خدا کی قسم! ہم تو ان لوگوں کے پاس جا رہے ہیں اور غنیمت میں سے اپنا حصہ وصول کریں گے۔“^③ چنانچہ حضرت عبداللہ رضی اللہ عنہ بن جبیر کے ساتھی غنیمت کی خاطر وہاں سے چلے گئے۔

سدی نے ایک ”مرسل“ روایت میں وضاحت کے ساتھ لکھا ہے کہ جب تیر انداز وہ پہاڑی درّہ چھوڑ کر چلے گئے جہاں انھیں تعینات کیا گیا تھا تو یہ واقعہ پیش آیا۔ خالد بن

① بخاری کی روایت سے۔ ابن حجر، فتح الباری: ۳۷۵/۷۔ اذخر ایک قسم کی گھاس ہے جو اپنی خوشگوار خوشبو کے لیے مشہور ہے، جو خشک ہونے پر سفید ہو جاتی ہے۔ (المصباح: ۲۳۵/۱)

② خلیفہ، تاریخ، ص: ۶۷، سعید بن مسیب کی ”مراسل“ میں سے ایک ہے۔ سعید بن مسیب کی ”مراسل“ قوی ہیں۔

③ بخاری کی ایک روایت سے۔ (ابن حجر، فتح الباری: ۱۶۲/۶)

ولید نے موقع پا کر مسلمانوں پر عقب سے حملہ کر دیا اور مشرک پشت کی طرف سے ان کے اوپر ٹوٹ پڑے۔ میدان جنگ سے بھاگتے ہوئے مشرکوں نے جب یہ منظر دیکھا تو انہوں نے بھی پلٹ کر مسلمانوں پر حملہ کر دیا۔^① اب مسلمان دونوں طرف سے گھر کر دشمن کے نرغے میں پھنس گئے۔ مسلمانوں کی ترتیب بگڑ گئی، ان کی صفیں الٹ گئیں اور انہوں نے کسی منصوبہ بندی کے بغیر لڑنا شروع کر دیا، حتیٰ کہ اس اتر صورت حال میں وہ دوست اور دشمن میں تمیز نہ کر سکے اور انہوں نے حضرت حذیفہ بن یمان رضی اللہ عنہ کے والد حضرت یمان رضی اللہ عنہ کو جو ایک معمر شخص تھے، شہید کر دیا۔ حضرت حذیفہ رضی اللہ عنہ یہ منظر دیکھ کر بلبلا اٹھے اور چیخ کر بولے: ”یہ میرے والد ہیں!“ لیکن لوگ ان کا کام تمام کر چکے تھے۔ حضرت حذیفہ رضی اللہ عنہ نے لاچار ہو کر کہا: ”اللہ تعالیٰ تم لوگوں کو معاف کرے، وہ سب رحم کرنے والوں سے بڑھ کر رحم کرنے والا ہے۔“^②

اب مسلمانوں کی طاقت و قوت اور ان کا جذبہ اور ولولہ کوئی کام نہیں دے رہا تھا، وہ انتہائی بد نظمی اور بے ترتیبی کے ساتھ لڑ رہے تھے جس کا نتیجہ یہ نکلا کہ بے شمار مسلمان شہید ہو ہو کر میدان جنگ میں گرتے گئے۔ اسی ہنگامے میں مسلمان رسول اللہ ﷺ سے بھی بچھڑ گئے اور کسی نے یہ افواہ اڑادی کہ رسول اللہ ﷺ شہید ہو گئے۔^③

مسلمانوں کا سخت جانی اور مالی نقصان ہو چکا تھا اور بہت سے لوگ میدان جنگ سے نکل گئے تھے۔ کچھ لوگ ایسے تھے جو ہتھیار چھوڑ کر زمین پر بیٹھ گئے^④ اور بہت سے لوگوں نے یہ فیصلہ کر لیا کہ جب رسول اللہ ﷺ دنیا سے تشریف لے جا چکے ہیں تو اب زندگی پر

① البدایۃ والنہایۃ: ۲۳/۴۔

② حاکم، المستدرک: ۲۰۲/۳۔ اگرچہ مسلم نے اسے روایت نہیں کیا، لیکن اس کی شرائط کے مطابق یہ ایک ”صحیح“

حدیث ہے۔ ذہبی نے بھی اس سے اتفاق کیا ہے۔ احمد، مسند: ۲۶۰۹/۴۔ (مرتبہ: محمد احمد شاہ)

③ ابن حجر، فتح الباری: ۳۶۱/۷، بخاری کی ایک روایت ہے۔

④ چند مسلمانوں کے میدان جنگ کے کنارے پر بیٹھنے کے متعلق دیکھیے: ابن ہشام، سیرۃ: ۳۳/۳، طبری، تفسیر:

موت کو ترجیح دینا چاہیے۔ حضرت انس رضی اللہ عنہ بن نصر بھی انہی لوگوں میں شامل تھے۔ یہ وہ صحابی رضی اللہ عنہ رسول ہیں جو غزوہ بدر میں حصہ نہیں لے سکے تھے اور انھیں اس بات کا بہت ملال تھا۔ انھوں نے اللہ تعالیٰ سے عہد کیا تھا کہ اگر اس نے انھیں رسول اللہ ﷺ کی معیت میں کسی جنگ میں شرکت کا موقع عطا فرمایا تو پھر وہ اللہ تعالیٰ کو دکھائیں گے کہ وہ کس طرح اس کے دشمنوں سے جنگ کرتے ہیں۔

جب انھوں نے چند مسلمانوں کو اضطراب کے عالم میں اُحد کے میدان میں بیٹھے ہوئے دیکھا تو پکار کر بولے: ”کس قدر مسحور کن ہے جنت کی خوشبو اور یہ کتنی قریب ہے!“ یہ کہہ کر جو انھوں نے لڑنا شروع کیا تو اس وقت تک ہاتھ نہ روکا جب تک شہید نہیں ہو گئے۔ ان کے جسم پر ۸۰ سے زیادہ زخم پائے گئے جو تیروں، خنجروں اور مختلف قسم کے ہتھیاروں سے لگے تھے۔ زخموں سے چور چور اس جسم کی شناخت میں مشکل پیش آئی تو ان کی بہن حضرت ربیعہ رضی اللہ عنہا بنت نصر کو بلایا گیا جنھوں نے اپنے بھائی کو انگلیوں کی پوروں کی مدد سے پہچانا۔ قرآن کریم کی یہ آیات اسی قسم کے مجاہدین کی شان میں نازل ہوئی ہیں:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ

قَضَىٰ نَجْبَهُ وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا ۝﴾

”ان مومنین میں سے کچھ لوگ ایسے بھی ہیں کہ انھوں نے جس بات کا اللہ سے عہد کیا تھا، اس میں سچے اترے، پھر بعض تو ان میں وہ ہیں جو اپنی نذر پوری کر چکے اور بعض ان میں مشتاق ہیں اور انھوں نے ذرا تغیر و تبدل نہیں کیا۔“^۱

(الاحزاب: ۲۳)

جنگ کے اختتام پر رسول اللہ ﷺ نے حضرت زید رضی اللہ عنہ بن ثابت کو حضرت انس رضی اللہ عنہ

۱ عبد اللہ بن مبارک کتاب الجہاد، ص: ۶۳، بخاری (ابن حجر، فتح الباری: ۲/۷۷، ۵۱۷/۸)۔ یہ ہانے کے لیے یہ آیت حضرت مصعب رضی اللہ عنہ کے بارے میں نازل ہوئی تھی، دیکھیے: حاکم، مستدرک: ۳/۲۰۰، ۱۱ کا کہنا ہے کہ یہ حدیث اپنی سند میں ”صحیح“ ہے، اگرچہ بخاری اور مسلم نے اسے روایت نہیں کیا۔ ذہبی نے بھی حاکم کی اس بات سے اتفاق کیا ہے۔

بن نصر کی تلاش میں بھیجا۔ وہ شہداء کے درمیان پڑے ہوئے پائے گئے اور ان کے اندر زندگی کی تھوڑی سی رت موجود تھی۔ رسول اللہ ﷺ کے سلام کا جواب دینے کے علاوہ جو الفاظ ان کی زبان سے نکلے، وہ یہ تھے:

”مجھے جنت کی خوشبو آ رہی ہے! میرے انصاری ساتھیوں کو میرا یہ پیغام دینا کہ زندگی کی آخری چنگاری تک رسول اللہ ﷺ کی حفاظت کریں، اگر آپ ﷺ کی ذات، کو کوئی نقصان پہنچا اور تم میں سے کسی ایک کے اندر بھی زندگی کی رت موجود ہوئی تو پھر اللہ کے ہاں تمہارا کوئی عذر قابل قبول نہیں ہوگا۔“

یہ پیغام دے کر ان کی آنکھیں نمناک ہو گئیں۔ ❶ کس قدر عظیم ہے یہ آخری وصیت اور کتنی مضبوط ہے عہد کی پاسداری جسے موت کی سختی اور زخموں کا کرب بھی متاثر نہ کر سکا! قرآن کریم نے ان لوگوں کا ذکر بھی کیا ہے جنہوں نے اس روز میدان جنگ سے پیٹھ موڑ لی تھی، مگر اللہ نے انہیں معاف کیا:

﴿ إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَيْنِ إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ إِنَّ اللَّهَ غَفُورٌ حَلِيمٌ ۝ ﴾

”یقیناً تم میں جن لوگوں نے پشت پھیر دی تھی جس روز کہ دونوں جماعتیں باہم مقابل ہوئیں، اس کے سوا اور کوئی بات نہیں ہوئی کہ ان کو شیطان نے لغزش دے دی، ان کے بعض اعمال کے سبب سے اور یقینی سمجھو کہ اللہ تعالیٰ نے انہیں معاف فرما دیا۔ واقعی اللہ تعالیٰ بڑا مغفرت کرنے والا ہے، بڑے حلم والا ہے۔“ (آل عمران: ۱۵۵)

ایسا معلوم ہوتا ہے کہ میدان جنگ سے مسلمانوں کے ہٹ جانے کی وجہ یہ تھی کہ ان کے حوصلے اسی وقت پست ہو گئے تھے، جب انہوں نے سنا کہ رسول اللہ ﷺ شہید

❶ ابن اسحاق کی ایک روایت سے جس کی سند میں ”ثقة“ افراد شامل ہیں۔ (مجمع البحرین: ۲/۲۳۹، شرح المواہب:

کردیے گئے۔ ❶ حضرت کعب بن زہرہؓ بن مالک وہ پہلے شخص تھے جنہوں نے دیکھا کہ رسول اللہ ﷺ زندہ ہیں تو انہوں نے اسی وقت مسلمانوں کو پکار کر یہ خوشخبری سنائی، لیکن رسول اللہ ﷺ نے انہیں خاموش رہنے کا حکم دیا تا کہ مشرک یہ خبر نہ سننے پائیں۔ ❷

رسول اللہ ﷺ کے گرد مسلمانوں کی ایک مختصر جماعت ایسی تھی جو مسلسل مقابلے پر ڈٹی رہی۔ رسول اللہ ﷺ میدان جنگ میں چٹان کی طرح جمے ہوئے تھے اور ان واقعات نے بھی آپ ﷺ کے اوپر پریشانی کے کوئی اثرات پیدا نہیں کیے۔ ہر مشکل صورت حال میں آپ کا یہی طرز عمل ہوتا تھا۔ اس موقع پر آپ نے اپنے ساتھیوں کو آواز دی، جیسا کہ قرآن نے ہمیں خبر دی ہے:

﴿ اِذْ تَصْعَدُ وُنَّ وَلَا تَلُوْنَ عَلٰی اَحَدٍ وَالرَّسُوْلُ يَدْعُوْكُمْ فِىْ اٰخِرٰكُمْ ﴾

”وہ وقت یاد کرو جب تم چڑھے چلے جاتے تھے اور کسی کو مڑ کر بھی نہ دیکھتے تھے اور رسول تمہارے پیچھے کی جانب سے تم کو پکار رہے تھے۔“ ❸

(آل عمران: ۱۵۳)

کچھ مشرک رسول اللہ ﷺ کے نزدیک پہنچ گئے تھے۔ اس وقت جو صحابہ آپ ﷺ کے قریب موجود تھے، ان کی تعداد نو تھی، ان میں سے سات انصاری اور دو مہاجر تھے۔ رسول اللہ ﷺ نے فرمایا: ”جو شخص ان مشرکوں کو پیچھے دھکیلیے گا، وہ جنت میں میرا ساتھی ہوگا۔“ انصاری صحابی ایک ایک کر کے آگے بڑھتے گئے اور رسول اللہ ﷺ کی ذات اقدس کا دفاع کرتے ہوئے جام شہادت نوش کرتے گئے، یہاں تک کہ سب شہید ہو گئے۔ ❹ اس کے بعد حضرت طلحہؓ بن عبید اللہ جو ان مردی سے لڑے، وہ رسول اللہ ﷺ کی طرف

❶ ابن جوزی، زاد المصیر فی علم التفسیر: ۱/ ۴۸۳۔

❷ حاکم، مستدرک: ۲۰۱/۳۔ وہ کہتے ہیں: ”یہ ایک ایسی حدیث ہے جو اپنی سند کے اعتبار سے ”صحیح“ ہے، اگرچہ بخاری اور مسلم نے اسے روایت نہیں کیا۔“ ذہبی نے حاکم سے اتفاق کیا ہے۔

❸ طبری، تفسیر: ۳۰۲، ۳۰۱/۷۔

❹ صحیح مسلم بشرح النووی: ۱۲/ ۱۳۶۔

آنے والی تیروں کی بوچھاڑ کو اپنے ہاتھ پر روکتے رہے، یہاں تک کہ ان کا ہاتھ بالکل ناکارہ ہو گیا۔ ❶ اس کے بعد حضرت سعد رضی اللہ عنہ بن ابی وقاص نے ان کی جگہ لے لی۔ حضرت سعد رضی اللہ عنہ ایک مشاق تیر انداز تھے۔ رسول اللہ ﷺ انھیں تیر پکڑاتے جا رہے تھے اور فرما رہے تھے: ”لو نشانہ لگاؤ اور تیر چلاؤ! میرے ماں باپ تم پر فدا ہوں!“ ❷ حضرت ابو طلحہ انصاری رضی اللہ عنہ نے بھی تیر چلا کر رسول اللہ ﷺ کا دفاع کیا۔ اس دوران میں رسول اللہ ﷺ نے اپنا سر مبارک بلند کر کے دشمن کا جائزہ لیا تو حضرت ابو طلحہ انصاری رضی اللہ عنہ نے عرض کیا: ”آپ اپنا سر نہ اٹھائیں، ایسا نہ ہو کہ دشمن کا کوئی تیر آپ کو زخمی کر دے، اس کے بجائے اگر میری گردن کام آجائے تو زیادہ بہتر ہے۔“ ایک شخص تیروں سے بھرا ہوا ترکش لے کر قریب سے گزرا تو رسول اللہ ﷺ نے اس سے فرمایا کہ ”اس میں سے کچھ تیر ابو طلحہ رضی اللہ عنہ کو دے دو۔“ ❸ اس کے بعد آپ ﷺ نے حضرت ابو طلحہ رضی اللہ عنہ کی جنگی صلاحیتوں کی تعریف کرتے ہوئے فرمایا: ”ابو طلحہ رضی اللہ عنہ کی لاکر مشرکوں کو امدادی فوج سے بھی زیادہ دہلا دیتی ہے۔“ ❹

اس کے باوجود کہ صحابہ کرام رضی اللہ عنہم نے غیر معمولی شجاعت اور بے جگری کے ساتھ رسول اللہ ﷺ کا دفاع کیا تھا، لیکن پھر بھی آپ ﷺ زخمی ہو گئے۔ ایک دانت مبارک شہید ہو گیا اور چہرہ مبارک پر ایک گہرا زخم آیا جس کی وجہ سے چہرہ خون آلود ہو گیا۔ آپ خون صاف کر رہے تھے اور زبان مبارک پر یہ الفاظ جاری تھے: ”وہ قوم کیسے فلاح پاسکتی ہے جو اپنے نبی ﷺ کے چہرے کو خون آلود کر دے، حالاں کہ وہ انھیں اسلام کی دعوت دے رہے ہیں۔“ اس بارے میں قرآن کریم کی یہ آیت نازل ہوئی:

﴿لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَأِنَّهُمْ

ظَالِمُونَ ۝﴾

❶ بخاری کی ایک روایت سے۔

❷ ایضاً، ۳۵۸/۷۔

❸ ایضاً، ۳۶۱/۷۔

❹ احمد نے جس سند کے ساتھ بیان کیا ہے، اس کے افراد ”ثقة“ ہیں۔ (فتح الربانی: ۵۸۹/۲۲)۔

”آپ ﷺ کو کوئی دخل نہیں یہاں تک کہ اللہ تعالیٰ ان پر یا تو متوجہ ہو جائے اور یا ان کو کوئی سزا دے دے، کیوں کہ وہ ظلم بھی بڑا کر رہے ہیں۔“^①

(آل عمران: ۱۲۸)

رسول اللہ ﷺ کے دل میں یہ خیال پیدا ہوا تھا کہ جو قوم اپنے نبی کو اس طرح زخمی کر دے، اس کا ہدایت یاب ہونا بعید از مکان ہے، لیکن اللہ تعالیٰ نے مندرجہ بالا آیت کے ذریعے اپنے نبی ﷺ کو بتایا کہ اگر اللہ انھیں ہدایت دینا چاہے تو اس کے لیے یہ ناممکن نہیں ہے۔ اب ان کے قبولِ اسلام کے بارے میں رسول اللہ ﷺ کی امیدیں تازہ ہو گئیں اور آپ ﷺ نے یہ دعا کرنا شروع کر دی: ”اے اللہ! میری قوم کے لوگوں کو ہدایت دے، کیوں کہ وہ نہیں جانتے۔“^②

حضرت ابو دجانہ رضی اللہ عنہ نے اپنی کمر کو ڈھال بنا کر رسول اللہ صلی اللہ علیہ وسلم کا دفاع کیا۔ ان کی کمر تیروں سے چھلنی ہو گئی اور ان کی ایک آنکھ بھی زخمی ہوئی جسے رسول اللہ ﷺ نے اپنے دست مبارک سے ٹھیک کر دیا اور وہ پہلے سے بھی بہتر ہو گئی۔^③

ایک صحابی رسول اللہ ﷺ کی خدمت میں حاضر ہوئے اور عرض کیا: ”اگر میں شہید ہو جاؤں تو میرا مقام کہاں ہوگا؟“ آپ ﷺ نے فرمایا: ”جنت میں۔“ صحابی کے ہاتھ میں چند کھجوریں تھیں، انھیں ایک طرف ڈال کر جنگ کے میدان میں کود پڑے اور شہید ہو گئے۔^④

حضرت عبداللہ رضی اللہ عنہ بن جحش نے اللہ تعالیٰ سے دعا کی: ”اے اللہ! میں یہ دعا کرتا ہوں کہ کل جب میں دشمن سے میدانِ جنگ میں ملوں تو وہ مجھے قتل کر دے، پھر میرے پیٹ

① صحیح مسلم: ۱۳۹/۲، ابن ہشام، سیرة: ۲۹/۳، بخاری، ابن حجر، فتح الباری: ۳۶۵/۷۔

② صحیح مسلم: ۱۳۹/۲۔

③ ابن اسحاق نے عاصم بن عمر بن قتادہ کی ”مرسل“ حدیث سے نقل کیا ہے۔ یہ بیان کسی ”صحیح“ سند سے ثابت نہیں ہے، لیکن سیرت کی کتب میں بغیر سند کے یا ”مرسل“ اسناد کے ساتھ ہی معروف ہے۔ (ابن ہشام، سیرة: ۳۳/۳، واقدی، مغازی: ۲۴۲/۱، البدایة والنہایة: ۲۳/۳)۔

④ صحیح بخاری (فتح الباری: ۳۵۴/۷)، مسلم، صحیح: ۱۵۴/۲۔ یہ غیر معروف شخص عمیر بن حمام کے علاوہ کوئی اور تھا، عمیر بدر میں شہید ہو چکے تھے۔

کو چیر پھاڑ کر میرا مثلہ کر دے، پھر جب میں تجھ سے ملوں تو تو مجھ سے سوال کرے یہ کیا ہوا ہے؟ اور میں کہوں کہ یہ سب تیری خاطر ہوا ہے۔“ جب مسلمانوں کا دشمن سے میدان جنگ میں آنا سامنا ہوا تو حضرت عبداللہ رضی اللہ عنہ بے جگری سے لڑتے ہوئے شہید ہو گئے اور مشرکوں نے ان کی لاش کا مثلہ کیا۔ اس طرح ان کی دعا قبول ہو گئی۔ ❶

حضرت عمرو رضی اللہ عنہ بن جموح ایک صحابی رسول تھے جن کی ٹانگ میں لنگ تھا۔ ان کے ایاہج پن کی وجہ سے انھیں جہاد سے مستثنیٰ قرار دیا گیا تھا، لیکن انھوں نے اپنے چار بیٹوں کے ساتھ جنگ میں حصہ لینے پر اصرار کیا، کیوں کہ وہ شہادت کی شدید خواہش رکھتے تھے۔ انھوں نے رسول اللہ ﷺ سے دریافت کیا: ”اگر آج میں مارا جاؤں تو آپ ﷺ کا کیا خیال ہے کہ میں اپنی اس لنگڑی ٹانگ کے ساتھ جنت میں داخل ہو سکتا ہوں؟“ رسول اللہ ﷺ نے جواب میں فرمایا: ”یقیناً!“ حضرت عمرو رضی اللہ عنہ نے کہا: ”قسم ہے اس ذات کی جس نے آپ ﷺ کو حق کے ساتھ بھیجا ہے۔ اگر اس نے چاہا تو آج میں اپنی اس لنگڑی ٹانگ کے ساتھ ضرور جنت میں داخل ہو گا۔“ اس کے بعد لڑائی میں حصہ لیا اور شہید ہو گئے۔ ❷

حضرت حنظلہ رضی اللہ عنہ بن ابی عامر نے جنابت کی حالت میں شہادت پائی۔ غزوہ احد سے ایک دن پہلے ہی ان کی شادی ہوئی تھی اور جو نہی انھیں جہاد کی خبر ملی، وہ غسل کیے بغیر ہی میدان جنگ کی طرف روانہ ہو گئے۔ رسول اللہ ﷺ نے صحابہ کرام رضی اللہ عنہم سے فرمایا: ”تمہارے ساتھی کو فرشتے غسل دے رہے ہیں۔“ ❸

❶ حاکم، المستدرک: ۱۹۹/۳، سعید بن مسیب کی مراسیل سے۔ حاکم کا کہنا ہے کہ ”یہ حدیث شیخین (بخاری اور مسلم) کی شرائط کے مطابق ”صحیح“ ہے، اگرچہ یہ ”مرسل“ ہے۔“ ذہبی کا کہنا ہے کہ یہ حدیث ”مرسل صحیح“ ہے۔ میری رائے میں سعید بن مسیب کی روایت کی ہوئی ”مرسل“ احادیث قوی ہیں۔

❷ ابن مبارک، کتاب الجہاد، ۶۹۔ عکرمہ اور ابن اسحاق کی ”مرسل“ حدیث سے، ان کے والد سے اور بنو سلمہ کے دو شیوخ سے (ابن ہشام، سیرة: ۴۳/۳)۔ جملہ بیانات کی اسناد مختلف ہیں اہل یہ ایک دوسرے کو قوی کر دیتی ہیں۔

❸ حاکم، المستدرک: ۲۰۴/۳۔ وہ کہتے ہیں ”مسلم کی شرائط کے مطابق یہ ”صحیح“ ہے۔“ ذہبی نے اس کے متعلق کچھ نہیں کہا۔ البانی کہتے ہیں ”حدیث صرف ”حسن“ ہے۔“ جب مسلم نے اسے ابن اسحاق سے روایت کیا تو اسے صرف تابعات میں شامل کیا۔ ابن عساکر کے پاس بھی ایک اسی قسم کی روایت ہے۔ وہ کہتے ہیں: ۵۵۵

شہدائے اُحد میں مُخیرِ یق بھی شامل ہیں جو ایک یہودی عالم تھے اور قبیلہ بنو نضیر سے تعلق رکھتے تھے۔ انھوں نے یہ وصیت کی تھی کہ ان کے مرنے کے بعد ان کی تمام دولت رسول اللہ ﷺ کے لیے ہوگی اور آپ ﷺ نے ان کی یہ وصیت قبول فرمائی تھی۔^①

دو معمر افراد ایسے تھے جنھیں رسول اللہ ﷺ نے خواتین اور بچوں کے ساتھ قلعے میں رہنے کا حکم دیا تھا، لیکن انھوں نے اصرار کیا کہ وہ جنگ میں حصہ لینا چاہتے ہیں تاکہ شہادت کی نعمت سے سرفراز ہوں۔ ان میں سے ایک کا نام حضرت یمان رضی اللہ عنہ تھا اور یہ حضرت حذیفہ رضی اللہ عنہ بن یمان کے والد تھے، اور دوسرے حضرت ثابت رضی اللہ عنہ بن قش تھے۔ دونوں میدانِ جنگ میں شہید ہو گئے۔ حضرت ثابت رضی اللہ عنہ کو مشرکوں نے شہید کیا، لیکن حضرت یمان رضی اللہ عنہ مسلمانوں ہی کے ہاتھوں شہید ہو گئے، کیوں کہ مسلمان انھیں پہچان نہ سکے تھے۔ رسول اللہ ﷺ نے ان کا خون بہا ادا کیا، لیکن ان کے صاحبزادے حضرت حذیفہ رضی اللہ عنہ نے یہ رقم صدقہ کر دی۔ ان کے اس عمل سے رسول اللہ ﷺ کے دل میں ان کی منزلت مزید بڑھ گئی۔^②

حضرت عمرو رضی اللہ عنہ بن اقیس کو اسلام سے شدید نفرت تھی، لیکن وہ مسلمانوں کے ساتھ جنگ میں شریک ہونے کے لیے میدان کی طرف بڑھے تو لوگوں نے انھیں روکا، لیکن انھوں نے جواب دیا: ”میں نے اسلام قبول کر لیا ہے۔“ انھیں شدید زخمی حالت میں اپنے اہل

①② ”یہ ایک ”حسن“ ہے۔“ جب مسلم نے اسے ابنِ اسحق سے روایت کیا تو اسے صرف تابعات میں شامل کیا۔ ابنِ عساکر کے پاس بھی ایک اسی قسم کی روایت ہے۔ وہ کہتے ہیں ”یہ ایک ”حسن صحیح“ روایت ہے۔“ (الاحادیث الصحیحة: ۳۶۳/۳، حدیث: ۳۲۶)۔

① ابنِ ہشام، سیرة: ۱۴۸/۲، ۱۵۲۔ ایسی کوئی ”صحیح“ حدیث نہیں جس سے یہ پتہ چلتا ہو کہ مُخیرِ یق نے اسلام قبول کر لیا تھا، لیکن ابنِ اسحق اور داقدی نے بغیر سند کے اس کے قبولِ اسلام کا ذکر کیا ہے اور اس کی تائید اس حقیقت سے ہوتی ہے کہ ابنِ حجر نے ان کی سوانح کا ذکر صحابہ رضی اللہ عنہم کے ذیل میں کیا ہے۔ (الاصابة: ۵۷۶)۔

مُخیرِ یق کی اس دولت و ثروت کے لیے دیکھیے: ابنِ سعد، طبقات: ۵۰/۱، ترکة النبی، ص: ۷۸)۔

② ابنِ ہشام سیرة: ۴۰/۳، حاکم المستدرک: ۲۰۲/۲۔ وہ کہتے ہیں: ”مسلم کی شرائط کے مطابق یہ ایک ”صحیح“ حدیث ہے، اگرچہ انھوں نے اسے روایت نہیں کیا۔“ ذہبی حاکم کی اس بات سے اتفاق کرتے ہیں۔

خانہ کے پاس لایا گیا۔ حضرت سعد رضی اللہ عنہ بن معاذ ان کے قریب آئے اور ان کی بہن سے کہا: ”ان سے پوچھو کہ یہ اپنی قوم کا نام بلند کرنے کے لیے لڑ رہے تھے، یا اللہ کی خاطر؟“ حضرت عمرو رضی اللہ عنہ نے کہا: ”اللہ اور اس کے رسول کی خاطر۔“ اس کے بعد زخموں کی تاب نہ لاتے ہوئے شہید ہو گئے۔ یہ وہ صحابی تھے جنہوں نے ایک دفعہ بھی نماز نہیں پڑھی تھی، لیکن وہ جنت میں داخل ہو گئے۔ ❶

ایک مستند روایت سے پتہ چلتا ہے کہ رسول اللہ ﷺ کو ایک شخص ❷ کے بارے میں بتایا گیا کہ وہ بہت بہادری سے لڑا ہے، لیکن رسول اللہ ﷺ نے یہ سن کر فرمایا: ”وہ اہل جہنم میں سے ہے۔“ کیوں کہ اس کی لڑائی اللہ تعالیٰ کی خاطر نہیں تھی، بلکہ وہ اپنے قبیلے کی حمیت کے لیے لڑا تھا اور جب اس کے زخموں نے اسے زیادہ تکلیف دینا شروع کی تو اس نے ایک تیر مار کر اپنے آپ کو ختم کر لیا۔

ان دونوں روایات سے پتہ چلتا ہے کہ جہاد میں نیت کی کس قدر اہمیت ہے! جو شخص اس لیے لڑتا ہے کہ دنیا میں اللہ تعالیٰ کا کلمہ بلند ہو، وہی دراصل اللہ کی خاطر لڑتا ہے، لیکن جو شخص اس کے علاوہ کسی بھی سبب سے لڑتا ہے، خواہ وہ سبب انسان کی نظر میں کتنا ہی اعلیٰ کیوں نہ ہو، ایسے شخص کو جان دے دینے پر بھی شہید نہیں کہا جاسکتا۔ ❸

مسلمان فوج کے ساتھ چند خواتین بھی غزوہٴ احد میں شامل تھیں۔ ان خواتین میں سے ایک کا نام حضرت امّ عمارہ رضی اللہ عنہا نسیبہ بنت کعب المازنیہ ہے۔ انہوں نے رسول اللہ صلی اللہ علیہ وسلم کا دفاع کرتے ہوئے مشرکوں سے جنگ کی اور متعدد زخم کھائے۔ ❹ حضرت

❶ ابوداؤد، سنن: ۱۹/۲، حاکم، المستدرک: ۲۸/۳۔

❷ ابن اسحاق نے اس شخص کا نام قزمان بتایا ہے اور واقدی نے اس سے اتفاق کیا ہے۔ (ابن ہشام سیرة: ۴/۳، واقدی مغازی: ۲۶۳/۱)

❸ ہیشمی المقصد العلی۔ ابو یعلیٰ۔ ہیشمی نے کہا: ”اس کے راوی ”صحیح“ ہیں۔“

❹ ابن ہشام، سیرة: ۳۲/۳، ایک منقطع سند کے ساتھ۔ واقدی، مغازی: ۲۶۸/۱۔ وہ بہت کمزور ہے۔

حمنہ رضی اللہ عنہا بنت جحش الاسدیہ نے پیاسوں کو پانی پلایا اور زخموں کی مرہم پٹی کی۔ ❶ مستند روایت سے یہ بھی پتا چلتا ہے کہ حضرت ام سلیطہ رضی اللہ عنہا پانی کے کنستر بھر بھر کر لاتیں اور مسلمانوں کی پیاس بجھاتی رہیں۔ ❷

اُمّ المؤمنین حضرت عائشہ رضی اللہ عنہا اور حضرت امّ سلیم رضی اللہ عنہا کے بارے میں بھی مستند ذرائع سے پتا چلتا ہے کہ مسلمانوں کے پیچھے ہٹنے کے بعد انھوں نے زخموں کی خبر گیری کی۔ ❸ ان روایات کی روشنی میں یہ بات بخوبی واضح ہو جاتی ہے کہ اگر ضرورت محسوس کی جائے تو خواتین کو اس بات کی اجازت دی جاسکتی ہے کہ وہ زخموں کی دیکھ بھال اور ابتدائی طبی امداد فراہم کرنے کا فریضہ انجام دیں، بشرطیکہ ان کی موجودگی وہاں کسی فتنے کا سبب نہ بنے اور بے حجابی کا اظہار نہ ہو۔ اگر دشمن ان پر حملہ کرے تو وہ اپنے دفاع میں لڑنے کا بھی حق رکھتی ہیں، اس حقیقت کے باوجود کہ جہاد صرف مردوں پر فرض ہے، لیکن اگر دشمن مسلم علاقے پر حملہ کر دے تو مردوں اور عورتوں کی یہ مشترک ذمہ داری ہے کہ وہ دشمن کا مقابلہ کریں۔

[اُحد میں] رسول اللہ ﷺ کے زخمی ہونے اور مسلمانوں کے زخم کھانے کے باوجود لڑائی اس وقت تک جاری رہی، جب تک دونوں فوجیں تھک کر چور نہ ہو گئیں۔

رسول اللہ ﷺ کچھ پیچھے ہٹ کر اُحد کی وادیوں کی طرف تشریف لے گئے اور مسلمانوں نے بھی آپ کی پیروی کی۔ آپ ایک ڈھلوان چٹان پر چڑھ گئے جہاں سے مشرکین کو پیچھے دھکیلنا زیادہ آسان تھا۔

یہ امر مسلم ہے کہ اللہ تعالیٰ نے رسول اللہ ﷺ کے دفاع کی خاطر جبریل اور میکائیل علیہما السلام کو بھیجا تھا، کیوں کہ اللہ تعالیٰ نے آپ ﷺ کی حفاظت کا وعدہ فرمایا تھا ❹، تاہم اس بارے میں کوئی صحیح روایت دستیاب نہیں ہوتی جس سے یہ معلوم ہوتا ہو کہ فرشتوں نے

❶ بیہمی، مجمع الزوائد: ۲۹۲/۹۔ بیہمی کہتے ہیں کہ ”طبرانی نے اسے بیان کیا اور اس کی سند ”حسن“ ہے۔“

❷ ابن حجر، فتح الباری: ۳۶۶/۷۔ ❸ فتح الباری: ۷۸/۶، نووی، شرح صحیح مسلم: ۱۸۹/۱۲۔

❹ بخاری نے اسے روایت کیا ہے۔ (فتح الباری: ۳۵۸/۷، ۲۸۲/۱۰)، مسلم، صحیح: ۳۲۱/۲۔

کسی اور شکل میں بھی لڑائی میں حصہ لیا، اگرچہ اللہ تعالیٰ نے یہ وعدہ فرمایا تھا کہ وہ فرشتوں کے ذریعے مسلمانوں کی مدد کرے گا، لیکن اللہ تعالیٰ کا یہ وعدہ تین شرائط پر مبنی تھا: ”صبر (یعنی ثابت قدم رہنا)، تقویٰ (یعنی اللہ تعالیٰ کی خوشنودی کو پیش نظر رکھنا) اور یہ کہ دشمن ان کے اوپر چڑھ دوڑے۔ یہ تین شرائط پوری نہ ہوئی اس لیے امداد نہ ہوئی۔“

ارشادِ باری تعالیٰ ہے:

﴿ اِذْ تَقُولُ لِلْمُؤْمِنِينَ اَلَنْ يَكْفِيَكُمْ اَنْ يُمَدَّكُمْ رَبُّكُمْ بِثَلَاثَةِ اَلْفٍ مِّنَ الْمَلٰٓئِكَةِ مُنَزَّلِيْنَ ۝ بَلٰى اِنْ تَصْبِرُوْا وَتَتَّقُوا وَيَاۡتُوْكُمْ مِّنْ فَوْرِهِمْ هٰذَا يُمَدِّدْكُمْ رَبُّكُمْ بِخَمْسَةِ اَلْفٍ مِّنَ الْمَلٰٓئِكَةِ مُسَوِّمِيْنَ ۝ ﴾

”یاد کرو جب تم مومنین سے کہہ رہے تھے کیا تم کو یہ امر کافی نہ ہوگا کہ تمہارا رب تمہاری مدد کرے، تین ہزار فرشتوں کے ساتھ جو اتارے جائیں گے۔ ہاں، کیوں نہیں اگر مستقل رہو گے اور متقی رہو گے اور وہ لوگ تم پر ایک دم سے آ پینچیں گے تو تمہارا رب تمہاری مدد فرمائے گا پانچ ہزار فرشتوں سے جو کہ ایک خاص وضع بنائے ہوئے ہوں گے۔“ (آل عمران: ۱۲۳، ۱۲۵)

جنگ میں جو صورتِ حال پیش آئی تھی، اس کے سبب مسلمانوں پر سخت مایوسی کا عالم طاری تھا۔ اللہ تعالیٰ نے مسلمانوں کے اوپر ایک اونگھ طاری کر دی۔ تھوڑی دیر کے لیے ان کی آنکھ لگ گئی۔ اس کے بعد جب وہ جاگے تو خوف اور مایوسی کی حالت ختم ہو چکی تھی اور اس کی جگہ اعتماد اور یقین نے لے لی تھی۔ حضرت ابو طلحہ انصاری رضی اللہ عنہ بیان کرتے ہیں: ”میں بھی ان لوگوں میں شامل تھا جن کے اوپر اونگھ طاری ہو گئی تھی۔ اسی دوران میں میری تلوار کئی مرتبہ میرے ہاتھ سے چھوٹ کر نیچے گری، تلوار بار بار گرتی اور بار بار میں اٹھالیتا۔“ اس بارے میں اللہ تعالیٰ فرماتے ہیں:

﴿ ثُمَّ اَنْزَلَ عَلٰیكُمْ مِّنْ بَعْدِ الْغَمِّ اٰمَنَةً نُّعَاسًا يَّغْشٰى طَآئِفَةً مِّنْكُمْ وَ

③ بخاری، صحیح، (فتح الباری: ۳۶۵/۷)

④ ابن کثیر، تفسیر: ۲۲۳/۷۔

طَائِفَةٌ قَدْ أَهَمَّتْهُمْ أَنْفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ يَقُولُونَ هَلْ لَنَا مِنَ الْأَمْرِ مِنْ شَيْءٍ قُلْ إِنَّ الْأَمْرَ كُلَّهُ لِلَّهِ ﴿۱۵۳﴾

”پھر اللہ تعالیٰ نے اس غم کے بعد تم پر چین بھیجا، یعنی اونگھ، کہ تم میں سے ایک جماعت پر تو اس کا غلبہ ہوا اور ایک جماعت وہ تھی کہ ان کو اپنی جان ہی کی فکر پڑی ہوئی تھی، وہ لوگ اللہ کے ساتھ خلاف واقعہ خیالات کر رہے تھے جو کہ محض حماقت کا خیال تھا۔ وہ یوں کہہ رہے تھے کہ کیا ہمارا کچھ اختیار چلتا ہے۔ آپ فرمادیں گے کہ اختیار تو سب اللہ ہی کا ہے۔“ (آل عمران: ۱۵۳)

یہ گروہ جو صرف اپنے بارے میں سوچ رہا تھا اور مسلمانوں کی ناکامی اور اسلام کے مستقبل سے اسے کوئی سروکار نہیں تھا، دراصل منافقوں کا گروہ تھا۔ قرآن کریم نے ایک منافق کے الفاظ نقل کیے ہیں:

﴿ يَقُولُونَ لَوْ كَان لَنَا مِنَ الْأَمْرِ شَيْءٌ مَا قُتِلْنَا هُنَا ط ﴾

”کہتے ہیں کہ اگر ہمارا کچھ اختیار چلتا تو ہم یہاں مقتول نہ ہوتے۔“^①

(آل عمران: ۱۵۳)

واقعہ یہ ہے کہ اونگھ کے ایک مختصر جھونکے نے مسلمانوں کو نئے سرے سے تازہ دم کر دیا تھا اور وہ اپنی قوت بحال کرنے میں کامیاب ہو گئے تھے۔ کچھ مشرکوں نے ان کا پیچھا کیا جن میں ابی بن خلف الجُمحی بھی تھا۔ اس نے رسول اللہ ﷺ کو شہید کرنے کی قسم کھائی تھی۔ رسول اللہ ﷺ نے اس کے اوپر نیزے سے وار کیا جس سے وہ زخمی ہو گیا، اور اسی حالت میں اپنے ساتھیوں کی طرف واپس چلا گیا۔ اُحد سے واپس جاتے ہوئے راستے ہی میں مر گیا۔^② مشرکین مکہ کو اب یہ امید باقی نہیں رہی تھی کہ وہ اس جنگ میں فیصلہ کن فتح حاصل کر سکیں گے، جنگ کی طوالت اور مسلمانوں کے ہمت نہ ہارنے کی وجہ ان میں مزید برداشت

① طبری، تفسیر: ۳۲۳/۷، ابن کثیر، تفسیر: ۲۱۸/۱۔

② طبری، تفسیر: ۲۵۴/۷، تاریخ: ۲۳/۴، سدی سے مرسل۔ ابن سعد: طبقات ۲۶/۲ سعید بن مسیب سے مرسل اور ان کی مراسیل قوی ہیں۔ ابن ہشام، سیرت ۳/۳۵، واقدی، مغازی ۲۵۲/۱۔

کا مادہ ختم ہو چکا تھا اور وہ تھکن سے چور ہو چکے تھے۔ انھوں نے اُحد کی گھاٹیوں میں مسلمانوں کا تعاقب کرنے کا ارادہ ترک کر دیا، لیکن ابوسفیان مسلمانوں کی تلاش میں اس چٹان تک جا پہنچا جس کے اوپر رسول اللہ ﷺ تشریف فرما تھے۔ اس نے نیچے سے آواز لگائی: کیا محمد (ﷺ) لوگوں کے درمیان موجود ہیں؟“ رسول اللہ ﷺ نے صحابہ کرام رضی اللہ عنہم کو حکم دیا کہ اس کی بات کا کوئی جواب نہ دیا جائے۔ ابوسفیان نے دوبارہ آواز لگائی: ”کیا ابو قحافہ رضی اللہ عنہ کا بیٹا [ابو بکر صدیق رضی اللہ عنہ] یہاں موجود ہے؟“ رسول اللہ ﷺ نے دوبارہ اشارہ فرمایا: ”اس کی بات کا جواب نہ دیا جائے۔“ ابوسفیان نے ایک تیسری آواز لگائی: ”کیا خطاب کا بیٹا [عمر رضی اللہ عنہ] موجود ہے؟“ لیکن کوئی جواب نہ پا کر وہ خود ہی بڑبڑایا: ”ایسا معلوم ہوتا ہے جیسے یہ تمام لوگ مر چکے ہیں۔ اگر زندہ ہوتے تو جواب دیتے۔“ یہ سن کر حضرت عمر رضی اللہ عنہ خاموش نہ رہ سکے اور بول اُٹھے: ”اودشمنِ خدا! تو غلط سمجھ رہا ہے، اللہ تعالیٰ نے ان سب کو باقی رکھا ہوا ہے جن سے تو ناخوش ہے۔“ ابوسفیان نے نعرہ لگایا: ”ہبل زندہ باد!“ یہ سن کر رسول اللہ ﷺ نے صحابہ کرام کو حکم دیا کہ اسے جواب دو۔ صحابہ رضی اللہ عنہما نے عرض کیا: ”کیا جواب دیں؟“ رسول اللہ ﷺ نے فرمایا: ”کہو کہ اللہ ہمارا مولا ہے اور تمہارا کوئی مولا نہیں۔“ ابوسفیان نے جواباً کہا: ”ہمارے پاس عزی (بت) ہے اور تمہارے پاس کوئی عزی نہیں ہے۔“ رسول اللہ ﷺ نے صحابہ کرام رضی اللہ عنہم سے فرمایا کہ اسے جواب دو۔ انھوں نے پوچھا: ”کیا جواب دیں؟“ رسول اللہ ﷺ نے فرمایا: ”کہو! اللہ ہمارا مددگار ہے اور تمہارا کوئی مددگار نہیں ہے۔“ ابوسفیان نے کہا: ”آج ہم نے بدر کے نقصان کا بدلہ لے لیا، اور جنگ میں فتح کبھی ایک فریق کے مقدر میں ہوتی ہے اور کبھی دوسرے کے۔ تم دیکھو گے کہ تمہارے کچھ مقتولین کا مثلہ کیا گیا ہے، مگر نہ میں نے اس عمل پر کسی کو اکسایا اور نہ مجھے اس کا افسوس ہے۔“

ایک اور روایت میں یہ ذکر ملتا ہے کہ حضرت عمر رضی اللہ عنہ نے کہا: ”ہمارے مقتولین جنت

① بخاری کی روایت۔ (فتح الباری: ۳۴۹/۷)

میں اور تمہارے دوزخ میں ہیں۔“ ❶ شروع میں جب مسلمانوں نے ابوسفیان کی بات کا کوئی جواب نہ دیا تو پہلے اس نے اسے اپنی توہین خیال کیا، لیکن بعد میں وہ فخر اور غرور سے اکڑ گیا، اس لیے مسلمانوں نے اصل صورتِ حال اس پر واضح کر دی اور نڈر ہو کر جواب دیا۔ ابن اسحاق اور واقدی اس پر متفق ہیں کہ ابوسفیان نے مسلمانوں کو یہ فیصلہ سنایا کہ آئندہ برس میدانِ جنگ میں ملاقات ہوگی جسے مسلمانوں نے تسلیم کر لیا۔ ❷

ابن اسحاق اور سدی ذکر کرتے ہیں کہ رسول اللہ ﷺ نے حضرت علی رضی اللہ عنہ کو یہ معلوم کرنے کے لیے روانہ کیا کہ قریش کی نقل و حرکت کس سمت میں ہے، آیا وہ مدینے پر حملہ کرنے کا ارادہ رکھتے ہیں، یا مکہ واپس جا رہے ہیں۔ ❸ واقدی کا بیان ہے کہ رسول اللہ نے حضرت سعد رضی اللہ عنہ بن ابی وقاص کو جاسوسی کی اس مہم پر روانہ فرمایا تھا۔ ❹ ان دونوں روایات میں سے پہلی روایت زیادہ قابلِ اعتماد ہے۔ بہر حال، قریش مکہ واپس ہو گئے۔ وہ مطمئن تھے کہ ان کے انتقام کی آگ بجھ چکی ہے۔ اب انھیں کسی فیصلہ کن فتح کی خواہش باقی نہیں رہی تھی، کیوں کہ اس کی خاطر انھیں اُحد کی وادیوں میں مسلمانوں کا تعاقب کرنا پڑتا یا مدینہ پر حملہ کرنا پڑتا۔

جو تہی قریش واپس روانہ ہوئے، رسول اللہ ﷺ نے شہداء کی تدفین کا حکم جاری فرما دیا۔ شہداء کی تعداد ۷۰ تھی ❺ اور کوئی مسلمان گرفتار نہیں ہوا۔ قریش کے ۲۲ آدمی

❶ احمد، مسند: ۲۰۹/۳، ۱۸۱/۶، ایک ”حسن“ سند کے ساتھ۔

❷ ابن ہشام، سیرة: ۳۹/۳، واقدی، مغازی: ۲۹۷/۱۔

❸ ابن ہشام، سیرة: ۳۹/۳، طبری، تفسیر: ۳۱۹/۷۔

❹ واقدی، مغازی: ۲۹۸/۱۔

❺ ابن اسحاق نے ان میں سے ۶۵ کے نام گنوائے ہیں اور ابن ہشام نے ان میں پانچ ناموں کا مزید اضافہ کیا ہے۔ (ابن ہشام، سیرة: ۱۰۲/۳) دیگر شہداء جن کے ناموں کا ذکر ابن اسحاق نے نہیں کیا، ان کے نام سیرت کی کتب میں اور صحابہ کرام رضی اللہ عنہم کی سوانحی کتب میں دستیاب ہیں۔ یہ ثابت نہیں ہو سکا کہ ابن اسحاق کی فہرست پر جن ناموں کا اضافہ کیا گیا ہے اور کل تعداد ۷۰ بنتی ہے، وہ اُحد میں شہید ہوئے تھے۔ (مغازی: ۳۰۰/۱) صحیح بخاری میں مذکور انس اور براء کی ایک روایت سے معلوم ہوتا ہے کہ ان شہداء کی تعداد ۷۰ تھی۔ (فتح الباری:

مارے گئے جن کے نام ابن اسحق نے نقل کیے ہیں۔ ❶ ابو عزرہ نامی شاعر مسلمانوں کے ہاتھوں گرفتار ہوا، اس کی گردن مار دی گئی، کیوں کہ اس نے رسول اللہ ﷺ کے ساتھ بدعہدی کی تھی۔ ابو عزرہ کو بدر کے موقع پر گرفتار کیا گیا تھا، لیکن رسول اللہ ﷺ نے اس پر احسان کرتے ہوئے اسے رہا کر دیا تھا اور اس نے یہ کہا تھا کہ وہ کبھی رسول اللہ ﷺ کے خلاف جنگ نہیں کرے گا۔ اس کے باوجود وہ دوبارہ دشمن بن کر آیا اور احد کی جنگ میں شریک ہوا۔ ❷

ایک صحیح روایت سے معلوم ہوتا ہے کہ رسول اللہ ﷺ نے ایک ایک کفن میں دو دو شہیدوں کو دفن کرایا، اور وہ لوگ جو قرآن کا علم زیادہ رکھتے تھے، انہیں پہلے دفن کیا گیا۔ آپ ﷺ نے یہ حکم جاری فرمایا کہ شہداء کو اسی حالت میں دفن کر دیا جائے کہ ان کے جسم خون میں لت پت ہوں، نہ انہیں غسل دیا جائے اور نہ ان کی نماز جنازہ ہی ادا کی جائے۔ آپ ﷺ نے فرمایا: ”حشر کے روز میں ان کے اوپر گواہ بنوں گا۔“ ❸

چند روایات ایسی ہیں جن میں یہ ذکر ملتا ہے کہ رسول اللہ ﷺ نے شہدائے احد کی نماز جنازہ ادا کی، لیکن یہ روایات اتنی صحیح نہیں ہیں کہ اس حدیث کے مقابلے پر لائی جاسکیں جس میں یہ بتایا گیا ہے کہ رسول اللہ ﷺ نے ان کی نماز جنازہ ادا نہیں کی۔ ان روایات کو بہت زیادہ تنقید کی نگاہ سے دیکھا گیا ہے۔ ❹ رسول اللہ ﷺ نے دو دو اور تین تین شہیدوں کو ایک ہی قبر میں دفن کروایا۔ ❺ کچھ شہداء ایسے بھی تھے جنہیں ان کے اہل خانہ مدینے لے

❶ ابن ہشام، سیرة: ۱۰۶/۳۔ واقدی کہتے ہیں کہ ۱۲۷ افراد مارے گئے تھے۔ (مغازی: ۳۰۷/۱)، اور ابن سعد کا کہنا ہے کہ مرنے والوں کی تعداد ۲۳ تھی۔ (طبقات: ۴۲/۲)

❷ ابن ہشام، سیرة: ۶۳/۳، ابن کثیر، سیرة: ۱۰۴/۳۔ اس روایت کے بارے میں کوئی ”صحیح“ حدیث نہیں ہے۔

❸ بخاری (فتح الباری: ۲۰۹/۳، ۳۷۴/۷) دیکھیے: ایک اور صحابی سے ابو داؤد کی روایت جس کے تمام افراد ”ثقتہ“ ہیں۔ (سنن: ۱۷۴/۲)

❹ ابن اسحق، سیرة ابن ہشام: ۵۳/۳، احمد مسند، ۱۹۱/۶، ابو داؤد، سنن ۱۹۶/۳، المرابیل، ص: ۲۶۔

❺ ترمذی، سنن (تحفة الاحوذی، ۳۷۱: ۵)۔ وہ کہتے ہیں ”یہ ایک حسن صحیح حدیث ہے۔“ ابن ہشام، سیرة: ۵۴: ۳۔ ۵۵۔

گئے اور وہاں لے جا کر دفن کیا، لیکن رسول اللہ ﷺ نے یہ حکم جاری فرمایا کہ شہداء کو اسی مقام پر دفن کر دیا جائے جہاں انہوں نے شہادت پائی۔^①

جب آپ شہداء کی تدفین سے فارغ ہوئے تو آپ ﷺ نے صحابہ کرام رضی اللہ عنہم کو صفوں کی شکل میں ترتیب دیا اور اپنے مالک حقیقی کے حضور یوں دعا گو ہوئے:^②

”میرے مالک! تمام تعریفوں کی مستحق تیری ذات ہے۔ جو تو عطا کرے اسے کوئی روک نہیں سکتا اور جو تو روکے اسے کوئی دے نہیں سکتا، جسے تو بھٹکا دے، اسے کوئی ہدایت دینے والا نہیں اور جسے تو ہدایت دے، اسے کوئی بھٹکا نہیں سکتا، جس شے کو تو روک لے، اسے کوئی دینے پر قدرت نہیں رکھتا اور جس چیز کو تو دینے کا ارادہ کرے، اسے کوئی روکنے پر قادر نہیں۔ کوئی شخص اس کے پاس نہیں پھٹک سکتا جسے تو قریب کر لے۔ اے ہمارے مالک! ہم پر اپنی رحمت، نعمت، مؤذت اور عنایت نازل فرما۔ اے ہمارے مالک! میں تجھ سے وہ مہربانی طلب کرتا ہوں جو ہمیشہ رہنے والی، غیر متغیر اور کبھی نہ ختم ہونے والی ہو۔ مالک! میں تجھ سے غربت کے وقت تیری نعمت اور خوف کے وقت تیرا امن طلب کرتا ہوں۔ اے ہمارے مالک! میں اس برائی سے بھی تیری پناہ طلب کرتا ہوں جو تو نے ہمارے مقدر میں لکھ دی ہے، اور اس برائی سے بھی تیری پناہ میں آتا ہوں جسے تو نے ہم سے روک لیا ہے۔ اے ہمارے آقا! ہمیں ایمان سے محبت کرنے والا اور کفر، بے انصافی اور سرکشی سے نفرت کرنے والا بنادے اور ہمیں سیدھے راستے پر چلا دے۔ اے ہمارے مالک! ہمیں اسلام کی حالت میں موت عطا فرما اور اسلام ہی کی حالت میں دوبارہ اٹھا کر کھڑا کر دے اور بغیر کسی ندامت اور تکلیف کے ہمارا شمار صالحین میں فرما دے۔“

① ابوداؤد، سنن، ۲۰۲:۳، ترمذی (تحفۃ الاحوذی، ۲۷۹:۵)۔ ترمذی کہتے ہیں: ”یہ ایک حسن صحیح ہے۔“ احمد، مسند

احمد، مسند، ایک صحیح سند کے ساتھ (الفتح الربانی، ۱۳۹:۸) ② حاکم، المستدرک، ۲۳:۳

اے مالک! ان کافروں سے جنگ کر جو تیرے نبی کا مقابلہ کرتے ہیں اور لوگوں کو سیدھے راستے پر چلنے سے روکتے ہیں اور اپنی طرف سے انہیں سزا دے۔ مالک! ان کافروں سے جنگ فرما جنہیں تیری کتاب دی گئی، لیکن انہوں نے اسے مسترد کر دیا۔ اے تمام مخلوقات کے معبود!

اس کے بعد رسول اللہ ﷺ اپنے گھوڑے پر سوار ہوئے اور مدینہ کی جانب روانہ ہو گئے۔

حضور ﷺ کے دل میں ہمیشہ شہدائے اُحد کی یاد تازہ رہی۔ آپ ﷺ خواہش کیا کرتے تھے کہ آپ ﷺ بھی ان لوگوں کے ساتھ شہادت کے عظیم الشان مقام پر فائز ہوتے۔ جب بھی شہدائے اُحد کا ذکر آتا تو آپ ﷺ فرمایا کرتے تھے: ”خدا کی قسم! میری آرزو ہے کہ میں بھی اپنے ساتھیوں کے ساتھ پہاڑ کی ڈھلوان پر چھوڑ دیا جاتا۔“^①

جب بھی مجاہدین کی بہادری کا نقشہ آنکھوں کے سامنے آتا، آپ ﷺ ان کی تعریف کیا کرتے تھے۔ جب حضرت علی رضی اللہ عنہ نے حضرت فاطمہ رضی اللہ عنہا کو اپنی تلوار دیتے ہوئے کہا: ”یہ میری تلوار آج میرے بہت کام آئی ہے۔“ یہ سن کر رسول اللہ ﷺ نے فرمایا: ”اگر تم بہت اچھا لڑے ہو تو تمہارے ساتھ سہل بن حنیف، ابو دجانہ، عاصم بن ثابت الأقلح اور حارث الصمہ رضی اللہ عنہم کے کارنامے بھی بہت زبردست ہیں۔“^②

خواتین اور بچوں نے جب یہ دیکھا کہ اسلامی فوج مدینہ واپس پہنچ گئی ہے تو وہ اپنے باپوں اور شوہروں کی تلاش میں مدینے سے باہر نکل آئے۔ جب حضرت حمزہ رضی اللہ عنہ بنت حش کو بتایا گیا کہ ان کے بھائی حضرت عبداللہ رضی اللہ عنہ بن حش اور ان کے ماموں حضرت حمزہ بن عبدالمطلب شہید ہو گئے ہیں تو انہوں نے بلند آواز سے یہ کہا: ”بے شک ہم اللہ کے ہیں

① احمد، مسند، (الفتح الربانی، ۲۱: ۵۸۔ ایک ”حسن“ سند کے ساتھ)

② حاکم، المستدرک، ۳: ۲۴۔ وہ کہتے ہیں: ”بخاری کی شرائط کے مطابق یہ ایک ”صحیح“ حدیث ہے، اگرچہ انہوں نے اسے روایت نہیں کیا۔“ ذہبی نے ان سے اتفاق کیا ہے۔ ہیثمی، مجمع الزوائد، ۶: ۱۲۳۔ وہ کہتے ہیں: ”ظہری نے اسے بیان کیا اور اس کے افراد صحیح ہیں۔“

اور اسی کی طرف ہمیں واپس لوٹنا ہے۔“ اس کے بعد ان دونوں شہیدوں کے لیے دعائے مغفرت کی۔ اس کے بعد انھیں بتایا گیا کہ ان کے شوہر حضرت مصعب رضی اللہ عنہ بھی اس لڑائی میں کام آگئے ہیں تو انھوں نے ایک چیخ ماری اور گریہ و زاری کرنے لگیں۔ یہ منظر دیکھ کر رسول اللہ ﷺ نے فرمایا: ”اس خاتون کے دل میں شوہر کا ایک خصوصی مقام تھا، تم نے دیکھا کہ بھائی اور ماموں کی موت پر اس نے صبر و ضبط سے کام لیا، لیکن شوہر کی موت کا سن کر وہ اپنے اوپر قابو نہ رکھ سکی۔“ ❶

رسول اللہ ﷺ بنو دینار کی ایک خاتون کے قریب سے گزرے جس کا شوہر، باپ اور بھائی شہید ہو چکے تھے۔ جب اسے ان سب لوگوں کی شہادت کی اطلاع ملی تو اس نے رسول اللہ ﷺ کی خیریت دریافت کی۔ اسے یہ بتایا گیا کہ اللہ تعالیٰ کے فضل اور اس کے کرم سے رسول اللہ ﷺ بالکل خیریت سے ہیں، تو اس نے یہ خواہش ظاہر کی کہ وہ اپنی آنکھوں سے رسول اللہ ﷺ کو دیکھنا چاہتی ہے اور اپنی آنکھوں سے آپ ﷺ کا دیدار کرنے کے بعد بولی: ”آپ ﷺ کی موجودگی میں ہر مصیبت ہیج ہے۔“ ❷

رسول اللہ ﷺ نے مسلمانوں کو اس عظیم الشان اجر کی خوشخبری سنائی جو اللہ تعالیٰ کی بارگاہ سے شہداء کو عطا ہوا تھا۔ آپ ﷺ نے حضرت عبداللہ رضی اللہ عنہ بن عمرو کی صاحبزادی سے فرمایا: ”تم کیوں رورہی ہو؟ فرشتوں نے انھیں اپنے پروں کے سائے میں لیا ہوا ہے اور اس وقت تک لیے رہیں گے، جب تک وہ جنت میں اپنے مقام تک نہ پہنچ جائیں۔“ ❸

رسول اللہ ﷺ نے لوگوں کی آوازیں سنیں جو اپنے اپنے مردوں پر نوحہ کر رہے تھے اور رورہے تھے تو آپ ﷺ نے افسردگی کے عالم میں فرمایا: ”حضرت حمزہ رضی اللہ عنہ کے

❶ ابن اسحاق اپنے والد کے ساتھ، بنو سلمہ کے مجہول شیوخ سے روایت کرتے ہیں۔ ابن ماجہ، سنن، ۱: ۵۰۷۔ اس کی سند میں عبداللہ بن عمر العمری شامل ہیں جنہیں کمزور سمجھا جاتا ہے۔

❷ ابن اسحاق (سیرۃ ابن ہشام، ۳: ۵۷۱)، ایک ایسی سند کے ساتھ جس میں عبدالواحد بن ابی عون مدنی شامل ہیں جو ”صدوق“ ہیں، لیکن غلطیوں کا ارتکاب کرتے ہیں۔

❸ مسلم، صحیح، ۳: ۳۸۵

اور پر کوئی رونے والا نہیں ہے۔“ یہ سن کر چند انصاری عورتوں نے حضرت حمزہ رضی اللہ عنہ پر نوحہ کرنا شروع کر دیا۔ جب رسول اللہ ﷺ نے ان کی آوازیں سنیں تو آپ (ﷺ) ان کے پاس تشریف لائے اور نہایت نرمی سے گفتگو فرماتے ہوئے اس بات کی سختی سے ہدایت کی کہ بلند آواز سے نہ رویا جائے۔^① اسی وقت سے مردوں پر بلند آواز سے رونا ہمیشہ کے لیے حرام ہو گیا، لیکن غم اور صدمے کی شدت میں آنسو بہانے کی اجازت کو باقی رکھا گیا۔

شہدائے اُحد کے بارے میں یہ قرآنی آیت نازل ہوئی:

﴿ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ۝ ﴾ (آل عمران: ۱۶۹)

”اور جو لوگ اللہ کی رائے میں قتل کیے گئے، انھیں مردہ مت خیال کرو، بلکہ وہ لوگ زندہ ہیں۔ اپنے پروردگار کے مقرب ہیں، ان کو رزق بھی ملتا ہے۔“^②

جمہور علماء کی رائے ہے کہ شہداء واقعہ زندہ ہیں اور ان کی رو حیں سبز پرندوں کی شکل میں جنت میں اڑتی پھرتی ہیں، انھیں جنت کا رزق دیا جاتا ہے جس سے وہ کھاتی ہیں اور آرام و اطمینان کی زندگی بسر کرتی ہیں۔^③ اس کے علاوہ قرآن کریم کی چند دیگر آیات بھی اس موقع پر نازل ہوئیں جن کے ذریعے مسلمانوں کو تسلی دی گئی اور اس طرح ان کے ذہنوں سے اُحد کے اثرات کو محو کیا گیا:

﴿ وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ۝ ﴾

”اور تم ہمت مت ہارو اور رنج مت کرو اور غالب تم ہی رہو گے اگر تم پورے مومن رہے۔“ (آل عمران: ۱۳۹)

① احمد، مسند، ۴: ۹۸۔ ابن کثیر کہتے ہیں: ”مسلم کی شرائط کے مطابق ہے۔“ احمد شاکر کہتے ہیں: ”اس کی سند صحیح“ ہے۔“ حاکم، (المستدرک، ۱: ۳۸۱) کہتے ہیں کہ ”مسلم کی شرائط کے مطابق یہ صحیح ہے۔“ ذہبی نے ان کی اس بات سے اتفاق کیا ہے، ابن سعد، طبقات، ۳: ۱۶۔

② احمد، مسند، ۴: ۱۲۳، بوداؤد، سنن، ص ۳۱۵، حاکم، المستدرک، ۳: ۸۸۔ وہ کہتے ہیں ”مسلم کی شرائط کے مطابق یہ صحیح ہے۔“ ذہبی نے حاکم سے اتفاق کیا ہے۔
③ شوکانی، فتح القدر، ۱: ۳۹۹۔

﴿ اِنْ يَّمْسَسْكُمُ قَرْحٌ فَقَدْ مَسَّ الْقَوْمَ قَرْحٌ مِّثْلُهُ وَتِلْكَ الْاَيَّامُ
نُذِرُ لَهَا بَيْنَ النَّاسِ ط ﴾

”اگر تم کو زخم پہنچ جائے تو اس قوم کو بھی ایسا ہی زخم پہنچ چکا ہے اور ہم ان ایام کو
ان لوگوں کے درمیان اذیت بدلتے بدلتے رہا کرتے ہیں۔“ (آل عمران: ۱۴۰)

﴿ اَمْ حَسِبْتُمْ اَنْ تَدْخُلُوا الْجَنَّةَ وَلَمَّا يَعْلَمِ اللّٰهُ الَّذِيْنَ جَاهَدُوْا
مِنْكُمْ وَيَعْلَمَ الصّٰبِرِيْنَ ۝ ﴾

”ہاں کیا تم خیال کرتے ہو کہ جنت میں جا داخل ہو گے، حالاں کہ ہنوز اللہ
تعالیٰ نے ان لوگوں کو تو دیکھا ہی نہیں جنہوں نے تم میں سے جہاد کیا ہو، اور نہ
ان کو دیکھا جو ثابت قدم رہے۔“ (آل عمران: ۱۴۲)

مدینے میں مسلمانوں کو یہودیوں کا سامنا کرنا تھا جو مسلمانوں کی اس ناکامی پر خوشی
سے پھولے نہیں سمارہے تھے، اور ان کے علاوہ شہر میں منافق بھی موجود تھے، ان سے بھی
نمٹنا تھا، جو مسلسل جھوٹی افواہیں اڑانے میں سرگرم عمل تھے۔ تیسرا مسئلہ جو مسلمانوں کو
درپیش تھا، وہ یہ تھا کہ مدینہ کے مضافات میں بسنے والے مشرک بدو مدینہ کی دولت کی طرف
مستقل لپجائی ہوئی نظروں سے دیکھ رہے تھے۔ ان تمام مسائل کے ساتھ ساتھ یہ امکان بھی
موجود تھا کہ اگر قریش کو یہ خیال آ گیا کہ وہ مسلمانوں کو مکمل طور پر تباہ کر کے اپنی فتح مکمل
کر لیں تو عین ممکن ہے کہ وہ لوٹ کر مدینے پر حملہ کر دیں۔ اس خطرے کے پیش نظر
مسلمانوں کے پاس اس کے علاوہ کوئی چارہ کار نہیں تھا کہ وہ اپنی طاقت کو جلد از جلد بحال
کر کے اپنی حیثیت کو مستحکم کریں۔ رسول اللہ ﷺ نے فوج کو حکم دیا کہ وہ حمراء الاسد تک
قریشی فوج کا تعاقب کریں۔ یہ حکم فوج کے اسی حصہ کو دیا گیا جو احد کے میدان میں موجود
تھی۔ اگرچہ وہ زخموں سے چورتھی، لیکن رسول اللہ ﷺ نے ان کے علاوہ کسی اور کو اس

﴿ کے کی طرف جانے والی شاہراہ پر یہ مدینے سے آٹھ میل کے فاصلے پر واقع ہے۔ (ابن ہشام، ۳۳۳) ﴾

فوجی عمل میں شرکت کی اجازت نہ دی۔ سب سے پہلے ۷۰ صحابہ کرام رضی اللہ عنہم اس پیش قدمی کے لیے تیار ہوئے اور اس کے بعد پوری فوج تیار ہو گئی۔ آخر میں ۶۳۰ افراد تھے جو اس مقصد کے لیے کمر بستہ ہو گئے۔

اسلامی لشکر نے قریش کا تعاقب کرنے کے لیے جس مستعدی کا مظاہرہ کیا، اس کی تعریف کرتے ہوئے اللہ تعالیٰ نے یہ قرآنی آیت نازل فرمائی:

﴿الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا اَصَابَهُمُ الْقَرْحُ

لِلَّذِينَ احْسَنُوا مِنْهُمْ وَاتَّقُوا اَجْرٌ عَظِيمٌ ۝﴾ (آل عمران: ۱۷۲)

”جن لوگوں نے اللہ اور اس کے رسول کے کہنے کو قبول کر لیا بعد اس کے کہ ان کو

زخم لگا تھا۔ ان لوگوں میں جو نیک اور متقی ہیں، ان کے لیے ثواب عظیم ہے۔“

سیدہ عائشہ رضی اللہ عنہا نے حضرت عمروہ سے فرمایا:

”تمہارے والد زبیر رضی اللہ عنہ اور ابو بکر رضی اللہ عنہ ان لوگوں میں شامل تھے، (جنہوں

نے جنگِ اُحد کے روز اللہ اور اس کے رسول کی دعوت پر لبیک کہا تھا) جس روز

اللہ کے رسول ﷺ کو اُحد کے میدان میں مصائب کا سامنا کرنا پڑا تھا۔ جب

مشرکین مکہ اُحد سے روانہ ہو گئے تو رسول اللہ ﷺ کو یہ خدشہ پیدا ہوا کہ ممکن

ہے وہ لوٹ آئیں، اس لیے آپ ﷺ نے فرمایا: ”تم میں سے کون ان کے

تعاقب میں نکلے گا؟“ اس کے بعد آپ ﷺ نے اس مقصد کے لیے پوری

فوج میں سے ۷۰ افراد کا انتخاب کیا۔“

ابن اسحاق نے کسی سند کا حوالہ دیے بغیر نقل کیا ہے کہ رسول اللہ ﷺ نے تین روز، یعنی

سوموار، منگل اور بدھ کے روز حمراء الاسد میں قیام فرمایا۔ معبد الخزاعی مسلم افواج کے قریب

سے گزرا اور روحاء کے مقام پر ابوسفیان اور دوسرے مشرک سرداروں سے ملاقات

۵۵۵ سیرة، ۲: ۱۰۲، معجم ما استعجم للبکری، ۲: ۲۶۸۔ مجم البلدان، ۲: ۳۰۱۔ بلا دی کہتے ہیں: ”یہ

مدینے کے جنوب میں ۲۰ کلومیٹر پر واقع ہے۔“ (معجم المعالم الجغرافیہ، ص ۱۰۵)

بخاری کی ایک روایت سے۔ (فتح الباری: ۳۷۳/۷)

کی۔ وہ واپس آنے اور مسلمانوں کا قلع قمع کرنے کے درپے تھے، لیکن معبد نے ان کی حوصلہ شکنی کرتے ہوئے انھیں یہ خبر دی کہ مسلمان ان کا تعاقب کرتے ہوئے حمراء الاسد تک پہنچ چکے ہیں، اس کے ساتھ مشرکین کو مکہ واپس جانے کا مشورہ دیا۔

واقعہ یہ ہے کہ مسلمانوں کو اس پیش قدمی کے گونا گوں فوائد حاصل ہوئے جو انھوں نے حمراء الاسد تک کی تھی، اور وہ مقصد بھی پورا ہو گیا تھا جس کی خاطر یہ مہم انجام پائی تھی۔ وہ مقصد یہ تھا کہ قریشی فوج اور بدوؤں پر یہ حقیقت پوری طرح واضح ہو جائے کہ اُحد میں مسلمانوں کے ساتھ جو کچھ پیش آیا، اس کے باوجود مسلمانوں میں مدافعت کی بھرپور اہلیت موجود ہے اور یہ کہ جب مسلمان مدینہ سے باہر نکل کر عسکری کارروائی کی طاقت رکھتے ہیں تو مدینے کے اندر رہ کر یہودیوں اور منافقوں سے مقابلے کی قوت ان میں کہیں زیادہ ہے۔

غزوہ اُحد کے بعد پیش آنے والی مہمات

غزوہ اُحد کا ایک نتیجہ یہ نکلا تھا کہ مسلمانوں کے خلاف مدینہ کے نواحی علاقوں میں بسنے والے بدوؤں کی جرأت میں اضافہ ہو گیا۔ ان کی یہ جرأت اس طرح ظاہر ہوئی کہ بنو اسد کی افواج طلیحہ الاسدی اور اس کے بھائی سلیمہ کی سرکردگی میں نجد میں جمع ہو گئیں اور بنو ہذیل کی افواج خالد بن سفیان الہذلی کی سربراہی میں عرفات میں جمع ہوئیں۔ یہ لوگ دولت کے لالچ میں مدینے پر حملہ کرنے کے متمنی تھے۔ اس کے علاوہ ان کا ایک مقصد یہ بھی تھا کہ کفر اور الحاد پر مبنی اپنے مذہب کی حمایت میں کھڑے ہوں اور قریش کو بھی اپنے اس عمل سے یہ باور کرا دیں کہ ان کے ساتھ ان کے حلیفانہ تعلقات کس قدر گہرے ہیں۔ یہ واقعہ محرم ۳ھ میں پیش آیا۔^①

اس سے پہلے کہ صورتِ حال قابو سے باہر ہوتی، مسلمانوں نے فوری کارروائی کی اور رسول اللہ ﷺ نے سلمہ ابن عبد الاسد کو ۱۵۰ افراد کے ہمراہ طلیحہ الاسدی کی طرف روانہ کیا۔ اس کے لوگوں کو جب مسلمانوں کی آمد کا علم ہوا تو وہ حیرت زدہ رہ گئے اور خوف زدہ

① ابن سعد، طبقات: ۲/۵۰، ابن قیم، زاد المعاد، ۲/۱۲۱۔

ہو کر منتشر ہو گئے، اور اپنے اونٹ اور مویشی مسلمانوں کے لیے چھوڑ گئے۔ ❶

رسول اللہ ﷺ نے حضرت عبداللہ بن انیس الجہنی کو خالد بن سفیان الہذلی کی طرف روانہ کیا۔ عبداللہ نے بطنِ عرنہ ❷ (میں جو عرفات کے نزدیک ایک مشہور وادی ہے) خالد بن سفیان کو قتل کیا اور اس کے مویشیوں پر قبضہ کر لیا۔

قبیلہ ہذیل نے ابن سفیان الہذلی کے قتل کا انتقام لینے کے لیے مسلمانوں کے ساتھ دھوکہ دہی اور غداری کا معاملہ کیا۔ واقعہ یوں ہے کہ صفر ۴ ھ ❸ میں دو مضرى قبائل عضال اور قارہ کا ایک وفد مدینہ آیا اور اس نے رسول اللہ ﷺ سے یہ درخواست کی کہ اپنے چند ساتھیوں کو ہمارے ساتھ بھیج دیں تاکہ وہ ہمیں اسلام کی تعلیم دیں۔ رسول اللہ صلی اللہ علیہ وسلم نے دس صحابہ کرام رضی اللہ عنہم ❹ کو ان کے ہمراہ روانہ فرمایا۔ ابن اسحاق کا کہنا ہے کہ ان صحابہ کرام رضی اللہ عنہم کی تعداد چھ تھی، مگر موسیٰ بن عقبہ لکھتے ہیں کہ وہ سات صحابہ کرام تھے اور موسیٰ نے ان کے نام بھی گنوائے ہیں اور یہ کہ حضرت عاصم رضی اللہ عنہ بن ثابت اللاح قلعہ کو اس وفد کا امیر مقرر کیا گیا تھا۔ جب یہ لوگ عسفان اور مکہ کے درمیان ایک مقام پر پہنچے تو بنو ہذیل کی ایک شاخ بنو لحيان کے تقریباً ۲۰۰ حملہ آوروں نے انہیں گھیر کر ان پر حملہ کر دیا۔ وفد کے تمام ارکان نے ایک بلند مقام پر پناہ لے لی۔ بدوؤں نے انہیں اس بات کی ضمانت دی کہ انہیں قتل نہیں کیا جائے گا۔ حضرت عاصم رضی اللہ عنہ بن ثابت نے یہ سن کر فرمایا: ”میں کسی ”کافر“ کی ضمانت پر نیچے نہیں آؤں گا۔“ اب مسلمانوں نے لڑنا شروع کر دیا یہاں تک کہ حضرت عاصم رضی اللہ عنہ اور ان کے چھ ساتھی شہید ہو گئے اور تین لوگ بچ گئے۔ ایک مرتبہ پھر بدوؤں نے انہیں یہ ضمانت دی کہ ان کی زندگی محفوظ ہے اور وہ لوگ ان کی ضمانت قبول کرتے ہوئے

❶ ابن سعد، طبقات، ۲: ۵۰

❷ احمد، مسند، ۳: ۴۹۶۔ ایک ”حسن“ سند کے ساتھ اور ابن اسحاق نے سند میں صاف طور پر سماع کا ذکر کیا ہے۔ ابو

داؤد، سنن، ۱: ۲۸۷۔ ابن حجر کہتے ہیں: ”اس کی سند حسن ہے۔“ (الفتح الربانی، ۲: ۴۳۷)

❸ ابن حزم کہتے ہیں: ”ماہ صفر کے نصف میں۔“ (جوامع السیرة، ص ۱۷۶)

❹ بخاری، صحیح، ۵: ۴۰

نیچے اتر آئے، لیکن جونہی وہ لوگ نیچے آئے، بدوؤں نے ایک بار پھر غداری کا ثبوت دیتے ہوئے ان کو وعدہ کی خلاف ورزی کرتے ہوئے باندھ لیا۔ حضرت عبداللہ رضی اللہ عنہ بن طارق نے مدافعت کی کوشش کی تو وہ شہید کر دیے گئے۔ وفد کے آخری دو ارکان حضرت خبیب اور حضرت زید رضی اللہ عنہما تھے، بدو انھیں لے کر مکہ آگئے اور انھیں قریش کے ہاتھ فروخت کر دیا۔

حضرت خبیب رضی اللہ عنہ کو بنو حارث بن عامر بن نوفل نے اس لیے خرید لیا کہ وہ انھیں حارث کے انتقام میں قتل کرنا چاہتا تھا۔ حضرت خبیب رضی اللہ عنہ نے حارث کو بدر کے موقع پر قتل کیا تھا۔ ان لوگوں نے کچھ عرصہ تک حضرت خبیب رضی اللہ عنہ کو قیدی بنا کر رکھا اور پھر متفقہ طور پر یہ فیصلہ کیا کہ انھیں سولی دی جائے۔ اس موقع پر حضرت خبیب رضی اللہ عنہ نے حارث کی ایک بیٹی سے استرا طلب کیا تا کہ غیر ضروری بالوں کی صفائی کر سکیں۔ اس خاتون کو یہ معلوم ہی نہیں ہوا کہ کب اس کا چھوٹا بچہ حضرت خبیب رضی اللہ عنہ کے پاس گیا اور جا کر ان کی گود میں بیٹھ گیا۔ استرا دینے کے بعد جونہی اس نے بچے کو حضرت خبیب رضی اللہ عنہ کے گھٹنے پر بیٹھے ہوئے دیکھا، وہ سخت خوف زدہ ہو گئی اور اسے یہ خطرہ لاحق ہو گیا کہ حضرت خبیب رضی اللہ عنہ انتقاماً اس کے بچے کو قتل کر دیں گے۔ جب حضرت خبیب رضی اللہ عنہ کو خاتون کی پریشانی کا احساس ہوا تو انھوں نے اسے تسلی دیتے ہوئے کہا: ”کیا تمہیں یہ خدشہ ہے کہ میں تمہارے بچے کو قتل کر دوں گا؟ میں ایسا کبھی نہیں کروں گا، ان شاء اللہ۔“ بعد میں اس خاتون نے تبصرہ کرتے ہوئے کہا: ”میں نے حضرت خبیب رضی اللہ عنہ سے بہتر قیدی کبھی نہیں دیکھا، ایک مرتبہ میں نے اسے انگور کے خوشے میں سے انگور کھاتے ہوئے دیکھا، حالاں کہ اس زمانے میں مکہ میں کوئی پھل بھی میسر نہیں تھا اور خبیب رضی اللہ عنہ آہنی زنجیروں میں جکڑا ہوا تھا، یقیناً یہ اللہ تعالیٰ کا خاص عطا کردہ رزق تھا جو وہ کھا رہا تھا۔“ جب لوگ انھیں سولی دینے کے ارادے سے حرم مکہ سے باہر لے کر چلے تو انھوں نے کہا: ”مجھے دو رکعت نماز ادا کرنے کی اجازت دے دو۔“ نماز کے بعد انھوں نے لوگوں سے کہا: ”اگر مجھے یہ خوف نہ ہوتا کہ تم سمجھو گے کہ میں موت سے ڈرتا ہوں تو میں اپنی نماز کو طویل کرتا۔“ حضرت خبیب رضی اللہ عنہ وہ پہلے شخص ہیں جنہوں نے تختہ دار

پر جانے سے پہلے دوگانہ ادا کرنے کی روایت قائم کی۔ اس کے بعد کہا: اے اللہ! انھیں شمار کر لے اور پھر یہ اشعار پڑھے:

ما أبالي جين أقتل مسلماً علي أي شق كان لله مصرعي
وذلك في ذات الإله وإن يشأ يبارك علي أوصال شلو ممزوع

”جب میں اسلام کی حالت میں شہادت حاصل کر رہا ہوں تو مجھے اس کی کوئی

پرہیز نہیں ہے کہ یہ موت اللہ تبارک و تعالیٰ کی خاطر ہے۔ اگر اس نے چاہا تو وہ

میرے اعضاءے بریدہ پر اپنی رحمتیں نازل فرمائے گا۔“

اس کے بعد انھیں شہید کر دیا گیا۔^①

حضرت زید بن دثنہ کو صفوان بن امیہ نے خرید لیا تھا اور وہ انھیں اپنے باپ امیہ بن خلف کے انتقام میں قتل کرنا چاہتا تھا جو بدر کے موقع پر مارا گیا تھا۔ حضرت زید بن دثنہ کے قتل سے پہلے ابوسفیان نے ان سے دریافت کیا: ’زید! میں تمہیں خدا کی قسم دلا کر پوچھتا ہوں کہ کیا تم اس بات سے خوش نہیں ہو گے کہ اس وقت تمہاری جگہ محمد (ﷺ) ہمارے پاس ہوں اور ہم ان کا سر قلم کر دیں اور تم اپنے خاندان کے ساتھ آرام سے رہو؟‘ زید نے جواب دیا: ’خدا کی قسم! میں تو یہ بھی برداشت نہیں کر سکتا کہ محمد (ﷺ) میری جگہ پر ہوں اور انھیں ایک کانٹا بھی چھبے، جب کہ میں اپنے اہل خانہ کے ساتھ بیٹھا رہوں۔‘ ابوسفیان نے حیرت اور تعجب سے کہا: ’میں نے کبھی ایسا کوئی شخص نہیں دیکھا جس کے ساتھی اس سے اتنی محبت کرتے ہوں، جیسے محمد (ﷺ) کے ساتھی اس کے ساتھ کرتے ہیں۔‘^②

واقدی کا خیال ہے کہ قبیلہ ہذیل نے عضل اور قارۃ کے ساتھ مل کر یہ سازش تیار کی

① بخاری، صحیح، ۵: ۴۰-۴۱ (مطبوعہ استنبول)، احمد، مسند، ۲: ۳۱۰، ۳۱۱، ابن ہشام، سیرۃ، ۳: ۱۶۵، ۱۶۷، عاصم بن عمرو بن قتادہ کی ایک ”مرسل“ روایت سے۔

② ابن اسحاق نے اپنے استاد عاصم بن عمرو بن قتادہ کی ایک ”مرسل“ حدیث سے بیان کیا ہے۔ ابن اسحاق کا واضح بیان ہے کہ انھوں نے اسے اپنے استاد سے سنا ہے، (سماع) لیکن یہ حدیث پھر بھی ”مرسل“ ہے۔ (ابن ہشام، سیرۃ، ۳: ۱۶۰)

تھی۔ ❶ اس واقعے کو واقعہ رجب کے نام سے یاد کیا جاتا ہے۔ رجب اس چشمے کا نام ہے جس کے نزدیک یہ واقعہ پیش آیا تھا۔ رجب کے مقام پر پیش آنے والے اس افسوس ناک واقعے کے باوجود مسلمانوں نے بدوؤں میں اسلام کی نشر و اشاعت کی خاطر وفود بھیجنے کا سلسلہ ترک نہیں کیا۔ وہ یہ محسوس کرتے تھے کہ انھیں ہر قسم کے خطرات کے باوجود اسلام کا پیغام عام کرنا ہے۔ جب ابو براء عامر بن مالک، جسے ”نیزوں سے کھیلنے والا“ کہا جاتا تھا، مدینہ آیا تو رسول اللہ ﷺ نے اسے اسلام کی دعوت پیش کی۔ اس نے فوراً تو اسلام قبول نہیں کیا، لیکن وہ اسلام سے اتنا دور بھی نہ تھا۔ اس نے وفد کو تحفظ دینے کا وعدہ کیا جسے رسول اللہ صلی اللہ علیہ وسلم نجد کی طرف روانہ کرنے کی خواہش رکھتے تھے تاکہ اس علاقے کے بدوؤں کو اسلام کی دعوت دی جاسکے۔ رسول اللہ ﷺ نے صفر ۴ھ ❷ میں حضرت منذر رضی اللہ عنہ بن عمرو الخزرجی ❸ کی سربراہی میں ایک وفد روانہ فرمایا۔ ان کے ہمراہ ۷۰ قرآنے کرام تھے۔ ابن اسحاق نے لکھا ہے کہ کل ۴۰ تھے۔ جب یہ لوگ بئر معونہ کے مقام پر پہنچے جو نجد میں مدینہ سے ۱۶۰ کلومیٹر کے فاصلے پر ہے ❹ تو عامر بن طفیل نے ان لوگوں کے ساتھ غداری کی اور حضرت حرام رضی اللہ عنہ بن ملحان کو قتل کر دیا جنھیں عامر کے پاس سفیر بنا کر بھیجا گیا تھا۔ اس نے

❶ ابن سعد، الطبقات الکبریٰ، ۲: ۵۰۔

❷ ابن حزم نے بئر معونہ کی جو تاریخ بیان کی ہے، وہ ماہ صفر کے اختتام سے ۲۰ روز قبل کی ہے۔ (جوامع السیرة، ۱۸۰) انھوں نے اس کی تاریخ واقعہ رجب سے پہلے کی بیان کی ہے۔ ان کا بیان یہ ہے کہ رجب کا واقعہ صفر کے وسط میں پیش آیا۔ اگرچہ انھوں نے ابن اسحاق کا اتباع کرتے ہوئے واقعہ رجب کو بئر معونہ کے واقعے سے قبل جگہ دی ہے۔

❸ ابن اسحاق نے عبد اللہ بن ابی بکر بن محمد بن عمرو بن حزم اور مغیرہ بن عبد الرحمن مخزومی کی ”مرسل“ روایت سے لیا ہے، یہ دونوں اصحاب ”ثقة“ ہیں۔ (خلیفہ بن خیاط، تاریخ، ص ۷۶، ابن ہشام، سیرة، ۲: ۱۷۴) موکی بن عقبہ نے اسے عبد الرحمن بن عبد اللہ بن کعب بن مالک کی ایک ”مرسل“ روایت سے بیان کیا اور طبری نے اسے کعب بن مالک کی ایک حدیث سے بیان کیا ہے۔ (تاریخ الامم والملوک، ۲: ۳۰-۳۱)

❹ یاقوت، معجم البلدان، ۵: ۱۵۹، لیکن انھوں نے اس فاصلہ کا اندازہ چار مراحل میں لگایا ہے اور ہر مرحلہ ۴۰ کلومیٹر ہے۔

ایک شخص کو حکم دیا کہ حضرت حرام رضی اللہ عنہ بن ملحان کی پشت میں خنجر گھونپ دے اور اس نے ایسا ہی کیا۔ حضرت حرام رضی اللہ عنہ نے یہ مہلک وارہتے ہی نعرہ بلند کیا: ”رب کعبہ کی قسم! میں کامیاب ہو گیا!“ رعل اور ذکوان کے بدوؤں نے ان قرآن کرام کو چاروں طرف سے گھیرے میں لے لیا۔ وہ لوگ اس وقت تک اپنے دفاع میں لڑتے رہے، جب تک ان سب نے ایک ایک کر کے جام شہادت نوش نہیں کر لیا۔ ان میں سے صرف حضرت عمرو رضی اللہ عنہ بن امیہ الضمری زندہ بچے جو سب سے پیچھے تھے۔ وہ واپس مدینے آئے اور رسول اللہ صلی اللہ علیہ وسلم کو اس واقعے کی خبر دی، اور رسول اللہ ﷺ رعل اور ذکوان کے خلاف ایک ماہ تک نماز فجر میں بددعا کرتے رہے۔ اسی زمانے میں نماز میں دشمن کے خلاف قنوت پڑھنے کا آغاز ہوا۔ یہ ۷۰ قرآن کرام بہترین مسلمان تھے، دن بھر لکڑیاں جمع کرتے تھے اور انھیں فروخت کر کے ان کی آمدنی اہل صفہ کو صدقہ کر دیا کرتے تھے اور رات کو ایک جگہ جمع ہو کر قرآن کریم کی تلاوت کیا کرتے تھے۔^①

اس طرح مسلمانوں کو صفر ۴ھ میں اپنے ۸۰ بہترین مبلغین اور داعیان کرام سے ہاتھ دھونے پڑے۔ بدوؤں کے صحرائی علاقے میں اسلام کی نشر و اشاعت نہ آسان تھی اور نہ محفوظ، بلکہ یہ کام خطرات سے پر اور موت کے منہ میں جانے سے عبارت تھا، لیکن اس کے باوجود مسلمان مبلغین کو اللہ تعالیٰ کا پیغام دنیا میں پھیلانے سے کوئی چیز باز نہ رکھ سکی۔

مسلمانوں کے پاس اس کے علاوہ کوئی متبادل نہیں تھا کہ بدوؤں کو ان کی غداری کا سبق سکھائیں، اس لیے رسول اللہ ﷺ جمادی الاولیٰ ۴ھ میں ایک فوج لے کر بنو لحيان کی طرف روانہ ہوئے۔ (جنھوں نے رجب کے مقام پر قرآن کرام کو شہید کیا تھا۔) بدوؤں کو جب اسلامی لشکر کی آمد کا علم ہوا تو وہ پہاڑی پر منتشر ہو گئے۔ یہ مدائن کی روایت ہے۔^②

① بخاری، صحیح، ۵: ۴۱، ۴۲۔ یہ احادیث کی وہ تعداد ہے جو حضرت انس رضی اللہ عنہ بن مالک سے ہیں۔ ابن حجر، فتح

الباری، ۴: ۳۸۶، ۳۸۷۔

② خلیفہ بن خیاط، تاریخ، ص ۷۷۔ علی بن محمد مدائن کی ایک روایت سے۔

ابن اسحاق کی روایت یہ ہے کہ یہ واقعہ ہجرت کے چھٹے سال پیش آیا ①، لیکن ممکن ہے کہ یہ دو مختلف واقعات ہوں۔

غزوہ بدر الموعود

ذی قعد چارھ میں رسول اللہ ﷺ پندرہ سو صحابہ کرام رضی اللہ عنہم اور دس گھوڑ سواروں کے ہمراہ ایک مہم پر روانہ ہوئے، حضرت علی رضی اللہ عنہ بن ابی طالب نے علم اٹھایا ہوا تھا۔ یہ مہم اس وعدے کے مطابق ترتیب دی گئی تھی جو قریش کے سردار ابوسفیان نے غزوہ اُحد کے موقع پر کیا تھا۔ اس مہم کا مقصد یہ تھا کہ اس وعدے کی روشنی میں قریش کی آمد کا انتظار کیا جائے۔ مسلمانوں نے بدر کے مقام پر قریش کے انتظار میں آٹھ دن تک پڑاؤ ڈالے رکھا، لیکن قریش وہاں نہ پہنچے۔ ابوسفیان دو ہزار افراد اور ۵۰ گھوڑ سواروں کے ساتھ مسلمانوں سے مقابلہ کرنے کے لیے نکلا تھا، لیکن یہ لوگ جب مرآ الظہران پہنچے جو مکہ سے چالیس میل کے فاصلے پر ہے تو وہاں سے یہ بہانہ بنا کر واپس چلے گئے کہ ان دنوں خشک سالی ہے۔ ان کی وعدہ شکنی کا یہ اثر ہوا کہ مسلمانوں کی حیثیت مستحکم ہو گئی اور رعب و دبدبہ میں اضافہ ہوا۔ ②

مسلمانوں نے حجاز اور نجد کے مختلف علاقوں میں مہمات روانہ کرنے کا سلسلہ جاری رکھا تا کہ بدوؤں کو اچھی طرح سبق سکھایا جاسکے۔ حضرت ابو عبیدہ بن جراح رضی اللہ عنہ ایک مہم لے کر نجد میں طے اور اسد کے علاقوں کی سمت روانہ ہوئے، لیکن بدوان کی آمد کی خبر سن کر پہاڑوں میں روپوش ہو گئے اور لڑائی پیش نہ آئی۔ ③

ربیع الاول ۵ھ میں رسول اللہ ﷺ نے دو متہ الجندل کی طرف ایک ہزار مجاہدین پر مشتمل فوج کی رہنمائی فرمائی۔ آپ نے یہ خبر سنی تھی کہ وہاں مشرکین کی ایک تعداد مسلمانوں

① ابن ہشام، سیرة، ۳: ۳۲۱، ابن کثیر، البدایة والنہایة، ۴: ۸۱۔

② ابن سعد، الطبقات الکبریٰ، ۲: ۵۹، ابن قیم، زاد المعاد، ۲: ۱۲۰، ابن کثیر، البدایة والنہایة، ۴: ۸۷۔

③ خلیفہ بن خیاط، تاریخ، ص ۷۷، ۷۸، بدائنی کی ایک روایت سے بغیر سند کے۔ یہ واقعہ ہجرت کے پانچویں سال کا ہے۔

کے خلاف جمع ہو گئی ہے، لیکن ان مشرکوں کو جب مسلمانوں کی آمد کی اطلاع ملی تو وہ وہاں سے تتر بتر ہو گئے۔ مسلمانوں نے اس علاقے میں چند روز قیام کیا اور مختلف سرایا روانہ کیے، لیکن کسی جگہ بھی لڑائی کی نوبت نہ آئی۔ مسلمان فوج مدینے کی جانب واپس ہوئی اور راستے میں عیینہ بن حصن الفزاری کے ساتھ امن کا معاہدہ طے کیا۔^①

نازل شدہ دستور کی تاریخ:

بلاذری کے قول کے مطابق ۲ھ میں شراب حرام ہوئی۔^②

ذوالقعدہ ۲ھ میں رسول اللہ ﷺ نے حضرت زینب بنت جحش اسدیہ رضی اللہ عنہا سے شادی کی۔ اور اس شادی کے موقع پر فرضیت حجاب کا حکم نازل ہوا۔ اور حافظ ابن حجر نے حکم حجاب کی تاریخ کے ضمن میں مختلف اقوال کو جمع کر کے ان کا خلاصہ یوں بیان فرمایا ہے:

”علماء کی ایک جماعت کا کہنا ہے کہ یہ تاریخ ذوالقعدہ ۳ھ ہے۔ اور یہی قول

ابوعبیدہ کا بھی ہے، جب کہ دوسرے علما کے مطابق یہ تاریخ ۲ھ ہے۔ اور اسی

کو دمیاطی نے صحیح قرار دیا ہے۔ اور یہ بھی کہا گیا ہے کہ یہ ۵ھ ہے۔“^③

۳ھ کی تاریخ اس لحاظ سے صحیح نہیں ہے کہ اُحد کے چند ہفتے بعد مسلمانوں کا غزوہ

بنو مصطلق کے لیے جانانا قابل فہم ہے۔ کیوں کہ ان کے زخم ابھی تک مندمل نہیں ہوئے تھے

اور غزوہ اُحد ۳ھ ماہ شوال کے وسط میں پیش آیا۔ ۵ھ کی تاریخ بھی ناممکن ہے۔ کیوں کہ

واقعہ افک شعبان ۵ھ میں ہوا تھا۔ اور ذوالقعدہ ۵ھ کی تاریخ اس کے بعد آتی ہے۔ اور یہ

بات بھی ثابت شدہ ہے کہ نزول حجاب کا حکم واقعہ افک سے پہلے کا ہے۔

اس لیے ۲ھ کی تاریخ ہی صحیح باقی رہ جاتی ہے۔

① ابن ہشام، سیرة، ۲: ۲۱۳۔ ابن اسحاق کا کہنا ہے کہ رسول اللہ ﷺ دو مہ نہیں پہنچے تھے۔ ابن قیم، زاد المعاد،

۱۲۵/۲

② انساب الاشراف ۲۷۲/۱

③ فتح الباری ۴۶۲/۸

غزوة بنو مصطلق (المُرسیع)

بنو مصطلق خزاعہ کے یمنی ❶ ازدی قبیلے کی ایک شاخ تھے۔ یہ لوگ قدید ❷ اور عسفان ❸ کی بستیوں میں رہتے تھے جو مکہ اور مدینہ کو ملانے والے راستے پر واقع تھیں۔ قدید مکہ سے ۱۲۰ کلومیٹر کے فاصلے پر اور عسفان ۸۰ کلومیٹر کے فاصلے پر واقع تھی اور یہ دونوں بستیاں ایک دوسرے سے ۴۰ کلومیٹر کے فاصلے پر تھیں۔ قبیلہ خزاعہ کی بستیاں مدینہ سے مکہ جانے والی شاہراہ پر مَرّ الظہران اور ابواء کے درمیان پھیلی ہوئی تھیں۔ مَرّ الظہران مکہ سے ۳۰ کلومیٹر کے فاصلے پر، اور ابواء (مستورہ سے تین کلومیٹر مشرقی جانب) ❸ مکہ سے ۲۴۰ کلومیٹر کے فاصلے پر واقع ہے۔ ❹ اس طرح بنو مصطلق کے مساکن خزاعی علاقے کے بالکل درمیان میں تھے۔ قریش اور مسلمانوں کے درمیان ہونے والی کشمکش میں بنو مصطلق کا کردار بہت اہم رہا ہے۔ مسلمانوں کے ساتھ قبیلہ خزاعہ کا رویہ ہمیشہ بہت پر امن اور دوستانہ رہا، غالباً اس کی ایک وجہ یہ تھی کہ انصار کے ساتھ خزاعہ کا رشتہ قرابت تھا، نیز ان کے درمیان امن کا معاہدہ قائم تھا، ❺ اگرچہ قریش کے ساتھ بھی خزاعہ کے تعلقات حلیفانہ

❶ قلشندی، ابوالعباس احمد بن علی، قبلائد الجمان فی التعریف بقبائل عرب الزمان، ص: ۹۳۔ عمرو بن عامر انصار (اوس اور خزرج) کے اجداد میں جد ثانی اور بنو مصطلق کے اجداد میں جد رابع تھے۔ ان کی شخصیت میں انصار اور بنو مصطلق کے سلسلہ نسب کے اشتراک کے لیے ملاحظہ کیجیے: خلیفہ بن خیاط، تاریخ، ص: ۷۶، ص: ۱۰۷۔

❷ حربی، ابوالحسن ابراہیم بن اسحاق بن ابراہیم، کتاب المنار لک واماکن طرق الحج و معالم الجزيرة، ص: ۲۶۰، ۲۵۸۔ ❸ ایضاً، ص: ۲۶۳۔

❹ عبداللہ آل بسام، تیسیر العلام شرح عمدة الاحکام: ۵۸۴/۱۔

❺ ابراہیم قریبی، مرویات غزوة بنو المصطلق، ص: ۵۴-۵۸۔

❻ معبد الخزاعی کے طرز عمل کا حوالہ سامنے رکھیے جب اس نے قریش کو غزوة احد کے بعد واپس نہ جانے اور مدینہ پر حملہ نہ کرنے کا مشورہ دیا تھا۔

تھے۔ [واضح رہے کہ] قریش کو شام جانے والی تجارتی شاہراہ سے دلچسپی تھی۔ خزاعہ کے علاقے میں شرک و بت پرستی کا دور دورہ تھا۔ ایک مشہور و معروف بت منات قدید میں ایک پہاڑ کے اوپر بنا ہوا تھا، اس پہاڑ کا نام مثلث تھا۔ مزید براں یہ علاقہ مدینہ کے مقابلہ میں مکہ سے زیادہ نزدیک تھا۔

غالباً یہی وہ اسباب ہیں جو قبیلہ خزاعہ میں عموماً اور بنو مصطلق میں خصوصاً اسلام کی اشاعت میں مانع ہوئے۔ تجارتی شاہراہ پر آباد ہونے کی وجہ سے انھیں جو حیثیت حاصل تھی، اس کے علاوہ انھیں اس چیز نے بھی جذباتی اور مادی طور پر فائدہ پہنچایا کہ بت منات کے علاقے میں نصب تھا اور عرب اس بت کی زیارت کے لیے جایا کرتے تھے۔

اسلام کے خلاف بنو مصطلق کا پہلا جارحانہ اقدام یہ تھا کہ انھوں نے اُحد کے موقع پر قریشی فوج میں احابیش کے ساتھ شرکت کی۔^① غزوہ اُحد کا جو نتیجہ سامنے آیا، اسے دیکھنے کے بعد بنو مصطلق بھی مدینہ کے گرد بسنے والے دیگر قبائل کی طرح مسلمانوں کے خلاف زیادہ نڈر اور بے باک ہو کر سامنے آ گئے۔ غالباً انھیں یہ خدشہ لاحق ہوا کہ انھوں نے اُحد کے موقع پر جو کردار ادا کیا تھا، اب مسلمان اس کا انتقام لیں گے۔ وہ یہ بھی چاہتے تھے کہ تجارتی شاہراہ قریش کے لیے بلا خوف و خطر کھلی رہے، کیوں کہ اس میں ان کا اپنا مفاد بھی پنہاں تھا۔ اس پس منظر میں ان لوگوں نے حارث بن ابی ضرار کی سرکردگی میں مسلمانوں کے خلاف ایک مہم کی تیاری شروع کر دی، اس مقصد کے لیے افراد اور ہتھیار جمع کرنے لگے اور قرب و جوار کے قبائل کو بھی مسلمانوں کے خلاف بھڑکایا۔

رسول اللہ ﷺ کو جب یہ خبر ملی تو آپ ﷺ نے حضرت بَریدہ رضی اللہ عنہ بن حصیب سلمیٰ کو تمام حالات دریافت کرنے کی غرض سے روانہ کیا۔ انھوں نے وہاں جا کر یہ تاثر دیا کہ وہ ان کی مدد کرنے آئے ہیں۔ اس طرح انھوں نے یہ پتہ لگا لیا کہ بنو مصطلق مدینہ پر حملہ کرنے کی تیاری کر رہے ہیں۔ حضرت بَریدہ رضی اللہ عنہ واپس آئے اور رسول اللہ ﷺ کو

① ابن ہشام، سیرة، ۲: ۶۱، واقدی، مغازی، ۱: ۲۰۰۔

اس سازش سے مطلع کیا۔ ❶

رائح رائے کے مطابق پیر، ۲ شعبان ۵ھ کو رسول اللہ ﷺ فوج لے کر مدینہ سے روانہ ہوئے اور بنو مصطلق کے علاقے کا رخ کیا۔ یہ موسیٰ بن عقبہ کی ”صحیح“ روایت ہے، جسے انھوں نے زہری اور عروہ کے حوالے سے نقل کیا ہے۔ ❷ ابو معشر سندھی، واقدی اور ابن سعد ❸ نے موسیٰ بن عقبہ کی پیروی کی ہے، اور متاخرین میں سے ابن قیم اور ذہبی نے بھی، لیکن ❹ ابن اسحاق کا خیال ہے کہ یہ واقعہ شعبان ۶ھ میں پیش آیا۔ ان کا یہ بیان بخاری اور مسلم کی ان روایات سے میل نہیں کھاتا جن کے مطابق حضرت سعد رضی اللہ عنہ بن معاذ نے بنو مصطلق کی مہم میں حصہ لیا تھا، جب کہ حضرت سعد رضی اللہ عنہ بن معاذ بنو قریظہ کے خلاف مہم میں شہید ہوئے تھے اور یہ مہم خندق کے فوراً بعد پیش آئی تھی، ❺ اس لیے یہ غزوہ خندق سے پہلے ہی پیش آیا تھا۔

اس بارے میں کوئی ”صحیح“ روایات موجود نہیں کہ مدینہ سے بنو مصطلق کی جانب جو

❶ ابن سعد، طبقات، ۲: ۶۳۔ انھوں نے کتاب کے آغاز میں اور اس جلد کے شروع میں سند درج کی ہے۔ اس صفحے پر انھوں نے اس بات کا حوالہ قائلوا (انھوں نے کہا) کے لفظ سے دیا ہے۔ یہ واقدی، ابو معشر سندھی اور موسیٰ بن عقبہ کے حوالے سے ہے اور ان کی احادیث باہم مل گئی ہیں۔ سندوں کا یہ ارتباط غیر یقینی اور غیر قطعی ہے، کیوں کہ جب کمزور اور ”ثقتہ“ راوی ایک دوسرے سے مل جاتے ہیں تو صحیح اور غلط کو علیحدہ کرنا مشکل ہو جاتا ہے۔ واقدی، مغازی، ۱: ۴۰۴، ۴۰۵۔

❷ ابن کثیر، البدایہ والنہایہ، ۴: ۱۵۶، ۳۰: ۲۳۲، بیہقی، السنن الکبریٰ، ۵۴: ۹۔ اس کی سند میں ابن لہیعہ شامل ہیں، جن کی کتابیں نذر آتش ہونے کی وجہ سے ان کی تحریرات منتشر ہیں۔ یہاں روایت عبادلہ کے ذریعے سے نہیں ہے۔ سند میں محمد بن فلح بھی شامل ہیں جو ”صدوق“ ہیں، لیکن بعض اوقات غیر واضح ہو جاتے ہیں۔ موسیٰ بن عقبہ کے اقوال حاکم، ابوسعید عبداللہ بن محمد نیشاپوری اور بیہقی نے الدلائل میں روایت کیے ہیں۔ موسیٰ بن عقبہ سے بخاری کی روایت میں ہے کہ یہ واقعہ ہجرت کے چوتھے سال پیش آیا، لیکن یہ قلم کی لغزش ہے۔ دیکھیے: ابن حجر، فتح الباری، ۷: ۲۳۰۔

❸ ابن حجر، فتح الباری، ۷: ۲۳۰، واقدی، مغازی، ۱: ۴۰۴، ابن سعد، طبقات، ۲: ۶۳۔

❹ ابن قیم، زاد المعاد، ۳: ۱۲۵، ذہبی، تاریخ اسلام، ۲: ۲۷۵۔

❺ مسلم، صحیح، ۸: ۱۱۵، ابن حجر، فتح الباری، ۸: ۴۷۲، ۴۷۱۔

فوج روانہ ہوئی، اس کی صحیح تعداد کتنی تھی، لیکن ذہبی کا کہنا ہے کہ اس میں سات سو مجاہدین شامل تھے۔^① واقدی کا بیان ہے کہ اس فوج میں ۳۰ گھوڑ سوار شامل تھے جن میں ۱۰ مہاجر اور ۲۰ انصار تھے۔^②

بنو مصطلق کے علاقے میں قدید کے مقام پر مُریسج نامی پانی کے چشمے پر جو واقعہ پیش آیا، اس کے متعلق دو اہم روایات پائی جاتی ہیں۔ بخاری اور مسلم دونوں نے حضرت عبداللہ بن عمر رضی اللہ عنہما کے نوالے سے روایت کیا ہے، جو اس واقعے کے چشم دید گواہ تھے کہ رسول اللہ نے بنو مصطلق پر اچانک حملہ کیا تھا اور انھیں بے خبری کے عالم میں اس وقت جالیا تھا، جب وہ اپنے جانوروں کو پانی پلا رہے تھے۔ آپ ﷺ نے ان کے مردوں کو قتل کر دیا اور ان کی عورتوں کو قیدی بنا لیا۔ ان جنگی قیدیوں میں سے جس قیدی خاتون کو رسول اللہ ﷺ نے اپنے حصے میں لیا، وہ حضرت جویریہ رضی اللہ عنہا تھیں۔^③ صحیح مسلم کے الفاظ اس طرح ہیں:

”میں نے نافع کو خط لکھا اور ان سے یہ دریافت کیا کہ جنگ کا آغاز کرنے سے پہلے دشمن کو دعوتِ اسلام دینے کی بابت مجھے کچھ بتائیں۔ انھوں نے مجھے جواباً لکھا کہ اسلام کے ابتدائی زمانے میں رسول اللہ ﷺ کی یہی سنت رہی تھی، لیکن آپ ﷺ نے بنو مصطلق پر اچانک حملہ کیا تھا اور انھیں بے خبری میں جا پکڑا تھا.....“^④

مسلم کی روایت سے یہ حقیقت صاف ظاہر ہوتی ہے کہ بنو مصطلق پر بلا کسی تنبیہ کے حملہ کیا گیا،^⑤ کیوں کہ رسول اللہ ﷺ انھیں پہلے ہی دعوتِ اسلام دے چکے تھے۔ انھیں اسی وقت سے مسلمانوں کے خلاف حالت جنگ میں سمجھا جا رہا تھا، جب انھوں نے قریش

① ذہبی، تاریخ اسلام، ۱: ۲۳۰۔

② واقدی، مغازی، ۱: ۴۰۴۔

③ صحیح بخاری، ۳: ۱۲۹، یہ الفاظ ان کے اپنے ہیں۔

④ مسلم، صحیح، ۵: ۱۳۹۔

⑤ واقدی کو اختلاف ہے۔ وہ لکھتے ہیں کہ رسول اللہ ﷺ نے حضرت عمر رضی اللہ عنہ بن خطاب کو حکم دیا کہ وہ بنو مصطلق کو پکاریں اور انھیں اسلام کی دعوت دیں، لیکن واقدی کی روایات پر سوال اٹھایا جاسکتا ہے، کیوں کہ وہ واحد شخص ہیں جو ان کا ذکر کرتے ہیں۔ واقدی، مغازی، ۱: ۴۰۴، ۴۰۷۔

کے ساتھ مل کر جنگِ اُحد میں حصہ لیا تھا اور اب وہ مسلمانوں پر جنگ مسلط کرنے کے لیے اپنی فوجوں کو حرکت میں لارہے تھے۔ اس اچانک حملے سے وہ خوفزدہ ہو گئے اور زیادہ دیر تک مدافعت نہ کر سکے۔ بخاری اور مسلم کی روایات سے یہ معلوم نہیں ہوتا کہ انھوں نے مدافعت کی، لیکن ابن اسحاق کی روایت ہے کہ مُریسیع نامی چشمے پر معمولی سی جھڑپ ہوئی تھی جس کے بعد بنو مصطلق میں بھگدڑ مچ گئی اور انھیں شکست فاش ہوئی، ان کے مردوں کی ایک تعداد ماری گئی اور مسلمانوں نے ان کی عورتوں، بچوں اور مال پر قبضہ کر کے آپس میں تقسیم کر لیا۔^①

اس بارے میں کوئی ”صحیح“ روایات موجود نہیں کہ ان کے مقتولین اور قیدیوں کی کل تعداد کتنی تھی اور ان کی دولت جو مسلمانوں کے قبضے میں آئی، اس کی کیا مقدار تھی، البتہ ابن اسحاق کی روایت ہے کہ بنو مصطلق کے سو خاندانوں کو آزاد کیا گیا تھا۔^② واقدی نے لکھا ہے کہ بنو مصطلق کے دس افراد کو قتل کیا گیا تھا اور باقی لوگوں کو قید کر لیا گیا تھا اور یہ کہ ”ان میں سے کسی ایک کے بھی فرار ہونے کی نوبت نہیں آئی۔“^③ انھوں نے یہ بھی روایت کیا ہے کہ مسلمانوں کے ہاتھ جو مالِ غنیمت لگا، وہ ایک ہزار اونٹوں اور پانچ ہزار بھیڑوں پر مشتمل تھا، اور دو سو خاندانوں کو قیدی بنایا گیا تھا۔^④ ایک روایت یہ بھی ہے کہ قیدیوں کی تعداد سات سو سے زیادہ تھی۔^⑤

① ابن ہشام، سیرة، ۲: ۲۹۰، ۲۹۳۔ ان کے تین اساتذہ کے ”مراہیل“ سے جو ”ثقة“ ہیں۔ انھوں نے ان روایات کے درمیان امتیاز نہیں کیا اور یہی چیز ان کی تقویت کا سبب بنی ہوگی، بلکہ انھوں نے آپس میں ایک دوسری کو ملایا اور ان کے درمیان مطابقت پیدا کی۔

② ایضاً، ۲: ۲۹۳، ۶۳۳، ابن اسحاق، سیرة، ۱: ۲۳۵، ایسی سند کے ساتھ جس کے افراد ”ثقة“ ہیں۔

③ غالباً ان کی مراد ان لوگوں سے ہے جو میدانِ جنگ میں موجود رہے تھے، کیوں کہ ان کا سردار حارث بن ابی ضرار قیدی نہیں بنایا گیا تھا۔

④ واقدی، مغازی، ۱: ۲۶، ابن سعد، طبقات، ۲: ۶۳۔ ”دو سو خاندان“، یعنی ہر خاتون اپنی جگہ ایک خاندان تھی، اور اس کے اہل خاندان اس کے ہمراہ تھے۔ اس خیال یا روایت کے درمیان کوئی تضاد نہیں ہے جس میں یہ کہا گیا ہے کہ وہ ۷۰۰ سے زائد افراد تھے۔

⑤ زرقانی، محمد بن عبدالباقی بن یوسف، شرح مواہب اللدنیہ، ۳: ۲۳۵۔

رسول اللہ ﷺ تقریباً ایک ماہ مدینہ سے باہر رہنے کے بعد رمضان المبارک کے اوائل میں مدینہ واپس تشریف لائے۔^①

مریسیع کے مقام پر منافقوں نے مسلمانوں کے درمیان کھڑے ہو کر کھلم کھلا اپنی اس نفرت کا اظہار کیا جو وہ اسلام اور مسلمانوں کے خلاف رکھتے تھے۔ بنو مصطلق کے مقابلے میں جب مسلمانوں کو شاندار فتح حاصل ہوئی تو منافقوں کے غیظ و غضب کی کوئی انتہا نہ رہی اور وہ اس دن کی تمنا کرنے لگے جب مسلمانوں کو شکست ہو اور ان کے غصے کی آگ ٹھنڈی پڑے۔ مریسیع میں مسلمانوں کی عظیم الشان کامیابی کے بعد منافقوں نے مہاجرین اور انصار کے درمیان قبائلی عصبیت کی آگ بھڑکانے کی کوشش کی، لیکن ان کی یہ کوشش کامیاب نہ ہو سکی۔ اس ناکامی کے بعد انھوں نے ایک اور چال چلی اور رسول اللہ ﷺ اور آپ کے اہل خانہ کو تکلیف پہنچانے کی خاطر ایک بہتان گھڑا جو واقعہ فک کے نام سے مشہور ہے۔

رسول اللہ ﷺ کے ایک صحابی حضرت زید رضی اللہ عنہ بن ارقم منافقوں کی اس پہلی سازش کے چشم دید گواہ ہیں اور اس واقعے میں ان کا اپنا کردار اہم رہا ہے۔ اس بارے میں ان کی روایت یہ ہے:

”میں ایک غزوے میں شریک تھا۔^② میں نے عبداللہ بن اُبی کو یہ کہتے سنا: ”ان لوگوں پر خرچ مت کرو جو رسول خدا کے ساتھ ہیں تاکہ وہ انھیں چھوڑ کر تتر بتر ہو جائیں اور جب ہم مدینہ لوٹیں گے تو جو ہم میں معزز ترین ہوگا، وہ ان کے ذلیل ترین کو نکال باہر کرے گا۔“ میں نے یہ بات سن کر اپنے چچا، یا حضرت عمر رضی اللہ عنہ سے^③ ذکر کر دی اور انھوں نے رسول اللہ ﷺ کو اس بات

① واقفی، مغازی، ۱: ۴۰۴۔

② دیگر روایات سے یہ بات واضح ہو جاتی ہے کہ یہ غزوہ بنو مصطلق تھا۔ (دیکھیے: احمد، مسند، ۳: ۲۹۲، ۲۹۳، ایک صحیح سند کے ساتھ۔ فتح الباری، ۸: ۶۶۹۔ اضافی مواد کے ساتھ مستخرج اسماعیلی، ترمذی، سنن، ۵: ۹۰۔ وہ کہتے ہیں: ”یہ ایک حسن صحیح حدیث ہے۔“)

③ ”میرے چچا“ ہے ان کی مراد سعد رضی اللہ عنہ بن عبادہ ہیں۔ یہ خزرج کے سردار تھے، اور ان کے

سے مطلع کیا۔ رسول اللہ ﷺ نے فوراً مجھے طلب فرمایا اور میں نے آپ کے سامنے پورا واقعہ نقل کر دیا۔ اس کے بعد رسول اللہ ﷺ نے عبد اللہ بن ابی اور اس کے ساتھیوں کو بلایا اور ان سے اس بارے میں استفسار کیا۔ انہوں نے قسم کھا کر کہا کہ انہوں نے اس طرح کی کوئی بات نہیں کی۔ اب رسول اللہ نے ان کی بات مان لی اور میری بات کو رد کر دیا۔ اس پر میں اتنا افسردہ اور پریشان ہوا کہ اس سے پہلے کبھی نہیں ہوا تھا۔ میں پریشانی کے عالم میں گھر میں بند ہو کر رہ گیا اور میرے چچا نے بھی مجھے سرزنش کرتے ہوئے کہا: ”کیا تم چاہتے تھے کہ اللہ کے رسول (ﷺ) تمہاری بات کو جھوٹ سمجھ کر تمہیں ناپسند پدگی کی نظر سے دیکھیں!“ آخر اللہ سبحانہ و تعالیٰ نے وہ سورۃ نازل فرمائی جس کا آغاز اس آیت سے ہوتا ہے:

﴿ إِذَا جَاءَكَ الْمُنَافِقُونَ ط ﴾

”جب منافق تمہارے پاس آئیں۔“ ① (المنافقون: ۱)

رسول اللہ ﷺ نے فوراً مجھے بلا بھیجا، یہ سورۃ تلاوت فرمائی اور فرمایا: ”زید!

اللہ تعالیٰ نے تمہارے بیان کی تصدیق کر دی ہے۔“ ②

اس واقعے کے ایک اور چشم دید گواہ حضرت جابر رضی اللہ عنہ بن عبد اللہ ہیں۔ انہوں نے بھی یہ واقعہ بیان کیا ہے جو مریسیع کے چشمے پر پیش آیا تھا اور جس کے ذریعے منافقوں نے تعصب کو ہوادے کر مسلمانوں کے درمیان تفرقہ پیدا کرنے کی کوشش کی تھی۔ وہ کہتے ہیں: ”ہم ایک مہم پر تھے کہ ایک مہاجر نے ایک انصاری کو دھکا دیا۔ انصاری نے دہائی دی اے انصار! آؤ اور میری مدد کرو۔“ یہ سن کر مہاجر نے بھی آواز لگائی ’مہاجر! میری مدد کرو۔‘

① حقیقی چچا نہیں تھے۔ ”عمر“ سے ان کی مراد عمر رضی اللہ عنہ بن خطاب ہیں۔ ابن حجر، فتح الباری، ۸: ۶۳۵۔

② یہ سورۃ غزوے سے واپسی کے دوران میں نازل ہوئی۔ ترمذی، سنن، ۵: ۸۸، ”یہ ایک حسن صحیح حدیث ہے۔“

③ صحیح بخاری، ۴: ۱۲۶، ۱۲۷، مسلم، صحیح، ۸: ۱۱۹۔

رسول اللہ ﷺ نے جب یہ آوازیں سنیں تو فرمایا: ”تم اس چیز کو کیوں ہو ادے رہے ہو جس کا تعلق جاہلیت سے ہے۔“ لوگوں نے آپ ﷺ کو حقیقت حال سے آگاہ کرتے ہوئے بتایا: ”یا رسول اللہ ﷺ) ایک مہاجر نے ایک انصاری کو دھکا دیا ہے۔“ عبد اللہ بن ابی کو جب اس واقعے کی خبر ہوئی تو بولا: ”اچھا! یہ لوگ اب اتنا آگے بڑھ گئے ہیں! خدا کی قسم! جب ہم مدینہ لوٹیں گے تو ہم میں جو سب سے معزز ہے، وہ اسے نکال باہر کرے گا جو ان میں سب سے زیادہ ذلیل ہے۔“ رسول اللہ ﷺ نے بھی یہ الفاظ سنے اور حضرت عمر رضی اللہ عنہ تلوار سونت کر کھڑے ہو گئے اور عرض کیا ”مجھے اجازت دیجیے کہ میں اس منافق کی گردن اڑا دوں۔“ لیکن رسول اللہ ﷺ نے انھیں منع کیا اور فرمایا: ”میں نہیں چاہتا کہ لوگ یہ کہیں کہ محمد ﷺ) اپنے ساتھیوں کو قتل کروا رہے ہیں۔“ جب مہاجر پہلے پہل مدینہ آئے تو انصار کی تعداد ان سے زیادہ تھی، لیکن بعد میں مہاجرین کی تعداد بڑھ گئی۔^①

کچھ قوی روایات ایسی ہیں^② جو مندرجہ بالا روایت سے متضاد ہیں۔ ان روایات کے مطابق عبد اللہ بن ابی نے غزوہ تبوک کے دوران میں یہ بات کہی تھی، لیکن یہ ایک غلط خیال ہے۔ ”صحیح“ روایت یہ ہے کہ عبد اللہ بن ابی نے تبوک کی مہم میں حصہ نہیں لیا تھا۔^③ رسول اللہ ﷺ نے یہ حقیقت پوری طرح واضح فرمادی کہ عصبیت کا تعلق جاہلیت سے ہے۔ آپ ﷺ نے فرمایا: ”اپنے بھائی کی مدد کرو، خواہ وہ ظالم ہو یا مظلوم، اگر وہ ظالم ہے تو اسے ظلم کرنے سے روکو اور اب یہی اس کی مدد ہے اگر وہ مظلوم ہے تو اسے ظلم سے بچاؤ۔“^④ رسول اللہ ﷺ نے حق اور انصاف کے حصول کے لیے باہمی تعاون کو ایک شرط قرار دیا اور اس کلمے کے جاہلی مفہوم کو کالعدم قرار دیا کہ ”اپنے بھائی کی مدد کرو، خواہ وہ ظالم ہو یا مظلوم۔“

رسول اللہ ﷺ شدت سے اس بات کے خواہاں تھے کہ دیگر قبائل میں مسلمانوں کی

① صحیح بخاری، ۴: ۱۳۶، ۶: ۱۲۸، مسلم، صحیح، ۸: ۱۹۔

② ترمذی، سنن، ۵: ۸۹، بخاری، صحیح بخاری، ۶: ۱۲۷۔

③ ابن کثیر، تفسیر، ۴: ۳۶۹، ابن حجر، فتح الباری، ۸: ۶۴۳۔

④ مسلم، صحیح، ۸: ۱۹۔

نیک نامی داغدار نہ ہونے پائے۔ یہی وجہ ہے کہ آپ ﷺ نے منافقوں کے سردار عبداللہ بن ابی کوسزادینے سے گریز کیا۔ آپ ﷺ چاہتے تھے کہ تمام قبائل اسلام کے قریب آئیں اور اس قسم کی تمام افواہوں کا سدباب کیا جائے جو انہیں اسلام سے دور کر سکتی ہیں۔ رسول اللہ ﷺ نے اس صورتِ حال سے نمٹنے کی خاطر صرف اسی پر اکتفاء نہیں کیا کہ اپنے اصحاب سے اس سلسلے میں گفت و شنید فرمائیں، بلکہ ایک عملی اقدام یہ فرمایا کہ آپ اپنے لوگوں کے ساتھ دن بھر سفر کرتے رہے، حتیٰ کہ رات چھاگئی اور پھر پوری رات سفر کرتے ہوئے صبح کر دی۔ صبح کو پھر بلا توقف سفر شروع کیا۔ جب سورج کی تمازت نے لوگوں کو بالکل تھکا دیا تو آپ ﷺ نے ایک جگہ پڑاؤ ڈالا۔ لوگ اتنے تھکے ہوئے تھے کہ زمین پر سر رکھتے ہی سو گئے۔ ایسا کرنے سے آپ ﷺ کا مقصد یہ تھا کہ لوگوں کے ذہن عبداللہ بن ابی کی ان باتوں کی طرف مبذول نہ ہوں جو اس نے مسلمانوں کے درمیان اختلافات پیدا کرنے کے لیے کی تھیں۔

اس واقعے کے بعد عبداللہ بن ابی کا مقام اس کے بہی خواہوں کی نظروں میں بھی گر گیا اور انہوں نے اسے اس کی غلطیوں پر ملامت کرنا شروع کر دی۔^① اس کے بیٹے حضرت عبداللہ رضی اللہ عنہ نے حضور ﷺ سے اپنے باپ کو قتل کرنے کی اجازت مانگی، لیکن آپ ﷺ نے یہ کہہ کر منع فرما دیا کہ ”نہیں! تم اس کے ساتھ نیکی کرو اور جب اس کے ساتھ بیٹھو تو حسن سلوک کا معاملہ کرو۔“^② جب لوگ مدینہ پہنچے تو حضرت عبداللہ رضی اللہ عنہ نے اپنے باپ کو شہر میں داخل ہونے سے روک دیا اور کہا کہ جب تک رسول اللہ ﷺ اجازت نہیں دیں گے، تم شہر میں داخل نہیں ہو سکتے۔ رسول اللہ ﷺ کی اجازت سے عبداللہ بن ابی مدینہ

① ابن ہشام، سیرة، ۲: ۲۹۰، ۲۹۳، ابن اسحاق سے، نیز ان کے تین اساتذہ سے بطور ”مرسل“ مروی ہے۔ عروہ بن زبیر کی ”مراہیل“ میں سے ایک ”مرسل جید حدیث“ سے اس کی تائید ہوتی ہے۔ (فتح الباری، ۸: ۶۳۹) صحیحین میں بھی یہی معنی دیے گئے ہیں۔ (بخاری، ۶: ۱۲۷، مسلم، ۸: ۱۱۹)

② بیہقی، مجمع الزوائد، ۹: ۲۳۰، بزار کی ایک روایت سے۔ ان کا کہنا ہے کہ ”اس کے افراد ثقہ ہیں۔“ عروہ کی ”مراہیل“ سے طبرانی کی روایت بھی ملاحظہ کیجیے۔ بیہقی نے کہا: ”اس کے افراد صحیح ہیں۔“

میں داخل ہوا۔ ❶ اگرچہ حضرت عبداللہ رضی اللہ عنہ اپنے باپ کے ساتھ نہایت عزت اور احترام کے ساتھ پیش آتے تھے اور اس کے ساتھ حسن سلوک کا معاملہ کرتے تھے، لیکن اس حسن سلوک کے باوجود انہوں نے عبداللہ بن اُبی کو مدینہ میں داخل ہونے سے روکا تھا۔ ❷ اس سے معلوم ہوتا ہے کہ وہ اپنے ایمان میں بے حد مخلص اور ہر قسم کے جاہلی تعصب سے پاک تھے، حالاں کہ ان کی نسل کے لوگوں میں اس قسم کے اثرات بہت نمایاں تھے۔ اس واقعے سے پتہ چلتا ہے کہ اسلام نے اپنے ماننے والوں پر کتنے گہرے اثرات چھوڑے تھے اور ان کے اندر کتنی واضح تبدیلیاں پیدا کر دی تھیں کہ ان کے معیارات اور پیمانے یکسر بدل گئے تھے۔ جب منافقین کی یہ کوشش، جو انہوں نے مسلمانوں کے درمیان تعصب پیدا کرنے کے لیے کی تھی، ناکام ہو گئی تو وہ غصے سے بے قابو ہو گئے۔ اب انہوں نے رسول اللہ ﷺ اور آپ (ﷺ) کے اہل خانہ کو تکلیف دینے کے لیے ایک اور موقع تلاش کر لیا۔ [اس واقعہ کی تفصیل یہ ہے کہ] جب رسول اللہ ﷺ غزوہ بنو مصطلق کے لیے روانہ ہوئے تو ام المومنین حضرت عائشہ رضی اللہ عنہا آپ ﷺ کے ہمراہ تھیں۔ اس وقت خواتین کے لیے پردے کے احکام نازل ہو چکے تھے، غزوے سے واپسی پر جب مسلمان مدینہ شہر کے نزدیک پہنچ چکے تھے حضرت عائشہ رضی اللہ عنہا اپنے اونٹ سے اتریں اور رفع حاجت کی غرض سے جنگل میں تشریف لے گئیں۔ جس وقت اپنی ضرورت سے فارغ ہو کر واپس آئیں تو انہوں نے محسوس کیا کہ ان کا ہار جنگل میں کہیں گر گیا ہے، وہ ہار کی تلاش میں واپس جنگل کی طرف چلی گئیں۔ اسی اثناء میں قافلے کی روانگی کا وقت آ گیا اور لوگوں نے ان کے ہودج کو اٹھا کر اونٹ کے اوپر رکھ دیا۔ کسی نے یہ خیال نہیں کیا کہ حضرت عائشہ رضی اللہ عنہا اپنے ہودج میں موجود نہیں ہیں، کیوں کہ وہ ہلکی پھلکی سی تھیں۔ قافلہ مدینہ کی جانب رواں دواں ہو گیا۔ جب حضرت عائشہ رضی اللہ عنہا اپنا ہار لے کر واپس آئیں تو انہوں نے دیکھا کہ قافلہ جا چکا تھا۔ حضرت عائشہ رضی اللہ عنہا نے اسی جگہ انتظار کرنا مناسب سمجھا۔ اسی دوران میں حضور ﷺ کے ایک

❶ ترمذی، سنن، ۵: ۹۰۔ انہوں نے کہا، ”یہ ایک حسن صحیح حدیث ہے۔“ ❷ ابن ہشام، سیرة، ۲: ۲۹۳۔

ہایت قریبی صحابی حضرت صفوان رضی اللہ عنہ بن معطل وہاں سے کزرے۔ انہوں نے حضرت عائشہ رضی اللہ عنہا کو اونٹ پر سوار کرایا اور مدینہ لے آئے۔ جس وقت وہ حضرت عائشہ رضی اللہ عنہا کو لے کر مدینہ پہنچے تو رسول اللہ ﷺ بھی مدینہ پہنچ چکے تھے۔ منافقوں نے اس واقعے کے متعلق بے شمار جھوٹ گھڑ لیے۔ ان کے سردار عبداللہ بن ابی نے حضرت مسطح بن اثاثہ، حضرت حسان بن ثابت اور حضرت حمنہ رضی اللہ عنہم بنت جحش کو اپنا ہم نوا بنا لیا۔ اس طرح اُمّ المؤمنین حضرت عائشہ پر تہمت لگا دی گئی۔

منافقین کے ان بے بنیاد الزامات کی بناء پر رسول اللہ ﷺ کو بے حد اذیت پہنچی۔ آپ ﷺ نے مسلمانوں کو مسجد میں جمع کیا اور وہاں یہ اعلان فرمایا کہ آپ کو اپنی بیوی حضرت عائشہ رضی اللہ عنہا اور اپنے صحابی حضرت صفوان رضی اللہ عنہ بن معطل پر پورا اعتماد ہے۔ حضرت سعد رضی اللہ عنہ بن معاذ کھڑے ہوئے اور یہ اعلان کیا کہ اگر ان کے قبیلے اوس کا کوئی شخص بھی یہ غلط افواہ پھیلائے گا، وہ اسے قتل کر دیں گے۔ یہ سن کر حضرت سعد رضی اللہ عنہ بن عبادہ نے حضرت سعد رضی اللہ عنہ بن معاذ کے بارے میں کچھ تنقیدی کلمات کہے کیونکہ عبداللہ بن ابی قبیلہ خزرج سے تعلق رکھتا تھا جن کی وجہ سے قریب تھا کہ اوس اور خزرج کے درمیان جھگڑا ہو جاتا، لیکن رسول اللہ ﷺ نے انہیں ٹھنڈا کر کے معاملہ رفع دفع کر دیا۔

اس دوران میں حضرت عائشہ رضی اللہ عنہا بیمار پڑ گئیں۔ انہوں نے رسول اللہ ﷺ سے اپنے والد کے گھر جانے کی اجازت مانگی، آپ ﷺ نے انہیں اجازت دے دی۔ والد کے گھر آ کر حضرت عائشہ رضی اللہ عنہا کو معلوم ہوا کہ ان کے اوپر کتنا بڑا بہتان لگایا گیا ہے، تو ان کی راتوں کی نیند اڑ گئی۔ انہیں اللہ تعالیٰ کی ذات سے پوری امید تھی کہ وہ وحی کے ذریعے اپنے نبی پر ان کی بے گناہی کو ثابت کر دے گا، لیکن ایک ماہ گزر گیا اور وحی نازل نہ ہوئی۔ اس تمام عرصے میں رسول اللہ ﷺ شدید ذہنی اذیت میں مبتلا رہے۔ منافق آپ ﷺ کے عزت و وقار پر حملے کرنے میں مصروف رہے اور آپ ﷺ کی اہلیہ کو بدنام کر کے آپ ﷺ کو سخت تکلیف پہنچا رہے تھے۔ اس وقت آپ ﷺ شدت سے آمد وحی کے منتظر تھے اور

اس کی انتہائی ضرورت محسوس کر رہے تھے تاکہ ایک طرف آپ کو ذہنی سکون حاصل ہو اور دوسری طرف منافقوں کا منہ بند ہو، نیز اپنی محبوب ترین بیوی اور ان کے والد کا دفاع کر سکیں جو آپ ﷺ کو سب سے زیادہ عزیز تھے۔ اس کے بعد یہ قرآنی آیات نازل ہوئیں:

﴿ إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ امْرِئٍ مِّنْهُمْ مَا اكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ ۝ لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِنَفْسِهِمْ خَيْرًا وَقَالُوا هَذَا إِفْكٌ مُّبِينٌ ۝ لَوْلَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشُّهَدَاءِ فَأُولَئِكَ عِنْدَ اللَّهِ هُمُ الْكَاذِبُونَ ۝ وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ ۝ إِذْ تَلَقَّوْنَهُ بِالسِّنِّتِمْ وَتَقُولُونَ بَافْوَاهِكُمْ مَا لَيْسَ لَكُمْ بِهِ عِلْمٌ وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ ۝ وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ ۝ يَعِظُكُمُ اللَّهُ أَنْ تَعُودُوا لِمِثْلِهِ أَبَدًا إِنْ كُنْتُمْ مُؤْمِنِينَ ۝ وَيُبَيِّنُ اللَّهُ لَكُمُ الْآيَاتِ وَاللَّهُ عَلِيمٌ حَكِيمٌ ۝ إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ ۝ وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ رءُوفٌ رَّحِيمٌ ۝ ﴾

”جن لوگوں نے یہ طوفان برپا کیا ہے، وہ تمہارے میں سے ایک گروہ ہے۔ تم اس کو اپنے حق میں برانہ سمجھو، بلکہ یہ تمہارے حق میں بہتر ہی بہتر ہے۔ ان میں سے ہر شخص کو جتنا کسی نے کچھ کیا تھا، گناہ ہوا اور ان میں سے جس نے اس میں

سب سے بڑا حصہ لیا، اس کو سخت سزا ہوگی۔ جب تم لوگوں نے یہ بات سنی تھی تو مسلمان مردوں اور مسلمان عورتوں نے اپنے آپس والوں کے ساتھ نیک گمان کیوں نہ کیا اور یوں کیوں نہ کہا کہ یہ صریح جھوٹ ہے۔ یہ لوگ اس پر چار گواہ کیوں نہ لائے۔ سو جس صورت میں یہ لوگ گواہ نہیں لائے تو بس اللہ تعالیٰ کے نزدیک یہ جھوٹے ہیں۔ اور اگر تم پر اللہ تعالیٰ کا کرم و فضل نہ ہوتا، دنیا میں اور آخرت میں تو جس شغل میں تم پڑے تھے، اس میں تم پر سخت عذاب واقع ہوتا، جب تم اس کو اپنی زبانوں سے نقل در نقل کر رہے تھے اور اپنے منہ سے ایسی بات کہہ رہے تھے جس کی تم کو مطلق خبر نہیں اور تم اس کو ہلکی بات سمجھ رہے تھے، حالاں کہ وہ اللہ کے نزدیک بہت بھاری بات ہے اور تم نے جب اسے سنا تھا تو یوں کیوں نہ کہا کہ ہم کو زیب نہیں کہ ہم ایسی بات منہ سے بھی نکالیں۔ معاذ اللہ! یہ تو بڑا بہتان ہے۔ اللہ تعالیٰ تم کو نصیحت کرتا ہے کہ پھر ایسی حرکت مت کرنا، اگر تم ایمان والے ہو اور اللہ تعالیٰ تم سے صاف صاف احکام بیان کرتا ہے اور اللہ تعالیٰ بڑا جاننے والا، بڑا حکمت والا ہے۔ جو لوگ چاہتے ہیں کہ بے حیائی کی بات کا مسلمانوں میں چرچا ہو، ان کے لیے دنیا اور آخرت میں سزائے دردناک ہے اور اللہ تعالیٰ جانتا ہے اور تم نہیں جانتے۔ اگر یہ بات نہ ہوتی کہ تم پر اللہ تعالیٰ کا فضل و کرم ہے اور یہ کہ اللہ تعالیٰ بڑا شفیق اور بڑا رحیم ہے۔ (تو تم بھی اس وعید سے نہ بچتے۔) (النور: ۱۱ تا ۲۰)

اس واقعے سے قبل حضرت ابو بکر صدیق رضی اللہ عنہ اپنے ایک عزیز حضرت مسطح رضی اللہ عنہ کی مالی مدد کیا کرتے تھے، اس واقعے کے بعد حضرت ابو بکر صدیق رضی اللہ عنہ نے قسم کھائی کہ اب وہ اس کی کبھی مدد نہیں کریں گے۔ اس سلسلے میں مندرجہ ذیل آیت نازل ہوئی:

﴿ وَلَا يَأْتِلِ أَوْلُوا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ
وَالْمَسَاكِينَ وَالْمُهَاجِرِينَ فِي سَبِيلِ اللَّهِ وَلِيَعْفُوا وَلِيَصْفَحُوا أَلَا

تُحِبُّونَ أَنْ يَغْفِرَ اللَّهُ لَكُمْ ط ﴿٤٠﴾

” اور جو لوگ تم میں بزرگی اور وسعت والے ہیں، وہ اہل قرابت کو اور مساکین کو اور اللہ کی راہ میں ہجرت کرنے والوں کو دینے سے قسم نہ کھا بیٹھیں..... کیا تم نہیں چاہتے کہ اللہ تعالیٰ تمہارے قصور معاف کر دے۔“ (النور: ۲۲)

آیت بالا کے نزول کے بعد حضرت ابو بکر صدیق رضی اللہ عنہ نے دوبارہ حضرت مسطح رضی اللہ عنہ کی مالی امداد کرنا شروع کر دی۔

اس میں شک نہیں کہ مسلمانوں کے ان تین افراد نے اس بہتان کو پھیلانے میں حصہ لیا، جن کا ذکر اس سے پہلے کیا گیا ہے، لیکن اس بہتان تراشی میں کلیدی کردار منافقوں نے عبد اللہ بن ابی بن سلول کی سربراہی میں ادا کیا۔ ان تین افراد کا خاص طور پر ذکر اس لیے کیا جاتا ہے کہ وہ مسلمان تھے اور انھیں منافقوں کے پھیلانے ہوئے جال میں نہ پھنسا چاہیے تھا۔ قرآن کریم کی اس آیت میں ان تین افراد پر تنقید کی گئی ہے:

﴿لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا

وَقَالُوا هَذَا أَفْلُكُ مَبِينٌ ۝ ﴿٤١﴾

”جب تم لوگوں نے یہ بات سنی تھی تو مسلمان مردوں اور مسلمان عورتوں نے اپنے آپس والوں کے ساتھ نیک گمان کیوں نہ کیا اور یوں کیوں نہ کہا کہ یہ صریح جھوٹ ہے۔“ (النور: ۱۲)

مؤمنین کو اہل بیت النبی کے بہترین کردار اور نیک بختی پر کامل یقین تھا۔ مثال کے طور پر، جب حضرت ابو ایوب انصاری رضی اللہ عنہ نے منافقوں کی پھیلائی ہوئی یہ افواہ سنی تو آپ ﷺ نے فرمایا: ”ہم کو زیبا نہیں کہ ہم ایسی بات منہ سے بھی نکالیں۔ معاذ اللہ یہ تو بڑا بہتان ہے۔“ سورۃ نور کی آیت نمبر بارہ اسی طرف اشارہ کرتی ہے۔

رسول اللہ ﷺ نے حضرت مسطح رضی اللہ عنہ، حضرت حسان رضی اللہ عنہ اور حضرت حمنہ رضی اللہ عنہا پر حد

قذف جاری فرمائی۔ ❶ آپ ﷺ نے عبداللہ بن اُبی بن سلول کو کوئی سزا نہ دی، حالاں کہ اس نے جھوٹ اور بہتان کے پھیلانے میں نمایاں کردار ادا کیا تھا۔ غالباً اس کی وجہ یہ ہے کہ سزا سے جرائم کی تلافی ہو جاتی ہے اور عبداللہ بن اُبی ان افراد میں سے ایک تھا جن کے لیے اللہ نے آخرت میں سخت سزا تیار کر رکھی ہے۔ کہا جاتا ہے کہ اس منافقِ اعظم نے اس الزام کی تشہیر اس انداز سے کی تھی کہ اس کے خلاف کوئی ثبوت موجود نہیں تھا۔ اس نے مسلمانوں کی موجودگی میں اس بہتان کے بارے میں کبھی ایک لفظ بھی منہ سے نہیں نکالا تھا۔ ❷ چند کمزور روایات سے پتا چلتا ہے کہ اسے بھی سزا دی گئی تھی۔ ❸

حقیقت یہ ہے کہ اس واقعے نے اوس اور خزرج کے درمیان تعصب کے شعلوں کو تقریباً دوبارہ بھڑکا دیا تھا۔ دونوں قبائل کے سردار مسجد نبوی میں غصے سے جھگڑنے لگے اور منافقوں کا یہی مقصد تھا۔ وہ چاہتے تھے کہ کسی نہ کسی طرح مسلمانوں کو آپس میں لڑادیں اور ان کی یک جہتی کو پارہ پارہ کر دیں، سرداروں کے اوپر سے ان کا اعتماد ختم ہو جائے اور ان کے درمیان فتنے کی آگ بھڑک اُٹھے، لیکن اللہ سبحانہ و تعالیٰ نے انہیں اس نقصان سے محفوظ رکھا۔ رسول اللہ ﷺ نے دونوں سرداروں کو ٹھنڈا کر کے ان کے اتحاد کو قائم رکھا اور وہ اس مشکل امتحان میں کامیاب ہوئے۔

حضرت عائشہ رضی اللہ عنہا کو صبر و تحمل اور توکل کی جس کڑی آزمائش سے گزرنا پڑا، اس کے انعام کے طور پر اللہ سبحانہ و تعالیٰ نے قرآنی آیات نازل فرمائیں جن میں حضرت عائشہ رضی اللہ عنہا کی براءت نازل کی گئی ہے، یہ آیات ہر دور میں مسلمانوں کی زبانوں پر بطور عبادت جاری رہیں گی۔

رسول اللہ ﷺ کی مدینہ واپسی کے فوراً بعد حضرت جویریہ رضی اللہ عنہا بنت حارث آپ

❶ بیہمی، مجمع الزوائد، ۹: ۲۳۰، بزار کی ایک روایت سے ”حسن“ سند کے ساتھ۔ بیہمی، سنن، ۸: ۲۵۰، ”حسن“

سند کے ساتھ۔ ❷ ابن قیم، زاد المعاد، ۲: ۱۲۷، ۱۲۸۔

❸ بیہمی، مجمع الزوائد، ۸: ۲۳۷، ۲۴۰، ابن حجر، فتح الباری، ۸: ۴۷۹، ۴۸۱۔

کی خدمت میں حاضر ہوئیں اور یہ درخواست کی کہ وہ حضرت ثابت رضی اللہ عنہ بن قیس سے آزاد ہونا چاہتی ہیں اور اس سلسلے میں ان کی مدد کی جائے۔ حضرت جویریہ رضی اللہ عنہا غنیمت کے طور پر حضرت ثابت رضی اللہ عنہ بن قیس بن شماس کے حصے میں آئی تھیں۔ انہوں نے حضرت ثابت رضی اللہ عنہ سے اپنی آزادی کا معاملہ کیا تھا۔ جب انہوں نے رسول اللہ ﷺ کو بتایا کہ انہیں اپنی قوم میں ایک اعلیٰ مقام حاصل تھا۔ رسول اللہ ﷺ نے ان کا باقی ماندہ فدیہ ادا کر کے ان سے شادی کر لی۔ جب لوگوں نے سنا کہ رسول اللہ ﷺ نے حضرت جویریہ رضی اللہ عنہا سے شادی کر لی ہے تو سب نے اپنے قیدیوں کو یہ کہہ کر آزاد کر دیا کہ ”اب یہ رسول اللہ ﷺ کے سسرالی رشتہ دار ہیں۔“ اس طرح ایک سو خاندان آزاد ہو گئے، اور حضرت جویریہ رضی اللہ عنہا اپنی قوم کے لیے بہت بڑی رحمت بن گئیں۔^① ان کا فدیہ ان کا مہر قرار پایا۔

بعد میں حارث رضی اللہ عنہ بن ابی ضرار مدینہ آئے اور رسول اللہ ﷺ سے اپنی بیٹی حضرت جویریہ رضی اللہ عنہا کو ساتھ لے جانے کی اجازت مانگی۔ آپ ﷺ نے فرمایا کہ حضرت جویریہ رضی اللہ عنہا کو اختیار ہے، اگر وہ ساتھ رہنا چاہیں تو ساتھ رہیں اور اگر واپس جانا چاہیں تو واپس چلی جائیں۔ حضرت جویریہ رضی اللہ عنہا نے رسول اللہ ﷺ کے ساتھ رہنا پسند کیا۔ حضرت حارث رضی اللہ عنہ بن ابی ضرار نے اپنی قوم سمیت اسلام قبول کر لیا۔ رسول اللہ ﷺ نے حضرت حارث رضی اللہ عنہ کو ان کی قوم کے صدقات کا ذمہ دار بنا دیا۔

حضرت جویریہ رضی اللہ عنہا کے ساتھ رسول اللہ ﷺ کی شادی اور ان کے قبیلے کی رہائی کے دور رس اثرات مرتب ہوئے۔ ان کے دلوں میں اسلام کے لیے نرم گوشہ پیدا ہوا اور جہاد اور اطاعتِ خدا اور رسول ﷺ کے ایک نئے دور کا آغاز ہوا۔ ایک مرتبہ رسول اللہ کی جانب سے مقرر کردہ عاملِ زکوٰۃ کو ان لوگوں کے پاس پہنچنے میں تاخیر ہو گئی، تو حضرت حارث رضی اللہ عنہ بن ابی ضرار اور ان کی قوم کو سخت پریشانی ہوئی اور انہوں نے رسول اللہ ﷺ کے پاس جانے کا ارادہ کیا تاکہ اس تاخیر کی وجہ معلوم کریں۔ ہو ایوں کہ رسول اللہ ﷺ

① ابن ہشام، سیرة، ۲: ۲۹۳، ۶۳۵، ایک ”صحیح“ سند کے ساتھ۔ ابوداؤد، سنن، ۲: ۳۳۷۔

نے حضرت ولید رضی اللہ عنہ بن عقبہ کو زکوٰۃ وصول کرنے کے لیے روانہ کیا، لیکن راستے میں حضرت ولید رضی اللہ عنہ پر سخت خوف طاری ہوا، واپس مدینہ پلٹ گئے اور جا کر یہ بیان کیا کہ ان لوگوں نے نہ صرف انھیں زکوٰۃ ادا نہیں کی، بلکہ وہ ان کے قتل کے درپے تھے۔ رسول اللہ صلی اللہ علیہ وسلم نے ان لوگوں کی طرف ایک مہم روانہ فرمادی، حضرت حارث رضی اللہ عنہ فوراً رسول اللہ ﷺ کی خدمت میں پہنچے اور قسم کھا کر عرض کیا کہ ان کی تو حضرت ولید رضی اللہ عنہ سے ملاقات بھی نہیں ہوئی۔ اس موقع پر قرآن مجید کی یہ آیت نازل ہوئی:

﴿ يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا

بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ ۝ ﴾

”اے ایمان والو! اگر کوئی شریر آدمی تمہارے پاس کوئی خبر لائے تو خوب تحقیق کر لیا کرو۔ کبھی کسی قوم کو نادانی سے کوئی ضرر نہ پہنچادو، پھر اپنے کیے پر تمہیں پچھتانا پڑے۔“ (الحجرات: ۶)

ابن کثیر کا کہنا ہے کہ اس آیت کے سبب نزول کے بارے میں یہ روایت سب سے زیادہ مستحکم ہے۔ ❶ حضرت ولید رضی اللہ عنہ بن عقبہ نے فتح مکہ کے موقع پر اسلام قبول کیا تھا اور یہ واقعہ ان کے قبول اسلام کے بعد کا ہے۔ ❷ اس روایت سے معلوم ہوتا ہے کہ بنو مصطلق کے دلوں میں اسلام جڑ پکڑ چکا تھا اور ان کے خلاف مہم جوئی کے چند ہی برس کے اندر اندر ان کے عقائد مضبوط اور ایمان راسخ ہو گیا تھا۔

اس مہم کے نتیجے میں متعدد احکام مرتب ہوئے جو درج ذیل ہیں:

- ۱۔ جن لوگوں کو اسلام کا پیغام دیا جا چکا ہو [اور وہ اسلام نہ لائے ہوں] ان پر اچانک اور بے خبری میں حملہ کرنے کی اجازت دی گئی، لیکن اگر کسی قوم تک اسلام کا پیغام نہیں پہنچا تو جنگ کے آغاز سے پہلے انھیں اسلام کی دعوت دینا ضروری ہے۔
- ۲۔ اس بات کی اجازت دی گئی کہ کسی قیدی خاتون کی رہائی کو اس کا مہر قرار دیا جاسکتا

❶ ابن حجر، الاصابہ، ۲: ۵۱۶۔

❷ شوکانی، فتح القدر، ۵: ۶۰، ۶۲۔

ہے، جیسا کہ اس غزوے میں رسول اللہ ﷺ نے حضرت جویریہ بنت حارث رضی اللہ عنہا کے ساتھ کیا اور اس طرح غزوہ خیبر کے موقع پر حضرت صفیہ بن حبیبہ بن اخطب رضی اللہ عنہا کا مہر اسی طرح ادا کیا۔^①

۳۔ اس بات کی بھی اجازت دی گئی کہ کوئی شخص سفر پر کسی ایک بیوی کو ساتھ لے جانا چاہے تو ان کے درمیان قرعہ ڈال سکتا ہے، چنانچہ رسول اللہ ﷺ نے اس موقع پر قرعہ اندازی کی تھی۔ حضرت عائشہ رضی اللہ عنہا کے نام پر قرعہ نکلا اور آپ ﷺ انھیں اپنے ہمراہ لے کر گئے۔^② واقدی نے لکھا ہے کہ اس موقع پر حضرت ام سلمہ رضی اللہ عنہا بھی ہمراہ تھیں، مگر یہ درست نہیں ہے۔^③ اس غزوے میں حضرت عائشہ رضی اللہ عنہا کی ہمراہی سے یہ اشارہ بھی ملتا ہے کہ فوجی مہمات میں خواتین کو ساتھ جانے کی اجازت ہے۔ اس سے قبل غزوہ اُحد کے باب میں اس اجازت اور اس کی شرائط پر بحث کی جا چکی ہے۔

۴۔ بہتان تراشی کرنے والوں کے لیے حدِ قذف جاری کی گئی۔

۵۔ عربوں کو جنگی قیدی بنانے کی اجازت دی گئی، جیسا کہ اس غزوے میں عربوں کو قیدی بنایا گیا تھا۔ علماء کی اکثریت اس رائے کی حامل ہے۔^④

تمام علمائے اسلام بلا استثناء اس بات پر متفق ہیں کہ قرآن کریم میں حضرت عائشہ رضی اللہ عنہا کی براءت نازل ہونے کے بعد جو شخص حضرت عائشہ رضی اللہ عنہا کی توہین یا تنقیص کرتا ہے، وہ بالاتفاق کافر ہے، کیوں کہ وہ قرآن کے خلاف بات کرتا ہے۔^⑤

اس مہم کے دوران میں عزل کا قانون بھی معلوم ہوا۔ صحابہ کرام رضی اللہ عنہم نے رسول اللہ

① بخاری ۷/۷، مسلم ۱۳۶/۳۔

② ابن ہشام، سیرت ۲/۲۹۷، پیشی، مجمع الزوائد ۹/۲۳۰۔

③ واقدی، مغازی ۲/۳۲۶۔ بزار نے حسن اسناد سے روایت کیا ہے جیسا کہ پیشی اور سیوطی نے ذکر کیا ہے۔ الدر المنثور ۵/۲۷۵، دیکھیے بخاری ۲/۲۷۳، فتح الباری ۶/۸۷۔

④ ابن حجر، فتح الباری ۵: ۵، شافعی، ابو عبد اللہ محمد بن ادریس، کتاب الام، ۴: ۱۸۶، مجد الدین ابن تیمیہ، منتقى

الاخبار، ۸: ۳۔ (نیل الاوطار کے ساتھ شائع شدہ)

⑤ ابن کثیر، تفسیر، ۳: ۲۷۶، نووی، شرح صحیح مسلم، ۵: ۶۳۳۔

سے عزل کی بابت دریافت کیا اور آپ ﷺ نے انھیں اجازت دیتے ہوئے فرمایا: ”آخر کیا وجہ ہے کہ تم ایسا نہ کرو، کیوں کہ روزِ قیامت تک جس روح کا اس دنیا میں آنا مقدر ہو چکا ہے، وہ ہر حال میں آ کر رہے گی۔“ ❶ علماء کی اکثریت کا خیال ہے کہ عزل آزاد بیوی کے ساتھ جائز ہے، بشرطیکہ اس کی مرضی سے کیا جائے۔ ❷

واقعہ افک میں رسول اللہ ﷺ کی بشریت کا پوری طرح اظہار ہوتا ہے۔ آپ صلی اللہ علیہ وسلم اپنی بیوی پر منافقوں کی بہتان تراشی دیکھ کر حد سے زیادہ متاثر تھے، اس کے باوجود کہ آپ ﷺ کو حضرت عائشہ رضی اللہ عنہا اور ان کے والد سے شدید تعلق اور بے حد محبت تھی، نہ تو آپ ﷺ معاملے کی تہہ تک پہنچ سکے اور نہ اپنی خواہش سے وحی ہی لاسکے جو آپ ﷺ کی آزمائش کے لیے ایک ماہ تک رکی رہی۔ اگر وحی آپ ﷺ کے ذہن کی اختراع ہوتی تو اس میں ہرگز اتنی تاخیر واقع نہ ہوتی اور آپ ﷺ اتنے طویل عرصے تک شدید ذہنی دباؤ کا شکار نہ رہتے، بلکہ جن اسباب نے آپ ﷺ کو پریشان اور بے چین کیا ہوا تھا، وہ بہت جلد ختم ہو جاتے اور اس سنگین مسئلے کا کوئی وجود ہی نہ رہتا، لیکن رسول اللہ صلی اللہ علیہ وسلم محض ایک بشر تھے جیسا کہ قرآن کریم نے اعلان کیا ہے:

﴿ قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ ﴾

”آپ کہہ دیجیے کہ میں تو تم ہی جیسا بشر ہوں۔ میرے پاس بس یہ وحی آتی

ہے.....“ (الکہف: ۱۱۰)

آپ ﷺ کو نہ تو وحی پر کوئی اختیار حاصل تھا اور نہ آپ ﷺ اس کو جلدی لانے یا اس پر اضافہ کرنے کی کوئی استطاعت ہی رکھتے تھے:

﴿ وَلَوْ تَقَوَّلَ عَلَيْنَا بَعْضَ الْأَقَاوِيلِ ۚ لَأَخَذْنَا مِنْهُ بِالْيَمِينِ ۚ ثُمَّ

لَقَطَعْنَا مِنْهُ الْوَتِينَ ۚ فَمَا مِنْكُمْ مِنْ أَحَدٍ عَنْهُ حَاجِزِينَ ۚ ﴾

❶ صحیح بخاری ۳: ۱۲۹، ۵: ۹۶، ۷: ۲۹، ۸: ۱۰۳۔

❷ طحاوی، ابوغفار احمد ابن محمد ابن سلمہ، معانی الآثار، ۳: ۳۰، ۳۵۔ محمد بن علی شوکانی، نیل الاوطار، ۶: ۲۲۲، ۲۲۳۔

”اور اگر یہ ہمارے ذمے کچھ باتیں لگا دیتے تو ہم ان کا داہنا ہاتھ پکڑتے، پھر ہم ان کی رگ جاں کاٹ ڈالتے، پھر تم میں کوئی ان کو اس سے بچانے والا بھی نہ ہوتا۔“ (الحاقہ: ۴۴ تا ۴۷)

واقعہ یہ ہے کہ جزیرہ نمائے عرب میں مختلف مقامات پر مسلمانوں کی فوجی نقل و حرکت، بدر الموعد پر ان کا قریش کو لکارنا اور تجارتی شاہراہوں پر قبضے کے ذریعے مکہ کی اقتصادیات پر مسلسل دباؤ ڈالنا، وہ عوامل تھے جنہوں نے مشرکین کو اس پر مجبور کیا کہ وہ مدینہ کے یہودیوں سے اتحاد کر لیں۔ یہودیوں کے قبائل بنو قینقاع اور بنو نضیر کو بعد میں مسلمانوں نے جلا وطن کر دیا۔ بنو قریظہ اگرچہ یہ ظاہر کرتے تھے کہ وہ مسلمانوں کے ساتھ کیے گئے معاہدے کا احترام کرتے ہیں، لیکن حقیقت یہ ہے کہ ان کے دلوں میں مسلمانوں کے خلاف نفرت بھری ہوئی تھی اور وہ کسی بھی وقت مسلمانوں پر حملہ کرنے اور ان سے انتقام لینے کے شدید متمنی تھے جیسا کہ غزوہ احزاب کے واقعے سے ظاہر ہوا۔



غزوة خندق (احزاب)

غزوة خندق یا غزوة احزاب شوال ۵ھ میں پیش آیا۔ اہل علم کی اکثریت کی یہی رائے ہے جن میں ابن اسحاق، واقدی اور ان کے بعد آنے والے بہت سے حضرات شامل ہیں۔^① زہری، مالک بن انس اور موسیٰ بن عقبہ کی روایت یہ ہے کہ یہ غزوة ۴ھ میں پیش آیا۔^② حقیقت یہ ہے کہ ان دونوں آراء میں کوئی تضاد نہیں۔ وہ اصحاب جو یہ سمجھتے ہیں کہ یہ واقعہ ۴ھ کا ہے، وہ ہجرت کے بعد محرم کے مہینے سے تاریخ کا آغاز کرتے ہیں اور اس سے پہلے گزرنے والے مہینوں کو نظر انداز کر دیتے ہیں۔ اس طرح ان کے خیال میں بدر کا معرکہ ہجرت کے پہلے سال، اُحد کا دوسرے سال اور خندق کا معرکہ ہجرت کے چوتھے سال پیش آیا۔ یہ رائے ان اہل علم کی اکثریتی رائے سے متعارض ہے جو ہجری سال کے محرم سے تاریخ کا شمار کرتے ہیں۔^③ یہی وجہ ہے کہ مؤرخین اس بات پر متفق ہیں کہ غزوة خندق ہجرت کے پانچویں سال پیش آیا۔ ابن حزم واحد شخص ہیں جو یہ لکھتے ہیں کہ غزوة خندق غزوة اُحد کے صرف ایک سال بعد پیش آیا۔^④ انھوں نے اپنی رائے کی بنیاد اس حدیث پر رکھی ہے جس میں حضرت عبداللہ بن عمر رضی اللہ عنہما کا یہ بیان ہے کہ غزوة اُحد کے موقع پر رسول اللہ ﷺ نے انھیں میدان جنگ سے واپس کر دیا تھا، کیوں کہ ان کی عمر صرف ۱۴ سال تھی اور غزوة خندق کے روز انھیں جنگ کرنے کی اجازت اس لیے مرحمت فرمادی تھی کہ اس وقت ان کی عمر ۱۵ سال تھی۔^⑤ بیہقی، ابن قیم، ذہبی اور ابن حجر نے یہ وضاحت کی ہے کہ

① ابن کثیر، البدایة والنہایة، ۳: ۹۳، واقدی، مغازی، ۲: ۴۰۰۔

② ابن کثیر، البدایة والنہایة، ۳: ۹۳، صحیح بخاری، ۵: ۴۴۔ یہاں وہ موسیٰ بن عقبہ کی روایت نقل کرتے ہیں۔ فسوی،

③ ابن حجر، فتح الباری، ۷: ۳۹۳۔

یوسف بن سفیان، المعرفة والتاریخ، ۳: ۲۵۸۔

④ صحیح بخاری، ۵: ۸۹۔

⑤ ابن حزم، جوامع السیرة، ۱۸۵۔

غزوہ اُحد کے موقع پر حضرت عبداللہ بن عمر رضی اللہ عنہما اپنی عمر کے چودھویں سال میں داخل ہوئے تھے اور غزوہ خندق کے موقع پر وہ پورے پندرہ سال کے ہو کر سوٹھویں برس میں داخل ہونے والے تھے۔^① یہ وضاحت سیرت نگاروں میں سے اکثریت کی رائے سے مطابقت رکھتی ہے۔

غزوہ احزاب مسلمانوں اور قریش کے درمیان پہلے سے چلے آنے والے فوجی تصادم کے سلسلے کی ایک کڑی ہے۔ اس موقع پر دونوں جانب سے کھلم کھلا اعلانِ جنگ کیا گیا اور لڑائی کے لیے مزید کوئی بڑے اسباب بیان کرنے کی ضرورت باقی نہ رہی، تاہم اس لڑائی کے چند فوری محرکات بھی تھے جن کی وضاحت ضروری ہے۔

(پہلا محرک تو یہ تھا) قریش کو اُحد کے موقع پر اپنے مقصد کے حصول میں ناکامی ہوئی تھی۔ ان کا مقصد یہ تھا کہ تجارتی راستوں کو مسلمانوں سے محفوظ اور مامون کر دیں۔ (دوسرا محرک یہ تھا کہ) اگرچہ اُحد کے موقع پر انھوں نے مسلمانوں کو بھاری جانی نقصان پہنچایا تھا، اس کے باوجود وہ نہ تو مسلمانوں کو پوری طرح تباہ و برباد کرنے میں کامیاب ہو سکے تھے اور نہ مدینہ پر حملہ کرنے کی جرأت کر سکے۔ (تیسرا محرک یہ تھا کہ) تجارتی راستے، ان کے لیے بدستور خطرات سے پُر تھے۔

مسلمانوں نے اپنی مہمات اور لشکرکشی کا سلسلہ اس وقت تک جاری رکھا، جب تک اُحد کے منفی اثرات مدینہ اور قریب کے علاقے سے معدوم نہیں ہو گئے۔ اب قریش نے مسلمانوں کے خلاف زبردست جنگی تیاریاں شروع کر دیں، وہ ہر قیمت پر اپنا مقصد حاصل کرنا چاہتے تھے اور ان کا مقصد مسلمانوں کو مکمل طور پر نیست و نابود کرنا تھا۔ قریش میں اتنی طاقت اور قوت نہیں تھی کہ وہ تنہا یہ مہم سر کر لیتے، لہذا انھوں نے مسلمانوں پر جنگ مسلط کرنے کی غرض سے دیگر قبائل کے ساتھ اتحاد قائم کرنا شروع کر دیا۔ جب رسول اللہ صلی اللہ علیہ وسلم نے بنو نضیر کو مدینہ سے جلا وطن کیا تو قریش کے لیے یہ کام مزید آسان ہو گیا۔

① بیہقی، دلائل النبوة، ۱۲۲۔ ب، ابن حجر، فتح الباری، ۵: ۲۷۸۔

م اور غصے سے پیچ و تاب کھاتے ہوئے یہودی سرداروں کی ایک تعداد خیبر میں جمع ہو گئی اور ہاں سے انھوں نے قریش اور دیگر قبائل کے ساتھ رابطے قائم کرنا شروع کر دیے، تاکہ مسلمانوں سے انتقام لینے اور اپنے وطن اور اپنی جائیداد کی طرف لوٹنے کا بندوبست کر سکیں۔ ان یہودی سرداروں نے قریش کے پاس ایک وفد روانہ کیا جس میں سلام بن ابی عقیق النضری اور حنی بن اخطب النضری شامل تھے۔ اس وفد نے قریش کو مسلمانوں پر حملہ کرنے کی دعوت دی۔ وفد کے ارکان نے قریش کو یہ بھی یقین دلایا کہ وہ جنگ میں ان کا ساتھ دیں گے، اور اس بات کا برملا اظہار کیا کہ شرک اسلام سے بہتر ہے۔ اس بارے میں قرآن کریم کی یہ آیت نازل ہوئی:

﴿ اَلَمْ تَرَ اِلَى الَّذِيْنَ اٰتُوْا نَصِيْبًا مِّنَ الْكِتٰبِ يُؤْمِنُوْنَ بِالْحُبُوْبِ وَالطَّٰغُوْتِ وَيَقُوْلُوْنَ لِلَّذِيْنَ كَفَرُوْا هٰؤُلَاءِ اَهْدٰى مِنَ الَّذِيْنَ اٰمَنُوْا سَبِيْلًا ۝۵۱ ﴾

”کیا تم نے ان لوگوں کو نہیں دیکھا جن کو کتاب کا ایک حصہ ملا ہے۔ وہ بت اور شیطان کو مانتے ہیں اور وہ لوگ کفار کی نسبت کہتے ہیں کہ یہ لوگ بہ نسبت مسلمانوں کے زیادہ راہِ راست پر ہیں۔“ (النساء: ۵۱)

مکہ سے یہودیوں کا یہ قافلہ نجد روانہ ہو گیا جہاں اس نے قبیلہ غطفان سے یہ معاہدہ کیا کہ وہ مسلمانوں کے خلاف جنگ میں حصہ لیں گے۔ اس طرح بنو نضیر کے یہودیوں کی کوششوں کے نتیجے میں ایک قبائلی اتحاد وجود میں آ گیا۔ ① موسیٰ بن عقبہ لکھتے ہیں کہ یہودی وفد نے قبیلہ غطفان کو خیبر کی فصلوں کا نصف حصہ دینے کا بھی وعدہ کیا تھا، تاکہ اس الحاق میں شرکت کے لیے ان کے حوصلے بلند ہو جائیں۔ ②

قریشی فوج اور ان کے اتحادی مروالظہران کے مقام پر جمع ہوئے جو مکہ سے ۴۰ کلومیٹر کے فاصلے پر ہے۔ اسی جگہ بنو سلیم، ③ کنانہ، تہامہ اور احابیش میں ان کے اتحادی

① ابن ہشام، سیرة، ۳: ۳۱۴، ایک ”صحیح“ سند کے ساتھ جس کا سلسلہ عروہ تک جاتا ہے، لیکن یہ ان کی ”مرسل“ احادیث میں سے ایک ہے۔

② موسیٰ بن عقبہ کی روایت سے بغیر کسی سند کے۔

③ ابن حجر، فتح الباری، ۷: ۳۹۳

بھی آ کر اس لشکر میں شامل ہو گئے۔ اب فوج نے مدینہ کی جانب پیش قدمی شروع کی۔ ان لوگوں نے رومہ میں مجتمع الایمال کے مقام پر جو جرف اور زغابہ کے درمیان ہے، پڑاؤ ڈالا۔ غطفان اور بنو اسد نے اُحد کے نزدیک ذنب قمیٰ پر قیام کیا۔^① سیوطی نے ان تمام نجدی قبائل کے نام درج کیے ہیں جو اس اتحاد میں شریک تھے۔ ان میں سے زیادہ تر قبیلہ غطفان کی مختلف شاخوں سے تعلق رکھتے تھے۔ ان کے نام یہ ہیں: غطفان، بنو سلیم، بنو اسد، فزارہ، اشجع اور بنو مرہ۔

جو نہی مسلمانوں کو یہ خبر ملی کہ مختلف قبائل اکٹھے ہو کر ہمارے خلاف جنگ کرنے آرہے ہیں تو آپ ﷺ نے فوراً صحابہ کرامؓ سے اس سلسلے میں مشورہ کیا کہ اس نئی صورتِ حال سے کس طرح نمٹا جائے۔ یہ آپ ﷺ کا طریقہ تربیت تھا جس کے ذریعے آپ ﷺ نے اپنے ساتھیوں کی تالیفِ قلب کرتے اور مشاورت کی اہمیت اجاگر کرتے تھے کہ بعد میں آنے والے قائدین اور حکمران ایسے معاملات میں مشاورت کر لیا کریں جن کے بارے میں وحی نازل نہیں ہوئی، چاہے وہ جنگی معاملات ہوں یا دیگر جزوی طور ہوں^② آپ ﷺ صحابہ کرام رضی اللہ عنہم سے مشورہ لیا کرتے تھے۔ اس طرح آپ ان کی تربیت فرمایا کرتے تھے کہ ریاست اور معاشرے کو پیش آمدہ مسائل میں غور و فکر کیا کریں اور ان مسائل کا بہترین حل تلاش کرنے کی کوشش کریں۔ آپ کے اسی طریقہ کار کی بدولت صحابہ کرام رضی اللہ عنہم کی جماعت میں ممتاز ترین رہنما اور تجربہ کار سیاست دان وجود میں آئے جنہوں نے امت کے عام مسائل میں اپنی ذمہ داری کو محسوس کیا اور ان کے حل کرنے میں بھرپور حصہ لیا۔

حضرت سلمان فارسی رضی اللہ عنہ نے جو تجویز پیش کی کہ مدینہ کے شمال میں ایک خندق^③ کھودی جائے تاکہ حرّہ و اقم اور حرّہ الوبورہ کو ایک دوسرے کے ساتھ ملا دیا جائے۔ مدینہ کی یہی ایک سمت ایسی تھی جس میں سے داخل ہونا آسان تھا اور حملہ ہو سکتا تھا۔ باقی

① ابن ہشام، سیرة، ۲: ۲۱۹، ۲۲۰۔ ابن اسحاق کی روایت سے بغیر سند کے۔ انھوں نے موسیٰ بن عقبہ سے ایک روایت میں بنو اسد کا ذکر کیا۔ (فتح الباری، ۷: ۳۹۳) ② ابن تیمیہ، السیاسة الشرعية، ص: ۱۳۳ ③ قدیم ترین مصنف جس نے بغیر سند کے اس کا حوالہ دیا ہے، وہ ابو معشر السدھی (متوفی ۱۷۱ھ) ہیں (فتح الباری، ۷: ۳۹۳)۔ واقدی، مغازی، ۲: ۴۲۵ (بغیر سند کے)، ابن ہشام، سیرة، ۲: ۲۲۳۔

آبادی ایک قلعے جیسی تھی، عمارتوں اور درختوں نے اسے باہم جوڑ رکھا تھا اور یہ دشوار گزار اور ناہموار زمین (حرۃ) سے گھری ہوئی تھی جس سے اونٹوں اور پیڈل فوج کا گزرنا تقریباً ناممکن تھا۔^①

مدینہ کے دفاع کے لیے حضرت سلیمان فارسی رضی اللہ عنہ نے جو منصوبہ پیش کیا، اس پر کسی نے اعتراض کیا نہ کسی نے مخالفت کی۔ اولاً اتحادی قبائل تعداد میں بہت زیادہ تھے، ثانیاً لوگوں کے ذہن میں اُحد کا واقعہ ابھی تازہ تھا۔ خندق کا مقصد ایک ایسی رکاوٹ تیار کرنا تھا جو مسلمانوں اور حملہ آوروں کے درمیان براہ راست جنگ کو روک سکے اور مدینہ پر حملے میں بھی مانع ہو۔ اس خندق کی وجہ سے مسلمانوں کی دفاعی حیثیت مستحکم ہوگئی، کیوں کہ اب وہ خندق کے پیچھے سے تیر اندازی کر کے دشمن کو بھاری نقصان پہنچا سکتے تھے۔

مسلمانوں نے خندق کی کھدائی کا کام شروع کر دیا۔ یہ خندق مشرق کی جانب بنو حارثہ کے نزدیک عجم الشیخین سے مغرب میں مذا تک پھیلی ہوئی تھی۔^② یہ خندق پانچ ہزار ذراع (ہاتھ) لمبی، نو ذراع چوڑی اور اس کی گہرائی مختلف مقامات پر سات سے دس ذراع تک تھی۔ ہر دس افراد پر مشتمل جماعت نے تقریباً چالیس ذراع خندق کھودی۔^③ مشرق میں قلعہ راجح سے قلعہ ذباب تک کھدائی کا کام مہاجرین نے اپنے ذمہ لیا اور مغرب کی سمت میں قلعہ ذباب سے جبل عابد تک کی کھدائی انصار کو سونپی گئی تھی۔^④

اس حقیقت کے باوجود کہ موسم سرما کے دن تھے اور مدینہ میں قحط پڑا ہوا تھا، کھدائی کا کام بہت جلد مکمل ہو گیا۔^⑤ فوج کی خوراک محض جو کی ایک قلیل مقدار پر مشتمل تھی جسے تیل

① ابن سعد، الطبقات الکبریٰ، ۲: ۶۶، ۶۷۔

② اس کے متعلق کوئی روایت ایسی نہیں ہے جو حدیث کے نقطہ نظر سے صحیح ثابت ہو، لیکن چند کمزور روایات (آثار) نقل کی گئی ہیں جنہیں ان موضوعات میں قابل غور گردانا جاسکتا ہے۔ بیہمی، مجمع الزوائد، ۶: ۱۳۰، طبری، تفسیر، ۲۱: ۳۳، ابن حجر، فتح الباری، ۷: ۳۹۷۔
③ ایضاً۔

④ ابن سعد، الطبقات الکبریٰ، ۲: ۶۶، ۶۷، سفارینی، محمد بن احمد نابلسی، ثلاثیات مسند احمد، ۱: ۱۹۹، ۲۰۰۔

⑤ صحیح بخاری، ۵: ۴۵، ابن حجر، فتح الباری، ۷: ۳۹۵۔

لگا ہوا تھا اور زیادہ وقت گزرنے کی وجہ سے اس میں بسا نہ پیدا ہو گئی تھی۔ بھوک کی شدت تھی کہ لوگ بدمزہ ذائقے اور ناگوار بو کے باوجود اس سے پیٹ بھر لیتے تھے۔^① بعض اوقات ایسا بھی ہوتا تھا کہ انھیں کھجوروں کے سوا کوئی چیز کھانے کو نہیں ملتی تھی۔^② اور ایسا وقت بھی گزرا کہ انھوں نے لگاتار تین دن بغیر کچھ کھائے گزارا کیا،^③ تاہم یہ ایمان کی حدت تھی جس نے سردی اور بھوک کے تمام اثرات کو ختم کر کے رکھ دیا اور مسلمانوں نے اپنے کندھوں پر مٹی ڈھونے کا کام بڑی جانفشانی سے انجام دیا۔ مسلمانوں کی اس جماعت میں وہ بڑے بڑے تاجر اور سردار بھی شامل تھے جو اس قسم کے کام کرنے کے عادی نہ تھے، لیکن سب نے ایک دوسرے کے شانہ بشانہ مساوی بنیادوں پر زمین کھودنے اور مٹی ڈھونے کا کام انجام دیا، جوش اور جذبات کا عجیب و غریب عالم تھا، کام کرتے جاتے تھے اور شوق کے عالم میں گنگناتے جاتے تھے۔ رسول اللہ ﷺ بھی صحابہ کرام رضی اللہ عنہم کے ساتھ یہ کٹھن کام کرنے میں شریک تھے۔ آپ ﷺ اپنے حصے کی خندق کھودتے تھے اور مٹی پھینک کر آتے تھے۔ آپ ﷺ کا جسم گرد و غبار سے اٹا ہوا تھا اور بھوک کی شدت سے آپ ﷺ نے اپنے شکم مبارک پر پتھر باندھ رکھے تھے۔^④ صحابہ کرام رضی اللہ عنہم کو جب بھی کھدائی کے دوران میں کسی سخت چٹان کا سامنا کرنا پڑتا تو وہ رسول اللہ ﷺ سے مدد کی درخواست کرتے۔ آپ کدال لیتے اور چٹان کو پاش پاش کر دیتے۔^⑤ آپ ﷺ صحابہ کرام رضی اللہ عنہم کے ساتھ اشعار گنگنانے میں بھی شریک رہتے تھے اور اللہ کے حضور یہ مناجات کرتے تھے:

”اے اللہ! اگر تو ہمیں ہدایت نہ دیتا تو ہم نہ ہدایت یافتہ ہوتے اور نہ صدقہ خیرات ہی کرتے، اور نہ ہم نماز ادا کرنے کے قابل ہوتے۔ اے اللہ! اپنے

① ابن حجر، فتح الباری، ۴: ۳۹۲، ۳۹۳، بخاری کے ایک ”صحیح“ متن سے۔

② ابن کثیر، البدایہ والنہایہ، ۴: ۹۹۔ ان کا کہنا ہے کہ ابن اسحاق نے اسے بیان کیا ہے، مگر یہ منقطع ہے۔

③ ابن حجر، فتح الباری، ۴: ۳۹۵، صحیح بخاری سے۔

④ صحیح بخاری، ۵: ۴۷، مسلم، صحیح، ۳: ۴۳۹، ابن حجر، فتح الباری، ۴: ۳۹۵۔

⑤ صحیح بخاری، ابن حجر، فتح الباری، ۴: ۳۹۵۔

کرم سے ہم پر سکینت نازل فرمادے! اور جب دشمن سے ہمارا سامنا ہو تو ہمیں ثابت قدم رکھ! دشمن نے ہم پر بہت زیادتی کی ہے اور جب وہ ہمیں ایذا دینے کا ارادہ کرے تو ہمیں مضبوط رکھنا۔“

آخری الفاظ کی ادائیگی کے ساتھ رسول اللہ ﷺ اپنی آواز کو بلند فرمالتے تھے۔^①

مسلمان، جب خندق کی کھدائی اور مٹی کی ڈھلائی کا کام انجام دے رہے تھے، ان کے لبوں پر یہ الفاظ جاری ہوتے تھے: ”ہم وہ لوگ ہیں جنہوں نے محمد (ﷺ) کے ساتھ اسلام پر قائم رہنے کا عہد کیا ہے۔ ہم اس وقت تک اس عہد کو نباہیں گے جب تک ہمارے جسم میں زندگی کی آخری رمق موجود ہے۔“

ان کے اس فداکارانہ جذبے کے جواب میں رسول اللہ ﷺ اپنے جذبات کا یوں اظہار فرماتے تھے: ”اے اللہ! اصل خیر و بھلائی تو آخرت ہی ہے، انصار اور مہاجرین پر اپنی بے پایاں رحمتیں نازل فرما!“

بعض اوقات ایسا بھی ہوتا کہ جذبات کے اس تبادلے میں رسول اللہ ﷺ پہل فرماتے اور صحابہ کرام رضی اللہ عنہم اس کا جواب دیتے۔^②

رسول اللہ ﷺ نے محض الفاظ کے ذریعے ہی اپنے ساتھیوں کے جذبے کو نہیں ابھارا، بلکہ عملی طور پر بنفس نفیس ان کے ساتھ کام میں شریک رہے۔ یہی وجہ ہے کہ ان کے حوصلے بلند ہو گئے۔ ان کی سرگرمی عروج پر پہنچ گئی اور طویل و عریض خندق کی کھدائی کا کام صرف چھ روز میں مکمل ہو گیا،^③ یعنی اتحادی لشکر کے وہاں پہنچنے سے قبل ہی دفاعی منصوبہ پایہ تکمیل کو پہنچ چکا تھا۔

خندق کی کھدائی کے دوران میں رسول اللہ ﷺ کے کئی معجزے ظاہر ہوئے، جن

① ایضاً، ابن حجر، فتح الباری، ۷: ۳۹۹۔

② صحیح بخاری، ۵: ۴۷۔

③ علی بن عبد اللہ سمودی، وفاء الوفاء، ۴: ۱۲۰۸، ۱۲۰۹۔

میں سے ایک خوراک کی مقدار میں اضافے کا معجزہ تھا۔ [اس معجزے کی تفصیل یہ ہے کہ] ایک دن حضرت جابر رضی اللہ عنہ بن عبد اللہ نے یہ محسوس کیا کہ رسول اللہ ﷺ کے چہرہ مبارک سے شدید بھوک کے آثار ہو رہے ہیں۔ وہ فوراً اپنی اہلیہ کے پاس گئے اور ان سے کھانا تیار کرنے کے لیے کہا۔ حضرت جابر رضی اللہ عنہ کے پاس ایک ہی بکری تھی جسے انہوں نے ذبح کیا اور ان کی اہلیہ نے کچھ گیہوں پیس کر ایک چھوٹے سے برتن میں ڈالے۔ جب کھانا تیار ہو گیا تو حضرت جابر رضی اللہ عنہ نے رسول اللہ ﷺ کو خاموشی سے کھانے کی دعوت دی، کیوں کہ کھانا قلیل مقدار میں تھا۔ رسول اللہ ﷺ نے اپنے سارے ساتھیوں کو بلایا اور کھانے میں برکت کے لیے دعا کی اور تمام لوگوں نے شکم سیر ہو کر کھانا کھا لیا، اس کے بعد بھی اس برتن میں کھانا وافر مقدار میں موجود تھا جسے حضرت جابر رضی اللہ عنہ کے گھر والوں نے بھی کھایا اور بچا ہوا دوسروں کو بھی دیا۔ ❶

رسول اللہ ﷺ کا ایک اور معجزہ یہ تھا کہ جب حضرت عمار رضی اللہ عنہ بن یاسر کھدائی میں مصروف تھے تو رسول اللہ ﷺ نے انہیں مستقبل کے ایک واقعے کی اطلاع دیتے ہوئے فرمایا: ”تم ایک باغی گروہ کے ہاتھوں قتل ہو گے۔“ اور یہ واقعہ اس طرح پورا ہوا کہ حضرت عمار رضی اللہ عنہ بن یاسر جنگ صفین میں شہید ہوئے۔ ❷

کھدائی کے دوران میں ایک مرتبہ صحابہ کرام رضی اللہ عنہم کے سامنے ایک ایسی سخت چٹان آگئی جسے وہ کوشش کے باوجود نہ توڑ سکے۔ رسول اللہ ﷺ نے اپنے دست مبارک سے اس چٹان پر تین مرتبہ کاری ضرب لگائی اور وہ ٹکڑے ٹکڑے ہو گئی۔ پہلی ضرب کے ساتھ ہی آپ ﷺ نے نعرہ بلند کیا: ”اللہ اکبر“، اور فرمایا: ”مجھے شام کی کنجیاں عطا کی گئی ہیں، خدا کی قسم! مجھے اس کا سرخ محل صاف نظر آ رہا ہے۔“ دوسری ضرب کے ساتھ آپ ﷺ نے فرمایا: ”اللہ اکبر! مجھے سلطنت فارس کی کنجیاں عطا کی گئی ہیں اور میں مدائن کے سفید محلات اپنی آنکھوں سے دیکھ رہا ہوں پھر تیسری ضرب کے ساتھ، آپ نے فرمایا: اللہ اکبر! مجھے

❷ مسلم، صحیح، ۴: ۲۲۳۵۔

❶ صحیح بخاری، ۵: ۴۶، مسلم، صحیح، ۳: ۱۶۱۰۔

یمن کی کنجیاں عطا کی گئی ہیں اور خدا کی قسم! جس جگہ میں کھڑا ہوں، یہاں سے اس وقت صنعاء کے دروازے مجھے نظر آ رہے ہیں۔^۱

یہ وہ موقع تھا جب مسلمان خندق کھود رہے تھے، بھوک اور سردی کی شدت انھیں پریشان کیے ہوئے تھی۔ اس عالم میں آپ ﷺ نے انھیں یہ بشارت دی کہ وہ دنیا کے کون کون سے ممالک فتح کریں گے۔ اس بارے میں قرآن کریم نے مومنوں کا یہ قول نقل کیا ہے:

﴿ هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا ۝ ﴾

”یہ وہی ہے جس کی ہمیں اللہ اور رسول ﷺ نے خبر دی تھی اور اللہ اور رسول نے سچ فرمایا تھا اور اس سے ان کے ایمان اور اطاعت میں اور ترقی ہو گئی۔“

(الاحزاب: ۲۲)

منافقوں نے اس خوش خبری کا تمسخر آمیز انداز میں ذکر کرتے ہوئے یہ تبصرہ کیا:

﴿ مَا وَعَدَنَا اللَّهُ وَرَسُولُهُ إِلَّا غُرُورًا ۝ ﴾

”اللہ اور اس کے رسول نے ہمارے ساتھ نہایت پُر فریب اور بے بنیاد وعدے کیے ہیں۔“ (الاحزاب: ۱۲)

منافقوں کا رویہ نہایت بزدلانہ تھا، وہ جھوٹی افواہیں پھیلانے میں سرگرم رہتے اور مسلمانوں کے حوصلے پست کرنے میں کوشاں رہتے تھے۔ بعض ضعیف روایات میں منافقین

۱ احمد اور نسائی کی روایت سے۔ حافظ ابن حجر کہتے ہیں کہ ان کی سندیں ”حسن“ ہیں اور حضرت براء بن عازب تک جاتی تھیں جو عینی شاہد تھے۔ (فتح الباری، ۷: ۳۹۷) طبرانی نے بھی اسے روایت کیا ہے۔ (المعجم الکبیر، ۱۱: ۳۷۶) بیہمی کہتے ہیں: ”اس کے افراد صحیح ہیں، سوائے عبداللہ بن احمد اور نعیم عنبری کے۔“ (مجمع الزوائد: ۶: ۱۳۱) عبداللہ بن احمد بن حنبل ”ثقة“ ہیں، لیکن ہمیں نعیم کی سوانح دستیاب نہیں ہو سکی۔ دیکھیے: احمد، مسند، ۴: ۳۰۳، ان کی سند میں میمون بصری شامل ہیں، جو ”ضعیف“ ہیں، لیکن حافظ ابن حجر اس سند کو ”حسن“ سمجھتے ہیں۔

کے اس رویہ کی تصویر کشی کی گئی ہے لیکن ہمارے لیے یہی کافی ہے کہ قرآن کریم نے منافقوں کے اس طرز عمل کی مکمل تصویر کشی کی ہے:

﴿وَإِذْ يَقُولُ الْمُنْفِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا ۝ وَإِذْ قَالَتْ طَائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا وَيَسْتَأْذِنُ فَرِيقٌ مِّنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِن يُرِيدُونَ إِلَّا فِرَارًا ۝ وَلَوْ دُخِلَتْ عَلَيْهِمْ مِّنْ أَقْطَارِهَا ثُمَّ سُئِلُوا الْفِتْنَةَ لَاتَوَّهَّا وَمَا تَلَبَّثُوا بِهَا إِلَّا يَسِيرًا ۝ وَلَقَدْ كَانُوا عَاهَدُوا اللَّهَ مِنْ قَبْلُ لَا يُولُونَ إِلَّا الْأَذْبَارَ وَكَانَ عَهْدُ اللَّهِ مَسْئُولًا ۝ قُلْ لَنْ يَنْفَعَكُمْ الْفِرَارُ إِن فَرَرْتُمْ مِنَ الْمَوْتِ أَوِ الْقَتْلِ وَإِذَا لَا تُمْتَعُونَ إِلَّا قَلِيلًا ۝ قُلْ مَنْ ذَا الَّذِي يَعْصِمُكُمْ مِنَ اللَّهِ إِن أَرَادَ بِكُمْ سُوءًا أَوْ أَرَادَ بِكُمْ رَحْمَةً وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ۝ قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَاسَ إِلَّا قَلِيلًا ۝ أَشِحَّةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَى عَلَيْهِ مِنَ الْمَوْتِ فَإِذَا ذَهَبَ الْخَوْفُ سَلَقُوكُمْ بِالسِّنَةِ حِدَادٍ أَشِحَّةً عَلَى الْخَيْرِ أُولَئِكَ لَمْ يُؤْمِنُوا فَأَحْبَطَ اللَّهُ أَعْمَالَهُمْ وَكَانَ ذَلِكَ عَلَى اللَّهِ يَسِيرًا ۝ يَحْسَبُونَ الْأَحْزَابَ لَمْ يَذْهَبُوا وَإِن يَأْتِ الْأَحْزَابُ يَوَدُّوا لَوْ أَنَّهُمْ بَادُونَ فِي الْأَعْرَابِ يَسْأَلُونَ عَنْ أَنْبَائِكُمْ وَلَوْ كَانُوا فِيكُمْ مَا قُتِلُوا إِلَّا قَلِيلًا ۝﴾

”اور جب کہ منافقین اور وہ لوگ جن کے دلوں میں مرض ہے، یوں کہہ رہے تھے کہ ہم سے تو اللہ نے اور اس کے رسول نے محض دھوکہ ہی کا وعدہ کر رکھا ہے، اور جب کہ ان میں سے بعض لوگوں نے کہا کہ اے یثرب کے لوگو!

تمہارے لیے ٹھہرنے کا موقع نہیں، سولوٹ چلو اور بعض لوگ ان میں سے اجازت مانگتے تھے، کہتے تھے ہمارے گھر غیر محفوظ ہیں، حالاں کہ وہ غیر محفوظ نہیں ہیں۔ یہ محض بھاگنا ہی چاہتے ہیں۔ اور اگر مدینہ میں اس کے اطراف سے ان پر کوئی آگھے، پھر ان سے فساد کی درخواست کی جائے تو یہ اس کو منظور کر لیں اور ان گھروں میں بہت ہی کم ٹھہریں۔ حالاں کہ یہی لوگ پہلے خدا سے عہد کر چکے تھے کہ پیٹھ نہ پھیریں گے اور اللہ سے جو عہد کیا جاتا ہے اس کی باز پرس ہوگی۔ آپ ﷺ فرمادیجیے کہ تم کو بھاگنا کچھ نافع نہیں ہو سکتا۔ اگر تم موت سے یا قتل سے بھاگتے ہو اور اس حالت میں بجز تھوڑے دنوں کے اور زیادہ متمتع نہیں ہو سکتے۔ یہ بھی فرمادیجیے کہ وہ کون ہے جو تم کو خدا سے بچا سکے، اگر وہ تمہارے ساتھ برائی کرنا چاہے، یا وہ کون ہے جو خدا کے فضل کو تم سے روک سکے اگر وہ تم پر فضل کرنا چاہے، اور خدا کے سوا نہ کوئی اپنا حمایتی پائیں گے اور نہ کوئی مددگار۔ اللہ تعالیٰ تم میں سے ان لوگوں کو جانتا ہے جو مانع ہوتے ہیں اور جو اپنے بھائیوں سے یوں کہتے ہیں کہ ہمارے پاس آ جاؤ اور لڑائی میں بہت ہی کم آتے ہیں تمہارے حق میں بخیلی لیے ہوئے، سو جب خوف پیش آتا ہے تو ان کو دیکھتے ہو کہ وہ آپ کی طرف اس طرح دیکھنے لگتے ہیں کہ ان کی آنکھیں چکرائی جاتی ہیں جیسے کسی پر موت کی بے ہوشی طاری ہو۔ پھر جب وہ خوف دور ہو جاتا ہے تو تم کو تیز تیز زبانوں سے طعنے دیتے ہیں، مال حرص لیے ہوئے۔ یہ لوگ ایمان نہیں لاتے تو ان کے تمام اعمال اللہ نے بے کار کر رکھے ہیں اور یہ بات اللہ کے نزدیک بالکل آسان ہے۔ ان لوگوں کا یہ خیال ہے کہ لشکر گئے نہیں، اور اگر یہ لشکر آ جائیں تو پھر یہی پسند کریں کہ کاش ہم دیہاتیوں میں باہر جا رہے ہیں کہ تمہاری خبریں پوچھتے رہیں اور اگر تم ہی میں رہیں، تب بھی کچھ یوں ہی ساڑیں۔“ (الاحزاب: ۲۰ تا ۲۲)

ان آیات میں منافقت اور اس سے پھلنے والے اثرات جیسے بزدی، بے چینی اور توکل کی کمی کی طرف اشارہ کیا گیا ہے۔ سخت ترین حالات اور آزمائش کے اوقات میں منافقین اللہ تعالیٰ کی ذات میں پناہ لینے کے بجائے اللہ تعالیٰ کے لیے گستاخانہ کلمات کا استعمال کرتے تھے۔ منافقت سے وہ نہ صرف اپنے عقیدے کو فاسد کرتے تھے، بلکہ جھوٹی افواہیں پھیلا کر دوسروں کے حوصلے پست کرنے کی کوشش کرتے تھے۔ انہوں نے رسول اللہ ﷺ سے یہ اجازت لے لی تھی کہ انہیں خندق کی کھدائی کے کام سے فارغ رکھا جائے۔ اس مقصد کے لیے انہوں نے یہ بوداعذر پیش کیا تھا کہ ان کے گھر کھلے اور غیر محفوظ ہیں اور انہیں دشمن سے خطرہ ہے، اس لیے وہ میدان جنگ میں حاضر نہیں رہ سکتے۔ حقیقت یہ ہے کہ ایمان کی کمزوری کے سبب اور اس خوف کی بناء پر جو ان کے اوپر شدت سے طاری تھا، وہ موت سے فرار حاصل کرنا چاہتے تھے، یہاں تک کہ منافقوں نے مومنوں کو بھی اس بات پر آمادہ کرنے کی کوشش کی کہ وہ مورچے چھوڑ کر اپنے گھروں کو لوٹ جائیں اور اپنے ایمان کا جو زبانی اقرار انہوں نے کیا تھا اور اسلام سے وفاداری کا جو عہد باندھا تھا، اس کی معمولی سی پاسداری کی بھی پروا نہ کی۔

منافقوں کی تمام تر مزاحمت، قحط کی سختی اور سردی کی شدت کے باوجود مسلمان اپنے مقصد کی دھن میں لگے رہے اور دفاعِ مدینہ کا جو خاکہ ان کے ذہنوں میں تھا، اسے بہت جلد عملی شکل میں ڈھال دیا۔ جب خندق تیار ہو گئی تو رسول اللہ ﷺ نے تمام خواتین اور بچوں کو فارغ نامی قلعے میں محفوظ فرما دیا۔^① یہ بنو حارثہ کا قلعہ تھا^② جو مسلمانوں کا مضبوط ترین قلعہ سمجھا جاتا تھا۔

① مسلم، صحیح، ۳: ۱۸۷۹۔ طبرانی نے روایت کیا (ہیثمی، مجمع الزوائد، ۶:

۱۳۳)۔ انہوں نے کہا: ”اس کے افراد ثقہ نہیں۔“ اس میں طبرانی کے شیخ اور ان کے شیخ شامل ہیں، لیکن ان کی سوانح ہمیں دستیاب نہیں ہو سکی۔ اسی طرح ہریر انصاری اس میں شامل ہیں جو ”مقبول“ ہیں، چنانچہ سند ”ضعیف“ ہے، لیکن یہ قلعے کے بیان سے متعلق ہے، اس لیے اس کو ذرا نرمی کے ساتھ پرکھا جاسکتا ہے۔ ابن اسحاق نے بھی اس کا ذکر کیا ہے۔ (طبری، تاریخ الرسل والملوک، ۲: ۵۷۰-۵۷۱)

رسول اللہ ﷺ نے فوج کو اس طرح ترتیب دیا کہ اس کی پشت، شہر کے اندر واقع سلع نامی پہاڑ کی جانب تھی اور خندق مشرکوں اور ان کے درمیان تھی، مشرکوں نے رومہ کے مقام پر پڑاؤ ڈالا تھا جو جرف، غابہ اور نقمی کے درمیان واقع ہے۔^①

مشرکوں کی تعداد مسلمانوں کی نسبت بہت زیادہ تھی۔ ان کی فوج میں دس ہزار جنگجو شامل تھے۔^② ابن سعد نے روایت کیا ہے کہ قریش، احابیش اور ان کے ساتھ جو عرب شامل تھے، ان سب کی تعداد مل کر چار ہزار بنتی ہے۔ ان کی فوج میں تین سو گھوڑے اور پندرہ سو اونٹ بھی تھے۔ بعد ازاں مر الظہران کے مقام پر بنو سلیم بھی مشرکین کی فوج میں شامل ہو گئے تھے جن کی تعداد سات سو کے لگ بھگ تھی۔^③

ابن جوزی نے اس پر یہ اضافہ کیا ہے کہ قبیلہ فزارہ ایک ہزار افراد پر مشتمل تھا اور قبیلہ اشج اور بنو مرہ دونوں کی تعداد چار سو تھی۔^④ ان سب کو ملا کر کل تعداد چھ ہزار پانچ سو ہو گئی، اور بقیہ تعداد بنو اسد اور غطفان نے پوری کی۔ اس طرح قریشی فوج دس ہزار کے جم غفیر پر مشتمل تھی۔

ابن اسحاق لکھتے ہیں کہ مسلمان فوج میں مجاہدین کی تعداد تین ہزار کے قریب تھی۔^⑤ سیرت نگاروں کی اکثریت نے ابن اسحاق کے اس بیان سے اتفاق کیا ہے، تاہم ابن حزم وثوق کے ساتھ یہ بات کہتے ہیں کہ مجاہدین صرف نو سو تھے۔^⑥ وہ اپنی رائے کی بنیاد اس حقیقت پر رکھتے ہیں کہ احد کے موقع پر مسلمانوں کی تعداد سات سو کے قریب تھی، اور ان کا

① مجد الدین محمد بن یعقوب سفارینی، شرح ثلاثیات مسند احمد، ۱: ۱۹۹، ۲۰۰، ابن ہشام، سیرة، ۲: ۲۲۰، فیروز آبادی، المغانم المطابفة، ص: ۱۳۳۔ اس سے ابن اسحاق کے لفظ زغابہ کی تردید نہیں ہوتی جو انہوں نے غابہ کی جگہ استعمال کیا ہے۔ اس لیے کہ غابہ، زغابہ کے شمال میں واقع ہے اور اس سے بہت قریب ہے۔ (ابن ہشام، سیرة، ۲: ۲۱۵)

② طبری، تفسیر، ۲۱: ۱۲۹، ۱۳۰، عروہ اور دیگر کی ”مرسل“ روایت سے۔
③ ابن ہشام، سیرة، ۲: ۲۱۶، بغیر سند کے، طبری، تفسیر، ۱۲: ۱۲۹، ۱۳۰۔ عروہ اور دوسروں کی ”مرسل“ سے۔ ابن حجر، فتح الباری، ۳: ۱۳۹۳، ابن اسحاق اور ان کی سندوں سے۔

④ ابن سعد، الطبقات الکبریٰ، ۲: ۶۶۔
⑤ ابن جوزی، وفاء الوفاء، باخبار المصطفیٰ، ص: ۲۹۲۔
⑥ ابن ہشام، سیرة، ۲: ۲۲۰، بغیر سند کے۔
⑦ ابن حزم، جوامع السیرة، ص: ۱۸۷۔

کہنا یہ ہے کہ غزوة اُحد اور غزوة خندق کا درمیانی زمانہ صرف ایک سال ہے اور اس قلیل مدت میں مسلمان مجاہدین کی تعداد تین ہزار تک نہیں پہنچ سکتی تھی۔

ابن حزم کی یہ رائے جو انھوں نے اتنے یقین کے ساتھ پیش کی ہے، صحیح نہیں ہے۔ وہ لوگ جنھوں نے حضرت جابر رضی اللہ عنہ بن عبد اللہ کے مکان پر دعوت میں شرکت کی، ان کی تعداد ایک ہزار کے قریب تھی جیسا کہ ایک ”صحیح“ حدیث میں صراحت کی گئی ہے۔ وہ لوگ جو مدینہ کی حفاظت کی خاطر گشت پر خود نکلا کرتے تھے، ان کی تعداد پانچ سو کے قریب تھی۔ پھر یہ کیسے ممکن ہے کہ فوج کی کل تعداد صرف نو سو افراد پر مشتمل ہو۔ حقیقت یہ ہے کہ اُحد اور خندق کا درمیانی زمانہ دو سال کا ہے اور اس مدت کے دوران میں ان نو عمر صحابہ کرام رضی اللہ عنہم کی ایک بڑی تعداد جوان ہو چکی تھی جو اپنی نوعمری کے سبب اُحد میں شرکت نہیں کر سکتی تھی۔ علاوہ ازیں بڑے پیمانے پر مسلمانوں کی دعوتی اور تبلیغی سرگرمیاں جاری تھیں۔ اس کے ساتھ ساتھ یہ بات بھی تھی کہ لوگ عام طور پر مسلمان ہونے کے بعد ہجرت کر کے مدینہ آ جاتے تھے، اس لیے اس میں کوئی حیرت کی بات نہیں ہے کہ مسلم فوج کی تعداد میں اضافہ ہو گیا۔

جب رسول اللہ ﷺ نے یہ محسوس کیا کہ متحدہ قبائل کی ایک بڑی تعداد مقابلے کے لیے تیار ہے تو آپ ﷺ نے مدینہ سے دباؤ کم کرنے کی خاطر غطفان سے امن کا ایک معاہدہ کرنے کا ارادہ فرمایا اور یہ طے کیا کہ انھیں ہر سال مدینہ کی پیداوار کا ایک تہائی حصہ دیا کریں گے، لیکن جب آپ ﷺ نے اس سلسلے میں حضرت سعد رضی اللہ عنہ بن معاذ سے جو قبیلہ اوس کے سردار تھے، اور حضرت سعد رضی اللہ عنہ بن عبادہ سے جو قبیلہ خزرج کے سردار تھے، مشورہ کیا تو انھوں نے عرض کیا: ”نہیں یا رسول اللہ ﷺ! اللہ کی قسم ہم زمانہ جاہلیت میں بھی ان لوگوں سے کبھی دب کر نہیں رہے، اور اب جب کہ اللہ تعالیٰ نے ہمیں اسلام کے ذریعے عزت عطا فرمائی ہے تو ہم کیوں کر ایسا کر سکتے ہیں؟“ طبرانی کی روایت کے مطابق انھوں نے عرض کیا: ”یا رسول اللہ ﷺ! کیا یہ حکم اللہ تعالیٰ کی طرف سے آیا ہے؟ اگر ایسا

⑤ ابن سعد، الطبقات الكبرى، ۲: ۶۷۔

ہے تو پھر ہم اس کے حکم کی اطاعت کریں گے، اور اگر یہ حکم عالمِ بالا سے نہیں آیا، بلکہ یہ آپ ﷺ کی خواہش اور رائے ہے تو پھر ہم آپ ﷺ کی رائے ہی کی پیروی کریں گے، اگر آپ ﷺ محض ہماری بقا کی خاطر یہ اقدام کر رہے ہیں تو ہم آپ ﷺ کو مطلع کرنا چاہتے ہیں کہ ہم اور وہ ہمیشہ ماضی میں برابر رہے ہیں، وہ کبھی ہماری فضلوں کا کوئی حصہ ہم سے لینے میں کامیاب نہ ہو سکے، سوائے اس کے کہ یا تو ہم نے ان کے ہاتھ فروخت کیا، یا جب ان کا کوئی فرد ہمارے ہاں مہمان کی حیثیت سے آیا تو ہم نے اس کی ضیافت کی۔ ”یہ سن کر رسول اللہ ﷺ نے حارث غطفانی سے گفت و شنید کا ارادہ ترک کر دیا جو بدوؤں کا نمائندہ تھا اور بنو مزہ کا سردار تھا۔ ❶

مسلمانوں کے لیے صورتِ حال اس وقت مزید خراب ہو گئی، جب انھیں معلوم ہوا کہ ان کے یہودی حلیفوں، یعنی بنو قریظہ نے معاہدہ توڑ دیا ہے اور عین وقت پر ان کے ساتھ غداری کی ہے۔ بنو قریظہ کا علاقہ عوالی میں تھا جو مدینہ کے جنوب مشرق میں وادیِ مہزور میں ہے۔ ان کی بستی کا محل وقوع ایسا تھا کہ وہ مسلمانوں پر عقب سے آسانی حملہ کر سکتے تھے۔ رسول اللہ ﷺ نے حضرت زبیر رضی اللہ عنہ بن عوام کو بنو قریظہ کی جانب روانہ کیا تاکہ دشمن کے حالات معلوم کیے جاسکیں۔ جب وہ واپس آئے تو رسول اللہ ﷺ نے فرمایا: ”میرے اور باپ تم پر فدا ہوں۔ ہر نبی کا ایک حواری ہوتا ہے اور میرے حواری زبیر ہیں۔“ ❷ اس کے بعد آپ ﷺ نے حضرت سعد رضی اللہ عنہ بن معاذ اور حضرت سعد رضی اللہ عنہ بن عبادہ کو بنی

❶ ہیشمی، کشف الاستار، ۱: ۳۳۲۔ بزار نے ”حسن“ سند کے ساتھ حضرت ابو ہریرہ رضی اللہ عنہ سے روایت کیا۔ طبرانی نے بھی اسے ایک ”حسن“ سند کے ساتھ ذکر کیا ہے جس میں محمد بن عمرو لیشی شامل ہیں، یہ ”صدوق“ ہیں، لیکن غلطیاں کرتے ہیں اور دونوں روایات ان پر اعتماد کرتی ہیں۔ طبرانی کے متن میں دونوں سعد، یعنی حضرت سعد رضی اللہ عنہ بن معاذ اور حضرت سعد رضی اللہ عنہ بن عبادہ کا ذکر ملتا ہے اور ان دونوں کے متعلق روایات متفق ہیں۔ وہ سعد بن ربیع رضی اللہ عنہ، سعد رضی اللہ عنہ بن خیشمہ اور سعد رضی اللہ عنہ بن مسعود کا بھی ذکر کرتے ہیں، لیکن یہ ایک غلطی کا ارتکاب ہے۔ ابن ربیع احد میں اور ابن خیشمہ بدر کے موقع پر شہید ہو چکے تھے، تاہم اگر روایت صحیح ہے، تو اس میں شک کرنے کی کوئی وجہ نہیں کہ ابن مسعود سے مشورہ کیا گیا تھا۔ (الاصابة، ۲: ۳۶)

❷ ابن حجر، فتح الباری، ۶: ۵۲، ۷: ۸۹، بخاری کے متن سے۔

قریظہ کی طرف روانہ کیا۔ وہاں جا کر انھیں معلوم ہوا کہ بنو قریظہ نے معاہدہ توڑ دیا ہے اور معاہدے کی دستاویز کو چاک کر دیا ہے، لیکن قبیلہ بنی سعنہ اس معاہدہ شکنی میں شامل نہیں تھے، وہ قلعے سے باہر آئے اور معاہدہ برقرار رکھنے کی خاطر مسلمانوں سے جا ملے۔ بنو قریظہ کی معاہدہ شکنی دراصل حی بن اخطب کی کوششوں کا نتیجہ تھی۔ اس نے کعب بن اسد پر زور ڈالا تھا کہ مسلمانوں کے ساتھ کیا گیا معاہدہ توڑ دیں۔ اس نے کعب بن اسد کو اتحادی قبائل کی طاقت سے مرعوب کر دیا اور یہ امید بھی بندھائی کہ اتحادی فوجیں مسلمانوں کو تباہ و برباد کرنے کی پوری اہلیت رکھتی ہیں۔ اس یقین دہانی کے بعد حی بن اخطب نے کعب بن اسد سے یہ وعدہ بھی کیا کہ اتحادی فوجیں مدینہ سے روانہ ہو گئیں تو وہ اس کے ساتھ اس کے قلعے میں داخل ہو جائے گا۔ (اور جو آفت کعب بن اسد اور اس کے لوگوں کے اوپر پڑے گی، حی بن اخطب اس میں برابر کا شریک ہوگا۔) اب بنو قریظہ نے باقاعدہ طور پر یہ اعلان کر دیا کہ ان کی طرف سے یہ معاہدہ توڑا جا رہا ہے۔ یہ خبر جلد ہی مسلمانوں میں پھیل گئی اور مسلمانوں کو یہ خوف لاحق ہوا کہ ان کی عورتیں اور بچے بنو قریظہ کی طرف سے کسی خطرے میں نہ گھر جائیں۔^①

مسلمانوں پر آزمائش کی جو گھڑی آئی، اسے قرآن کریم نے اس طرح بیان کیا ہے:

﴿ اِذْ جَاءُوكُمْ مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ
وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونَا ۝ هُنَالِكَ ابْتُلِيَ
الْمُؤْمِنُونَ وَزُلْزِلُوا زِلْزَالًا شَدِيدًا ۝ ﴾

”کہ وہ لوگ تم پر آچڑھے تھے اوپر کی طرف سے بھی اور نیچے کی طرف سے بھی اور جب کہ آنکھیں کھلی رہ گئی تھیں اور کلیجے منہ کو آنے لگے تھے اور تم لوگ اللہ کے ساتھ طرح طرح کے گمان کر رہے تھے۔ اس موقع پر مسلمانوں کا امتحان لیا

① ابن کثیر، البدایہ والنہایہ، ۴: ۱۰۳۔ محمد بن اسحاق اور موسیٰ بن عقبہ کی روایت سے بغیر سندوں کے۔ بنو قریظہ کی

عداری ایک ثابت شدہ حقیقت ہے۔

گیا اور سخت زلزلے ڈالے گئے۔“ (الاحزاب: ۱۱، ۱۰)

اتحادی قبائل اوپر کی طرف سے مسلمانوں پر چڑھے آرہے تھے، بنو قریظہ نیچے سے برسرِ پیکار تھے اور منافق مسلمانوں کے درمیان رہتے ہوئے اللہ تعالیٰ کے بارے میں باطل خیالات کو ہوا دے رہے تھے۔ یہ ایک ایسی صورتِ حال تھی جس نے مسلمانوں کو ہلا کر رکھ دیا تھا۔ وہ ایک کڑی آزمائش میں گرفتار تھے، لیکن مضبوط عقیدہ اور بہترین تربیت یہ دوائیے عوامل تھے جن کی وجہ سے مسلمانوں نے نہایت عزم اور استقلال کے ساتھ ان تمام خطرات کا سامنا کیا۔

مدینہ کی حفاظت کے لیے گشتی عملہ تعینات کر دیا گیا۔ حضرت سلمہ بنی النہما بن اسلم الاوسی کو دو سو افراد کے ایک دستے کا امیر مقرر کیا گیا اور حضرت زید بنی العنہ بن حارثہ کو تین سو افراد کے دستے کی امارت سپرد کی گئی۔ یہ حفاظتی دستے شہر کے گرد گشت کرتے اور بلند آواز سے نعرہٴ تکبیر بلند کرتے تھے۔ گشت کا مقصد یہ تھا کہ بنو قریظہ اس بات سے خبردار ہو جائیں کہ مسلمان وہاں موجود ہیں اور چوکس بھی ہیں، تاکہ وہ قلعے میں موجود مسلمان عورتوں اور بچوں کی طرف میلی آنکھ سے دیکھنے کی جرأت بھی نہ کر سکیں۔^①

جب قریش نے خندق کھدی ہوئی دیکھی تو وہ حیرت سے انگشتِ بدنداں رہ گئے، اور جب انھوں نے اسے عبور کرنے کی کوشش کی تو سخت منہ کی کھائی۔ جب بھی وہ خندق کے قریب آتے، مسلمان ان کے اوپر تیروں کی بارش کر دیتے۔ محاصرے نے شدت اختیار کر لی جو ۲۴ روز تک جاری رہا۔^② اس دوران میں کوئی باقاعدہ لڑائی نہیں ہوئی، بلکہ صرف تیروں کا تبادلہ ہوا۔ قنادہ کا کہنا ہے کہ یہ محاصرہ ایک ماہ جاری رہا^③ اور موسیٰ بن عقبہ کا

① ابن سعد، الطبقات الکبریٰ، ۲: ۶۷، بغیر سند کے۔

② ایضاً، ۲: ۷۳۔ ایسی سند کے ساتھ جن کے افراد ”ثقة“ ہیں۔ سعید بن مسیب کی ”مراہیل“ سے جو مضبوط شمار ہوتی ہیں۔ یہ وہ مضبوط ترین روایت ہے جو اس محاصرے کے متعلق بیان کی گئی ہے۔ ابن اسحاق نے ۲۰ طاق راتوں کا خیرِ ظاہر کیا ہے، لیکن انھوں نے کوئی نئی تلی تعداد نہیں بتائی۔ ابن ہشام، سیرة، ۳: ۲۲۳۔

③ ظہری، تفسیر، ۲۱: ۱۲۸۔ ایک ”حسن“ سند کے ساتھ، بیان یہ قنادہ کی ”مراہیل“ میں سے ہے اور ابن تیم نے اسے اختیار کیا ہے۔ (زاد المعاد، ۲: ۱۳۱)۔

بیان ہے کہ یہ محاصرہ ۲۰ روز پر محیط تھا۔^①

ابن اسحاق اور ابن سعد نے کسی سند کے بغیر کچھ روایات نقل کی ہیں جن سے معلوم ہوتا ہے کہ چند مشرکین خندق عبور کرنے میں کامیاب ہو گئے تھے۔ ان مصتفین نے ان میں سے پانچ کے نام بھی نقل کیے ہیں۔ ان کا بیان ہے کہ قریش کا قوی ترین شہ سوار عمرو بن عبدود حضرت علی رضی اللہ عنہ کے مقابلے پر آیا تو حضرت علی رضی اللہ عنہ نے پہلے ہی حملے میں اس کا کام تمام کر دیا۔ دوسرا مشرک نوفل مخزومی تھا، اسے حضرت زبیر رضی اللہ عنہ نے قتل کیا اور باقی تین مشرکین فرار ہو گئے، جنہوں نے اپنے خیموں میں جا کر پناہ لی،^② تاہم اس کے باوجود مشرکین کے حملے وقتاً فوقتاً ہوتے رہے، حتیٰ کہ کئی مہینوں تک رسول اللہ ﷺ اور صحابہ کرام رضی اللہ عنہم نماز عصر بروقت ادا نہ کر سکے اور انہوں نے سورج غروب ہونے کے بعد نماز عصر ادا کی۔ اس وقت صلاة الخوف کا حکم نازل نہیں ہوا تھا۔^③ یہ حکم بعد میں غزوة ذات الرقاع کے موقع پر نازل ہوا۔^④

محاصرے کی طوالت کے باوجود صرف آٹھ مسلمانوں نے جام شہادت نوش کیا۔^⑤ ان میں سے ایک حضرت سعد رضی اللہ عنہ بن معاذ تھے جو قبیلہ اوس کے سردار تھے۔ ان کے بازو میں گہرا زخم آیا تھا۔ رسول اللہ ﷺ نے ان کے لیے مسجد میں ایک خیمہ نصب کر دیا تھا تاکہ آپ ﷺ آسانی کے ساتھ ان کے پاس آمد و رفت رکھ سکیں۔ جب بنو قریظہ کے خلاف مہم کا آغاز ہوا، اس زمانے میں حضرت سعد رضی اللہ عنہ بن معاذ کے زخم سے بہت زیادہ خون بہہ گیا، اور غزوہ بنی قریظہ کے بعد ان کی وفات ہو گئی۔^⑥ وہ ایک عظیم المرتبت صحابی

① ابن حجر، فتح الباری، ۷: ۳۹۳، بغیر سند کے۔

② ابن ہشام، السیرة النبویة، ۲: ۲۲۳، ابن سعد، الطبقات الکبریٰ، ۴: ۶۸۔ طبری نے عمرو بن عبدود کی حضرت علی رضی اللہ عنہ کے ساتھ لڑائی کو زہری کی ”مراسل“ سے روایت کیا ہے۔ زہری کی ”مراسل“ کمزور ہیں اور عکرمہ کی ”مرسل“ سند کے ساتھ جس کے افراد ”ثقة“ ہیں۔ (تاریخ الامم والملوک، ۳: ۴۸، کنز العمال، ۱۰: ۴۵۵) اس واقعے کو حدیث کے نقطہ نظر سے ”صحیح“ ثابت کرنے کی ضرورت نہیں ہے، کیوں کہ لڑائی کا مشاہدہ ہزاروں لڑنے والوں نے کیا ہوگا اور اس قسم کی روایات مشہور و معروف ہوں گی۔

③ ایضاً، ۷: ۴۲۱، ۴۲۳۔

④ ابن حجر، فتح الباری، ۲: ۶۸، ۷: ۹۲، ۵: ۹۲۔

⑤ صحیح بخاری، ۵: ۵۱۔

⑥ ابن ہشام، سیرة، ۳: ۲۵۳۔

تھے اور غیر معمولی صفات کے حامل تھے۔ انھوں نے اسلام کے راستے میں بے شمار قربانیاں دی تھیں۔ ۵ مشرکوں کے چار افراد مارے گئے۔ غزوہ خندق وہ غزوہ ہے جس میں سب سے کم جانی نقصان ہوا، حالاں کہ دونوں طرف فوجوں کی تعداد بہت زیادہ تھی، لیکن فریقین کے درمیان خندق حائل رہی اور دو بدو لڑائی کی نوبت نہ آئی۔

محاصرے کی طوالت کے باعث اتحادیوں کے حوصلے پست ہو گئے تھے۔ اس کی ایک وجہ یہ بھی تھی کہ تمام اتحادی افواج ایک مقصد پر قائم نہیں تھیں۔ قریش مسلمانوں کو تباہ و برباد کرنا چاہتے تھے، تاکہ ان کے لیے تجارتی راستے کھل جائیں اور وہ مسلمانوں سے انتقام بھی لے لیں۔ بدو فوری طور پر فتح کے خواہاں تھے، تاکہ مدینہ پر قبضہ کر سکیں اور یہودی معاہدہ توڑنے کے باوجود لڑائی میں حصہ لینے میں متردد تھے۔ وہ اس بات سے خائف تھے کہ اگر کسی وقت اتحادی فوجیں محاصرہ ختم کر کے واپس روانہ ہو گئیں تو وہ مدینہ میں مسلمانوں کا مقابلہ کرنے کے لیے تہارہ جائیں گے۔ یہی وجہ ہے کہ انھوں نے جنگ میں حصہ لینے سے پہلے قریش سے یہ مطالبہ کیا کہ چند لوگوں کو ان کے حوالے کیا جائے تاکہ وہ انھیں یرغمال بنا کر رکھ سکیں۔

ابن اسحاق، موسیٰ بن عقبہ اور واقدی نے بعض روایات نقل کی ہیں جن سے حضرت نعیم بن مسعود غطفانی کے کردار پر روشنی پڑتی ہے۔ انھیں اسلام قبول کیے زیادہ عرصہ نہ گزرا تھا اور قریش، یہودی اور بدو سب کے سب اس حقیقت سے نا آشنا تھے۔ رسول اللہ ﷺ کے حکم سے حضرت نعیم بن مسعود رضی اللہ عنہ نے اتحادی قبائل کے درمیان ایک دوسرے کے خلاف شکوک و شبہات کے بیج بونا شروع کر دیے۔ انھوں نے یہودیوں کو اس بات پر آمادہ کیا کہ قریش سے یرغمال کا مطالبہ کریں، ایسا نہ ہو کہ قریش یکدم محاصرہ ختم کر دیں اور یہودیوں کو مسلمانوں کے رحم و کرم پر تنہا چھوڑ کر چلے جائیں۔ اس کے بعد وہ قریش کے پاس گئے اور

۵ ان کی وفات سے عرش بل گیا اور جنت میں ان کے رومال ریشم سے بہتر ہیں۔ (بخاری، صحیح، مناقب الانصار،

۱۲، مسلم، صحیح، ۳: ۱۹۱۵، ۱۹۱۶)

انہیں بتایا کہ یہودی تم لوگوں سے یرغالیوں کا مطالبہ اس لیے کر رہے ہیں کہ انہیں مسلمانوں کے حوالے کر دیں اور اس طرح اپنی معاہدہ شکنی کا تدارک کر سکیں۔ یہ روایات فن حدیث کے نقطہ نگاہ سے تو ثابت نہیں ہوتیں، تاہم کتب سیر میں معروف ہیں ^① اور شرعی اصول سیاسیات سے اس لیے متعارض نہیں ہیں کہ جنگ چال چلنے اور جل دینے سے عبارت ہے۔ ^②

محاصرے کی طوالت اور تند و تیز اور سرد ہواؤں کے باعث اتحادیوں کے جذبے ماند پڑ گئے۔ اللہ تعالیٰ نے مسلمانوں کی یوں مدد فرمائی کہ ہوا کا رخ مشرقی جانب تھا، ^③ جس کی شدت سے مشرکین کے خیمے اکھڑ گئے، دیگیچیاں الٹ گئیں، چولھوں کی آگ بجھ گئی اور ان کی خورجیاں ریت میں دب گئیں۔ ابوسفیان نے گھبرا کر لشکر کو روانگی کا حکم دے دیا اور اس جنگ میں بھاری اخراجات اور مشقت کے سوا کچھ ان کے ہاتھ نہ آیا۔ قرآن کریم کا بیان ہے:

﴿ يَا أَيُّهَا الَّذِينَ آمَنُوا إِذْ كُرُوا نِعْمَةَ اللَّهِ عَلَيْكُمْ إِذْ جَاءَكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا وَكَانَ اللَّهُ بِمَا تَعْمَلُونَ بَصِيرًا ۝ ﴾

”اے ایمان والو! اللہ کا انعام اپنے اوپر یاد کرو، جب تم پر بہت سے لشکر چڑھ آئے۔ پھر ہم نے ان پر ایک آندھی بھیجی اور ایسی فوج بھیجی جو تم کو دکھائی نہ دیتی تھی اور اللہ تعالیٰ تمہارے اعمال کو دیکھتے تھے۔“ (الاحزاب: ۹)

حضرت حذیفہ بن یمان رضی اللہ عنہ اس واقعے کے چشم دید گواہ تھے۔ رسول اللہ ﷺ نے انہیں اتحادیوں کی صورت حال معلوم کرنے کی غرض سے ان کی طرف روانہ کیا تھا۔ ان کا بیان ہے:

”غزوة احزاب کے موقع پر میں رسول اللہ ﷺ کے ہمراہ تھا۔ ایک رات

① ابن ہشام، السیرة، ۲: ۲۲۹، ۲۳۰۔ ابن اسحاق کی روایت سے بغیر سند کے۔ واقدی، مغازی، ۲: ۲۸۵، ابن

کثیر، البدایة والنہیة، ۴: ۱۱۳۔ ② صحیح بخاری، الجہاد، ۱۵۷، مسلم، صحیح، الجہاد، ۱۸۔

③ صحیح بخاری، ۵: ۴۷، مسلم، صحیح، ۲: ۲۱۷۔

سخت سردی کی لہر اور تند ہواؤں نے ہمیں گھیر لیا، رسول اللہ ﷺ نے اپنے اصحاب سے مخاطب ہو کر فرمایا: ”سنو! جو شخص اس وقت دشمن کی طرف جائے گا اور دشمن کی خبریں معلوم کر کے مجھ تک پہنچائے گا، وہ قیامت کے روز میرے ساتھ ہوگا۔“ ہم سب لوگ خاموش رہے اور کسی نے کوئی جواب نہ دیا۔ رسول اللہ ﷺ نے اپنی بات کو دو مرتبہ دہرایا، مگر مجمع پر خاموشی چھائی رہی۔ تیسری بار آپ ﷺ نے فرمایا: ”حذیفہ اٹھو! اور دشمن کی خبریں لا کر مجھے دو۔“ جب آپ ﷺ نے میرا نام لے کر پکارا تو اب میرے پاس تعمیل حکم کے سوا اور کوئی چارہ کار نہ تھا۔ آپ ﷺ نے مزید ہدایات دیتے ہوئے فرمایا: ”جاؤ! اور دشمن کی خبریں لے کر میرے پاس آؤ، لیکن ایسا وہ قدم نہ اٹھانا جو انھیں میرے خلاف مشتعل کر دے۔“ جب میں رسول اللہ ﷺ کے پاس سے روانہ ہوا تو مجھے اپنا جسم اتنا گرم محسوس ہو رہا تھا جیسے میں گرم حمام میں ہوں۔ اسی حالت میں، میں دشمن کے علاقے میں پہنچ گیا۔ میں نے ابوسفیان کو دیکھا کہ وہ آگ تاپ رہا تھا، میں نے تیرکمان میں رکھا اور اسے نشانہ بنانے کا ارادہ ہی کر رہا تھا کہ رسول اللہ ﷺ کے الفاظ میرے کانوں میں گونجنے لگے: ”کوئی ایسا قدم نہ اٹھانا جس سے وہ میرے خلاف مشتعل ہو جائیں۔“ اگر میں نے وہ تیر چلا دیا ہوتا تو ابوسفیان یقیناً زخمی ہو جاتا، لیکن میں وہاں سے پلٹ گیا اور اسی کیفیت میں گرمی کی تپش محسوس کرتا ہوا رسول اللہ ﷺ کی خدمت میں حاضر ہو گیا اور دشمن کے بارے میں تمام خبریں آپ ﷺ کو پہنچا دیں۔ جب میرا کام مکمل ہو گیا تو مجھے سردی لگنا شروع ہو گئی۔ رسول اللہ ﷺ نے جب مجھے سردی سے ٹھٹھرتے ہوئے دیکھا تو اپنا ایک کبیل مجھے اوڑھا دیا۔ یہ کبیل رسول اللہ ﷺ کی ضرورت سے زائد تھا اور آپ ﷺ نماز ادا کرتے وقت اسے اوڑھا کرتے تھے۔ میں کبیل

اوڑھ کر صبح تک سوتا رہا۔ صبح کو رسول اللہ ﷺ نے مجھے جگایا اور فرمایا: ”

اے گھوڑے بیچ کر سونے والے! اٹھ جا۔“^①

بزار کی روایت یہ ہے کہ جب حضرت حذیفہ رضی اللہ عنہ رسول اللہ ﷺ کے پاس واپس آئے تو عرض کیا: ”یا رسول اللہ ﷺ! لوگ ابوسفیان سے علیحدہ ہو کر منتشر ہو گئے ہیں، صرف ایک مختصر سا گروہ ہے جو ابوسفیان کے ساتھ ہے۔ وہ لوگ مل کر آگ جلانے کی کوششوں میں مصروف ہیں۔ اللہ تعالیٰ نے ان لوگوں کو بھی اتنی ہی شدید سردی میں گرفتار کر رکھا ہے، جتنی میں ہم لوگ گرفتار ہیں، مگر فرق یہ ہے کہ ہم اللہ تعالیٰ سے امید لگائے ہوئے ہیں اور انھیں کوئی امید نہیں۔“^②

موسم کی شدت کی وجہ سے اتحالی افواج میں بھگدڑ مچ گئی اور وہ مدینہ سے فرار ہو گئیں اور مسلمانوں نے سکھ کا سانس لیا۔

﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللَّهُ

الْمُؤْمِنِينَ الْقِتَالَ وَكَانَ اللَّهُ قَوِيًّا عَزِيزًا ۝﴾

”اور اللہ تعالیٰ نے کافروں کو غصے میں بھرا ہوا لوٹا دیا، کیوں کہ ان کی کچھ بھی

مراد پوری نہ ہوئی اور جنگ میں اللہ تعالیٰ مسلمانوں کے لیے کافی ہو گیا اور اللہ

تعالیٰ بڑی قوت والا زبردست ہے۔“ (الاحزاب: ۲۵)

اللہ تعالیٰ نے رسول اللہ ﷺ کی وہ دعا قبول فرمائی جو آپ ﷺ نے محاصرے کے

دوران میں کی تھی: ”اے اللہ! کتاب نازل کرنے والے اور جلد حساب لینے والے!

لشکروں و شکست سے دوچار کر دیجیے۔ اے ہمارے مالک! انھیں شکست فاش دیجیے اور ان

کے اوپر لرزہ طاری کر دیجیے۔“^③ اگرچہ اتحادی قبائل نے اس جنگ میں اپنی بھرپور قوت کا

مظاہرہ کیا تھا، لیکن ان کی ناکامی کے جو اہم نتائج نکلے، ان کا اظہار کرتے ہوئے

② بیہمی، کشف الاستار، ۲: ۳۳۵، ۳۳۶۔

① مسلم، صحیح، ۳: ۲۲۲، ۲۲۵۔

③ مسلم، صحیح، ۳: ۱۳۶۳۔

رسول اللہ ﷺ نے اپنے ساتھیوں سے فرمایا: ”اب ہم ان پر حملہ کریں گے اور وہ کبھی ہمارے اوپر حملہ کرنے کے قابل نہ ہو سکیں گے اور ہم ان کے علاقے میں جا کر ان سے جنگ کریں گے۔“ آپ کے اس ارشاد مبارک سے پتہ چلتا ہے کہ اس جنگ کے ساتھ ہی مسلمانوں کی جنگی حکمت عملی میں تبدیلی آئی اور بجائے دفاعی جنگ لڑنے کے اب حملہ کرنے میں پہل کرنے کے قابل ہو گئے۔ اب حق و باطل کا میدان کارزار مدینہ اور اس کے گرد و نواح سے مکہ اور طائف اور اس کے بعد تبوک منتقل ہونے والا تھا جو مسلمانوں کے مرکز، یعنی مدینہ سے بہت زیادہ فاصلے پر تھا۔

غزوہ خندق کے بعد پیش آنے والی مہمات

خطبہ یا سیف البحر کی مہم

اتحادی قبائل کو جس ہزیمت کا سامنا کرنا پڑا تھا، مسلمانوں نے اس سے پورا پورا فائدہ اٹھایا اور قریش کی اقتصادیات پر اپنا شکنجہ سخت تر کر دیا۔ رسول اللہ ﷺ نے حضرت ابو عبیدہ رضی اللہ عنہ بن جراح کی سربراہی میں تین سو افراد پر مشتمل ایک دستہ ساحل سمندر کی جانب روانہ کیا۔ اس دستے نے قریشی قافلے کے انتظار میں وہاں پڑاؤ ڈالا۔ پڑاؤ کے دوران میں انھیں شدید بھوک کا سامنا کرنا پڑا اور وہ ایک کانٹے دار صحرائی درخت، جسے خطبہ کہتے ہیں، کے پتے کھانے پر مجبور ہو گئے۔ یہی وجہ ہے کہ اس دستے کو جیش الخبط کا نام دیا گیا، یعنی خطبہ کھانے والی فوج۔ انھوں نے پہلے تو کھانے کے لیے اونٹ ذبح کرنا شروع کیے، لیکن پھر حضرت ابو عبیدہ رضی اللہ عنہ نے انھیں ایسا کرنے سے منع کیا، کیوں کہ اونٹ جنگ میں کام آتے تھے۔ اس اثناء میں ایک عظیم الجثہ وہیل مچھلی سمندر کے کنارے آگئی، مسلمان فوج نے اس کا گوشت تقریباً دو ہفتے تک کھایا۔ جب مسلمان مدینہ واپس آئے تو اس مچھلی کا گوشت بھی ساتھ لیتے آئے اور رسول اللہ ﷺ نے بھی

صحیح بخاری، ۵: ۲۸۔

اس میں سے تناول فرمایا۔^{۱۰}

غالباً یہ آخری لشکر کشی تھی جو مکہ کی تجارت کو دھمکانے کی خاطر کی گئی تھی۔ بعد میں معاہدہ حدیبیہ کو مد نظر رکھتے ہوئے اس قسم کے سرایا کا سلسلہ ختم کر دیا گیا تھا، لیکن اس وقت تک مکہ کی تجارت بالکل تباہ ہو چکی تھی۔ ابوسفیان نے اس حقیقت سے متعلق اپنے تاثرات کا اظہار ان الفاظ میں کیا: ”اس جنگ نے ہمارے اوپر ایک کاری ضرب لگائی ہے۔“^{۱۱}



۱۰ بخاری اور مسلم (زاد المعاد، ۲: ۱۵۸۸)۔ ابن قیم نے ابن سید الناس کی اس غلطی کی نشان دہی کی ہے کہ یہ سریہ رجب ۸ھ کو روانہ کیا گیا تھا، حالاں کہ محترم مہینوں کے دوران میں نہ کوئی غزوہ پیش آتا تھا اور نہ کوئی سریہ ہی روانہ کیا جاتا تھا۔ صلح حدیبیہ کی وجہ سے مسلمانوں نے قریشی قافلوں کا راستہ روکنا چھوڑ دیا تھا۔ سریہ الخبط یقیناً معاہدہ صلح سے قبل اور غزوہ خندق کے فوراً بعد پیش آیا ہوگا جیسا کہ میں نے لکھا ہے۔

۱۱ ابن حجر (فتح الباری، ۱: ۳۳، ۸: ۷۹) نے ایک اور امکان کا ذکر کیا ہے کہ وہ قافلے پر قبضہ کرنے کی غرض سے نہیں، بلکہ اسے جہینہ سے بچانے کے لیے باہر گئے۔ ہم اس امکان کو قبول نہیں کرتے، کیوں کہ جہینہ اس سے قبل ہی اسلام قبول کر چکے تھے اور مسلمانوں کے ساتھ معاہدے میں شریک تھے۔ اسلام قبول کرنے سے قبل وہ قریشی قافلوں کو روکا نہیں کرتے تھے، بلکہ مسلمانوں اور قریشی دونوں کے ساتھ ان کے اچھے تعلقات تھے اور طرفین کے ساتھ ان کے مفادات وابستہ تھے۔ (دیکھیے: احمد، مسند، ۱: ۷۸، ابن ہشام، سیرة، ۱: ۵۹۵) حافظ ابن حجر وضاحت کرتے ہیں کہ یہ واقعہ فتح مکہ سے کچھ ہی پہلے کا ہے۔ (فتح الباری، ۸: ۹۷)

صلح حدیبیہ

حدیبیہ ایک کنویں کا نام ہے جو مکہ کے شمال مغرب میں ۲۲ کلومیٹر کے فاصلے پر واقع ہے۔ آج کل اس کو الشمیسی کا نام دیا گیا ہے، یہی حدیبیہ کے باغات اور مسجد رضوان کی جائے وقوع ہے۔^① حدیبیہ کی سرحدیں ایک طرف سے حدود حرم سے ملتی ہیں، لیکن اس کا اکثر حصہ حرم سے باہر ہے، جسے حل کہا جاتا ہے۔ اس غزوے کو حدیبیہ کا نام اس لیے دیا گیا کہ یہی وہ مقام ہے جہاں قریش نے مسلمانوں کو شہر مکہ میں داخل ہونے سے روکا تھا۔^②

رسول اللہ ﷺ، ذوالقعدہ ۶ھ کے اوائل میں، پیر کے روز حدیبیہ کی جانب روانہ ہوئے۔^③ اس سفر کا مقصد عمرہ ادا کرنا تھا،^④ نیز ایک مقصد یہ بھی تھا کہ مسلمانوں کے دلوں میں خانہ کعبہ کے لیے جو سچے جذبات موجزن ہیں اور اس کے لیے تقدس و احترام کے جو احساسات پائے جاتے ہیں، ان کا کھل کر اظہار ہو جائے اور قریش کی اس غلط بیانی کا توڑ بھی ہو جائے کہ مسلمانوں کے دلوں میں کعبے کا احترام موجود نہیں ہے اور مسلمان کعبے کی حرمت کو تسلیم نہیں کرتے۔

مسلمانوں کے اس اقدام نے جزیرہ نمائے عرب پر ان کی قوت و شوکت کی دھاک

① بلدی، عتیق بن غیث، نسب حرب، ص: ۳۵۰۔

② ابن قیم، زاد المعاد، ۳: ۳۸۰۔

③ بیہقی، دلائل النبوة، ۲: ۲۱۲۔ یعقوب بن سفیان کی روایت سے ایک "حسن" سند کے ساتھ مروی ہے، لیکن یہ حضرت عمر رضی اللہ عنہ کے آزاد کردہ غلام نافع کی "مراسل" میں سے ہے۔ اس تاریخ پر یہ تمام علمائے کرام متفق ہیں: نووی، المجموع، ۷: ۷۸، ابن کثیر، البدایہ والنہایہ، ۳: ۱۶۳، ابن حجر، التلخیص الحبیو، ۲: ۹۰۔ پہلے علماء جنہوں نے واضح طور اس دن کو پیر لکھا ہے، وہ واقدی اور ان کے شاگرد ابن سعد ہیں۔ واقدی، مغازی،

۲: ۵۷۳، ابن سعد، الطبقات الکبریٰ، ۲: ۲۹۵۔

④ صحیح بخاری، (ابن حجر، فتح الباری، حدیث ۱۷۷۸)

بٹھادی، بالخصوص اتحادیوں کے ناپاک عزائم کی ناکامی کے بعد اس دھاک میں مزید اضافہ ہو گیا۔ قریش نے جب مسلمانوں کو شہر مکہ میں داخل ہونے اور عمرہ ادا کرنے سے روکا تو انھیں اس بات کا بخوبی احساس تھا کہ وہ ایک غیر معمولی قدم اٹھا رہے ہیں۔ رسول اللہ ﷺ کو پہلے ہی سے اس بات کی توقع تھی کہ قریش نہ صرف آپ ﷺ کا راستہ روکیں گے، بلکہ لڑنے سے بھی گریز نہ کریں گے۔ یہی وجہ تھی کہ آپ ﷺ مسلمانوں کی زیادہ سے زیادہ تعداد کو اپنے ہمراہ لے کر نکلنا چاہتے تھے۔ آپ ﷺ نے صحرائی بدوؤں کو بھی طلب کیا تھا اور انھیں دعوت دی تھی، لیکن وہ آخر وقت تک نہ آئے اور رسول اللہ ﷺ انصار اور مہاجرین کو اپنے ہمراہ لے کر روانہ ہو گئے۔ قرآن کریم نے بدوؤں کے کمزور رویے کا ذکر مندرجہ ذیل آیات میں کیا ہے:

﴿ سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرُ لَنَا يَقُولُونَ بِالسِّنْتِهِمْ مَا لَيْسَ فِي قُلُوبِهِمْ قُلْ فَمَنْ يَمْلِكُ لَكُمْ مِنَ اللَّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا تَعْمَلُونَ خَبِيرًا ۝ بَلْ ظَنَنْتُمْ أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا وَزَيْنَ ذَلِكَ فِي قُلُوبِكُمْ وَظَنَّ السَّوْءَ وَكُنْتُمْ قَوْمًا بُورًا ۝ ﴾

”جو دیہاتی پیچھے رہ گئے، وہ عنقریب آپ سے کہیں گے کہ ہم کو ہمارے مال اور عیال نے فرصت نہ لینے دی، سو ہمارے لیے معافی کی دعا کر دیجیے۔ یہ لوگ اپنی زبان سے وہ باتیں کہتے ہیں جو ان کے دل میں نہیں ہیں، آپ کہہ دیجیے کہ وہ کون ہے جو خدا کے سامنے تمہارے لیے کسی چیز کا اختیار رکھتا ہو، اگر اللہ تعالیٰ تم کو کوئی نقصان یا کوئی نفع پہنچانا چاہے، بلکہ اللہ تعالیٰ تمہارے سب اعمال پر مطلع ہے۔“ (الفح: ۱۱، ۱۲)

مجاہد کا بیان ہے کہ قرآنی آیات میں جن دو قبائل کا حوالہ دیا گیا ہے وہ مدینہ کے

رہنے والے جہینہ اور مزینہ تھے۔ ❶ مسلمانوں کو اس بات کا قوی امکان تھا کہ قریش ان کا مقابلہ کریں گے، اس لیے مسلمانوں نے اپنے ساتھ ہتھیار لے لیے تھے اور پیش آمدہ صورت حال سے نمٹنے کے لیے پوری طرح تیار تھے۔ ❷ اس سے واقفیت کے اس بیان کی تردید ہوتی ہے کہ مسلمان اپنے ساتھ ہتھیار لے کر نہیں گئے تھے۔ ❸

حدیبیہ کے اس سفر میں مسلمانوں کی تعداد چودہ سو کے قریب تھی۔ متعدد ایسے صحابہ کرام نے یہ تعداد ذکر کی ہے۔ جو خود حدیبیہ کے موقع پر موجود تھے، ان راوی صحابہ کے نام یہ ہیں: حضرت جابر بن عبد اللہ، براء بن عازب، معقل بن یسار، سلمہ بن اکوع ❹ اور مسیب بن حزن رضی اللہ عنہم۔ ❺ حضرت جابر رضی اللہ عنہ نے ایک روایت میں کہا ہے کہ وہ پندرہ سو تھے۔ ❻ عبد اللہ رضی اللہ عنہ بن اوفی کا کہنا ہے کہ ان کی تعداد تیرہ سو تھی، جبکہ پانچ چشم دید گواہوں کا اتفاق ہے کہ تعداد چودہ سو تھی، ❷ اسی وجہ سے یہ روایت سب سے زیادہ مستند قرار پاتی ہے، تاہم مختلف روایات کے درمیان جو تعارض پایا جاتا ہے، وہ اتنا زیادہ نہیں ہے اور ان میں مطابقت پیدا کی جاسکتی ہے۔

مسلمانوں نے ذوالحلیفہ میں نماز ادا کی اور عمرے کے لیے احرام زیب تن کیے۔ ❸

❶ طبری، تفسیر، ۲۶: ۷۷، ایک "صحیح" سند کے ساتھ مروی روایت جو مجاہد تک جاتی ہے اور "مرسل" ہے۔

❷ صحیح بخاری، (ابن حجر، فتح الباری، حدیث ۴۱۷۹)

❸ واقفیت، مغازی، ۲: ۵۷۳۔

❹ صحیح بخاری، (ابن حجر، فتح الباری، حدیث ۴۱۵۱)، مسلم، صحیح، کتاب الامارۃ، ص ۷۶، کتاب الجہاد والسير، ص ۱۳۲۔

❺ یحییٰ بن معین، تاریخ، ۱: ۲۲۱، بیہقی، دلائل النبوة، ۲: حصہ ۲: ۴۔ اس میں قتادہ کا "عنعنہ" شامل ہے، لیکن اس سے روایت کو کوئی نقصان نہیں پہنچتا، کیوں کہ اس کی اصل صحیح میں ہے۔

❻ بخاری، (ابن حجر، فتح الباری، حدیث ۱۳۵۳، ۳۵۷۶)، مسلم، صحیح، کتاب الامارۃ، ص ۷۳۔

❼ مسلم، صحیح، کتاب الامارۃ، ص ۷۵۔

❽ صحیح بخاری، (ابن حجر، فتح الباری، حدیث ۱۶۹۳، ۱۶۹۵)۔ اس سے غزوے سے قبل میقات کی حدود کا اندازہ ہو جاتا ہے۔

قربانی کے لیے ان کے پاس ستر جانور تھے۔ ❶ رسول اللہ ﷺ نے حضرت بسر رضی اللہ عنہ بن سفیان الخزاعی الکعبی ❷ کو جاسوس کی حیثیت سے مکہ روانہ کیا۔

جب مسلمان روجاء کے مقام پر پہنچے جو مدینہ سے ۷۳ کلومیٹر کے فاصلے پر ہے تو رسول اللہ ﷺ نے حضرت ابوقنادہ انصاری رضی اللہ عنہ کو (جو حالت احرام میں نہیں تھے)، غیقہ کی طرف روانہ کیا جو بحیرہ احمر کے ساحل پر واقع ہے۔ آپ ﷺ نے ان کے ہمراہ صحابہ کرام کی ایک جماعت بھی روانہ کی، کیوں کہ آپ ﷺ کو یہ معلوم ہوا تھا کہ وہاں مشرکوں کی ایک تعداد موجود ہے۔ آپ کو یہ خطرہ لاحق تھا کہ کہیں وہ مسلمانوں پر اچانک حملہ آور نہ ہو جائیں۔ حضرت ابوقنادہ رضی اللہ عنہ نے اپنی جماعت کے لیے ایک زبیرے کا شکار کیا۔ جماعت کے لوگوں کو شکار کرنے کی اجازت نہیں تھی، کیوں کہ وہ حالت احرام میں تھے، لیکن وہ اس کے کھانے میں شریک ہو گئے۔ بعد میں انھیں اس امر میں شک ہونے لگا کہ آیا یہ کھانا ان کے لیے حلال تھا یا نہیں؟ پھر جب ان کی رسول اللہ ﷺ سے سقیا (مدینہ سے ۱۸۰ کلومیٹر کے فاصلے پر واقع مقام) میں ملاقات ہوئی تو انھوں نے آپ ﷺ سے اس بارے میں استفسار کیا۔ آپ ﷺ نے اپنے ساتھیوں کے اس گوشت کھانے کو درست قرار دیا، بشرط یہ کہ انھوں نے شکار میں حصہ نہ لیا ہو۔ ❸

❶ احمد، مسند، ۴: ۳۲۳۔ ”حسن“ سند کے ساتھ روایت ہے۔ ابن اسحاق نے سیرۃ ابن ہشام (۳: ۳۰۸) میں صاف طور پر سماع بیان کیا ہے۔

❷ صحیح بخاری، (ابن حجر، فتح الباری، حدیث ۲۱۷۹)، احمد، مسند، ۴: ۳۲۳، ایسی سند کے ساتھ جس کے افراد ”ثقة“ ہیں اور جس میں ابن اسحاق کا ”عنعنہ“ شامل ہے۔ انھوں نے یہ بات واضح کی ہے کہ انھوں نے تحدیث اصول استعمال کیا، نیز سیرۃ ابن ہشام، ۳: ۳۰۸۔

❸ صحیح بخاری، (ابن حجر، فتح الباری، حدیث ۱۸۲۱، ۱۸۲۲، ۱۹۲۴)۔ بزار نے ایک ”حسن“ سند کے ساتھ روایت کیا کہ زبیرے کے شکار کا واقعہ عسفان میں پیش آیا۔ یہ واقعہ صحیح سے متضاد ہے اور اس حقیقت سے بھی متضاد ہے کہ ابوقنادہ کو صدقات جمع کرنے کے لیے روانہ کیا گیا تھا۔ محمد زکریا کاندھلوی نے مطابقت پیدا کرنے کی جو کوشش کی ہے، وہ کامیاب نہیں؟ کیوں کہ تضاد اتنا زیادہ واضح ہے کہ دو روایتوں میں سے کسی ایک کو مسترد کرنے کی ضرورت ہے۔ (دیکھیے: اوجز المسائل الی موطا امام مالک، ۶: ۳۵۲)

مسلمانوں نے اپنا سفر جاری رکھا، یہاں تک کہ وہ عسفان پہنچ گئے جو مکہ سے ۸۰ کلومیٹر کے فاصلے پر ہے۔ حضرت بسر رضی اللہ عنہ بن سفیان الکعبی نے مسلمانوں کو یہ خبریں پہنچادی تھیں کہ قریش کو مسلمانوں کی آمد کی خبر ہوگئی ہے اور انھوں نے اس مقصد کے لیے ایک فوج جمع کر لی ہے تاکہ مسلمانوں کو مکہ شہر میں داخل ہونے سے روکا جاسکے۔ خالد بن ولید ایک رسالے کے ہمراہ بطور ہراول دستہ کراع الغمیم تک نکل آئے تھے جو مکہ سے ۶۴ کلومیٹر کے فاصلے پر ہے۔ رسول اللہ ﷺ نے اپنے اصحاب سے اس سلسلے میں مشورہ فرمایا کہ آیا انھیں ان لوگوں کے علاقے پر حملہ کرنا چاہیے یا نہیں، جنھوں نے قریش کی مکمل حمایت کا ثبوت دیا ہے۔ آپ ﷺ نے فرمایا: ”لوگو! مجھے مشورہ دو! کیا تم مجھے یہ رائے دیتے ہو کہ جو لوگ بھی ہمیں خانہ کعبہ میں داخل ہونے سے روکنے کی کوشش کریں، ہم ان کے خاندانوں اور ان کی اولاد کو تباہ کر دیں۔ اگر وہ ہمارے پاس امن کی خاطر آئیں تو اللہ تعالیٰ ان کے ایک جاسوس کو نقصان پہنچائے گا، یا ہم انھیں خراب حالت میں چھوڑ کر آگے بڑھیں گے۔“ یہ سن کر حضرت ابو بکر صدیق رضی اللہ عنہ نے عرض کیا: ”یا رسول اللہ ﷺ! آپ (ﷺ) زیارت کعبہ کے ارادے سے یہاں آئے ہیں اور آپ (ﷺ) کسی کے ساتھ جنگ کرنا یا کسی کو قتل کرنا نہیں چاہتے، لہذا خانہ کعبہ کی طرف بڑھیے اور جو شخص بھی ہمیں اس کام سے روکنے کی کوشش کرے گا، ہم اس سے لڑیں گے۔“ رسول اللہ ﷺ نے یہ سن کر فرمایا: ”پھر اللہ کا نام لے کر آگے بڑھو!“ رسول اللہ ﷺ اکثر و بیشتر اپنے ساتھیوں سے مشورہ فرمایا کرتے تھے۔

عسفان کے مقام پر مسلمانوں کو معلوم ہوا کہ مشرکوں کا دستہ ان کے قریب ہی موجود ہے۔ اس موقع پر رسول اللہ ﷺ نے صحابہ کرام رضی اللہ عنہم کو صلوة الخوف (خوف کے وقت

① صحیح بخاری، (فتح الباری، حدیث ۴۱۷۹) انھوں نے عسفان کے بجائے غدیر الاثطاط کی طرف اشارہ کیا ہے، لیکن یہ اس سے متصل ہی ہے۔ ابن حجر، فتح الباری، ۵: ۳۳۴۔ اس حصے سے قطع نظر جس میں حضرت خالد رضی اللہ عنہ بن ولید کا ذکر کیا گیا ہے۔ یہ ”حسن“ سند کے ساتھ مسند احمد میں موجود ہے۔ (۴: ۲۲۳)۔ ابن اسحاق کا واضح بیان ہے کہ انھوں نے اس کا سماع کیا ہے۔ کراع الغمیم کے محل وقوع کے لیے دیکھیے: معجم المعالم الجغرافیة، ص ۲۲۶۔

کی نماز) کی امامت کرائی۔^① یہ پہلا موقع تھا جب رسول اللہ ﷺ نے صلوٰۃ الخوف ادا کی۔^② یہ رائے ان لوگوں کی ہے جن کے خیال میں غزوة ذات الرقاع خیبر کے بعد پیش آیا، اور یہی رائے مستند ہے۔^③ یہ رائے ابن اسحاق، واقدی اور اس معاملے میں ان کی تائید کرنے والوں کی رائے سے مختلف ہے۔^④ حضرت ابو موسیٰ اشعری رضی اللہ عنہ اور حضرت ابو ہریرہ رضی اللہ عنہ فتح خیبر سے پہلے نہیں، بلکہ اس کے بعد رسول اللہ ﷺ کی خدمت میں حاضر ہوئے تھے۔ ان دونوں صحابہ کرام رضی اللہ عنہم نے غزوة ذات الرقاع^⑤ میں حصہ لیا تھا، اس لیے یہ غزوة لازمی طور پر فتح خیبر کے بعد پیش آیا ہوگا۔ صلوٰۃ الخوف کا پہلا واقعہ لازمی طور پر حدیبیہ میں عسفان کے مقام پر ہی پیش آیا ہوگا، کیوں کہ اس کے فوراً بعد ہی معاہدہ حدیبیہ عمل میں آ گیا اور اس کے بعد فتح مکہ تک مکہ اور اس کے گرد و نواح میں کوئی جنگ نہیں لڑی گئی۔

رسول اللہ ﷺ نے ثنیۃ المرار کے پار ایک مشکل راستے کا انتخاب فرمایا۔ ثنیۃ المرار حدیبیہ میں ایک نشیبی علاقے کا نام ہے۔ آپ ﷺ نے فرمایا: ”جو شخص اس پہاڑ پر چڑھے گا (آپ ﷺ کی مراد مرار نامی پہاڑ سے تھی)، اس کے گناہ اس طرح معاف

① ابوداؤد، معالم السنن، کتاب الصلوٰۃ، ص ۲۱۵۔ حاکم نے اسے بیان کیا اور ذہبی نے اسے ”صحیح“ سمجھا ہے اور حاکم کے ساتھ متفق ہیں۔ (مستدرک: ۳: ۳۳۸) بیہقی اور ابن کثیر نے اس کو ”صحیح“ سمجھا ہے۔ (بیہقی، السنن الکبریٰ، ۳: ۲۵۷، ابن کثیر، تفسیر، ۱: ۵۲۸) ابن حجر اس کے متعلق کہتے ہیں: ”سند جید ہے۔“ (الاصابة، ۷: ۲۹۴) لیکن حدیث میں کسی خاص غزوة کی طرف اشارہ نہیں کیا گیا۔ ابن حجر کا خیال ہے کہ غالباً یہ غزوة حدیبیہ تھا۔ (فتح الباری، ۷: ۲۲۳) اس خیال کو مزید تقویت اس حقیقت سے بھی ملتی ہے کہ حضرت خالد رضی اللہ عنہ بن ولید یہ ذکر کرتے ہیں کہ وہ عسفان کے نزدیک تھے اور عسفان غزوة حدیبیہ میں تھا۔

② حافظ محمد حکمی، مرویات غزوة الحدیبیہ، ص ۱۱۵، ۱۳۳۔

③ ابن حجر، فتح الباری، حدیث، ۴۱۲۵، ۴۱۲۸، ابن قیم، زاد المعاد، ۳: ۲۵۳، ابن کثیر، البدایہ والنہایہ، ۴: ۸۳، ابن حجر، فتح الباری، ۷: ۴۱۹، ۴۲۰۔

④ ابن ہشام، سیرة، ۳: ۲۰۳، ۳۰۴، واقدی، مغازی، ۱: ۳۹۶۔

⑤ ابن حجر، فتح الباری، حدیث، ۴۱۲۹، ۴۲۳۳، ابوداؤد، سنن معالم السنن، کتاب الصلوٰۃ، ص ۱۲۳۰، ۱۲۳۱، احمد، مسند، ۲: ۳۳۵، ایک ”حسن“ سند کے ساتھ۔

کیے جائیں گے، جس طرح بنی اسرائیل کے معاف کیے گئے تھے۔“ جو لوگ سب سے پہلے اس پہاڑ پر چڑھے، وہ بنو خزرج کے شہسوار تھے۔^①

رسول اللہ ﷺ جنگ سے بچنا چاہتے تھے، اس لیے آپ نے خالد بن ولید اور ان کے دستے سے احترازی کی خاطر اپنی فوج کا راستہ تبدیل کر دیا۔ جب خالد کو یہ معلوم ہوا تو وہ مکہ واپس چلے گئے۔ قریش اپنی فوج لے کر نکلے اور بلدح^② میں مسلمانوں سے پہلے پانی کے ایک چشمے پر خیمہ زن ہو گئے۔ جب رسول اللہ ﷺ حدیبیہ پہنچے تو آپ ﷺ کی اونٹنی بیٹھ گئی۔ صحابہ کرام رضی اللہ عنہم نے خیال ظاہر کیا کہ اب یہ اونٹنی نہیں اُٹھے گی۔ رسول اللہ صلی اللہ علیہ وسلم نے فرمایا: ”اس اونٹنی نے نہ تو چلنے سے انکار کیا ہے اور نہ یہ اس کی عادت ہی ہے، البتہ جس ہستی نے ہاتھیوں کو مکہ میں داخل ہونے سے روک دیا تھا، اس ہستی نے اسے اپنی جگہ پر روکا ہوا ہے۔“ پھر آپ ﷺ نے فرمایا: ”قسم ہے اس ذات کی جس کے قبضہ قدرت میں میری جان ہے! کعبے کے اس تقدس اور حرمت کے سلسلے میں جو اللہ تعالیٰ کو مطلوب ہے، آج قریش مجھ سے جو مطالبہ کریں گے، میں اسے قبول کروں گا۔“^③ پھر آپ ﷺ نے اپنی سمت سفر تبدیل فرمادی اور مکہ میں داخل ہونے کے بجائے حدیبیہ کے بعید ترین مقام پر تشریف لے گئے اور ایک کنویں کے قریب خیمہ زن ہوئے۔ کنویں میں پانی کی کمی کی وجہ سے مسلمانوں نے پیاس کی شکایت کی تو رسول اللہ ﷺ نے اپنے ترکش

① مسلم صحیح، کتاب صفات المنافقین واحکامہم، ص ۱۲۔

② بلدح مکہ کی ایک وادی کا نام ہے جو وادی العشر سے شروع ہوتی ہے اور الظاہر (جس نام سے یہ جگہ آج کل معروف ہے) سے گزرتی ہوئی موالظہران پر ختم ہوتی ہے۔ موالظہران حدیبیہ کے شمال میں واقع ہے۔ (بلادی، معجم المعالم الجغرافیہ، ص ۴۹) قریش کا بلدح جانا کسی ”صحیح“ سند سے ثابت نہیں ہے، لیکن اسے بیہقی کی دلائل النبوة میں روایت کیا گیا ہے، (۲: ۲۱۹، ۲۲۰) اور یہ عروہ کی ”مرسل“ روایت سے ایک کمزور سند کے ساتھ آئی ہے۔ واقدی (مغازی، ۲: ۵۸۲) اور ابن سعد (الطبقات الكبرى، ۲: ۹۵) نے اسے ذکر کیا ہے۔

③ صحیح بخاری، (ابن حجر، فتح الباری، ۵: ۳۲۹، حدیث ۲۷۳۱) ایک روایت میں ہے کہ رسول اللہ ﷺ نے پانی کے لیے دعا فرمائی اور کنویں میں اپنا لعاب ڈالا۔ (صحیح بخاری، ابن حجر، فتح الباری، حدیث ۳۵۷۷) کیوں نہ ہم دونوں اعمال میں یہ کہہ کر مطابقت پیدا کر دیں کہ آپ ﷺ نے دونوں کام کیے۔

سے ایک تیر نکالا اور مسلمانوں کو یہ حکم دیا کہ اسے کنویں میں رکھ دیا جائے۔ تیر کا رکھنا تھا کہ کنویں میں زور شور کے ساتھ پانی اُبلنے لگا اور اس وقت تک نہ تھا، جب تک سب نے اپنی پیاس نہ بجھالی۔^۱ یہ رسول اللہ ﷺ کا ایک معجزہ تھا جو اس مہم کے دوران میں پیش آیا۔ رسول اللہ ﷺ قریش کی بقاء چاہتے تھے، کیوں کہ آپ ﷺ کو یہ امید تھی کہ اگر یہ مسلمان ہو گئے تو اسلام کے لیے بہترین سرمایہ ثابت ہوں گے۔ آپ ﷺ کا فرمان ہے: ”لوگ دھاتوں کی مانند ہیں، ان میں جو زمانہ جاہلیت میں بہترین تھے، وہ حالت اسلام میں بھی بہترین ثابت ہوں گے، بشرط یہ کہ اسلام کو اچھی طرح سمجھ لیں۔“ اہل عرب میں قبیلہ قریش کے لوگ سب سے زیادہ فصیح البیان اور ذہین و فطین سمجھے جاتے تھے اور معاشرے میں اعلیٰ مقام و مرتبہ رکھتے تھے، اور زندگی کے گونا گوں تجربات کے حامل تھے۔ ان کے قبول اسلام کے نقطہ نگاہ سے انھیں باقی رکھنے کی جو حکمت عملی اپنائی گئی تھی، اس سے اسلامی ریاست اور اسلام کے پیغام کو کثیر فوائد حاصل ہونے کی توقع تھی، بعد کے حالات نے ثابت کر دیا کہ یہ توقعات بالکل درست تھیں۔ رسول اللہ ﷺ بعض اوقات قریش کی ہٹ دھرمی اور اس حقیقت سے پریشان ہو جایا کرتے تھے کہ انھوں نے مسلمانوں کے خلاف مسلسل جنگیں برپا کر کے اپنے آپ کو تھکا مالا ہے۔ آپ ﷺ نے فرمایا:

”افسوس ہے قریش پر! جنگ نے انھیں کھوکھلا کر کے رکھ دیا ہے۔ ان کا کیا نقصان تھا، اگر وہ مجھے اور اہل عرب کو تنہا چھوڑ دیتے کہ ہم جو راستہ چاہیں اختیار کریں۔ اگر وہ مجھے قتل کر دیں (جیسا کہ ان کی شدید خواہش ہے)، تو ان کی مراد پوری ہو جائے گی اور اگر اللہ تعالیٰ مجھے ان پر فتح نصیب فرمائے، پھر وہ حلقہ اسلام میں جوق در جوق داخل ہوں یہ بھی ان کے لیے اچھا ہے۔ اگر وہ یہ نہیں کرتے، تو جب تک ان کے پاس طاقت ہے، وہ جنگ کریں۔ قریش اب کس سوچ میں ہیں؟ اللہ کی قسم! اللہ تعالیٰ نے مجھے جس کام پر مامور کیا ہے، میں اس

۱ ایضاً۔

کی خاطر لڑنے سے اس وقت تک ہرگز باز نہ آؤں گا، جب تک اللہ تعالیٰ فتح

یاب نہ کر دے، یا پھر میں اس راستے میں مارا جاؤں۔“^①

رسول اللہ ﷺ نے اپنے متعدد نمائندے اور غیر جانبدار اصحاب کو قریش کے پاس بھیجا جنہوں نے قریش کو یہ یقین دہانی کرائی کہ رسول اللہ ﷺ کسی جنگ کے ارادے سے تشریف نہیں لائے، بلکہ آپ ﷺ کا مقصد محض خانہ کعبہ کی زیارت اور طواف ہے۔ بدیل بن ورقاء الخزاعی رسول اللہ ﷺ کے پاس آیا اور آپ ﷺ پر یہ بات واضح کر دی کہ قریش مسلمانوں کو مکہ میں داخل ہونے سے روکنے کی منصوبہ بندی کر رہے ہیں۔ آپ ﷺ نے بدیل پر اپنا موقف واضح کر دیا اور بدیل نے آپ ﷺ کا موقف قریش تک پہنچا دیا۔^② قریش نے رسول اللہ ﷺ کا موقف جاننے کے باوجود واشگاف الفاظ میں یہ اعلان کیا کہ ”ہوسکتا ہے کہ وہ جنگ کے ارادے سے نہ آئے ہوں، مگر خدا کی قسم! وہ ہماری مرضی کے بغیر مکہ میں داخل نہیں ہو سکتے اور نہ ہم کبھی عربوں کو یہ کہنے کا موقع دیں گے کہ ہم نے انہیں داخلے کی اجازت دے دی تھی۔“^③

اس موقع پر مسلمانوں کو بہر صورت سیاسی برتری حاصل ہونا تھی، خواہ وہ شہر میں داخل ہوتے اور عرب اس بارے میں چہ میگوئیاں کرتے اور خواہ وہ نہ داخل ہوتے۔ اہل عرب پر یہ حقیقت کھل جاتی کہ جو لوگ کعبے کا ادب و احترام کا اظہار کرنے جاتے ہیں، قریش انہیں محروم واپس کر دیتے ہیں اور قریش کے اس دعوے کی بھی قلعی کھل جاتی کہ مسلمان کعبے کا احترام نہیں کرتے۔

رسول اللہ ﷺ نے قریش کے پاس پے درپے قاصد بھیجے اور بار بار ان پر یہ ارادہ ظاہر کیا کہ آپ ﷺ کا مقصد محض کعبہ اللہ کی زیارت اور طواف ہے۔ آپ ﷺ کے

① احمد، مسند، ۴: ۳۲۳، ”حسن“ سند کے ساتھ۔ ابن اسحاق نے واضح طور پر تحدیث کا ذکر کیا ہے۔ سیرة ابن ہشام، ۳: ۳۰۸۔

② صحیح بخاری، (ابن حجر، فتح الباری، حدیث ۲۷۳۱، ۲۷۳۲)

③ احمد، مسند، ۴: ۳۲۳، ابن ہشام، سیرة، ۳: ۳۰۸۔ اس روایت کی سند ”حسن“ ہے۔

قاصدوں میں سے ایک حضرت خراش رضی اللہ عنہ بن امیہ الخزاعی بھی تھے جنہیں قریش نے قتل کر دیا ہوتا، اگر احابیش اس میں رکاوٹ نہ بنے ہوتے۔ ❶ آپ ﷺ حضرت عمر رضی اللہ عنہ بن خطاب کو بھی سفیر بنا کر بھیجنا چاہتے تھے، لیکن بعد میں آپ ﷺ نے اپنی رائے تبدیل فرمائی اور اس کام کے لیے حضرت عثمان رضی اللہ عنہ بن عفان کا انتخاب فرمایا۔ اس کا سبب یہ تھا کہ حضرت عمر رضی اللہ عنہ کے دل میں قریش کے خلاف غیر معمولی جذبات موجزن تھے اور آپ نے یہ محسوس کیا کہ قریش بھی اس حقیقت سے واقف ہیں اور حضرت عمر رضی اللہ عنہ کے اپنے لوگ، یعنی بنو عدی بھی حضرت عمر رضی اللہ عنہ کی حفاظت کا ذمہ نہیں لیں گے، ❷ چنانچہ حضرت عثمان بن عفان رضی اللہ عنہ قریش کی جانب روانہ ہو گئے اور ابان بن سعید بن العاص نے انہیں اس وقت تک امان دی، جب تک انہوں نے رسول اللہ ﷺ کا پیغام نہیں پہنچا دیا۔ قریش نے حضرت عثمان رضی اللہ عنہ کو اس بات کی اجازت دے دی کہ وہ چاہیں تو خانہ کعبہ کا طواف کر سکتے ہیں، لیکن انہوں نے حضور ﷺ سے پہلے طواف کرنا پسند نہیں کیا اور انکار کر دیا۔ قریش نے انہیں کچھ عرصہ اپنے ہاں نظر بند رکھا جس سے ان کی واپسی میں تاخیر ہو گئی اور مسلمانوں نے سمجھا کہ حضرت عثمان رضی اللہ عنہ قتل کر دیے گئے۔ ❸ رسول اللہ ﷺ نے اپنے تمام صحابہ رضی اللہ عنہم کو دعوت دی کہ وہ آپ ﷺ کے دست مبارک پر وفاداری کا عہد (بیعت) کریں، چنانچہ سب نے آپ ﷺ کے دست مبارک پر بیعت کی۔ یہ بیعت ایک خاردار درخت کے سائے میں لی گئی۔ جد بن قیس واحد شخص تھا جو اس بیعت میں شامل نہیں تھا، ❹ کیونکہ وہ منافق تھا اور یہ ایک ایسا عہد تھا جسے موت تک نباہنا تھا۔ ❺ دیگر روایات کے مطابق صحابہ کرام رضی اللہ عنہم نے اس بات پر قسم کھائی کہ اگر انہیں اہل مکہ سے مقابلہ کرنا پڑا تو وہ میدان جنگ سے منہ نہ موڑیں گے، لیکن ان کی قسم میں یہ بات شامل نہیں تھی کہ وہ جنگ

❶ ایضاً۔

❷ احمد، مسند، ۴: ۳۲۳، ایک "حسن" سند کے ساتھ جیسا کہ پہلے ذکر کیا گیا۔

❸ مسلم، صحیح، کتاب الامارۃ، ص: ۶۹۱، حضرت جابر رضی اللہ عنہ بن عبد اللہ کی حدیث سے جو کہ ایک عینی شاہد تھے۔

❹ صحیح بخاری، (ابن حجر، فتح الباری، حدیث ۲۱۶۹)، مسلم، صحیح، کتاب الامارۃ، ۸۱۔

میں اپنی جان کی بازی لگادیں گے، تاہم ان روایات میں کوئی تضاد نہیں پایا جاتا، کیوں کہ بیعت سے یہی مراد تھی کہ وہ میدان جنگ سے رخ نہ موڑیں گے۔ جو صحابی سب سے پہلے آگے بڑھے اور انھوں نے رسول اللہ ﷺ کے دست مبارک پر بیعت کی، وہ حضرت ابوسنان رضی اللہ عنہ بن عبد اللہ بن وہب الاسدی تھے۔ اس کے بعد تمام صحابہ رضی اللہ عنہم نے یکے بعد دیگرے بیعت کی۔ رسول اللہ ﷺ نے اپنے صحابہ کے طرز عمل کو سراہا اور وفاداری کا عہد کرنے پر ان کی توصیف ان الفاظ میں فرمائی: ”تم لوگ دنیا کے بہترین لوگ ہو اور ان شاء اللہ وہ تمام لوگ جنھوں نے اس درخت کے نیچے عہد کیا ہے (اصحاب الشجرہ) دوزخ کی آگ سے محفوظ اور مامون رہیں گے۔“ حضرت عثمان رضی اللہ عنہ کو قریش نے نظر بند کر لیا تھا، اس لیے رسول اللہ ﷺ نے اپنا دایاں ہاتھ آگے بڑھایا اور فرمایا: ”یہ عثمان کا ہاتھ ہے،“ پھر آپ ﷺ نے اپنا دوسرا ہاتھ اس کے ساتھ ملایا اور فرمایا: ”یہ بیعت عثمان کی طرف سے ہے۔“ اس طرح حضرت عثمان غنی رضی اللہ عنہ کا شمار بھی ان اصحاب میں ہو گیا جنھوں نے درخت کے نیچے رسول اللہ ﷺ کے ساتھ وفاداری کا عہد کیا تھا، لیکن اس بیعت کے فوراً ہی بعد حضرت عثمان رضی اللہ عنہ مسلمانوں سے آملے۔ اس بیعت کو بیعت رضوان بھی کہا جاتا ہے، یعنی رضامندی کی بیعت۔

قریش نے مسلمانوں سے گفت و شنید کرنے کی غرض سے اپنے متعدد نمائندے روانہ کیے۔ ان کا سب سے پہلا نمائندہ عروہ بن مسعود الثقفی تھا۔ اس نے یہ مشاہدہ کیا کہ مسلمان رسول اللہ ﷺ کا بے انتہاء اعزاز اور اکرام کرتے ہیں، آپ ﷺ سے بے پناہ محبت کا اظہار کرتے ہیں اور آپ ﷺ کی اطاعت و فرماں برداری کے ہمہ وقت مشتاق رہتے ہیں۔ جب وہ قریش کے پاس واپس گیا تو بولا: ”اے میری قوم! میں نے بادشاہوں کے

① مسلم، صحیح، کتاب الامارۃ، ۶۷، ۶۸، ۷۶، صحیح بخاری، (ابن حجر، فتح الباری، حدیث ۲۹۵۷)۔

② ابن حجر، فتح الباری، ۶: ۱۱۸۔

③ ابن حجر، الاصابۃ، ۱۱: ۱۷۱۔

④ صحیح بخاری، (ابن حجر، فتح الباری، حدیث ۴۱۵۴)۔

⑤ مسلم، صحیح، کتاب فضائل الصحابہ، ۱۶۳۔

⑥ صحیح بخاری، (ابن حجر، فتح الباری، حدیث ۳۶۹۸)۔

دربار بھی دیکھے ہیں، میں قیصر و کسریٰ اور نجاشی کے درباروں میں بھی گیا ہوں، لیکن خدا کی قسم کھا کر کہتا ہوں کہ میں نے ایسا بادشاہ کوئی نہیں دیکھا جس کے ساتھی اس کی اتنی زیادہ عزت کرتے ہوں جتنی محمد (ﷺ) کے ساتھی ان کی عزت کرتے ہیں۔“^①

اس کے بعد قریش نے احابیش کے سردار حلیس بن علقمہ الکنانی کو روانہ کیا۔ جب رسول اللہ ﷺ نے اسے آتے ہوئے دیکھا تو آپ ﷺ نے صحابہ کرام رضی اللہ عنہم کو حکم دیا کہ قربانی کے اونٹ باہر نکالیں اور ان پر تلبیہ پڑھیں، کیوں کہ حلیس بن علقمہ ان لوگوں میں سے تھا جو ایسی چیزوں کو بڑی عزت و احترام کی نگاہ سے دیکھتے تھے۔ جب حلیس نے یہ منظر دیکھا تو قریش کے پاس لوٹ گیا اور ان سے کہنے لگا: ”میں ان کے اونٹ اپنی آنکھوں سے دیکھ کر آیا ہوں جن کے گلے میں فلادے پڑے ہوئے ہیں اور وہ قربانی کے لیے تیار ہیں، میری رائے میں ان لوگوں کو زیارتِ کعبہ سے روکنا مناسب نہیں ہے۔“^② قریش نے اس کی ہدایت کے جواب میں کہا: ”تم بدو ہو اور جاہل مطلق بھی، تمہارے لیے یہی بہتر ہے کہ تم یہیں بیٹھ جاؤ۔“^③ اس کے بعد قریش نے مکرز بن حفص کو روانہ کیا اور اس کے پیچھے سہیل بن عمرو آیا۔ رسول اللہ ﷺ نے سہیل کو آتے دیکھ کر پر امید لہجے میں فرمایا: ”سہیل کا آنا تمہارے لیے خوش آمد ہے، اب تمام معاملات آسان ہو جائیں گے،“^④ رسول اللہ ﷺ نے فرمایا: ”دشمن صلح چاہتے ہیں، اسی لیے انہوں نے سہیل کو روانہ کیا ہے۔“ قریش نے سہیل پر لازم کیا تھا کہ جو معاہدہ بھی طے پائے، اس میں یہ شرط ضرور ہونا چاہیے کہ مسلمان اس سال عمرہ کیے بغیر لوٹ جائیں۔ رسول اللہ ﷺ اور سہیل بن عمرو کے درمیان طویل گفت و شنید ہوتی رہی، یہاں تک کہ وہ معاہدہ طے پا گیا جسے صلح حدیبیہ کے نام سے یاد کیا جاتا ہے۔^⑤

① ایضاً، حدیث ۲۷۳۱-۲۷۳۲۔ مزید دیکھیے: احمد، مسند، ۳: ۳۲۳، ابن اسحاق کی روایت سے ”حسن“ سند کے ساتھ۔

② ایضاً، فتح الباری، حدیث ۲۷۳۱، ۲۷۳۲۔

③ احمد، مسند، ۴: ۳۲۳، ”حسن“ سند کے ساتھ۔

④ صحیح بخاری، (ابن حجر، فتح الباری، حدیث ۲۷۳۱، ۲۷۳۲) ایضاً۔

معاہدے کو جب تحریری شکل دی جا رہی تھی، اس وقت اس کے ابتدائی کے بارے میں چند اختلافات پیدا ہوئے۔ رسول اللہ ﷺ کی خواہش تھی کہ اس معاہدے میں اسلامی رنگ کی جھلک نمایاں ہو، لیکن سہیل بن عمرو نے اعتراض کیا۔ حضرت علی رضی اللہ عنہ بن ابی طالب معاہدے کی دستاویز قلم بند کر رہے تھے۔^① جب رسول اللہ ﷺ نے انھیں لکھوانا شروع کیا اور ان سے فرمایا کہ ”لکھو: بسم اللہ الرحمن الرحیم۔ (شروع کرتا ہوں اللہ کے نام سے جو نہایت مہربان اور رحیم ہے۔)“ تو سہیل نے مداخلت کرتے ہوئے کہا: ”خدا کی قسم! میں کسی رحمن کو نہیں جانتا، بلکہ یوں لکھو: باسمک اللہم۔ (اے اللہ! تیرے نام کے ساتھ۔) جیسا تم لوگ پہلے لکھا کرتے تھے۔“ مسلمانوں نے یہ سنتے ہی زور دے کر کہا کہ ہم بسم اللہ الرحمن الرحیم کے علاوہ کچھ نہیں لکھیں گے، لیکن رسول اللہ ﷺ نے حضرت علی رضی اللہ عنہ کو ہدایت کی: ”لکھو: باسمک اللہم۔“ پھر حضرت علی رضی اللہ عنہ کو مزید املا کراتے ہوئے فرمایا: ”لکھو! یہ وہ معاہدہ ہے جس پر محمد رسول اللہ (ﷺ) نے اتفاق کیا ہے۔“ سہیل نے دوبارہ مداخلت کرتے ہوئے کہا: ”خدا کی قسم! اگر ہم نے آپ ﷺ کو اللہ کا رسول مان لیا ہوتا تو ہم نہ تو آپ (ﷺ) کو زیارتِ کعبہ سے روکتے اور نہ آپ (ﷺ) سے کبھی جنگ ہی کرتے، بہتر ہے کہ آپ (ﷺ) محمد بن عبد اللہ لکھیں۔“ رسول اللہ ﷺ نے فرمایا: ”خدا کی قسم! میں یقیناً اللہ کا رسول ہوں، چاہے تم مجھے مانو یا نہ مانو۔“ پھر آپ ﷺ نے حضرت علی رضی اللہ عنہ کو حکم دیا کہ وہ محمد بن عبد اللہ ہی لکھیں۔ اس کے بعد رسول اللہ ﷺ نے فرمایا کہ: ”ہمیں زیارت اور طواف کی اجازت دی جائے۔“ سہیل نے جواب دیا: ”خدا کی قسم! تم لوگ اس سال مکہ شہر میں ہرگز داخل نہیں ہو سکتے، ہاں! البتہ آئندہ برس داخلے کی اجازت ہوگی۔“ اس بات کو بھی معاہدے کی ایک شق کے طور پر قلم بند کر دیا گیا۔

سہیل بن عمرو نے مزید کہا کہ تم لوگوں کو آئندہ برس مکہ شہر میں داخل ہونے کی اجازت

① عبدالرزاق، المصنف، ۵: ۳۳۳۔ حضرت ابن عباس رضی اللہ عنہما کی روایت سے ”صحیح“ سند کے ساتھ اور زہری کی ایک اور ”مرسل“ روایت ہے۔

بھی اس شرط پر دی جائے گی کہ ہمارے پاس سے جو شخص بھی فرار ہو کر تمہارے پاس جائے گا، خواہ وہ مسلمان ہی کیوں نہ ہو، تم اسے ہمیں واپس کرنے کے پابند ہو گے۔ مسلمانوں نے اس بات پر احتجاج کرتے ہوئے کہا: ”سبحان اللہ! ہم ایسے شخص کو کیسے مشرکوں کے حوالے کر سکتے ہیں جو مسلمان کی حیثیت سے ہمارے پاس آیا ہو؟“ ابھی یہ بحث جاری تھی کہ سہیل بن عمرو کا اپنا بیٹا ابو جندل رضی اللہ عنہ جو مسلمان ہو چکا تھا، وہاں پہنچ گیا۔ وہ اس وقت آہنی زنجیروں میں جکڑا ہوا تھا اور مکہ کے زیریں علاقے سے فرار ہو کر مسلمانوں کے ساتھ شامل ہونے کی خاطر وہاں پہنچا تھا۔ سہیل نے اسے دیکھتے ہی کہا: ”محمد (ﷺ)! یہ پہلا شخص ہے، میں کہتا ہوں، اسے ہمارے حوالے کر دو۔“ رسول اللہ ﷺ نے فرمایا: ”ابھی تو ہمارے درمیان معاہدے کی دستاویز بھی مکمل نہیں ہوئی۔“ سہیل نے جواب دیا: ”خدا کی قسم! تب تو میں نے تمہارے ساتھ کوئی معاہدہ نہیں کرنا ہے۔“

رسول اللہ ﷺ نے ایک بار پھر فرمایا: ”ابو جندل رضی اللہ عنہ کو میرے پاس رہنے دو۔“ سہیل نے درشتی سے کہا: ”میں اسے ہرگز آپ کے پاس نہیں چھوڑوں گا۔“ رسول اللہ صلی اللہ علیہ وسلم نے فرمایا: ”اگر ایسا کر لو!“ سہیل نے سختی سے جواب دیا: ”میں ایسا بالکل نہیں کروں گا۔“ یہ مکالمہ سن کر مرکز نے کہا: ”ہم اسے آپ کو دے دیں گے۔“

اس کے بعد مندرجہ ذیل شرائط پر معاہدہ طے پا گیا:

”..... دس سال تک فریقین ایک دوسرے کے ساتھ جنگ نہیں کریں گے۔“

اس عرصے میں لوگ امن و امان کے ساتھ رہیں گے اور ہر قسم کی جارحانہ سرگرمیوں سے اجتناب برتنا جائے گا۔ اگر کوئی شخص اپنے سرپرست کی اجازت کے بغیر محمد (ﷺ) کے پاس آ جائے گا تو محمد (ﷺ) اس کو واپس کرنے کے پابند ہوں گے اور اگر محمد (ﷺ) کا کوئی ساتھی قریش کے پاس چلا جائے

صحیح بخاری، (ابن حجر، فتح الباری، حدیث ۲۷۳۱، ۲۷۳۲)۔ ایسا معلوم ہوتا ہے کہ سہیل نے مرکز کی بات کو درخور اعتناء نہیں سمجھا، کیوں کہ وہ حضرت ابو جندل رضی اللہ عنہ کو واپس مکہ لے گیا۔

گا تو قریش کے اوپر کوئی ذمہ داری نہیں ہوگی کہ وہ اسے محمد (ﷺ) کو واپس کریں۔ ہم ایک دوسرے کے خلاف کسی دشمنی کا اظہار نہیں کریں گے اور نہ اس سلسلے میں کسی قسم کی کوئی خفیہ کارروائی ہی کی جائے گی۔^① جو شخص محمد (ﷺ) کے ساتھ معاہدے میں شامل ہونا چاہے، وہ ان کے ساتھ شامل ہو جائے اور جو قریش کے ساتھ معاہدے کا شریک بننا چاہے، وہ ان کے ساتھ شریک بن سکتا ہے۔“^②

یہ سن کر قبیلہ خزاعہ نے فی الفور کہا: ”ہم محمد (ﷺ) کے ساتھ اس معاہدے میں شریک ہیں۔“ اور بنو بکر نے فوری طور پر قریش کے ساتھ شمولیت کا اعلان کر دیا۔

”اس سال تم لوگوں کو لازماً واپس جانا پڑے گا (اور مکہ شہر میں داخل نہیں ہو سکتے۔) اگلے سال تمہیں ہماری طرف سے اجازت ہوگی کہ تم اپنے ساتھیوں کے ہمراہ مکہ آؤ اور ہم تمہارے لیے علاقہ خالی چھوڑ دیں گے اور تین راتیں قیام پذیر رہو، مگر اس شرط پر کہ تمہاری تلواریں نیام میں ہوں گی اور ان کے علاوہ کوئی چیز لانے کی اجازت نہ ہوگی۔“^③

اس طرح یہ معاہدہ دس سال کے لیے طے ہو گیا۔ معاہدے کی شرائط یہ تھیں کہ مسلمان اگلے سال تک شہر مکہ میں داخل نہیں ہو سکیں گے۔ اگلے سال صرف تین روز قیام کر سکیں گے اور اپنی تلواریں نیام سے باہر نہیں رکھیں گے۔ معاہدے میں یہ شرط بھی طے کی گئی تھی کہ فریقین ایک دوسرے کے خلاف جارحانہ کارروائی اور مخالفانہ نشر و اشاعت سے گریز کریں گے۔ فریقین کو یہ حق حاصل ہوگا کہ عرب قبائل کے ساتھ حلیفانہ روابط قائم کریں، نیز مسلمان ہر اس مسلمان کو واپس کرنے کے پابند ہوں گے جو قریش سے بھاگ کر مسلمانوں

① ابن اثیر، مجد الدین ابوالسعاده، النہایۃ فی غریب الحدیث، ۳: ۳۲۷۔

② ایضاً، ۲: ۳۹۲، ۳: ۳۸۰۔

③ احمد، مسند، ۴: ۳۲۵۔ ابن اسحاق سے ایک ”حسن“ سند کے ساتھ مروی ہے۔ یہاں وہ واضح طور پر یہ بیان

کرتے ہیں کہ انہوں نے اس کا سماع کیا ہے۔ (سیرۃ ابن ہشام، ۳: ۳۰۸)

کے پاس گیا ہوگا، مگر قریش کے اوپر ایسی کوئی ذمہ داری نہیں ہوگی، (یعنی اگر کوئی شخص مسلمانوں سے فرار ہو کر ان کے پاس آئے تو وہ اسے مسلمانوں کے حوالے کریں۔) مسلمانوں کو اس معاہدے پر اطمینان قلبی حاصل نہیں تھا، بالخصوص اس وقت مسلمانوں کے جذبات سخت مجروح ہوئے جب معاہدے کی دستاویز سے توحید اور رسالت کے اظہار کو مٹایا گیا۔ حضرت علی رضی اللہ عنہ بن ابی طالب نے، جو اس دستاویز کو قلم بند کر رہے تھے، اس میں تامل کیا کہ لفظ ”رسول اللہ“ کو اپنے ہاتھ سے مٹائیں تو رسول اللہ ﷺ نے ان کے ہاتھ سے دستاویز لے لی اور کسی اور کو حکم دیا کہ وہ دستاویز میں وہی الفاظ لکھ دیں جو سہیل بن عمرو لکھوانا چاہتا تھا۔ ❶ مسلمانوں کو اس بات کا بھی مدت سے ملال تھا کہ قریش کے مظالم سے تنگ آ کر جو مسلمان بھاگ کر ان کے پاس آجائے گا، اسے واپس قریش کی تحویل میں دے دیا جائے گا۔ اس پر انھوں نے رسول اللہ ﷺ سے استفسار کیا: ”یا رسول اللہ ﷺ!“ کیا آپ (ﷺ) معاہدے کی اس شق پر راضی ہیں؟“ رسول اللہ ﷺ نے جواب دیا: ”ہاں! کیوں کہ جو شخص ہم سے بھاگ کر قریش کے پاس جائے گا، تو اللہ اسے ہم سے دور ہی کرے اور جو شخص قریش سے بھاگ کر ہمارے پاس آئے گا، اس کے لیے اللہ تعالیٰ ضرور کوئی راستہ نکالے گا۔“ ❷

❶ صحیح بخاری، (ابن حجر، فتح الباری، حدیث ۲۶۹۹) ابن اسحاق کہتے ہیں، ”اگرچہ وہ اچھی طرح لکھنا نہیں جانتے تھے، لیکن اس کے باوجود انھوں نے لکھا۔“ (فتح الباری، حدیث ۴۲۵۱)۔ ایک اور روایت میں یہ ہے کہ ”رسول اللہ ﷺ نے اپنے دست مبارک سے مٹا دیا۔“ (فتح الباری، حدیث ۲۶۹۸، بخاری کے متن سے) دونوں صورتوں میں رسول اللہ ﷺ نے لفظ رسول اللہ پڑھا تھا، لیکن اس کا یہ مطلب نہیں ہے کہ آپ ﷺ لکھنا اور پڑھنا جانتے تھے جیسا کہ ابو ولید الباجی اور ان کے تبعین کو غلط فہمی ہوئی ہے۔ حقیقت یہ ہے کہ آپ صلی اللہ علیہ وسلم ان الفاظ اور اپنے نام کو مٹانے پر اس لیے قادر تھے کہ آپ ﷺ نے اس دستاویز کے قلم بند ہونے سے قبل بھی اپنا نام بارہا تحریری شکل میں دیکھا تھا، لیکن اس سے یہ حقیقت تبدیل نہیں ہوتی کہ آپ ﷺ ان پڑھ تھے، جیسا کہ قرآن مجید کا بیان ہے۔ یہ نبوت کی علامات میں سے ایک ہے۔ علماء کی اکثریت کا خیال یہ ہے کہ ان الفاظ ”آپ“ نے لکھا“ سے دراصل یہ مراد ہے کہ ”آپ ﷺ نے لکھنے کا حکم دیا۔“ یہی توجیہ صائب ہے اور اسی سے ہر قسم کے شکوک و شبہات اور غلط تعبیرات سے نجات ملتی ہے۔

❷ صحیح مسلم، کتاب الجہاد، ۹۳۔

حضرت عمر رضی اللہ عنہ بن خطاب شدت جذبات سے مغلوب ہو کر حضور ﷺ کی بارگاہ میں جا پہنچے اور معاہدے کے بارے میں سوال کیا۔ حضرت عمر رضی اللہ عنہ فرماتے ہیں: ”میں نے عرض کیا: ”یا رسول اللہ (ﷺ!) کیا آپ اللہ کے سچے پیغمبر نہیں ہیں؟“ آپ ﷺ نے فرمایا: ”ہاں! کیوں نہیں۔“ پھر عرض کیا: ”کیا ہم حق پر اور ہمارا دشمن باطل پر نہیں ہے!“ آپ ﷺ نے فرمایا: ”ہاں! بے شک۔“ میں نے عرض کیا: ”پھر ہم اپنے دین کو نیچا کیوں کریں؟“ رسول اللہ ﷺ نے یہ سن کر فرمایا: ”بے شک میں اللہ کا رسول ہوں اور اس کے حکم کے خلاف کوئی کام نہیں کروں گا، وہی میرا کارساز حقیقی ہے۔“ میں نے پوچھا: ”کیا آپ ﷺ نے ہم سے یہ نہیں فرمایا تھا کہ ہم خانہ کعبہ کی زیارت اور طواف کریں گے؟“ رسول اللہ ﷺ نے فرمایا: ”ہاں یقیناً میں نے ایسا کہا تھا، مگر کیا میں نے یہ کہا تھا کہ تم اسی سال طواف کرو گے؟“ میں نے جواب دیا: ”نہیں! آپ ﷺ نے یہ تو نہیں کہا تھا۔“ پھر رسول اللہ ﷺ نے فرمایا: ”بلاشبہ تم ضرور ایک دن کعبے کی زیارت کرو گے اور اس کے گرد طواف بھی کرو گے۔“ ❶ حضرت عمر رضی اللہ عنہ کو اس سوال و جواب سے پوری تسلی نہیں ہوئی اور وہ حضرت ابو بکر صدیق رضی اللہ عنہ کے پاس گئے اور ان کے سامنے یہی سوالات رکھے۔ حضرت ابو بکر رضی اللہ عنہ نے تمام باتیں سننے کے بعد فرمایا: ”عمر! جو کچھ رسول اللہ ﷺ نے فرمایا ہے، اس پر خاطر جمع رکھو اور میں تصدیق کرتا ہوں کہ محمد ﷺ اللہ کے سچے پیغمبر ہیں۔“ ❷ حضرت عمر رضی اللہ عنہ نے یہ سن کر جواب دیا: ”بخدا میں بھی یقین رکھتا ہوں۔“ ❸ حضرت عمر رضی اللہ عنہ کہتے ہیں: ”اس روز میں نے رسول اللہ ﷺ کی جناب میں جس انداز سے گفتگو کی، اس کا خوف ہمیشہ اپنے دل میں پاتا ہوں اور اس کی تلافی کے لیے مسلسل صدقہ کرتا ہوں، غلام آزاد کرتا ہوں اور روزے رکھتا رہتا ہوں اور امید کرتا ہوں

❶ صحیح بخاری، (ابن حجر، فتح الباری، حدیث ۲۷۳۱، ۲۷۳۲)

❷ احمد، مسند، ۴: ۳۲۵، ایک ”حسن“ سند کے ساتھ جس میں ابن اسحاق واضح طور پر تحدیث کا اعلان کرتے ہیں، سیرۃ ابن ہشام، ۳: ۳۰۸۔ اس میں کہا گیا ہے کہ حضرت عمر رضی اللہ عنہ نے پہلے حضرت ابو بکر رضی اللہ عنہ سے اس سلسلے میں گفتگو کی، پھر یہی گفتگو حضور ﷺ کے سامنے دہرائی۔ (ابن حجر، فتح الباری، ۵: ۳۳۶)

❸ احمد، مسند، ۴: ۳۲۵، ایک ”حسن“ سند کے ساتھ۔

کہ شاید اس کے ذریعے میرا معاملہ سدھ جائے۔“^①

حضرت عمر رضی اللہ عنہ نے حضور ﷺ کے ساتھ جو بحث کی، اس کا مقصد دراصل اس حکمت کا پتالگانا تھا جو ان کی کڑی شرائط کی قبولیت کے اندر پوشیدہ تھی۔ وہ مشرکوں کو ہر حال میں کمزور دیکھنا چاہتے تھے۔ انہوں نے جو کچھ کہا اور کیا، اس کی ٹھوس وجوہ تھیں اور وہ اپنی ہر سعی پر عند اللہ ماجور ہوں گے، کیوں کہ وہ نیک نیتی کے ساتھ حالات کو سمجھنے کی بھرپور کوشش کر رہے تھے۔^②

مسلمان جس وقت روانہ ہوئے تھے تو مکہ شہر میں داخل ہونے کے لیے پرجوش اور پرعزم تھے، لیکن جب معاہدے کی شرائط طے پانے لگیں تو ان پر یاس و الم کی کیفیت طاری ہو گئی اور ایک لمحہ ایسا بھی آیا کہ مایوسی اور رنج کی شدت سے ان کی حالت غیر ہونے لگی۔ یہ اس وقت کی بات ہے جب حضرت ابو جندل رضی اللہ عنہ کو قریش کے حوالے کیا جا رہا تھا اور وہ مسلمانوں سے تڑپ تڑپ کر التجا کر رہے تھے کہ: ”اے مسلمانو! کیا تم مجھے دوبارہ مشرکوں کے ظالمانہ شکنجے میں کسوار ہے ہو، تاکہ وہ مجھے میرے دین کے معاملے میں آزمائش میں ڈالیں؟“ رسول اللہ ﷺ نے ان کی التجا سن کر فرمایا: ”ابو جندل رضی اللہ عنہ! صبر کرو اور اپنے اوپر قابو رکھو، اللہ تعالیٰ تمہیں اور تم جیسے تمام بے یار و مددگار لوگوں کو اس تکلیف سے ضرور نجات عطا فرمائے گا۔“^③ حضرت عمر فاروق رضی اللہ عنہ ابو جندل کے قریب گئے اور انہیں باپ کے خلاف اُکساتے ہوئے ان کی تلوار ان کے باپ کے سر پر لہرا دی، لیکن حضرت ابو جندل رضی اللہ عنہ ہر اس فعل کا کوئی اثر نہ ہوا، اور انہیں قریش کے حوالے کر دیا گیا۔^④

جنگ صفین کے موقع پر حضرت سہیل رضی اللہ عنہ بن حنیف نے جو بات کہی وہ مسلمانوں کے ان جذبات کی ہو بہو ترجمانی کرتی ہے جو صلح حدیبیہ کے وقت ان کے دلوں میں موجزن تھی۔ انہوں نے کہا: ”ہمیں اس واقعے کے ذریعے یہ سمجھ لینا چاہیے کہ ہماری رائے غلط بھی ہو سکتی

① ابن حجر، فتح الباری، ۵: ۳۳۶، ۳۳۷۔

② احمد، مسند، ۴: ۳۲۵، ایک ”حسن سند کے ساتھ۔“

③ صحیح بخاری، (فتح الباری، حدیث ۳۱۸۱، ۳۱۸۹)

④ ایضاً۔

ہے، کیوں کہ میں پوری طرح اس بات پر مائل تھا کہ ابو جندل رضی اللہ عنہ کے معاملے میں اپنی رائے پر عمل کروں، اگر مجھ میں اتنی ہمت ہوتی کہ میں اللہ اور اس کے رسول ﷺ کے حکم کی خلاف ورزی کر سکتا تو میں ضرور کر گزرتا۔ (اور کافروں سے جنگ کرتا۔) “اسی طرح حضرت عمر رضی اللہ عنہ اور دیگر صحابہ کرام رضی اللہ عنہم اپنی اس سوچ پر ہمیشہ نادم اور پشیمان رہے جو رسول اللہ ﷺ کے فیصلے کے خلاف ان کے اندر پیدا ہو گئی تھی۔ بعد ازاں وحی کے ذریعے بھی یہ بات واضح کر دی گئی کہ اس موقع پر حضور ﷺ کی رائے ہی درست اور صائب تھی۔ جو نبی صحابہ کرام رضی اللہ عنہم کے علم میں یہ بات آئی کہ اس معاملے میں اللہ تعالیٰ کا یہی حکم ہے تو ان سب نے بلا تفریق سر تسلیم خم کر دیا۔

﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ط﴾

”اور کسی ایمان دار مرد اور کسی ایمان دار عورت کو گنجائش نہیں ہے، جب کہ اللہ اور اس کا رسول ﷺ کسی کام کا حکم دے دیں کہ ان کو اپنے اس کام میں کوئی اختیار باقی رہے۔“ (الاحزاب: ۳۶)

قریش نے مذاکرات کے دوران میں اور معاہدے کی تکمیل کے بعد بھی مسلمانوں کو اشتعال دلانے کا سلسلہ جاری رکھا۔ قطع نظر اس کے کہ یہ کارروائی سردارانِ قریش کے اشارے پر ہو رہی تھی، یا ناپختہ ذہن کے نوجوان لڑکے ان سرگرمیوں میں ملوث تھے، بہر حال مسلمانوں نے ان حالات کا مقابلہ نہایت نظم و ضبط کے ساتھ کیا۔ ۱۸۰ اشخاص ایسے تھے جن کا تعلق مکہ سے تھا اور وہ مسلمانوں پر اچانک حملہ کرنے کے درپے تھے، انھیں موقع پر گرفتار کر لیا گیا اور حضور ﷺ نے انھیں معاف فرما کر رہا کر دیا۔ ۱۰ مزید براں جب معاہدے کی دستاویز لکھی جا رہی تھی، قریش کے ۳۰ افراد ایسے تھے جو اس وقت مسلمانوں کے پڑاؤ پر حملہ کرنے کے ارادے سے آگے بڑھے۔ مسلمانوں نے انھیں موقع پر ہی گرفتار

۱۰ ایضاً۔

کر لیا، بعد میں رسول اللہ ﷺ نے انھیں بھی رہا کر دیا۔^①

مسلمانوں اور مشرکوں کے درمیان معاہدہ امن طے ہونے اور آپس میں میل ملاقات شروع ہو جانے کے باوجود مشرکین کے چار افراد ایسے تھے جنہوں نے رسول اللہ ﷺ کی ذاتِ گرامی پر بہتان تراشی کا سلسلہ جاری رکھا۔ آپ ﷺ کے ایک صحابی حضرت سلمہ بن اکوع رضی اللہ عنہ نے ان چاروں افراد کو گرفتار کیا اور رسول اللہ ﷺ کی خدمت میں پیش کر دیا۔ آپ ﷺ نے ان لوگوں کو بھی اسی جذبہ رحمت کے ساتھ معاف فرما دیا جس جذبے سے آپ ﷺ نے اس سے قبل ان ۸۰ مشرکوں کو معاف فرما دیا تھا جنہیں مسلمانوں نے معاہدے کی تکمیل کے بعد گرفتار کیا تھا۔ اس واقعے کے متعلق یہ آیت نازل ہوئی:

﴿ وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ ط ﴾

”اور وہ ایسا ہے کہ اس نے ان کے ہاتھ تم سے اور تمہارے ہاتھ ان سے عین مکہ میں روک دیے، بعد اس کے کہ تم کو ان پر قابو دے دیا تھا۔“^② (الفح: ۲۴)

مسلمان یہ محسوس کر رہے تھے کہ معاہدے کی شرائط ان کے حق میں نہیں ہیں، وہ اس پر اتنے زیادہ افسردہ اور ملول تھے کہ جب رسول اللہ ﷺ نے مسلمانوں کو یہ حکم دیا کہ وہ اپنے جانور قربان کریں اور سرمنڈوائیں تو ایک مسلمان بھی اپنی جگہ سے نہ ہلا، حتیٰ کہ رسول اللہ ﷺ نے تین مرتبہ اپنا حکم دہرایا، مگر تمام مسلمان اپنی جگہ اس طرح ساکت و صامت بیٹھے رہے جیسے آخری لمحات میں بھی انھیں یہ امید ہو کہ معاہدہ منسوخ کر دیا جائے گا۔ اس کے بعد جب مسلمانوں نے دیکھا کہ حضرت ام المومنین ام سلمہ رضی اللہ عنہا کی تجویز پر رسول اللہ ﷺ خود اٹھے کہ قربانی کریں اور سرمنڈوائیں تو سارا مجمع اٹھ کھڑا ہوا اور اپنی اپنی قربانیاں

① احمد، مسند ۴: ۸۶، ایسی سند کے ساتھ جس کے افراد ”صحیح“ ہیں، جیسا کہ پیشی نے کہا۔ (مجمع الزوائد، ۶: ۱۴۵)

حاکم نے کہا: ”شیخین کی شرائط کے مطابق یہ ”صحیح“ ہے۔“ (مستدرک، ۲: ۴۶۰)۔

② مسلم، صحیح، کتاب الجہاد، ص: ۱۳۲۔

کرنے اور سرمنڈوانے میں مشغول ہو گیا، لیکن ان پر یاس و الم کی ایسی شدید کیفیت طاری تھی کہ ایک دوسرے کا سر مونڈتے ہوئے قریب تھا کہ ان کے ہاتھ بے قابو ہو جائیں اور سر زخمی ہو جائیں۔ ❶ جن لوگوں نے اپنے سر منڈوائے تھے، رسول اللہ ﷺ نے ان سب کے حق میں تین مرتبہ دعائے خیر کی اور جن لوگوں نے محض بال ترشوائے تھے، ان کے لیے صرف ایک مرتبہ دعا فرمائی۔ ❷ مسلمانوں نے کل ۷۰ اونٹ قربان کیے ❸ جن میں سے ہر اونٹ میں سات حصے دار تھے۔ ❹

رسول اللہ ﷺ نے اس موقع پر وہ اونٹ ذبح فرمایا جو ایک زمانہ میں ابو جہل کی ملکیت میں تھا اور مسلمانوں کو بدر کے موقع پر مالِ غنیمت میں ہاتھ لگا تھا۔ مشرکین مکہ اس اونٹ کو قربان ہوتے دیکھ کر غصے سے بے قابو ہو گئے۔ ❶ یہ تمام قربانیاں حدیبیہ کے اس مقام پر کی گئیں جو حرم سے باہر حل میں واقع ہے، ❷ لیکن حضرت ناجیہ بن جندب رضی اللہ عنہما قربانی کے جانور حدو حرم کے اندر لے گئے اور انھیں وہاں ذبح کیا۔ ❸ اس طرح مسلمان حالتِ احرام سے باہر آ گئے۔ وہ احرام جو انھوں نے عمرے کی نیت سے باندھا تھا، اتار دیا گیا اور ہمیشہ کے لیے یہ قانون تشکیل پا گیا کہ جس شخص کو عمرہ ادا کرنے سے روکا جائے گا، وہ عمرہ ادا کیے بغیر بھی حالتِ احرام سے باہر آ سکتا ہے۔

حدیبیہ میں ۲۰ روز ❶ قیام کے بعد صحابہ کرام رضی اللہ عنہم نے مدینہ واپسی کی تیاریاں

❶ صحیح بخاری، (ابن حجر، فتح الباری، حدیث ۲۷۳۱، ۲۷۳۲)، احمد، مسند، ۴: ۳۲۶۔

❷ احمد، مسند، ۲: ۳۳، ۱۵۱۔ ایک ”صحیح“ سند کے ساتھ۔

❸ ایضاً، ۴: ۳۲۳، ایک ”حسن“ سند کے ساتھ۔

❹ مسلم، صحیح، کتاب الحج، ۳۵۔

❺ ابو داؤد، معالم السنن، کتاب الناسک، حدیث ۱۷۴۹، صحیح ابن خزیمہ، ۴: ۲۸۶، ۲۸۷، حاکم، مستدرک، ۱:

۳۶۷۔ انھوں نے کہا: ”مسلم کی شرائط کے مطابق یہ صحیح ہے، اگرچہ انھوں نے اسے روایت نہیں کیا۔“

❻ صحیح بخاری، (ابن حجر، فتح الباری، حدیث ۲۰۷۱)، مسلم، صحیح، کتاب الجهاد والسير، ص ۹۷۔

❼ طحاوی، شرح معانی الآثار، ۲: ۱۲۳، ایک ”صحیح“ سند کے ساتھ۔

❽ واقدی، مغازی، ۲: ۲۱۶، ابن سعد، الطبقات الکبریٰ، ۲: ۹۸۔

شروع کر دیں۔ اس پورے سفر میں تقریباً ڈیڑھ ماہ کا عرصہ صرف ہوا۔^①

سفرِ حدیبیہ کے دوران میں رسول اللہ ﷺ نے اپنے ایک صحابی حضرت کعب بن ربیع بن عجرہ کو ان کی علالت کے سبب سرمنڈوانے کی اجازت دے دی تھی، لیکن اس شرط کے ساتھ کہ وہ فدیے کے طور پر ایک عدد بھیڑ ذبح کریں، یا تین دن کے روزے رکھیں، یا ساٹھ مسکینوں کو کھانا کھلائیں۔ اس بارے میں یہ آیت نازل ہوئی:

﴿ فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ فَفِدْيَةٌ مِّن صِيَامٍ أَوْ صَدَقَةٍ أَوْ نُسُكٍ ۗ ﴾

”اگر کوئی تم میں سے بیمار ہو، یا اس کے سر میں کچھ تکلیف ہو تو فدیے دے

ذے روزے سے، صدقے سے، یا قربانی سے۔“^② (البقرہ: ۱۹۶)

رسول اللہ ﷺ نے صحابہ کرام رضی اللہ عنہم کو یہ اجازت بھی دی کہ بارش کے دوران وہ اپنے خیموں کے اندر نماز ادا کر سکتے ہیں۔^③

اسی مہم کے دوران میں ایسی مثالیں بھی سامنے آئیں جن میں رسول اللہ ﷺ نے نظام شوریٰ کو عملاً نافذ کیا۔ مثال کے طور پر آپ ﷺ نے مسلمانوں سے اس معاملے میں مشورہ فرمایا کہ آیا مشرکوں کے علاقے پر حملہ کرنا اور ان کے بچوں کو گرفتار کرنا چاہیے یا نہیں، پھر اس معاملے میں آپ ﷺ نے حضرت ابوبکر رضی اللہ عنہ کی رائے کو اختیار فرمایا۔ اسی سفر کے دوران میں وہ موقع بھی آیا جب آپ ﷺ نے حضرت ام سلمہ رضی اللہ عنہا سے مشاورت فرمائی کہ آپ ﷺ نے لوگوں کو قربانی کرنے اور سرمنڈوانے کا حکم دیا، لیکن لوگوں میں کوئی جنبش نہیں ہوئی، پھر آپ ﷺ نے حضرت ام سلمہ رضی اللہ عنہا کے دیے ہوئے مشورے پر عمل فرمایا۔

حدیبیہ ہی کی مہم سے ہمیں یہ پتہ چلتا ہے کہ کفار کے ساتھ امن کے معاہدے کی زیادہ سے زیادہ مدت کتنی ہوتی ہے، کیوں کہ اب تک مشرکین کے ساتھ مسلمانوں کے تعلقات

① ابن سید الناس، عیون الاثر، ۲: ۱۳، ابن عائد کی روایت سے۔

② صحیح بخاری، (ابن حجر، فتح الباری، حدیث، ۱۸۱۶، ۱۸۱۸، ۳۱۹۰)، مسلم، صحیح، کتاب الحج، ۸۰، ۸۲، ۸۳، ۸۶۔

③ ابن ماجہ، سنن، اقامۃ الصلوٰۃ، ۹۳۶، ”صحیح“ سند کے ساتھ۔

امن کے بجائے جنگ کی بنیاد پر تھے۔ اسی طرح ہمیں اس بات کا بھی علم ہو گیا کہ کفار کے ساتھ امن کا ایسا معاہدہ کرنے کی اجازت ہے جس میں یہ شرط لگا دی جائے کہ مسلمان ہر اس شخص کو واپس بھیج دیں گے جو اسلام کی حالت میں ان کے پاس آئے گا۔

اسی سفر میں رسول اللہ ﷺ نے چند ایسے نکات کی وضاحت بھی فرمائی جن کا تعلق اسلامی عقائد اور اصولوں سے تھا۔ آپ ﷺ نے فرمایا: ”جس کسی نے یہ کہا کہ فلاں فلاں ستارے کی بدولت بارش برسی ہے، وہ دراصل اللہ پر نہیں، بلکہ ستارے پر ایمان رکھتا ہے۔“^① آپ ﷺ کے عمل سے یہ بات بھی ثابت ہوئی کہ آدمی کو مشکل حالات میں بھی پُر امید ہونا چاہیے، کیوں کہ جب آپ ﷺ نے قریش کے نمائندے سہیل بن عمرو کو اپنی طرف آتے دیکھا تو اس کے نام کی مناسبت سے پُر امید لہجے میں فرمایا: ”اب حالات سہل [یعنی آسان] ہو جائیں گے۔“^②

اس مہم کے دوران میں یہ بات بھی ظاہر ہوئی کہ رسول اللہ ﷺ کی استعمال کردہ کسی چیز کو برکت کی خاطر استعمال کرنا جائز ہے، مثال کے طور پر اسی پانی سے وضو کرنا جس سے رسول اللہ ﷺ نے وضو فرمایا ہو، لیکن یہ اجازت محض رسول اللہ ﷺ کی ذات اقدس تک ہی محدود ہے اور امت کے صلحاء اور متقین اس میں شامل نہیں ہیں۔^③

مدینہ واپس جاتے ہوئے ایک مرتبہ ایسا ہوا کہ صحابہ کرام اتنی گہری نیند سو گئے کہ فجر کی نماز بھی قضا ہو گئی۔ لوگوں کی آنکھ اس وقت کھلی جب سورج اپنی تمازت بکھیر رہا تھا، حضرت بلال رضی اللہ عنہ بن رباح جو پہرہ دینے پر مامور تھے، وہ بھی بے خبر سو گئے۔ اس روز مسلمانوں نے مقررہ وقت گزر جانے کے بعد نماز فجر ادا کی۔ اسی وقت سے یہ سنت قائم ہو گئی کہ اگر کوئی شخص نیند یا بھول کی وجہ سے وقت پر نماز ادا نہ کر سکے تو وقت گزرنے کے بعد اسے ادا

① صحیح بخاری، (ابن حجر، فتح الباری، کتاب الاذان، ۸۳۶)

② ابن قیم، زاد المعاد، ۳: ۳۰۵۔ مزید دیکھیے: فتح الباری، کتاب الطب حدیث ۵۷۵۵، ۵۷۵۶۔

③ شاطبی، الاعتصام، ۲: ۸۔

مدینہ واپسی کے دوران میں رسول اللہ ﷺ کا یہ معجزہ بھی سامنے آیا کہ خوراک اور پانی میں غیر معمولی برکت پیدا ہوگئی۔ حضرت سلمہ بن اکوع رضی اللہ عنہ کہتے ہیں:

”ہم رسول اللہ ﷺ کے ساتھ ایک مہم پر روانہ ہوئے۔ تھکن اور بھوک سے ہمارا برا حال تھا۔ ہم چاہتے تھے کہ اپنے چند اونٹ ذبح کر لیں، لیکن رسول اللہ نے ہم سب کو یہ حکم دیا کہ جس کے پاس جتنا کھانا ہو، لے کر آجائے، چناں چہ ہم نے چمڑے کا ایک دسترخوان بچھایا اور اس پر تمام کھانا لا کر جمع کر دیا۔ میں نے گردن بڑھا کر دسترخوان کی طرف دیکھا تا کہ یہ معلوم کروں کہ کتنا کھانا جمع ہو گیا ہے تو میں نے دیکھا کہ کھانے کا ڈھیر اتنا اونچا لگا ہے جتنا بیٹھی ہوئی ایک بھیڑ کا حجم ہوتا ہے۔ ہم سب لوگ مل کر ۱۴۰۰ کی تعداد میں تھے۔ ہم سب نے خوب شکم سیر ہو کر کھانا کھایا اور اپنے اپنے برتن بھی کھانے سے بھر لیے۔ رسول اللہ ﷺ نے دریافت فرمایا: ”کیا وضو کے لیے پانی موجود ہے؟“ ایک شخص ایک مشکیزہ لے کر حاضر خدمت ہوا جس میں چند قطرے پانی تھا۔ اس نے اس پانی کو ایک برتن میں انڈیل دیا۔ ہم سب لوگوں نے اس پانی سے وضو کیا اور خوب کثرت سے استعمال کیا، اور ہماری تعداد ۱۴۰۰ تھی۔“ ۱

واپسی کے وقت دوران سفر میں سورۃ فتح نازل ہوئی:

﴿ اِنَّا فَتَحْنَا لَكَ فَتْحًا مُّبِينًا ۝ ﴾

۱ ابوداؤد، معالم السنن، کتاب الصلوٰۃ، ۴۴۷، نسائی، السنن الکبریٰ، حصہ ۱۱۹۔ بیہقی نے اسے صحیح قرار دیا ہے۔ اس میں عبدالرحمن بن علقمہ شامل ہیں جن کا شمار تابعین میں ہوتا ہے۔ ابن حبان واحد شخص ہیں جن کا کہنا ہے کہ وہ ”ثقة“ ہیں، کسی نے انہیں مجروح نہیں سمجھا۔ مجمع الزوائد، ص ۳۱۹، ثقات، ۲۰۶: ۵، ابن حجر، تہذیب التہذیب، (۲۳۳: ۶) خیبر کے واقعات کی سلسلہ وار ترتیب کے لیے دیکھیے: یہی مصنف، فتح الباری، ۱: ۴۴۹۔

۲ مسلم، صحیح، کتاب اللقطہ، ۷۹، صحیح بخاری، (ابن حجر، فتح الباری، حدیث ۴۱۵۲)۔ الفریابی، دلائل النبوة، کھانے میں برکت کے بارے میں حضرت عمر رضی اللہ عنہ کی حدیث، احمد، مسند، ۳: ۴۱۷، ۴۱۸۔ ابو عمرہ انصاری سے روایت ہے۔ بیہقی، دلائل النبوة، ۲: ۲۲۳، ۲۲۴۔

”بے شک ہم نے آپ ﷺ کو ایک کھلم کھلا فتح دی۔“ (الفتح: ۱)

رسول اللہ ﷺ نے اس سورۃ کے نزول پر گہری خوشی کا اظہار کرتے ہوئے فرمایا:
 ”آج رات مجھ پر ایک سورۃ نازل ہوئی ہے جو مجھے ان تمام اشیاء سے زیادہ عزیز ہے جن
 کے اوپر سورج طلوع ہوتا ہے، (یعنی دنیا و مافیہا)۔“ (۱)

حضرت انس رضی اللہ عنہ بن مالک کہتے ہیں کہ قرآن کریم کی یہ آیت: ﴿إِنَّا فَتَحْنَا لَكَ
 فَتْحًا مُّبِينًا ۝﴾..... ”بے شک ہم نے آپ کو کھلی فتح دی۔“ صلح حدیبیہ کی طرف اشارہ
 کرتی ہے۔ صحابہ کرام رضی اللہ عنہم نے عرض کیا کہ اس میں آپ کا تو بھلا ہو گیا، مگر ہمارا کیا
 ہوگا؟ اس کے بعد اللہ تعالیٰ نے یہ آیت نازل فرمائی:

﴿لِيُدْخِلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا
 الْأَنْهَارُ ۝﴾

”تا کہ اللہ تعالیٰ مسلمان مردوں اور مسلمان عورتوں کو ایسی بہشت میں داخل
 کرے جس کے نیچے نہریں جاری ہوں گی۔“ (الفتح: ۵)

آیت ربانی سنتے ہی لوگ رسول اللہ ﷺ کی طرف دوڑ پڑے۔ اس وقت آپ صلی
 اللہ علیہ وسلم اپنے اونٹ پر سوار تھے۔ آپ ﷺ نے لوگوں کے سامنے یہ آیت تلاوت
 فرمائی: ”بے شک ہم نے تمہیں کھلی فتح سے نوازا ہے۔“ ایک شخص نے سوال کیا: ”یا رسول
 اللہ ﷺ! کیا یہ ہماری فتح ہے؟“ رسول اللہ ﷺ نے جواب دیا: ”ہاں، بے شک! قسم ہے
 اس خدا کی جس کے قبضہ قدرت میں میری جان ہے، یقیناً یہ ہماری فتح ہے۔“ (۱)

① صحیح بخاری، (ابن حجر، فتح الباری، حدیث ۴۱۷۷)۔

② ایضاً۔

③ ایضاً، حدیث ۴۱۷۲۔ قتادہ نے اس کی تشریح یوں کی ہے کہ حدیبیہ کے بیان والی حدیث حضرت انس رضی اللہ عنہ کی
 ہے اور یہ کہ صحیح کا کہنا یہ ہے کہ یہ الفاظ ”خدا کرے کہ یہ تمہارے لیے بھلا ثابت ہو“ حضرت عکرمہ رضی اللہ عنہ کے ہیں۔

④ ابوداؤد، معالم السنن، کتاب الجہاد، ۲۷۳۶، احمد، مسند، ۳: ۴۲۰، حاکم، مستدرک، ۲: ۴۵۹۔ انہوں نے کہا:
 ”صحیح“ سند کے ساتھ، ایک طویل حدیث جسے امام بخاری اور امام مسلم نے روایت نہیں کیا۔“ ذہبی ان سے
 متفق ہیں۔

مسلمانوں کا حسرت و ملال فوراً فرحت و شادمانی سے تبدیل ہو گیا۔ انہوں نے فوراً محسوس کر لیا کہ وہ اس معاہدے کی حکمتوں اور اس کے ممکنہ نتائج کو سمجھنے سے قاصر تھے اور حکم خداوندی کی اطاعت ہی ان کے اور دعوتِ اسلامی کے حق میں بہتر ثابت ہوگی۔

بعد کے واقعات نے بھی اس امر کی تصدیق کر دی کہ اس معاہدہ امن کے اندر کتنی گہری حکمتیں پوشیدہ تھیں اور اس مہم کے نتائج کس قدر عالی شان ثابت ہوئے جنہیں اللہ تعالیٰ نے کھلی فتح کا نام دیا۔ ایسا کیوں نہ ہوتا جب کہ اسی موقع پر قریش نے پہلی بار مسلمانوں کے وجود کو تسلیم کیا اور ان سے مساوی سطح پر معاملات طے کیے۔ اس سے قبل وہ لوگوں کے سامنے مسلمانوں کی بدترین تصویر پیش کیا کرتے تھے۔ نہ صرف شہر مکہ، بلکہ پورے جزیرہ نمائے عرب پر اس معاہدے کے دور رس اثرات مرتب ہوئے۔ اس کا پہلا اظہار یہ ہے کہ قبیلہ خزاعہ نے قریش سے بے خوف ہو کر مسلمانوں سے اتحاد کا اعلان کر دیا۔ یہ نیا طرزِ عمل تاریخ میں گہری جڑیں بنا رہا تھا، کیوں کہ خزاعہ اور کنانہ کے بنو بکر کے درمیان پرانی دشمنی چلی آرہی تھی۔ قریش کے رویے نے، جو بنو بکر کے ساتھ جانبداری برتتے تھے، خزاعہ کو اس پر مجبور کیا تھا کہ وہ رسول اللہ ﷺ کے دادا عبدالمطلب کے ساتھ حلیفانہ تعلقات قائم کر لیں۔ یہی وہ معاہدہ ہے جس کا حوالہ عمر بن سالم نے اپنے قصیدے میں ”ہمارے آباؤ اجداد کے مابین قدیم حلیفانہ تعلقات“ کے الفاظ سے دیا ہے، جس میں انہوں نے فتح مکہ سے قبل رسول اللہ ﷺ سے مدد طلب کی تھی۔^①

ریاستِ مدینہ کے قیام کے آغاز سے ہی قبیلہ خزاعہ مسلمانوں کے ساتھ ہمدردی رکھتا تھا۔ یہی وجہ ہے کہ حدیبیہ کے مقام پر اس نے مسلمانوں کے ساتھ کھلم کھلا اپنے معاہدے کا اعلان کر دیا۔ ”مسلمانوں کے ساتھ ساتھ خزاعہ کے مشرکین بھی مکہ میں پیش آنے والے واقعات کی اطلاع رسول اللہ ﷺ کو دیا کرتے تھے اور خفیہ مشورے بھی دیا کرتے تھے۔“^②

① ابن ہشام، سیرة، ۲: ۳۹۴، ابن اسحاق کی روایت سے۔ واقدی، مغازی، ۲: ۷۸۹، طبری، تاریخ، ۴: ۴۵، ابن

② ابن ہشام، سیرة، ۲: ۷۸۹، طبری، ۱۴۲۸۔

زنجویہ، الاموال، ۱: ۴۰۱۔

تاہم خزاعہ نے مسلمانوں کے بارے میں اپنے جذبات اور احساسات کو اس وقت تک قریش سے پوشیدہ رکھا جب تک مسلمانوں کے ساتھ علی الاعلان اتحاد کا اظہار نہ کر دیا۔ یہی وجہ ہے کہ خزاعہ اتنے طویل عرصے تک مسلمانوں کے ساتھ اپنے تعلقات برقرار رکھنے میں کامیاب رہے۔

مسلمانوں کو صلح حدیبیہ کا ایک فائدہ یہ ہوا کہ انھیں کچھ عرصہ کے لیے مشرکین کی جانب سے امن حاصل ہو گیا۔ اس دوران میں انھوں نے اپنی تمام تر توجہ خیبر کے یہودیوں پر مرکوز کر دی جو مسلمانوں کے خلاف مسلسل اشتعال انگیزی میں مصروف تھے۔

اس عرصے میں مسلمانوں کو اسلام کی نشر و اشاعت کا بھی خوب موقع ملا۔ زہری کہتے ہیں: ”اس سے پہلے اسلام کو اتنی بڑی فتح نصیب نہ ہوئی تھی۔ مسلمانوں کا مشرکوں سے جب بھی واسطہ پڑا، نتیجہ جنگ کی شکل میں نکلا تھا، لیکن اب دونوں گروہوں نے آپس میں جنگ بندی کا اعلان کر دیا تھا۔ سب لوگ امن کی حالت میں ایک دوسرے سے ملتے تھے اور کوئی شخص ایسا نہیں ہوتا تھا جو سنجیدگی اور متانت کے ساتھ اسلام کے متعلق گفتگو نہ کرتا اور اس میں داخل ہوئے بغیر رہ جاتا۔ دو سال کے قلیل عرصے میں اسلام قبول کرنے والوں کی تعداد ان تمام مسلمانوں سے دوچند ہو گئی جو اب تک مسلمان ہوئے تھے۔“^① ابن ہشام کہتے ہیں: ”زہری کی رائے کی تائید اس حقیقت سے ہوتی ہے کہ جب رسول اللہ ﷺ حدیبیہ کی جانب روانہ ہوئے تو آپ ﷺ کے ساتھیوں کی تعداد ۱۴۰۰ تھی، لیکن جب آپ دو سال بعد فتح مکہ کے ارادے سے نکلے تو آپ ﷺ کے ہمرہ دس ہزار مسلمانوں کا جم غفیر تھا۔“^②

اس معاہدے میں جو حکمتیں پنہاں تھیں، وہ بہت سے مواقع پر ظاہر ہوئیں۔ جب رسول اللہ ﷺ مدینہ واپس پہنچ گئے حضرت ابوبصیر رضی اللہ عنہ نے اسلام قبول کیا اور قریش سے فرار ہو کر رسول اللہ ﷺ کے پاس پہنچے۔ قریش نے فوراً دو آدمی رسول اللہ ﷺ کے پاس روانہ کیے تاکہ معاہدے کی رو سے حضرت ابوبصیر رضی اللہ عنہ کو ان کے حوالے کر دیا جائے۔

② ایضاً۔

① ابن ہشام، سیرة، ۳: ۳۲۲۔

رسول اللہ ﷺ نے اپنے عہد کا پاس کرتے ہوئے حضرت ابوبصیر رضی اللہ عنہ کو ان کے حوالے کر دیا۔ جب وہ لوگ حضرت ابوبصیر رضی اللہ عنہ کو لے کر مکہ جا رہے تھے تو حضرت ابوبصیر رضی اللہ عنہ نے نہایت مستعدی سے کام لیتے ہوئے ان میں سے ایک کو قتل کر دیا۔ دوسرے شخص نے جب اپنے ساتھی کا یہ انجام دیکھا تو وہ مدینہ کی طرف فرار ہو گیا اور حضرت ابوبصیر رضی اللہ عنہ اس کے تعاقب میں مدینہ پہنچے۔ جب یہ دونوں رسول اللہ ﷺ کی بارگاہ میں پہنچے تو حضرت ابوبصیر رضی اللہ عنہ نے عرض کیا: ”یا رسول اللہ ﷺ! آپ ﷺ نے اپنا عہد پورا کر دیا، اب آپ ﷺ کے اوپر کوئی ذمہ داری باقی نہیں رہتی۔ آپ نے اپنے وعدے کے مطابق مجھے ان لوگوں کے حوالے کر دیا تھا، مگر اللہ تعالیٰ نے مجھے ان لوگوں سے نجات دی۔“ رسول اللہ ﷺ نے جواباً ارشاد فرمایا: ”خدا اس کا بھلا کرے! اگر اس کے ساتھ اور لوگ ہوتے تو یہ ضرور جنگ کی چنگاری کو بھڑکا دیتا۔“ حضرت ابوبصیر رضی اللہ عنہ یہ جملہ سن کر سمجھ گئے کہ انہیں دوبارہ قریش کے حوالے کر دیا جائے گا، لہذا وہ مدینہ سے فرار ہو گئے اور سیف البحر نامی مقام پر جا کر سکونت اختیار کر لی۔ ❶

مکہ میں جو مسلمان مشرکوں کے مظالم کا نشانہ بن رہے تھے، وہ رسول اللہ ﷺ کا ارشاد سن کر یہ سمجھ گئے کہ حضرت ابوبصیر رضی اللہ عنہ کو ساتھیوں کی ضرورت ہے، اس لیے انہوں نے بھی مکہ سے فرار کا راستہ اختیار کیا اور حضرت ابوبصیر رضی اللہ عنہ کے پاس سیف البحر پہنچ گئے۔ بعد میں سہیل بن عمرو کے بیٹے حضرت ابو جندل رضی اللہ عنہ اور کئی دیگر نو مسلم بھی انہی لوگوں کے ساتھ شامل ہو گئے اور ان سب نے مل کر اپنا ایک گروہ بنا لیا۔ اس گروہ نے قریش کے تجارتی قافلوں کا راستہ روک کر ان کی دولت کو لوٹنا شروع کر دیا۔ آخر قریش نے تنگ آ کر رسول اللہ ﷺ کے نام پیغام بھیجا اور اللہ کا واسطہ اور اپنی رشتے داری کا حوالہ دے کر آپ ﷺ سے التجا کی کہ حضرت ابوبصیر رضی اللہ عنہ کے گروہ کو اپنے پاس بلا لیں۔ قریش نے رسول اللہ ﷺ کو یہ یقین دہانی بھی کرائی کہ جو مسلمان بھی رسول اللہ ﷺ کے پاس مدینہ چلا جائے گا،

❶ صحیح بخاری، (ابن حجر، فتح الباری، حدیث ۲۷۳۱، ۲۷۳۲)

وہ قریش سے محفوظ ہو جائے گا، (یعنی قریش اب اس کی واپسی کا مطالبہ نہیں کریں گے)، چنانچہ رسول اللہ ﷺ نے حضرت ابوبصیر رضی اللہ عنہ کی جماعت کو مدینہ بلا بھیجا۔^① یہ لوگ العیص کے علاقے میں پناہ گزیں تھے، آپ ﷺ کے طلب کرنے پر آپ ﷺ کی خدمت میں حاضر ہو گئے۔ ان کی تعداد ساٹھ ستر کے لگ بھگ تھی۔^②

حضرت ابو جندل رضی اللہ عنہ اور حضرت ابوبصیر رضی اللہ عنہ نے اپنے ایمان کی خاطر بے حد مصائب برداشت کیے تھے، لیکن انہوں نے غیر معمولی استقامت، خلوص نیت اور پختہ عزم کا مظاہرہ کیا، اور اس وقت تک اپنی جدوجہد جاری رکھی جب تک مشرکین کو نیچا نہیں دکھا دیا۔ انہیں اس بات پر مجبور نہیں کر دیا کہ حدیبیہ میں انہوں نے مسلمانوں پر جو کڑی شرط لگائی تھی، اسے واپس لے لیں۔ یہ واقعہ اس بات کی ایک روشن مثال ہے کہ ایمان کے ساتھ دلی وابستگی کیا چیز ہے اور پھر اس کی خاطر کس طرح جدوجہد کی جاتی ہے۔ اسی واقعے سے یہ اصول بھی اخذ کیا جاسکتا ہے کہ ایک فرد وہ کام کر سکتا ہے جو پورا معاشرہ نہیں کر سکتا۔ حضرت ابوبصیر رضی اللہ عنہ اور ان کے ساتھیوں نے مشرکوں کو اس وقت نقصان پہنچایا، جب پوری اسلامی ریاست ایسا کرنے سے قاصر تھی، کیوں کہ وہ مشرکین کے ساتھ صلح اور امن کی شرائط طے

① ایضاً۔

② بیہقی، السنن الکبریٰ، ۹: ۲۲۷، ایک ایسی سند کے ساتھ جس میں یونس بن بکیر شامل ہیں، یہ ”صدوق“ ہیں، لیکن غلطیاں کرتے ہیں۔ حدیث ”حسن“ ہے، کیوں کہ اس کے بہت سے متابعات ہیں۔ ابن اسحاق کے ذریعے سے تحریری شکل میں آئی ہے۔ بیہقی نے اسے زہری سے ”مرسل“ روایت کیا ہے۔ وہ ذکر کرتے ہیں کہ العیص میں اس گروہ کی تعداد تین سو تک پہنچ گئی تھی اور ابوبصیر رضی اللہ عنہ کو رسول اللہ ﷺ کا نام مبارک اس وقت موصول ہوا جب وہ بستر مرگ پر تھے۔ حضرت ابوبصیر رضی اللہ عنہ اس حالت میں فوت ہوئے کہ رسول اللہ ﷺ کا نام مبارک ان کے ہاتھ میں تھا اور حضرت ابو جندل رضی اللہ عنہ نے انہیں وہیں سپردِ خاک کر دیا۔ حضرت ابو جندل رضی اللہ عنہ باقی ماندہ اصحاب کو لے کر رسول اللہ ﷺ کے پاس مدینہ آ گئے۔ (دلائل النبوة، ۲: ۳۴۳، ۳۴۴) اس سے ملتی جلتی ایک ”مرسل“ روایت عروہ سے بھی مروی ہے۔ (دلائل النبوة، ۲: ۲۳۵) ”مرسل“ روایت ”ضعیف“ ہوتی ہے، لیکن ماخذ کی ایک بڑی تعداد موجود ہو تو اسے قوی کہا جاسکتا ہے۔ عروہ زہری کے استاد ہیں اور زہری وہ شخص ہیں جنہوں نے عروہ سے سب سے زیادہ روایات بیان کی ہیں۔ زیادہ امکان اس بات کا ہے کہ روایت کا ایک ہی مخرج ہو، اور اسے قوی تسلیم نہیں کیا۔

کر چکے تھے۔ حضرت ابوبصیر رضی اللہ عنہ اور ان کے ساتھی کم از کم ظاہری طور پر ریاستِ مدینہ کی عمل داری سے خارج تھے، لیکن انھوں نے اور مکہ کے تمام مظلوم مسلمانوں نے یہ تمام کارروائی محض اپنی مرضی پر نہیں کی، بلکہ اس میں رسول اللہ ﷺ کی رضا بھی شامل تھی۔ اگر رسول اللہ ﷺ چاہتے تو ابتداء ہی میں حضرت ابوبصیر رضی اللہ عنہ کو اس بات سے منع کر دیتے کہ وہ قریشی قافلوں پر حملے نہ کریں اور مکہ واپس چلے جائیں، لیکن آپ ﷺ نے ایسا نہیں کیا، اور یہ آپ ﷺ کی رضامندی کی علامت تھی۔ حضرت ابوبصیر رضی اللہ عنہ اور ان کے ساتھیوں نے جو کچھ کیا، وہ عین دانش مندی تھی۔ انھوں نے مکہ میں رہ کر مظالم سہنا گوارا نہ کیا اور نہ یہ برداشت کیا کہ انھیں ان کے دین سے ورغلانے کی کوششیں کی جاتی رہیں۔ انھوں نے ایک ایسا طرزِ عمل اختیار کیا جس سے انھیں ایک طرف اہل مکہ کے مظالم سے رہائی مل گئی اور دوسری طرف ان کی ان کارروائیوں سے ریاستِ مدینہ کو مدد ملی، کیوں کہ ان کارروائیوں سے قریش کی اقتصادیات کو زک پہنچی تھی۔ ان کارروائیوں کا ایک اور فائدہ یہ ہوا کہ قریش کو امن کے اس معاہدے کے دوران میں بھی اپنے تحفظ کی فکر لاحق رہی، بلکہ ہم یہ بھی کہہ سکتے ہیں کہ رسول اللہ ﷺ نے اس طرزِ عمل کے اختیار کرنے پر بالواسطہ ان کی حوصلہ افزائی بھی فرمائی، کیوں کہ آپ ﷺ نے یہ جملہ ارشاد فرمایا تھا کہ: ”اگر ابوبصیر رضی اللہ عنہ کے ساتھ اور لوگ بھی ہوتے تو یہ ضرور مشرکین کے خلاف جنگ برپا کر دیتا۔“

معاہدے کی رو سے رسول اللہ ﷺ نے صرف ان مسلمان مردوں کو واپس بھیجا تھا جو مکہ سے فرار ہو کر آئے۔ آپ ﷺ نے کسی ایسی خاتون کو مکہ واپس نہیں بھیجا تھا جو ہجرت کر کے مدینہ آگئی ہو۔ حضرت ام کلثوم رضی اللہ عنہا بنت عقبہ بن ابی معیط وہ خاتون تھیں جو ایک مہاجرہ کی حیثیت سے رسول اللہ ﷺ کی خدمت میں حاضر ہوئیں۔ ان کے اہل خاندان نے ان کی واپسی کا مطالبہ کیا، لیکن رسول اللہ ﷺ نے انھیں واپس نہیں بھیجا۔ اس ضمن میں یہ قرآنی آیت نازل ہوگئی تھی:

﴿ إِذَا جَاءَ كُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ اللَّهُ أَعْلَمُ بِإِيمَانِهِنَّ ﴾

فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَأَهِنَّ جِلْدٌ
لَهُمْ وَلَا هُمْ يَحِلُّونَ لَهُنَّ ط ﴿١٠﴾

”جب تمہارے پاس مسلمان عورتیں ہجرت کر کے آئیں تو تم ان کا امتحان
کر لیا کرو۔ ان کے ایمان کو اللہ ہی خوب جانتا ہے، پس اگر ان کو مسلمان سمجھو تو
ان کو کفار کی طرف واپس مت کرو۔ نہ تو وہ عورتیں ان کافروں کے لیے حلال
ہیں اور نہ وہ کافر ان عورتوں کے لیے حلال ہیں۔“ ﴿الممتحنہ: ۱۰﴾

رسول اللہ ﷺ مکہ سے آنے والی خواتین کی خوب جانچ پرکھ کرتے تھے۔ جب
آپ ﷺ یہ دیکھتے کہ ان خواتین نے اپنا دین بچانے کی خاطر مکہ سے مدینہ ہجرت کی ہے تو
آپ ﷺ انہیں مدینہ میں قیام کرنے کی اجازت دیتے اور ان کے شوہروں کو ان کے مہر کی
رقوم ادا کر دیتے تھے، جب کہ صلح حدیبیہ سے قبل رسول اللہ ﷺ مہر کی یہ رقوم ادا نہیں فرمایا
کرتے تھے۔ ﴿۱۰﴾

مسلم خواتین کو قریش کے حوالے نہ کرنے کی دو وجوہ تھیں۔ پہلی وجہ تو یہ تھی کہ
معاہدے کی شرائط میں خواتین شامل نہ تھیں، بلکہ یہ صرف مردوں سے مخصوص تھا۔ صحیح بخاری
میں اس معاہدے کا جو متن نقل کیا گیا ہے، اس میں یہ شرط ان الفاظ کے ساتھ درج ہے:
”ہمارے کسی مرد کو یہ اجازت نہیں ہوگی کہ وہ آپ ﷺ کے پاس آئے اور آپ ﷺ کے
ساتھ رہنے لگے۔“ ﴿۱۰﴾ دوسری وجہ یہ تھی کہ قرآن کریم کی ایک آیت ایسی تمام شرائط کو منسوخ
کر دیتی ہے جو خواتین کے متعلق ہوں: ”جب تمہارے پاس مسلمان عورتیں ہجرت

﴿۱﴾ صحیح بخاری، (ابن حجر، فتح الباری، حدیث ۲۷۱۱، ۲۷۱۲)

﴿۲﴾ ابن ہشام، سیرۃ، ۳: ۳۲۶۔ عروہ کی ”مرسل“ روایت ہے۔ بیہقی، السنن الکبریٰ، ۹: ۲۹۔ زہری اور عبد اللہ بن
ابی بکر بن حزم کی ”مرسل“ روایت ہے۔

﴿۳﴾ صحیح بخاری، (ابن حجر، فتح الباری، ۲۷۱۱، ۲۷۱۲)، لیکن ۶: ۲۴۰ میں، یہ لیٹ کے ذریعے عقیل سے بجائے لفظ
رجل (کوئی مرد) کے، لفظ احد (کوئی شخص) کے ساتھ ہے۔ اگر مختلف روایات کا موازنہ کر کے اور یہ غور کر کے کہ
مختلف مخارج کے باوجود لفظ وہی ہے، یہ فیصلہ کرنا ممکن ہوتا کہ زیادہ قرین قیاس کیا ہے تو ہم بلا تامل یہ فیصلہ کر سکتے
تھے کہ خواتین اس میں شامل نہیں تھیں۔

کر کے آئیں تو تم ان کا امتحان کر لیا کرو.....“ ❶ (الممتحنہ: ۱۰)

اس آیت کے ذریعے مسلمان خواتین کو مشرک مردوں سے شادی کی ممانعت کر دی گئی، اگرچہ ابتدائے اسلام میں انھیں ایسا کرنے کی اجازت تھی۔ اسی طرح مسلمان مردوں کو یہ حکم دیا گیا کہ وہ مشرک خواتین کے ساتھ شادی کے بندھن کو توڑ دیں:

﴿ وَلَا تُمْسِكُوا بِعِصَمِ الْكَوَافِرِ ﴾

”اور کافر عورتوں کی ناموس کو اپنے قبضہ میں نہ رکھو۔“ ❷ (الممتحنہ: ۱۰)

ایسا معلوم ہوتا ہے کہ حضرت خالد بن ولید اور حضرت عمرو بن العاص نے، جو مکہ کے دو نامور قائدین تھے، اس وقت اسلام قبول کیا اور مدینہ ہجرت کی، جب قریش اپنی یہ شرط ختم کرنے کا اعلان کر چکے تھے جس کی رو سے مکہ سے مدینہ جانے والے مسلمانوں کی واپسی ضروری تھی۔ یہ استنباط اس لیے ہے کہ قدیم مآخذ میں ایسا کوئی ثبوت نہیں ملتا کہ قریش نے ان اصحاب کی واپسی کا مطالبہ کیا ہو۔

فریقین کے درمیان ہتھیاروں کے استعمال کی پابندی تقریباً ۱۷ یا ۱۸ ماہ جاری رہی، ایک روز قریش نے یہ پابندی توڑ دی۔ ہوا یوں کہ مکہ کے نزدیک الوتیر کے مقام پر بنو بکر نے جو قریش کے حلیف تھے، مسلمانوں کے حلیف خزاعہ پر حملہ کر دیا، اور اس حملے میں قریش نے بنو بکر کی مسلح مدد کی۔ ❸ خزاعہ نے مسلمانوں سے مدد طلب کی۔ اس طرح صلح کا یہ معاہدہ کالعدم ہو گیا۔ اس معاہدے کے کالعدم ہونے کا نتیجہ فتح مکہ کی شکل میں سامنے آیا۔



❶ صحیح بخاری، فتح الباری، ۲۷۱۱، ۲۷۱۲۔

❷ ایضاً، بیہقی، السنن الکبریٰ، ۲۲۸: ۹، ابن کثیر، تفسیر، ۳۵۱: ۴۔

❸ ابن کثیر، البدایہ والنہایہ، ۲۷۸: ۴، ایک ”حسن“ سند کے ساتھ۔ ہیثمی، موارد الظمان الی زوائد ابن

حبان، ۱۴: ۴، ہیثمی، مجمع الزوائد، ۱۶۲: ۶، ہیثمی، کشف الاستار عن زوائد البزار، ۳۳۲: ۲۔ بزار کی سند کی

بابت ابن حجر کا کہنا ہے کہ ”یہ ایک حسن موصول سند ہے۔“ (فتح الباری، ۵۲۰: ۷)

حکمرانوں کے نام رسول اللہ ﷺ کے خطوط

صحیح حدیبیہ نے مسلمانوں کو یہ موقع فراہم کر دیا کہ وہ نہ صرف تمام جزیرہ نمائے عرب میں، بلکہ جزیرہ نمائے عرب سے باہر بھی اپنی تبلیغی سرگرمیوں کو وسعت دیں، چنانچہ رسول اللہ ﷺ نے حضرت وحیہ بن خلیفہ الکلبی رضی اللہ عنہ کو قیصر روم ہرقل کے دربار میں، حضرت عبداللہ بن حذافہ السہمی رضی اللہ عنہ کو شاہ فارس کسریٰ کے دربار میں، حضرت حاطب رضی اللہ عنہ بن ابی بلتعہ کو شاہ مصر مقوقس کے، اور حضرت سلیط رضی اللہ عنہ بن عمرو العامری کو شاہ یمامہ ہوزہ بن علی الحنفی کی طرف سفیر بنا کر بھیجا۔^①

واقدی اور طبری نے ان سفراء کی روانگی کی جو تاریخ رقم کی ہے، اس کے مطابق یہ سفراء ذوالقعدہ ۶ھ میں اپنی اپنی منزل کی جانب روانہ ہوئے۔^② ابن سعد نے سفیروں کی

① طبری، تاریخ، ۲: ۲۸۸، ابن ہشام، سیرة، ۳: ۲۷۹۔ انھوں نے حضرت عمرو رضی اللہ عنہ بن العاص کو جلندی کے بیٹوں جیفر اور عیاض کی طرف روانہ کرنے کا بھی ذکر کیا ہے۔ ابن ہشام کی سند ”منقطع“ ہے۔ ان کے اور اس شخص کے درمیان جس نے روایت بیان کی ہے ایک راوی مجہول ہے۔ وہ راوی ابو بکر ہذلی ہے، یہ ایک اخباری ہے اور حدیث میں متروک ہے۔ (تقریب، ۲: ۱-۳) ابن سعد، طبقات، ۱: ۲۵۸۔ واقدی کی روایت سے، جو چار صحابہ کرام رضی اللہ عنہم تک جاتی ہے۔ محدثین کی رائے میں واقدی متروک ہے۔ ابن سعد کی ذکر کردہ بیشتر روایات اسی سلسلہ اسناد سے ہیں۔ انھوں نے روایات میں ہم آہنگی پیدا کی، اور چاروں صحابہ کرام رضی اللہ عنہم کے الفاظ کو آپس میں ملا کر اس تمام مواد کو ایک متن کے طور پر پیش کر دیا۔

ابن سعد نے باقی قاصدوں اور خطوط کی ترسیل کے بارے میں ہشام الکلبی (یہ ”ضعیف“ ہیں) اور علی بن محمد المدائنی (یہ ”صدوق“ ہیں) کے واسطے سے چند روایات بیان کی ہیں۔ یہ روایات سفراء اور خطوط کی روانگی سے متعلق ہیں۔ (سیر اعلام النبلاء، ۱۰: ۴۰۰)، تاہم ابن سعد نے ان دونوں ذرائع سے جو کچھ ذکر کیا ہے، وہ نقائص سے مبرا نہیں ہے، جیسا کہ اس کا ”مرسل“ ہونا یا اسی طرح کے دیگر نقائص۔

② ایضاً۔

محرم ۶ھ ① میں روانگی لکھی ہے اور ابن قیم ② بھی یہی نقل کرتے ہیں۔ ابن سعد کا کہنا ہے کہ رسول اللہ ﷺ کا نامہ گرامی کسریٰ کے دربار میں اس کے قتل سے ایک شب پہلے ہی روانہ کیا گیا تھا۔ تاریخ منگل ۱۰ جمادی الاولیٰ ۷ھ ③ تھی۔ امام بخاری فرماتے ہیں کہ کسریٰ کے نام رسول اللہ ﷺ کے خط مبارک بھیجے جانے کی درست تاریخ ۹ھ میں غزوہ تبوک کے بعد کی ہے۔ ④ یہ بات تو ظاہر ہے کہ امام بخاری نے اپنی صحیح کی جمع و ترتیب میں تاریخ اور زمانے کی اہمیت کو زیادہ ملحوظ خاطر نہیں رکھا۔ غالباً ان کے پیش نظر یہ اشارہ دینا مقصود تھا کہ یہ نامہ گرامی واقعہ تبوک کے بعد روانہ کیا گیا تھا۔ حافظ ابن حجر نے بھی یہی رائے ظاہر کی ہے، لیکن یہ محض ایک اندازہ ہے جسے ایک ٹھوس حقیقت کے طور پر قبول نہیں کیا جاسکتا۔ ⑤ ہمارے اس موقف کی تائید اس حقیقت سے بھی ہوتی ہے کہ ابن ہشام کے نزدیک سفیروں کو بادشاہوں کی جانب ۱۰ھ میں حجتہ الوداع کے بعد روانہ کیا گیا تھا، اگرچہ متن سے یہ بات ظاہر ہوتی ہے کہ یہ خطوط صلح حدیبیہ کے بعد ارسال کیے گئے۔ ⑥ سیرت ابن ہشام کی تاریخی ترتیب صحیح بخاری کی تاریخی ترتیب سے زیادہ مسلم ہے۔ حافظ ابن حجر یہ خیال ظاہر کرتے ہیں کہ عین ممکن ہے کہ صحیح بخاری کے راویوں نے اپنی چند روایات کی زمانی ترتیب کو خلط ملط کر دیا ہو، مثال کے طور پر انھوں نے حضرت ابو بکر رضی اللہ عنہ کی روانگی برائے حج کو ۶ھ میں، یعنی وفود کی روانگی سے قبل کا واقعہ بیان کیا ہے، اور اسی طرح حجتہ الوداع کو غزوہ تبوک سے پہلے کا واقعہ قرار دیا ہے۔ ⑦ حافظ ابن حجر نے اس حقیقت کی طرف بھی

① ابن سعد، طبقات، ۱: ۱۵، ۲: ۱۵۔

② ابن قیم، زاد المعاد، ۱: ۳۰۔ ابن حجر لکھتے ہیں کہ یہ واقف کی رائے ہے۔ (فتح الباری، ۱: ۳۸) ابن حجر کا یہ لکھنا کہ حلیفہ نے اپنی تاریخ میں ہجرت کے پانچویں سال کو سفیروں کی روانگی کا سال قرار دیا ہے، درست نہیں۔ حلیفہ کہتے ہیں (تاریخ، ۷۹) کہ یہ ہجرت کا چھٹا سال تھا۔ عین ممکن ہے کہ حافظ ابن حجر نے کوئی مختلف نسخہ پڑھا ہو، یا ان سے نقل کرنے میں غلطی ہو گئی ہو۔

③ ابن حجر، فتح الباری، ۸: ۱۲۷۔ مذکورہ تاریخ سے اپنے بیٹے شیروہ کے ہاتھوں خسرو کے قتل کی تاریخ متعین

ہو جاتی ہے۔ (ابن سعد، طبقات، ۱: ۲۶۰) ④ فتح الباری ۸/۱۲۷

⑤ فتح الباری ۱/۳۹، ۸/۱۲۹۔ ⑥ ابن ہشام، سیرت، ۲/۲۷۸۔ ⑦ ابن حجر، فتح الباری ۸/۸۳

اشارہ کیا ہے کہ امام بخاری نے ان تمام مہمات، غزوات اور فود کے بارے میں روایات تو قلم بند کر لیں جو ان کی شرائط پر پوری اتریں، لیکن اس حقیقت کو نظر انداز کر گئے کہ یہ تمام واقعات مختلف زمانوں میں پیش آئے تھے۔^①

دو تاریخیں ایسی ہیں جن کے درمیان فرق بہت تھوڑا ہے۔ ابن حجر نے ان کے درمیان مطابقت اس طرح پیدا کی ہے کہ حضرت دحیہ کو ۶ھ کے اواخر میں حدیبیہ سے واپسی کے بعد ہرقل کے پاس بھیجا گیا تھا اور جب وہ ہرقل کے دربار میں پہنچے تو محرم ۷ھ^② شروع ہو چکا تھا۔ ایک صحیح حدیث اس بات کی طرف اشارہ کرتی ہے کہ رسول اللہ ﷺ کا نام مبارک ہرقل کے دربار میں اس وقت پہنچا جب رسول اللہ ﷺ حدیبیہ کی مہم پر تھے، اور ابن حجر کے خیال میں یہ ۶ھ کی بات ہے۔^③

حضرت انس رضی اللہ عنہ بن مالک روایت کرتے ہیں: ”رسول اللہ ﷺ نے ہر ظالم اور سرکش کو خطوط روانہ فرمائے اور ان سب کو اللہ تعالیٰ کے دین کی دعوت دی۔“ انھوں نے کسریٰ، قیصر اور نجاشی کے نام گنوائے، اور ساتھ ہی یہ بھی کہا کہ یہ وہ نجاشی نہیں ہے جو اسلام قبول کر چکا تھا۔^④

بلاشبہ جزیرہ نمائے عرب سے باہر بادشاہوں کو خطوط روانہ کرنا دراصل اس حقیقت کا عملی اظہار تھا کہ اسلام ایک آفاقی پیغام ہے۔ مکی دور میں قرآن کریم کی ایسی متعدد آیات نازل ہو چکی تھیں جن میں اس دین کی عالمگیریت کو اجاگر کیا گیا تھا، مثال کے طور پر:

﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ٥ ﴾

”اور ہم نے آپ ﷺ کو اور کسی بات کے واسطے نہیں بھیجا، مگر دنیا جہاں کے

لوگوں پر مہربانی کرنے کے لیے۔“ (الانبیاء: ۱۰۷)

مذکورہ بالا قرآنی آیت اس عام نظریے کو بھی باطل قرار دیتی ہے جس کے مطابق

② ایضاً، ۱: ۲۸۔

④ مسلم، صحیح، ۳: ۱۳۹۷۔

① ایضاً، ۸: ۹۷۔

③ ایضاً، ۱: ۳۲، ۳۹۔

رسول اللہ ﷺ کی تبلیغی اور دعوتی سرگرمیوں کا دائرہ آہستہ آہستہ مقامی سطح سے بڑھ کر بین الاقوامی سطح تک اس لیے پھیل گیا کہ آپ ﷺ کا سیاسی اثر و رسوخ روز بروز بڑھ رہا تھا جب کہ حقیقت یہ ہے کہ اسلام کی عالمی حیثیت اسی وقت مستحکم کی جا چکی تھی، جب مسلمان مکہ میں ظلم و ستم کی چکی میں پس رہے تھے اور ان پر ہمہ وقت یہ خوف طاری تھا کہ..... ”لوگ انہیں اچک لیں گے۔“

امام بخاری نے اپنی صحیح میں رسول اللہ ﷺ کے اس خط کا متن نقل کیا ہے جو آپ ﷺ نے حضرت وحیہ رضی اللہ عنہا کے ہاتھ بصری کے گورنر کو بھیجا تھا اور گورنر نے یہ خط ہرقل تک پہنچا دیا تھا۔ یہ وہ متن ہے جو محدثین کی شرائط کے مطابق ان تمام خطوط میں سب سے زیادہ مستحکم ہے جو مختلف بادشاہوں اور امراء کو لکھے گئے، اس لیے دوسرے تمام خطوط کو تاریخی ثبوت کے طور پر قبول کرنے سے پہلے ان کی اسناد اور متون کا تنقیدی جائزہ لینا ضروری ہے۔ ایسا کر کے اس لیے بھی ضروری ہو جاتا ہے کہ انہیں قانون سازی کے سلسلے میں دلائل کے طور استعمال کیا جاسکتا ہے۔

خط کا متن درج ذیل ہے:

”اللہ تعالیٰ کے نام سے جو نہایت مہربان اور رحیم ہے، محمد جو اللہ کے بندے اور رسول ہیں، کی طرف سے ہرقل قیصر روم کے نام۔

سلامتی ہو اس پر جو سیدھے راستے کی پیروی کرے۔ میں تمہیں اسلام کی جانب دعوت دیتا ہوں۔ اگر تم مسلمان ہو جاؤ تو امن میں ہو جاؤ گے، اور اللہ تعالیٰ تمہیں دو گنا اجر عطا فرمائے گا۔ اور اگر تم نے انکار کر دیا تو تم پر اپنی قوم کے گناہوں کا بوجھ ہوگا۔“ انے اہل کتاب! آؤ اس بات کی طرف جو ہمارے اور تمہارے درمیان مشترک ہے کہ ہم اللہ کے سوا کسی کی عبادت نہ کریں، اس کے ساتھ کسی کو شریک نہ ٹھہرائیں اور اللہ کے سوا اپنے درمیان کوئی معبود اور سرپرست نہ کھڑے کریں۔ اس پر بھی اگر وہ منہ موڑ لیں تو کہو! گواہ رہو کہ ہم

مسلمان ہیں۔“ (آل عمران: ۶۳)

بعد کے علماء خط میں سورۃ آل عمران کی آیت مذکور ہونے کی وجہ سے سخت الجھن کا شکار رہے۔ کہا جاتا تھا کہ یہ آیت نجران کے وفد کے بارے میں نازل ہوئی تھی جو ۹ھ میں مدینہ ① آیا تھا، لیکن اس آیت کا متن اس خط میں نقل کیا گیا ہے جو ۶ھ کے اواخر میں روانہ کیا گیا تھا۔ ② بعض علماء نے مختلف روایات میں مطابقت پیدا کرنے اور یہ الجھن دور کرنے کی کوشش کی۔ اس بارے میں انھوں نے مختلف آراء پیش کیے، مثال کے طور پر ایک رائے یہ تھی کہ شاید یہ آیت دو مرتبہ نازل ہوئی ہو۔ (بعد میں علماء نے خود ہی اس خیال کی تردید کر دی۔ ③) دوسری رائے یہ تھی کہ رسول اللہ ﷺ نے اپنے نامہ مبارک میں یہ بات لکھ دی ہو اور پھر جب اس بارے میں آیت نازل ہوئی تو انہی الفاظ کے ساتھ ہوئی جو رسول اللہ ﷺ نے استعمال فرمائے تھے۔ ④ تیسری رائے یہ تھی کہ یہ آیت ہجرت کے فوراً بعد نازل ہوئی تھی۔ ایک اور رائے کے مطابق یہ آیت یہودیوں کی بابت نازل ہوئی ہے، وغیرہ۔ ⑤

بلاشبہ یہ الجھن اسی وقت دور ہو سکتی ہے، جب ہم اس آیت کے سبب نزول کا کھوج لگائیں۔ ایسی کوئی صحیح مستند روایت نہیں پائی جاتی جو اس بات کو ثابت کرتی ہو کہ یہ آیت نجران کے وفد کے بارے میں نازل ہوئی ہے۔ ابن اسحاق نے یہی کچھ محمد بن جعفر بن زبیر کے حوالے سے مرسل روایت کیا ہے جو ثقہ راوی ہیں۔ طبری کے سلسلہ سند میں جو ابن اسحاق سے جا ملتا ہے، محمد بن حمید رازی بھی شامل ہیں جو ”ضعیف“ ہیں۔ سدی بھی یہی رائے پیش کرتے ہیں کہ یہ آیت وفد نجران کے بارے میں نازل نہیں ہوئی اور طبری کی سند جو سدی تک جاتی ہے اس میں ایک راوی اسباط جو ”صدوق“ ہے، لیکن بہت سی غلطیاں اور مبالغہ کرنے

① ابن حجر، فتح الباری، ۱: ۳۲، ۸: ۱۲۶۔ ② ابن اسحاق، بغیر سند کے۔ (سیر ابن ہشام، ۲: ۲۰۷، ۲۱۵)

③ ابن حجر، فتح الباری، ۱: ۳۹، قسطلانی، المواہب اللدنیہ، ۱: ۲۲۳، زرقانی، شرح مواہب، ۳: ۳۳۸۔

④ ابن حجر، فتح الباری، ۱: ۳۹، قسطلانی، المواہب اللدنیہ، ۱: ۲۲۳۔

⑤ ایضاً۔ ⑥ ابن حجر، فتح الباری، ۱: ۳۹، صابونی، مختصر تفسیر ابن کثیر، ۱: ۲۸۷۔

میں مشہور ہے ہے۔ علی بن زید بن جدعان نے بھی ایک ”مرسل“ روایت میں یہی رائے پیش کی ہے، مگر وہ کمزور ہے۔ یہ تینوں روایات ”مرسل“ ہیں اور ان سب کی اسناد میں کچھ نہ کچھ کمزوریاں پائی جاتی ہیں۔

تفسیر طبری ۱ کی ایک روایت ان تینوں روایات کی نفی کرتی ہے۔ اس روایت کی ایک سند ”حسن مرسل“ ہے جس کا سلسلہ قنادہ سے جا کر مل جاتا ہے، دوسری سند ”مرسل“ ہے جس میں چند کمزوریاں پائی جاتی ہیں اور وہ جا کر ابن جریج سے ملتی ہے، اور ایک اور ”مرسل“ سند ہے جس میں چند کمزوریاں پائی جاتی ہیں اور یہ سند ربیع بن خثیم سے جا ملتی ہے۔ ان تینوں مرسل روایات کے مطابق قرآن کی یہ آیت ﴿ قُلْ يَا أَهْلَ الْكِتَابِ... ﴾ [آل عمران: ۶۴] مدینہ کے یہودیوں کے بارے میں نازل ہوئی تھی جس میں ان کو برابری کی سطح پر دعوت دی گئی ہے۔ اگر ایسا ہے تو اس کا مطلب یہ ہوا کہ یہ آیت یہودیوں کی جلاوطنی سے قبل نازل ہوئی اور یہودیوں کی آخری جلاوطنی غزوہ خندق کے بعد ۵ھ میں عمل میں آئی تھی۔ اس بات سے اس رائے کی بھی تائید ہو جاتی ہے کہ یہ آیت قیصر روم ہرقل کو خط بھیجنے سے پہلے نازل ہو چکی تھی۔ صحیح بخاری میں خط کے متن کی موجودگی اس بات کی نشاندہی کرتی ہے کہ انھوں نے ان روایات کی تائید کی ہے جن کے مطابق یہ آیت ہجرت کے ابتدائی زمانے میں

۱ ان روایات کی سند کے لیے دیکھیے: تفسیر طبری، ۳: ۲۰۲، ۲۰۴۔ پڑھنے والے کو اندازہ ہو جائے گا کہ ان کی سند جو قنادہ تک جاتی ہے ”حسن“ ہے، اور ان کی وہ سند جو ربیع بن خثیم تک جاتی ہے، اس میں المثنیٰ شامل ہیں جن کا مستند ہونا معلوم نہیں اور اسی سند میں عبداللہ بن ابی جعفر بھی شامل ہیں جو ”صدوق“ ہیں، لیکن غلطیوں کا ارتکاب کرتے ہیں۔ وہ سند جو عبدالملک بن عبدالعزیز بن جریج تک جاتی ہے، اس میں قاسم بن عیسیٰ واسطی شامل ہیں جو ”صدوق“ ہیں اور بدل گئے ہیں اور حسین بن بشر حمصی شامل ہیں جن پر کوئی جرح نہیں ہے۔ یہ ان روایات کی سندوں کی صورت حال ہے جن میں بتایا گیا ہے کہ یہ آیت مدینہ کے یہود کی بابت نازل ہوئی ہے۔ ان روایات کی وہ سند، جس کے مطابق یہ آیت نجران کے وفد کے متعلق نازل ہوئی، سدی تک جاتی ہے، اس میں اسباط بن نصر شامل ہیں جو ”صدوق“ ہیں، بہت غلطیاں کرتے ہیں اور انوکھے خصائص کے مالک ہیں۔ وہ سند جو ابن اسحاق تک جاتی ہے، اس میں محمد بن حمید رازی شامل ہیں جو حافظ ہیں، لیکن ”ضعیف“ ہیں۔ تیسری روایت علی بن زید بن جدعان تک جاتی ہے جو ”ضعیف“ ہیں۔

نازل ہوئی، بصورتِ دیگر امام بخاری رحمہ اللہ نے اس خط کا متن اپنی صحیح میں درج نہ کیا ہوتا۔ آیت کو اس خط میں نقل کیا گیا ہے جو ۶ھ میں لکھا گیا تھا۔ یہ اس بات کا مضبوط ترین ثبوت ہے کہ یہ آیت وفدِ نجران کی آمد سے قبل نازل ہوئی تھی۔ خط کے متن سے بھی اس رائے کی تائید ہوتی ہے جس کا ذکر پچھلی آراء کے ساتھ کیا گیا ہے اور بظاہر ایسی کوئی وجہ نہیں پائی جاتی جس کی بناء پر خط کے متن کو مشکوک اور مشتبہ قرار دیا جائے۔

امام بخاری رحمہ اللہ نے رسول اللہ ﷺ کے ایک نامہ گرامی کا حوالہ دیا ہے جو کسریٰ کو ارسال کیا گیا تھا، لیکن اس میں خط کے متن کا کوئی تذکرہ نہیں ہے، تاہم انہوں نے یہ وضاحت کی ہے کہ رسول اللہ ﷺ نے حضرت عبداللہ بن حذافہ السہمی رضی اللہ عنہ کو یہ خط دے کر روانہ فرمایا اور انھیں یہ ہدایت فرمائی کہ یہ خط بحرین کے گورنر منذر بن ساوی العبدي کے حوالے کر دیا جائے۔ منذر نے یہ خط لے کر کسریٰ کو پہنچا دیا۔ کسریٰ نے خط پڑھنے کے بعد چاک کر دیا۔ رسول اللہ ﷺ نے یہ سن کر اللہ تعالیٰ کے حضور دعا فرمائی کہ ”اے اللہ! تو اسی طرح اس کی سلطنت کے ٹکڑے ٹکڑے کر دے اور اسے مکمل طور پر تباہ و برباد کر دے۔“^① اللہ تعالیٰ نے کسریٰ کی حکومت کو اسی طرح ٹکڑے ٹکڑے کر دیا اور وہ اپنے ہی بیٹے کے ہاتھوں مارا گیا۔ اس کے بعد اس کا بیٹا اس کے تخت پر قابض ہو گیا۔ اس کے ساتھ ساتھ سلطنتِ فارس ٹکڑے ٹکڑے ہو کر ہمیشہ کے لیے ختم ہو گئی۔ رسول اللہ ﷺ نے کسریٰ کے نام جو نامہ مبارک تحریر فرمایا، اس کا متن کسی ”صحیح“ روایت میں دستیاب نہیں ہے، البتہ طبری اور چند دیگر مصنفین نے اسے ”ضعیف“ اسناد کے ساتھ نقل کیا ہے۔

صحیح مسلم سے یہ بات ثابت ہے کہ رسول اللہ ﷺ نے ایک خط نجاشی کے نام بھی تحریر فرمایا تھا، لیکن اس کے ساتھ امام مسلم نے یہ تصریح بھی کی ہے کہ یہ وہ نجاشی نہیں ہیں جو اسلام قبول کر چکے تھے۔^② خط کا مضمون ثابت نہیں ہو سکا، لیکن ابن اسحاق نے بغیر سند کے

① ابن حجر، فتح الباری، ۸: ۱۲۶۔ بخاری کی روایت سے، لیکن انہوں نے بحرین کے گورنر کا نام نہیں دیا۔

② ابن اسحاق، سریة، ۲۱۰۔ دیگر ذرائع سے دو مختلف متون کا ذکر ملتا ہے۔ (دیکھیے: محمد حمید اللہ، مجموعة ۵۵۵)

اسے روایت کیا ہے۔^①

حاکم مصر مقوقس کے نام بھیجے گئے وہ خطوط، اور ان کے جواب میں جو خطوط موصول ہوئے، ان کے متون کسی ”صحیح“ روایت میں دستیاب نہیں ہوئے۔ اسی طرح حاکم دمشق حارث بن ابوشمر الغسانی، حاکم یمامہ ہوزہ بن علی الحنفی اور عمان کے حکام جعفر ابن الجندی اور عباد ابن الجندی اور حاکم بحرین منذر بن ساوی کے نام بھیجے گئے۔ خطوط کے متون بھی حدیث کے نقطہ نگاہ سے ”صحیح“ ثابت نہیں ہوتے۔ اس کا مطلب یہ نہیں ہے کہ یہ خطوط سرے سے ارسال ہی نہیں کیے گئے اور نہ اس سے یہ مراد ہے کہ ان خطوط کو تاریخی نقطہ نظر سے بھی غلط ثابت کر دیا جائے۔ جہاں تک ان خطوط کے مضامین اور ہیئت کا تعلق ہے تو عین ممکن ہے کہ یہ ”صحیح“ ہوں، تاہم یہ اس معیار پر یقیناً پورے نہیں اترتے جس پر انھیں قانون سازی کے معاملات میں ثبوت کے طور پر لیا جاسکے۔ اس طرح رسول اللہ ﷺ کا وہ خط جو ہرقل کے نام لکھا گیا تھا، اس کا متن وہ واحد متن ہے جو حدیث کے معیار کے مطابق ”صحیح“ ثابت ہو چکا ہے اور اس خط کی روشنی میں دوسرے تمام خطوط پر بھی ان کی تاریخی حیثیت سے تنقید کی جاسکتی ہے۔

یہی حکم دور نبوی کی ان دوسری دستاویزات پر بھی منطبق کیا جاسکتا ہے جو حدیث کے معیار کے مطابق ”صحیح“ ثابت نہیں ہوتیں، صحاح ستہ کے مرتبین نے ان دستاویزات کو روایت نہیں کیا، سوائے اس خط کے جو ہرقل کو لکھا گیا تھا اور صحیح بخاری میں مذکور ہے۔^② اس کے علاوہ ایک خط جو عمیر زومران کو لکھا گیا، سنن ابی داؤد میں مذکور ہے۔ اگرچہ بہت سی دستاویزات تاریخی معیار سے تو ضرور صحیح ثابت ہوتی ہوں گی، مگر اس کے باوجود وہ صحت کے اعتبار سے اس مقام تک نہیں پہنچتی جہاں انھیں شریعت اور عقیدے کے میدان میں شہادت

①②③ الوثائق السياسية، نمبر ۲۱ مقابل ص ۴۵) یہ روایات محدثین سے ثابت نہیں ہیں، کیوں کہ انھیں کسی صحیح سند کے ساتھ بیان نہیں کیا گیا۔ یہی چیز ان دونوں خطوط پر بھی منطبق ہوتی ہے جو نجاشی نے رسول اللہ ﷺ کو لکھے تھے۔ (محمد حمید اللہ، مجموعة الوثائق السياسية، نمبر ۲۳، ۲۴)

① مسلم، صحیح، حدیث ۱۷۷۴

② ابوداؤد، سنن، ۲: ۳۸، ۳۹۔

کے طور پر قبول کیا جاسکے۔ ❶

یہ بات بھی مستند ہے کہ جب رسول اللہ ﷺ نے رومی حکومت کو خط بھیجنے کا ارادہ فرمایا تو آپ ﷺ کو بتایا گیا کہ رومی حکومت کسی ایسے خط کو قابل اعتناء نہیں سمجھتی جو مہر شدہ نہ ہو تو رسول اللہ ﷺ نے چاندی کی ایک مہر بنوائی اور اس پر محمد رسول اللہ ﷺ کے

❶ ابن حجر، فتح الباری، ۱۰: ۳۲۳۔

❷ فرانسیسی مستشرق بارتھ لیمی کو ۱۸۵۰ء میں مصر کے بالائی حصے میں واقع خمیم نامی علاقے سے رسول اللہ ﷺ کا ایک مکتوب گرامی ملا جو آپ ﷺ نے مقوقس کو لکھا تھا۔ (یہ مکتوب چڑے کے ایک پرانے ٹکڑے پر تحریر شدہ ہے۔) اس نے اس نامہ مبارک کو ۱۸۵۴ء میں (Journal of the Royal Asiatic Society) میں شائع کر دیا۔ آج کل یہ خط استنبول کے توپ کا پی میوزیم میں محفوظ ہے۔ چڑے کا ٹکڑا جس پر خط تحریر کیا گیا ہے، گہرے رنگ کا اور مہین ہے اور اس کے درمیان میں ایک دراڑ پڑی ہوئی ہے، لیکن اس کے باوجود اس پر تحریر پڑھی جاسکتی ہے۔ ایم بلن نے اس کی تصدیق کی ہے اور نولڈ کے نے اس سے اتفاق کیا ہے۔

۱۸۶۳ء میں جرمنی کے ڈاکٹر بش نے اعلان کیا کہ انھوں نے رسول اللہ ﷺ کا خط دریافت کیا ہے جو آپ نے منذر بن سادی کے نام تحریر کرایا تھا، لیکن اس کی پوری طرح تصدیق نہیں ہو سکی۔ ۱۹۴۰ء میں انگریز مستشرق ڈنلپ (Dunlop) نے (Journal of the Royal Asiatic Society) میں یہ اعلان کیا کہ انھیں چڑے کا ایک ٹکڑا دستیاب ہوا ہے جس پر رسول اللہ ﷺ کا خط نجاشی کے نام تحریر ہے، لیکن وہ اس کے مستند ہونے میں متردد تھے۔ ۱۹۶۳ء میں ڈاکٹر صلاح الدین المنجد نے بیروت کے روزنامہ الحیاء میں یہ بیان دیا کہ انھیں خسرو کے نام رسول اللہ ﷺ کا خط ملا ہے اور اس کے ساتھ ہی خط کے مستند ہونے کا یقین بھی ظاہر کیا۔ رسول اللہ ﷺ کے زمانے کی ایک اور (پانچویں) دستاویز ۱۹۷۳ء میں دریافت ہوئی۔ یہ ایک ہزار برس سے زیادہ پرانی ہے، لیکن ابھی تک اس کے مستند ہونے، یا نہ ہونے کا فیصلہ کیا جاسکا۔

مستشرقین کی اکثریت اس شک میں مبتلا ہے کہ ان میں سے کوئی خط واقعی بھیجا بھی گیا تھا؟ انگریز مستشرق، ولیم میور نے (The Caliphate) اور (The Life of Muhammad) میں، اطالوی مستشرق، ایل کانتانی نے (Annali del Islam) میں، اور یہودی مستشرق مارگولیتھ نے (Muhammad) میں ان شکوک کا اظہار کیا ہے۔ وہ اپنے استرداد کی بنیاد اپنے اس خیال پر رکھتے ہیں کہ اسلام ایک ایسا مذہب تھا جو محض عربوں کے لیے مخصوص تھا، اسلامی ریاست ایک کمزور ریاست تھی اور اس کے اندر اتنا دم خم نہیں تھا کہ وہ اپنے وقت کی عالمی طاقتوں کو انتباہ کر سکتی۔

ابن اسحاق نے ان خطوط کا ذکر اس نے لیے نہیں کیا کہ یہ روایتی تفصیلات پر مشتمل ہیں اور چند خطوط ایسے ہیں جن میں ایک ایسی قرآنی آیت شامل ہے جس کے بارے میں کہا جاتا ہے کہ وہ خطوط بھیجنے کی تاریخ ۵۵۵

الفاظ کندہ کرائے۔ اسی طرح آپ ﷺ نے اپنے عمل سے یہ بات ثابت فرمادی کہ اسلامی ریاست میں اتنی لچک پائی جاتی ہے کہ دورِ جدید کے رسم و رواج اور طور طریقوں سے اس حد تک فائدہ اٹھایا جاسکتا ہے کہ وہ اسلامی قوانین اور شریعت کی رُوح سے متصادم نہ ہوں۔

یہ بات بھی قابلِ غور ہے کہ ہر قتل کے نام جو خط تحریر کیا گیا، اس میں اسلام کے تمام امتیازی اوصاف اور خصائص موجود تھے۔ اس کا آغاز بسم اللہ سے ہوتا ہے۔ اس کے بعد نہایت سادہ انداز میں توحید و رسالت پر ایمان لانے کی دعوت دی جاتی ہے۔ اس کے ساتھ ساتھ اس خط میں پُر خلوص نصیحت کے لیے حکمت کا خیال رکھا گیا ہے، اور مخاطب کی عزت و وقار کو ملحوظ رکھا گیا ہے، اسے اپنی قوم میں جو مقام اور مرتبہ حاصل تھا، اس کے شایانِ شان الفاظ استعمال کرتے ہوئے اسے ”شاہِ روم“ کے خطاب سے نوازا گیا۔ اس کے بعد اسلام قبول کرنے کی صورت میں اسے جو اجر ملنے والا تھا، اس کی خوش خبری سنا کر اس کے حوصلے بلند کیے گئے، نیز اس کی اور اس کی قوم کی اسلام سے دوری کی بناء پر جو عذاب مقدر ہونے والا ہے، اس کے بھی اسے متنبہ کر دیا گیا۔



۵۵۵ سے دو برس بعد نازل ہوئی، لیکن یہ تبصرے اس بات کے لیے کافی نہیں ہیں کہ ان دستاویزات کی تاریخی حقیقت کا انکار کیا جائے جو خطوط دریافت ہوئے ہیں، ان کا کسی تجربہ گاہ میں کیمیائی تجزیہ کرنے کی ضرورت ہے تاکہ یہ فیصلہ کیا جاسکے کہ وہ مستند ہیں یا نہیں۔

اس حاشیہ میں جو معلومات فراہم کی گئی ہیں ان کے لیے ملاحظہ فرمائیے: ڈاکٹر عزیزین ابراہیم کا مقالہ بعنوان: الدراسات المتعلقة برسائل النبی الی الملوك فی عصره. جو بحوث المؤتمر العالمی الثالث للسیرة والسنة النبویة (قطر) میں شامل ہے۔

بدوؤں کی اصلاح و تادیب

صلح حدیبیہ کے نتیجے میں امن کا جو زمانہ نصیب ہوا، اس میں بدوؤں نے کئی بار خلل ڈالنے کی کوشش کی، تاہم ان کی یہ کوششیں زیادہ کارگر ثابت نہ ہو سکیں، اور نہ اسلام کی نشرو اشاعت میں مسلمانوں کو جو آزادی حاصل ہوئی تھی، اس پر ان کا کچھ اثر پڑ سکا۔ اس دوران میں جو مہمات پیش آئیں، وہ درج ذیل ہیں:

غزوة ذات القرد

یہ مہم غزوة خیبر سے تین روز قبل پیش آئی۔ اس کا پس منظر یہ ہے کہ عبدالرحمن بن عیینہ بن حصن الفزاری رسول اللہ ﷺ کے چند اونٹ لے کر فرار ہو گیا۔ حضرت سلمہ رضی اللہ عنہ بن اکوع نے اسی وقت تمام مسلمانوں کو چوکنا کر دیا اور خود اس کے تعاقب میں روانہ ہو گئے۔ جب رسول اللہ ﷺ باہر نکلے تو دیکھا کہ حضرت سلمہ رضی اللہ عنہ بن اکوع نے حملہ آوروں سے اونٹ واپس لے لیے ہیں اور انھیں دور تک مار بھگا گیا ہے۔ رسول اللہ ﷺ ذات القرد تک تشریف لے گئے اور پھر مدینہ لوٹ آئے۔^①

عُکَل اور عُرینہ نامی قبائل کے افراد کا واقعہ

غزوة ذات القرد کے بعد عُکَل اور عُرینہ نامی قبائل کے چند افراد مدینہ آئے اور

① ابن حجر، فتح الباری، ۸: ۴۶۰، مسلم، صحیح، ۳: ۱۳۲۔ ابن اسحاق اور دیگر سیرت نگاروں کا خیال ہے کہ یہ غزوة ہجرت کے چھٹے سال حدیبیہ سے قبل پیش آیا۔ (فتح الباری، ۷: ۴۶۰)

بیہقی کہتے ہیں: ”ہمیں اس بات کا پورا یقین ہے کہ غزوة ذات القرد حدیبیہ اور خیبر کے بعد پیش آیا اور حضرت سلمہ رضی اللہ عنہ بن اکوع کی حدیث میں واضح طور پر یہ بات بیان کی گئی ہے۔ (ابن حجر، فتح الباری، ۷: ۴۲۰، ۴۲۱) اسی غزوة میں صلوة الخوف پڑھی گئی، لیکن اس کو شرعی حیثیت خندق کے بعد دی گئی۔ خلیفہ بن خیاط لکھتے ہیں کہ اونٹوں پر جن صاحب نے حملہ کیا، وہ عبدالرحمن نہیں، بلکہ اس کے والد عیینہ حصن تھا۔ (تاریخ خلیفہ، ص ۷۷)

اپنے قبولِ اسلام کا اعلان کیا۔ اس کے بعد انھوں نے رسول اللہ ﷺ سے مدینہ کے مضافات میں اقامت اختیار کرنے کی اجازت طلب کی، کیوں کہ ان کے بقول مدینہ کا موسم ان کے لیے قابلِ برداشت نہیں تھا۔ رسول اللہ ﷺ نے اپنے اصحاب کو یہ ہدایت کی کہ ان لوگوں کے لیے چند دودھ دینے والی اونٹنیوں اور ایک چرواہے کا بندوبست کر دیا جائے۔ اس انتظام کے ساتھ انھیں روانہ کر دیا گیا، لیکن جب وہ حرہ پہنچے تو سب کے سب مرتد ہو گئے۔ انھوں نے چرواہے کو قتل کر دیا اور اونٹنیوں پر قبضہ کر لیا۔ رسول اللہ ﷺ کو جب اس واقعے کی اطلاع ملی تو آپ ﷺ نے چند لوگوں کو ان کے تعاقب میں روانہ کیا۔ ان مجرموں کو گرفتار کر کے رسول اللہ ﷺ کی خدمت میں پیش کیا گیا تو آپ ﷺ نے ان کی آنکھوں پر لوہے سے داغ لگوائے، ان کے ہاتھ کٹوا دیے گئے اور انھیں حرہ میں چھوڑ دیا گیا، حتیٰ کہ انھیں موت نے آلیا، لیکن بعد میں رسول اللہ ﷺ نے مثلہ کرنے کی ممانعت فرمادی۔^①

غزوہ ذات الرقاع

اس غزوے کی تاریخ کے تعین میں سیرت نگاروں کے درمیان اختلاف ہے۔ امام بخاری اس رائے کے حق میں ہیں کہ یہ غزوہ خیبر کے بعد پیش آیا۔ ابن اسحاق نے یہ رائے ظاہر کی ہے کہ یہ غزوہ چارھ میں غزوہ خندق سے پہلے اور بنو نضیر کی جلاوطنی کے بعد پیش آیا۔ ابن سعد اور ابن حبان کی رائے یہ ہے کہ یہ واقعہ محرم ۵ھ کا ہے۔ ابو معشر نہایت وثوق کے ساتھ کہتے ہیں کہ یہ، غزوہ بنو قریظہ اور غزوہ خندق کے بعد وقوع پذیر ہوا۔ امام بخاری اور ابو معشر کی آراء زیادہ درست معلوم ہوتی ہیں، کیوں کہ حضرت ابو موسیٰ اشعری رضی اللہ عنہ نے بذاتِ خود اس مہم میں حصہ لیا ہے اور وہ خیبر کی فتح کے فوراً بعد حبشہ سے واپس آئے تھے۔ حضرت ابو ہریرہ رضی اللہ عنہ نے بھی اس غزوے میں حصہ لیا ہے اور وہ اس وقت مسلمان ہوئے تھے جب خیبر فتح ہوا تھا۔ اس غزوے کو ذات الرقاع کا نام دیا جاتا ہے، نیز یہ غزوہ نجد اور

① ابن حجر، فتح الباری، ۷: ۲۵۸۔

غزوة بنو محارب و بنی ثعلبہ من غطفان (یعنی غطفان کے بنو محارب اور بنو ثعلبہ کے خلاف مہمات) کے ناموں سے بھی یاد کیا جاتا ہے۔

مسلمانوں کا غطفان کے لوگوں سے سامنا تو ہوا، لیکن لڑائی کی نوبت نہیں آئی، تاہم کچھ مسلمانوں پر خوف کی کیفیت طاری ہوئی، چنانچہ انھوں نے نخل نامی جگہ پر صلوة الخوف ادا کی جو مدینہ سے دو روز کی مسافت پر ہے۔ اس کے بعد مسلمان مدینہ واپس آ گئے۔

اس بات میں بھی اختلاف پایا جاتا ہے کہ اس غزوے کو ذات الرقاع کا نام کیوں دیا گیا تھا؟ اس بارے میں حضرت ابو موسیٰ اشعری رضی اللہ عنہ کی روایت یہ ہے کہ اس غزوے میں لوگوں کے جوتے پھٹ گئے تھے اور انھوں نے اپنے پیروں کے گرد چیتھڑے (رقاع) باندھ لیے تھے، اس لیے اس غزوے کو یہ نام دیا گیا۔ جوتے پھٹنے کی نوبت اس لیے آئی تھی کہ چھ افراد پر مشتمل جماعت کے حصے میں صرف ایک اونٹ آیا تھا جس پر سب لوگ باری باری سفر کرتے تھے [اور زیادہ تر سفر پیدل کیا گیا تھا۔] ❶

قدیم مورخین نے ان واقعات پر اس لیے زیادہ توجہ نہیں دی کہ بادشاہوں اور امراء کو اسلام کی دعوت دینا، ❷ فتح خیبر اور مسلمانوں کا عمرۃ القضا کے لیے جانا، ان کے بالمقابل عظیم الشان واقعات تھے، جن کے سامنے چھوٹے اور معمولی واقعات ماند پڑ گئے تھے۔

بہر حال خیبر کی تسخیر سے مسلمانوں کو یہ موقع مل گیا کہ وہ شام کی سرحد پر شمالی علاقوں میں اپنی قوت مضبوط کر لیں۔ بظاہر ایسا معلوم ہوتا ہے کہ غزوة ذات الرقاع جو غطفان کے خلاف تھا، وہ دراصل اسی منصوبے کا ایک حصہ تھا، کیوں کہ اس علاقے میں خیبر کے یہودیوں کے بعد دوسرا مضبوط ترین گروہ غطفان ہی کا تھا۔ اس کے فوراً بعد اس سمت میں

❶ ایضاً، ۴: ۲۱۶، ۲۲۱۔

❷ یہ واقعہ رسول اللہ ﷺ کی حدیبیہ سے واپسی کے فوراً بعد پیش آیا۔ ابن سعد نے ان کی روانگی کی تاریخ یکم محرم ۶ دی ہے، اور کل چھ افراد بھیجے گئے تھے۔ (طبقات، ۱: ۲: ۱۵، مطبوعہ یورپ) ابن قیم نے بھی یہی رائے اختیار کی ہے۔ (زاد المعاد: ۱: ۳۰)، جب کہ طبری نے اس تاریخ کو تھوڑا سا آگے بڑھاتے ہوئے ذوالحجہ ۶ھ بیان کیا ہے۔ (تاریخ طبری، ۲: ۲۸۸)

ایک اور مہم جوئی کی گئی جسے موتہ کے نام سے یاد کیا جاتا ہے، لیکن مسلمان زیارتِ کعبہ اور عمرۃ القضا (وہ عمرہ جو حدیبیہ کے موقع پر قضا ہو گیا تھا) ادا کرنے کے لیے اس قدر بے چین ہو رہے تھے کہ موتہ کی طرف فوج روانہ کرنے میں معمولی سی تاخیر پیش آ گئی۔



عمرة القضا

ذوالقعدہ ساتھ میں صلح حدیبیہ کی شرائط کی پابندی کرتے ہوئے رسول اللہ ﷺ عمرہ ادا کرنے کی غرض سے مکہ کی جانب روانہ ہوئے، جیسا کہ صلح حدیبیہ کے تحت قریش سے طے ہوا تھا: ❶ ”تم اپنے ساتھ کوئی ہتھیار لے کر مکہ نہیں آ سکتے، سوائے ایک تلوار کے۔ وہ بھی نیام میں اور یہ کہ مکہ کا کوئی فرد آپ کے ساتھ ادائیگی عمرہ کے لیے نہیں نکلے گا اور آپ کسی آدمی کو نہیں روکیں گے اگر وہ مکہ میں ٹھہرنا چاہے۔“ ❷ اس کے ساتھ انھوں نے یہ شرط بھی عائد کی تھی کہ رسول اللہ ﷺ مکہ میں صرف تین روز قیام کریں گے جس کے بعد انھیں واپس جانا پڑے گا۔ ❸

موسیٰ بن عقبہ لکھتے ہیں کہ مسلمانوں نے اپنے ساتھ ہتھیار لے لیے تھے، مگر انھیں حرم کے باہر چھوڑ دیا تھا، کیوں کہ مسلمانوں کو قریش سے بدعہدی کا اندیشہ تھا۔ ❹ جن مسلمانوں نے عمرہ القضا ادا کیا، ان کی تعداد دو ہزار کے قریب تھی، خواتین اور بچے ان کے علاوہ تھے۔ جو صلح حدیبیہ کے موقع پر حاضر تھے۔ ❺ جب رسول اللہ ﷺ مکہ شہر میں داخل ہوئے تو حضرت عبداللہ بن رواحہ آپ ﷺ کے سامنے یہ رجز پڑھتے ہوئے گزرے:

”اے کافرو! راستہ دو، ہمارے راستے سے ہٹ جاؤ، ہم تم سے جنگ کریں گے اور ایسی کاری ضرب لگائیں گے کہ سر کندھوں سے جدا ہو جائیں گے اور

-
- ❶ ابن حزم، جوامع السیرة، ۲۱۹۔ ابن اسحاق، موسیٰ بن عقبہ اور یعقوب بن سفیان نے ایک ”حسن“ سند کے ساتھ ابن عمر رضی اللہ عنہما سے روایت کیا۔ (ابن حجر، فتح الباری، ۷: ۵۰۰)
- ❷ بخاری نے روایت کیا۔ (ابن حجر، فتح الباری، ۷: ۴۹۹) ❸ ایضاً۔
- ❹ ابن حجر، فتح الباری، ۷: ۴۹۹۔ موسیٰ بن عقبہ اس روایت کی کوئی سند پیش نہیں کرتے۔
- ❺ حاکم نے الاکلیل میں اسے بغیر سند کے ذکر کیا ہے۔ (ابن حجر، فتح الباری، ۷: ۵۰۲)

دوست دوست کو بھول جائے گا۔“ ❶

مسلمانوں نے کعبہ کے گرد طواف کیا۔ رسول اللہ ﷺ نے مسلمانوں کو حکم دیا کہ طواف کرتے وقت ان کی جسمانی قوت اور طاقت کا اظہار ہونا چاہیے، تاکہ قریش کی یہ افواہ بے بنیاد اور باطل ثابت ہو جائے کہ مدینہ میں بخار پھیلنے کی وجہ سے مسلمانوں کی جسمانی توانائی ماند پڑ گئی ہے، چنانچہ مسلمانوں نے طواف کرتے وقت پہلے تین چکر دوڑ کر پورے کیے۔ ❷ قریش شہر سے باہر قبیعان نامی پہاڑ پر جا کر بیٹھ گئے تھے اور وہاں سے مسلمانوں کو طواف کرتے ہوئے دیکھ رہے تھے۔ ❸ وہ مسلمانوں کی قوت اور طاقت دیکھ کر حیران رہ گئے۔ یہ پہاڑ جس پر قریش فروکش تھے، کعبے کے دو کونوں کے مد مقابل واقع تھا۔

جب تین روز گزر گئے تو مشرکین مکہ حضرت علی رضی اللہ عنہ کے پاس آئے اور ان سے کہا کہ اپنے ساتھیوں سے کہیں کہ مقررہ میعاد گزر چکی ہے، اب واپس جائیں۔ رسول اللہ ﷺ مکہ سے واپس روانہ ہو گئے۔ ❹ عمرۃ القضا کے بارے میں قرآن کریم کی مندرجہ ذیل آیت نازل ہوئی:

﴿ لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ
إِنْ شَاءَ اللَّهُ آمِنِينَ مُحَلِّقِينَ رُءُوسِكُمْ وَمُقَصِّرِينَ لَا تَخَافُونَ فَعَلِمَ
مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا ۝ ﴾

”بے شک اللہ تعالیٰ نے اپنے رسول کو سچا خواب دکھلایا جو مطابق واقعہ کے ہے کہ تم لوگ مسجد حرام میں ان شاء اللہ ضرور جاؤ گے امن و امان کے ساتھ، کہ تم میں کوئی سرمنڈاتا ہوگا اور کوئی بال کتراتا ہوگا، تم کو کسی طرح کا اندیشہ نہ ہوگا، سو اللہ تعالیٰ کو وہ باتیں معلوم ہیں جو تم کو معلوم نہیں، پھر اس سے پہلے لگتے ہاتھ

❶ ترمذی، انہوں نے کہا، ”یہ ایک حسن غریب حدیث ہے۔“ (فتح الباری، ۷: ۵۰۲)

❷ بخاری نے روایت کیا۔ ابن حجر، فتح الباری، ۷: ۵۰۸، ۵۰۹۔ مزید دیکھیے: احمد، مسند، حدیث ۳۵۳۶، ایک صحیح سند کے ساتھ۔

❸ ایضاً۔

❹ بخاری نے روایت کیا۔ ابن حجر، فتح الباری، ۷: ۳۹۹۔

ایک فتح دے دی۔“ (الفتح: ۲۷)

اس عمرے کے دوران میں جو احکام جاری کیے گئے، ان میں سے ایک حکم وہ ہے جو ایسے شخص کے بارے میں ہے جس نے عمرہ کرنے کا ارادہ کر لیا ہو، مگر اسے کعبے کی زیارت سے زبردستی روک دیا گیا ہو۔ علماء کی اکثریت اس رائے پر متفق ہے کہ اسے قربانی تو لازماً کرنا پڑے گی، مگر وہ عمرے کی قضا کرنے کا پابند نہ ہوگا۔ علماء کے سامنے یہ سوال تھا کہ آیا یہ عمرہ اس عمرے کی قضا کے طور پر ادا کیا گیا تھا جو حدیبیہ کے موقع پر ادا نہ ہو سکا تھا، یا یہ نیا عمرہ ہے۔

اس کے علاوہ ایک اور حکم جو اس موقع پر جاری کیا گیا، وہ بچے کی پرورش اور پرداخت سے متعلق تھا۔ جب رسول اللہ ﷺ نے دیگر مسلمانوں کے ساتھ مکہ سے مدینہ کی طرف ہجرت فرمائی تو حضرت حمزہ رضی اللہ عنہ بن عبدالمطلب کی بیٹی عمارہ چھوٹی سی بچی تھیں۔ حضرت علی رضی اللہ عنہ نے انھیں گود لے لیا اور حضرت فاطمہ رضی اللہ عنہا کے حوالے کر دیا تاکہ وہ ان کی پرورش کر سکیں۔ حضرت فاطمہ رضی اللہ عنہا ان کی چچا زاد بہن تھیں۔ [حضرت حمزہ رضی اللہ عنہ، رسول اللہ صلی اللہ علیہ وسلم کے رضاعی بھائی تھے۔] حضرت زید بن حارثہ رضی اللہ عنہ نے حضرت علی رضی اللہ عنہ کو اس بارے میں دلائل دیتے ہوئے کہا کہ وہ (مواخاۃ کی رو سے) حضرت حمزہ رضی اللہ عنہ کے بھائی ہیں اور حضرت جعفر رضی اللہ عنہ [خالو ہونے کی وجہ سے]، عمارہ رضی اللہ عنہا کے محرم ہیں اور مسلمان مرد کے لیے جائز نہیں کہ وہ کسی خاتون اور اس کی خالہ کو بیک وقت نکاح میں رکھے۔ [لہذا عمارہ رضی اللہ عنہا کی پرورش حضرت جعفر رضی اللہ عنہ کے گھر میں ہوگی۔] ①



① ابن حجر، فتح الباری، ۷: ۵۰۵۔

غزوہ موتہ

واقعی واحد مؤرخ ہیں جنہوں نے یہ واضح کیا ہے کہ غزوہ موتہ کا محرک اور سبب کیا تھا؟ واقعی کے نزدیک سبب یہ تھا کہ شرجیل بن عمرو الغسانی نے حضرت حارث رضی اللہ عنہ بن عمیر الازدی کو قتل کروادیا۔ یہ صحابی رسول اللہ ﷺ کا نامہ گرامی شاہِ بصری کے دربار میں لے کر گئے تھے۔ چوں کہ سفیروں کا قتل ناجائز ہے، اس لیے رسول اللہ ﷺ کو یہ خبر سن کر سخت ناگواری ہوئی اور آپ ﷺ نے موتہ کی طرف فوج روانہ فرمائی، لیکن واقعی ایک ”ضعیف“ راوی ہیں اور ان کی روایت قابل اعتماد نہیں، بالخصوص اس صورت میں جب کہ کسی واقعے کی روایت میں وہ اکیلے ہوں۔

تاہم یہ کوئی ضروری نہیں ہے کہ ان اسباب اور عوامل کا پتا لگایا جائے جو شام کی سرحدوں پر عرب قبائل کے خلاف مہمات کا محرک بنے تھے، کیوں کہ اسباب جو بھی ہوں، بہر حال وہ نفسِ واقعہ پر بہت زیادہ اثر انداز نہیں ہوتے۔ جہاد کے قانونی نفاذ کے لیے ضرورت اس امر کی تھی کہ عرب قبائل کو زیر نگیں کرنے کی حکمتِ عملی میں ایک تسلسل اور دوام برقرار رہے اور اسلامی ریاست کی سرحدیں وسیع ہوں، قطع نظر اس کے کہ ان مہمات کے کیا محرکات تھے۔

مسلمانوں کے سامنے اس کے علاوہ کوئی متبادل راستہ نہیں تھا کہ وہ ان تمام مسیحی عرب قبائل کو زیر نگیں کر لیں جو بازنطینی مملکت کے زیر تسلط تھے۔ مسلمان چاہتے تھے کہ از خود پہلے کر کے اس علاقے میں پھیلے ہوئے بازنطینی اثرات پر کاری ضرب لگائیں، اس سے پہلے کہ بازنطینی مملکت ان کی نوزائیدہ اسلامی ریاست کے خلاف کوئی بڑا اقدام کرے۔

۱ ابن سعد، طبقات، ۱: ۲۰۷، ابن حجر، الاصابہ، ۱: ۵۹، ابن حجر، فتح الباری، ۷: ۵۱۱۔

عمرة القضا سے واپسی کے بعد رسول اللہ ﷺ نے ذی الحجہ چھ ہ سے جمادی الاولیٰ ۷
 ھ تک مدینہ ہی میں قیام فرمایا۔ اس کے بعد آپ ﷺ نے تین ہزار مجاہدین پر مشتمل ایک
 فوج شام ① کی طرف روانہ فرمائی۔ ② آپ ﷺ نے حضرت زید بنی العنہ بن حارثہ کو فوج کا
 امیر مقرر کیا اور یہ ہدایت فرمائی کہ اگر وہ شہید ہو جائیں تو حضرت جعفر بنی العنہ بن ابی طالب
 کمان سنبھال لیں اور اگر وہ بھی جام شہادت نوش کر لیں تو حضرت عبداللہ بنی العنہ بن رواحہ ان
 کی جگہ لے لیں۔ ③ ان متبادل شخصیات کے انتخاب سے یہ اشارہ بھی ملتا ہے کہ امیر کے
 تقرر کو مشروط کرنا بھی جائز ہے اور یکے بعد دیگرے کئی امراء کا تقرر بھی بیک وقت مستحسن
 ہے۔ ④ یہ پہلا موقع تھا کہ رسول اللہ ﷺ نے اس قسم کی احتیاطی تدابیر اختیار فرمائیں۔
 غالباً اس کی وجہ یہ تھی کہ آپ ﷺ کے علم میں یہ بات تھی کہ یہ مہم خطرات سے پُر ہے۔ اس
 کی ایک وجہ تو یہ تھی کہ سفر طویل اور مسافت زیادہ تھی، دوسری وجہ یہ تھی کہ اس سے قبل
 مسلمانوں کو بازنطینی سلطنت جیسی طاقتور ریاست سے واسطہ نہیں پڑا تھا اور شام کے سرحدی
 علاقوں پر بسنے والے تمام قبائل کا اس ریاست سے سیاسی الحاق بھی تھا۔

جب اسلامی فوج معان کے مقام پر پہنچی تو اسے یہ خبر ملی کہ ہرقل اپنی فوج لے کر
 معاب (البلقاء) پہنچ گیا ہے، اور اس کی فوج میں ایک لاکھ بازنطینی سپاہی اور ایک لاکھ
 عیسائی عرب شامل ہیں جن کا تعلق لخم، جذام اور قضاعہ (بہراء، بلی اور بلقین) سے ہے۔
 مسلمانوں نے دورات معان میں قیام کیا۔ اس دوران میں انھوں نے آپس میں نئی صورت
 حال کے بارے میں صلاح مشورہ کیا۔ چند لوگوں نے یہ رائے پیش کی کہ رسول اللہ ﷺ
 کو خط کے ذریعے تازہ ترین صورت حال اور دشمن کی طاقت و قوت کے بارے میں مطلع کیا

① ابن اسحاق، سند کے ساتھ۔ (سیرة ابن ہشام، ۳: ۴۲۷)

② عروہ بن زبیر کی ”مرسل“ سے۔ (سیرة ابن ہشام، ۳: ۴۲۷) ابن اسحاق کی سند جو عروہ تک جاتی ہے، ”حسن“

③ صحیح بخاری، (ابن حجر، فتح الباری، ۷: ۵۱۰) ابن اسحاق، عروہ کی ”مرسل“ سے۔ (سیرة ابن ہشام، ۳: ۴۲۷)

④ ابن حجر، فتح الباری، ۷: ۵۱۳۔

غزوة موتہ

واقدی واحد مؤرخ ہیں جنہوں نے یہ واضح کیا ہے کہ غزوة موتہ کا محرک اور سبب کیا تھا؟ واقدی کے نزدیک سبب یہ تھا کہ شرجیل بن عمرو الغسانی نے حضرت حارث رضی اللہ عنہ بن عمیر الازدی کو قتل کروادیا۔ یہ صحابی رسول اللہ ﷺ کا نامہ گرامی شاہ بصری کے دربار میں لے کر گئے تھے۔ چوں کہ سفیروں کا قتل ناجائز ہے، اس لیے رسول اللہ ﷺ کو یہ خبر سن کر سخت ناگواری ہوئی اور آپ ﷺ نے موتہ کی طرف فوج روانہ فرمائی، لیکن واقدی ایک "ضعیف" راوی ہیں اور ان کی روایت قابل اعتماد نہیں، بالخصوص اس صورت میں جب کہ کسی واقعے کی روایت میں وہ اکیلے ہوں۔

تاہم یہ کوئی ضروری نہیں ہے کہ ان اسباب اور عوامل کا پتا لگایا جائے جو شام کی سرحدوں پر عرب قبائل کے خلاف مہمات کا محرک بنے تھے، کیوں کہ اسباب جو بھی ہوں، بہر حال وہ نفس واقعہ پر بہت زیادہ اثر انداز نہیں ہوتے۔ جہاد کے قانونی نفاذ کے لیے ضرورت اس امر کی تھی کہ عرب قبائل کو زیر نگیں کرنے کی حکمت عملی میں ایک تسلسل اور دوام برقرار رہے اور اسلامی ریاست کی سرحدیں وسیع ہوں، قطع نظر اس کے کہ ان مہمات کے کیا محرکات تھے۔

مسلمانوں کے سامنے اس کے علاوہ کوئی متبادل راستہ نہیں تھا کہ وہ ان تمام مسیحی عرب قبائل کو زیر نگیں کر لیں جو بازنطینی مملکت کے زیر تسلط تھے۔ مسلمان چاہتے تھے کہ از خود پہل کر کے اس علاقے میں پھیلے ہوئے بازنطینی اثرات پر کاری ضرب لگائیں، اس سے پہلے کہ بازنطینی مملکت ان کی نوزائیدہ اسلامی ریاست کے خلاف کوئی بڑا اقدام کرے۔

ابن سعد، طبقات، ۱: ۲۷۱، ابن حجر، الاصابہ، ۱: ۵۹، ابن حجر، فتح الباری، ۷: ۵۱۱۔

عمرۃ القضا سے واپسی کے بعد رسول اللہ ﷺ نے ذی الحجہ چھھ سے جمادی الاولیٰ ۷ھ تک مدینہ ہی میں قیام فرمایا۔ اس کے بعد آپ ﷺ نے تین ہزار مجاہدین پر مشتمل ایک فوج شام ① کی طرف روانہ فرمائی۔ ② آپ ﷺ نے حضرت زید رضی اللہ عنہ بن حارثہ کو فوج کا امیر مقرر کیا اور یہ ہدایت فرمائی کہ اگر وہ شہید ہو جائیں تو حضرت جعفر رضی اللہ عنہ بن ابی طالب کمان سنبھال لیں اور اگر وہ بھی جام شہادت نوش کر لیں تو حضرت عبداللہ رضی اللہ عنہ بن رواحہ ان کی جگہ لے لیں۔ ③ ان متبادل شخصیات کے انتخاب سے یہ اشارہ بھی ملتا ہے کہ امیر کے تقرر کو مشروط کرنا بھی جائز ہے اور یکے بعد دیگرے کئی امراء کا تقرر بھی بیک وقت مستحسن ہے۔ ④ یہ پہلا موقع تھا کہ رسول اللہ ﷺ نے اس قسم کی احتیاطی تدابیر اختیار فرمائیں۔ غالباً اس کی وجہ یہ تھی کہ آپ ﷺ کے علم میں یہ بات تھی کہ یہ مہم خطرات سے پُر ہے۔ اس کی ایک وجہ تو یہ تھی کہ سفر طویل اور مسافت زیادہ تھی، دوسری وجہ یہ تھی کہ اس سے قبل مسلمانوں کو بازنطینی سلطنت جیسی طاقتور ریاست سے واسطہ نہیں پڑا تھا اور شام کے سرحدی علاقوں پر بسنے والے تمام قبائل کا اس ریاست سے سیاسی الحاق بھی تھا۔

جب اسلامی فوج معان کے مقام پر پہنچی تو اسے یہ خبر ملی کہ ہرقل اپنی فوج لے کر معاب (البلقاء) پہنچ گیا ہے، اور اس کی فوج میں ایک لاکھ بازنطینی سپاہی اور ایک لاکھ عیسائی عرب شامل ہیں جن کا تعلق لخم، جذام اور قضاعہ (بہراء، بلی اور بلقین) سے ہے۔ مسلمانوں نے دورات معان میں قیام کیا۔ اس دوران میں انھوں نے آپس میں نئی صورتِ حال کے بارے میں صلاح مشورہ کیا۔ چند لوگوں نے یہ رائے پیش کی کہ رسول اللہ ﷺ کو خط کے ذریعے تازہ ترین صورتِ حال اور دشمن کی طاقت و قوت کے بارے میں مطلع کیا

① ابن اسحاق، سند کے ساتھ۔ (سیرۃ ابن ہشام، ۳: ۴۲۷)

② عروہ بن زبیر کی ”مرسل“ سے۔ (سیرۃ ابن ہشام، ۳: ۴۲۷) ابن اسحاق کی سند جو عروہ تک جاتی ہے، ”حسن“

ہے۔

③ صحیح بخاری، (ابن حجر، فتح الباری، ۷: ۵۱۰) ابن اسحاق، عروہ کی ”مرسل“ سے۔ (سیرۃ ابن ہشام، ۳: ۴۲۷)

④ ابن حجر، فتح الباری، ۷: ۵۱۳۔

جائے تاکہ آپ ﷺ تازہ مکہ روانہ فرمادیں اور اپنے تازہ ترین احکام بھی صادر فرمادیں۔ اس موقع پر حضرت عبداللہ بن رواحہ رضی اللہ عنہ نے فوج کے حوصلے بلند کرتے ہوئے یہ تقریر کی:

”لوگو! جس چیز سے تم اس وقت گھبرار رہے ہو، وہی تو ہے جس کی تلاش میں تم نکلے ہو، یعنی شہادت۔ ہم تعداد، قوت یا اسباب کی بناء پر دشمن سے جنگ کرنے کے لیے نہیں نکلے، بلکہ اس دین کی بنیاد پر مقابلہ کرنے کے لیے نکلے ہیں جس کے ذریعے اللہ تعالیٰ نے ہمیں عزت دی ہے۔ پس آگے بڑھو! ہمارے لیے دونوں راستے بہترین ہیں: فتح یا شہادت۔“^①

ان الفاظ کے ساتھ ہی پوری فوج میں جوش و خروش کی ایک نئی لہر دوڑ گئی اور جو لوگ حملہ کرنے سے جھجک رہے تھے، ان کی جھجک دور ہو گئی۔ حضرت زید رضی اللہ عنہ بن حارثہ فوج کو موتہ کے مقام پر لے گئے جو کرک سے قدرے جنوب کی جانب ہے اور باز نطنی فوج کا مقابلہ کرنے کے لیے کمر کس لی۔ دونوں فوجوں کے درمیان گھمسان کی جنگ چھڑ گئی اور تینوں امراء لشکر نے غیر معمولی جرات اور عظمت کا مظاہرہ کرتے ہوئے اپنے آپ کو اسلام کا بطل جلیل ثابت کر دکھایا اور یکے بعد دیگرے شہید ہو گئے۔ حضرت زید رضی اللہ عنہ بن حارثہ نے اپنے دشمن کے ہاتھوں سے خنجروں کے اتنے زیادہ زخم کھائے کہ ان کے خون کا آخری قطرہ تک نچڑ گیا تھا۔ اس کے بعد حضرت جعفر رضی اللہ عنہ بن ابی طالب نے علم سنبھالا، اچک کر اپنے گھوڑے پر سوار ہوئے اور علم ہاتھ میں بلند کیے ہوئے جنگ کرنا شروع کر دی۔ دشمن نے ان کا دایاں ہاتھ کاٹ دیا تو انھوں نے چابک دستی سے اسلامی فوج کا علم بائیں ہاتھ میں پکڑ لیا۔ جب بائیں ہاتھ بھی کاٹ دیا گیا تو انھوں نے بڑی مستعدی سے علم کو اپنے کٹے ہوئے دونوں بازوؤں کے ذریعے سنبھال لیا اور اسی طرح علم کو سینے سے لگائے اس وقت تک لڑتے رہے جب تک شہادت کو گلے نہیں لگا لیا۔ ان کے شہید ہوتے ہی حضرت عبداللہ بن رواحہ رضی اللہ عنہ نے علم بلند کیا، ایک لمحے کے لیے جھجکے (شاید اس لیے کہ وہ رسول اللہ ﷺ

① ابن اسحاق، بغیر سند کے۔ (سیرۃ ابن ہشام، ۳: ۴۲۰)

کے نامزد کردہ آخری امیر تھے۔) لیکن فوراً آگے بڑھے اور دشمن کی فوج پر پل پڑے۔ لڑتے لڑتے آخر وہ بھی شہادت کے اعلیٰ ترین مقام پر سرفراز ہو گئے۔ ان کے گرتے ہی حضرت ثابت رضی اللہ عنہ بن ارقم نے فوراً اسلامی جھنڈے کو اونچا کر دیا اور چیخ کر پکارے کہ: ”اے مسلمانو! اپنا امیر منتخب کر لو۔“ تمام مسلمانوں نے حضرت خالد رضی اللہ عنہ بن ولید کو امیر منتخب کر لیا۔ حضرت خالد رضی اللہ عنہ بن ولید نے صورتِ حال کی سنگینی بھانپ لی، انھوں نے فوراً اپنی فوج کی تنظیم نو کی، میمنہ اور میسرہ کو ایک دوسرے کی جگہ پر بدل دیا اور ایک دستہ عقب سے لاکر اسے سامنے کر دیا تاکہ باز نطینیوں کو یہ تاثر ملے کہ نئے اور تازہ دم فوجی دستوں نے جگہ سنبھال لی ہے۔ اس طرح حضرت خالد رضی اللہ عنہ بن ولید بہترین منصوبہ بندی کر کے اپنی فوج کو دشمن کے زرعے سے نکالنے میں کامیاب ہو گئے۔ اس حکمت عملی کی وجہ سے مسلمانوں کا بہت کم جانی نقصان ہوا۔ مستند ذرائع سے معلوم ہوتا ہے کہ شہداء کی تعداد صرف ۱۳ تھی۔^①

دشمن کے زرعے سے اسلامی فوج کو بخیر و خوبی نکال لانا حضرت خالد رضی اللہ عنہ بن ولید کی عظیم الشان کامیابی تھی۔ مسلمانوں کا بہت کم نقصان ہوا، جب کہ باز نطینیوں کو بھاری نقصان کا سامنا کرنا پڑا، ان کے زخمیوں اور مرنے والوں کی تعداد بہت زیادہ تھی۔ بلاشبہ مسلمانوں کی بے مثال شجاعت، بلند حوصلگی اور شہادت کی تڑپ، اس پر مستزاد حضرت خالد رضی اللہ عنہ بن ولید کی غیر معمولی عسکری صلاحیت وہ امور تھے جن کی وجہ سے مسلمان اس پر خطر اور پُر آزمائش مرحلے سے سرخ رُو نکلے۔

حضرت جعفر رضی اللہ عنہ بن ابی طالب کی لاش پر تیروں اور^② نیزوں کے ۹۰ سے زیادہ زخم پائے گئے، اس کے باوجود وہ آخری سانس تک لڑتے رہے تھے۔ اس معرکے میں

① ابن ہشام، سیرة، ۳: ۴۳۰، ۴۳۷، ابن حزم، جوامع السیرة، ص ۲۲۲، ۲۲۰۔ ابن اسحاق نے اس واقعے کی کوئی سند نہیں دی سوائے حضرت جعفر رضی اللہ عنہ بن ابی طالب کے اپنے گھوڑوں کو ناکارہ کرنے کے، اور حضرت عبداللہ رضی اللہ عنہ بن رواحہ کے آگے بڑھنے میں تامل اور جھجک کے۔ ابن اسحاق نے ان دونوں واقعات کا تذکرہ تو ایک ”حسن“ سند کے ساتھ کیا ہے جس میں صحابی کا نام معلوم نہیں، لیکن اس سے کوئی فرق نہیں پڑتا۔

② صحیح بخاری، (ابن حجر، فتح الباری، ۷: ۵۱۰)۔

حضرت خالد بن ولیدؓ نے یکے بعد دیگرے ۹ تلواریں استعمال کیں، اور ہر ایک ٹوٹ ٹوٹ کر گرتی رہی۔^①

اسی موقع پر رسول اللہ ﷺ کا یہ معجزہ بھی ظاہر ہوا کہ آپ ﷺ نے مدینہ میں اپنے ساتھیوں کو اشک آلود چہرے کے ساتھ یہ خبر دی کہ لشکر کے تینوں سپہ سالار شہید ہو گئے ہیں، حالاں کہ اس وقت تک میدان جنگ سے کوئی خبر رساں نہیں پہنچا تھا۔ اس کے بعد رسول اللہ ﷺ نے صحابہ کرام رضی اللہ عنہم کو یہ خبر بھی سنائی کہ اب حضرت خالد بن ولیدؓ نے فوج کی کمان سنبھال لی ہے اور علم ان کے ہاتھ میں ہے، پھر آپ ﷺ نے فتح کی خوشخبری بھی سنائی۔^② اس صحیح حدیث میں فتح سے مراد یہ ہے کہ مسلمان نہ صرف کامیاب منصوبہ بندی کر کے اپنے آپ کو بچانے میں کامیاب ہو گئے، بلکہ انھوں نے بازنطینیوں کو بھاری نقصان بھی پہنچایا، اس کے باوجود کہ ان کی تعداد مسلمانوں سے کئی گنا زیادہ تھی۔

اسلامی فوج کے صحیح سلامت پیچھے ہٹنے کی کامیاب کوشش کے باوجود جب وہ مدینہ واپس آئے تو مدینہ کے لوگوں نے ان کے اوپر مٹی کی مٹھیاں بھر بھر کر پھینکیں اور ان الفاظ میں ان کے اوپر برس پڑے: ”تم بھاگے ہوئے لوگ ہو۔ تم اللہ کے راستے سے بھاگ کر آئے ہو!“ رسول اللہ ﷺ نے یہ سن کر فرمایا: ”یہ لوگ بھاگے ہوئے نہیں ہے، بلکہ اگر اللہ نے چاہا تو یہ لڑنے کے لیے جئیں گے۔“^③ عام مسلمانوں کے اس رد عمل سے یہ بات ظاہر ہوتی ہے کہ اس زمانے میں لوگوں کے دلوں میں اسلام کا شعور کتنا اجاگر ہو چکا تھا۔

شہدائے موتہ کو اللہ تعالیٰ کی نظر میں جو مقام اور مرتبہ حاصل ہوا، اس کی وضاحت کرتے ہوئے رسول اللہ ﷺ نے فرمایا: ”وہ لوگ اب کبھی دنیا میں رہنا پسند نہ کریں گے، کیوں کہ اللہ سبحانہ و تعالیٰ نے انھیں شہادت کے بعد عظیم الشان رتبے سے نوازا ہے۔“

② ایضاً، ۷: ۵۱۲۔

① ایضاً، ۷: ۵۱۵۔

③ ابن اسحاق، ایک ”حسن“ سند کے ساتھ جس کا سلسلہ عروہ سے ملتا ہے، لیکن یہ ”مرسل“ اور ”ضعیف“ ہے۔

(سیرۃ ابن ہشام، ۳: ۲۳۸)

حضرت جعفر رضی اللہ عنہ بن ابی طالب کے بچوں کو رسول اللہ ﷺ کی خدمت میں لایا گیا۔ آپ ﷺ کچھ دیر ان کے ساتھ کھیلتے رہے، ان کے بال مکمل طور پر کٹوانے کا حکم دیا اور ان کے حق میں دعائے خیر فرمائی۔ آپ ﷺ نے بچوں کی والدہ کو جو بچوں کے یتیم ہونے پر غمزدہ تھی، تسلی دیتے ہوئے فرمایا: ”کیا تمہیں یہ ڈر ہے کہ یہ بچے محتاج ہو جائیں گے، جب کہ میں دنیا اور آخرت میں ان کا کفیل ہوں۔“^① اس میں کوئی شک نہیں کہ مسلمانوں نے بازنطینی فوج کے ساتھ اپنے اس مقابلے میں بہت کچھ سیکھا، انہیں بہت سے نئے تجربات حاصل ہوئے اور بے شمار ایسی معلومات حاصل ہوئیں جن کی روشنی میں انہوں نے جہاد کے بارے میں آئندہ اپنا لائحہ عمل طے کیا۔ اس معرکے میں انہوں نے نہ صرف دشمن کی طاقت و قوت، تعداد اور جنگی طور طریقوں اور منصوبہ بندی کا پتا لگایا، بلکہ اس خطہ زمین کی نوعیت سے بھی واقف ہو گئے۔



① احمد، مسند، حدیث ۷۵۰ (مطبوعہ شاکر) ایک ”صحیح“ سند کے ساتھ۔

غزوة ذات السلاسل

موتہ سے اسلامی فوج کی مدینہ واپسی کے چند روز بعد رسول اللہ ﷺ نے ذات السلاسل کی طرف روانگی کے لیے حضرت عمرو رضی اللہ عنہ بن العاص کی سربراہی میں ایک فوج تیار کی۔ اس لشکرکشی سے آپ ﷺ کے پیش نظر یہ تھا کہ قبیلہ قضاہ کو ہمیشہ کے لیے سبق سکھا دیا جائے، جس نے غزوة موتہ میں باز نطینی فوج کا ساتھ دیا تھا، اور [اپنی طاقت کے بارے میں] غلط فہمی کا شکار تھا۔ اب قبیلہ قضاہ کے لوگ مدینہ پر چڑھائی کرنے کی غرض سے اپنی فوجوں کو حرکت میں لا رہے تھے۔ حضرت عمرو رضی اللہ عنہ بن العاص نے تین سو مہاجرین اور انصار پر مشتمل فوج کے ہمراہ ان کے علاقے کی طرف پیش قدمی کی۔ رسول اللہ ﷺ نے انہیں یہ حکم دیا تھا کہ وہ قبیلہ قضاہ کی چند شاخوں، یعنی بلی، عذرہ اور بلقین سے قبیلہ قضاہ کے خلاف مدد طلب کریں۔ جب حضرت عمرو رضی اللہ عنہ بن العاص کو قبیلہ قضاہ کی فوج کی کثرت کا علم ہوا تو انہوں نے رسول اللہ ﷺ سے مدد طلب کی۔ رسول اللہ ﷺ نے دو سو افراد پر مشتمل ایک دستہ جس میں حضرت ابوبکر رضی اللہ عنہ اور حضرت عمر رضی اللہ عنہ بھی شامل تھے، حضرت ابو عبیدہ عامر رضی اللہ عنہ بن جراح کی سربراہی میں ان کی مدد کے لیے روانہ کر دیا۔

عامر بن شععی (متوفی ۱۰۳ھ) روایت کرتے ہیں کہ رسول اللہ ﷺ نے حضرت ابو عبیدہ رضی اللہ عنہ کو مہاجرین پر اور حضرت عمرو بن العاص رضی اللہ عنہما کو بدوؤں پر سپہ سالار مقرر کیا تھا، اور دونوں کو یہ تاکید کی تھی کہ ایک دوسرے کے ساتھ تعاون کریں۔ وہ یہ بھی لکھتے ہیں کہ یہ فوج قبیلہ بنی بکر کے مقابلے میں روانہ کی گئی تھی، جب کہ حضرت عمرو رضی اللہ عنہ بن العاص نے قضاہ پر حملہ کر دیا۔ ❶

❶ امام احمد نے ”صحیح“ سند کے ساتھ اسے روایت کیا ہے جو عامر لشعی سے جا کر ملتی ہے۔ یہ وہ شخصیت ہے۔

جب اسلامی فوج قضاہ کے علاقوں میں آگے تک پیش قدمی کرتی چلی گئی تو قضاہ بھاگنے اور منتشر ہونے لگے۔ اس کارروائی کے بعد اس علاقے میں مسلمانوں کی ساکھ دوبارہ بحال ہوگئی جو غزوہ موتہ کے بعد قدرے متزلزل ہوگئی تھی۔ ۵

اس مہم کے دوران میں حضرت عمرو بن العاص رضی اللہ عنہ نے تیمم کے ساتھ مسلمانوں کو نماز پڑھائی اور امامت کے فرائض انجام دیے۔ وہ ناپاکی کی حالت میں تھے، لیکن انھوں نے اس لیے غسل نہ کیا کہ سردی کا موسم ہونے کی وجہ سے وہ کہیں بیمار نہ پڑ جائیں۔ جب رسول اللہ ﷺ کو ان کے اس ذاتی اجتہاد کا علم ہوا تو آپ ﷺ نے اس کی توثیق فرمائی۔ ۵

حضرت عمرو رضی اللہ عنہ بن العاص کو حضرت ابو بکر رضی اللہ عنہ اور حضرت عمر رضی اللہ عنہ کے اوپر امیر مقرر کرنے سے اس بات کا بھی پتا چلتا ہے کہ کسی شخص کو اس سے زیادہ اولو العزم اور عظیم المرتبت لوگوں پر امیر مقرر کرنا جائز ہے، بشرط یہ کہ اول الذکر اپنے عہدے کی مناسبت سے بھرپور صلاحیتوں کا مالک ہو۔

صلح حدیبیہ کے بعد مسلمانوں کی تمام تر فوجی کارروائی کا رخ شمال کی طرف مڑ گیا تھا۔ اس وجہ سے جنوبی اور جنوب مغربی سمت میں مسلمانوں کی فوجی نقل و حرکت ختم ہو چکی تھی، کیوں کہ صلح کی شرائط کے تحت مکہ اور اس کے گرد و نواح کے علاقے محفوظ اور پر امن تھے، تاہم امن و امان کی یہ صورت حال زیادہ عرصے تک باقی نہ رہ سکی۔ قریش کو سلامتی اور تحفظ کی یہ فضا کچھ زیادہ راس نہ آئی، انھوں نے معاہدہ توڑ دیا۔ اس طرح مکہ اور اس کے گرد و نواح میں مسلمانوں کی فوجی سرگرمیاں دوبارہ جاری ہو گئیں۔

ہیں جنہیں مغازی کے ساتھ اس حد تک دلی وابستگی تھی کہ حضرت عبداللہ بن عمر رضی اللہ عنہما نے بھی اس کا اعتراف کیا ہے۔ (تہذیب التہذیب، ۵: ۶۷)

① ابن قیم، زاد المعاد، ابن سعد سے بغیر سند کے نقل کرتے ہیں۔ (ابن حجر، فتح الباری، ۸: ۷۳، ۷۵)
 ② اس ”صحیح“ حدیث کو ابو داؤد، دارقطنی، حاکم اور بیہقی نے روایت کیا۔ (البانی، صحیح سنن ابی داؤد، حدیث: ۳۶۰، ۳۶۱)۔ امام احمد نے بھی اسے بیان کیا۔ مسند، ۴: ۲۰۳، ایک سند کے ساتھ جس میں ابن لہیعہ شامل ہیں۔

فتح مکہ

قریش نے اس وقت فاش غلطی کی، جب انھوں نے مسلمانوں کے حلیف بنو خزاعہ کے خلاف اپنے حلیف بنو بکر کی حمایت کی اور سپاہیوں، گھوڑوں اور اسلحے کے ذریعے ان کی مدد کرتے ہوئے بنو خزاعہ کو بھرپور نقصان پہنچایا۔ یہ واقعہ الوتیر نامی ایک چشمے کے قریب پیش آیا تھا جو خزاعہ کے علاقے میں واقع تھا۔ خزاعہ نے مسلمانوں سے مدد طلب کی۔ اس مقصد کے لیے قبیلہ خزاعہ کا ایک فرد عمرو بن سالم مدینہ گیا اور رسول اللہ ﷺ کے سامنے کچھ اشعار پڑھے جن میں مدد کی درخواست کی گئی تھی۔ رسول اللہ ﷺ نے سن کر فرمایا: ”عمرو بن سالم! تمھاری مدد ضرور کی جائے گی۔“^①

ابن اسحاق لکھتے ہیں کہ بنو بکر نے خزاعہ کو پہلے حرم میں داخل ہونے پر مجبور کیا اور پھر حرم کے اندر ان سے جنگ کی۔^② واقدی کا بیان ہے کہ اس جنگ میں خزاعہ کے ۲۰ افراد مارے گئے تھے۔^③ موسیٰ بن عقبہ مزید وضاحت کرتے ہوئے لکھتے ہیں: ”قریش کے جن سرداروں نے خزاعہ کے خلاف بنو بکر کی حمایت کی، ان میں صفوان بن امیہ، شیبہ بن عثمان اور سہیل بن عمرو شامل تھے اور انھوں نے ہتھیاروں اور غلاموں کے ذریعے بنو بکر کو امداد بہم

① ابن کثیر، البدایۃ والنہایۃ، ۴: ۲۷۸۔ ابن اسحاق سے ایک ایسی سند کے ساتھ روایت ہے جو ”حسن لذاتہ“ ہے۔ ابن اسحاق نے واضح طور پر تحدیث کا اعلان کیا ہے۔ طبرانی کی روایت میں یحییٰ بن سلیمان خزاعی ایک کمزور شاہد ہے۔ (المعجم الصغیر، ۲: ۷۳) مسند ابویعلیٰ الموصلی میں ایک اور شاہد بھی ہے۔ (۴: ۴۰۰) اس کی سند میں حزام بن ہشام الخزاعی شامل ہیں، یہ وہ شیخ ہیں جن کی حیثیت ”صدوق“ کی ہے، ان کے والد گرامی تابعی تھے، جن کے اوصاف نامعلوم ہیں۔ ابن حبان نے ان دونوں کو ”ثقة“ قرار دیا ہے۔ (یشعی، مجمع الزوائد، ۶: ۱۶۲)

② ابن ہشام، السیرۃ النبویۃ، ۲: ۳۸۹، بغیر سند کے۔

③ واقدی، مغازی، ۲: ۷۸۴، ایک بہت کمزور سند کے ساتھ۔

پہنچائی تھی۔“ ❶

قریش کا یہ طرزِ عمل کھلم کھلا عہد شکنی پر مبنی تھا اور مسلمانوں کے اتحادی قبیلے کے خلاف ایک واضح جارحانہ اقدام تھا، اور قریش کو خود بھی اس صورتِ حال سے پیدا ہونے والے خطرے کا احساس ہو گیا تھا۔ بعض روایات سے معلوم ہوتا ہے کہ رسول اللہ ﷺ نے قریش کو یہ پیغام بھیجا کہ وہ خزاعہ کے مقتولین کا خون بہا ادا کریں، یا بنو بکر کے ساتھ معاہدہ ختم کریں، بصورتِ دیگر جنگ کے لیے تیار ہو جائیں۔ قریش نے ان تمام پیشکشوں کو مسترد کر دیا اور جنگ کرنا قبول کر لیا۔ اگرچہ بعد میں وہ اپنے اس فیصلے پر نادم ہوئے اور ابوسفیان کو اس درخواست کے ساتھ مدینہ روانہ کیا کہ صلح حدیبیہ کی تجدید کر دی جائے، لیکن ابوسفیان کو اپنی اس درخواست کی قبولیت میں ناکامی کا منہ دیکھنا پڑا۔ ❷

رسول اللہ ﷺ نے اپنے ساتھیوں کو جنگ کی تیاری کا حکم دے دیا، لیکن آپ صلی اللہ علیہ وسلم نے یہ نہیں بتایا کہ آپ کس سمت میں روانہ ہونے والے ہیں۔ اس اخفا سے آپ کا مقصد یہ تھا کہ قریش کو کسی قسم کی جنگی تیاری کا موقع نہ مل سکے۔ ❸

رسول اللہ ﷺ نے مدینہ کے گرد و نواح میں بسنے والے تمام قبائل کو جہاد کی دعوت دی۔ ان میں اسلم، غفار، مزینہ، جہینہ، اشجع اور سلیم نامی قبائل شامل تھے۔ ان میں سے بعض قبائل مدینہ آ کر رسول اللہ ﷺ کے ساتھ شامل ہو گئے تھے اور بعض راستے میں آپ صلی اللہ علیہ وسلم کے ساتھ شریک ہوتے گئے۔ اس طرح اسلامی لشکر میں شامل مجاہدین کی تعداد دس ہزار تک پہنچ گئی۔ ❹ اس موقع پر تمام مہاجرین اور انصار رسول اللہ ﷺ کے ساتھ

❶ ابن کثیر، البدایۃ والنہایۃ، ۲: ۲۸۱، موسیٰ بن عقبہ کی ایک روایت سے بغیر سند کے۔

❷ ابن حجر، المطالب العالیۃ، ۲: ۲۲۳۔ محمد بن عباد بن جعفر کی ”مرسل“ سے ایک ”صحیح“ سند کے ساتھ جس کا سلسلہ واپس ان کی طرف جاتا ہے۔ ابن حجر، فتح الباری، ۶: ۸۔ ابن عمر کی حدیث سے اور محمد بن عابد دمشقی کی روایت سے۔ (ابن کثیر، البدایۃ والنہایۃ، ۲: ۳۸۳، واقدی، مغازی، ۲: ۷۸۶)

❸ ابن کثیر، البدایۃ والنہایۃ، ۲: ۲۸۳، ابن اسحاق کی روایت سے ایک ”صحیح“ سند کے ساتھ۔ ❷

❹ ابن سعد، طبقات، ۲: ۳۹۷، بغیر سند کے۔ ❸

پاہ رکاب تھے اور ان میں سے کوئی شخص بھی پیچھے نہیں رہا۔^۱ اس سے عسکری طور پر متحرک ہونے میں مسلمانوں کی اعلیٰ استعداد اور صلاحیت کا پتہ چلتا ہے۔ اس لشکر جرار میں قبیلہ مزینہ کے ایک ہزار افراد اور قبیلہ سلیم کے بھی ایک ہزار (یا سات سو) افراد شامل تھے۔^۲ مجاہدین کی اس تعداد کو دیکھ کر اندازہ ہوتا ہے کہ صلح حدیبیہ سے لے کر فتح مکہ کے درمیانی دور میں مسلمانوں کی فوجی طاقت میں کتنی وسعت پیدا ہو چکی تھی۔

اس موقع پر حضرت حاطب رضی اللہ عنہ بن ابی بلتعہ نے، جو غزوہ بدر میں شریک تھے، قریش کے نام ایک خط لکھا کہ مسلمان ان پر حملہ کرنے کی منصوبہ بندی کر رہے ہیں۔ یہ خط ایک معمر خاتون کے ذریعے مکہ بھیجا گیا تھا۔ رسول اللہ ﷺ کو جو نہی اس واقعہ کا علم ہوا، آپ صلی اللہ علیہ وسلم نے فوراً حضرت علی، حضرت زبیر اور حضرت مقداد رضی اللہ عنہم کو اس خاتون کے تعاقب میں روانہ فرمادیا، اور ان لوگوں نے روضۃ خاخ کے مقام پر جو مدینہ سے تقریباً ۱۲ میل کے فاصلے پر ہے، اس خاتون کو جالیا۔ انھوں نے اسے دھمکی دی کہ خط ان کے حوالے کر دے، ورنہ اس کی تلاشی لی جائے گی۔ خاتون نے فوراً ہی خط ان کے حوالے کر دیا۔ رسول اللہ ﷺ نے حضرت حاطب رضی اللہ عنہ بن ابی بلتعہ سے فرمایا: ”حاطب! یہ کیا معاملہ ہے؟“ انھوں نے جواب دیا: ”یا رسول اللہ (ﷺ)! میرے معاملے میں جلد بازی نہ فرمائیے، دراصل قصہ یہ ہے کہ قریش سے میرا کوئی قرابتی تعلق نہیں ہے، بس جان پہچان کا رشتہ ہے۔ دیگر مہاجرین کے رشتہ دار مکہ میں موجود ہیں جو ان کے اہل خانہ اور ان کی جائیداد کی دیکھ بھال اور نگہبانی کرتے ہیں۔ چوں کہ میرا کوئی رشتہ دار مکہ میں موجود نہیں ہے، لہذا میں نے یہ کوشش کی کہ میں قریش کے ساتھ احسان کا معاملہ کروں تاکہ میرے اہل خانہ کو بھی مکہ میں تحفظ حاصل ہو جائے۔ بخدا میری نیت بری نہیں تھی۔ میں نہ کافر ہوا ہوں اور نہ ہی اپنا دین برباد کرنا چاہتا ہوں۔ رسول اللہ ﷺ نے صحابہ کرام رضی اللہ عنہم کو مخاطب کرتے

۱ ابن اسحاق، ایک ایسی سند کے ساتھ جو ”حسن لذاتہ“ ہے۔ (سیرۃ ابن ہشام، ۲: ۳۹۹)

۲ ایضاً۔

ہوئے فرمایا: ”اس (حاطب) نے یقیناً سچ کہا ہے۔“ حضرت عمر رضی اللہ عنہ نے عرض کیا: ”یا رسول اللہ (ﷺ)! اگر آپ مجھے حکم دیں تو میں اس منافق کی گردن اڑا دوں؟“ رسول اللہ (ﷺ) نے فرمایا: ”حاطب رضی اللہ عنہ کا شمار ان لوگوں میں ہوتا ہے جنہوں نے غزوہ بدر میں حصہ لیا اور تمہیں کیا معلوم کہ اللہ تعالیٰ نے اصحاب بدر کے بارے میں کیا فرمایا ہے، یعنی تم جو چاہو سو کرو، میں نے تمہیں بخش دیا ہے۔“

اس کے بعد یہ آیات قرآن نازل ہوئیں:

﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي تُسِرُّونَ إِلَيْهِم بِالْمَوَدَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ ٥﴾

”اے ایمان والو! تم میرے دشمنوں اور اپنے دشمنوں کو دوست مت بناؤ کہ ان سے دوستی کا اظہار کرنے لگو، حالاں کہ تمہارے پاس جو دین حق آچکا ہے وہ اس کے منکر ہیں۔ رسول کو اور تم کو اس بناء پر کہ تم اپنے پروردگار اللہ پر ایمان لے آئے، شہر بدر کر چکے ہیں۔ اگر تم میرے راستے پر جہاد کرنے کی غرض سے اور میری رضامندی ڈھونڈنے کی غرض سے نکلے ہو، تم ان سے چپکے چپکے دوستی کی باتیں کرتے ہو، حالاں کہ مجھے سب چیزوں کا خوب علم ہے، تم جو کچھ چھپا کر کرتے ہو اور جو ظاہر کرتے ہو اور جو شخص تم میں سے ایسا کرے گا، وہ راہ راست سے بھٹکے گا۔“ (الممتحنہ: ۱)

اس اعلان کے ذریعے اللہ تعالیٰ نے ہمیشہ کے لیے یہ قانون بنا دیا کہ مسلمانوں کو کفار سے کھلم کھلا بیزارگی کا اظہار کرنا چاہیے اور مسلمانوں کو سختی سے ممانعت کر دی کہ وہ کفار کو نہ تو

① صحیح بخاری، ۴: ۷۲، ۷۹، ۵: ۹۹، ۹: ۲۳، مسلم، صحیح، ۲: ۱۷۰۔

اپنا جگری دوست بنائیں اور نہ اپنا خیر خواہ ہی سمجھیں۔

اسی واقعے میں رسول اللہ ﷺ کا یہ معجزہ بھی ظاہر ہوا کہ آپ ﷺ کو حضرت حاطب رضی اللہ عنہ کے خط بھیجنے کا علم ہو گیا اور جس خاتون کے ذریعے بھیجا گیا تھا، اس کا بھی پتہ چل گیا۔ اس موقع پر بہت سے دوسرے قوانین بھی وضع ہوئے۔ مثال کے طور پر جاسوس کے ساتھ برتاؤ، جاسوس کی جامہ تلاشی کا جواز اور رسول اللہ ﷺ کا یہ فیصلہ بھی قابل توجہ ہے کہ اگرچہ حضرت حاطب رضی اللہ عنہ نے ایک فاش اور بدترین غلطی کی تھی، لیکن اس کے باوجود انھیں کافر نہیں سمجھا گیا۔

رسول اللہ ﷺ رمضان ۸ھ میں مدینہ سے روانہ ہوئے۔ مسلمان روزے کی حالت میں تھے۔ جب وہ کدید نامی ایک چشمے پر پہنچے جو مکہ سے ۸۶ کلومیٹر اور مدینہ سے ۳۰۱ کلومیٹر کے فاصلے پر تھا، وہاں انھوں نے روزہ افطار کیا۔^①

رسول اللہ ﷺ نے اپنی غیر موجودگی میں ابو رہم کلثوم بن حصین الغفاری کو مدینہ کا حاکم مقرر کیا۔^②

مسلمانوں کا لشکر صرّ الظہران تک پہنچ گیا تھا اور قریش کو اس کی کانوں کان خبر نہ ہوئی۔ یہ لشکر ۱۰ رمضان کو مدینہ سے روانہ ہوا تھا اور ۱۹ رمضان کو شہر مکہ میں داخل ہو گیا۔ یہ مغازی کی معروف ترین روایت ہے،^③ البتہ اس بارے میں اختلاف پایا جاتا ہے کہ مکہ کس تاریخ کو فتح ہوا۔ ۱۳ رمضان کو، ۱۶ کو، ۱۷ کو یا ۱۸ رمضان کو، لیکن تمام سیرت نگار اس بات پر متفق ہیں کہ فتح مکہ رمضان ۸ھ میں ہوئی۔^④

① صحیح بخاری، ۵: ۱۸۵، ابن حجر، فتح الباری، ۴: ۱۸۰، ۱۸۱، نووی، المنہاج شرح صحیح مسلم ابن حجاج، ۳: ۱۷۳۔ انھوں نے فاصلے کا اندازہ مرحلوں اور میلوں میں لگایا۔

② ابن ہشام، سیرة، ۲: ۳۹۹۔ ابن اسحاق کی ایک روایت سے ایک ایسی سند کے ساتھ جو ”حسن لذاتہ“ ہے۔ حافظ ابن حجر نے اسے صحیح قرار دیا ہے (المطالب العالیة بزوائد السانید الثمانيہ، ۴: ۲۳۸) حاکم نے اسے ”صحیح“ سمجھا ہے اور لکھا ہے کہ یہ مسلم کی شرائط کے مطابق ہے، اگرچہ انھوں نے اسے روایت نہیں کیا۔ (مستدرک، ۳: ۲۴۲) ذہبی ان سے متفق ہیں، لیکن ابن اسحاق، بخاری اور مسلم کی شرائط پر نہیں چلتے، اور مسلم نے صرف متابعات میں روایت کیا ہے۔

③ نووی، شرح مسلم، ۳: ۱۷۶۔ ④ مسلم، صحیح، ۱: ۲۵۲، ۲۵۳، ابن سعد، طبقات، ۲: ۱۳۸۔

ابھی مسلمان مکہ کے راستے ہی میں تھے کہ بہت سے مشرک سرداروں نے آ کر اسلام قبول کرنا شروع کر دیا۔ ابواء کے مقام پر حضرت ابوسفیان رضی اللہ عنہ بن حارث جو رسول اللہ ﷺ کے رضاعی بھائی تھے اور حضرت عبداللہ بن ابی امیہ بن مغیرہ رضی اللہ عنہ سامنے آئے اور انھوں نے اسلام قبول کر لیا۔ ابوسفیان رضی اللہ عنہ بن حارث وہ شخص تھے جو مسلمانوں کا مذاق اڑایا کرتے تھے اور مسلسل ۲۰ سال تک اسلام کے خلاف برسرِ پیکار رہے تھے۔ اللہ تعالیٰ نے ان کے دل کو اسلام کی روشنی سے منور کیا اور ان کے ایمان کو اتنا مضبوط کر دیا کہ حنین کے موقع پر وہ ان چند اصحاب میں شامل تھے جو رسول اللہ ﷺ کی حفاظت میں اس وقت سیسہ پلائی ہوئی دیوار کی طرح ڈھال بن گئے تھے جب بقیہ تمام لوگ منتشر ہو گئے تھے۔ ① حضرت عبداللہ بن ابی امیہ کا شمار بھی اسلام کے بدترین مخالفوں میں ہوتا تھا، وہ حضور ﷺ کی زوجہ محترمہ حضرت ام سلمہ رضی اللہ عنہا کے باپ شریک بھائی تھے۔ وہ رسول اللہ ﷺ سے اس وقت ملے جب آپ سقیاء اور العرج کے درمیان تھے۔ یہ وہ مقامات ہیں جو مدینہ سے مکہ جاتے ہوئے راستے میں آتے ہیں۔ انھوں نے دل و جان سے اسلام قبول کیا اور فتح مکہ میں شریک ہوئے۔ بعد میں طائف کے محاصرے کے دوران وہ شہادت کے مرتبے پر فائز ہوئے۔ ②

جحفہ جو آج کل رابغ کے قریب ایک علاقہ ہے، کے مقام پر حضرت عباس رضی اللہ عنہ بن عبدالمطلب ایک مہاجر کی حیثیت سے رسول اللہ ﷺ کی خدمت میں حاضر ہوئے۔ ③ وہ فتح خیبر سے قبل اسلام قبول کر چکے تھے۔ ④ بعض کمزور روایات سے پتا چلتا ہے کہ انھوں

① حاکم، مستدرک، ۳: ۴۵۳۳، ایک "حسن" سند کے ساتھ۔ حاکم نے کہا ہے کہ مسلم کے مطابق یہ حدیث "صحیح" ہے، اگرچہ انھوں نے اسے روایت نہیں کیا، اور ذہبی ان سے متفق ہیں۔ مزید دیکھیے، سیرۃ ابن ہشام، ۲: ۴۰۰، طبری، تاریخ، ۳: ۵۰۔ نیز دیکھیے: صحیح مسلم (۲: ۳۹۵) میں ان کے اسلام لانے کے متعلق ان کا قصیدہ۔

② ابن عبدالبر، الاستیعاب (اصابت کے حاشیے پر)، ۲: ۲۶۳۔

③ ابن ہشام، السیرۃ النبویۃ، ۲: ۴۰۰، بغیر سند کے زہری سے نقل کیا۔ (۱) ۱۵۳۲

④ عبدالرزاق، المصنف، ۵: ۴۶۶، احمد، مسند، ۲۱: ۲۲، نسائی، المعرفۃ والتاریخ، ۱: ۵۰۷، ۵۰۹۔ ابن کثیر نے کہا ہے کہ "شیخین (بخاری اور مسلم) کی شرائط کی رو سے یہ سند "صحیح" ہے، لیکن صحاح ستہ کے کسی مصنف نے اسے نقل نہیں کیا، سوائے نسائی کے۔" (البدایۃ والنہایۃ، ۴: ۲۱۷)

نے معرکہ بدر^۱ یا ہجرتِ مدینہ^۲ سے قبل اسلام قبول کر لیا تھا، لیکن ان ضعیف روایات کی نفی اس حقیقت سے ہو جاتی ہے کہ رسول اللہ ﷺ نے حضرت عباس رضی اللہ عنہ بن عبدالمطلب سے اس وقت فدیے کا مطالبہ کیا تھا جب وہ بدر کے موقع پر قیدی کی حیثیت سے مدینہ منورہ لائے گئے تھے۔ اس میں شک نہیں کہ حضرت عباس رضی اللہ عنہ بن عبدالمطلب نے اپنے قبولِ اسلام سے پہلے بھی اسلام کی معتد بہ خدمات انجام دی تھیں، وہ قریش کی خبریں رسول اللہ ﷺ کو بھیجا کرتے تھے اور مکہ میں مظلوم اور ستم رسیدہ مسلمانوں کی خبر گیری بھی کرتے تھے۔

مسلمانوں کی فوج مرّ الظہران میں خیمہ زن ہوئی۔ قریش ابھی تک مسلمانوں کی اس لشکر کشی سے بے خبر تھے۔ مشرکین مکہ میں سے ابوسفیان بن حرب، حکیم بن حزام اور بدیل بن ورقاء مسلمانوں کی سن گن لینے کے لیے شہر سے باہر نکلے تو ان کی ملاقات حضرت عباس بن عبدالمطلب سے ہوئی۔ وہ قریش کو یہ پیغام بھیجنے کا ارادہ کر رہے تھے کہ وہ باہر آئیں اور رسول اللہ ﷺ کے ساتھ صلح کی بات چیت کر لیں، قبل اس کے کہ آپ ﷺ طاقت کے ذریعے شہر میں داخل ہوں۔ ابوسفیان اور ان کے ساتھی آپس میں اس بات پر بحث کر رہے تھے کہ مرّ الظہران میں کون خیمہ زن ہے؟ بعض کہتے تھے کہ یہ خزاعہ کی فوج ہے۔ ان کی اس گفت و شنید سے اندازہ ہوتا ہے کہ مسلمانوں نے کس کامیابی کے ساتھ مکہ کی جانب اپنی پیش رفت کو پوشیدہ رکھا تھا۔

جب حضرت عباس رضی اللہ عنہ بن عبدالمطلب نے انھیں یہ بتایا کہ یہ مسلمان فوج ہے جو یہاں پڑاؤ ڈالے ہوئے ہے تو ان لوگوں نے حضرت عباس رضی اللہ عنہ سے پوچھا کہ اب انھیں کیا کرنا چاہیے۔ انھوں نے ابوسفیان کو یہ مشورہ دیا کہ وہ ان کی امان میں مسلمانوں کے خیموں

۱ ابن سعد، طبقات، ۱۰:۴، یہاں اس کی سند میں حسین بن عبد اللہ ہاشمی شامل ہیں جو "ضعیف" ہیں اور (طبقات ۱۱:۴) میں اس سند میں واقدی شامل ہیں جو "متروک" ہیں، اور ابن ابی سبرہ ہیں جنھیں شہادت کے طور پر پیش نہیں کیا جاسکتا۔

۲ ابن سعد، طبقات، ۳۱:۴۔ اس روایت کی سند میں واقدی شامل ہیں جو "متروک" ہیں، ابن ابی حبیبہ ہیں جو "ضعیف" ہیں اور سند "منقطع" ہے۔

تک چلیں۔ ابوسفیان راضی ہو گئے۔ حضرت عباس رضی اللہ عنہ انھیں اپنی امان میں رسول اللہ ﷺ کے خیمے میں لے آئے۔ آپ ﷺ نے ابوسفیان کو اسلام کی دعوت دی۔ ابوسفیان رضی اللہ عنہ نے نہایت نرمی کے ساتھ رسول اللہ ﷺ سے گفتگو کی، لیکن اسلام قبول کرنے پر آمادہ نہ ہوئے۔ رسول اللہ ﷺ نے حضرت عباس رضی اللہ عنہ کو ہدایت کی کہ ابوسفیان کو اپنے خیمے میں لے جائیں اور اگلی صبح دوبارہ آپ ﷺ کے پاس واپس لائیں۔ حضرت عباس رضی اللہ عنہ نے ایسا ہی کیا اور اگلے روز ابوسفیان رضی اللہ عنہ نے اسلام قبول کر لیا۔ مسلمانوں کے فوجی دستے ابوسفیان رضی اللہ عنہ کے سامنے سے گزرے تو انھیں مسلمانوں کی سطوت و شوکت کا اندازہ ہوا۔ انھوں نے محسوس کیا کہ اب قریش مسلمانوں کو زیر نہیں کر سکتے۔ اسی دوران میں مہاجرین اور انصار پر مشتمل سپاہیوں کا ایک دستہ پرچم لہراتا ہوا ابوسفیان رضی اللہ عنہ کے سامنے سے گزرا۔ اسی دستے میں حضور ﷺ بھی رونق افروز تھے۔ ابوسفیان رضی اللہ عنہ نے یہ منظر دیکھ کر حضرت عباس رضی اللہ عنہ سے کہا: ”خدا کی قسم! آج تمہارے بھتیجے کو بڑی بادشاہت ملی ہے۔“ حضرت عباس رضی اللہ عنہ نے جواب دیا: ”ابوسفیان! خدا تمہیں ہدایت دے، یہ بادشاہت نہیں، نبوت ہے۔“ اس کے بعد ابوسفیان رضی اللہ عنہ مکہ کی طرف روانہ ہو گئے اور قریش کو مسلمانوں کی شان و شوکت اور طاقت و قوت سے مطلع کرتے ہوئے انھیں یہ مشورہ دیا کہ وہ مسلمانوں کا راستہ روکنے کی کوشش نہ کریں۔ ❶

جب فوجی دستے شہر مکہ میں داخل ہو رہے تھے تو حضرت سعد رضی اللہ عنہ بن عبادہ انصار کا پرچم بلند کیے ہوئے ابوسفیان کے سامنے سے گزرے تو یہ الفاظ ان کے منہ سے بے ساختہ نکل گئے: ”آج لڑائی کا دن ہے، آج کعبہ کی حرمت حلال کر دی جائے گی۔“ ابوسفیان نے یہ سن کر رسول اللہ ﷺ سے شکایت کی کہ سعد رضی اللہ عنہ نے غیر مناسب الفاظ کہے ہیں۔

❶ ابن حجر، المطالب العالیۃ، ۴: ۲۴۴، ابن اسحاق بن راہویہ کی روایت سے۔ ابن حجر نے کہا: ”یہ ایک صحیح حدیث ہے۔“ طحاوی (شرح معانی الآثار، ۳: ۳۲۲) نے کہا ہے: ”بخاری کے نزدیک یہ صحیح ہے۔“ (۱۸۶: ۵)، لیکن زیادہ تفصیلات کے ساتھ ہے۔“

رسول اللہ ﷺ نے فرمایا: ”سعد رضی اللہ عنہ نے غلط کہا ہے، بلکہ آج اللہ تعالیٰ کعبے کو سر بلند کرے گا اور آج کعبے کو عزت اور احترام کی چادر چڑھائی جائے گی۔“ آپ ﷺ نے یہ فرمانے کے بعد حضرت سعد رضی اللہ عنہ بن عبادہ سے پرچم لے کر ان کے صاحبزادے حضرت قیس رضی اللہ عنہ کو دے دیا۔ حضرت سعد رضی اللہ عنہ نے یہ دیکھ کر رسول اللہ ﷺ سے گزارش کی کہ ان کے بیٹے سے پرچم واپس لے لیا جائے، انھیں یہ خدشہ ہے کہ کہیں ان کے بیٹے سے بھی کوئی غلطی سرزد نہ ہو جائے، چنانچہ رسول اللہ ﷺ نے ان کے بیٹے سے بھی پرچم واپس لے لیا۔ ❶

جب رسول اللہ ﷺ نے مبرا الظہران سے مکہ میں داخل ہونے کا فیصلہ فرمایا تو فوج کو مختلف دائیں، بائیں اور مرکزی حصوں میں تقسیم کر دیا اور ہر حصے پر ایک سپہ سالار مقرر کر دیا۔ دائیں حصے کی کمان حضرت خالد رضی اللہ عنہ بن ولید سنبھالے ہوئے تھے، بائیں بازو کے سالار حضرت زبیر رضی اللہ عنہ بن عوام تھے۔ پیدل فوج حضرت ابو عبیدہ رضی اللہ عنہ کی زیر نگرانی تھی۔ حضور کا پرچم سیاہ رنگ کا اور علم سفید تھا۔ ❷

پرچموں کی تقسیم کی بابت واقدی نے خاصا تفصیلی مواد فراہم کیا ہے۔ انھوں نے مجاہدین کی تعداد کے بارے میں جو تفصیل بیان کی ہے، اس کے مطابق مہاجرین کے ۷۰۰، انصار کے ۴۰۰۰، بنو سلیم کے ۴۰۰، جہینہ کے ۸۰۰، بنو کعب بن عمر کے ۵۰۰ افراد تھے، اس طرح مجاہدین کی کل تعداد ۶۴۰۰ ہو گئی تھی۔ ان مجاہدین کے پاس کل ۹۸۰ گھوڑے تھے، ❸ تاہم واقدی نے جو تعداد بیان کی ہے وہ اس تعداد سے مختلف ہے جو ”صحیح“ روایات کے ذریعے ہم تک پہنچی ہے۔ واقدی کی روایت کو ”متروک“ (مسترد) سمجھا جاتا ہے، اس لیے یہ قابل اعتماد نہیں ہے، بالخصوص اس وقت جب کہ دوسرے ان سے اختلاف کرتے ہوں۔

❶ صحیح بخاری، ۵: ۱۸۶۔ کذب (جھوٹ بولا ہے)، اخطا (غلطی کی ہے) کے معنی میں استعمال کیا گیا ہے۔

❷ ابن حجر، مختصر زوائد البرز، ۲۲۸۔ انھوں نے کہا کہ یہ ”صحیح“ ہے۔

❸ ابن ماجہ، سنن، ۲: ۹۴۱، ایسی سند کے ساتھ جو ”حسن لذاتہ“ ہے۔

❹ واقدی، مغازی، ۲: ۷۹۹، ۸۰۱۔

قریش نے مسلمانوں کے خلاف جنگ کرنے کی خاطر مختلف قبائل کے فوجی دستے جمع کر لیے تھے اور اس اقدام کے ذریعے انہوں نے اپنا تحفظ کرنے کی کوشش کی۔ ان کا خیال یہ تھا کہ اگر انھیں فتح ہوگئی تو وہ ان قبائل کی مدد کریں گے، بصورتِ دیگر وہ مسلمانوں سے صلح کر لیں گے۔ رسول اللہ ﷺ نے مسلمانوں کو حکم دیا کہ اگر یہ قبائل مسلمانوں کا راستہ روکنے کی کوشش کریں تو ان سے جنگ کی جائے۔ مسلمانوں کی فوجیں مکہ میں داخل ہو گئیں اور کوہ صفا تک پہنچ گئیں، جس نے بھی مزاحمت کی، وہ مارا گیا۔ رسول اللہ ﷺ شہر کے بالائی حصے، یعنی کداء ۱ کی سمت سے مکہ میں داخل ہوئے اور حضرت خالد رضی اللہ عنہ بن ولید شہر کے زیریں حصے سے داخل ہوئے۔ ۲ قریش زیادہ دیر تک مدافعت نہ کر سکے۔ ابن اسحاق کا کہنا ہے کہ حضرت خالد رضی اللہ عنہ بن ولید کی خدمت کے مقام پر کچھ مشرکوں سے جھڑپ ہوئی جس میں ۱۲ مشرک مارے گئے، ۳ جب کہ صرف تین مسلمان شہسوار شہید ہوئے۔ موسیٰ بن عقبہ لکھتے ہیں کہ مرنے والے مشرکوں کی تعداد ۲۴ تھی۔ ۴ واقدی نے یہ تعداد ۲۸ بیان کی ہے۔ ۵ طبرانی کی ایک کمزور روایت کے مطابق ۷۰ مشرکین مارے گئے تھے۔ ۶

ان تمام روایات میں مضبوط ترین روایات ابن اسحاق اور موسیٰ بن عقبہ کی ہیں جو مغازی کے سب سے زیادہ قابل اعتماد راوی ہیں۔ مجموعی طور پر موسیٰ بن عقبہ کی مغازی، سیرت ابن اسحاق سے زیادہ قابل اعتماد ہے۔ حضرت ابوسفیان رضی اللہ عنہ کی ایک گفتگو میں قریش کے مرنے والوں کی بڑی تعداد کا حوالہ ہے جس سے اس بات کا اشارہ ملتا ہے کہ ممکن ہے

-
- ① صحیح بخاری، ۵: ۱۸۹۔ (۲) ② ابن حجر، فتح الباری، ۸: ۱۰۔ (۳) ③ المسیرة النبویة، ۲: ۴۰۷، ابن اسحاق کی روایت سے ”مرسل“، ان کے دو شیوخ سے جو ”ثقة“ ہیں۔ (حاکم، مستدرک، ۳: ۲۴۱) بخاری نے صرف دو مسلمان شہداء کا ذکر کیا ہے۔ ④ بیہقی، السنن الکبریٰ، ۹: ۱۲۰، ایک ایسی سند کے ساتھ جس میں ایک ایسا شخص شامل ہے جس کے حالات مجھے دستیاب نہیں ہو سکے۔ یہ موسیٰ بن عقبہ کی مر اسیل میں سے ہے۔ (۷) ⑤ واقدی، مغازی، ۲: ۸۲۷، ۸۲۹، بغیر سند کے۔ b ⑥ ابن کثیر، البدایة والنہایة، ۴: ۲۹۷۔ اس کی سند میں شعیب بن صفوان ثقفی شامل ہیں جو ”مقبول“ ہیں، اس لیے یہ روایت ”ضعیف“ ہے۔

موسیٰ بن عقبہ کی خبر زیادہ قرین قیاس ہو۔ حضرت ابوسفیان رضی اللہ عنہ نے رسول اللہ ﷺ سے کہا: ”یا رسول اللہ ﷺ! قریش کا خون بہت سستا ہو گیا ہے، آج کے بعد قریش کا وجود باقی نہیں رہے گا۔“ اس گفتگو سے پتہ چلتا ہے کہ قریش کے بے شمار افراد مارے گئے تھے۔ رسول اللہ ﷺ کا فرمان یہ تھا کہ ”جو شخص حضرت ابوسفیان رضی اللہ عنہ کے گھر میں داخل ہو جائے گا، وہ محفوظ ہے، چنانچہ لوگ حضرت ابوسفیان رضی اللہ عنہ کے گھر میں داخل ہو گئے اور باقی لوگوں نے اپنے گھروں کے دروازے بند کر لیے۔

انصار کو یہ اندیشہ لاحق ہوا کہ رسول اللہ ﷺ نے قریش کو تحفظ کی جو یقین دہانی کرائی ہے، وہ اس بات کی طرف اشارہ ہے کہ آپ ﷺ کے اندر اپنی قوم کے لیے بے اندازہ جذبہِ ترحم پایا جاتا ہے۔ ایسا نہ ہو کہ آپ ﷺ مکہ میں مستقل قیام کا ارادہ فرمائیں، پھر فوراً ہی آپ ﷺ نے یہ فرما کر انھیں تسلی دی کہ: ”میں تمہارے ساتھ ہی جیون گا اور تمہارے ساتھ ہی مروں گا۔“ ①

رسول اللہ ﷺ نے اپنی فوج کو یہ حکم دیا تھا کہ صرف ان لوگوں سے جنگ کریں جو ان کے راستے میں مزاحم ہوں، باقی تمام لوگوں کے لیے آپ ﷺ نے عام معافی کا اعلان کر دیا۔ دو خواتین اور چار مرد ایسے تھے جو عام معافی سے مستثنیٰ تھے۔ ان کے بارے میں رسول اللہ ﷺ نے یہ حکم دیا تھا کہ وہ جہاں بھی ملیں، قتل کر دیے جائیں، خواہ کعبہ شریف کا پردہ پکڑے ہوئے پائے جائیں۔ ان مردوں کے نام یہ ہیں: عکرمہ بن ابی جہل، عبد اللہ بن نطل، مقیس بن صبابہ اور عبد اللہ بن سعد بن ابی سرح۔ عبد اللہ بن نطل ② کو اس وقت قتل کیا گیا جب وہ خانہ کعبہ کے پردے سے چمٹا ہوا تھا۔ مقیس بن صبابہ مکہ کے بازار میں پایا گیا، اسے وہیں قتل کر دیا گیا۔ عکرمہ رضی اللہ عنہ بن ابی جہل اور عبد اللہ رضی اللہ عنہ بن سعد بن ابی سرح

① مسلم، صحیح، ۲: ۹۵، ۶: ۲۹۶، ۲۹۷۔

② ابن نطل نے اسلام قبول کر لیا تھا، لیکن بعد ازاں اس نے ایک مسلمان کو قتل کیا اور خود مرتد ہو گیا۔ یہ حقیقت کہ اسے اس وقت قتل کیا گیا جب وہ خانہ کعبہ کے پردے سے چمٹا ہوا تھا، اس بات کی غماز ہے کہ کعبہ کسی ایسے گنہگار کو تحفظ نہیں دیتا جو شریعت کی سزا کا مستحق ہو چکا ہو۔ سیرۃ ابن ہشام، ۲: ۲۰۱، ابن اسحاق سے بغیر سند کے۔

کسی نہ کسی طرح رسول اللہ ﷺ کی خدمت میں پہنچے اور اسلام قبول کرنے کا اعلان کر دیا، چنانچہ ان دونوں کی جانیں بخش دی گئیں۔^۵

حافظ ابن حجر نے مختلف روایات سے ان تمام ناموں کو یکجا کیا ہے جنہیں رسول اللہ صلی اللہ علیہ وسلم نے سزائے موت سنائی تھی۔ یہ کل ۹ مرد اور آٹھ خواتین تھیں۔^۶ یہ وہ لوگ تھے جنہوں نے مسلمانوں کو نقصان پہنچانے اور ان پر ظلم و ستم ڈھانے میں کوئی کسر اٹھانہ رکھی تھی۔ ان لوگوں کو موت کی سزا دینے کی ایک بڑی وجہ یہ تھی کہ تمام لوگوں کو ہمیشہ کے لیے یہ سبق مل جائے کہ اسلام کی صفت احسان اور اس کے پیروکاروں کے جذبہ ترحم سے ناجائز فائدہ اٹھاتے ہوئے کوئی ظلم و ستم کی جرأت نہیں کر سکتا۔

رسول اللہ ﷺ نے خزاعہ کو اس بات کی اجازت دی کہ وہ فتح مکہ کے پہلے روز عصر کے وقت تک بنو بکر سے اپنا انتقام لے لیں، کیوں کہ فتح سے قبل بنو بکر نے خزاعہ کے ساتھ غداری کی تھی اور حدیبیہ میں معاہدہ کرنے کے باوجود وہ اس غداری کے مرتکب ہوئے تھے۔

جب عصر کا وقت ہوا تو رسول اللہ ﷺ نے مکہ میں جنگ بندی کا اعلان کر دیا۔ اس کے ساتھ ہی یہ اعلان بھی کر دیا کہ اب مکہ ایک مقدس اور محترم مقام ہے۔ جب اس اعلان کے بعد خزاعہ نے ایک شخص کو انتقاماً قتل کیا، تو رسول اللہ ﷺ نے اس کی طرف سے خون بہا ادا کیا اور اس بات پر زور دیا کہ اب اگر کوئی شخص مارا گیا تو اس کے خاندان کو اختیار ہوگا

^۵ نسائی، سنن (سیوطی، زہر الربا، ۷: ۱۰۵) اس کی سند میں کچھ کمزوری ہے۔ حدیث میں دو شاہد ہیں، دونوں کو بیہوشی نے روایت کیا۔ ان میں سے ایک کا ذکر ابن کثیر کے ہاں ہے۔ (البدایۃ والنہایۃ، ۴: ۲۹۹) اس سند میں عبد اللہ بن نطل کے بجائے حکم بن عبدالعزیٰ بن نطل (ان کے نام کے متعلق کچھ اختلاف ہے) اور عکرمہ کے بجائے ام سارہ شامل ہیں۔ دوسرے شاہد کا ذکر السنن الکبریٰ (۹: ۱۲۰) میں ہے جن میں عمرو بن عثمان مخزومی شامل ہیں جو ”مقبول“ ہیں۔ وہ عکرمہ کے بجائے حویرث بن نقیذ کا ذکر کرتے ہیں۔ اگرچہ یہ روایات ”ضعیف“ ہیں، لیکن ایک دوسری کی تائید کرتی ہیں جس کی وجہ سے حدیث تاریخی معیار پر پورا اترتی ہے۔ یہ روایت کے ابن نطل کو قتل کیا جائے، خواہ وہ کعبہ کے پردوں سے چمٹا ہوا پایا جائے، صحیحین میں موجود ہے۔ (صحیح بخاری، ۵: ۸۸، صحیح مسلم، ۱: ۵۷۰)

^۶ ابن حجر، فتح الباری، ۸: ۱۲، ۱۱: ۸۱

کہ منصفانہ طور پر بدلہ لے لے، یادیت وصول کر لے۔^①

رسول اللہ ﷺ کی جانب سے اہل مکہ کی اکثریت کو عام معافی دے دی گئی، حالاں کہ ان لوگوں نے رسول اللہ ﷺ اور آپ ﷺ کے مشن کو ہر مرحلے پر شدید ترین نقصان پہنچانے میں کوئی کسر اٹھانہ رکھی تھی اور آج مسلم افواج ان لوگوں کو مکمل طور پر نیست و نابود کرنے کی صلاحیت رکھتی تھیں۔ جس وقت مکہ کے سپوت خانہ کعبہ کے گرد جمع تھے اور رسول اللہ ﷺ کی زبان سے اپنی قسمت کا فیصلہ سننے کے منتظر تھے، اس وقت آپ ﷺ کی زبان مبارک سے عام معافی کا فیصلہ صادر ہوا۔ آپ ﷺ نے ان سے پوچھا: ”تمہارے خیال میں اس وقت میں تم سے کیا سلوک کرنے والا ہوں؟“ لوگوں نے جواب دیا اچھا سلوک! مہربان بھائی اور مہربان بھائی کا بیٹا آپ نے سورہ یوسف کی یہ آیت پڑھی: ﴿لَا تَثْرِيْبَ عَلَيْكُمْ الْيَوْمَ يَغْفِرَ اللَّهُ لَكُمْ﴾ [یوسف: ۹۲] ”آج تم پر کوئی ملامت نہیں۔ اللہ تعالیٰ تمہیں معاف کرے۔“^② اس بعد یہ قرآنی آیت نازل ہوئی:

﴿وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ ۝﴾

”اور اگر بدلہ لینے لگو تو اتنا ہی بدلہ لو جتنا تمہارے ساتھ برتاؤ کیا گیا ہے اور اگر صبر کرو تو وہ صبر کرنے والوں کے حق میں بہت ہی اچھی بات ہے۔“

(النحل: ۱۲۶)

رسول اللہ ﷺ نے اس موقع پر بے مثال بردباری اور تحمل کا مظاہرہ فرمایا، باوجود یہ

① احمد نے اسے مسند میں روایت کیا اور اس کی سند ”حسن لذاتہ“ ہے۔ (الفتح الربانی، ۱۲: ۱۵۹) مزید دیکھیے: مسند کی حدیث (۳۲: ۳) کی ”حسن“، ”سند“ کے ساتھ روایت کی گئی ہے۔ یہاں ابن اسحاق نے واضح طور پر تحدیث بیان کی ہے۔ مزید دیکھیے: مسند میں ایک اور روایت (۳۱: ۳) جس میں مسلم بن یزید السعدی شامل ہیں جو ”مقبول“ ہیں، لیکن کچھ متابعات پائے گئے تھے، اس لیے روایت ”حسن لغیرہ“ کے درجے تک قوی ہو گئی ہے۔

② ابو عبید، الاموال، ۱۳۳، ”حسن“، لیکن ”مرسل“ سند کے ساتھ روایت ہے۔ مزید دیکھیے: ابن ہشام، سیرة، ۲: ۲۱۲۔ ایک ایسی سند کے ساتھ ابن اسحاق کی روایت ہے جس میں کچھ مجہول راوی شامل ہیں۔

کہ لوگوں نے آپ ﷺ کے ساتھ کیا کچھ نہیں کیا تھا، آپ ﷺ نے سب کو معاف کرنے ہی کا فیصلہ فرمایا۔ آپ ﷺ نے کمالِ اعلیٰ ظرفی کا ثبوت دیتے ہوئے محض اللہ کی رضا کی خاطر لوگوں کو سزا دینے سے اجتناب کیا اور ارشاد فرمایا: ”ہم صبر سے کام لیں گے اور کسی کو سزا نہ دیں گے۔“ ❶

اس عام معافی کا نتیجہ یہ نکلا کہ لوگوں کی جانیں محفوظ ہو گئیں، وہ قید و بند کے خطرات سے آزاد ہو گئے اور تمام منقولہ و غیر منقولہ جائیدادوں کی ملکیت بدستوران کے مالکوں کے حق میں محفوظ رہی اور ان پر کسی قسم کے محصولات بھی عائد نہ کیے گئے۔ دیگر مفتوحہ علاقوں کے مقابلے میں شہرِ مکہ کے بارے میں مختلف معاملہ کیا گیا، کیوں کہ یہ ایک مقدس اور محترم مقام تھا، ایک ایسا مقام جو دنیا بھر کے لوگوں کے لیے مقامِ حج، عبادت گاہ اور اللہ تعالیٰ کی نظروں میں محترم تھا۔ یہی وجہ ہے کہ متقدمین اور متاخرین فقہاء کی اکثریت اس بات پر متفق ہے کہ مکہ کی زمین کو فروخت کرنا، یا اس شہر کے مکانات کو کرائے پر دینا جائز نہیں ہے۔ ❷ یہ شہر ان لوگوں کی جائے سکونت ہے جو یہاں پہلے وارد ہوئے، وہ اپنی ضرورت کے مطابق جگہ استعمال کر سکتے ہیں اور اس کے بعد جو جگہ بچتی ہے، وہاں ان لوگوں کو رہائش اختیار کرنے کا حق حاصل ہے جو دور دور سے حج و عمرہ اور عبادت کی غرض سے وہاں آتے ہیں، تاہم بعض فقہاء کی رائے میں مکہ کی زمین کو فروخت کرنا اور اس کے مکانات کو کرائے پر دینا جائز ہے۔ جو لوگ جواز کے قائل ہیں، ان کے دلائل مضبوط ہیں، اور جو عدم جواز کے قائل ہیں، ان کی بنیاد ”مرسل“ اور ”موقوف“ احادیث پر ہے۔ ❸

❶ احمد، مسند، ۳: ۱۳۵، ترمذی، سنن، ۴: ۳۶۱، ۳۶۲۔ دونوں سندیں ایک دوسری کی تائید کر کے اسے ”حسن“ کے درجے تک پہنچا دیتی ہیں۔ احمد کی سند میں ہدیہ المروزی شامل ہیں جو ”صدوق“ ہیں، لیکن ممکن ہے کہ کچھ بے ترتیبی کا شکار ہوئے ہوں۔ ترمذی کی سند میں ربیع بن انس شامل ہیں جو ”صدوق“ ہیں، لیکن بعض اوقات الجھن کا شکار ہو جاتے ہیں اور عیسیٰ بن عبید اللندی شامل ہیں جو ”صدوق“ ہیں۔ حاکم کہتے ہیں: ”سند صحیح“ ہے، اگرچہ بخاری اور مسلم نے اسے روایت نہیں کیا۔“ اور ذہبی ان سے متفق ہیں۔ (مستدرک، ۲: ۳۵۹)

❷ ابن قیم، زاد المعاد، ۲: ۱۹۳۔ اہل مکہ میں یہ مجاہد اور عطاء کا مذہب ہے، اہل مدینہ میں مالک کا اور اہل عراق میں ابو حنیفہ کا، اور سفیان ثوری، امام احمد اور اسحاق بن راہویہ بھی یہی مذہب رکھتے ہیں۔ ❸ ایضاً۔

رسول اللہ ﷺ نے مکہ میں اپنے گھر پر قیام نہیں فرمایا، بلکہ آپ ﷺ کے لیے الحجون نامی ایک جگہ پر خیمہ نصب کیا گیا۔ یہ وہی جگہ تھی جہاں قریش نے بنو ہاشم کا مقاطعہ کرنے کا عہد کیا تھا۔ جب حضرت اسامہ بن زید رضی اللہ عنہما نے آپ ﷺ سے پوچھا: ”کیا آپ اپنے مکان پر قیام فرمائیں گے؟“ آپ ﷺ نے جواباً فرمایا: ”عقیل نے کوئی مکان یا قطعہ زمین چھوڑا ہی کب ہے؟“ پھر آپ ﷺ نے وضاحت کرتے ہوئے فرمایا کہ ایک مسلمان غیر مسلم کا وارث نہیں ہو سکتا۔ ❶ حضرت عقیل رضی اللہ عنہ، ابوطالب کے وارث تھے۔ انھوں نے اور ان کے بھائی طالب نے مل کر اپنے والد کے تمام مکانات فروخت کر دیے تھے۔ حضرت علی رضی اللہ عنہ اور حضرت جعفر رضی اللہ عنہ نے اپنے والد ابوطالب کی وراثت میں سے کچھ نہیں پایا تھا، کیوں کہ ابوطالب کا انتقال حالت کفر میں ہوا تھا۔ ❷

جب رسول اللہ ﷺ مکہ شہر میں ایک فاتح کی حیثیت سے داخل ہوئے تو آپ ﷺ کے رویے میں تکبر اور فخر نام کی کوئی چیز نہ تھی، بلکہ آپ ﷺ کا سر مبارک عجز و انکسار کے ساتھ اللہ تعالیٰ کے حضور جھکا ہوا تھا، اور اللہ تعالیٰ کی نعمتوں پر اظہارِ شکر آپ ﷺ کے چہرہ مبارک سے عیاں تھا۔ زبان مبارک پر سورۃ الفتح کی آیات جاری تھیں۔ آپ ﷺ کی آواز میں ارتعاش تھا۔ ❸ آپ ﷺ اونٹنی پر سوار تھے، اسی حالت میں آپ ﷺ نے کعبہ کا طواف کیا اور اپنی چھڑی سے رکن یمانی کی طرف اشارہ کیا۔ اس عمل سے آپ ﷺ کے پیش نظر ایک مقصد تو یہ تھا کہ آپ ﷺ لوگوں کو دھکے دے کر اور زور آزمائی کر کے رکن یمانی کو چھونا نہیں چاہتے تھے، دوسرے اس عمل کے ذریعے امت کو بھی یہی سبق دینا مقصود تھا۔ ❹

❶ صحیح بخاری، ۵: ۱۸۷، مسلم، صحیح، ۱: ۵۶۷

❷ ابن حجر، فتح الباری، ۸: ۱۵

❸ صحیح بخاری، ۵: ۱۸۷۔

❹ ابوداؤد، سنن، ۱: ۴۳۴، ایسی سند کے ساتھ جو ”حسن لذاتہ“ ہے۔ بیہمی، مجمع الزوائد، ۳: ۲۳۴، طبرانی سے مروی

سند کے ساتھ جس کے افراد ”صحیح“ ہیں۔

رسول اللہ ﷺ نے اعلان فرمایا کہ مکہ ایک محترم مقام (حرم) ہے اور اب فتح کے بعد اس پر کبھی حملہ نہیں کیا جائے گا۔ ❶ آپ ﷺ نے قریش کو بھی اونچا مقام عطا کرتے ہوئے یہ اعلان فرمایا کہ فتح مکہ سے لے کر یوم قیامت تک کسی قریشی کو نہ گرفتار کیا جاسکے گا اور نہ قتل ہی کیا جاسکے گا۔ ❷

آپ ﷺ نے یہ حکم بھی دیا کہ خانہ کعبہ کے اندر موجود تمام بتوں کو توڑ کر خانہ کعبہ کو پاک صاف کر دیا جائے۔ آپ ﷺ نے بذات خود اس کام میں حصہ لیا۔ آپ ﷺ ایک ایک بت کو زمین پر گرا کر توڑتے جاتے تھے اور یہ قرآنی آیت تلاوت کرتے جاتے تھے:

﴿ وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ۝ ﴾

”اور کہہ دیجیے کہ حق آیا اور باطل مٹ گیا، واقعی باطل چیز تو یونہی آتی جاتی رہتی ہے۔“ ❸ (الاسراء: ۸۱)

خانہ کعبہ کے اندر ۳۶۰ بت تھے۔ ❹ رسول اللہ ﷺ نے حضرت ابراہیم، حضرت اسماعیل اور حضرت اسحاق علیہم السلام کی تصاویر کو زعفران سے ڈھک دیا۔ یہ تصاویر کعبہ کے اندر بنی ہوئی تھیں اور ان کے ہاتھوں میں فال کے تیر تھمائے گئے تھے۔ آپ ﷺ نے فرمایا: ”اللہ تعالیٰ انھیں (کفار کو) غارت کرے، ابراہیم علیہ السلام نے کبھی فال کے تیر نہیں اٹھائے۔“ ❺ ایک روایت میں ہے کہ خانہ کعبہ کے اندر حضرت مریم صدیقہ کی تصویر بھی موجود تھی۔ ❻ رسول اللہ ﷺ اس وقت تک خانہ کعبہ کے اندر داخل نہیں ہوئے، جب تک ان تصاویر کو مٹا نہیں دیا گیا۔ ❷ اس کے بعد آپ ﷺ اندر داخل ہوئے، پھر آپ نے سامنے کے دو

❶ ترمذی، سنن، ۳: ۸۳۔ انہوں نے کہا ”یہ حسن صحیح ہے۔“ احمد، مسند، ۳: ۴۱۲، ایسی سند کے ساتھ جو ”حسن

لذات“ ہے۔ ❷ مسلم، صحیح، ۲: ۹۷، احمد، مسند، ۳: ۴۱۲، ایک صحیح سند کے ساتھ۔

❸ مسلم، صحیح، ۲: ۹۵، ۹۶، ۲۹۶، ۲۹۷۔ ❹ صحیح بخاری، ۵: ۱۸۸، مسلم، صحیح، ۲: ۹۷۔

❺ صحیح بخاری، ۵: ۸۸، احمد، مسند، ۱: ۳۶۵، ایک صحیح سند کے ساتھ۔ بصیری، اتحاف الخیرة المہرہ، جلد ۳،

ایک ”حسن سند“ کے ساتھ۔ ❻ صحیح بخاری، ۲: ۱۶۹۔

❼ ایضاً، ۵: ۱۸۸۔

ستونوں کے درمیان کھڑے ہو کر دو رکعت نماز ادا کی۔ کعبے کو چھ ستونوں کے اوپر تعمیر کیا گیا تھا۔ آپ ﷺ نے اس طرح نماز ادا کی کہ آپ ﷺ کی پشت خانہ کعبہ کے دروازے کی طرف تھی، دو ستون آپ ﷺ کے بائیں جانب، ایک ستون آپ کے دائیں جانب اور تین ستون آپ ﷺ کی پشت پر تھے۔^① نماز ادا کرنے کے بعد آپ ﷺ خانہ کعبہ سے باہر تشریف لائے، حضرت عثمان رضی اللہ عنہ بن طلحہ کو آواز دی اور کعبہ کی کنجی انھیں دے دی۔ زمانہ جاہلیت میں بھی کعبے کی تولیت بنو شیبہ کے پاس تھی اور اب بھی انہی کے پاس رہنے دی گئی۔^②

اس کے بعد رسول اللہ ﷺ نے حجر اسود کو بوسہ دیا اور خانہ کعبہ کا طواف کرنا شروع کیا۔ آپ ﷺ ان الفاظ میں اللہ تعالیٰ کی تکبیر اور تہلیل کر رہے تھے: (لا الہ الا اللہ واللہ اکبر)۔ اس وقت آپ ﷺ احرام کی حالت میں نہیں تھے۔ آپ ﷺ نے سر پر ایک خود پہنی ہوئی تھی، پھر آپ نے ایک سیاہ عمامہ زیب تن فرمایا۔ اس سے یہ پتا چلتا ہے کہ اگر کوئی شخص حج و عمرہ ادا کرنے کا ارادہ رکھتا ہو تو اس کے لیے جائز ہے کہ وہ مکہ شہر میں بغیر احرام کے داخل ہو جائے۔^③

اس طرح کعبہ اللہ شرک کی ہر آلائش اور جاہلیت کے ہر شرم ناک فعل سے پاک صاف ہو گیا، اور ایک بار پھر اسی حالت میں واپس آ گیا جو رب ذوالجلال کو مطلوب تھی اور جس کی تمنا ابراہیم و اسماعیل علیہما السلام نے اس کی تعمیر کے وقت کی تھی کہ یہ گھرباری تعالیٰ کی پرستش کا مرکز بن جائے۔ واقعہ یہ ہے کہ خانہ کعبہ کو بتوں سے پاک صاف کرنا دراصل جزیرہ نمائے عرب میں بت پرستی پر کاری ضرب تھی، کیوں کہ پورے جزیرہ نمائے عرب میں خانہ کعبہ بت پرستی کا سب سے بڑا مرکز بن چکا تھا۔

① ایضاً، ۱: ۱۰۹، ۱۱۰، ۵: ۲۲، صحیح مسلم، ۱: ۵۵۶۔

② اس کے متعلق متعدد ”مرسل“ اور ”منقطع“ روایات نقل کی گئی ہیں۔ وہ سب کی سب جب آپس میں ملتی ہیں تو

قوی ہو جاتی ہیں۔ (دیکھیے، عبدالرزاق، مصنف، ۵: ۸۳، ۸۵، ابن حجر، فتح الباری، ۸: ۱۹)۔

③ صحیح بخاری، ۳: ۲۱، صحیح مسلم، ۷۰: ۷۰، نووی، شرح علی صحیح مسلم، ۳: ۵۰۸۔

فتح مکہ کے فوراً بعد سب سے پہلے خانہ کعبہ کو بتوں سے پاک کیا گیا۔ اس کے بعد رسول اللہ ﷺ نے حضرت خالد بن ولید کو نخلہ کی طرف روانہ کیا، تاکہ وہاں کے بڑے بت العزى کو توڑا جاسکے۔ یہ وہ بت تھا جسے قبیلہ مضر کے لوگ بڑی عزت و احترام کی نگاہ سے دیکھا کرتے تھے۔ حضرت خالد بن ولید نے اس بت کو توڑنے کا فریضہ انجام دیا۔^① اس کے ساتھ ساتھ رسول اللہ ﷺ نے حضرت عمرو بن العاص کو سواع روانہ کیا تاکہ اس علاقے کے بڑے بت ہذیل کو توڑا جاسکے، حضرت عمرو بن العاص نے اسے اپنے ہاتھ سے توڑا۔^② اسی طرح حضرت سعد بن ولید بن زید الاشہلی کو مثلث میں موجود بت مناة کو توڑنے کی مہم پر روانہ کیا گیا۔ (مثلث ایک علاقہ ہے جو مکہ اور مدینہ کے درمیانی راستے میں قدید کے نزدیک واقع ہے۔) انہوں نے اس بت (مناة) کو توڑ دیا۔^③ اس طرح بت پرستی کے تمام بڑے بڑے مراکز ملیا میٹ کر دیے گئے جن کا ذکر قرآن کریم میں اس طرح کیا گیا ہے:

﴿ اَفْرَاءَ يُتْمُ اللَّتَّ وَالْعُزَّىٰ ۝ وَمَنَاةَ الثَّالِثَةَ الْاٰخِرٰی ۝ ﴾

(النجم: ۱۹، ۲۰)

”بھلا تم نے لات اور عزی اور تیسرے منات کے حال میں غور بھی کیا ہے؟“

سورۃ النصر قرآن کریم کی وہ سورۃ ہے جو فتح مکہ کے موقع پر نازل ہوئی:

﴿ اِذَا جَاءَ نَصْرُ اللّٰهِ وَالْفَتْحُ ۝ وَرَاَيْتَ النَّاسَ يَدْخُلُوْنَ فِیْ دِیْنِکَ ۝

اللّٰهِ اَفْوَاجًا ۝ فَسَبِّحْ بِحَمْدِ رَبِّکَ وَاسْتَغْفِرْهُ اِنَّهٗ كَانَ تَوَّابًا ۝ ﴾

”جب خدا کی مدد اور فتح آپہنچے اور آپ لوگوں کو اللہ کے دین، یعنی اسلام میں

جوق در جوق داخل ہوتا ہو ادیکھ لیں تو اپنے رب کی تسبیح و تحمید کیجیے اور اس سے

استغفار کی درخواست کیجیے۔ وہ بڑا توبہ قبول کرنے والا ہے۔“^④ (النصر، ۳)

① ابن ہشام، سیرۃ، ۲: ۴۳۶، ابن سعد، طبقات، ۲: ۱۳۵۔ اس کی تباہی کے متعلق کوئی روایت صحیح ثابت نہیں ہوئی۔

② ابن سعد، طبقات، ۲: ۱۳۶۔ ③ ایضاً، ۲: ۱۳۶۔ ④ صحیح بخاری، ۵: ۱۸۹۔

عرب کے عام لوگ، گویا اس بات کے منتظر تھے کہ مسلمانوں اور قریش کے درمیان جو نزاع پایا جاتا ہے، وہ ختم ہو۔ جونہی مکہ فتح ہوا، لوگ بڑی تعداد میں آگے بڑھ کر اسلام قبول کرنے لگے۔^① حضرت عمرو بن اللہ بن سلمہ الجرمی کہتے ہیں: ”عرب اسلام قبول کرنے میں اس وقت تک متائل تھے، جب تک انہوں نے یہ نہیں دیکھ لیا کہ جیت کس کی ہوگی۔ وہ لوگ یہ کہا کرتے تھے کہ ’ابھی انتظار کرو اور دیکھو کہ کون فتح یاب ہوتا ہے؟ اگر محمد (ﷺ) نے قریش کو شکست دے دی تو اس کا مطلب یہ ہوگا کہ وہ سچے پیغمبر ہیں، چنانچہ جونہی فتح ہمارا مقدر بنی، چاروں طرف سے تمام قبائل عرب اسلام قبول کرنے کے لیے ٹوٹ پڑے۔“^②

ابن اسحاق فتح مکہ پر تبصرہ کرتے ہوئے لکھتے ہیں:

”عرب، اسلام کے متعلق کوئی حتمی فیصلہ کرنے سے اس وقت تک ہچکچا رہے تھے، جب تک رسول اللہ ﷺ اور قریش کے درمیان دو ٹوک فیصلہ نہیں ہو گیا۔ یہ جھجک اس وجہ سے تھی کہ قریش کو تمام لوگوں کی سرداری حاصل تھی، وہ کعبہ کے متولی اور نگران تھے اور حضرت ابراہیم علیہ السلام کے صاحبزادے حضرت اسماعیل کی اولاد میں شامل تھے اور عرب کے تمام سرداروں نے اس بات کو قبول کر رکھا تھا۔ قریش وہ لوگ تھے جنہوں نے رسول اللہ ﷺ کے خلاف جنگ کا آغاز کیا تھا۔ جب مسلمانوں کے ہاتھوں مکہ فتح ہو گیا اور قریش نے سر تسلیم خم کر کے اسلام قبول کر لیا تو عرب قبائل نے یہ محسوس کیا کہ ان کے اندر اتنا دم خم نہیں ہے کہ وہ رسول اللہ ﷺ کے خلاف جنگ کریں، یا ان کے خلاف کسی قسم کی جارحیت کا مظاہرہ کریں تو انہوں نے بھی اللہ تعالیٰ کے دین میں داخل ہونے کا اعلان کر دیا جیسا کہ اللہ سبحانہ و تعالیٰ خود فرماتے ہیں: ”چاروں طرف سے لوگ جوق در جوق رسول ﷺ کی طرف آرہے ہیں۔“^③

رسول اللہ ﷺ نے مکہ میں متعدد خطبے ارشاد فرمائے۔ پہلا خطبہ آپ ﷺ نے

① ایضاً، ۵: ۱۹۱۔ ② ابن سعد، طبقات، ۴: ۱، ۴۰۔ ③ سیرۃ ابن ہشام، ۲: ۵۶۰۔

خانہ کعبہ کے دروازے پر کھڑے ہو کر ارشاد فرمایا۔ اس خطبے میں آپ ﷺ نے قتلِ عمد پر واجب الادا خون بہا کی تشریح فرمائی۔ آپ ﷺ نے جاہلیت کی تمام رسوم کو ختم کرنے کا اعلان فرمایا جس میں انتقام کی رسم بھی شامل تھی، لیکن آپ ﷺ نے دو چیزوں کو برقرار رکھنے کا حکم دیا: ”حجاج کرام کو پانی پلانے کا فریضہ اور کعبے کی تولیت کی ذمہ داری۔“^①

دوسرے خطبے میں آپ ﷺ نے وہ تمام معاہدے کا عدم کیے جانے کا اعلان کیا جو زمانہ جاہلیت میں کیے گئے تھے، سوائے ان معاہدوں کے جو اصلاح کی خاطر یا حق کا بول بالا کرنے یا اہل قرابت کی اعانت کے لیے کیے گئے ہوں۔^②

تیسرے خطبے میں آپ ﷺ نے اعلان فرمایا کہ مکہ ایک حرم ہے، جہاں شکار کھیلنا، جنگلی پودے اکھاڑنا، درخت کاٹنا اور گری پڑی چیز کو اٹھانا اور لینا حرام ہے۔ مکہ کی حدود کے اندر جنگ کی ممانعت ہے، لیکن اس کے ساتھ ہی آپ ﷺ نے یہ وضاحت بھی فرمائی کہ اللہ تعالیٰ نے فتح مکہ کے موقع پر بہت تھوڑی مدت کے لیے آپ ﷺ کو جنگ کرنے کی اجازت مرحمت فرمائی تھی۔^③ آپ ﷺ نے مزید وضاحت فرمائی کہ فتح مکہ کے بعد مدینہ کی جانب ہجرت کی ضرورت باقی نہیں رہی، صرف جہاد اور اس کی نیت باقی ہے۔^④ اگرچہ مدینہ کی جانب ہجرت کرنا اب فرض نہیں رہا، تاہم ایک کافر ملک سے اسلامی مملکت میں ہجرت کرنے کا حکم قیامت تک برقرار رہے گا۔^⑤ مدینہ کی طرف ہجرت کرنا اس وقت اس لیے ضروری قرار دیا گیا تھا کہ مسلمان امن اور سکون کے ساتھ اپنے مالک کی عبادت کر سکیں، مدینہ کو ایک مضبوط اسلامی ریاست کی شکل دے سکیں، اور اس ریاست کی نہ صرف حفاظت کریں، بلکہ جہاد کے ذریعے اس کی سرحدوں کو وسعت دینے کے بھی قابل ہوں۔

① احمد، مسند، ۳: ۴۱۰، ایسی سند کے ساتھ جو ”حسن لذاتہ“ ہے۔ ابوداؤد، سنن، ۲: ۴۹۲، ایک ”صحیح“ سند کے ساتھ۔

② صحیح مسلم، ۲: ۴۰۹، احمد، مسند، ۲: ۲۱۵۔ ان کی سند میں عبدالرحمن بن عیاش شامل ہیں جو ”صدوق“ ہیں اور بعض

اوقات معاملات کو خلط ملط کر دیتے ہیں۔ صحیح بخاری، ۳: ۱۷، صحیح مسلم، ۲: ۵۶۸۔

③ صحیح بخاری، ۳: ۱۸، ۲۸۔ ابن حجر، فتح الباری، ۴: ۴۹، ۷: ۲۷۰۔

فتح مکہ کے بعد ہجرتِ مدینہ کی ضرورت اس لیے باقی نہیں رہی تھی کہ اب اسلام طاقت ور ہو چکا تھا اور اب مسلمانوں کے لیے یہی بہتر تھا کہ وہ اپنے گھروں میں رہ کر عبادات انجام دیں اور دنیا کے گوشے گوشے کو اسلام کے نور سے منور کر دیں۔ جہاد کو قیامت تک باقی رکھا گیا۔ یہی وجہ ہے کہ فتح مکہ کے بعد رسول اللہ ﷺ مسلمانوں سے اسلام، ایمان اور جہاد پر بیعت لیا کرتے تھے، ہجرت پر نہیں۔ ① ابن عمر رضی اللہ عنہما نے اس بات کی وضاحت اپنے اس قول سے کی ہے: ”فتح مکہ کے بعد رسول اللہ ﷺ کی طرف ہجرت کرنے کا حکم منسوخ کر دیا گیا، مگر جب تک جہاد جاری رہے گا، ہجرت بھی باقی رہے گی۔“ اس کا مطلب یہ ہے کہ جب تک دنیا میں کوئی نہ کوئی کافر علاقہ موجود ہے، ہر اس شخص پر ہجرت فرض رہے گی جو اس علاقے میں رہتے ہوئے اسلام قبول کرے اور اسے یہ خوف ہو کہ اسے اس کے دین کے معاملے میں آزمائش کا سامنا کرنا پڑے گا۔ ②

اپنے چوتھے خطبے میں آپ ﷺ نے یہ وضاحت فرمائی کہ اگر کسی کا رشتے دار ناحق مارا جائے تو اسے یہ اختیار حاصل ہے کہ چاہے تو قصاص لے لے اور چاہے تو دیت۔ ③

فتح مکہ کے موقع پر شریعت کے بہت سے احکام جاری ہوئے جن کی تفصیل یہ ہے:

- ۱۔ مسافر کو یہ اجازت دی گئی کہ اگر وہ چاہے تو سفر کے دوران میں رمضان کا روزہ رکھے اور اگر چاہے تو نہ رکھے، اس پر کوئی گناہ نہ ہوگا، کیوں کہ جس وقت مسلمان فوج نے مدینہ سے اپنے سفر کا آغاز کیا تو کدید کے مقام تک رسول اللہ ﷺ نے روزے رکھے، اس کے بعد آپ ﷺ نے روزہ نہیں رکھا۔ ④
- ۲۔ اسی سفر میں رسول اللہ ﷺ نے صلوٰۃ الضحیٰ ادا فرمائی جو آٹھ رکعات پر مشتمل تھی۔ ⑤ یہ نماز سنت مؤکدہ ہے۔

۳۔ جس شخص کو قرآن زیادہ یاد ہو، اسے نماز کی امامت کرنے کا حق زیادہ ہے۔ ⑥

② ابن حجر، فتح الباری، ۷: ۲۷۰۔

④ صحیح مسلم، ۱: ۲۵۱۔

⑥ صحیح بخاری، ۵: ۱۹۱۔

① صحیح بخاری، ۵: ۷۲، ۱۹۳، صحیح مسلم، ۲: ۲۶۔

③ صحیح بخاری، ۱: ۳۸، صحیح مسلم، ۱: ۵۶۹۔

⑤ صحیح بخاری، ۵: ۱۸۹، صحیح مسلم، ۱: ۲۸۹۔

۴۔ اسی سفر کے دوران میں اس طویل ترین مدت کا بھی تعین ہو گیا جس میں ایک مسافر اپنی نماز قصر کر سکتا ہے: ”رسول اللہ ﷺ نے مکہ میں ۱۹ دن قیام فرمایا اور اس دوران میں آپ ﷺ نے اپنی نمازیں قصر کیں۔“ ①

۵۔ خواتین کی طرف سے امان دینا جائز قرار دیا گیا۔ ام ہانی نے دو مردوں کو جو ان کے سرالی رشتے دار تھے، امان دی اور رسول اللہ ﷺ نے ان کی دی ہوئی امان پر مہر تصدیق ثبت کی۔ ② فقہائے کرام اس پر متفق ہیں کہ خواتین کو امان دینے کا حق حاصل ہے۔ ③

۶۔ متعہ حرام قرار دیا گیا۔ اس موقع پر تین دن کے لیے متعہ حلال کیا گیا تھا، اس کے بعد ہمیشہ کے لیے حرام قرار دیا گیا۔ ④ دراصل متعہ کی حرمت اور حلت دو مرتبہ واقع ہوئی۔ فتح خیبر سے پہلے متعہ حلال تھا اور خیبر کے روز حرام کیا گیا۔ اس کے بعد فتح مکہ کے روز حلال کیا گیا اور تین روز گزرنے کے بعد ہمیشہ کے لیے حرام قرار دے دیا گیا اور اب یہ حرمت قیامت تک باقی رہے گی۔ ⑤

۷۔ اس قانون کی توضیح بھی ہوئی: ”بچہ اسی کا ہے جس کے بستر پر پیدا ہو اور زنا کار کے لیے سنگساری ہے۔“ یہ قانون جس پس منظر میں وضع ہوا، وہ ایک باندی کے بچے کا واقعہ ہے۔ باندی کا نام زمعہ تھا۔ حضرت سعد بن ابی وقاص رضی اللہ عنہ اور حضرت عبد بن زمعہ رضی اللہ عنہ کے درمیان بچے کی ولدیت پر جھگڑا تھا۔ رسول اللہ ﷺ نے حضرت عبد بن زمعہ رضی اللہ عنہ کے حق میں فیصلہ دیا، کیوں کہ بچہ باپ کے بستر پر پیدا ہوا تھا۔ ⑥

۸۔ اسی زمانے میں وہ قانون بھی وضع ہوا جو صفوان رضی اللہ عنہ بن امیہ اور عکرمہ رضی اللہ عنہ بن ابی جہل جیسے مشرکین کے بارے میں تھا جن کی بیویاں ان سے پہلے مسلمان ہو گئی تھیں۔

② ایضاً، ۴: ۱۲۲۔

① ایضاً، ۵: ۱۹۰۔

④ صحیح مسلم، ۱: ۵۸۶، ۵۸۷۔

③ خطابی نے یہ رائے دی ہے۔ (عون المعبود، ۷: ۲۲۰)۔

⑥ صحیح بخاری، ۹: ۱۹۱۔

⑤ نووی، شرح صحیح مسلم، ۳: ۵۵۳۔

اس سلسلے میں ان مشرکوں کا نکاح اپنی مومنہ بیویوں کے ساتھ برقرار رکھا گیا، کیوں کہ

بیویوں کی عدت گزرنے سے قبل ہی ان کے شوہروں نے اسلام قبول کر لیا تھا۔ ①

۹۔ وصیت کا قانون: کسی شخص کے لیے جائز نہیں ہے کہ وہ اپنی ایک تہائی میراث سے

زیادہ کے بارے میں وصیت کرے۔ اس قانون کا علم ہمیں حضرت سعد رضی اللہ عنہ بن ابی

وقاص کے واقعے کے ذریعے ہوتا ہے۔ جب وہ بیمار پڑے تو رسول اللہ ﷺ نے

انہیں ایک تہائی مال سے زیادہ کے بارے میں وصیت کرنے کی ممانعت کر دی۔ ②

۱۰۔ عورت کو یہ حق حاصل ہوا کہ اگر اس کا شوہر اسے ضرورت کے مطابق رقم نہ دیتا ہو

تو وہ اپنی اور بچوں کی ضرورت کو مد نظر رکھتے ہوئے شوہر کے مال میں سے لے سکتی

ہے۔ یہ اجازت حضرت ابوسفیان رضی اللہ عنہ کی بیوی ہند بنت عتبہ کے واقعے کے

ذریعے ہم تک پہنچی ہے، ہند بنت عتبہ نے رسول اللہ ﷺ سے اس بارے میں

استفسار کیا تھا۔ ③

۱۱۔ شراب، مردار اور بت فروخت کرنے کی ممانعت ہوئی۔ ④

۱۲۔ مہندی یا زردی کے ذریعے سفید بال رنگنے کی اجازت دی گئی۔ اس حکم کی وضاحت

حضرت ابو قحافہ رضی اللہ عنہ کے واقعے سے ملتی ہے جنہیں رسول اللہ ﷺ نے یہ حکم دیا تھا کہ

وہ اپنے سفید بالوں کو خضاب کر لیں۔ ⑤

۱۳۔ اللہ تعالیٰ کی مقرر کردہ حدود کے بارے میں سفارش کرنے کی ممانعت ہوئی، جب کہ

سربراہ مملکت کے علم میں کوئی معاملہ آچکا ہو، جیسا کہ اس مخزومی عورت کے بارے میں

پیش آیا جس کا ہاتھ چوری کی سزا کے طور پر کاٹ دیا گیا تھا۔ رسول اللہ ﷺ حضرت

اسامہ بن زید رضی اللہ عنہما پر بہت ناراض ہوئے، جب انہوں نے اس خاتون کو معاف

① مالک بن انس، المؤطا (زرقانی، شرح مؤطا، ۱۵۶:۳، ۱۵۷:۱) ابن ہشام، سیرة، ۲: ۲۱۷۔

② ترمذی، سنن، ۳: ۲۹۱۔ ان کا کہنا ہے کہ ”یہ ایک ”حسن صحیح“ حدیث ہے۔“ مزید دیکھیے: ابن حجر، فتح الباری،

③ صحیح مسلم، ۲: ۶۰۔

۳۶۹:۵

④ صحیح مسلم، ۲: ۲۲۲۔

⑤ صحیح بخاری، ۳: ۱۱۰، صحیح مسلم، ۱: ۶۸۹، ۶۹۰۔

کرنے کی سفارش کی۔ آپ ﷺ نے فرمایا:

”لوگو! تم سے پہلی قومیں اسی لیے تباہ و برباد ہو گئیں کہ ان لوگوں میں جب اونچے طبقے کا کوئی شخص چوری کرتا تو اسے معاف کر دیا جاتا تھا اور جب کوئی نچلے درجے کا شخص چوری کرتا تو اس کے اوپر سزا نافذ کر دی جاتی تھی۔ اس خدا کی قسم! جس کے قبضہ قدرت میں میری جان ہے! اگر محمد (ﷺ) کی بیٹی فاطمہ رضی اللہ عنہا بھی چوری کرے گی تو میں اس کا ہاتھ کاٹ دوں گا۔“

مذکورہ بالا حدیث سے اس امر کی تصدیق ہو جاتی ہے کہ شریعت کے قوانین کے سامنے تمام لوگ برابر ہیں، اور یہ حدیث امرائے مملکت کو یہ تنبیہ کرتی ہے کہ حدود کا نفاذ کمزور اور قوی دونوں پر یکساں اور مساوی بنیادوں پر ہوگا۔ اس میں شک نہیں کہ کسی بھی ریاست یا معاشرے کی بقا کا دار و مدار انصاف کے قیام پر ہوتا ہے۔ اگر کوئی ریاست ظلم کی بنیاد پر قائم ہے تو اس کے دشمن اس کی تباہی کے لیے راستہ نکال لیتے ہیں، کیوں کہ ریاست کا ظلم مظلوموں کو یہ موقع فراہم کر دیتا ہے کہ وہ ایک دوسرے کے قریب ہو جائیں اور ریاست کو زوال و انتشار سے دوچار کرنے کے لیے کسی قسم کی قہربانی سے دریغ نہ کریں۔

فتح مکہ کا فوری نتیجہ یہ نکلا کہ مشرکین کی قیادت قریش سے نکل کر دو قبائل ہوازن اور ثقیف میں منتقل ہو گئی۔ ان دونوں قبائل نے فوری طور پر مشرکین کی قیادت سنبھال کر اس خلا کو پر کرنا چاہا جو قریش کی شکست سے پیدا ہو گیا تھا۔ انھوں نے مسلمانوں کے خلاف جنگ شروع کر دی جو غزوہ حنین اور محاصرہ طائف پر منتج ہوئی اور ابن اسحاق کے مطابق فتح مکہ کے فوراً بعد سریہ طفیل بن عمرو الدوسی کا واقعہ ہوا، جہاں پر عمرو بن خمّمہ کا ذوالکفین نامی بت جلایا گیا۔



صحیح بخاری، ۵: ۱۹۲، صحیح مسلم، ۲: ۲۷۔

غزوہ حنین

ہوازن شمالی عرب کا ایک معروف قبیلہ تھا جس کا تعلق عربوں کے مضرى عدنانى سلسلے سے ہے۔ ہوازن کے بہت سے ذیلی قبائل تھے جن میں سے ایک ثقیف تھا۔ قبیلہ ثقیف کے لوگ طائف شہر کے اندر اور اس کے گرد و نواح میں سکونت پذیر تھے، جب کہ ہوازن کی دیگر شاخیں تہامہ میں بحر احمر کے ساتھ ساتھ، شام کی جنوبی حدود سے یمن کی شمالی حدود تک پھیلی ہوئی تھیں۔^①

زمانہ جاہلیت میں ثقیف کے علاقے میں عربوں کے بازار لگا کرتے تھے۔ ان بازاروں میں سے ایک مشہور عکاظ کا بازار تھا جو نخلہ اور طائف کے درمیان لگا کرتا تھا۔ ان بازاروں میں جہاں تاجر خرید و فروخت کیا کرتے تھے، وہیں ادب اور شاعری کے مقابلے بھی منعقد ہوا کرتے تھے۔ اسی قسم کا ایک اور بازار تھا جو ذوالحجاز کہلاتا تھا اور عرفہ کے قریب، یعنی طائف کی سمت میں عرفہ سے ایک فرسخ کے فاصلے پر لگتا تھا۔ ان کے علاوہ ایک بازار کا نام مَجَنَّة تھا۔ یہ بازار مر الظهران میں لگتا تھا جو طائف کی نسبت مکہ سے قریب پڑتا تھا۔^②

ان بازاروں سے ثقیف کے لوگوں کو بہت زیادہ فوائد حاصل ہوتے تھے، وہ ان میں تجارتی اشیاء بیچتے تھے اور انھیں اپنی زرعی پیداوار فروخت کرنے کے لیے جگہ بھی میسر آ جاتی تھی۔ ثقیف انگور اور انار کے باغوں، سبزیوں اور جڑی بوٹیوں پر مشتمل کھیتوں کے مالک تھے۔ اس موسمی میل جول کے نتیجے میں جو تمدنی اختلاط ہوتا، یہ لوگ اس سے مستفید ہوتے

① یا قوت، معجم البلدان، ۲: ۱۳۷، ۳: ۲۰۳، ۴: ۲۱۶، ۵: ۲۱۷، ۶: ۲۶۲، حربی، کتاب المناسک، ص ۵۳۲

② ایضاً۔

۵۳۸، بلا دی، نسب حرب، ص ۳۳۹، ۳۵۰۔

تھے۔ ان کے ادب کو جلا ملتی اور ان کا ذہنی افق وسیع ہوتا تھا۔ ایک طرف اگر یہ لوگ شام اور یمن کے کاروبار میں آڑھتی کی حیثیت رکھتے تھے تو دوسری طرف ان کا شمار صحرائی بدوؤں میں ہوتا تھا۔

ہوازن اور ثقیف کے مفادات قریش کے مفادات کے ساتھ اس لیے مشترک تھے کہ یہ قبائل ایک دوسرے کے اس قدر قریب قریب آباد تھے کہ ان کا درمیانی فاصلہ صرف ۹۰ کلومیٹر تھا۔ اہل قریش موسم گرما طائف میں بسر کرتے تھے۔ طائف میں ان کے مکانات اور باغات تھے، اور اس طرح طائف کو ”قریش کا باغ“ کہا جاتا تھا۔^۱ قریش اور ہوازن کے درمیان یہ تعلقات اس بناء پر اور بھی مضبوط تھے کہ ان کے درمیان قدیم قرابتی تعلق بھی پایا جاتا تھا۔ اس تعلق کو مزید استحکام اس وقت حاصل ہوا، جب انھوں نے بعد میں ایک دوسرے کے ساتھ شادی بیاہ کے رشتے پیدا کر لیے۔ یہ دونوں قبائل مضر کی اولاد میں سے تھے اور قبیلہ ہوازن کے افراد اس وقت مضر کی چھٹی پشت میں تھے، اور قریش ساتویں یا پانچویں پشت میں تھے۔^۲ اس سلسلے میں ماہرین انساب کے درمیان معمولی اختلاف پایا جاتا ہے۔

جب ہم ان کتابوں پر نظر ڈالتے ہیں جو صحابہ کرام رضی اللہ عنہم کی سوانح پر مشتمل ہیں تو ہمیں فوراً محسوس ہوتا ہے کہ قریش اور ہوازن کے درمیان رشتوں کا ایک تانا بانا سا بنا ہوا ہے جس کی وجہ یہ ہے کہ ان دونوں قبائل نے آپس میں کثرت سے شادیاں کی تھیں۔^۳

^۱ واقعات سیرت میں ربیعہ کے دو بیٹوں عقبہ اور شیبہ کا باغ مشہور ہے، الوہط عمرو بن عاص کا باغ تھا اور ذوالحرم ابوسفیان کی دولت کا نام تھا۔ یاقوت، معجم البلدان، ۳۸۶:۵، واقدی، مغازی، ۹۷۱:۳، سیرۃ ابن ہشام، ۷۰۹:۱، ازرقی، اخبار مکہ، ص ۸۰، بلاذری، فتوح، ص ۵۶۔

^۲ ابن ہشام، سیرۃ، ۱:۱، ۹۳، ابن سعد، طبقات، ۱:۵۵، ابن قتیبہ، المعارف، ص ۵۱، طبری تاریخ، ۲:۲۶۲، نویری، نہایۃ الارب فی معرفۃ انساب العرب، ص ۳۹۷۔

^۳ میمونہ بنت حارث، لبابہ الصغریٰ بنت حارث، صفیہ بنت حزم، ام جمیل بنت مجالد ہلالیہ، زینب بنت ابی سفیان اور ام حکم بنت ابی سفیان کے احوال کے لیے رجوع کیجیے: صحیح، علم انساب اور طبقات پر کتب۔

دونوں قبائل کے درمیان تعلقات میں جو استحکام پایا جاتا تھا، اس کی تصدیق و تائید اس واقعے سے ہوتی ہے کہ حدیبیہ کے موقع پر قریش نے جس شخص کو مسلمانوں کے پاس اپنا نمائندہ بنا کر بھیجا، وہ عروہ بن مسعود الثقفی تھا۔^①

قریش اور ہوازن کے تعلقات، جب اس قدر مضبوط بنیادوں پر مستحکم تھے، تو یہ بات باعث حیرت نہیں ہے کہ ہوازن نے مکہ میں مسلم برادری کے وجود میں آنے سے لے کر اس وقت تک، جب قریش کے ساتھ مسلمانوں کے تصادم کا آغاز ہوا، مسلمانوں کے بالمقابل ہمیشہ قریش کا ساتھ دیا اور اس میں بھی تعجب کی کوئی بات نہیں کہ فتح مکہ کے بعد اسلام کی مخالفت اور دشمنی کا علم قریش سے منتقل ہو کر ہوازن کے ہاتھ میں چلا گیا، اور جب عرب میں شرک کی قیادت قریش کے ہاتھ سے نکلی تو ہوازن نے فوراً آگے بڑھ کر اس خلا کو پُر کیا۔^②

ہجرت سے قبل رسول اللہ ﷺ ایک مرتبہ طائف تشریف لے گئے تھے تاکہ قبیلہ ثقیف کو اسلام کی دعوت دیں، لیکن انھوں نے نہایت درشتی کے ساتھ آپ ﷺ کی دعوت کو مسترد کر دیا۔ اس کے بعد آپ ﷺ نے ان لوگوں سے یہ درخواست کی کہ طائف میں آپ ﷺ کی آمد کو مخفی رکھا جائے، لیکن انھوں نے نہ صرف یہ کہ آپ ﷺ کی ہر بات ٹھکرادی، بلکہ آپ ﷺ کے خلاف کھلی بدترین جارحیت کا مظاہرہ کیا، یہاں تک کہ اپنے بچوں کو کہا کہ آپ ﷺ کو پتھر ماریں۔ قریش اور ہوازن کے مفادات ایک جیسے تھے، جو کوئی قریش کے مذہب اور ان کے مفادات کے خلاف چلتا تھا، اسے لازماً ہوازن سے بھی ٹکر لینا پڑتی تھی۔

رسول اللہ ﷺ اس حقیقت سے بہ خوبی آگاہ تھے کہ قبیلہ ثقیف کا قبولِ اسلام حد درجے اہمیت کا حامل ہے، اس کی دو وجوہ تھیں۔ پہلی وجہ تو یہ تھی کہ ان کی فوجی اور معاشی حیثیت مستحکم تھی، دوسری وجہ یہ تھی کہ قریش کے ساتھ ان کے تعلقات مضبوط بنیادوں پر

② صحیح بخاری، ۴: ۹۱، ۹۵: ۹۵، صحیح مسلم، ۳: ۱۴۲۰۔

① صحیح بخاری، ۳: ۱۷۰۔

استوار تھے۔ یہی وجہ ہے کہ قبیلہ ثقیف کی طرف آپ ﷺ نے جو سفر کیا، اگرچہ اس میں آپ ﷺ کو بظاہر ناکامی کا سامنا کرنا پڑا، لیکن اس کے باوجود آپ ﷺ جلدی کر کے ان کے سرداروں سے ملے۔ جب آپ مختلف قبائل کے سرداروں کے سامنے اپنی دعوت رکھ رہے تھے تو آپ ﷺ نے ان کے سردار عبد یلیل بن عبد کلال سے عقبہ میں ملاقات کی، لیکن عبد یلیل نے اسلام قبول نہ کیا۔ اس صورت حال سے آپ ﷺ اتنے مایوس اور پریشان ہوئے کہ آپ ﷺ مکہ سے آگے نکل گئے اور واپسی کا راستہ بھول گئے۔

ہجرت کے بعد مسلمانوں اور قریش میں تصادم کی جو زبردست آگ بھڑک اٹھی تھی، ہوازن اس سے ہمیشہ علیحدہ رہے۔ غالباً ان کا خیال یہ تھا کہ قریش خود ہی اس صورت حال سے نمٹ لیں گے۔ انھوں نے مسلمانوں اور قریش کے درمیان ہونے والی تمام جنگوں، یعنی بدر، احد اور خندق کو محض دور سے دیکھنے پر ہی اکتفاء کیا اور ان جنگوں میں کسی قسم کا حصہ لینے سے گریز کیا، البتہ احنس بن شریق الثقفی نے جو بنو زہرہ کے حلیف تھے، بدر کے موقع پر قریش پر یہ زور دیا کہ وہ بدر سے لڑے بغیر واپس چلے جائیں، کیوں کہ ان کا تجارتی کاروبار محفوظ ہے۔ ۱ عروہ بن مسعود ثقفی نے قریش کو کہا تھا کہ وہ اس منصوبے کو قبول کر لیں جو رسول اللہ ﷺ نے حدیبیہ کے موقع پر پیش کیا ہے، ۲ تاہم ان افراد کے خیالات سے ثقیف کے چند افراد کی حکمت اور دانائی تو ظاہر ہوتی ہے، لیکن ثقیف اور ہوازن قبائل کا مجموعی طور پر ایسا کوئی رویہ سامنے نہیں آتا جو مسلمانوں کے ساتھ پر امن تعلقات پر مبنی ہے۔ ایسا معلوم ہوتا ہے کہ فتح مکہ سے پہلے کے واقعات میں ثقیف نے اس لیے حصہ نہیں لیا کہ اولاً وہ قریش پر انحصار کیے ہوئے تھے، اور ثانیاً مسلمانوں کی اصل طاقت اور قوت کے بارے میں ان کی معلومات ناکافی تھیں۔ اس کا مطلب یہ نہیں کہ فتح مکہ سے قبل ہوازن کو مسلمانوں کے خطرے سے کوئی آگاہی نہیں تھی۔ قریش کو مسلمانوں کے مقابلے میں اپنی کمزوری کا علم اس وقت سے تھا، جب انھوں نے مسلمانوں کے ساتھ حدیبیہ کا معاہدہ کیا

۱ صحیح بخاری، ۳: ۱۷۰۔

۲ ابن حجر، الاصابۃ، ۱: ۲۵۔

تھا۔ جوں جوں وقت گزرتا گیا، اسلام مضبوط سے مضبوط تر ہوتا گیا اور قریش کمزور سے کمزور تر ہوتے چلے گئے۔ فتح مکہ کے وقت تک قریش کے حوصلے بالکل پست ہو چکے تھے، ان کے ثقفی ہمسائے اس حقیقت سے پوری طرح آگاہ تھے اور ان کے کچھ لوگ واقعات کو قریب سے دیکھ بھی چکے تھے۔

ہوازن اور ثقیف کی طرف سے، قریش کی مدد نہ کرنے کی ایک وجہ یہ بھی ہو سکتی ہے کہ مسلمان اپنی فوجی نقل و حرکت کے مقاصد پوشیدہ رکھنے میں کامیاب تھے۔ جب مسلمانوں نے پیش رفت کی تو ہوازن کو اپنے گھروں کی فکر پڑ گئی، اس وجہ سے انھیں مکہ کا دفاع کرنے کا خیال تک نہ آیا۔ واقدی نے اس بات کی نشان دہی کی ہے کہ انھوں نے یہ معلوم کرنے کے لیے ایک جاسوس روانہ کیا تھا کہ آیا مسلمان ہوازن پر حملہ آور ہونے کی نیت سے نکلے ہیں یا قریش پر؟ مسلمان جب مدینہ سے نکلے تھے، اسی وقت سے ہوازن اپنے دستوں کو یکجا کر رہے تھے اور مسلمانوں سے مقابلے کی تیاریوں میں مصروف تھے۔ ان کا خیال تھا کہ مسلمانوں کا ہدف وہی ہیں۔^① ان کے اس خیال کو مزید تقویت اس طرح ملی کہ وہ صلح حدیبیہ کے بارے میں مسلمانوں کے طرز عمل سے متعلق کچھ غیر یقینی کیفیت کا شکار تھے۔

فتح مکہ اور قریش کی سرداری کے خاتمے کے بعد ہوازن شرک کے علمبردار بن کر کھڑے ہو گئے اور فوری طور پر حالات کا مقابلہ کرنے کے لیے حرکت میں آ گئے، کیوں کہ رسول اللہ ﷺ نے فتح مکہ کے بعد مسلمانوں کی عسکری سرگرمیوں کو ختم نہیں کیا تھا۔ آپ ﷺ نے حضرت خالد بن ولید کی سربراہی میں ۳۰ سواروں پر مشتمل ایک دستہ نخلہ روانہ فرمایا تاکہ عزیٰ کو تباہ کر دیا جائے۔^② یہ ایک گھرتھا جو ثقیف کے علاقے میں واقع تھا اور عرب

① طبری، ۳: ۷۰۔

② ابن ہشام، سیرة، ۲: ۴۳۶، ابن سعد، طبقات، ۲: ۱۴۵، طبری، تاریخ، ۳: ۶۵، مازی، تحفۃ الاشراف، ۲: ۲۳۵، حدیث ۵۰۵۴، نسائی سے منقول ہے۔ (السنن الکبریٰ) اس میں ولید بن جمع شامل ہیں جو ”صدوق“ ہیں، لیکن عدم اعتمادی کا شکار ہو جاتے ہیں۔ عزیٰ کی تباہی کی بابت کوئی ”صحیح“ روایت ثابت نہیں۔

اس کی تعظیم کیا کرتے تھے۔^① جب یہ مہم روانہ ہوئی تو رمضان المبارک کا مہینہ ختم ہونے میں پانچ راتیں باقی تھیں۔ رمضان المبارک کے اختتام میں ابھی چھ راتیں باقی تھیں کہ رسول اکرم ﷺ نے حضرت سعد بن زید الاشہلی کو ۲۰ سواروں پر مشتمل دستہ دے کر مشلل روانہ کیا تاکہ منات نامی بت کو توڑ دیا جائے۔ (مشلل وہی مقام ہے جو آج کل القدیدہ کے نام سے معروف ہے۔) منات عربوں کے نزدیک بڑا واجب التعمیم تھا اور بالخصوص انصار قبول اسلام سے پہلے اسے نہایت عزت و تکریم کی نگاہ سے دیکھا کرتے تھے۔ سعد الاشہلی بت کو توڑ کر مکہ واپس آگئے۔^② یہ بھی کہا جاتا ہے کہ حضرت علی رضی اللہ عنہ وہ ہستی تھے جنہوں نے منات کو توڑا تھا اور رسول اللہ ﷺ نے انہیں اس وقت وہاں روانہ کیا تھا، جب وہ فتح سے قبل مکہ کے راستے میں تھے۔^③ حدیث کے معیار کے لحاظ سے یہ دونوں روایات کمزور ہیں۔ ابن سعد نے اسے بغیر سند کے اپنے استاد واقدی کے حوالے سے روایت کیا ہے جو ”ضعیف“ سمجھے جاتے ہیں، اور ابن کلبی کو بھی ”ضعیف“ گردانا جاتا ہے۔ ایک اور روایت میں بڑے وثوق کے ساتھ یہ بات کہی گئی ہے کہ منات کو توڑنے کا فریضہ حضرت ابوسفیان رضی اللہ عنہ بن حرب نے انجام دیا،^④ لیکن یہ روایت بھی دیگر روایات کے مقابلے میں قوی نہیں ہے، تاہم یہ بات قطعی اور یقینی ہے کہ منات کو توڑا گیا تھا، اور تاریخی اعتبار سے یہ ایک ثابت شدہ حقیقت ہے۔ جہاں تک ثبوت کی قطعیت کا تعلق ہے تو حدیث کا معیار تاریخ کی طرح کا نہیں۔

شوال ۸ھ میں رسول اللہ ﷺ نے حضرت خالد رضی اللہ عنہ بن ولید کی سربراہی میں ۳۵۰ مجاہدین پر مشتمل ایک دستہ بنو جذیمہ کی طرف یلملم روانہ کیا تاکہ انہیں اسلام کی دعوت پیش کی جاسکے۔ یلملم مکہ سے جنوب کی طرف ۸۰ کلومیٹر کے فاصلے پر ایک جگہ ہے۔ حضرت

① بلاذی، نسب حرب، ص ۳۸۸۔

② ابن سعد، طبقات، ۲: ۱۲۶، واقدی، مغازی، ۲: ۸۶۹، ۸۷۰۔

③ ابن کلبی، الاضام، ص ۱۵۔

④ ابن اسحاق سے منسوب روایت، ابن ہشام، سیرة، ۱: ۸۶، ابن حجر، الاصابہ، ۲: ۱۷۹۔

خالد رضی اللہ عنہ بن ولید ان لوگوں کے پاس پہنچے، انھیں اسلام کی دعوت دی، مگر وہ لوگ اسلام قبول کرنے کا اظہار کھل کر نہ کر سکے اور بجائے اسلمنا (یعنی ہم نے اسلام قبول کیا) کہنے کے بجائے صبأنا، صبأنا (یعنی ہم نے اپنا مذہب تبدیل کر لیا) دہراتے رہے۔ حضرت خالد رضی اللہ عنہ بن ولید نے ان میں سے کچھ لوگوں کو قتل کر دیا اور کچھ کو گرفتار کر لیا۔ جن لوگوں کو گرفتار کیا تھا، بعد میں انھیں قتل کرنے کا حکم بھی جاری کر دیا۔ حضرت عبداللہ بن عمر رضی اللہ عنہما، عبدالرحمن بن عوف رضی اللہ عنہ اور چند دیگر صحابہ کرام رضی اللہ عنہم نے قتل سے احتراز کیا۔ جب یہ لوگ حضور ﷺ کی خدمت میں واپس آئے تو سارا واقعہ آپ ﷺ کے گوش گزار کیا۔ (رسول اللہ ﷺ نے ساری بات سن کر اپنے دونوں ہاتھ بلند کیے اور) دو مرتبہ اللہ تعالیٰ کے حضور التجا فرمائی: ”اے اللہ! جو کچھ خالد نے کیا، میں اس سے بری الذمہ ہوں۔“ ❶

جب ان لوگوں نے صبأنا کا لفظ بولا تو حضرت خالد رضی اللہ عنہ بن ولید یہ سمجھے کہ وہ نہ صرف اسلام قبول کرنے سے انکاری ہیں، بلکہ اسلام کی تحقیر بھی کر رہے ہیں، اس لیے انھوں نے انھیں باقی نہ چھوڑا، ❷ جب کہ حضرت عبدالرحمن رضی اللہ عنہ بن عوف اور حضرت عبداللہ بن عمر رضی اللہ عنہما نے یہ محسوس کیا کہ وہ لوگ اپنے ٹوٹے پھوٹے الفاظ میں اسلام قبول کرنے کا اعلان کر رہے ہیں اور یہ کہ انھیں درست الفاظ کا علم نہیں ہے، کیوں کہ اس وقت تک شریعت اسلامیہ کی اصطلاحات عرب میں زبان زد عام و خاص نہیں ہوئی تھیں۔ یہی وجہ ہے کہ رسول اللہ ﷺ نے حضرت خالد رضی اللہ عنہ بن ولید کی اس کارروائی سے اظہارِ براءت تو

❶ صحیح بخاری، ۵: ۱۳۱، ابن کثیر، تفسیر، ۴: ۳۰۶۔ ابن عوف اور خالد کے درمیان توہین آمیز جملوں کے باہمی تبادلے کے لیے دیکھیے: صحیح مسلم، ۴: ۱۹۶۷۔

❷ ابن حجر، فتح الباری، ۸: ۵۷۔ جو شخص اسلام قبول کر لیتا تھا، اس کے لیے قریش صبا کا لفظ استعمال کیا کرتے تھے، یعنی اس نے اپنا دین تبدیل کر لیا اور یہ لفظ توہین آمیز انداز اختیار کرنے کی خاطر استعمال کیا جاتا تھا۔ خالد کا یہی عذر تھا، کیوں کہ وہ اس لفظ میں پوشیدہ مفہوم کو سمجھتے تھے، اور جس انداز سے یہ لفظ استعمال کیا جاتا تھا، اس سے بھی واقف تھے۔ ایسا معلوم ہوتا ہے جیسے بنو جذیمہ اس لفظ کی معنویت سے بھی ناواقف تھے اور مسلمانوں پر اس لفظ کا جو اثر ہوتا تھا، اسے بھی نہیں جانتے تھے۔

کیا جو انہوں نے جلدی میں کر ڈالی تھی، مگر آپ ﷺ نے نہ تو انہیں کوئی سزا دی اور نہ انہیں فوج میں ان کے عہدے سے معزول ہی کیا، کیوں کہ انہوں نے اپنی طرف سے اجتہاد کیا تھا، اگرچہ اجتہاد میں غلطی کر ڈالی تھی۔

اس سلسلے میں ایک روایت ملتی ہے جو ”منقطع“ ہے، اس لیے اسے ثبوت کے طور پر نہیں لیا جاسکتا۔ اس روایت کے مطابق رسول اللہ ﷺ نے نہ صرف تمام مقتولین کا خون بہا ادا فرمایا، بلکہ کچھ اضافی رقم بھی عطا فرمائی تاکہ سوگوار خاندانوں کی دلجوئی ہو سکے اور یہ بھی ظاہر ہو جائے کہ آپ ﷺ نے ان کے قتل کیے جانے کو پسند نہیں فرمایا۔ ❶ قتلِ خطا کے معاملے میں آپ ﷺ کا یہ عمل اسلامی قوانین کے مطابق ہے، تاہم اگر ہم اس ”منقطع“ روایت پر اعتماد کریں تو پھر ہمیں اسے پورے طور پر قبول کرنا ہوگا۔ روایت میں یہ بتایا گیا ہے کہ جب حضرت خالد بن ولید بن ولید بنو جذیمہ کے پاس پہنچے تو انہوں نے ہتھیار اٹھا رکھے تھے۔ حضرت خالد بن ولید نے انہیں حکم دیا کہ ہتھیار ڈال دیں اور اسلام قبول کر لیں۔ انہوں نے ہتھیار پھینک دیے، اس کے بعد حضرت خالد بن ولید نے ان کی مشکلیں کس لیں اور ان میں سے کئی لوگوں کو قتل کر دیا۔ ابن اسحاق نے یہ اور اس جیسی دیگر روایات بیان کی ہیں جن سے یہ ظاہر ہوتا ہے کہ حضرت خالد بن ولید نے یہ سب کچھ اپنے چچا فاکہ بن مغیرہ کا انتقام لینے کے لیے کیا تھا، جنہیں بنو جذیمہ نے زمانہ جاہلیت میں قتل کیا تھا۔ ابن کثیر نے ابن اسحاق کی ان روایات پر تبصرہ کرتے ہوئے لکھا ہے کہ ”یہ ”مرسل“ اور ”منقطع“ روایات ہیں، اس لیے قابل اعتماد نہیں ہیں۔“ ❷

اس معاملے میں سب سے اہم بات جس سے حضرت خالد بن ولید کی بے گناہی معلوم ہوتی ہے، اور یہ ثبوت بھی مل جاتا ہے کہ انہوں نے خلوص نیت کے ساتھ اجتہاد کیا تھا،

❶ ابن ہشام، سیرة، ۲: ۴۳۰۔ یہ ابو جعفر محمد بن علی الباقری کی ”مراسل“ سے ہے اور ”منقطع“ ہے، کیوں کہ ابن حجر کی تحقیق کے مطابق باقر کا زمانہ پیدائش ۴۰ھ کے درمیان کا ہے۔ (تہذیب التہذیب، ۹: ۲۵۱)

❷ ابن ہشام، سیرة، ۲: ۴۳۱، طبری، تاریخ، ۳: ۶۶، ابن کثیر، البدایہ والنہایہ، ۴: ۳۱۳، ۳۱۴۔

لیکن ان سے غلطی سرزد ہوگئی، وہ یہ ہے کہ رسول اللہ ﷺ نے حضرت خالد بن ولید کو ان کے اس فعل پر کوئی سزا نہ دی اور محض یہی کافی سمجھا کہ ان کے اس فعل سے اظہار براءت کر دیا جائے۔

مختصر یہ کہ فتح مکہ کے بعد ہوازن اور ثقیف کے علاقے میں مسلمانوں نے دو مہمات سرانجام دیں۔ یہ مہمات ہوازن سے زیادہ عرصے چھپی نہ رہ سکیں، چنانچہ ہوازن نے فتح مکہ کے پندرہ روز بعد ہی مسلمانوں کے خلاف اپنی فوجیں اکٹھا کرنا شروع کر دیں۔^① ان کا ارادہ یہ تھا کہ وہ مسلمانوں کے حملے سے قبل ہی ان کے اوپر حملہ آور ہو جائیں گے۔ ایسا معلوم ہوتا ہے کہ وہ مسلمانوں کے ساتھ فیصلہ کن جنگ کرنا چاہتے تھے، کیوں کہ انہوں نے اپنی افواج کے ساتھ اپنی تمام دولت، عورتوں اور بچوں کو بھی ایک جگہ جمع کر لیا تھا تا کہ کوئی شخص اپنی دولت اور بیوی بچوں کو چھوڑ کر فرار نہ ہونے پائے۔^② مالک بن عوف النصری فوج کا سردار تھا۔ غطفان کے دیگر قبائل نے بھی ہوازن کا بھرپور ساتھ دیا، لیکن کعب اور کلاب جن کا تعلق ہوازن سے تھا، اس معرکہ کے میں پیچھے رہے۔^③

یہ بات بھی قابل غور ہے کہ مالک بن عوف نے اپنی فوج کو بڑے موثر انداز میں منظم کیا تھا۔ ترتیب کچھ اس طرح تھی کہ سب سے آگے سرداروں کا دستہ تھا، اس کے بعد پیادہ فوج، پھر خواتین اور سب سے اخیر میں بھیڑوں اور اونٹوں کی قطاریں تھیں۔^④ مالک النصری تیس سال کا نوجوان تھا اور میدان جنگ میں غیر معمولی حوصلے اور بے مثال دلیری کا مالک سمجھا جاتا تھا۔^⑤ بعض روایات سے معلوم ہوتا ہے کہ درید بن الصمہ نے مالک النصری کے اس فیصلے سے اتفاق نہ کیا تھا کہ فوج کے ساتھ عورتوں، بچوں اور اسباب کو بھی باہر نکالا جائے۔ اس کا خیال یہ تھا کہ اگر کسی کے پاؤں اکھڑ گئے اور وہ فرار ہونے پر تل گیا

② صحیح بخاری، ۵: ۱۸۰، ۱۸۱، مسلم، صحیح، ۲: ۴۳۵۔

① طبری، تاریخ الرسل والملوک، ۳: ۷۰۔

④ مسلم، صحیح، ۲: ۴۳۶، احمد، مسند، ۳: ۱۵۷۔

③ سیرة ابن ہشام، ۲: ۳۳۷۔

⑤ ابن حجر، الاصابۃ، ۳: ۱۸۲، ۳۵۲۔

تو عورتوں یا اسباب کی موجودگی اسے نہ روک سکے گی، لیکن مالک النصری نے اس کی ایک نہ سنی۔ ❶ واقدی واحد مصنف ہیں جنہوں نے یہ ذکر کیا ہے کہ ہوازن کی فوج کی تعداد بیس ہزار تھی۔ ❷ حافظ ابن حجر کا رجحان بھی اسی طرف ہے، ان کے خیال میں ہوازن کی فوج مسلمان فوج سے تعداد میں گنی سے بھی زیادہ تھی۔ ❸

رسول اللہ ﷺ نے حضرت عبداللہ رضی اللہ عنہ بن ابی حدرد الاسلمی رضی اللہ عنہ کو ہوازن کی خفیہ معلومات حاصل کرنے کے لیے بھیجا تھا۔ انہوں نے ایک دو روز ہوازن کے ہاں قیام کیا اور ضروری معلومات حاصل کر کے واپس آ گئے۔ ❹ اس کے بعد مسلمانوں نے مقابلے کی تیاری شروع کی۔

اس موقع پر رسول اللہ ﷺ نے صفوان بن امیہ ❺ سے جو ہنوز مشرک تھا، ایک سو زرہیں مستعار لیں۔ صفوان نے رسول اللہ ﷺ نے پوچھا کہ آیا وہ طاقت کے بل بوتے پر اس سے یہ زرہیں لے رہے ہیں، یا قرض کے طور پر؟ رسول اللہ ﷺ نے اسے بتایا کہ آپ یہ زرہیں اس سے بطور قرض لینا چاہتے ہیں۔ جنگ کے بعد آپ ﷺ نے یہ زرہیں صفوان کو واپس کر دیں اور اس کی اس نوازش پر شکر یہ ادا کیا۔ ❻ ابن عبدالبر نے بغیر سند کے کچھ روایات نقل کی ہیں جن سے معلوم ہوتا ہے کہ رسول اللہ ﷺ نے حویطب بن عبدالعزیٰ سے بھی ۴۰ ہزار درہم قرض لیے تھے اور نقل بن حارث کی طرف سے تین ہزار نیزوں کی مدد بھی قبول کر لی تھی۔ ❼ ہمیں ان معلومات کو درست تسلیم کرنے میں کوئی امر

❶ ابن ہشام، سیرة، ۲: ۲۳۷۔ ❷ واقدی، مغازی، ۳: ۸۹۳۔ ❸ ابن حجر، فتح الباری، ۸: ۲۹۔

❹ حاکم، مستدرک، ۳: ۲۸، ۲۹۔ ان کا کہنا ہے کہ ”سند صحیح ہے“ اور ذہبی ان سے متفق ہیں۔ جب تمام سندوں پر غور کیا گیا تو حدیث کے اندر ایسے شواہد پائے گئے جس نے شیخ البانی کو بھی یہ فیصلہ کرنے پر مجبور کیا کہ حدیث ”صحیح“ ہے۔ (أرواء الغلیل، ۵: ۳۳۳، ۳۳۶)

❺ ایضاً۔

❻ ابن ماجہ، سنن، ۲: ۸۰۹، نسائی، مجتبیٰ، ۷: ۲۷۶۔ یہ ابراہیم بن عبداللہ بن ابی ربیعہ کے درمیان ”منقطع“ ہے۔ اس قول کو تاریخ کے حوالے سے پیش کیا جاسکتا ہے، کیوں کہ یہ اسلام کے اس حکم کے مطابق ہے جو رعایت کی واپسی کا وعدہ پورا کرنے کے متعلق ہے۔

❼ ابن عبدالبر، الاستیعاب فی معرفة الاصحاب، ۱: ۳۸۵، ۳: ۵۳۷۔

مانع نہیں ہے، کیوں کہ یہ ایک ثابت شدہ حقیقت ہے کہ آپ ﷺ نے صفوان سے مدد طلب کی تھی، حالاں کہ وہ ایک مشرک تھا۔ مزید براں اس وقت تک اسلام کی جڑیں گہری ہو چکی تھیں اور دوسروں سے مدد طلب کرنے میں اسلام کے تصورِ جہاد کو کوئی ٹھیس پہنچنے کا خدشہ باقی نہیں رہا تھا، بشرط یہ کہ مسلمانوں کی دینی لگن کی قیمت پر کسی قسم کی شرائط مسلط نہ کی جائیں۔

مسلمانوں کو جنگ کی تیاری میں زیادہ وقت نہ لگا۔ اس کی وجہ یہ تھی کہ مکہ فتح کرنے میں مسلمانوں کو کسی ایسی جنگ کا سامنا نہیں کرنا پڑا تھا جو تھکا دینے والی ہو، سوائے (خندمہ میں ایک آدھ معمولی جھڑپ کے۔ یہی وجہ ہے کہ مسلمان ہوازن کا مقابلہ کرنے کے لیے پوری طرح تیار اور تازہ دم تھے۔ ۵ شوال کو مسلمانوں نے حنین کی طرف کوچ کیا۔ انہوں نے مکہ فتح کرنے کے بعد پندرہ دن وہاں قیام کیا اور مکہ ۱۹ رمضان کو فتح ہوا تھا۔ ۱۰ شوال کی شام کو مسلمان حنین پہنچ گئے۔ ۱۰ اس سے یہ معلوم ہوتا ہے کہ جوں جوں مسلمان حنین کے قریب ہوتے چلے گئے، ان کی رفتار زیادہ مدہم اور محتاط ہوتی گئی، کیوں کہ حنین مکہ کے مشرقی جانب صرف ۲۰ کلومیٹر کے فاصلے پر ہے۔ آج کل اس جگہ کو شراعیع کہا جاتا ہے۔ ۱۰ جس وقت فوج مکہ سے روانہ ہوئی تو اس کی رفتار تیز تھی۔ ۱۰ رسول اللہ ﷺ نے اپنی غیر موجودگی میں حضرت عتاب رضی اللہ عنہ بن اسید کو مکہ کا امیر مقرر کیا۔ ۱۰ اس مرتبہ مسلمان فوج کی تعداد گزشتہ تمام مہمات کے مقابلے میں زیادہ تھی۔ فتح مکہ کے موقع پر مسلمان فوج دس

۱۰ ابن ہشام، سیرة، ۲: ۴۳۷، بیہقی، السنن الکبریٰ، ۳: ۱۵۱، ابن ترکمانی، الجوہر النقی بحاشیة سنن البیہقی، نسائی، سنن، ۳: ۱۰۰، ابن حجر، فتح الباری، ۲: ۵۶۲، ۸: ۲۷۔

۱۱ حمد الجاسر، تعلیقات بر کتاب المناسک (حربی)، فواد حمزہ، قلب جزیرة العرب، ص ۲۶۸۔

۱۲ ابوداؤد، سنن، ۱: ۲۱۰، ۲: ۹، حاکم، مستدرک، ۱: ۲۳۷، ۲: ۸۳، ۸۴۔ انہوں نے اسے ”صحیح“ سمجھا ہے اور ذہبی ان سے متفق ہے۔

۱۳ ابن ہشام، سیرة، ۲: ۴۳۰، خلیفہ، تاریخ، ۸۸، طبری، تاریخ، ۳: ۷۳، حاکم، مستدرک، ۳: ۲۷۰۔ اگرچہ یہ روایات حدیث کے معیار کے مطابق کمزور ہیں، لیکن انہیں تاریخی ثبوت کے طور پر لیا جاسکتا ہے، خاص طور پر اس وجہ سے بھی کہ وہ امیر کے تقرر کے متعلق اسلامی قوانین سے ہم آہنگ ہیں۔

ہزار مجاہدین پر مشتمل تھی۔ ❶ حنین کے موقع پر دو ہزار کا مزید اضافہ ہو گیا۔ یہ مکہ کے وہ باشندے تھے جنہوں نے اسلام قبول کر لیا تھا، اور طلقاء (آزاد) کہلاتے تھے۔ تمام روایات اس پر متفق ہیں۔ اگرچہ حدیث کے معیار کے مطابق یہ روایات صحیح نہیں ہیں جن میں طلقاء کی تعداد کا ذکر کیا گیا ہے، جنہوں نے فوج میں شمولیت اختیار کی تھی، تاہم ان روایات کو ایک تاریخی ثبوت کے طور پر قبول کیا جاسکتا ہے۔ فوج کی سب سے زیادہ تعداد ہونے کے سبب جنگ حنین رسالت مآب ﷺ کی حیات مبارکہ میں لڑی جانے والی سب سے شدید اور بڑی جنگ قرار دی جاتی ہے۔ ❷

رسول اللہ ﷺ کو اپنی فوج کی حفاظت کا پورا پورا خیال تھا۔ جب لوگ دشمن کی چھاؤنی کے قریب پہنچے تو عشاء کی نماز کا وقت ہو گیا۔ آپ ﷺ نے اپنے ایک صحابی رضی اللہ عنہ کو حکم دیا کہ وہ پہاڑ کے اوپر کھڑے ہو کر دشمن پر بھی نگاہ رکھیں اور مسلمان فوج کا پہرہ بھی دیں۔ صحابی نے رسول اللہ ﷺ کو خبر دی کہ دشمن بہت بڑی فوج اور ساز و سامان کے ساتھ خیمہ زن ہے۔ آپ ﷺ نے اللہ تعالیٰ کی ذات پر کامل اعتماد اور بھڑپور توکل کا اظہار کرتے ہوئے فرمایا: ”اگر اللہ نے چاہا تو کل یہ سب تمہیں غنیمت میں مل جائے گا۔“ اس کے بعد حضرت انس بن ابی مرثد نے رضا کارانہ طور پر اپنی خدمات پیش کیں اور رسول اللہ ﷺ نے انہیں اس کام پر مامور فرما دیا کہ وہ فجر کی نماز تک مسلمان فوج کا پہرہ دیتے رہیں اور اس اثناء میں فوج اپنی نیند پوری کر لے گی۔ حضرت انس رضی اللہ عنہ نے حسن و خوبی کے ساتھ اس ذمہ داری کو پورا کیا اور رسول اللہ ﷺ نے انہیں جنت کی بشارت سنائی۔ ❸

❶ صحیح بخاری، ۵: ۲۰، ابن ہشام، سیرة، ۲: ۳۹۹، ۴۰۰۔

❷ ابن ہشام، سیرة، ۲: ۴۴۰، خلیفہ بن خیاط، تاریخ، ص ۸۸، ابن سعد، طبقات، ۲: ۱۵۴، ۱۵۵، طبری، تاریخ، ۳: ۷۳، حاکم، مستدرک، ۲: ۱۲۱۔ حاکم نے اسے ”صحیح“ سمجھا ہے اور ذہبی نے ان سے اتفاق کیا ہے، لیکن بیہمی نے اس میں اس نقص (علت) کی طرف اشارہ کیا ہے کہ عبداللہ بن عیاض کو کوئی بھی ”ثقتہ“ نہیں سمجھتا۔ (مجمع الروا، ۶: ۱۸۶)

❸ ابوداؤد، سنن، ۱: ۲۱۰، ۲: ۹۔ یہ حدیث اپنی سند میں ”صحیح“ ہے۔

مسلمان فوج میں طلقاء کی شمولیت کے کچھ منفی اثرات بھی مرتب ہوئے، کیوں کہ وہ اسلام میں نئے نئے داخل ہوئے تھے اور ان کے دل و دماغ سے جاہلی اثرات ابھی پوری طرح نکلنے نہ پائے تھے۔ حنین کے راستے میں ایک درخت تھا جس کا نام ذات انواط تھا اور مشرکین اس دزخت کے اوپر اپنے ہتھیار لٹکایا کرتے تھے۔ ان لوگوں میں سے بعض نے جب یہ درخت دیکھا تو بولے: ”یا رسول اللہ ﷺ! کیا آپ ہم لوگوں کے لیے بھی ایک ایسا ہی ذات انواط بنوادیں گے، جیسا ان لوگوں کے پاس ہے؟“ رسول اللہ ﷺ نے یہ سن کر فرمایا: ”سبحان اللہ! تم لوگوں نے وہی بات کی ہے جو موسیٰ علیہ السلام کی قوم نے ان سے کہی تھی۔ ہمیں بھی ایک ایسا ہی خدا بنا دو جیسا خدا ان لوگوں کے پاس ہے۔ قسم اس ذات کی! جس کے قبضہ قدرت میں میری جان ہے، تم لوگ بھی وہی کرو گے جو تم سے پہلوں نے کیا تھا!“ ①

ان کی اس خواہش کے اظہار سے معلوم ہوتا ہے کہ اسلام قبول کرنے کے باوجود عقیدہ توحید پوری طرح ان کے دل و دماغ میں راسخ نہیں ہوا تھا، تاہم رسول اللہ ﷺ نے ان کی مشرکانہ سوچ پر انھیں تنبیہ تو کی، لیکن انھیں سزا دینے سے گریز کیا، کیوں کہ آپ ﷺ کو معلوم تھا کہ وہ اسلام میں نئے نئے داخل ہوئے ہیں۔

ایک اور منفی سوچ یہ سامنے آئی کہ مسلمانوں میں اپنی تعداد پر فخر و غرور کا احساس پیدا ہوا۔ ان میں سے ایک نے کھلم کھلا اظہار بھی کیا کہ ② ”آج ہمیں کون شکست دے سکتا ہے۔“ یہ سن کر کچھ اور لوگوں کے دل میں بھی اپنی کثرتِ تعداد پر بے جا اعتماد کا احساس پیدا ہوا، چنانچہ اللہ تعالیٰ نے ان لوگوں کو سرزنش کرتے ہوئے انھیں یہ بات یاد دلائی کہ انھیں اللہ تعالیٰ کی ذات کے علاوہ کسی چیز پر اعتماد نہیں کرنا چاہیے، ورنہ اللہ تعالیٰ انھیں ان کے

① ترمذی، سنن، ۳: ۳۲۱-۳۲۲۔ ان کا کہنا ہے کہ ”حسن صحیح“ ہے۔ نسائی، السنن الکبریٰ، تحفۃ الاشراف، ۱۱: ۱۲۔

حدیث ۱۱۵۱۶، احمد، مسند، ۵: ۲۱۷۔

② اس بات کی وضاحت کرنے کے لیے کہ یہ کس کا قول ہے، چند روایات بیان کی گئی ہیں جو کمزور ہیں۔ (واقف)

مغازی، ۳: ۸۹۰، ہیشمی، کشف الاستار عن زوائد البزار، ۲: ۳۳۶، ۳۳۷، ابن ہشام، سیرة، ۲: ۴۴۴۔

حال پر چھوڑ دے گا:

﴿ وَيَوْمَ حُنَيْنٍ إِذْ أَعْجَبْتَكُمْ كَثَرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ ۝ ﴾

” اور حنین کے دن بھی جب کہ تم کو اپنے مجمع کی کثرت سے غرہ ہو گیا تھا، پھر وہ کثرت تمہارے کچھ کارآمد نہ ہوئی اور تم پر زمین باوجود اپنی فراخی کے تنگی کرنے لگی، پھر تم پیٹھ دے کر بھاگ کھڑے ہوئے۔“ (التوبہ: ۲۵)

رسول اللہ ﷺ لوگوں کی اس کمزوری سے بخوبی آگاہ تھے اور آپ ﷺ نے اپنی دعاؤں کے ذریعے لوگوں پر یہ چیز اچھی طرح واضح کر دی تھی کہ آپ ﷺ صرف اللہ تعالیٰ سے مدد طلب کرتے ہیں اور اسی کی پناہ چاہتے ہیں۔ آپ ﷺ نے فرمایا: ”اے اللہ! تیری ہی مدد کے ذریعے میں ہر کوشش کرتا ہوں اور تیری ہی مدد سے میں حملہ کرتا ہوں اور تیری ہی مدد سے میں جنگ میں حصہ لیتا ہوں۔“ آپ ﷺ نے لوگوں کو وہ واقعہ بھی سنایا، جب ایک نبی کے دل میں اپنی امت کی کثرت پر فخر کا احساس پیدا ہوا تو اللہ تعالیٰ نے ان پر موت بھیج دی۔ ۱ رسول اللہ ﷺ تمام مسلمانوں کے معاملات پر مسلسل نظر رکھتے تھے اور جو نبی ان کے خیالات یا طرز عمل میں معمولی سا بھی انحراف محسوس کرتے تو فوراً ان کی اصلاح فرماتے تھے، چاہے آپ ﷺ سخت ترین دشمن کے ساتھ کتنی ہی پر خطر مبارزت میں ہی گرفتار کیوں نہ ہوں۔ آپ ﷺ کو پورا یقین تھا کہ فتح کا انحصار اور دار و مدار اس شرط پر ہے کہ:

﴿ إِنَّ تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ ﴾

”اگر تم اللہ کی مدد کرو گے تو وہ تمہاری مدد کرے گا۔“ (محمد: ۷)

لیکن کیا اتنی بڑی جماعت کو تعلیم دینا اور اس کے دل و دماغ سے جاہلیت کے اثرات کو یکسر ختم کر دینا جس میں انہوں نے اپنی پوری زندگی گزاری تھی، ممکن تھا؟ یہ اپنی تعداد کی

① داری، سنن، ۵: ۱۳۵، احمد، مسند، ۴: ۳۳۳، ۶: ۱۶۔

کثرت پر ان کا فخر و غرور ہی تھا جو جنگ کے آغاز میں ان کے فرار کا سبب بنا، لیکن فرار اور جنگ کی ہولناکی کا احساس ہوتے ہی وہ بہت جلد اپنے حواس میں واپس آ گئے اور انہوں نے اخلاص کے ساتھ اللہ تعالیٰ کی ذات پر کامل اعتماد اور بھروسہ کیا۔ اس کے بعد وہی مسلمان تھے جنہوں نے اس جنگ کے دوسرے دور میں فیصلہ کن فتح حاصل کی۔

اسلامی فوج میں بدوؤں اور طلقاء کی شمولیت کا ایک اور منفی اثر یہ ظاہر ہوا کہ ان کی اکثریت کا مقصد مالی غنیمت کا حصول تھا۔ انہیں یہ احساس تک نہیں تھا کہ وہ کسی اعلیٰ مقصد کی خاطر اصولی جنگ لڑ رہے ہیں۔ وہ لوگ اسلام میں نئے نئے داخل ہوئے تھے اور انہوں نے تا حال نہ تو ایمان کی مٹھاس چکھی تھی اور نہ خدائے وحدہ لا شریک کی خاطر جہاد کرنے کے ذوق و شوق سے ہی آشنا تھے۔ حقیقت تو یہ ہے کہ ان میں کچھ لوگ تو ایسے تھے کہ ان کے دلوں میں ایمان ابھی جاگزیں ہی نہیں ہوا تھا۔^① یقیناً ان میں سے بہت سے راسخ العقیدہ مسلمان بھی تھے، اور اس میں کوئی تعجب کی بات بھی نہیں ہے کہ وہ غنیمت پر ٹوٹ پڑے تھے۔ جنگ کے آغاز میں وہ نہ صرف خود غنیمت کی طرف جھپٹے، بلکہ دوسرے مجاہدین کو بھی اس کی ترغیب دی، لیکن جنگ کے پہلے دور میں جب کچھ مسلمانوں نے میدان جنگ چھوڑا تو ان میں سے ایک شخص نے اپنی بھرپور خوشی کا اظہار کیا۔ صفوان بن امیہ کے بھائی کلدہ بن امیہ نے کہا: ”بلاشبہ آج ان کا جادو نہیں چل سکا ہے۔“ صفوان نے جو اس وقت مشرک تھے، کہا: ”خاموش ہو جاؤ! اللہ تمہاری شکل بگاڑ دے، اللہ کی قسم! قریش کا کوئی فرد مجھ پر حکومت کرے، وہ میرے لیے اس سے زیادہ بہتر ہے کہ ہوازن کے کسی آدمی کو مجھ پر اقتدار حاصل ہو۔“^②

موسیٰ بن عقبہ روایت کرتے ہیں کہ ابوسفیان، صفوان اور حکیم بن حزام جو مکہ کے نامور سردار تھے، میدان جنگ کے کنارے کھڑے ہو کر اس نظارے میں مشغول تھے کہ کون فاتح

① کہا جاتا ہے کہ مکہ کے ۴۰ لوگ جو ابھی کافر ہی تھے، مکہ سے باہر چلے گئے۔ (قسطلانی، المواہب اللدنیہ، ۱: ۱۶۲، زرقانی، شرح المواہب، ۳: ۵)

② ہیشمی، مجمع الزوائد، ۶: ۹۷، ۱۸۰۔ انہوں نے کہا کہ احمد اور ابویعلیٰ نے اسے روایت کیا اور احمد کے راوی ”صحیح“ کے راوی ہیں۔ ابن اسحاق نے ابویعلیٰ کی روایت میں صاف طور پر لفظ سماع کا ذکر کیا ہے۔

ہوگا۔ عروہ بن زبیر بیان کرتے ہیں کہ صفوان بن امیہ نے اپنے ایک غلام کو میدان جنگ کی جانب روانہ کیا تاکہ وہ جنگ کی تازہ ترین صورت حال معلوم کر کے آئے۔ ابن اسحاق کی روایت کے مطابق جب ابوسفیان نے مسلمانوں کو میدان جنگ خالی کرتے دیکھا تو کہا: ”اب یہ اس وقت تک بھاگتے رہیں گے جب تک سمندران کے راستے میں نہیں آجاتا۔“ اور یہ کہ اس کے ترکش میں فال کے تیر موجود تھے^①، لیکن موسیٰ بن عقبہ، عروہ اور ابن اسحاق کی یہ روایات ”صحیح“ نہیں ہیں اور حدیث کے معیار کے مطابق ”مرسل“ ہیں، اس مہم کے متعلق ان تینوں مصنفین کی روایات ایک دوسرے سے ہم آہنگ ہیں اور تاریخی اعتبار سے ایک مکمل تصویر پیش کرتی ہیں جس میں ہمیں مکہ کے سرداروں کے چہرے صاف نظر آتے ہیں اور یہ بھی پتا چلتا ہے کہ ان کی سوچ کیا تھی۔ ان سرداروں میں صفوان بھی شامل تھے جو اس وقت تک مشرک تھے اور ابوسفیان بھی شامل تھے جو اس وقت ایک نو مسلم تھے اور جن کا دل حال ہی میں حق کی طرف مائل ہوا تھا۔

جنگ کا آغاز

ہوازن مسلمانوں سے پہلے ہی وادی حنین پہنچ گئے تھے۔ انھوں نے اپنی جگہیں سنبھال لی تھیں اور اپنی فوج کے مختلف دستوں کو اہم ترین گھاٹیوں اور درختوں پر تعینات کر دیا تھا۔ انھوں نے بہت اچھی منصوبہ بندی کی تھی۔ ان کی منصوبہ بندی کا ایک حصہ یہ تھا کہ وہ مسلمانوں پر اس وقت اچانک اور بے خبری میں تیروں کی بارش کر دیں گے، جب وہ حنین کی ڈھلوان وادی کی طرف بڑھ رہے ہوں گے۔^② ہوازن کے حوصلے بہت بلند تھے، کیوں کہ ان کے سردار مالک النصری نے انھیں یہ یقین دلایا تھا کہ مسلمان آج تک ہوازن جیسی کسی

① ابن ہشام، سیرة، ۲: ۴۳۳، ۴۳۴، پٹمی، دلائل النبوة، ۲: ۴۵۔ اس کی سند میں ابو علاشہ محمد بن عمرو بن خالد شامل ہیں جو مجہول ہیں۔ ابن کثیر، البدایة والنہایة، ۴: ۲۳۰۔

② ابن ہشام، سیرة، ۲: ۴۳۲۔ جابر بن عبد اللہ، صحابی کی حدیث سے ایک صحیح سند کے ساتھ روایت ہے جس میں ابن اسحاق نے واضح طور پر لفظ سماع بیان کیا ہے۔ احمد نے بھی اس کو سند میں روایت کیا ہے، ۳: ۳۷۶، ابو یعلیٰ، مسند، ۲: ۲۰۰، حدیث ۳۰۲، ابن حبان، موارد الظمان، ص ۴۱۷۔

قوم سے نہیں لڑے جو جنگی مہارت رکھتی ہو، بہادر ہو اور تعداد میں بھی اتنی زیادہ ہو۔^① مسلمانوں نے پو پھٹنے سے قبل ہی وادی کی طرف پیش قدمی کی۔ سب سے پہلے سواروں کا دستہ آگے بڑھا۔ اس دستے کی قیادت حضرت خالد بن ولیدؓ کر رہے تھے۔ اس کے بعد بنو سلیم سامنے آئے اور ان کے پیچھے تمام فوج تھی جسے مختلف صفوں میں مرتب کیا گیا تھا۔^②

جنگ کا آغاز ہوتے ہی ہوازن کے اڈیس دستے لٹے پیروں بھاگے اور مسلمان سپاہی ان کی چھوڑی ہوئی غنیمت پر ٹوٹ پڑے۔^③ مسلمان اس وقت یہ سمجھے کہ ہوازن کو مکمل شکست ہوگئی ہے، لیکن ہوازن نے اچانک وادی کے چاروں طرف سے مسلمانوں پر تیروں کی بارش کر دی۔ کچھ مسلمان جنگ کے بغیر میدان چھوڑ گئے، کچھ مسلمان ننگے سر تھے اور کچھ ایسے تھے جن کے پاس ہتھیار نہیں تھے۔^④ ان لوگوں نے صورتِ حال کی اہمیت کو نہ سمجھا۔ اس پر مستزاد یہ کہ ہوازن نے بے خبری میں مسلمانوں پر حملہ کر دیا جس سے مسلمانوں کو اچانک سخت دھچکا لگا۔ ان کے تیر انداز اس قدر ماہر تھے کہ بقول حضرت براءؓ بن عازب، جو اس جنگ کے عینی شاہد تھے، ”شاید ہی کوئی تیر خطا گیا ہو، کم و بیش ہر تیر نشانے پر لگا۔“^⑤ مسلمان فوج میں سواروں اور پیادوں سب کو حملے کا حکم دے دیا گیا۔ بدوؤں اور طلقاء نے میدانِ جنگ سے پیچھے ہٹنا شروع کر دیا اور دیکھتے ہی دیکھتے باقی فوج بھی میدان چھوڑ گئی۔ نتیجہ یہ نکلا کہ آخر میں صرف ایک چھوٹی سی جماعت تھی جو رسول اللہ ﷺ

① ابن کثیر، البدایۃ والنہایۃ، ۴: ۲۳۰، واقدی، مغازی، ۳: ۸۹۳۔

② واقدی، مغازی، ۳: ۸۹۵، ۸۹۷۔ اس میں وہ واحد شخص ہیں جو عرب کے تمام قبائل کے جھنڈوں اور ان کے اٹھانے والوں پر تفصیلی روشنی ڈالتے ہیں۔ حضرت انس بن مالکؓ کی ایک حدیث سے یہ ثابت ہے کہ حضرت خالد بن ولیدؓ کے امیر تھے اور حضرت انس بن مالک کا شمار ان لوگوں میں ہوتا ہے جنہوں نے اس جنگ کا عینی مشاہدہ کیا تھا۔ (صحیح بخاری، ۵: ۱۳۰، ۱۳۱، صحیح مسلم، ۵: ۷۳۵)

③ صحیح بخاری، ۴: ۲۵، صحیح مسلم، ۳: ۲۶۱۔

④ صحیح بخاری، ۴: ۳۵، صحیح مسلم، ۳: ۲۶۰، ۲۶۱، حضرت براءؓ بن عازب کی حدیث سے، جو جنگ میں

شریک تھے۔^⑤ صحیح بخاری، ۴: ۳۵، صحیح مسلم، ۳: ۲۶۰، ۲۶۱۔

کے ساتھ کھڑی رہ گئی، اور اس کی وجہ یہ تھی کہ آپ ﷺ بذاتِ خود کوہِ استقامت بنے اپنی جگہ پر کھڑے تھے۔

پہلے مرحلے میں جو لڑائی ہوئی تھی، وہ فجر سے لے کر عشاء تک چلی اور پھر تمام رات جاری رہی۔ اس کے بعد تمام مسلمانوں کو عام حملے کا حکم دے دیا گیا۔ دن کے وقت دھوپ کی تپش بہت زیادہ تھی۔ جنگ شروع ہونے سے قبل تو مسلمانوں نے کچھ دیر درختوں کے سائے میں پناہ لی، لیکن جنگ کے دوران میں وہ مکمل طور پر تپتے سورج کی زد میں رہے۔ اس کے ساتھ زمین ریتلی تھی اور ریت اڑ کر مجاہدین کی آنکھوں میں پڑ رہی تھی، جیسا کہ ایک مجاہد نے کہا کہ ”آنکھوں میں ریت پڑ جانے کے سبب ہماری بینائی متاثر ہوئی اور ہمیں اپنے چہروں کے آگے اپنے ہاتھ نظر نہیں آتے تھے۔“^① دوسری طرف ہوازن کو یہ فائدہ حاصل تھا کہ ان کے سپاہی کھائیوں اور موڑوں پر گھات لگائے بیٹھے تھے۔

رسول اللہ ﷺ اپنے خچر پر سوار تھے جس کا نام دلدل تھا،^② حالاں کہ آپ ﷺ گھوڑے کی بھی استطاعت رکھتے تھے۔ آپ نے خچر کی سواری کو اس لیے فرمایا، تاکہ مسلمانوں کو آپ ﷺ کے اس عمل سے یہ پیغام مل جائے کہ انھیں ہر قیمت پر مضبوط اور ثابت قدم رہنا ہے، کیوں کہ گھوڑے کے برعکس خچر اس کام کے لیے موزوں نہیں ہوتے کہ ان پر بیٹھ کر پیچھے ہٹا جاسکے، یا بھاگا جاسکے۔

رسول اللہ ﷺ نے جب مسلمانوں کو میدانِ جنگ چھوڑتے دیکھا تو انھیں آواز دی اور استقامت کی تلقین کی۔ اس دوران میں آپ ﷺ اپنے خچر کو آگے بڑھا رہے تھے،

① احمد، مسند، ۲۸۶:۵، ابوداؤد، سنن، ۶۷۹:۲، بزار، مسند (کشف الاستار، ۲: ۳۵۰) ابن سعد، طبقات، ۲: ۱۵۶۔ ان کے اقتباس کی بنیاد ابوہام عبد اللہ بن یسار ہیں جو مجہول ہیں، کسی نے انھیں ثقہ نہیں سمجھا سوائے ابن حبان کے، لیکن ابوداؤد نے اس اقتباس کو ایک ”نبیل حدیث“ کے طور پر بیان کیا ہے اور بیہوشی نے اس کی سند کو ”ثقہ“ سمجھا ہے۔ (مجمع الزوائد، ۶: ۱۸۲) ابن حجر، مختصر زاد مسند البزار، ص ۲۵۱، حدیث ۸۱۶۔

② اس پر قسطلانی کا تبصرہ بھی ملاحظہ فرمائیے: المواہب اللدنیة، ۱: ۱۶۳۔ واقدی واحد شخص ہیں جو یہ لکھتے ہیں کہ رسول اللہ ﷺ دوزر ہیں اور ایک خودزیب تن کیے ہوئے تھے۔ (مغازی، ۳: ۸۹۵-۸۹۷)

اور فرما رہے تھے: ”اس میں کوئی شک نہیں کہ میں اللہ کا نبی ہوں اور میں عبدالمطلب کا بیٹا ہوں۔“ آپ ﷺ کے چچا حضرت عباس رضی اللہ عنہ اور حضرت ابوسفیان رضی اللہ عنہ بن حارث آپ کے خچر کی لگام تھامے ہوئے تھے، اور اسے دشمن کے بیچوں بیچ جانے سے مسلسل روک رہے تھے۔ ❶ چند مسلمان ایسے بھی تھے جو صرف ایک لمحے کے لیے پیچھے ہٹے تھے، ❷ لیکن مسلمانوں کی اکثریت وہ تھی جو مکمل طور پر میدان جنگ چھوڑ چکی تھی۔ صرف دس یا بارہ صحابہ کرام رضی اللہ عنہم تھے جو رسول اللہ ﷺ کو مسلسل گھیرنے میں لیے ہوئے تھے اور ان کے پائے استقامت میں کوئی لغزش نہیں آئی تھی۔ ان لوگوں میں حضرت عباسؓ، حضرت ابوسفیانؓ بن حارث، حضرت ابوبکر، حضرت عمر اور حضرت علی رضی اللہ عنہم شامل تھے۔ ❸ رسول اللہ ﷺ نے اپنے چچا حضرت عباس رضی اللہ عنہ کو حکم دیا کہ بھاگتے ہوئے مسلمانوں کو آواز دیں، کیوں کہ حضرت عباس رضی اللہ عنہ بلند آواز کے مالک تھے۔ انھوں نے سب سے پہلے انصار کو آواز دی، خاص طور پر ان انصار کو جنھوں نے درخت کے نیچے رسول اللہ ﷺ کے دست مبارک پر وفاداری کا عہد کیا تھا اور اصحاب الشجرہ کہلاتے تھے۔ اس کے بعد بنو حارث بن خزرج کو آواز دی۔ وہ دونوں قبائل آواز سنتے ہی پلٹ پڑے اور باری باری رسول اللہ ﷺ کے گرد جمع ہوتے گئے، یہاں تک کہ آپ ﷺ کے چاروں طرف ۸۰ یا ۱۰۰ لوگ جمع ہو گئے اور انھوں نے بے جگری کے ساتھ ہوازن سے لڑنا شروع کر دیا۔ ❹

❶ مسلم، صحیح، ۳: ۳۹۸، حاکم، مستدرک، ۳: ۲۵۵۔ وہ کہتے ہیں: ”شیخین کی شرائط کے مطابق یہ حدیث ”صحیح“ ہے، اگرچہ انھوں نے اسے روایت نہیں کیا۔“ ذہبی نے اس کے بارے میں کچھ نہیں کہا۔ ابویعلیٰ، مسند، ۳: ۳۳۸، حدیث ۳۰۳۔ اس کے افراد صحیح ہیں سوائے عمران بن داؤد کے جس کے بارے میں یقین سے کچھ نہیں کہا جاسکتا۔ ابن اسحاق، (سیرة ابن ہشام، ۲: ۴۴۲)، ایک صحیح سند کے ساتھ۔

❷ زرقانی، شرح المواہب اللدنیة، ۳: ۱۹، ۲۰۔ ان مسلمانوں کی تعداد ۸۰ یا ۱۰۰ کے لگ بھگ تھی جو تھوڑا سا پیچھے ہٹے، لیکن فرار نہیں ہوئے۔

❸ ابن اسحاق، (سیرة ابن ہشام، ۲: ۴۴۲)، ایک ”حسن“ سند کے ساتھ جس کا سلسلہ حضرت جابر رضی اللہ عنہ بن عبد اللہ سے جا کر مل جاتا ہے۔ یہ وہ صحابی ہیں جنھوں نے جنگ کا مشاہدہ کیا تھا۔

❹ مسلم، صحیح، ۳: ۳۹۸، ابن ہشام، سیرة، ۲: ۴۴۲، ۴۴۵، عبدالرزاق، المصنف، ۵: ۳۸۰، ۳۸۱، ابن سعد، طبقات، ۲: ۱۸۔

اب لڑائی کا ایک نیا دور شروع ہوا۔ مسلمانوں نے ایک نئے جذبے کے ساتھ جنگ شروع کی جو خلوص نیت، عزم مصمم اور حوصلہ و ہمت سے بھرپور تھی۔ انہوں نے اپنے اندر اللہ تعالیٰ کی ذات پر پختہ یقین اور کامل اعتماد کو تازہ کیا۔ رسول اللہ ﷺ نے اللہ تعالیٰ کے حضور فتح کے لیے دعا فرمائی۔ آپ ﷺ کے الفاظ یہ تھے: ”اگر آپ ہمیں نیست و نابود کر دیں گے تو آج کے بعد پھر آپ کی عبادت کرنے والا کوئی نہ رہے گا۔“^① جب دشمن نے حملے کا رخ آپ ﷺ کی طرف کر دیا تو آپ ﷺ نجر سے اتر پڑے اور پیدل آگے بڑھنا شروع کر دیا۔^② جنگ نے شدت اختیار کر لی تو صحابہ کرام رضی اللہ عنہم آپ صلی اللہ علیہ وسلم کے گرد پناہ لینے لگے، کیوں کہ وہ آپ کو سب سے زیادہ استقامت اور برداشت والا پاتے تھے۔^③ بھاگتے ہوئے مسلمانوں نے جب یہ منظر دیکھا اور حضرت عباس رضی اللہ عنہ کی آواز بھی کانوں میں پڑی تو سارے لوگ چاروں طرف سے چھٹ چھٹ کر آپ کے گرد جمع ہونے لگے اور ساتھ ہی یہ الفاظ بھی دہرانے لگے: ”لبیک! لبیک! (میں حاضر ہوں! میں حاضر ہوں!)“ یہاں تک کہ جو لوگ اونٹوں کو فوری طور پر واپس نہ موڑ سکے، انہوں نے اپنے اونٹوں پر سے چھلانگیں لگا دیں اور دوڑ کر حضور ﷺ کے قریب آ گئے۔^④ جنگ نے دوبارہ شدت اختیار کر لی۔ یہ منظر دیکھ کر رسول اللہ ﷺ نے فرمایا: ”اب جنگ میں گرمی پیدا ہوئی ہے۔“^⑤ پھر آپ ﷺ نے چند کنکریاں یا مٹھی بھر خاک اٹھائی اور کافروں کے چہروں کی طرف پھینک کر فرمایا: ”خدا تعالیٰ ان کی شکلیں بگاڑے، محمد کے رب کی قسم! یہ شکست کھا چکے ہیں۔“ قرآن مجید میں ارشاد فرمایا گیا:^⑥

- ① احمد، مسند، ۳: ۱۲۱۔ اقتباس مسند کی ”ثلاثیات“ سے لیے گیا ہے۔ ابن کثیر اور سفارینی نے اسے شیخین کی شرائط کے مطابق روایت کیا ہے۔ (ابن کثیر، البدایة والنہایة، ۴: ۳۴۸، سفارینی شرح ثلاثیات مسند احمد، ۲: ۲۸۶)
- ② صحیح بخاری، ۳: ۳۵، ۵۳۔ صحیح مسلم، ۳: ۲۶۰، ۲۶۱۔
- ③ صحیح مسلم، ۳: ۱۳۰۰، ۱۳۰۱، نووی، شرح صحیح مسلم، ۴: ۴۰۱، ۴۰۲۔
- ④ مسلم، صحیح، ۳: ۱۳۹۸، ۲۶۰، ابن اسحاق، سیرة ابن ہشام، ۲: ۴۴۳، ۴۴۵۔
- ⑤ صحیح مسلم، ۳: ۱۳۹۸، ۲۶۰۔
- ⑥ صحیح مسلم، ۳: ۱۳۹۸، ۲۶۰، ۲۶۲۔

﴿ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا

لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكٰفِرِينَ ۝ ﴾

” اس کے بعد اللہ تعالیٰ نے اپنے رسول پر اور دوسرے مومنین پر تسلی نازل

فرمائی اور ایسے لشکر نازل فرمائے جن کو تم نے نہیں دیکھا اور کافروں کو سزا دی

اور یہ کافروں کی سزا ہے۔“ (التوبہ: ۲۶)

جنگ کے دوسرے دور میں ہوازن اور ثقیف مسلمانوں کے سامنے زیادہ دیر نہ

ٹھہر سکے اور میدان جنگ سے بھاگنے لگے۔ مسلمانوں نے دور تک ان کا تعاقب کیا۔

میدان جنگ میں وہ بے شمار مقتولین اور دولت کے انبار چھوڑ گئے۔ انھوں نے اتنے بے ہنگم

انداز میں واپسی کا راستہ اپنایا کہ اپنی فوج کے کئی گروہوں کو میدان جنگ میں ہی چھوڑ گئے

جنہیں مسلمانوں نے بعد میں تیروں کا نشانہ بنایا۔^① بھاگتے ہوئے انھوں نے اپنا جو نقصان

کیا، وہ اس سے کہیں زیادہ تھا جو جنگ کے دوران میں انھیں ہوا تھا۔ رسول اللہ صلی اللہ

علیہ وسلم نے مسلمانوں کو حکم دیا کہ بھاگتی فوج کا تعاقب کریں اور کسی کو زندہ نہ چھوڑیں

تا کہ دشمن اتنا کمزور ہو جائے کہ دوبارہ یکجا ہونے اور حملہ کرنے کی جرأت نہ کر سکے۔^②

ہر شخص کو یہ اجازت دی گئی تھی کہ وہ جس مشرک کو بھی قتل کرے گا، اس کے مال و متاع کا

مالک ہوگا،^③ تاہم جب رسول اللہ ﷺ کی نظر ایک خاتون کی لاش پر پڑی تو آپ صلی اللہ علیہ

وسلم نے خواتین کو قتل کرنے سے منع فرمایا۔ آپ ﷺ نے فرمایا: ” اس کے اندر

① سورۃ توبہ: ۲۶ شوکانی نے کہا: ایسا معلوم ہوتا ہے کہ یہاں ان تمام مسلمانوں کا حوالہ دیا گیا ہے جو اس غزوے

میں موجود تھے، وہ جنھوں نے فرار کا راستہ اختیار کیا اور وہ بھی جو فرار نہیں ہوئے، کیوں کہ بعد میں وہ بھی ثابت

قدم ہو کر لڑے اور فتح یاب ہوئے۔“ (فتح القدر، ۲: ۳۲۸) ② کشف الاستار، ۲: ۳۲۶۔

③ ہیثمی، مجمع الزوائد، ۶: ۱۸۱، ہیثمی، کشف الاستار، ۲: ۳۲۹۔ ایک ایسی سند کے ساتھ جس کے افراد ”ثقة“

ہیں۔ ④ ابوداؤد، سنن، ۲: ۶۵۔ انھوں نے کہا: ”یہ ایک حسن حدیث ہے۔“ حاکم، (مستدرک، ۲: ۱۳۰) نے کہا: ”مسلم

کی شرائط کی رو سے یہ ”صحیح“ ہے، لیکن نہ انھوں نے اور نہ ہی بخاری نے اسے روایت کیا ہے۔“ ذہبی نے اس

کے متعلق خاموشی اختیار کی ہے۔

اتنی طاقت نہیں ہوگی کہ تم سے جنگ کر سکے۔“ ❶ اسی طرح جب آپ کو معلوم ہوا کہ بعض مجاہد بچوں کو بھی قتل کر رہے ہیں تو آپ ﷺ نے بچوں کو قتل کرنے سے منع فرما دیا۔ جب لوگوں نے سوال کیا: ”کیا وہ مشرکوں کے بچے نہیں ہیں؟“ آپ ﷺ نے فرمایا: ”کیا تم میں سے بہترین لوگ مشرکوں کے بچے نہیں ہیں؟ قسم اس ذات کی! جس کے قبضہ قدرت میں محمد (ﷺ) کی جان ہے، ہر بچہ بے داغ فطرت پر پیدا ہوتا ہے اور اسی حالت پر رہتا ہے، حتیٰ کہ بولنا نہ سیکھ لے۔“ ❷

رسول اللہ ﷺ نے میدان جنگ سے فرار ہونے والوں کو کوئی سرزنش نہ کی۔ جب حضرت ام سلیم انصاریہ رضی اللہ عنہا نے آپ ﷺ کے سامنے یہ تجویز رکھی کہ طلقاء کو بھاگنے کے جرم میں سزائے موت ملنا چاہیے تو آپ ﷺ نے فرمایا: ”اللہ تعالیٰ میرے لیے کافی ہے اور سب سے بہتر ہے۔“ جنگ کے دوران میں حضرت ام سلیم رضی اللہ عنہا نے اپنے دفاع کی خاطر ایک خنجر ہاتھ میں اٹھایا ہوا تھا۔ ❸

ابن اسحاق کی روایت کے مطابق اس جنگ کے دوران میں صرف بنو مالک کے ۷۲ لوگ مارے گئے، بنو مالک کا تعلق قبیلہ ثقیف سے تھا۔ ❹ ثقیف کے اتحادیوں میں سے صرف دو افراد مارے گئے، وہ بھی اس لیے کہ انھوں نے میدان جنگ چھوڑنے میں عجلت سے کام لیا تھا۔ ❺ بنو مالک کے ۳۰۰ لوگ راستے میں اوطاس کے مقام پر حضرت زبیر رضی اللہ عنہ بن عوام کی سرکردگی میں مسلمانوں کے ہاتھوں کیفر کردار کو پہنچے۔ ❻ ایک اور بڑی تعداد

❶ ابوداؤد، سنن، ۲: ۴۹، ۵۰۔

❷ احمد، مسند، ۳: ۴۳۵۔ حسن اور اسود بن مرلیج کی دوسندوں سے جنھوں نے جنگ میں حصہ لیا تھا۔ حسن نے اسے اسود سے نہیں سنا۔ پہلی سند میں قتادہ کا ”عنعنہ“ شامل ہے جو مدلس ہیں، لیکن دوسری سند میں قتادہ شامل ہیں اور یہ حسن اور اسود کے درمیان منقطع رہتی ہے۔

❸ صحیح مسلم، ۳: ۱۴۴۲۔

❹ ابن ہشام، سیرة، ۲: ۴۵۰، بغیر سند کے روایت ہوئی ہے۔ طبری نے اسے اسی سند کے ساتھ روایت کیا ہے جو ”معزل“ ہے، کیوں کہ یعقوب بن عتبہ کا شمار کم تر درجے کے تابعین میں ہوتا ہے۔ طبری، تاریخ الرسل والملوک، ۳: ۷۸۔

❺ ابن ہشام، سیرة، ۲: ۴۵۰۔

❻ ہشامی، کشف الاستار، ۲: ۳۴۶۔ اس کی سند میں علی بن عاصم شامل ہیں جنھیں کچھ لوگ نے ”ثقة“ قرار دیا ہے۔

ایسی تھی جو او طاس میں انجام کو پہنچی۔ ❶ حضرت ابو طلحہ رضی اللہ عنہ نے تین تہا ۲۰ لوگ قتل کیے اور ان کا مال و اسباب پر قبضہ کر لیا۔ ❷ بنو نصر بن معاویہ کے بھی سیکڑوں لوگ ختم ہوئے۔ ہوازن کی اہم ترین شاخ بنو رعب کو بھی بھاری نقصانات کا سامنا کرنا پڑا۔ ❸

زخمیوں کے علاوہ ہوازن اور ثقیف کو بہت زیادہ جانی نقصان ہوا۔ سعید بن مسیب کی روایت کے مطابق ان کے قیدیوں کی تعداد چھ ہزار تھی۔ ❹ عروہ کی رائے کے مطابق اس تعداد میں عورتیں اور بچے بھی شامل تھے، ❺ اور ابن اسحاق کی بھی یہی رائے ہے۔ ❻ زہری نے قیدیوں کی بہت بڑی تعداد کا ذکر کرتے ہوئے لکھا ہے کہ ”مکہ کے تمام سایہ دار درختوں کے نیچے قیدی پھیلے ہوئے تھے۔“ ❶ اس غزوے میں جو دولت مسلمانوں کے ہاتھ لگی اس میں چار ہزار اوقیہ چاندی، ❷ چوبیس ہزار اونٹ ❸ اور چالیس ہزار سے زیادہ بھیڑیں شامل تھیں۔ ❹ کافروں کی فوج میں گھوڑے، مویشی اور گدھے بھی شامل تھے، لیکن یہ معلوم نہیں ہو سکا کہ ان میں سے کتنے جانور مسلمانوں کو غنیمت کے طور پر ہاتھ آئے تھے۔ رسول اللہ ﷺ نے یہ حکم دیا کہ تمام مال غنیمت اس وقت تک الجعرانہ میں محفوظ رکھا جائے، جب تک آپ ﷺ طائف کے محاصرے سے واپس نہ آ جائیں۔ ❶

۵۵۵ دیا ہے اور کچھ نے ”ضعیف“۔ حافظ ابن حجر کہتے ہیں کہ یہ حدیث ”حسن“ ہے۔ (فتح الباری، ۷: ۴۲) بخاری کی روایت سے یہ وضاحت ہوتی ہے کہ درید بن الصمہ او طاس میں مارا گیا تھا اور زبیر نے اسے قتل کیا تھا۔ (صحیح، ۵: ۱۲۸) ❶ ابن ہشام، سیرۃ، ۲: ۲۵۷ بغیر سند کے۔

❷ ابوداؤد، سنن، ۲: ۶۵۔ وہ کہتے ہیں: ”یہ ایک ”حسن“ حدیث ہے۔“ حاکم، مستدرک، ۲: ۱۳۰۔ وہ کہتے ہیں: ”مسلم کی شرائط کی رو سے یہ ”صحیح“ ہے، لیکن نہ انھوں نے اور نہ بخاری نے اسے روایت کیا ہے۔“ ذہبی نے اس بارے میں کچھ نہیں کہا۔ ❸ ابن ہشام، سریۃ، ۲: ۲۵۵، ابن سعد، طبقات، ۲: ۱۵۲، واقدی، مغازی، ۳: ۹۱۶۔

❹ عبدالرزاق، المصنف، ۵: ۳۸، ابن سعد، طبقات، ۲: ۵۵، طبری، تاریخ، ۱۰: ۱۰۲۔

❺ طبری، تاریخ، ۳: ۸۲۔ اس کی سند ”حسن“ ہے جو عروہ تک جاتی ہے۔

❻ ابن ہشام، سریۃ، ۲: ۲۸۸، بغیر سند کے روایت ہے، لیکن طبری نے ابن اسحاق سے روایت کیا ہے کہ ۶۰۰۰

اونٹ تھے اور خواتین اور بچوں کی ایک بڑی تعداد تھی۔ (تاریخ، ۳: ۸۶)۔

❷ ابن کثیر، البدایۃ والنہایۃ، ۴: ۳۴۷، ابن اثیر، النہایۃ، ۳: ۲۰۷، ۲۰۸۔

❸ ابن سعد، طبقات، ۲: ۱۵۲، بغیر سند کے۔ ❹ ایضاً۔ ❺ ایضاً۔

❻ بزار نے اس کی تخریج کی ہے، کشف الاستار، ۲: ۳۵۳۔ ابن حجر، الاصلیۃ، ۱: ۱۳۵ باسناد حسن صحیح یہ ہے کہ ابن اسحاق اور یہ

مدلس ہے، ابن بدیل بن ورقا کے بیٹے اجام کا نام ہے۔

اس موقع پر مسلمانوں کی جانب سے جو قربانیاں دی گئیں، ان میں چار شہداء ہیں جن کے نام ابن اسحاق نے نقل کیے ہیں۔^① اس کے علاوہ زخمی ہونے والوں میں حضرت ابوبکر، عمر، عثمان، علی، عبداللہ بن ابی اوفی اور خالد بن ولید کے نام شامل ہیں۔^②

مسلمانوں کے بہت معمولی جانی نقصان کی وجہ یہ تھی کہ جنگ کے پہلے دور میں، جس میں مسلمان پیچھے ہٹ گئے تھے صرف تیروں کا تبادلہ ہوا، البتہ دوسرے دور میں دو بدو مقابلہ ہوا اور جنگ شدت اختیار کر گئی، لیکن اس مرتبہ ہوازن اور ثقیف پر کڑا وقت پڑا اور انھیں بڑی مصیبت سے دوچار ہونا پڑا۔ مسلمانوں کو جو زیادہ سے زیادہ نقصان پہنچا، وہ یہ تھا کہ ان کے لوگ زخمی ہوئے اور زخمی بھی ایسے کہ جلد ہی صحت یاب ہو گئے۔

حقیقت یہ ہے کہ اس جنگ میں مسلمان فوج بالکل محفوظ اور صحیح و سالم رہی۔ اس کا پتا یوں چلتا ہے کہ اولاً مسلمانوں نے حنین سے بہت دور تک شکست خوردہ دشمن کا تعاقب کیا، اور ثانیاً اس فیصلہ کن جنگ کے ختم ہوتے ہی آرام کیے بغیر ہی وہ طائف کے محاصرے پر نکل گئے۔ یہ غزوہ بھی اتنا ہی اہم تھا جتنا کہ غزوہ بدر۔ مسلمانوں نے اس جنگ میں اپنے تمام وسائل اسی طرح داؤ پر لگا دیے تھے جس طرح ہوازن نے۔ اہل عرب اسلام کے بارے میں آخری فیصلہ کرنے سے قبل یہ دیکھنے کے منتظر تھے کہ اس جنگ میں کون فریق بازی جیتے گا۔ جب انھوں نے دیکھا کہ ہوازن کو شکست فاش ہو گئی ہے تو بے شمار وفود جوق در جوق آ کر حلقہ بگوشِ اسلام ہونے لگے۔

نخلہ اور اوطاس کی جانب بھاگتے ہوئے دشمن کا تعاقب

ہوازن کی قوت تہس نہس ہو گئی اور وہ مختلف پہاڑوں اور وادیوں میں منتشر ہو گئے۔

① ابن ہشام، سیرۃ ۲/۲۵۹، بغیر سند کے۔

② بخاری، صحیح، ۵: ۱۲۶، حمیدی، مسند، ۲: ۳۹۸ ایک صحیح سند کے ساتھ۔ بزار (کشف الاستار للہیثمی، ۲: ۳۲۶) ابن حجر نے فتح الباری میں اس کی سند کو ”حسن“ کہا ہے، (۸: ۲۲)، لیکن وہ کہتے ہیں کہ اس کا متن ”منکر“ ہے۔ (مختصر زوائد مسند البزار، ص ۲۳۹، ۲۵۰، حدیث ۸۱۶) میں نے ان مآخذ سے زخیموں کے نام جمع کیے ہیں، لیکن کسی ایک مآخذ میں بھی پورے نام نہیں دیے گئے۔

مالک بن عوف النصری طائف میں محصور ہو گیا، جب کہ بقیہ فوج اوطاس میں خیمہ زن ہو گئی۔ اوطاس ایک وادی ہے جو طائف اور حنین کے درمیان واقع ہے۔ قبیلہ ثقیف کے بنو غیرہ نے نخلہ میں خیمے نصب کیے جو سبواحہ اور الشراعیع (حنین) کے درمیان ہے۔^①

مسلمان سواروں نے نخلہ تک ہوازن کا تعاقب کیا۔ رسول اللہ ﷺ نے حضرت ابو عامر اشعری رضی اللہ عنہ کو اوطاس روانہ فرمایا، انھوں نے وہاں جنگ کی اور درید بن الصمہ کو قتل کیا۔ اسی دوران میں آپ کو ایک تیر لگا اور آپ زخمی ہوئے اور شہید ہو گئے، لیکن شہادت سے قبل آپ نے حضرت ابوموسیٰ اشعری رضی اللہ عنہ کو اپنا قائم مقام مقرر فرمایا اور ان سے یہ گزارش کی کہ رسول اللہ ﷺ کو ان کا سلام اور دعائے مغفرت کی درخواست پہنچادی جائے۔ جب حضرت ابوموسیٰ اشعری رضی اللہ عنہ نے رسول اللہ ﷺ کو ان کا یہ پیغام پہنچایا تو آپ نے ہاتھ بلند کر کے ان کے لیے دعائے مغفرت فرمائی۔^②

دشمن کے جو قیدی گرفتار ہو کر آئے، ان میں شیما بھی تھیں، جو رسول اللہ ﷺ کی رضاعی بہن تھیں۔ ابن اسحاق اور دیگر مصنفین کی ”مرسل“ روایات اس امر کی تائید کرتی ہیں کہ اس واقعہ کا تاریخی جواز موجود ہے۔ رسول اللہ ﷺ نے شیما کے ساتھ انتہائی عزت و احترام کا برتاؤ کیا۔ شیما نے اپنا مکمل تعارف کراتے ہوئے رسول اللہ ﷺ کو زخم کا وہ نشان بھی دکھایا جو بچپن میں آپ ﷺ کے کاٹنے کی وجہ سے ہو گیا تھا۔ یہ اسی زمانے کی بات ہے جب آپ ﷺ بنو سعد میں شیما کے ساتھ پرورش پا رہے تھے۔^③ اس کے

① ابن اسحاق، سیرة ابن ہشام، ۲: ۴۵۳، ۴۵۴، بغیر سند کے۔ محل وقوع کے تعین کے لیے دیکھیے: حربی، کتاب المناسک، حمد الجاسر کے حواشی، ۳۲۶، ۳۵۳، ۴۷۱، ۶۵۴۔

② ہم پہلے ہی اس طرف اشارہ کر چکے ہیں کہ جنگ حنین کے خاتمے پر حضرت زبیر رضی اللہ عنہ بن عوام نے درید بن الصمہ کو قتل کیا۔ یہ بیان بخاری کی روایت سے متفق ہے، کیوں کہ حضرت زبیر رضی اللہ عنہ اوطاس کی فوج میں شامل تھے۔

③ بخاری، صحیح، ۴: ۲۸، ۵: ۱۲۸، ۸: ۶۹، مسلم، صحیح، ۴: ۱۹۲۳، ابن اسحاق، بغیر سند کے۔ (سیرة ابن ہشام، ۲: ۴۵۴) واددی، مغازی، ۳: ۹۱۵۔

④ ابن اسحاق (سیرة، ابن ہشام، ۲: ۴۵۸) بنو سعد کے کچھ لوگوں سے۔ مزید دیکھیے: بیہقی، دلائل النبوة، ۳: ۵۶، قتادہ کی ”مراہیل“ سے۔ اس کی سند میں ایک کمزور راوی بھی شامل ہے۔

کے علاوہ چند روایات ایسی ہیں جو بذاتِ خود قوی نہیں ہیں، لیکن ایک دوسری کو اس طرح تقویت پہنچاتی ہیں کہ انہیں ایک تاریخی ثبوت کے طور پر قبول کیا جاسکتا ہے۔ ان روایات کی رو سے پتا چلتا ہے کہ رسول اللہ ﷺ کی رضاعی والدہ محترمہ حضرت حلیمہ سعدیہ بھی آپ کی خدمت میں حاضر ہوئی تھیں اور آپ ﷺ نے ان کے ساتھ انتہائی عزت اور احترام کا برتاؤ کیا اور ان کے بیٹھنے کے لیے اپنی چادر مبارک کھول کر بچھادی تھی۔ ❶



❶ طبری، جامع البیان، ۱۰: ۱۰۱، قنادہ کی ”مراہیل“ سے ایک ”حسن“ سند کے ساتھ مروی ہے۔ ابن عبد البر، الاستیعاب، ص ۴۴۰، ابوداؤد، سنن، ۲: ۶۳۰، ابوظیفیل کی حدیث سے، لیکن اس کی سند میں کچھ مجہول راوی شامل ہیں۔ حاکم، مستدرک، ۴: ۱۶۴، ۳: ۶۱۸۔ ان کا کہنا ہے کہ ”اس کی سند صحیح ہے۔“ ابن کثیر (البدایۃ والنہایۃ، ۴: ۳۶۴) کا خیال ہے کہ یہ حلیمہ نہیں، بلکہ آپ ﷺ کی بہن شیماء تھیں، کیوں کہ اس وقت ان کی عمر ۹۰ برس سے متجاوز ہوگی۔ ابوداؤد، المرآئیل، ایک ”معزل“ سند کے ساتھ۔ (ابن کثیر، دیکھیے: حوالہ سابقہ)۔

غزوة طائف

جب مسلمانوں نے ہوازن کو شکست فاش دے کر نخلہ اور اوطاس تک مار بھگایا تو انھوں نے طائف کا رخ کیا، جہاں قبیلہ ثقیف اور مالک بن عوف النضری قلعہ بند بیٹھے ہوئے تھے۔ طائف ایک پہاڑی علاقہ تھا جو مضبوط دیواروں اور دفاعی قلعوں سے گھرا ہوا تھا۔ شہر میں دروازوں کے علاوہ داخلے کا کوئی اور راستہ نہ تھا، اور ان دروازوں کو قبیلہ ثقیف نے بند کر رکھا تھا۔ انھوں نے اپنا غلہ اور ساز و سامان مہیا کر لیا تھا جو انھیں سال بھر کے لیے کافی تھا۔ جب مسلمان طائف پہنچے تو شوال کی ۲۰ تاریخ تھی، اور مسلمانوں کو حنین کی جنگ اور نخلہ اور اوطاس کے حملوں کے بعد آرام کا قطعاً کوئی موقع نہ ملا تھا۔ نخلہ اور اوطاس پر حملے ۱۰ شوال کو شروع ہوئے تھے جو تقریباً ایک ہفتے سے زیادہ تک جاری رہے تھے۔

عروہ بن زبیر اور موسیٰ بن عقبہ^① کی روایات سے معلوم ہوتا ہے کہ مسلمانوں نے ۱۰ روز سے زیادہ عرصہ تک طائف کا محاصرہ کیے رکھا۔ عروہ ہی کی ایک اور روایت سے پتا چلتا ہے کہ یہ محاصرہ نصف ماہ پر محیط تھا۔^② اگرچہ یہ تمام روایات ”مرسل“ ہیں اور انھیں کسی ثبوت کے طور پر تسلیم نہیں کیا جاسکتا، تاہم عروہ اور موسیٰ کا شمار ان مصنفین میں ہوتا ہے جن کی تحریریں مغازی پر بہترین اور قابل اعتماد تصور کی جاتی ہیں اور ان کی روایات واقعات کے تاریخی تسلسل سے بھی مطابقت رکھتی ہیں۔ دیگر روایات کے مطابق یہ محاصرہ ۲۵ روز،^③

① بیہقی، السنن الکبریٰ، ۸۴: ۹، دلائل النبوة، ۳: ۴۷، ب۔ دونوں حوالے ”مرسل“ ہیں۔ بیہقی کی دوسندوں میں ایک ایسا شخص ہے جس کے حالات مجھے نہیں مل سکے۔ عروہ کی روایت میں وہ شخص ابو علاشہ محمد بن عمرو بن خالد ہے اور موسیٰ بن عقبہ کی روایت میں وہ فرد محمد بن عبد اللہ بن عتاب ہے۔

② طبری، ایک ”حسن“ سند کے ساتھ جو عروہ تک جاتی ہے۔ روایت ”مرسل“ ہے۔ (تاریخ الرسل والملوک

③ بیہقی، دلائل النبوة، ۳: ۴۶، الف۔ السیرة میں ابن اسحاق نے کہا: ”۱۰“

طاق راتیں“۔ (سیرة ابن ہشام، ۲: ۴۷۸، ۴۸۳)

ایک ماہ ① یا ۴۰ روز ② جاری رہا تھا، لیکن ان روایات کی تائید تاریخی واقعات سے نہیں ہوتی، خاص طور پر اس روایت کی کہ یہ محاصرہ ۴۰ روز تک جاری رہا تھا۔ ذوالقعدہ کا مہینہ ختم ہونے میں ابھی چند روز باقی تھے کہ رسول اللہ ﷺ مدینہ واپس پہنچ گئے، ③ اور آپ ﷺ نے الجعرانہ میں ۱۰ راتوں سے زیادہ قیام کیا تھا۔ اس کے بعد آپ ﷺ نے عمرہ ادا فرمایا۔ طائف کا محاصرہ اٹھالینے کے بعد اس تمام کارروائی میں تقریباً ۱۸ دن لگ گئے ہوں گے۔

مسلمانوں نے طائف جانے والی وہ قدیم شاہراہ استعمال کی تھی جو شہر میں جنوب کی طرف سے داخل ہوتی ہے۔ اس سفر کے دوران میں لوگ نخلة الیمنیہ اور قرن المنازل سے گزرے جو مکہ سے ۸۰ کلومیٹر اور طائف سے ۵۳ کلومیٹر کے فاصلے پر ہے۔ اس کے بعد مسلمان الملیح سے گزرے جو طائف کی ایک وادی ہے اور پھر بحرة الرعاء سے جو طائف کے جنوب میں ۱۵ کلومیٹر کے فاصلے پر ہے۔ ④ یہ طویل راستہ ہے جب کہ مکہ سے طائف جانے والی جدید شاہراہ اس کے مقابلے میں مختصر اور صرف ۹۰ کلومیٹر ہے۔ شمال کی جانب سے طائف پر حملہ کرنا اس لیے مشکل تھا کہ اس قطعہ زمین پر بل کھاتے پیچیدہ راستوں نے شہر کو قدرتی طور پر ایک قلعے کی شکل دے دی تھی۔

مسلمان طائف کے قلعے کے نزدیک خیمہ زن ہوئے، وہ ثقیف سے اتنے نزدیک تھے کہ ان کے تیروں کی زد میں آ گئے تھے۔ جب ان کے کچھ تیر آ کر مسلمانوں کو لگے تو

① ابن اسحاق اپنی ”مرسل“ میں جو عبد اللہ بن ابی بکر بن حزم اور عبد اللہ بن مکرّم سے ایک ”حسن“ سند کے ساتھ مروی ہے اور ان تک جاتی ہے۔ (نیہتی، دلائل النبوة، ۳: ۲۸)

② مسلم، صحیح، ۲: ۳۶، احمد، مسند، ۳: ۱۵۷۔ امام احمد سے یہ حدیث بیان کرنے کے بعد ابن کثیر وضاحت کرتے ہیں کہ راوی، صامت اس بارے میں ابہام کا شکار تھا کہ محاصرے نے کتنے عرصے تک طول پکڑا تھا۔ (البدایۃ والنہایۃ، ۴: ۳۵۶)

③ ابن ہشام، سیرة، ۲: ۵۰۰، ابن حزم، جوامع السیرة، ص ۲۲۸۔ ابن حزم وثوق کے ساتھ یہ بات کہتے ہیں کہ محاصرہ ۱۳ سے ۱۸ راتوں کی درمیانی مدت تک قائم رہا۔ (حوالہ ماقبل، ص ۲۲۳، ۲۲۸)

④ ابن اسحاق، سیرة، ابن ہشام، ۲: ۴۷۸، ۴۸۳۔ فاصلے کے تعین کے لیے دیکھیے: بلاوی، معجم المعالم الجغرافیة، ص ۲۵۴، نسب الحرب، ص ۳۹، ۲۲۵، حربی، کتاب المناسک، حمد الجاسر کا حاشیہ، ص ۳۵۳۔

مسلمانوں نے اپنے خیمے وہاں سے ہٹا کر دوسری جگہ لگا لیے، جہاں مسجد تعمیر کر دی گئی تھی۔^①
 یہ مسجد آج بھی مسجد حضرت عبداللہ بن عباس رضی اللہ عنہما کے نام سے پہچانی جاتی ہے۔ قدیم زمانے
 میں شہر طائف مسجد کے جنوب مغرب میں واقع تھا۔^②

یہ جنگ تیروں کے تبادلے سے ہی لڑی گئی۔ مسلمانوں نے اپنے بچاؤ کے لیے دبابے
 سے کام لیا تھا۔ دبابہ لکڑی سے بنائی گئی ایک گاڑی تھی جس کے اوپر چمڑا مڑھ دیا گیا تھا اور
 اسے پیسے لگا کر اونچا کیا گیا تھا۔ دبابے کی اوٹ لے کر تیروں سے بچتے ہوئے مسلمان قلعے
 کی دیوار تک پہنچ گئے۔ ثقیف نے مسلمانوں کے دبابے پر لوہے کے تپائے ہوئے ٹکڑے
 پھینکے جن سے اسے آگ لگ گئی۔ اب مجاہدین اس کی اوٹ سے باہر نکل آئے اور ثقیف
 کے تیروں کی زد میں آ گئے۔^③ یہ پہلی جنگ تھی جس میں مسلمانوں نے کسی قلعے پر حملہ کرنے
 کے لیے اس قسم کی جنگی تدبیر اختیار کی تھی۔ جرش الیمانیہ جس کے کھنڈر آج بھی وادی بیشہ^④
 کی بلندیوں پر پائے جاتے ہیں، وہ علاقہ ہے جہاں اس قسم کے دبابے، منجیقین اور دیگر جنگی
 مصنوعات^⑤ تیار کی جاتی تھیں۔ ابن اسحاق لکھتے ہیں کہ ثقیف کے دوسر داروں نے جرش میں
 بطور خاص ان جنگی آلات کے بنانے اور انھیں استعمال کرنے کا فن سیکھا تھا تا کہ ان کی مدد
 سے طائف کا دفاع کیا جاسکے۔^⑥

① ابن اسحاق، سیرة، ابن ہشام، ۲: ۴۷۸، حاشیہ

② بلاذی، معجم المعالم الجغرافية، ص ۲۱۳، ۲۱۴، ص ۳۱۶۔

③ ابن اسحاق، سیرة، ابن ہشام، ۲: ۴۷۸، ۴۸۳۔ دبابہ کے متعلق دیکھیے: محمد شیت خطاب، الرسول القائد، ص

۲۵۳۔ ④ حربی، کتاب المناسک، حمد الجاسر کے حواشی، ص ۲۵۸۔

⑤ منجیق ایک طویل اور مضبوط شہتیر ہوتا تھا جسے دو پہیوں کی ایک گاڑی پر رکھا جاتا تھا۔ اس کے ایک سرے پر
 ایک چرخی ہوتی تھی جس کے گرد ایک رسا بندھا ہوتا تھا۔ رے کے ایک سرے پر تھیلے کی شکل میں ایک جال لگا ہوتا
 تھا جس میں بڑے بڑے پتھر یا آتش گیر مادہ رکھا جاتا تھا، پھر انھیں شہتیر اور رے کی مدد سے پھینکا جاتا تھا۔ جال
 میں جو گولے رکھے جاتے تھے، وہ پھٹ کر دیواروں کے اوپر گرتے تھے اور جس جگہ گرتے تھے، اسے جلا کر خاکستر
 کر دیتے تھے۔ (محمد شیت خطاب، الرسول القائد)

⑥ ابن اسحاق، سیرة ابن ہشام، ۲: ۴۷۸، طبری، تاریخ، ۲: ۳۵۳۔

رہا یہ سوال کہ مسلمانوں نے قلعے پر حملہ کرنے کے لیے یہ جنگی مصنوعات کہاں سے حاصل کی تھیں؟ اس بارے میں ایک روایت تو یہ ہے کہ حضرت خالد بن الولیدؓ بن سعید بن عاص جرش سے دو منجیقیں اور دو دبا بے لائے تھے، جب کہ دوسری روایت کے مطابق حضرت سلمان فارسیؓ نے منجیقیں خود تیار کی تھیں، تاہم یہ بات واضح ہے کہ مسلمانوں کے پاس جنگی ساز و سامان بہت کم تھا۔

رسول اللہ ﷺ نے صحابہ کرام رضی اللہ عنہم کو حکم دیا تھا کہ طائف کے گرد و نواح میں انگوروں اور کھجوروں کے جتنے بھی باغات پائے جاتے ہیں، ان سب کو نذر آتش کر دیا جائے تاکہ ثقیف پر مسلمانوں کا دباؤ مزید بڑھ جائے، انھوں نے درخواست کی کہ درختوں کو جلانے سے گریز کیا جائے۔ یہ سن کر آپ ﷺ نے اپنا ارادہ بدل دیا، لیکن آپ ﷺ کے اس ارادے کو بھانپ کر ہی ثقیف کے حوصلے پست ہو گئے۔^①

رسول اللہ ﷺ نے طائف کے غلاموں کو پکار کر یہ نوید بھی سنائی کہ ان میں سے جو شخص بھی قلعے کی دیواروں سے اتر کر مسلمانوں کے پاس آ جائے گا، اسے آزاد کر دیا جائے گا۔ یہ سن کر ۲۳ غلام اتر کر نیچے آ گئے اور اسلام قبول کر لیا۔ حضرت ابو بکرہ ثقفی بھی انہی لوگوں میں شامل تھے۔ رسول اللہ ﷺ نے ان سب لوگوں کو رہا کر دیا^② اور انھیں اس وقت

① ابوداؤد، المراسیل، ص ۳۷۔ ایک ”صحیح“ سند کے ساتھ جو کچھول تک جاتی ہے۔ ابوداؤد کی ”مراسیل“ میں سے ایک اور سند سے جو عمرہ (ابن عباس رضی اللہ عنہما کے غلام) تک جاتی ہے۔ امام شافعی نے اس واقعے کو ثبوت کے طور پر لیا ہے۔ (کتاب الام، ۴: ۱۶۱)

② واقدی، مغازی، ۳: ۹۲۳، ۹۲۷۔ انھوں نے روایت کیا ہے کہ طفیل بن عمرو دوسی رسول ﷺ کے حکم پر ذوالکفین نام کے ایک بت کو توڑنے گئے تھے اور انھوں نے اسے ریزہ ریزہ کر دیا تھا۔ اس کے بعد وہ اپنے ۴۰۰ ہمراہیوں کے ساتھ طائف میں مسلمانوں سے آ ملے اور اس وقت ان کے پاس ایک دبا بے اور منجیق تھی۔

③ بیہقی، السنن الکبریٰ، ۹: ۸۴۔ موسیٰ بن عقبہ اور عمرو بن زبیر کی ”مراسیل“ سے، جن کی سند کا سلسلہ ان دونوں اصحاب کے ساتھ جا کر ملتا ہے۔ اس سلسلہ سند میں ایک ایسے راوی شامل ہیں جن کے حالات مجھے دستیاب نہیں ہو سکے۔ ابن اسحاق، عمرو بن شعیب کی ”مراسیل“ سے۔ مزید دیکھیے: شافعی، الام، ۷: ۳۲۳۔

④ عبدالرزاق، المصنف، ۵: ۳۰۱، ابن حجر، فتح الباری، ۸: ۴۶، ابن سعد، طبقات، ۲: ۱۵۸، ۱۵۹۔ پیشی، مجمع الزوائد، ۲: ۲۳۵۔ انھوں نے کہا: ”اس کے راوی صحیح ہیں۔“ غلاموں کا نیچے اترنا اور ان کی تعداد صحیح بخاری ص ۵۵

بھی ان کے سابق آقاؤں کے حوالے نہ کیا، جب ان کے آقاؤں نے بھی اسلام قبول کر لیا تھا۔^①

اگرچہ مسلمانوں نے جنت کے اعلیٰ مقام کے حصول کی تڑپ میں جس کا وعدہ رسول اللہ ﷺ نے ان سے کیا تھا،^② ثقیف پر تیروں کی بارش کر دی تھی، لیکن وہ حوصلے اور عزم کے ساتھ ڈٹے رہے۔ مسلمانوں نے اس محاصرے کے دوران بہت زخم کھائے۔^③ اور ان کے ۱۱۲ افراد شہید ہو گئے تھے،^④ لیکن مشرکوں کے صرف ۳ افراد مارے گئے، کیوں کہ وہ قلعہ بند تھے۔^⑤

ایک صحیح روایت سے پتا چلتا ہے^⑥ کہ جس وقت رسول اللہ ﷺ نے طائف کا محاصرہ کیا تو آپ ﷺ کا مقصد اسے فتح کرنا نہیں تھا۔ آپ ﷺ کا ارادہ صرف یہ تھا کہ ثقیف پر یہ واضح کر دیں کہ ان کا علاقہ ہمہ وقت مسلمانوں کی پہنچ میں ہے اور وہ جب چاہیں، اس پر حملہ کر سکتے ہیں۔ رسول اللہ ﷺ قطعاً نہیں چاہتے تھے کہ مسلمان ایک ایسے شہر کو فتح کرنے کے لیے جو قلعہ بند ہے، غیر ضروری مشکلات میں گرفتار ہوں اور ایسی صورت حال سے دوچار ہو جائیں جس میں انھیں زیادہ لوگوں کی شہادت کا نذرانہ پیش کرنا پڑے، جب کہ شہر کے چاروں طرف اسلام پھیل چکا ہے اور اہل شہر کے سامنے اس کے علاوہ کوئی چارہ کار نہیں رہا کہ جلد یا بدیر اسلام قبول کر لیں، یا ہتھیار ڈال دیں۔ رسول اللہ صلی اللہ علیہ وسلم

۵۵۵ سے ثابت شدہ ہے (۱۲۹:۵)، لیکن بخاری میں یہ ذکر نہیں کہ انھوں نے اسلام قبول کر لیا تھا۔

① ابن ہشام، سیرۃ، ۲: ۲۸۵، ابن سعد، طبقات، ۲: ۵۹، احمد، مسند، ۱: ۲۳۶، ۲۳۳، ۲۳۸۔ یہ حجاج بن ارطہ روایت پر مبنی ہے، جو "صدوق" ہیں، لیکن "مدلس" ہیں اور "عنعنہ" کے مرتکب ہوتے ہیں۔

② آقائے دو جہاں ﷺ نے یہ الفاظ ("جو شخص ایک تیر چلاتا ہے، وہ جنت میں یقینی طور پر ایک درجہ حاصل کرے گا۔") محاصرہ طائف کے موقع پر فرمائے تھے۔ یہ "صحیح" حدیث ہے۔ احمد، مسند، ۴: ۱۱۳، ۳۸۴۔ قبا سے بیہقی کی السنن الکبریٰ (۱۶۱:۹) میں صاف طور پر اس کی تحدیث ہے۔

③ صحیح بخاری، ۸: ۲۰، ۹: ۱۱۳۔

④ ابن اسحاق نے بغیر سند کے ان کے نام دیے ہیں۔ سیرۃ ابن ہشام، ۲: ۲۸۶، ۲۸۷۔

⑤ ابوداؤد، المراسیل، ۳۸، عکرمہ سے روایت ہے۔ واقدی، مغازی، ۳: ۹۲۶، ۹۲۹، ۹۳۰۔

⑥ صحیح بخاری، ۵: ۱۲۸، ۹: ۱۱۳۔

ثقیف کے اسلام قبول کرنے کے اتنے ہی شدید خواہاں تھے جتنے اس سے پہلے قریش کے قبول اسلام کے خواہاں تھے۔ آپ ﷺ سمجھتے تھے کہ وہ ایک ہوشیار اور زیرک قوم ہے اور دین اسلام کو ان کی شمولیت سے بہت زیادہ فوائد حاصل ہوں گے اور ان کے قبول اسلام کے دور رس اثرات مرتب ہوں گے۔ آپ ﷺ کی بڑے عرصے سے یہ تمنا تھی کہ ثقیف اسلام قبول کر لیں۔ اسلام کے پیغام کو ان لوگوں تک پہنچانے کی سعی اور جہد آپ ﷺ نے اس وقت سے شروع کر رکھی تھی جب آپ ﷺ مکہ میں تھے۔ آپ ﷺ نے اس وقت ان کی ہدایت کے لیے دعا فرمائی تھی جب انہوں نے آپ صلی اللہ علیہ وسلم کی دعوت کو حقارت سے مسترد کرتے ہوئے آپ ﷺ کو زخمی کر دیا تھا۔ طائف کے محاصرے کے دوران میں بھی چند صحابہ کرام رضی اللہ عنہم نے آپ ﷺ سے گزارش کی کہ اہل طائف کو بددعا دی جائے، جس کے جواب میں آپ ﷺ نے ان کے لیے ان الفاظ میں دعا فرمائی: ”اے اللہ! ثقیف کو ہدایت نصیب فرما۔“ ❶

اس حقیقت کے پیش نظر یہ امر چنداں باعث حیرت نہیں ہے کہ رسول اللہ ﷺ نے صحابہ کرام رضی اللہ عنہم کو طائف کا محاصرہ اٹھانے کا حکم دیا۔ ابتداء میں جب آپ ﷺ نے یہ محسوس فرمایا کہ صحابہ کرام رضی اللہ عنہم میں لڑنے کا جوش اور جذبہ پایا جاتا ہے تو آپ ﷺ نے انہیں چند جھڑپوں میں حصہ لینے کی اجازت دے دی، لیکن ان پر جلد ہی یہ بات واضح ہو گئی کہ ان حالات میں لڑائی بے سود ہے، لہذا جب رسول اللہ ﷺ نے دوسری مرتبہ محاصرہ اٹھانے کا حکم دیا تو انہوں نے آپ ﷺ کے اس دانش مندانہ فیصلے کی تائید کی۔ ❷ اب مسلمان الجعرانہ کی طرف پلٹے، اور جب وہ وہاں پہنچے تو ذوالقعدہ کی ۵ تاریخ تھی۔

حنین سے کثیر مقدار میں جو مال غنیمت حاصل ہوا تھا، اسے الجعرانہ میں جمع کر دیا گیا

❶ ترمذی، سنن، ۵: ۳۸۵، ۳۸۶۔ انہوں نے کہا: ”یہ روایت ”حسن صحیح“ غریب ہے۔“ البانی نے وضاحت کی ہے کہ مسلم کی شرائط کے مطابق یہ حدیث صحیح ہوتی، اگر یہ ابو زبیر کے ”عنعنہ“ کے بغیر ہوتی۔ ابو زبیر نے اسے روایت کیا ہے اور وہ مدلس ہیں۔ غزالی، فقہ السیرة، ص ۲۳۲۔

❷ صحیح بخاری، ۵: ۱۲۸، ۹: ۱۱۳۔

تھا، اور رسول اللہ ﷺ نے اس کی تقسیم کو طائف کے محاصرے سے واپسی تک کے لیے مؤخر کر دیا تھا، سوائے کچھ چاندی کے جو آپ ﷺ نے اسی وقت تقسیم فرمادی تھی۔ ❶

آپ ﷺ نے مزید دس روز انتظار فرمایا، ❷ کیوں کہ آپ ﷺ کو امید تھی کہ ہوازن آپ ﷺ کے پاس آئیں گے اور اپنے قبولِ اسلام کا اعلان کر دیں گے، لیکن جب وہ نہ آئے تو آپ ﷺ نے مالِ غنیمت تقسیم فرمادیا۔ غنیمت کے بارے میں حکمِ خداوندی یہ تھا کہ رسول اللہ ﷺ اس کا پانچواں حصہ قرآنی ہدایت کے مطابق صرف کریں گے:

﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ط﴾ (الانفال: ۴۱)

”اور اس بات کو جان لو کہ جو بطور غنیمت کے تم کو حاصل ہو تو اس کا حکم یہ ہے کہ کل کا پانچواں حصہ اللہ اور اس کے رسول ﷺ کا ہے اور آپ کے قرابت داروں کا ہے اور یتیموں کا ہے اور غریبوں کا ہے اور مسافروں کا ہے۔“

مالِ غنیمت کے باقی ماندہ چار حصوں کے بارے میں یہ حکم تھا کہ قتال میں شریک مجاہدین کے درمیان مساوی تقسیم کر دیے جائیں۔ یہ تقسیم اس طرح عمل میں آئے گی ہر پیادے کا ایک حصہ اور ہر گھڑسوار کے تین حصے ہوں گے، ایک حصہ اس کے لیے اور دو اس کے گھوڑے کے لیے۔ یہ احکام اس مالِ غنیمت کے لیے ہیں جو اموالِ منقولہ پر مشتمل ہو۔ اموالِ غیر منقولہ کے بارے میں سربراہِ مملکت کو یہ اختیار حاصل ہے کہ اسے تقسیم کر دے یا بچا کر رکھ لے۔ بچا کر رکھنے کی صورت میں ان اموالِ غیر منقولہ کو ریاست کی ملکیت تصور کیا جائے گا۔ وہ اموال جو مسلمانوں کو قتال کے ذریعے حاصل ہوں، غنیمت کہلاتے ہیں اور ان کی تقسیم اوپر بتائے گئے طریقے کے مطابق عمل میں آتی ہے اور وہ تمام اموال جو دیگر طریقوں سے حاصل ہوں، فئے کہلاتے ہیں اور سربراہِ مملکت کو یہ اختیار حاصل ہوتا ہے کہ

❶ حاکم، مستدرک، ۲: ۱۲۱۔ انہوں نے کہا: ”مسلم کی شرائط کی رد سے یہ حدیث ”صحیح“ ہے، اگرچہ انہوں نے اسے روایت نہیں کیا۔“ ذہبی نے اس کے متعلق کچھ نہیں کہا۔

❷ صحیح بخاری، ابن حجر، فتح الباری، ۸: ۳۲۔ ایک روایت میں یہ بیان کیا گیا ہے کہ یہ عرصہ ۱۳ راتوں پر محیط تھا۔

انہیں کسی بھی رفاہی مد میں صرف کر دے۔ اگر سربراہ مملکت چاہے تو ان مجاہدین کو خصوصی انعامات سے بھی نواز سکتا ہے جنہوں نے لڑائی میں فقید المثال کارنامے سرانجام دیے ہوں۔ یہ انعامات خمس نکالنے سے پہلے بھی دیے جاسکتے ہیں اور خمس نکالنے کے بعد بھی، اور خمس میں سے بھی دیے جاسکتے ہیں۔ مجاہدین کو یہ اجازت بھی دی گئی ہے کہ وہ جس مشرک کو قتل کریں، اس کی چیزوں پر قبضہ کر لیں۔ اس موقع پر مالِ غنیمت کی تقسیم جس طرح عمل میں آئی، کچھ صحابہ رضی اللہ عنہم وقتی طور پر اس کی حکمتوں اور مصالح کا ادراک نہ کر سکے، کیوں کہ اس تقسیم میں طلقاء اور بدوؤں کو باقی مسلمانوں پر فوقیت دی گئی تھی، کیوں کہ وہ اسلام میں نئے نئے داخل ہوئے تھے اور ایمان ابھی ان کے قلوب میں پوری طرح راسخ نہ ہوا تھا۔ اس موقع پر ضرورت اس بات کی تھی کہ ان کی تالیفِ قلب کی جائے۔ ان اصحاب میں سے جن کو سو سواونٹ عطا کیے گئے، وہ یہ تھے: عیینہ بن حصن (یہ قبیلہ غطفان کے سردار تھے)، الاقرع بن حابس (یہ تمیم کے سردار تھے)، علقمہ بن علاشہ، عباس بن مرداس، سہیل بن عمرو، حکیم بن حزام، ابوسفیان بن حرب اور صفوان بن امیہ (آخر الذکر تمام کے تمام سردارانِ قریش تھے۔) اس سلسلے میں ابن اسحاق نے جو فہرست مرتب کی ہے، اس کی رو سے جن افراد کو ایک ایک سو اونٹ عطا کیے گئے تھے، ان کی تعداد ۱۲ ہے۔ ابن اسحاق نے ۱۵ ایسے افراد کا بھی ذکر کیا ہے جنہیں ایک سو سے کم اونٹ ملے۔ ① ابن ہشام نے ایسے افراد کا ذکر کیا ہے جن کی تالیفِ قلب ② کی گئی تھی، جب کہ بعض دیگر مصنفین نے یہ تعداد ۲۳ بتائی ہے۔ اس طرح یہ کل ۱۵۲ افراد ہیں۔

ان خطیر انعامات نے سردارانِ قریش اور ان کے تابعین کے دل جیت لیے، انہیں بھرپور خوشی اور اطمینانِ قلب کی دولت نصیب ہوئی۔ ان کی یہ تمنا تھی کہ اسلام کا دائرہ مزید پھیل

① مسلم، صحیح، ۲: ۷۳۷، احمد، مسند، ۳: ۲۳۶۔ ابن حجر نے کہا ہے کہ: ”اس کی سند مسلم کی شرائط کے مطابق ہے۔“ (فتح الباری، ۸: ۵۰) صحیح بخاری، ۲: ۱۰۳، ۴: ۵، ۷: ۸، ۷۹: ۸۔
 ② ابن ہشام، سیرة، ۲: ۳۹۲، ۳۹۳۔ بغیر سند کے۔ زرقانی، شرح المواہب اللدنیة، ۳: ۳۷، ابن حجر، فتح الباری، ۸: ۲۸۔
 ③ ایضاً، ۲: ۳۹۳، ۳۹۶۔

جائے۔ ان کے اسلام میں استقامت اور ان کے ایمان میں استحکام پیدا ہوا اور آگے چل کر انھوں نے اسلام کی راہ میں اپنی جان و مال سے گراں قدر خدمات انجام دیں، لیکن ابن حزم کی روایت کے مطابق ان میں سے چند ایک ایسے تھے جو آخر تک کمزور رہے، مثلاً عیینہ بن حصن الفزاری۔^①

حضرت انس رضی اللہ عنہ بن مالک فرماتے ہیں: ”لوگ دنیاوی مال و دولت کی خاطر اسلام قبول کیا کرتے تھے، مگر جب اسلام قبول کر لیتے تھے تو پھر انھیں اسلام کی دولت دنیا و ما فیہا سے زیادہ عزیز ہو جاتی تھی۔“^②

جن لوگوں کی تالیفِ قلب کی گئی تھی، ان میں سے چند ایک نے اپنے ان تاثرات اور جذبات کا اظہار بھی کیا جو اس موقع پر ان کے دلوں میں پیدا ہوئے تھے۔ صفوان بن امیہ کہتے ہیں: ”جس وقت رسول اللہ ﷺ نے مجھے سب سے پہلے انعام سے نوازا تو آپ میری نظر میں دنیا کی مبعوض ترین ہستی تھے، لیکن جب آپ مجھے اپنے انعامات سے مسلسل نوازتے رہے تو آپ ﷺ میری نگاہ میں دنیا کی محبوب ترین شخصیت ہو گئے۔“^③

صفوان بن امیہ وہ شخص تھے جن کی تالیفِ قلب کی جاتی رہی تھی، وہ رسول اللہ ﷺ کے دست مبارک سے انعام وصول کر کے بے حد خوشی محسوس کیا کرتے تھے اور جب بھی آپ ﷺ نے انھیں کوئی چیز عطا فرمائی، انھوں نے مزید کا مطالبہ کر دیا۔ اس پر رسول اللہ نے انھیں تنبیہ کرتے ہوئے، اسلام میں دولت کا صحیح تصور واضح کیا، جس کے بعد صفوان اس قدر محتاط ہو گئے تھے کہ بیت المال سے اپنا سالانہ وظیفہ لیتے ہوئے بھی جھجکتے تھے۔^④ اس سے معلوم ہوتا ہے کہ جن لوگوں کی تالیفِ قلب کی گئی تھی، ان کی سوچ میں کتنی تبدیلی آگئی تھی اور ان کی ذہنی سطح کس قدر بلند ہو گئی تھی، پھر جوں جوں وقت گزرتا گیا، ان پر اسلام کی حقانیت اور اس کی اہمیت زیادہ اجاگر ہوتی چلی گئی۔

① ابن حزم، جوامع السیرة، ۲۳۸۔

② مسلم، صحیح، ۱۸۰۶:۴۔

③ ایضاً۔

④ ابن حجر، فتح الباری، ۳۳۶:۳۔ مزید دیکھیے: بخاری میں حدیث، ۲:۱۰۳، ۵:۴۳، ۸:۷۹، مسلم، ۲:۷۱۷۔

چند مسلمان ایسے بھی تھے جنہیں اس بات پر ملال تھا کہ رسول اللہ ﷺ نے انہیں اپنے انعامات سے محروم رکھا۔ آپ ﷺ کو جب اس کی اطلاع ملی تو آپ ﷺ نے اپنے فیصلے کی حکمت واضح کرتے ہوئے ان سے فرمایا:

”اللہ کی قسم! بعض اوقات ایسا ہوتا ہے کہ میں کچھ لوگوں کو مخصوص کر کے انہیں اپنے انعامات سے نوازتا ہوں، مگر جنہیں میں انعامات سے محروم رکھتا ہوں، ان سے ان لوگوں کے مقابلے میں زیادہ محبت کرتا ہوں جنہیں میں عطا کرتا ہوں۔ بخدا! کچھ لوگوں کو میں اس لیے دیتا ہوں کہ میں ان کے دل کی بے چینی اور گھبراہٹ سے واقف ہوں اور جنہیں میں نہیں دیتا، میں جانتا ہوں کہ اللہ نے ان کے دلوں میں قناعت رکھ دی ہے۔“^①

آپ ﷺ نے فرمایا: ”میں ان لوگوں کو زیادہ ترجیح دیتا ہوں جو کفر کے بہت قریب ہیں، (یعنی اسلام میں نئے نئے داخل ہوئے ہیں) اور انہیں تالیف قلب کی شدید ضرورت ہے۔“^② آپ ﷺ نے مزید ارشاد فرمایا: ”ہو سکتا ہے کہ میں کسی کو کچھ دوں، لیکن محبت کسی دوسرے سے کروں، کیوں کہ پہلے شخص کے بارے میں مجھے یہ خوف لاحق ہوتا ہے کہ کہیں وہ عذاب کا مستحق نہ ہو جائے۔“^③

رسول اللہ ﷺ کو جب اس بات کا علم ہوا کہ انصار کے بعض لوگ اس بات کو دل سے لگا بیٹھے ہیں کہ انہیں کوئی انعام نہیں دیا گیا، اور ان کے چند نوجوان یہاں تک کہہ بیٹھے کہ ”جب کوئی مشکل گھڑی آن پڑتی ہے تو ہمیں بلایا جاتا ہے اور مالِ غنیمت دوسروں کو دیا جاتا ہے۔“ اور یہ کہ ”قریش کو عطا کیا جاتا ہے اور دوسروں کو محروم کیا جاتا ہے، جب کہ ہماری تلواروں سے ابھی تک قریش کا خون ٹپک رہا ہے۔“ رسول اللہ ﷺ نے اس موقع پر تمام لوگوں کو ایک خیمے میں جمع کیا اور ان الفاظ میں ان سے خطاب فرمایا:

① صحیح بخاری، ۲: ۱۰، ۴: ۲۳، ۹: ۱۲۵، ۱۲۶۔ ② ابن حجر، فتح الباری، ۵۳: ۸، بخاری کی ایک روایت سے۔

③ صحیح بخاری، ۱: ۱۱، ۲: ۱۰۵، ۱۰۶، صحیح مسلم، ۱: ۱۳۲، ۱۳۳، ۲: ۲۳۲، ۲۳۳۔

”اہل قریش ابھی تک زمانہ جاہلیت کے زیادہ قریب ہیں۔ اس لیے میں ان کی مدد کر کے ان کے دلوں کو اسلام پر مضبوطی کے ساتھ جمانا چاہتا ہوں۔ کیا تم لوگ اس بات سے خوش نہیں ہو کہ لوگ دنیاوی مال و متاع لے کر اپنے گھروں کو جائیں اور تم اللہ کے رسول کو اپنے ساتھ لے کر اپنے گھر واپس جاؤ۔ اگر دوسرے لوگ کسی وادی سے گزریں اور انصار کسی اور گھاٹی سے، تو میں انصار ہی کا راستہ اختیار کروں گا۔“

جب غنیمت کی تقسیم کی حکمت انصار پر پوری طرح واضح ہو گئی تو پھر رسول اللہ ﷺ نے ایمان اور اسلام کے ساتھ ان کی وفاداری اور بے مثال قربانیوں کی تعریف فرمائی۔ جب انصار پر یہ حقیقت واضح ہو گئی کہ کس بناء پر انھیں پیچھے رکھا گیا تھا تو انھیں تسلی ہو گئی اور انھوں نے اپنے بھرپور اطمینان کا اظہار کیا۔^① انھیں یہ جان کر مکمل تسکین حاصل ہوئی کہ یہ سب کچھ اس اسلام کی خاطر کیا گیا ہے جس کی خاطر وہ اپنی دو محبوب ترین چیزوں، یعنی اپنی جان اور اپنے مال کی قربانیاں دے رہے تھے۔ بھلا یہ جان کر وہ کیوں خوش نہ ہوتے کہ رسول اللہ ﷺ جنھیں انھوں نے اپنا پیشوا اور رہنما تسلیم کیا تھا، سب سے زیادہ ان لوگوں سے محبت کرتے ہیں اور ان کے ایمان اور عقیدے کی پختگی کی تعریف فرماتے ہیں۔ رسول اللہ ﷺ کی زبان مبارک سے اپنے لیے تعریفی کلمات سن کر انصار شدت جذبات سے رو پڑے اور بے ساختہ پکار اٹھے: ”ہم اس پر بالکل خوش اور مطمئن ہیں کہ ہمارے حصے میں اللہ کے رسول آئیں۔“^②

جس وقت الجعرانہ کے مقام پر مال غنیمت تقسیم کیا جا رہا تھا، ایک بدو^③ جس نے غزوہ حنین میں حصہ لیا تھا، گستاخانہ لہجے میں رسول اللہ ﷺ سے بولا: ”انصاف سے کام لو۔“

① صحیح بخاری، ۴: ۴۴، ۵: ۲۶، ۲۸، ۳۰، ۳۱، ۴: ۱۳۳، ۸: ۱۳۰، ۹: ۱۰۶، صحیح مسلم، ۲: ۲۲۲، ۴۳۶۔

② ابن ہشام، سیرۃ، ۳: ۶۷، ۶۸، ۷۷۔ ابن اسحاق سے ایک ایسی سند کے ساتھ جو ”حسن لذاتہ“ ہے۔

③ ابن اسحاق نے ایک ”حسن سند“ کے ساتھ۔ ایک روایت میں ان کا نام ذوالنصرہ التمیمی دیا ہے۔ (سیرۃ ابن ہشام، ۲: ۲۹۶)

آپ ﷺ نے تحمل سے جواب دیا: ”اگر میں بھی انصاف نہ کروں گا تو تم بڑی مصیبت میں گرفتار ہو جاؤ گے۔“^① بدو کے الفاظ سن کر حضرت عمر رضی اللہ عنہ بن خطاب غصے میں آگئے اور رسول اللہ ﷺ سے عرض کیا: ”اگر آپ مجھے اجازت دیں تو بدو کا سر قلم کر دوں؟“ آپ ﷺ نے فرمایا: ”میں اس بات سے اللہ کی پناہ مانگتا ہوں کہ لوگ یہ کہنا شروع کر دیں کہ محمد (ﷺ) اپنے ساتھیوں کو قتل کروا رہا ہے۔“^②

بدو نے رسول اللہ ﷺ کے ساتھ جو رویہ اختیار کیا تھا، اس پر ہمیں چنداں حیرت نہیں ہوتی، کیوں کہ بہت سے بدو مالِ غنیمت ہی کی طلب میں اپنے گھروں سے نکلے تھے۔ جس وقت آپ ﷺ مالِ غنیمت تقسیم فرما رہے تھے تو ان سب نے آپ کو گھیر لیا اور ان میں سے ایک نے آپ ﷺ کی چادر مبارک پکڑ کر کھینچ لی۔ یہ منظر دیکھ کر آپ ﷺ نے ارشاد فرمایا: ”اگر میرے پاس ان درختوں کے برابر بھی مالِ غنیمت ہوگا، جو میرے ارد گرد پھیلے ہوئے ہیں تو میں وہ سب تم لوگوں کے درمیان تقسیم کر دوں گا اور تم لوگ مجھے کبھی بخیل، جھوٹا یا بزدل نہ پاؤ گے۔“^③ اس کے بعد آپ ﷺ نے اونٹ کے کوہان سے ایک بال لیا اور فرمایا: ”خدا کی قسم! تمہارے مالِ غنیمت میں میرا کوئی حصہ نہیں ہے، سوائے اُس کے پانچویں حصے کے، اور اس سے زیادہ اس بال کے برابر بھی میں نہیں لوں گا اور وہ پانچواں حصہ بھی میں تمہی کو لوٹا دوں گا۔“ اس کے بعد آپ ﷺ نے لوگوں پر یہ بات واضح فرمادی کہ جب تک مالِ غنیمت تقسیم نہ ہو، اس وقت تک اس میں سے کسی کا کوئی چیز بھی لینا قطعی طور پر حرام ہے۔ یہ سن کر ایک انصاری آگے بڑھا اور اونٹ کے بالوں کا ایک گولا غنیمت

① صحیح بخاری، ۴: ۷۲، ابن حجر، فتح الباری، ۸: ۶۸، ۱۲: ۲۹۱، ۲۹۳۔

② مسلم، صحیح، ۲: ۷۴۰، نیز ابن اسحاق کی روایت (سیرۃ ابن ہشام، ۲: ۳۹۶) حافظ ابن حجر کا کہنا ہے کہ ”ایسا معلوم ہوتا ہے کہ اس شخص نے غنیمت دوبار تقسیم ہونے پر اعتراض کیا، ایک مرتبہ اس وقت، جب حنین کی غنیمت تقسیم ہوئی، اور دوسری مرتبہ اس وقت، جب اس سونے کی تقسیم عمل میں آئی جو حضرت علی رضی اللہ عنہ نے حنین کے بعد براہِ راست بھیجا تھا۔“ ابن حجر، فتح الباری، ۸: ۶۹، ۱۲: ۲۹۱، ۲۹۳۔

③ صحیح بخاری، ۴: ۱۹، ۷۵۔

کے ڈھیر پر پھینک دیا۔^① اس اثناء میں رسول اللہ ﷺ کے ایک آزاد کردہ غلام کر کرہ کی موت واقع ہوئی تو آپ ﷺ نے فرمایا: ”وہ آگ کے عذاب میں مبتلا ہے۔“ لوگوں نے اس کے مال اور اسباب کا جائزہ لیا تو اس میں سے ایک چادر برآمد ہوئی جو اس نے مالِ غنیمت میں سے چھپالی تھی۔^②

رسول اللہ ﷺ نے اجتماعی دولت کی حفاظت کے لیے جو ہدایات جاری فرمائی تھیں، وہ بڑی واضح تھیں اور انصار نے ان ارشادات کے جواب میں جس رد عمل کا اظہار کیا تھا، وہ ان لوگوں کے تقویٰ پر دلالت کرتا ہے اور اطاعتِ رسول کا ایک کھلا ثبوت ہے، حالاں کہ اونٹ کے بالوں کا یہ گولا ایک حقیر اور معمولی سی چیز تھی، مگر انہوں نے یہ بھی واپس کر دیا۔

رسول اللہ ﷺ بدوؤں کے ساتھ بے حد صبر و تحمل کے ساتھ پیش آئے اور آپ صلی اللہ علیہ وسلم نے ان کے گستاخانہ رویے، دولت کی حرص اور دنیاوی لالچ کو کمال بردباری کے ساتھ برداشت کیا۔ آپ ﷺ ایک مثالی معلم اور مربی تھے۔ آپ ﷺ کو معلوم تھا کہ ان کے ماحول نے ان پر کیا اثرات ڈال رکھے ہیں، آپ ﷺ کو یہ بھی علم تھا کہ درستی، بدتہذیبی اور بے ادبی وہ خصائص ہیں جو ان بدوؤں کی گھٹی میں پڑے ہوئے ہیں۔ آپ ﷺ نے ان سب لوگوں کے ساتھ نہ صرف انتہائی مہربانی اور نرمی کا مظاہرہ فرمایا، بلکہ انہیں بھرپور یقین دلایا کہ ان کے مفادات کا پورا پورا لحاظ رکھا جائے گا اور ان کے ساتھ کسی قسم کی نا انصافی نہ برتی جائے گی۔ اس طرح رسول اللہ ﷺ نے ان کی ذہنی سطح اور عقلی معیار کے مطابق ان سے معاملہ فرمایا۔ ان کے ساتھ ایک مصلح اور مربی کی طرح پیش آئے اور ان کے ساتھ شفقت کا برتاؤ کیا۔

رسول اللہ ﷺ نے ان بدوؤں کے ساتھ جس قسم کا سلوک روا رکھا، وہ اس سے قطعاً

① ابن اسحاق، ایسی سند کے ساتھ جو ”حسن لذاتہ“ ہے۔ (سیرۃ ابن ہشام، ۲: ۲۸۸، ۲۹۰) غزالی، فقہ السیرۃ،

② صحیح بخاری، ۴: ۵۹۔

ص ۴۲۶، شیخ البانی کے حواشی سے۔

اور یکسر مختلف تھا جو اس زمانے کے بادشاہ اپنی رعایا کے ساتھ کیا کرتے تھے۔ اس زمانے کا عام قاعدہ یہ تھا کہ بدو لوگ اپنے حکام کے سامنے نہ صرف جھکا کرتے تھے، بلکہ سجدہ بھی بجالاتے تھے۔ جب انھیں اپنے بادشاہوں سے کچھ عرض کرنا ہوتا تو اس طرح ان کی حمد و ثنا کیا کرتے تھے جس طرح کوئی بندہ اپنے معبود کی کرتا ہے۔ یہ سب کچھ وہ اس حالت میں کیا کرتے تھے جب بادشاہ ان کے سامنے نہ ہوتے تھے، لیکن رسول اللہ ﷺ نے ان کے ساتھ برابری کا معاملہ فرمایا۔ آپ ﷺ کبھی ان سے پوشیدہ نہ رہے۔ وہ جب چاہتے، آپ ﷺ سے کلام کرتے اور بعض اوقات سخت الفاظ میں بھی گفتگو کرتے تھے، حالاں کہ صحابہ کرام رضی اللہ عنہم کی عادت تھی کہ رسول اللہ ﷺ کے سامنے نہایت مؤدب ہو کر بیٹھتے تھے اور جب گفتگو کرتے تو لہجہ نرم اور آواز پست کر لیتے تھے۔ وہ اپنے دلوں میں رسول اللہ ﷺ کے لیے شدید محبت رکھتے تھے۔ قرآن کریم میں بدوؤں کی بے ادبی اور گستاخی پر ملامت اور رسول اللہ ﷺ کی موجودگی میں ان کی بلند آوازی پر زجر و توبیخ کی گئی ہے۔^①

جب مالِ غنیمت کی تقسیم مکمل ہو گئی تو قبیلہ ہوازن کا ایک وفد رسول اللہ ﷺ کی خدمت میں حاضر ہوا اور اس نے اپنے قبولِ اسلام کا اعلان کر دیا۔ انھوں نے رسول اللہ صلی اللہ علیہ وسلم سے گزارش کی کہ ان کے مال اور قیدی انھیں واپس کر دیے جائیں۔ آپ ﷺ نے انھیں یہ اختیار دیا کہ وہ چاہیں تو مال واپس لے لیں اور اگر چاہیں تو اپنے قیدی واپس لے لیں، اس پر انھوں نے قیدیوں کی واپسی کو توجیح دی۔^② رسول اللہ ﷺ نے مسلمانوں سے خطاب کرتے ہوئے فرمایا:

”یہ تمہارے بھائی تمہارے پاس تائب ہو کر آئے ہیں اور میں چاہتا ہوں کہ ان کے قیدی انھیں واپس کر دوں، لہذا تم میں سے جو اپنے قیدی کو مفت آزاد کرنا چاہے، وہ مفت آزاد کر دے اور جو اپنا حصہ اس وقت تک باقی رکھنا

② صحیح بخاری، ۳: ۱۶۵۔

① ملاحظہ کیجیے: سورۃ التوبہ، ۹: ۹۷، ۹۸۔

چاہے، جب تک ہم اسے پہلی غنیمت میں سے حصہ دیں جو اللہ تعالیٰ ہمیں عطا فرمائے گا تو وہ ایسا کر سکتا ہے۔“

لوگوں نے جواب دیا: ”یا رسول اللہ ﷺ! ہم انہیں بے قیمت آزاد کرنا پسند کرتے ہیں۔“ رسول اللہ ﷺ نے جواب دیا: ”میں نہیں کہہ سکتا کہ تم میں سے کون اجازت دے رہا ہے اور کون نہیں، بہتر ہے کہ تم واپس جاؤ اور اپنے سربراہان کو میرے پاس بھیجو تا کہ وہ اس معاملے میں میرے ساتھ تبادلہ خیال کریں۔“ لوگ واپس گئے اور اس سلسلے میں اپنے سرداروں سے گفتگو کی۔ سردار رسول اللہ ﷺ کی خدمت میں حاضر ہوئے اور انہوں نے اس بات پر رضامندی کا اعلان کیا کہ وہ اپنے قیدیوں کو بے مول رہا کر دیں گے۔^①

یہاں یہ بات قابل غور ہے کہ رسول اللہ ﷺ مجاہدین کی رضامندی کے ساتھ ہوازن کے قیدی واپس کرنا چاہتے تھے، کیوں کہ مالِ غنیمت ان کا حق تھا اور آپ ﷺ ان کی مرضی کے بغیر ان کا حق نہیں لے سکتے تھے۔ جو لوگ قیدیوں کو آزاد کرنے پر تیار نہیں تھے، ان سے آپ ﷺ نے وعدہ فرمایا کہ آپ ﷺ ان کے اس نقصان کی پوری پوری تلافی کر دیں گے۔ آپ ﷺ نے یہ یقین دہانی ان کے سرداروں کے ذریعے کی، کیوں کہ وہی اپنے سپاہیوں کے تمام امور کے ذمہ دار تھے۔ سپاہیوں کی اکثریت قیدیوں سے دستبردار ہونے پر تیار تھی، سوائے قبیلہ تمیم کے، جس کی طرف سے اقرع بن حابس اور قبیلہ فزارہ کے، جس کی طرف سے عیینہ بن حصن نے گفتگو کی تھی۔ رسول اللہ ﷺ نے ان دونوں قبائل سے وعدہ فرمایا کہ ان کے اس نقصان کی تلافی کر دی جائے گی۔^② ان تمام واقعات سے پتا چلتا ہے کہ ہوازن کا وفد غنیمت کی تقسیم کے بعد آیا تھا، پہلے نہیں، جیسا کہ ابن اسحاق کی رائے ہے۔^③

① ایضاً، ۳: ۸۷۔ ② ابن ہشام، ۲: ۲۸۸، ۲۹۰، ۲۹۲۔ ایک ایسی سند کے ساتھ جو ”حسن

لذاتہ“ ہے۔ اس میں ابن اسحاق نے واضح طور پر تحدیث بیان کی ہے۔ مزید دیکھیے: احمد، مسند، ۲: ۱۸۲، ابوداؤد، سنن، ۷: ۳۵۹، نسائی، سنن، ۶: ۲۲۰، پیشی، مجمع الزوائد، ۶: ۱۸۷، ۱۸۸۔

③ ابن کثیر، البدایہ والنہایہ، ۴: ۳۵۲، ۳۵۵۔ ابن حجر، فتح الباری، ۸: ۳۳، ۳۴۔

رسول اللہ ﷺ کو اس بات کی بے حد خوشی تھی کہ ہوازن نے اسلام قبول کر لیا تھا۔ آپ ﷺ نے ان سے ان کے سردار مالک بن عوف النضری کی بابت دریافت فرمایا۔ انھوں نے بتایا کہ وہ ثقیف کے ہمراہ طائف میں ہیں۔ رسول اللہ ﷺ نے فرمایا کہ اگر مالک میرے پاس مسلمان ہو کر آئے تو میں اس کے اہل خانہ اور اس کا مال بھی اسے واپس کر دوں گا اور ایک سو اونٹوں پر مشتمل انعام بھی دوں گا۔ مالک مسلمان ہو کر رسول اللہ صلی اللہ علیہ وسلم کی خدمت میں حاضر ہوئے تو آپ ﷺ نے انھیں اونٹوں کا انعام عطا کرنے کے ساتھ ساتھ انھیں اپنی قوم کا اور دیگر نواحی قبائل کا امیر مقرر کر دیا۔

حضرت مالک رضی اللہ عنہ بہترین مسلمان ثابت ہوئے۔ انھوں نے طائف میں ثقیف سے جنگ کی اور ان پر دباؤ بھی ڈالا، ❶ بالآخر ثقیف کے سرداروں نے خیال کیا کہ اب جب کہ اسلام طائف کے چاروں طرف پھیل ہی گیا ہے اور وہ اپنی تجارت جاری رکھنے کے قابل نہیں رہے ہیں تو اب اس ناگوار اور خطرناک صورت حال کو ختم ہی ہو جانا چاہیے۔ ان کے بعض سردار، مثلاً عروہ بن مسعود اسلام کی طرف مائل تھے۔ جب رسول اللہ ﷺ عمرہ ادا کرنے، اور الجعرانہ میں غنیمت تقسیم کرنے کے بعد مدینہ کی جانب روانہ ہوئے تو عروہ بن مسعود ثقفی بعجلت تمام رسول اللہ ﷺ سے آن ملے اور آپ ﷺ کے مدینہ پہنچنے سے قبل ہی آپ ﷺ سے ملاقات کر کے اپنے قبول اسلام کا اعلان کر دیا۔ اس کے بعد وہ طائف واپس چلے گئے۔ ان کا شمار ثقیف کے مقبول ترین سرداروں میں ہوتا تھا۔ انھوں نے قبیلہ ثقیف کو اسلام کی دعوت دی، وہ اپنے گھر کی چھت پر چڑھ کر اذان دیا کرتے تھے۔ ثقیف کے کچھ لوگوں نے ان پر تیر برسائے اور انھیں زخمی کر دیا۔ انھوں نے اپنے لوگوں سے کہا کہ جب ان کی وفات ہو جائے تو انھیں ان مسلمانوں کے ساتھ دفن کریں جو طائف کے محاصرے کے دوران شہید ہوئے تھے۔ ❷

❶ ابن ہشام، سیرۃ، ۲: ۴۹۰-۴۹۲۔

❷ ابن اسحاق، بغیر سند کے (سیرۃ ابن ہشام، ۲: ۵۳۷، ۵۳۸) موسیٰ بن عقبہ ان سے اختلاف کرتے ہیں۔

ثقیف کے سرداروں نے صورتِ حال کی سنگینی کو محسوس کرتے ہوئے یہ سوچا کہ انھیں اپنی جان اور اموال کا تحفظ کرنا چاہیے، چنانچہ رمضان ۹ھ میں رسول اللہ ﷺ کی تبوک سے واپسی کے بعد قبیلہ ثقیف نے آپ ﷺ کی خدمت میں ایک وفد روانہ کیا۔ یہ وفد بنو مالک کے دو افراد اور ان کے دو حلیفوں پر مشتمل تھا۔ اس وفد کی قیادت عبد یالیل بن عمرو کر رہے تھے۔ حضرت مغیرہ رضی اللہ عنہ بن شعبہ نے وادی قناتہ میں ان سے ملاقات کی جو مدینہ سے قدرے شمال کی جانب ہے۔ جب حضرت مغیرہ رضی اللہ عنہ نے حضرت ابو بکر رضی اللہ عنہ کو ان کی آمد کی اطلاع دی تو حضرت ابو بکر صدیق رضی اللہ عنہ دوڑ کر رسول اللہ ﷺ کے پاس گئے اور آپ ﷺ کو یہ خوشخبری سنائی۔ اس اثناء میں حضرت مغیرہ رضی اللہ عنہ نے وفد کے ارکان کو اسلام کے وہ طور طریقے اور آداب سکھائے جو انھیں رسول اللہ ﷺ سے ملاقات کے وقت ملحوظ رکھنا تھے۔ رسول اللہ ﷺ نے مسجد نبوی میں ان کے قیام کا بندوبست فرمایا تاکہ وہاں وہ بآسانی قرآن سن سکیں اور مسلمانوں کو نماز ادا کرتے ہوئے بھی دیکھ سکیں۔ وفد نے اسلام قبول کرنے کا اعلان کیا اور رسول اللہ ﷺ نے ان سے ایک معاہدہ طے فرمایا۔^①

☞☞☞ ہوئے کہتے ہیں کہ عرودہ کا قبول اسلام اسی سال کا واقعہ ہے جس سال، یعنی ۹ھ میں حضرت ابو بکر رضی اللہ عنہ نے لوگوں کے ہمراہ حج ادا کیا تھا۔ ابن کثیر کا خیال ہے کہ ابن اسحاق کی روایت زیادہ قرین قیاس ہے۔ البدایہ والنہایہ، ۲۹:۵۔

① ابو عبیدہ، الاموال، ۷: ۲۳، ابن زنجویہ، الاموال، ۳۳۲۔ دونوں نے ایک طویل خط کا ذکر کیا ہے اور لکھا ہے کہ یہ خط رسول اللہ ﷺ نے ثقیف کو لکھا تھا۔ یہ بیان عرودہ بن زبیر کی ”مرسل“ روایت سے لیا گیا ہے اور ابن لہیعہ کی وجہ سے اس کی سند میں کچھ کمزوری پائی جاتی ہے۔ ابن اسحاق نے بغیر سند کے خط کے کچھ حصے کا ذکر کیا ہے، یہ خط وادی زوج کی حرمت کے متعلق ہے۔ (سیرۃ ابن ہشام، ۴: ۲۰۰)

امام احمد نے اسے سند میں روایت کیا، (۱: ۱۶۵) اور ابو داؤد نے اسے اپنی سنن میں حضرت زبیر رضی اللہ عنہ بن عوام کی ایک حدیث کے طور پر روایت کیا ہے جو وادی زوج کی حرمت سے متعلق ہے۔ حضرت زبیر رضی اللہ عنہ بن عوام نے یہ وضاحت کی ہے کہ یہ تحریم محاصرہ طائف سے قبل واقع ہوئی۔ بخاری نے یہ واضح کیا ہے کہ محمد بن عبد اللہ بن انسان طائفی واحد شخص ہیں جنہوں نے اسے روایت کیا ہے۔ ابو حاتم نے بیان کیا: ”وہ قوی نہیں ہیں اور ان کی حدیث کو احتیاط کے ساتھ قبول کرنا چاہیے۔“ ابن حبان نے ان کا تذکرہ ثقات میں کیا ہے۔ (تہذیب التہذیب، ۹: ۲۲۸) تقریب میں حافظ ابن حجر کا کہنا ہے کہ ”وہ نرم ہیں۔“ بخاری اپنے والد کے حوالے سے کہتے ہیں کہ ”ان کی احادیث صحیح نہیں ہیں۔“ ابن حبان نے ان کا ذکر ثقات میں کیا ہے اور کہا ہے کہ ”وہ غلطیوں کا ارتکاب“

انہوں رسول اللہ ﷺ سے یہ التجا کی کہ آپ ﷺ تین برس کے لیے ان کے بت لات کو توڑنا مؤخر کر دیں، کیوں کہ انہیں اپنی قوم کے غم اور غصے کا خدشہ لاحق تھا، لیکن رسول اللہ نے ان کی یہ بات ماننے سے انکار فرمادیا، تاہم آپ ﷺ نے ان کے ساتھ یہ رعایت فرمائی کہ انہیں اس کام پر مجبور نہیں کیا، بلکہ اس مقصد کے لیے حضرت ابوسفیان رضی اللہ عنہ بن حرب اور حضرت مغیرہ رضی اللہ عنہ بن شعبہ کو روانہ فرمایا۔ انہوں نے رسول اللہ ﷺ کے سامنے یہ معذرت بھی پیش کی کہ وہ نماز ادا نہیں کر سکیں گے، کیوں کہ ان کے خیال میں یہ بات ان کے لیے توہین آمیز تھی حالاں کہ وہ بھول چکے تھے کہ وہ یہی جبین پتھر کے بنے ہوئے لات کے

کیا کرتے تھے۔“ ذہبی نے اس پر تبصرہ کرتے ہوئے کہا: ”حافظ یہ بات اس راوی کے بارے میں کہتے ہیں جس نے بہت سی احادیث روایت کی ہوں، عبد اللہ کے پاس صرف یہی حدیث ہے۔ اگر اس نے یہاں غلطی کی ہے تو پھر درست کہاں ہے؟“ (تہذیب التہذیب، ۴: ۱۳۹) الخلال فی العلل میں یہ ذکر ہے کہ احمد نے انہیں ”ضعیف“ قرار دیا ہے۔ شافعی نے ان کی حدیث کو صحیح سمجھا ہے اور اسے ثبوت کے طور پر استعمال بھی کیا ہے۔ (ذہبی، میزان الاعتدال) شیخ احمد شاہ نے اس حدیث کو ”صحیح“ سمجھا ہے۔ (مسند، حدیث ۲۷۶)، لیکن ہو سکتا ہے کہ وہ کسی حدیث کو ”صحیح“ تسلیم کرنے میں نرم رویہ اختیار کرتے ہوں اور یہ بھی ممکن ہے کہ انہوں نے یہ سوچ کر اعتماد کا اظہار کیا ہو کہ امام شافعی نے اس حدیث کو ”صحیح“ سمجھا ہے۔ یہ بھی معلوم ہے کہ امام بخاری، امام احمد اور ابو حاتم علم حدیث میں امام شافعی سے زیادہ اونچا مقام رکھتے ہیں۔ ان کی عظیم صلاحیت کے باوجود حدیث ”صحیح“ نہیں ہے۔ مزید یہ کہ امام شافعی نے اپنے قدیم مذہب میں اس حدیث پر اعتماد کیا ہے جب کہ اپنے جدید مذہب میں انہوں نے اس پر اعتماد نہیں کیا، بلکہ ان کی رائے اکثریت کے ساتھ متفق تھی کہ وجہ کو حرم قرار نہیں دیا گیا تھا۔ (زرقانی، شرح المواہب اللدنیہ، ۴: ۱۰) میرا خیال ہے کہ انہوں نے محسوس کیا کہ حدیث کمزور ہے۔ خطابی کہتے ہیں: ”مجھے کوئی وجہ نظر نہیں آتی کہ وجہ کو حرم قرار دیا گیا ہو، جب کہ یہاں مسلمانوں کو تحفظ اور فائدے کی کوئی سورت حاصل نہ ہو۔ البتہ یہ ممکن ہے کہ یہ تحریم کسی مخصوص اور محدود وقت کے لیے عمل میں آئی ہو، اور بعد میں منسوخ کر دی گئی ہو۔“ خطابی مزید یہ وضاحت کرتے ہوئے کہتے ہیں کہ طائف کے محاصرے کے دوران میں مسلمانوں نے اس کے درختوں اور شکار سے فائدہ اٹھایا اور تمام سہولتوں سے استفادہ کیا۔ اس سے اس بات کا اشارہ ملتا ہے کہ یہ جگہ حرم نہیں تھی۔ (منذری، مختصر سنن ابی داؤد، ۲: ۴۲۲)

یہ طویل حاشیہ اس لیے شامل کیا گیا ہے کہ اہل تحقیق اسلام کے نظم سیاست کی توضیح میں رسول اللہ ﷺ کے اسی خط پر کہیں اعتماد نہ کر بیٹھیں۔ خاص طور پر یہ اس لیے بھی ضروری سمجھا گیا ہے کہ چند جدید محققین نے اس دستاویز پر اعتماد کرتے ہوئے یہ خیال ظاہر کیا ہے کہ رسول اللہ ﷺ نے وجہ کی تحریم کے معاملے میں ثقیف کے ساتھ کوئی سمجھوتا کر لیا تھا، کیوں کہ وہ اس کی تعظیم کرتے تھے۔ (عون شریف قاسم، نشأة الدولة الاسلامیة، ص ۱۳۷۔)

سامنے رگڑتے رہتے تھے، اسے اللہ تعالیٰ کے حضور جھکائیں۔ رسول اللہ ﷺ نے ان کی یہ بات بھی ماننے سے انکار کر دیا اور فرمایا: اس دین میں کوئی خوبی نہیں جس میں سر نہ جھکایا جائے۔^① اس کے بعد انھوں نے رسول اللہ ﷺ سے یہ درخواست کی کہ انھیں زکوٰۃ اور جہاد سے مستثنیٰ قرار دیا جائے اور آپ ﷺ نے ان کی یہ درخواست منظور فرمائی۔ حضرت جابر رضی اللہ عنہ بن عبد اللہ روایت کرتے ہیں کہ انھوں نے رسول اللہ ﷺ کو ان لوگوں کے بارے میں یہ فرماتے ہوئے سنا: ”جب یہ لوگ اسلام قبول کر لیں گے تو اللہ تعالیٰ کی راہ میں خرچ بھی کریں گے اور جہاد میں بھی حصہ لیں گے۔“^② انھوں نے رسول اللہ ﷺ سے یہ گزارش بھی کی کہ انھیں وضو کرنے سے معاف رکھا جائے، کیوں کہ وہ سرد علاقے سے تعلق رکھتے تھے، شراب کشید کرنے اور پینے کی اجازت دی جائے اور ابو بکر ثقفی کو واپس کیا جائے، تاہم رسول اللہ ﷺ نے ان کی ان تمام درخواستوں کو مسترد کر دیا۔^③

ان تمام لوگوں میں، حضرت عثمان رضی اللہ عنہ بن ابی العاص قرآن سیکھنے اور دین سمجھنے کے سب سے زیادہ مشتاق نظر آتے تھے، لہذا رسول اللہ ﷺ نے انہی کو اہل طائف کا امیر مقرر فرمادیا، اگرچہ وہ ان سب میں کم عمر تھے۔^④

اسلام قبول کرنے کے بعد ثقیف کے وفد نے رسول اللہ ﷺ سے دین کے بارے میں متعدد سوالات کیے، انھوں نے صحابہ کرام رضی اللہ عنہم سے قرآن کریم کی تقسیم (پاروں) کے بارے میں پوچھا۔ ان کا سوال تھا کہ ”تم لوگ قرآن کی تقسیم کس طرح کرتے ہو؟“ صحابہ کرام رضی اللہ عنہم نے جواب دیا: ”ہم نے قرآن کو مختلف اجزاء میں تقسیم کیا ہوا ہے، پہلے جزء میں تین سورتیں، دوسرے میں پانچ، تیسرے سات میں سات، چوتھے میں گیارہ، پانچویں

① ابن اسحاق، سیرۃ ابن ہشام، ۴: ۵۳۸، ۵۴۰، ایک ”معصل“ سند کے ساتھ۔ غزالی، فقہ السیرۃ، البانی کے حواشی کے ساتھ، ص ۴۵۰۔
② ابوداؤد، سنن، ۲: ۱۴۶۔ اس کی سند ”حسن لذاتہ“ ہے۔

③ احمد، مسند، ۴: ۱۶۸۔ پیشی نے کہا ہے کہ ”اس کے افراد ثقہ ہیں۔“ مجمع الزوائد، ۲: ۲۴۵۔

④ احمد، مسند، ۴: ۲۱۸، ابن ماجہ، سنن، ۱: ۳۱۶۔ مزید دیکھیے: صحیح مسلم، ۱: ۳۴۲۔ یہاں انھوں نے اس طرف اشارہ کیا ہے کہ حضرت عثمان بن ابی العاص کو امیر منتخب کیا گیا تھا۔

میں تیرہ اور چھٹا جزء مفصل کہلاتا ہے جو سورۃ ق سے شروع ہو کر قرآن کے ختم تک چلتی ہے۔ " قرآن کی یہ وہی ترتیب ہے جس سے آج ہم سب واقف ہیں۔ یہ وفد رسول اللہ ﷺ کے ساتھ ایک ہی ملاقات کر کے اور صحابہ کرام رضی اللہ عنہم سے مل کر اس قدر متاثر ہوا کہ انہوں نے سب مسلمانوں کے ساتھ مل کر رمضان کے باقی دنوں کے روزے بھی رکھے۔ ۵

اس وفد نے ۱۵ روز مدینہ میں قیام کیا، اس کے بعد یہ لوگ طائف واپس چلے گئے۔ حضرت ابوسفیان رضی اللہ عنہ بن حرب اور حضرت مغیرہ رضی اللہ عنہ بن شعبہ ثقفی ان لوگوں کے ساتھ لات کو توڑنے کی مہم پر روانہ ہوئے۔ ابن اسحاق نے لات کو توڑنے کی مفصل روایت نقل کی ہے۔ جس وقت حضرت مغیرہ رضی اللہ عنہ نے اسے توڑنا شروع کیا، تمام ثقفی خواتین اس کے گرد جمع ہو گئیں اور رونا شروع کر دیا۔ حضرت مغیرہ رضی اللہ عنہ نے اپنا کام جاری رکھا اور بت کو ریزہ ریزہ کر کے دم لیا۔ انہوں نے بت کے اندر نصب تمام سونا اور سنگ سلیمانی اپنے قبضے میں کر لیا۔ ۵ طائف کے لوگوں نے جب یہ منظر دیکھا تو اپنے دل کو یہ کہہ کر تسلی دی کہ لات اپنا انتقام خود لے لے گا۔ حضرت مغیرہ نے ہتھوڑے پھینک دیے اور وہاں سے روانہ ہو گئے، لیکن اہل طائف کو بہانہ ہاتھ آیا اور بولے: "شاید بت نے اپنا انتقام لے لیا ہے، اس لیے مغیرہ بت کو چھوڑ کر چلے گئے۔" حضرت مغیرہ رضی اللہ عنہ نے جب یہ سنا تو پلٹ کر آئے، ان کی جاہلانہ بات پر ہنسے اور بت کے ٹکڑوں کو مزید چکنا چور کر دیا۔ اس کے بعد آپ ﷺ نے انہیں توحید

۱ احمد، مسند، ۴: ۳۲۳، ابوداؤد، سنن، ۱: ۳۲۱، ۳۲۲، ابن ماجہ، سنن، ۱: ۴۲۷، ۴۲۸۔ یہ حدیث عثمان بن عبد اللہ سے ہے جس کا انحصار عبد اللہ بن عبد الرحمن طاہی کے اعتماد پر ہے۔ یہ متابعات کی محتاج ہے تاکہ "حسن" کے درجے تک مضبوط ہو سکے، کیوں کہ طاہی "صدوق" ہیں، لیکن غلطیاں کرتے ہیں اور گھبرا جاتے ہیں اور عثمان کو ابن حجر نے "مقبول" اور ذہبی نے "صدوق" سمجھا ہے۔ ابن حجر، تقریب، ۱۱: ۲، میزان الاعتدال، ۳: ۴۳۔

۲ ابن ہشام، سیرۃ، ۲: ۵۳۰، ۵۳۱۔ اس کی سند میں عیسیٰ بن عبد اللہ بن مالک شامل ہیں جو ابن حجر کی نظر میں "مقبول" ہیں۔ (تقریب، ۲: ۹۹)

۳ ابن ہشام، سیرۃ، ۲: ۵۳۱، ۵۳۲۔ ابن اسحاق سے بغیر سند کے۔ ابن کثیر، البدایۃ والنہایۃ، ۵: ۳۳، ۳۴، موسیٰ بن عقبہ سے بغیر سند کے۔

کی تعلیم دی اور اس طرح حضرت مغیرہ رضی اللہ عنہ بن شعبہ کے ہاتھوں وہ من گھڑت داستان ہمیشہ کے لیے فنا ہو گئی جو لات کے نام سے منسوب تھی اور اللہ تعالیٰ کو چھوڑ کر اس کی پرستش ایک عرصے سے کی جا رہی تھی۔

اس مہم کے دوران میں پیش آمدہ واقعات کے ذریعے جو احکام جاری کیے گئے، ان میں سے جو اہم ترین ہیں، ان کی وضاحت ذیل میں کی جاتی ہے۔ نسخ قرآن (ناسخ ابواب منسوخ) کو سمجھنے کے لیے یہ بے حد ضروری ہے کہ مختلف احکام کا اجراء جن تاریخوں میں ہوا، ان کی وضاحت کی جائے۔ اس طرح ہمیں یہ سمجھنے میں مدد ملے گی کہ جب مختلف روایات میں تضاد پایا جاتا ہو تو کون سی روایت زیادہ قابل اعتماد ہوتی ہے۔ دوسرے کسی قانون سازی کے پیچھے جو حکمتیں کارفرما ہوتی ہیں، انہیں سمجھنے کے لیے ان حالات اور واقعات کا جاننا بھی بے حد ضروری ہوتا ہے جن میں وہ قانون سازی کی گئی ہو۔

حنین اور طائف کی مہمات سے ماخوذ احکام:

۱۔ او طاس کے دن یہ قرآنی آیت نازل ہوئی:

﴿وَالْمُحْصَنَاتُ مِنَ النِّسَاءِ إِلَّا مَا مَلَكَتْ﴾ (النساء: ۲۴)

”اور وہ عورتیں جو شوہر والیاں ہیں، مگر جو تمہاری مملوک ہو جائیں۔“

اس میں شادی شدہ خواتین قیدیوں کے بارے میں احکام جاری کیے گئے ہیں۔ قید

کے نتیجے میں قانونی طور پر ان کی اپنے شوہروں سے علیحدگی عمل میں آ جاتی ہے۔

آیت میں یہ وضاحت کی گئی ہے کہ ان خواتین کے ساتھ ازدواجی تعلقات اس

وقت جائز ہیں جب وہ اپنی عدت پوری کر چکی ہوں، خواہ وضع حمل کے ذریعے، یا

اگر وہ حاملہ نہ ہوں تو پھر حیض کے ذریعے۔^۱

۲۔ نامحرم خواتین کے سامنے ہجڑوں کا آنا ممنوع قرار دیا گیا، جب کہ اس سے قبل

^۱ سبب نزول کے لیے دیکھیے: شرح نووی علی صحیح مسلم، ۳: ۶۳۷، مبارک پوری، تحفۃ الاحوذی، ۲: ۲۸۲، عون

المعبود، ۶: ۱۹۱، ۱۹۳، ابن کثیر، تفسیر، ۱: ۴۷۳۔

ایسا کرنا جائز تھا، کیوں کہ ہجروں کو خواتین کی طرف کوئی رغبت نہیں ہوتی۔ اس ممانعت کی وجہ یہ تھی کہ طائف کے محاصرے سے فوراً پہلے کی بات ہے کہ ایک روز رسول اللہ ﷺ نے ایک ہجروے کو سنا جو علی الاعلان باویہ بنت غیلان ثقفی کے حسن کا تذکرہ کر رہا تھا، چنانچہ اسلامی معاشرے کی اجتماعی عفت اور عصمت کی حفاظت کی خاطر حفظاً ما تقدم کے طور پر یہ ممانعت کی گئی۔^①

۳۔ یہ ممانعت بھی کی گئی کہ عورتوں، بچوں، بوڑھوں اور ان مزدوروں کو دانستہ قتل کرنا جو مسلمانوں کے خلاف لڑائی میں حصہ نہیں لیتے جائز نہیں۔^②

۴۔ یہ حکم بھی جاری کیا گیا کہ غیر مسلم علاقے (دار الحرب) میں بھی حد جاری کی جائے گی، کیوں کہ رسول اللہ ﷺ نے حنین کے موقع پر ایک شخص کے اوپر حد جاری فرمائی جو شراب نوشی کا مرتکب ہوا تھا۔^③

۵۔ مشرکوں سے مدد طلب کرنا جائز قرار پایا، کیوں کہ رسول اللہ ﷺ نے اس موقع پر صفوان بن امیہ سے کچھ ہتھیار ادھار لیے اور اسے یہ ضمانت دی کہ یہ ہتھیار اسے واپس کر دیے جائیں گے، لیکن مشرکوں سے مدد صرف اسی صورت میں طلب کی جاسکتی ہے جب ان پر اعتماد کیا جاسکتا ہو اور یہ یقین ہو کہ وہ اسے اپنے حق میں استعمال نہیں کریں گے۔^④

① صحیح بخاری، ۵: ۱۲۸، ۷: ۳۳، ۱۳۷، مسلم، صحیح۔

② احمد، مسند، ۳: ۴۸۸، ایک ”حسن“ سند کے ساتھ۔ (ارواء الغلیل، ۵: ۳۵) حاکم، مستدرک، ۲: ۱۲۳، بیہقی، السنن الکبریٰ، ۹: ۱۳۰۔ حاکم نے اسے ”صحیح“ سمجھا اور ذہبی نے اس سے اتفاق کیا۔ مزید دیکھیے: البانی، ارواء الغلیل، ۵: ۳۵، ۳۶۔ ابن حجر، فتح الباری، ۶: ۱۲۷، ۱۲۸۔

③ ابوداؤد، سنن، ۱۲، ۱۹۶، ۱۹۷، احمد، مسند، ۴: ۳۵۰، دارقطنی، سنن، ۳: ۱۵۷، ۱۵۸، شوکانی، نیل الاوطار، ۷: ۱۳۵۔ اس کی سند میں عبداللہ بن عبدالرحمن بن ازہر شامل ہیں جو ”مقبول“ ہیں۔ (تقریب، ۱: ۴۲۷)

④ ابن قیم، زاد المعاد، ۳: ۴۷۹، قرطبی، الجامع لاحکام القرآن، ۸: ۹۷، ابن حجر، التلخیص الحبیر، ۴: ۱۰۰، ۱۰۱۔ ابن حجر لکھتے ہیں: ”یہ بات دل کو زیادہ لگتی ہے کہ مشرکین سے مدد طلب کرنے کی ممانعت ہو بہ نسبت اجازت کے۔ یہ رائے امام شافعی کی ہے۔“

۶۔ غنیمت کا کچھ حصہ ان لوگوں کو دینا جائز ہو گیا، جن کے دلوں کو اسلام پر مضبوط کرنا مقصود ہو، جب کہ سربراہ مملکت یہ سمجھتا ہو کہ اس طرح انھیں اسلام کے قریب لانے یا مسلمانوں کو نقصان پہنچانے سے روکنے میں مدد ملے گی۔ حضرت انس رضی اللہ عنہ بن مالک روایت کرتے ہیں کہ ”پہلے لوگ دنیاوی مال و متاع کی خاطر اسلام قبول کیا کرتے تھے، مگر جب ایک مرتبہ اسلام قبول کر لیتے تھے تو پھر اسلام انھیں دنیا و ما فیہا سے زیادہ عزیز ہوتا تھا۔“^①

۷۔ الجعرانہ سے عمرہ ادا کرنے کا حکم جاری کیا گیا۔



① مسلم صحیح، ۶: ۱۸۰۔

غزوة تبوک

تبوک کی مہم محاصرہ طائف کے تقریباً چھ ماہ بعد پیش آئی۔^① یہ رجب ۹ھ کا واقعہ ہے اور یہ شدید گرمی کا موسم تھا۔ مورخین نے، جیسا کہ ان کی عادت ہے، اس بات کا کھوج لگانے کی کوشش کی ہے کہ اس مہم کا اصل محرک کیا تھا۔ ابن سعد لکھتے ہیں کہ ہرقل نے بازنطینیوں اور ان کے حلیف عرب قبائل کے فوجی دستے جمع کر لیے تھے۔ جب مسلمانوں کو اس کی خبر ملی تو وہ تبوک کی طرف روانہ ہو گئے۔^② یعقوبی کہتے ہیں کہ حضرت جعفر رضی اللہ عنہ بن ابی طالب کا قصاص دراصل اس مہم کا اصل سبب تھا،^③ حالانکہ حقیقت یہ ہے کہ یہ مہم محض جہاد کے فریضے کی تکمیل تھی۔ حافظ ابن کثیر بھی اس کی طرف اشارہ کرتے ہوئے کہتے ہیں کہ رسول اللہ ﷺ نے اس لیے بازنطینیوں کا مقابلہ کرنے کا فیصلہ کیا کہ وہ جغرافیائی طور پر قریب ترین تھے۔ وہ اسلام اور مسلمانوں سے اس قربت کی بنا پر تمام انسانوں سے بڑھ کر اس کے حق دار تھے کہ انہیں حق کی دعوت دی جائے۔ اللہ تعالیٰ فرماتے ہیں:

﴿يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غُلُظَةً وَاَعْلَمُوا أَنَّ اللَّهَ مَعَ الْمُتَّقِينَ ٥﴾ (التوبہ: ۱۲۳)

”اے ایمان والو! ان کفار سے لڑو جو تمہارے آس پاس ہیں اور ان کو تمہارے اندر سختی پانا چاہیے اور یہ یقین رکھو کہ اللہ تعالیٰ متقی لوگوں کے ساتھ ہے۔“^④

① ابن حجر، فتح الباری، ۸: ۸۴۔ اس بیان، یعنی غزوة تبوک محاصرہ طائف کے ۶ ماہ بعد پیش آیا، کے سلسلے میں یہ بتانا مناسب ہے کہ یہ امر محمد بن عائد کی ایک روایت میں مذکور ہے۔ محمد بن عائد مغازی کے مصنف ہیں اور انہوں نے یہ روایت عثمان بن عطاء خراسانی اور ان کے والد سے ایک کمزور سند کے ساتھ نقل کی ہے۔ یہ روایت اس معلوم اور معروف بیان سے زیادہ متضاد نہیں کہ یہ واقعہ رجب میں پیش آیا تھا اور رسول اللہ ﷺ طائف کے محاصرے سے واپسی پر ذوالحجہ کے مہینے میں مدینہ شہر میں داخل ہوئے تھے۔

② ابن سعد، الطبقات الکبریٰ، ۲: ۱۶۵۔

③ یعقوبی، تاریخ، ۲: ۶۷۔

④ ابن کثیر، البدایہ والنہایہ، ۲: ۵، مزید دیکھیے: طبری، تفسیر، ۱۱: ۷۱۔

یہ بات بالکل غلط ہے کہ مسلمانوں کو مدینہ سے نکال کر باز نطینیوں کے مقابلے میں لا کھڑا کرنے کی سازش یہودیوں نے کی تھی اور انہوں نے ہی مسلمانوں کو تبوک کی طرف جانے کا مشورہ دیا تھا۔ تبوک وہ سرزمین ہے جہاں قیامت کے روز مردوں کو زندہ کر کے جمع کیا جائے گا اور یہ سرزمین انبیا کا مسکن رہی ہے۔ یہ کہنا بھی غلط ہے کہ قرآن کی آیت (الاسراء: ۷۶) کا شان نزول یہی ہے۔ ایسے تمام بیانات ”مرسل“ اور ”ضعیف“ روایات کی حیثیت رکھتے ہیں، جن کی تردید کے لیے یہ حقیقت کافی ہے کہ مذکورہ آیت مکہ میں نازل ہوئی تھی۔ ۵ تبوک کی مہم اس سے قبل انجام دی جانے والی موتہ کی مہم سے اس طرح مختلف ہے کہ یہ باز نطینی اور عیسائی عربوں کے خلاف تھی، جب کہ پہلی مہم کا ہدف یہودی اور عرب کے مشرک قبائل تھے۔

[اُس دور میں] عیسائیت کی اصل تعلیمات ناپید، اور اس کی روح مفقود ہو چکی تھی۔ عیسائی مذہب مختلف فرقوں میں تقسیم ہو چکا تھا، ان کے اختلافات کی جڑ حضرت عیسیٰ علیہ السلام کے بارے میں ان کا عقیدہ تھا۔ عیسائیوں کی اکثریت تثلیث (یعنی باپ، بیٹا اور روح القدس) کے عقیدے پر قائم تھی، اور اس کے ساتھ وہ اس بات کے بھی قائل تھے کہ حضرت عیسیٰ علیہ السلام کی ذات میں بشریت اور الوہیت بیک وقت جمع ہیں۔ اس کے برعکس بعض عیسائیوں کا نظریہ یہ تھا کہ حضرت عیسیٰ علیہ السلام کی ذات میں محض الوہی صفات موجود تھیں۔ اس عقیدے کے حامل عیسائیوں کو یلقبہ بنو قسنبہ کہا جاتا تھا جو شام اور مصر میں آباد تھے۔ عیسائیوں نے اسی مسئلے پر متعدد علمی مجالس منعقد کیں اور ہرقل نے سلطنت روما کے اتحاد اور یک جہتی کے برقرار رکھنے کی خاطر مختلف مذہبی فرقوں میں باہم مصالحت کرانے کی بھرپور کوششیں کیں، مگر سب بے سود اور لا حاصل ثابت ہوئیں۔ سلطنت روما نے شام اور مصر کے یعقوبی باشندوں کو اپنے ظلم و تشدد کا نشانہ بنایا جس کا نتیجہ یہ نکلا کہ مصر کے عظیم مذہبی رہنماؤں کو جلاوطن کر دیا گیا۔

۵ ابن کثیر، تفسیر، ۵: ۲۱۰، ۲۱۱۔ سبب نزول کے متعلق روایت کا ماخذ ابن عسا کر کی تاریخ دمشق (۱: ۱۶۷، ۱۶۸) میں مذکور ہے، اس کی سند میں احمد بن عبد الجبار عطار دی شامل ہے جو ”ضعیف“ ہے۔

گیا اور عام لوگوں نے بھی فرار کا راستہ اختیار کیا۔

عیسائیوں میں تحریف کا یہ عمل صرف مذہبی عقائد تک ہی محدود نہ تھا، بلکہ ان کی زندگی کے تمام شعبے رو بہ زوال تھے۔ لوگوں پر روز بروز بڑھتے ہوئے بھاری محسولوں اور طبقاتی امتیاز نے انہیں آپس میں تقسیم کر کے رکھ دیا تھا اور یہ نظام قائم کر دیا تھا کہ ہر شخص کا مقام اس طبقے کے لحاظ سے متعین ہے جس میں وہ پیدا ہوا۔ یہ تصور اتنا پھیل چکا تھا کہ ایک عیسائی اور ایک مشرک کی عام زندگی میں کوئی بنیادی فرق باقی نہ رہ گیا تھا۔ اللہ تعالیٰ نے مسلمانوں کو اہل کتاب سے جہاد کرنے کا بھی ایسے ہی حکم دیا تھا، جیسے اس نے مشرکوں کے خلاف تلوار اٹھانے کا حکم دیا تھا، تاہم مسلمانوں کے سیاسی غلبے کی صورت میں عیسائیوں کو اپنی مذہبی آزادی برقرار رکھنے کی اجازت دی گئی تھی، بشرط یہ کہ انہوں نے مسلمانوں کو فوجی خدمات سے مستثنیٰ ہونے کا محصول (جزیہ) ادا کر دیا ہو۔ مشرکین سے کسی قسم کا جزیہ قبول نہیں کیا جاتا تھا، کیوں کہ انہیں اس کے علاوہ کوئی اختیار نہیں دیا گیا تھا کہ اگر وہ لڑائی سے بچنا چاہتے ہیں تو اسلام قبول کر لیں۔

﴿ قَاتِلُوا الدِّينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الدِّينِ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ٥ ﴾

”جنگ کرو اہل کتاب میں سے ان لوگوں کے خلاف جو اللہ اور روزِ آخر پر ایمان نہیں لاتے اور جو کچھ اللہ اور اس کے رسول نے حرام قرار دیا ہے اسے حرام نہیں کرتے اور دینِ حق کو اپنا دین نہیں بناتے (ان سے لڑو) یہاں تک

کہ وہ اپنے ہاتھ سے جزیہ دیں اور چھوٹے بن کر رہیں۔“ (التوبہ: ۲۹)

جزیرہ نمائے عرب میں بت پرستی پر کاری ضرب لگانے اور یہودی اہل کتاب کو جلا وطن کرنے کے بعد مسلمان اپنی تاریخ کے ایک نئے دور میں داخل ہو گئے تھے، اور یہ نیا دور عیسائی اہل کتاب کے ساتھ مقابلے کا دور تھا۔^۱ یہ تبدیلی اسلام کی فطرت اور اس کے

^۱ تفسیر، طبری، ۱۱: ۷۲۔ یہاں وہ عبدالرحمن بن زید اسلم عدوی (متوفی ۱۸۲ھ) کی تفسیر کی وضاحت کرتے ہیں جو ایک عظیم مفسر قرآن تھے، لیکن محدثین کرام انہیں ”ضعیف“ مانتے ہیں۔ (تقریب، ۱: ۴۸۰)

مقاصد سے پوری طرح ہم آہنگ تھی اور تبوک کی مہم اسی حقیقت کا ایک ثبوت فراہم کرتی ہے۔ تبوک حجاز کے شمال میں واقع ہے اور جدید شاہراہ پر مدینہ سے ۷۷۸ کلومیٹر کے فاصلے پر ہے۔ یہ علاقہ اس زمانے میں بازنطینیوں کے زیر انتظام تھا۔ رسول اللہ ﷺ نے اسے تبوک کا نام دیا ①، لیکن اس مہم کو غزوة العسرة کا نام بھی دیا جاتا ہے، یعنی وہ مہم جو سختیوں اور مشکلات سے بھرپور تھی، کیوں کہ اس مہم کے دوران مسلمانوں کو معاشی طور پر انتہائی مشکلات کا سامنا کرنا پڑا تھا۔ ② قرآن کریم میں بھی اس حقیقت کی طرف اشارہ کیا گیا ہے:

﴿ لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ ط ﴾

”اللہ تعالیٰ نے پیغمبر کے حال پر توجہ فرمائی اور مہاجرین اور انصار کے حال پر بھی، جنہوں نے ایسی تنگی کے وقت میں پیغمبر کا ساتھ دیا۔“ (التوبة: ۱۱۷)

قائد اور مجاہد دونوں نے، ③ جو اپنے زمانے کے ائمہ تفسیر مانے جاتے ہیں، روایت کیا ہے کہ ”ایک ایک کھجور میں دو دو افراد شریک ہوتے تھے اور بعض اوقات ایسا بھی ہوتا تھا کہ چند افراد کے درمیان ایک کھجور مشترک ہوتی تھی، پہلے ایک شخص اس کھجور کو تھوڑا سا چوستا اور پھر اس کے اوپر پانی پی لیتا تھا، پھر دوسرا شخص اس کھجور کو لے لیتا تھا اور تھوڑا سا چوس کر پانی پی لیتا تھا۔“ ④ البتہ یہ معلوم نہیں ہو سکا کہ اس شدید مالی بحران کے اسباب کیا تھے؟ آیا یہ تنگ دستی اس وجہ سے پیش آئی تھی کہ یہ مہم اس زمانے میں واقع ہوئی تھی جب کھجور کی فصلیں نہ پکی تھیں اور نہ فروخت ہی ہوئی تھیں، یا پھر ہو سکتا ہے کہ اس کے کوئی اور اسباب ہوں۔ ⑤

① صحیح مسلم، کتاب الفعائل، ۷: ۶۰، ۶۱۔

② صحیح بخاری، کتاب التوحید، ۹: ۱۲۹، نیز دیگر ابواب، صحیح مسلم، ۵: ۸۲۔ مزید دیکھیے: فتح الباری، ۸: ۸۴۔ معاشی مشکلات کے حوالے سے مزید دیکھیے: صحیح مسلم، ۱: ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰۔

③ دونوں سندیں ”منقطع“ ہیں، کیوں کہ قائد اور مجاہد نے اس کا بذات خود مشاہدہ نہیں کیا۔ وہ سند جو قائد تک جاتی ہے، ”صحیح“ ہے، لیکن وہ سند جو مجاہد تک جاتی ہے، سعید بن داؤد مصیصی کی وجہ سے کمزور ہے۔

④ طبری، تفسیر، ۱۱: ۵۵۔ ⑤ ابن حجر، فتح الباری، ۳: ۳۲۳، ۳۲۴۔

غزوہ تبوک کے لیے مالی ایثار کرنے والے صحابہ رضی اللہ عنہم

رسول اللہ ﷺ نے اس موقع پر تمام مسلمانوں کو اس بات پر آمادہ کیا کہ اسلامی لشکر کی تیاری کے لیے زیادہ سے زیادہ خرچ کریں اور اس پر اللہ تعالیٰ کی طرف سے انھیں اجرِ عظیم کی بشارت دی۔ اس مقصد کے لیے تمام صحابہ کرام رضی اللہ عنہم نے خرچ کرنے میں خوب بڑھ چڑھ کر حصہ لیا اور امیر و غریب کی کوئی تمیز باقی نہ رہی۔ حضرت عثمان رضی اللہ عنہ بن عفان وہ ہستی تھے جنہوں نے اس لشکر کی تیاری میں سب سے زیادہ دولت قربان کی۔ رسول اللہ صلی اللہ علیہ وسلم نے فرمایا تھا: ”جو شخص اس لشکر کو ساز و سامان سے آراستہ کرے گا، وہ جنت میں داخل ہوگا۔“^① حضرت عثمان رضی اللہ عنہ بن عفان نے جب یہ فرمان سنا تو ایک ہزار دینار لاکر رسول اللہ ﷺ کی جھولی میں ڈال دیے اور اس طرح لشکر کی تیاری میں بھرپور حصہ لیا۔ رسول اللہ ﷺ نے فرمایا: ”آج کے بعد حضرت عثمان رضی اللہ عنہ بن عفان کو ان کا کوئی عمل نقصان نہیں پہنچائے گا۔“ آپ ﷺ نے یہ جملہ کئی مرتبہ دہرایا۔^② اس سلسلے میں کچھ اور روایات بھی ملتی ہیں جو اگرچہ ”ضعیف“ ہیں، لیکن ان سے پتا چلتا ہے کہ حضرت عثمان رضی اللہ عنہ نے کچھ اور طریقوں سے بھی اسلامی لشکر کی مدد کی تھی، مثلاً یہ کہ انہوں نے سامان سے لدے پھندے اونٹ فراہم کر دیے تھے۔^③ صحابہ کرام رضی اللہ عنہم کے ہاں بھی یہ ایک معروف اور تسلیم شدہ

① صحیح بخاری، کتاب الوصایا، ۱۱: ۴، ابن حجر، فتح الباری، ۵: ۳۰۶۔

② احمد، مسند، ۵: ۵۳، ترمذی، سنن، کتاب المناقب، ۱۳: ۱۵۳، ۱۵۵۔ انہوں نے بیان کیا ہے کہ یہ حدیث اپنی سند میں ”حسن غریب“ ہے، اگرچہ انہوں نے اسے روایت نہیں کیا۔ ذہبی اس پر متفق ہیں کہ یہ ”صحیح“ ہے، لیکن اس کے راویوں نے اسے ”صحیح“ قرار دینے میں نرمی اختیار کی، کیوں کہ اس کی سند میں ابن سمرہ کے غلام، کثیر بن ابی کثیر شامل ہیں جن کے متعلق حافظ ابن حجر نے تقریب میں یہ فیصلہ دیا ہے کہ وہ ”مقبول“ ہیں۔ (۱۳۳: ۲) عجللی اور ابن حبان نے انھیں ”ثقة“ سمجھا ہے اور انہوں نے نرمی اختیار کی ہے۔ (میزان الاعتدال، ۳: ۴۱۰) ایسا معلوم ہوتا ہے حدیث کو ثبوت کے طور پر لیا جاسکتا ہے اور اسے دوسروں نے ”حسن“ کے درجے تک تقویت دے دی ہے۔

③ ترمذی، سنن، کتاب المناقب، ۱۳: ۱۵۳، ۱۵۴۔ انہوں نے کہا: ”یہ حدیث اس سند کے اعتبار سے غریب ہے اور ہم اسے سکین بن مغیرہ کی حدیث کے ذریعے سے جانتے ہیں۔“ حاکم، مستدرک، ۳: ۱۰۲۔ (انہوں نے اسے ”صحیح“ سمجھا اور ذہبی نے اس سے اتفاق کیا ہے، لیکن اس میں فرقد ابو طلحہ شامل ہیں جو ”مجہول العین“ (قطعاً غیر معروف) ہیں۔ (تہذیب التہذیب، ۸: ۲۶۴) چنانچہ حاکم کا اس روایت کے بارے میں یہ فیصلہ کرنا کہ یہ ”صحیح“ ہے، قابل قبول نہیں ہے۔

بات تھی کہ حضرت عثمان رضی اللہ عنہ نے لشکر کی تیاری میں بھرپور حصہ لیا تھا اور ان کے اس عمل کے بارے میں کس قسم کا سوال نہیں اٹھایا جاسکتا۔ یہ لشکر جزار تیس ہزار مجاہدین پر مشتمل تھا اور یہ بات ہر قسم کے شک و شبہ سے بالاتر ہے کہ حضرت عثمان رضی اللہ عنہ نے اپنا ذاتی مال خرچ کر کے تمام فوج کو ضروری ساز و سامان مہیا کیا تھا۔

طبری متعدد اسناد کے حوالے سے کہتے ہیں، جو اگرچہ ”ضعیف“ ہیں، لیکن ایک دوسرے کی مؤید ہیں، اس لیے اس روایت کو تاریخی معیار سے ایک مضبوط روایت سمجھا جاسکتا ہے کہ حضرت عبدالرحمن رضی اللہ عنہ بن عوف نے بھی لشکر کی تیاری پر دو ہزار درہم (اپنی تمام دولت کا نصف حصہ) خرچ کیے تھے۔^①

غریب مسلمان اس موقع پر معمولی رقوم ہی خرچ کر سکے اور انھیں اس وقت شدید سخت محسوس ہوئی، جب منافقوں نے ان کا مذاق اڑایا، مثال کے طور پر حضرت خیشمہ رضی اللہ عنہ انصاری ایک غریب صحابی تھے۔ جب وہ ایک صاع کھجور لے کر حضور صلی اللہ علیہ وسلم کی خدمت میں حاضر ہوئے تو منافقوں نے ان کا تمسخر اڑایا۔^② حضرت ابو عقیل رضی اللہ عنہ صرف نصف صاع کھجوریں لے کر آئے تو منافقوں نے اس پر یہ جملہ کہا: ”خدا کو اس شخص کے صدقے کی ضرورت نہیں ہے۔ اس شخص نے صرف دکھاوے کی خاطر خرچ کیا ہے۔“ اس موقع پر قرآن کریم کی مندرجہ ذیل آیت نازل ہوئی:

﴿الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ

① طبری، تفسیر، ۱۰: ۱۹۱-۱۹۶، حوالے میں شعی بن ابراہیم آملی، جو غیر معروف ہیں، اور عمر بن ابی سلمہ بن عبدالرحمن بن عوف شامل ہیں۔ شیخ محمود شاہ نے اس حقیقت کی طرف توجہ مبذول کرائی ہے کہ عمر کو سند سے نکال دیا گیا تھا اور یہ سند ”ضعیف“ ہو گئی ہے۔ (مسند احمد، ۱۰: ۱۹۷) یہاں سند میں محمد بن رجاہ ابوہل عبادی شامل ہیں جو معروف نہیں ہیں، اور عامر بن یاف شامل ہیں جو ”ضعیف“ ہیں۔ مزید دیکھیے: ایضاً، ۱۰: ۱۹۳، ۱۹۵۔
یہ مجاہد کی مراہیل میں سے ہے اور اس کی سند میں عبداللہ بن ابونجیح شامل ہے جو ”بدلس“ ہے اور اس نے مجاہد سے ”عنعنہ“ کا ارتکاب کیا ہے۔ (ایضاً، ۱۰: ۱۹۵) قتادہ کی ”مرسل“ روایت کا حوالہ ہے جو دو ”صحیح“ سندوں کے ساتھ ان تک جاتی ہے۔

② صحیح بخاری، کتاب التفسیر، ۵: ۵۶، ابن حجر، فتح الباری، ۸: ۳۳۰۔

لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ
عَذَابٌ أَلِيمٌ ﴿٥﴾

”یہ (منافقین) ایسے ہیں کہ نفل صدقہ دینے والے مسلمانوں پر صدقات کے بارے میں طعن کرتے ہیں اور ان لوگوں پر جن کو بجز محنت اور مزدوری کے اور کچھ میسر نہیں ہوتا، ان سے تمسخر کرتے ہیں، اللہ تعالیٰ ان کو اس تمسخر کا بدلہ دے گا اور ان کے لیے دردناک سزا ہوگی۔“ ﴿التوبہ: ۷۹﴾

منافقوں نے امیروں کے خرچ کرنے پر ریاکاری کا الزام لگایا اور غریبوں کے خرچ کا مذاق اڑایا۔

تبوک کی مہم اور منافقین کا رویہ

اس مہم کے دوران میں منافقوں کا نفاق روز روشن کی طرح عیاں ہو گیا۔ جو نبی رسول اللہ ﷺ نے فوج کی تیاری کا حکم دیا، منافقین مخالفانہ کاروائیوں پر کمر بستہ ہو گئے۔ انھوں نے یہ خوف دلا کر مسلمانوں کے حوصلے پست کرنے کی کوششیں شروع کر دیں کہ ”گرمی میں نہ نکلو۔“ یہ گرمی کا موسم تھا اور لوگ درختوں کا سایہ ڈھونڈتے پھرتے تھے۔ منافقوں نے گرمی کی شدت سے فائدہ اٹھایا اور مسلمانوں کے درمیان کم ہمتی پھیلانا شروع کر دی۔ کچھ منافقین نے جھوٹے اور بے بنیاد عذر تراش کر رسول اللہ ﷺ سے یہ اجازت حاصل کر لی کہ انھیں اس مہم میں شریک ہونے پر مجبور نہ کیا جائے اور انھیں پیچھے رہنے دیا جائے۔ اس موقع پر اللہ تعالیٰ نے رسول اللہ ﷺ کو ہدایت فرمائی کہ وہ اس قسم کی اجازت دینے سے گریز فرمائیں:

﴿عَفَا اللَّهُ عَنْكَ لِمَ أَذِنْتَ لَهُمْ حَتَّىٰ يَتَبَيَّنَ لَكَ الَّذِينَ صَدَقُوا
وَتَعْلَمَ الْكٰذِبِينَ ﴿٥﴾﴾

﴿طبری، تفسیر، ۱۰: ۱۹۷، ایک ”صحیح“ سند کے ساتھ روایت ہے۔﴾

”اللہ تعالیٰ نے آپ ﷺ کو معاف کر دیا، (لیکن) آپ نے ان کو (ایسی جلدی) اجازت کیوں دے دی تھی جب تک آپ کے سامنے سچے لوگ ظاہر نہ ہو جاتے اور جھوٹوں کو معلوم نہ کر لیتے۔“ (التوبة: ۲۳)

قرآن کریم کے بیان کے مطابق بدوی منافق اپنے کفر و نفاق میں مدینہ کے منافقوں سے کہیں بڑھے ہوئے تھے، بدوؤں کے دل بھی زیادہ سخت تھے اور انھیں اسلام کا علم بھی نہ ہونے کے برابر تھا:

﴿الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَى رَسُولِهِ ط﴾ (التوبة: ۹۷)

”دیہاتی لوگ کفر اور نفاق میں بہت ہی سخت ہیں اور ان کو ایسا ہونا ہی چاہیے کہ ان کو احکام کا علم نہ ہو جو اللہ تعالیٰ نے اپنے رسول پر نازل فرمائے ہیں۔“ منافق صرف مدینہ شہر تک ہی محدود نہیں تھے، بلکہ دیہاتوں میں بھی پھیلے ہوئے تھے:

﴿وَمِمَّنْ حَوْلَكُم مِّنَ الْأَعْرَابِ مُنْفِقُونَ وَمِنْ أَهْلِ الْمَدِينَةِ مَرَدُّوا عَلَى النِّفَاقِ لَا تَعْلَمُهُمْ نَحْنُ نَعْلَمُهُمْ ط﴾

”اور کچھ تمہارے گرد و پیش والوں میں اور کچھ مدینہ والوں میں ایسے منافق ہیں کہ نفاق کی حد کمال پر بیٹھے ہوئے ہیں۔ آپ ان کو نہیں جانتے، ان کو ہم ہی جانتے ہیں۔“ (التوبة: ۱۰۱)

قرآن کریم کی ایک آیت کے ذریعے رسول اللہ ﷺ کو اس بات سے منع کر دیا گیا کہ منافقوں کا کوئی عذر قبول کیا جائے، یا ان پر یقین کیا جائے۔

﴿يَعْتَذِرُونَ إِلَيْكُمْ إِذَا رَجَعْتُمْ إِلَيْهِمْ قُلْ لَا تَعْتَذِرُوا لَنْ نُؤْمِنَ لَكُمْ قَدْ نَبَّأَنَا اللَّهُ مِنْ أَخْبَارِكُمْ وَسِيرَى اللَّهُ عَمَلِكُمْ وَرَسُولُهُ ثُمَّ تَرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ۝﴾ (التوبة: ۹۴)

① ایضاً، ۱۰: ۱۳۲، ایک ”صحیح مرسل“ سند کے ساتھ روایت ہے جو مجاہد تک جاتی ہے۔

”یہ لوگ تمہارے سامنے عذر پیش کریں گے جب تم ان کے پاس واپس جاؤ گے۔ آپ کہہ دیجیے کہ یہ عذر پیش مت کرو۔ ہم کبھی تم کو سچا نہ سمجھیں گے۔ اللہ تعالیٰ ہم کو تمہاری خبر دے چکے ہیں اور آئندہ بھی اللہ تعالیٰ اور اس کا رسول تمہاری کارگزاری دیکھ لیں گے۔ پھر تم اس کے پاس لوٹائے جاؤ گے جو پوشیدہ اور ظاہر سب کا جاننے والا ہے، پھر وہ تم کو بتلا دے گا جو کچھ تم کرتے تھے۔“

قرآن کریم کی ایک آیت میں منافقوں کو نجس قرار دیا گیا ہے۔ (التوبہ: ۹۵) اس طرح مومنوں اور منافقوں کے درمیان ہمیشہ کے لیے ایک خط امتیاز کھینچ دیا گیا ہے، اور دونوں کے درمیان معاملات میں تعاون کی تمام راہیں مسدود ہو گئیں۔ دونوں کے معاملات میں فرق واضح ہو کر سامنے آ گیا۔ قرآن نے ان کے تمام عیوب کا پردہ چاک کر دیا۔ اللہ تعالیٰ نے رسول اللہ ﷺ کو اُس مسجدِ ضرار میں نماز ادا کرنے سے منع کر دیا تھا جو منافقوں نے تعمیر کی تھی، اور آپ ﷺ نے اس مسجد کو نذرِ آتش کر دیا تھا۔ علاوہ ازیں آپ ﷺ نے ان کے مردوں کی نمازِ جنازہ پڑھانا بھی چھوڑ دی تھی، اگرچہ آپ ﷺ اُس سے پہلے، تبوک سے واپس آنے پر عبد اللہ بن ابی بن سلول کی نمازِ جنازہ پڑھا چکے تھے، اور اللہ تعالیٰ نے آپ ﷺ کو ایسا کرنے سے منع فرمادیا:

﴿ وَلَا تُصَلِّ عَلَىٰ أَحَدٍ مِّنْهُمْ مَّتَّ أَبَدًا وَلَا تَقُمْ عَلَىٰ قَبْرِهٖ ط ﴾

”اور ان میں کوئی مر جائے تو اس پر کبھی نماز نہ پڑھیے اور نہ اس کی قبر پر کھڑے ہوئے۔“ (التوبہ: ۸۴)

مسلمانوں کے خلاف پخت و پز اور سازشیں کرنے کی خاطر منافقوں نے تبوک کی مہم سے پہلے ایک مسجد تعمیر کی تھی۔ ان کا دعویٰ یہ تھا کہ وہ مسلمانوں کی سہولت کی خاطر یہ مسجد بنا رہے ہیں تاکہ انہیں نماز ادا کرنے کے لیے زیادہ کھلی جگہ میسر آسکے، لیکن ان کا اصل مقصد مسلمانوں میں تفرقہ پیدا کرنا تھا۔ وہ چاہتے تھے کہ تمام مسلمان جو یک جہتی اور اتفاق کے

① ابن حجر، فتح الباری، ۳: ۲۱۴، ۸: ۳۳۳۔ ایک ”صحیح“ سند کے ساتھ۔

ساتھ مسجد نبوی میں نماز ادا کرتے ہیں، وہ دو گروہوں میں تقسیم ہو جائیں۔ منافقوں نے اپنی اس گھناؤنی سازش کو کامیاب بنانے کی خاطر رسول اللہ ﷺ سے یہ درخواست کی کہ آپ ﷺ ان کی بنائی ہوئی مسجد میں نماز ادا کریں، لیکن قرآن کریم میں نہ صرف یہ کہ اس کی ممانعت نازل ہوگئی، بلکہ اسے مسجد ضرار، یعنی فساد پیدا کرنے والی مسجد قرار دیا گیا:

﴿ وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ
وَارْضَاءًا لِمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا
الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ۝ لَا تَقُمْ فِيهِ أَبَدًا لِمَسْجِدٍ
أَسَسَ عَلَىٰ التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ رِجَالٌ يُحِبُّونَ
أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ۝ ﴾ (التوبہ: ۱۰۷-۱۰۸)

”اور بعض ایسے ہیں جنہوں نے ان اغراض کے لیے مسجد بنائی ہے کہ ضرر پہنچائیں اور کفر کی باتیں کریں اور ایمان داروں میں تفریق ڈالیں اور اس شخص کے قیام کا سامان کریں جو اس کے قبل سے خدا اور رسول کا مخالف ہے اور قسمیں کھائیں گے کہ بجز بھلائی کے اور ہماری کچھ نیت نہیں ہے اور اللہ گواہ ہے کہ وہ بالکل جھوٹے ہیں۔ آپ ﷺ اس میں کبھی کھڑے نہ ہوں، البتہ جس مسجد کی بنیاد اول دن سے تقویٰ پر رکھی گئی ہے، وہ اس لائق ہے کہ آپ ﷺ اس میں کھڑے ہوں۔ اس میں ایسے آدمی ہیں کہ وہ خوب پاک ہونے کو پسند کرتے ہیں اور اللہ تعالیٰ خوب پاک ہونے والوں کو پسند کرتا ہے۔“

منافقوں کی اکثریت نے غزوہ تبوک میں شرکت کرنے سے انکار کر دیا تھا اور پیچھے رہنے کو ترجیح دی، لیکن چند ایک منافق مسلمانوں کی فوج میں شامل ہو گئے تھے تاکہ انہیں مسلمانوں کے خلاف منصوبہ بندی کرنے اور انہیں پھیلانے کا موقع مل سکے۔

واقدی واحد مصنف ہے جس کا کہنا ہے کہ رسول اللہ ﷺ نے عرب قبائل کی طرف اپنے نمائندے بھیجے تھے تاکہ وہ تبوک کی مہم کے لیے نکلیں، تاہم یہ بیان اس حقیقت سے نہیں

متعارض کہ تمام قبائل کو اس غزوے میں شرکت کے لیے دعوت عام دی گئی تھی۔ قرآن کریم سے اشارہ ملتا ہے کہ اس موقع پر تمام عرب قبائل کی فوجیں جمع ہو گئیں تھیں، اور اندرون مدینہ اس مہم کی منادی کر دی گئی تھی:

﴿يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ
أَتَأْتَلْتُمْ إِلَى الْأَرْضِ أَرْضِيْتُمْ بِالْحَيَاةِ الدُّنْيَا مِنَ الْآخِرَةِ فَمَا مَتَاعُ
الْحَيَاةِ الدُّنْيَا فِي الْآخِرَةِ إِلَّا قَلِيلٌ ۝﴾ (التوبة: ۳۸)

”اے ایمان والو! تم لوگوں کو کیا ہوا کہ جب تم سے کہا جائے کہ اللہ کی راہ میں نکلو تو تم زمین کو لگے جاتے ہو۔ کیا تم نے آخرت کے عوض دنیاوی زندگی پر قناعت کر لی، سو دنیاوی زندگی کا تمتع تو کچھ بھی نہیں، بہت قلیل ہے۔“

مجاہد کا کہنا ہے کہ یہ آیت غزوہ تبوک کے بارے میں اس وقت نازل ہوئی تھی جب فوجوں کو جمع ہونے کا حکم دیا جا رہا تھا،^۱ اور یہ وہ زمانہ تھا جب فصلیں کٹنے والی تھیں، پھل پک کر تیار ہو چکا تھا اور لوگ گرمی کی شدت اور دھوپ کی تمازت میں سائے کی تلاش میں تھے۔ یہ سفر پر جانے کے لیے مشکل ترین وقت تھا۔^۲ مجاہد کہتے ہیں کہ اس موقع پر قرآن کریم نے ہر امیر و غریب اور پیر و جوان کو خدا کی راہ میں نکلنے کا حکم دیا:

﴿انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ
اللَّهِ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝﴾ (التوبة: ۴۱)

”نکل پڑو تھوڑے سامان سے اور زیادہ سامان سے اور اللہ کی راہ میں اپنے

^۱ واقدی، مغازی، ۱۳: ۹۹۰۔ جن لوگوں نے اسے واقدی کے بعد ذکر کیا ہے، انہوں نے واقدی کی روایت پر اعتماد کیا ہے۔ اگر واقدی کسی چیز کے بیان کرنے میں تنہا ہوں تو اسے ثبوت کے طور پر نہیں لیا جاسکتا۔ صحابہ کرامؓ جس طرح اندرون مدینہ حرکت میں آگئے تھے، اسی طرح بیرون مدینہ قبائل کو جمع کرنے کے لیے اس کے علاوہ کوئی متبادل صورت نہیں تھی۔

^۲ طبری، تفسیر، ۱۰: ۱۳۳، اس کی سند کے راوی جن کا سلسلہ مجاہد تک جاتا ہے ”ثقة“ ہیں، لیکن یہ روایت ”مرسل“ ہے اور اس میں عبداللہ بن ابونجیح کی کا ”عنعنہ“ شامل ہے جو ”مدلس“ ہے۔

جان اور مال سے جہاد کرو۔ یہ تمہارے لیے بہتر ہے اگر تم یقین رکھتے ہو۔“
 جب کچھ لوگوں نے پیچھے رہنے کی اجازت طلب کی تو ان کے بارے میں مندرجہ ذیل
 آیت نازل ہوئی:

﴿لَوْ كَانَ عَرَضًا قَرِيبًا وَسَفَرًا قَاصِدًا لَّا تَبْعُوكَ وَلَكِنْ بَعْدَتْ
 عَلَيْهِمُ الشُّقَّةُ وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ
 يُهْلِكُونَ أَنْفُسَهُمْ وَاللَّهُ يَعْلَمُ إِنَّهُمْ لَكَاذِبُونَ ۝﴾

”اگر کچھ لگے ہاتھ ملنے والا ہوتا اور سفر بھی معمولی سا ہوتا تو یہ لوگ ضرور آپ
 کے ساتھ ہو لیتے، لیکن ان کو تو مسافت ہی دور دراز معلوم ہونے لگی اور ابھی
 خدا کی قسم کھا جائیں گے کہ اگر ہمارے بس کی بات ہوتی تو ضرور ہم تمہارے
 ساتھ چلتے۔ یہ لوگ اپنے آپ کو تباہ کر رہے ہیں اور اللہ جانتا ہے کہ یہ لوگ
 یقیناً جھوٹے ہیں۔“ (التوبہ: ۴۲)

اس مہم میں شرکت کرنے میں کم ہمتی کی چند وجوہ یہ تھیں کہ تبوک مدینہ سے طویل
 فاصلے پر واقع تھا، سفر مشکل تھا، اور مالِ غنیمت کے حاصل ہونے کی امید کم تھی۔ ۱ اس
 غزوے میں پیچھے رہ جانے والوں میں بدو، منافق اور چند ایک صحابہ کرام رضی اللہ عنہم شامل تھے۔
 ان تمام صحابہ کرام رضی اللہ عنہم کے پاس جائز عذر موجود تھے سوائے ان میں سے تین کے، جنہیں
 اس مہم میں شرکت کرنے سے کوئی عذر مانع نہ تھا۔

مسلمانوں نے جہاد کی دعوت پر جوش و خروش سے لبیک کہا

سفر کی طوالت اور دشمن فوج کی کثرت کی بناء پر رسول اللہ ﷺ نے مسلمانوں کو منزل
 سے آگاہ کر دیا تھا، تاکہ وہ اپنی مناسب تیاری کر سکیں، حالاں کہ عام طور پر آپ صلی اللہ
 علیہ وسلم کا طریقہ یہ تھا کہ آپ ﷺ اپنی منزل کو عام لوگوں سے خفیہ رکھا کرتے تھے تاکہ
 دشمن چوکنا نہ ہو جائے۔

۱ طبری، تفسیر، ۱۰: ۲۷، ایک ”حسن“، لیکن ”مرسل“ سند کے ساتھ جو قنادہ تک جاتی ہے۔

دوسری طرف مسلمان اس عظیم الشان مہم پر نکلنے کے لیے بے تاب تھے، جوش و خروش اور جذبات کا ایک عجیب عالم تھا۔ جب رسول اللہ ﷺ نے حضرت علی رضی اللہ عنہ بن ابی طالب کو یہ حکم دیا کہ وہ آپ ﷺ کے اہل خانہ کی نگہداشت کے لیے مدینہ ہی میں قیام کریں تو انھوں نے عرض کیا: ”یا رسول اللہ ﷺ! کیا آپ مجھے عورتوں اور بچوں میں چھوڑے جا رہے ہیں تو آپ ﷺ نے فرمایا: کیا تم اس پر خوش نہیں ہو کہ میرے لیے تمہارا وہی مقام و مرتبہ ہو جو حضرت ہارون علیہ السلام کا حضرت موسیٰ علیہ السلام کے ساتھ تھا، لیکن فرق صرف اتنا ہے کہ میرے بعد نبوت ختم ہے۔“^① مسلمانوں کے طرز عمل سے یہ ظاہر ہوتا ہے کہ ان کا ^{مطمئن} زندگی محض پھل دار درخت اور ان کا سایہ ہی نہیں تھا، بلکہ انھوں نے اللہ تعالیٰ کی رضا کی خاطر گرمی، بھوک اور پیاس کو اپنے لیے پسند کیا۔ یہی ان کے لیے مالِ غنیمت کا درجہ رکھتا تھا، جسے انھوں نے اپنے لیے آخرت کا سرمایہ بنا کر محفوظ کر لیا تھا۔

حضرت ابوخیثمہ انصاری رضی اللہ عنہ کہتے ہیں: ”جس وقت رسول اللہ ﷺ غزوہ تبوک کے لیے روانہ ہوئے تو میں پیچھے رہ جانے والوں میں شامل تھا۔ میں اپنے باغ میں معمول کی نشست و برخاست کی جگہ گیا۔ میری بیوی نے چھڑکاؤ کر کے فرش خوب ٹھنڈا کیا ہوا تھا۔ میں نے دل میں کہا: ”یہ بات تو بالکل نامناسب ہے کہ رسول اللہ ﷺ تو گرمی اور لو میں گھر سے باہر نکلے ہوئے ہوں اور میں یہاں سایہ دار درختوں کے نیچے بیٹھا دنیا کی نعمتوں سے لطف اندوز ہو رہا ہوں۔“ میں نے چند کھجوریں اور کچھ گوشت اپنے ہمراہ لیا اور اسی وقت نکل کھڑا ہوا۔ میں نے فوراً ہی لشکر کو جالیا۔ لوگوں نے جب مجھے آتے ہوئے دیکھا تو رسول اللہ ﷺ نے ان سے فرمایا: ”یہ ابوخیثمہ ہوں گے۔“ جب میں نزدیک آیا تو رسول اللہ ﷺ نے میرے لیے دعائے خیر فرمائی۔^②

① بخاری، صحیح، ۵: ۱۷۱ اور دیگر ابواب، مسلم، صحیح، ۷: ۱۲۰، ۱۲۱۔
 ② طبرانی نے روایت کیا۔ (فتح الباری، ۸: ۱۱۹) ابن اسحاق نے اس روایت کو بغیر سند کے تفصیل کے ساتھ ذکر کیا ہے۔ (سیرۃ ابن ہشام، ۳: ۱۶۳، ۱۶۴) عروہ بن زبیر اور موسیٰ بن عقبہ دونوں نے اسے ذکر کیا ہے اور اس پر اضافہ کیا ہے۔ (ابن کثیر، البدایۃ والنہایۃ، ۵: ۷، ۸) مسلم (صحیح، ۸: ۱۰۷)، نیز احمد (مسند، ۶: ۳۸۷، ۳۸۸) نے اس روایت کے ایک حصے کے طور پر یہ اضافہ کیا ہے: ”یہ ابوخیثمہ رضی اللہ عنہ ہوں گے۔“

غریب صحابہ رضی اللہ عنہم کو اس بات کا بے حد رنج اور ملال تھا کہ وہ اپنی کم مائیگی کی وجہ سے جہاد پر جانے کے قابل نہ ہو سکے۔ انہی میں ایک صحابی حضرت علیہ بن زید رضی اللہ عنہ بھی تھے جن کا شمار ان لوگوں میں ہوتا تھا جو راتوں کو اٹھ اٹھ کر نماز پڑھتے اور روتے تھے اور اللہ تعالیٰ کے حضور ان الفاظ میں آہ و زاری کرتے تھے: ”اے اللہ! آپ نے ہمیں جہاد کا حکم دیا ہے اور اس میں شرکت کرنے کی ترغیب دی ہے، مگر ہمیں اتنے وسائل نہیں دیے کہ ہم آپ کے نبی کے ساتھ جہاد میں حصہ لے سکتے۔ اے اللہ! میرا صدقہ یہ ہے کہ میں ہر اس مسلمان کو معاف کرتا ہوں جس نے میرے ساتھ کوئی زیادتی کی ہو، خواہ اس نے مجھے جسمانی اذیت دی ہو، یا میری عزت کو تار تار کیا ہو۔“ رسول اللہ ﷺ نے انہیں خوش خبری دی کہ اللہ تعالیٰ نے ان کی مغفرت فرمادی ہے۔^①

حضرت ابو موسیٰ اشعری رضی اللہ عنہ کی سرکردگی میں چند اشعری صحابہ کرام رضی اللہ عنہم رسول اللہ کی خدمت اقدس میں حاضر ہوئے اور آپ ﷺ سے یہ درخواست کی کہ ان کے لیے سواریوں کا بندوبست کر دیا جائے تاکہ وہ بھی جہاد کے سفر پر روانہ ہو سکیں۔ اس وقت رسول اللہ ﷺ کے پاس کوئی سواری موجود نہیں تھی، لیکن بعد میں آپ کے پاس تین اونٹ آگئے۔^②

وہ لوگ جو کسی کمزوری، جسمانی معذوری یا مالی مجبوری کی وجہ سے شامل جہاد نہ ہو سکے تھے، بے چینی کے عالم میں روتے تھے اور جہاد میں حصہ لینے کے لیے تڑپتے تھے۔ پیچھے رہ جانے کی وجہ سے ان کے چہروں پر پشیمانی اور شرمندگی کے آثار نمایاں تھے۔ ان کی اس کیفیت کے بارے میں قرآن کریم کی یہ آیات نازل ہوئیں:

﴿لَيْسَ عَلَى الضُّعَفَاءِ وَلَا عَلَى الْمَرْضَىٰ وَلَا عَلَى الَّذِينَ لَا يَجِدُونَ

① حضرت علیہ رضی اللہ عنہ بن زید کا واقعہ بہت سے مخارج کے ساتھ ایک کمزور سند سے روایت کیا گیا ہے۔ اس کا ایک ”صحیح“ شاہد ہے، لیکن اس کے نام کا ذکر نہیں کیا گیا جس نے صدقہ دیا۔ مجموعی طور پر اسے ایک تاریخی ثبوت کے طور پر لیا جاسکتا ہے۔ دیکھیے: ابن حجر، الاصابہ، ۴: ۵۳۶، ۵۳۸۔

② صحیح بخاری، ابن حجر، فتح الباری، ۸: ۱۰۱، احمد، مسند، ۴: ۳۹۸، ایک ”صحیح“ سند کے ساتھ روایت ہے۔

مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ مَا عَلَى الْمُحْسِنِينَ مِنْ سَبِيلٍ وَاللَّهُ غَفُورٌ رَحِيمٌ ۝ وَلَا عَلَى الَّذِينَ إِذَا مَا اتَّوَكَّلُوا لِيَتَحِمَلَهُمْ قُلْتُ لَا أَجِدُ مَا أَحْمِلُكُمْ عَلَيْهِ تَوَلَّوْا وَأَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ ۝ ﴿٩٢﴾

”کم طاقت لوگوں پر کوئی گناہ نہیں اور نہ بیماروں پر اور نہ ان لوگوں پر جن کو خرچ کرنے کو میسر نہیں، جب کہ یہ لوگ اللہ اور رسول کے ساتھ خلوص رکھیں۔ ان نیکوکاروں پر کسی قسم کا الزام نہیں اور اللہ تعالیٰ بڑی مغفرت والے اور بڑی رحمت والے ہیں۔ اور نہ ان لوگوں پر کہ جس وقت وہ آپ کے پاس اس واسطے آتے ہیں کہ آپ انھیں کوئی سواری دے دیں اور آپ کہہ دیتے ہیں کہ میرے پاس تو کوئی چیز نہیں جس پر میں تم کو سوار کروں تو وہ اس حالت میں واپس چلے جاتے ہیں کہ ان کی آنکھوں سے آنسو رواں ہوتے ہیں، اس غم میں

کہ ان کو خرچ کرنے کو کچھ بھی میسر نہیں۔“ (التوبہ: ۹۱، ۹۲)

رسول اللہ ﷺ نے ان اصحاب کی خصوصی طور پر نشان دہی فرمائی جو کسی جائز عذر کی بناء پر اس غزوے سے پیچھے رہ گئے تھے اور ان کی نیت خالص تھی۔ آپ ﷺ نے فرمایا: ”مدینہ میں کچھ لوگ ایسے ہیں جو مستقلاً تم لوگوں کے ساتھ ہیں، جہاں کہیں بھی تم لوگ گئے اور جو وادی بھی تم نے پار کی، وہ تمہارے ساتھ تھے۔“ لوگوں نے حیرت سے پوچھا: ”لیکن یا رسول اللہ ﷺ! وہ تو مدینہ میں ہیں؟“ آپ ﷺ نے جواب دیا: ”بے شک وہ مدینہ میں ہیں، لیکن وہ معقول عذر کی بناء پر ہمارے ساتھ شامل ہونے سے رہ گئے۔“ حضرت کعب بنی اللہ بن مالک کہتے ہیں کہ مدینہ میں صرف وہی لوگ باقی بچے تھے جو منافق تھے، یا

① طبری، تفسیر، ۱۰: ۲۱۱۔ جن لوگوں کے بارے میں آیت نازل ہوئی ہے ان کے ناموں کے متعلق کوئی چیز بھی صحیح ثابت نہیں ہو سکی ہے۔ اس معاملے میں روایت میں اختلاف پایا جاتا ہے۔ کچھ لوگوں کا خیال ہے کہ یہ آیت رونے والوں کی بابت نازل ہوئی ہے، یا عراباض بن ساریہ، یا عائد بن عمرو، یا بنو مقرن کے بارے میں نازل ہوئی ہے۔
② ابن حجر، فتح الباری، ۸: ۱۲۶۔

جسمانی طور پر کمزور تھے۔^①

فوج کی تعداد

فوج کی تعداد کے بارے میں متعدد روایات نقل کی گئی ہیں۔ اگرچہ یہ روایات ظاہری طور پر ایک دوسرے سے متعارض معلوم ہوتی ہیں، لیکن انھیں آسانی سے ایک دوسرے سے ہم آہنگ کیا جاسکتا ہے۔ حضرت کعب بن مالک کہتے ہیں: ”رسول اللہ ﷺ کے ساتھ بہت سے مسلمان ایسے بھی تھے جن کے نام، تاریخ محفوظ نہ کر سکی۔“^② حضرت کعبؓ ہی کی ایک اور روایت ہے: ”اس موقع پر مسلمانوں کی تعداد دس ہزار سے زیادہ تھی۔“^③

الإکلیل میں حاکم کی یہ روایت ہے کہ مسلمانوں کی تعداد بیس ہزار سے زائد تھی، اور ابن اسحاق بھی وثوق کے ساتھ یہی تعداد بتاتے ہیں۔ واقدی کہتے ہیں کہ آپ ﷺ کے ساتھ دس ہزار سوار تھے۔ غالباً حضرت کعب رضی اللہ عنہ نے صرف سواروں کے دستے کا حوالہ دیا اور انھوں نے پیادہ فوج کو اس تعداد میں شامل نہیں کیا۔ ابوزرعہ الرازی روایت کرتے ہیں کہ فوج کی تعداد چالیس ہزار تھی^④ اور حضرت زید رضی اللہ عنہ بن ثابت کہتے ہیں کہ یہ تعداد تیس ہزار تھی۔^⑤

ایسا معلوم ہوتا ہے کہ مورخین کی اکثریت اسی بات کی قائل ہے کہ فوج کی تعداد تیس ہزار تھی۔ اس بھاری جمعیت سے اندازہ ہوتا ہے کہ مسلمانوں نے نامساعد حالات کے باوجود کس قدر جوش و خروش اور جذبے کے ساتھ جہاد کی دعوت پر لبیک کہا تھا۔ اگرچہ گرمی اپنی انتہاء کو پہنچی ہوئی تھی اور چاروں طرف سے مشکلات کا سامنا تھا۔ یہ وہ عظیم ترین فوج تھی جس کی رسول اللہ ﷺ نے اپنی حیات طیبہ میں قیادت فرمائی۔ واقدی کہتے ہیں کہ جب تمام فوج ایک جگہ جمع ہوگئی تو رسول اللہ ﷺ اسے لے کر مدینہ سے ذونحسب کے

① صحیح بخاری، ابن حجر، فتح الباری، ۸: ۱۱۳۔

② ”صحیح“ حدیث ہے جسے بخاری نے روایت کیا ہے؛ فتح الباری، ۸: ۱۱۳۔

③ مسلم، صحیح، ۸: ۱۱۲۔

④ واقدی، مغازی، ۳: ۹۹۶۔

⑤ ابن حجر، فتح الباری، ۸: ۱۱۸۔

راستے نکلے جو شام کی طرف مدینہ سے کوئی چالیس کلومیٹر کے فاصلے پر ہے۔ وہاں سے آپ ﷺ تبوک کی طرف روانہ ہو گئے۔ اس موقع پر علقمہ بن فغوی الخزاعی راستہ بتانے کے فرائض انجام دے رہے تھے۔^①

تبوک پہنچ کر رسول اللہ ﷺ نے سب سے بڑا علم حضرت ابو بکر صدیق رضی اللہ عنہ کے سپرد کیا اور سب سے بڑا جھنڈا حضرت زبیر رضی اللہ عنہ کو اور قبیلہ اوس کا جھنڈا اسید بن خضیر کو اور قبیلہ خزرج کا جھنڈا حضرت ابودجانہ رضی اللہ عنہ کو دیا۔ کچھ لوگوں کا خیال ہے کہ خزرج کا جھنڈا حضرت حباب رضی اللہ عنہ بن منذر کو دیا گیا تھا۔^② آپ ﷺ نے انصار کی ہر شاخ کو یہ ہدایت کی کہ ان کے پاس ایک علم اور ایک جھنڈا ضرور ہونا چاہیے۔ اسی طرح تمام عرب قبائل کے ہاتھوں میں مختلف جھنڈے اور علم موجود تھے۔ حضرت زید رضی اللہ عنہ بن ثابت، بنو مالک بن نجار کا جھنڈا اٹھائے ہوئے تھے۔ حضرت ابوزید رضی اللہ عنہ کے ہاتھ میں بنو عمرو بن عوف کا اور حضرت معاذ رضی اللہ عنہ بن جبل کے ہاتھ میں بنو سلمہ کا جھنڈا تھا۔^③ واقدی واحد مصنف ہیں جنہوں نے اس لشکر کے راستوں اور جھنڈوں کی تقسیم کے متعلق معلومات فراہم کی ہیں۔ اگرچہ واقدی ”متروک“ ہیں، لیکن ان کے ہاں سیرت پر بیش بہا معلومات ملتی ہیں اور ان کی اس قسم کی معلومات کو قبول کرنا درست ہے۔

غزوہ میں شرکت سے محروم افراد:

تین صحابہ کرام رضی اللہ عنہم ایسے تھے جو تبوک کی مہم میں شریک نہ ہو سکے اور پیچھے رہ گئے۔ یہ تینوں صحابہ کرام رضی اللہ عنہم حضرت کعب رضی اللہ عنہ بن مالک، حضرت مرارہ رضی اللہ عنہ بن ربیع العمری اور حضرت ہلال رضی اللہ عنہ بن امیہ الواقفی تھے۔ یہ انصاری صحابہ رضی اللہ عنہم اپنے کمال ایمان اور

① ایضاً، ۲: ۹۹۹۔ واقدی ”متروک“ ہیں۔ روایت کی سند کا جائزہ لینے کی کوئی ضرورت باقی نہیں رہتی، کیوں کہ اس میں بیان کیا گیا ہے کہ رسول اللہ ﷺ نے ذوحشب میں ظہر اور عصر کو جمع کیا تھا۔ یہ ایک قانونی مسئلہ ہے اور واقدی خاصے کمزور ہیں، اس لیے میں نے متن میں اس کا حوالہ دیا ہے۔

② واقدی، مغازی، ۲: ۹۹۶، ابن سعد، طبقات، ۳: ۱۶۹۔

③ ابن عساکر، تاریخ دمشق، ۱: ۲۱۶۔ ابن عساکر کی سند بھی واقدی تک جاتی ہے۔

تقویٰ میں مشہور تھے۔ حضرت کعب بن مالک نے بدر کے علاوہ تمام معرکوں میں شرکت فرمائی تھی اور بیعت عقبہ ثانیہ میں بھی وہ شریک تھے۔ ان سے سفر کی تیاری میں تاخیر ضرور ہوگئی تھی، لیکن ان کا پیچھے رہنے کا کوئی ارادہ نہیں تھا۔ بعد میں پھلوں اور سایہ دار درختوں کی کشش ان کے اوپر حاوی ہوگئی، حتیٰ کہ لشکر روانہ ہو گیا اور حضرت کعب بن مالک لشکر میں شامل نہ ہو سکے۔

حضرت مرارہ بن ربیع اور حضرت ہلال بن امیہ دونوں غزوہ بدر میں شریک ہوئے تھے۔ ان کے علاوہ تقریباً ۸۰ ① سے زائد افراد پیچھے رہ گئے تھے۔ واقدی کہتے ہیں کہ یہ تمام کے تمام مدینہ کے منافقین تھے، بنو غفار اور دیگر قبائل کے جو بدو پیچھے رہ گئے تھے، ان کی تعداد ۸۲ ہے۔ عبداللہ بن ابی اور اس کے ساتھی ان لوگوں کے علاوہ تھے، اور ان کی تعداد اس سے زیادہ تھی۔ ② ان تمام لوگوں میں سے جو پیچھے رہ گئے تھے، ہر شخص یہ سمجھ رہا تھا کہ فوج میں اس کی عدم موجودگی کسی کے علم میں بھی نہ آسکے گی۔ ③

تبوک جاتے ہوئے راستے میں رسول اللہ ﷺ نے ان لوگوں میں سے چند کے بارے میں استفسار فرمایا، جو پیچھے رہ گئے تھے، مثلاً آپ ﷺ نے ابو رہم کلثوم بن حسین الغفاری سے بنو غفار اور بنو اسلم ④ کے لوگوں کے بارے میں دریافت فرمایا اور تبوک پہنچ کر آپ ﷺ نے حضرت کعب بن مالک کے بارے میں پوچھا۔ ⑤

سورۃ التوبہ میں پیچھے رہ جانے والوں کے رویے کا تفصیل سے ذکر کیا گیا ہے اور ان

① ابن حجر، فتح الباری، ۱۱۳: ۸، طبری، تفسیر، ۵۸: ۱۱۔ زہری کی ”مرسل“ روایت سے۔

② ابن حجر، فتح الباری، ۱۱۹: ۸۔ ③ ایضاً، ۱۱۳: ۸۔

④ ابن ہشام، سیرۃ، ۴: ۱۷۲، ۱۷۳۔ ابن اسحاق نے زہری سے روایت لی ہے۔ انھوں نے واضح طور پر یہ بیان نہیں کیا کہ انھوں نے یہ بات سنی ہے، لیکن انھوں نے یہ الفاظ استعمال کیے ہیں: ”زہری نے ذکر کیا۔“ ابن اسحاق نے غالباً اسے زہری کی مغازی سے لیا ہے، اور اسے زہری کے حوالے سے معمر کے واسطے سے روایت کیا گیا تھا۔

(موارد الظمان فی زوائد ابن حبان، ص ۴۱۸) روایت ”حسن لغیرہ“ کے درجے تک قوی ہے۔

⑤ ابن حجر، فتح الباری، ۱۱۳: ۸۔

کے پیچھے رہ جانے پر تنقید کی گئی ہے، جب کہ ہر فرد کے لیے جہاد کو فرض عین قرار دیا گیا تھا۔ اس کے بعد یہ وحی نازل ہوئی کہ اللہ سبحانہ و تعالیٰ نے ان کی توبہ قبول فرمائی اور ان کا صدقہ بھی اس لیے قبول کر لیا گیا کہ انہوں نے اپنی غلطی تسلیم کر لی تھی۔ اسی سورہ میں منافقوں کی مختلف بد اعمالیوں پر بھی روشنی ڈالی گئی ہے، مثلاً یہ کہ انہیں خدا تعالیٰ کی تقدیر پر یقین نہیں تھا، وہ زندگی کی محبت میں گرفتار تھے اور جہاد میں حصہ لینے کو اس لیے ناپسند کرتے تھے کہ کہیں مر نہ جائیں۔ علاوہ ازیں ان میں اور بھی برائیاں تھیں، اگر رقم خرچ کرتے تھے تو بادل ناخواستہ اور بدنیتی کے ساتھ، بدکلامی میں وہ ماہر تھے، دوسروں پر بزدلی کا الزام لگاتے تھے اور جب ان سے باز پرس کی جاتی تھی تو یہ کہہ کر الگ ہو جاتے تھے کہ وہ تو مذاق کر رہے تھے۔ قرآن کریم نے ان کے جھوٹے بہانے اور باطل معذرتیں قبول کرنے سے یکسر انکار کر دیا اور انہیں علی الاعلان کافر قرار دیا۔ مزید برآں ان کے لیے دعائے مغفرت کرنے اور ان کی نماز جنازہ پڑھنے کی بھی ممانعت کر دی۔ انہیں یہ وعید بھی سنائی گئی کہ دنیا کی عارضی زندگی میں وہ جو تمسخر کرتے ہیں، اس کے عوض انہیں ابدی زندگی میں رونا پڑے گا۔ اس کے ساتھ ساتھ منافقوں کو مستقبل میں کسی بھی جہاد میں حصہ لینے سے منع کر دیا گیا۔ یہ حکم اس لیے دیا گیا تھا کہ منافق ہمیشہ کے لیے ملعون قرار پائیں، مومن ان سے ممتاز ہو جائیں اور ان کی صفوں کی تطہیر ہو جائے تاکہ وہ مسلمانوں کے درمیان کسی قسم کی کمزوری اور پست ہمتی پھیلانے کے قابل نہ رہ سکیں۔ قرآن کریم کی ایک آیت مبارکہ میں ان لوگوں کا فیصلہ مؤخر کر دیا گیا جو منافق نہیں تھے، اور اپنے پیچھے رہ جانے پر دل سے پشیمان و شرمندہ تھے۔

اس سورہ میں مدینہ کے ان شہریوں اور گرد و نواح کے ان بدوؤں کو زجر و توبیخ کی گئی ہے، جو پیچھے رہ گئے تھے، کیوں کہ جب فوجوں کو جمع کرنے کے لیے نفیر عام کر دی جائے تو جہاد فرض عین ہو جاتا ہے اور اس کے ساتھ ساتھ جہاد میں حصہ لینے پر اجر عظیم کی بشارت بھی سنائی گئی ہے۔

تبوک میں آمد

بعض ماخذ میں حضور ﷺ کا ایک طویل خطبہ نقل کیا گیا ہے جو آپ ﷺ نے تبوک کے مقام پر ارشاد فرمایا تھا۔ اگرچہ اس خطبے کا پورا متن کسی صحیح سند سے ثابت نہیں ہے، لیکن اس کے کچھ حصے ایسے ہیں جو معروف احادیث سے لیے گئے ہیں۔ ان احادیث میں سے کچھ ”صحیح“ اور کچھ ”حسن“ ہیں۔ ایسا معلوم ہوتا ہے کہ بعض راویوں نے مختلف احادیث سے ٹکڑے لے کر انھیں خطبے کی شکل دے دی ہے۔

تبوک پہنچ کر رسول اللہ ﷺ نے حضرت خالد رضی اللہ عنہ بن ولید کو صحابہ کی ایک جماعت کے ساتھ دومۃ الجندل روانہ فرمایا۔ عروہ بن زبیر ایک ”مرسل“ سند کے ساتھ روایت کرتے ہیں کہ رسول اللہ ﷺ نے ان کے ساتھ ۴۲۰ سوار روانہ فرمائے تھے۔ حضرت خالد رضی اللہ عنہ نے دومۃ الجندل کے والی گورنر اکیدر بن عبد الملک الکندی کو اس وقت گرفتار کر لیا جب وہ شہر سے باہر شکار میں مصروف تھا۔ رسول اللہ ﷺ نے اس شرط پر اس کے ساتھ امن کا معاہدہ کر لیا کہ وہ جزیہ ادا کرے گا۔ مسلمان اکیدر کے جبے کو پسندیدگی کی نگاہ سے دیکھنے لگے تو رسول اللہ ﷺ نے فرمایا: ”تم اس جبے سے متاثر ہو گئے ہو؟ قسم ہے اس ذات کی! جس کے قبضہ قدرت میں میری جان ہے کہ جنت میں سعد رضی اللہ عنہ بن معاذ کے رومال اس

① امام احمد، (مسند، ۳: ۳۸) اور ابو عبید (الاموال، ص ۲۵۵، ۲۵۶) نے ایک مختصر خطبے کا متن روایت کیا ہے۔

ان کی سندوں میں ابو خطاب مصری ہیں جو مجہول ہیں۔ حافظ ابن کثیر (البدایۃ والنہایۃ، ۵: ۱۳، ۱۴) نے ایک طویل خطبے کا متن روایت کیا ہے۔ ان کی سند میں عبدالعزیز بن عمران شامل ہیں جو ”متروک“ ہیں۔

② ابن کثیر، البدایۃ والنہایۃ، ۵: ۱۷۔ ان کی سند میں ابو اسود کے واسطے سے ابن لہیعہ شامل ہیں۔ ابن لہیعہ یہاں کمزور ہیں۔ مزید براں یہ عروہ کی ”مرسل“ احادیث میں سے ایک ہے۔

③ ابن حجر، الاصابۃ، ۱: ۴۱۲، ۴۱۵۔ ابن اسحاق نے عاصم بن عمر بن انس کے حوالے سے روایت کیا ہے۔ یہ روایت ”حسن“ ہوتی، اگر ابن اسحاق کا ”عنعنہ“ نہ ہوتا جو ”مدلس“ ہیں۔ سیوطی، الخصائص الکبریٰ، ۲: ۱۱۲، ۱۱۳۔ یہ بھی ابن اسحاق سے ہے جو ان کے شیوخ عبداللہ بن ابی بکر اور یزید بن رومان سے مروی ہے۔ یہ ”مرسل“ ہے۔ ابن اسحاق نے واضح طور پر سماع کا اعلان کیا ہے۔

④ ابن ہشام، سیرۃ، ۴: ۱۸۲۔

جب سے بدرجہا بہتر ہیں۔“^① ایک روایت کے مطابق حضرت خالد بن ولیدؓ کو اُکیدر کے پاس سے جو مال غنیمت ملا تھا، وہ آٹھ سو قیدیوں، ایک ہزار اونٹوں، چار سو ڈھالوں اور چار سو نیزوں پر مشتمل تھا۔^②

جس وقت رسول اللہ ﷺ تبوک میں قیام پذیر تھے تو ایلہ کے بادشاہ نے آپ کی خدمت میں تحفے کے طور پر ایک خچر اور ایک چادر روانہ کی۔ رسول اللہ ﷺ نے اس کے ساتھ بھی اس شرط پر معاہدہ امن کر لیا کہ وہ جزیہ ادا کرے گا۔^③

ایک ضعیف روایت سے یہ اشارہ ملتا ہے کہ تبوک میں قیام کے دوران میں رسول اللہ ﷺ اور باز نطنینی حکمران ہرقل کے درمیان خط و کتابت ہوئی۔ حضور ﷺ نے دجیہ کلبی کو اس کے پاس بھیجا اور ہرقل نے التوخی کو رسول اللہ ﷺ کے پاس بھیجا تا کہ وہ نبوت کی کچھ نشانیوں کا مشاہدہ کرے۔^④ اگر یہ روایت ”صحیح“ ہے تو اس کا مطلب یہ ہے کہ آپ صلی اللہ علیہ وسلم نے دو مرتبہ دجیہ کلبی کو ہرقل کے دربار میں بھیجا تھا۔ ایک مرتبہ اس سے قبل بھی دجیہ کلبی کے اوائل میں حضور ﷺ کا نامہ مبارک لے کر ہرقل کے پاس جا چکے تھے۔

اس مہم کے دوران میں باز نطنینیوں اور عرب عیسائی قبائل سے لڑائی کی نوبت نہیں آئی۔ مسلمان تبوک پہنچ گئے، لیکن باز نطنینیوں نے مسلمانوں کا سامنا کرنے سے گریز کیا۔ شہروں کے مقامی حکام نے صلح کے معاہدے کرنے کو ترجیح دی اور جزیہ دینے پر آمادگی ظاہر کی۔ مسلمان فوج ۲۰ دن^⑤ تبوک میں قیام پذیر رہی جس کے بعد مدینہ واپسی ہوئی۔

① ایضاً، ۴: ۱۷۰، ایک ”حسن“ سند کے ساتھ روایت ہے۔

② ابن کثیر، البدایہ والنہایہ، ۵: ۱۷۔ اس کی سند میں ابو اسود کے واسطے سے ابن لہیعہ شامل ہیں۔ یہاں ابن لہیعہ کمزور ہیں۔ اس کے علاوہ، یہ عرودہ کی ”مرسل“ احادیث میں سے ایک ہے۔

③ صحیح بخاری، کتاب الجزیہ، ۶: ۷۷؛ مسلم، صحیح، کتاب الفہائل، ۷: ۶۱۔

④ احمد، مسند، ۱: ۲۰۳، ۳: ۲۲۲، ۴: ۷۳، ۵: ۲۹۲؛ ایک سند کے ساتھ جس میں سعید بن ابی راشد شامل ہیں۔ یہ ”مقبول“ ہیں اور واحد شخص ہیں جنہوں نے اسے روایت کیا ہے۔

⑤ موارد الظمان الی زوائد ابن حبان، ص ۱۳۵۔ ایک ”صحیح“ سند کے ساتھ۔

تبوک سے واپسی

تبوک سے مدینہ واپس آتے ہوئے مسلمانوں کا گزر الحجر نامی بستی سے ہوا۔ یہ قومِ شمود کا علاقہ ہے اور قرآنِ کریم کے بیان کے مطابق ایک اونٹنی کے ذریعے اس قوم کی آزمائش کی گئی تھی۔ یہ لوگ اس آزمائش پر پورے نہ اتر سکے اور اونٹنی کو ذبح کر ڈالا۔ اس جرم کی پاداش میں ان پر عذاب نازل ہوا اور پوری قوم ہلاک ہو گئی۔^① جب مسلمانوں کی نظر ان کی بستی پر پڑی تو وہ دوڑ دوڑ کر ان کے تباہ شدہ گھروں میں داخل ہونے لگے تاکہ ان کی تباہی کے آثار دیکھ سکیں، لیکن رسول اللہ ﷺ نے انہیں ایسا کرنے سے روک دیا اور فرمایا: ”ایسے لوگوں کی رہائش گاہوں میں مت داخل ہو جو خود اپنی جانوں پر ظلم کرنے والے تھے، اور اگر داخل ہونا چاہو تو روتے ہوئے داخل ہو، ایسا نہ ہو کہ تم بھی اسی عذاب کا شکار ہو جاؤ جس کے وہ شکار ہوئے تھے۔“ یہ فرما کر رسول اللہ ﷺ نے اپنا سر مبارک کپڑے سے ڈھانپ لیا اور تیز گامی سے چلتے ہوئے اس وادی سے نکل گئے۔ آپ ﷺ نے یہ ہدایت بھی فرمائی کہ اس بستی کے کنوؤں کا پانی نہ پیو اور نہ اس سے وضو کرو، نیز وہاں کے پانی سے اگر کسی نے آٹا گوندھا ہے تو اسے چاہیے کہ یہ آٹا اپنے اونٹ کو کھلا دے اور خود اس کے کھانے سے پرہیز کرے۔^②

واپسی کے سفر میں مسلمانوں نے رسول اللہ ﷺ سے اپنے اونٹوں کی کمزوری اور تھکاوٹ کی شکایت کی۔ آپ ﷺ نے یہ سن کر اللہ تعالیٰ سے دعا فرمائی: ”اے اللہ! ان اونٹوں کو اتنی طاقت اور قوت عطا فرما کہ یہ ہمارے بوجھ بآسانی اٹھا سکیں۔ آپ ہی کمزور اور طاقتور کو، اور خشک وتر کو اس قابل بناتے ہیں کہ وہ خشکی اور سمندر میں بوجھ لے کر چل سکیں۔“ آپ ﷺ کی دعا کے ساتھ ہی اونٹوں کی طاقت عود کر آئی، وہ تازہ دم اونٹوں

① صحیح بخاری، ابن حجر، فتح الباری، ۴: ۱۱۸، ۱۱۹، مسلم، صحیح، ۸: ۲۲۰، ۲۲۱۔

② ابن کثیر، البدایہ والنہایہ، ۵: ۱۱۔ ایک ”حسن“، لیکن ”مرسل“ سند کے ساتھ جس کا سلسلہ عباس بن سہل بن سعد السعیدی تک جاتا ہے۔

کی طرح مدینہ تک سامان لے گئے اور مسلمانوں کو اونٹوں سے دوبارہ کوئی شکایت پیدا نہیں ہوئی۔^①

تبوک سے واپسی پر ایک گھائی میں منافقوں نے رسول اللہ ﷺ کی سواری کو خوف زدہ کرنے کی کوشش کی تاکہ وہ بدک جائے اور آپ ﷺ سواری سے نیچے گر جائیں۔ اگرچہ انھوں نے اپنے چہرے اس غرض سے ڈھانپ رکھے تھے کہ پہچانے نہ جائیں، لیکن اس کے باوجود رسول اللہ ﷺ نے انھیں پہچان لیا اور انھیں دور رہنے کا حکم دیا۔^②

جب فوج مدینہ کے نزدیک پہنچی تو نو عمر لڑکے فوج کے استقبال کے لیے ثنیۃ الوداع تک آئے۔ رسول اللہ ﷺ مدینہ شہر میں داخل ہوئے اور اپنی مسجد میں جا کر نماز دو گنا نہ ادا کی۔ اس کے بعد آپ وہاں کچھ دیر لوگوں کے ساتھ بیٹھے رہے، وہ منافق جو پیچھے رہ گئے تھے، ایک ایک کر کے آئے اور مختلف عذر پیش کرنے لگے۔ رسول اللہ ﷺ نے ان کے ظاہر کو قبول کیا اور باطن کا معاملہ اللہ تعالیٰ کے سپرد کر دیا، ان سے حلفِ وفاداری لیا اور ان کے لیے دعائے مغفرت فرمائی۔ اس کے بعد حضرت کعب بن امیہ اور حضرت مرارہ رضی اللہ عنہما سے پہلے ان کے دو ساتھی حضرت ہلال رضی اللہ عنہ بن امیہ اور حضرت مرارہ رضی اللہ عنہ بن ربیع بھی رسول اللہ ﷺ کی خدمت میں حاضر ہو چکے تھے۔ ان تینوں نے اقرار کیا کہ انھیں ساتھ جانے میں کوئی عذر مانع نہیں تھا اور پیچھے رہ جانے کی وجہ سے ان سے ایک گناہ سرزد ہو گیا ہے، اب وہ جھوٹ بول کر اس گناہ میں مزید اضافہ نہیں کریں گے۔ رسول اللہ ﷺ نے تمام مسلمانوں کو حکم دیا کہ ان تینوں اصحاب کے ساتھ بول چال بالکل بند کر دیں، چنانچہ مسلمانوں نے ایسا ہی کیا۔ پچاس روز تک مسلمانوں نے ان کا مکمل معاشرتی مقاطعہ کیے رکھا، حتیٰ کہ ان کی بیویوں کو بھی یہ حکم دیا گیا کہ وہ ان سے بالکل علیحدگی

① احمد، مسند، ۶: ۲۰۔ ایک "حسن" سند کے ساتھ۔ موارد الظمان فی زوائد ابن حبان، ص ۴۱۸۔

② احمد، مسند، ۵: ۳۹۰۔ ایک "حسن" سند کے ساتھ روایت ہے۔ بیہقی، السنن الکبریٰ، ۹: ۳۲، ۳۳۔ دو سندوں کے ساتھ مروی ہے، ایک ابن اسحاق سے بغیر سند کے اور دوسری عروہ بن زبیر سے۔ یہ بھی "مرسل" ہے، وہ سند جس کا سلسلہ عروہ تک جاتا ہے، اس میں ابن لہیعہ کی وجہ سے کچھ کمزوری آگئی ہے۔

اختیار کر لیں۔ وہ آپ ﷺ کے حکم کی تعمیل کرتے ہوئے اپنے اپنے میکے چلی گئیں، لیکن حضرت ہلال رضی اللہ عنہ بن امیہ ایک بوڑھے انسان تھے، ان کی اہلیہ نے حضور ﷺ سے خصوصی اجازت طلب کی کہ انھیں اپنے شوہر کی خدمت کرنے کی اجازت دی جائے۔ یہ سن کر حضور ﷺ نے انھیں اجازت مرحمت فرمادی۔ اس تمام عرصے میں یہ تینوں اصحاب غم اور صدمے سے نڈھال تھے۔ اسی دوران میں حضرت کعب رضی اللہ عنہ بن مالک کو ایک اور آزمائش کا سامنا کرنا پڑا۔ غسان کے بادشاہ نے اس موقع سے فائدہ اٹھاتے ہوئے انھیں ایک خط لکھا جس میں انھیں یہ پیش کش کی کہ اگر وہ اس سے آ کر ملیں تو انھیں اس کے دربار میں عزت کا مقام دیا جائے گا۔ حضرت کعب رضی اللہ عنہ بن مالک نے اس خط کو ذرا بھی درخور اعتنا نہ سمجھا، فوراً نذر آتش کر دیا اور کہنے لگے کہ یہ ایک اور آزمائش ہے جو اللہ تعالیٰ کی طرف سے مجھ پر ڈالی گئی ہے۔ مسلمانوں کی جانب سے ان کا یہ مقاطعہ جاری تھا کہ یہ آیت نازل ہوئی جو اس بات کا اعلان تھا کہ اللہ سبحانہ و تعالیٰ نے ان لوگوں کی توبہ قبول فرمائی ہے: ❶

﴿وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنفُسُهُمْ وَظَنُّوا أَن لَّا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ ۝﴾

”اور ان تین شخصوں کے حال پر بھی جن کا معاملہ ملتوی چھوڑ دیا گیا تھا، یہاں تک کہ زمین باوجود اپنی فراخی کے ان پر تنگی کرنے لگی اور وہ خود اپنی جان سے تنگ آ گئے اور انھوں نے سمجھ لیا کہ خدا سے کہیں پناہ نہیں مل سکتی بجز اس کے، اس کی طرف رجوع کیا جائے، پھر ان کے حال پر توجہ فرمائی تاکہ وہ آئندہ بھی رجوع رہا کریں۔ بے شک اللہ تعالیٰ بہت توجہ فرمانے والے، بڑے رحم کرنے

❶ احمد، مسند، ۵: ۳۹۰، ایک ”حسن“ سند کے ساتھ روایت ہے۔ بیہقی، السنن الکبریٰ، ۹: ۳۲، ۳۳۔ دو سندوں کے ساتھ مروی ہے، ایک ابن اسحاق سے بغیر سند کے اور دوسری عروہ بن زبیر سے۔ یہ بھی ”مرسل“ ہے، یہ سند اور دوسری جو عروہ بن زبیر سے ہے، وہ بھی ”مرسل“ ہے۔ وہ سند جو عروہ تک جاتی ہے، اس میں ابن لہیعہ کی وجہ سے کچھ کمزوری آ گئی ہے۔

والے ہیں۔“ ① (التوبہ: ۱۱۸)

غزوہ تبوک کے دوران جاری شدہ احکام

تبوک میں قیام کے دوران میں ایک مرتبہ رسول اللہ ﷺ کو کسی خاص وجہ سے نماز کے لیے پہنچنے میں تاخیر ہوگئی تو حضرت عبدالرحمن بن عوف رضی اللہ عنہ نے امامت کے فرائض ادا کیے۔ یہ فجر کا وقت تھا۔ نماز کے دوران ہی رسول اللہ ﷺ تشریف لے آئے، آپ ﷺ کو دیکھ کر حضرت عبدالرحمن بن عوف رضی اللہ عنہ نے پیچھے ہٹنا چاہا تو رسول اللہ ﷺ نے انہیں اشارے سے منع فرما دیا اور ان کی اقتداء میں نماز ادا فرمائی۔ اس سے یہ مسئلہ معلوم ہوا کہ ادنیٰ رتبے کا شخص امامت کر سکتا ہے اور اعلیٰ رتبے کا فرد اس کی اقتداء میں نماز ادا کر سکتا ہے۔ ②

مدینہ واپس آتے ہوئے حضرت معاذ رضی اللہ عنہ بن جبل نے حضور ﷺ سے ایک ایسے عمل کے بارے میں دریافت کیا جو انہیں جنت میں لے جائے۔ رسول اللہ ﷺ نے جواب دیا: ”ہر وہ عمل جس کی بنیاد توحید پر ہو، اس کا ڈھانچا نماز اور زکوٰۃ ہو اور اس کی چوٹی جہاد ہو۔“ ③

اسی غزوے کے دوران میں نبی ﷺ سے سترہ کے بارے میں دریافت کیا گیا، (یعنی نمازی کے سامنے کتنی آڑ ہونا چاہیے۔) آپ نے جواب دیا کہ اس کا حجم اونٹ کی کاٹھی کے برابر ہونا ضروری ہے۔ ④ اسی غزوے میں حضور ﷺ نے ظہر اور عصر، نیز مغرب اور عشاء کی نمازیں جمع فرمائیں۔ ⑤

آپ ﷺ نے تبوک میں بیس روز قیام فرمایا اور اس دوران میں آپ ﷺ نے قصر نمازیں ادا فرمائیں۔ ⑥

① ابن حجر، فتح الباری، ۸: ۱۱۳، ۱۱۶۔ بخاری، کی ایک روایت سے۔

② مسلم، صحیح، ۱: ۱۵۸، ۱۵۹، صحیح بخاری، ۱: ۲۳، ۲۴۔

③ احمد، مسند، ۵: ۲۳۵، ۲۳۶؛ ایک ”حسن“ سند کے ساتھ۔

④ نسائی، سنن، ۲: ۶۲۔ ایک ”صحیح“ سند کے ساتھ۔ ⑤ زرقانی، شرح مؤطا امام مالک، ۲: ۵۵، ۵۸۔

⑥ موارد الظمان فی زوائد ابن حبان، ص ۱۳۵۔ ایک ”صحیح“ سند کے ساتھ۔

واپس آتے ہوئے رسول اللہ ﷺ نے وادی القریٰ میں ایک باغ کی قیمت کا تخمینہ لگایا جو پکی ہوئی کھجوروں سے بھرا ہوا تھا۔ اس سے معلوم ہوا کہ قیمت کا تخمینہ لگانا جائز ہے۔^①

تبوک میں رسول اللہ ﷺ نے ایک گھر سے پانی طلب کیا۔ آپ ﷺ کو چمڑے کے بنے ہوئے برتن میں پانی دیا گیا۔ اس موقع پر مردہ جانور کی کھال کے بارے میں وضاحت کرتے ہوئے آپ ﷺ نے فرمایا: ”اگر کھال کو رنگ لیا جائے تو وہ پاک ہو جاتی ہے۔“^②

اگر کسی آدمی نے کسی دوسرے کے ہاتھ کو کاٹ لیا اور دوسرے نے اپنا ہاتھ چھڑانے کے لیے زور لگایا اسی دوران میں اگر کاٹنے والے کا دانت نکل گیا تو اس کا مواخذہ نہیں کیا جائے گا۔

ان تینوں صحابہ کرام رضی اللہ عنہم کا معاشرتی مقاطعہ کرنے سے (جو اس غزوے میں پیچھے رہ گئے تھے)، یہ مسئلہ ثابت ہوتا ہے کہ کسی مسلمان سے تین روز سے زیادہ ترکِ کلام کرنا جائز ہے، بشرط یہ کہ اس کی کوئی شرعی وجہ موجود ہو۔^③

تبوک کی طرف پیش قدمی کرنے میں حضور ﷺ کے پیش نظر جو مقصد تھا وہ پوری طرح حاصل ہو گیا، یعنی آپ ﷺ چاہتے تھے کہ جزیرہ نمائے عرب کے شمالی علاقوں پر اسلام کی قوت کا اظہار ہو جائے اور مسلمانوں کی دھاک بیٹھ جائے۔ باز نطینیوں کی طرف آپ ﷺ کی پیش قدمی دراصل فتحِ شام کا مقدمہ تھی۔ رسول اللہ ﷺ نے اپنے انتقال سے قبل حضرت اسامہ بن زید رضی اللہ عنہما بن حارثہ کی سرکردگی میں ایک فوج تیار کر لی تھی، لیکن اس فوج کی روانگی کی نوبت نہ آنے پائی تھی کہ رسول اللہ ﷺ انتقال فرما گئے، اور حضرت

① ابن حجر، فتح الباری، ۳: ۴۳، ۴۴۔

② ابوداؤد، سنن کتاب اللباس، ۴: ۶۳۔ ایک ”حسن“ سند کے ساتھ روایت ہے۔

③ اس سے جو بے شمار فوائد حاصل کیے گئے، اس کے لیے دیکھیے: ابن حجر، فتح الباری، ۸: ۱۲۳، ۱۲۴۔ انہوں نے تفصیلات دی ہیں۔

ابوبکر صدیق رضی اللہ عنہ کی خلافت قائم ہوگئی۔ حضرت ابوبکر صدیق رضی اللہ عنہ نے امارت کی ذمہ داریاں سنبھالتے ہی حضرت اسامہ رضی اللہ عنہ کی فوج کو جلد از جلد شام کی طرف روانہ کرنے پر اصرار فرمایا، حالاں کہ اس وقت حالات بہت نازک تھے، اور ارتداد کی تحریکوں کے سبب شہر مدینہ اور دین اسلام کو سخت خطرات لاحق تھے۔ جو نہی صورت حال قابو میں آئی، حضرت ابوبکر صدیق رضی اللہ عنہ نے شام اور عراق کو آزاد کرانے کی خاطر فوجوں کو ساز و سامان سے آراستہ کیا تا کہ اسلام کا مقصد وحید پورا ہو جائے، یعنی انسانیت کو ظلم اور تشدد کے شکنجے سے آزاد کر کے خدائے واحد کی بندگی میں اس طرح دینا:

﴿ حَتَّىٰ لَا تَكُونَ فِتْنَةٌ وَ يَكُونَ الدِّينُ كُلُّهُ لِلَّهِ ﴾

”کہ عقیدہ میں کوئی فساد نہ رہے اور دین اللہ ہی کا ہو جائے۔“ (الانفال: ۳۹)



اس کے بعد پیش آنے والے اہم واقعات

عام الوفود

ہجرت کے نویں سال کو عام الوفود کے نام سے یاد کیا جاتا ہے، کیوں کہ ۸ھ کے اختتام پر رسول اللہ ﷺ کی النجعرانہ سے واپسی کے ساتھ ہی عرب کے اطراف و جوانب سے مختلف قبائل کے وفود اپنے قبولِ اسلام کا اعلان کرنے کے لیے اٹھ اٹھ کر مدینہ آنا شروع ہو گئے تھے۔ دراصل ان لوگوں نے فتح مکہ تک اپنے قبولِ اسلام کو مؤخر کیے رکھا۔ جو نہی مکہ فتح ہوا، عرب کے تمام قبائل جوق در جوق اسلام قبول کرنے لگے۔ قدیم مآخذ میں طبقات ابن سعد واحد مآخذ ہے جس کے بارے میں یہ سمجھا جاتا ہے کہ اس کتاب میں ان وفود کے بارے میں معلومات کا جامع ترین ذخیرہ موجود ہے۔^① بتایا جاتا ہے کہ ان وفود کی تعداد ۶۰ سے متجاوز تھی۔^②

عام طور پر ان وفود کے بارے میں جو روایات نقل کی گئی ہیں، وہ بغیر سند کے نقل کی گئی ہیں۔ ابن اسحاق قدیم ترین مصنف ہیں جنہوں نے ان روایات کا مفصل تذکرہ کیا ہے۔ وہ جا بجا ان مآخذ کا ذکر بھی کرتے ہیں جن سے انہوں نے معلومات جمع کیں اور ان کی سند بھی بیان کرتے ہیں۔^③ یہ چند روایات زہری، عبد اللہ بن ابی بکر اور حسن بصری کی ”مراہیل“ ہیں، سوائے ضمام بن ثعلبہ کی روایت کے، جو ایک وفد کے ساتھ آئے تھے۔ اس روایت کی جو سند وہ نقل کرتے ہیں، اس کا سلسلہ حضرت ابن عباس رضی اللہ عنہما تک جاتا ہے اور محمد بن ولید بن نویف بھی اس سلسلے میں شامل ہیں جو مقبول ہیں، مگر قابلِ اتباع نہیں ہیں۔ اس سلسلہ سند میں ان کی موجودگی سے یہ روایت کمزور ہو گئی ہے۔ ابن اسحاق نے جن وفود کا ذکر کیا

① حافظ ابن حجر، نے اس کا حوالہ دیا ہے، لیکن انہوں نے یہ وضاحت کی ہے کہ ابن سعد نے ہوازن کے وفد کا

تذکرہ کرنے سے اعراض کیا ہے۔^② ابن ہشام، سیرة، ۴: ۲۲۱، ۲۲۲؛ ابن حجر، فتح الباری، ۸: ۸۳

③ ابن ہشام، سیرة، ۴: ۲۳۵، ۲۳۱، ۲۵۴، ۲۶۰۔

ہے وہ یہ ہیں: بنو تمیم، بنو عامر، بنو سعد بن بکر، عبد القیس، بنو حنیفہ، طے، بنو زبید، کندہ جو حمیر کے بادشاہ تھے، بنو حارث بن کعب، ہمدان، عدی بن حاتم، فروہ بن مسیک المرادی، صرد بن عبد اللہ الازدی، فروہ بن عمرو الجذامی پڑھنے والوں کو بہت سی نظمیں بھی ملتی ہیں جن کا ابن اسحاق نے ان وفود کی روایات کے ضمن میں ذکر کیا ہے۔^①

ابن سعد نے ان وفود کے بارے میں تمام روایات کا تفصیل سے جائزہ لیا ہے اور ایک ایک روایت کی اچھی طرح چھان پھٹک کی ہے، لیکن ان کی زیادہ تر روایات وہ ہیں جو واقدی اور ہشام الکلبی کے ذریعے سے آئی ہیں اور یہ دونوں اصحاب ”متروک“ ہیں۔ بقیہ روایات، سوائے چند ایک کے، علی بن محمد المدائنی کی روایت کردہ ہیں جو ”صدوق“ ہیں، تاہم وہ تمام سندیں جنہیں ابن سعد نے روایت کیا ہے، کسی نہ کسی اعتبار سے ناقص ہیں، کیوں کہ ان کے راوی کمزور ہیں، یا وہ ”مرسل“ ہیں۔ ان کی چند ایک روایات ایسی ہیں جو عقان بن مسلم اور عارم بن فضل السدوسی کے توسط سے ہم تک پہنچی ہیں۔

ان وفود کے بارے میں جو مفصل روایات ہمیں مؤرخین کے ہاں ملتی ہیں، اگرچہ محدثین کے خیال میں وہ ”صحیح“ نہیں ہیں، لیکن ان میں سے چند ایک وفود کے بارے میں روایات ”صحیح“ ہیں، کیوں کہ ان کے متعلق دیگر روایات بھی موجود ہیں۔^② امام بخاری نے بنو تمیم کے ایک وفد کی آمد کا ذکر کیا ہے اور سورۃ الحجرات میں ہمیں یہ اشارہ ملتا ہے کہ اس وفد کے کچھ لوگوں نے رسول اللہ ﷺ کے ساتھ بدتہذیبی کا برتاؤ کیا تھا۔ اس سے معلوم ہوتا ہے کہ وہ بد اخلاق اور اچڑ لوگ تھے۔ انہوں نے رسول اللہ ﷺ کے حجرے کے باہر کھڑے ہو کر بلند آواز سے آپ ﷺ کو پکارنا شروع کر دیا، اور آپ ﷺ سے اجازت لیے بغیر ہی باہر کھڑے ہو کر زور زور سے بولنے لگے۔ اس موقع پر سورۃ الحجرات نازل ہوئی۔ اس سورۃ میں مسلمانوں کو تعلیم دی گئی ہے کہ رسول اللہ ﷺ کو خطاب کرنے کے کچھ آداب ہیں اور آپ ﷺ سے گفتگو کرنے کے لیے کن طور طریقوں کو ملحوظ رکھنا

② ابن کثیر، البدایۃ والنہایۃ، ۵: ۴۰۔

① الطبقات الکبریٰ، ۱: ۲۹۱، ۳۵۹۔

ضروری ہے۔

بخاری نے عبدالقیس اور بنو حنیفہ کے وفود کی آمد کا بھی ذکر کیا ہے۔ ان وفود میں مسیلمہ کذاب بھی شامل تھا، اس نے اپنے قبولِ اسلام کے لیے یہ شرط عائد کی کہ رسول اللہ ﷺ کی وفات کے بعد وہ آپ ﷺ کا جانشین ہوگا۔ رسول اللہ ﷺ نے فرمایا کہ اگر اس نے مجھ سے کھجور کی شاخ کا ایک ٹکڑا بھی مانگا ہوتا تو میں اسے نہ دیتا۔ اس وقت آپ ﷺ نے یہ بھی فرمایا کہ مسیلمہ کے ذریعے دنیا میں بہت ظلم اور فساد پھیلے گا۔ امام بخاری نے نجران کے ایک وفد کا تذکرہ کیا ہے جس میں نجران سے عاقب اور سید نام کے دو حاکم شامل تھے۔ رسول اللہ ﷺ نے انھیں اسلام قبول کرنے کی دعوت دی، مگر انھوں نے انکار کر دیا۔ اس پر آپ ﷺ نے انھیں مباہلے کی دعوت دی تو یہ آیت نازل ہوئی:

﴿ اِنَّ مَثَلَ عِيسَىٰ عِنْدَ اللّٰهِ كَمَثَلِ اٰدَمَ خَلَقَهُ مِنْ تُرَابٍ ثُمَّ قَالَ لَهٗ كُنْ فَيَكُوْنُ ۝ الْحَقُّ مِنْ رَبِّكَ فَلَا تَكُنْ مِنَ الْمُمْتَرِيْنَ ۝ فَمَنْ حَآجَّكَ فِيْهِ مِنْۢ بَعْدِ مَا جَآءَكَ مِنَ الْعِلْمِ فَقُلْ تَعَالَوْا نَدْعُ اَبْنَآءَنَا وَاَبْنَآءَكُمْ وَنِسَاءَنَا وَنِسَاءَكُمْ وَاَنْفُسَنَا وَاَنْفُسَكُمْ ثُمَّ نَبْتَهِلْ فَنَجْعَلْ لِّعْنَتِ اللّٰهِ عَلٰى الْكٰذِبِيْنَ ۝ ﴾

”بے شک حالت عیسیٰ کی اللہ تعالیٰ کے نزدیک مشابہ حالت عجبیہ آدم کے ہے کہ ان کو مٹی سے بنایا، پھر ان کو حکم دیا کہ ہو جا، بس وہ ہو گئے۔ یہ امر واقعی آپ کے پروردگار کی طرف سے ہے، سو آپ شبہ کرنے والوں میں سے نہ ہو جائیے۔ پس جو شخص آپ سے عیسیٰ علیہ السلام کے باب میں حجت کرے، آپ کے پاس علم آئے پیچھے تو آپ فرمادیجیے کہ آ جاؤ ہم بلا لیں اپنے بیٹوں کو اور تمہارے بیٹوں کو، اور اپنی عورتوں کو اور تمہاری عورتوں کو اور خود اپنے آپ کو، اور تم خود بھی آ جاؤ، پھر ہم خوب دل سے دعا کریں اس طور سے کہ اللہ کی لعنت بھیجیں ان پر جو ناحق پر ہو۔“ (آل عمران: ۵۹، ۶۱)

پہلے تو انہوں نے یہ دعوت قبول کر لی، مگر بعد میں انہیں یہ خوف پیدا ہوا کہ وہ کسی پھٹکار کا شکار نہ ہو جائیں، اس لیے وہ پیچھے ہٹ گئے اور مباہلہ کرنے سے انکار کر دیا۔ انہوں نے اس شرط پر صلح کی درخواست کی کہ وہ جزیہ ادا کریں گے۔ رسول اللہ ﷺ نے حضرت ابو عبیدہ عامر رضی اللہ عنہ بن جراح کو ان کے ہمراہ روانہ کیا، تاکہ ان سے جزیہ لے لیں۔ اہل نجران ۱ کے ساتھ صلح کا معاہدہ کرنے اور ان سے جزیہ لینے کا نتیجہ یہ نکلا کہ بازنطینیوں کے ساتھ ان کا جو تعلق قائم تھا، وہ منقطع ہو گیا اور وہ لوگ اب اسلامی ریاست کے ساتھ مل گئے۔ اس کا فائدہ یہ ہوا کہ مسلمانوں کی پشت مضبوط ہو گئی اور وہ شام کے بازنطینیوں کے ساتھ عظیم الشان مقابلے کی منصوبہ بندی کرنے لگے۔

امام بخاری رحمہ اللہ نے ان کے علاوہ جن وفود کا تذکرہ کیا ہے، ان میں اشعریوں اور یمنی قبائل، دوس اور طے کے وفود اور عدی بن حاتم طائی کی آمد شامل ہے۔ حضرت ابن عباس رضی اللہ عنہما کہتے ہیں کہ بنو سعد بن بکر نے ضمام بن ثعلبہ کو مدینہ روانہ کیا۔ وہ ایک قوی آدمی تھے، ان کے بال گھنے تھے جو دو چوٹیوں کی شکل میں گندھے ہوئے تھے۔ انہوں نے مسجد کے دروازے پر اپنے اونٹ کو بٹھایا اور اسے باندھ دیا، پھر وہ مسجد میں داخل ہوئے اور حضور ﷺ کے پاس پہنچے۔ آپ ﷺ اپنے اصحاب رضی اللہ عنہم کے ساتھ تشریف فرما تھے۔ انہوں نے آتے ہی سوال کیا۔ ”تم میں سے عبدالمطلب کا بیٹا کون ہے؟“ رسول اللہ ﷺ نے فرمایا: ”میں عبدالمطلب کا بیٹا ہوں۔“ ضمام بن ثعلبہ نے پوچھا: ”محمد!“ آپ ﷺ نے فرمایا: ”ہاں!“ ضمام نے کہا: ”محمد ﷺ! میں تم سے چند سوال کرنا چاہتا ہوں اور میرے انداز میں شدت ہوگی، لیکن تم ناراض نہ ہونا، کیوں کہ میں تم سے ناراض نہیں ہوں۔“ رسول اللہ ﷺ نے فرمایا: ”تم جو پوچھنا چاہتے ہو، پوچھو!“ ضمام نے کہا: ”میں تمہیں اللہ تعالیٰ کی قسم دے کر یہ سوال کرتا ہوں کہ کیا اس نے تمہیں ہماری طرف رسول بنا کر بھیجا ہے؟ آپ ﷺ نے فرمایا: ہاں۔ اس نے دوسرے سوال کیا کہ کیا: یہ حکم دیا ہے کہ ہم اسی کی عبادت کریں

۱ ابوداؤد، سنن، ۳: ۱۶۷، ابن سعد، طبقات، ۱: ۷۔

اور اس کے ساتھ کسی کو شریک نہ ٹھہرائیں اور ان بتوں اور شریکوں کو چھوڑ دیں جن کی عبادت ہمارے آباء و اجداد کیا کرتے تھے؟“ رسول اللہ ﷺ نے فرمایا: ”ہاں! مجھے اللہ تعالیٰ نے حکم دیا ہے۔“

اسی طرح ضمام بن ثعلبہ نے ہر بار اللہ تعالیٰ کی قسم دلائی اور تمام فرائض کے بارے میں دریافت کیا۔ جب وہ اپنی بات مکمل کر چکے تو کہا: ”میں گواہی دیتا ہوں کہ اللہ کے سوا کوئی معبود نہیں، اور آپ ﷺ اس کے بندے اور رسول ہیں۔ میں وہ تمام فرائض ادا کروں گا جن کا آپ ﷺ نے حکم دیا اور ان تمام محرمات سے بچوں گا جن سے آپ ﷺ نے منع کیا ہے، میں نہ اس سے زیادہ کروں گا اور نہ اس سے کم۔“ پھر وہ چلے گئے۔ ان کے جانے کے بعد آپ ﷺ نے فرمایا: ”اگر انھوں نے ایسا ہی کیا، جیسا کہا ہے تو یہ جنت میں داخل ہوں گے۔“

اس کے بعد ضمام اپنے قبیلے کی طرف واپس چلے گئے۔ تمام لوگ انھیں دیکھ کر ان کے گرد جمع ہو گئے۔ انھوں نے پوری قوم کے سامنے واشتگاف الفاظ میں لات اور عزیٰ کو مسترد کر دیا۔ لوگوں نے خوف زدہ ہو کر کہا: ”اے ضمام! ڈر اس وقت سے کہ تم کوڑھ یا جنون میں گرفتار ہو جاؤ۔“ ضمام نے جواب دیا: ”تمہارا ناس ہو! یہ بت کسی کو نہ تو نفع پہنچا سکتے ہیں اور نہ نقصان۔ اللہ تعالیٰ نے تمہاری طرف ایک رسول بھیجا ہے اور ایک کتاب تمہارے لیے نازل کی ہے تاکہ تمہیں جاہلیت کے اس اندھیرے سے نکالے جس میں تم چاروں طرف سے گھرے ہوئے ہو۔ میں گواہی دیتا ہوں کہ اللہ کے سوا کوئی معبود نہیں ہے اور محمد ﷺ اللہ کے بندے اور اس کے رسول ہیں۔ میں ان سے مل کر تمہارے پاس آیا ہوں اور تمہارے لیے ان کی تعلیمات کا پیش بہا خزانہ لے کر آیا ہوں، انھوں نے تمہیں کچھ کام کرنے کا حکم فرمایا ہے اور کچھ کاموں سے روکا ہے۔“ خدا کی قسم! شام ہونے بھی نہ پائی تھی کہ وہاں موجود قبیلے کے تمام افراد نے جن میں مردوزن دونوں شامل تھے، اسلام قبول کر لیا۔ ①

① ابوداؤد، سنن، ۱: ۷۹، حاکم، مستدرک، ۳: ۵۴، ۵۵، احمد، مسند۔ ابن عباس رضی اللہ عنہما کی حدیث سے۔ حاکم ۴۴۴

اس میں کوئی شبہ نہیں، ۹ھ میں مختلف قبیلوں کی طرف سے قبولِ اسلام کے اعلان کے لیے وفودِ مدینہ آئے، تاہم تفصیلی روایات کا متن اس امر کا متقاضی ہے کہ تاریخی اعتبار سے ان کا تنقیدی جائزہ لیا جائے۔ ان نظموں کا بھی نسبتاً سخت ناقدانہ جائزہ لیا جانا چاہیے۔ [جن کا ابنِ اسحاق نے تذکرہ کیا ہے] تاکہ معلوم ہو جائے کہ تاریخی حوالے سے وہ صحیح ہیں یا نہیں۔ خلاصہ یہ ہے کہ ۹ھ میں اسلام تمام جزیرہ نمائے عرب میں غالب آچکا تھا اور انسانی تاریخ میں یہ پہلا موقع تھا کہ پورا عرب اسلام کے جھنڈے تلے متحد ہو گیا، ورنہ اس سے قبل چھوٹی موٹی ریاستیں اور محدود سیاسی نظام ہی وجود میں آئے تھے۔ ان چھوٹی چھوٹی ریاستوں میں معین، سبا، حمیر، کندہ، الغساسنہ اور المناذرہ جیسی ریاستیں شامل تھیں۔ ان میں سے کوئی ریاست بھی اس قابل نہیں تھی جو جزیرہ نمائے عرب کو اپنے جھنڈے تلے جمع کر سکتی۔ دراصل اسلام سے قبل ان ریاستوں میں تہذیب و تمدن بالکل مفقود ہو کر بدویانہ اثرات غالب آچکے تھے، جب کہ رسول اللہ ﷺ دس برس کی قلیل مدت میں ہی عرب کو متحد کرنے میں کامیاب ہو گئے، اس کے باوجود کہ قبائلی عصبیت اور جاہلی اثرات لوگوں کے اندر جڑ پکڑے ہوئے تھے۔ یہ اتحاد کوئی سطحی، یا عارضی قسم کا نہیں تھا، بلکہ لوگوں کے دل، دماغ، سوچ اور رویوں میں پوری طرح گھر کر چکا تھا۔ یہی وجہ ہے کہ ملک عرب اسلامی ریاست کی ترقی اور نشوونما کے لیے ایک ٹھوس اور مضبوط بنیاد ثابت ہوا۔ وہی اسلامی ریاست جس کا اقتدار اور شکوہ مستقبل میں ایشیا، افریقہ اور یورپ کے علاقوں پر بھی قائم ہونا تھا۔



۵۵۵ نے اسے ”صحیح“ سمجھا اور ذہبی نے ان سے اتفاق کیا ہے، لیکن یہ صرف ”حسن“ ہے، کیوں کہ یہ ابن اسحاق کے توسط سے آئی ہے اور اس میں محمد بن ولید بن نویف اسدی شامل ہیں جو ”مقبول“ ہیں۔ ابوداؤد کی روایت میں اس کا ایک متابع ہے جو سلمہ بن کہیل سے مروی ہے، اور یہ ”ثقة“ ہیں۔ ہر دو ائمہ کرام، یعنی بخاری اور مسلم نے مختصر طور پر ضمام کی مدینہ میں آمد کا ذکر کیا ہے۔ مسلم، صحیح، ۱: ۲۲، بخاری، صحیح، ۱: ۲۲۔

حضرت ابو بکر صدیق رضی اللہ عنہ کی قیادت میں حج کی ادائیگی

رسول اللہ ﷺ نے اس سال حج ادا نہیں فرمایا جس سال مکہ فتح ہوا، بلکہ آپ صلی اللہ علیہ وسلم عمرہ ادا کر کے مدینہ واپس تشریف لے گئے۔ ۸ھ میں مشرکوں اور مسلمانوں نے مل کر حج ادا کیا اور ۹ھ میں آپ ﷺ نے حضرت ابو بکر صدیق رضی اللہ عنہ کو حج کی ادائیگی کے لیے روانہ فرمایا۔ وہ ذوالحجہ میں مکہ روانہ ہوئے،^① ان کے ہمراہ حج ادا کرنے والوں کی تعداد کا تذکرہ ہمیں صرف واقدی کے ہاں ملتا ہے۔ وہ کہتے ہیں کہ اس حج کے موقع پر حضرت ابو بکر صدیق رضی اللہ عنہ کے ساتھ تین سو صحابہ رضی اللہ عنہم تھے جو اپنے ساتھ قربانی کے بیس جانور لے کر گئے تھے۔^②

جس وقت حضرت ابو بکر صدیق رضی اللہ عنہ عازمین حج کو لے کر مدینہ سے نکلے تو سورۃ التوبہ نازل ہوئی۔ رسول اللہ ﷺ نے اس سورہ کی ابتدائی آیات حضرت علی رضی اللہ عنہ کو دے کر فوراً مکہ روانہ فرمادیا، تاکہ حج کے دن مجمع عام میں پڑھ کر سنادی جائیں۔ رسول اللہ ﷺ نے فرمایا: ”اس سورہ کے ابلاغ کی ذمہ داری کسی دوسرے شخص کو نہیں دی جاسکتی، سوائے میرے گھر کے ایک فرد کے۔“^③ جب حضرت ابو بکر صدیق رضی اللہ عنہ نے حضرت علی رضی اللہ عنہ کو آتے ہوئے دیکھا تو ان سے دریافت فرمایا کہ آیا وہ احکام جاری کرنے آئے ہیں یا احکام پہنچانے؟ حضرت علی رضی اللہ عنہ نے جواب دیا: ”میں احکام پہنچانے آیا ہوں“، پھر یہ دونوں

① یہ ابن سعد کا بیان ہے، جو صحیح روایت پر مبنی ہے اور اس روایت کا سلسلہ مجاہد سے جا کر ملتا ہے۔ (الطبقات الکبریٰ، ۲: ۱۶۸)، ابن اسحاق، سیرۃ ابن ہشام، ۴: ۲۰۱۔

② ابن حجر، فتح الباری، ۸: ۸۲۔

③ ابن اسحاق نے ”حسن“ سند کے ساتھ بیان کیا ہے، لیکن یہ محمد بن علی باقر کی ”مرسل“ روایات سے ہے۔ (سیرۃ ابن ہشام، ۳: ۲۰۳، طبری، تفسیر، ۱۰: ۶۵) اس کے شواہد موجود ہیں اور انہی کی وجہ سے اسے تقویت حاصل ہوئی ہے۔ ابن کثیر، البدایۃ والنہایۃ، ۵: ۳۷، ۳۸۔

اصحاب باہم مل کر اپنی اپنی ذمہ داریاں ادا کرنے میں مشغول ہو گئے۔ ❶ حضرت ابو بکر رضی اللہ عنہ نے امیر حج کے فرائض انجام دیے اور حضرت علی رضی اللہ عنہ نے سورۃ التوبہ کا پہلا حصہ لوگوں تک پہنچایا۔ اس کارِ عظیم میں متعدد صحابہ رضی اللہ عنہم نے حضرت علی رضی اللہ عنہ کی مدد فرمائی جن میں حضرت ابو ہریرہ، اور طفیل بن عمرو والدوسی رضی اللہ عنہم بھی شامل ہیں۔ ❷

کہا جاتا ہے کہ حضرت علی رضی اللہ عنہ بن ابی طالب کو چار احکام دے کر روانہ کیا گیا تھا: ”کوئی کافر جنت میں داخل نہیں ہوگا، کوئی شخص برہنہ ہو کر خانہ کعبہ کے گرد طواف نہیں کرے گا، اس سال کے بعد کوئی مشرک حج نہیں کرے گا، اور جس نے بھی رسول اللہ ﷺ کے ساتھ کوئی معاہدہ کیا ہے، وہ اس وقت تک باقی رہے گا، جب تک معاہدے کی مقررہ مدت پوری نہیں ہو جاتی۔“ ❸

سورۃ التوبہ کے ابتدائی حصے کے ذریعے مسلمانوں اور مشرکین کے درمیان خط امتیاز قائم کر دیا گیا۔ ان آیات کے ذریعے مشرکوں کو ہمیشہ کے لیے حج کرنے کی ممانعت کر دی گئی اور ان کے خلاف اعلان جنگ کر دیا گیا۔ اس اعلان کے ذریعے ان لوگوں کو جن کے مسلمانوں کے ساتھ حلیفانہ تعلقات قائم تھے، اس وقت تک مہلت مل گئی جب تک ان کے اتحاد کی مقررہ میعاد ختم نہیں ہو جاتی اور جن لوگوں کا مسلمانوں کے ساتھ عہد تھا، انھیں غیر معینہ وقت مل گیا، یا چار ماہ تک کے لیے ان کی مدت مخصوص ہو گئی جو محرم سے شروع ہوتی تھی۔ ان مشرکوں کو جن کا مسلمانوں کے ساتھ کوئی عہد نہیں تھا، حرام مہینوں کے اختتام تک کا وقت دیا گیا جو ۵۰ دن کا عرصہ تھا اور محرم کے آغاز پر ختم ہونا تھا۔ [اس اعلان کی رو سے] جب یہ مقررہ مدت ختم ہو جائے گی تو وہ مسلمانوں کے ساتھ حالت جنگ میں سمجھے جائیں

❶ ایضاً۔

❷ احمد، مسند، حدیث ۵۴۹۔ ”صحیح“ سند کے ساتھ روایت ہے۔ ترمذی، سنن، ۱۱۶:۴۔ انھوں نے اسے ”صحیح“ سمجھا ہے۔ طبری، تفسیر، ۱۰: ۶۳-۶۴۔

❸ ابن کثیر، البدایہ والنہایہ، ۵: ۳۸۔ احمد بن حنبل کی مسند سے منقول ہے۔ انھوں نے کہا ہے: ”اس کی سند جید ہے۔“

﴿ بَرَاءَةٌ مِنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ ۝
فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ مُعْجِزِي اللَّهِ
وَأَنَّ اللَّهَ مُخْزِي الْكٰفِرِينَ ۝ وَأَذَانٌ مِنَ اللَّهِ وَرَسُولِهِ إِلَى النَّاسِ
يَوْمَ الْحَجِّ الْأَكْبَرِ أَنَّ اللَّهَ بَرِيءٌ مِنَ الْمُشْرِكِينَ وَرَسُولُهُ فَإِنْ تُبْتُمْ
فَهُوَ خَيْرٌ لَّكُمْ ﴾

”اللہ کی طرف سے اور اس کے رسول کی طرف سے ان مشرکین سے دست برداری ہے جن سے تم نے عہد کر رکھا تھا، سو تم اس سرزمین پر چار مہینے چل پھر لو اور یہ جان رکھو کہ تم خدا تعالیٰ کو عاجز نہیں کر سکتے اور یہ کہ بے شک اللہ تعالیٰ کافروں کو رسوا کریں گے اور اللہ اور رسول کی طرف سے بڑے حج کی تاریخوں میں عام لوگوں کے سامنے اعلان کیا جاتا ہے اور اللہ اور اس کا رسول دونوں دست بردار ہوتے ہیں ان مشرکین سے، پھر اگر تم توبہ کر لو تو تمہارے لیے بہتر ہے۔“ (التوبة: ۱-۳)

اسلام کی دعوت و تبلیغ کو اب ۲۲ سال پورے ہو چکے تھے۔ اس دوران میں مسلمانوں نے اسلامی کے آفاقی پیغام کو دنیا میں پھیلانے میں کوئی کسر اٹھانہ رکھی اور اس سلسلے میں ہر قسم

طبری، ۱۰: ۶۶، ۷۴۔ اس روایت کے بارے میں طبری کا خیال ہے کہ زیادہ معقول ہے۔ ابن کثیر کی رائے یہ ہے کہ ”صحیح“ کچھ اس طرح ہے: ”جو کوئی مسلمانوں کے ساتھ معاہدہ کرے گا، اس کی مہلت اس وقت تک باقی رہے گی، جب تک اس معاہدے کی مدت ختم نہ ہو جائے، اگرچہ وہ چار ماہ سے تجاوز کر جائے۔ اور جس کسی نے مسلمانوں کے ساتھ کسی قسم کا کوئی معاہدہ نہیں کیا، اس کی مہلت چار ماہ باقی رہے گی۔ تیسرا گروہ ان لوگوں پر مشتمل ہے جن کے معاہدے چار ماہ سے قبل ہی اپنی مدت پوری کر لیں گے۔ اس گروہ کو غالباً پہلے گروہ کے ساتھ رکھا گیا ہوگا، تاکہ ان کی مہلت اس وقت تک چلے، جب تک ان کے معاہدے تکمیل کو پہنچ جاتے، خواہ یہ چار ماہ سے کم عرصے کے لیے ہی کیوں نہ ہوں۔ یہ بات زیادہ قرین قیاس ہے کہ ان کی مہلت کی مدت چار ماہ تک بڑھادی گئی ہو، کیوں کہ بہر حال انھیں ان لوگوں پر ترجیح حاصل ہے جنہوں نے سرے سے کوئی معاہدہ ہی نہیں کیا، اور اللہ تعالیٰ بہتر جانتا ہے۔“

کی جدوجہد کی اور ہر جائز طریقہ استعمال کیا، تاہم اب تک کچھ مشرک ایسے باقی تھے جو اس پر مسلسل مصر اور بصد تھے کہ وہ بت پرستی جاری رکھیں گے اور خانہ کعبہ کا طواف بھی جاہلی رسم و رواج کے مطابق کریں گے۔ اب وقت آ گیا تھا کہ دعوتِ حق کے بارے میں ان کی جہالت اور ہٹ دھرمی کا ہمیشہ کے لیے خاتمہ کر دیا جائے۔

معاملے کو یہاں تک ہی محدود نہیں رکھا گیا، بلکہ اسلامی شعور کو بیدار کرنے اور دور دراز علاقوں کو اسلامی مملکت کے تحت متحد کرنے کی مہم کا بھی آغاز کر دیا گیا۔ حجۃ الوداع سے قبل، رسول اللہ ﷺ نے حضرت ابو موسیٰ اشعری اور حضرت معاذ رضی اللہ عنہما بن جبل کو یمن روانہ فرمایا تاکہ وہ دونوں مل کر ایک صوبے کا انتظام سنبھال لیں۔ آپ ﷺ نے ان دونوں اصحاب کو نصیحت کرتے ہوئے فرمایا: ”لوگوں کے لیے آسانیاں پیدا کرنا اور ان کے لیے مشکلات نہ پیدا کرنا! لوگوں کے ساتھ نرمی اور مہربانی کا سلوک کرنا اور ان پر سختی نہ کرنا! لوگوں کو خوشخبری دینا! متنفر نہ کرنا!“^①

آپ ﷺ نے حضرت معاذ رضی اللہ عنہ سے فرمایا: ”تم اہل کتاب کے پاس جاؤ گے، جب تم ان سے ملو تو سب سے پہلے انہیں اس چیز کی طرف دعوت دو کہ اللہ تعالیٰ کے سوا کوئی ہستی عبادت کے لائق نہیں ہے اور محمد ﷺ اس کے رسول ہیں۔ اگر وہ اس معاملے میں تمہاری اطاعت کریں تو پھر انہیں بتانا کہ اللہ تعالیٰ نے دن اور رات میں پانچ مرتبہ ان کے اوپر نمازیں فرض کی ہیں۔ اگر وہ اس معاملے میں تمہاری اطاعت کریں تو پھر انہیں بتانا کہ اللہ تعالیٰ نے ان پر زکوٰۃ بھی فرض کی ہے جو مال کی ایک مقررہ مقدار ہے جو ان کے امراء سے لے کر ان کے غرباء کے درمیان تقسیم کر دی جائے گی، اور اگر وہ اس میں تمہاری اطاعت کریں تو پھر محتاط رہو اور ان کے بہترین مال (زکوٰۃ کے طور پر) مت لو اور مظلوم کی بددعا سے ڈرو، کیوں کہ اس کے اور اللہ تعالیٰ کے درمیان کوئی پردہ حائل نہیں ہوتا۔“^②

① بخاری نے روایت کیا؛ ابن کثیر، البدایۃ والنہایۃ، ۵: ۹۹۔

② ایضاً۔

رسول اللہ ﷺ نے سب سے پہلے حضرت خالد رضی اللہ عنہ بن ولید کو یمن بھیجا، اس کے بعد آپ ﷺ نے حضرت علی رضی اللہ عنہ بن ابی طالب کو ان کی جگہ روانہ فرمایا۔ حضرت علی رضی اللہ عنہ نے کچھ عرصہ وہاں قیام فرمایا، بعد ازاں رسول اللہ ﷺ کے ساتھ حجۃ الوداع میں شرکت فرماتے ہوئے واپس آگئے۔ حضرت علی رضی اللہ عنہ کو ہمدان کے قبائل میں اسلام کی نشر و اشاعت میں نمایاں کامیابی حاصل ہوئی۔ ①



① بخاری نے روایت کیا؛ ابن کثیر، البدایۃ والنہایۃ، ۵: ۱۰۴۔

حجۃ الوداع

حج اسلام کے پانچ ارکان میں سے ایک ہے اور مختلف روایات کے مطابق ہجرت کے چھٹے، نویں یا دسویں سال فرض کیا گیا۔ ① ۱۰ھ میں رسول اللہ ﷺ نے اعلان فرمایا کہ آپ ﷺ حج کا ارادہ رکھتے ہیں۔ مکہ سے مدینہ ہجرت کے بعد یہ آپ ﷺ کا پہلا اور آخری حج تھا۔ یہ اعلان عام سن کر تمام جزیرہ نمائے عرب سے مسلمان آپ ﷺ کے ہمراہ حج کرنے کے ارادے سے جمع ہونے لگے۔ ابھی ذوالقعدہ کا مہینہ ختم ہونے میں پانچ روز باقی تھے کہ آپ ﷺ مدینہ سے روانہ ہوئے۔ ② جب آپ ﷺ نے میدانِ عرفات میں قیام فرمایا تو مندرجہ ذیل آیت نازل ہوئی:

﴿ الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ

لَكُمْ الْإِسْلَامَ دِينًا ط ﴾ (المائدة: ۳)

”آج کے دن تمہارے لیے تمہارے دین کو میں نے کامل کر دیا اور میں نے تم

پر اپنا انعام تمام کر دیا اور میں نے اسلام کو تمہارا دین بننے کے لیے پسند کر لیا۔“ ③

اس موقع پر مسلمانوں نے رسول اللہ ﷺ سے تمام مناسکِ حج سیکھے۔ آپ ﷺ نے

فرمایا تھا کہ ”مجھ سے تمام مناسکِ حج سیکھ لو۔“ آپ ﷺ کا حج مکمل طور پر شریعت کے تمام

احکام کا نمونہ تھا بالخصوص احکامِ حج کا، اس کے علاوہ تمام چیدہ چیدہ دینی احکام کا اعلان

آپ ﷺ نے اپنے خطبہ عرفات میں فرمادیا۔ یہی وجہ ہے کہ فقہائے کرام نے حجۃ الوداع

کا نہایت گہری نظر سے جائزہ لیا ہے اور اس سے احکام کا استنباط کیا ہے۔ یہ تمام احکام

① ابن کثیر، البدایۃ والنہایۃ، ۵: ۱۰۹۔

② ابن حجر، فتح الباری، ۸: ۱۰۴۔ ابن اسحاق، ایک ”حسن“ سند کے ساتھ روایت ہے۔ (سیرۃ ابن ہشام، ۴:

۲۷۲) ابن کثیر، البدایۃ والنہایۃ، ۵: ۱۱۱۔ یہ روایت ابن اسحاق کی روایت جیسی ہے۔ ابن کثیر کے نزدیک ”اس کی

③ صحیح بخاری، فتح الباری، ۸: ۱۰۸۔

سند جید ہے۔“

مناسک حج اور دیگر اہم امور کے متعلق ہیں جن کی تشریح اور توضیح سے حدیث اور فقہ کی کتابیں بھری پڑی ہیں۔ بعض اہل علم نے صرف حجۃ الوداع کے موضوع پر ہی کتابیں مرتب کی ہیں۔

اس موقع پر مسلمانوں کا ایک عظیم الشان اجتماع تھا۔ تمام لوگوں نے حضور ﷺ کا الوداعی خطبہ سنا۔ آپ ﷺ نے یہ خطبہ عرفات کے میدان میں ایام تشریق کے دوران میں دیا۔ (ایام تشریق سے مراد ۱۱، ۱۲، ۱۳ ذوالحجہ کی تاریخیں ہیں۔)

”یقیناً تمہارا خون اور تمہارا مال ایک دوسرے پر اسی طرح حرام ہیں جیسے آج کا دن یہ مہینہ اور جگہ محترم اور مقدس ہے۔ یاد رکھو! آج سے جاہلیت کے تمام رسم و رواج ختم کر دیے گئے اور یہ سب میرے ان قدموں کے نیچے ہیں۔ جاہلیت کے تمام خون معاف کر دیے گئے ہیں اور سب سے پہلے میں ربیعہ بن حارث کے بیٹے کا خون معاف کرتا ہوں۔ اسلام سے پہلے کے تمام سود معاف کر دیے گئے ہیں اور سب سے پہلے میں اپنے چچا عباس بن عبدالمطلب کا سود معاف کرتا ہوں۔ عورتوں کے معاملے میں خدا سے ڈرو، یقیناً خدا نے انھیں تمہارے قبضے میں دیا ہے اور خدا ہی کے حکم سے تمہارے لیے ان کے ساتھ ازدواجی تعلقات قائم کرنا جائز قرار دیا گیا ہے۔ ان کے اوپر تمہارے بھی کچھ حقوق ہیں، اور وہ یہ کہ وہ کسی ایسے شخص کو تمہارے بستر پر نہ بیٹھنے دیں جسے تم پسند نہیں کرتے، لیکن اگر وہ ایسا کریں تو تم انھیں ہلکی سزا دے سکتے ہو اور ان کے حقوق تم پر یہ ہیں کہ تم انھیں مناسب کھانا اور کپڑا مہیا کرو۔ میں تمہارے درمیان خدا کی کتاب چھوڑ کر جا رہا ہوں۔ اگر تم اسے مضبوطی سے پکڑے رہو گے تو کبھی گمراہ نہ ہو گے۔ اور قیامت کے دن تم سے میرے بارے میں سوال کیا جائے گا تو کیا جواب دو گے؟“

حاضرین نے بیک زبان ہو کر کہا:

”ہم گواہی دیتے ہیں کہ آپ ﷺ نے اللہ تعالیٰ کا پیغام ہم تک پہنچا دیا اور حق

ادا کر دیا امت کو نصیحت کر دی جو آپ کی ذمہ داریاں تھیں ادا کر دیں۔“

اس کے بعد آپ ﷺ نے اپنی انگلی سے آسمان کی طرف اشارہ کر کے فرمایا:

”اے اللہ! تو گواہ رہنا، اے اللہ! تو گواہ رہنا۔“^①

اس کے بعد آپ ﷺ نے منیٰ میں ایک اور خطبہ ارشاد فرمایا جس میں آپ ﷺ نے

فرمایا: ”ایسا نہ کرنا کہ میرے بعد کفر میں گرفتار ہو جاؤ اور ایک دوسرے کی گردنیں مارنے لگو۔“^②

حجۃ الوداع سے واپسی پر رسول اللہ ﷺ نے جحفہ کے نزدیک غدیر خم کے مقام پر

لوگوں سے خطاب فرمایا۔ اس روز ذوالحجہ کی ۱۸ تاریخ تھی۔ آپ ﷺ نے حضرت علی رضی اللہ عنہ

بن ابی طالب کا ہاتھ پکڑا اور فرمایا: ”علی رضی اللہ عنہ اس کا دوست ہے جس کا میں درست ہوں“

حضرت علی رضی اللہ عنہ یمن سے آ کر حجۃ الوداع میں شریک ہوئے تھے۔^③ چند مجاہدین نے آپ

① صحیح مسلم، ۴: ۳۸، ۳۳۔ جابر بن عبد اللہ سے مروی ہے۔ شیخ محمد ناصر الدین البانی نے اس پر کچھ مختصر اضافے

کیے ہیں۔ یہ اضافے حدیث کی دیگر کتب سے لیے گئے ہیں، جنہوں نے جابر کی حدیث کو کچھ ”صحیح“ اضافوں کے

ساتھ روایت کیا ہے۔ (حجۃ النبی، ص ۷۱-۷۳، نیز دیکھیے: حجۃ النبی، ۳۸، ۴۱) خطبے کے ایک حصے کے لیے دیکھیے:

صحیح بخاری، فتح الباری، ۸: ۱۰۸۔ ابن اسحاق نے الوداعی خطبے کے طویل متن کو سند کے بغیر ذکر کیا ہے۔ امام احمد نے

حجۃ الوداع کے خطبے کا طویل متن نقل کیا ہے جو ایام تشریق کے وسط میں دیا گیا تھا۔ اس کی سند میں علی بن زید بن

جدعان شامل ہیں جن کے بارے میں حافظ ابن حجر نے تقریب میں کہا ہے کہ وہ کمزور ہیں۔ البنانے کہا: ”البرار

نے اسی مفہوم کی اس سے ملتی جلتی ایک روایت ابن عمر سے ایک مختلف سند کے ساتھ روایت کی ہے۔“ ائمہ حدیث

نے اس کے مختلف حصوں کو اپنی کتب کے مختلف ابواب میں صحیح سندوں کے ساتھ روایت کیا ہے اور اللہ بہتر جاننے

والا ہے۔ (الفتح الربانی، ۲۷۹، ۲۸۱) صحیح بخاری، فتح الباری، ۸: ۱۰۷، صحیح مسلم، صحیح، ۱: ۸۲۔

② ابن کثیر، البدایۃ والنہایۃ، ۵: ۲۰۹۔ ابن کثیر کا بیان ہے کہ احادیث کی سند ”جید قوی“ ہے اور انہوں نے اسے

دوسری سندوں کے ساتھ ذکر کیا ہے، جن میں سے ایک کو ذہبی نے ”صحیح“ سمجھا ہے۔ انہوں نے اس پر رسول اللہ

ﷺ کے اس قول کا اضافہ کیا ہے: ”اے اللہ! جو علی رضی اللہ عنہ سے دوستی رکھے، تو اس کے ساتھ دوستی رکھ اور جو علی رضی اللہ عنہ کا

دشمن ہو تو اس کا دشمن ہو جا۔“ اس کی سند کے متعلق انہوں نے کہا: ”یہ ایک ”جید“ سند ہے اور سنن کی شرائط کے

مطابق اس کے افراد ”ثقة“ ہیں۔“ ترمذی نے دوسری حدیث کو اسی سند کے ساتھ ”صحیح“ قرار دیا ہے۔

سے حضرت علی رضی اللہ عنہ کی شکایت کی تھی اور کہا تھا کہ حضرت علی رضی اللہ عنہ نے ان کے ساتھ سخت معاملہ فرمایا ہے کہ حضرت علی رضی اللہ عنہ کے نائب نے چند کپڑے ان کے درمیان تقسیم کیے تھے، لیکن حضرت علی رضی اللہ عنہ نے وہ سب کپڑے واپس لے لیے۔ اس پر رسول اللہ ﷺ نے غدیر خم کے مقام پر لوگوں کے سامنے حضرت علی رضی اللہ عنہ کا بلند و بالا مرتبہ واضح کیا اور ان کے اوصاف حمیدہ کی طرف توجہ دلائی۔ یہ سن کر لوگوں نے حضرت علی رضی اللہ عنہ کے خلاف شکایات کا سلسلہ بند کر دیا۔ ❶



لشکرِ اسامہ رضی اللہ عنہ کی تیاری

حجۃ الوداع کی ادائیگی کے بعد رسول اللہ ﷺ مدینہ واپس تشریف لے آئے۔ ذوالحجہ کے باقی ماندہ ایام، نیز محرم اور صفر کے مہینے گزرنے کے بعد رسول اللہ ﷺ نے شام روانگی کے لیے لشکر کی تیاری کا آغاز فرمایا۔ آپ ﷺ نے حضرت اسامہ بن زید بن حارثہ کو اس لشکر کا امیر مقرر فرمایا اور انھیں یہ حکم دیا کہ بلقاء اور فلسطین کی طرف پیش قدمی کریں۔ لوگوں نے زور و شور سے جہاد کی تیاری کرنا شروع کر دی۔ ان لوگوں میں مہاجرین اور انصار بھی شامل تھے اور حضرت ابو بکر صدیق رضی اللہ عنہ اور حضرت عمر فاروق رضی اللہ عنہ جیسی جلیل القدر ہستیاں بھی پا بہ رکاب تھیں۔ حضرت اسامہ بن زید رضی اللہ عنہ کی عمر اس وقت صرف اٹھارہ سال تھی اور انھیں امیر لشکر مقرر کیا گیا تھا۔ اس پر چند لوگوں نے اعتراض کیا کہ اتنے بلند مرتبہ مہاجرین اور انصار کی موجودگی میں ایک ایسے نو عمر لڑکے کو امیر مقرر کیا گیا ہے جو ایک آزاد کردہ غلام ہے۔ رسول اللہ ﷺ نے حضرت اسامہ رضی اللہ عنہ کے تقرر پر لوگوں کی تنقید کی کوئی پروا نہ کی اور فوج کو حکم دیا کہ اپنے امیر کی مکمل اطاعت کرے۔ ① فوج کی روانگی میں تاخیر کیوں ہوئی؟ اس کا سبب یہ تھا کہ لشکر کو تیاری شروع کیے دو ہی روز گزرے تھے کہ رسول اللہ ﷺ کی طبیعت مبارک ناساز ہو گئی۔ حضرت اسامہ رضی اللہ عنہ نے وہ علم سنبھالا جو رسول اللہ ﷺ نے اپنے دست مبارک سے باندھا تھا اور جرف میں خیمہ زن ہوئے۔ ② لشکر اسامہ رضی اللہ عنہ کے حجم کا ذکر صرف واقدی کے ہاں ملتا ہے جن کا کہنا ہے کہ مجاہدین کی تعداد تین ہزار تھی۔ ③

① دیکھیے: احمد عبدالرحمن البنا الساعاتی، الفتح الربانی، ۲: ۲۲۱، ۲۲۲۔

② صحیح بخاری، ۴: ۳۲۸، ابن حجر، فتح الباری، ۸: ۱۵۲۔

③ ابن حجر، فتح الباری، ۸: ۱۵۲۔

رسول اللہ ﷺ کی وفات

حجۃ الوداع سے تقریباً تین ماہ بعد رسول اللہ ﷺ کی طبیعت مبارک ناساز ہو گئی۔^①
 آپ ﷺ امّ المؤمنین حضرت میمونہ رضی اللہ عنہا کے گھر قیام پذیر تھے۔^② آپ ﷺ دس روز
 علیل رہے^③ اور ۱۲ ربیع الاول کو پیر کے روز آپ ﷺ کا انتقال ہوا۔^④ اس وقت آپ ﷺ
 کی عمر شریف تریسٹھ سال تھی۔^⑤ یہ ایک ”صحیح“ روایت ہے کہ رسول اللہ ﷺ کی ناسازی
 طبع کا آغاز دراصل ۷ھ میں ہو چکا تھا، جب آپ ﷺ فتح خیبر سے واپس تشریف لائے۔
 خیبر میں ایک یہودی سلام بن مشکم کی بیوی نے آپ ﷺ کو دھوکے سے زہر آلود گوشت کا
 ایک ٹکڑا کھلانے کی کوشش کی تھی۔ اگرچہ آپ ﷺ نے اسے زبان پر رکھتے ہی تھوک دیا تھا
 اور نکلنے کی نوبت نہیں آئی تھی، لیکن اس کے باوجود زہر نے کچھ نہ کچھ اثر دکھایا تھا۔^⑥
 علالت کے دوران میں آپ ﷺ نے اپنی بیویوں سے یہ اجازت لے لی تھی کہ آپ ﷺ کا
 مستقل قیام امّ المؤمنین حضرت عائشہ رضی اللہ عنہا کے گھر میں رہے اور وہیں آپ ﷺ کی تیمار
 داری ہو۔^⑦ حضرت عائشہ رضی اللہ عنہا قرآن حکیم کی آخری دو سورتیں (معوذتین) پڑھ کر

① ابن کثیر کہتے ہیں کہ رسول اللہ ﷺ حجۃ الوداع کے ۸۱ دن بعد وفات پا گئے۔ (الہدایۃ والنہایۃ، ۵: ۱۰۱)

② ابن حجر کہتے ہیں کہ یہ روایت متفق علیہ ہے، دیگر متنازعہ روایات کے مطابق رسول اللہ ﷺ کی علالت کا آغاز
 اس وقت ہوا جب آپ ﷺ امّ المؤمنین حضرت زینب بنت جحش رضی اللہ عنہا، یاریمانہ رضی اللہ عنہا کے مکان پر مقیم تھے۔ فتح
 الباری، ۸: ۱۲۹۔

③ سلیمان تیمی نے زور دے کر یہ بات کہی ہے۔ بیہقی نے اسے ایک ”صحیح“ سند کے ساتھ روایت کیا ہے۔ زیادہ
 قرین قیاس یہ ہے کہ یہ ۱۳ دن تھے۔ ابن حجر، فتح الباری، ۸: ۱۲۹۔

④ حافظ ابن حجر نے ابو مخنف کی رائے اختیار کی ہے کہ آپ ﷺ کی وفات ۲ ربیع الاول کو ہوئی اور لوگوں نے غلطی
 سے ۲ کے ساتھ ۱۰ کا ہندسہ بڑھا دیا ہے۔ ابن حجر، فتح الباری، ۸: ۱۳۰۔

⑤ صحیح بخاری، ابن حجر، فتح الباری، ۸: ۱۵۰۔

⑥ ایضاً، ۸: ۱۳۱۔

⑦ ایضاً، ۸: ۲۷، احمد، مسند (الفتح الربانی، ۲۱: ۲۲۶) ”صحیح“ سند کے ساتھ روایت ہے۔

رسول اللہ ﷺ پر دم کرتی تھیں۔ ❶

جب آپ ﷺ کی بیماری بڑھتی گئی اور وفات کا وقت قریب آنے لگا تو آپ ﷺ نے صحابہ کرام رضی اللہ عنہم سے فرمایا: ”آؤ میں تمہیں ایک ایسی چیز لکھ دوں جس کے بعد تم کبھی گمراہ نہ ہو گے!“ یہ سن کر صحابہ کرام رضی اللہ عنہم نے آپس میں اختلاف کیا، کچھ لوگ چاہتے تھے کہ آپ ﷺ کے حکم کی فوری طور پر تعمیل کریں اور قلم کاغذ لے کر حاضر ہو جائیں، لیکن دوسرے لوگ یہ سمجھتے تھے کہ یہ عمل رسول اللہ ﷺ کے لیے تکلیف اور بے آرامی کا باعث ہوگا۔ ایسا معلوم ہوتا ہے کہ دوسری رائے ہی زیادہ صائب تھی اور رسول اللہ ﷺ کا فرمان کسی اشد ضرورت اور غیر معمولی احتیاج کی بناء پر نہیں تھا، بلکہ یہ محض ایک تجویز تھی جس کے جواب میں حضرت عمر فاروق رضی اللہ عنہ نے عرض کیا: ”ہمارے لیے اللہ کی کتاب کافی ہے۔“ اس کے بعد رسول اللہ ﷺ نے دوبارہ اس بارے میں کچھ نہیں فرمایا۔ آپ ﷺ نے جو کچھ حکم دیا تھا، اگر وہ اتنا ہی ضروری ہوتا تو آپ ﷺ یہ بات دوبارہ ارشاد فرماتے، کیوں کہ اسی علالت کے دوران میں آپ ﷺ نے یہ احکام بھی ارشاد فرمائے تھے کہ مشرکوں کو جزیرہ نمائے عرب سے نکال دینا اور فود کے ساتھ عزت اور احترام سے پیش آنا۔ ❷

صحیح روایت میں ہے کہ جمعرات کے روز آپ نے لکھنے کے لیے کہا تھا اور اس کے چار روز بعد وفات ہوئی۔ اگر قلم قرطاس والا معاملہ ضروری ہوتا تو آپ ضرور اس کا حکم دیتے آپ کبھی تبلیغ کو کسی کے اختلاف کی بنا پر نہ چھوڑتے تھے۔ اب بھی ایسے معاملات کے بارے میں صحابہ کرام آپ سے استفسار کر رہے تھے جن کے بارے میں جاننا ضروری تھا۔

آپ ﷺ نے اپنی صاحبزادی حضرت فاطمہ رضی اللہ عنہا کو بلوایا اور ان سے کوئی راز کی بات کہی جسے سن کر وہ رونے لگیں۔ اس کے بعد آپ ﷺ نے دوبارہ ان سے سرگوشی میں کچھ فرمایا جسے سن کر وہ ہنس پڑیں۔ رسول اللہ ﷺ کے وصال کے بعد حضرت فاطمہ رضی اللہ عنہا

❷ ایضاً، ۸: ۱۳۲۔

❸ صحیح بخاری؛ ابن حجر، فتح الباری، ۸: ۱۳۱۔

نے بتایا کہ پہلی مرتبہ آپ ﷺ نے اپنی وفات کی خبر دی تھی جس پر وہ رو پڑیں۔ اس کے بعد آپ ﷺ نے یہ اطلاع دی کہ حضرت فاطمہ رضی اللہ عنہا خاندان کی سب سے پہلی فرد ہوں گی جو رسول اللہ ﷺ سے آئیں گی۔ یہ سن کر حضرت فاطمہ رضی اللہ عنہا مسکرانے لگیں، چنانچہ ایسا ہی ہوا ہے، یہ بھی نبوت کی نشانیوں میں سے ایک نشانی تھی۔

جب آپ ﷺ کی علالت شدت اختیار کر گئی تو آپ ﷺ نماز کی امامت کے لیے گھر سے باہر نہ جاسکے، آپ ﷺ نے حکم دیا کہ حضرت ابوبکر رضی اللہ عنہ سے کہو کہ نماز پڑھائیں۔ حضرت عائشہ رضی اللہ عنہا نے جب یہ فرمان سنا تو انھیں یہ خوف پیدا ہوا کہ لوگ جب ان کے والد کو رسول اللہ ﷺ کی جگہ پر کھڑا ہوا دیکھیں گے تو اسے اچھا شگون نہیں سمجھیں گے، اس لیے انھوں نے رسول اللہ ﷺ سے عرض کیا کہ ”ابوبکر رضی اللہ عنہ ایک رقیق القلب آدمی ہیں، ان کی آواز بھی پست ہے اور جب قرآن پڑھتے ہیں تو بہت روتے ہیں“، لیکن رسول اللہ ﷺ نے اپنی بات پر ہی اصرار فرمایا، چنانچہ حضرت ابوبکر رضی اللہ عنہ باہر گئے اور امامت کے فرائض ادا کیے۔ اس کے بعد ایک مرتبہ رسول اللہ ﷺ گھر سے باہر تشریف لائے۔ آپ ﷺ حضرت عباس رضی اللہ عنہ اور حضرت علی رضی اللہ عنہ کا سہارا لیے ہوئے تھے۔ آپ ﷺ نے نماز پڑھائی اور نماز کے بعد ایک خطبہ دیا جس میں آپ ﷺ نے حضرت ابوبکر صدیق رضی اللہ عنہ کے فضائل و مناقب بیان فرمائے۔ اس موقع پر آپ ﷺ نے اشارۃً یہ بھی ذکر فرمایا کہ اللہ سبحانہ و تعالیٰ نے آپ ﷺ کو دنیا اور آخرت میں اختیار عطا فرمایا تھا اور آپ ﷺ نے اپنے لیے آخرت ہی کو پسند فرمایا ہے۔

آپ ﷺ کا آخری خطبہ وہ تھا جو آپ ﷺ نے وفات سے پانچ روز قبل دیا تھا۔

① ایضاً، ۸: ۱۳۵۔

② ابن ہشام، سیرۃ، ۴: ۳۳۰؛ ”صحیح“ سند کے ساتھ روایت ہے۔ ابن کثیر، البدایۃ والنہایۃ، ۵: ۲۳۳۔

③ ابن کثیر، البدایۃ والنہایۃ، ۵: ۲۳۲، ۲۳۳۔

④ صحیح بخاری، ابن حجر، فتح الباری، ۸: ۲۷، مزید دیکھیے: احمد، المسند (الفتح الربانی، ۲۱: ۲۳۱) ابن کثیر،

البدایۃ والنہایۃ، ۵: ۲۹۹، ۲۳۰۔

اس خطبے میں آپ ﷺ نے فرمایا: ”خدا تعالیٰ نے اپنے ایک بندے کو دنیا اور اس کی رونقیں پیش کی ہیں، لیکن اس نے اپنے لیے آخرت کو ترجیح دی ہے۔“ حضرت ابو بکر رضی اللہ عنہ نے جب یہ بات سنی تو سمجھ گئے کہ وہ بندے خود رسول اللہ ﷺ ہیں، یہ سوچ کر آپ رونے لگے۔ لوگوں نے حیران ہو کر ان کی طرف دیکھا، کیوں کہ لوگ اس جملے کی گہرائی کو نہ سمجھ سکے تھے۔ ❶

جس روز رسول اللہ ﷺ کا انتقال ہوا، اس روز فجر کی نماز کے وقت آپ ﷺ نے حضرت عائشہ رضی اللہ عنہا کے حجرے کا پردہ تھوڑا سا سرکایا اور مسلمانوں پر نظر ڈالی جو صفیں باندھے نماز ادا کرنے میں مشغول تھے۔ یہ دیکھ کر آپ ﷺ کے چہرہ مبارک پر ایک بھرپور مسکراہٹ دوڑ گئی اور یوں لگتا تھا، جیسے آپ ﷺ انھیں آخری بار الوداع کہہ رہے ہیں۔ آپ ﷺ کو جھانکتے دیکھ کر مسلمان خوشی سے بے قابو ہو گئے اور حضرت ابو بکر صدیق رضی اللہ عنہ مصلے سے پیچھے ہٹ کر کھڑے ہو گئے۔ وہ یہ سمجھے کہ رسول اللہ ﷺ نماز پڑھانے کی خاطر باہر تشریف لارہے ہیں، لیکن آپ نے ہاتھ سے انھیں یہ اشارہ کیا کہ وہ امامت جاری رکھیں اور نماز مکمل کر لیں۔ اس کے بعد آپ ﷺ نے پردہ برابر کر دیا اور اپنے کمرے میں تشریف لے گئے۔

حضرت فاطمہ رضی اللہ عنہا آپ ﷺ کی خدمت میں حاضر ہوئیں اور تأسف بھرے لہجے میں کہنے لگیں: ”ہائے! ابا جان کس قدر تکلیف میں ہیں!“ آپ ﷺ نے اس پر ان سے ارشاد فرمایا: ”آج کے بعد تمہارے والد کو کوئی تکلیف نہیں ہوگی۔“ ❷ اسی دوران میں حضرت اسامہ بن زید رضی اللہ عنہما کمرے میں داخل ہوئے تو رسول اللہ ﷺ نے خاموشی کے ساتھ اشارے سے ان کے لیے دعا کی، کیوں کہ اس وقت آپ ﷺ تکلیف کی شدت سے بول نہیں سکتے تھے۔ ❸

❶ احمد، مسند (فتح الربانی، ۲۱: ۲۲۲، حاشیہ ۳) ترکۃ النبی، بخاری، مسلم، احمد اور بیہقی نے ایسی سند کے ساتھ روایت کیا، جس کے افراد ”ثقة“ ہیں، لیکن روایت ”مرسل“ ہے۔
 ❷ صحیح بخاری، ابن حجر، فتح الباری، ۸: ۱۲۹۔ ❸ ابن ہشام، سیرة، ۴: ۳۲۹، ”صحیح“ سند کے ساتھ روایت ہے۔

جب وفات کا وقت قریب آیا تو آپ ﷺ کا جھکاؤ حضرت عائشہ رضی اللہ عنہا کے سینے پر تھا۔ حضرت عائشہ رضی اللہ عنہا نے اپنے بھائی حضرت عبدالرحمن رضی اللہ عنہ سے ایک مسواک لی، اس کے سرے کو چبا کر نرم کیا اور رسول اللہ ﷺ نے اس مسواک کی مدد سے اپنے دانت صاف کیے۔^①

آپ ﷺ کے پاس پانی کا ایک برتن رکھا ہوا تھا۔ آپ ﷺ اپنا دست مبارک پانی میں بھگو کر بار بار اس سے اپنا چہرہ صاف کرتے جا رہے تھے اور زبان مبارک پر یہ الفاظ جاری تھے: لا الہ الا اللہ۔^② آہستہ آہستہ آپ ﷺ کی آواز بند ہونے لگی۔ اس وقت آپ ﷺ کی زبان مبارک پر یہ الفاظ تھے: ﴿فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ ط﴾ (وہ ان حضرات کے ساتھ ہوں گے جن پر اللہ تعالیٰ نے انعام فرمایا ہے۔ النساء: ۶۹)۔^③ اس کے ساتھ ساتھ لوگوں نے یہ الفاظ بھی سنے: ”نہیں، بلکہ وہ رفیقِ اعلیٰ ہی بہتر ہے۔“ یہ سن کر حضرت عائشہ رضی اللہ عنہا سمجھ گئیں کہ آپ ﷺ کو اختیار دیا گیا اور آپ ﷺ نے اللہ تعالیٰ کی رفاقت کو ہی پسند فرمایا۔^④

اللہ تعالیٰ آپ ﷺ کی ذاتِ مطہرہ پر اپنی رحمتوں کی بارش نازل فرمائے! جس وقت آپ ﷺ اس دنیا سے تشریف لے گئے تو سہ پہر کا وقت تھا، البتہ بعض لوگوں کا خیال ہے کہ چاشت کا وقت تھا۔ آپ ﷺ کا سر مبارک اس وقت حضرت عائشہ رضی اللہ عنہا کی گود میں رکھا ہوا تھا۔ حضرت ابو بکر رضی اللہ عنہ اس موقع پر وہاں موجود تھے۔ وہ خبر ملتے ہی تیزی سے آئے، کمرے میں داخل ہوئے اور رسول اللہ ﷺ کے چہرہ مبارک پر پڑا ہوا کپڑا ہٹایا۔ اس کے بعد وہ رسول اللہ ﷺ کے اوپر جھکے اور آپ ﷺ کی پیشانی کا بوسہ لیا۔ اس کے بعد کمرے سے باہر تشریف لے گئے اور لوگوں کے پاس پہنچے۔ لوگ اس وقت دو ٹکڑوں میں بٹے ہوئے تھے، کچھ لوگ وہ تھے جنہوں نے اس خبر پر یقین کر لیا تھا اور کچھ لوگ وہ تھے جو اس خبر کو

① بخاری، صحیح؛ فتح الباری، ۸: ۱۳۸۔
 ② ایضاً، ۸: ۱۳۳۔
 ③ ایضاً، ۸: ۱۳۶۔
 ④ ایضاً، ابن ہشام، سیرة، ۴: ۳۲۹۔ ”صحیح“ سند کے ساتھ روایت ہے۔

درست ماننے کو تیار نہ تھے۔ حضرت ابو بکر رضی اللہ عنہ کی نظر حضرت عمر فاروق رضی اللہ عنہ پر پڑی جو لوگوں سے کہہ رہے تھے کہ یہ غلط ہے کہ رسول اللہ ﷺ انتقال فرما گئے۔ لوگوں نے جب حضرت ابو بکر صدیق رضی اللہ عنہ کو دیکھا تو ان کے گرد جمع ہو گئے۔ حضرت ابو بکر صدیق رضی اللہ عنہ نے لوگوں سے خطاب کرتے ہوئے فرمایا:

”بلاشبہ جو شخص محمد ﷺ کی پرستش کرتا تھا، وہ جان لے کہ محمد ﷺ وفات پا چکے ہیں، اور جو شخص اللہ کی عبادت کرتا تھا وہ سمجھ لے کہ اللہ تعالیٰ زندہ ہے اور ہمیشہ زندہ رہے گا۔ اللہ سبحانہ و تعالیٰ کا فرمان ہے:

﴿ وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ ۝ ﴾ (آل عمران: ۱۴۴)

”اور محمد (ﷺ) نرے رسول ہی تو ہیں آپ سے پہلے اور بھی رسول گزر چکے ہیں، سواگر آپ کا انتقال ہو جائے یا آپ شہید ہی ہو جائیں تو کیا تم لوگ الٹے پھر جاؤ گے اور جو شخص الٹا پھر بھی جائے گا تو خدا تعالیٰ کا کوئی نقصان نہ کرے گا، اور خدا تعالیٰ جلد ہی عوض دے گا، حق شناس لوگوں کو۔“

اس کے بعد لوگوں پر خاموشی طاری ہو گئی۔ حضرت عمر رضی اللہ عنہ بے خود ہو کر زمین پر گر پڑے، ان کے جسم میں اتنی طاقت نہیں تھی کہ کھڑے ہو سکتے۔ ایسا معلوم ہوتا تھا جیسے لوگوں نے اس سے پہلے کبھی یہ آیت نہ سنی تھی۔ ① حضرت فاطمہ رضی اللہ عنہا نے سن کر کہا:

”اے میرے والد! آپ نے خدا کی پکار پر لبیک کہا۔

اے میرے والد! آپ کا ٹھکانا جنت ہے۔

اے میرے والد! ہم آپ کی موت کی خبر جبریل کو دیتے ہیں۔“ ②

① صحیح بخاری، فتح الباری، ۸: ۱۳۵۔


② ایضاً، ۸: ۱۳۹۔

اللہ تعالیٰ اپنی رحمتیں نازل فرمائے اپنے نبی ﷺ پر! آپ ﷺ کے اہل خانہ پر اور
آپ ﷺ کے صحابہ کرام رضی اللہ عنہم پر! تمام تعریفیں اس خدا کے لیے ہیں جو تمام جہانوں کا رب
ہے۔



الفصل الرابع

رسالت اور رسول



فہرست
مجلد
صفحہ
تعداد
تاریخ
موضوع
محلہ
مدرسہ
مدرسین
مدرسہ

رسالت اور رسول ﷺ

عالم الغیب

ایمان بالغیب سے مراد یہ ہے کہ مومن فقط وجود کے ساتھ نظر آنے والے عالم کا ہی ادراک نہیں کرتا بلکہ نظر نہ آنے والے دوسرے عالم کے وجود پر بھی اعتقاد رکھتا ہے۔ اور یہ مابعد الطبیعیاتی (Metaphysical) اصطلاح کی طرف اشارہ ہے لیکن فلسفیانہ اصطلاح دینی اصطلاح کی وضاحت کے مقابلے میں غیر واضح اور مبہم ہے۔ چنانچہ مسلمان اللہ تعالیٰ کے وجود پر ایمان رکھتا ہے کہ وہ خالق کائنات ہے اور اس نے حیات کو پیدا فرمایا ہے، وہ رسولوں کو بھیجنے والا ہے جن کی طرف اس نے اپنا پیغام پہنچایا جو انسان کی دنیوی زندگی کو منظم کرتے ہیں، اس کی اخلاقی قدروں کی عمومی تعیین کرتے ہیں اور ان کے اتباع کو اللہ کی بندگی بنا دیتے ہیں۔ اللہ تعالیٰ کی بندگی کے معنی یہ نہیں کہ انسان کا ارادہ مفلوج ہو کر رہ جائے۔ وہ اس کی قوتوں کو زنجیریں نہیں پہناتی اور نہ وہ انسان کی پستی کا باعث بنتی ہے، بلکہ وہ اسے مخلوق کی بندگی سے آزادی دلاتی ہے کیونکہ اللہ کے سوا دوسرا کوئی بندگی کا مستحق نہیں اور وہ انسان کی اپنی اور کائنات کی حقیقت کے بارے میں اس کی آنکھوں کو کھولنے والی اور اس کے شعور کو بیدار کرنے والی ہے۔ لہذا وہ اس کے ساتھ حقیر اور زوال پذیر نہیں ہوتا کہ اپنے آپ کو خلا میں تیرتا ہو ایک ذرہ محسوس کرے جس کی کوئی اہمیت ہو اور نہ کوئی مقصد، اور وہ بڑا نہیں بنتا کہ خیال کرنے لگ جائے کہ وہ معبود اور خالق ہے، جیسا کہ بیسویں صدی عیسوی میں مارکیوں اور مادہ پرستوں نے اس کی تعبیر کی ہے۔ اس زعم کے ساتھ کہ وہ اللہ کی نفی اور انسان کے ہاتھوں کا تخلیق کے اثبات کے ساتھ انسان کی قدر و منزلت کو بڑھا رہے ہیں، اسے آزادی دلا رہے ہیں، اسے زمان و مکان میں ارتقا اور مسلسل تغیر کے ساتھ نوع بہ نوع نسبتی اقدار کا منبع بنا رہے ہیں۔ اس طرح سے وہ انسان کو اس کی اپنی ذات اور اس کی اپنی قوتوں کے سپرد کر رہے تھے، لیکن درحقیقت وہ اسے اللہ تعالیٰ کی نگرانی اور رسالت کے نور سے محروم کر رہے تھے، اسے اس کے خالق کے ساتھ تعلق سے روک کر اس کی روح کو خاک آلود کر

رہے تھے اور اسے تنگ و تاریک دنیا، عالم مادی میں محصور کر رہے تھے۔ جب کہ اللہ تعالیٰ نے متقی اہل ایمان کی تعریف کی ہے کہ وہ غیب پر ایمان رکھتے ہیں۔ چنانچہ ارشاد فرمایا: ﴿الَّذِينَ آمَنُوا بِالْغَيْبِ﴾ [البقرة: ۲۰۱] (یہ اللہ کی کتاب ہے اس میں کوئی شک نہیں۔ ہدایت ہے ان پر ہیزگار لوگوں کے لیے جو غیب پر ایمان لاتے ہیں)۔

عالم غیب، جس پر اہل تقویٰ کا ایمان ہے، وہ اللہ تعالیٰ، اس کے ملائکہ، اس کی کتابوں اس کے رسولوں، یوم آخرت اور خیر و شر کے اسی کی طرف سے مقدر کیے جانے کے عقیدے پر مشتمل ہے۔ ان حقائق پر کامل عقیدہ رکھے بغیر کوئی شخص مومن نہیں کہلا سکتا اور یہ اس کے لیے روا نہیں ہے کہ ان میں سے بعض پر ایمان رکھے اور بعض سے انکار کرے۔

اسلام انسان کی طرف اللہ تعالیٰ کی رسالتوں کا آخری دین ہے اور وہ تاقیامت دائمی رسالت ہے۔ وہ انسان کو اس کے خالق، اس کی اپنی ذات، اس کی دنیا اور اس کے معاد (لوٹنے کے مقام) سے متعارف کرواتا ہے۔ جب کہ فلسفہ، عمرانیات، علم الانسان (Anthropology)، نفسیات، سیاست، اقتصاد، شعری ادب، نثری قصوں اور ڈراموں پر مشتمل انسانی ادبیات، انسان کو صرف اپنی ذات اور اس کی دنیا کو دکھاتی ہیں، سوائے اس صورت کے کہ یہ ادبیات دینی فکر سے متاثر ہوں اور انھوں نے اللہ کی رسالت سے رہنمائی حاصل کی ہو اور وہ انسان کو اس کے خالق اور اس کے معاد یعنی آخرت سے روشناس کراتی ہوں۔

آج کی دنیا میں انسانی ادبیات انسان کی ذات اور اس کے مادی جہان پر مرکوز ہیں اور آخرت کی طرف پلٹنے کے مسئلہ اور خالق کے ساتھ تعلق سے بے نیاز ہیں چنانچہ وہ مادی فلسفوں کی غلامی کی راہ ہے جو مادہ اور محسوس چیزوں ہی کو مانتے ہیں اور عالم الغیب کے منکر ہیں اور اسے نظر انداز کرتے ہیں۔ وہ اس دنیا سے رخصت ہو کر خاک ارضی میں ملنے کو مر کر مٹی ہونے کے سوا کچھ نہیں سمجھتے، جسے وہ محض فنا سے تعبیر کرتے ہیں جس کے بعد ان کے ہاں زندگی ہے اور نہ انصاف جزا ہے اور نہ سزا، جنت ہے اور نہ جہنم۔

بیسویں صدی عیسوی میں انسان اپنی ذات اور تنگ مادی عالم کی حدود میں ایسا ہی تھا، قلیل لوگوں کو ہی ایمان کی روشنی حاصل تھی اور سوائے چند لوگوں کے کوئی روحانی تجربوں کے ساتھ زندہ تھا اور نہ کوئی دنیا و آخرت میں اللہ کی رحمت اور اس کے رضوان کا طلب گار تھا۔

اللہ کی کتاب اور رسول اللہ ﷺ کی سنت پر نظر رکھنے والا جانتا ہے کہ اسلام اپنی نصوص کے ساتھ خالق عزوجل کی معرفت، اس کی پسند اور رضا کا وسیع میدان عطا کرتا ہے، اسلام بتاتا ہے کہ اللہ تعالیٰ کس چیز سے ناراض ہوتا ہے اور وہ کس سے منع فرماتا ہے۔ اسلام ریاست کی خصوصیات، اقتصاد کی بنیاد اور معاشرتی اقدار متعین کرتا ہے۔ [وہ انسان اور انسان اور مرد اور عورت کے تعلق کی وضاحت کرتا ہے۔] وہ اجتماعی تعلقات کے تعین کی دقیق تفصیلات نہایت باریک بینی سے مہیا کرتا ہے جس سے احکام شریعت کے ضمن میں اللہ تعالیٰ کی مخلوق کے معاملات میں اس کی ہدایت کا فرمانظر آتی ہے۔

لیکن وہ کیا چیز ہے جو انسان کو شریعت کے احکام سے رک جانے پر ابھارتی ہے اور اللہ تعالیٰ کی خوشنودی کی تلاش اور اس کی مرادوں اور منہیات کی تحقیق سے روکتی ہے؟ کیا اتنا کافی ہے کہ انسان اپنے خالق، اس کی عظمت، قدرت اور اس کی صفات کے کمال کی معرفت حاصل کر لے؛ اور کیا یہ کافی ہے کہ وہ اس کے امر و نہی سے مطلع ہو جائے تاکہ اپنی زندگی کے معاملات میں اس کے قانون کی پابندی کرے؟ کیا یہ ضروری نہیں کہ انسان متعین طریق کار کے مطابق جو اللہ تعالیٰ کے ساتھ -- نظری، عملی اور تطبیقی کی رو سے..... پختہ تعلق پر مرتکز ہو، کے مطابق تربیت حاصل کرے اور اس تربیت پر منہج ربانی کے اساتذہ کی نگرانی میں رہے۔

تاریخ کے مطالعہ سے ظاہر ہوتا ہے کہ الہامی تربیت کے نظام میں لوگوں کی تربیت اور ان کی تفہیم کے لیے انبیاء علیہم السلام کو یکے بعد دیگرے بھیجا گیا۔ یہ الہامی تربیتی نظام انسانی روح کے ساتھ تعامل کرتا ہے اور اس میں خوف ورجا کا بیج بوتا ہے..... خوف، اللہ تعالیٰ اور اس کی سزا سے اور امید اللہ تعالیٰ کی رحمت، اس کی رضا اور اس سے ثواب پانے کا..... تاریخ انسانی میں لاکھوں انسانی نفوس، صحیح عقیدہ اور مثبت سیرت و کردار کے حامل رہے اور چلے آ رہے ہیں جنہوں

نے اپنے نفوس میں خوف ورجا کے معنی کو مستحکم کر لیا۔

جب انسان سیدھی راہ اختیار کر لیتا ہے اور ایمان والی سچی نظر کے ساتھ دیکھتا ہے تو اس کی زندگی تہذیبی طور پر ترقی کرتی ہے۔ جب انسان درست طرز عمل اختیار کرتا ہے اور سچی ایمانی بصیرت کی روشنی میں اپنے معاملات طے کرتا ہے تو اس کی زندگی تہذیبی معراج کی طرف گامزن ہوتی ہے اور اس کا طرز عمل کائنات کے ساتھ سازگار اور موافق ہو جاتا ہے۔

پھر اس میں کوئی تعجب نہیں ہے کہ جب اسلام اپنے خالق، اس کی عظمت اور اس کی مطلق قدرت کی معرفت کا کھلا میدان مہیا کرتا ہے تو اس کا تربیتی منہج انسان کے دل میں تقویٰ اور اس کی حقیقت کا بیج بو کر اسے صالحیت کی بنیاد مہیا کرتا ہے۔ تقویٰ کو یقینی بنانے کے لیے اس کے منہج کے دو ہتھیار ہیں اور وہ ہیں خوف اور رجا۔ اللہ تعالیٰ نے سچے اہل ایمان کے بارے میں فرمایا ہے: ﴿الَّذِينَ يَخْشَوْنَ رَبَّهُم بِالْغَيْبِ وَهُمْ مِنَ السَّاعَةِ مُشْفِقُونَ﴾ [الانبیاء: ۴۹] (وہ لوگ جو بن دیکھے اپنے رب سے ڈریں اور جن کو (حساب کی) اس گھڑی کا کھٹکا لگا ہوا ہو) نیز فرمایا: ﴿يَخْشَوْنَ رَبَّهُمْ وَيَخَافُونَ سُوءَ الْحِسَابِ﴾ [الرعد: ۲۱] (اپنے رب سے ڈرتے ہیں، اور اس بات کا خوف رکھتے ہیں کہ کہیں ان سے بری طرح حساب نہ لیا جائے)۔ اور ان کے خوف اور کبھی امید کی حالت کا اظہار اس طرح سے فرمایا ہے: ﴿يُسَارِعُونَ فِي الْخَيْرَاتِ وَ يَدْعُونََنَا رَغَبًا وَ رَهَبًا ۗ وَ كَانُوا لَنَا خَشِيعِينَ﴾ [الانبیاء: ۹۰] (یہ لوگ نیکی کے کاموں میں دوڑ دھوپ کرتے تھے اور ہمیں رغبت اور خوف کے ساتھ پکارتے تھے، اور ہمارے آگے جھکے ہوئے تھے)۔ نیز اللہ تعالیٰ نے اپنے اجر کا سبب بیان کرتے ہوئے فرمایا: ﴿ذَلِكَ لِمَنْ خَافَ مَقَامِي وَ خَافَ وَ عِيدٍ﴾ [ابراہیم: ۱۴] (یہ انعام ہے اس کا جو میرے حضور جواب دہی کا خوف رکھتا ہو اور میری وعید سے ڈرتا ہو)۔

مومن کے دل میں اللہ تعالیٰ کی طرف سے خوف کا پیدا ہونا اپنے ثمر آور ہونے میں ایجابی ہے، جبکہ اللہ کے خوف کے برعکس وہ خوف منفی ہوتا ہے جو طبعی قوتوں اور کائناتی مظاہر سے پیدا ہوتا ہے چنانچہ ان کے مقابلے میں شجاعت کا مظاہرہ اور ان سے استفادہ انسان کے لیے ان

کی تسخیر کی قیمت ہے اس طرح کہ وہ اس کے علم، اس کی صنعت و حرفت اور اس کی مصنوعات کے آگے سرنگوں ہوں، اور اس کا گمان سے اجتناب کہ وہ زندگی میں واقعات کے وقوع پذیر ہونے میں کوئی قدرت، ارادہ اور تاثیر رکھتی ہوں جیسا کہ یونان کے قدیم لوگوں کا گمان تھا، جب ان پر توہم اور تخیل کے افکار نے قبضہ جمار کھا تھا اور انہوں نے طبعی مظاہر کو صفات الوہیت سے منسوب کر رکھا تھا۔ وہ اللہ کے سوا ان کی عبادت کرتے تھے، چنانچہ سمندران کا معبود تھا، زرخیزی ان کا الہ تھی، بجلی کی کڑک ان کا الہ تھی، طوفانی ہوائیں ان کا الہ تھیں، محبت ان کی دیوی تھی اور حسن و جمال ان کا دیوتا۔ حتیٰ کہ متعدد دیوتاؤں نے جن کے وہ معتقد تھے، انسان سے ہر اقتدار چھین رکھا تھا اور وہ طوفانی ہواؤں کے جھکڑوں میں ایک تیرتا ہوا ذرہ تھا۔ اس میں عزم تھا اور نہ سامنا کرنے کی ہمت، بلکہ وہ متضاد دیوتاؤں کی اعلان کردہ جابر حتمیات کے سامنے جھکنے والا تھا۔

اسلام نے انسان کو اندھی فطرت (Nature) طاقت و رزندہ مخلوق اور اپنے ہم جنسوں کے خوف سے نجات دلائی، جب کہ اس پر اشیاء کی حقیقت واضح کر دی اور غیر اللہ کی عبادت کی ذلت میں گرنے سے اسے روک دیا۔ بلکہ اس نے اللہ کے خوف کو امید میں بدل دیا تاکہ انسان مایوسی و حزن کا شکار نہ ہو جائے اور خوف اس کی قوت کو مفلوج، اسے مفید کام اور فائدہ مند پیداوار سے معطل نہ کر دے۔ چنانچہ آیات تبشیری پہلے اہل ایمان کے دلوں میں امیر پیدا کرتی ہیں، عمل پر ابھارتی ہیں اور مایوسی کی مزاحم ہوتی ہیں بلکہ اسے ناپید کر دیتی ہیں۔ ﴿إِنَّهُ لَا يَأْتِسُّ مِنْ رُوحِ اللَّهِ إِلَّا الْقَوْمُ الْكَافِرُونَ﴾ [یوسف: ۸۷] (اللہ کی رحمت سے مایوس نہ ہو، اس کی رحمت سے تو بس کافر ہی مایوس ہوا کرتے ہیں)۔ اسلام نے اپنے اتباع کی طرف، کائنات کے مظاہر اور قوانین حیات میں گہرے غور و فکر کے ساتھ توجہ دلائی ہے۔ چنانچہ فطرت کے ظواہر کے ملاحظہ اور ان کے نظاروں میں منظم علمی فکر اولین مرحلہ ہے۔ ارشاد ربانی ہے: ﴿وَالشَّمْسُ تَجْرِي لِمُسْتَقَرٍّ لَهَا ۗ ذَلِكَ تَقْدِيرُ الْعَزِيزِ الْعَلِيمِ﴾ [یس: ۳۸] (اور سورج، وہ اپنے ٹھکانے کی طرف چلا جا رہا ہے۔ یہ زبردست علیم ہستی کا باندھا ہوا حساب ہے)۔

بعض آثار کائنات مخفی نظر آتے ہیں جن کے اسباب و علل معلوم نہیں ہوتے، اور انسان

ان کی علت کو بذریعہ عقل معلوم کرنے کی کوشش کرتا ہے جس میں وہ کامیاب نہیں ہوتا۔ لہذا اسلام نے اسے بعض اصول و ضوابط عطا کیے ہیں جو اس کے لیے کائنات و حیات کو سمجھنے میں مددگار ہیں، اور یہ اصول و ضوابط اسے کائنات و حیات کے مظاہر کی ایسی توضیح سے منع کرتا ہے جو عقیدہ توحید کو بگاڑنے والی ہو یا اسے خرافات اور جھوٹے قصے کہانیوں کی طرف لے جاتی ہو، جو عقل کو خراب کرتی اور درست نظریہ سے منحرف کرتی ہو۔ اس کی مثال رسول اللہ ﷺ کا اپنے بعض صحابہ کے کسوف و خسوف کے اسباب سے متعلق نظریہ کی تصحیح کا اقدام ہے جب کہ انھوں نے رسول اللہ ﷺ کے صاحبزادے ابراہیمؓ کی وفات کو سورج کے گرہن کا باعث سمجھا۔ چنانچہ آپ نے انھیں وضاحت فرمائی: کسوف و خسوف کے مظاہر اللہ تعالیٰ کی نشانیوں میں سے ہیں۔ یہ قوانین سورج اور چاند کو اس کے مقرر کردہ فلکیاتی ضوابط میں جکڑے ہوئے ہیں۔ اور یہ کہ آسمانوں اور ستاروں کے جہان کے واقعات کا زمین پر انسانوں پر وقوع پذیر ہونے والے حالات سے کوئی تعلق نہیں۔ آنحضور ﷺ کا فرمان ہے: "ان الشمس والقمر لا یخسفان لموت احد و لا لحياته، ولكنهما ايتان من آيات الله فاذا رأيتموهما فصلوا۔" ① "سورج اور چاند کسی کی زندگی یا موت کے باعث نہیں گہناتے بلکہ وہ اللہ تعالیٰ کی نشانیوں میں سے دو نشانیاں ہیں، جب تم سورج اور چاند گرہن دیکھو تو نماز پڑھو۔" اس طرح سے مومن اپنے خالق جس کے حضور میں آسمان و زمین طوعاً و کرہاً سرنگوں ہیں، قصداً سر بسجود ہوتا ہے۔

یوں اسلام نے زمین کے واقعات میں ستاروں کی تاثیر کے بارے میں علم نجوم سے متعلق ہر چیز کی ایک حد مقرر کی ہے جس کا ایک جزو افراد و اقوام کو مستقبل میں پیش آنے والے واقعات سے متعلق مطالعہ افلاک کی بنیاد پر پیش گوئی سے افادہ ہے۔ لوگوں کی کتنی ہی بڑی تعداد طویل انسانی تاریخ کے دوران علم نجوم سے متعلق رہی ہے اور علم و شعور کے عام ہو جانے کے باوجود آج بھی انسانوں کی اکثریت بے شمار توہمات کا شکار ہے بلکہ خواندہ اور طبعی و فلکی علوم، ریاضیات اور نوع بہ نوع دقیق علوم کے ایسے متخصصین ہیں جو مستقبل کی پیش گوئیوں کو تسلیم

① صحیح البخاری: ۷۶/۴ مطبوعہ استنبول۔

کرتے ہیں، اور ایسا ظاہر ہوتا ہے کہ انسان دنیاوی علوم میں بڑا مقام حاصل کر لینے کے باوجود عالم غیب سے متعلق منطق و علم سے بعید تعامل کے لیے مستعد رہتا ہے اور اسلامی عقیدہ ہی ان اساطیر کی تاثیر کے تسلط سے نجات کا راستہ ہے۔ اس نے غیب کے وہ میدان متعین کر دیے ہیں جن سے وحی الہی نے انسان کو باسانی متعارف کرایا ہے، جب کہ اس کے ماسوا کو مسدود کر دیا ہے، لہذا انسان کے لیے لازم ہے کہ غیب کے ساتھ تعامل میں وحی الہی کے روزن سے شعوری تحرک حاصل کرے جس نے اسے علم الہیات، روحانیات، سمعیات اور نبوات (Prophetics) کی طرف متوجہ کیا ہے، بغیر اس کے کہ وہ خرافات یا شعبدہ بازوں اور جادو گروں کی فریب دہی کا شکار ہو جائے۔ فزکس کا برطانوی دانشور کولن ولسن، اپنی کتاب ”انسان اور اس کے مخفی قوی“ میں کہتا ہے: ”تہذیب میں یہ ملکہ نہیں ہے کہ جہاں تک وہ پہنچ پائی ہے، اس سے آگے کی طرف پیش قدمی کرے حتیٰ کہ لوگ نظروں سے اوجھل غیبی قوتوں کو واضح طور پر اس معیار کے مطابق تسلیم کر لیں جس پر وہ ایٹم کی طاقت کو تسلیم کرتے ہیں۔“ لیکن یہ مفکر انسان کی ”مادی قوتوں“ نہ کہ ”شعوری قوتوں“ سے کام لینے کی دعوت دیتا ہے تاکہ عالم غیب کے بارے میں معلومات حاصل ہوں، اور اس کے ساتھ اتصال واقع ہو جسے وہ علم ”السیطرة والاتصال“ یا ”السير وناطيقا“ کا نام دیتا ہے اور اس نے اس حقیقت سے پردہ اٹھایا ہے کہ ایسی پروگرامنگ ہے جو مکمل در پر طبیعت (نیچر) میں مداخلت کرتی ہے۔^①

فطرت کے تمام انکشافات (Discoveries) کی گہری تحقیقات کے بعد ولسن کہتا ہے: ”تحقیق — یعنی دلائل — نے مجھے یقین دلایا ہے کہ غیبی رجحان کے لیے بنیادی خیالات ہی صحیح خیالات ہیں اور مجھے ظاہر ہوتا ہے کہ موت کے بعد کی زندگی کسی بھی قابل لحاظ شک کے بغیر ایک حقیقت ہے۔“^②

بلاشبہ معقول بشریت جس پر سادگی اور سہل پسندی کا رنگ چڑھا ہوا ہو وہ جادو گروں

① الانسان وقواه الخفية كولن ولسن، ص: ۱۴، ۱۱، ۸.

② الانسان وقواه الخفية كولن ولسن، ص: ۲۱.

اور حیلہ بازوں سے دھوکا کھا جاتی ہے، لہذا عقل کے خواص نے بجز اور تھکے ماندہ احساس کی مدافعت میں اس صدی کی نسل کی اکثریت کو ساحرانہ وسائل کے ساتھ عالم پوشیدہ کے اہتمام کو زندہ کرنے کی طرف متحرک کر دیا ہے جب کہ علمائے یہ خیال کر لیا کہ سوہویں صدی سے عقل کے زمانے کا آغاز ہو گیا اور جادو کے زمانے رخصت ہو گئے۔^① ولسن کا کہنا ہے کہ: ”بلاشبہ برطانیہ اور امریکہ میں آج بھی جادو گروں کی تعداد زمانہء اصلاح سے زیادہ ہے۔“^②

چنانچہ علم اور زمانہ حال کا تمدن انسانی عقل کو خرافات و توہمات سے نجات نہیں دلا سکے، جب کہ اسلام نے چودہ صدیاں قبل اوہام پرستوں کا راستہ مسدود کر دیا تھا۔ جیسا کہ آنحضرت ﷺ کا ارشاد گرامی ہے: ”ان الشمس والقمر لا یخسفان لموت احد ولا لحياته، ولكنهما ایتان من آیات الله فاذا رأیتما فصلوا۔“^③ ”سورج اور چاند کسی کی زندگی یا موت کے باعث نہیں گہناتے بلکہ وہ اللہ تعالیٰ کی نشانیوں میں سے دو نشانیاں ہیں، جب تمہیں وہ نظر آئیں تو نماز پڑھو۔“

صحابہ اور تابعین نے اس کا مقصد سمجھ لیا تھا جس سے مراد یہ ہے کہ لوگوں کے واقعات اور زندگی میں ستاروں کی تاثیر قطعاً نہیں ہے۔ چنانچہ قتادہ سدوسی نے آیت کریمہ ﴿وَلَقَدْ زَيَّنَّا السَّمَاءَ الدُّنْيَا بِمَصَابِيحَ﴾ [الملک: ۵] (ہم نے تمہارے قریب کے آسمان کو عظیم الشان چراغوں سے آراستہ کیا ہے) کی تفسیر میں فرمایا: ”اللہ تعالیٰ نے ان ستاروں کو تین مقاصد کے لیے پیدا فرمایا ہے! آسمان دنیا کی زینت کے لیے، شیاطین کو رجم کرنے کے لیے اور راستہ معلوم کرنے کی علامات کے طور پر۔۔۔ تو جس نے اس کے علاوہ کوئی اور تفسیر کی اس سے خطا سرزد ہوئی، اس نے اپنا نصیب خراب کیا اور اس نے ایسا تکلف کیا جس کا اسے علم نہیں۔“^④

وحی الہی کے بغیر عالم غیب انسان پر منکشف نہیں ہوتا، لیکن انسان اور کائنات کی پوشیدہ

① حوالہ سابق، ص: ۲۶۸-۳۲۴.

② الانسان وقواه الخفية كولن ولسن، ص: ۳۸۹.

③ صحيح البخاری: ۷۶ / ۴، مطبوعہ استنبول.

④ صحيح البخاری: ۷۴ / ۴، مطبوعہ استنبول.

قوتوں کا علم دائرہ غیب میں داخل نہیں۔ صرف اللہ تعالیٰ ہی موجود اور غیب کو جاننے والا ہے۔ انسان کی سرگرمی کا دائرہ کار عالم مشہود ہے، جب کہ اللہ تعالیٰ نے ایک حد تک اس کو عالم غیب سے مطلع فرمایا ہے جو اس کے شعور کے دائرے کو وسیع کرتا ہے اور اس کی وجدانی اور عقلی زندگی میں اسے ضروری قرار دیتا ہے اور اسے اس کائنات میں وسعت عطا کرتا ہے، مادہ جسے محدود کرتا ہے۔ اسی طرح اللہ تعالیٰ نے اپنے رسول علیہم السلام مبعوث فرمائے تاکہ وہ انسان کو معرفت غیب کی مناسب مقدار منتقل کریں، اس حد کے مطابق جو اللہ تعالیٰ نے اپنے انبیاء کی طرف وحی میں مقرر فرمائی ہے۔ لہذا انسان کے لیے درست نہیں کہ وہ وحی کے دائرے کے باہر سے علم غیب کو طلب کرے۔ نیز اس کے لیے سزاوار نہیں کہ اپنی عقلی قوتوں اور طاقتوں کو اس راہ میں لگائے جہاں اس کی پہنچ ناممکن ہو۔ اس لیے رسول اللہ ﷺ نے فرمایا: ”تم میں سے کسی انسان کے پاس شیطان آتا ہے، کہتا ہے: اس چیز کو کس نے پیدا کیا؟ فلاں چیز کو کس نے پیدا کیا؟ حتیٰ کہ کہتا ہے: تمہارے رب کو کس نے پیدا کیا؟ جب غور و فکر کا معاملہ یہاں تک پہنچ جائے تو اللہ کی پناہ مانگے اور بس کر دے۔“ ۵

انسان نے اپنے خالق کے تصور کے بارے میں جسد کی صورت میں کوششیں کی ہیں، اس سلسلہ میں رسول اللہ ﷺ نے اللہ تعالیٰ کی ذات میں غور کرنے سے منع فرمایا ہے اور اس کو جامد اور زندہ مخلوقات کے بارے میں غور و فکر کی طرف متوجہ کیا ہے۔ اور مادہ اور طبعی اسرار کے قوانین تک رسائی حاصل کرنے کی ہدایت فرمائی ہے تاکہ ان سب سے تہذیب کی تعمیر میں استفادہ کیا جاسکے۔ جہاں تک اللہ تعالیٰ کی معرفت، اس کی صفات اور اس کی توحید کی کیفیت کا تعلق ہے وہ اسے انبیاء سے حاصل کرے، بغیر اس کے کہ اس کی عقل، تصور، استقراء یا استدلال میں کوشش کرے سوائے وحی الہی کے دائرہ کے ضمن میں۔

اس زمانے کا انسان دھوکے اور عجب سے پُر مغربی تہذیب کے زیر اثر رہ رہا ہے اور وہ اسے زبردست ٹیکنالوجی کے امکانات کی صورت میں نظر آتی ہے کہ وہ بذات خود آزادی پر قادر

۵ صحیح البخاری: ۷۴ / ۱۴، مطبوعہ استنبول.

ہے اور اسے اپنے تجربوں، عقل، حصول علم، تسخیر فطرت اور کائنات کے بھیدوں کے منکشف کرنے پر اعتماد ہے اور وہ کھوٹی علمی کامیابی کے زعم میں اپنے رب کو بھول گیا ہے بلکہ خود ساختہ فلسفیوں، وجودیوں، براجماتیوں نے اسے تصور دلایا ہے کہ وہ اولین وجود ہے جس کے سامنے موجودات کی دیگر چیزیں سرنگوں ہیں۔ حالانکہ اس کی اس کے علاوہ کوئی ذمہ داری نہیں کہ اپنی آزادی کو تلاش کرے اور اپنی طاقت سے اسے پختہ کرے۔ انسان اس فطری کیمو فلاج کے دھوکے میں بیسیویں صدی کی جاہلیت میں جا پڑا ہے۔

معاصر انسان کی اس بحران سے نجات کی سبیل وحی الہی کی تعلیمات کی طرف رجوع ہے اور ان کے ذریعے سے اللہ تعالیٰ اور عالم غیب کی معرفت۔ اس طرح انسان اپنے وجود کی بالیقین تکمیل کر سکتا ہے اور اس کی قوتوں میں سے کچھ بھی ضائع نہیں ہوتا جب کہ وہ دور کے نامعلوم کو معلوم کرنے کے لیے اپنے حقیر ذاتی وسائل کے ساتھ کوشاں ہے۔

انسان نے اگر اپنی روح کو دبا دیا اور اللہ الاحد والحمد کی معرفت سے روک رکھا تو انسانیت کی موت کا ہی باعث بنا اور اس کا مادی جسم ہی باقی رہا جو حیوان سے زیادہ کسی فضیلت کا حامل نہیں۔ معاصر انسان کی بد قسمتی کا یہی سبب ہے کہ وہ زندگی کی تکمیل کے شعور سے عاری ہے۔ آنحضرت ﷺ کا ارشاد ہے: ”اپنے رب کو یاد کرنے والے کی مثال زندہ کی سی ہے اور یاد نہ کرنے والے کی مثال مردہ کی سی ہے۔“^①

بعض فلسفیوں اور مفکرین کی رائے ہے کہ اللہ تعالیٰ سے تعلق کی تعیین کو اسلامی تعلیمات میں زیادہ وسعت ملی ہے، لیکن آج کل کے مفکر کی توجہ اجتماعی تعلقات اور انسان کے حقوق و واجبات کی تعیین کی بحث کی طرف ہے۔ اور اس کی آزادی و شرف پر زور ہے اور اس کی مادی ترقی پیش نظر ہے۔

حقیقت یہ ہے کہ اسلام نے توحید پر بہت زور دیا ہے اور اسے زندگی کا محور قرار دیا ہے اور پہلا عدل اور پہلی وفا یہ ہے کہ انسان اپنے رب کریم کے ساتھ انصاف کرے اور اس کے حق

① صحیح البخاری: ۱۶۸/۷

لوہیت سے وفا کرے۔ اپنی عبادت کو اسی کے لیے مخصوص کرے اور اگر وہ اپنے منعم اور لطف و کرم فرمانے والے رب، جو بندوں سے حساب لینے اور اجر و سزا دینے پر قادر ہے، سے انصاف نہیں کرتا تو اپنے جیسے انسان سے کیسے عدل کرے گا؟ اور اگر وہ شرک کے اوہام، طبعی قوتوں کی خرافات یا مصنوعی خداؤں کے آگے جھکنے اور باطل اعتقادات سے آزادی حاصل نہیں کرتا تو بشری طاغوتوں کے آگے سجدہ ریز ہونے سے کیسے بچ سکتا ہے؟ اور کس طرح اپنی ذات کی شناخت کر سکتا ہے اور کیسے وہ اپنی اقتصادی، اجتماعی، سیاسی آزادی اور عزت کی حفاظت کر سکتا ہے؟

اور موحد ہی تو مرد آزاد ہے اس لیے کہ وہ لا الہ الا اللہ کی حقیقت کو سمجھتا ہے اور یہ کہ اللہ کے سوا کوئی بھی۔۔ خواہ کوئی بھی ہو۔۔ اس کے نفع اور نقصان پر قادر نہیں۔ اس طرح سے وہ کائنات میں اپنے مقام کو سمجھتا ہے اور اپنے دین اور اپنی ذات پر فخر کر سکتا ہے، حق اور جمال کو متحقق کر سکتا ہے اور اس سے پہلے وہ اپنے مقصد و جود کی تعین کرتا ہے۔ مومن وہ ہجرت نہیں کرتا جس کا تصور سارتر، البیر کامی، اور دیگر وجودی فلسفیوں نے دیا ہے۔ اور اس کی ہجرت ضیاع اور عبث کے احساس کے ساتھ ختم نہیں ہوتی، اور وہ اپنی آزادی، اپنے جود کے اثبات کے لیے اللہ تعالیٰ کے جود کے انکار اور اس کے اقتدار سے بعد کا محتاج نہیں جب کہ یہ گھٹیا نظریے کا فہم ہے جو انسانی تجربے اور اس کی آپ بیتی کی حدود سے باہر نہیں نکلتا جس سے وہ امید کے فقدان اور یقین کے ضیاع کا اظہار کرتا ہے، جب کہ مومن شرح صدر کی وسعت اور وسیع ادراک رکھتا ہے جسے وہ اللہ تعالیٰ کے علم اور اس کے نور سے حاصل کرتا ہے: ﴿وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ﴾ [النور: ۲۰] (جسے اللہ نور نہ بخشے اس کے لیے پھر کوئی نور نہیں)۔ اگر فلسفی اور مصلحین اس راہ یعنی ایمان باللہ اور توحید کی راہ پر چلنے کی کوشش نہ کریں اور اللہ تعالیٰ سے دور رہ کر نوع بنوع فلسفوں کے میدان میں اجتماعی اصلاح کے پروگرام منعقد کریں تو وہ مطلوبہ اصلاح ہرگز نہیں کر سکتے اور اللہ تعالیٰ سے دوری شر کے سوا کسی چیز سے ہم کنار نہیں کرتی اور تلخی کے سوا کسی چیز کی کاشت نہیں کرتی۔ اس سے صالح انسان کی خصوصیات سے محروم اور بے چین شخصیات ہی وجود میں آتی ہیں۔

اگر فلسفی اور مصلحین اللہ کی قدر کو کما حقہ ملحوظ خاطر رکھتے تو وہ جان لیتے کہ انسان کی اصلاح کے اولین لوازم، اس کے خالق عزوجل کی معرفت، اس کی عبادت اور اس کے اوامر و نواہی کی اطاعت کے ذریعے اس کے ساتھ تعلق کا وثوق ہے اور مصلحین کا کام جدید ادیان کی قانون سازی نہیں اور نہ ہی عالم و انسان کے بارے میں نظریے کی تعیین غور و فکر اور اجتہاد کے ساتھ ہو سکتی ہے۔ کیونکہ قانون سازی (شریعت) کا حق صرف اللہ تعالیٰ کو حاصل ہے اور

ما سوائے ظالم، جھگڑالو، شقی اور متکبر شخص کے اس کا کوئی انکار نہیں کرتا۔ اللہ تعالیٰ کا ارشاد ہے: ﴿وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَامَةِ وَالسَّمَوَاتُ مَطْوِيَّاتٌ بِيَمِينِهِ ۗ سُبْحَانَ اللَّهِ عَمَّا يُشْرِكُونَ﴾ [الزمر: ۶۷] (ان لوگوں نے اللہ کی قدر ہی نہ کی، جیسا کہ اس کی قدر کرنے کا حق ہے۔ اس کی قدرت کاملہ کا حال تو یہ ہے کہ قیامت کے روز پوری زمین اس کی مٹھی میں ہوگی اور آسمان اس کے دست راست میں لپیٹے ہوئے ہوں گے)۔ نیز اللہ تعالیٰ کا فرمان ہے: ﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ ۗ لَا إِلَهَ إِلَّا هُوَ الْعَزِيزُ الْحَكِيمُ ۝ إِنَّ الدِّينَ عِنْدَ اللَّهِ الْإِسْلَامُ﴾ (اللہ نے خود اس بات کی شہادت دی ہے کہ اس کے سوا کوئی خدا نہیں ہے۔ اور (یہی شہادت) فرشتوں اور سب اہل علم نے بھی دی ہے۔ وہ انصاف پر قائم ہے۔ اس زبردست حکیم کے سوائے الواقع کوئی خدا نہیں ہے۔ اللہ کے نزدیک دین صرف اسلام ہے) [آل عمران: ۱۸، ۱۹] مفکرین کو ان موضوعات کو سمجھنے کی طرف توجہ دینی چاہیے جن کا اسلام کے عقیدہ، اجتماعیت، اقتصادیات، سیاسیات اور تربیت سے تعلق ہے اور اس ادراک میں مسلسل گہرائی حاصل کرنی چاہیے تاکہ انسان کو اللہ تعالیٰ تک پہنچائیں جس میں اس کی دنیا اور آخرت کی سعادت کی ضمانت ہے۔

الوہیت اور بوہیت

اسلام میں اعتقاد کا نظام الوہیت اور بوہیت کے عقیدے پر مرتکز ہے۔ حضرت جبیر بن مطعم نے مغرب کی نماز میں رسول اللہ ﷺ کو سورہ الطور کی یہ دو آیتیں پڑھتے ہوئے سنا: ﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ۝ أَمْ خُلِقُوا السَّمَوَاتِ وَالْأَرْضِ بَلْ لَا

يُوقِنُونَ ﴿[الطور ۳۵، ۳۶]﴾ (کیا کسی خالق کے بغیر خود پیدا ہو گئے ہیں؛ یا یہ خود اپنے خالق ہیں؛ یا زمین اور آسمانوں کو انہوں نے پیدا کیا ہے؛ اصل بات یہ ہے کہ یہ یقین نہیں رکھتے)۔ جبیر کہتے ہیں: ”میرا دل ہوا ہوا جا رہا تھا۔“^① اس صحابی کا دل ان آیات کو سننے سے کیوں اڑا جا رہا تھا؟ کیا اس میں لوگوں پر ایک بلوغ حجت نہیں ہے جو ان کی عقلوں میں سما جائے اور ان کی روئیں اس کا ادراک کریں؟ اور کتنے ہی لوگ ہیں جو ان جیسی آیات پر سے گزرتے ہیں مگر ان کے دلوں میں کوئی تحریک نہیں ہوتی، نہ ان کا وجدان انگڑائی لیتا ہے اور نہ ان میں وہ معانی ابھرتے ہیں جو اس جیسے صحابی جلیل کے دل میں ابھرے۔ مفسرین نے اس آیت کے مختلف معانی بیان کیے ہیں: (اُمّ) میں (بل) کے معانی نہیں ہیں، وہ استفہام کے لیے ہے اور مشرکین کو اس سے انکار نہ تھا کہ اللہ تعالیٰ نے انہیں پیدا فرمایا ہے اور زمین و آسمان اسی کے پیدا کردہ ہیں اور وہ ان کے پیدا کرنے والے نہیں ہیں، لیکن جو توحید الوہیت اس پر مرتب ہوتی ہے اس سے وہ غافل تھے جب کہ یہ خالق اور اس کی نعمتوں کے اعتراف کا تقاضا ہے۔

ابن تیمیہ نے اس آیت ﴿ اَمْ خُلِقُوا مِنْ غَيْرِ شَيْءٍ اَمْ هُمُ الْخَالِقُونَ ۝ اَمْ خَلَقُوا السَّمٰوٰتِ وَالْاَرْضَ بَلْ لَا يُوقِنُوْنَ ﴾ سے متعلق مفسرین کے اقوال کو ملخص کیا ہے اور کہا: ”کیا ان کی تخلیق کسی رب کے بغیر ہوئی؟ اور کہا گیا: ”کیا مادہ کے بغیر؟“ اور کہا گیا: ”کیا جزا و سزا کے بغیر ہوئی؟“ اور پہلی تعبیر بالقطع مراد ہے، اور یہ کہ جو کچھ بھی مادہ سے یا کسی مقصد کے لیے پیدا کیا گیا ہے، ناگزیر ہے کہ اس کا کوئی خالق ہو۔“^②

بیسویں صدی کے بعض فلاسفہ کا رجحان تھا کہ پہلی بنیادی چیز مادہ ہے ”الانسان يقوم و وحدہ“ کسی رب نے اسے پیدا نہیں کیا؟ اور کسی الہ نے اس کی تکمیل نہیں کی اور یہ ”جولیان ہکسلے“ کی کتاب کا عنوان ہے، جس میں اس نے اللہ تعالیٰ کے وجود سے انکار کیا ہے اس زعم کے ساتھ کہ اس کا اعتماد علمی دلائل پر ہے۔ دوسرے مفکر ”کریسی موری سون“ نے اس کی

① اسے امام بخاری نے اپنی صحیح میں روایت کیا ہے۔ حدیث نمبر: ۲۸۵۴۔

② فتاویٰ ابن تیمیہ ۱۳/۱۵۱۔

رائے کی تردید کی ہے۔ اس نے اپنی مشہور تالیف ”الانسان لا يقوم وحده“ میں جدید علمی دلائل سے واضح کیا ہے کہ اللہ تعالیٰ ہر چیز کا خالق ہے۔

اس سے ظاہر ہے کہ ایمان اور الحاد میں کشمکش قدیم بھی ہے اور جدید بھی۔ فیور باخ کا مقولہ: ”لا اله والحياة مادة“ جدید نہیں ہے اور یہ پرانے دہریوں اور جدید نیچریوں کے قائلین کے اقوال کی تردید ہے کہ یہ آراء اس صدی کے نصف سے صادر ہوئی ہیں جب کہ مادہ کی حقیقت کا مکمل انکشاف ہوا، اور جب اس کے ذرات توڑے گئے جس نے ثابت کیا کہ وہ قدیم معنی والا ”مادہ“ نہیں ہے بلکہ وہ ایک منفی اور مثبت قوت (چارج) ہے اور حالت حرکت میں ہے نہ کہ ساکن، اور اس کے ساتھ موجودہ علم خود مادہ کے جدید تصور پر غالب آ گیا اور اس نے قدیم دہریوں اور جدید نیچریوں کے جملہ تصورات کو منہدم کر دیا۔ مشرکین عرب جن کے عقائد سے قرآن نے آگاہ کیا ہے اس بات سے انکار نہیں کرتے تھے کہ اللہ تعالیٰ ہی ان کا خالق ہے۔ اللہ

تعالیٰ کا ارشاد ہے: ﴿وَلَيْنُ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّا يُؤْفَكُونَ﴾ [الزخرف: ۸۷]

(اور اگر تم ان سے پوچھو کہ انھیں کس نے پیدا کیا ہے؟ تو یہ خود کہیں گے: اللہ نے۔ پھر کہاں سے یہ دھوکا کھا رہے ہیں؟) اسی طرح وہ منکر نہ تھے کہ زمین و آسمان کا خالق اللہ تعالیٰ ہے: ﴿وَلَيْنُ

سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ﴾ [الزمر: ۳۸] (ان لوگوں سے اگر تم

پوچھو کہ زمین اور آسمانوں کو کس نے پیدا کیا ہے؟ تو یہ خود کہیں گے: اللہ نے)۔ بلکہ وہ خالق کی بعض صفات مثلاً اس کے عزیز اور علیم ہونے سے بھی ناواقف نہ تھے۔ ارشاد باری ہے: ﴿وَلَيْنُ

سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ﴾ [الزخرف: ۹]

(اگر تم ان لوگوں سے پوچھو کہ زمین و آسمان کو کس نے پیدا کیا ہے تو یہ خود کہیں گے کہ انھیں اسی

زبردست ہستی علیم نے پیدا کیا ہے) لیکن مشرکین ربوبیت کے اعتراف کے باوجود عبودیت میں

اللہ تعالیٰ کے ساتھ دوسروں کو شریک کرتے تھے۔ تخلیق میں اس کے تنہا ہونے سے تجاہل کا مظاہرہ

کرتے ہوئے ان کے اس شرک پر جو عبادت کو غیر مستحق کی طرف پھیر کر لے گیا اللہ تعالیٰ نے نکیر

فرمائی: کیونکہ عبادت تو شکر ہے خالق و منعم کا، اور جس کی کوئی تخلیق ہو، نہ نعمت، تو وہ شکر کا مستحق

نہیں ہو سکتا۔ اللہ تعالیٰ کا ارشاد ہے: ﴿أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ﴾ (پھر کیا وہ جو پیدا کرتا ہے اور وہ جو کچھ بھی پیدا نہیں کرتے دونوں یکساں ہیں؟ کیا تم ہوش میں نہیں آتے؟) [النحل: ۱۷] نیز ارشاد ہے: ﴿إِنَّ الَّذِينَ يَدْعُونَ مِنْ دُونِ اللَّهِ لَنْ يَخْلُقُوا ذَبَابًا وَلَوْ اجْتَمَعُوا لَهُ﴾ [الحج: ۱۷۳] (جن معبودوں کو تم خدا کو چھوڑ کر پکارتے ہو وہ سب مل کر ایک مکھی بھی پیدا کرنا چاہیں تو نہیں کر سکتے)۔ نیز فرمایا: ﴿وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ﴾ [النحل: ۲۰] (اور وہ دوسری ہستیاں جنہیں اللہ کو چھوڑ کر لوگ پکارتے ہیں، وہ کسی چیز کے بھی خالق نہیں ہیں بلکہ خود مخلوق ہیں)۔ نیز فرمایا: ﴿وَاتَّخَذُوا مِنْ دُونِهِ آلِهَةً لَا يَخْلُقُونَ شَيْئًا وَهُمْ يُخْلَقُونَ﴾ [الفرقان: ۳] (لوگوں نے اللہ کو چھوڑ کر ایسے معبود بنا لیے جو کسی چیز کو پیدا نہیں کرتے بلکہ خود پیدا کیے جاتے ہیں)۔ نیز فرمایا: ﴿أَيُّ شَرِّ لَكُمْ مِمَّا لَا يَخْلُقُ شَيْئًا وَهُمْ يُخْلَقُونَ﴾ [الاعراف: ۱۹۱] (کیسے نادان ہیں یہ لوگ کہ ان کو خدا کا شریک ٹھہراتے ہیں جو کسی چیز کو پیدا نہیں کرتے بلکہ خود پیدا کیے جاتے ہیں) اور جس شرک میں وہ پڑے ہوئے تھے اس کی وضاحت فرمائی: ﴿أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهُ الْخَلْقِ عَلَيْهِمْ﴾ [الرعد: ۱۶] (تو کیا ان کے ٹھہرائے ہوئے شریکوں نے بھی اللہ کی طرح کچھ پیدا کیا ہے کہ اس کی وجہ سے ان پر تخلیق کا معاملہ مشتبہ ہو گیا؟) اور شرکاء کبھی تخلیق نہیں کر سکتے تو پھر تشابہ اور التباس کا آخر کون سا موقع ہے؟ خالق الواحد اور مخلوقات متوعہ کے مابین امتیاز واضح جو کسی التباس اور خلط مبحث کو قبول نہیں کرتا۔ سوائے اس صورت کے کہ جب پیمانے غیر متوازن ہو جائیں، جب ترازو ٹیڑھے ہو جائیں اور فطرت سے انحراف ہو جائے۔ زمین و آسمان میں جو کچھ ہے وہ سب کا سب صرف اللہ تعالیٰ کا پیدا کردہ ہے۔ اللہ تعالیٰ کا ارشاد ہے: ﴿أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ﴾ [فاطر: ۳۰] (مجھے بتاؤ، انھوں نے زمین میں کیا پیدا کیا ہے؟ یا آسمانوں میں ان کی کیا شرکت ہے؟) عالم مشہود میں کائنات و حیات کے نظام کی وحدت، اس کا توازن، اور اس کی ہم آہنگی اس بات کی دلیل ہے کہ اس کا صدور ایک ہی حکم اور ایک ہی ارادے سے ہوا ہے اور اس میں اختلاف کی کوئی گنجائش نہیں۔ اور اگر ایسا نہ ہوتا

تو کائنات کا نظام بگڑ جاتا اور اس کی وحدت میں خلل آ جاتا اور اس کی ہم آہنگی ختم ہو جاتی۔
﴿وَمَا كَانَ مَعَهُ مِنْ إِلَهٍ إِذًا لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ﴾ [المؤمنون: ۹۱] (کوئی دوسرا خدا اس کے ساتھ نہیں ہے اگر ایسا ہوتا تو ہر خدا اپنے خالق کو لے کر الگ ہو جاتا، اور پھر وہ ایک دوسرے پر چڑھ دوڑتے)۔ اللہ تعالیٰ کا ارشاد ہے: ﴿مَا تَرَىٰ فِي خَلْقِ الرَّحْمَنِ مِنْ تَفَوُّثٍ﴾ [الملک: ۳] (تم رحمن کی تخلیق میں کسی قسم کی بے ربطی نہ پاؤ گے)۔

”کریسی موری سون“ کہتے ہیں: ”خالق کے وجود کا ثبوت بے حد و حساب تنظیمات ہیں جن کے بغیر زندگی ناممکن ہے۔ زمین پر انسان کا وجود اور اس کی قابل فخر ذہانت کے مظاہر اس پروگرام کا حصہ ہیں جسے اس کائنات کے خالق نے عملی شکل دی ہے۔“^① نیز وہ کہتے ہیں: ”بلاشبہ انسان مزید اکتساب کر رہا ہے، اور علم کی ہر اکائی میں اس کی غیر محدود ریاضیاتی ترقی ہے، جب کہ ذرے کی توڑ پھوڑ۔۔۔ دالتون جو مدار ستاروں کے مجموعے کی بناوٹ میں سب سے چھوٹا قالب شمار ہوتا ہے اور متحرک الیکٹرون نے کائنات اور حقیقت کے بارے میں ہماری فکر میں جوہری تبدیلی لانے کے لیے ایک میدان کھولا ہے اور جامد ذرات جو ہمارے مادی تصور سے مربوط ہوتے ہیں، انہیں بے جان ترتیب شمار نہیں کیا جاسکتا اور معارف جدیدہ جن کا سائنس نے انکشاف کیا ہے، کبھی ظواہر سے ماوراء ایک مدبر کے وجود تک رسائی کی دعوت دیتے ہیں۔“^②

”ستانلی کونجڈن“ کہتے ہیں: ”جملہ کائنات اللہ سبحانہ کے وجود، اس کی عظمت اور قدرت کی گواہی دے رہی ہے اور ہم علماء اس کائنات کے ظواہر کا تجزیہ اور تحقیق کرنے لگتے ہیں حتیٰ کہ استدلال کے طریقے سے ہی، تو ہم اللہ تعالیٰ کے دست قدرت اور اس کی عظمت کے آثار کے ملاحظہ سے زیادہ کچھ نہیں کر پاتے۔ وہ اللہ ہے جس تک ہم صرف مادی علمی وسائل کے ساتھ نہیں پہنچ سکتے۔ لیکن ہم اپنی ذات میں اور کائنات کے ذروں میں سے ہر ذرے میں اس کی

② العلم يدعو للايمان : ٤٦-٤٧.

① العلم يدعو للايمان : ٤٦.

نشانیاں دیکھتے ہیں اور سائنس محض اللہ کی مخلوق اور اس کی قدرت کے آثار کی تحقیقات کے علاوہ کچھ نہیں۔“ ❶

”بول کلارنس“ کہتے ہیں: ”وہ امر جس کی ہم مکمل طور پر توثیق کرنے کے قابل ہیں وہ یہ ہے کہ انسان اور اس کے ارد گرد یہ کائنات عدم مطلق سے خود بخود یوں ہی وجود میں نہیں آ گئی بلکہ یہ دونوں ایجاد ہیں اور ہر ایجاد کے لیے کوئی موجد ہوتا ہے، نیز ہم جانتے ہیں کہ یہ تعجب انگیز، قابل اعتماد نظام، جو اس کائنات کو درست رکھتا ہے، ان قوانین کا پابند ہے جنہیں انسان نے پیدا نہیں کیا۔ اور زندگی کا معجزہ اپنی ذات کی حد تک ابتدا رکھتا ہے۔ نیز اس کے پیچھے کوئی ارادہ اور تدبیر ہے جو انسان کے دائرہ سے باہر ہے۔ وہ مقدس ایتر اتمس ارادہ اور محکم تدبیر الہی ہے۔“ ❷

”جارج ایول“ کہتے ہیں: ”اس کائنات کے ذرات میں ہر ذرہ اللہ کے وجود کی گواہی دے رہا ہے اور وہ بغیر استدلال کے اس کے وجود کا ثبوت ہے۔ کیونکہ مادی اشیاء خود اپنی کیفیت سے عاجز ہیں۔“ ❸

بیسویں صدی کے بڑے علماء فزکس کے یہ اقوال ہیں جو اللہ تعالیٰ کے ارشاد کی نہاد ت دے رہے ہیں جو اس نے اپنے نبی ﷺ پر کتاب میں نازل فرمایا ہے کہ یہ مخلوق کا وجود، خالق کے وجود پر دلالت کرتا ہے اور یہ کہ کافروں کے ہاں اس کا کفران کے یقین کے معدوم ہونے کا سبب ہے کیونکہ اللہ تعالیٰ نے انہیں ایمان نصیب نہیں کیا ﴿ اَمْ خُلِقُوا مِنْ غَيْرِ شَيْءٍ اَمْ هُمُ الْخَالِقُونَ ۝ اَمْ خَلَقُوا السَّمٰوٰتِ وَالْاَرْضَ بَلْ لَا يُوقِنُوْنَ ﴾ خطاب نے کہا ہے: اس علت کا ذکر جس نے انہیں ایمان سے محروم کیا ہے، وہ یقین کا معدوم ہونا ہے جو اللہ عزوجل کا عطیہ ہے اور وہ اس کی توفیق کے بغیر حاصل نہیں ہوتا۔ اسی وجہ سے حضرت جبیر بن مطعم غرزہ براندام ہوئے، حتیٰ کہ کہا: كَادَ قَلْبِيْ اَنْ يَطِيْرُ وَاللّٰهُ اَعْلَمُ. ❹

❶ اللہ يتجلى في عصر العلم: ٤٤.

❷ اللہ يتجلى في عصر العلم: ٢٦.

❸ اعلام الحديث خطابی: ١٠٠٠.

❹ حوالہ سابق: ٤٧.

نبوت اور رسالت

تمام انبیاء علیہم السلام پر ایمان اور اس کا اثر:

اسلام اپنے پیروکاروں کو انسانی وسعت نظری اختیار کرنے کی ہدایت دیتا ہے اور تاریخ، ثقافتوں اور تہذیبوں میں غور کی طرف توجہ دلاتا ہے نیز یہ کہ وہ اسلامی معاشرہ کی بہتری کے لیے عالمی تعلیمی نتائج سے فائدہ اٹھائیں۔ اللہ تعالیٰ کا ارشاد ہے: ﴿قُلْ آمَنَّا بِاللَّهِ وَمَا أُنزِلَ عَلَيَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِّنْهُمْ وَنَحْنُ لَهُ مُسْلِمُونَ ۝ وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾ [آل عمران ۸۴، ۸۵] (اے نبی، کہو کہ ”ہم اللہ کو مانتے ہیں، اس تعلیم کو مانتے ہیں جو ہم پر نازل کی گئی ہے، اور جو ابراہیم، اسماعیل، اسحاق، یعقوب اور اولاد یعقوب پر نازل ہوئی تھیں اور ان ہدایات پر بھی ایمان رکھتے ہیں جو موسیٰ اور عیسیٰ اور دوسرے نبیوں کو ان کے رب کی طرف سے دی گئیں۔ ہم ان کے درمیان فرق نہیں کرتے اور ہم ان کے تابع فرمان (مسلم) ہیں۔ اس فرمانبرداری (اسلام) کے سوا جو شخص کوئی اور طریقہ اختیار کرنا چاہے اس کا وہ طریقہ ہرگز قبول نہ کیا جائے گا، اور وہ آخرت میں خسارہ پانے والوں میں سے ہوگا۔) قرآن حکیم مسلمانوں کے عقیدے کی وضاحت فرماتا ہے کہ وہ اللہ کے نبیوں پر، اس کی وحی پر مبنی جامع ایمان رکھتے ہیں اور مسلمان کی نظر میں حضرت آدم عليه السلام سے لے کر محمد ﷺ تک ایک ہی دین ہے اور وہ اسلام ہے۔ اور تمام انبیاء پر ایمان واجب ہے، حتیٰ کہ ان میں سے کسی ایک کا انکار کرنے والا اسلام سے خارج ہو جاتا ہے، بلکہ ادیان کی تعلیمات اور ان کے مناسک عبادت ثابت شدہ ہونے کی صورت میں بعض اوقات ان جملہ ادیان کے ایک ہی مصدر الہی کی طرف عملی اشارہ کرتے ہیں۔

حضرت عبداللہ بن عمرو بن عاص رضی اللہ عنہ نے فرمایا: حضرت جبریل عليه السلام حضرت

ابراہیم علیہ السلام کے پاس آئے اور ان کے ساتھ منیٰ میں ظہر، عصر، مغرب، عشاء اور فجر پڑھی۔ پھر اگلے دن منیٰ سے عرفات گئے۔ وہاں ان کے ساتھ دو نمازیں: ظہر و عصر پڑھیں۔ پھر ان کے پاس کھڑے رہے حتیٰ کہ سورج غروب ہو گیا۔ پھر چلے اور انھیں مزدلفہ لے آئے۔ وہاں اترے اور ان کے ساتھ رات گزار لی اور نمازیں پڑھیں۔ پھر حضرت ابراہیم علیہ السلام کو بھیجا۔ انھوں نے وہاں کنکریاں پھینکیں اور قربانی کی۔ اللہ تعالیٰ نے محمد صلی اللہ علیہ وسلم کو وحی کی کہ ابراہیم حنیف علیہ السلام کے طریقے کی پیروی کریں اور ابراہیم علیہ السلام مشرک نہیں تھے۔^① اور وہ ابراہیم علیہ السلام اور محمد صلی اللہ علیہ وسلم کے مناسک حج میں یکسانیت کی دلیل ہے۔ اور اللہ تعالیٰ کے اس ارشاد کے مصداق ہے:

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ﴾ [الشوریٰ: ۱۳] (اس نے تمہارے دین کا وہی طریقہ مقرر کیا ہے جس کا حکم اس نے نوح کو دیا تھا، اور جسے (اے محمد!) اب تمہاری طرف ہم نے وحی کے ذریعے بھیجا ہے، اور جس کی ہدایت ہم ابراہیم اور موسیٰ اور عیسیٰ کو دے چکے ہیں، اس تاکید کے ساتھ کہ قائم کرو اس دین کو اور متفرق نہ ہو جاؤ)۔

ادیان کے مابین بالخصوص عقیدہ اور عبادت کے بعض مناسک اور اجتماعی قوانین میں تشابہ اور بعض اوقات ان میں موافقت ان کی صحت میں شک کا باعث نہیں بنتا۔

ماہرین عمرانیات اور مؤرخین میں سے بعض معاصر علمائے دین اسلام کے مطالعہ میں وہی منہج اختیار کرتے ہیں جو قبائلی عادات، روایات اور قصے کہانیوں کے مطالعہ میں کیا جاتا ہے اور قدیم و جدید مذاہب میں خصوصی مماثلت پیدا کرتے ہیں تاکہ وہ اس نتیجہ تک پہنچیں جسے انھوں نے علمی طریقہ کار کے خلاف -- یہ کہ اسلام کا سرچشمہ وحی نہیں ہے -- مقرر کر رکھا ہے، بلکہ وہ سابقہ تعلیمات کا تانا بانا ہے۔ ان کا دعویٰ ہے کہ اس کا کچھ حصہ تورات سے لیا گیا ہے مثلاً قصص الانبیاء، اور کچھ انجیل سے اور کچھ رومن قانون سے ماخذ ہے۔ اس طرح سے انھوں نے یہ حقیقت

① سورہ آل عمران کی آیت ۹۵ کی تفسیر کے لیے تفسیر ابن ابی حاتم، حدیث کی سند حسن ہے۔ اور یہ مرفوع حدیث کے حکم میں ہے کیوں کہ اس کا تعلق امور غیب سے ہے جو یقیناً نبی کریم صلی اللہ علیہ وسلم سے سن کر ہی بیان کیے ہوں گے۔

بھلانے کی کوشش کی ہے کہ ادیان میں تماثل کا سبب وحدت مصدر الہی ہے اور انسانی تاریخ کے دوران مختلف انسانی معاشروں میں سابقہ ادیان کا اثر ہے۔ علوم انسانی کے یہ ماہرین اور مؤرخین تجاہل اختیار کرتے ہیں اور اس کے ساتھ حقیقت سے متعلق خیانت کے مرتکب ہوتے ہیں، جب اس میں سے اس سبب کو بھلا دیتے ہیں۔ ان میں سے بعض نے قرآن کی آیات کے حقائق کو سومری، بابلی، آشوری، فرعون، یونانی اور رومن قصوں سے مربوط کرنے کی کوشش کی ہے تاکہ وحی الہی کے نظریے کو ساقط کریں۔ نیز کہتے ہیں کہ الدین (اسلام) کے مصادر -- جسے وہ علمی تحقیق کا دعویٰ کرتے ہیں..... قبائل کے قصے کہانیاں ہیں نہ کہ وحی الہی۔^①

یوں تو علم انسانی میں کوئی عیب نہیں ہے۔۔۔ جب کہ وہ انسان سے متعلق اور اس کی تاریخ، ثقافت اور معاشرت کا علم ہے۔۔۔ لیکن اس کی منحرف توجیہ جس کے ساتھ ملحدین نے اس علم کو متعارف کرانے کی کوشش کی ہے اس میں بالتحقیق عقیدہ کے اہداف ہیں جو بے لاگ علم اور علمی تحقیق کے تقاضوں سے کوسوں دور ہیں۔ لہذا اس دور کے اہل علم پر لازم ہے کہ وہ تاریخ پر گہری نظر کے ساتھ زندگی کی ابتداء اور اس کے اولین آثار کی تحقیق کرتے ہوئے انسان کی فطرت، ادیان کی حقیقت اور بندے کے اپنے رحمن و رحیم خالق کے ساتھ تعلق کو واضح کرتے ہوئے اس علم اور اس کی صحیح جہت کی طرف پلٹیں۔ چنانچہ جب علم کی لگام باشعور اور بے لوث افراد کے ہاتھ میں آئے گی تو وہ ان ملحدین کے متعارف کردہ نتائج کو پلٹ دیں گے، جنہوں نے جھوٹے علم اور بہتان کا لبادہ اوڑھ رکھا ہے۔ بلاشبہ ادیان کے مابین مشابہت کو قرآن نے وضاحت کے ساتھ بیان کیا ہے اور اس کا انکار نہیں کیا۔ چنانچہ اللہ تعالیٰ نے اپنے رسول ﷺ کو مخاطب کر کے فرمایا ہے ﴿نَزَّلَ عَلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ﴾ [آل عمران: ۳] (اے نبی، اس (اللہ) نے تم پر یہ کتاب نازل کی جو حق لے کر آئی ہے اور ان کتابوں کی تصدیق کر رہی ہے جو پہلے سے آئی ہوئی تھیں)۔ پس قرآن سابقہ انبیاء علیہم السلام کی تصدیق کرتا ہے نہ کہ ان کی تردید۔ اللہ تعالیٰ نے انسانوں میں سے اپنے رسول علیہم السلام منتخب فرمائے اور انہیں رہنما بنایا جو

① فی طریق المثنوی لوجیا عند العرب محمود سلیم الحوت: ۱۴۶-۱۶۲.

اس کے بندوں کو اس کی توحید اور اس کے قوانین کے اتباع کا حکم دینے والے اور نیکی کے اعمال اور اس کے احکام کے نفاذ میں اعلیٰ نمونہ تھے۔ اس لیے اسلام کی نظر میں وہ اپنے اوصاف کے ساتھ بہترین نمونہ، قدر و قیمت اور درجہ کے لحاظ سے انسانوں میں افضل و اعلیٰ تھے اور تصور و سلوک میں ان سے بلند تر۔ اور کیسے نہ ہوتے! جب کہ اللہ تعالیٰ نے انھیں اپنے رسول بنا کر بھیجا۔ ﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ [الانعام: ۱۲۳] (اللہ زیادہ بہتر جانتا ہے کہ اپنی پیغامبری کا کام کس سے لے اور کس طرح لے)۔ نیز فرمایا: ﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ﴾ [الحج: ۷۵] (حقیقت یہ ہے کہ اللہ اپنے فرامین کی ترسیل کے لیے ملائکہ میں سے بھی پیغام رساں منتخب کرتا ہے اور انسانوں میں سے بھی)۔ اس لیے وہ گناہوں سے منزہ اور خطاؤں سے پاک ہیں تاکہ ان کے کامل سلوک اور جملہ احوال میں ان کا اتباع درست ہو۔ ارشادِ بانی ہے ﴿وَجَعَلْنَاهُمْ أُمَّةً يَهْتَدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا غَابِرِينَ﴾ [الانبیاء: ۷۳] (اور ہم نے ان کو امام بنا دیا جو ہمارے حکم سے رہنمائی کرتے تھے اور ہم نے انھیں وحی کے ذریعے نیک کاموں کی اور نماز قائم کرنے کی اور زکوٰۃ دینے کی ہدایت کی اور وہ ہمارے عبادت گزار تھے)۔ لہذا محمد ﷺ پر قرآن اور سنت میں بیان کردہ صورت تورات، اس کی شرح تلمود اور انجیل جیسی دوسری دینی کتابوں کی نسبت زیادہ مثالی، واضح اور اعلیٰ اسلوب میں پیش کی گئی ہے جب کہ دوسری کتابیں ان کے پیروکاروں کے ہاتھوں تحریف کا ہدف بنیں۔ اور انبیاء علیہم السلام کی طرف شریعت کو وحی کیا گیا اور انھیں اس کی تبلیغ کا مکلف نہیں بنایا گیا لیکن وہ اس کے مطابق عمل کرتے تھے۔ مگر رسولوں کی طرف جو شریعت وحی کی گئی وہ اس کی تبلیغ کے مکلف بنائے گئے۔ قرآن نے ان میں سے پچیس رسولوں کے نام لیے ہیں اور وہ ہیں: آدم، نوح، ابراہیم، اسماعیل، اسحاق، یعقوب، داود، سلیمان، ایوب، یوسف، موسیٰ، ہارون، زکریا، یحییٰ، ادریس، یونس، ہود، شعیب، صالح، لوط، الیاس، یسع، ذوالکفل، عیسیٰ اور محمد صلوٰۃ اللہ وسلامہ علیہم اجمعین۔ ① ان رسولوں پر ان کے متعین

① یہ ضعیف روایت اس طرف اشارہ کر رہی ہے کہ انبیاء کی تعداد ۱۲۴،۰۰۰ اور رسولوں کی تعداد ۳۱۵ ہے۔

ناموں اور شخصیتوں کے ساتھ ایمان لانا واجب ہے اور ان میں سے کسی ایک کا بھی انکار بھراحت قرآن کفر ہے۔ مگر ان کی ایک دوسرے پر فضیلت ہے اور ان میں سے شدت ابتلاء اور عظمت جہاد کے باعث اولوالعزم رسول نوح، ابراہیم، موسیٰ، عیسیٰ اور محمد صلوٰۃ اللہ وسلامہ علیہم افضل ہیں۔ ارشاد ربانی ہے ﴿تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ﴾ [البقرة: ۲۵۳]

(یہ رسول (جو ہماری طرف سے انسانوں کی ہدایت پر مامور ہوئے) ہم نے ان کو ایک دوسرے سے بڑھ چڑھ کر مرتبے عطا کیے)۔ اور جملہ رسولوں میں سب سے افضل محمد ﷺ ہیں، جیسا کہ حدیث میں وارد ہے: ”آدم اور ان کے علاوہ تمام انبیاء علیہم السلام میرے پرچم تلے ہوں گے۔“ اور یہ تفضیل اللہ تعالیٰ کے اس ارشاد ﴿لَا نَفَرِقُ بَيْنَ أَحَدٍ مِّنْ رُّسُلِهِ﴾ [البقرة: ۲۸۵]

(ہم اللہ کے رسولوں کو ایک دوسرے سے الگ نہیں کرتے) کے منافی نہیں ہے، کیونکہ عدم تفریق سے مراد جملہ رسولوں پر ایمان میں تفریق ہے نہ کہ ان کے مابین فضیلت۔ اور انبیاء علیہم السلام اور رسول بشر ہیں، وحی کے ساتھ وہ بشریت سے خارج نہیں ہو جاتے بلکہ فطری طور پر ان کی حفاظت کی جاتی ہے۔ نصاریٰ نے وحی الہی میں تحریف کر ڈالی اور انھوں نے عیسیٰ علیہ السلام کی مخالفت کی اور آپ کی صفات میں الوہیت کا اضافہ کر دیا۔ قرآن نے وضاحت کے ساتھ بیان کیا ہے کہ محمد ﷺ جو سب سے افضل ہیں، بشر ہیں۔ رسالت سے انھیں صفات الوہیت حاصل نہیں ہو گئیں۔ اللہ تعالیٰ کا ارشاد ہے: ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ﴾ [الفصلت: ۶] (اے نبی، ان سے کہو، میں تو ایک انسان ہوں تم ہی جیسا، مگر میری طرف وحی کی جاتی ہے)۔ وحی ہی سے رسول، ممیز ہوتا ہے اور غیب اس پر کھولا جاتا ہے، اسے اللہ کی صفات اور اس کے اسمائے گرامی سے واقف کرایا جاتا ہے، نیز یہ کہ اللہ کو کیا پسند ہے اور کیا ناپسند، اس کے اوامر کیا ہیں اور نواہی کیا؟

◻◻◻ دیکھیے: مسند احمد: ۲۶۶/۵، اس کی سند میں معان بن رفاعہ سلامی ہے جو حدیث میں نرم درجے کا اور اکثر مرسل روایات بیان کرنے والا ہے، جیسا کہ تقریب میں ہے۔ ایک اور راوی علی بن زید البہانی ضعیف ہے اور ایک راوی قاسم بن عبدالرحمن سدوق ہے مگر غریب حدیثیں اکثر بیان کرتا ہے۔

◻ اسے امام ترمذی نے سنن میں نکالا ہے۔ ۵۸۷/۵ اور کہا ہے کہ یہ حدیث صحیح ہے اور اسے امام احمد نے اپنی مسند: ۵۱۵ میں روایت کیا ہے۔

اور اسے اللہ تعالیٰ کی شریعت سے واقف کرایا جاتا ہے جس کا وہ انسانوں کی زندگی میں نفاذ چاہتا ہے۔ نیز اسے اس کے خلق و امر کے اسرار اور قضا و قدر سے واقف کرایا جاتا ہے مگر انبیاء فلسفی تھے اور نہ فزکس کے علما، اور ان کا علم کسی نہ تھا۔ بلکہ افضل الانبیاء محمد ﷺ ناخواندہ تھے اور لکھنا پڑھنا نہ جانتے تھے اور آپ فلسفہ اور فزکس کی پیچیدہ بحث و تمحیص سے خالی ماحول میں رہتے تھے جس کے یونانی، ایرانی اور ہندو بخوبی مشاق تھے، لیکن اس کے باوجود آپ کی تعلیمات نے سعادت و فلاح کے سنگ ہائے میل نصب کیے ہیں۔ ان تعلیمات نے کروڑوں انسانوں کو بدل ڈالا جنہوں نے ان کی پیروی کی، نیز انہوں نے ان کی انفرادی اور اجتماعی زندگیوں کو منظم کر دیا اور صدیوں تک ان کی اجتماعیت، اقتصادیات، سیاسیات، اخلاقیات اور اقدار غالب رہیں، اور طویل عرصے تک ان کی بدولت عالمی تہذیب کو رفعت ملی رہی۔ اور اس میں کوئی شک نہیں کہ وحی الہی کے بغیر ایسا ہونا ناممکن تھا۔

رسول وحی الہی کے حامل اور اس کی تبلیغ کے مکلف تھے جس وجہ سے خطرات ان پر منڈلاتے رہتے کیونکہ وہ پیغامات الہی جن کی وہ دعوت دیتے تھے، عقیدے اور اجتماعی زندگی سے متعلق بڑی تبدیلی کا تقاضا کرتے تھے۔ چنانچہ اثر و نفوذ رکھنے والوں، مفادات کے بندوں اور عوام جن میں ان کے پیغامات سے متضاد عقائد پھیلے ہوئے ہوتے تھے کی طرف سے ان کی سخت مخالفت ہوتی جس سے انہیں خطرات کا سامنا کرنا پڑتا۔ اور انبیاء کے اختیار میں یہ نہ تھا کہ وہ مفاہمت یا مصلحت کوشی کے بین بین موقف اختیار کرتے یا موافقت کے لیے اپنے مقام سے نیچے اتر آتے، کیونکہ رسالت کی بنیاد اجتہاد نہیں کہ وہ اس میں کوئی تبدیلی کرتے بلکہ ان کے لیے ناگزیر تھا کہ وہ وحی الہی کی ہدایت اور اس کے مضامین کا التزام کریں۔ چنانچہ سید المرسلین کے بارے میں اللہ تعالیٰ کا فرمان ہے: ﴿وَلَوْ تَقَوَّلَ عَلَيْنَا بَعْضُ الْأَقَاوِيلِ ۝ لَأَخَذْنَا مِنْهُ بِالْيَمِينِ ۝ ثُمَّ لَقَطَعْنَا مِنْهُ الْوَتِينَ ۝ فَمَا مِنْكُمْ مِنْ أَحَدٍ عَنْهُ حَاجِزِينَ ۝ فَإِنَّهُ لَتَذَكَّرًا لِلْمُتَّقِينَ﴾ [الحاقہ: ۴۴-۴۸] (اور اگر اس (نبی) نے خود گھڑ کر کوئی بات ہماری طرف منسوب کی ہوتی تو ہم اس کا دایاں ہاتھ پکڑ لیتے اور اس کی رگ گردن کاٹ ڈالتے، پھر تم میں

سے کوئی (ہمیں) اس کام سے روکنے والا نہ ہوتا۔ درحقیقت یہ پرہیزگار لوگوں کے لیے ایک نصیحت ہے)۔ لہذا رسولؐ کے لیے لازم ہے کہ وہ امانتِ تبلیغ کی ذمہ داری ادا کرے خواہ اس میں اسے کتنی ہی آزمائشوں اور مخالفتوں سے دوچار ہونا پڑے۔ اس طرح سے انبیاء علیہم السلام کا امتحان ہوا۔

یہ ہیں نوح: لوگوں کی طرف پہلے رسول۔۔ جس طرح آدم — پہلے نبی تھے۔ حضرت نوح نے لمبی عمر پائی۔ انھوں نے دن رات، خفیہ بھی اور علانیہ بھی لوگوں کو اللہ تعالیٰ کی توحید کی طرف دعوت دی، وہ ان کے درمیان طویل عرصہ مقیم رہے اور انھیں اللہ کی طرف بلا تے رہے لیکن بہت تھوڑے لوگ ان پر ایمان لائے، جو غرق ہونے سے بچ رہے۔ اللہ تعالیٰ نے فرمایا: ﴿وَمَا اٰمَنَ مَعَهُ اِلَّا قَلِيْلٌ﴾ [ہود: ۴۰] (اور تھوڑے ہی لوگ تھے جو نوح کے ساتھ ایمان لائے)۔ آپ کی قوم نے آپ کو حماقت، گمراہی، جنون، جھگڑالو اور اللہ پر جھوٹ گھڑنے سے متہم کیا اور آپ کو سنسار کرنے کی دھمکی دی، حتیٰ کہ آپ نے صدیوں کی دعوت کے بعد سمجھ لیا کہ وہ ایمان لانے والے نہیں تو آپ نے ان کے خلاف بددعا کی، جیسا کہ قرآن حکیم نے وضاحت فرمائی ﴿رَبِّ لَا تَذَرُ عَلٰی الْاَرْضِ مِنَ الْكٰفِرِيْنَ دَيّٰرًا ۝ اِنَّكَ اِنْ تَذَرَهُمْ يُضِلُّوْا عِبَادَكَ وَلَا يَلْدُوْا اِلَّا فَاَجْرًا كٰفًا رَّا﴾ [نوح: ۲۶، ۲۷] (اور نوح نے کہا: ”میرے رب، ان کافروں میں سے کوئی زمین پر بسنے والا نہ چھوڑ۔ اگر تو نے ان کو چھوڑ دیا تو یہ تیرے بندوں کو گمراہ کریں گے اور ان کی نسل سے جو بھی پیدا ہوگا وہ بدکار اور سخت کافر ہی ہوگا)۔ چنانچہ اللہ تعالیٰ نے انھیں سزا دی اور نوح اور آپ کے ساتھیوں کو نجات دی۔

اور آپ ہیں ابراہیم، انبیاء کے باپ، اور رحمن کے خلیل جو اس بابل میں پل کر جوان ہوئے جہاں نمرود حکمران تھا اور الوہیت کا دعوے دار، اس کی قوم بتوں کی پرستار تھی۔ اللہ تعالیٰ نے ابراہیم کو اس شرک سے بچا رکھا تھا اور چھوٹی عمر میں ہی آپ کو بصیرت عطا فرمادی تھی۔ آپ نے اپنی قوم کو دعوت دی، ان پر حجت قائم کی اور ان کے بتوں کو توڑ ڈالا تاکہ ان پر ثابت کر دیں کہ وہ تو اپنی ذات کا دفاع بھی نہیں کر سکتے چہ جائیکہ دوسروں کا کریں۔ چنانچہ ان کو یہی سوچھی کہ

انہوں نے آپ کو آگ میں ڈال دیا مگر اللہ تعالیٰ نے آپ کی حفاظت فرمائی اور نجات دی۔ چنانچہ فرمان ربانی ہے: ﴿قُلْنَا يٰسٰرٰ كُوْنِيْ بَرْدًا وَّ سَلْمًا عَلٰى اِبْرٰهِيْمَ﴾ [الانبیاء: ۶۹] (ہم نے کہا: ”اے آگ ٹھنڈی ہو جا اور سلامتی بن جا ابراہیم پر)۔ ابراہیم اللہ تعالیٰ کی طرف لوگوں کو بلاتے ہوئے زمین میں پھرتے رہے۔ آپ حران میں گئے، جہاں ستاروں کی پرستش ہوتی تھی، پھر فرعونوں کے مصر میں، اور انھیں اپنی اہلیہ اور بیٹے سمیت کئی طرح کی آزمائشوں اور مشقتوں کا سامنا کرنا پڑا۔

اور یہ ہیں موسیٰ علیہ السلام، کلیم اللہ، انھیں فرعون مصر کی سرکشی کا مقابلہ کرنا پڑا، جب کہ وہ الہ بنا بیٹھا تھا اور اس نے بنی اسرائیل کو غلام بنا رکھا تھا، ان کے بیٹوں کو قتل کر دیتا اور لڑکیاں زندہ چھوڑتا۔ چنانچہ حضرت موسیٰ علیہ السلام نے اسے تنہا اللہ تعالیٰ کی بندگی کی دعوت دی۔ فرعون اپنے کفر میں ساری حدیں پھلانگ گیا۔ اگر اللہ تعالیٰ نے فرعون اور اس کی فوج کو غرق نہ کر دیا ہوتا تو اس نے حضرت موسیٰ اور آپ کی قوم کے قتل کا پختہ ارادہ کر لیا تھا۔

حضرت موسیٰ خود اپنی قوم کی طرف سے عقیدہ میں انحراف کی صورت میں اذیت اور جدل و استکبار کا سامنا کرتے رہے۔ حتیٰ کہ اللہ تعالیٰ نے انھیں وفات دی۔

اور یہ ہیں حضرت عیسیٰ علیہ السلام، آپ نے یہودیوں کو اس دین حق کی دعوت دی جس سے انہوں نے انحراف کیا تھا۔ اللہ تعالیٰ نے آپ کے ہاتھ پر واضح معجزے جاری فرمائے مگر پاپائیت نے آپ کی مخالفت کی اور آپ کو قتل کرنے پر ایکا کر لیا۔ چنانچہ اللہ تعالیٰ نے آپ کو نجات دی اور اپنی طرف اٹھالیا۔

اور آپ ہیں اللہ کے نہایت برگزیدہ رسول حضرت محمد صلی اللہ علیہ وسلم خاتم النبیین، آپ پر مکہ میں مشرکین کی طرف سے ایذا کی صورت میں متعدد قسم کی آزمائشیں آئیں۔ انہوں نے آنجناب کے خلاف پراپیگنڈہ کا طوفان بپا کیا۔ آپ کو ڈرایا اور دھمکیاں دیں۔ آپ اور آپ کے پیروکاروں کو شعب ابی طالب میں محصور رکھا۔ اور آپ کے ساتھیوں کو حبشہ کی طرف ہجرت کر جانے پر مجبور کیا۔ پھر آنحضرت صلی اللہ علیہ وسلم کو اپنا وطن چھوڑ کر مدینہ کی طرف ہجرت کرنا پڑی۔ پھر آپ کے

خلاف ان کا جنگی تسلسل جاری رہا۔ آپ کے خلاف آپ کے دشمنوں کو اکساتے رہے اور آپ پر اتحادی فوجوں کے ساتھ حملہ آور ہوئے حتیٰ کہ اللہ تعالیٰ نے آپ کو ان پر فتح عطا فرمائی اور آپ کے دین کو زمین پر غالب کر دیا۔

یہ ہے سیرت نبویہ جو انبیاء صلوٰۃ اللہ و سلامہ علیہم کی حالت کی نشاندہی کرتی ہے جب کہ انھیں اللہ تعالیٰ کے پیغامات کی تبلیغ کے سبب ابتلاء و امتحان کا سامنا کرنا پڑا اور انھوں نے دنیا کی زندگی میں راحت و آرام نہیں پایا، اور دنیاوی نعمتوں سے فائدہ نہیں اٹھایا، بلکہ زندگی کی سختیاں تھیں جو انھیں اور ان کے اہل کو پیش آتی رہیں۔ انھیں اپنے وطن چھوڑنے پڑے، وہ قتل کا نشانہ بنتے رہے، لیکن یہ سب کچھ ان کے لیے اللہ کی طرف دعوت دینے اور جاہلی ماحول کو بدلنے کی کوشش میں رکاوٹ نہ بن سکا۔ لہذا متبعین کی دعوت و تربیت کے لیے انبیاء کی تعلیمات کا عملی منہج انسانی زندگی میں گہرا اور جامع اثر رکھتا ہے، جب کہ فلاسفہ کی آراء ان کی کتابوں میں ہی پڑی رہیں اور عملی صورت اختیار نہ کر پائیں۔ لہذا ہر عقل مند انسان کو چاہیے کہ وہ قرآن و سنت کے اثر کا افلاطون کی جمہوریت یا اللہ تعالیٰ کی پسندیدہ مدنیت میں تقابل کرے تاکہ اسے معلوم ہو جائے کہ نبی ﷺ کی رسالت ہی تاریخ کی حرکت اور زندگی کی منزل مقصود کے لیے موثر عملی اسوۃ ہے۔

جملہ انبیاء علیہم السلام پر ایمان نے مسلمانوں کو بیش قیمت متنوع روحانی نمونہ عطا کیا، جس میں اعلیٰ انسانی اسلوب کی اخلاقی قدروں کا اظہار ہوتا ہے، جس کا نمونہ انبیاء علیہم السلام تھے۔ چنانچہ حضرت نوح کے اسوہ میں ان کے بیٹے اور ان کی اہلیہ سمیت ان کی قوم کے آپ کی دعوت کی قبولیت سے انکار کے باوجود مسلمان مضبوط اور مسلسل دعوت الی اللہ کا اسلوب پاتے ہیں۔ قوم کی اس مخالفت نے حضرت نوح کو مسلسل دعوت اور قوم اور اپنے اصحاب کی نجات کے ناگزیر عوائل کے لیے تیار رہنے سے روک کر بٹھا نہیں دیا تھا۔

ایوب علیہ السلام کی طویل بیماری کی حالت میں صبر کی فقید المثال میں ایک مسلمان کے لیے قابل تقلید نمونہ ہے اور لوگوں کی آپ سے علیحدگی میں حتیٰ کہ آپ کی زوجہ بھی آپ سے دور

ہوگئی، مگر اس سب کچھ نے آپ کے ایمان و یقین، دعا اور گریہ زاری میں ہی اضافہ کیا تا آنکہ اللہ تعالیٰ نے وہ آزمائش ہٹا دی۔

انبیاء علیہم السلام پر کامل ایمان اقتدار کے میلان کو وسیع کرتا ہے اور رسالات الہیہ کی وحدت کی تعبیر بنتا ہے، کیونکہ وہ مسلمانوں کو دینی رواداری کا وارث بناتا ہے اور ان کے اور اہل کتاب کے مابین باہم ملنے کے بعض عناصر پیدا کرتا ہے اور اسلامی معاشرے میں ان کے ساتھ تعامل میں اقلیتوں کو عقیدہ کی آزادی اور حق تحفظ دینے میں لچک کا مظاہرہ کرتا ہے اور ان کے ساتھ پر امن رہنے کا امکان بڑھاتا ہے بلکہ ان اقلیتوں کے ساتھ تعلقات میں نرمی کا اسلوب اختیار کرتا ہے جب کہ مسلمانوں کے عقائد، حسن سلوک، مروت اور رواداری کی تاکید کرتے ہیں۔

اور اگر ہم دلیل کے طور پر فرض کریں کہ مسلمان سابق انبیاء کی نبوتوں کا محمد ﷺ کی رسالت کی بنیاد پر انکار کرتے تو اقلیتوں کے بارے میں ان کے موقف میں تبدیلی آجاتی، اور اگر مسلمانوں میں وہ دینی رواداری نہ ہوتی جس کی تاریخ انسانی میں کوئی مثال نہیں ملتی تو وہ اپنے وجود کی حفاظت نہ کر پاتے۔ چنانچہ اسلامی ریاست کو مساجد کی طرح آسمانی مذاہب کی عبادت گاہوں کی حفاظت کا ذمہ دار بنایا گیا۔ اللہ تعالیٰ کا ارشاد ہے ﴿وَلَوْ لَا دَفَعُ اللَّهُ النَّاسَ بَعْضَهُمْ بِبَعْضٍ لَهَلُمَّتْ صَوَامِعُ وَبِيعٌ وَصَلَوْتُ وَمَسْجِدٌ يُذْكَرُ فِيهَا اسْمُ اللَّهِ كَثِيرًا﴾ [الحج: ۳۰] (اور اگر اللہ لوگوں کو ایک دوسرے کے ذریعے دفع نہ کرتا رہے تو خانقاہیں اور گرجا اور معبد اور مسجدیں، جن میں اللہ کا کثرت سے نام لیا جاتا ہے، سب مسمار کر ڈالی جائیں) تاہم مسلمانوں اور اہل کتاب کے مابین دینی بحث سے منع نہیں کیا گیا بشرطیکہ آداب مناظرہ کو ملحوظ رکھا جائے۔ ارشاد ربانی ہے: ﴿وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ﴾ (اور اہل کتاب سے بحث نہ کرو مگر عمدہ طریقہ سے) [العنکبوت: ۲۶] نیز فرمایا: ﴿وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ﴾ [الانعام: ۱۵۸] ((اے مسلمانو) یہ لوگ اللہ کے سوا جن کو پکارتے ہیں انھیں گالیاں نہ دو، کہیں ایسا نہ ہو کہ یہ شرک سے آگے بڑھ کر جہالت کی بنا پر اللہ کو گالیاں دینے لگیں)۔

متعدد مغربی محققین نے اسلام اور مسلمانوں کی رواداری کا اعتراف کیا ہے۔
 ”گوستاف زوبول“ کہتے ہیں: ”کسی قوم نے عرب فاتحین جیسے رحمدل اور روادار نہیں دیکھے اور نہ
 ہی ان کے دین کی طرح کی رواداری کسی نے دیکھی ہے۔“

تھامس آرنلڈ نے کہا ہے: ”مسلمان -- دوسروں کے برعکس -- جو ہمیں معلوم ہوتا ہے
 یہ کہ انھوں نے مسیحی رعایا کے ساتھ عدل و انصاف کرنے میں کوئی دقیقہ فروگذاشت نہیں کیا۔“
 آج کی دنیا اس بات کی شدید محتاج ہے کہ حقیقی رواداری رائج ہو، عدل قائم ہو اور تعصبات اور
 بغض و عناد ختم ہوں جس سے ممکن ہو کہ فنی ترقی اس بڑے حادثے کے آگے حائل ہو جائے جو
 انسان اور تہذیبوں کو برباد کر دیتا ہے۔ چنانچہ ایمان اور دینی رواداری کے زیر سایہ اسلام جیسی
 حقیقی خیر کی کوئی کھیتی نہیں اور نہ اس جیسا تعاون کا کوئی بیج ہے۔

بشریت رسول ﷺ

بلاشبہ انبیاء علیہم السلام انسانوں میں سے سب سے زیادہ الوہیت کی حقیقت اور معبود
 حقیقی کی عبادت کے استحقاق کی معرفت کا شعور رکھنے والے ہوتے ہیں اور وہ اس لیے کہ اللہ تعالیٰ
 نے انھیں وحی الہی کے علم کے لیے مختص کیا ہوتا ہے۔ چنانچہ وہ اس فرق سے بخوبی واقف ہوتے
 ہیں کہ اللہ تعالیٰ کے لیے حق کیا ہے اور نبی کے لیے حق کیا ہے؟ لہذا قرآن کریم نے انبیاء علیہم
 السلام کو منع فرمایا ہے کہ وہ اللہ تعالیٰ کی عبادت کی بجائے لوگوں کو اپنی عبادت کی طرف متوجہ
 کریں۔ چنانچہ اللہ تعالیٰ کا فرمان ہے: ﴿مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ
 وَالنَّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّيْنَ بِمَا
 كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ﴾ [آل عمران: ۷۹] (کسی انسان کا یہ کام نہیں
 ہے کہ اللہ تو اس کو کتاب اور حکم اور نبوت عطا فرمائے اور وہ لوگوں سے کہے کہ اللہ کی بجائے تم
 میرے بندے بن جاؤ۔ وہ تو یہی کہے گا کہ سچے ربانی بنو جیسا کہ اس کتاب کی تعلیم کا تقاضا ہے
 جسے تم پڑھتے اور پڑھاتے ہو)۔ اس طرح سے الالہ اور انبی اور البشر کے مابین تعلق کی حقیقت
 واضح ہوگئی۔ اسلام کی طویل تاریخ میں نبی کی حقیقت کے بارے میں کبھی کوئی ابہام پیدا نہیں ہوا

جیسا کہ نصرانیت کی تاریخ میں مسیح کی حقیقت کا مقدمہ کھڑا ہوا کہ کیا وہ الوہیت ہے یا بشریت یا دونوں کا مجموعہ ہے۔

بلاشبہ محمد علیہ الصلوٰۃ والسلام نے تمام مسلمانوں کے لیے اعلان فرمایا کہ آپ ان ہی کی طرح کے انسان ہیں جیسا کہ قرآن کریم میں وارد ہوا ہے۔ ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ﴾ [الکہف: ۱۱۰] (اے نبی، ان سے کہو، میں تو ایک انسان ہوں تم ہی جیسا، مگر میری طرف وحی کی جاتی ہے)۔ تو جب انبیاء علیہم السلام افضل البشر ہوتے ہوئے عبادت کے مستحق نہیں تو بڑے بڑے مفکرین اور ممتاز زعماء اور بزرگان دین بدرجہ اولیٰ عبادت کا کوئی استحقاق نہیں رکھتے۔ نتیجتاً اسلام نے انسان -- خواہ وہ مقام و مرتبہ کے لحاظ سے کتنا ہی بلند کیوں نہ ہو -- کی عبادت کا راستہ منقطع کر دیا ہے اور عبادت صرف اور صرف اللہ کے لیے مختص کی ہے اور انسان کی بزرگی اور اس کی آزادی کی حفاظت کی ہے اور اسے اللہ تعالیٰ کے سوا کسی انسان کے آگے جھک کر اندھے گڑھے میں گرنے سے روکا ہے چہ جائیکہ اسے دیگر مخلوقات از قسم حیوان، جماد اور طبعی قوتوں کی عبادت کی اجازت دی ہو۔

اگر کوئی بڑا مفکر اپنی ذات کی بندگی کی دعوت تو نہیں دیتا لیکن وہ اللہ تعالیٰ کے کلام میں تحریف کرتا ہے اور اس کے احکام کو بدلتا ہے، یوں اپنے آپ کو قانون سازی کا حق دیتا ہے جب کہ وہ صرف اللہ کا حق ہے اور اس طرح سے لوگوں کو اپنے بندے بناتا ہے اور لوگ اس کی فکر اور اس کی قانون سازی کے آگے سر تسلیم خم کر دیتے ہیں تو وہ عبادت کی ایک صورت ہے جس سے نبی ﷺ نے بچنے کا حکم دیا ہے۔ اور بعض مفسرین نے سابقہ امتوں کے اس جرم میں مبتلا ہونے کی خبر دی ہے۔ ابن جریج نے اللہ تعالیٰ کے اس قول ﴿كُونُوا عِبَادًا لِّي مِنْ دُونِ اللَّهِ﴾ کی تفسیر میں کہا ہے: ”یہودی اللہ تعالیٰ کے علاوہ ان لوگوں کی عبادت کرتے جو اللہ کی کتاب میں تحریف کرتے اور اس میں سے وہ کچھ پڑھتے تھے جو اللہ تعالیٰ نے اپنے کتاب میں نازل نہ کیا ہوتا۔“ ۱ عدی بن حاتم نے کہا: میں رسول اللہ ﷺ کے پاس آیا جب کہ میری گردن میں سونے

۱ سورۃ آل عمران، آیت: ۷۹ کے لیے تفسیر ابن ابی حاتم۔

کی صلیب تھی۔ آپ نے فرمایا: ”اے عدی، اس بت کو اپنے گلے سے اتار پھینکو۔ عدی کہتے ہیں: میں نے اسے پھینک دیا اور آپ کی خدمت میں حاضر ہوا تو آپ سورہ برأت کی تلاوت فرما رہے تھے۔ ﴿اتَّخَذُوا أَحْبَارَهُمْ وَرُهْبَانَهُمْ أَرْبَابًا مِّن دُونِ اللَّهِ﴾ [التوبہ: ۳۱] (انہوں نے اپنے علماء اور درویشوں کو اللہ کے سوا اپنا رب بنا لیا)۔ عدی کہتے ہیں: میں نے کہا: اے اللہ کے رسول! ہم ان کی عبادت نہیں کرتے تھے۔ تو آپ نے فرمایا: کیا ایسا نہیں کہ وہ اللہ کے حلال کردہ کو حرام کر لیتے اور تم بھی اسے حرام کر لیتے؛ اور وہ اللہ کے حرام کردہ کو حلال کر لیتے اور تم بھی اسے حلال کر لیتے؟ میں نے کہا: ہاں، ایسا ہی ہے۔ تو آپ نے فرمایا: یہی تو ان کی عبادت ہے۔“ ①

اس طرح سے نبی ﷺ نے وضاحت فرمائی ہے کہ قانون سازی اللہ کا حق ہے، جس نے اللہ کا یہ حق لینا چاہا، اس نے لوگوں کو اپنی الوہیت اور اپنی عبادت کی دعوت دی۔ بلکہ اسلام تو لوگوں کو محتاط بنانے اور امت کو ان گمراہ کرنے والوں کے چنگل سے بچانے کے لیے ان توجیہات سے بہت آگے گیا ہے۔ اس نے عقیدے کی اتباع کا حکم دیا ہے نہ کہ رجال کی اتباع کا، خواہ وہ کتنے ہی بلند مرتبت ہوں۔ چنانچہ رسول اللہ ﷺ نے اپنے اصحاب کو اپنی تعظیم میں مبالغے سے منع فرما دیا تھا۔ آنحضور ﷺ کا فرمان ہے: ”لا تطرونی کما أطرت النصارى ابن مریم، إنما أنا عبدٌ فقولوا: عبد اللہ ورسولہ“ ② (میری تعریف میں مبالغہ نہ کرو جس طرح کہ نصاریٰ نے عیسیٰ ابن مریم کے بارے میں کیا۔ میں تو بندہ ہوں، لہذا تم مجھے: اللہ کا بندہ اور اس کا رسول کہو)

آنحضور ﷺ نے کسی شخص کی اس کے منہ پر تعریف کرنے سے منع فرمایا ہے، مبادا کہ اس کا نفس عجب میں مبتلا ہو جائے اور اسے ہلاکت تک پہنچا دے۔ چنانچہ جب ایک شخص نے نبی کی موجودگی میں دوسرے صاحب کی تعریف کی تو آپ نے بتکرار فرمایا: تمہاری خرابی، تم نے تو

① تفسیر طبری: ۱۱۴/۱۰۔

② اسے بخاری نے روایت کیا ہے۔ صحیح البخاری: ۱۳۲/۴، کتاب الانبیاء، باب ۴۸ واذکر فی الكتاب مریم۔ سنن دارمی: ۳۲۰/۲، مسند احمد: ۲۳/۱۔

اپنے ساتھی کی گردن ہی کاٹ ڈالی۔^①

کہاں ہیں وہ تعلیمات جن کی بنیاد پر بے دین لوگ اپنے رہنماؤں کے آگے جھکنے اور انہیں سجدہ کرنے کے عادی ہوتے ہیں اور خوشامدانہ کلام اور بڑی تعریف کے ساتھ ان کا تقرب حاصل کرتے ہیں اور اللہ تعالیٰ کے ساتھ انہیں تشبیہ دے کر اللہ عزوجل کی صفات کا ان پر رنگ چڑھاتے ہیں۔

ان کی موت کے بعد عرسوں میں اور مقامی مواقع پر اور ان کے مقبروں کی تعمیر اور ان کی تزئین پر زکثیر کے اخراجات کرتے ہیں۔ پہلے زمانے میں فراعنہ نے لاکھوں خرچ کیے اور مختلف شعبوں کے ہزاروں افراد اپنے اہراموں کی تعمیر پر لگائے۔ اور آج کی دنیا میں ہم ریاستوں میں یہ مظاہر پاتے ہیں جو دین کو پس پشت ڈال دینے اور اوہام پرستوں میں مخصوص کیے ہوئے اور اللہ تعالیٰ کی عبادت سے ہٹاتے ہوئے ہیں۔ ان کے ساتھ انسانی بزرگوں کی عبادت کی جاتی ہے، ان کی زندگی میں بھی اور ان کی موت کے بعد بھی۔

امام ترمذی نے حضرت انسؓ سے روایت کی ہے: ”ایک شخص نے رسول اللہ ﷺ سے کہا: اے اللہ کے رسول! کیا ہم میں سے کوئی آدمی اپنے بھائی یا دوست کو ملے تو اس کے لیے جھکے؟ آپ نے فرمایا: نہیں۔ پھر پوچھا: کیا اس سے لپٹ جائے اور اس کو چومے؟ فرمایا: نہیں۔ پھر پوچھا: کیا وہ اس کا ہاتھ پکڑے اور اس سے مصافحہ کرے؟ آپ نے فرمایا: ”ہاں۔“^②

رسول اللہ ﷺ کی مجلس میں داخل ہونے والا آپ کی ہیئت یا نشست کی بنیاد پر آپ کو پہچان نہ سکتا تھا، بلکہ اجنبی آدمی کو پوچھنا پڑتا تا کہ آپ سے متعارف ہو جائے۔ دارمی کی روایت ہے کہ حضرت عباسؓ نے کہا: ”اے اللہ کے رسول! میں لوگوں کو دیکھتا ہوں کہ آپ کو

① صحیح البخاری: ۱۳ / ۱۵۸، کتاب الشہادات، باب ۱۶ اذا زکی رجل رجلاً کفاه۔ صحیح مسلم: ۲۲۹۶/۴۔

② اسے ترمذی نے سنن: ۵/۵ میں نکالا ہے۔ حدیث نمبر: ۲۸۲۸ اور امام نے کہا کہ یہ حدیث حسن ہے۔

تکلیف پہنچاتے ہیں اور ان کے غبار سے بھی آپؐ کو تکلیف پہنچتی ہے تو کیوں نہیں آپؐ اونچی جگہ اختیار کر لیتے جہاں سے آپؐ ان سے گفتگو فرمائیں؟ تو آپؐ نے فرمایا کہ میں ان کے درمیان ہی رہوں گا، وہ میری پشت لتاڑتے اور میری چادر کھینچتے ہی رہیں گے حتیٰ کہ اللہ تعالیٰ مجھے ان سے راحت پہنچائے۔“^①

طبرانی میں حضرت عبداللہ بن زبیر الخزاعی سے روایت کیا گیا ہے کہ رسول اللہ ﷺ اپنے اصحاب کے درمیان چل رہے تھے کہ آپؐ پر ایک کپڑے سے سایہ کر دیا گیا۔ آپؐ نے اپنا سایہ دیکھا، سر اٹھایا تو معلوم ہوا کہ آپؐ پر ایک چادر سے سایہ کیا گیا ہے۔ آپؐ نے فرمایا: رہنے دو، اور کپڑے کو پکڑا اور فرمایا: میں بھی تمہارے ہی جیسا ہوں۔“^②

حضرت عائشہؓ سے پوچھا گیا: کیا رسول اللہ ﷺ گھر کا کام کر لیا کرتے تھے؟ انہوں نے فرمایا: ہاں۔ آپؐ اپنا جوتا گانٹھ لیتے، اپنا کپڑا اسی لیتے اور اپنے گھر میں اسی طرح کام کرتے جیسے تم اپنے گھروں میں کرتے ہو۔“^③

اسلام انبیاء علیہم السلام کا یہ تصور پیش کرتا ہے جب کہ وہ انسانوں میں سے سب سے بالاتر ہیں۔ آپؐ کے لیے محبت ہے، توقیر ہے اور دعا ہے، آپؐ کے درجات بہت بلند ہیں، لیکن آپؐ مقام بندگی اور اللہ کی اطاعت سے آگے نہیں بڑھتے اور نہ اپنے اوپر الوہیت کی خلعت اوڑھتے ہیں اور نہ لوگوں کو اپنی عبادت کی دعوت دیتے ہیں بلکہ انہیں صرف اور صرف اللہ تعالیٰ کی بندگی کے لیے بلا تے ہیں اور اللہ کی بندگی اور اطاعت میں اپنے آپ کو ایک اعلیٰ نمونہ بناتے ہیں اور آپؐ کا شعار تھا ﴿كُونُوا رَبَّيْنَ﴾ [آل عمران: ۷۹] (ربانی بنو)

رسول اللہ ﷺ کو الوہیت اور نبوت کے مابین تفریق کا زبردست اہتمام تھا بالخصوص جب کہ سابقہ امتوں نے اپنے نبیوں کو الہ بنا لیا۔ یہودی کہتے ہیں: ”عزیر اللہ کا بیٹا ہے“ عیسائی

① سنن دارمی: ۳۵/۱-۳۶ دو طریق سے بیان کی ہے۔ اسے بزار نے ابن عباس کے طریق سے بھی بیان کیا ہے۔

(مجمع الزوائد پیشی: ۲۱/۹ اور کہا کہ اس کے راوی صحیح کے راوی ہیں)۔

② مجمع الزوائد پیشی: ۲۱/۹ اور فرمایا ہے کہ اس حدیث کے تمام راوی صحیح کے راوی ہیں۔

③ مسند احمد: ۱۷۶/۶، ۱۲۱، ۲۶۰۔

کہتے ہیں: ”صبح اللہ کا بیٹا ہے۔“ اس میں شک نہیں کہ انبیاء علیہم السلام کی ان کی زندگی میں پرستش نہیں کی گئی بلکہ ان کے بعد ایسا کیا گیا جب کہ ان کی تاریخ اور سیرت میں مبالغہ آمیز اور جھوٹے قصے داخل کر لیے گئے اور ان کے تبعین ان سے متعلقہ روایات میں مبالغہ کرتے ہیں، حتیٰ کہ انھیں الوہیت کے مقام تک پہنچا دیتے ہیں اور اللہ کو چھوڑ کر ان کی بندگی کرتے ہیں یا انھیں اللہ کی بندگی میں شریک کر لیتے ہیں۔ لہذا رسول اللہ ﷺ نے اپنے پیروؤں کو اپنی الوہیت سے سختی سے روکا اور اپنی بشری صفات پر زور دیا۔ چنانچہ آپ کے پاس ایک شخص آیا، اس نے آپ سے گفتگو کی تو وہ خوف سے کانپنے لگا۔ اس پر آپ نے فرمایا: ”اپنے آپ کو سہولت دو، میں کوئی بادشاہ نہیں ہوں، میں اس عورت کا بیٹا ہوں جو قدید (سوکھا گوشت) کھانے والی تھی۔“^① یہ آنحضور ﷺ کا انداز تواضع اور انکسار تھا۔ آپ کی وہ ذات مقدس تھی جسے اللہ نے اپنے چیدہ بندوں میں سے منتخب فرمایا تھا اور آپ کی نسل کو پاکیزہ اور ہر طرح کی آلائش سے مبرا کر رکھا تھا۔ آپ کے آبا و اجداد اور ماؤں کے زواج بالکل جائز اور درست تھے۔

آپ کے مقام کی بلندی، آپ کے اخلاق کی بالاتری اور آپ کی رفعت و منزلت کی قرآن کریم میں تعریف کے باوجود آپ نے بشریت کی خصوصیات سے قدم آگے نہیں بڑھایا۔ آپ کو دوسرے انسانوں ہی کی طرح تکلیف محسوس ہوتی بلکہ آپ کے مصائب ان کے مصائب سے کہیں زیادہ تھے۔ صحیح بخاری کی روایت ہے کہ آنحضور ﷺ نے فرمایا: ”انی اوعلث کما یوعلث رجالن منکم“^② (میں بیماری میں تم دو مردوں کے برابر تکلیف اٹھاتا ہوں)۔ جب آپ کی وفات کے وقت مرض شدت اختیار کر گیا اور آپ پر غشی طاری ہو جاتی تو آپ کی صاحبزادی حضرت فاطمہؓ دیکھتیں اور کہتیں: ”ہائے میرے ابا کی تکلیف۔“ تو آپ سکون کی حالت میں ان سے فرماتے: ”آج کے بعد تمہارے ابا کو کوئی تکلیف نہیں ہو

① سنن ابن ماجہ: ۲ / ۱۱۰۱، حدیث نمبر: ۲۳۱۲۔ صحیح سنن ابن ماجہ: ۲ / ۲۳۲: حدیث نمبر: ۲۶۷۷۔

② صحیح البخاری، حدیث نمبر: ۵۶۴۸۔

گی۔ ❶ اور فرمایا: ”ہم گروہ انبیاء پر سختیاں شدید تر ہوتی ہیں۔“ ❷

آپؐ کوئی موقع ہاتھ سے جانے نہ دیتے مگر یہ کہ آپؐ اس میں اپنی بشری خصوصیات کی وضاحت فرماتے جو آپؐ سے الگ نہ ہوتیں، سوائے عصمت نبوت کے۔ امام مسلمؒ نے حضرت ابو ہریرہؓ سے روایت کی ہے کہ انھوں نے کہا: ”میں نے رسول اللہ ﷺ کو فرماتے ہوئے سنا، اے اللہ میں محمد ہوں جو ایک بشر ہے۔ اسی طرح غصے میں آجاتا ہوں جس طرح کہ بشر غصے میں آتا ہے اور میں تیری ذات سے عہد لیتا ہوں جس کی تو خلاف ورزی نہیں فرمائے گا، کسی بھی مومن کو مجھ سے تکلیف پہنچی ہے یا میں نے کسی کو گالی دی ہے یا کسی کو کوڑا مارا ہے، اسے اس کے لیے کفارہ اور قربت کا ذریعہ بنا دے جس سے قیامت کے دن اسے تیرا تقرب حاصل ہو۔“ ❸

جس طرح آپؐ کو غصہ آجاتا اسی طرح سے آپؐ بعض اوقات بھول بھی جاتے اور اگرچہ اللہ تعالیٰ نے تمام مخلوقات پر آپؐ کو فوقیت عطا فرمائی ہے لیکن آپؐ کو بشری حاجات و ضروریات سے مبرا نہیں کیا۔ ❹ آپؐ کو نماز میں سہو ہوئی اور آپؐ بعض رکعتوں کی تعداد بھول گئے حتیٰ کہ آپؐ کو یاد کرایا گیا۔

امام بخاریؒ نے حضرت ابو ہریرہؓ سے روایت کی ہے کہ انھوں نے کہا کہ رسول اللہ ﷺ نے عشاء کی ایک نماز ہمیں پڑھائی، آپؐ نے دو رکعتیں پڑھائیں اور سلام پھیر دیا اور اٹھ کر مسجد میں ایک لکڑی کے ساتھ ٹیک لگا کر کھڑے ہو گئے۔ گویا آپؐ ناراض ہیں اور اپنا دایاں ہاتھ اپنے بائیں ہاتھ پر رکھا اور اپنے ایک ہاتھ کی انگلیاں دوسرے ہاتھ کی انگلیوں میں پیوست کر دیں اور دایاں رخسار بائیں ہتھیلی کی پشت پر رکھ لیا۔ لوگ جلدی جلدی مسجد کے دروازے سے نکلے اور کہا: نماز میں کمی کر دی گئی ہے۔ لوگوں میں ابو بکر و عمرؓ موجود تھے۔ انھوں نے بھی احترام و خوف کے باعث آپؐ سے بات نہ کی۔ ایک شخص جسے ذوالیدین (بازوؤں والا) کہا جاتا تھا، وہاں موجود تھا۔ اس نے کہا: اے اللہ کے رسولؐ! آپؐ بھول گئے یا نماز میں کمی کر دی گئی

❷ مسند احمد: ۳ / ۹۴

❶ صحیح البخاری، حدیث نمبر: ۴۴۶۲

❸ اعلام الحدیث خطابی: ۷۷

❹ صحیح مسلم، حدیث نمبر: ۲۶۰۱

ہے؟ آپ نے فرمایا: نہ میں بھولا ہوں اور نہ نماز میں کمی ہوئی ہے؟ پھر آپ نے ابو بکر و عمرؓ کو مخاطب کر کے فرمایا: کیا تم بھی ذوالیدین کی طرح کہتے ہو؟ انہوں نے عرض کیا: ہاں۔ اس پر آپ آگے بڑھے اور چھوٹی ہوئی نماز پڑھی اور سلام پھیرا۔^①

آپ کی نبوت اور اپنے اصحاب پر آپ کی فوقیت آپ کو اپنی رائے تبدیل کرنے سے مانع نہ ہوتی تا آنکہ اللہ تعالیٰ کا برعکس فیصلہ کارفرما ہو جاتا۔ صلح حدیبیہ میں حضرت عمرؓ بن خطاب نے صلح کی شرائط کے بارے میں آنحضور ﷺ سے موافقت نہ کی۔ وہ کہتے ہیں: میں رسول اللہ ﷺ کی خدمت میں حاضر ہوا اور عرض کی: کیا آپ اللہ کے نبی برحق نہیں ہیں؟ آپ نے فرمایا: کیوں نہیں! میں نے عرض کیا: پھر ہم کیوں اپنے دین کے بارے میں ہلکے پن کا مظاہرہ کر رہے ہیں؟ آپ نے فرمایا: میں اللہ کا رسول ہوں اس کی نافرمانی نہیں کروں گا، وہی میرا مددگار ہے۔“ میں نے عرض کیا: ”کیا آپ نے ہمیں یہ نہیں فرمایا تھا کہ ہم بیت اللہ جائیں گے اور اس کا طواف کریں گے؟“ آپ نے فرمایا: کیا میں نے یہ کہا تھا کہ ہم اسی سال بیت اللہ جائیں گے؟ میں نے عرض کیا: نہیں۔ آپ نے فرمایا: تم بیت اللہ جاؤ گے اور اس کا طواف کرو گے۔“^②

حضرت عمرؓ بن خطاب بتکرار رسول اللہ ﷺ کے پاس جاتے تاکہ وہ صلح کی شرائط کی حکمت سے واقفیت حاصل کریں۔ انھیں مشرکین کی اہانت مرغوب تھی۔ لہذا اس بارے میں جو کچھ ان سے صادر ہوا، وہ اس کے لیے معذور تھے، بلکہ وہ اپنے اجتہاد کی بنیاد پر اجر کے مستحق تھے۔^③

بات کا لوٹنا صرف نبیؐ کے مقرب صحابہؓ اور ریاست و معاشرے کے ذمہ دار اصحاب تک ہی محدود نہ تھا بلکہ عورتیں بھی آپؐ کی بات لوٹا دیتیں۔ عمرؓ بن خطاب کہتے ہیں: ہم قریش کے لوگ عورتوں پر غالب تھے۔ جب ہم انصار کے پاس آئے تو دیکھا کہ ان کی عورتیں مردوں پر

① صحیح البخاری، حدیث نمبر: ۴۸۲ (فتح الباری: ۱/۵۶۵)۔

② اسے بخاری نے اپنی صحیح میں روایت کیا ہے جیسا کہ فتح الباری، حدیث نمبر: ۲۷۳۱ میں ہے۔

③ فتح الباری ابن حجر: ۵/۳۴۶-۳۴۷۔

غالب ہیں تو ہماری عورتوں نے بھی انصار کی عورتوں کے اس اسلوب کو اخذ کرنا شروع کر دیا۔ چنانچہ ایک دفعہ میں نے اپنی اہلیہ سے کرخت لہجے میں بات کی تو اس نے ترکی بہ ترکی جواب دیا۔ میں نے اس کا بات لوٹانا پسند نہ کیا۔ اس نے کہا: آپ بات لوٹانے پر مجھے کیوں ٹوک رہے ہیں، رسول اللہ ﷺ کی ازواج آپ کی بات کو لوٹا دیتی ہیں اور ایسا بھی ہوتا ہے کہ ان میں سے کوئی دن بھران کو چھوڑے رکھتی ہے۔

اس بات نے مجھے خوفزدہ کر دیا۔ میں نے کہا: جو ایسا کرتی ہے وہ بہت بڑے گناہ کی مرتکب ہوتی ہے۔ پھر میں نے اپنے کپڑے درست کیے اور حفصہؓ کے ہاں گیا اور کہا: اے حفصہ! کیا تم میں سے کوئی دن بھر رسول اللہ ﷺ سے ناراض رہتی ہے؟ اس نے کہا: ہاں۔ میں نے کہا: تو خائب و خاسر ہوئی، کیا تم اس سے بے خوف ہو کہ رسول اللہ ﷺ کی ناراضی کے باعث اللہ تعالیٰ تم سے ناراض ہو جائے۔ رسول اللہ ﷺ سے زیادہ مطالبہ نہ کرو، نہ حضورؐ کی بات کو پلٹو اور نہ آپ کو چھوڑے رہو، جس چیز کی تمہیں ضرورت ہو مجھ سے مانگ لو۔^۱

رسول اللہ ﷺ اپنے صحابہؓ کو یہ حقیقت ذہن نشین کرایا کرتے یعنی بشریت کے معنی، جب کہ آپ ان سے نبوت کے ساتھ فائق و ممتاز تھے۔ آپ انہیں سابقہ امتوں کے عمل سے ڈرایا کرتے جو انہوں نے اپنے انبیاء کے بارے میں غلو کیا اور انہیں اللہ سبحانہ و تعالیٰ کے ساتھ الہ بنا لیا۔ آپ نے صحابہؓ کو اپنی مدح میں مبالغہ سے منع فرمایا، اس خوف سے کہ مبادا یہ چیز مردِ ایام کے ساتھ آپ پر صفات الوہیت کا رنگ چڑھانے کا باعث بن جائے، جیسا کہ وہ شخص اس حالت تک جا پہنچا جس نے نصاریٰ میں سے عیسیٰ ابن مریم کی مدح سرائی میں غلو کیا، جب کہ آنجناب نے خود اپنی صفتِ عبودیت اور صفتِ رسالت پر اصرار کیے رکھا۔ پس وہ اللہ کے بندے اور رسول ہیں اور اسی میں اللہ تعالیٰ کے لیے عبودیت صادقہ کا اظہار ہوتا ہے۔ چنانچہ آپ سب سے زیادہ عبادت اور اطاعت الہی کرنے والے اور رسالت کی تعلیمات کا سب سے زیادہ التزام فرمانے والے تھے۔

① صحیح البخاری: ۱۰۳/۳۔

مغیرہ بن شعبہؓ سے روایت ہے: رسول اللہ ﷺ نماز میں اتنا قیام فرماتے کہ آپؐ کے پاؤں مبارک سوچ جاتے۔ آپ سے عرض کیا گیا: آپ اس قدر مشقت کرتے ہیں حالانکہ اللہ تعالیٰ نے آپ کی اول و آخر ساری لغزشیں معاف فرمادی ہیں تو آپ نے فرمایا: کیا میں شکر گزار بندہ نہ بنوں؟“ ❶

نبی ﷺ کی عبادت خالق عزوجل کی عظمت اور آپؐ پر اس کے انعامات کی کثرت کے احساس کا ثمرہ تھی اور بالخصوص آپؐ کا اس آخری رسالت پر اعتماد تھا جس کے لیے آپؐ اہل جہان کے لیے ذمہ دار تھے۔ اور جو اللہ تعالیٰ کے فضل کے ساتھ اور پھر آپؐ کی تبلیغ کے باعث بندوں پر اللہ تعالیٰ کی سب سے بڑی نعمت ثابت ہوئی۔ وہ دیگر تمام چھوٹی بڑی نعمتوں سے فائق تر ہے، وہ اللہ خالق العظیم کی معرفت اور آخرت میں دائمی نعمتوں کی طرف لے جانے والے صراط مستقیم کی وضاحت کرتی ہے اور دنیا میں اطمینان و راحت قلبی کا باعث ہے جس سے بڑھ کر کوئی نعمت نہیں، کیونکہ انسان کو حق تک رسائی اور اللہ کی معرفت کے حصول اور حق اور خیر و خوبی تک پہنچنے کے لیے طویل مسافتوں کو طے کرنے اور شدید عقلی مشقت کے ساتھ مساعی کا محتاج نہیں ہونے دیا۔ یہ سب کچھ آخری رسالت لے آئی جس کے حامل محمد علیہ الصلوٰۃ والسلام تھے اور آپؐ نے اسے اپنے اصحاب تک پہنچایا اور انھوں نے اپنے دور میں اسے دیگر اقوام ارضی تک پہنچایا چنانچہ صدیوں تک اسے پہلوں نے بعد والوں کے لیے منتقل کیا جس کے ساتھ اہل زمین نے اربوں کی تعداد میں ہدایت پائی۔

انسان پر، اس کی روح، اس کی عقل اور اس کے بدن میں اللہ تعالیٰ کی بے حد و حساب نعمتیں ہیں۔ یہ صرف انسان ہی ہے جسے عظیم دولت حاصل ہے جو اس کے خالق قدر نے اس کے مختلف اعضا میں رکھ دی ہے، ظاہر ہے کہ انسان ان اعضا کو لاکھوں دیناروں، سونے اور چاندی کے ڈھیروں کے عوض دینے کے لیے بھی رضامند نہیں ہو سکتا۔ یہی صورت اس کی بصارت، سماعت اور عقل، بلکہ ہاتھ اور پاؤں پر منطبق ہوتی ہے اور وہ وقت آ گیا ہے کہ سب

❶ متفق علیہ (صحیح البخاری: ۴۴/۲)، صحیح مسلم، حدیث نمبر: ۲۸۱۹۔

انسان دیکھیں کہ بدن کے اعضا کے لیے کتنے کثیر مال مطلوب ہوتے ہیں جب کوئی مریض ان سب یا ان میں سے بعض کا محتاج ہوتا ہے۔

انسان اللہ تعالیٰ کی نعمتوں میں گھرا ہوا ہے مگر چونکہ ان کا عادی ہے لہذا ان کی قدر و قیمت سے غافل ہے۔ اگر انسان کو پینے کا پانی نہ ملے تو وہ اسے پانے کے لیے ڈھیروں مال خرچ کر ڈالے گا۔ یہ خالق کا اس پر کرم ہے کہ وہ اسے پانی، کھانا، ہوا اور جو کچھ بھی اسے زندہ رہنے کے لیے مطلوب ہے عطا فرماتا ہے جس کے بدلے میں اس سے اس کا مطالبہ صرف عبادت کا ہے جو اس کے وجود کا مقصد ہے۔ رسول اللہ ﷺ کو احسان الہی کے جملہ معانی اور التزام ربانی کا احساس ہی تو تھا کہ نماز میں قدموں کے سوج جانے پر آپؐ نے فرمایا: افلا اکون عبدا شکورا۔

ختم نبوت اور رسالت اسلامی کا عموم

محمد ﷺ رحمۃ للعالمین بنا کر بھیجے گئے، جبکہ سابقہ آسمانی رسالتوں کے نشانات مٹ چکے تھے، ان کی تعلیمات میں تحریف ہو گئی تھی، ان کی شعاعیں بجھ گئی تھیں اور انسانی زندگی میں ان کا اثر کمزور پڑ گیا تھا۔ چنانچہ آپؐ کی رسالت اس توحید کی دعوت کی تجدید کے لیے آئی جس کے لیے جملہ انبیاء و مرسلین بھیجے گئے تھے۔ نیز سابقہ شریعتوں کی درستی اور ان کی تکمیل اس کے پیش نظر تھی، اس کے بعد کہ بشریت نے مقام ارتقا حاصل کر لیا تھا اور اس کی عقلیں پختہ ہو گئی تھیں اور اس کے نفوس آخری رسالت کے استقبال کے لیے جملہ روحانی و اجتماعی پہلوؤں سے تیار ہو گئے تھے۔ چنانچہ رسول اللہ ﷺ نے وضاحت فرمائی ہے کہ آپؐ کی رسالت سابقہ رسالتوں کی تکمیل کے لیے ہے۔ ارشاد ربانی ہے: ﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلٰكِن رَّسُولَ اللَّهِ وَخَاتَمَ النَّبِيِّينَ﴾ [الاحزاب: ۴۰] (لوگو) محمد تمہارے مردوں میں سے کسی کے باپ نہیں ہیں، مگر وہ اللہ کے رسول اور خاتم النبیین ہیں۔ حضرت جابرؓ روایت کرتے ہیں کہ آنحضورؐ نے فرمایا: ”میری اور سابقہ انبیاء علیہم السلام کی مثال اس شخص کی طرح کی ہے جس نے

ایک عمارت بنائی اور اسے پوری طرح سے مکمل کیا سوائے ایک اینٹ کی جگہ کے۔ لوگ اس میں داخل ہوتے اور تعجب کا اظہار کرتے اور کہتے: کاش! کہ اس اینٹ کی جگہ کو بھی پُر کر لیا ہوتا۔ رسول اللہ ﷺ نے فرمایا: میں ہوں اس جگہ کی اینٹ، میں آیا ہوں اور میری آمد کے ساتھ انبیاء کا سلسلہ ختم ہو گیا۔^۵ یہ حدیث شریف آخری رسالت کی تکمیل اور بشری ضرورتوں کے پورا ہونے کی وضاحت کرتی ہے، خواہ بشریت نے ثقافت و صنعت کی تہذیب میں ترقی کے کتنے ہی درجے کیوں نہ حاصل کر لیے ہوں۔ اس بارے میں قرآن کریم نے اللہ تعالیٰ کے اس قول کے ساتھ بیان فرمایا:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ
الْإِسْلَامَ دِينًا﴾ [المائدہ: ۳]

(آج میں نے تمہارے دین کو تمہارے لیے مکمل کر دیا ہے اور اپنی نعمت تم پر تمام کر دی ہے اور تمہارے لیے اسلام کو تمہارے دین کی حیثیت سے قبول کر لیا ہے)

اسلام دین خاتم ہے اور محمد علیہ الصلوٰۃ والسلام رسول خاتم۔ آپ کے بعد کوئی نبی نہیں۔ لہذا وہی دین دین ہے جسے اللہ تعالیٰ نے تاقیام قیامت پوری انسانیت کے لیے پسند فرمایا ہے۔ نیز اللہ تعالیٰ نے دیگر ادیان کے پیروؤں کو اس دین میں داخل ہونے کا حکم دیا ہے، اس وضاحت کے ساتھ کہ باقی سارے ادیان منسوخ کر دیے گئے ہیں اور اللہ تعالیٰ محمد ﷺ کی بعثت کے بعد اس کے سوا کسی دیگر دین کو قبول نہیں فرمائے گا۔ اللہ تعالیٰ کا ارشاد ہے: ﴿وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ ۗ وَهُوَ فِي الْآخِرَةِ مِنَ الْخَاسِرِينَ﴾ [آل عمران: ۸۵] (اسلام کے سوا جو شخص کوئی اور طریقہ اختیار کرنا چاہے تو اس کا وہ طریقہ ہرگز قبول نہ کیا جائے گا اور آخرت میں وہ ناکام و نامراد رہے گا)۔ اللہ تعالیٰ نے آپ سے پہلے تمام نبیوں اور رسولوں سے عہد لیا کہ اگر وہ آپ کے زمانہ بعثت کو پالیں تو آپ پر ایمان لائیں اور آپ کی مدد کریں۔ اس لیے وہ خود اور ان کے پیرو آپ کی صفات سے واقف تھے۔ کیونکہ وہ ان کی طرف نازل شدہ کتابوں میں وارد تھیں۔ اللہ تعالیٰ نے فرمایا: ﴿وَالَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ

مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَا أُولِي الْأَلْبَابِ لِيَأْمُرَهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَ
يَحِلُّ لَهُمُ الطَّيِّبَاتُ وَ يُحْرَمُ عَلَيْهِمُ الْخَبَائِثُ وَيَضَعُ عَنْهُمْ إِصْرَهُمْ وَالْأَغْلَالَ الَّتِي
كَانَتْ عَلَيْهِمْ ﴿[الاعراف: ۱۵۷]﴾ (جو اس پیغمبر، نبی امی (ﷺ) کی پیروی اختیار کریں جس کا
ذکر انھیں اپنے ہاں تورات اور انجیل میں لکھا ہوا ملتا ہے۔ وہ انھیں نیکی کا حکم دیتا ہے، بدی سے
روکتا ہے۔ ان کے لیے پاک چیزیں حلال اور ناپاک چیزیں حرام کرتا ہے، اور ان پر سے وہ بوجھ
اتارتا ہے جو ان پر لدے ہوئے تھے)

اللہ تعالیٰ نے آپ کی امت کا نام منتخب فرمایا ﴿هُوَ سَمُّكُمُ الْمُسْلِمِينَ﴾ (اس
(اللہ) نے پہلے بھی تمہارا نام مسلم رکھا) [الحج: ۸۷] اگر مسلمانوں کا نام دیگر ادیان کے پیروؤں
پر قیاس کرتے ہوئے کوئی اور رکھا جائے تو وہ غلط ہوگا، جیسا کہ مستشرقین کرتے ہیں اور ”الاسلام“
پر ”المحمدیہ“ کے نام کا اطلاق کرتے ہیں اور مسلمانوں پر ”المحمدیین“ کا جب کہ مسلمانوں کو چاہیے
کہ وہ اپنے آپ کو بطور مسلمان ظاہر کریں اور اس کا اعلان کریں اور اس سے قوت حاصل
کریں۔ ﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَ عَمِلَ صَالِحًا وَقَالَ إِنَّنِي مِنَ
الْمُسْلِمِينَ﴾ [حم سجدہ: ۳۳] (اور اس شخص کی بات سے اچھی بات اور کس کی ہوگی جس نے اللہ کی
طرف بلایا اور نیک عمل کیا اور کہا کہ میں مسلمان ہوں)۔

محمد (ﷺ) اس امت کے پہلے مسلم ہیں اور آپ انبیاء علیہم السلام سے تعلق کے زیادہ
مستحق ہیں بہ نسبت ان کے پیروؤں کے جنہوں نے ان کی تعلیمات میں تحریف کر ڈالی۔ اللہ تعالیٰ
فرماتا ہے: ﴿إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَ هَذَا النَّبِيُّ وَ الَّذِينَ آمَنُوا﴾
(ابراہیم سے نسبت رکھنے کا سب سے زیادہ حق اگر کسی کو پہنچتا ہے تو ان لوگوں کو پہنچتا ہے جنہوں
نے اس کی پیروی کی اور اب یہ نبیؐ، اور اس کے ماننے والے اس نسبت کے زیادہ حق دار
ہیں) [آل عمران: ۶۸]۔ اور آنحضرت (ﷺ) نے فرمایا کہ میں دنیا و آخرت میں عیسیٰ ابن مریم کے
ساتھ تعلق کا باقی انسانوں سے زیادہ حق دار ہوں؛ ﴿اور آپ نے یہود سے فرمایا: میں تمہاری

① صحیح البخاری: ۱۴۲/۴۔ الفاظ انہی کے ہیں۔ صحیح مسلم، حدیث نمبر: ۲۳۶۵۔

نسبت موسیٰ سے تعلق کا زیادہ حق دار ہوں۔“^①

آخری رسالت نے اپنی وسیع آفاقیت کو ماضی تک پھیلایا اور تاریخ کے سابق انبیاء علیہم السلام کی رسالتوں کا اعتراف کیا۔ چنانچہ اپنے عموم کے ساتھ وہ پوری انسانیت کے لیے مختص ہے، وہ معین طور پر کسی خاص قوم کے لیے نہیں اور وہ حاضر و مستقبل کا دین ہے۔ اللہ تعالیٰ کا ارشاد ہے ﴿وَمَا أَرْسَلْنَاكَ إِلَّا كَافَّةً لِلنَّاسِ بَشِيرًا وَنَذِيرًا﴾ [سبا: ۲۸] (اور) (اے نبی) ہم نے تم کو تمام ہی انسانوں کے لیے بشیر و نذیر بنا کر بھیجا ہے۔

نبی اکرم ﷺ کا فرمان ہے: ہر نبی مخصوص قوم کے لیے بھیجا جاتا اور میں عام انسانوں کی طرف بھیجا گیا ہوں۔^② اور مسلم کی روایت ہے: ”میں پوری مخلوق کی طرف بھیجا گیا ہوں اور میرے ساتھ نبیوں کا سلسلہ تمام ہوا“^③ لہذا رسالت خاتمہ توحید کے پرچم تلے وحدت انسانیت کی دعوت ہے جس کی شناخت طبقہ، قوم، رنگ، نسل اور زبان کا اختلاف نہیں بلکہ وہ اس سب کچھ سے گزر کر انسانوں کے درمیان کامل مساوات اور اللہ کی طرف جانے والی راہ کے کارواں کی وحدت کو حقیقت کا روپ دیتی ہے۔ اور اس چیز کے پیش نظر کہ محمد علیہ الصلوٰۃ والسلام کی رسالت عمومی ہے، کی رسائی ہر اس مقام تک ہے جہاں دنیا آباد ہے اور زمانے میں اس وقت تک ہے جب تک کہ انسان باقی ہے۔

اللہ تعالیٰ نے اس کی تحریف، تبدیل اور ضیاع سے حفاظت کی ضمانت دی ہے۔ اور اسی طرح سے اللہ کی دوامی کتاب (قرآن کریم) کی حفاظت کی گئی ہے اور چودہ صدیوں سے آنحضور ﷺ کی سنت کو محفوظ رکھا گیا ہے۔ چنانچہ آئندہ نسلوں کی پہنچ میں ہے کہ وہ اسلام کی حقیقت، عقیدہ اور شریعت کی تفصیلات کا علم حاصل کریں، جیسا کہ پہلی نسلوں نے اختلاف کے بغیر اسے سمجھا۔ ارشاد باری ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] (یہ ذکر، اس کو ہم نے نازل کیا ہے اور ہم خود اس کے نگہبان ہیں)۔

① متفق علیہ (صحیح البخاری: ۱۲۶/۴)، صحیح مسلم، حدیث نمبر: ۱۱۳۰۔

② صحیح البخاری: ۸۶/۱۔ ③ صحیح مسلم: ۳۷۱/۱، حدیث نمبر: ۵۲۳۔

دائمی رسالت محمدیہ کا معجزہ قرآن کریم ہے۔ یہ معجزہ ہمیشہ رہنے والا ہے اور ہر زبان و مکان کے لیے اعجاز کا ایک مظہر ہے۔ سابقہ انبیاء علیہم السلام کی رسالتیں عارضی اور زمان و مکان تک محدود تھیں اور ان کے معجزے حسی تھے جن کے وقوع کے وقت موجود ہونے اور اس کا مشاہدہ کرنے والوں کو جھکانا اور عاجز کرنا مقصود تھا، جیسا کہ حضرت موسیٰ کے معجزوں سے ظاہر ہے۔ جب انہوں نے عصا کو سمندر پر مارا تو پانی کے درمیان میں سے ان کے آگے گزرنے کا راستہ کھل گیا۔ نیز جس طرح حضرت عیسیٰ کے معجزات ہیں کہ وہ مادر زاد اندھے اور کوڑھی کو درست کر دیتے اور اللہ کے حکم سے مردے زندہ کر دیتے، تو جس نے ان معجزات کو نہ دیکھا وہ حق کے آگے سرنگوں نہ ہوا اور نہ ہی اس نے نبی کی پیروی کی... لیکن رسول اللہ ﷺ کا معجزہ دوام رسالت کے لیے دائمی اور باقی رہنے والا ہے۔ وہ اللہ کی حفاظت کے ساتھ جب تک حیات باقی ہے، باقی رہے گا، ہر زمان و مکان میں روشن دماغ اس کے آگے سرنگوں رہیں گے اور باشعور دل اسے قبول کرتے رہیں گے۔ فصیح و بلیغ لوگ اس کی فصاحت و بلاغت کا مزا چکھتے ہی رہیں گے، اس فصاحت و بلاغت کے شاہکار نے اپنے نزول کے وقت اور اس کے بعد اہل عرب کو چیلنج کیا، جب کہ وہ سلاست لسانی کے مالک لوگ تھے، وہ صدیوں سے اس چیلنج کا جواب دینے سے عاجز چلے آ رہے ہیں۔ ❶ نبی ﷺ نے اپنے اور اپنے سے قبل کے معجزوں میں فرق بتایا ہے: ”انبیاء میں سے ہر نبی کو نشانیاں دی گئیں جو حسی معجزات تھے، جب کہ مجھے وحی دی گئی ہے جسے اللہ تعالیٰ نے میری طرف بھیجا ہے، مجھے امید ہے کہ قیامت کے دن میرے متبعین سب سے زیادہ ہوں گے۔“ ❷

چنانچہ رسول اللہ ﷺ کے پیروؤں کی تعداد صدیوں کے دوران بڑھتی رہی ہے حتیٰ کہ وہ موجودہ دور میں دنیا کی پوری آبادی کا چوتھا حصہ ہیں۔ اگر وہ نبی کریم ﷺ کی تعلیمات کا اپنے عقائد اور نظم میں التزام کرتے اور دعوت دین کی اپنی ذمہ داری کو نباتے تو انہیں آسمان و

❶ دیکھیے: اعجاز القرآن لابی بکر باقلانی۔

❷ متفق نلیہ۔ الفظ مسلم کے ہیں۔ (صحیح البخاری: ۹۷/۶، صحیح مسلم: ۱۳۴/۱، حدیث نمبر: ۱۰۲)۔

زمین کی برکتیں عطا کی جاتیں اور وہ دنیا میں اپنے لیے سعادت کو یقینی بنا لیتے اور آخرت میں اللہ تعالیٰ کی مغفرت کے مستحق ٹھہرتے۔

اسلام نے محمد ﷺ کی نبوت کے ساتھ نبوت کے جھوٹے مدعیوں کی راہ مسدود کر دی ہے اور دعوات باطلہ کی اشاعت کی راہوں کو معدوم کر دیا ہے کیونکہ اس نے ذہنوں کو انھیں قبول نہ کرنے کے لیے تیار کر دیا۔ نیز اس نے موروثی افکار کی راہیں کاٹ ڈالیں جو ظالمانہ حالات اور شر و فساد کا اس وقت تک کے لیے باقی رہنے کا دعویٰ کرتے ہیں حتیٰ کہ کسی نبی مرسل یا امام منتظر کا ظہور ہو۔ مسلمانوں کے لیے نبی محمد علیہ الصلوٰۃ والسلام کی ہدایت کے مطابق جدید وحی کے انتظار کے بغیر دائمی عمل کے سوا کچھ اور باقی نہیں۔

قرآن حکیم -- رسول ﷺ کا دائمی معجزہ

قرآن اللہ تعالیٰ کی کتاب ہے جو اس کے رسول ﷺ پر لفظاً و معنیاً نازل کر دہ ہے۔ وہ تو اترا نقل اور اللہ کے وعدہ حفاظت کے ساتھ قطعی الثبوت ہے۔ نبی پر قرآن --- جسے اللہ تعالیٰ نے نور بنایا، جس کے ذریعے وہ اپنے بندوں کو ہدایت دیتا ہے۔ -- وحی کیے جانے سے قبل آپ کتاب سے واقف تھے نہ ایمان سے۔ اللہ تعالیٰ کا ارشاد ہے: ﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا، مَا كُنتَ تَدْرِي مَا الْكِتَابُ وَلَا الْإِيمَانُ وَلَكِن جَعَلْنَاهُ نُورًا يَهْدِي بِهِ مَنْ نَّشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ [الشوریٰ: ۵۲] (اور اسی طرح (اے نبی) ہم نے اپنے حکم سے ایک روح تمہاری طرف وحی کی ہے، تمہیں کچھ پتا نہ تھا کہ کتاب کیا ہوتی ہے اور ایمان کیا ہوتا ہے مگر اس روح کو ہم نے ایک روشنی بنا دیا ہے جس سے ہم راہ دکھاتے ہیں اپنے بندوں میں سے جسے چاہتے ہیں۔ یقیناً تم سیدھے راستے کی طرف راہنمائی کر رہے ہو)۔

حضرت عبداللہ بن مسعودؓ سے سوال کیا گیا: صراط مستقیم کیا ہے؟ انہوں نے فرمایا:

”محمد ﷺ نے ہمیں اس کے بہت قریب چھوڑا، اس کا ایک سرا جنت میں ہے تو اس کے دائیں بھی

راستے ہیں اور اس کے بائیں بھی راستے ہیں۔ پھر لوگ ہیں اور ہر اس شخص کو بلاتے ہیں جو ان کے پاس سے گزرتا ہے، تو جس نے ان راستوں میں سے کوئی اختیار کر لیا وہ اسے جہنم میں لے گیا اور جس نے صراطِ مستقیم کو منتخب کیا وہ اسے جنت میں لے گیا۔ پھر ابن مسعودؓ نے پڑھا ﴿وَ اَنَّ هٰذَا صِرَاطِيْ مُسْتَقِيْمًا فَاتَّبِعُوْهُ ۚ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيْلِهِ﴾ (یہ کہ یہی میرا سیدھا راستہ ہے۔ لہذا تم اسی پر چلو اور دوسرے راستوں پر نہ چلو کہ وہ اس کے راستے سے ہٹا کر تمہیں پراگندہ کر دیں گے) ﴿[آل عمران: ۵۳] اور احمد اور نسائی کی روایت ہمیں واضح کرتی ہے کہ عبد اللہ بن مسعودؓ نے صراطِ مستقیم کی یہ تعریف رسول اللہ ﷺ سے سیکھی، ابن مسعودؓ نے کہا: رسول اللہ ﷺ نے ایک خط کھینچا اور فرمایا: یہ اللہ کی راہ ہے؛ پھر اس کے دائیں بائیں خطوط کھینچے اور فرمایا کہ یہ راہیں ہیں جن میں سے ہر راہ پر ایک شیطان بیٹھا ہے جو اپنی طرف بلا رہا ہے۔ پھر آپ نے یہ آیت کریمہ ﴿وَ اَنَّ هٰذَا صِرَاطِيْ مُسْتَقِيْمًا فَاتَّبِعُوْهُ ۚ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيْلِهِ﴾ تلاوت فرمائی۔

ابن مسعود کی بات کے معنی یہ ہیں کہ نبی ﷺ نے اپنے اصحاب کو ان کے ہاتھوں سے پکڑ کر اس راہ پر لگایا جو جنت کی طرف لے جانے والی ہے اور انہیں روشن منزل اور واضح راہ پر چھوڑا، لیکن یہ راہ آخر تک استقامت کی طلبگار ہے اور اس سے ہٹے ہوئے کسی بھی دوسرے طریقے پر چلنا افراط، مبالغہ اور بال کی کھال اتارنے کا نتیجہ ہوگا یا تفریط، دین میں میخ نکالنے اور خواہشات نفس کی اتباع کا، جب کہ اہل حرص و ہوا اپنی دعوت اور دھوکا دہی کے ساتھ متفرق اور شاذ طریقوں پر چلانے کی کوشش کرتے ہیں جو انہیں جنت سے دور کر دیتے ہیں حالانکہ سنت کی راہ جنت کی طرف جانے والی مختصر ترین راہ ہے۔

اور وحی کے معنی اشارہ ہیں، اور وہ لغت کے لحاظ سے: کسی چیز کی خفیہ آگاہی اور شرعی لحاظ سے وہ شریعت کی آگاہی ہے اور وہ فرشتہ کے ذریعے سے انبیاء کے لیے اللہ تعالیٰ کی تعلیم کے ساتھ مخصوص ہے یا واسطے کے بغیر دل میں معنی کا القا اور الہام ہے اور پردے کے پیچھے

۱۰ رزین نے عبد اللہ بن مسعود سے موقوفاً روایت کیا ہے، اور امام احمد اور امام نسائی کے ہاں اس معنی کی روایت مرفوع آئی ہے۔

سے رویت کے بغیر کلام ہے جیسا کہ موسیٰ سے کی گئی۔

اور رسول اللہ ﷺ جبریل کو دیکھا کرتے، ان کی حقیقی صورت میں، اور ایسا نادر ہی ہوتا یا بشر کی صورت میں ظہور کے ساتھ۔ وہ آپ سے کلام کرتے، آپ اسے سمجھ لیتے اور یاد کر لیتے۔ یہ وحی آپ پر آسان تر تھی۔ بعض اوقات آپ جبریل کو نہ دیکھتے مگر ان کے آنے پر ایک گرج اور شدید گھنٹی سنتے اور آپ کے پاس موجود صحابہؓ جسم کے بو جھل ہونے اور جبین مبارک سے پسینے کے پھوٹ پڑنے سے سمجھ لیتے کہ آپ پر وحی نازل ہو رہی ہے اور بعض اوقات آپ اپنے چہرہ اقدس کے پاس شہد کی مکھیوں کی بھنبھناہٹ کی طرح کی آواز سنتے اور گھنٹی کی آواز آپ پر شدید ہوتی۔ جب جبریل اپنے رب کا پیغام پہنچا چکے تو نبیؐ اپنی معمول کی حالت پر آجاتے۔ نبی ﷺ کا حفظ قرآن کا شوق ایک طرف اور آپ پر وحی کی شدت دوسری طرف۔ چنانچہ آپ کی جبرائیل سے قراءت کے حصول میں کشمکش کی کیفیت ہو جاتی اور آپ اسے یاد کرنے کے شوق میں اس کی تکمیل تک صبر نہ فرماتے مبادا اس کا کوئی حصہ حفظ ہونے سے رہ جائے۔

چنانچہ اللہ تعالیٰ کا ارشاد نازل ہوا ﴿لَا تُحَرِّكْ بِهِ لِسَانَكَ لِتَعْجَلَ بِهِ ۚ إِنَّ عَلَيْنَا جَمْعَهُ وَقُرْآنَهُ﴾ [القیامہ، ۱۶، ۱۷] (اے نبی! اس وحی کو جلدی جلدی یاد کرنے کے لیے اپنی زبان کو حرکت نہ دو، اس کو یاد کر ادینا اور پڑھو ادینا ہمارے ذمہ ہے) حضرت عائشہؓ سے بخاری و مسلم کی روایت ہے: ”نبی کریم پر وحی کی ابتدا نیند میں سچے خوابوں سے ہوئی اور جو خواب آپ دیکھتے وہ روزِ روشن کی طرح سامنے آجاتا“ ۱ حضرت عائشہؓ کی حدیث وضاحت کرتی ہے کہ نبیؐ کے خواب وحی ہوا کرتے اور پہلی وحی رسول اللہ ﷺ کو مانوس کرنے کے لیے تھی، کیونکہ وہ روح بشری پر سب سے خفیف واقع ہوئی، نیز اس لیے بھی کہ آپ بیداری کی حالت میں شدید قسم کی وحی کو وصول کرنے کے لیے تیار ہو جائیں۔ وحی محمدی سابقہ انبیاء کی وحی ہی کی مانند تھی، اس میں کوئی فرق نہ تھا۔ اللہ تعالیٰ کا ارشاد ہے: ﴿إِنَّا أَوْحَيْنَا إِلَيْكَ كَمَا أَوْحَيْنَا

۱ اسے بخاری و مسلم نے روایت کیا ہے۔ فتح الباری: ۲۳/۱۔

الی نُوْحٍ وَ النَّبِیِّیْنَ مِنْ بَعْدِهِ ﴿[النساء: ۱۶۳]﴾ (اے نبی، ہم نے تمہاری طرف اسی طرح وحی بھیجی ہے جس طرح نوح اور اس کے بعد پیغمبروں کی طرف بھیجی تھی)۔

رسول اللہ ﷺ کے لیے اللہ تعالیٰ نے غار حرا میں عزلت کو پسندیدہ بنا دیا تھا جہاں آپ حنیفیت کی اتباع میں عبادت کرتے جو ابراہیم کا دین تھا۔ آپ غار میں ایک مہینہ رہتے پھر اپنے اہل کی طرف لوٹے اور اسباب کو اختیار فرماتے ہوئے طام کا زاد لیتے۔ آنحضرت کی غار میں آمد و رفت ہوتی رہی تا آنکہ رمضان کے مہینے میں نماز میں اعتکاف کی حالت میں وحی آئی اور فرشتہ نے آپ سے کہا: کہ ”پڑھیے۔“ آپ نے کہا: ”مجھ سے پڑھا نہیں جاتا۔“ رسول اللہ صلی اللہ علیہ وسلم اور پڑھنا نہیں جانتے تھے۔ ناخواندگی آپ کے اعجاز کی دلیل ہے۔ اللہ تعالیٰ نے آپ کو سابقہ کتابوں سے اخذ کرنے کے شبہ سے دور رکھا۔ چنانچہ فرشتے نے پڑھنے کا دوبارہ مطالبہ کرتے ہوئے آپ کو پکڑ کر زور سے بھینچا اور وضاحت کی کہ آپ زبانی پڑھیں جو پہلے آپ کے حفظ میں نہیں ہے، بلکہ آپ اس آن اللہ کے امر سے سیکھیں گے۔ وہ سورت ”العلق“ کی ابتدائی پانچ آیات تھیں۔ اور یہ پہلی وحی تھی جو قرآن میں سے علی الاطلاق نازل ہوئی، باقی ”العلق“ اس کے دو سال بعد نازل ہوئی۔ پہلی سورت جو مکمل طور پر اتری، مشہور ہے کہ وہ سورۃ الفاتحہ ہے۔

نبی کریم ان پانچ آیات کو لے کر دھڑکتے ہوئے دل کے ساتھ گھر آئے اور اپنی زوجہ مطہرہ سے کہا کہ آپ کو کپڑا اوڑھا دیں۔ انہوں نے ایسا ہی کیا، حتیٰ کہ آپ کا خوف جاتا رہا۔ آپ نے حضرت خدیجہؓ کو معاملہ کی خبر دی۔ آپ کو جو وحی کی گئی اس کا آپ کو پہلے کبھی خیال تک نہ گزرا تھا، بلکہ یہ اچانک ہوا جس کے آپ ہرگز امیدوار نہ تھے۔ جب آپ نے حضرت خدیجہؓ سے اپنے خوف کا اظہار کیا تو انہوں نے حلفاً کہا: اللہ تعالیٰ آپ کو ذلت، ہلکے پن، اور فضیلت کا کبھی سامنا نہ کرنے دے گا، انہوں نے آپ کے حسن اخلاق، آپ کی صلہ رحمی، اقربا سے نیکی اور احسان، محتاجوں کی امداد، آپ کے عالی قدر معاملات اور مکرمت کی طرف سبقت، مہمان کا احترام اور حق دار کی حق رسی جیسی صفات کا ذکر کیا۔ جس کی یہ شان ہو، اللہ اس کو ذلیل نہیں کرتا، بلکہ اسے بلند مقام پر فائز کرتا ہے۔

پھر حضرت خدیجہؓ آپ کو ورقہ بن نوفل کے پاس لے گئیں۔ وہ نصرانی تھے اور عربی و عبرانی زبانوں کے عالم اور تورات و انجیل سے واقف تھے۔ نیز انھیں تورات کو عبرانی سے عربی میں منتقل کرنے کی مہارت حاصل تھی۔ وہ بوڑھے ہو چکے تھے اور تجربات نیز کتابوں پر نظر نے انھیں صیقل کر دیا تھا۔ جب انھوں نے نبی سے وہ کچھ سنا جو آپ نے دیکھا تھا تو وہ معاملے کی حقیقت کو سمجھ گئے اور خوش ہوئے کہ وہ اسی طرح کی وحی ہے جسے موسیٰ وصول کیا کرتے تھے۔ ورقہ نے اس تمنا کا اظہار کیا: کاش! ان کا شباب لوٹ آئے اور وہ قوم کے مقابلے میں نبی کی نصرت کریں جب وہ آپ کو مکہ سے نکالے۔ پھر ورقہ نے اپنے بڑھاپے کے باعث اسے ناممکن سمجھا اور یہ خواہش کی کاش! وہ دن ہی انھیں نصیب ہو جائے۔

نبی ﷺ کو ورقہ کا یہ کلام بڑا عجیب سا لگا۔ حالانکہ آپ کی قوم آپ سے محبت کرتی اور آپ کو صادق اور امین کے نام سے پکارتی تھی، لہذا وہ آپ کو آپ کے اپنے شہر سے کیسے نکال دے گی۔ چنانچہ آپ نے ورقہ سے پوچھا: کیا وہ مجھے نکال دیں گے؟ تو ورقہ نے کھل کر بتایا: ”یہ دنیا کی ریت ہے، کوئی ایسا نبی نہیں ہوا کہ جس نے اپنی قوم کو جاہلیت چھوڑنے اور عبادت و اطاعت میں اللہ کی وحدانیت کی دعوت دی ہو اور قوم نے اسے ستایا نہ ہو۔“

چنانچہ ورقہ وفات پا گئے اور وحی کچھ عرصہ کے لیے رک گئی۔ شععی نے کہا ہے کہ یہ اڑھائی سال کا وقفہ تھا۔ نبی وحی کے رک جانے پر رنجیدہ خاطر ہوئے حتیٰ کہ وحی دعوت و انذار کا حکم دیتی ہوئی پلٹ آئی۔ ﴿يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبِّكَ فَكْبُرُ ۝ وَثِيَابَكَ فَطَهِّرْ ۝ وَالرُّجْزَ فَاهْجُرْ﴾ [المدثر: ۱-۵] (اے اوڑھ لپیٹ کر لیٹنے والے، اٹھو اور خبردار کرو اور اپنے رب کی بڑائی کا اعلان کرو۔ اور اپنے کپڑے پاک رکھو اور گندگی سے دور رہو)۔ وحی کا یہ نزول حضرت خدیجہؓ کے گھر میں ہوا۔

اس طرح سے رسالت کے مرحلے کی ابتدا ہوئی اور اس سے قبل تین سال مرحلہ نبوت میں گزرے۔ اور محمد ﷺ کی نبوت کے ساتھ اللہ عزوجل کے علم کے سرچشمے سے انسانیت واقف ہوئی۔ باطل نہ اس کے آگے سے آسکتا ہے اور نہ اس کے پیچھے سے۔ اللہ تعالیٰ نے اس کی

حفاظت کی ضمانت دے رکھی ہے تاکہ وہ جہان بھر کی نسلوں کے لیے راہ حق کو روشن رکھے اور انہیں صراطِ مستقیم دکھائے رکھے۔ وہ راستہ جو اللہ عزیز و حکیم کا راستہ ہے۔

قرآن کی حفاظت -- اللہ کی ضمانت

اللہ تعالیٰ نے قرآن کریم کی حفاظت کی ضمانت لے رکھی ہے کہ جو کچھ اس میں ہے اس میں کوئی اضافہ نہ کیا جائے گا اور نہ اس کے احکام، حدود اور فرائض میں کوئی کمی کی جائے گی۔ جب تک قرآن رسالتِ اسلامیہ کا دستور ہے اور جب تک وہ ہر زمان و مقام میں پوری انسانیت کے لیے ہدایت کا سرچشمہ ہے، وہ اللہ تعالیٰ کی حفاظت کے ساتھ ہمیشہ رہنے والی کتاب ہے۔ قرآن کی حفاظت اور اس کا دوام خود رسالت کے دوام کے لیے لازم ہے۔ اللہ تعالیٰ کا ارشاد ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] (یہ ذکر، اس کو ہم نے نازل کیا ہے اور ہم خود اس کے نگہبان ہیں)۔ اور فطرتِ اسلام کے پیش نظر کہ انسان ذمہ داری کا حامل ہے لہذا اس سے حق تک رسائی کے لیے، عقیدہ کی محافظت اور رسالت کی راہ میں جہاد کا مطالبہ کرتی ہے۔ اللہ تعالیٰ نے قرآن کریم کی حفاظت اور اس کے خلود کے تمام لوازم کا اہتمام کیا ہے۔

جب سے جبریل امین نے نبی امین کی سماعت پر آیات قرآن کا نزول کیا، اس وقت سے آیات کریمہ نے واضح کر دیا تھا کہ اللہ تعالیٰ ان آیات کے لیے نبی ﷺ کی حفاظت کی ضمانت لیتا ہے اور رسول اللہ ﷺ کو آگاہ کیا کہ آپ آیات وحی کے ذہن سے نکل جانے اور اسے یاد نہ کر پانے کے خوف سے اس کی طرف توجہ میں حد سے بڑھی ہوئی جسم و جان کی قوتوں کو صرف نہ کریں۔ اللہ تعالیٰ کا ارشاد ہے: ﴿لَا تُحَرِّكْ بِهِ لِسَانَكَ لِتَعْجَلَ بِهِ ۚ إِنَّ عَلَيْنَا جَمْعَهُ وَقُرْآنَهُ ۚ فَإِذَا قَرَأَهُ فَاتَّبِعْ قُرْآنَهُ ۚ ثُمَّ إِنَّ عَلَيْنَا بَيَانَهُ﴾ [القیامہ ۱۶-۱۹] (اے نبی! اس وحی کو جلدی جلدی یاد کرنے کے لیے اپنی زبان کو حرکت نہ دو، اس کو یاد کر دینا اور پڑھنا دینا ہمارے ذمہ ہے، لہذا جب ہم اسے پڑھ رہے ہوں اس وقت تم اس کی قراءت کو غور سے سنتے رہو۔ پھر اس کا مطلب سمجھا دینا بھی ہمارے ہی ذمہ ہے)۔

نبی کریم ﷺ نے قرآن کریم کو حفظ کیا، جبرائیل ہر سال رمضان میں قرآن آپ پر پیش کرتے اور آپ کے ساتھ دہراتے۔ آنحضور ﷺ کی دور سے ہی نازل شدہ آیات کو کاتب صحابہؓ کو املا کروادیا کرتے۔ کاتبین وحی کی تعداد اسی تک پہنچ گئی تھی، جن میں سے ابو بکر، عمر، عثمان، علی، زبیر بن العوام، سعید بن عاص، عمرو بن عاص، ابی بن کعب، معاویہ بن ابی سفیان اور زید بن ثابت رضی اللہ عنہم تھے۔ زیدؓ اس عظیم مہم سے سب سے زیادہ منسلک رہنے والے تھے۔ کتابت زیادہ تر چمڑے کے ٹکڑوں پر ہوتی، چوڑی ہڈیوں، کھجور کے چھلکوں اور پتھروں کے صاف ٹکڑوں پر لکھا جاتا، جب کہ اس زمانے میں البردی ① زیادہ میسر نہ تھی۔

کاتبین وحی جتنا لکھ لیتے اسے اپنے پاس محفوظ کر لیتے اور خود رسول اللہ ﷺ کے پاس لکھا ہوا نہ تھا۔ آنحضور کی زندگی میں قرآن انصار کے چار اصحابؓ نے جمع کیا۔ ابی بن کعبؓ، معاذ بن جبلؓ، زید بن ثابتؓ اور ابو زیدؓ۔ ② لیکن وہ ان کے پاس متفرق رقعوں میں تھا اگرچہ ان کا مجموعہ قرآن کے کامل متن پر مشتمل تھا جس طرح کہ رسول اللہ ﷺ نے اسے املا کرایا تھا اور وہ صحابہؓ کی کثیر تعداد کے سینوں میں تو اتر کی حد تک بھی محفوظ تھا۔

بعض صحابہؓ کو یہ اعزاز حاصل ہے، جب کہ جبریل نے رسول اللہ ﷺ کی وفات کے سال رمضان میں دو مرتبہ قرآن کریم کا آپ کے ساتھ دور کیا اور رسول اللہ ﷺ نے اسے بعض صحابہؓ کے سامنے بیان کیا جن میں سے ایک زید بن ثابتؓ ہیں اور اس اہم ”ہدف“ کو یہ امتیاز حاصل ہے کہ وہ دائمی قرآن کے متن کا اظہار ہے، ان آیات کو چھوڑ کر جن کی تلاوت کو منسوخ کر دیا گیا۔ اور یہ وہ ذمہ داری تھی جس کے تصور سے حضرت زیدؓ کو پسینہ آ گیا تاہم انھیں مکمل قرآن کے جمع کر کے لکھنے کی ذمہ داری خلیفہ ابو بکرؓ کے حکم سے قبول کرنی پڑی اس مشورہ کو عملی جامہ پہناتے ہوئے جس کا مشورہ عمرؓ بن خطاب نے انھیں دیا تھا۔ حضرت ابو بکرؓ نے حضرت زیدؓ سے کہا: ”تم دانش مند جو اں مرد ہو، تم پر کوئی الزام نہیں۔ تم رسول اللہ ﷺ سے وحی لکھا کرتے تھے،

① نزل کی طرح کا ایک پودا جس کے چھلکے سے لکھنے کا کام لیا جاتا۔

② صحیح البخاری، کتاب فضائل القرآن، باب القراء من اصحاب النبیؐ ۹/۴۷ اور کتاب المناقب، باب مناقب زید

بن ثابت ۱۲۷/۷۔

لہذا قرآن کو جمع کرنے کی ذمہ داری لو ۱ چنانچہ حضرت زیدؓ نے نہایت عمدہ اسلوب سے اس مہم کو اپنے ہاتھ میں لے لیا اور جو رسول اللہ ﷺ کی زندگی میں لکھا گیا تھا، پر انحصار کیا۔ وہ لکھے جانے پر دو شخصوں کو گواہ بناتے کہ مکتوب خود رسول اللہ ﷺ کا املا کرایا ہوا ہے اور یہ کہ وہ اپنی آخری صورت میں تنزیل کردہ وحی کا ایک جزو ہے۔

چنانچہ قرآن کریم کو بار اول خلافت صدیقی میں مکمل طور پر جمع کیا گیا۔ پھر یہ مصحف جناب صدیقؓ سے عمر بن خطاب کی طرف منتقل ہوا، جنہوں نے اپنی شہادت کے وقت اسے ام المؤمنین حضرت حفصہؓ کے سپرد کر دیا۔ پھر جب حضرت عثمانؓ خلیفہ ہوئے تو انہوں نے اس مصحف --- جو حضرت حفصہؓ کے پاس تھا۔۔۔ پر اعتماد کرتے ہوئے آخری مرتبہ جمع کرنے کی ذمہ داری لی اور زید بن ثابتؓ جنہوں نے پہلے وحی کے جمع کرنے کا کام کیا تھا، عبداللہ بن جبیرؓ، سعید بن عاص اور عبدالرحمن بن حارث بن ہشام پر مشتمل ایک کمیٹی تشکیل دی۔ آخری تین حضرات قریش میں سے تھے جب کہ زید بن ثابتؓ انصاری تھے اور مجلس کی ہیئت جیسا کہ حضرت عثمانؓ نے اس کے طریق کار کے متعلق وضاحت فرمائی: ”جس میں تمہارا زیدؓ سے اختلاف ہو، اسے قریش کی زبان میں لکھو کیونکہ وہ ان کی زبان میں اتر ہے۔“

اس کمیٹی نے اپنا کام کامیابی کے ساتھ کر لیا اور چھ مصاحف تیار کیے گئے۔ ان میں سے چار مکہ، شام، کوفہ اور بصرہ میں رکھے گئے۔ پانچواں مصحف مدینہ میں اور چھٹا حضرت عثمانؓ کے اپنے پاس رہا۔ چنانچہ آنے والے وقتوں میں مصاحف ان ہی سے نقل کیے گئے۔ یہ رسم الخط حضرت عثمانؓ بن عفان کی نسبت سے (الرسم العثماني) کہلایا۔

مسلمان علماء طویل صدیوں کے دوران قرآن کریم کے بارے میں عظیم خدمات سرانجام دیتے رہے ہیں۔ انہوں نے رسم عثمانی والے مصحف میں نقطوں اور شکلوں کا اضافہ کیا جو ان سے خالی تھا۔ یہ سعادت ابوالاسود الدولی کو ملی کہ انہوں نے حروف پر نقطے لگائے تاکہ وہ باہم ممیز ہو جائیں۔ اور نصر بن عاصم اللیثیؓ اور یحییٰ بن یعر العدوانیؓ نے حروف پر حرکات لگانے کا

۱ صحیح البخاری: ۹۸/۶۔ تفصیل کے لیے دیکھیے: الاقان سیوطی: ۷۶۔

اعزاز حاصل کیا تاکہ ان میں لحن نہ پیدا ہو۔ آخر میں خلیل بن احمد الفراء ہیڈی تھے جنہوں نے مصحف کو موجودہ صورت دی۔ مصحف کی خدمت میں علماء کی مساعی نقطے لگانے اور اسے شکل دینے تک ہی محدود نہ تھیں، انہوں نے وقف وابتدا کے مقامات سمجھائے اور قرآن کریم کی خدمت کے لیے تفسیر، علوم القرآن، تجوید، معرفت قراءت، شرح غریب القرآن اور اعراب القرآن جیسی متنوع خدمات بھی انجام دیں۔ چنانچہ علوم قرآنیہ کا ایک اہم مکتبہ وجود میں آ گیا۔ بعد میں آنے والے علماء اس کے حفظ و بیان میں اللہ تعالیٰ کے ارادے کی تحقیق میں سابقین کی مساعی میں مسلسل اضافہ کر رہے ہیں اور طویل زمانوں میں بڑی مہارت اور عمدگی کے ساتھ حفظ قرآن مشرق و مغرب میں علمائے منصفین کے لیے حیرت و اعجاز کا مظہر ہے۔ چنانچہ ”لوبلوا“ کہتے ہیں: کون ہے جو اس بات کا متمنی نہ ہو کہ عیسیٰ کے تلامیذ میں سے کوئی تو ہوتا جو آپ کی وفات کے بعد بلا تاخیر آپ کی تعلیمات کو مدون کر دیتا۔

دراصل یہ ساری مساعی جو اللہ تعالیٰ نے قرآن کی حفاظت کے لیے مفید بنائی، یہ اس وعدہ کا ایفا تھا جو اللہ تعالیٰ نے اس بارے میں کیا تھا اور اس نے مکمل طور پر قرآن کے متن کو نسل در نسل آج کے دن تک ایسے وقت میں پہنچایا ہے جب کہ دیگر جملہ آسمانی کتابیں، جو انبیاء کی زندگیوں کے طویل زمانوں کے بعد لکھی گئیں، تحریف شدہ ہیں۔

قرآن حکیم مسلمانوں کی عقول و ارواح کو غذا پہنچاتا ہی رہا ہے اور ان کے دلوں میں زندگی کی مشکلات کے سامنے طمانیت و قدرت مہیا کرتا رہا ہے۔ وہ تہذیب کی تعمیر، تمدن کی مضبوطی اور اس بارے میں اسباب مہیا کرنے کے لیے ان میں شدید خواہش پروان چڑھاتا رہا ہے۔ اس نے اخلاق کے ضابطوں، اجتماعیت کے اصولوں، عدل کے قیام اور معاشرے کی فضا میں اور روح میں امن و سکون کو یقینی بنانے کے لیے قانون سازی کی۔

اس کے علاوہ اس نے امت مسلمہ کی وحدت کے لیے عربی زبان کی حفاظت کی اور اپنے آداب کے ساتھ مسلمانوں کی ثقافت، ان کے اخلاقی و اجتماعی معیار اور ان کے ادبی و فنی ذوق میں یکجہتی و ہم آہنگی پیدا کرنے میں اپنا حصہ ادا کیا ہے۔ لہذا اس میں کوئی تعجب نہیں جب

مغربی مفکر ڈاکٹر ”نوریس“ نے اپنی حیرت کی تعبیریوں کی ہے: ”بلاشبہ قرآن افضل کتاب ہے جسے کارساز ازیلی نے نوع بشر کے لیے بھیجا ہے۔“

انسان کی بصیرت میں قرآن کا اثر

قرآن مومن کے لیے حق و خیر کو پیش نظر رکھنے کے لیے وسیع آفاق کھولتا ہے جب بندہ راہ ہدایت و مجاہدہ نفس اختیار کرتا ہے اور اس کے معروف کو لازم کر لیتا ہے اور اس کے منکر سے دور رہتا ہے۔ یا بالفاظ دیگر اس کو اس سنت پر قائم کرتا ہے جس پر محمد ﷺ نے قائم کیا تھا اور بدعت سے اسے دور رکھتا ہے۔ نفس کا یہ مجاہدہ اور اس کے ساتھ ہدایت و نور کی راہوں کا اختیار کرنا بلندی و ارتقا اور روشنی کے لیے نفس کے سامنے آفاق کی وسعتوں کو داکرتا ہے، جیسے جیسے مجاہدہ میں اضافہ ہوتا جاتا ہے بصیرت قوی ہوتی جاتی ہے اور انسان کے لیے اللہ تعالیٰ کی معرفت بڑھتی جاتی ہے۔ پھر اسے اپنی ذات اور ارد گرد کے جہان کی زیادہ سے زیادہ واقفیت حاصل ہوتی جاتی ہے۔

اوامر کی تعمیل اور مواعظ کا اتباع دنیا و آخرت میں عظیم اجر کا باعث بنتا ہے اور ہدایت اور استقامت کا ساتھ راہ حق پر لے جاتا ہے۔

اللہ تعالیٰ نے اپنے اہل ایمان بندوں کو تعلیم دی ہے کہ وہ اپنے نفسوں کی تربیت کریں اور اپنے سلوک کے محرکات کا تجزیہ کریں، اپنے نفس کے احساسات کا جائزہ لیں اور اپنے اعمال کی نیتوں کی نگرانی کریں۔ قرآن کریم کی آیات نفس کی کجیوں کی مسلسل نشاندہی اور قوت اور کمزوری کے پوشیدہ مقامات کا انکشاف کرتی رہی ہیں۔ اسی بارے میں اللہ تعالیٰ کا ارشاد ہے ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ [العنكبوت: ۶۹] (جو لوگ ہماری خاطر مجاہدہ کریں گے انھیں ہم اپنا راستہ دکھائیں گے)۔ نیز فرمایا: ﴿وَالَّذِينَ اهْتَدُوا زَادَهُمْ هُدًى وَآتَاهُمْ تَقْوَاهُمْ﴾ [محمد: ۱۷] (وہ لوگ جنہوں نے ہدایت پائی ہے اللہ ان کو اور زیادہ ہدایت دیتا ہے اور انھیں ان کے حصے کا تقویٰ عطا فرماتا ہے) نیز فرمایا: ﴿وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ

خَيْرًا لَهُمْ وَأَشَدُّ ثُبُوتًا ۝ وَإِذَا لَا تَيْنُهُمْ مِنْ لَدُنَّا أَجْرًا عَظِيمًا ۝ وَلَهْدَيْنُهُمْ صِرَاطًا مُسْتَقِيمًا ﴿النساء: ۶۶، ۶۷﴾ (اگر یہ اس پر عمل کرتے تو یہ ان کے لیے زیادہ بہتری اور زیادہ ثابت قدمی کا موجب ہوتا اور جب یہ ایسا کرتے تو ہم انہیں اپنی طرف سے بہت بڑا اجر دیتے اور انہیں سیدھا راستہ دکھا دیتے)۔

اس ہدایت نے اسلام میں علم نفسیات کے مکتبہ فکر کے ظہور کے لیے مہمیز کا کام دیا۔ یہ وہ علم ہے جس کا پودا اولین مسلمانوں نے لگایا تھا جبکہ بعد والوں نے اس کی آبیاری میں غفلت سے کام لیا، چنانچہ وہ اپنے اہداف کے حصول کے لیے تہذیب مغرب کے سایے میں رہا اور اسی کے مفاہیم سے متاثر ہوا، اور وہ اس اصل راہ سے ہٹ گیا جس پر قرآن نے اپنے پیروکاروں کو لگایا تھا اور اس جاہلی صورت میں مسلمانوں نے اسے مغربی ثقافت سے درآمد کیا جس سے اسے انفرادی تحلیل نفسی کے مکتبہ کے ہاں انسان کی صورت اور اس کے سلوک کے محرکات کے بگاڑنے میں بڑا دخل حاصل ہے۔

احساسات، جوار تکاب جرم کے وقت مجرم کو آمادہ جرم کرنے کے لیے پیدا ہوتے ہیں ان کا آغاز نفس کی انگلیخت سے ہوتا ہے۔ اللہ تعالیٰ نے یوسف علیہ السلام کے باپ کی زبان پر فرمایا ﴿بَلْ سَوَّلَتْ لَكُمْ أَنْفُسُكُمْ أَمْرًا ۖ فَصَبْرٌ جَمِيلٌ﴾ [یوسف: ۸۳] (دراصل تمہارے نفس نے تمہارے لیے ایک اور بڑی بات کو سہل بنا دیا۔ اچھا، اس پر بھی صبر کروں گا، اور بخوبی صبر کروں گا)۔ جو شخص قرآن میں یوسف علیہ السلام کا قصہ پڑھتا ہے وہ یوسف کے بھائیوں کے دلوں میں چھپے ہوئے بغض و حسد کا دقیق تجزیہ پاتا ہے اور حضرت یعقوب کے رحمت و محبت کے پداری جذبات اور اللہ اور اس کی رحمت سے ناامیدی کی نفی پاتا ہے۔ نیز بعض عورتوں کی شخصیت کا تجزیہ ملاحظہ کرتا ہے جس سے اس زمانے کے مصر کے حکمران طبقے کا تعلق تھا، بلکہ وہ نبوت کے خواب کی تعبیر پڑھتا ہے جو وحی کا ایک جزو ہے۔

اور قابیل کے اپنے بھائی ہابیل کے قتل کے قصے میں ہمیں زمین پر حسد کے سبب سے پہلے جرم کے محرکات کی خبر ملتی ہے جب کہ اللہ تعالیٰ ایک بھائی کی قربانی کو قبول فرماتا ہے اور

دوسرے کی نہیں۔ اس میں ارتکاب جرم کا وہ نفسیاتی محرک ظاہر ہوتا ہے جس میں نفس امارہ اپنا کردار کرتا ہے۔ اللہ تعالیٰ کا ارشاد ہے ﴿فَطَوَّعَتْ لَهُ نَفْسُهُ قَتْلَ أَخِيهِ فَقَتَلَهُ﴾ (آخر کار اس کے نفس نے اپنے بھائی کا قتل اس کے لیے آسان کر دیا اور اس نے اسے قتل کر دیا) [المائدہ: ۳۰] لیکن اپنے اس کیے پر وہ بہت جلد نادم ہوا اور اس نے مقتول کے ساتھ نیکی کا ارادہ کیا اور اسے کوئے سے ذن کا طریقہ سیکھنے میں کوئی عار محسوس نہ ہوئی۔ ﴿قَالَ يَوْمَئِذِي أَعْجَزْتُ أَنْ أَكُونَ مِثْلَ هَذَا الْغُرَابِ﴾ [المائدہ: ۳۱] (وہ بولا: افسوس مجھ پر، میں اس کوئے جیسا بھی نہ ہو سکا کہ اپنے بھائی کی لاش چھپانے کی تدبیر نکال لیتا)۔

اس طرح آدم عليه السلام کے دو بیٹوں کے قصے نے نفس امارہ اور نفس لوامہ کو ایک سرسری تصویر میں دکھا دیا۔ وہ مختصر الفاظ میں انسان کی نفسیاتی گہرائیوں کا انکشاف کرتا اور اسے اس کی اپنی ذات سے متعارف کراتا ہے۔ چنانچہ اساسی عقائد کے تعین سے جو گمراہی میں پڑنے، زندگی کی بے مقصدی اور وجود کے بے فائدہ ہونے کے احساس، یا دنیا کی حقیقت سے ناواقفیت جس کے باعث بیسویں صدی کی کثیر تعداد کی قربانیاں ضائع ہوئیں جب خلق و حیات کے اہداف متعین کرنے میں وہ حقائق دین، انسان کی منزل اور منزل کی تعین پر مترتب ہونے والے اخلاقیات سلوک کو ضائع کر بیٹھے، سے بچاتی ہے۔ اس کے ساتھ انسان کی صحیح فکر کا پہلو ترقی کرتا ہے۔ ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾ [المؤمنون: ۱۱۵] (کیا تم نے یہ سمجھ رکھا تھا کہ ہم نے تمہیں فضول ہی پیدا کیا ہے اور تمہیں ہماری طرف کبھی پلٹنا ہی نہیں)۔ خود انسان کی تعریف میں قرآن کا منہج حق و صراحت پر مرکوز ہے۔ وہ منفی پہلوؤں کو بھی اسی طرح اجاگر کرتا ہے جس طرح کہ مثبت پہلوؤں کو۔ اور واضح کرتا ہے کہ منفی و مثبت پہلو نفس کی گہرائیوں میں چھپے ہوتے ہیں اور وہ دونوں اس کے اندر باہم رہتے ہیں، اور ایسا ہوتا ہے کہ ایک پہلو دوسرے پر غالب آ کر اپنی قوت سے اس پر چھا جاتا ہے اور دوسرا پہلو انسان کی گہرائیوں میں باقی رہتا ہے۔ اللہ تعالیٰ کا ارشاد ہے: ﴿وَنَفْسٍ وَمَا سَوَّاهَا ۖ فَأَلْهَمَّا فُجُورَهَا وَتَقْوَاهَا﴾ (نفس انسانی اور اس ذات کی قسم جس نے اسے ہموار کیا۔ پھر اس کی بدی اور اس کی پرہیزگاری

اس پر الہام کردی) [التیس: ۷] واضح رہے کہ سرکشی انسان کو کفر اور اللہ تعالیٰ سے بے اعتنائی کی طرف لے جاتی ہے۔ ﴿كَأَلَا إِنَّ الْإِنْسَانَ لِرَبِّهِ لَكَنُودٌ﴾ [العلق: ۶، ۷] (ہرگز نہیں انسان سرکشی کرتا ہے اس بنا پر کہ وہ اپنے آپ کو بے نیاز دیکھتا ہے) اور فرمایا: ﴿وَقَلِيلٌ مِّنْ عِبَادِيَ الشَّاكِرِينَ﴾ [سبا: ۱۳] (میرے بندوں میں کم ہی شکر گزار ہیں)۔ نیز فرمایا: ﴿إِنَّ الْإِنْسَانَ لِرَبِّهِ لَكَنُودٌ﴾ [العاديات: ۶] (حقیقت یہ ہے کہ انسان اپنے رب کا بڑا ناشکر ہے)۔ نیز فرمایا ﴿قَتَلَ الْإِنْسَانُ مَا أَكْفَرَهُ﴾ [العنكبوت: ۱۷] (لعنت ہو انسان پر، کیسا سخت منکر حق ہے)۔

قرآن کریم انسان کے وجود کی حقیقت کو واضح کرتا ہے اور اس زندگی میں اس کی مشکلات اور اس کی الجھنوں کے مصدر کا اظہار فرماتا ہے جب کہ وہ سختی، مشکل اور مشقت کے لیے پیدا ہوا ہے۔ ارشاد باری تعالیٰ ہے ﴿لَقَدْ خَلَقْنَا الْإِنْسَانَ فِي كَبَدٍ﴾ [البلد: ۴] (درحقیقت ہم نے انسان کو مشقت میں پیدا کیا)۔ چنانچہ دنیا امتحان، ابتلا اور آزمائش کا مقام ہے اور انسان کو چاہیے کہ وہ اللہ تعالیٰ کی توحید، اس کی اطاعت، عبادت اس کے شکر اور اس سے استفادہ کے ساتھ اپنے دل و جان کی نجات کی کوشش کرے۔ ﴿وَأَنْ لَّيْسَ لِلْإِنْسَانِ إِلَّا مَا سَعَى﴾ (اور یہ کہ انسان کے لیے کچھ نہیں ہے مگر جس کی اس نے سعی کی ہے)۔ [النجم: ۳۹] نیز فرمایا: ﴿كَذَلِكَ نَجْزِي مَنْ شَكَرَ﴾ [القر: ۳۵] (یہ جزا دیتے ہیں ہم اس شخص کو جو شکر گزار ہوتا ہے)۔ نیز فرمایا: ﴿اسْتَغْفِرُوا رَبَّكُمْ إِنَّهُ كَانَ غَفَّارًا﴾ [نوح: ۱۰] (اپنے رب سے معافی مانگو، بے شک وہ بڑا معاف کرنے والا ہے)۔ انسان میں جس طرح نافرمان بننے کا امکان ہے، ایسے ہی اللہ کی جناب میں جھکنے اور عاجزی اختیار کرنے کی صلاحیت بھی ہے۔ اللہ تعالیٰ نے فرعون اور اس کی قوم کے بارے میں فرمایا: ﴿فَاسْتَخَفَّ قَوْمَهُ، فَاطَاعُوهُ﴾ [الزخرف: ۵۳] (اس نے اپنی قوم کو ہلکا سمجھا اور انہوں نے اس کی اطاعت کی)۔ اس طرح سے قرآن نے طغیان کی بھی نکیر کی ہے اور تذلل کی بھی۔ اور معاشروں میں دونوں قسم کی باہم رہنے والی مخلوقات ہیں جہاں ایک پائی جاتی ہے وہاں دوسری بھی پائی جاتی ہے۔ حق و عدل اور خیر و رحمت کے التزام میں داعی الی اللہ

کی دعوت پر لبیک کہے بغیر کوئی نجات نہیں۔ اللہ تعالیٰ کا ارشاد ہے: ﴿وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ﴾ [الاحقاف: ۳۲] (اور جو کوئی اللہ کے داعی کی بات نہ مانے، وہ زمین میں خود کوئی بل بوتہ نہیں رکھتا ہے کہ اللہ کو زچ کر دے)

جب انسان اپنے آپ پر ظلم کرتا ہے وہ اپنے رب سے پہلو تہی کر لیتا ہے حالانکہ واپسی کے لیے توبہ کا دروازہ تو کھلا ہی ہے۔ ﴿قُلْ يُعَادِي الَّذِينَ اسْرِفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا﴾ [الزمر: ۵۳] (اے نبی، کہہ دو کہ اے میرے بندو جنھوں نے اپنی جانوں پر زیادتی کی ہے، اللہ کی رحمت سے مایوس نہ ہو جاؤ۔ یقیناً اللہ سارے گناہ معاف کر دیتا ہے)۔

چونکہ نفس امارہ کی جبلت برائی کی ترغیب ہے لہذا انسان سے اس سے پرہیز اور مقابلہ کرنے کا تقاضا کیا گیا ہے۔ ورنہ وہ خطرے میں پڑے گا اور اپنی ذات یا آس پاس رہنے والوں یا اللہ کے حق کے بارے میں جرم کا ارتکاب کرے گا۔ اللہ تعالیٰ کا ارشاد ہے: ﴿إِنَّ النَّفْسَ لَأَمَّارَةٌ بِالسُّوءِ﴾ [یوسف: ۵۳] (نفس تو بدی پر اکساتا ہی ہے) اور برائی آنکھوں کے سامنے ظاہر نہیں ہوتی بلکہ وہ تزئین و تحسین کے ساتھ مکر و فریب میں چھپی ہوتی ہے۔ اس کا انکشاف، علم، ثابت قدمی اور اسے قرآن اور سنت رسول اللہ ﷺ کی روشنی میں جانچ پرکھ کرنے سے ہوتا ہے۔ اللہ تعالیٰ کا ارشاد ہے: ﴿وَزَيْنَ لَهُمُ الشَّيْطَانُ مَا كَانُوا يَعْمَلُونَ﴾ [الانعام: ۴۳] (اور شیطان نے انھیں اطمینان دلایا کہ جو کچھ تم کر رہے ہو، خوب کر رہو) اور قرآن حکیم نے اس تزئین کو وسوسہ سے موسوم کیا ہے۔ جیسا کہ ارشاد ربانی ہے: ﴿يُوسُوسُ فِي صُدُورِ النَّاسِ مِنَ الْجِنَّةِ وَالنَّاسِ﴾ [الناس: ۵، ۶] (وہ لوگوں کے دلوں میں وسوسے ڈالتا ہے، خواہ وہ جنوں میں سے ہو یا انسانوں میں سے)۔ نیز فرمایا: ﴿فَوَسْوَسَ لَهُمُ الشَّيْطَانُ﴾ (پھر شیطان نے ان کو بہکایا) [الاعراف: ۲۰] اس میں شک نہیں کہ لوگوں کو خیر خالص اور حق محض کی معرفت کی قدرت حاصل ہے، بلکہ ان کی بصیرت، شریعت کی معرفت اور خیر و شر کے امتیاز کا التزام بھی کرتی ہے، اور جیسے جیسے ان میں بصیرت پیدا ہوتی ہے ان کے تقویٰ میں اضافہ ہوتا ہے

اور شریعت اور اس کے حدود کی معرفت بڑھ جاتی ہے۔ شیطان کے وساوس، اس کی تزئین اور نفس امارہ کی دراندازیوں اور چالوں کی نسبت، حق کے عطایا اور خیر کے احساسات کے امتیاز تک ان کی قدرت بڑھتی جاتی ہے۔ اور جو اللہ سے غافل ہوا اور جس نے لاعلمی کے بہانے احکام شریعت کی معرفت حاصل کرنے میں تساہل سے کام لیا وہ معذور نہیں۔ اللہ تعالیٰ نے ایسے لوگوں کی مذمت کی ہے جن کے ہاں خیر و شر خلط ملط ہو کر رہ جاتا ہے اور وہ معاملات کو صحیح طور پر دیکھنے کی ہمت نہیں رکھتے۔ چنانچہ ارشاد فرمایا: ﴿وَهُمْ يَحْسَبُونَ أَنَّهُمْ يُحْسِنُونَ صُنْعًا﴾ (اور وہ سمجھتے رہے کہ وہ سب کچھ ٹھیک کر رہے ہیں) [الکہف: ۱۰۴] نیز فرمایا: ﴿أَفَمَنْ زُيِّنَ لَهُ سُوءُ عَمَلِهِ فَرَآهُ حَسَنًا﴾ [فاطر: ۸] ((بھلا کچھ ٹھکانہ ہے اس شخص کی گمراہی کا) جس کے لیے اس کا برا عمل خوش نما بنا دیا گیا ہو اور وہ اسے اچھا سمجھ رہا ہو؟)۔

لہذا وہ کیسے معذور ہو سکتا ہے جسے محمد علیہ الصلوٰۃ والسلام کی دعوت پہنچ گئی جب کہ اس میں وضاحت ہے، سامان بصیرت ہے، معرفت ہے اور تذکیر ہے۔ آنحضرت ﷺ کا ارشاد ہے: شیطان آدمی کا ساتھی بنتا ہے اور فرشتہ بھی اس کے ساتھ ہوتا ہے تو جو شیطان ہے وہ اسے شر اور تکذیب حق کے ارتکاب کی خاطر دھمکاتا ہے لیکن اس کا رفیق فرشتہ اسے خیر اور تصدیق حق کے لیے خوف دلاتا ہے، تو جو آدمی یہ صورت پائے تو سمجھ لے کہ یہ اللہ تعالیٰ کی طرف سے ہے، لہذا وہ اللہ تعالیٰ کی حمد کرے اور جو دوسری صورت پائے وہ اللہ تعالیٰ کی شیطان سے پناہ مانگے۔ پھر آپ نے یہ آیت تلاوت فرمائی ﴿الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ﴾ [البقرة: ۲۶۸] (شیطان تمہیں مفلسی سے ڈراتا ہے اور شر مناک طرز عمل اختیار کرنے کی ترغیب دیتا ہے) لیکن خیر و حق کی معرفت جس کا گزر قلب مومن میں ہوتا ہے، اس کا اہتمام دین کے عقیدے، شریعت کی معرفت، نظریے اور اس کی تطبیق کے بغیر نہیں ہوتا۔ اسی لیے اللہ تعالیٰ نے رسولوں کو بندوں کی تبصیر اور ان کے سامنے صراط مستقیم کو روشن کرنے کے لیے بھیجا۔ ﴿وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ﴾ [النور: ۴۰] (جسے اللہ نور نہ بخشے، اس کے لیے پھر کوئی نور

① اسے ترمذی نے روایت کیا ہے۔ السنن: ۲۲۰، ۲۱۹/۵۔

نہیں)۔

قرآن تعارض سے پاک ہے

اس میں کوئی شک نہیں کہ اللہ تعالیٰ کا کلام اور اس کے پہنچانے والے رسول کا کلام ہر اس تعارض سے پاک ہے جو انسان کے کلام میں ہوتا ہے۔ اللہ تعالیٰ کا ارشاد ہے: ﴿أَفَلَا يَتَذَبَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ (اگر یہ اللہ کے سوا کسی اور کی طرف سے ہوتا تو اس میں بہت کچھ اختلاف بیانی پائی جاتی) [النساء: ۸۳] اس لیے کہ اللہ تعالیٰ کا علم محیط ہے۔ اختلاف اس میں واقع ہوتا ہے جو علمی طور پر احاطہ کرنے سے قاصر ہو یا جزئیات سے بے خبر ہو۔ نتیجتاً مقرر شدہ اصول سے ہٹ جائے یا استقراء کے ہاں رکا رہے۔

لیکن اللہ تعالیٰ جس کا علم ہر چیز پر محیط ہے، جس کی نظر سے زمین و آسمان میں رائی کے دانے کے برابر بھی کوئی چیز اوجھل نہیں ہوتی، اس کے قول میں تناقص و اختلاف کا ہونا محال ہے، اور اسی طرح سے رسول اللہ ﷺ کے کلام میں تضاد کا ہونا ناممکن ہے۔ اور نہ ہی ایسا ہو سکتا ہے کہ آپ کا بعد والا قول، آپ کے پہلے والے قول کو منسوخ کرے، کیونکہ نسخ کتاب و سنت نزول قرآن کے زمانے میں باہم ہوا۔ لیکن انسان اللہ اور اس کے رسول سے ملنے والے علم کے فہم کی کمی یا نصوص کی کثرت کے باعث ان کے عدم احاطہ سے یا اس کے ان تک پہنچ نہ سکنے سے، یا اسے انھیں پورا سمجھ نہ پانے سے، یا ان کی اچھی یا صحیح تو جیہ نہ کرنے سے، یا اس کے لغت کے علم کی کمی یا اس کی نحوی ترکیب میں عدم مہارت سے، یا تعارض کے ازالہ کے قواعد کی عدم معرفت سے، علمائے محدثین اور اصول فقہ کے ماہرین نے جن کے اصول وضع کیے ہیں، اور جن پر انھوں نے ”تأویل مختلف القرآن“ اور ”تأویل مختلف الحدیث“ کے عنوان قائم کیے ہیں، نوٹ سے قاصر رہ جاتا ہے۔

سمجھدار مومن بحث، استنباط اور ترجیح کے معاملے میں صالح اسلاف کا اتباع کرتا ہے؛

ورنہ تفسیر و احادیث کی ضخیم کتابوں میں ہزاروں روایتوں کے درمیان بھٹکتا رہ جاتا ہے اور اگر عقیدے اور شرعی امر کے فہم کا دروازہ اس پر بند ہو جائے تو وہ اس طرح کہے جیسا کہ ہمارے رب نے ہمیں سکھایا ہے ﴿وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا﴾ (جو لوگ علم میں پختہ کار ہیں، وہ کہتے ہیں: ”ہمارا ان پر ایمان ہے، یہ سب ہمارے رب ہی کی طرف سے ہیں) [آل عمران: ۷]

کیا اعجاز قرآن ریاضی کا مرہون منت ہے؟

اللہ تعالیٰ کا ارشاد ہے ﴿سَأُصَلِّيهٖ سَقَرًا وَمَا أُدْرٰكُ مَا سَقَرًا لَا تَبْقٰی وَلَا تَذَرُ﴾ لَوْ اَحَدٌ لِّلْبَشَرِ ﴿عَلَيْهَا تِسْعَةَ عَشَرَ﴾ ﴿وَمَا جَعَلْنَا اَصْحَابَ النَّارِ اِلَّا مَلَائِكَةً وَمَا جَعَلْنَا عِدَّتَهُمْ اِلَّا فِتْنَةً لِّلَّذِيْنَ كَفَرُوْا لَا لِيَسْتَيْقِنَ الَّذِيْنَ اٰتُوْا الْكِتٰبَ وَ يَزِدَادَ الَّذِيْنَ اٰمَنُوْا اِيْمَانًا وَلَا يَرْتَابَ الَّذِيْنَ اٰتُوْا الْكِتٰبَ وَ الْمُؤْمِنُوْنَ لَا وَلِيْقُوْلَ الَّذِيْنَ فِيْ قُلُوْبِهِمْ مَّرَضٌ وَ الْكٰفِرُوْنَ مَا ذَا اَرَادَ اللّٰهُ بِهٰذَا مَثَلًا ط كَذٰلِكَ يُضِلُّ اللّٰهُ مَن يَشَآءُ وَ يَهْدِيْ مَن يَشَآءُ ط وَمَا يَعْلَمُ جُنُوْدَ رَبِّكَ اِلَّا هُوَ ط وَمَا هِيَ اِلَّا ذِكْرٰی لِّلْبَشَرِ﴾ (عنقریب میں اسے دوزخ میں جھونک دوں گا۔ اور تم کیا جانو کہ کیا ہے وہ دوزخ؟ نہ باقی رکھے نہ چھوڑے۔ کھال جھلس دینے والی۔ انیس کارکن اس پر مقرر ہیں۔۔ ہم نے دوزخ کے لیے کارکن فرشتے بنائے ہیں اور ان کی تعداد کو کافروں کے لیے فتنہ بنا دیا ہے تاکہ اہل کتاب کو یقین آ جائے اور ایمان لانے والوں کا ایمان بڑھے اور اہل کتاب اور مومنین کسی شک میں نہ رہیں اور دل کے بیمار اور کفار یہ کہیں کہ بھلا اللہ کا اس عجیب بات سے کیا مطلب ہو سکتا ہے۔ اس طرح اللہ جسے چاہتا ہے گمراہ کرتا ہے اور جسے چاہتا ہے ہدایت بخش دیتا ہے۔ اور تیرے رب کے لشکروں کو خود اس کے سوا کوئی نہیں جانتا۔۔ اور اس دوزخ کا ذکر اس کے سوا کسی غرض کے لیے نہیں کیا گیا ہے کہ لوگوں کو اس سے نصیحت ہو) [۱: رثر: ۲۶ تا ۳۱] یہ آیات ولید بن مغیرہ کے اسلام سے متعلق موقف کے ضمن میں سورہ ”المدثر“ میں نازل ہوئیں۔ قرآن میں اس کا قول ہے ﴿اِنْ هٰذَا اِلَّا سِحْرٌ

يُؤْتِرُ ﴿[المدثر: ۲۴]﴾ (یہ کچھ نہیں ہے مگر ایک جادو) ولید قریش کے زعماء میں سے تھا۔ وہ کثیر مال و اولاد والا تھا۔ شعر سے بخوبی واقف تھا، فنون کلام سے آگاہ تھا جس سے وہ اللہ تعالیٰ کے کلام کا ادراک کرنے والا اور اسے ممیز کرنے والا تھا۔ لیکن اس نے تکبر، عجب اور اللہ تعالیٰ کی عظیم نعمتوں سے، جو اس نے اسے عطا فرمائی تھیں انکار کرتے ہوئے اور حق سے عناد کے باعث کفر کو ترجیح دی۔ دنیا میں اسے اتنا زیادہ ملا کہ وہ سیر ہو گیا لیکن وہ مزید نعمتوں کا طلب گار تھا اور شاید وہ نبوت کا خواہش مند تھا۔ محمد علیہ الصلوٰۃ والسلام کی نبوت کے انکار کی وجوہات میں سے ایک وجہ اس کا حسد ہو سکتا ہے۔

چنانچہ وہ آنحضور ﷺ کے خلاف اپنی قوم کے لوگوں کے الزامات میں ان کی مدد اور رہنمائی کرتا، اس دعویٰ کے ساتھ کہ قرآن ایک جادو ہے جسے رسول اللہ ﷺ کسی دوسرے شخص سے حاصل کرتے ہیں اور انھیں یقین دلاتا کہ قرآن انسانی کلام ہے جیسا کہ قرآن نے حوالہ دیا ہے ﴿إِنْ هَذَا إِلَّا قَوْلَ الْبَشَرِ﴾ [المدثر: ۲۵] (یہ تو ایک انسانی کلام ہے) اس کے باوجود کہ ولید بن مغیرہ پورے طور پر واقف تھا کہ وہ کلام بشر نہیں اگرچہ اس نے اپنی قوم کو واضح کیا کہ قرآن کا کلام کاہن کے کلام سے اور شعراء سے الگ چیز ہے۔ اس پر اللہ تعالیٰ نے اسے دھمکی دی کہ وہ اسے ستر میں داخل کرے گا اور وہ جہنم کے دروازوں میں سے ایک دروازے کا ”اسم علم“ ہے۔ اس کی آگ اپنے اندر داخل ہونے والے کو زندہ رہنے دے گی اور نہ مرنے دے گی بلکہ جب بھی اس کی کھال کی تجدید ہوگی وہ اسے جلانے کی تاکہ وہ دائماً عذاب میں رہے اور وہ ﴿لَوْ أَحَاطَ لِلْبَشَرِ﴾ ہے، جس کی مسلسل تجدید ہوتی رہے گی اور زیر عذاب شخص کی کھال کاملاً باقی رہے گی اور کبھی اس کی تکالیف میں کمی نہ کی جائے گی۔ اس حقیقت کی تائید آیت کریمہ سے ہوتی ہے ﴿كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ﴾ [النساء: ۵۶] (اور جب ان کے بدن کی کھال جل جائے گی تو اس کی جگہ دوسری کھال پیدا کر دیں گے تاکہ وہ خوب عذاب کا مزہ چکھیں)۔

اللہ تعالیٰ نے اپنے رسول ﷺ کو خبر دی کہ جہنم پر انیس فرشتے بطور نگران مقرر ہیں۔ اسی

سے ابو جہل نے انہیں آدمی سمجھا اور اس نے سوچا کہ قریش کی تعداد زیادہ ہے اور وہ انہیں آدمیوں پر قابو پالیں گے۔ اللہ تعالیٰ نے وضاحت فرمائی کہ وہ فرشتے ہیں اور ان کی محدود گنتی کا ذکر مشرکین کے لیے ایک فتنہ ہے، جنہوں نے ان کی تعداد قلیل سمجھی اور ان پر قابو پانے کی امید رکھی۔ نیز اللہ تعالیٰ نے واضح فرمایا کہ آگ کے ان نگرانوں کی تعداد کا ذکر تورات و انجیل میں بھی ہے اور تعداد کا یہ اتفاق اس لیے ہے کہ اللہ تعالیٰ کی کتابیں ایک دوسرے کی تصدیق کرتی ہیں۔ لہذا اہل کتاب اور اہل ایمان کا انبیاء کی نبوت اور کتابوں کی صحت پر یقین بڑھ جاتا ہے، لیکن مشرکین بعثت اور جہنم کے بارے میں شک اور نفاق میں اور بڑھ جاتے ہیں۔ جس کا تذکرہ قرآن میں اس طرح بیان کیا گیا ہے: ﴿وَمَا هِيَ إِلَّا ذِكْرَى لِلْبَشَرِ﴾

نص قرآن اور کلام سلف سے اس بیان کی حقیقت واضح ہوتی ہے کہ جہنم کے نگران انہیں ہیں اور وہ فرشتے ہیں اور ﴿عَلَيْهَا تِسْعَةَ عَشَرَ﴾ کا عدد کوئی پوشیدہ کہانی نہیں ہے کہ بیسویں صدی کے محققین قرآن کو کمپیوٹر میں ڈال کر اس عدد کا حل نکالیں اور ان پر وہ کچھ روشن ہو جائے جو رسول اللہ ﷺ پر روشن نہ ہوا تھا جسے وہ بزعم خویش قرآن کے اعجاز کا ایک پہلو خیال کرتے ہیں۔

چنانچہ تین عشروں کے دوران تحقیقات اس بنیاد پر ظاہر ہوئی ہیں کہ قرآن ریاضی کی رو سے بھی ایک معجزہ ہے اور یہ کہ اس اعجاز کا انکشاف کمپیوٹر نے کیا ہے جب اس نے ظاہر کیا کہ انہیں کے ہندسے کی قرآن میں خصوصیت ہے جو کہ آلے کی عقل کی مدد سے متحقق شدہ منکشف ہوتی ہے کہ بسم اللہ کے حروف کی تعداد انہیں ہے اور ان کے ساتھ ساختہ ہر کلمے کا ذکر قرآن میں انہیں مرتبہ دہرایا جاتا ہے۔ اور یہ کہ انتیس سورتوں کے ابتدائی کلمات ان انہیں حروف کے مجموعے کے ساتھ وارد شدہ ہیں اور ان کے مجموعے کی گنتی ستاون بنتی ہے اور وہ انہیں کے ہندسے کے اضعاف (گنے) میں سے ہے۔

انہیں کے ہندسے پر توجہ مرکوز کرنے کے دوران ظاہر ہوتا ہے کہ قرآن کی بنیاد قصداً اس ہندسے پر قائم ہوئی ہے جس سے ریاضی کے اعجاز کی نشاندہی ہوتی ہے جب کہ انسان کے

لیے ناممکن ہے کہ وہ انیس کے ہندسے اور اس کے اضعاف کے مطابق نظم قائم کرے جس سے اعجاز کی دلیل دی جائے۔

اور ان مقدمات کی بنیاد پر معاصر محققین قدیم مفسرین کے کلام میں تضاد پیدا کرنے تک جا پہنچے بلکہ قرآن کی نص کے ساتھ اختلاف تک، جس نے بیان کیا ہے کہ جہنم کے نگران انیس ہیں، اس قول کے ساتھ کہ انیس مذکورہ بسم اللہ کے حروف کے عدد ہیں اور جہنم کے نگرانوں کے نہیں۔ اور بڑی معصومیت کے ساتھ اظہار ہوتا ہے کہ قرآن کے اعجاز کے جدید امتیازات کا انکشاف دور حاضر میں ایمان اور اسلام کی خدمت ہے۔ لیکن صحیح یہ ہے کہ وہ حیرت اور شک میں اضافہ کرتے ہیں جب کہ وہ اپنے نتائج کی تعمیر نہایت کمزور بنیاد، اتفاقات، انکل پچو اور حماقت پر رکھتے ہیں۔ قرآن میں کوئی پہلی نہیں ہے جس کا انکشاف کمپیوٹر کو کرنا ہو۔ نبی ﷺ، اسلام، قرآن کے معانی، اس کے طریقہ نظم اور اس کے امتیازی اعجاز سے بے خبر نہ تھے، اور آپ نے ایسی کوئی خبر نہیں دی کہ قرآن میں امتیازی اعجاز ہے جس کا انکشاف زمانہ کرے گا: اور حق یہ ہے کہ کمپیوٹر کے تعلق سے ایسے محققین کا کہیں ذکر نہیں جس سے ریاضی کے اعجاز کی دلیل لی جاسکتی ہو۔ یہ تو محض گھڑی ہوئی تحقیقات ہیں جن کا انحصار انیس کے ہندسے کی نسبت سے دہرائے جانے والے ظواہر کے ملاحظہ پر ہے۔ اور یہ ممکن ہے کہ دیگر ہندسوں کی اسی انداز کی تکرار کو ملاحظہ کیا جاسکتا ہو اور انیس کے ہندسے میں کوئی خصوصیت باقی نہ رہتی ہو۔ اور بعید نہیں کہ اس قسم کی تحقیقات کا محرک ہيجان (Excitement) کی رغبت ہو، یا تجدید کی، یا مشکوک جہات کو مربوط کرنا مطلوب ہو یعنی انیس کا ہندسہ جس کے معنی اسرار اور پہیلیوں سے محیط ہوں لیکن مسلمان پر واجب ہے کہ اس قسم کی تحقیقات سے اجتناب کرے اور اللہ کے دین سے متعلق صدق و حمیت دینی کی شہرت رکھنے والے اہل علم کے کلام سے ہی اطمینان حاصل کرے۔

قرآن کا نظم و اسلوب میں اعجاز ہے اور وہ عربوں کو چیلنج کرتا ہے جبکہ --- وہ بلاغت و فصاحت کے حامل لوگ ہیں --- کہ وہ قرآن کی مثال لے آئیں مگر وہ اس سے عاجز رہے اور

تاریخ اسلام کے دوران یہ چیلنج بدستور موجود رہا ہے اور دشمن اس چیلنج کا جواب دینے میں کامیاب نہیں ہوئے۔ پھر یہ کہ شریعت اسلامی احکام عادلہ پر مشتمل ہے اور اس نے انسان کے مفادات کے لیے جامع نظریات بنائے ہیں اس کی امیدوں اور اس کی تکلیفوں کا جائزہ لیا ہے، اس کے تعلقات کی دقیق تعیین کی ہے، حق و واجب کی وضاحت کی ہے اور یہ سب کچھ لوگوں کی مصلحت، ان کے لیے آسانیاں پیدا کرنے، ان سے تنگیاں دور کرنے اور ظلم و بے انصافی کے تدارک کے پیش نظر کیا ہے۔ اس طرح سے نزول قرآن پر چودہ صدیاں گزری ہیں لیکن کسی متطوّر کے علم اور کسی متقدم کی تحقیق نے قرآن کے بیان اور علم انسان کے نظری و تجربی انکشاف کے مابین کسی طرح کا کوئی تضاد ظاہر نہیں کیا اور یہ سب اس بات کا ثبوت ہے کہ قرآن کریم اللہ تعالیٰ کا نازل کردہ ہے نہ کہ محمد ﷺ کا کلام، بلکہ اسلوب قرآن اور اسلوب رسول کے مابین واضح فرق ہے جیسا کہ آپ کی احادیث سے ظاہر ہے۔

ادبی نقادوں کے ہاں یہ بات معروف ہے: ناممکن ہے کہ کوئی لکھنے والا قرآن اور حدیث کے دو اسلوبوں کے باہمی امتیاز جیسے دو باہم مختلف اسلوبوں میں لکھے اور اعجاز کا یہ امتیاز اعجاز ریاضی جیسے امتیاز کی جعل سازی سے بے نیاز کرتا ہے جو عملی حقائق پر مبنی نہیں ہے، بلکہ شک پیدا کرنے والے اہداف کی خدمت کے لیے معین موافقات سے ناجائز فائدہ حاصل کرنے والی بات ہے، خواہ اسے باہمیوں اور بہائیوں کے ہاں انیس کے ہندسے کے درجے کا سہارا دیا جائے، یا مادی مفاد کے ساتھ ہیجان کے طریق اور تجدید کے دعوے کا، جسے بہت شہرت ملے اور یہ معصوم سادھو کا ہے اس لیے کہ اس میں نئی نئی معلومات ہوتی ہیں جو ظاہری طور پر تو ایمان کی خدمت ہے جب کہ اس کے باطن میں تشکیک اور سلف کے اقوال بلکہ قرآن کی صریح مخالفت ہے۔

رسول اللہ ﷺ نے ثبوت کے بغیر رائے کے ساتھ قرآن کی تفسیر سے منع فرمایا

ہے۔ آنحضرت ﷺ کا ارشاد ہے:

”جس نے اپنی رائے کے ساتھ قرآن کی تفسیر کی وہ اپنی جگہ جہنم میں بنالے۔“

۱ نیز آپ کا ارشاد ہے: ”جس نے اپنی رائے سے قرآن کے متعلق کچھ کہا اور ٹھیک کہا، یقیناً اس نے غلط کیا۔“ ۲

قرآن ایک واضح اور بلاغی معجزہ ہے، اس کی محکم تشریحات اس بات کا ثبوت ہیں کہ وہ اللہ تعالیٰ کی طرف سے ہیں۔ لیکن وہ محمد علیہ الصلوٰۃ والسلام کا واحد معجزہ نہیں ہے جیسا کہ سیرت النبویہ علی صاحبہا الصلوٰۃ والسلام کے معاصر مؤلفین کا خیال ہے، ۳ بلکہ دوسرے معجزات بھی ہیں جو صحیح احادیث سے ثابت ہیں، جنہیں رد کیا جاسکتا ہے اور نہ ان کی تاویل ممکن ہے اور نہ ہی ان سے انکار کی کوئی سبیل ہے سوائے اس کے کہ مادی تحقیقات کے منہج کے آگے سرنگوں ہو جائے جو طبیعت سے ماورئی غیب و روح کے عالم سے منکر ہیں۔

اور اب میرے پیش نظر سیرت کے زمانے کے حسی معجزات کا ذکر ہے۔

رسول اللہ ﷺ کے حسی معجزات

مشرکین رسول اللہ ﷺ سے حسی نشانیوں کا مطالبہ کیا کرتے جو حیات اور قوانین فطرت کی خارق ہوں۔ حسی معجزات کے مطالبے سے ان کا مقصد آنحضرت ﷺ کے عجز کا اظہار تھا تاکہ وہ آپ کا مذاق اڑائیں اور شاید اہل ایمان -- جب کہ عرصہ حیات ان پر تنگ ہو گیا تھا -- مشرکین کے مطالبے کے قبول کیے جانے کے خواہش مند ہوتے، اس امید کے ساتھ کہ وہ ایمان لائیں گے، بالخصوص جب کہ مشرکین یقین دلاتے کہ وہ معجزات خارقہ کے ظہور پر اسلام قبول کر لیں گے --- لیکن اسلام لوگوں کے دلوں کو ایمان کی طرف راغب کرنے کے لیے معجزات خارقہ پر انحصار نہیں کرتا، بلکہ ان کی عقلوں کو قبولیت کی ترغیب دیتا ہے، ان کے دلوں کو کھینچتا ہے اور قرآن کے حقائق کے ساتھ انہیں وجدان کامل عطا کرتا ہے، جو ہمیشہ باقی رہنے والے معجزے کا مظہر ہے، جس سے بعد والی نسلوں کا اس توضیحی معجزہ سے متاثر ہونا ممکن ہے، اور جو حق و

۱ اسے ترمذی نے روایت کیا ہے اور فرمایا ہے کہ یہ حدیث حسن ہے۔ (سنن: ۱۵۷۲)

۲ ترمذی نے روایت کیا۔ (سنن: ۱۰۷۱۲)

۳ ان میں سے ایک ڈاکٹر محمد حسین بیگل ہیں۔ (حیات محمد)

صداقت کے معانی کا حامل ہے اور جس پر قانون سازی کی رفعت کا فخر کیا جاتا ہے اور جو اخلاقی خوبیوں کی طرف عمدہ رہنمائی کرتا ہے، علاوہ ازیں وہ سامع اور قاری میں روحانی و نفسیاتی قوت تاثیر پیدا کرتا ہے۔

اللہ تعالیٰ نے مطلع فرمایا ہے کہ مشرکین ایمان نہیں لائیں گے خواہ ان کے سامنے معجزات خارقہ کا ظہور ہو، اس لیے کہ اللہ تعالیٰ ان کے دلوں اور ان کی بصراتوں کو الٹا کر دیتا ہے اور انہیں ہدایت نہیں دینا چاہتا کیونکہ وہ حق کے انکاری، اس سے عناد رکھنے والے اور اس کا مذاق اڑانے والے ہیں، اور ان کی مثال اس شخص کی سی ہے جو حق کے سامنے سرنگوں نہیں ہوتا خواہ وہ کتنا ہی واضح ہو جائے۔ وہ ہر نشانی کی کوئی نہ کوئی تاویل کر ڈالیں گے اور معجزہ کی کوئی تفسیر لے آئیں گے جب کہ ان پر کفر کی چھاپ ہے اور وہ اللہ تعالیٰ کے باغی ہیں۔ اور جس کا یہ حال ہو، وہ قریب و بعید کی تاویلات، تفصیلات، ظنون اور تک بندی سے باز نہیں آتے۔ ارشاد باری ہے:

﴿وَأَقْسَمُوا بِاللَّهِ جَهْدَ أَيْمَانِهِمْ لَئِن جَاءَتْهُمْ آيَةٌ لَّيُؤْمِنُنَّ بِهَا ۗ قُلْ إِنَّمَا الْآيَاتُ عِنْدَ اللَّهِ وَمَا يُشْعِرُكُمْ ۚ إِنَّهَا إِذَا جَاءَتْ لَا يُؤْمِنُونَ ۝ وَنُقَلِّبُ أَفْئِدَتَهُمْ وَأَبْصَارَهُمْ كَمَا لَمْ يُؤْمِنُوا بِهِ أَوْلَٰى مَرَّةٍ وَنَذَرُهُمْ فِي طُغْيَانِهِمْ يَعْمَهُونَ ۝ وَلَوْ أَنَّا نَزَّلْنَا إِلَيْهِمُ الْمَلَائِكَةَ وَكَلَّمَهُمُ الْمَوْتَىٰ وَحَشَرْنَا عَلَيْهِمْ كُلَّ شَيْءٍ قُبُلًا مَا كَانُوا لَيُؤْمِنُوا إِلَّا أَن يَشَاءَ اللَّهُ وَلَٰكِنَّ أَكْثَرَهُمْ يَجْهَلُونَ﴾ [الانعام: ۱۰۹ تا ۱۱۱] (یہ لوگ کڑی کڑی قسمیں کھا کھا کر کہتے ہیں کہ اگر کوئی نشانی (یعنی معجزہ) ہمارے سامنے آجائے تو ہم اس پر ایمان لے آئیں گے۔ اے نبی، ان سے کہو کہ نشانیاں تو اللہ کے اختیار میں ہیں۔“ اور تمہیں کیسے سمجھایا جائے کہ اگر نشانیاں آ بھی جائیں تو یہ ایمان لانے والے نہیں۔ ہم اسی طرح ان کے دلوں اور نگاہوں کو پھیر رہے ہیں جس طرح سے یہ پہلی مرتبہ اس (کتاب) پر ایمان نہیں لائے تھے۔ ہم انہیں ان کی سرکشی ہی میں بھٹکنے کے لیے چھوڑے دیتے ہیں۔ اگر ہم فرشتے بھی ان پر نازل کر دیتے اور مردے ان سے باتیں کرتے اور دنیا بھر کی چیزوں کو ان کی آنکھوں کے سامنے جمع کر دیتے تب بھی، یہ ایمان لانے والے نہ تھے، الا یہ کہ مشیت الہی یہی ہو (کہ یہ ایمان لائیں) مگر اکثر لوگ

نادانی کی باتیں کرتے ہیں)۔

ہدایت صرف اللہ تعالیٰ کے ہاتھ میں رہے گی اور وہ جسے نہیں چاہے گا وہ ہدایت نہیں پائے گا، اگرچہ وہ فرشتوں کو سر کی آنکھوں سے دیکھ لے اور مردے واضح طور پر اس سے کلام کریں اور وہ ہر چیز کو دیکھ لے، اور معاملہ تمام کا تمام اس پر روشن ہو جائے۔ اور یہ وہ ہے جس قسم کے لوگوں کے لیے اللہ تعالیٰ نے بدبختی لکھ دی ہے لیکن وہ جن کے لیے اللہ تعالیٰ نے سعادت لکھ دی ہے اور انہیں ایمان نصیب ہو گیا ہے، انہیں اس ارشاد کے ساتھ مستثنیٰ کیا گیا ہے **إِلَّا أَنْ يَشَاءَ اللَّهُ**۔ اور قرآن کریم کی اکثر آیات نے اس حقیقت پر زور دیا ہے۔ اللہ تعالیٰ کا ارشاد ہے: ﴿وَلَوْ أَنزَلْنَا عَلَيْكَ كِتَابًا فِي قِرطاسٍ فَلَمَسُوهُ بِأَيْدِيهِمْ لَقَالَ الَّذِينَ كَفَرُوا إِنْ هَذَا إِلَّا سِحْرٌ مُّبِينٌ ۝ وَقَالُوا لَوْلَا نُزِّلَ عَلَيْهِ مَلَكٌ ط وَلَوْ أَنزَلْنَا مَلَكًا لَّقُضِيَ الْأَمْرُ ثُمَّ لَا يُنظَرُونَ﴾ [الانعام: ۷، ۸] (اے پیغمبر، اگر ہم تمہارے اوپر کوئی کاغذ میں لکھی لکھائی کتاب بھی اتار دیتے اور لوگ اسے اپنے ہاتھوں سے چھو کر بھی دیکھ لیتے تب بھی جنہوں نے حق کا انکار کیا ہے وہ یہی کہتے: یہ تو صریح جادو ہے۔ کہتے ہیں کہ اس نبی پر کوئی فرشتہ کیوں نہیں اتارا گیا۔ اگر کہیں ہم نے فرشتہ اتار دیا ہوتا تو اب تک کبھی کا فیصلہ ہو چکا ہوتا، پھر انہیں کوئی مہلت نہ دی جاتی)۔

اور دوسری حقیقت جس کا اللہ تعالیٰ نے انکشاف فرمایا ہے وہ کافروں کے بارے میں اس کی سنت ہے جب کہ وہ حسی معجزہ سے انکار کرتے ہیں، انہیں سزا دینے میں جلدی کرتا ہے اور توبہ کا موقع نہیں دیتا تاہم جن مشرکین کے حق میں اللہ تعالیٰ نے سعادت و ایمان لکھ دیا تھا ان کے مطالبے کو قبول نہ کرنا ان کے لیے رحمت تھا اور انہیں توبہ کا موقع فراہم کرنے کے لیے تھا، لیکن جو بدبخت تھے، معجزات خواہ کتنے عظیم اور حیات و فطرت کے قوانین کے کتنے ہی خارق ہوتے، ان کی قسمت میں کوئی تبدیلی نہ لاتے جیسا کہ اللہ تعالیٰ نے دوسری آیت میں فرمایا: ﴿وَلَوْ فَتَحْنَا عَلَيْهِم بَابًا مِّنَ السَّمَاءِ فَظَلُّوا فِيهِ يَعْرُجُونَ ۝ لَقَالُوا إِنَّمَا سُكَّرَتْ أَبْصَارُنَا بَلْ نَحْنُ قَوْمٌ مَّسْحُورُونَ﴾ [الحجر: ۱۳، ۱۵] (اگر ہم ان پر آسمان کا کوئی دروازہ کھول دیتے اور وہ

دن دھاڑے اس میں چڑھنے بھی لگتے تب بھی وہ یہی کہتے کہ ہماری آنکھوں کو دھوکا ہو رہا ہے، بلکہ ہم پر جادو کر دیا گیا ہے۔ اور اگر اللہ تعالیٰ مشرکین کے حسی معجزات کی طلب کو قبول فرمالیتا تو وہ اسے جادوانہ اعمال کے ساتھ تاویل کرتے اور عناد و استکبار کے ساتھ کوئی عذر تلاش کرتے، اس فیصلے کے محقق ہونے کے لیے جو اللہ نے ان کے حق میں بدبختی کی صورت میں لکھ دیا تھا۔

چنانچہ قرآن کا معجزہ اپنے ظہور اور اپنی تاثیر کے ساتھ منفرد حیثیت کا حامل ہے جب کہ وہ دوام کے ساتھ متصف ہے اور رسالت اسلامیہ کے دوام اور اس کے عموم پر مشتمل ہے، اور جہاں تک دیگر حسی معجزات کا تعلق ہے وہ زیادہ تر صحابہؓ کے لیے ظاہر ہوئے اور ان کے ہاں نبیؐ کا معاملہ واضح تھا جب کہ وہ ان معجزات کے ظہور سے پہلے دعوت قبول کر چکے تھے۔ لہذا وہ ان کے ایمان کا سبب نہ تھے اور اگرچہ انھیں نبی کے احوال سے مطلع کرنا ہوتا اور آپؐ پر اللہ تعالیٰ کے کرم کا ظہور ہوتا جو ان کے لیے انشراح صدر اور طمانیت قلب کا باعث بنتا، بلکہ اکثر حسی معجزات، صحابہؓ کی تکلیف کے ازالے یا بھوک کے تدارک یا ان کے دشمنوں کی ہزیمت کے تعاقب کے لیے ہوتے۔ لیکن قرآن کا معجزہ، وہ براہ راست کفار کے لیے چیلنج تھا اور ان کے اسلام قبول کرنے کا سبب۔ قرآن سے متاثر ہونے کے علاوہ ان میں سے ایمان لانے والوں کے لیے نبیؐ کی شخصیت کی تاثیر آنحضرتؐ کا عظیم حسن اخلاق، نرم گفتگو اور کامل اور صحت مند صفات تھیں، جو ان کے ایمان کا سبب بنیں۔

ابن تیمیہؒ نے اپنی کتاب ”نبوات“ میں کہا ہے: ”القرآن، جسے لوگ جانتے ہیں اہل عرب بھی اور اہل عجم بھی، عرب وغیر عرب کی مخالفت کے باوجود اس کی نظیر نہیں لائی جاسکی، اس کا لفظ ایک نشانی ہے، اس کی دی ہوئی خبریں نشانی ہیں، اس کے امر و نہی نشانی ہیں، اس کا وعدہ اور وعید نشانی ہے اور دلوں پر اس کا جلال، عظمت اور سلطان ایک نشانی ہے اور غیر عربی جب اس کا ترجمہ کرتے ہیں تو اس کے معانی ایک نشانی ہیں، اس سب کچھ کی دنیا بھر میں کوئی نظیر نہیں۔“^①

① النبوات حافظ ابن تیمیہ: ۱۶۴۔

”یہ قرآن کے لفظاً و معناً امتیازی اعجاز کی خوبصورت تفصیل ہے۔ رسول اللہ ﷺ نے اپنی دعوت میں معجزہ قرآن کے مقام کو واضح کیا ہے اور یہ کہ وہ آپ کے تمام معجزات پر غالب ہے۔ چنانچہ فرمایا: ما من الأنبياء إلا أعطى من الآيات ما مثله امن عليه البشر، و انما كان الذى اوتيته وحيا او حا الله الى، فأرجوا ان أكون اكثرهم تابعا يوم القيامة ❶ اور آنحضرت کی امید کہ آپ کے پیرو سابقہ انبیاء میں سے ہر نبی سے زیادہ ہوں گے، چنانچہ آپ کی دائمی رسالت اور قرآن کے دائمی معجزات کے سبب تا قیام قیامت آپ کے پرچم تلے آپ کے متبعین کے جمع ہوتے رہنے کی ضمانت ہے۔ اللہ تعالیٰ کا ارشاد ہے: ﴿قُلْ لئن اجتمعت الإنس والجن على أن يأتوا بمثل هذا القرآن لا يأتون بمثله ولو كان بعضهم لبعض ظهيرا﴾ [الاسراء: ۸۸] (کہہ دو کہ اگر انسان اور جن سب کے سب مل کر اس قرآن جیسی کوئی چیز لانے کی کوشش کریں تو نہ لاسکیں گے چاہے وہ سب ایک دوسرے کے مددگار ہی کیوں نہ ہوں)۔ نیز فرمایا: ﴿أَمْ يَقُولُونَ افترأه ط قُلْ فَاتُوا بِعَشْرِ سُورٍ مِثْلِهِ مُفْتَرِيَةٍ وَاذْعُوا مَنِ اسْتَطَعْتُمْ مِنْ دُونِ اللَّهِ إِنْ كُنْتُمْ صَادِقِينَ ۝ فَإِلْمُ يَسْتَجِيبُ لَكُمْ فَأَعْلَمُوا إِنَّمَا أَنْزَلَ بِعِلْمِ اللَّهِ وَإِنْ لَا إِلَهَ إِلَّا هُوَ فَهَلْ أَنْتُمْ مُسْلِمُونَ﴾ [هود: ۱۳، ۱۴] (کیا یہ کہتے ہیں کہ پیغمبر نے یہ کتاب خود گھڑ لی ہے؟ کہو: ”اچھا یہ بات ہے، تو اس جیسی گھڑی ہوئی دس سورتیں تم بنا لاؤ اور اللہ کے سوا اور جو جو تمہارے معبود ہیں ان کو مدد کے لیے بلا سکتے ہو تو بلا لو اگر تم (انہیں معبود سمجھنے میں) سچے ہو۔ اب اگر وہ تمہارے معبود تمہاری مدد کو نہیں پہنچتے تو جان لو یہ اللہ کے علم سے نازل ہوئی ہے اور یہ کہ اللہ کے سوا کوئی حقیقی معبود نہیں ہے۔ پھر کیا تم (اس امر حق کے آگے) سر تسلیم خم کرتے ہو؟)

مزید فرمایا: ﴿أَمْ يَقُولُونَ افترأه ط قُلْ فَاتُوا بِسُورَةٍ مِثْلِهِ وَاذْعُوا مَنِ اسْتَطَعْتُمْ مِنْ دُونِ اللَّهِ إِنْ كُنْتُمْ صَادِقِينَ﴾ [یونس: ۳۸] (کیا یہ لوگ کہتے ہیں کہ پیغمبر نے اسے خود تصنیف کر لیا ہے؟ کہو، اگر تم اپنے اس الزام میں سچے ہو تو ایک سورت اس جیسی

❶ متفق علیہ۔ (صحیح البخاری: ۳/۹ اور صحیح مسلم: ۱۳۴/۱)

تصنیف کر لاؤ اور ایک خدا کو چھوڑ کر جس جس کو بلا سکتے ہو مدد کے لیے بلا لو۔ اور فرمایا: ﴿وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ﴾ [البقرة: ۲۳] (اور اگر تمہیں اس امر میں شک ہے کہ یہ کتاب جو ہم نے اپنے بندے پر اتاری ہے، یہ ہماری ہے یا نہیں، تو اس کے مانند ایک ہی سورت بنا لو)۔ پھر فرمایا: ﴿أَمْ يَقُولُونَ تَقَوَّلَهُ﴾ بَلْ لَا يُؤْمِنُونَ ﴿فَلْيَأْتُوا بِحَدِيثٍ مِّثْلِهِ إِنْ كَانُوا صَادِقِينَ﴾ [الطور: ۳۳، ۳۴] (کیا یہ کہتے ہیں کہ اس شخص نے یہ قرآن خود گھڑ لیا ہے؟ اصل بات یہ ہے کہ یہ ایمان نہیں لانا چاہتے۔ اگر یہ اپنے اس قول میں سچے ہیں تو اسی شان کا ایک کلام بنا لائیں)۔ اور اس طرح سے قرآن نے صدیوں انسانی نسلوں کو چیلنج کیا ہے کہ اس قرآن کی مثل لے آئیں یا دس سورتیں اس جیسی یا ایک ہی اس جیسی سورت یا اس جیسی کوئی ایک آیت بنا لائیں تو کسی نے اس کے چیلنج کا جواب نہیں دیا۔ لہذا واضح ہو گیا کہ وہ اللہ کے علم کے ساتھ نازل ہوا ہے۔

جن لوگوں نے قرآن کے علاوہ حسی معجزات کا انکار کیا ہے، اس کا کوئی جواز نہیں۔ وہ مفصل صحیح احادیث کے ساتھ ثابت ہیں۔ ان کی حیثیت متواتر کی ہے جب کہ وہ نبی کے فطری قوانین کے خارق معجزات کے وقوع پر دلالت کرتی ہیں، جیسا کہ آپ کی عمر کے پانچویں سال شق صدر کا واقعہ ہے اور اسے اسراء و معراج سے قبل آپ کی باون سال کی عمر میں دہرایا گیا۔ یہ دونوں واقعات صحیحین میں درج ہیں۔ حضرت انس بن مالک کی روایت ہے کہ رسول اللہ ﷺ کے پاس حضرت جبریل آئے جب کہ آپ لڑکوں کے ساتھ کھیل میں مشغول تھے۔ انہوں نے آپ کو یکڑا، لٹا دیا اور آپ کے قلب مبارک کے قریب آپ کا سینہ چاک کیا، قلب مبارک کو نکالا، اس میں سے ایک لوتھڑا نکالا اور کہا: ”یہ آپ میں شیطان کا حصہ ہے، پھر اسے سونے کے ایک طشت میں زمزم کے پانی سے دھویا اور اسے اپنی جگہ پر لوٹا دیا۔ لڑکے دوڑتے ہوئے آپ کی دایہ کے پاس آئے اور کہا: ”محمد قتل کر دیے گئے ہیں! اس پر گھر والے آپ کے پاس پہنچے، جب کہ آپ کا چہرہ اظہر متغیر تھا۔ انس نے کہا ہے: ”میں آپ کے سینے میں سلابی کا اثر دیکھا کرتا۔“^۱

۱ اسے امام مسلم نے روایت کیا ہے: ۱۴۷/۱۔

اور صحیحین میں حضرت انسؓ کی روایت ہے کہ: ”ابو ذرؓ بیان کیا کرتے کہ رسول اللہ ﷺ نے فرمایا: ”میرے گھر کی چھت میں شگاف کیا گیا، جب کہ میں مکے میں تھا تو جبریل نازل ہوئے۔ انھوں نے میرا سینہ چاک کیا، پھر اسے زمزم کے پانی سے دھویا، پھر وہ ایک سونے کا طشت لائے جو حکمت و ایمان سے پر تھا، اسے میرے سینے میں انڈیل دیا اور پھر اسے جوڑ دیا۔ پھر مجھے ہاتھ سے پکڑا اور چڑھا کر آسمان دنیا پر لے گئے۔“ ❶

بلاشبہ شق صدر کے واقعات کو مادہ پرستوں کی عقلیں قبول نہیں کریں گی لیکن غیب پر ایمان رکھنے والے، وحی و نبوت کی قبولیت کے تحت اسے تسلیم کرتے ہیں جب کہ شق صدر کے دونوں واقعات قانونِ مادہ کے خارق تھے، جسے حسی فلسفے قبول نہیں کرتے، کیونکہ وہ ایک ایسا مظہر ہے جس کے تجربات لیبارٹریوں میں نہیں ہو سکتے، لیکن ایمان بالغیب اسلام کی شرط ہے۔ ﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ﴾ [البقرة: ۳] (پرہیزگار لوگ جو غیب پر ایمان لاتے ہیں اور نماز قائم کرتے ہیں)۔ جب مشرکین نبی ﷺ سے حسی معجزات کا مطالبہ کیا کرتے اس وعدے کے ساتھ کہ وہ انھیں دیکھ کر اور سن کر ایمان لے آئیں گے لیکن اسلامی دعوت کے منہج میں لوگوں کو اللہ اور اس کے رسول اور آپؐ کی رسالت کی طرف ہدایت کے بارے میں حسی معجزات کے اسلوب پر اعتماد نہیں کیا گیا تاہم آنحضور ﷺ کی سیرت طبعی قوانین کے توڑنے سے خالی نہیں۔ مگر یہ خارق واقعات زیادہ تر اہل ایمان کے سامنے ہوتے تاہم وہ ان کے ایمان کا سبب نہ تھے۔ وہ ان کے لیے اطمینان قلب اور اضافہ ایمان کا سبب بنتے۔ اس کے علاوہ وہ ان سے تکالیف کے ازالے، پیچیدہ مسائل کے حل اور مشکلات میں آسانیاں پیدا کرتے۔

ایک نادر واقعہ چاند کے پھٹنے کا ہے جس کی تفصیل حضرت جبیر بن مطعمؓ صحابی کی حدیث سے ملتی ہے۔ ”رسول اللہ ﷺ کے مکی دور میں چاند پھٹ کر دو حصوں میں تقسیم ہو گیا، ایک ٹکڑا اس پہاڑ پر اور دوسرا ٹکڑا اس پہاڑ پر۔ اس پر نبی (جب کہ آپؐ منیٰ میں تھے) نے موجود

❶ اسے امام بخاری نے اپنی صحیح میں روایت کیا ہے جیسا کہ فتح الباری: ۱/۴۵۸ میں ہے اور امام مسلم نے اپنی صحیح میں بیان کیا ہے: ۱/۱۴۸۔

لوگوں سے فرمایا: گواہ رہو۔“ ❶ تو کچھ مشرکین نے کہا کہ: ”محمد نے ہم پر جادو کر دیا ہے جب کہ دوسروں نے کہا: ”وہ سارے لوگوں کو تو مسحور نہیں کر سکتے، ❷ اور ان کا یہ قول کہ محمد ﷺ نے ہم پر جادو کر دیا ہے۔“ ان کے یقین کی تعبیر نہ تھا۔ یہ اپنے وعدے کہ ”وہ معجزہ دیکھ کر ایمان لائیں گے“ خلاصی پانے کا ذریعہ تھا۔ نبی کا معجزہ اور ساحر کے عمل میں جو فرق ہے وہ واضح ہے اس لیے کہ وہ رسول اللہ ﷺ کے جادو سیکھنے اور اس پر عمل کرنے سے مانوس نہ تھے۔ لہذا مشرکین کی زبان پر آپ کے جادو سیکھنے والی بات نہیں آئی اور نہ ہی یہ کہ ”کس نے آپ کو سکھایا“، پھر نبی ﷺ حق کی طرف ان کی ہدایت چاہتے تھے نہ کہ اپنی ذات کے لیے کوئی فائدہ، جو جادو گر کے پیش نظر ہوتا ہے۔ جہاں اشتقاق قمر مشرکین کے مطالبے کے جواب میں اور ان کے عناد اور جھوٹ کا بھانڈا پھوڑنے کے لیے تھا، وہیں اسراء و معراج کا واقعہ، اور اس سے متعلقہ رسول اللہ ﷺ کا مشرکین کے سامنے بیت المقدس کی جزیاتی تفصیل بیان فرمانا جب کہ آپ نے اسے دیکھا نہیں تھا، نیز معراج میں آپ کا اپنے رب کی بڑی نشانیاں دیکھنا، یہ معجزہ تھا جو کسی فرمائش پر واقع نہیں ہوا بلکہ وہ آزمائش اور امتحان تھا جس نے مومنوں اور کافروں کے درمیان فرق کر دیا۔

مدینہ کے قیام کے دوران میں رسول اللہ ﷺ سے بعض مشرکین کے سامنے مختلف اوقات میں حسی معجزے واقع ہوئے ہیں لیکن معجزے کا غلبہ معان کے ایمان کا سبب نہ بنا اور ان کا ایمان مؤخر رہا تا آنکہ اللہ تعالیٰ نے ان کی ہدایت کا فیصلہ فرما دیا۔

رسول اللہ ﷺ اپنے رفقاء کے ساتھ ایک سفر میں تھے کہ پانی ختم ہو گیا آپ نے دو اصحاب کو پانی کی تلاش میں بھیجا، انھیں پانی نہ ملا، انھیں ایک عورت ملی جو اپنے اونٹ پر پانی کے دو برتن لادے ہوئے تھی۔ اسے وہ رسول اللہ ﷺ کے پاس لے آئے۔ آپ نے اس کے پانی کو ایک برتن میں انڈیلا، پھر اس میں سے لوگوں کو پلایا، پھر اس عورت کے دونوں برتن پورے بھرے

❶ اسے بخاری نے اپنی صحیح میں روایت کیا ہے: ۶۳۱/۶۔

❷ اسے امام احمد نے اپنی مسند: ۸۱/۳ میں روایت کیا ہے اور ابن حبان نے اس کا ایک حصہ روایت کیا ہے۔ (موارد الظمان: ۵۱۹)

ہوئے اس کو لوٹا دیے اور ساتھ ہی اسے کھانے کا عطیہ دیا اور اسے کہا: ”دیکھ لو ہم نے تیرے پانی میں سے کچھ بھی کم نہیں کیا لیکن وہ تو اللہ تعالیٰ ہے جس نے ہمیں پلایا ہے۔ جب وہ عورت اپنے گھر والوں کے پاس گئی تو اس نے کہا: آپ نے ایسا اور ایسا کیا، بخدا! وہ سب سے بڑا جادوگر ہے یا وہ اللہ تعالیٰ کا رسول برحق ہے۔ چنانچہ وہ خود اور اس کے گھر والے کچھ عرصہ بعد ایمان لائے ۱ باوجود اس کے کہ اس عورت نے حسی معجزہ ظاہری طور پر دیکھ لیا تھا، لیکن اس نے اس کے نتیجے میں اسلام قبول نہیں کیا کیونکہ کافر کی عقل جہالت کی شعاعوں، شعور کی کمی اور حق و باطل کے درمیان تمیز کے فقدان سے نبی کے معجزے اور ساحر کے جادو میں الجھ کر رہ جاتی ہے۔

اسی طرح کا واقعہ بنی عامر کے ایک فرد کے سامنے دہرایا گیا جسے امام احمدؒ نے صحیح سند کے ساتھ روایت کیا ہے۔ ”بنی عامر کا ایک آدمی نبی ﷺ کی خدمت میں حاضر ہوا اور کہا: اے اللہ کے رسول! مجھے وہ مہر دکھائیے جو آپ کے دو کندھوں کے درمیان ہے کیونکہ میں سب سے بڑا طبیب ہوں تو رسول اللہ ﷺ نے اسے کہا: کیا میں تجھے ایک نشانی نہ دکھاؤں“ اس نے کہا: ”کیوں نہیں؟“ راوی نے کہا: آپ نے ایک کھجور کے درخت کی طرف دیکھا اور فرمایا: اس درخت کو بلاؤ۔ اس نے بلایا اور وہ زمین کو پھاڑتا ہوا اس کے سامنے آکھڑا ہوا۔ پھر رسول اللہ ﷺ نے اسے فرمایا: ”لوٹ جا“ اور وہ لوٹ گیا۔ مگر اس شخص نے اپنے خاندان سے جا کر کہا: ”اے بنی عامر! آج میں نے جسے دیکھا ہے، مجھے اس سے بڑا جادوگر نظر نہیں آیا۔“ ۲

لیکن پانی کے برتن والی عورت اور بنی عامر سے قریش کا موقف مختلف تھا کیونکہ وہ عورت اور بنی عامر رسول اللہ ﷺ سے واقف نہ تھے جس طرح کہ قریش آپ کے صدق، آپ کے حسن سیرت اور آپ کی دعوت کے پہلوؤں کو جانتے تھے اور یہ بھی کہ آپ نے دنیوی مفادات کو مسترد کر رکھا تھا جب کہ وہ ساحر کا مطلوب اور اس کے جادو کا اصل مقصد ہوتے ہیں۔

اور یہ حقیقت ہے کہ رسول اللہ ﷺ کے حسی معجزات سے مشرکین کم واقف تھے جب کہ

۱ اسے بخاری نے اپنی صحیح میں روایت کیا ہے: ۴۳۷/۱۔

۲ مسند احمد: ۲۲۳/۱۔

اہل ایمان کی بڑی تعداد انھیں جانتی تھی جس سے ان کے ایمان میں اور ان کی نیک فالی میں اضافہ ہوا۔ عبداللہ بن مسعود کہتے ہیں: ہم نشانیوں کو برکت خیال کرتے تھے اور تم انھیں ڈراوا شمار کرتے ہو؛ ہم ایک سفر میں رسول اللہ ﷺ کے ساتھ تھے تو پانی کم پڑ گیا۔ ساتھیوں نے کہا: زیادہ پانی کی ضرورت ہے، چنانچہ وہ ایک برتن لائے جس میں تھوڑا سا پانی تھا۔ آپ نے اس میں اپنا ہاتھ ڈالا اور فرمایا: ”آؤ مبارک طہور اور اللہ تعالیٰ کی برکت کی طرف“ میں نے دیکھا کہ رسول اللہ ﷺ کی انگلیوں سے پانی پھوٹ رہا تھا۔ انھوں نے کہا: ابن مسعود نے بتایا کہ جب حضور ﷺ کھانا تناول فرماتے تو ہم طعام کی تسبیح سنا کرتے۔^①

سفر و حضر میں پانی اور کھانے کے بڑھ جانے سے متعلق بہت سی صحیح روایات ہیں۔ ایک دفعہ ستر صحابہ نے ایک برتن سے وضو کیا جس میں تھوڑا سا پانی تھا، مگر اس میں نبی نے اپنی چار انگلیاں داخل کر دی تھیں۔ اور ایک دوسری مرتبہ تین سو اصحاب نے وضو کیا اس برتن سے، جس میں آپ نے اپنا دست مبارک رکھ دیا تو پانی آپ کی انگلیوں کے درمیان سے بہنے لگ گیا۔^②

حدیبیہ کے موقع پر تو آپ سے ایسا بتکرار ہوا ہے۔ مسلمان پانی کی قلت والے مقام پر اترے، انھیں پانی کی قلت کا سامنا کرنا پڑا اور آنحضور ﷺ سے پیاس کی شکایت کی، آپ نے اپنے ترکش سے ایک تیر نکالا اور انھیں حکم دیا کہ اسے اس پانی میں رکھ دو، تو بخدا! وہ انھیں سیراب کرنے کے لیے جوش سے بہتا رہا حتیٰ کہ وہ اس سے سیر ہو کر ہٹ گئے^③ اور ایک دوسری مرتبہ لوگ پیاس سے تھے۔ نبی ﷺ کے سامنے چھاگل تھی جس سے آپ نے وضو فرمایا، لوگوں نے آپ سے شکایت کی کہ ان کے پاس پانی پینے کے لیے ہے اور نہ وضو کے لیے سوائے اس چھاگل کے۔ چنانچہ آپ نے اپنا ہاتھ چھاگل میں رکھا تو پانی آپ کی انگلیوں سے چشموں کی طرح ابلنے لگا۔ پندرہ سو صحابہ نے اس سے پیسا اور وضو کیا۔ یہ روایت حضرت جابر بن

① اسے بخاری نے اپنی صحیح: ۵۸۷/۶ میں بیان کیا ہے۔

② اسے بخاری نے اپنی صحیح میں روایت کیا ہے: ۵۸۱، ۵۸۰/۶۔

③ صحیح بخاری: ۳۲۹/۵۔

عبداللہ سے صحیح بخاری میں منقول ہے۔ اس واقعہ کو صحابہؓ کے جم غفیر نے اپنی آنکھوں کے ساتھ دیکھا اور کسی نے اس کا انکار نہیں کیا۔ ❶

اسی طرح کا واقعہ غزوہ تبوک میں رونما ہوا، جیسا کہ معاذ بن جبلؓ نے خبر دی ہے کہ تبوک کے چشمے سے تھوڑا تھوڑا پانی رس رہا تھا جب کہ مجاہدین اس کے قریب قیام پذیر تھے اور یہ بات معروف ہے کہ جیش تبوک ان سب لشکروں سے بڑا تھا جن کی آنحضور ﷺ نے قیادت فرمائی۔ ان کے پاس کتنا پانی ہو پاتا جب کہ ایک شخص کے لیے پانی تب کفایت کرتا جب اسے برتن میں جمع کر لیا جاتا۔ چنانچہ رسول اللہ ﷺ کے لیے ایک برتن میں پانی جمع کیا گیا جس میں آپؐ نے اپنے ہاتھ اور چہرے کو دھویا اور پھر اسے چشمے میں ڈال دیا تو پانی موسلا دھار بہنے لگا۔ تو آپؐ نے فرمایا: ”اے معاذ! اگر تمھاری عمر طویل ہوئی تو امید ہے کہ تم یہ جگہ باغات سے بھری ہوئی دیکھو گے۔“ ❷

ایسی بہت سی صحیح روایات میں وارد ہے کہ آپؐ کے سامنے کھانا بہت زیادہ ہو گیا۔ ان میں سے حضرت جابر بن عبد اللہ کی خندق سے متعلق حدیث ہے: انھوں نے دیکھا کہ رسول اللہ ﷺ کے پیٹ پر بھوک کے باعث پتھر بندھا ہوا ہے کیونکہ مسلمانوں نے تین دن سے کھانا چکھا تک نہ تھا۔ چنانچہ حضرت جابرؓ نے اپنی بیوی سے کہا کہ وہ کھانا بنائے۔ لہذا اس نے ایک بکری کو ذبح کیا، آٹا گوندھا اور گوشت اور آٹے سے ہنڈیا بھر کھانا تیار کیا۔ حضرت جابرؓ نے رسول اللہ ﷺ کو یہ کہہ کر کھانے کی دعوت دی: ”اے اللہ کے رسول! میرے ہاں تھوڑا سا کھانا ہے، تشریف لائیے اور اپنے ساتھ ایک دو افراد کو لے لیجیے۔“ مگر رسول اللہ ﷺ نے جملہ اہل خندق کو آواز دی اور انھیں جابرؓ کے ہاں کھانے کی طرف دعوت دی جب کہ وہ ایک ہزار کی تعداد میں تھے۔ جابرؓ دم بخود رہ گئے اور قلت طعام کے باعث خوف زدہ ہو گئے۔ نبی ﷺ نے کھانے میں برکت کی دعا کی۔ جابرؓ کہتے ہیں کہ میں اللہ کی قسم کھا کر کہتا ہوں کہ سب نے کھایا حتیٰ کہ وہ سیر ہو کر

❶ صحیح البخاری: ۵۸۱/۶۔

❷ مسلم نے اپنی صحیح: ۱۷۸۳/۳ میں روایت کی ہے۔

چلے گئے اور ہماری ہنڈیا جوش مار رہی تھی اور ہمارے آٹے سے روٹیاں پک رہی تھیں اور وہ اتنا ہی تھا جتنا کہ آغاز میں تھا۔^①

آنحضور ﷺ کے حضرت زینبؓ کے ساتھ نکاح کے موقع پر ولیمہ میں کھانے کے بڑھ جانے کا واقعہ دہرایا گیا۔ ام سلیمؓ نے آپؐ کو ایک برتن میں، کھجور، گھی اور ستو سے جیسہ تیار کر کے ہدیہ پیش کیا تو رسول اللہ ﷺ نے لوگوں کو دعوت دی حتیٰ کہ پورا گھر بھر گیا۔ اللہ تعالیٰ نے اپنی مشیت سے آپؐ کو دعا کی توفیق دی۔ چنانچہ اس کھانے میں سے سب نے کھایا۔^② غزوہ تبوک میں مسلمانوں کا زاد ختم ہو گیا، حتیٰ کہ انھوں نے اپنے بعض اونٹ جن پر وہ سواری کرتے تھے، ذبح کرنے کا ارادہ کر لیا تو عمرؓ بن خطاب نے کہا: ”اے اللہ کے رسول! آپؐ ایسا کیوں نہیں کر لیتے کہ لوگوں کے باقی ماندہ زاد جمع کروالیں اور ان پر اللہ سے دعا کریں۔ چنانچہ آپؐ نے ایسا ہی کیا۔ پس کوئی برہ لے کر آیا، کوئی کھجور لے کر آیا آنحضور ﷺ نے ان پر دعا کی حتیٰ کہ لوگوں نے اپنے توشہ خانے بھر لیے۔ آپؐ نے فرمایا: ”میں گواہی دیتا ہوں کہ اللہ کے سوا کوئی الٰہ نہیں اور یہ کہ میں اللہ کا رسول ہوں اور اس کا بندہ بھی۔ ان دونوں شہادتوں کے ساتھ جو کوئی بغیر شک کیے اللہ سے ملاقات کرے گا وہ جنت میں داخل ہوگا۔“^③

حضرت ابو ہریرہؓ نے کہا: میں نبیؐ کی خدمت میں کھجوریں لے کر حاضر ہوا اور عرض کیا: آپؐ اللہ سے ان میں برکت کی دعا کیجیے۔ ابو ہریرہؓ کہتے ہیں: آپؐ نے ان کو اپنے سامنے رکھ دیا اور دعا فرمائی اور مجھے فرمایا: اسے لے جا کر ستور میں رکھ دو اور اس میں سے اپنے ہاتھ سے نکالتے رہو، لیکن انھیں منتشر نہ کرنا“ صحابیؓ کہتے ہیں: میں نے اس میں سے (اللہ کی راہ میں) اتنے اور اتنے سبق نکالے اور میں کھاتا اور کھلاتا رہا اور وہ ختم ہونے کا نام نہ لیتی تھیں۔ پھر جب حضرت عثمانؓ شہید کر دیے گئے تو چھینکا ٹوٹ گیا اور کھجوریں گر گئیں۔^④

① اسے بخاری اور مسلم نے روایت کیا ہے۔ (صحیح البخاری: ۳۹۵/۷، صحیح مسلم: ۱۶۱۰/۳)

② بخاری نے اسے اپنی صحیح میں بیان کیا ہے: ۲۲۶/۹۔ صحیح مسلم: ۵۵/۱۱۔

③ اسے امام احمد نے اپنی مسند: ۳۵۲/۲ میں روایت کیا ہے۔ ترمذی نے اپنی جامع میں بیان کیا ہے اور کہا ہے کہ یہ حدیث اس سند کے لحاظ سے حسن غریب ہے اور اس سند کے علاوہ ابو ہریرہ سے بھی روایت ہوئی ہے۔ (سنن الترمذی: ۶۸۵/۵، حدیث نمبر: ۳۸۳۹)۔

اور ان مقدس حسی معجزات میں سے ایک یہ کہ حضرت عبداللہ بن عتیک، ابی رافع یہودی کو قتل کرنے گئے۔ وہ آنحضور ﷺ کو تکلیف پہنچایا کرتا تھا اور آپ کے مخالفین کی آپ کے خلاف معاونت کیا کرتا۔ چنانچہ عبداللہ بن عتیک ابی رافع کے گھر میں سیڑھی سے گر پڑے اور ان کی پنڈلی ٹوٹ گئی۔ جب واپس ہوئے اور نبی ﷺ کو ابی رافع کے قتل اور اپنی ٹانگ ٹوٹنے کی خبر دی تو آپ نے انھیں فرمایا: ”اپنی ٹانگ کو باندھو۔“ وہ کہتے ہیں کہ میں نے ٹانگ کو باندھا۔ آپ نے اس پر اپنا دست مبارک پھیرا تو مجھے ایسا لگا گویا مجھے تکلیف ہوئی ہی نہیں تھی۔“ ❶

سلمہ بن اکوع کو پنڈلی پر غزوہ خیبر کے دن تیر لگا۔ سلمہ کہتے ہیں کہ نبی نے اس پر تین مرتبہ تھکارا تو اس کے بعد آج تک مجھے کوئی تکلیف نہیں ہوئی۔ ❷

سائب بن یزید کی خالہ اسے لے کر رسول اللہ ﷺ کے پاس گئیں۔ خاتون نے عرض کیا: یہ میرا بھانجا بیمار ہے اس کے لیے دعا فرمائیے۔ آپ نے اس کے لیے دعا فرمائی تو سائب ۹۴ سال کی عمر میں پہنچ کر فوت ہوئے۔ وہ صابر اور معقول شخص تھے۔ کہا کرتے: ”مجھے معلوم ہے کہ میں اپنی سماعت اور بصارت سے نبی کی دعا کے ساتھ فائدہ اٹھا رہا ہوں۔“ ❸

رسول اللہ ﷺ نے قتادہ بن ملحان کے چہرے پر ہاتھ پھیرا تو وہ ایسے آئینے کی طرح چمک دار ہو گیا جس میں چیزیں منعکس ہو جایا کرتیں۔ ❹

اور جہاں تک آنحضور ﷺ کا غیبی امور کی خبریں دینے کا تعلق ہے، وہ آپ کے فطری طور پر عالم الغیب ہونے کی دلیل نہیں ہے کیونکہ وہ صرف اللہ تعالیٰ کے لیے ہے لیکن آپ بذریعہ وحی آئے ہوئے غیب کی خبر دیتے۔ ابو ہریرہ سے روایت ہے کہ رسول اللہ ﷺ نے نجاشی کی موت کی خبر دی جس دن کہ وہ فوت ہوئے۔ آپ جائے نماز کی طرف نکلے، قطاریں بنوائیں اور چار تکبیریں کہیں ❺ (نماز جنازہ پڑھائی) اور اسی سلسلے کی یہ بات ہے کہ غزوہ موتہ میں آپ نے تین

❶ صحیح بخاری: ۳۴/۷۔ ❷ صحیح بخاری ۴۷۵/۷۔

❸ صحیح بخاری: ۱۶۳/۴۔

❹ امام احمد نے مسند میں اسناد صحیح سے روایت کیا ہے۔ (مسند: ۵/۲۸، ۸۱)۔

❺ صحیح بخاری: ۱۱۶/۳۔

قائدین کی شہادت کی خبر دی، اس سے پہلے کہ مدینہ میں وہ اطلاع پہنچی۔ چنانچہ آپ نے فرمایا: ”زیدؓ نے جھنڈا ہاتھ میں لیا مگر شہید کر دیے گئے، پھر اسے جعفر طیارؓ نے اپنے ہاتھ میں لیا اور وہ بھی شہید کر دیے گئے، پھر عبداللہ بن رواحہؓ نے پرچم اٹھایا وہ بھی شہید کر دیے گئے اور رسول اللہ ﷺ کی آنکھوں سے آنسو بہ رہے تھے۔ پھر اسے خالد بن ولیدؓ نے از خود اپنے ہاتھ میں لیا اور انھیں فتح ہوئی ۱ اور اسی بارے میں ابو حمید الساعدی نے غزوہ تبوک کے قصہ کے بیان میں روایت کی ہے: ”ہم چلتے رہے حتیٰ کہ تبوک پہنچ گئے تو رسول اللہ ﷺ نے فرمایا: آج رات شدید آندھی چلے گی، تم میں سے کوئی اس میں کھڑا نہ ہو اور جس کے پاس اونٹ ہو وہ اس کی مہار قابو میں رکھے۔ چنانچہ شدید آندھی چلی۔ ایک آدمی اٹھا اور ہوانے اسے اٹھالیا حتیٰ کہ اسے طئی پہاڑ پر جا پھینکا۔ ۲

جب ایک عورت نے آپ کو آپ کے اصحاب کے ساتھ کھانے کی دعوت دی۔ آپ نے اس کا ایک لقمہ اپنے منہ میں رکھا تو فرمایا: میں اس بکری کا گوشت ایسا پاتا ہوں جیسے اس کے مالک کی اجازت کے بغیر اسے لیا گیا ہو۔ اس پر اس عورت نے کہا: میں نے ایک آدمی کو بقیع میں بکری خریدنے کے لیے بھیجا جو نہ ملی، پھر میں نے اپنے ایک پڑوسی کی طرف پیغام بھیجا جس نے ایک بکری خرید رکھی تھی کہ وہ مجھے اسے قیمتاً ارسال کرے، وہ نہ ملا، پھر میں نے اس کی بیوی کی طرف آدمی بھیجا تو اس نے مجھے بکری بھیج دی تو رسول اللہ ﷺ نے فرمایا: یہ گوشت قیدیوں کو کھلا دو۔ ۳

آپ کے لیے اللہ تعالیٰ کی حفاظت سے متعلق صحابی جابر بن عبد اللہ کی روایت ہے: وہ رسول اللہ ﷺ کے ساتھ نجد کے مقابلے میں ایک غزوہ میں گئے، جب آپ واپس ہوئے تو وہ بھی ساتھ لوٹے۔ چنانچہ آپ کثیر کانٹے دار جھاڑیوں والی وادی میں اترے۔ آپ کو دو پہر کے وقت قیلولہ کی ضرورت محسوس ہوئی۔ لوگ درختوں کے سایوں کی طرف منتشر ہو گئے۔

① صحیح بخاری عن انس بن مالک: ۱۱۶/۳۔

② مسلم نے اپنی صحیح میں روایت کیا: ۱۷۸۵/۴۔

③ اسے ابوداؤد نے اسناد حسن کے ساتھ اپنی سنن ۶۲۷/۳ میں روایت کیا ہے۔ حدیث نمبر: ۳۳۳۲، مسند احمد: ۵/۱۵۔

آنحضور ﷺ ایک درخت کے نیچے لیٹے اور اپنی تلوار لٹکا دی۔ ہم گہری نیند سو گئے۔ اچانک رسول اللہ ﷺ نے ہمیں آواز دی اور ہم نے دیکھا کہ آپ کے پاس ایک اعرابی ہے۔ آپ نے فرمایا: اس آدمی نے مجھ پر میری ہی تلوار سونتی جب کہ میں سو رہا تھا۔ میں جاگا اور تلوار اس کے ہاتھ میں تنی ہوئی تھی۔ اس نے مجھ سے کہا: ”میرے ہاتھ سے تجھے کون بچائے گا؟“ میں نے کہا: ”اللہ۔ اللہ۔ اللہ۔“ اور آپ نے اسے کوئی سزا نہیں دی اور بیٹھ گئے۔^① حضرت ابو ہریرہؓ کی روایت سے دلیل ملتی ہے کہ اللہ تعالیٰ آپ کی حفاظت فرما رہا تھا۔ وہ کہتے ہیں: ابو جہل نے کہا: کیا محمد (ﷺ) تمہارے درمیان اپنا چہرہ خاک آلود کرتے ہیں؟ ابو ہریرہؓ کہتے ہیں اسے جواب دیا گیا کہ ہاں۔ تو اس نے کہا: لات وعزیٰ کی قسم، اگر میں نے اسے ایسا کرتے ہوئے دیکھا تو میں اس کی گردن پر پاؤں رکھ دوں گا یا اس کے چہرے کو خاک آلود کر دوں گا۔ ابو ہریرہؓ نے کہا: پھر وہ رسول اللہ ﷺ کے پاس آیا جب کہ آپ نماز میں مصروف تھے۔ اس نے ارادہ کیا کہ آپ کی گردن کو لتاڑے مگر آنحضور کی طرف سے اچانک اس طرح مڑا کہ وہ اپنی ایڑیوں کے بل پیچھے ہٹ رہا ہے اور اپنے ہاتھوں سے اپنے آپ کو بچا رہا ہے۔ اس سے کہا گیا: تمہیں کیا ہوا؟ اس نے کہا: میرے اور اس (محمدؐ) کے مابین آگ سے بھری ہوئی خندق ہے۔ ہول ہے اور پر ہیں۔ چنانچہ رسول اللہ ﷺ نے فرمایا: اگر وہ میرے قریب آتا تو ملائکہ اس کے پیٹھڑے اڑا دیتے۔^②

اور جہاں تک اس بات کا تعلق ہے کہ نباتات و جمادات کو آپ کا شعور تھا اور آپ نے ان سے گفتگو بھی فرمائی ہے، اس بارے میں جابر بن عبد اللہ کی حدیث ہے کہ انصار کی ایک عورت نے رسول اللہ ﷺ کی خدمت میں عرض کی: اے اللہ کے رسول ﷺ کیا میں آپ کے لیے وہ چیز نہ بناؤں جس پر آپ بیٹھا کریں۔ میرا ایک غلام بڑھی ہے۔“ آپ نے فرمایا: ”تمہاری مرضی۔“ اس نے آپ کے لیے منبر بنا دیا۔ پھر جب جمعہ کا دن ہوا تو نبی ﷺ اس منبر پر تشریف

① صحیح البخاری: ۲۲۹/۳

② صحیح مسلم: ۲۱۵۴/۲

فرما ہوئے جو آپ کے لیے بنوایا گیا تھا۔

اس موقع پر کھجور کا وہ درخت، جس کے پاس آنحضور ﷺ خطبہ دیا کرتے تھے، زور زور سے چیخا حتیٰ کہ پھٹنے کے قریب ہو گیا۔ اس پر نبی ﷺ منبر سے اترے، اسے پکڑا اور اسے بھینچا تو وہ کھجور کا تنا اس بچے کی طرح سسکیاں لینے لگا جسے رونے سے خاموش کرایا جاتا ہے تا آنکہ اسے قرار آ گیا۔^①

اسی سلسلے میں آپ کا قول ہے: ”میں مکہ کے اس پتھر کو جانتا ہوں جو میری بعثت سے پہلے مجھ پر سلام کہا کرتا تھا۔ میں اسے اب بھی پہچانتا ہوں“۔^② اور اسی سلسلہ میں حضرت عائشہؓ کی حدیث ہے: ”رسول اللہ ﷺ کے گھر والوں کے پاس ایک جنگلی جانور تھا جب آپ گھر سے باہر تشریف لے جاتے تو وہ دوڑتا اور کھیلتا اور جب آنحضور ﷺ گھر میں داخل ہوتے تو وہ ساکن ہو جاتا اور حرکت نہ کرتا گویا کہ آپ کو تکلیف دینا اسے پسند نہ تھا۔“^③

رسول اللہ ﷺ نے انصار کے ایک شخص کو اونٹ کو تکلیف دینے سے یہ کہہ کر منع فرمایا: ”کیا تو اس جانور کے بارے میں اللہ سے نہیں ڈرتا جس کا اللہ نے تجھے مالک بنایا ہے؟ اس نے میرے پاس تیری شکایت کی ہے اور اس کا دعویٰ ہے کہ تو اسے کام میں تھکاتا ہے اور پھر بھوکا رکھتا ہے۔“^④

رسول اللہ ﷺ نے اپنی سیرت کے کئی مواقع پر مشرکین کے چہروں پر خاک پھینکی اور ان کی شکست میں اس خاک کا اثر تھا، جیسا کہ چشم دید شاہد صحابہؓ نے خبر دی ہے۔ عباس بن عبدالمطلب اور سلمہ بن اکوع کی روایت ہے کہ جب غزوہ حنین میں مشرکین نے رسول اللہ ﷺ پر گھیرا تنگ کر دیا، آپ اپنے خچر پر سے اتر آئے اور زمین سے مٹی بھر مٹی یا کنکریاں لیں، اور انھیں ان کے چہروں کی طرف پھینکا اور کہا: ”بگڑ گئے چہرے!“ تو ان میں اللہ کا پیدا کردہ کوئی

① صحیح بخاری: ۴/۲۱۹۔

② صحیح مسلم: ۴/۱۷۸۲۔

③ اسے احمد نے اپنی مسند: ۶/۲۰۹ میں اسناد حسن سے روایت کیا۔

④ امام احمد نے اسناد صحیح کے ساتھ مسند: ۱/۲۵۰، ۲۶۹ میں روایت کیا۔

انسان ایسا نہ تھا جس کی آنکھوں میں اس مٹھی سے مٹی نہ پڑی ہو۔ چنانچہ وہ منہ پھیر گئے۔^①

عبداللہ بن عباسؓ نے خبر دی ہے کہ قریش کے سردار ”البحر“ میں جمع ہوئے اور انہوں نے لات وعزلی اور تیسری مناتہ کی قسمیں کھا کر باہم عہد کیا کہ اگر ہم نے محمد (ﷺ) کو دیکھ لیا تو ہم فوراً اس پر حملہ کر دیں گے اور اسے قتل کر کے ہی چھوڑیں گے، چنانچہ حضرت فاطمہؓ روتی ہوئی آپ کے پاس آئیں اور آپ کو وہ کچھ بتایا جو ان کے علم میں آیا تھا، تو آپ نے فرمایا: پیاری بیٹی! وضو کا پانی لاؤ۔ چنانچہ آپ نے وضو فرمایا۔ پھر آپ مسجد میں داخل ہوئے۔ مشرکین نے جب آپ کو دیکھا تو کہا: ”یہ رہا وہ“۔ رسول اللہ ﷺ آگے بڑھتے گئے حتیٰ کہ ان کے سروں پر جا کھڑے ہوئے اور مٹی کی ایک مٹھی لی اور انہیں ماری اور فرمایا: ”بگڑ گئے چہرے“۔ ابن عباسؓ نے کہا کہ جس کو بھی کوئی کنکری پہنچی وہ کفر کی حالت میں بدر میں قتل ہوا۔^②

جب مسلمانوں نے نبی ﷺ سے بہت سارے معجزات دیکھے تو وہ ان کے لیے اضافہ ایمان و اطمینان کا باعث بنے۔ وہ معجزات مختلف اقسام کے تھے اور مختلف اوقات میں دہرائے گئے۔ کھانے اور پینے کا سامان اتنا نہ ہوتا کہ وہ دو تین افراد کے لیے کافی ہوتا مگر وہ بڑی تعداد، ہزار یا اس سے بھی زائد کے لیے کافی ہو رہتا۔ مریضوں کا دعا سے علاج، تکلیف زدہ مقام پر مسح اور غیبی امور کے بارے میں خبر دینا اور ان کا اسی طرح واقع ہو جانا نیز حیوان، نباتات اور جمادات کی آپ کی خاطر گھبراہٹ جب کہ وہ بے عقل ہیں، اور اللہ تعالیٰ کا آپ کو قتل ہونے سے محفوظ رکھنا اور اس کا آپ کی دعا کو قبول فرمانا، سے متعلق بعض محققین کا حسی معجزات سے انکار کی طرف جھکاؤ ہے اس دلیل کے ساتھ کہ وہ جدید عقلی نظریہ کے مطابق نہیں اور جدید فلسفے انہیں قبول کرتے ہیں اور نہ عصری تحقیق کے مناجح اس کی اجازت دیتے ہیں۔ ان لوگوں نے صرف قرآن کے معجزے کو تسلیم کیا ہے کیونکہ وہ اس زمانے والوں کے لیے محسوس معجزہ ہے جس کی تحقیق ممکن ہے اور اس میں امتیازی اعجاز کا حکم لایا جاسکتا ہے۔ لیکن ان کے نزدیک حسی

① امام مسلم نے اپنی صحیح: ۳/۱۳۹۸، ۱۴۰۲ میں سلمہ بن اکوع کے لفظ سے بیان کیا۔

② امام احمد نے اسناد حسن کے ساتھ مسند: ۱/۳۶۸ میں روایت کیا ہے۔

معجزات کی تحقیق ممکن نہیں اور مروجہ علمی اسالیب بھی انھیں قبول نہیں کرتے۔ اس حقیقت کے پیش نظر کہ اسلامی مصادر درست ہیں جنھوں نے حسی معجزے نقل کیے ہیں اور ان سے انکار چشم دید شاہد صحابہ کی شہادت سے انکار ہے اور ان پر جھوٹ یا ضعف عقلی اور ان پر خلل فہم کا اتہام ہے کیونکہ انھوں نے یہ روایات صحیح سمجھ کر نقل کی ہیں جب کہ وہ ان کے خیال میں ایسی نہیں ہیں۔ اور ان ہر دو اتہامات میں جو ظلم اور بے انصافی اور تناقض ہے، وہ کسی سے پوشیدہ نہیں ہے۔

ہم نے شریعت و عقیدہ کو عینی شہادت کی بنیاد پر قبول کیا ہے اور انھوں نے ہمیں نبی کی احادیث سے متعارف کرایا ہے تو ہم نے ان سب کچھ میں ان کی روایات کو تو قبول کر لیا اور جب ان روایات نے حسی معجزات کو پیش کیا تو ہم نے ان کا انکار کر دیا، اور اگر ان معجزات کی تردید کی علت مادی عقل ہے تو وہ تو وحی، ایمان باللہ اور ایمان بالرسالت کی تردید کر دے گی۔ لہذا ایمان بالغیب رکھنے والے کے لیے حسی معجزات سے متعلق صحیح روایات کو قبول کرنے سے کوئی مفر نہیں۔

رسول اللہ ﷺ کا اسلوب عبادت

عہدِ مکی میں شعائر عبادت ایک نظر میں

مکہ میں وضو کی فرضیت کی کوئی صحیح روایت نہیں لیکن ابن اسحاق کی نماز کی فرضیت کی مناسبت سے بیان کردہ کچھ ضعیف روایات ہیں ① اور پھر حضرت عمرؓ بن خطاب کے اسلام لانے کے قصے میں۔ ② اور آیت مکی ﴿وَيَا بَنِي إِسْرَائِيلَ فَطَهِّرُوا﴾ ③ میں نظر آتا ہے کہ وضو مکہ میں فرض ہوا۔ یہی نے اس کو ترجیح دی ہے ④ اور جمہور علما کی بھی یہی رائے ہے ⑤ باوجود اس بات کے کہ

① سیرت ابن ہشام: ۱/۲۴۴ ابن اسحاق نے یہ روایت بغیر اسناد کے ذکر کی ہے۔ اور حدیث زید بن حارثہ تک سند کے ساتھ بیان کی ہے مگر اس کی سند میں ابن لہیعہ ضعیف ہے۔

② سیرت ابن ہشام: ۱/۳۴۵۔

③ سورۃ مدثر کی آیت: ۴ کی تفسیر دیکھیں: تفسیر ابن کثیر: ۴/۴۴۱۔

④ الروض الانف: ۱۳/۳۔

⑤ مسلم بشرح النووی: ۱۰۲/۳۔

وضو سے متعلقہ آیت کریمہ مدینہ میں نازل ہوئی، اور اس پر اتفاق ہے۔ آیت کریمہ یہ ہے

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ۗ وَإِنْ كُنْتُمْ جُنُبًا فَاطَّهَّرُوا ۗ وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِنْهُ ۗ﴾ (اے لوگو جو ایمان لائے ہو، جب تم نماز کے لیے اٹھو تو چاہیے کہ اپنے منہ اور ہاتھ کہنیوں تک دھو لو، سروں پر ہاتھ پھیر لو، اور پاؤں ٹخنوں تک دھولیا کرو۔ اگر جنابت کی حالت میں ہو تو نہا کر پاک ہو جاؤ۔ اگر بیمار ہو یا سفر کی حالت میں یا تم میں سے کوئی شخص رفع حاجت کر کے آئے یا تم نے عورتوں کو ہاتھ لگایا ہو، اور پانی نہ ملے، تو پاک مٹی سے کام لو، پس اس پر ہاتھ مار کر اپنے منہ اور ہاتھوں پر پھیر لیا کرو) [المائدة: ۶] حضرت عائشہؓ نے اسے تیمم کا نام دیا ہے۔ غالباً اس اشارہ کی بنیاد پر کہ قرآن کی تلاوت سے قبل وضو فرض تھا۔ ۱ مکہ میں قبلہ نماز بیت المقدس تھا۔ نبی رکن یمانی اور حجر اسود کے درمیان کھڑے ہوا کرتے اور کعبہ اور بیت المقدس کو جمع کر لیتے تھے۔ ۲ نماز کا ذکر متعدد سورتوں میں ہوا ہے مثلاً ﴿أَرَأَيْتَ الَّذِي يَنْهَىٰ عَبْدًا إِذَا صَلَّىٰ﴾ (تم نے دیکھا اس شخص کو جو ایک بندے کو منع کرتا ہے جبکہ وہ نماز پڑھتا ہو؟) [العلق: ۹، ۱۰] نیز آیت ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ [طہ: ۱۳۲] (اپنے اہل و عیال کو نماز کی تلقین کرو اور خود بھی اس پر پابند رہو) نیز ﴿وَقَدْ أَفْلَحَ مَنْ تَزَكَّىٰ ۖ وَذَكَرَ اسْمَ رَبِّهِ فَصَلَّىٰ﴾ (فلاح پا گیا وہ جس نے پاکیزگی اختیار کی اور اپنے رب کا نام یاد کیا پھر نماز پڑھی) [الاعلیٰ: ۱۴، ۱۵] نیز ﴿وَمَا سَلَكَكُمْ فِي سَقَرٍ ۚ قَالُوا لَمْ نَلُكْ مِنَ الْمُصَلِّينَ﴾ (تمہیں کیا چیز دوزخ میں لے گئی؟ وہ کہیں گے: ہم نماز پڑھنے والوں میں سے نہ تھے) [المدثر: ۴۲، ۴۳]

۱ الروض الانف: ۱۳/۳۔

۲ سلمہ مع شرح النووی: ۱۰، ۹/۵۔ ابن ہشام: ۳۴۷/۱۔

بعض ضعیف روایات نشاندہی کرتی ہیں کہ اولین مسلمان نماز پڑھتے تھے لیکن ان کی نماز کی کیفیت معلوم نہیں اور اگر ان میں رکوع تھا تو ان رکعتوں کا علم نہیں لیکن بتایا جاتا ہے کہ نبی ﷺ حضرت علیؓ کے ساتھ مکہ کی گھاٹیوں میں تشریف لے جاتے اور وہاں دونوں چھپ کر نماز پڑھتے، ① اور پانچ صحابہ جنہیں حضرت ابو بکرؓ نے دعوت دی، وہ ایمان لائے اور انہوں نے نماز پڑھی، ② جب کہ حضرت عائشہؓ فرماتی ہیں (جس کا صحیح حدیث میں ذکر ہے) کہ: ”اولین نماز جو فرض ہوئی وہ سفر و حضر میں دو رکعتیں تھیں۔“ ③

اصحاب شافعیؒ میں سے مزنیؒ نے واضح کیا ہے کہ اسراء و معراج کے واقعات سے قبل نماز غروب شمس سے پہلے اور اس کے طلوع ہونے سے پہلے تھی۔ ④

اور ہجرت سے ایک سال قبل اسراء و معراج کے واقعہ میں زہری کی مرسل روایت کے مطابق پانچ وقت کی نماز فرض کی گئی ⑤ اور اس کی رکعتوں کی تعداد مقرر کی گئی: صبح کی دو، مغرب کی تین اور ظہر و عصر اور عشاء کی چار رکعتیں سفر و حضر میں مقرر کی گئیں۔ جب مدینہ کی طرف ہجرت کے بعد سفر میں چار رکعت نماز کو گھٹا دیا گیا تو وہ مسافر کے لیے صرف دو رکعتیں باقی رہیں۔ ⑥

مسلمان مکی دور میں مشرکین کی گرفت کے خوف سے چھپ کر نماز پڑھتے ⑦ اور نادر ہی ایسا ہوا کہ نماز علی الاعلان پڑھی گئی ہو جیسا کہ ایک مرتبہ حضرت عمرؓ بن خطاب کے ایمان لانے کے موقع پر ہوا کہ بعض حضرات نے ان کے ساتھ کعبہ میں نماز پڑھی۔ ⑧ نماز میں سلام کا جواب دینے، چھینک لینے والے کو یرحمک اللہ کہہ کر دعا دینا جائز تھا پھر مکی دور کے دوران حبشہ کی طرف پہلی ہجرت کے بعد نماز میں کلام کرنا منع کر دیا گیا۔ ⑨ اور مکی مرحلہ میں سورہ المنزل

- ① الرسول فی مکة اکرم عمری، ص: ۶۵۔ ② سیرة ابن ہشام: ۱/۲۵۱-۲۵۲۔
 ③ صحیح بخاری (فتح الباری: ۱/۴۶۴) ④ الروض الانف سہیلی: ۱/۱۱-۱۲۔
 ⑤ مسلم مع شرح نووی: ۱۰۹/۵۔ ⑥ صحیح بخاری (فتح الباری: ۷/۲۶۷-۲۶۸)۔
 ⑦ سیرة ابن ہشام: ۱/۲۶۳۔ ⑧ سیرة ابن ہشام: ۱/۳۴۲۔
 ⑨ صحیح بخاری (فتح الباری: ۳/۷۲-۷۳)، زاد المعاد ابن قیم: ۲/۱۱۸-۱۱۹، البدایہ والنہایہ ابن کثیر: ۳/۹۲۔

کے نزول کے ساتھ قیام اللیل فرض کیا گیا ﴿يَا أَيُّهَا الْمُزَّمِّلُ ۝ قُمِ اللَّيْلَ إِلَّا قَلِيلًا ۝ نِصْفَهُ أَوْ انْقُصْ مِنْهُ قَلِيلًا ۝ أَوْ زِدْ عَلَيْهِ وَرَتِّلِ الْقُرْآنَ تَرْتِيلًا﴾ [المزمل: ۱۷-۱۹] (اے اوڑھ لپیٹ کر سونے والے، رات کو نماز میں کھڑے رہا کرو مگر کم، آدھی رات، یا اس سے کم کر لو، یا اس سے زیادہ بڑھا دو، اور قرآن کو خوب ٹھہر ٹھہر کر پڑھو)۔ اور قیام مکہ کے دوران میں زکوٰۃ نصاب اور مقداروں کے تعین کے بغیر عمومی طور پر عائد کی گئی اور صدقات، محروم کو دینے اور مسکین کو کھانا کھلانے کی ترغیب دی گئی۔ مکی سورتوں نے اہل ایمان کی تعریف کی ہے کہ وہ ﴿لِلزَّكْوَةِ فَاعِلُونَ﴾ [المومنون: ۴] (وہ زکوٰۃ کے طریقے پر عامل ہوتے ہیں) ﴿فِي أَمْوَالِهِمْ حَقٌّ لِّلسَّائِلِ وَالْمَحْرُومِ﴾ [الزاريات: ۱۹] (اور ان کے مالوں میں حق ہے سائل اور محروم کے لیے) اور ﴿حَقٌّ مَّعْلُومٌ﴾ [المعارج: ۲۴] نصاب زکوٰۃ اور اس کی مقدار ہجرت کے دوسرے سال مقرر ہوئیں۔ ❶

جہاں تک نماز جمعہ کا تعلق ہے وہ نبی ﷺ کی مدینہ کی طرف ہجرت سے قبل مدینہ میں ادا کی جا رہی تھی۔ مسلمان مدینہ میں اس کی ادائیگی کی صلاحیت رکھتے تھے۔ ابو داؤد نے حضرت کعب بن مالک انصاری کا قول صحیح اسناد کے ساتھ نقل کیا ہے: ”سب سے پہلے ہمیں اسعد بن زرارہ نے نقیع میں ہزم البیت میں جمع کیا جسے نضیع الخضعات کہا جاتا تھا۔ اور کعب نے کہا کہ وہ چالیس مرد تھے۔“ ❷

ارکان اسلام میں شمار ہونے والے فرائض مثلاً روزہ اور حج کو قیام مدینہ تک مؤخر کیا گیا۔ روزہ کی فرضیت ۲ ہجری میں شعبان کی دو راتیں گزرنے پر بروز اتوار ہوئی اور حج ۶ ہجری میں فرض ہوا۔ ابن قیم کے مطابق اس کی فرضیت ۹ ہجری میں ہوئی۔ رسول اللہ ﷺ کے منہج عبادت کا اظہار فرائض کی اقامت اور نوافل کی کثرت میں ہوتا ہے۔ نیز ذکر و خشوع اور انابت قلبی سے

❶ البدایہ والنہایہ ابن کثیر: ۳/ ۳۴۷۔

❷ سنن ابو داؤد: ۱۰۶۹۔ مستدرک حاکم: ۱/ ۲۸۱۔ سنن بیہقی: ۳/ ۱۷۶-۱۷۷۔ حاکم اور بیہقی کہتے ہیں کہ ابن اخطاب نے تحدیث کی صراحت کی ہے۔ اور بیہقی فرماتے ہیں کہ یہ حدیث حسن الاسناد صحیح ہے۔

عبادات کا اہتمام تھا، اللہ تعالیٰ کے غفران اور اس کی رضا کی عطا کے باوجود۔ اللہ تعالیٰ کا ارشاد ہے: ﴿إِنَّا فَتَحْنَا لَكَ فَتْحًا مُّبِينًا ۝ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَ مَا تَأَخَّرَ﴾ (اے نبی، ہم نے تم کو کھلی فتح عطا کر دی تاکہ اللہ تمہاری اگلی پچھلی ہر کوتاہی سے درگزر فرمائے) [الفتح: ۲۴] سورہ فتح صلح حدیبیہ کے بعد مسلمانوں کی حدیبیہ سے مدینہ کی طرف واپسی پر راستہ میں نازل ہوئی۔ رسول اللہ ﷺ اس پر بہت خوش تھے کیونکہ اس صلح پر موافقت کی تائید تھی اور اس میں مسلمانوں کے لیے خوشخبری تھی کہ ان کے لیے فتح تمام ہوئی اور یہ کہ اس کے نتیجے میں خیر کثیر تھی جو صلح کے بعد اشاعت اسلام کی صورت میں سامنے آئی، نیز سورت نے رسول اللہ ﷺ کو عظیم بشارت کی خبر دی: ﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَ مَا تَأَخَّرَ﴾۔ مگر گناہوں کی مغفرت کا وعدہ لیے ہوئے نبی ﷺ کا حال کیا تھا؟ کیا آپ نے عمل کرنا ترک کر دیا اور راحت و آرام کو اختیار کر لیا؟ اور کیا اس غفران (گناہ بخشے جانے) نے عبادت و جہاد کی مساعی میں کوئی کمی کر دی؟ اور کیا آپ نے پہلے جو کچھ کر لیا اس پر قناعت کر لی، اور کیا آپ نے کتاب جنگ و امن کی جدوجہد کے صفحات کو لپیٹ دیا؟

رسول اللہ ﷺ نے بلاشبہ ایسا نہیں کیا بلکہ حسب معمول اپنے روحانی اشواق کو پر کرنے میں لگے رہے اور اپنے قلب مبارک جو اللہ تعالیٰ کی محبت سے معمور تھا، کے احساسات کو پیش نظر رکھا اور اس دل سے اللہ تعالیٰ کا ذکر اور اس کا شکر ہی نکلتا، جس کا دھڑکنا ہی اللہ کے ذکر و شکر کے ساتھ تھا اور اسے اسی راہ پر چلنے کے سوا کوئی چارہ کار نہ تھا جس کا وہ عادی تھا۔ رسول اللہ ﷺ کی عمر شریف ۶۰ سال یا اس کے قریب ہی تھی کہ سورہ الفتح کا نزول ہوا جب کہ آخری دو عشرے رسالت کی تبلیغ کی ذمہ داری کے بوجھ کے ساتھ جسمانی مہمات میں گھرے رہے۔ مکہ میں آپ کو دشمنوں کی حجت اور طعن و تشنیع کا سامنا تھا اور مدینہ میں حجت اور تلوار کے ساتھ جنگ تھی، جبکہ حق کی راہ میں طویل کشمکش کے دوران آپ نے اپنے خالق قدیر سے زبردست روحانی طاقتوں کا زاد حاصل کرنا نہ چھوڑا، اور جیسا کہ حضرت عائشہ نے کہا: ”آپ طویل رات نماز کے قیام اور قعود میں گزار دیتے، جب آپ قیام میں قرآن پڑھتے اور رکوع و سجود کرتے اور آپ جلسہ کی حالت

میں قرآن پڑھتے اور رکوع و سجود کرتے۔“ ❶

آنحضور ﷺ اپنے آپ کو اپنی استطاعت کے مطابق ہی تکلیف دیتے، بلکہ اپنی عمر کے مراحل اور جسمانی قوت کی رو سے جو آسان ہوتا اس پر عمل فرماتے۔ جب آپ کا بدن مبارک بھاری ہو گیا اور نوافل میں زیادہ دیر کھڑے نہ ہو سکتے تو آپ نے بیٹھ کر پڑھنا اختیار کر لیا۔ حضرت عائشہؓ فرماتی ہیں: ”نبی ﷺ آخری عمر میں نماز (نفل) اکثر بیٹھ کر ادا فرمایا کرتے۔“ ❷

آپ کی رات کی نماز طویل ہو ا کرتی اور آپ کے اصحاب میں اتنی استطاعت نہ ہوتی۔ عاصم بن ضمیرؓ نے کہا: میں نے حضرت علیؓ سے آنحضور ﷺ کی نماز کے بارے میں پوچھا تو انھوں نے فرمایا: ”تمہیں اس کی استطاعت نہیں۔“ ❸

عبداللہ بن مسعودؓ نے کہا: میں نے ایک رات نبی ﷺ کے ساتھ نماز پڑھی تو آپ اتنی دیر قیام میں رہے حتیٰ کہ مجھے بوجھ لگنے لگا۔ ”ان سے کہا گیا: تم نے کیا ارادہ کیا؟ انھوں نے کہا: ”میں نے سوچا کہ بیٹھ جاؤں اور نبی ﷺ کو چھوڑ دوں۔“ ❹ چنانچہ عبداللہ بن مسعودؓ کو جب رسول اللہ ﷺ کی طویل نماز کا علم ہوا، تو ان کے ذہن میں خیال پیدا ہوا کہ وہ نماز میں بیٹھ جائیں اور رسول اللہ ﷺ کو قیام کی حالت میں چھوڑ کر سخت تکان کے باعث ایسا کر لیں لیکن انھوں نے ایسا نہ کیا اور اپنے خیال پر قابو پا لیا۔ تاہم وہ اس موقع کو نہ بھولے اور لوگوں کو نبی مغفور ﷺ کی اقتداء کی رغبت دلاتے ہوئے آنحضور ﷺ کی طویل نماز کی کیفیت سے انھیں آگاہ کیا کہ آپ اللہ تعالیٰ کی عبادت اس شعار کے تحت کرتے ”افلا اکون عبدا شکورا“ (کیا میں اللہ کو شکر گزار بندہ نہ بنوں؟)۔ جب آپ کا یہ طرز عمل تھا تو وہ شخص جسے اپنے انجام کی خبر نہیں کہ وہ کہاں جائے گا، جنت میں یا جہنم میں؟ تو اس کا طرز عمل کیا ہو؟

❶ مختصر الشمائل المحمدية ۱۵۲ اور ترمذی نے کہا ہے کہ حدیث حسن صحیح ہے۔

❷ صحیح مسلم، حدیث نمبر: ۱۱۶۔

❸ اسے ترمذی نے روایت کیا اور کہا کہ یہ حدیث حسن ہے۔ (مختصر شمائل محمدیہ: ۱۵۴)

❹ صحیح مسلم: ۵۳۷/۱، حدیث نمبر: ۷۷۳۔

حضرت عبداللہ بن عباسؓ نے ہمیں بتایا ہے کہ رسول اللہ ﷺ اپنی رات کیسے گزارتے۔ ابن عباسؓ ایک رات اپنی خالہ ام المومنین حضرت میمونہؓ کے پاس رہے۔ وہ ان کی والدہ کے باپ کی طرف سے بہن تھیں۔۔ انھوں نے جو دیکھا وہ بیان کیا، کہتے ہیں: ”میں تیکے کے عرض کی طرف لیٹ گیا اور رسول اللہ ﷺ اس کے طول کی طرف لیٹے۔ آپ سو گئے حتیٰ کہ جب آدھی رات ہو گئی یا اس سے تھوڑا سا پہلے یا بعد، آپ بیدار ہوئے اور اپنے چہرے سے نیند کو جھٹکا اور آل عمران کی آخری پانچ آیتیں پڑھیں اور فرمایا کہ پانی والی مشک (لٹکی ہوئی) کو میری طرف کرو۔ چنانچہ آپ نے اس سے وضو کیا اور خوب کیا۔ پھر آپ نماز پڑھنے کے لیے کھڑے ہو گئے۔ ابن عباسؓ کہتے ہیں: میں آپ کے پہلو میں کھڑا ہو گیا، آپ نے بارہ رکعتیں پڑھیں، پھر وتر، پھر آپ سو گئے حتیٰ کہ اذان ہوئی۔ آپ نے قیام میں دو رکعتیں پڑھیں، پھر آپ نکلے اور صبح کی نماز پڑھائی۔ ❶

آپ قرآن کریم کی قراءت کھینچ کر کرتے اور آیات کے درمیان وقفے کرتے۔ چنانچہ آپ کہتے ﴿الْحَمْدُ لِلَّهِ رَبِّ الْعَالَمِينَ﴾ پھر ٹھہر جاتے۔ پھر کہتے ﴿الرَّحْمٰنِ الرَّحِيمِ﴾ پھر ٹھہر جاتے۔ قراءت آپ کبھی آہستہ کرتے اور کبھی اونچی آواز سے اور آپ اپنی قراءت کو دہراتے اور یہ سب کچھ صحیح احادیث سے ثابت ہے۔ ❷

کبھی آپ قراءت کرتے ہوئے بہت زیادہ گریہ زاری کرتے اور آپ کی ہچکیاں سنی جاتیں، جیسا کہ عبداللہ بن شخیرؓ کی حدیث میں ہے: ”میں رسول اللہ ﷺ کے پاس آیا جب کہ آپ نماز پڑھ رہے تھے اور رونے سے آپ کے سینے سے کھولتی ہوئی ہنڈیا کی طرح کی آواز آ رہی تھی اور رسول اللہ ﷺ قرآن سے متاثر ہو کر کیسے نہ روتے! حالانکہ آپ تمام انسانوں سے زیادہ اللہ کی معرفت رکھتے تھے اور سب سے زیادہ اس حق کا شعور رکھتے جو آپ پر نازل ہوا۔ آپ نے اسراء و معراج میں امور غیب جانے اور دیکھے اور وحی کی براہ راست معرفت حاصل کی جس

❶ صحیح البخاری: ۵۳/۱۔ صحیح مسلم: ۱/۵۲۵، حدیث نمبر: ۷۶۳۔

❷ مختصر الشمائل النبویة: ۱۶۶-۱۶۸۔

نے آپ کو علم، خشیت، فکر اور تامل میں سیراب کیا۔^①

آپ علیہ الصلوٰۃ والسلام، ابی بن کعبؓ، عبداللہ بن مسعودؓ اور ابو موسیٰ اشعریؓ جیسے صحابہؓ سے قرآن سننا پسند فرماتے جو قرآن کے حافظ اور تجوید و حسن قراءت سے متصف تھے۔ چنانچہ عبداللہ بن مسعودؓ نے کہا: رسول اللہ ﷺ نے مجھے فرمایا: مجھے قرآن سناؤ۔ میں نے عرض کیا: اے اللہ کے رسول ﷺ میں قرآن پڑھوں؟ حالانکہ قرآن آپؐ پر نازل کیا گیا ہے! آپؐ نے فرمایا: میں دوسروں سے سننا پسند کرتا ہوں۔ ابن مسعودؓ کہتے ہیں: میں نے سورہ النساء پڑھی حتیٰ کہ میں ﴿وَجَنَّاتٍ عَلَىٰ هَؤُلَاءِ شَهِيدًا﴾ تک پہنچا تو میں نے دیکھا کہ آنحضرت ﷺ کی آنکھوں سے آنسو بہ رہے ہیں۔^②

امام بخاریؒ نے حضرت انسؓ بن مالک کی سند کے ساتھ بیان کیا کہ انھوں نے کہا: نبی ﷺ نے ابی بن کعبؓ سے کہا: اللہ تعالیٰ نے مجھے حکم دیا ہے کہ میں قرآن کی قراءت تم سے سنوں۔ انھوں نے کہا: کیا اللہ تعالیٰ نے میرا نام لیا ہے؟ آپؐ نے فرمایا: ہاں، انھوں نے عرض کیا: کیا رب العالمین کے ہاں میرا ذکر کیا گیا؟ آپؐ نے فرمایا: ہاں۔ تو ان کی آنکھوں سے آنسو بہنے لگے۔^③

رسول اللہ ﷺ ابو موسیٰ اشعریؓ کی آواز پر تعجب فرمایا کرتے۔ آپؐ نے ان کی اس خوبی کے باعث انہیں آل داؤد کی مزا میر سے تشبیہ دی۔ اس طرح سے آنحضرت ﷺ نے صحابہؓ سے قرآن سنا۔

آپؐ نوافل اپنے گھر میں پڑھا کرتے اور پانچ وقت کی فرض نمازوں میں آپؐ صحابہؓ کی امامت کیا کرتے۔ چنانچہ آپؐ سے گھر کی اور مسجد کی نماز کے بارے سوال کیا گیا تو فرمایا: میرا گھر مسجد سے کس قدر قریب ہے! سوائے فرض نماز جو میں مسجد میں پڑھتا ہوں، گھر میں نماز

① ابوداؤد نے اس حدیث کی تخریج کی ہے۔ حدیث نمبر: ۹۰۴۔

② سورہ نساء، آیت: ۴۱۔ صحیح بخاری: ۱۴/۶۔ صحیح مسلم، حدیث نمبر: ۸۰۰۔ سنن

ترمذی: ۲۳۸/۵، حدیث نمبر: ۳۰۲۵۔ سنن ابو داؤد: ۷۴/۵، حدیث نمبر: ۳۶۶۸۔

③ فتح الباری: ۷۲۶/۸، حدیث نمبر: ۴۹۶۱۔

پڑھنا مجھے زیادہ پسند ہے۔^① اور اس لیے کہ پانچ وقت کی فرض نماز کی مسجد میں جماعت کے ساتھ ادائیگی فائدہ مند اغراض کو متحقق کر دیتی ہے۔ اس میں سے یہ کہ قریبی رہائش رکھنے والے مسلمانوں کا ایک جگہ اجتماع باہم نیکی اور تقویٰ میں تعاون کا باعث بنتا ہے اور ایک دوسرے کے حالات کا پتا چلتا ہے اور پھر یہ کہ اس کے ساتھ شعائر اسلام کی اقامت ہے جو اسلام اور اہل اسلام کی قوت اور غلبے کے اظہار کی دلیل ہے۔

پھر یہ کہ فرض نمازوں کی مسجد میں ادائیگی بہت بڑے اجر کا سبب ہے کیونکہ نماز باجماعت انفرادی نماز سے ستائیس درجہ افضل ہے جیسا کہ رسول اللہ ﷺ نے خبر دی ہے لیکن نقلی نماز کی گھر میں ادائیگی دیکھنے والی آنکھوں سے دور، متعلقہ صاحب کو ریا اور تفاخر سے بچاتی ہے اور اخلاص کے قریب لاتی ہے نیز وہ گھر والوں کے لیے نمونہ بنتا ہے، کیونکہ عورتیں اور اصحابِ عذر باجماعت نماز میں حاضر نہیں ہوتے۔ اسی طرح سے رسول اللہ ﷺ کی رات کی نماز، چاشت اور فرض نمازوں کے درمیان کی نمازیں گھر میں ہوا کرتیں۔ نماز کو تو آپ کی آنکھوں کی ٹھنڈک بنایا گیا تھا اور وہ مومن کی معراج ہے۔ آخری وصیت جو رسول اللہ ﷺ نے اپنے اصحاب کو کی، جب کہ آپ دنیا سے رخصت اور رفیقِ اعلیٰ کی طرف منتقل ہو رہے تھے وہ تھی: ”نماز اور تمہارے ملکِ یمین (غلام)۔“^②

رسول اللہ ﷺ کو ہمیشہ اپنے دل کا اللہ تعالیٰ سے مضبوط تعلق پیش نظر رہتا، جیسا کہ حضرت عائشہؓ نے اپنے اس قول سے تعبیر کی ہے: ”آپ کا عمل دائمی ہوتا“ ایک مرتبہ آنجنابؐ نے فرمایا، اور ام المومنین حضرت ام سلمہؓ کا قول بھی انہی جیسا تھا، دونوں سے پوچھا گیا: ”رسول اللہ ﷺ کو کون سا عمل سب سے زیادہ پسند تھا؟“ دونوں نے کہا: ”وہ عمل جو ہمیشہ کیا جائے، اگرچہ تھوڑا ہو۔“^③

① سنن ابو داؤد: ۹۱۹۔

② ابن ماجہ نے اپنی سنن میں اسے بیان کیا ہے۔ (صحیح سنن ابن ماجہ البانی: ۲/۱۰۹، حدیث نمبر: ۲۱۸۱)۔

③ مختصر الشمائل البانی: ۱۶۴-۱۶۵۔

آپ کی عبادات، روزے، نماز، ذکر و تعلیم اور جہاد میں تنوع تھا۔ عوف بن مالک نے کہا: ”میں ایک رات رسول اللہ ﷺ کے پاس تھا، آپ بیدار ہوئے، وضو کیا پھر نماز میں کھڑے ہو گئے۔ میں آپ کے ساتھ کھڑا ہو گیا، آپ نے ابتدائی کلمات کہے اور پھر سورہ البقرہ کی قراءت شروع کی اور جس آیت رحمت پر گزر ہوتا توقف فرماتے اور اللہ سے اس کی رحمت کا سوال کرتے۔ جب کسی عذاب والی آیت پر آتے تو اللہ سے پناہ مانگتے اور رکوع کرتے۔ رکوع میں آپ اپنے قیام کے برابر رہتے اور رکوع میں ”سبحان ذی الجبروت والملكوت والكبرياء والعظمة“ پڑھتے پھر آپ رکوع کے بقدر سجدہ کرتے اور اپنے سجدے میں وہی تسبیح پڑھتے۔ پھر آپ نے آل عمران پڑھی، پھر اور سورت پھر اور سورت۔ اور آپ اس طرح سے کرتے رہے۔“^①

آپ کثرت سے روزے رکھا کرتے، انس بن مالک نے کہا ہے کہ کسی مہینے آپ روزے نہ رکھتے حتیٰ کہ ہم سمجھتے کہ آپ روزہ رکھیں گے ہی نہیں اور جب روزے رکھتے تو ہم سمجھتے کبھی چھوڑیں گے ہی نہیں اور ایسا لگتا گویا رات میں آپ کو نماز پڑھتے ہوئے دیکھا ہی نہیں جا سکتا تا آنکہ میں نے آپ کو دیکھا۔ اور ایسا لگتا کہ آپ سوتے ہی نہیں تا آنکہ میں نے آپ کو سوتے ہوئے دیکھا۔“^②

حضرت عائشہ فرماتی ہیں: آپ پیر اور جمعرات کے دن کے روزوں کو ترجیح دیتے۔^③ آپ نے ان دو دنوں میں روزہ رکھنے کا سبب بیان فرمایا: پیر اور جمعرات کے دن اعمال پیش کیے جاتے ہیں اور میں چاہتا ہوں کہ میرا عمل اس حال میں پیش کیا جائے کہ میں روزے سے ہوں۔^④

آپ کا منہج اللہ تعالیٰ سے دائمی تعلق کا تھا۔ آپ نماز میں ہوتے، روزے سے

① سنن نسائی: ۲۲۳/۲۔ مسند احمد: ۲۴/۶۔

② صحیح البخاری: ۴۶/۲۔

③ سنن ترمذی: ۷۴۵۔ سنن ابن ماجہ ۷۳۹ اس کی اسناد صحیح ہے۔ (الارواء: ۱۰۵/۴-۱۰۶)۔

④ صحیح سنن الترمذی: ۲۲۷/۱۔

ہوتے یا بستر پر ہوتے، کسی حال میں اس میں کمی نہ آتی۔ حضرت عائشہؓ نے عرض کیا: اے اللہ کے رسول! کیا آپ وتر سے پہلے سو جاتے ہیں؟ آپ نے فرمایا: اے عائشہ میری آنکھیں سوتی ہیں میرا دل نہیں سوتا۔^①

آپ ہر وقت اللہ کا ذکر کرتے، سوتے تو یہ کہہ کر اللہ کا ذکر کرتے: بِاسْمِكَ رَبِّي وَضَعْتُ جَنْبِي وَبِكَ اَرْفَعُهُ، اِنْ اَمْسَكَتَ نَفْسِي فَارْحَمْهَا، وَاِنْ اَرْسَلْتَهَا فَاحْفَظْهَا بِمَا تَحْفَظُ بِهِ عِبَادَكَ الصَّالِحِينَ (اے میرے رب! میں تیرے نام کے ساتھ اپنا پہلو بستر پر رکھتا ہوں اور تیرے نام کے ساتھ ہی اسے اٹھاؤں گا، اگر تو نے میری روح کو قبض کر لیا تو اس پر رحم فرمانا، اور اگر تو نے اسے میرے جسم میں واپس بھیج دیا تو اس کی حفاظت فرما جیسا کہ تو اپنے نیک بندوں کی حفاظت فرماتا ہے۔)^②

اور جب آپ بیدار ہوتے تو کہتے: اَلْحَمْدُ لِلّٰهِ الَّذِيْ اَحْيَانَا بَعْدَ مَا اَمَاتَنَا وَاِلَيْهِ النُّشُوْرُ (سب تعریفیں اللہ کے لیے ہیں جس نے ہمیں موت کے بعد زندگی عطا فرمائی اور اسی کی طرف ہمارا پلٹنا ہے)۔^③ حضرت عائشہؓ نے کہا: ”جب رسول اللہ ﷺ رات کو اپنے بستر پر تشریف لاتے تو اپنی دونوں ہتھیلیوں کو اکٹھا کرتے اور ﴿قُلْ هُوَ اللّٰهُ اَحَدًا﴾ و ﴿قُلْ اَعُوْذُ بِرَبِّ الْفَلَقِ﴾ و ﴿قُلْ اَعُوْذُ بِرَبِّ النَّاسِ﴾ پڑھتے اور ان میں پھونک مارتے پھر اپنے جسم مبارک پر ہاتھ پھیرتے جہاں تک پہنچ پاتے اور اس کا آغاز اپنے سر، چہرے اور اپنے جسم کے اگلے حصے سے کرتے، ایسا تین مرتبہ کرتے۔^④

انس بن مالکؓ سے روایت ہے: ”رسول اللہ ﷺ جب اپنے بستر پر تشریف لاتے تو کہتے: اَلْحَمْدُ لِلّٰهِ الَّذِيْ اَطْعَمَنَا وَسَقَانَا وَكَفَانَا وَاَوَانَا، فَكَمْ مَمَّنْ لَا كَافِيَ لَهٗ وَلَا مُؤْوِيْ،^⑤ (سب تعریفیں اللہ کے لیے ہیں جس نے ہمیں کھلایا، پلایا، ہماری کفایت فرمائی اور ہمیں پناہ دی۔ کتنے ہی لوگ ہیں جن کا کوئی کفایت کرنے والا نہیں اور نہ کوئی پناہ دینے

① صحیح البخاری: ۴۷/۲-۴۸۔ صحیح مسلم: ۵۰۹/۱، حدیث نمبر: ۸۳۸۔

② صحیح البخاری: ۱۴۹/۷۔

③ صحیح البخاری: ۱۴۷/۷۔

④ صحیح البخاری: ۱۰۶/۶۔

⑤ صحیح مسلم: ۲۸۵/۴، حدیث نمبر: ۲۷۱۵۔

والا)۔ نیند کے وقت آپ کی دعاؤں میں اللہ تعالیٰ کی جناب میں اپنی ذات کی سپردگی: ”یہ کہ انسان کے لیے اللہ کے سوا کوئی قوت و طاقت نہیں اور یہ کہ صرف اللہ ہی زندہ کرنے اور موت دینے والا ہے۔ سونے جاگنے، کھانے اور پینے کے وقت، نیز لوگوں کے سامنے سوال کرنے اور پناہ مانگنے سے بے نیازی کے موقع پر وہ حمد کا مستحق ہے۔“ میں طمانیت اور سکون کے معانی پائے جاتے ہیں۔ آپ کا یہ قول کتنا عظیم ترین حقائق کا حامل ہے: ”کتنے ہی لوگ ہیں جن کا کوئی کفایت کرنے والا ہے اور نہ پناہ دینے والا۔“ ہاں زمین پر بسنے والے کتنے ہی لوگ ہیں جن کا کوئی کفایت کرنے والا نہیں اور وہ غیروں سے مدد مانگتے ہیں۔ بھوکے زیادہ تر کھاتے پیتے لوگ ہوتے ہیں اور ننگے زیادہ تر کپڑوں والے لوگ ہوتے ہیں اور جن کے پاس مال ہوتا ہے۔ کفایت کا احساس نہیں رکھتے بلکہ حرص و طمع ہر لحاظ سے انہیں بے چینی اور کفایت کے عدم احساس کے ساتھ مال جمع کرنے پر لگائے رکھتا ہے۔^۱

رسول اللہ ﷺ کی سیرت پاک کا مطالعہ اور آپ کے ہاں کھانے پینے اور ساز و سامان کی قلت کے معلوم ہونے سے زہد و قناعت اور احساس بالکفایت کی حقیقت کا ادراک ہوتا ہے۔ رسول اللہ ﷺ کی اپنے اصحاب کو تعلیم تھی کہ وہ اپنے سے فروتر لوگوں کو دیکھیں اور اپنے سے بالاتر لوگوں کی طرف نظر نہ کریں، جس نے اپنے سے فروتر کو دیکھا اس نے اللہ تعالیٰ کی عظیم نعمت کا ادراک کر لیا اور جو کچھ اسے اللہ تعالیٰ نے دیا اس پر کفایت کی اور تقدیر پر وہ رضا مند ہوا اور اللہ کی عطا کردہ پناہ پر اس کی تعریف کی اس احساس کے ساتھ کہ اللہ تعالیٰ نے بندے کو اپنے ہاں پناہ دی ہے اور اسے اپنی راہ دکھائی ہے اور اسے اپنی ذات سے منسوب کیا ہے اور اس کی سرپرستی کی ہے اور اسے غیروں کے سپرد نہیں کیا، بندے کو حاضر و مستقبل کے بارے میں انتہائی اعتماد دلاتا ہے۔ وہ مصیبت میں پریشان ہوتا ہے اور نہ سخت واقعات کا سامنا کرنے اور رنج و دہ تبدیلی حالات میں دل چھوڑ بیٹھتا ہے بلکہ وہ زندگی کی مشکلات کے آگے مضبوط چٹان بن جاتا ہے۔

اور وہ شخص کیوں نہ مطمئن ہو جسے اللہ کی پناہ حاصل ہو جائے جس سبحانہ و تعالیٰ کے محیط

۱ الغنا غنی النفس (حدیث) ع آنا نکه غنی تراند، محتاج تراند (مترجم)

میں ہر چیز کا علم ہے، جس سے اس زمین و آسمان میں رائی کے دانے کے برابر بھی کوئی چیز چھپی نہیں رہتی، جس کی قدرت کی کوئی حد نہیں اور اس کا کوئی فیصلہ ٹالا نہیں جاسکتا؟

امام مسلمؒ نے اپنی صحیح میں رسول اللہ ﷺ سے روایت کی ہے کہ جس نے صبح کی نماز پڑھی وہ اللہ کے ذمے میں ہے اور اللہ تعالیٰ تم سے کسی چیز کے ذمے کا مطالبہ نہیں کرتا، اور جس سے وہ کسی چیز کے ذمے کا مطالبہ کرتا ہے اسے پکڑ لیتا ہے اور پھر اسے منہ کے بل جہنم میں ڈال دیتا ہے۔^①

اللہ تعالیٰ کی امان سے بڑھ کر انسان کے لیے کون سی امان ہو سکتی ہے جب کہ وہ اللہ تعالیٰ کی ضمانت، اس کے عہد اور اس کی حفاظت میں ہو۔ آنحضرت کا معمول تھا کہ جب آپ صبح کی نماز پڑھ لیتے تو اپنی جائے نماز پر بیٹھے طلوع آفتاب تک اللہ کا ذکر کرتے رہتے^② اور اللہ کی نعمتوں کا شکر ادا کرتے۔ آپ کھانا کھاتے یا پانی پیتے یا لباس پہنتے تو اللہ تعالیٰ کا اس کی حمد کے ساتھ شکر ادا کرتے اور جب سورج بلند ہو جاتا تو آپ چار رکعت نفل ادا کرتے اور وہ نمازِ ضحیٰ ہے حضرت ابو ہریرہؓ کہا کرتے تھے: میرے دوست نے مجھے ہر مہینے کے تین روزوں، ضحیٰ کی دو رکعتوں اور سونے سے پہلے وتر پڑھنے کی ہدایت فرمائی۔^③

حدیثِ قدسی ہے کہ رسول اللہ ﷺ نے فرمایا: اللہ تعالیٰ فرماتا ہے: ”اے ابن آدم! تو دن کے پہلے پہر میرے لیے چار رکعت ادا کر، میں ان کے ساتھ تیرے دن کے آخر میں کفایت کروں گا۔“^④

رسول اللہ ﷺ رات اور دن دعاؤں اور اذکار کو اختیار کیے رکھتے اور اپنے اصحابؓ کو بھی ان کی تعلیم دیتے۔ شداد بن اوسؓ سے روایت ہے کہ نبی ﷺ نے فرمایا کہ سید الاستغفار یہ ہے کہ تو

① صحیح مسلم ۱/۲۵۵۔ ② صحیح مسلم: ۱/۴۶۳، ۱۸۱۰/۴ اور مسند احمد: ۱/۹۱۔

③ صحیح مسلم: ۱/۳۹۹ اور امام بخاری نے اپنی صحیح میں ضحیٰ کی دو رکعتوں کی وصیت نقل کی ہے: ۵۲/۲۔

④ اسے احمد اور ابویعلیٰ نے روایت کیا ہے۔ ان دونوں میں سے ایک کی سند کے راوی صحیح کے رجال ہیں۔ اسے

ترمذی نے بھی روایت کیا ہے۔ (السنن: ۲/۳۴۰ اور کہا ہے کہ یہ حدیث حسن غریب ہے) سنن ابوداؤد: ۱۳/۲، مسند

احمد: ۲۸۶/۵، ۲۸۷۔

یہ کہے: اَللّٰهُمَّ اَنْتَ رَبِّيْ لَا اِلٰهَ اِلَّا اَنْتَ خَلَقْتَنِيْ وَ اَنَا عَبْدُكَ ، وَاَنَا عَلٰى عَهْدِكَ
 وَوَعْدِكَ مَا اسْتَطَعْتُ ، اَعُوْذُ بِكَ مِنْ شَرِّ مَا صَنَعْتُ اَبُوْءُ لَكَ بِبِعْمَتِكَ عَلَيَّ وَ
 اَبُوْءُ بِذَنْبِيْ فَاغْفِرْ لِيْ فَاِنَّهٗ لَا يَغْفِرُ الذُّنُوْبَ اِلَّا اَنْتَ . (اے اللہ تو میرا رب ہے، تیرے
 سوا کوئی الہ نہیں ہے، تو نے مجھے پیدا کیا اور میں تیرا بندہ ہوں، اور میں اپنے عہد اور وعدے پر
 استطاعت کے مطابق قائم ہوں، میں پناہ مانگتا ہوں اس برائی سے جس کا مرتکب ہوا ہوں، میں
 تیرا انعام جو مجھ پر ہوا اس کا معترف ہوں اور جو گناہ میں نے کیے ہیں ان کا اعتراف کرتا
 ہوں۔ پس تو مجھے معاف کر دے، تیرے سوا معاف کرنے والا کوئی نہیں)۔^①

رسول اللہ ﷺ اپنے اصحاب کو توبہ کی اور استخارہ کی نماز سکھایا کرتے اور صحابہ اپنی
 بہت سی نمازوں میں اللہ سے تعلق کا التزام کیے رکھتے۔ انسان گناہ سے مبرا نہیں ہوتا، گناہ چھوٹا ہو
 یا بڑا۔ چنانچہ حدیث میں ہے: ”بنی آدم سب کے سب خطا کار ہیں اور سب سے بہتر خطا کرنے
 والے وہ ہیں جو توبہ کرنے والے ہیں۔“^②

چھوٹی یا بڑی حاجت ہر شخص کو پیش آتی رہتی ہے۔ کوئی شخص اس سے مبرا نہیں۔ عثمان
 ابن حنیف سے روایت ہے کہ ایک اندھان نبی ﷺ کے پاس آیا اور عرض کیا: اے اللہ کے
 رسول ﷺ آپ اللہ سے دعا کیجیے کہ وہ میری بصارت لوٹا دے۔ آپ نے فرمایا: ”کیا میں
 تمہارے لیے دعا کروں“ اس نے کہا: ”اے اللہ کے رسول ﷺ میری بصارت کا ضیاع مجھ پر
 بڑا شاق ہے۔“ تو آپ نے فرمایا: ”جا اور وضو کر اور دو رکعت نماز پڑھ، پھر کہہ: اے اللہ میں تجھ
 سے سوال کرتا ہوں اور میں تیری جناب میں نبی رحمت محمد ﷺ کے ساتھ آتا ہوں۔ اے
 محمد (ﷺ) میں آپ کے ساتھ اللہ کی جناب میں حاضر ہوتا ہوں کہ وہ میری بصارت کو درست
 فرما دے۔ اے اللہ! آنحضور کی شفاعت میرے حق میں قبول فرما۔ چنانچہ وہ واپس ہوا اس
 حال میں کہ اس کی بصارت کو اللہ تعالیٰ نے درست فرما دیا۔“^③

① صحیح بخاری: ۱۴۵/۷

② صحیح سنن الترمذی: ۳۰۵/۲

③ سنن ترمذی: ۵۶۹/۵ اور ترمذی نے کہا ہے کہ یہ حدیث حسن غریب ہے۔ سنن ابن ماجہ (صحیح سنن ابن ماجہ:

(۲۳۱/۱-۲۳۲)

نبی رحمت ﷺ

اللہ تعالیٰ کا ارشاد ہے ﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ الرَّحِيمِ﴾ [التوبہ: ۱۲۸] (دیکھو! تم لوگوں کے پاس ایک رسول آیا ہے جو خود تم ہی میں سے ہے، تمہارا نقصان میں پڑنا اس پر شاق ہے، تمہاری فلاح کا وہ حریص ہے، ایمان لانے والوں کے لیے وہ شفیق اور رحیم ہے)۔ رسول اللہ ﷺ عربی ہیں، قریشی ہیں اور معروف النسب ہیں۔ آپ کے نسب کی صحت پر اور آپ کے کریم الاصل ہونے پر کبھی کسی نے انگلی نہیں رکھی۔ اور اہل عرب کے لیے اللہ تعالیٰ کی مخاطبت کہ رسول اللہ ﷺ انھیں میں سے ہیں ان کی تذکیر کے لیے ہے کہ آپ ان کے خیر خواہ ہیں اور آپ کو ان سے محبت ہے، آپ ان پر مشفق ہیں، اور ان کی ہدایت کے خواہش مند اور ان کے مہربان رفیق ہیں، آپ کو ان کی گمراہی تکلیف دیتی ہے اور ان کی ہدایت آپ کے لیے فرحت کا باعث ہے۔ اور بہت سی احادیث آپ کی ہدایت بخش رحمت کی وضاحت کرتی اور نبی مصطفیٰ ﷺ کی صورت کشی کرتی ہوئی وارد ہوئی ہیں۔ اور ان میں سے آپ کی امت سے پہلے آپ کی وفات ہے تاکہ وہ اس کے لیے سلفاً ہو۔ چنانچہ حدیث میں ہے: ”بلاشبہ اللہ تعالیٰ عزوجل اپنے بندوں میں سے کسی امت پر رحمت کا ارادہ فرماتا ہے تو اس سے پہلے اس کے نبی کو وفات دے دیتا ہے اور نبی کو اس امت کے آگے فرطاً و سلفاً بنا دیتا ہے اور جس امت کو ہلاک کرنا چاہتا ہے اسے عذاب دیتا ہے جب کہ اس کا نبی زندہ ہوتا ہے اور اللہ اسے نبی کی نظروں کے سامنے ہلاک کر دیتا ہے اور اس کی ہلاکت پر نبی کی آنکھوں کو ٹھنڈا کرتا ہے جب کہ انھوں نے اس کی تکذیب کی ہوتی ہے اور نافرمانی۔“

سیرت النبی کے واقعات میں سے ایک یہ ہے کہ قوم ثقیف نے رسول اللہ ﷺ کو ایذا دی جب آپ ان کے ہاں طائف میں انھیں اسلام کی دعوت دینے کے لیے تشریف لے گئے۔

① صحیح مسلم: ۴/ ۱۷۹۱-۱۷۹۲، حدیث نمبر: ۲۲۸۸۔

انہوں نے آپؐ کو پتھر مارے حتیٰ کہ آپ کے قدموں کو لہو لہان کر دیا۔ اس پر اللہ تعالیٰ نے آپ کو اختیار دیا کہ آپ چاہیں تو اللہ تعالیٰ انہیں سزا دے اور انہیں پہاڑوں کے درمیان پیس کر رکھ دے مگر آپ نے کہا: ”بلکہ امید ہے کہ اللہ تعالیٰ اس کی نسل سے ایسے لوگ نکالے گا جو صرف اللہ کی بندگی اختیار کریں گے اور اس کے ساتھ ذرہ برابر شرک نہ کریں گے۔“^①

آنحضور ﷺ اپنی حیات مبارکہ میں اپنی امت کے لیے باعث امن و سلامتی تھے جب کہ آپ کی وفات کے بعد استغفار ان کے لیے پیغام امن ہے۔ اللہ تعالیٰ کا ارشاد ہے ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ط وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ﴾ (اس وقت تو اللہ ان پر عذاب نازل کرنے والا نہ تھا جب کہ تو ان کے درمیان موجود تھا اور نہ اللہ کا یہ قاعدہ ہے کہ لوگ استغفار کر رہے ہوں اور وہ ان کو عذاب دے دے) [الانفال: ۳۳]۔ آپ اپنی زندگی میں بھی اور وفات میں بھی اہل ایمان کے لیے رحمت و بھلائی تھے۔ آپ کا ارشاد ہے: ”میری زندگی تمہارے لیے خیر کا باعث اور میری وفات بھی تمہارے لیے خیر کا باعث ہے، تمہارے اعمال میرے سامنے پیش کیے جائیں گے، جو بھلائی کے اعمال دیکھوں گا ان پر اللہ کا شکر ادا کروں گا اور جو شر دیکھوں گا تو اللہ تعالیٰ سے تمہاری مغفرت کی دعا کروں گا۔“^②

اور آپ رحمت عامہ ہیں جیسا کہ قرآن حکیم میں ہے ﴿وَمَا أَرْسَلْنَا إِلَّا رَحْمَةً لِّلْعَالَمِينَ﴾ [الانبیاء: ۱۰۷] (اے نبی! ہم نے تو تم کو دنیا والوں کے لیے رحمت بنا کر بھیجا ہے)۔ ایسے ہی آپ نور ہیں، لوگوں کی ہدایت کی راہ کو روشن کرتے ہیں، اللہ تعالیٰ کا ارشاد ہے: ﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ وَسِرَاجًا مُنِيرًا﴾ [الاحزاب: ۴۵، ۴۶] اے نبی ہم نے تم کو بھیجا ہے گواہ بنا کر، بشارت دینے والا اور ڈرانے والا بنا کر، اللہ کی اجازت سے اس کی طرف دعوت دینے والا بنا کر

① صحیح بخاری (فتح الباری: ۳۱۲/۶-۳۱۳)، صحیح مسلم: ۱۴۲۰/۳۔

② اسے بزار نے روایت کیا جیسا کہ کشف الاستار: ۳۹۷/۱ میں ہے۔

اور روشن چراغ بنا کر)۔

انس بن مالکؓ سے روایت ہے: ”جس دن رسول اللہ ﷺ مدینہ میں داخل ہوئے تو مدینہ کی ہر چیز چمک اٹھی، جس دن آپؐ نے اس دنیا سے رحلت فرمائی تو ہر چیز پر تاریکی چھا گئی۔ ہم آپؐ کی تدفین سے فارغ ہوئے ہی تھے کہ ہمارے دل بدل گئے۔^① حدیث میں ہے کہ رسول کریم ﷺ نے فرمایا: ”ہر نبی کو دعائے مستجاب عطا کی گئی تو ہر نبی نے اپنی دعا میں عجلت سے کام لیا اور میں نے اپنی دعا کو قیامت کے دن اپنی امت کی شفاعت کے لیے محفوظ کر لیا۔“^②

نبی کریم ﷺ کی رسالت میں رحمت کے جملہ معانی جھلک رہے ہیں۔ اللہ تعالیٰ نے آپؐ کی امت سے وہ بوجھ اور وہ اغلال دور کر دیے جو سابقہ امتوں پر لدے ہوئے تھے اور ان کے لیے دین کو آسان فرما دیا اور تنگی دور کر دی ﴿هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ۱۰۷] (اس نے تمہیں اپنے کام کے لیے چن لیا ہے اور دین میں تم پر کوئی تنگی نہیں رکھی)۔

آنحضور ﷺ کا قلب مبارک رحمت سے لبریز تھا اور آپؐ نے اپنے پیروکاروں کو ہدایت فرمائی کہ وہ حمدی کارویہ اختیار کریں جیسا کہ قرآن حکیم نے ان کا وصف بیان کیا ہے ﴿مُحَمَّدٌ رَّسُولُ اللَّهِ ط وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا نَسِيْمًا هُمْ فِي وُجُوهِهِمْ مِّنْ أَثَرِ السُّجُودِ﴾ [الفتح: ۲۹] (محمد اللہ کے رسول ہیں اور جو لوگ ان کے ساتھ ہیں وہ کفار پر سخت اور آپس میں رحیم ہیں۔ تم جب دیکھو گے انہیں رکوع و سجود اور اللہ کے فضل اور اس کی خوشنودی کی طلب میں مشغول پاؤ گے۔ سجود کے اثرات ان کے چہروں پر موجود ہیں جن سے وہ الگ پہچانے جاتے ہیں)۔

① مسند احمد ۲۲۸/۳-۲۶۸- حاکم: مستدرک ۵۷/۳

② متفق علیہ: صحیح بخاری ۱۴۵/۷- صحیح مسلم ۱۸۹/۱- الفاظ امام مسلم کے ہیں، حدیث: ۱۹۹

حضرت انس بن مالکؓ نے کہا ہے: ”میں نے اپنے عیال کے لیے آپ سے بڑھ کر کسی کو رحمت نہیں دیکھا۔“ ❶ حضرت زید بن حارثہؓ نے کہا ہے: ”نبی ﷺ کی صاحبزادی نے آپ کی طرف پیغام بھیجا کہ میرا بیٹا فوت ہو گیا ہے، آپ ہمارے ہاں تشریف لائیں۔“ آپ نے سلام کہلا بھیجا اور فرمایا: اللہ ہی کا ہے جو کسی سے لے لیتا ہے اور اسی کا ہے جو کسی کو عطا فرماتا ہے اور ہر ایک کا اس کے ہاں وقت مقرر ہے، پس صبر کرو اور سکون اختیار کرو۔“ مگر آپ کی صاحبزادی نے آپ کو قسم دی کہ آپ ضرور تشریف لائیں آپ اٹھے اور سعد بن عبادہ، معاذ بن جبل، ابی بن کعب اور زید بن ثابت رضی اللہ عنہم آپ کے ہمراہ تھے۔ چنانچہ بچے کو اٹھا کر رسول اللہ ﷺ کے پاس لایا گیا۔ آپ کا قلب مبارک زور زور سے دھڑک رہا تھا اور آپ کی آنکھوں سے آنسو بہ رہے تھے۔ سعدؓ نے عرض کی: یہ کیا، اے اللہ کے رسولؐ؟ آپ نے فرمایا: ”یہ زحمت ہے جو اللہ تعالیٰ اپنے بندوں کے دلوں میں ڈال دیتا ہے۔ اللہ تعالیٰ اپنے رحم کرنے والے بندوں پر ہی رحم فرماتا ہے۔“ ❷

رسول اللہ ﷺ جب کسی کو امیر لشکر بناتے یا سریہ کا سربراہ، تو آپ اسے ہدایت فرماتے: ”نہ مردے کا مثلہ کرنا، نہ کسی بچے کو قتل کرنا۔“ ❸ آپ کی رحمت اور رحمتی کی ہدایت حیوانات کے لیے بھی تھی چہ جائیکہ انسان۔ ابن مسعودؓ سے روایت ہے: ”ہم نبی ﷺ کے ساتھ تھے، ہم چیونٹیوں کے بل کے پاس سے گزرے جسے جلادیا گیا تھا، رسول اللہ ﷺ سخت ناراض ہوئے اور فرمایا: کسی انسان کے لیے یہ مناسب نہیں کہ اللہ عزوجل کے عذاب کے مماثل عذاب دے۔“ ❹

سعید بن جبیرؓ بیان کرتے ہیں: ”ابن عمرؓ کچھ افراد کے پاس سے گزرے جو مرغی کو نشانہ بنا رہے تھے۔ آپ نے فرمایا: کس نے ایسا کیا ہے؟ اللہ تعالیٰ کے رسولؐ نے ایسا کرنے والے پر لعنت کی ہے۔“ ❺ ایک آدمی نے نبیؐ سے کہا: ”اے اللہ ﷺ کے رسولؐ، میں بکری کو ذبح کرتا ہوں تو مجھے اس پر رحم آتا ہے۔ نبی ﷺ نے فرمایا: ”اگر تم نے بکری پر رحم کیا تو اللہ تجھ پر رحم کرے گا۔“ ❻

- ❶ صحیح مسلم ۲/۲۳۱۶۔
 ❷ صحیح البخاری: ۸۰۲/۸۰۲۔ صحیح مسلم: ۶۳۵/۲، حدیث نمبر: ۹۲۳۔
 ❸ صحیح مسلم: ۱۳۵۷/۳، حدیث نمبر: ۱۷۳۱۔
 ❹ مسند احمد: ۲۹۶/۱۔ ابوداؤد کی سنن: ۱۲۶/۳۔
 ❺ صحیح مسلم: ۱۵۲۹/۳۔ ۱۵۵۰۔ حدیث نمبر: ۱۹۵۸۔ مسند احمد: ۲۲۶/۳۔
 ❻ مسند احمد: ۲۲۶/۳۔

اور آپ نے فرمایا: ”اللہ تعالیٰ نے ہر چیز کے ساتھ نیکی کا حکم دیا ہے۔ جب تم قتل کرو تو احسن طریقے سے قتل کرو اور ذبح کرو تو عمدہ طریقے سے ذبح کرو اور ہر ایک اپنی چھری کو تیز کر لیا کرے اور اپنے ذبیحہ کو آرام پہنچائے۔“^①

رسول اللہ ﷺ صحابہؓ کو مثالیں بیان فرمایا کرتے اور پہلے لوگوں کی باتیں بتایا کرتے جن سے ان کے دلوں میں رحم پیدا ہو۔ ایک مرتبہ آپ نے ان سے فرمایا: ”ایک آدمی راہ چل رہا تھا، اسے شدید پیاس لگی، اسے ایک کنواں ملا، وہ اس میں اتر اور پانی پیا۔ جب نکلا تو دیکھا کہ ایک کتا ہانپ رہا ہے اور پیاس کے مارے مٹی چاٹ رہا ہے اس آدمی نے سوچا کہ اس کو بھی ویسی ہی پیاس لگی ہے جیسے مجھے لگی تھی۔ چنانچہ وہ کنوئیں میں اتر اور اپنا جو تاپانی سے بھرا، اسے اپنے منہ میں پکڑا حتیٰ کہ اوپر آ گیا اور کتے کو پلایا۔ اللہ تعالیٰ نے اس کی قدر فرمائی اور اسے بخش دیا۔“ صحابہؓ نے کہا: ”اے اللہ کے رسول! کیا ہمارے لیے چوپاؤں سے متعلق بھی اجر ہے؟“ آپ نے فرمایا: ”فی کل کبد رطبة اجرا“^② (ہر ذی روح سے متعلق اجر ہے) یہ کثیر میں سے قلیل ہے اور سب کچھ جو آنحضور ﷺ کے بارے میں دیکھا جاتا ہے کہ یہ کہ آپ ”رحمة مہداة“ (مجسم رحمت) ہیں۔ آپ نے اپنے اصحاب کے دلوں میں رحمت کے بیج بوئے ہیں اور اس کی ہدایت فرمائی ہے اور آپ کی تعلیمات اس کے ذکر سے پُر ہیں۔ نیز اس میں ہر ذی روح، انسان ہو یا حیوان، شامل ہے اور اس کے ساتھ وہ جدید انسان کے حقوق کی جملہ تحریکات اور حیوان کے ساتھ نیکی و شفقت کی جملہ تنظیموں سے، جسے لوگ مغربی تہذیب اور اسکے انعامات کی خصوصیات خیال کرتے ہیں، سبقت لے گئی ہیں۔

اس میں کوئی تعجب کی بات نہیں کہ آپ کی بعثت جہان والوں کے لیے رحمت ہے اور اسے آپ کے اس ارشاد کے ساتھ: ”اے لوگو! میں رحمت ہوں، تمہاری ہدایت کے لیے بھیجا گیا ہوں۔“^③ آپ کی رسالت کا جو ہر تعبیر کیا جائے۔

① صحیح مسلم: ۱۵۴۸/۳، حدیث نمبر: ۱۹۵۵۔

② متفق علیہ (صحیح بخاری: ۷۷/۳)، صحیح مسلم: ۱۷۶۱/۴، حدیث نمبر: ۲۲۴۴ اور الفاظ

امام مسلم کے ہیں۔ ③ مستدرک حاکم ۳۵/۱، امام حاکم نے اسے صحیح قرار دیا ہے اور ذہبی نے اس کی تائید کی ہے۔

وہ وقت دور نہیں جب آپ کی تعلیمات ستم زدہ لوگوں کے زخموں پر مرہم رکھیں گی، کمزوروں کے ساتھ شفقت کی طلبگار ہوں گی، ان سے جباروں کے دل نرم پڑ جائیں گے اور زندگی محبت، گرم جوشی اور رحمت سے بھر جائے گی۔

محبتِ رسول ﷺ: لازمہ ایمان

اللہ تعالیٰ کا ارشاد ہے: ﴿قُلْ إِنْ كَانَ آبَاءُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ﴾ [التوبہ: ۲۴] (اے نبی، کہہ دو کہ اگر تمہارے باپ، اور تمہارے بیٹے، اور تمہارے بھائی، اور تمہاری بیویاں، اور تمہارے عزیز واقارب، اور تمہارے وہ مال جو تم نے کمائے ہیں، اور تمہارے وہ کاروبار، جن کے ماند پڑ جانے کا تم کو خوف ہے، اور تمہارے وہ گھر جو تم کو پسند ہیں، تم کو اللہ اور اس کے رسول اور اس کی راہ میں جہاد سے عزیز تر ہیں تو انتظار کرو یہاں تک کہ اللہ اپنا فیصلہ تمہارے سامنے لے آئے، اور اللہ فاسق لوگوں کی رہنمائی نہیں کیا کرتا)۔

یہ آیت کریمہ رسول اللہ ﷺ کے ساتھ محبت کے واجب ہونے پر دلالت کرتی ہے۔ اور اس محبت کے لیے میزان رکھ دی گئی ہے جس پر اسے جانچا جائے گا۔ مطلوب یہ نہیں ہے کہ مومن رسول اللہ ﷺ کے ساتھ اس طرح محبت کرے جس طرح اسے اپنے باپ، بیٹے، بیوی اور مال کے ساتھ ہوتی ہے بلکہ اللہ تعالیٰ اور رسول اکرم ﷺ کی محبت کا پلڑا سارے پیاروں کے مقابلے میں بھاری ہو۔ اس کے دل میں کسی چیز کی محبت، رسول اللہ ﷺ سے زیادہ نہ ہو کیونکہ رسول اللہ اس کے لیے جہالت و گمراہی کے اندھیروں سے نکلنے اور علم و ہدایت کی سعادت کا سبب ہیں، اور دنیا کی تنگی اور آخرت کے عذاب سے نجات کا باعث ہیں۔ آپ کے ذریعے سے نعمت ایمان کا حصول تمام نعمتوں سے بڑی نعمت ہے اور جملہ فوائد سے بڑھ کر مفید۔ لہذا

اس عظیم نعمت کے پانے والے پر حق ہے کہ وہ اس ہستی سے محبت کرے جس نے اس تک یہ نعمت پہنچائی ہے۔ صحابہؓ نے اس نعمت کی حقیقت کو پایا تھا اور ان کا رسول اللہ ﷺ کے ساتھ گہرا تعلق تھا اور آپ کے ساتھ ان کی محبت عظیم ترین تھی۔ چنانچہ وہ آپ پر جان، مال اور اہل کے ساتھ فدا تھے۔

صفوان بن عسال المرادی نے کہا کہ: ”ہم نبی کے ساتھ ایک سفر میں تھے، اس دوران کہ ہم آپ کے پاس موجود تھے تو ایک اعرابی نے آپ کو بلند آواز سے پکارا، کہا: ”اے محمد ﷺ!“ تو رسول اللہ ﷺ نے اسے اس کی آواز کے برابر جواب دیا۔ ”ھاؤم“ تو ہم نے اسے کہا: ”تیرا برا ہو، اپنی آواز پست رکھ کیونکہ تو نبی ﷺ کے پاس ہے، آپ کو اونچی آواز سے پکارنا منع کیا گیا ہے۔“ اس نے کہا: ”بخدا! میں اپنی آواز پست نہیں کروں گا۔“ پھر اس نے پوچھا: ”آدمی لوگوں سے محبت کرتا ہے حالانکہ وہ ان سے ملا نہیں ہوتا؟“ اس پر نبی نے فرمایا: ”قیامت کے دن آدمی اس کے ساتھ ہوگا جس سے اسے محبت ہوگی۔“^① اس حدیث میں اللہ، اس کے رسول ﷺ اور مومنین صالحین کے ساتھ محبت کی فضیلت کا اظہار ہوتا ہے۔ حضرت انس نے کہا ہے: ”اسلام کے بعد نبی کے اس قول سے شدید تر فرحت ہوئی کہ ”تو اس کے ساتھ ہوگا جس سے تیری محبت ہے“^②۔

قرطبی نے کہا ہے: صحابہؓ کو ساری نیکیوں کے اعمال سے حاصل ہونے والی فرحت کی بہ نسبت رسول اللہ ﷺ کے اس قول سے زیادہ فرحت ہوئی۔ انہوں نے نیکی کے کاموں کے ساتھ نبی کریم ﷺ سے قرب کا پالینا نہیں سنا تھا اور نہ یہ کہ آنحضور ﷺ کا قرب، اللہ اور اس کے رسول ﷺ کی محبت کے بغیر۔ یہ کتنا عظیم معاملہ ہے کہ ایک کم کوش، شہرت یافتہ سے اور ایک متاخر، متقدم کے ساتھ جاملے! جب حضرت انس نے جان لیا کہ اس بات میں عموم ہے تو انہوں نے

① اسے ترمذی نے روایت کیا اور فرمایا کہ یہ حدیث حسن صحیح ہے۔ (سنن: ۵۴۵/۵، حدیث نمبر: ۳۵۳۵) صحیح بخاری: ۱۱۲۷-۱۱۳ میں ابن مسعود کی حدیث بطور شاہد کے آئی ہے۔ امام مسلم نے اپنی صحیح میں ۲۰۳۳/۴، حدیث نمبر ۲۶۳۰ میں ابن مسعود کی حدیث سے مختصراً بطور شاہد کے تخریج کی ہے۔

② صحیح مسلم: ۲۰۳۲/۴، حدیث نمبر: ۲۶۳۹۔

اس کے ساتھ امید باندھ لی اور انھیں اس کا یقین ہو گیا تو کہا: ”میں اللہ تعالیٰ اور رسول ﷺ اور حضرت ابو بکرؓ و عمرؓ سے محبت کرتا ہوں اور امید رکھتا ہوں کہ میں ان کے ساتھ ہوں گا اگرچہ میرے اعمال ان جیسے نہیں ہیں۔“

نبی ﷺ نے ناگزیر محبت کی حدود بیان فرمائیں جب کہ عمرؓ بن خطاب نے کہا: ”اے اللہ کے رسول آپ مجھے سوائے میری جان کے دیگر ہر چیز سے محبوب تر ہیں۔“ تو آپ نے فرمایا: ”نہیں، اس ذات کی قسم جس کے قبضہ قدرت میں میری جان ہے حتیٰ کہ میں تمہیں تمہاری جان سے بھی محبوب تر نہ ہو جاؤں۔“ اس پر حضرت عمرؓ نے عرض کیا: ”واللہ! اب آپ مجھے میری جان سے محبوب تر ہیں۔“ حضور ﷺ نے فرمایا: ”ہاں، اب اے عمر۔“ اور اس محبت کی علامت آنحضور ﷺ کا اتباع ہے اور قول یا عمل کے ساتھ آپ سے عدم تقدم ہے۔ انسان کی رائے رسول اللہ ﷺ کی حدیث اور آپ کے حکم سے محبوب تر نہ ہو، اور آپ کی محبت کی حدود اور واجب مرتبہ تک اس کی رسائی کی علامت آپ کی سنت کی نصرت اور شریعت کی حفاظت اسے اپنی مصلحتوں، اپنی جان، اپنے اہل و عیال اور مال و جاہ کی نسبت محبوب تر ہو۔ آپ کے اس ارشاد کے مطابق لا یؤمن احدکم حتیٰ اکون احب الیہ من ولده ووالده والناس اجمعین۔ ”تم میں سے کوئی ایمان والا نہیں ہو سکتا جب تک کہ میں اس کے ہاں اس کی اولاد، اس کے ماں باپ اور جملہ انسانوں سے محبوب تر نہ ہو جاؤں۔“^①

اور آپ کا ارشاد ہے: ”جس شخص میں تین وصف ہوں، وہ ایمان کی حلاوت کو حاصل کر لیتا ہے: یہ کہ اللہ تعالیٰ اور اس کا رسول اسے محبوب تر ہوں ماسوا سے، اور وہ محبت کرے تو اللہ کے لیے، اور کفر میں پلٹ جانا اسے اتنا ناپسند ہو جتنا کہ آگ میں ڈالا جانا۔“^②

بیضاوی نے کہا: ”یہاں محبت سے مراد عقل کی محبت ہے، وہ اس کی عقل سلیم کے رجحان کے تقاضے کی ترجیح ہے اگرچہ وہ خواہش نفس کے خلاف ہو، جس طرح مریض، اس دوائی

① صحیح البخاری: ۲۱۸/۷۔

② صحیح البخاری: ۹/۱۔ صحیح مسلم: ۶۷/۱، حدیث نمبر: ۷۰ اور الفاظ امام مسلم کے ہیں۔

③ صحیح البخاری: ۹/۱۔ صحیح مسلم: ۶۶/۱، حدیث نمبر: ۴۳۔

سے نفرت کرتا ہے جو اس کی طبیعت کو ناپسند ہو مگر عقل کے تقاضے کے تحت اسے لینے پر آمادہ ہو جاتا ہے۔ جب آدمی غور کرے کہ شارع علیہ السلام کے کسی چیز کا حکم یا اس سے ممانعت کی بنیاد اس چیز کے مفید یا مضر ہونے پر ہے، عقل کا رجحان اس کے حکم کی تعمیل کی طرف ہوگا کیوں کہ اس کی خواہش اس کے مطابق ہو جائے گی اور وہ اس سے خوب عقلی لذت حاصل کرے گا۔ عقلی لذت کمال و خیر کا حصول ہے جب کہ وہ ایسی ہو اور یہ بھی محبت رسول کا تقاضا ہے کہ آپ کی رسالت کا بول بالا کرنے میں غور و فکر اور زندگی بھر اس کی تبلیغ ہوتا کہ لوگوں کی بہت بڑی تعداد ہدایت حاصل کر لے، اس چیز کے پیش نظر کہ اللہ تعالیٰ نے آنحضرت کی بعثت کے ساتھ بندوں پر احسان فرمایا ہے: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَ يُزَكِّيهِمْ وَ يُعَلِّمُهُمُ الْكِتَابَ وَ الْحِكْمَةَ ۗ وَ إِن كَانُوا مِن قَبْلُ لَفِي ضَلَالٍ مُّبِينٍ﴾ [آل عمران: ۱۶۴] (درحقیقت اہل ایمان پر تو اللہ نے یہ بہت بڑا احسان کیا ہے کہ ان کے درمیان خود انھیں میں سے ایک ایسا پیغمبر اٹھایا جو اس کی آیات انھیں سناتا ہے، ان کی زندگیوں کو سنوارتا ہے اور ان کو کتاب اور دانائی کی تعلیم دیتا ہے حالانکہ اس سے پہلے یہی لوگ صریح گمراہیوں میں پڑے ہوئے تھے)۔

حضرت معاویہؓ کی روایت صحیح مسلم میں مذکور ہے: ”یہ کہ رسول اللہ ﷺ اپنے اصحاب کے ایک حلقے کی طرف تشریف لائے اور فرمایا: تمہیں کس چیز نے بٹھایا ہے؟ انھوں نے عرض کیا ہم یہاں اللہ کا ذکر کر رہے ہیں کہ اس کریم نے ہمیں اپنے دین کی ہدایت دی اور آپ کو مبعوث فرما کر ہم پر احسان کیا۔“ تو آپ نے ان سے فرمایا: میرے پاس جبریل آئے اور انھوں نے مجھے خبر دی کہ اللہ عزوجل تمہارے ساتھ ملائکہ پر نازل فرماتا ہے۔^۱ یہ تھی وہ محبت جس نے نبی ﷺ اور آپ کے صحابہ کے مابین تعلق قائم کر رکھا تھا۔ اور اسی محبت نے انھیں اپنی جانوں، اہل و عیال اور مالوں کے ساتھ آپ کا فدائی بنا رکھا تھا۔

یہ انس بن نضرؓ ہیں، انھوں نے بعض مسلمانوں کو غزوہ احد میں حیران و پریشان بیٹھے

^۱ صحیح مسلم، ص: ۲۰۷۵۔ سنن ترمذی، حدیث نمبر: ۳۳۷۹ الفاظ ترمذی کے ہیں۔

ہوئے دیکھا جب کہ آنحضور ﷺ کے شہید ہو جانے کی افواہ پھیلی۔ حضرت انسؓ نے انھیں پکار کر کہا: ”کیا خوب ہے جنت کی خوشبو، جو احد کے پیچھے سے آرہی ہے۔“ چنانچہ لڑے حتیٰ کہ شہید ہو گئے اور ان کے جسم پر تلواروں، تیروں اور نیزوں کے ۸۰ سے زیادہ زخم تھے۔ حتیٰ کہ ان کی بہن ربیع بنت نضر نے انھیں ان کے ہاتھوں کے پوروں سے پہچانا۔ چنانچہ ان کے اور ان جیسے سچے مجاہدین کے بارے میں یہ آیت کریمہ نازل ہوئی: ﴿مِنَ الْمُؤْمِنِينَ رِجَالٌ صَدَقُوا مَا عَاهَدَ اللَّهُ عَلَيْهِمْ، فَمِنْهُمْ مَن قُضِيَ نَحْبُهُ، وَمِنْهُمْ مَن يَنْتَظِرُ وَمَا بَدَّلُوا تَبْدِيلًا﴾ [الاحزاب: ۲۳] (ایمان والوں میں ایسے لوگ موجود ہیں جنہوں نے اللہ سے کیے ہوئے عہد کو سچا کر دکھایا، ان میں سے کوئی اپنی نذر پوری کر چکا، اور کوئی وقت آنے کا منتظر ہے۔ انہوں نے اپنے رویے میں کوئی تبدیلی نہیں کی)۔^①

رسول اللہ ﷺ نے زید بن ثابتؓ کو انسؓ بن نضر کو تلاش کرنے کے لیے بھیجا، انہوں نے انھیں مقتولین میں پایا اور ان میں ابھی زندگی کی رمت باقی تھی، اور وہ رمت بھی باقی نہ رہی اس کے بعد کہ انہوں نے رسول اللہ ﷺ کے سلام کا جواب دیا اور صرف اتنا کہا: ”میں اس حال میں ہوں کہ مجھے جنت کی خوشبو آ رہی ہے اور میری قوم انصار سے کہنا: ”اگر تم رسول اللہ ﷺ کو چھوڑو گے جب کہ تمہاری آنکھ کی پتلی حرکت میں ہو تو اللہ کے ہاں تمہارا کوئی عذر قابل قبول نہ ہوگا۔“ اس پر حضرت زیدؓ کی آنکھوں میں آنسو بھر آئے۔^②

کیا خوب وصیت تھی جس سے محبت کی خوشبو آ رہی تھی، جس پر موت اور زخموں کے دردوں کا کوئی اثر نہ تھا۔ ابو طلحہ انصاریؓ رسول اللہ ﷺ کا بچاؤ کر رہے تھے اور آپؐ کے آگے تیر سہمہ رہے تھے اور کہہ رہے تھے: کوئی تیر آپؐ کو نہیں لگے گا، میرا گلا آپؐ کے گلے سے پہلے ہے۔“^③ اور رسول اللہ ﷺ کے ساتھ اس گہری محبت اور آپؐ کے لیے ان کی جانی و مالی قربانیوں

① صحیح البخاری (فتح الباری: ۲۱/۶، ۲۷۴/۷، ۵۱۷/۸)

② مجمع البحرین ہیثمی: ۲۳۹/۲۔ ابن الخلق کی روایت سے ایسی اسناد کے ساتھ جس کے رجال ثقات ہیں۔

③ صحیح البخاری (فتح الباری: ۳۶۱/۷)۔

کے باوجود مسلمانوں کے عقائد اللہ تعالیٰ کے فضل سے درست رہے اور انہوں نے صفت نبوت سے آگے تجاوز نہیں کیا اور انہوں نے اپنے نبی کے ساتھ الوہیت کی صفات منسوب نہیں کیں اور انہوں نے اللہ تعالیٰ کے علاوہ آپ کی عبادت نہیں کی بلکہ آنحضور ﷺ کی آوازاں کے کانوں میں گونجتی رہی: ”انا ابن امراة كانت تاكل القديد“ ❶

اس سے قبل قرآن کی یاد دہانی بشریت رسول کے بارے میں ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ﴾ [الکہف: ۱۱۰] ان کو متحضر رہی اور یہ کہ آپ کو اسی طرح تکلیف پہنچتی ہے جس طرح کہ ایک انسان کو پہنچتی ہے ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإَيْنُ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ﴾ [آل عمران: ۱۴۳] (محمد، اس کے سوا کچھ نہیں کہ بس ایک رسول ہیں، ان سے پہلے اور رسول بھی گزر چکے، پھر کیا اگر وہ مرجائیں یا قتل کر دیے جائیں تو تم لوگ اٹے پاؤں پھر جاؤ گے؟ یاد رکھو! جو الٹا پھرے گا وہ اللہ کا کچھ نقصان نہ کرے گا، البتہ جو اللہ کے شکر گزار بندے بن کر رہیں گے انہیں وہ اس کی جزا دے گا۔)

امہات المؤمنین

سیرۃ المصطفیٰ کے اوراق کے مطالعہ سے تمام انسانوں کے ساتھ آپ کے خلق کریم کی روشن صورتیں نظر آتی ہیں، لیکن آپ کے گھر میں آپ کا بالخصوص اپنی ازواج کے ساتھ سلوک، اعلیٰ اخلاق، گہری محبت و شفقت، اور ان کے احساسات کا لحاظ رکھنے اور ان کی رغبات، جہاں تک وہ حدود و احکام شریعت سے باہر نہ ہوں، کے احترام کی بے مثال صلاحیت پر دلالت کرتا ہے۔

یہ حضرت عائشہؓ ہیں، آپ کے ساتھ حج کرتی ہیں مگر ان کا حیض انہیں لوگوں کے ساتھ عمرہ کرنے سے روک دیتا ہے، جب رسول اللہ ﷺ نے مدینہ کی طرف لوٹنے کا ارادہ فرمایا تو

❶ صحیح سنن ابن ماجہ: ۲ / ۲۳۲.

حضرت عائشہؓ نے عرض کیا: اے اللہ کے رسول! آپ حج و عمرہ کے ساتھ لوٹیں گے اور میں صرف حج کے ساتھ واپس ہوں گی۔ تو رسول اللہ ﷺ کو ترس آ گیا کہ ان کی زوجہ محترمہ فضل و خیر کے بعض اعمال کی محرومی کا احساس لیے ہوئے لوٹے گی، چنانچہ آپ نے توقف فرمایا اور ان کے بھائی عبدالرحمن بن ابوبکرؓ کو ہدایت فرمائی کہ وہ حضرت عائشہؓ کے ساتھ تنعمیم تک جائیں جہاں سے وہ عمرہ کا احرام باندھ لیں۔^①

اور غزوة المرسیع (بنی المصطلق) میں پورے کا پورا لشکر رک جاتا ہے اس لیے کہ حضرت عائشہؓ کا ہارٹوٹ کر گر پڑتا ہے اور وہ ریت میں سے اس کے دانے جمع کرنے لگ پڑتی ہیں... اور جب نماز کا وقت ہو گیا اور مسلمانوں نے وضو کے لیے پانی نہ پایا تو آیت تیمم نازل ہوئی۔ صحابہؓ میں سے ایک صاحب نے حضرت ابوبکرؓ اور آپؐ کی آل کے لیے محبت کے احساسات کا اظہار اور اس خاندان کی فضیلت اور برکت کا اعتراف کیا اور کہا: ”اے آل ابوبکر! تیمم کی رخصت کا ملنا تمہاری برکات میں سے ایک ہے۔“^②

امام بخاریؒ کی روایت ہے کہ جب آنحضور ﷺ غزوة خیبر سے واپس ہوئے اور آپؐ نے صفیہ بنت حی سے نکاح کیا تو آپؐ اونٹ (کے کجاوے) کے گرد کپڑے لپیٹ رہے تھے، جس میں حضرت صفیہؓ نے سوار ہونا تھا تا کہ اس سے انھیں ڈھانپ دیں۔ پھر آپؐ اونٹ کے پاس بیٹھے اور حضرت صفیہؓ نے اپنا پاؤں آپؐ کے گھٹنے پر رکھا جو آپؐ نے نیچا کر رکھا تھا اور اونٹ پر سوار ہوئیں۔ اور یہ منظر لوگوں کی آنکھوں سے دور نہیں تھا بلکہ آپؐ کے فاتح لشکر کی آنکھوں کے سامنے تھا۔ آپؐ انھیں تعلیم دے رہے تھے کہ رسولؐ بشر ہیں اور نبی رحمتؐ اور کامیاب قائد ہیں اور یہ کہ اس مشفقانہ طرز عمل سے آپؐ کی قدر نہیں گھٹتی جب آپؐ اپنا پہلو اپنے اہل کے لیے بچھا دیں اور اپنی زوجہ مطہرہ کے لیے تواضع اختیار فرمائیں اور اس کی مدد کریں اور اسے آرام پہنچائیں۔

① صحیح البخاری: ۲۰۰ / ۲ - ۲۰۱ (مطبوعہ استنبول).

② صحیح البخاری (فتح الباری: ۴۳۱ / ۱).

رسول اللہ ﷺ کے خلق عظیم کی تصویر آپ کے حیرت انگیز موقف میں جھلکتی ہوئی نظر آتی ہے۔ جب آپ اس عورت پر داخل ہوئے جس کے ساتھ آپ نے عقد کیا تھا، جو جوئیہ تھی، تو اس نے کہا: ”میں آپ سے اللہ کی پناہ مانگتی ہوں۔“ آپ نے فرمایا: ”تم نے پناہ دینے والے سے پناہ مانگی ہے۔“ پھر آپ اپنے اصحاب کے پاس تشریف لائے اور فرمایا: ”اے ابواسید! اسے دو پوشاکیں دے دو“ اور اسے اس کے گھر والوں کے پاس پہنچا دو۔“ رسول اللہ ﷺ ناراض نہیں ہوئے اور نہ اس عورت سے کوئی سخت سلوک کیا بلکہ اس کے سامنے اسے طلاق کے الفاظ بھی نہ کہے۔

رسول اللہ ﷺ کی سیرت پاک میں غور کرنے والا بہت سی حیرت انگیز مثالیں آپ کے حسن ذوق، عمدہ فطرت، اخلاق کی بلندی، حسن معاشرت، معاملات میں عمدگی، مزاج میں اعتدال، احکام میں انصاف اور کلام میں صدق و صفائی پاتا ہے۔ اخلاقی کمال آنحضور ﷺ کی نبوت کے عظیم ترین دلائل میں سے ہے۔ آپ کی حیات مبارکہ صدق مجسم تھی، آپ کا انحصار صدق پر ہی تھا، آپ کے اقوال و افعال پر صدق کی چھاپ تھی، لہذا اس میں کوئی تعجب نہیں کہ اولین مسلمان جو آپ کی دعوت پر ایمان لائے وہ لوگوں میں سے سب سے زیادہ آپ کے قریبی اور آپ کو جاننے والے تھے۔

حضرت خدیجہ آپ کی زوجہ مطہرہ، حضرت علی آپ کے چچا زاد، حضرت ابوبکر آپ کے دوست اور زید بن حارثہ آپ کے آزاد کردہ غلام، جب کہ یہ سب کے سب اپنی پوری زندگی میں اپنی جانوں اور اپنے مالوں کو آپ پر فدا کرتے رہے، دعوت اسلام کے سب سے زیادہ وفادار تھے۔

آنحضور ﷺ کی سیرت کا مطالعہ کرنے والا آپ کے صدق کی چھاپ کو آپ کی ازواج مطہرات کے ساتھ تعلق میں ملاحظہ کرتا ہے کہ آپ رسول ہیں اور بشر ہیں۔ آپ میں جاہ و مال والے جابروں جیسا تفاخر و تکبر نہ تھا بلکہ آپ میں انبیاء کی سی نرم خوئی، عظماء کی سی سخاوت اور

① صحیح البخاری (فتح الباری: ۳۵۶/۹)۔

اتقیاء کا سا اخلاق و کردار تھا۔ آپ اپنی ازواج کے لیے نہایت شفیق اور ان کے معاون تھے۔ آپ اپنے ہاتھوں سے گھر میں جھاڑو دیتے، بکری کا دودھ دوہتے، جو تا مرمت کر لیتے۔ آپ اپنی ازواج پر احسان فرماتے، انہیں تحائف دیتے، ان کا غصہ ٹھنڈا کرتے، ان کے مابین عدل فرماتے اور ان کے رقابت کے جذبات کا خیال رکھتے۔ آپ ان کی غلطیوں کو برداشت کرتے اور ان کی چھوٹی موٹی لغزشوں سے صرف نظر فرماتے۔ اس طرح سے رسول اور بشر نے انسان کی سی زندگی گزاری، نہ کہ فرشتوں جیسی، آپ کے قدم مبارک زمین پر ہوتے اور آپ کا دل آسمان میں معلق ہوتا۔ جو اللہ کے پاس ہے اس کی طرف جلدی کرتے اور تواضع کے ساتھ علانیہ فرماتے: ”انما انا ابن امرأة كانت تاكل القديد“^①

ہم رسول اللہ ﷺ کی حیات مبارکہ کے گھر کے کچھ دیگر نمونے پیش کرتے ہیں، جب کہ امہات المؤمنین ”مسجد نبوی کی ہمسائیگی میں چھوٹے چھوٹے حجروں میں رہتی تھیں، ان کی زندگی نمازوں کے لیے، اذانوں کی آوازوں کے ساتھ گزر رہی تھی اور وہ لوگوں کے مجموعوں کو آتے جاتے، نمازیں پڑھتے، رسول اللہ ﷺ کی احادیث کو سنتے دیکھتی رہتیں۔ اسلامی تعلیمات کے فروغ میں ان کا بھی حصہ تھا اور عورت کے معاملے میں بالخصوص جس موقع پر نبی ﷺ کے لیے بیان کرنے میں حیا رکاوٹ بن جاتا، ان کی زندگیاں رسول اللہ ﷺ کے ساتھ مخصوص تھیں جو عبادت و علم سے پُر، عبرت سے مملو اور بھلائی گستر تھیں۔ کبھی کبھار ان میں باہم جھگڑا بھی ہو جاتا اور کسی وقت باہمی رقابت کے جذبات بھی ابھر آتے۔ حضرت عائشہ ”فرماتی ہیں: ”میری بے خبری میں، میری اجازت کے بغیر زینبؓ میرے ہاں داخل ہوئیں اور وہ غصے میں تھیں۔ انہوں نے رسول اللہ ﷺ سے کہا: اے اللہ کے رسول! کیا ابو بکرؓ کی بیٹی کا اپنی کلائیوں کو الٹنا پلٹنا آپ کے لیے بس کرتا ہے؟“ پھر وہ میری طرف آگے بڑھیں تو میں نے ان سے اعراض کیا، رسول اللہ نے مجھے بڑھاوا دیا اور فرمایا: ”اپنی مدد آپ کرو۔“ چنانچہ میں زینبؓ کی طرف بڑھی حتیٰ کہ میں نے دیکھا کہ ان کا منہ سوکھ گیا اور میرا کوئی جواب نہیں دے رہیں۔ میں نے نبی ﷺ کی طرف دیکھا،

① طبقات ابن سعد: ۱/۲۳ صحیح اسناد کے ساتھ۔

آپ کا چہرہ دمک رہا تھا۔^①

اس مرحلہ پر ہم نبی ﷺ کا سوکنوں کی باہمی رقابت کا اندازہ کر لینا محسوس کرتے ہیں اور ملاحظہ کرتے ہیں کہ آپ کس طرح سے ان کے فطری جذبات کا لحاظ رکھتے تھے۔ آپ نے حضرت زینبؓ کو کھلی چھٹی دی کہ وہ اپنا غصہ نکال لے اور حضرت عائشہؓ کو اجازت دی کہ وہ ان کا جواب دے لیں۔ آپ نے زینبؓ -- جو آپ کی پھوپھی زاد اور زوجہ تھیں..... اور عائشہؓ..... جو آپ کے دوست کی بیٹی اور آپ کی زوجہ تھیں -- کے درمیان عدل کیا۔ آپ ان کی اس گرما گرمی سے ناراض نہیں ہوئے۔ اس لیے کہ یہ سوکنوں کی زندگی میں ایک فطری امر ہے۔ بلکہ آپ کے چہرہ اقدس کے آثار میں بھی کوئی تبدیلی واقع نہیں ہوئی کہ آپ کی جبین مبارک پر کوئی شکن آتی بلکہ چہرہ اقدس پر بشارت تھی جبکہ آپ حضرت عائشہؓ کا حضرت زینبؓ سے مقابلہ کرنا مشاہدہ فرما رہے تھے۔

حضرت زینبؓ بنت جحش حضرت عائشہؓ سے مقابلہ کیا کرتیں اور ان کا تقاضا یہ تھا کہ انہیں رسول اللہ ﷺ کے ہاں ترجیح حاصل ہے جیسا کہ حضرت عائشہؓ کی حدیث افک میں ہے۔^② وہ فخر کیا کرتیں کہ اللہ تعالیٰ نے انہیں رسول اللہ ﷺ کے ساتھ بیاہ دیا تھا اور اسی بارے میں قرآن نازل ہوا ﴿ فَلَمَّا قَضَىٰ زَيْدٌ مِنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا ﴾ [الاحزاب: ۳۷] (پھر جب زیدؓ اس سے اپنی حاجت پوری کر چکا، تو ہم نے اس (مطلقہ خاتون) کا تم سے نکاح کر دیا تاکہ مومنوں پر اپنے منہ بولے بیٹوں کی بیویوں کے معاملے میں کوئی تنگی نہ رہے جب کہ وہ ان سے اپنی حاجت پوری کر چکے ہوں)۔ لیکن حضرت عائشہؓ حضور ﷺ کی ازواج میں سے تہا با کرہ تھیں اور وہ اس سے دلیل لایا کرتیں اور اس کی طرف اشارہ کیا کرتیں جس میں ان کی ذکاوت اور فطانت ممتاز نظر آتی۔ کہتی ہیں: ”اے اللہ کے رسول ﷺ آپ غور فرمائیں کہ اگر آپ کسی وادی

① الادب المفرد بخاری: ۵۵۸ اسناد صحیح کے ساتھ۔

② فتح الباری ابن حجر: ۴۳۱/۷۔

میں نزول فرمائیں اور وہاں درخت ہوں جن میں سے چرا جاتا ہو، اور آپؐ ایک ایسا درخت پائیں جس سے چرا نہیں گیا تو آپؐ کس درخت سے اپنے اونٹ کو چرائیں گے؟“ تو آپؐ نے فرمایا: ”اس سے جس سے چرا نہ گیا ہو؟“ اس سے حضرت عائشہؓ کا مطلب یہ تھا کہ رسول اللہ ﷺ نے ان کے سوا کسی باکرہ خاتون سے نکاح نہیں کیا۔^① یہ استدلال مقبول ہے اور حقیقت کے خلاف نہیں اور صدق سے دور نہیں اور اس میں کوئی ضرر نہیں کہ رسول اللہ ﷺ نے اس استدلال کو قبول فرمایا اور آپؐ نے اس دلیل پر اپنی رضا اور اعتراف کا اظہار فرمایا اور اس کے ساتھ آپؐ نے اپنی زوجہ کو مسرور کر دیا۔ لیکن جب رقابت حد سے بڑھ جاتی اور دوسروں کے حقوق کو مجروح کرتی تو رسول اللہ ﷺ کی رنجش کا باعث بنتی۔ اپنے موقف کی لگام آپؐ کے ہاتھ سے کبھی نہیں چھوٹی۔ غلطی کو واضح فرماتے اور اس کی درستی فرماتے۔

حضرت عائشہؓ فرماتی ہیں: کہ نبی ﷺ کی ازواج میں سے مجھے کسی زوجہ پر اتنا رشک نہیں آیا جتنا خدیجہؓ پر، حالانکہ میں نے انھیں دیکھا نہیں تھا، لیکن نبی ﷺ ان کا اکثر ذکر کیا کرتے۔ آپؐ جب کوئی بکری ذبح کرتے، اس کے اعضا کاٹتے اور انھیں حضرت خدیجہؓ کے عزیزوں کے ہاں ارسال فرماتے تو میں عرض کرتی: ”گویا دنیا میں خدیجہؓ کے سوا کوئی عورت ہی نہیں۔“ آپؐ فرماتے: ”وہ ایسی تھیں، وہ ایسی تھیں اور وہ ایسی تھیں اور ان سے مجھے اولاد ہوئی۔“^②

اس طرح سے اپنی زوجہ حضرت خدیجہؓ کے لیے عظیم وفا تھی جو آپؐ پر سب سے پہلے ایمان لائیں اور انھوں نے آپؐ کی مدد کی اور آپؐ کے ساتھ دعوت کی مشکلات برداشت کیں۔ چنانچہ آنحضور ﷺ ہمیشہ انھیں یاد رکھتے اور ان کی تعریف کیا کرتے اور ان کے حلقہ تعارف اور عزیزوں سے تعلق قائم رکھتے، ان کے اقرباء سے مل کر خوش ہوتے اور ان کی تکریم فرماتے۔ حتیٰ کہ ام المؤمنین حضرت عائشہؓ کو ان کے کثرت ذکر پر رشک آتا، ورنہ کب کوئی زندہ فوت شدہ

① صحیح البخاری (فتح الباری: ۱۲۰/۱۹)۔

② متفق علیہ۔ الفاظ بخاری کے ہیں۔ (فتح الباری ۱۳۳/۱۷)۔

پر رشک کرتا ہے!! نبی ﷺ کو حضرت خدیجہؓ کے ساتھ جو محبت تھی اور آپ کے دل میں ان کا جو احترام تھا، حضرت عائشہ کی محبت آپ کو اس کے اظہار سے روک نہ پائی، بلکہ آنحضور ﷺ نے حضرت خدیجہؓ کی وفات پر پانچ سال گزر جانے کے باوجود بھی ان سے محبت کو نہیں چھپایا اور حضرت عائشہؓ سے فرمایا: ”مجھے اس کی محبت عطا کی گئی۔“ ❶ کتنی عظیم تھی آپ کی وفا، کتنا وسیع تھا آپ کا خلق، کتنی سچی تھی آپ کی زبان اور کتنی صریح و فصیح تھی آپ کی تعبیر!؟

بلاشبہ محمد علیہ الصلوٰۃ والسلام اللہ کے رسول اور بشر تھے۔ ایک عورت کی محبت کو عار نہیں سمجھتے تھے اور اس کو عمدہ جذبہ تعبیر کرتے ہوئے اس کا اظہار فرماتے جب کہ آپ کے سوا بہت سارے لوگ اپنی بیویوں کے ساتھ محبت کو چھپاتے ہیں تاکہ ان کی کبریائی خطرے میں نہ پڑ جائے اور ان کا احترام گھٹ نہ جائے، جیسا کہ وہ سمجھتے ہیں، حالانکہ وہ غلطی پر ہیں۔ امام بخاریؒ نے حضرت عمرو بن عاص سے روایت کی ہے کہ انھوں نے رسول اللہ ﷺ سے پوچھا: ”انسانوں میں سے سب سے زیادہ آپ کا محبوب کون ہے؟“ آپ نے فرمایا: ”عائشہ۔“ ❷ رسول اللہ ﷺ حضرت عائشہ کی کم سنی اور ان کا اپنی سہیلیوں کے ساتھ کھیل کا لحاظ رکھتے۔ حضرت عائشہؓ نے کہا ہے: ”میں لڑکیوں یعنی لڑکیوں کے ساتھ نبی ﷺ کے پاس کھیلا کرتی اور میری سہیلیاں تھیں جو میرے ساتھ کھیلتیں۔ جب رسول اللہ ﷺ تشریف لاتے تو وہ چھپ جاتیں، آپ انھیں میری طرف بلا تے اور وہ میرے ساتھ کھیلتیں۔“ ❸

حضرت عائشہؓ مسلمانوں کو اپنی چھوٹی عمر کی بیویوں پر اس طرح کا لحاظ رکھنے کی نصیحت فرمایا کرتیں: ”رسول اللہ ﷺ مجھے اپنی چادر میں چھپا لیتے اور مسجد میں حبشیوں کے کھیل دکھاتے حتیٰ کہ میں ہی تھک جاتی“ چنانچہ لوگوں نے کم سن لڑکی جسے کھیلنے کا شوق ہو، کی قدر کو جان لیا۔ ❹ اس طرح سے اسلام نے چھوٹوں کو آزادی عطا کر کے اور معصوموں کی تسکین کے لیے

❶ صحیح مسلم: ۱۸۸۸/۴، حدیث نمبر: ۲۴۳۶۔

❷ متفق علیہ (صحیح بخاری: ۷۴/۸ - صحیح مسلم: ۱۸۵۶/۴، حدیث نمبر: ۲۳۸۴)۔

❸ صحیح مسلم: ۱۸۹۰/۴، حدیث نمبر: ۲۴۴۰۔

❹ متفق علیہ (صحیح بخاری۔ فتح الباری: ۳۳۶/۹ - صحیح مسلم: ۶۰۹/۲)۔

تربیت کے جدید نظریات پیش کیے۔ بلکہ حضرت عائشہؓ نے ذکر کیا ہے یہ کہ ان کے ہاں بیٹیاں تھیں جن سے ان کی مراد گڑیاں تھیں۔ اور جب نبی ﷺ تشریف لاتے تو ان میں سے بعض کو اپنے کپڑے سے ڈھانپ دیتے۔ ابو عوانہ نے کہا: اس لیے کہ حضرت عائشہ انھیں ترک نہ کر دیں۔ ①

اور رسول اللہ ﷺ نے حضرت عائشہؓ کے ساتھ انھیں خوش کرنے کے لیے لوگوں سے دور دو دفعہ دوڑ لگائی اور اسے عیب نہیں سمجھا۔ حضرت عائشہؓ نے کہا کہ میں سفر کے بعض مواقع پر آنحضور ﷺ کے ہمراہ نکلی ہوں، جب کہ میں ایک دہلی پتلی لڑکی تھی۔ آپ نے لوگوں سے کہا: تم لوگ آگے چلو، وہ آگے چلے گئے تو مجھے فرمایا: ”آؤ میں تمہارے ساتھ دوڑ لگاؤں۔ تو میں نے آپ کے ساتھ دوڑ لگائی اور میں نے سبقت حاصل کر لی۔ آپ نے اس پر کوئی بات نہیں کی۔ پھر میرا جسم پر گوشت اور فرہ ہو گیا اور میں اس واقعہ کو بھول گئی۔ چنانچہ میں پھر ایک سفر میں آپ کے ہمراہ تھی۔ آپ نے لوگوں سے فرمایا: ”آگے چلو“ اور وہ چلے گئے تو مجھے فرمایا: ”آؤ میں تمہارے ساتھ دوڑ لگاتا ہوں۔“ چنانچہ میں نے دوڑ لگائی مگر آپ نے سبقت حاصل کی۔ آپ ہنس رہے تھے اور کہہ رہے تھے: ”یہ تیری اس جیت کا بدل ہے۔“ ② حضرت عائشہؓ کے ساتھ آنحضور ﷺ کے کلام میں لطافت ہوتی اور کبھی مزاح بھی۔ ایک مرتبہ آپ نے ان سے فرمایا: ”میں جانتا ہوں کہ تم کب مجھ سے راضی ہوتی ہو اور کب ناراض؟“ انھوں نے عرض کیا: ”یہ آپ کو کیسے پتا چل گیا؟“ آپ نے فرمایا: ”جب تم مجھ سے راضی ہوتی ہو تو کہتی ہو: نہیں، محمد ﷺ کے رب کی قسم! اور جب تم ناراض ہوتی ہو تو کہتی ہو: نہیں، ابراہیم کے رب کی قسم!“ تو حضرت عائشہ نے کہا میں نے عرض کیا: ”ہاں اے اللہ کے رسول، میں صرف آپ کا نام چھوڑ دیتی ہوں۔“ ③ کتنی حسین تھی یہ معاشرت اور کس قدر نرم خوتھی آنحضرت ﷺ اور حضرت عائشہؓ کا، ان کے شوہر،

① طبقات ابن سعد: ۶۵/۷ میں اسناد حسن کے ساتھ۔

② مسند احمد: ۶/۲۶۴ اسناد حسن کے ساتھ۔ سنن ابوداؤد: ۲۸/۲ مختصراً۔

③ متفق علیہ (صحیح بخاری جیسا کہ فتح الباری: ۳۲۵/۹ میں ہے) صحیح مسلم: ۱۸۹۰/۴، حدیث نمبر: ۲۴۳۹۔

اللہ تعالیٰ کے رسول کریم ﷺ کے ساتھ کتنا عمدہ اخلاق تھا۔

رسول اللہ ﷺ نہایت نرم خو، بہترین ساتھی اور عمیق جذبات کے مالک تھے، لیکن آپ کا یہ اخلاق آپ کی ازواج مطہرات، امہات المؤمنین کے مابین عدل کے لیے دقیق التزام کو متاثر نہ کرتا۔ اور عدل کا یہ اہتمام اللہ تعالیٰ کا قرار دیا ہوا فریضہ ہے جسے اس نے بندوں تک پہنچایا اور ان کے لیے واضح کیا: ارشاد ربانی ہے: ﴿وَإِنْ خِفْتُمْ أَلَّا تَعْدِلُوا فَوَاحِدَةً﴾ (لیکن اگر تمہیں اندیشہ ہو کہ ان کے ساتھ عدل نہ کر سکو گے تو پھر ایک ہی بیوی کرو) [النساء: ۳۴]

آنحضور ﷺ نے اپنی جوانی میں حضرت خدیجہ سے نکاح کیا اور ان کی وفات تک کسی دوسری خاتون سے رشتہ ازدواج قائم نہیں کیا۔ ان کے بعد آپ نے حضرت سودہ بنت زمعہ، پھر عائشہ، پھر حفصہ، پھر زینب بنت خزیمہ، پھر ام سلمہ بنت امیہ، پھر جویریہ بنت الحارث، پھر زینب بنت جحش، پھر ام حبیبہ بنت ابی سفیان، پھر میمونہ بنت الحارث سے نکاح کیا۔ آپ نے اپنی حیات مبارکہ میں ۹ بیویاں جمع کیں اور یہ آپ کی خصوصیات میں سے ہے کیونکہ اسلام بیک وقت چار عورتوں سے زیادہ نکاح کی اجازت نہیں دیتا۔

ہر بیوی کے لیے ایک چھوٹا سا حجرہ تھا۔ اس میں تھوڑا سا سامان ہوتا، جس کی قیمت دس درہم سے زیادہ نہ تھی۔ آپ کا ہر زوجہ سے شادی کا مقصد اسلامی تعلیمات کی اشاعت تھا۔ چنانچہ حضرت عائشہ اپنی تیز ذکاوت، ذہانت اور مزاج کی عمدگی کے ساتھ ممتاز تھیں۔ انہوں نے رسول اللہ ﷺ کی بہت سی تعلیمات کو محفوظ کیا اور ان سے خوب فائدہ اٹھایا حتیٰ کہ ان کی روایت کردہ احادیث کی تعداد ۲۲۱۰ تک پہنچ جاتی ہے۔ اگر ان کی روایات کے ساتھ دیگر امہات المؤمنین کی روایات کی تعداد کا مقابلہ کیا جائے تو اس زواج کی حکمت واضح ہو جاتی ہے۔ حضرت عائشہ کے بعد ام سلمہ بنت ابی امیہ کی احادیث ہیں اور ان کی احادیث کی تعداد ۳۷۸ سے زیادہ نہیں۔ اور ان دونوں اعداد کے درمیان بہت بڑا فرق ہے۔ دیگر ازواج میں سے حضرت میمونہ نے ۷۶ احادیث، حضرت ام حبیبہ بنت ابی سفیان ۵۶ احادیث، حضرت حفصہ بنت عمر ۶۰ احادیث، حضرت جویریہ اور حضرت سودہ بنت زمعہ نے کل ۱۵ احادیث، حضرت زینب بنت جحش

۱۹ احادیث اور حضرت صفیہؓ نے ۱۰ احادیث روایت کی ہیں اور حضرت زینب بنت خزیمہؓ نے کوئی حدیث روایت نہیں کی۔ اگر ساری امہات المؤمنینؓ کی روایات کو جمع کریں تو صرف ۶۸۰ احادیث تک پہنچتی ہیں اور وہ حضرت عائشہؓ کی روایت کردہ احادیث سے ایک تہائی سے بھی کم ہیں!! یہ ان کی فقہ، فتاویٰ اور بالخصوص خواتین کے معاملات سے متعلقہ روایات کے علاوہ ہیں۔ حضرت عائشہؓ سے آپ کا زواج متعدد خوابوں کے بعد تھا، جو اس بات کی دلیل ہے کہ آپ کا ان کے ساتھ زواج وحی کی ہدایت پر تھا کیونکہ انبیاء کے خواب سچائی پر مبنی اور وحی کا حصہ ہوتے ہیں۔

امام بخاریؒ کی روایت ہے کہ حضرت عائشہؓ نے کہا کہ رسول اللہ ﷺ نے فرمایا: ”میں نے تیرے ساتھ شادی سے پہلے تجھے دو مرتبہ دیکھا، میں نے فرشتے کو دیکھا کہ تمہیں ریشم کے غلاف میں لپیٹ کر اٹھائے ہوئے تھا۔ میں نے اس سے کہا: کھولو، اس نے کھولا تو تو نظر آئی۔ تو میں نے کہا کہ اگر یہ اللہ کی طرف سے ہے تو اللہ اس کو پایہ تکمیل تک پہنچا دے گا۔“ چنانچہ خوابوں کی تکرار ہوتی رہی جیسا کہ آنحضرت ﷺ نے خبر دی ہے۔^①

حضرت سودہ بنت زمعہ بڑی عمر کی اور شوہر دیدہ خاتون تھیں۔ آنحضرت ﷺ نے ان سے حضرت خدیجہ کی وفات کے بعد نکاح کیا تا کہ حضرت خدیجہؓ سے آپ کی چھوٹی اولاد پر شفقت کا ہاتھ رکھے۔ نیز ان کی دلجوئی کے لیے، وہ سکران بن عمرؓ کی زوجیت میں تھیں۔ وہ مسلمان تھے اور انہوں نے حضرت سودہؓ کے ساتھ حبشہ کی طرف ہجرت کی تھی۔ پھر دونوں واپس آئے اور مکہ میں آ کر ان کے شوہر فوت ہو گئے۔ ان کے والد بوڑھے آدمی تھے، کبر سنی سے صاحب فراش تھے اور ان کا بھائی عبد بن زمعہ سخت مشرک تھا حتیٰ کہ جب اسے علم ہوا کہ حضرت سودہؓ نے آنحضرت ﷺ سے نکاح کر لیا ہے تو اس نے اپنے سر میں مٹی ڈال لی۔^②

کیا یہ حالات اس رشتے کی نشان دہی نہیں کرتے جو آپؐ کی فطرت محرکہ اور آپؐ کے

① متفق علیہ (صحیح بخاری: ۷۶۰۷۵/۸۔ صحیح مسلم: ۱۸۹۰/۴، حدیث نمبر: ۲۴۳۸)۔

② مسند احمد: ۲۱۱/۶ اسناد حسن کے ساتھ جیسا کہ فتح الباری: ۲۲۵/۷ میں ہے۔

مقاصد کی حقیقت کا اکتشاف ہے۔ نیز یہ شادی ایک بیوہ کی مدد اور بچوں کی نگہداشت کا سبب بنتی ہے۔ اور جب حضرت سودہؓ اور بوڑھی ہو گئیں تو انھوں نے اپنے دن اور راتوں کا حضرت عائشہؓ کے لیے ایثار کیا اور رسول اللہ ﷺ کی حفاظت میں رہیں۔^① چنانچہ اللہ تعالیٰ کا ارشاد نازل ہوا:

﴿وَإِنْ امْرَأَةٌ خَافَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ ط﴾ [النساء: ۱۲۸] (اگر کسی عورت کو اپنے شوہر سے بدسلوکی یا بے رخی کا خطرہ ہو تو کوئی مضائقہ نہیں کہ میاں اور بیوی (کچھ حقوق کی کمی بیشی پر) آپس میں صلح کر لیں۔ صلح بہر حال بہتر ہے) حضرت عائشہؓ نے آیت کے نزول کے سبب سے متعلق کہا: ان (حضرت سودہؓ) سے کوئی بڑا مطالبہ نہیں کیا گیا کہ ان کے لیے صحبت اور اولاد ہو۔ انھیں ناپسند تھا کہ آپؐ سے الگ ہو جائیں چنانچہ آپؐ سے کہا کرتیں: ”انت فی حلّ من شانی“ میرے معاملے میں آپؐ آزاد ہیں۔^② اس طرح سے حضرت سودہؓ رسول اللہ ﷺ کی وفات تک آپؐ کی حفاظت میں رہیں تاکہ قیامت کے دن آپؐ کی ازواج میں سے انھیں۔

حضرت حفصہؓ بنت عمرؓ کے شوہر صحابی رسول حضرت حمیسؓ بن حذافہ السہمی مدینہ میں فوت ہو گئے۔ لہذا رسول اللہ ﷺ نے ان کے باپ کے اکرام کے طور پر ان سے شادی کر لی۔ حضرت زینبؓ بنت خزیمہ، وہ عبیدہ بن الحارث کی زوجیت میں تھیں جو بدر کے بعد شہید ہو گئے تھے۔ لہذا رسول اللہ ﷺ نے مجبوراً ان کی خاطر ان سے شادی کی۔

جہاں تک حضرت ام سلمہؓ بنت ابی امیہ کا تعلق ہے، ان کے شوہر حضرت ابو سلمہؓ مدینہ میں فوت ہوئے، وہ غزوہ احد کے موقع پر زخمی ہو گئے تھے جب کہ حضرت ام سلمہؓ کے پاس ان سے دو بیٹے اور دو بیٹیاں تھیں۔ رسول اللہ ﷺ نے ان کی تکریم اور ان کی اولاد کی تربیت کے لیے ان سے شادی کر لی۔

① صحیح مسلم: ۱۰۸۵ / ۲، حدیث نمبر: ۱۴۶۳-۱۴۶۴۔ مزید سنن ابوداؤد کی احادیث دیکھیں:

۶۰۱/۲-۶۰۲۔ سنن ترمذی: ۲۳۹/۵ اور ترمذی نے فرمایا کہ یہ حدیث حسن غریب ہے۔

② صحیح البخاری (فتح الباری: ۲۶۵/۸) صحیح مسلم: ۲۳۱۶/۴۔

حضرت جویریہ بنت الحارث قبیلہ بنی مصطلق کے سردار کی بیٹی تھیں۔ اپنے قبیلہ کی عورتوں کے ہمراہ قید ہو گئیں اور ثابت بن قیس بن شماس کے حصے میں تھیں۔ انہوں نے ان سے مکاتبہ کر لی۔ وہ رسول اللہ ﷺ کے پاس آئیں تاکہ آنحضور ﷺ مکاتبہ کی ادائیگی میں ان کی مدد فرمائیں۔ آپ نے ان کی مکاتبہ کی ادائیگی کر دی اور انہیں پیغام نکاح دیا۔ جب لوگوں کو حضور ﷺ سے ان کے نکاح کا علم ہوا تو انہوں نے سب قیدیوں کو رہا کر دیا۔ اور کہا کہ رسول اللہ ﷺ کی رشتہ داری ہو گئی لہذا سب قیدیوں کو رہا کر دو۔ ”کوئی عورت ان (جویریہ) سے بڑھ کر اپنی قوم کے لیے بابرکت نہیں ہوئی۔“ رسول اللہ ﷺ نے ان کی تکریم کی خاطر اور ان کے قبیلہ کی تالیف قلبی کے لیے ان کے ساتھ شادی کی، نیز ان کے قیدیوں کو رہا کرنے کے لیے۔ چنانچہ یہ حکیمانہ معاملہ پھل لایا اور اس کا پھل یہ تھا کہ قبیلہ بنوالمصطلق نے اسلام قبول کر لیا۔

حضرت زینب بنت جحش یہ رسول اللہ ﷺ کی پھوپھی کی بیٹی تھیں۔ آپ نے ان کا نکاح اپنے آزاد کردہ غلام سے کر دیا تھا۔ چونکہ وہ قریشی تھیں، اس لیے حضرت زیدؓ کو اپنا کفو نہیں سمجھتی تھیں جس سے یہ شادی ناکام ہوئی۔ اس کے بعد رسول اللہ ﷺ کو ان سے شادی کرنے کے بارے میں وحی نازل ہوئی تاکہ زمانہ جاہلیت کی قدیم رسم ختم کی جاسکے جس کی رو سے منہ بولے بیٹے کی بیوی سے نکاح نہیں ہو سکتا تھا۔ آپ پر یہ معاملہ شاق گزرا لیکن آپ کے لیے اللہ تعالیٰ کے فرمان کی تعمیل کے سوا کوئی چارہ کار نہ تھا لہذا لازم تھا کہ آپ حضرت زینب سے شادی کریں۔ اگر معاملہ ان کے ساتھ شادی کرنے کی رغبت کا ہوتا تو آپ ان کا نکاح حضرت زید سے کرنے سے قبل خود کر لیتے۔

حضرت صفیہ اپنی قوم کے سردار کی بیٹی تھیں۔ وہ غزوہ خیبر میں قید ہو کر آئیں اور اسلام قبول کر لیا۔ چنانچہ رسول اللہ ﷺ نے انہیں آزاد کر دیا اور ان کے مقام کے تحفظ کی خاطر ان سے نکاح کر لیا۔

حضرت میمونہ بنت الحارث بڑی عمر کی بیوہ تھیں۔ وہ رسول اللہ ﷺ کے اقربا میں سے تھیں، وہ آپ سے نکاح کے بعد بہت تھوڑا عرصہ دنیا میں رہیں۔

آنحضور ﷺ کی شادیوں کے گرد و پیش کے حالات عرض کرنے کے بعد شادیوں کے بارے میں آپ کے مقاصد کی حقیقت واضح ہو جاتی ہے؛ اور وہ لوگوں کی تالیف قلبی ہے جو اسلام کے مقاصد میں سے ہے اور انہیں اسلام کی طرف کھینچ لانا اور بیوگان کی امداد، یتیموں کی تربیت، دین کی تعلیمات کی حفاظت اور بالخصوص جس کا تعلق عورتوں کے معاملات سے ہے۔

کیا اس کے بعد بھی منہ پھاڑ کر باتیں بنانے والے باطل افواہوں کے لیے جھوٹی تہمتوں کے ساتھ زبان درازیوں میں مشغول ہی رہیں گے تاکہ نبی کریم کی حیات طاہرہ کے مقدس صفحات میں تحریف کریں۔ گویا کہ آپ نے اپنی حیات مبارکہ نعمتوں میں گزاری اور اپنا وقت متعدد بیویوں کے ساتھ اپنے زہد کو بھلاتے ہوئے گزارا۔ حالانکہ آپ کو زندگی میں شدید مشکلات کا سامنا تھا حتیٰ کہ امہات المؤمنینؓ تنگ پڑ گئیں اور نان و نفقہ میں اضافے کی طلب گار ہوئیں۔ اس پر آیت تخییر نازل ہوئی اور وہ اللہ کا ارشاد ہے ﴿يَا أَيُّهَا النَّبِيُّ قُلْ لِيَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا ۝ وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾ [الاحزاب: ۲۸، ۲۹] (اے نبی، اپنی بیویوں سے کہو، اگر تم دنیا اور اس کی زینت چاہتی ہو تو آؤ میں تمہیں کچھ دے دلا کر بھلے طریقے سے رخصت کر دوں اور اگر تم اللہ اور اس کے رسول اور دار آخرت کی طالب ہو تو جان لو کہ تم میں سے جو نیکو کار ہیں اللہ نے ان کے لیے بڑا اجر مہیا کر رکھا ہے)۔ چنانچہ اللہ تعالیٰ نے آپ کو حکم دیا کہ اپنی ازواج کو اپنے ساتھ رہنے یا نہ رہنے، اور آپ کی زندگی کے انداز اور زہد، اور طلاق مع حقوق عطا و تکریم کے درمیان اختیار دیں۔ مگر امہات المؤمنینؓ نے آپ کی حفاظت میں رہنے کو اختیار کیا۔ حضرت عائشہؓ فرماتی ہیں کہ رسول اللہ ﷺ ان کے پاس تشریف لائے جب اللہ تعالیٰ نے انہیں تخییر ازواج (ازواج میں سے حق انتخاب) کا حکم دیا۔ فرماتی ہیں کہ رسول اللہ ﷺ نے مجھ سے ابتدا کی اور فرمایا: ”میں تم سے ایک بات کہتا ہوں، جواب دینے میں جلدی نہ کرنا حتیٰ کہ اپنے والدین سے مشورہ کر لو۔“ اور آنحضور ﷺ کو معلوم تھا کہ ان کے والدین آپ سے جدا ہونے کا مشورہ نہیں دیں گے۔ کہتی

ہیں کہ آپ نے فرمایا: ”اللہ تعالیٰ نے فرمایا ہے: ﴿يَا أَيُّهَا النَّبِيُّ قُلْ لِّأَزْوَاجِكَ إِن كُنتن
 تُرِدْنَ الْحَيَاةَ الدُّنْيَا وَزِينَتَهَا فَتَعَالَيْن أُمَتِّعْكُنَّ وَأَسْرَحُكُنَّ سَرَاحًا جَمِيلًا ۝ وَإِن
 كُنتن تُرِدْنَ اللَّهَ وَرَسُولَهُ وَالِدَارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا
 عَظِيمًا﴾۔ تو میں نے آپ سے عرض کیا: ”میں کس لیے اس معاملے میں اپنے والدین سے
 رائے لوں؟ میں اللہ، اس کے رسول اور دارِ آخرت کی طلبگار ہوں۔“ ①

اور آپ کی باقی ماندہ ازواج رضی اللہ عنہن نے وہی بات کہی جو حضرت عائشہؓ نے
 کہی۔ چنانچہ انہوں نے نفقہ کی تنگی اور سامان کی قلت پر صبر کیا، باوجودیکہ وہ قریش اور عرب کے
 اقربا میں سے تھیں، شادی سے پہلے اپنے خوش حال والدین کے گھروں میں رہتی تھیں، انہوں نے
 خوشگوار زندگی کا مزہ چکھا تھا، اور اس کی عادی تھیں، لیکن تخیر کے وقت انہوں نے اللہ اور اس کے
 رسول اور دارِ آخرت کو اختیار کیا۔

رسول اللہ ﷺ کے گھر میں قلت طعام کے بارے میں بہت سی روایات ہیں۔ آپ
 کے اہل خانہ مسلسل دو دن بھی پیٹ بھر کر جو کی روٹی نہ کھاتے تھے۔ اور ان کا بڑا کھانا کھجور تھا مگر وہ
 کھجور سے بھی سیر نہ ہوتے، حتیٰ کہ خیبر فتح ہوا، لیکن گوشت، گندم کی روٹی، گھی اور سبزی کم ہی انہیں
 میسر آتی اور نادر ہی کبھی مہینہ یا دو مہینوں میں روٹی یا کھانے کے لیے ان کی ہنڈیا کے نیچے آگ
 جلتی۔ کھجور اور پانی پر ہی اکتفا کر لیتے۔ راتیں بھوک میں کاٹتے اور کھانے کے لیے کچھ نہ
 ہوتا۔ انہیں اختیار دیا گیا تو انہوں نے رفیقِ اعلیٰ کے ساتھ امیدیں باندھنا منتخب کیا۔ ﴿فَإِنَّ اللَّهَ
 أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾ (جان لو کہ تم میں سے جو نیکو کار ہیں اللہ نے ان
 کے لیے بڑا اجر مہیا کر رکھا ہے) [الاحزاب: ۲۹]

کارلائل (Carlyle) نے رسول اللہ ﷺ کی زندگی میں زہد کے بارے میں خبر دی
 ہے: ”محمد (ﷺ) اپنی ذاتی زندگی میں علی الاطلاق لذت کے شائق نہیں تھے۔ آپ کے گھر کا

① متفق علیہ (صحیح البخاری جیسا کہ فتح الباری: ۵۱۹/۸ میں ہے، صحیح مسلم: ۱۱۰۳/۲، حدیث نمبر: ۱۴۷۵)۔

سامان اکثر معاملات میں اعتدال کے ساتھ شمار کیا جاتا۔ اس کے باوجود کسی قیصر کو اپنے تاج کے ساتھ ایسی اطاعت حاصل نہ تھی جیسی کہ آپ کو اس چادر کے ساتھ حاصل تھی، جس کی آپ خود مرمت کر لیا کرتے۔“^①

اس واقعہ (تخیر) اور اس کے بارے میں جو قرآن میں نازل ہوا ”دروزہ“ نے اسے احمق واعظین اور مستشرقین کی قوی ترین تردید میں شمار کیا ہے جنہوں نے کوشش کی ہے کہ آپ کے اخلاق کریمہ کو حب دنیا، زیب و زینت اور اس کی مرغوبات سے منسوب کریں اس کے باوجود کہ آپ کو مکہ میں دعوت میں جو استغراق حاصل تھا اور جس طرح سے آپ مرغوبات دنیا سے دور تھے۔ اور تردید کا زور اس وقت ظاہر ہوتا ہے جب یہ ملاحظہ کیا جائے کہ آیات مدینہ کے وسطی دور میں نازل ہوئیں جب کہ آپ اپنے دشمنوں پر غلبہ حاصل کر چکے تھے۔“^②

ام المؤمنین حضرت زینب بنت جحش کے ساتھ آپ کے نکاح نے ایک طویل بحث پیدا کر دی۔ لہذا اس زواج کی تفصیل ضروری ہے جو قرآن میں نازل ہوئی۔ اللہ تعالیٰ کا ارشاد ہے

﴿وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ ۗ وَاللَّهُ أَحَقُّ أَنْ تَخْشَاهُ ۗ فَلَمَّا قَضَى زَيْدٌ مِنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا ۗ وَكَانَ أَمْرُ اللَّهِ مَفْعُولًا﴾ [الاحزاب: ۳۷]

(اے نبی، یاد کرو وہ موقع جب تم اس شخص سے کہہ رہے تھے کہ جس پر اللہ نے اور تم نے احسان کیا تھا کہ ”اپنی بیوی کو نہ چھوڑو اور اللہ سے ڈرو“ اس وقت تم اپنے دل میں وہ بات چھپائے ہوئے تھے جسے اللہ کھولنا چاہتا تھا، تم لوگوں سے ڈر رہے تھے، حالانکہ اللہ اس کا زیادہ حق دار ہے کہ اس سے ڈرو۔ پھر جب زید اس سے اپنی حاجت پوری کر چکا، تو ہم نے اس (مطلقہ خاتون) کا تم سے

① سیرة الرسول فی تصورات الغربیین لجوستاف بفانموللمر G.Pfanmule ترجمہ ڈاکٹر محمود

حمدی زقروق (مجله مرکز بحوث السنّة والسیرة فی قطر۔ عدد ثانی ۲۰۰۷ء ۱۴۰۷ (۱۹۸۷) ص ۱۳۰۔

② محمد عزت دروزہ کی سیرة الرسول: ۵۶/۱۔

نکاح کر دیا تا کہ مومنوں پر اپنے منہ بولے بیٹوں کی بیویوں کے معاملے میں کوئی تنگی نہ رہے جب کہ وہ ان سے اپنی حاجت پوری کر چکے ہوں، اور اللہ کا حکم تو عمل میں آنا ہی چاہیے تھا)

صحیح بخاری میں وارد ہے کہ یہ آیت حضرت زینب بنت جحش اور حضرت زید بن حارثہ کے معاملے میں نازل ہوئی۔ حضرت زینبؓ آنحضرت ﷺ کی پھوپھی حضرت امیمہ بنت عبدالمطلب کی بیٹی تھیں اور حضرت زید بن حارثہ عربی النسل اور قبیلہ بنی کعب میں سے تھے جو اپنی قوم پر غارت گری کے دوران قید ہوئے، جو غارت ان کی والدہ کی قوم طمی میں سے بنی معن پر کی گئی۔ چنانچہ انھیں ام المؤمنین حضرت خدیجہؓ کے لیے خرید لیا گیا ام المؤمنینؓ نے انھیں رسول اللہ ﷺ کو ہبہ کر دیا۔ رسول اللہ ﷺ نے ان کی اس محبت سے پرورش کی کہ وہ زید بن محمد کہلائے جانے لگے، جیسا کہ صحیحین میں ابن عمرؓ کی حدیث میں ہے۔ زیدؓ کے والد حارثہ نے اپنے بیٹے کو واپس لے جانے کی کوشش کی لیکن بیٹے نے رسول اللہ ﷺ کو چھوڑ کر جانے سے انکار کر دیا۔ رسول اللہ ﷺ نے اپنی آزاد کردہ لونڈی حضرت ام ایمن کے ساتھ ان کا نکاح کر دیا۔ پھر ان کا نکاح اپنی پھوپھی زاد حضرت زینب بنت جحش سے کر دیا۔ اس شادی کے بارے میں آیات نازل ہوئیں جس کی تقدیر میں مصالحت نہیں تھی اور حضرت زید کا نام اللہ کی کتاب میں لکھا گیا جب کہ وہ جملہ اصحاب میں اس ذکر کے ساتھ منفرد ہیں۔

طبریؒ کی اپنی تفسیر میں بیان کردہ احادیث کے مجموعے سے ظاہر ہوتا ہے کہ جب رسول اللہ ﷺ نے حضرت زینب بنت جحش کو حضرت زیدؓ کے ساتھ نکاح کا پیغام دیا تو انھوں نے حضرت زیدؓ سے عار محسوس کی اور عدم رضامندی کا اظہار کیا اور کہا: ”میں اس سے حسب کے لحاظ سے بہتر ہوں“ اور وہ تیز مزاج خاتون تھیں۔ چنانچہ اللہ تعالیٰ نے نازل فرمایا: ﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ﴾ (کسی مومن مرد اور کسی مومن عورت کو یہ حق نہیں ہے کہ جب اللہ اور اس کا رسول کسی معاملے کا

① صحیح البخاری (فتح الباری: ۵۱۷/۸) صحیح مسلم: ۱۸۸۴/۴، حدیث نمبر: ۲۴۲۵۔

② تفسیر طبری: ۱۱-۹/۲۲۔

فیصلہ کر دے تو پھر اسے اپنے اس معاملے میں خود فیصلہ کرنے کا اختیار حاصل رہے) [الاحزاب: ۳۶]
 لہذا حضرت زینبؓ نے اللہ اور اس کے رسولؐ کے آگے سر تسلیم خم کر دیا۔ حضرت زینب ایک
 عبادت گزار اور آہیں بھرنے والی خاتون تھیں۔ انہوں نے حضرت زیدؓ کے ساتھ بغیر رغبت کے
 نکاح کر لیا۔

اور حق یہ ہے کہ وحی الہی نے اس نکاح کے انعقاد میں براہ راست مداخلت کی جیسا کہ
 اس نے آخر میں اس کے ”عرا“ کو توڑنے میں مداخلت کی اور اس زواج کا ہدف اللہ تعالیٰ کے حکم
 برائے تبدیلی رسم جو جاہلی عربی زندگی میں مروج تھی کو یقینی بنانا تھا، جس کی جڑیں اتنی گہری تھیں کہ
 اس نے قدسیت عقائد اور احترام محارم کا درجہ حاصل کر لیا تھا۔ یہ تہنیت کا وہ نظام ہے جس میں
 متنبی بیٹا اپنے باپ کی بجائے اس متنبیت کی طرف منسوب ہوتا ہے۔ اور اس پر صلبی بیٹے کی طرح
 کے وراثت کے حقوق مرتب ہوتے ہیں۔ اور اس میں جو فطرت پر ظلم اور عدل سے گریز پایا
 جاتا ہے وہ کوئی راز نہیں۔ نیز یہ انساب پر تجاوز ہے، اس کے علاوہ کہ تحریم تو وحی الہی سے ہی
 ہوتی ہے اور کسی انسان کے لیے روا نہیں کہ وہ کسی شے کی حرمت مقرر کرے یا اسے معدوم کر
 دے خواہ اس پر سب لوگوں کا اتفاق ہو جائے۔

لیکن وحی الہی کے بغیر یہ رواج کیسے باطل قرار پائے اور لوگ کیسے تہنیت کی رسم کو اکھاڑ
 پھینکیں اور اس کی تحریم و تحلیل سے باز آجائیں؟

وحی الہی نے عملی صورت میں قائم واقعہ کی تبدیلی کے لیے محض نظریاتی اعلان کرنے کی
 بجائے براہ راست توجہ دی، اور یہ واقعہ ہونے والی تبدیلی، تبدیلی کے واقعات میں اثر کی رو سے
 قوی تر اور انتہائی صورت کی حامل ہے۔ چنانچہ عدل کا قیام سرعت کا محتاج ہے۔ چنانچہ حضرت
 زینبؓ بنت جحش کا حضرت زیدؓ سے نکاح اور پھر ان کی علیحدگی کا قصہ، جسے جمائے رواج میں
 فوری تبدیلی کی خاطر اس کے اول و آخر میں وحی کی مداخلت کی حکایت ہے۔ اور وہ ایسا ہی تھا۔

حضرت زینبؓ نے اللہ اور رسولؐ کے فیصلہ کو قبول کرتے ہوئے حضرت زیدؓ بن حارثہ
 سے نکاح کر لیا۔ مگر زوجین کے مابین کامل موافقت نہ ہو سکی۔ جب بھی حضرت زیدؓ نبی ﷺ کو اپنی

زوجہ کی شکایت کرتے تو آپ انہیں اپنی بیوی روک رکھنے کی ترغیب دیتے، اللہ تعالیٰ کے اس فیصلے کا علم ہونے کے باوجود کہ حضرت زینبؓ کی حضرت زیدؓ سے علیحدگی کے بعد ان کا آپ کے ساتھ نکاح مقدر تھا۔ اور اس علم کو آپ اپنے دل میں چھپائے ہوئے تھے۔ اس عظیم فیصلہ میں مضبوطی سے جمے ہوئے رواج کا سامنا ایک بھاری امر تھا، یعنی جاہلی نظام تنہیت کے رواج میں اپنے (منہ بولے) بیٹے کی بیوی سے کیسے نکاح کریں، عرب کیا کہیں گے اور کمزور ایمان کے مسلمان کیا کہیں گے؟

حضرت زینبؓ رسول اللہ ﷺ سے دور نہ تھیں بلکہ وہ آپ کی نگاہوں کے سامنے اور آپ کی نگرانی میں تھیں۔ اگر آپ کو حضرت زینبؓ کے ساتھ نکاح کی رغبت ہوتی تو آپ ان کو حضرت زیدؓ بن حارثہ کے ساتھ نہ بیاتے۔ لیکن آپ کے لیے اللہ تعالیٰ کے فیصلے کا نفاذ ناگزیر تھا۔ حضرت زیدؓ کی اپنی بیوی کے ساتھ زندگی گزارنا استطاعت میں نہ تھا۔ وہ ان سے مالوف نہیں ہوئیں تو ان کے لیے انہیں طلاق دینے کے سوا کوئی چارہ نہ رہا۔ جب ان کی عدت پوری ہو گئی تو رسول اللہ ﷺ نے خود حضرت زیدؓ کو انہیں اپنی طرف سے پیغام نکاح دینے کے لیے بھیجا۔ چنانچہ حضرت زیدؓ نے ایسا ہی کیا۔ اس سے واضح ہے کہ وہ حضرت زینبؓ کے ساتھ اپنا رشتہ زوجیت جاری نہیں رکھنا چاہتے تھے، اور وہ خوش تھے کہ حضرت زینبؓ کا نکاح رسول اللہ ﷺ سے ہو جائے۔ درآنحالیکہ پیغام نکاح لے جانے والے وہ خود تھے۔ چنانچہ انہوں نے ام المومنینؓ کے معاملے کو نہایت اہمیت، انتہائی احترام اور مرعوبیت کے ساتھ سرانجام دیا جیسا کہ امام نوویؒ نے صحیح مسلم کی شرح میں کہا ہے: ①

”زیدؓ بن حارثہ نبی صلی اللہ علیہ وسلم کے پیغام نکاح کا قصہ روایت کرتے ہیں جیسا کہ حضرت انسؓ بن مالک سے صحیح مسلم میں ہے۔ انہوں نے کہا: ”حضرت زیدؓ گئے حتیٰ کہ ان کے پاس پہنچے جب کہ حضرت زینبؓ اپنے آٹے کا خمیر اٹھا رہی تھیں۔ حضرت زیدؓ کہتے ہیں: جب میں نے انہیں دیکھا تو میرے دل میں ان کی عظمت کا اس قدر احساس پیدا ہوا کہ مجھے ان کی طرف نظر

① صحیح مسلم مع شرح النووی: ۲۲۸/۹.

اٹھانے کی بھی ہمت نہ ہوئی۔ میں نے اپنی پیٹھ پھیر لی، میں اپنی ایڑیوں پر ہٹا اور میں نے کہا: ”اے زینبؓ، میں رسول اللہ کا پیغام آپ کو پہنچاتا ہوں کہ وہ آپ کو یاد کر رہے ہیں۔ تو انہوں نے کہا: ”میں کچھ بھی کرنے والی نہیں ہوں حتیٰ کہ مجھے میرے رب کا حکم آئے۔ پس وہ اپنی سجدہ گاہ کی طرف اٹھیں اور قرآن نازل ہوا۔ اور رسول اللہ ﷺ ان کے ہاں ان کے اذن کے بغیر داخل ہوئے۔“^①

یہ واقعہ مختلف روایات کے مطابق غزوہ بنی مصطلق سے قبل ذی قعدہ ۳، ۴ یا ۵ ہجری میں پیش آیا اور حضرت زینبؓ کے زواج کا قصہ نزول حجاب سے مربوط ہے۔ امام بخاریؒ نے حضرت انس بن مالک جو رسول اللہ ﷺ کی مدینہ تشریف آوری کے وقت دس سال کے لڑکے تھے، کی حدیث بیان کی ہے: ”میری ماں نے مجھے نبی ﷺ کی خدمت پر مامور کر رکھا تھا۔ چنانچہ میں نے دس سال آپ کی خدمت کی۔ آنحضور ﷺ کی وفات ہوئی تو میں بیس سال کا تھا۔ میں لوگوں میں سب سے زیادہ حجاب کے معاملے سے واقف ہوں۔“

قبل ازیں رسول اللہ ﷺ کی حضرت زینبؓ سے شادی کے بارے میں وحی نازل ہوئی تو نبی ﷺ نے ان سے شادی کر لی۔ آپ نے لوگوں کو بلایا۔ انہوں نے کھانا کھایا اور رخصت ہو گئے۔ اور ایک گروہ ان میں سے باقی رہا اور اس نے اپنی نشست لمبی کر لی۔ چنانچہ نبی ﷺ اٹھے اور باہر نکلے اور میں بھی آپ کے ساتھ نکلا تا کہ باقی لوگ بھی نکلیں۔ نبی صلی اللہ علیہ وسلم چلے اور میں بھی آپ کے ساتھ چلا۔ آپ حضرت عائشہؓ کے حجرہ کی دہلیز تک پہنچ گئے۔ پھر آپ نے خیال کیا کہ وہ لوگ بھی نکل گئے ہوں گے۔ آپ لوٹے اور میں بھی ساتھ لوٹا، آپ زینبؓ کے ہاں تشریف لے گئے مگر وہ لوگ ہیں کہ بیٹھے ہوئے ہیں اور اٹھے ہی نہیں۔ نبی صلی اللہ علیہ وسلم واپس مڑے اور میں بھی ساتھ ہی واپس مڑا۔ آپ حجرہ عائشہؓ کی دہلیز تک پہنچے اور خیال فرمایا کہ وہ لوگ نکل گئے ہوں گے آپ لوٹ آئے اور میں بھی ساتھ ہی لوٹ آیا تو وہ لوگ نکل کھڑے ہوئے۔ پھر نبی ﷺ نے اپنے اور میرے درمیان پردہ ڈالا اور حجاب کا

① صحیح مسلم: ۱۰۴۸/۲ (مطبوعہ استنبول).

حکم نازل ہوا۔^①

رسول اللہ ﷺ حضرت زینبؓ سے شادی کے ساتھ بہت حسین لگ رہے تھے۔ اس موقع پر ایک بکری ذبح کر کے ولیمہ کیا گیا اور وہ سب سے بڑا ولیمہ تھا جو آپؐ نے اپنی ازواج میں سے حضرت زینبؓ سے نکاح کے موقع پر کیا، جیسا کہ انس بن مالکؓ کی حدیث میں وارد ہے اور حضرت زینبؓ نبی ﷺ سے شادی پر فخر کیا کرتیں اور فرماتیں: ”دیگر ازواج کی شادیاں ان کے اہل نے کرائیں اور میری شادی اللہ تعالیٰ نے سات آسمانوں کے اوپر سے کرائی۔“^②

نکاح کا یہ واقعہ زواج مروجہ جاہلی رسم کو توڑنے والا تھا جس پر توارث باطل قائم ہوتا اور حقیقی ورثا کے حقوق پس پشت چلے جاتے اور جو آدمی کی اس عورت سے شادی کو حرام کر دیتی جو اس کے لیے حلال ہوتی۔ اس زعم کے ساتھ کہ وہ عورت اس کے بیٹے کی بیوی ہے، جب کہ وہ اس کا منہ بولا بیٹا ہوتا۔ اللہ تعالیٰ کا ارشاد ہے: ﴿مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ﴾ [الاحزاب: ۴۰] (لوگو) محمد تمہارے مردوں میں سے کسی کے باپ نہیں ہیں، مگر وہ اللہ کے رسول اور خاتم النبیین ہیں) اور نبیؐ کا کوئی بالغ بیٹا نہ تھا اور نہ خطاب کے وقت رجال کی عمر تک پہنچا تھا۔ اللہ تعالیٰ کا ارشاد ہے ﴿أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ فَإِنْ لَّمْ تَعْلَمُوا آبَاءَهُمْ فَإِخْوَانُكُمْ فِي الدِّينِ وَمَوَالِيكُمْ﴾ (منہ بولے بیٹوں کو ان کے باپوں کی نسبت سے پکارو، یہ اللہ کے نزدیک زیادہ منصفانہ بات ہے۔ اگر تمہیں معلوم نہ ہو کہ ان کے باپ کون ہیں تو وہ تمہارے دینی بھائی اور رفیق ہیں)۔ [الاحزاب: ۵]

اور عدل کی بات یہ ہے کہ کوئی باپ اپنے بیٹے کی نسبت سے محروم نہ کیا جائے اور وراثت و حرمت کے حقوق اس قانون کی طرف لوٹیں جو اللہ تعالیٰ نے اس بارے میں قرار دیا ہوا،

① متفق علیہ (صحیح البخاری جیسا کہ فتح الباری: ۲۳۰/۱۹ میں ہے، صحیح مسلم: ۱۰۵۰/۱۲)

② صحیح البخاری جیسا کہ فتح الباری: ۴۰۳/۱۳ میں ہے۔

نہ کہ لوگوں کی خواہشات اور جاہلی رسومات کے مطابق۔

بعض لوگوں کا خیال ہے کہ حضرت زیدؓ، قریش عورتوں کے کفو نہ تھے حالانکہ حق اس کے برخلاف ہے۔ وہ اولین اور سابقین مسلمانوں میں سے تھے۔ رسول اللہ نے حضرت زینبؓ کی طلاق کے بعد انھیں حضرت ام کلثومؓ بنت عقبہ جو قریش کی شریف زادیوں میں سے تھیں، سے بیاہ دیا۔ اور حضرت ارویٰ بنت کریم، حضرت درة بنت ابی لہب اور حضرت ہند بنت عوام ہمشیرہ زبیرؓ سے ان کا نکاح کرایا۔

بعض ضعیف راویوں کی خواہشات نے ان روایات کے ساتھ امید باندھ لی کہ جو نبی ﷺ چھپائے ہوئے تھے وہ حضرت زینبؓ کی محبت تھی اور ان سے شادی کی رغبت، جب کہ حقیقت یہ ہے کہ وحی الہی نے اس شادی کی علت اللہ تعالیٰ کے اس قول کے ساتھ واضح کی ہے ﴿وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ ۗ وَاللَّهُ أَحَقُّ أَنْ تَخْشَاهُ ۗ فَلَمَّا قَضَىٰ زَيْدٌ مِنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا ۗ وَكَانَ أَمْرُ اللَّهِ مَفْعُولًا ۗ﴾

[الاحزاب: ۳۷]

آیت کریمہ نے اشارہ کیا ہے کہ اللہ تعالیٰ نے زیدؓ پر اسلام کے ساتھ احسان فرمایا، اور محمد ﷺ نے ان کو غلامی سے آزادی دلوائی۔ ان کے لیے اپنی پھوپھی زاد کو بطور بیوی منتخب فرمایا اور ان دونوں کے مابین مصالحت کی سخت کوشش فرمائی۔ اور اس علم کو چھپا کر رکھا کہ جب زیدؓ انھیں طلاق دیں گے تو ان سے آپؐ کا رشتہ زوجیت قائم ہو جائے گا۔ چنانچہ آپؐ نے انھیں پیغام نکاح دیا اور اللہ تعالیٰ کے حکم کے ساتھ تنبیت کی رسم کو ختم کرنے کے لیے اور حق کے اپنے اصل مقام پر لوٹ آنے کی امید کے ساتھ ان سے شادی کی۔

عہد سیرت کی نسل

صحابہؓ کی فضیلت اور ان سے محبت اور موالات کا وجوب

اس نسل کی کیا خصوصیات ہیں جن کی تربیت محمد ﷺ نے کی اور اس نے اسلامی ریاست قائم کی، مسلسل جہاد کے مرحلے میں داخل ہوئی اور آفاق میں اسلام کی دعوت کو پھیلایا اور تربیت محمدیہ علیٰ صاحبہا الصلوٰۃ والسلام کی کامیابی کی سب سے بڑی دلیل بنی۔ کسی نبی کی کوئی مثال نہیں تھی جس نے کسی نسل کی بکمال و تمام تربیت کی ہو جیسی کہ رسول اللہ ﷺ نے کی۔ ہم اس نسل سے کتاب و سنت اور تاریخی واقعات کے ذریعے متعارف ہوتے ہیں۔

قرآن و سنت میں صحابہؓ کا تعارف

اللہ تعالیٰ کا ارشاد ہے: ﴿مُحَمَّدٌ رَسُولُ اللَّهِ ط وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا قَدْ يَتَّبِعُونَ فَضْلًا مِّنَ اللَّهِ وَرِضْوَانًا ز سِيمَاهُمْ فِي وُجُوهِهِمْ مِّنْ أَثَرِ السُّجُودِ ط ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ قَدْ كَنَزَ عِ آخِرَ شَطْنَهُ، فَازْرَهُ، فَاسْتَفْلَظَ فَاسْتَوَى عَلَى سُوْقِهِ يُعْجِبُ الزُّرَّاعَ لِيغِيظَ بِهِمُ الْكُفَّارَ ط وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ [النح: ۲۹] (محمد اللہ کے رسول ہیں اور جو لوگ ان کے ساتھ ہیں وہ کفار پر سخت اور آپس میں رحیم ہیں۔ تم جب دیکھو گے انھیں رکوع و سجود اور اللہ کے فضل اور اس کی خوشنودی کی طلب میں مشغول پاؤ گے۔ سجود کے اثرات ان کے چہروں پر موجود ہیں جن سے وہ الگ پہچانے جاتے ہیں اور یہ ہے ان کی صفت توراہ میں اور انجیل میں ان کی مثال یوں دی گئی ہے کہ گویا ایک کھیتی ہے جس نے پہلے کو نیل نکالی اور پھر اس کو تقویت دی، پھر وہ گدرائی، پھر اپنے تنے پر کھڑی ہو گئی۔ کاشت کرنے والوں کو وہ خوش کرتی ہے تاکہ کفار ان کے پھلنے پھولنے پر

جلسیں۔ اس گروہ کے لوگ جو ایمان لائے ہیں اور جنہوں نے نیک عمل کیے ہیں اللہ نے ان سے مغفرت اور بڑے اجر کا وعدہ فرمایا ہے۔

اس انداز میں قرآن نے محمد ﷺ اور آپ کے اصحاب کی صفت بیان کی ہے۔ یہ وہ مثالی نسل ہے جس نے روحانی و اخلاقی ارتقا میں بہت بلند معیار قائم کیا، عبادت نے انہیں صیقل کیا، رکوع و سجود نے انہیں نور جمال سے ڈھانکا، عقیدے نے ان کے مفاہیم، اقدار، اطاعت، وقار، سادگی اور معصومیت کو جلا بخشی۔ ﴿أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾ اپنوں سے دوستی اور غیروں سے دشمنی سکھائی۔ ﴿أَذِلَّةٌ عَلَى الْمُؤْمِنِينَ أَعِزَّةٌ عَلَى الْكُفْرِينَ﴾ یہ نسل ہے جسے آسمانی کتابوں نے دوام بخشا ہے اور تورات، انجیل اور قرآن نے اسے اس حیرت انگیز وصف کے ساتھ متعارف کرایا ہے۔ اس کی اقدار کی وسعت عقیدے کی اشاعت، معاونین کی کثرت، اس کے وجود کی قوت، اس کے دین کی گرفت کی مثال اس کھیتی سے دی گئی ہے جو شاخیں نکالتی ہے، پھیلتی ہے، بڑھتی ہے اور اس کا تنا مضبوط ہو جاتا ہے، سرور کرتی ہے بونے والے مالکوں کو، اور غصہ دلاتی ہے دشمنوں کو۔ مالک بن انس کے ہاں ایک شخص کا ذکر کیا گیا جو صحابہ رضوان اللہ علیہم کی عیب جوئی کر رہا تھا تو امام مالک نے یہ آیات تلاوت کیں حتیٰ کہ جب وہ ﴿يُعِجِبُ الزُّرَّاعَ لِيَغِيظَ بِهِمُ الْكُفَّارَ﴾ تک پہنچے تو انہوں نے کہا: ”لوگوں میں سے جس کسی کے دل میں رسول اللہ ﷺ کے اصحاب کے بارے میں عناد ہو اوہ اس آیت کا مصداق ٹھہرا۔

یہ وہ نسل ہے جس نے رسالت پہنچائی اور اپنی امانت ادا کی اور قرآن و سنت کی حفاظت کی۔ اگر انہوں نے اس میں تغافل سے کام لیا ہوتا تو یہ دونوں ہمیں اللہ تعالیٰ کی حفاظت کے ساتھ سالم و محفوظ نہ پہنچ پاتے۔ اسی لیے اکثر علما کی رائے ہے کہ صحابہ کی نسل میں طعن، ان مصداق میں طعن ہے جن سے ہم نے قرآن و سنت حاصل کیا ہے اور نتیجتاً وہ دین میں طعن ہے۔ یہ نسل مطلقاً دیگر تمام نسلوں سے بڑھ کر اپنی بہتری اور افضلیت کے ساتھ موصوف ہے جیسا کہ مصطفیٰ ﷺ نے خبر دی ہے۔ ”لوگوں میں سے بہتر میرا زمانہ ہے، پھر جو اس کے قریب ہے، اور پھر جو اس کے قریب ہے۔ بلاشبہ تمہارے بعد لوگ خائن ہوں گے امانت دار

نہ ہوں گے، شاہد ہوں گے، شہید نہ ہوں گے۔ نذریں مانیں گے، پوری نہ کریں گے اور موٹا پان میں ظاہر ہوگا۔“ ①

صحابہؓ کی نسل کی یہ برتری مسلمانوں کے لیے ہر زمان و مکان میں عمدہ نمونہ ہے، وہ ان کی طرف دیکھتے ہیں اور ان پر فخر کرتے ہیں۔ ان کے اعمال کی پیروی کرتے ہیں۔ ان کی سیرتوں سے رہنمائی حاصل کرتے ہیں۔ جنگ و امن میں، عبادت میں، مجاہدہ اور معاملہ میں متنوع سیرتیں ہیں جو مسلمانوں کے لیے مختلف زمانوں میں صالح پیروی کے لیے یہ مختلف نمونے کافی ہیں۔ جنگ میں صحابہ کو ایمان کے ساتھ اللہ سے اجر کی امید رکھنے والے ثابت قدم مجاہد پاؤ گے، قرآن نے اللہ تعالیٰ کے اس ارشاد کے ساتھ ان کی صفت بیان کی ہے ﴿الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا اَصَابَهُمُ الْقَرْحُ ط لِلَّذِينَ اَحْسَنُوا مِنْهُمْ وَاتَّقُوا اَجْرًا عَظِيمًا ۝﴾
 الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ اِيْمَانًا وَقَالُوا حَسْبُنَا اللّٰهُ وَنِعْمَ الْوَكِيْلُ ﴿﴾ (ان میں سے جو اشخاص نیکو کار اور پرہیزگار ہیں ان کے لیے بڑا اجر ہے۔۔۔ جن سے لوگوں نے کہا ”تمہارے خلاف بڑی فوجیں جمع ہوئی ہیں، ان سے ڈرو“ تو یہ سن کر ان کا ایمان بڑھ گیا اور انہوں نے جواب دیا کہ ”ہمارے لیے اللہ ہی کافی ہے اور وہی بہترین کارساز ہے) [آل عمران: ۱۷۲، ۱۷۳]

وہ زمانہ امن میں رہنمائی کرنے والے، معلم اور باعمل مصلح تھے۔ رسول اللہ ﷺ نے ان کی تعریف کی ہے کہ وہ آپؐ کی امت کے امین ہیں۔ صحیح مسلم میں ہے کہ رسول اللہ ﷺ نے فرمایا ہے: نجوم آسمان کے امین ہیں جب نجوم غائب ہو جائیں گے تو آسمان پر وہ کچھ آئے گا جو اس سے وعدہ کیا گیا ہے اور میں اپنے صحابہ کا امین ہوں۔ جب میں جاؤں گا تو میرے صحابہؓ پر وارد ہوگا جو ان سے وعدہ کیا گیا ہے اور میرے صحابہؓ میری امت کے امین ہیں جب وہ چلے جائیں گے تو میری امت پر وہ کچھ آئے گا جو اس سے وعدہ کیا گیا ہے۔ ②

① اسے امام بخاری نے روایت فرمایا۔ (الصحيح: ۱۰۱/۳)

② صحيح مسلم، حديث نمبر: ۲۵۳۱.

وہ میری امت کے امین ہیں کا مطلب یہ ہے کہ وہ ان کے محافظ ہیں جیسا کہ فرشتے آسمان کے محافظ ہیں اور امت کے حافظ اس کے دین کے لیے ہیں۔ اور وہ اللہ تعالیٰ کی اطاعت پر قائم رہنے والے اور اس کے اوامر کا التزام کرنے والے ہیں اور مسلمانوں کے لیے دعا کرنے والے ہیں اور انہوں نے جان، مال اور زبان کے ساتھ دین کی حمایت ہے۔ اسی لیے رسول اللہ ﷺ نے ہر زمانے اور ہر مکان کے مسلمانوں کو ہدایت فرمائی ہے کہ وہ ان کی توقیر کریں، ان سے محبت کریں اور ان کا احترام کریں۔ اور ان کو ایذا دینے اور ان کے بارے میں جارح زبان استعمال کرنے اور ان کے خلاف جرأت کا مظاہرہ کرنے سے منع فرمایا ہے۔ صحیحین میں ہے کہ رسول اللہ ﷺ نے فرمایا: میرے اصحاب کو گالی نہ دو، اگر کوئی احد پہاڑ کے برابر بھی سونا خرچ کرے تو ان کے ایک مدیا اس کے نصف کے برابر بھی نہ ہوگا۔^① یعنی ان کی فضیلت اور برتری کے ادنیٰ درجے تک بھی نہیں پہنچ سکتا۔

رسول اللہ ﷺ نے اپنے متعدد صحابہؓ کو جنت کی بشارت دی ہے اور فرمایا کہ ہاں ”ابوبکرؓ جنت میں، عمرؓ جنت میں، عثمانؓ جنت میں، علیؓ جنت میں، طلحہ جنت میں، زبیرؓ جنت میں، سعد بن مالک جنت میں، عبدالرحمن بن عوف جنت میں، اور سعید بن زیدؓ جنت میں“^② ان کو جنت کی بشارت دی گئی ہے۔ صحابہ رضوان اللہ علیہم کی نسل کے سوا کسی کو یہ مرتبہ حاصل نہیں ہوا۔ لیکن صحابہؓ فضیلت اور مقام میں برابر نہ تھے بلکہ وہ ایمان میں سبقت اور جہاد اور اسلام کی راہ میں کثیر خرچ کے باعث ایک دوسرے پر فضیلت رکھتے تھے۔ اللہ تعالیٰ کا ارشاد ہے ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتَلَ ط أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدِ وَقَتَلُوا ط وَكُلًّا وَعَدَّ اللَّهُ الْحُسْنَى﴾ [الحديد: ۱۰] (تم میں سے جو لوگ فتح کے بعد خرچ اور جہاد کریں گے وہ کبھی ان لوگوں کے برابر نہیں ہو سکتے جنہوں نے فتح

① اسے بخاری و مسلم نے روایت کیا۔ (صحیح بخاری: ۲۸، ۲۷/۷۔ صحیح مسلم، حدیث: ۵۲۱)

② سنن ترمذی: ۶۴۷/۵-۶۴۸۔ مزید دیکھیے: صحیح بخاری: ۱۹۶/۴، ۹۷/۸، ۱۳۶ اور صحیح

مسلم: ۱۸۶۸/۴۔

سے پہلے خرچ اور جہاد کیا ہے۔ ان کا درجہ بعد میں خرچ اور جہاد کرنے والوں سے بڑھ کر ہے۔ اگرچہ اللہ نے دونوں ہی سے اچھے وعدے فرمائے ہیں (احادیث شریفہ میں صحابہؓ کے مقامات، ان کی باہمی فضیلت، اور ان کے درجات کی تفصیل موجود ہے۔

امام مسلم نے اپنی صحیح میں روایت کی ہے کہ رسول اللہ ﷺ جبل حراء پر تھے اور ابو بکر، عمر، عثمان، علی، طلحہ اور زبیر رضوان اللہ علیہم آپ کے ساتھ تھے۔ اس چٹان نے حرکت کی، تو نبی ﷺ نے فرمایا: ”سکون اختیار کر، تیرے اوپر نبیؐ ہے، صدیقؐ ہے یا شہیدؐ“ اور یہ خبر علامات نبوت میں سے ہے۔ آخری پانچ اصحاب رضوان اللہ علیہم اجمعین شہید کیے گئے۔

رسول کریم ﷺ نے اپنے صحابہؓ، ان کی علمی، اخلاقی اور جہادی خصوصیات کی تحسین فرمائی ہے تاکہ امت ان سے یہ خصوصیات حاصل کرے اور ان کی پیروی کرے۔ چنانچہ آپؐ نے فرمایا: ”چار حضرات سے قرآن حاصل کرو، عبد اللہ، سالم، معاذ اور ابی بن کعبؓ سے“ اور وہ ہیں عبد اللہ بن مسعودؓ، سالمؓ مولیٰ ابی حذیفہ، معاذ بن جبل اور ابی بن کعبؓ۔

ایک مرتبہ آپؐ نے حضرت ابو بکرؓ، ان کی اسلام کی راہ میں جان و مال سے جو دو سخا کی تحسین فرمائی۔ امام بخاریؒ اپنی صحیح میں حضرت عبد اللہ بن عباسؓ سے روایت کرتے ہیں: ”رسول اللہ ﷺ اس مرض میں جس میں آپؐ نے رحلت فرمائی سر پر کپڑا لپیٹے ہوئے نکلے اور منبر پر تشریف فرما ہوئے۔ اللہ تعالیٰ کی حمد و ثناء بیان کی، پھر فرمایا: ”انسانوں میں سے کوئی ایسا نہیں ہے جس نے ابو بکرؓ بن ابی قحافہ سے بڑھ کر اپنی جان و مال سے مجھ پر احسان کیا ہو، اگر میں لوگوں میں سے کسی کو خلیل بنانے والا ہوتا تو ابو بکرؓ کو اپنا خلیل بناتا، لیکن اسلام کی خلت عزت و افتخار ہی کافی ہے (لہذا میں انہیں خلیل نہیں بناتا)۔ ابو بکرؓ کے دروازے کے سوا اس مسجد میں کھلنے والے سارے دروازے بند کر دیے جائیں۔“^①

① صحیح مسلم، حدیث نمبر: ۱۲۳۱ اور اس کا صحیح بخاری: ۳/۲۰۴ کی روایت سے تقابل کریں۔

② اسے بخاری و مسلم نے روایت کیا۔ (صحیح بخاری: ۶/۱۰۲-۱۰۳ صحیح مسلم: ۳/۱۹۱۳، حدیث نمبر: ۲۳۶۳)

③ صحیح بخاری: ۱۲۰/۱۱

حضرت عمرؓ بن خطاب کی تحسین کرتے ہوئے فرمایا: ”اللہ تعالیٰ نے عمرؓ کی زبان اور دل پر حق کو اتارا ہے۔“ ❶ اور فرمایا: ”تم سے پہلی امتوں میں کچھ لوگ ہوتے جو محدثین (آسمان کی خبریں دینے والے) ہوا کرتے اس کے بغیر کہ نبی ہوتے، میری امت میں اگر کوئی ہے تو وہ عمرؓ ہے۔“ ❷ اور اسی طرح سے آپؓ نے حضرت عمرؓ بن خطاب کی خصوصیات بیان فرمائیں کہ وہ اسلام میں عدل کا نشان ہیں۔“ ان کی سیرت اونچے عدل سے پڑھی اور دنیا سے زہد اور حق کے اظہار اور دفاتر کی تنظیم کے ساتھ امت کے مفادات کے قیام، خراج کو عائد کرنے، لشکروں کی تیاری، معاشرہ کو جہالت کے اندھیروں سے نجات دینے، قبائل کو نور اسلام کی طرف لے آنے، ایمان کی کرامت، اور عدل رحمان کے ساتھ متصف تھے۔ وہ صاحب فراست تھے اور انھیں نئے نئے الہام ہوتے تھے جیسا کہ نبی ﷺ نے دین و علم میں ان کی دوررسی کی توصیف فرمائی اور عقل، اجتہاد، اور عمل میں انھیں عقبی قرار دیا ہے۔

آپؓ نے حضرت عثمانؓ ذوالنورین کی تحسین فرمائی، جس کے سوا کسی کی زوجیت میں نبیؐ کی دو بیٹیاں نہیں آئیں جب کہ رسول اللہ ﷺ نے اپنی بیٹی حضرت رقیہؓ کو اور ان کی وفات کے بعد اپنی دوسری بیٹی حضرت ام کلثومؓ کو ان سے بیاہ دیا۔ اس لیے ذوالنورین کے لقب سے ملقب ہوئے۔

رسول اللہ ﷺ نے انھیں جنت اور شہادت کی بشارت دی تھی، وہ امت پر فدا ہوئے اور امت کا خون ان کے خون کی بدولت بچ گیا اور عبد اللہ بن عمرؓ کے مشورہ کے موافق خلافت کو چھوڑنے اور اعراب کے سامنے شکست ماننے کو رد کر دیا تا کہ یہ سنت نہ بن جائے کہ لوگ جب اپنے امام کو ناپسند کریں، اس کو معزول کریں اور قتل کر دیں، ❸ جس سے ان کی سیاسی بصیرت، اجتماعی طریقوں کا شعور، سخت ناموافق حالات میں اور بڑی قربانی کے ساتھ موقف پر ڈٹے

❶ اسے ترمذی نے روایت کیا اور کہا کہ یہ حدیث حسن غریب ہے۔ (سنن: ۵/۶۱۷، حدیث نمبر: ۳۶۸۲)

❷ اسے بخاری و مسلم نے روایت کیا۔ (صحیح بخاری: ۳/۲۰۶، صحیح مسلم: ۳/۱۸۶۴، حدیث نمبر: ۲۳۹۸)

❸ تاریخ خلیفہ بن خیاط ۱۷۰ اسناد حسن کے ساتھ۔

رہنے کی قدرت کا ثبوت ملتا ہے۔

آنحضور ﷺ نے حضرت علیؓ بن ابی طالب کی تحسین فرمائی۔ آپؐ نے اپنی بیٹی فاطمہ الزہراءؑ البتول کو ان کے نکاح میں دیا اور انھیں جنت اور شہادت کی خبر دی۔ بخاری و مسلم کی روایت ہے کہ رسول اللہ ﷺ نے غزوہ تبوک کے موقع پر مدینہ میں انھیں اپنا نائب مقرر کیا تو انھوں نے عرض کیا: ”اے اللہ کے رسولؐ آپ مجھے عورتوں اور بچوں میں چھوڑ رہے ہیں؟ آپؐ نے فرمایا: کیا تو اس بات پر خوش نہیں کہ تیری نسبت میرے ساتھ وہ ہو جو ہارون کو موسیٰ سے تھی سوائے اس کے کہ میرے بعد کوئی نبی نہیں۔“^①

امام مسلم کی روایت ہے کہ غزوہ خیبر کے موقع پر نبی ﷺ نے فرمایا: ”کل میں پرچم ایسے شخص کو دوں گا جسے اللہ اور اس کے رسولؐ سے محبت ہے اور اللہ اور اس کا رسولؐ اس سے محبت کرتے ہیں۔ چنانچہ آپؐ نے حضرت علیؓ کو بلایا اور پرچم ان کے سپرد کیا۔“^②

یہ اقتباس ہے صحابہ کرام کے مرتبے سے متعلق جس سے ان کے ساتھ تعلق و محبت، ان کے لیے استغفار اور ان کے حق اور مرتبے کی حفاظت واجب ہوتی ہے۔

اللہ تعالیٰ کی اطاعت میں صحابہ کرام کی مسابقت

قرون اولیٰ میں مسلمان نسلیں قرآن کو اس طرح سے پڑھتیں گویا قرآن ان میں سے ہر ایک پر نازل ہو رہا ہے، مرد ہو یا عورت۔۔ تازہ دم ہو کر سنتے، ان کا باہم مخاطب اس فصیح زبان میں ہوتا جس میں قرآن نازل ہوا۔ اس طرح انھیں خطاب الہی کو سمجھنے میں سہولت اور آسانی ہوتی۔ نیز ان کے دلوں میں قوی اثر، اللہ کی تعلیمات اور احکامات کی تعمیل میں سرعت کا انداز ہوتا۔

اس میں کوئی شک نہیں کہ صحابہؓ کی نسل اللہ کی اطاعت میں سب سے سبقت لے جانے اور بلیغ ترین اثر قبول کرنے والی تھی، جاہلی عادات اور رسوم و رواج کو ترک کرنے میں بڑی

① صحیح بخاری: ۲۰۸/۴۔ صحیح مسلم: ۱۸۷۰/۴، حدیث نمبر: ۲۴۰۴۔

② صحیح البخاری: ۲۰۷/۴۔ صحیح مسلم: ۱۸۷۱/۴۔

قدرت کی مالک تھی، گوجاہلی عادت صدیوں سے مروج ہوتی اور اسے قانونی تائید اور مقبول تقلید کا مقام حاصل ہوتا۔

حضرت عائشہ رضی اللہ عنہا فرماتی ہیں اللہ تعالیٰ اول اول ہجرت کرنے والیوں پر رحم فرمائے کہ انہوں نے جب ﴿وَلْيَضْرِبَنَّ بِحُمُرِهِنَّ عَلَىٰ جُيُوبِهِنَّ﴾ [النور: ۳۱] (اور اپنے سینوں پر اپنی اوڑھنیوں کے آنچل ڈالے رہیں) نازل فرمائی تو انہوں نے اپنے کمر بند پھاڑے اور ان کے ساتھ اپنے سینے ڈھانک لیے۔^①

بلغ موقع جس میں صحابہؓ نے اطاعت کے اعلان میں احساس مشقت کے باوجود سبقت کی وہ ہے جو حضرت ابو ہریرہؓ کی روایت میں وارد ہے۔ ”جب رسول اللہ ﷺ پر آیت کریمہ ﴿لِلَّهِ مَا فِي السَّمٰوٰتِ وَالْاَرْضِ ط وَ اِنْ تَبَدُّوْا مَا فِیْ اَنْفُسِكُمْ اَوْ تَخْفُوْهُ يُحَاسِبْكُمْ بِهٖ اللّٰهِ ط فِیَغْفِرُ لِمَنْ یَّشَآءُ وَ یُعَذِّبُ مَنْ یَّشَآءُ وَ اللّٰهُ عَلٰی كُلِّ شَیْءٍ قَدِیْرٌ﴾ [البقرہ: ۲۸۵] (آسمانوں اور زمین میں جو کچھ ہے سب اللہ کا ہے۔ تم اپنے دل کی باتیں خواہ ظاہر کرو، خواہ چھپاؤ، اللہ بہر حال ان کا حساب تم سے لے لے گا۔ پھر اسے اختیار ہے، جسے چاہے معاف کر دے اور جسے چاہے، سزا دے وہ ہر چیز پر قدرت رکھتا ہے) نازل ہوئی تو وہ اصحاب رسول ﷺ پر شاق گزری وہ رسول اللہ ﷺ کے پاس آئے اور گھٹنوں کے بل ہو گئے اور کہا: اے اللہ کے رسول! ہمیں ان اعمال کا مکلف بنایا گیا تھا جس کی ہمیں استطاعت تھی: نماز، جہاد اور صدقہ۔ اب یہ آیت آپ پر نازل ہوئی جس کی تعمیل کی ہمارے اندر طاقت نہیں۔ تو رسول اللہ ﷺ نے فرمایا: ”کیا تم اس طرح کہنا چاہتے ہو جیسا کہ تم سے پہلے اہل کتاب نے کہا ہے۔ ہم نے سنا اور مانیں گے نہیں“ بلکہ کہو: سمعنا و اطعنا غفرانک ربنا والیک المصیر انھوں نے کہا: سمعنا و اطعنا غفرانک ربنا والیک المصیر تو اللہ عزوجل نے نازل فرمایا: ﴿لَا یُکَلِّفُ اللّٰهُ نَفْسًا اِلَّا وُسْعَهَا﴾^② [وہ اہل ایمان تھے اللہ تعالیٰ نے ان کے

① صحیح بخاری: ۱۳/۶ میں مختصراً ہے اور سنن ابو داؤد: ۴/۳۵۶-۳۵۷ کی روایت سے تقابل کریں۔

② صحیح مسلم، حدیث نمبر: ۱۲۵۔ یہ روایت سنن ترمذی، حدیث نمبر: ۲۹۹۲ سے ملائیں۔

دین کے معاملے میں وسعت عطا فرمادی۔]

یہ حدیث صحابہ کی اللہ تعالیٰ کی اطاعت کی طرف لپک کر جانے کا اظہار کرتی ہے۔
حتیٰ کہ جب انھوں نے اس کی تکلیف کا مکلف کیے جانے میں مشقت پائی اور جب اللہ تعالیٰ
نے ان کی طرف سے حسن اطاعت کا یقینی مظاہرہ دیکھا تو اس نے تخفیف کے ساتھ ان کے
لیے اس میں وسعت پیدا فرمادی۔ جیسا کہ حضرت ابن عباسؓ نے کہا کہ انھوں نے پڑھا ﴿لَا
يُكَلِّفُ اللَّهُ نَفْسًا إِلَّا وُسْعَهَا﴾: [وہ اہل ایمان تھے اللہ تعالیٰ نے ان کے دین کے معاملے
میں وسعت عطا فرمادی] اور کہا: ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ۷۸] (اور
دین میں تم پر کوئی تنگی نہیں رکھی) اور فرمایا ﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾
(اللہ تمہارے ساتھ نرمی چاہتا ہے سختی نہیں چاہتا) [البقرہ: ۱۸۵] نیز فرمایا ﴿فَاتَّقُوا اللَّهَ مَا
اسْتَطَعْتُمْ﴾ [تغابن: ۱۶] (جہاں تک تمہارے بس میں ہو اللہ سے ڈرتے رہو)۔^①

حدیث نبوی میں یہ بات آئی ہے: اللہ تعالیٰ نے میری امت سے خطا و نسیان اور جس
پر انھیں مجبور کیا گیا، کا مکلف نہیں بنایا۔^② اور یہ حدیث آیت کریمہ ﴿رَبَّنَا لَا تُؤَاخِذْنَا إِنْ
نَسِينَا أَوْ أَخْطَأْنَا﴾ کے موافق ہے جب کہ اللہ تعالیٰ نے ان کی استدعا قبول فرمائی اور فرمایا: ”
ہاں۔“ جیسا کہ صحیح مسلم میں ہے: ابن کثیر نے آیت میں دعا کے معنی میں کہا ہے: ”یعنی ہم نے
نسیان کے باعث فرض کو چھوڑا یا ہم نے اس طرح کوئی حرام کام کیا یا شریعت سے ناواقف
ہونے کے باعث ہم نے صحیح عمل کرنے میں خطا کی۔“^③

آیت کریمہ اور حدیث شریفہ نے مسئولیت کی تعیین میں عظیم قاعدہ مقرر کر دیا
ہے۔ چنانچہ انسان ان خیالات کا مسئول نہیں ہے جو اس کے ذہن میں پیدا ہوتے ہیں جب تک
کہ ان کے ساتھ کلام نہ کرے یا عمل نہ کرے۔ نیز صحیح مسلم میں ہے کہ رسول اللہ ﷺ نے فرمایا:
اللہ تعالیٰ نے میری امت سے درگزر فرمایا جو ان کے دلوں میں وارد ہوا جب تک وہ اس کے ساتھ

① تفسیر طبری: ۱۰۴ / ۳۔ ② سنن ابن ماجہ، حدیث نمبر: ۲۰۴۵۔

③ تفسیر ابن کثیر: ۳۴۲ / ۱ - ۳۴۳۔

کلام نہ کریں یا عمل نہ کریں۔^①

چونکہ انسان کو ان خیالات اور تصورات پر کوئی اختیار نہیں ہوتا جو اس کے ذہن میں وارد ہوتے ہیں۔ اس لیے صحابہؓ نے تنگی محسوس کی جب آیت کریمہ ﴿وَإِنْ تَبَدُّوا مَا فِي أَنْفُسِكُمْ أَوْ تُخَفُّوهُ يَحَاسِبْكُمْ بِهِ اللَّهُ﴾ نازل ہوئی، لیکن انہوں نے اطاعت میں سبقت کی تو اللہ تعالیٰ نے ان سے اس تنگی کو رفع فرمادیا۔ اس طرح انسان مسئول نہیں ہے سوائے ان اعمال کے جو اس سے عقل، ارادے اور اختیار کی حالت میں صادر ہوتے ہیں۔ اور ایسے ہی اکراہ (ناپسندیدگی) کے ساتھ کفر کا بھی کوئی اعتبار نہیں۔ ﴿إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ﴾ [النحل: ۱۰۶] (وہ اگر) مجبور کیا گیا ہو اور دل اس کا ایمان پر مطمئن ہو (تب تو خیر)۔ اور وہ طلاق بھی معتبر نہیں جو جنون کی حالت میں یا زبردستی لی جائے۔

احکام میں یہ سہولت صحابہؓ کے احساس میں مشقت کے باوجود اطاعت میں سبقت کی برکت سے ہے۔ اور بلاشبہ رسول اللہ ﷺ نے اطاعت پر مسابقت کی ترغیب دی ہے۔ حالات کی تبدیلی اور فتنوں اور ہولناکیوں کے پیدا ہونے کے خوف سے جس سے انسان بدل جاتا ہے یا نیکی، طاعات میں پیش قدمی کرنے سے کمزور پڑ جاتا ہے۔ چنانچہ فرمایا: ”اعمال کی ادائیگی میں جلدی کرو، فتنوں کے ماحول میں جو اندھیری رات کی مانند ہیں آدمی صبح کے وقت مومن ہوتا ہے اور شام کو کافر اور شام کو مومن ہوتا ہے اور صبح کو کافر اور دنیا کے مال کے بدلے دین بیچ ڈالتا ہے۔“^②

حضرت ابو ہریرہؓ سے روایت ہے کہ: ایک شخص نبی ﷺ کے پاس آیا اور کہا: اے اللہ کے رسول ﷺ، اجر کے لحاظ سے کون سا صدقہ سب سے بہتر ہے؟ آپ نے فرمایا: ”یہ کہ تو صدقہ کرے جب کہ تو صحت مند ہو اور فقر سے ڈرتا ہو اور دولت مندی کا امیدوار ہو اور اس میں ست نہ ہو حتیٰ کہ جان ہنسی تک آجائے تو تو کہے: ”یہ فلاں کے لیے، یہ فلاں کے لیے، جب کہ وہ

① صحیح مسلم، حدیث نمبر: ۱۲۷.

② صحیح مسلم، حدیث نمبر: ۱۱۸.

فلاں کے لیے تو ہے ہی۔“ ❶

چنانچہ یہ حدیث بلا تاخیر صدقہ اور نیکی کرنے کی اہمیت واضح کرتی ہے، انسان جب صحت مند اور عنفوان حیات میں ہونے کے وقت مال خرچ کرتا ہے، جب کہ وہ اس کا ضرورت مند اور حریص ہوتا ہے اور اسے فقر کا خوف ہو۔ نیز مال کی محبت میں یا احتیاطاً اپنے اور اپنے اہل و عیال کے مستقبل کے لیے مال جمع کرنے کی شدید رغبت رکھتا ہو۔ جس انسان نے اس صورت میں صدقہ کیا یا خرچ تو وہ امتحان میں کامیاب ہو گیا۔ اس کا توکل ہادق جملہ وساوس اور خطرات پر غالب آ گیا۔ اللہ تعالیٰ کا ارشاد ہے: ﴿الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ط وَاللَّهُ يَعِدُكُم مَّغْفِرَةً مِّنْهُ وَ فَضْلًا ط وَاللَّهُ وَاسِعٌ عَلِيمٌ﴾ [البقرة: ۲۶۸] (شیطان تمہیں مفلسی سے ڈراتا ہے اور شرمناک طرز عمل اختیار کرنے کی ترغیب دیتا ہے، مگر اللہ تمہیں اپنی بخشش اور فضل کی امید دلاتا ہے۔ اللہ بڑا فراخ دست اور دانا ہے)

اعمال صالحہ، صدقات اور معروف میں خرچ پر اللہ تعالیٰ کے ثواب کے وعدہ، اور رسول اللہ ﷺ کے وعدہ: ”صدقہ مال میں کمی نہیں کرتا“ ❷ بنی آدم کے خیالات میں شیطان برائی اور شکوک کو جنم دیتا ہے۔

شیطان اس پر وساوس وارد کرتا ہے، کہتا ہے: اپنے مال کو سنبھال کر رکھ کیونکہ تو اس کا ضرورت مند ہے، اور دنیا کی لذتوں اور نعمتوں سے بسرعت تمام فائدہ اٹھا، اس سے قبل کہ وہ معدوم ہو جائیں۔“ رسول اللہ ﷺ نے اس کشمکش جس کا انسان کو سامنا ہوتا ہے، شیطان کے ڈالے ہوئے وساوس برائی اور فرشتے کے ڈالے ہوئے خیالات بھلائی کی وضاحت فرماتے ہوئے ارشاد فرمایا: ”اے ابن آدم شیطان کی آمد ہوتی ہے اور فرشتہ کی آمد، شیطان کی جو آمد ہے وہ شرکی دھمکی اور تکذیب حق ہے اور فرشتہ کی آمد، وہ خیر کا وعدہ اور حق کی تصدیق ہے، تو جو اسے پالے وہ جان لے کہ وہ اللہ کی طرف سے ہے۔ پس وہ اللہ کی حمد کرے اور دوسرا پائے تو وہ اللہ

❶ صحیح بخاری: ۲۲۶ / ۳ - صحیح مسلم، حدیث نمبر: ۱۰۳۲.

❷ صحیح مسلم، حدیث نمبر: ۲۵۸۸.

کی پناہ مانگے شیطان رجیم سے۔ پھر آپ نے پڑھا: ﴿الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ﴾۔ ترمذی نے کہا ہے کہ یہ حدیث حسن غریب ہے۔^① اور قوی تر چیز جو شیطان کی آمد اور اس کی القائے وساوس کو روکتی ہے، وہ انسان کے سر پر منڈلاتی ہوئی حالت ہے کہ انسان اللہ تعالیٰ کی اطاعت کا فعل کرے، اس سے وساوس اور خطرات کو روکا جاسکتا ہے جن کا ہدف اس کے ایمان کی زیادتی اور توکل علی اللہ کی منزل کا حصول اور وحی اور اس کی خبروں کی تصدیق ہے۔

اور صحابی رسول جبریلؑ روایت کرتے ہیں کہ مسلمانوں کا ایک وفد دن کے پہلے پہر رسول اللہ ﷺ کی خدمت میں حاضر ہوا۔ وہ اون کے کپڑے پہنے ہوئے اور ننگے پاؤں تھے اور ان کے پاس تلواریں تھیں تو رسول اللہ ﷺ کا چہرہ مبارک ان پر ترس کھاتے ہوئے متغیر ہو گیا۔ آپ نے لوگوں کو جمع کیا اور انھیں صدقہ کی ترغیب دی اور اس سلسلے میں آیات پڑھ کر سنائیں، ان میں سے ایک یہ تھی ﴿اتَّقُوا اللَّهَ وَالتَّنْظُرْ نَفْسٌ مَّا قَدَّمَتْ لِغَدٍ﴾ [الحشر: ۱۸] (اللہ سے ڈرو اور ہر شخص یہ دیکھے کہ اس نے کل کے لیے کیا سامان کیا ہے)۔ لوگوں نے تعمیل کی حتیٰ کہ کھانوں اور کپڑوں کے دو ڈھیر لگ گئے۔ اس پر رسول اللہ ﷺ کا چہرہ خوشی سے دمک اٹھا کہ صحابہ نے اپنے بھائیوں کی امداد کی اور اپنے رب عظیم کی اطاعت میں کوئی تاخیر نہیں کی۔^②

صحابہ کا دعوتِ اسلامی کے لیے وقف ہو جانا

اللہ تعالیٰ کا ارشاد ہے: ﴿لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ ط أُولَئِكَ هُمُ الصَّادِقُونَ ۝ وَالَّذِينَ تَبَوَّؤُ الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ق وَمَنْ يُوقِ شُحَّ نَفْسِهِ فَأُولَئِكَ هُمُ الْمُفْلِحُونَ﴾ [الحشر: ۸، ۹] (وہ مال) ان غریب مہاجرین کے لیے ہے جو اپنے گھروں اور جائیدادوں سے نکال باہر کیے گئے ہیں۔

① سنن ترمذی، حدیث نمبر: ۲۹۸۸ (طبع: شاکر) سورہ بقرہ کی آیت: ۲۶۸۔

② صحیح مسلم: ۷۰۴/۲-۷۰۵، حدیث نمبر: ۱۰۱۷۔

وہ اللہ کا فضل اور اس کی خوشنودی چاہتے ہیں اور اللہ اور اس کے رسول کی حمایت پر کمر بستہ رہتے ہیں۔ یہی راست باز لوگ ہیں۔ (اور وہ ان لوگوں کے لیے بھی ہے) جو ان مہاجرین کی آمد سے پہلے ہی ایمان لا کر دارالہجرت میں مقیم تھے۔ یہ ان لوگوں سے محبت کرتے ہیں جو ہجرت کر کے ان کے پاس آئے اور جو کچھ بھی ان کو دے دیا جائے اس کی کوئی حاجت اپنے دلوں میں محسوس نہیں کرتے اور اپنی ذات پر دوسروں کو ترجیح دیتے ہیں خواہ اپنی جگہ خود محتاج ہوں۔ حقیقت یہ ہے کہ جو لوگ اپنے دل کی تنگی سے بچا لیے گئے وہی فلاح پانے والے ہیں۔

یہ آیات کریمہ رسول اللہ ﷺ کے انصار و مہاجرین صحابہ کی توصیف میں نازل ہوئی ہیں۔ یہ ان کے اسلام کے لیے وقف ہو جانے کی وضاحت کرتی ہیں، گھروں کی محبت اور مال سے تعلق دین کی خدمت کے آگے ان کے لیے رکاوٹ نہ بن سکا۔ جب انھیں ہجرت کا حکم دیا گیا تو انھوں نے اپنے مالوف گھروں کو چھوڑنے میں دیر نہیں کی اور دعوت کے لیے یکسو ہونے اور اللہ تعالیٰ کی مرضیات، جو ان کو تمام لذتوں سے بڑھ کر مرغوب تھیں، کی تلاش میں مال ان کی راہ کی رکاوٹ نہیں بنا۔ آیات کریمہ نے ان کے ایمان صادق اور درستی نیت کی تعریف کی ہے۔ چنانچہ مال، جاہ اور مرغوبات ان کا ^{مطمئن} نظر نہ بن سکیں۔ اور جب بھی انفاق و عطا کا وقت آیا تو ہم ان کے ہاتھوں کو مال کی داد و دہش اور سخاوت کے ساتھ پھیلے ہوئے پاتے ہیں۔ ان کے ہاتھ مال خرچ کرنے اور ضرورت سے زیادہ دینے سے مقرر حدوں پر نہ رک جاتے بلکہ زیادہ بلندی تک پہنچتے۔

انھوں نے اپنی ضرورت مند ذات پر ایثار کو یقینی بنایا۔ چنانچہ وہ اپنی ضرورت سے محروم رہتے تاکہ عقیدے کے تقاضوں کو اولیت دیں۔ صحابہ نفس کی تنگی سے آزاد ہو گئے تاکہ اس فلاح کو یقینی بنائیں جس کی آیات کریمہ نے تعریف کی ہے۔ وہ اللہ و رسول ﷺ کی نصرت کی صفت کے مستحق ہو گئے اور بلند و بالا علامت، ہدایت کا نشان اور عظیم نمونے بن گئے جن کی طرف مسلمانوں کی نظریں پورے فخر، اعزاز اور پوری تقدیس و توصیف کے ساتھ اٹھتی ہیں، اور کیا ہی عمدہ ہے صحابہ کی وہ توصیف جو ابن مسعودؓ نے کی ہے جب انھوں نے فرمایا: ”جو کسی پر رشک کرنا چاہتا ہے اسے چاہیے کہ وہ اصحاب محمد ﷺ پر رشک کرے کیونکہ ان کے دل اس امت میں سب سے زیادہ پاکیزہ

ہیں، وہ گہرا علم رکھنے والے، کم از کم تکلف کرنے والے، مضبوط، ہدایت یافتہ اور عمدہ حال لوگ تھے۔ اللہ تعالیٰ نے انہیں اپنے نبی کی صحبت اور اپنے دین کی اقامت کے لیے چن لیا تھا۔ ان کی فضیلت کی معرفت حاصل کرو اور ان کے نشانات راہ پر چلو کیونکہ وہ سیدھی راہ پر تھے۔“

صحابہ رضوان اللہ علیہم اجمعین اللہ کے دین کی طرف دعوت دینے کے لیے اٹھ کھڑے ہوئے اور انہوں نے اس کے معانی اور اس کے مقاصد کی بہت عمدہ تعبیر کی جس سے ان کے دور کے واقعات اور ان کے دین کے مقاصد کے گہرے شعور کی دلیل ملتی ہے۔ ربیع بن عامرؓ نے فارس کے قائد سے کہا: ”اللہ نے ہمیں بھیجا ہے کہ ہم اللہ کے بندوں کو اللہ کی عبادت کی طرف اور دنیا کی تنگی سے اس کی وسعت کی طرف اور ادیان کے ظلم سے اسلام کے عدل کی طرف نکالیں۔“ صحابہ رسالت کو اہل زمین کی طرف لیے پھرتے تھے اور لوگوں کے اسلام میں داخل ہونے سے انہیں انتہائی مسرت ہوتی۔ اور وہ اس کے ساتھ اپنے اہداف کا شعور رکھنے والے، اپنے عقیدے کی اشاعت کے حریص، اور آنحضور ﷺ کے قول کا ادراک رکھنے والے تھے جو آپؐ نے حضرت علیؓ سے خیبر کے دن فرمایا: لئن يهدى الله بلك رجلا واحدا خيرا لك من ان يكون لك حمر النعم. (اگر اللہ تعالیٰ تیرے ذریعے کسی ایک شخص کو بھی ہدایت دے دے تو وہ تیرے لیے سرخ اونٹوں سے بہتر ہے)۔

رسول اللہ ﷺ کے بعد صحابہ کرام کے قائدین سختی سے اس نظریے کے پابند رہے۔ صحابی جلیل حضرت انس بن مالکؓ نے فرمایا: ابو موسیٰ اشعریؓ نے مجھے حضرت عمرؓ کی طرف تستر کی فتح کی خبر کے ساتھ بھیجا۔ قبیلہ بکر بن وائل کے چھ افراد مرتد ہو گئے تھے اور مشرکین کے ساتھ مل گئے تھے۔ حضرت عمرؓ نے پوچھا کہ بکر بن وائل کے افراد کا کیا ہوا؟ اس نے عرض کی: اے امیر المؤمنین وہ لوگ اسلام سے مرتد ہو گئے اور مشرکین سے مل گئے تھے تو انہیں قتل کرنے کے سوا کوئی چارہ کار نہ تھا۔ حضرت عمرؓ نے فرمایا: اگر تم نے انہیں زندہ پکڑ لیا ہوتا تو وہ میرے لیے محبوب تر ہوتے ہر اس زرد و سفید چیز۔۔ سونے اور چاندی۔۔ اور ہر اس چیز سے جس

② صحیح مسلم: ۲۷۹/۲

① تاریخ طبری: ۵۲۸/۳

پر سورج طلوع ہوتا ہے۔

میں نے عرض کیا: اے امیر المؤمنین اگر میں انہیں گرفتار کر لاتا تو آپ ان کے ساتھ کیا کرتے؟ انہوں نے فرمایا: میں ان کو وہی دروازہ پیش کرنے والا تھا جس سے وہ نکلے تھے کہ وہ اس میں داخل ہو جائیں۔ اگر وہ ایسا کر لیتے تو ان سے یہ صورت قبول کر لیتا ورنہ میں انہیں جیل خانے کے سپرد کر دیتا۔^①

اور جب مقوقس نے حضرت عمرو بن عاص کو اسکندریہ کی فتح کے موقع پر جزیہ پیش کیا کہ ان کے قیدی واپس کر دیے جائیں تو حضرت عمرؓ نے ابن العاص کو لکھا کہ جزیہ قبول کر لیں اور قیدیوں کو اسلام اور نصرانیت میں سے انتخاب کرنے کا اختیار دینے کی ہدایت فرمائی۔ اس تخیر کے موقع کی کیفیت بیان کرتے ہوئے ایک عینی شاہد زیاد بن جزاء الزبیدی نے کہا: ”ہم نے وہ سب قیدی جو ہمارے قبضے میں تھے، جمع کیے، اور نصاریٰ بھی جمع ہو گئے۔ پھر ہم ایک ایک قیدی کو لاتے اور اسے اسلام اور نصرانیت میں سے انتخاب کرنے کا اختیار دیتے۔ اگر وہ اسلام کو اختیار کر لیتا تو ہم اللہ تعالیٰ کی بڑائی کا نعرہ لگاتے اور وہ تکبیر شدید تر ہوتی بہ نسبت اس کے جو کسی بستی کے فتح کے وقت کہی گئی۔ راوی نے کہا: پھر ہم اسے اپنے ہاں لے لیتے اور اگر وہ نصرانیت کا انتخاب کرتا تو نصاریٰ انتھوں سے گھوڑے کی سی آواز نکالتے اور اسے اپنے ہاں لے لیتے۔ اور ہم اس پر جزیہ عائد کر دیتے اور ہمیں اس پر انتہائی افسوس ہوتا۔ وہ آدمی ہم میں سے نکل کر ان کے پاس چلا گیا۔

وہ کہتے ہیں کہ یہ صورت حال اسی طرح جاری رہی حتیٰ کہ ہم اس سے فارغ ہو گئے۔ اور لائے جانے والوں میں سے ایک صاحب ابو مریم عبداللہ بن عبدالرحمن تھے۔ ہم نے انہیں کھڑا کیا اور ان پر اسلام اور نصرانیت کو پیش کیا، جب کہ ان کے والدین اور بھائی نصاریٰ تھے۔ انہوں نے اسلام اختیار کیا اور ہم نے انہیں اپنے ہاں لے لیا۔ اس پر ان کا باپ، ماں اور بھائی ان پر پل پڑے اور انہیں ہم سے کھینچنے لگے حتیٰ کہ ان کے تن کے کپڑے پھٹ گئے۔ نتیجتاً

① سنن بیہقی: ۲۰۷/۸۔

آج وہ ہمارے عریف (نگران) ہیں۔^۱ یہ واقعہ صحابہؓ کے احساسات، دین کے ساتھ تعلق اور لوگوں کے مسلمان ہونے میں ان کی رغبت کی عکاسی کرتا ہے، اگرچہ جزیہ ان کے ہاتھ سے جاتا رہے۔ ساتھ ہی وہ دینی آزادی کی فضا اور قدرت کے ہوتے ہوئے کسی کوز بردستی اسلام میں داخل کرنے سے اجتناب کا پتہ دیتا ہے۔ اور صحابہؓ کے زمانے میں اسلام کا راستہ آسان اور روشن نہ تھا اور بالخصوص دعوت کے اولین مراحل میں، بلکہ وہ خطرات سے گھرا ہوا تھا۔ اس میں داخل ہونا سخت امتحان تھا جس میں کامیابی بلند ہمتی اور عالی نفسی کے ساتھ ہی ممکن تھی۔ جس کے لیے ایمان، تقویٰ، اخلاص اور مجاہدہ مطلوب تھا۔

ایک شخص کا مقداد بن اسود کے پاس سے گزر رہا تو اس نے کہا: کتنی خوشگوار ہیں یہ آنکھیں جنہوں نے رسول اللہ ﷺ کو دیکھا! بخدا میری خواہش ہے کہ ہم بھی وہ کچھ دیکھتے جو آپ نے دیکھا اور ہم بھی وہاں حاضر ہوتے جہاں آپ حاضر تھے، تو حضرت مقدادؓ نے کہا: ”تم میں سے کوئی وہاں حاضر ہونے کی تمنا نہ کرے جہاں سے اللہ عزوجل نے اسے غائب رکھا ہے۔ اسے کیا معلوم اگر وہ وہاں ہوتا تو وہاں کس حال میں اور کس کیفیت میں ہوتا۔ بخدا! کئی لوگ رسول اللہ ﷺ کے پاس آئے، اللہ تعالیٰ نے انہیں منہ کے بل جہنم میں جھونک دیا، اس لیے کہ انہوں نے آپ کی دعوت کو قبول نہ کیا اور نہ آپ کی تصدیق کی۔ تم اللہ کا شکر کیوں نہیں بجالاتے کہ اس نے تمہیں اس حالت سے بچایا۔ تمہارا رب ہی جانتا ہے اور تمہیں نہیں معلوم کہ تم رسول اللہ ﷺ کے پیغام کی تصدیق کرنے والے ہوتے۔ اور آزمائش تم سے روک کر دوسروں پر ڈال دی گئی؟“

بخدا! انبیاء میں سے کوئی نبی ان شدید حالات اور فترہ (انبیاء کے بعثت کے وقفے) اور جاہلیت کے دور میں مبعوث نہیں ہوا جس میں نبی اکرم ﷺ مبعوث کیے گئے۔ لوگ اس دور میں بتوں کی عبادت سے بڑھ کر کوئی عبادت نہ سمجھتے تھے۔ چنانچہ آنحضور ﷺ فرقان کے ساتھ تشریف لائے جس نے حق و باطل کے درمیان تفریق کر ڈالی اور باپ اور بیٹے جدا جدا ہو گئے

① تاریخ طبری: ۲۲۷/۴۔

حتیٰ کہ کوئی شخص اپنے باپ بیٹے اور ماموں کو سمجھتا کہ وہ کافر ہیں کیونکہ اللہ تعالیٰ نے اس کے دل کا قفل ایمان کے لیے کھول دیا ہوتا۔ تاکہ وہ جان لے کہ جو جہنم میں داخل ہوا وہ ہلاک ہوا۔ اس کی آنکھیں انھیں دیکھ کر ٹھنڈی نہ ہوتیں جب کہ وہ جانتا ہے کہ اس کے پیارے یعنی اس کے اقرباء جہنمی ہیں۔ اور یہ وہ ہیں جن کے بارے میں اللہ عزوجل کا ارشاد ہے: ﴿رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ﴾ [الفرقان: ۷۴] (اے ہمارے رب! ہمیں اپنی بیویوں اور اپنی اولاد سے آنکھوں کی ٹھنڈک دے)۔

صحابہؓ کی اکثریت فقراء میں سے تھی۔ اور مدینہ منورہ کی نوزائیدہ ریاست کے پاس اموال نہیں تھے۔ لہذا اللہ کے دین میں داخل ہونے والے کسی شخص کو مال، جاہ اور کسی قسم کا دنیا کا کوئی فائدہ حاصل ہونے کا لالچ نہ تھا۔ ان روایات کے ذریعے جنہیں امام بخاریؒ نے اپنی صحیح میں نکالا ہے، ان صحابہؓ کے فقر اور ان کی حالت کی تصویر سامنے آتی ہے جنہیں صحابی جلیل سہل بن سعدؓ نے بیان کیا ہے۔ ”ہماری ایک خاتون اپنی کھیتی جس میں چقدر بویا ہوا ہوتا، میں کام کرتی، جب جمعہ کا دن ہوتا وہ چقدر کی جڑ کو اکھاڑتی اور اسے ہانڈی میں رکھتی، پھر پے ہوئے جو کی ایک مٹھی اس میں ڈالتی تاکہ چقدر کی جڑ عرقہ -- یعنی اس کی ہڈی اور گوشت بن جائے۔ سہل نے کہا: ہم نماز جمعہ سے فارغ ہو کر اس کی طرف جاتے اور اسے سلام کہتے، وہ اس کھانے کو ہمارے قریب کر دیتی، چنانچہ اس کے کھانے کے لیے ہم جمعہ کے دن کے انتظار میں رہتے۔ اور ایک روایت میں ہے: کہ اس میں چربی ہوتی اور نہ چکناہٹ۔ جمعہ ہمارے لیے فرحت کا دن ہوتا۔“

صحابہؓ کرام نے بھوک، پیاس، گرمی، سردی اور ایذائیں برداشت کیں اور انہوں نے اس آزمائش میں صبر سے کام لیا، اور دنیا کی نعمتوں پر عقیدے کو ترجیح دی۔ چنانچہ وہ جس درجے تک پہنچے اس کے مستحق تھے جب کہ اللہ کی کتاب نے انہیں عمدہ مدح کے ساتھ دوام بخشا ہے اور امت اسلامیہ نے طویل زمانے سے ان کی قدر کی حفاظت کر رکھی ہے۔

صحابہؓ رسول اللہ ﷺ کے ساتھ بیعت کا التزام کرتے تھے، پھر آپ کے بعد خلفاء

راشدین کے ساتھ، اور بیعت ایک بیش قیمت چیز تھی۔ وہ طرفین کے مابین آزادی اور باہمی معاہدے کا التزام ہوتا ہے اور صحابہؓ نے ہمیشہ صدق التزام کا ثبوت دیا، اور انہوں نے داعی جہاد کی آواز پر لبیک کہا اور اپنے گھروں سے دور مقامات میں بڑے بڑے معرکوں میں شریک ہونے سے گریز نہیں کیا اور ان میں سے اکثر زمین کے مختلف حصوں، کابل، قسطنطنیہ اور قیروان وغیرہ میں دفن ہوئے۔ وہ جہاد، اسلامی شان و تمکنت کی محافظت اور عقیدہ کے دفاع سے ہٹ کر بیٹھے رہنا جانتے ہی نہ تھے۔

لوگوں کی خلیفہ سے بیعت نشاندہی کرتی ہے کہ امت ہی قوت اور حکومت کا مصدر ہے اور حکومت پاپائیت نہیں اور وہ کسی شخص کو اللہ تعالیٰ کی عطا کردہ ہے بلکہ مسلمانوں اور ان کے حکمرانوں کے مابین ایک معاہدہ ہے یہ کہ وہ تنگی و فراخی میں، طوعاً و کرہاً اللہ کے دین کی محافظت، اللہ تعالیٰ کے حکم کے نفاذ، امن کے قیام اور رعیت کے مفادات کو یقینی بنانے کے لیے ان کی اطاعت کریں گے۔ اسلام میں نہ تو پاپائیت ہے اور نہ عطیہ الہی بلکہ آزاد بیعت ہے جس کا امت اور حاکم دونوں فریق اس کی اہمیت اور اس کے التزامات کی وسعت کا ادراک رکھتے ہیں۔ یہ اہمیت اور التزام اس آیت کریمہ کے معنی سے پھوٹتے ہیں ﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ﴾ [فتح: ۱۰] (اے نبی، جو لوگ تم سے بیعت کر رہے تھے وہ دراصل اللہ سے بیعت کر رہے تھے)

کتنی عمیق ہے حضرت عمرؓ بن خطاب کی تعبیر جب حضرت عمیر بن عطیہ لیشیؓ نے انہیں کہا: ”اے امیر المؤمنین اپنا ہاتھ بلند کیجیے۔ اللہ آپ کو رفعت عطا فرمائے، میں آپ سے اللہ اور اس کے رسولؐ کے طریقے کے مطابق بیعت کرتا ہوں۔ حضرت عمرؓ نے اپنا ہاتھ بلند کیا، مسکرائے اور فرمایا: یہ ہمارے لیے تمہارے اوپر ہے اور تمہارے لیے ہمارے اوپر۔“ لہذا بیعت کا التزام راعی اور رعیت دونوں پر مشتمل ہے۔ قرآن کریم نے اولین مسلمانوں، مہاجرین و انصار کے مواقع کو کئی آیات میں دوام بخش دیا ہے۔

اللہ تعالیٰ کا ارشاد ہے ﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ

وَالَّذِينَ اتَّبَعُوهُمْ بِإِحْسَانٍ لَرَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي
تَحْتِهَا الْأَنْهَارُ خَالِدِينَ فِيهَا أَبَدًا ط ذَلِكَ الْفَوْزُ الْعَظِيمُ ﴿[التوبہ: ۱۰۰]﴾ (وہ مہاجر و انصار
جنہوں نے سب سے پہلے دعوت ایمان پر لبیک کہنے میں سبقت کی، نیز وہ جو بعد میں راست
بازی کے ساتھ ان کے پیچھے آئے، اللہ ان سے راضی ہوا اور وہ اللہ سے راضی ہوئے۔ اللہ نے
ان کے لیے ایسے باغ مہیا کر رکھے ہیں جن کے نیچے نہریں بہتی ہوں گی اور وہ ان میں ہمیشہ
رہیں گے، یہی عظیم الشان کامیابی ہے)۔ سابقون الاولون وہ ہیں جنہوں نے بیت المقدس کی
طرف منہ کر کے نماز پڑھی، پھر قبلہ کی تحویل کے بعد کعبہ کی طرف۔ یہ سعید بن مسیب اور محمد بن
سیرین کی رائے ہے۔ وہ دونوں کبار تابعین میں سے ہیں۔ کعبہ کی طرف تحویل قبلہ ۲ ہجری میں
ہوئی۔ نبی ﷺ کے مدینہ تشریف لے جانے کے سولہ مہینے بعد جو اس تاریخ سے قبل اسلام پر تھا
وہی سابقون الاولون میں سے ہے۔ ان سابقون نے شدید و خطرناک حالات میں ذمہ داری کو
اٹھایا اور مہاجرین نے اہل و مال اور گھروں کی قربانی دی اور عقیدے کی نصرت کے لیے انہوں
نے ہجرت کی جب کہ انصار نے اپنے شہر (مدینہ) کو خطرات کے لیے پیش کر دیا اور انہوں نے
بھی جان، مال اور امن و سلامتی کے مقابلے میں عقیدہ کو ترجیح دی۔

صحابہ رضوان اللہ علیہم اجمعین ایک دوسرے پر اسلام میں سبقت اور عقیدے کی خدمت
کے مطابق فضیلت رکھتے تھے۔ بدری صحابہ طبقہ اولیٰ سے تعلق رکھتے تھے۔ وہ سابقون الاولون
میں سے تھے اور جو احد میں حاضر تھے وہ طبقہ ثانیہ سے متعلق تھے اور جو غزوہ خندق میں شریک
ہوئے وہ طبقہ ثالثہ میں سے تھے اور جو بیعت حدیبیہ کے وقت موجود تھے وہ طبقہ رابعہ میں سے تھے
اور جو فتح مکہ سے پہلے اسلام لائے وہ ایک طبقہ ہیں اور جو فتح مکہ کے بعد ایمان لائے وہ ایک
طبقہ ہیں۔

بخاری و مسلم نے روایت کیا ہے کہ حضرت عمر بن خطاب نے رسول اللہ ﷺ سے
اجازت چاہی کہ وہ حاطب بن ابی بلتعہ کو قتل کر دیں اور وہ بدری صحابی تھے، انہوں نے کوشش کی تھی
کہ مسلمانوں کی مکہ کو فتح کرنے کی تیاری کی خبر مکہ میں قریش کو بھیج دیں لیکن وہ خط مسلمانوں کے

ہاتھ لگ گیا اور حضرت حاطبؓ نے اعتراف کر لیا کہ وہ مکہ میں اپنے اہل کو قریش کی ایذا سے بچانا چاہتے تھے۔ چنانچہ ہم یہاں دیکھتے ہیں کہ حضرت حاطبؓ کی سبقت اور غزوہ بدر میں ان کی حاضری ان کی شفاعت کا باعث بن گئیں۔ رسول اللہ ﷺ نے عمر کو انھیں قتل کرنے کی اجازت نہیں دی اور فرمایا: وہ غزوہ بدر میں موجود تھا اور تمہیں کیا خبر کہ اللہ تعالیٰ نے اہل بدر پر نگاہ ڈال کر فرمایا دیا ہو، جو چاہو عمل کرو، میں نے تمہیں بخش دیا ہے۔^①

حضرت حاطب بن ابی بلتعہؓ کے غلاموں میں سے ایک نے ان کے خلاف رسول اللہ ﷺ کی جناب میں شکایت کی اور کہا: ”اے اللہ کے رسول! حاطبؓ ضرور جہنم میں داخل ہوگا“ تو رسول اللہ ﷺ نے فرمایا: ”تو نے جھوٹ بولا، وہ آگ میں داخل نہیں ہوگا۔“ وہ بدر اور حدیبیہ کے واقعات میں شریک تھا۔^② اور رسول اللہ ﷺ نے فرمایا جو بدر اور حدیبیہ میں حاضر تھا وہ آگ میں نہیں جائے گا۔^③

حضرت عمرؓ بن خطاب نے اولین مسلمانوں اور اسلام کی خدمت کرنے والوں کو ریاست سے زیادہ عطیے دیے۔ اس طرح سے انھوں نے ان حضرات کی پروقا زندگی کو قوت مہیا کرنے کے لیے نیز معاشرہ میں ان کے نفوذ کی خاطر اور قیادت و توجیہ میں ان کے مقام کو برقرار رکھنے کے لیے ان کی معنوی اور مادی تکریم کو جمع کر دیا مرکز کے سہارے کے لیے۔ اور امیر المؤمنین حضرت عمرؓ کی یہ التفات ان کے نابغہ روزگار ہونے کا ثبوت ہے۔

امام بخاریؒ نے زید بن اسلمؓ اور انھوں نے اپنے والد سے روایت کی ہے کہ انھوں نے کہا: ”میں عمرؓ بن خطاب کے ساتھ بازار کی طرف نکلا تو حضرت عمر کو ایک جوان عورت ملی، اس نے کہا: اے امیر المؤمنینؓ میرا شوہر فوت ہو گیا ہے اور اس نے چھوٹے چھوٹے بچے چھوڑے ہیں۔ بخدا وہ پائے بھی نہیں پکاتے، نہ ان کی کھیتی ہے اور نہ دودھ دینے والا جانور مجھے خوف ہے

① صحیح بخاری (فتح الباری: ۵۱۹/۲)، صحیح مسلم: ۱۹۴۱/۴۔

② صحیح مسلم: ۱۹۴۲/۴۔ یہاں جھوٹ بولنا غلطی کرنے کے معنی میں ہے۔

③ صحیح مسلم: ۱۹۴۲/۴۔

کہ انھیں قحط کا سال کھا جائے گا۔ میں خطاب بن ایماء الغفاریؓ کی بیٹی ہوں جو نبی ﷺ کے ساتھ حدیبیہ میں موجود تھے۔ حضرت عمرؓ اس کے پاس رک گئے اور چلے نہیں۔ پھر فرمایا: مرحبا قریبی نسل والی، پھر آپ گھر میں بندھے ہوئے طاقتور اونٹ کی طرف گئے اس پر خوراک کی دو بوریاں لادیں اور ان کے درمیان خرچہ اور کپڑے رکھے اور اسے اس کی مہارت تھما دی اور فرمایا: اسے لے جاؤ، یہ ختم نہیں ہوگا حتیٰ کہ اللہ تعالیٰ تجھے مال عطا فرمائے۔ اس آدمی نے کہا: اے امیر المؤمنینؓ آپ نے اسے بہت زیادہ دے دیا۔ حضرت عمرؓ نے فرمایا: تیری ماں تجھے گم کرے، میں نے اس کے ابا اور بھائی کو دیکھا ہے کہ انھوں نے ایک قلعہ کا محاصرہ کیے رکھا حتیٰ کہ ہم نے اسے فتح کر لیا، ہم نے اس سے پورے پورے حصے وصول کیے۔

حضرت عمرؓ کی طرف سے ایسا کئی مرتبہ کیا گیا۔ انھوں نے اون یا خز کے لباس مدینہ کی عورتوں میں تقسیم کیے۔ ان میں سے ایک عمدہ لباس باقی بچ گیا۔ وہاں پر موجود لوگوں میں سے کسی نے کہا: یہ رسول اللہ ﷺ کی بیٹی کو دے دیجیے جو آپ کے پاس ہے۔ ان کی مراد حضرت ام کلثوم بنت علی سے تھی جو عمرؓ بن خطاب کی زوجیت میں تھیں، اس پر حضرت عمرؓ نے فرمایا: ام سلیطہؓ اس کی زیادہ حق دار ہیں وہ رسول اللہ ﷺ کے ہاتھ پر بیعت کرنے والوں میں سے ہیں، وہ احد کے دن لوگوں کے لیے مشکیزے اٹھائی پھرتی تھیں۔^①

اس طرح وہ عظیم لوگ جنھوں نے معاشرے کی بڑی خدمات سرانجام دیں، کی تکریم ان کی اولاد تک پہنچی اور اس سے وہ تمام لوگ پہچانے جاتے جن کی قربانیاں دنیا میں ضائع ہوتی ہیں اور نہ آخرت میں ﴿وَمَا عِنْدَ اللَّهِ خَيْرٌ وَأَبْقَى﴾۔

اس میں کوئی شک نہیں کہ اسلام نے اپنے تابعین کو اللہ تعالیٰ کے ہاں سے اس اجر عظیم کا امیدوار بنایا جس کی برابری دنیا کے بڑے بڑے اعزازات بھی نہیں کر سکتے۔ صحیح روایت ہے کہ ایک اعرابی فتح خیبر کے موقع پر موجود تھا۔ اس معرکے کے دوران نبی کریم ﷺ نے مال غنیمت میں سے اس کا حصہ نکالنے کا ارادہ فرمایا اور وہ وہاں موجود نہ تھا۔ جب وہ آیا تو اسے اس کا حصہ دیا

① مناقب عمر ابن جوزی: ۵۷۔

گیا۔ وہ اسے لے کر نبی ﷺ کی خدمت میں حاضر ہوا اور عرض کیا: میں نے آپ کی اتباع کی تھی کہ مجھے یہاں تیرا مارا جائے۔ اور یہ اس نے اپنے حلق کی طرف اشارہ کرتے ہوئے کہا اور میں جنت میں داخل کر دیا جاؤں۔

آپ نے فرمایا: اگر تو سچ کہتا ہے تو اللہ تعالیٰ تیری تصدیق فرمادے گا۔
تھوڑی دیر ٹھہرنے کے بعد مجاہدین دشمن سے لڑنے کے لیے اٹھے۔ چنانچہ اسے اٹھا کر لایا گیا، اس نے اسی جگہ پر تیر کھایا تھا جہاں اس نے اشارہ کیا تھا۔ نبی ﷺ نے اسے اپنے جبہ میں کفنایا اور اس کے لیے دعا فرمائی۔ آپ کی دعا میں یہ الفاظ تھے:
”اے اللہ یہ تیرا بندہ تھا، یہ تیری راہ میں نکلا تھا تو شہید کیا گیا، اور میں اس پر گواہ ہوں۔“^①

اصحاب عزیمت اہل اسلام نے ثابت کیا ہے کہ دنیا و مافیہا ان کی نظر میں ہیچ ہے۔ ان کے دل رضوان اکبر کے شائق ہیں۔ جابر بن عبد اللہ سے روایت ہے، انھوں نے کہا: اس اللہ کی قسم کھا کر کہتا ہوں جس کے سوا کوئی الہ نہیں کہ اہل قادیسیہ (فاتحین قادیسیہ) میں سے کسی ایک کے بارے میں بھی ہمیں یہ معلوم نہیں ہوا کہ وہ آخرت کے مقابلے میں دنیا کا طلبگار تھا۔^② جب حضرت عمر کو کسریٰ (شاہ ایران) کی تلوار، کمر بند اور اس کا سامان آرائش پیش کیا گیا تو انھوں نے فرمایا: لوگوں نے یہ سب کچھ پیش کر دیا، انھوں نے امانت کی پوری پوری حفاظت کی۔ چنانچہ حضرت علیؑ نے کہا: آپ نے پاکدامنی کا ثبوت دیا تو رعیت بھی پاکدامن ثابت ہوئی۔^③

اسلام میں صحابہؓ کے مظاہر تکریم کے باعث انھوں نے مسلمانوں کے مابین قابل رشک نمونوں کا مقام حاصل کیا۔ چنانچہ ان کی سیرتیں لکھی گئیں۔ ان کی خبروں کو اشاعت ملی۔ ان کی زندگیوں کے حالات پر ہزاروں کتابیں مرتب کی گئیں جنھوں نے ان کی یاد کو دوام بخش دیا۔ کسی قوم نے ملت اسلامیہ کی طرح اپنے رجال کی زندگیوں کے حالات مدون کرنے میں توجہ نہیں

② تاریخ طبری: ۱۹/۴

① مصنف عبدالرزاق: ۲۷۶/۵

③ تاریخ طبری: ۲۰/۴

دی۔ اور یہی وہ سبب ہے جس نے سیرتوں پر کتابوں کو مکتبہ عربیہ اسلامیہ کے لیے وسیع ترین موضوعات بنا دیے۔

قدیم و جدید زمانے کے علماء رسول اللہ ﷺ اور آپ کے اصحابؓ کی سیرتوں کے مرتب کرنے کی طرف توجہ دیتے رہے ہیں تاکہ لوگوں کے دلوں میں مردانگی اور مردانہ کار کی محبت پیدا کریں اور آپ کے اصحابؓ کے اخلاق سے رواداری، شجاعت، سخاوت، سچائی اور نیکی سیکھیں۔ اور قرآن کریم نے صالحین کی اقتدا میں اس منہج کو درست کرنے کی ضرورت کی طرف

توجہ دلائی ہے۔ چنانچہ فرمایا۔ ﴿أُولَئِكَ الَّذِينَ هَدَى اللَّهُ فَبِهِدْهُمْ اِقْتَدِهِ﴾ [الانعام: ۹۰] (اے نبیؐ وہی لوگ اللہ کی طرف سے ہدایت یافتہ تھے، انہی کے راستے پر چلو)۔ اور رسول اللہ ﷺ کی اقتداء اور آپ کا منہج دین و دنیا کے مقاصد میں شامل ہے اس لیے کہ ﴿وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحى﴾ [النجم: ۳] (وہ (ہمارا رسول) اپنی خواہش نفس سے نہیں بولتا، یہ تو ایک وحی ہے جو اس پر نازل کی جاتی ہے)۔

لیکن انسانوں میں سے عظماء و صالحین کی اقتدا اس پہلو میں، جس میں وہ شریعت کے احکام اور مقاصد کے مطابق ممتاز ہوتے ہوں اور ان کی زندگی میں اس تطبیق سے حقیقت کی وضاحت اور نمونے کے موقع کے اظہار کا فائدہ حاصل ہوتا ہو۔ بعض اصولوں کو پیش نظر رکھنے کی ضرورت کے ساتھ اور ان میں سے یہ کہ عظماء و صالحین کی انفرادیت بھی ان کی خطا ہے، اور اس میں سے جو کچھ لیا جائے وہ آنحضرت کی طرف لوٹایا جائے۔ اس اصول کی اہمیت کا اظہار یوں ہوتا ہے ”رجال کو حق کے ساتھ پہچانا جاتا ہے نہ کہ حق کو رجال کے ساتھ“ اور اہم یہ کہ حق کی وضاحت اور اس کی تمیز ہونی چاہیے اور باطل کی وضاحت اور اس کی تمیز ہونی چاہیے۔ امام احمدؒ نے کہا ہے: ”ایک شخص کے علم کا نقص ہے کہ وہ دوسروں کی تقلید کرے۔“

صحابہؓ خود مسابقت اور جہاد میں نیز قرآن و سنت اور فقہ کے علم میں ایک دوسرے پر فضیلت رکھتے تھے۔ اور ان میں غزوہ بدر میں حصے لینے والے، اور ان میں سے غزوہ احد میں شرکت کرنے والے ہیں اور اصحاب خندق ہیں اور فتح مکہ سے پہلے مسلمان ہونے والے ہیں اور

فتح مکہ کے بعد مسلمان ہونے والے ہیں اور اس میں شک نہیں کہ سابقون ممتاز ہیں کیونکہ وہ دعوت اسلامی کی علامتیں تھے اور اس کی اونچی مثالیں۔ ان کے اعمال (precedents) نظیر تھے جن کی پیروی ہونی چاہیے۔ جیسا کہ نبی ﷺ کی ہدایت ہے کہ خلفاء راشدین کے اعمال سنت ہیں، ان کی پیروی کی جائے اور ان نظائر پر قیاس کیا جائے۔ یہی بات حدیث میں ہے ”علیکم بسنتی وسنة خلفاء الراشدين المهديين تمسکوا بها وعضوا علیہا بالنواجذ“^① (میری اور خلفائے راشدین کی سنت سے چمٹے رہو اور اسے مضبوطی سے تھام رکھو) ہم سابقون کے اتباع کی طرف مومنین کو متوجہ کرتی ہوئی آیت کریمہ پاتے ہیں: ﴿وَالَّذِينَ اتَّبَعُوهُمْ بِإِحْسَانٍ﴾ [التوبہ: ۱۰۰] (نیز وہ جو بعد میں راست بازی کے ساتھ ان کے پیچھے آئے)۔

ہم دیکھتے ہیں کہ خلیفہ راشد عمر بن الخطاب بدری صحابہ کو بڑے بڑے تحائف سے نوازا کرتے تھے۔ وہ باور کرتے تھے کہ اس گروہ کی جڑوں کی مضبوطی، مادی اور ادبی امداد کی تقویت کے ساتھ اپنے دور میں بہتر طور پر رہ سکیں گے اور انھیں اقتصادی واجتماعی دباؤ سے نجات ملی رہے گی۔ اور اس کے ساتھ انھوں نے اسلامی قدروں کو مضبوط کیا اور ان کی محافظت کی اور امر بالمعروف ونہی عن المنکر کو جاری رکھا، بغیر اس کے کہ کوئی حاجت اس میں رکاوٹ بنے یا مادیت اسے پست کر دے یا قول حق کہنے سے خوف دلائے۔

حضرت صہیبؓ کی مثال لیجیے۔ ہجرت کر کے نبی ﷺ کی طرف چل پڑے۔ مشرکین قریش کا ایک گروہ ان کا تعاقب کرنے لگا۔ وہ سواری سے اترے، اپنا ترکش ہاتھ میں لیا اور کہا: ”اے گروہ قریش تم جانتے کہ میں تم سب سے بہتر تیرا انداز ہوں اور بخدا تم میرے نزدیک نہ آسکو گے حتیٰ کہ میں اپنے ترکش کے سارے تیر تم پر نہ چلا لوں۔ پھر میں تمہیں اپنی تلوار سے ماروں گا جب تک کہ اس کا کوئی ٹکڑا بھی میرے ہاتھ میں رہا۔ پھر اس کے بعد تم جانو اور تمہارا

① سنن ابو داؤد: ۱۴/۵، حدیث نمبر: ۴۶۰۷، سنن ترمذی، حدیث نمبر: ۲۶۷۸ اور امام ترمذی نے فرمایا ہے کہ یہ حدیث حسن صحیح ہے۔ سنن ابن ماجہ، حدیث نمبر: ۴۲۔

کام۔ اگر تم چاہو تو مکہ میں تمہیں اپنے مال کا پتادے دیتا ہوں اور میرا راستہ چھوڑ دو۔“ انہوں نے کہا: ہاں، اس پر فریقین میں معاہدہ ہو گیا اور حضرت صہیبؓ نے انہیں مطلوبہ پتادے دیا۔ اللہ تعالیٰ نے اپنے رسولؐ پر قرآن نازل فرمایا ﴿ وَمِنَ النَّاسِ مَن يُشْرِي نَفْسَهُ ابْتِغَاءَ مَرْضَاتِ اللَّهِ ﴾ [البقرة: ۲۰۸] (انسانوں میں سے کوئی ایسا بھی ہے جو رضائے الہی کی طلب پر اپنی جان کھپا دیتا ہے) حتیٰ کہ آپؐ نے مکمل آیت کی تلاوت کی۔ جب نبی ﷺ نے صہیبؓ کو دیکھا تو فرمایا: ”ابویحییٰ تم نے نفع کا سودا کیا۔ نفع کا سودا۔ اے ابویحییٰ“ اور آنحضور ﷺ نے انہیں یہ آیت سنائی۔ ❶

حضرت صہیب جیسی بہت سی مثالیں ہیں۔ انہوں نے اپنی زمین چھوڑی، اہل و عیال چھوڑے اور مال چھوڑے اور اپنی جان لے کر اللہ اور اس کے رسولؐ کی طرف ہجرت کی۔ وہ اسلام کا ہیولی اور اولین رجال تھے اور ہجرت اللہ کے دین کی نصرت اور مشرکین کے درمیان اس کی اقامت کے لیے فتنے کو دور کرنا تھا۔ اسی طرح عقبہ ثانیہ میں نصرت دین کے لیے انصار کی بیعت تھی۔ رسول اللہ ﷺ ۱۳ سال مکہ میں ٹھہرے رہے۔ عکاظ، مجنہ کے میلوں کے موقع پر اور حج کے زمانوں میں لوگوں کی رہائش گاہوں میں تشریف لے جاتے اور فرماتے: کون مجھے پناہ دیتا ہے، کون میری مدد کرتا ہے، حتیٰ کہ اللہ تعالیٰ کے پیغام کو پہنچاؤں اور اس کے لیے جنت ہے؟ کوئی آپ کو جواب دینے والا نہ ہوتا کہ وہ آپ کو پناہ دے گا یا آپ کی نصرت کرے گا۔ تا آنکہ کوئی شخص یمن سے یا مضر سے نکلنے لگتا تو اس کی قوم کے لوگ اور اس کے قریبی رشتہ دار اس کے پاس آتے اور کہتے: قریش کے نوجوان سے بچنا، تمہیں فتنے میں نہ ڈال دے۔ حتیٰ کہ اللہ تعالیٰ نے آپؐ کی طرف انصار کو بھیجا، انہوں نے آپ کو پناہ دی، آپ کی تصدیق کی اور آپ کی نصرت کی۔ ❷

❶ طبقات ابن سعد: ۱۶۲/۳-۱۶۳، مستدرک حاکم: ۳/۹۸ اور امام حاکم نے اس حدیث کو امام مسلم کی شرط کے مطابق صحیح قرار دیا ہے۔

❷ مستدرک حاکم: ۲/۶۲۵۔

انصار نے کثیر مال خرچ کیا، انہوں نے اپنے اموال کے ساتھ مہاجرین کی مدد کی اور اپنی ذات پر انہیں ترجیح دی حتیٰ کہ مہاجروں نے کہا: اے اللہ کے رسول! ہم جن کے پاس آئے ہیں ان جیسے لوگ ہم نے نہیں دیکھے جو قلت میں بھی دلجوئی کرنے والے اور کثرت میں بطریق احسن خرچ کرنے والے ہوں۔ انہوں نے ہمیں ضرورت کا سامان دے دیا ہے اور اپنی محنت میں شریک کر لیا ہے حتیٰ کہ ہمیں خوف ہے کہ تمام کا تمام اجر وہ لے جائیں گے۔ اس پر آپ نے فرمایا: نہیں، جب تک تم ان کی تحسین کرتے رہو گے اور ان کے لیے دعا کرتے رہو گے۔“^①

انصار مخلص عقیدے والے کہلائے جانے کے مستحق ہیں جیسا کہ رسول اللہ ﷺ نے فرمایا: تم، جیسا کہ میں نے تمہیں سمجھا ہے خطرے کی حالت میں زیادہ سے زیادہ خرچ کرنے والے ہو، اور اپنی ضرورت کے وقت کم لیتے ہو۔“

آنحضرت ﷺ نے ان کی مروت، پاکدامنی اور شجاعت کو دوام بخشتے ہوئے فرمایا: ”کسی خاتون کو کوئی تکلیف نہ پہنچے گی جب کہ وہ انصار کے دو گھروں کے درمیان ہوگی یا اپنے والدین کے درمیان۔“^② ایسی ہی تھی صحابہؓ کی جماعت جو اللہ کے دین کی نصرت میں جسمانی قربانیاں پیش کرتی تھی۔ چنانچہ اللہ تعالیٰ نے اپنے وعدے کے مطابق انہیں زمین میں تمکنت عطا فرمائی، اور اللہ کا وعدہ تو سچا ہی ہوتا ہے۔ ارشاد ہوا ہے: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ﴾ [النور: ۵۵]

(اللہ نے وعدہ فرمایا ہے تم میں سے ان لوگوں کے ساتھ جو ایمان لائیں اور نیک عمل کہیں کہ وہ ان کو اسی طرح زمین میں خلیفہ بنائے گا جس طرح ان سے پہلے گزرے ہوئے لوگوں کو بنا چکا ہے)۔

تاریخ نے تربیت محمدیہ علی صاحبہا الصلوٰۃ والسلام کی کامیابی کا ثبوت پیش کیا ہے۔

① امام احمد نے مسند: ۲۰۰ / ۳، ۲۰۴ میں اسناد صحیح سے روایت کی ہے۔ سنن ترمذی: ۶۵۳/۴، حدیث نمبر: ۲۴۸۷ اور کہا کہ یہ حدیث صحیح حسن غریب ہے۔

② مجمع الزوائد ہیثمی: ۴۰ / ۱۰ اور بیہقی نے کہا ہے کہ اس کے راوی صحیح کے راوی ہے۔

چنانچہ اس کے خلفاء، گورنروں، قاضیوں، لیڈروں، علماء اور مرہبین میں سے عظماء اسلام برآمد ہوئے اور وہ عقیدہ کی بنیادیں، شریعت کے مناہج، اصول تربیت اور اخلاقی اقدار کو اسلامی معاشرے اور اسلامی ریاست میں راسخ کرنے میں کامیاب ہوئے۔

جب رسول اللہ ﷺ اس دنیا سے رخصت ہوئے تو آپ نے اپنے پیچھے ایسے رجال چھوڑے جن کی تربیت آپ نے اپنی آنکھوں کے سامنے کی اور انھیں الوداع اس وقت کہا جب آپ نے اپنے حجرے سے اتباع کرنے والوں کی منظم صفیں ابو بکر صدیقؓ کے پیچھے کھڑی دیکھیں۔ چنانچہ آپ عقیدہ کے ثقہ صحابہؓ کے ہاتھ میں جانے پر اعتماد، خوشی اور طمانیت کے ساتھ مسکرائے۔

آنحضور ﷺ کی وفات کے بعد بڑے بڑے خطرناک واقعات یکے بعد دیگرے وقوع پذیر ہوئے اور تاریخ نے صحابہؓ کے نظام کا امتحان لیا اور ان کے نیزے کی انی کی مضبوطی کو آزمایا جس میں کوئی لچک نہ پیدا ہوئی۔ مدینہ، مکہ اور طائف سے باہر کے اعراب مرتد ہو گئے اور انھوں نے زکوٰۃ دینے سے انکار کر دیا اور بعض صحابہؓ نے حضرت ابو بکر صدیقؓ کو مشورہ دیا کہ آپ ان کو نماز پڑھنے دیں جب کہ وہ زکوٰۃ کی ادائیگی نہ کریں تو انھوں نے فرمایا: بخدا! جس نے نماز اور زکوٰۃ کے درمیان تفریق کی میں اس سے لڑوں گا کیونکہ زکوٰۃ مال کا حق ہے، اللہ کی قسم اگر انھوں نے وہ بکری کا بچہ بھی دینے سے انکار کیا جو وہ رسول اللہ ﷺ کے زمانے میں دیا کرتے تھے تو میں ان سے لڑوں گا۔^①

چنانچہ آپ نے اعراب کے ساتھ جنگ کی حتیٰ کہ وہ اسلام میں واپس آ گئے اور ریاست کی وحدت لوٹ آئی۔ آپ نے عراق و شام کی فتح کے لیے جہاد کے لشکر منظم کیے۔

حضرت ابو بکر صدیقؓ نے وفات پائی اور لوگوں نے حضرت عمرؓ بن خطاب کے ہاتھ پر بیعت کی۔ انھوں نے لوگوں کو جہاد کی ترغیب دی اور عراق، ایران، شام اور مصر فتح ہوئے۔ انھوں نے فوج کو از سر نو منظم کیا اور فوج کے دیوان مرتب کیے اور مفتوحہ زمینوں پر خراج بطور لازم عائد کیا

① سنن نسائی: ۵/۶۔

اور گورنروں کے اثر سے عدالتی نظام کو آزاد کیا اور ان کے بارے میں نبی ﷺ کا قول متحقق ہوا: ”میں نے ایسا تعجب انگیز عبقری نہیں دیکھا۔“^①

حضرت عمرؓ نے شوریٰ کے اصول کو مضبوط کیا اور اپنی حیات اور وفات میں اس کی تطبیق کی، اسے امت کے لیے مستحکم کیا اور اہل حل و عقد کے لیے ایک نمونہ چھوڑا۔ آپؓ کی سیرت پوری تاریخ میں عدل مطلق کی علامت بن گئی۔ آپ نے ابو لؤلؤ فیروز مجوسی کے ہاتھوں شہادت پائی (رضی اللہ عنہ)۔

ایسا ہی دور تھا حضرت عثمانؓ بن عفان اور حضرت علیؓ بن ابی طالب کا اسلام کی عظیم عمارت کے قیام، اس کی ریاست کی رفعت، لوگوں کو اسے قبول کرنے کی دعوت اور شریعتِ حنیفہ اور اس کے احکام کی اس کے قابعین میں تنفیذ میں، نیز جہاد کے پرچم کی سر بلندی، علم و فقہ کی اشاعت اور فتنوں کو فرو کرنے میں، تا آنکہ دونوں حضرات نے اللہ کی راہ میں شہادت پائی جیسا کہ رسول اللہ ﷺ نے انھیں بشارت دے رکھی تھی۔

ریاست واحدہ کے ساتھ عہد عرب کی جدت کے باوجود، جس سے قبل از اسلام وہ ناواقف تھے، رسول اللہ ﷺ کے بعد اسلامی ریاست طویل صدیوں تک قائم رہی جو اس گہری بنیاد کی دلیل ہے جسے رسول اللہ ﷺ نے تعمیر کیا تھا اور وہ دلیل ہے صحابہؓ کی تربیت کی کامیابی پر، جو آنحضور ﷺ کے بعد دین کے متولی بنے۔

بلاشبہ مدرسہ قرآن نے اپنے دین میں ایک عظیم نسل نکالی جو اپنے اخلاق میں اعلیٰ، جہاد میں عظیم اور آزمائش میں کامیاب تھی۔ اس نے ان کے اذہان کو کھولا، ان کی صلاحیتوں کو جلا بخشی، دلوں کو ایمان کی شمع سے روشن کیا اور عقلوں کو حقیق قرآن سے سیراب کیا اس نے تاریخی طور پر ثابت کیا کہ وہ انسانیت کی تکمیل، اس کے جوہر خالص، اس کی معدن اصیل اور اس کی فطرت سلیمہ کی حفاظت کو یقینی بنانے پر قادر ہے، جب کہ انسان کے خود ساختہ نظریات اور فلسفوں نے اسے اور اس کے احساس ذمہ داری کو مسخ کر کے اس کی روح، عقل اور اخلاق پر قبضہ جمالیا

① صحیح بخاری: ۱۹۸/۴

تھا۔ انھوں نے زندگی اور انتقام کے بیچ بوجے، چنانچہ اس کی کچلیاں اور بچے برآمد ہوئے، مگر مدرسہ قرآن انسان کو اس کی انسانیت کی طرف واپس لانے پر قادر ہے بشرطیکہ وہ کتاب و سنت کے پاکیزہ مشروب سے سیراب ہو اور صحابہؓ کی اقتداء اختیار کرے۔

ہجرت کی فضیلت

قرآن کریم نے بہت ساری آیات میں اللہ تعالیٰ کی راہ میں ہجرت کی فضیلت اور اولین مہاجرین کے مقام کو بیان کیا ہے جن کے ذکر کو اللہ نے دوام بخشا اور ان کے درجے بلند کیے، اور ان کے عظیم اجر کی وضاحت فرمائی ہے۔ اللہ تعالیٰ کا ارشاد ہے: ﴿إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ لَا أُولَٰئِكَ يَرْجُونَ رَحْمَتَ اللَّهِ ط وَاللَّهُ غَفُورٌ رَّحِيمٌ﴾ [البقرة: ۲۱۸] (بے شک وہ لوگ جنہوں نے خدا کی راہ میں اپنا گھربار چھوڑا اور جہاد کیا، وہ رحمت الہی کے جائز امیدوار ہیں اور اللہ ان کی لغزشوں کو معاف کرنے والا ہے)۔ نیز ارشاد فرمایا ﴿فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُوذُوا فِي سَبِيلِي وَقَاتَلُوا وَقُتِلُوا لَأُكَفِّرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي مِنْ تَحْتِهَا الْأَنْهَارُ ث ثَوَابًا مِّنْ عِنْدِ اللَّهِ ط وَاللَّهُ عِنْدَهُ حُسْنُ الثَّوَابِ﴾ [آل عمران: ۱۹۵] (لہذا جن لوگوں نے میری خاطر اپنے وطن چھوڑے اور جو میری راہ میں اپنے گھروں سے نکالے گئے اور ستائے گئے اور میرے لیے لڑے اور مارے گئے، ان کے سب قصور میں معاف کروں گا اور انہیں ایسے باغوں میں داخل کروں گا جن کے نیچے نہریں بہتی ہوں گی۔ یہ ان کی جزا ہے اللہ کے ہاں اور بہترین جزا اللہ ہی کے پاس ہے)۔ نیز ارشاد فرمایا ﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ﴾ [التوبة: ۱۱] (اللہ نے معاف کر دیا نبی اور ان مہاجرین و انصار کو جنہوں نے بڑی تنگی کے وقت میں آپؐ کا ساتھ دیا)۔ نیز فرمایا: ﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ لَا رَضِيَ اللَّهُ عَنْهُمْ وَرَضُوا عَنْهُ وَاعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خُلِدِينَ فِيهَا أَبَدًا ط

ذَلِكَ الْفَوْزُ الْعَظِيمُ ﴿۱۰۰﴾ [التوبہ: ۱۰۰] (وہ مہاجر و انصار جنہوں نے سب سے پہلے دعوت ایمان پر لبیک کہنے میں سبقت کی، نیز وہ جو بعد میں راست بازی کے ساتھ ان کے پیچھے آئے، اللہ ان سے راضی ہوا اور وہ اللہ سے راضی ہوئے۔ اللہ نے ان کے لیے ایسے باغ مہیا کر رکھے ہیں جن کے نیچے نہریں بہتی ہوں گی اور وہ ان میں ہمیشہ رہیں گے، یہی عظیم الشان کامیابی ہے)۔

اور مکہ مکرمہ سے مدینہ منورہ کی طرف ہجرت اس بات کی دلیل تھی کہ عقیدہ میں گہری تاثیر ہے۔ وہ انسان کو اپنے مقام کے روابط، زمین، مال، مفادات اور اہل و عیال کو خیر باد کہنے کی قوت فراہم کرتا ہے۔ جب عقیدے کی مصلحت کا تقاضا تھا تو مہاجرین نے اس سب کچھ کو اپنے پیچھے چھوڑ دیا تھا۔ وہ امت مسلمہ کے مستقبل کے لیے روشن مثال قائم کر رہے تھے۔ ان کی ہجرت، ان کے صبر، ان کے جہاد اور ان کی قربانیوں نے مدینہ منورہ کی سرزمین پر پہلی اسلامی ریاست قائم کی۔ چودہ صدیاں قبل سے اسلامی ریاست پھیل رہی ہے حتیٰ کہ اس نے ایشیا، افریقہ اور یورپ کے براعظموں کے وسیع رقبے کو اپنے اندر شامل کر لیا۔

وہ سب کے سب عقیدے کے رنگ میں رنگے گئے، روح اسلام اور اس کی عظیم تہذیب اور اس کی عالم ظرف شریعت ان پر سایہ فگن رہی۔ انہوں نے اعتقاد، قانون، نظام شریعت، اسلوب اور انسان کی شرک، ظلم اور بے مقصدی سے آزادی کے اسلامی اہداف کو پیش نظر رکھا اور لوگوں کے دلوں کو ہم آہنگ کر دیا۔

اور عربی زبان تمام مسلمانوں، خواہ جس نسل اور رنگ سے بھی تعلق رکھتے تھے، کے درمیان ذریعہ اتصال تھی کیونکہ جب کوئی انسان اسلام قبول کرتا ہے تو وہ اسے سیکھنے کی کوشش کرتا ہے اور اس کے ذریعے سے اپنے رب کی کتاب کی معرفت اور اپنے نبی ﷺ کی حدیث سیکھتا ہے۔

چنانچہ سب نے اسلامی عربی ادب کی بلند و بالا عمارت کو تعمیر کرنے میں رول ادا کیا جس طرح انہوں نے قرآن و سنت کے معانی اور ان کے احکام کو سیکھنے میں حصہ لیا اور اس سے استنباط کے قواعد وضع کیے اور نتیجتاً فقہ کا عظیم خزانہ وجود میں آیا جو ان کی عقلوں کی مساعی کا نتیجہ ہے

جنہیں انہوں نے زندگی میں پیش آنے والے نئے نئے واقعات میں اللہ تعالیٰ کے حکم تک رسائی حاصل کرنے کے لیے نچوڑا۔

قرآن کریم نے انصار کے ذکر کو بھی اولین مہاجرین کے ذکر کی طرح دوام بخشا ہے جنہوں نے انہیں پناہ دی، انہیں اپنے گھروں اور مالوں میں شریک کیا جب کہ اپنے شہر کے امن وامان کو عقیدہ جسے انہوں نے قبول کیا، اور دین جس پر وہ ایمان لائے، کی خاطر خطرے میں ڈال دیا۔ اللہ تعالیٰ کا ارشاد ہے: ﴿وَالَّذِينَ تَبَوَّؤُا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَحْحَ نَفْسِهِ فَأُولَٰئِكَ هُمُ الْمُفْلِحُونَ﴾ [الحشر: ۹] (اور وہ ان لوگوں کے لیے بھی ہے) جو ان مہاجرین کی آمد سے پہلے ہی ایمان لا کر دارالہجرت میں مقیم تھے جو ان لوگوں سے محبت کرتے ہیں جو ہجرت کر کے ان کے پاس آئے اور جو کچھ بھی ان کو دے دیا جائے اس کی کوئی حاجت اپنے دلوں میں محسوس نہیں کرتے اور اپنی ذات پر دوسروں کو ترجیح دیتے ہیں خواہ اپنی جگہ خود محتاج ہوں۔ حقیقت یہ ہے کہ جو لوگ اپنے دل کی تنگی سے بچا لیے گئے وہی فلاح پانے والے ہیں)۔ اور آنحضرت ﷺ کا ہجرت کی فضیلت اور نصرت کے مقام سے متعلق ارشاد ہے ولو لا الهجرة لكنت امرأ من الانصار ① (اگر ہجرت نہ ہوتی تو میں انصار کا ایک فرد ہوتا)۔ اور مدینہ کو (دارالہجرت والنتہ) کا نام دیا گیا جیسا کہ صحیح بخاری کی روایت ہے۔

مدینہ کی طرف ہجرت آغاز میں مکہ سے تھی پھر ان تمام گوشوں سے جن میں اسلام پھیلا، آیات قرآنی ہجرت کی پر زور ترغیب دے رہی تھیں، اس پر بڑی فضیلت مترتب کر رہی تھیں اور اللہ کی رحمت کی امید اور گناہوں سے معافی کا اعلان کر رہی تھی اور مہاجرین کے لیے اللہ تعالیٰ کی توجہ اور ان کے لیے اللہ تعالیٰ کی رضا اور جنت میں داخل ہونے کی خوشخبریاں سنارہی تھیں۔ یہ تو ہے آخرت سے متعلق لیکن دنیا میں اس کی قدر و قیمت یہ تھی کہ ہجرت افضل اعمال میں

① صحیح بخاری: ۲۲۲/۴ (مطبوعہ استنبول)۔

شمار کی گئی اور اولاً یہ کہ مسلم کے مرتبے کو بلندی اور سرفرازی ملی، پھر وہ مادی لحاظ سے حضرت عمرؓ کے نظم سے سالانہ وظیفے کا باعث بنی۔ سالانہ زیادہ وظیفے کے اعتبار اسلام میں مسابقت کی بنیاد پر کیا گیا۔ ہجرت کی مسلسل ترغیب مدینہ منورہ کے دفاع کے لیے بڑی انسانی قوت مراد تھی۔ لہذا ہجرت کا سلسلہ فتح مکہ کے بعد ہی تھمنے میں آیا۔ چنانچہ رسول اللہ ﷺ نے فرمایا: فتح کے بعد ہجرت نہیں لیکن جہاد اور اعمال صالحہ کی نیت باقی ہے، تو جب تمہیں (جہاد کے لیے) نکلنے کے لیے کہا جائے تو نکلو۔ ۵ فتح مکہ سے پہلے قرآنی آیات مہاجرین کے لیے خصوصی حقوق کی تعیین کر رہی تھیں جب کہ ہجرت نہ کرنے والے مسلمانوں کے لیے محدود حقوق کا اعلان ہو رہا تھا: ﴿إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ آوَوْا وَنَصَرُوا أُولَٰئِكَ بَعْضُهُمْ أَوْلِيَاءُ بَعْضٍ ط وَالَّذِينَ آمَنُوا وَلَمْ يُهَاجِرُوا مَالِكُمْ مِنْ وَلَايَتِهِمْ مِنْ شَيْءٍ حَتَّىٰ يُهَاجِرُوا وَإِنِ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَىٰ قَوْمٍ بَيْنَكُمْ وَبَيْنَهُم مِّيثَاقٌ وَاللَّهُ بِمَا تَعْمَلُونَ بَصِيرٌ﴾ [الانفال: ۷۲] (جن لوگوں نے ایمان قبول کیا اور ہجرت کی اور اللہ کی راہ میں اپنی جانیں لڑائیں اور اپنے مال کھپائے، اور جن لوگوں نے ہجرت کرنے والوں کو جگہ دی اور ان کی مدد کی وہی لوگ دراصل ایک دوسرے کے ولی ہیں۔ رہے وہ لوگ جو ایمان تولے آئے مگر ہجرت کر کے (دارالسلام میں) نہیں گئے تو ان سے تمہارا ولایت کا کوئی تعلق نہیں ہے جب تک کہ وہ ہجرت کر کے نہ آجائیں۔ ہاں اگر وہ دین کے معاملہ میں تم سے مدد مانگیں تو ان کی مدد کرنا تم پر فرض ہے لیکن کسی ایسی قوم کے خلاف نہیں جس سے تمہارا معاہدہ ہو۔ جو کچھ تم کرتے ہو اللہ اسے دیکھتا ہے)۔ قرآن کریم نے استطاعت کے باوجود اپنے وطن سے ہجرت نہ کرنے والوں کے عذر کو قبول نہیں کیا جو اپنے دین کی محافظت میں مشکل میں پڑے ہوئے تھے۔ اللہ کی زمین تو وسیع ہے، ان کے لیے ہجرت ممکن تھی اور جابر لوگوں کے سامنے کمزوری کا مظاہرہ ان کے لیے مناسب نہ تھا۔ ارشاد ربانی ہے: ﴿إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ ط قَالُوا كُنَّا مُسْتَضْعَفِينَ فِي

۵ متفق علیہ (صحیح بخاری: ۲۰۰ / ۳ - صحیح مسلم: ۱۴۸۷ / ۳، حدیث نمبر: ۱۳۵۳)۔

الْأَرْضِ ط قَالُوا لَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا ط فَأُولَئِكَ مَأْوَاهُمْ جَهَنَّمَ ط وَسَاءَتْ مَصِيرًا ۝ إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ۝ فَأُولَئِكَ عَسَى اللَّهُ أَنْ يَغْفُرَ عَنْهُمْ وَكَانَ اللَّهُ غَفُورًا غَفُورًا ﴿[النساء: ۹۷-۹۹]﴾ (جو لوگ اپنے نفس پر ظلم کر رہے تھے ان کی رو میں جب فرشتوں نے قبض کیس تو ان سے پوچھا کہ یہ تم کس حال میں مبتلا تھے؟ انہوں نے جواب دیا کہ ہم زمین میں کمزور و مجبور تھے۔ فرشتوں نے کہا، کیا خدا کی زمین وسیع نہ تھی کہ تم اس میں ہجرت کرتے؟ یہ وہ لوگ ہیں جن کا ٹھکانا جہنم ہے اور وہ بڑا برا ٹھکانا ہے۔ ہاں جو مرد عورتیں اور بچے واقعی بے بس ہیں اور نکلنے کا کوئی راستہ اور ذریعہ نہیں پاتے، بعید نہیں کہ اللہ انہیں معاف کر دے۔ اللہ بڑا معاف کرنے والا اور درگزر فرمانے والا ہے) اللہ تعالیٰ نے مہاجرین کے ساتھ رزق میں فراخی اور دوران ہجرت وفات کی صورت میں مکمل اجر کا وعدہ فرمایا۔ چنانچہ فرمایا: ﴿وَمَنْ يُهَاجِرْ فِي سَبِيلِ اللَّهِ يَجِدْ فِي الْأَرْضِ مُرْغَمًا كَثِيرًا وَسَعَةً ط وَ مَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ ط وَ كَانَ اللَّهُ غَفُورًا رَحِيمًا ﴿[النساء: ۱۰۰]﴾ (جو کوئی اللہ کی راہ میں ہجرت کرے گا وہ زمین میں پناہ لینے کے لیے بہت جگہ اور بسراوقات کے لیے بڑی گنجائش پائے گا، اور جو اپنے گھر سے اللہ اور رسول کی طرف ہجرت کے لیے نکلے، پھر راستہ ہی میں اسے موت آجائے اس کا اجر اللہ کے ذمے واجب ہو گیا، اللہ بہت بخشنش فرمانے والا اور رحیم ہے)۔

صحیح ہجرت کے لیے بڑی خالص نیت مطلوب ہے جیسا کہ وہ تمام اعمال صالحہ میں شرط ہے۔ آنحضرت ﷺ کا ارشاد ہے: ”إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى ، فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِيَ هِجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَى الدُّنْيَا يُصِيبُهَا أَوْ إِلَى امْرَأَةٍ يَنْكِحُهَا، فَهِيَ هِجْرَتُهُ إِلَى مَا هَاجَرَ إِلَيْهِ“ ﴿(اعمال کا دار و مدار نیتوں پر ہے، آدمی کے لیے وہی کچھ ہے جس کی اس نے نیت کی۔ جس نے اللہ اور

﴿۱﴾ اسے بخاری نے اپنی صحیح میں روایت کیا ہے۔ ۲/۱۔

رسول کی طرف ہجرت کی تو اس کی ہجرت اللہ اور رسول کی طرف ہے اور جس نے دنیا حاصل کرنے یا کسی عورت سے نکاح کے لیے کی تو اس کی ہجرت اسی کے لیے ہے جس کی خاطر اس نے ہجرت کی)۔ اور اسی لیے اللہ تعالیٰ نے اپنے نبی ﷺ کو حکم دیا کہ آپ صلح حدیبیہ کے بعد ہجرت کرنے والی عورتوں کا جائزہ لیں اور جس کے لیے واضح ہو جائے کہ اس نے عقیدہ کی خاطر ہجرت کی تو اسے اس کے اہل کی طرف نہ لوٹایا جائے۔ اللہ تعالیٰ کا ارشاد ہے: ﴿يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ ۗ ط اللَّهُ أَعْلَمُ بِإِيمَانِهِنَّ ۗ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ ۗ ط لَا هُنَّ حِلٌّ لَّهُمْ وَلَا هُمْ يَحِلُّونَ لِهِنَّ ۗ ط وَأَتَوْهُنَّ مَا أَنْفَقُوا﴾ [الممتحنہ: ۱۰] (اے لوگو جو ایمان لائے ہو، جب مومن عورتیں ہجرت کر کے تمہارے پاس آئیں تو (ان کے مومن ہونے کی) جانچ پڑتال کر لو، اور ان کے ایمان کی حقیقت تو اللہ ہی بہتر جانتا ہے۔ پھر جب تمہیں معلوم ہو جائے کہ وہ مومن ہیں تو انہیں کفار کی طرف واپس نہ کرو۔ نہ وہ کفار کے لیے حلال ہیں اور نہ وہ ان کے لیے حلال۔ ان کے کافر شوہروں نے جو مہر ان کو دیے ہیں وہ انہیں واپس کر دو)۔

اور بیعت جو اہل ایمان رسول اللہ ﷺ کے ساتھ کر رہے تھے اس میں ہجرت کی مد شامل تھی حتیٰ کہ مکہ فتح ہوا تو رسول اللہ ﷺ نے ہجرت پر بیعت لینے سے انکار کر دیا کیونکہ وہ منقطع ہو گئی۔

مجاہد نے کہا ہے: میں نبی ﷺ کے پاس اپنے بھائی کے ساتھ فتح مکہ کے بعد آیا، میں نے عرض کیا: اے اللہ کے رسول میں اپنے بھائی کے ساتھ آپ کی خدمت میں ہجرت پر بیعت کرنے کے لیے حاضر ہوا ہوں تو آپ نے فرمایا: وہ تو اہل ہجرت لے گئے جو کچھ کہ اس میں تھا۔ تو میں نے عرض کیا: تو آپ کس چیز پر بیعت لیتے ہیں؟“ آپ نے فرمایا: ”اسلام، ایمان، اور جہاد پر۔“^①

مجاہد سے روایت ہے، کہتے ہیں: میں نے ابن عمرؓ سے کہا: ”میرا ارادہ ہے کہ شام کو

① بخاری نے اپنی صحیح میں اسے بیان کیا: ۹۷۱۵۔ (مطبوعہ استنبول)

ہجرت کر جاؤں۔“ انھوں نے فرمایا: ”اب ہجرت نہیں لیکن جہاد ہے، جاؤ اور اپنے آپ کو اس کے لیے پیش کرو۔ اگر کوئی چیز پاؤ تو خیر ورنہ واپس آ جاؤ گے۔“ ❶

اور رسول اللہ ﷺ نے مہاجر ت کے بارے میں واضح فرمایا کہ جنھوں نے مشکل حالات میں اللہ کے رسول کے حکم پر حبشہ کی طرف ہجرت کی۔ پھر انھوں نے وہاں سے فتح خیبر کے موقع پر مدینہ کی طرف ہجرت کی، ان کی دو ہجرتیں ہیں۔ مدینہ کی طرف ہجرت اور حبشہ کی طرف ہجرت۔ چنانچہ آنحضرت ﷺ نے فرمایا: ”اے اہل سفینہ تمہارے لیے دو ہجرتیں ہیں۔“ ❷

عالم اسلام کے لیے ناگزیر ہے کہ وہ آج عقیدہ کی کما حقہ قدر کرے اور پھر سے عقیدہ اور تہذیب کی عمارت تعمیر کرنے کے لیے عمل کرے اور نافرمانی چھوڑ کر طاعت کو اختیار کرے اور فرقہ بندی کو ترک کر کے وحدت، مایوسی کو چھوڑ کر امید، غفلت کو چھوڑ کر عمل کی طرف، ذلت سے عزت کی طرف اور ضعف کو جھٹک کر قوت کی طرف آئے۔ ﴿ وَاللَّهُ غَالِبٌ عَلَىٰ أَمْرِهِ وَلَكِنَّ أَكْثَرَ النَّاسِ لَا يَعْلَمُونَ ﴾

وَأَخْرَجَنَا مِنَ الْحَمْلِ لِرَبِّ الْعَالَمِينَ

❶ صحیح بخاری: ۹۷/۱۰

❷ اسے بھی بخاری نے اپنی صحیح میں روایت کیا ہے: ۲۶۴/۴۔